


# IYA YONAI



The New Testament in the Umanakaina Language of Papua New

Guinea

**IYA YONAI**  
**The New Testament in the Umanakaina Language of Papua New**  
**Guinea**  
**Nupela Testamen long tokples Umanakaina long Niugini**

Copyright © 1999 The Bible Society of Papua New Guinea

Language: Umanakaina

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-10-23

---

PDF generated using Haiola and XeLaTeX on 11 Nov 2022 from source files dated 9 Oct 2020

92bb28a8-6181-5bd4-a67f-1906ab635008

## Contents

FRT . . . . .	1
Mateyu . . . . .	2
Maki . . . . .	62
Ruki . . . . .	99
Diyoni . . . . .	160
Bususu . . . . .	201
Roumi . . . . .	257
1 Korini . . . . .	282
2 Korini . . . . .	306
Garasiya . . . . .	321
Epeso . . . . .	330
Piripai . . . . .	339
Korosiya . . . . .	345
1 Tesaronika . . . . .	351
2 Tesaronika . . . . .	357
1 Simosi . . . . .	360
2 Simosi . . . . .	367
Taitos . . . . .	373
Paerimoni . . . . .	377
Iburu . . . . .	379
Diyemesi . . . . .	398
1 Pita . . . . .	405
2 Pita . . . . .	412
1 Diyoni . . . . .	417
2 Diyoni . . . . .	423
3 Diyoni . . . . .	424
Diyudi . . . . .	426
Matatapupu . . . . .	429

## Iya Yonai

### The New Testament in the Umanakaina language of Papua New Guinea

### Nupela Testamen long tokples Umanakaina long Niugini

*Iya Yonai*

The New Testament in the Umanakaina language of Papua New Guinea  
[gdn]

Translation by Wycliffe Bible Translators

© 1999 The Bible Society of Papua New Guinea

Print publication, 1999 by The Bible Society of Papua New Guinea

Web version

2014, Wycliffe Bible Translators, Inc.

[www.Wycliffe.org](http://Wycliffe.org)

<http://pngscriptures.org>

[www.ScriptureEarth.org](http://ScriptureEarth.org)

This translation is made available to you under the terms of the Creative Commons license (Attribution-Noncommercial-No Derivative Works).

<http://creativecommons.org/licenses/by-nc-nd/3.0>

**Your are free to share** — to copy, distribute and transmit the text under the following conditions:

- **Attribution.** You must attribute the work to *Wycliffe Bible Translators* (but not in any way that suggests that they endorse you or your use of the work).
- **Noncommercial.** You may not use this work for commercial purposes.
- **No Derivative Works.** You may not alter, transform, or build upon this work.
- **In addition,** you have permission to port the text to different file formats, as long as you don't change any of the text or punctuation of the Bible.

**Notice** — For any reuse or distribution, you must make clear to others the license terms of this work.

#### Tok Orait

Dispela Buk Baibel i kam wantaim tok orait na lo bilong Creative Commons Attribution-Noncommercial-No Derivative Works license. Em i tok olsem **yu ken givim kopi long narepela manmeri**. Yu ken wokim kopi na givim long husat i laikim. Tasol, yu mas tok klia dispela samting i kam long <http://tokplesbaibel.org>. Yu no ken kisim mani na salim dispela. **Yu mas givim nating**. Na tu, **yu no ken senism Tok**.

Ol piksa i kam wantim ol Baibel na narapela buk i stap long dispela sait i gat tok orait long usim wantaim dispela samting tasol. Sapos yu laik narapela tok orait, yu mas askim husat i papa bilong copyright long dispela ol piksa.

Sapos yu laik stretim samting i no orait long dispela tok orait, stretim tok, salim Buk Baibel, o tainim Tok bilong God long nupela tok ples, yu ken **askim mipela**.

Olgeta tok orait na lo long tok ples English i stap long <http://creativecommons.org/licenses/by-nc-nd/3.0/legalcode>.

Sapos yu gat askim long dispela, **plis askim mipela**.

**Oka garugaru mena weupamana empamana ki kabuwai**

## **MATEYU**

### **Iyesu e yonai bagi kawaya apunu Mateyu okapupu Oka gwe de nene tapu ki kabuwai**

Takari kawaya Mamanuga God badidi gwaiyabawena e bonanai wainapamawa ragidai badidi tadeyawaya ki makeya makeya ka Iyesu wenawena kawayawena upiwagawa umawa manako siyareya powena ko ade iyawena kipu ubupu. Gwaiyaba ropani kawaya ki badidi maba matarawagawa ki yonai ka apunu Mateyu ubupu Mamanuga God e okai bagi kawaya yau rabineya okapupu. Iyesu e ka Mesaiya. E ka oragai apunai Dewida e gidaragai.

Oka yau rabineya ka Iyesu badidi kabuwawagawa umawa ki yonai ropani kawaya.

#### **Oka debai empamana ki kabuwai**

Iyesu e ripakwarakwaraiyoma ade e wenawena yonai 1:1–2:23

Iyapana siruwatamiyawa apunai Diyoni e upi 3:1–12

Iyesu siruwa kawapu ade kerapu wadewade e bameya bauwena 3:13–4:11

Iyesu tawana Gariri rabineya upiwagawa 4:12–18:35

Iyesu natere Dyerusaremu deneya upiwagawa kaniyawa 19:1–20:34

Pura siyaraí natere Dyerusaremu rabineya 21:1–27:66

Iyesu iyawena kipu ubupu ade matarawagawa 28:1–20

*Iyesu Keriso e ripa kwarakwaraiyoma*

(Ruki 3:23–38)

<sup>1</sup> Yau ka Iyesu Keriso e ripakwarakwaraiyoma dai mu simaga. Oragai apunai Eburamu e momoiyoma wenatagamawa kebomawa da paunau ka kaiwawo Dewida wena-wena. Ade kaiwawo Dewida e momo-iyoma wenatagamawa kebomawa da siyareya ka Iyesu wenawena.

<sup>2</sup> Apunu Eburamu e ubupu manako e gubagai Aisiki wenawena.

Aisiki e ubupu manako e gubagai Diyaikapu wenawena.

Diyaikapu e ubupu manako e gubagai Diyuda e yowaiyoma mete kina wenatagubu.

<sup>3</sup> Diyuda e ubupu manako e gubagai-yoma Peresi yo Tara wenatagubu. Mu inamaga ka Tama.

Peresi e ubupu manako e gubagai Esironi wenawena.

Esironi e ubupu manako e gubagai Rama wenawena.

<sup>4</sup> Rama e ubupu manako e gubagai Aminadapu wenawena.

Aminadapu e ubupu manako e gubagai Nasoni wenawena.

Nasoni e ubupu manako e gubagai Saramoni wenawena.

<sup>5</sup> Saramoni e ubupu manako e gubagai Bowasi wenawena. Bowasi e inai ka ridi Reyabu.

Bowasi e ubupu manako ridi Rusi pokaiya ka e gubagai Obedi wenapupu.

Obedi e ubupu manako e gubagai Diyese wenawena.

<sup>6</sup> Diyese e ubupu manako e gubagai apunu kawai Dewida wenawena.

Apunu kawai Dewida e ubupu manako e gubagai Soromoni wenawena. Soromoni e inai ka apunu Uriyasi e koboroi.

<sup>7</sup> Soromoni e ubupu manako e gubagai Reyabowamu wenawena.

Reyabowamu e ubupu manako e gubagai Abaidiya wenawena.

Abaidiya e ubupu manako e gubagai Ata wenawena.

<sup>8</sup> Ata e ubupu manako e gubagai Diyosapasi wenawena.

Diyosapasi e ubupu manako e gubagai Diyoramu wenawena.

Diyoramu e ubupu manako e gubagai Usiya wenawena.

<sup>9</sup> Usiya e ubupu manako e gubagai Diyotamu wenawena.

Diyotamu e ubupu manako e gubagai Ayasi wenawena.

Ayasi e ubupu manako e gubagai Esekiya wenawena.

<sup>10</sup> Esekiya e ubupu manako e gubagai Manase wenawena.

Manase e ubupu manako e gubagai Amoni wenawena.

Amoni e ubupu manako e gubagai Diyosaiya wenawena.

<sup>11</sup> Diyosaiya e ubupu manako e gubagai Diyokonaiya e yowai-yoma mete kina wenatagubu. Mara ki makeya ka tawana Babironi ragidai bautagubu tawana Isiraero ragidai tetampu diburatampu tawana Babironi kayatagubu.

<sup>12</sup> Tawana Isiraero ragidai tawana Babironi were ade wiratagubu bautagubu ki makeya ka apunu Diyokonaiya e ubupu manako e gubagai Siyasiyero wenawena.

Siyasiyero e ubupu manako e gubagai Serababero wenawena.

<sup>13</sup> Serababero e ubupu manako e gubagai Abiyusi wenawena.

Abiyusi e ubupu manako e gubagai Eraiyakimu wenawena.

Eraiayakimu e ubupu manako e gubagai Asoro wenawena.

<sup>14</sup> Asoro e ubupu manako e gubagai Diyadoki wenawena.

Diyadoki e ubupu manako e gubagai Akimu wenawena.

Akimu e ubupu manako e gubagai Eriyudi wenawena.

<sup>15</sup> Eriyudi e ubupu manako e gubagai Eriyesa wenawena.

Eriyesa e ubupu manako e gubagai Matanu wenawena.

Matanu e ubupu manako e gubagai Diyaikapu wenawena.

<sup>16</sup> Diyaikapu e ubupu manako e gubagai Diyosepa wenawena. Apunu Diyosepa e ka ridi Meri e nobomoi.

Ade ridi Meri e ka Iyesu e inai.

Ko Iyesu e si daikere ka mu Keriso simupu.

<sup>17</sup> Oragai apunai Eburamu e momo-iyoma wenatagamawa popotagamawa ade wenatagamawa popotagamawa inako kwaetagamawa kebomawa da ida esida kewowena kerapu apeya apeya (14) ki makeya ka kaiwawo Dewida wenawena. Ade kaiwawo Dewida e momo-iyoma wenatagamawa popotaga-mawa ade wenatagamawa popotaga-mawa inako kwaetagamawa kebomawa da ida esida kewowena kerapu apeya apeya (14) ki makeya ka tawana Babironi ragidai bautagubu tawana Isiraero ragidai tetampu diburatampu tawana Babironi kayatagubu. Ade ki eweya ka tawana Isiraero ragidai wenatagamawa popotagamawa ade wenatagamawa popotagamawa inako kwaetagamawa kebomawa da ida esida kewowena kerapu apeya apeya (14) ki makeya ka Keriso e wenawena.

### Iyesu Keriso wenawena

(Ruki 2:1-7)

(v22) Takari kawaya ka Mama-nuga God ubupu e bonanai waina-piyawa wagawa apunai mosi sibu, manako e ubupu oka inako tapu, wagubu ke; (v23) 'Aita ewa ka onowa mosi romodoyagisi manako munu uratanai wenapoto. Ko onowa ki ka apunu mo mete eba iwa. Munu wena-yagisi ki mu e si Imanuwero siyomoto. (Si Imanuwero ki mibai mete kina ko ki mibai ka 'Mamanuga God nu mete idiwei.'

<sup>18</sup> Mamanuga God e okai wagubu ki makeya makeya ka Iyesu Keriso wenawena yau kena; E inai Meri ka onowa tondawa da yaraga mo si ka Diyosepa pokaiya winemupu da e uwaranra ki nana. Mu didiwa eba ukwapamawa ko pa idiwa. Onowa Meri inako pa tondawa kaniyawa da Mama-nuga God e eya Keyai Tanai Bagi Kawaya kawapu e rabineya minibu siwa manako Keyai ki kasiyara pokaiya ka e romodowena. <sup>19</sup> Apunu Diyosepa e ka notai eyaka mena supasupai apunai, ko e gurabai Meri romodowena empupu ka e notai wagubu ke; 'Ki nima romodoi wagubu?' E notai inako wagubu, ko e eba nuwaiya iyapana Meri siyamana midimama kweyamana ki pokere e ebo mena weki gwaiya wareta kwaetagubu ki meyana puru kayawaganra ki nana wainapiyawa. <sup>20</sup> E inako notapiyawa tondawa da Mamanuga God aneya mo tonopupu e baramea bauwena waro were maba sibu, wagubu ke; "Diyosepa, kau ka oragai apunai Dewida e wenai. Kau notagi eba koyogono ko kau gurabagi Meri ki e idai karako tepi kupi. Nau suwagani wainapi; Mamanuga God e eya Keyai Tanai Bagi Kawaya kawapu Meri rabineya minibu siwa kasiyara kwebu manako kasiyara ki pokaiya ka e romodowena. <sup>21</sup> Ko munu uratanai aita wenayagisi ki kau e si Iyesu siyo, mibai ka e iyapanaiyoma mu bigimaga empoto surupoto manako iya tageni." Aneya ki inako wagubu. <sup>22</sup> (-) <sup>23</sup> (-)

<sup>24</sup> Apunu Diyosepa yabuwena kipu ubupu ka e aneya badidi sibu ki makeya makeya kwaewena e gurabai Meri uwatu. <sup>25</sup> Ko e wainai mete eba iwa ko pa idiwa kebomawa da e gubagai wenawena ka e ubupu munu ki si Iyesu sibu. Naiya ka e wainai mete eba ukwapamawa ko munu ki wenawena eweya ka mu waina nobomo ewapuru idiwa.

## 2

### Munu Iyesu wenawena ki iyapana e empamana ki nana bautagubu

<sup>1</sup> Apunu Erodi tawana Diyudiya ragidai kawaiimaga tondawa ki makeya ka munu Iyesu natere Beteriyemu tawana Diyudiya rabineya wenawena. E wenawena eweya ka iyapana supama iyabatamawa ragidai dai ki madega posiwagau deneya idiwa ki kimpu ubumpu madega kaniyau surau deneya kayatagubu natere Diyerusarem bautagubu. <sup>2</sup> Bautagubu, manako manu inako wadumupu, tagubu ke; "Wi Diyu ragidai Kaiwawoga wauni wenawena ki e bani tondau? Nu madega posiwagau ki deneya idiweya da e supamai wauni posiwena ki tanai empi ki pokere nu munu wenawena ki taragapamana e si tepapamana ki nana baigibi."

<sup>3</sup> Apunu kawai Erodi ade natere Dierusaremua ragidai kuduba mete kina yona ki wainamupu ka mu notamaga babawena, <sup>4</sup> ki pokere apunu Erodi ubupu Mamanuga God bameya dobo-piyamu ragidai ade Mamanuga God e gorai kataimugu ragidai mete kina mu bibimaga tonopupu manako manutapu, wagubu ke; “Keriso aita baiyagisi ki ka e tawana bani wenayagisi?”

<sup>5</sup> E inako wagubu manako mu denai tagubu ke; “E natere Beteriyemu tawana Diyudiya rabineya wenayagisi, mibai ka takari kawaya ka Mamanuga God e bonanai wainapiyawa wagawa apunai mosi oka tapu, wagubu ke;

<sup>6</sup> Natere Beteriyemu tawana Diyuda rabineya, kau ka natere marai munta ko ade natere kuduba tawana Diyuda rabineya mu paunamugu kau mena ka natere kawaya, mibai kau rabinageya ka Kaiwawo kawaya mo wenayagisi. E uburoto nau iyananiyoma Isiraero ragidai kwayubatamono tondono.”

<sup>7</sup> Apunu Erodi yona ki wainapupu ka e supama iyabatamawa ragidai ki mu bibimaga tonopupu bautagubu manako weki gwaiya manutapu, wagubu ke; “Wi gwede mara supama wauni posi-wena ki yabiri emupu?” <sup>8</sup> Mu denai tagubu manako e tadebu tonotapu, wagubu ke; “Wi natere Beteriyemu kaiwagi munu wawayai ki naigida mena kwaenepumuri empumuri manako ewa wiraiwagi baiwagi nau sidimuri da nau mete kayasugani e empani taragapani.”

<sup>9</sup> Supama iyabatamawa ragidai yona ki wainamupu ka mu kimpupu ubumpu kayatagubu kaiwa manako supama naiya mu mubo tawanamaga deneya posiwena emupu ki yabiritapu kaya-wena kaniyawa da yabaramugu munu wenawena kawareya uburawa ki mu ade emupu. <sup>10</sup> Mu supama ki emupu ka mu mamaña kawaya wainamupu, <sup>11</sup> manako kayatagubu kaiwa da munu tondawa tawai ki bautagubu. Mu tawa rabineya yampu ka mu munu ki e inai Meri mete kina ika idiwia emitampu manako kwarisitagubu ramamatamaga kawareya ubumpu munu ki taragamupu e si esida tepamupu. Mu e si tepe-pamawa idiwia da kamadumpu ka mu igwamaga rabineya puyo bagibagi bowa yamayamai ade ripa otai aurere aurere kiyabumaga ebo ebo denimaga kawa-kawaya ki inako waramupu puyo kwemupu. <sup>12</sup> Mu ade wiratagubu kayatagamawa makeya ka mu yawata naiya bautagubu yawatai ki eba kaya-tagubu, mibai ka mu waro were emupu da mu apunu Erodi bameya eba kaya-tagamana ki nana. Mu kimpupu ubumpu manako yawata kudubai mosi mu mubo tawanamugu ade kayatagubu.

### *Mu tawana Idipi kayatagubu*

<sup>13</sup> Supama iyabatamawa ragidai ki kayatagubu eweya ka Mamanuga God e aneyai mo tonopupu kunumau kawapu manako apunu Diyosepa bameya bauwena waro were sibu, wagubu ke; “Apunu Diyosepa, kau garugaru mena kiri uburi kau ridigi munugi tetami wakapaiwagi kaiwagi tawana Idipi idiwoi, mibai ka apunu Erodi kau munugi miniyana po ki kwaenai kwaewagau. Ko wi ade wiraigamana marai ki nau ewa were kau kabuwanianyani.” Aneya ki inako wagubu.

<sup>14</sup> Apunu Diyosepa waro were yona ki wainapupu ka e garugaru mena kipupu ubupu munu ki e inai mete kina wara-tapu kemora ki rabineya tawana Idipi deneya kayatagubu. <sup>15</sup> Mu kayatagubu kaiwa da bautagubu ka mu ika idiwia kebomawa da apunu Erodi powena eweya ka mu ade wiratagubu mu mubo tawanamugu ade kayatagubu.

Takari kawaya ka Mamanuga God e bonanai wainapiyawa wagawa apunai mosi oka inako tapu, wagubu ke; ‘Kaiwawonuga e wagubu ke; Nau gubagani tawana Idipi kamadana yabadana ki nana suwagubuwani.’ Oka badidi wagubu ki mibai wana wena-wena karako yau kena.

<sup>16</sup> Supama iyabatamawa ragidai apunu Erodi beramupu yawata kudubai mo kayatagubu ki sisiyai Erodi waina-pupu ki ka e nuwai pupuwena. E piyara ragidai tadebu da mu kayatagamana munu uratanai mu kwamuramaga apeya ade erida ki natere Beteriyemu ade natere Beteriyemu bameya ika idiwia ki mu kuduba namutamana gawarara ki nana wagubu. Supama iyabatamawa ragidai gwede mara supama wauni posiwena emupu ki yonai apunu Erodi kataiwena ki pokere e wainapupu da piyara ragidai munu kwamuramaga apeya ade erida ki namutamana ki ka baganai.

<sup>17</sup> Apunu Erodi berokoi yau kwaen-wena ki pokaiya ka Mamanuga God takari kawaya e bonanai wainapiyawa wagawa apunai Dieremaiya kabuwa-pupu oka tapu ki mibai wana wena-wena. Oka ki wagubu ke;

<sup>18</sup> ‘Tawana Rama rabineya ka apena yo yadi ki mumugarai bauwena kayawena iyapana wainamupu. Ridi Raisero e munuiyoma kuduba popotagubu gawarara ki pokere e mu yadimaga kira. Iyapana e rabinai minimana kwarisi ki nana kwaetagamu ko e rabinai eba kwarisiwena mibai ka e munuiyoma kuduba popotagubu gawarara.’

### *Mu wiratagubu natere Nasareta kayatagubu*

<sup>19</sup> Apunu Erodi powena ki makeya ka Mamanuga God e aneyai mo tono-pupu kunumau kawapu tawana Idipi rabineya apunu Diyosepa bameya bauwena manako waro were sibu, <sup>20</sup> wagubu ke; “Kau kiri uburi munu ki e inai mete kina karako waratami manako wiraiwagi tawana Isiraero naiya idiya watagau ki ade kaiwagi. Kau munugi minimana po kwaetaga-mawa ragidai ki mu kuduba popo-tagubu gawarara.”

<sup>21</sup> Apunu Diyosepa yona ki waina-pupu ka e kipu ubupu munu ki e inai mete waratapu ade wiratagubu kaya-tagubu kaiwa da tawana Isiraero bautagubu. <sup>22</sup> Mu ika bautagubu ka apunu Erodi e gubagai si ka Akerausi e mamai watai wadubu tawana Diyudiya ragidai kawaiima tondawa ki sisiyai Diyosepa wainapupu. E kudu waina-pupu ade waro mo mete wadubu ki pokere mu ade kimpu ubumpu tawana Diyudiya kamadumpu manako kaya-tagubu kaiwa da tawana Gariri bau-tagubu. <sup>23</sup> Mu ika bautagubu ka mu ade kayatagubu kaiwa idiya da natere mo si ka Nasareta bautagubu manako ika idiya. Takari kawayya ka Mamanuga God e bonanai wainapamawa tagamawa ragidai Iyesu nene oka inako tamupu, tagubu ke; ‘Iyapanan e tawana Nasareta apunai siyomoto.’ Oka badidi wagubu ki mibai wana wenawena karako yau kena.

### 3

*Iyapanan siruwatamiyawa apunai Diyonan e Iyesu yawatai mebu  
(Maki 1:1-8; Ruki 3:1-18; Diyonan 1:19-28)*

<sup>1</sup> Mara ki makeya ka iyapanan siruwatamiyawa apunai Diyonan tawana Diyudiya rabineya iyapanan eba idiuw tawananya ki bauwena manako dimawagawa iyapanan tadeyawa, wagawa ke; <sup>2</sup> “Mamanuga God e gari rabineya kaiwana e kasiyarai pokaiya idiwana ki marai rogobiwena ki pokere wi beraga berokoi oragai ki wi karako kamadumuri wi notaga wirayagisi.”

<sup>3</sup> Takari kawayya ka Mamanuga God e bonanai wainapiyawa wagawa apunai Aisaiya apunu Diyonan nene oka yau okapupu, wagubu ke;  
“Apunu mosi gwabau umau e bonanai ragiragi kawayya wagau ke; Kaiawonuga e yawatai gwaba memuri da e taneya mena baiyagisi kayayagisi.”

<sup>4</sup> Apunu Diyonan e gwedegwedei ka eba bagi. E papa kameru kumai kau-piyawa ade e naurai taburuba papa kwakwarai pokaiya yamanamupu ki umarawa umawa. E bani ka manigowa yo tapoi borepa ki mena kupawa tondawa. <sup>5</sup> Natere Dierusaremu ragidai, iyapanan awana Diyoudani bameya idiya ragidai, ade iyapanan tawana Diyudiya kuduba inako ki mu e bameya bautagubu, <sup>6</sup> manako mu bigi badidi kwaetgamawa ki mu tagamawa matara mu idamaga kerapumaga rikapamawa manako apunu Diyonan ubupu mu awana Diyoudani rabineya siruwatapu.

<sup>7</sup> Parisi ragidai ade Sadusi ragidai ropan kawayya mete kina e siruwa-tamana ki nana bautagubu emitapu ki ka e ubupu mu tadebu, wagubu ke; “Wi ka motamota berokoi e munuiyoma. Nima nidibu da wi Mamanuga God e nuwa pupui wi bamagau bauwagana kwaewagau ki kudeya wakapaigubu yewe siruwaigamana ki nana baigubu? <sup>8</sup> Wi mibai iyaga wirapamana weta-wetara ki nana wainapiyamu ki ka wi iyaga oragai ki kuduba kamadumuri manako supasupai mena idiwoi. <sup>9</sup> Ade eba notapiyoi da wi yona mena iwaga-mana ka baganai, iwagi ke; ‘Nu ka oragai apunai Eburamu e momoiyoma ki pokere Mamanuga God e nu waina-niyau da nu ka baganai.’ Nau nidiyani wainapumuri; Mamanuga God e nuwaiya ki ka e bowa ropani kawayya yau tadeni manako mu eyaka eyaka oragai apunai Eburamu e momoiyoma wenatagisi. <sup>10</sup> Karako ka ripa kerareya dokopana apunai okukunawena kewo-wena da e ripa meyana ki nana. Ripa ururutanai kuduba ki e dokopoto matau isiyapoto.”

<sup>11</sup> Apunu Diyonan iyapanan ade tadebu, wagubu ke; “Wi notaga wirawena beraga berokoi kamadumpu ki mibi-pamana ki nana ka nau awana pokaiya wi siruwaniyakani. Ko nau ewaneya ka apunu mosi baiyagisi. E kasiyarai ka kawayya esida ko nau kasiyarani ka marai mutna erida. Nau apunu ki e bigabigai kwaesugana waitapanan e kerarai kwakwarai bibiyopana ko nau eba bagi da nau upi ki kwaesugani. E baiyagisi ki ka e Mamanuga God e Keyai Tanai Bagi Kawaya ki kasiyarai pokaiya ade mata nonarai pokaiya wi siruwaniyoto. <sup>12</sup> E diba idaiya wadubu kewowena ki pokaiya e gwaba madai ki tekwaripoto da mibai gwegwetagisi wateya ukwopomoto. Ko gwaba ki kwarai ka mugu ki pokere nusuru tepoto madaneyna nakapoto. Madai gwetagubu ki e teputo e tawaiya magara nakapoto, ko mugui ki e mata maramara urau ko ewa mo eba poyagisi ki kawareya isiyapoto.” Apunu Diyonan inako wagubu.

*Apunu Diyonan Iyesu siruwapupu  
(Maki 1:9-11; Ruki 3:21-22)*

<sup>13</sup> Mara ki makeya ka Iyesu tawana Gariri kamadubu awana Diyoudani papateya bauwena da apunu Diyoni uburana e awana ki rabineya siruwa-pana ki nana.<sup>14</sup> Ko apunu Diyoni ubupu Iyesu notai wirapana ki nana sibu, wagubu ke, “Nau ka eba bagi da nau uburani kau siruwaniyani. Nau kau bamageya bausugubena da kau nau siruwasinibena ki ka baganai, ko kau gweude nana nau bamaneya baunugibi?”

<sup>15</sup> Ko Iyesu denai e sibu, wagubu ke; “Kau mara karako nene nau siruwasini ki ka supasupai. Nu inako kwaigomu ki ka Mamanuga God e badidi supasupai wainapiyau ki mibai wenapoto.” Apunu Diyoni yona ki wainapupu ka e ubupu Iyesu siruwapupu.

<sup>16</sup> Iyesu awana rabineya supu ade mataraus posiwagawa ki makeya ka kunuma yagarawena manako Mama-nuga God e Keyai Tanai Bagi Kawaya ki midiware umago maba kawapu e kawareya minibu siwa ki e empupu. <sup>17</sup> Ki makeya ka bonana mosi kunumau kawapu, wagubu ke; “Yau ka nau Gubagani. Nau nuwaneya po eyo ki pokere nau karako e mamamai suwagakani.” Bonana ki inako wagubu.

## 4

*Berokoi Apunai Seitani Iyesu beraberapiyawa kerapu taisinipiyawa  
(Maki 1:12-13; Ruki 4:1-13)*

<sup>1</sup> Ki eweya ka Mamanuga God e Keyai Tanai Bagi Kawaya kawapu manako yabiriwena Iyesu bananapupu iyapana eba idiwu tawaneya kaya-tagubu. <sup>2</sup> Iyesu bani eba kupawa ko ika pa umawa wadawa da mara apunai apeya (40) kewowena eweya ka e wetei mebu. <sup>3</sup> E wetei meyawa makeya ka kerapu wadewade apunai Seitani e bameya bauwena manako sibu, wagubu ke; “Kau God e Gubagai baganai ki kau nuwagi da bowa yau bani wenayagisi kupi.” <sup>4</sup> E inako wagubu ko Iyesu denai e sibu, wagubu ke; “Mamanuga God e okai mosi wagubu ke; Iyapana iyamaga kerarai ka eba bani mena ko Mamanuga God e umuneya badidi wagau ki pokaiya ka mu iya wadamu.”

<sup>5</sup> Berokoi Apunai Seitani Iyesu yonai ki wainapupu ka e wirawena Iyesu idaiya wadubu kayatagubu natere Bagi Kawaya Dyerusaremu bautagubu, manako e Iyesu wadubu Mamanuga God e Tawai iyarau kawaya ki tagaiya tapu,<sup>6</sup> manako sibu, wagubu ke; “Kau God e Gubagai baganai ki kau kwarara yau sikipi wairau uburi.” E inako wagubu ade wagubu ke; “God oka inako tapu, wagubu ke;  
‘Nau aneyagiyoma tonotamani eminimoto idamaga rabineya wadinimoto sumoto ki pokere kau keraragi bowa eba miniyoto.’”

<sup>7</sup> Berokoi Apunai Seitani e Mamanuga God yonai kawareya inako wagubu, ko Iyesu denai e sibu, wagubu ke; “Mama-nuga God e okai mosi wagubu ke; Wi nau kasiyarani mataraus empamana ki nana asusu eba kwaiwogoi.”

<sup>8</sup> Iyesu inako wagubu, ko Seitani ubupu Iyesu idaiya ade wadubu banana-pupu ewapuru kweya iyarau mo yamupu manako e tawana bagibagi kuduba madega kauwagau madega posiwagau ki kabuwapupu sibu, wagubu ke;<sup>9</sup> “Kau yabaraneya kwarisinuwagi kau rama-tagi kawareya uburi nau sini tepapi manako ewa ka nau gwedegwede bagibagi yau kuduba kau negeyan.”

<sup>10</sup> E inako wagubu, ko Iyesu denai e nakaripupu sibu, wagubu ke; “Seitani, kau kamadisini kayanuwagi. Mamanuga God e okai mosi wagubu ke; Nu Mamanuga God e ebo mena si tepe-pomu ade e mena notapomu bigabigai kwaigomu.”

<sup>11</sup> Iyesu yona ki wagawa makeya ka Berokoi Apunai Seitani e kamadubu kayawena, manako aneaya bautagubu Iyesu waitamupu togimupu.

*Iyesu e upi kerarai tawana Gariri rabineya birikapupu  
(Maki 1:14-15; Ruki 4:14-15)*

<sup>12</sup> Iyapana apunu Diyoni wadumpu diburamupu ki sisiyai Iyesu wainapupu ki ka e ade wirawena tawana Gariri kayawena. <sup>13</sup> E ika bauwena ka e ebo tawaneya natere Nasareta rabineya eba tondawa ko e kayawena kaniyawa da natere Kaponiyamu bauwena manako ika tondawa. Natere Kaponiyamu ka kaburu kawaya Gariri ki papateya tawana Teburoni yo Natari ragidai mu wairamaga kawareya. <sup>14</sup> E ika tondawa ki ka Mamanuga God e bonanai waina-piyawa wagawa apunai Aisaiya takari kawaya oka badidi tapu ki mibai wana wenawena yau kena. E oka inako tapu, wagubu ke;

<sup>15</sup> ‘Tawana Teburoni ade tawana Natari awana Diyoudani papasi buridere egi yawatai deneya ade tawana Gariri iyapana kwaiyanai ragidai mete idiwu ki tawanaai,

<sup>16</sup> wi yona yau wainapumuri; Iyapana sisipu rabineya idiwu ki mu ka tanai kawaya mo emupu. Ade sisipu kudeya wainapiyamu idiwu ragidai ki mu kawarimugu ka tanai ki mete minibu siwa.’

<sup>17</sup> Mara ki makeya ka Iyesu yona ki mibai dimawagana kerarai birikapupu. E iyapana tadeyawawa, wagawa ke; “Mamanuga God e gari rabineya kaiwana e kasiyarai pokaiya

idiwana ki marai rogobiwena. Ki pokere wi beraga berokoi oragai ki wi karako kamadumuri wi notaga wirayagisi.”

*Iyesu kimai ragidai apeya apeya ki mu nene wagubu  
(Maki 1:16-20; Ruki 5:1-11)*

<sup>18</sup> Mara ki makeya ka Iyesu kaburu Gariri papateya kaniyawa da apunu Saimoni si daikere Pita ade e yowai Enduru mete kina raubiyo nene kaburu kawaya ki papateya ika puwaritaga-mawa idiwu emitapu. Mu ka kimai wasisinai ragidai bowa madai wada-mana ki nana eboga ki kwaetagamawa.<sup>19</sup> Ko Iyesu mu emitapu tadebu, wagubu ke; “Kebomuri nau ewaneyea ubumuri. Wi karako raubiyo tepiyamu iwu ki maba nau wi kabuwaniyani da wi kaiwagi iyapana nene iwagi tetamuri.”<sup>20</sup> Mu Iyesu yonai wagubu ki waina-mupu ka mu garugaru mena puwari-muguma ika nakamupu kamadumpu manako kimpu ubumpu e eweya kayatagubu.

<sup>21</sup> Iyesu ade kayawena kaburu papateya kaniyawa ka e apunu Tabadi e gubagaiyoma Diyemesi e yowai Diyoni mete kina mamamaga mete ika waka rabineya puwarimaga badipamawa idiwu emitapu. E mu nene mete wagubu,<sup>22</sup> manako garugaru mena ka mu kimpu ubumpu mamamaga ki ika waka rabineya kamadumpu manako deni mena Iyesu eweya kayatagubu.

*Iyesu iyapana tadeyawa kabukabuwa ade iyatamiyawa  
(Ruki 6:17-19)*

<sup>23</sup> Iyesu tawana Gariri rabineya tawa tawa kuduba bauwena kayawena. E Diyu ragidai mu gurigurimaga tawai rabineya iyapana kabuwatamiyawa mu Mamanuga God e gari rabineya kai-wana e kasiyarai pokaiya idiwana ki yonai bagi kawaya dimawagawa ade iyapana sigiramaga kiyabui ebo ebo ki kuduba mete iyatamiyawa.<sup>24</sup> E badidi kwaewagawa ki yonai tawana Siriya rabineya kuduba kawayawena kaya-wena ki pokere iyapana ubumpu sigira kiyabui ebo ebo wadumpu ragidai ki waratampu e bameya bautagubu. Iyapana makari kawaya wainapamawa ragidai, iyapana notamaga gogagoga-wagawa kakasimaga meme dokodoko-pupu ragidai, idamaga kerupumaga badabadamawena bisi kayawena ragidai, ade kweya kairapu iyapana giratampu mu rabinamugu idiwu ragidai ki mu kuduba keborpu Iyesu bameya bautagubu manako e ubupu mu iya-tapu.<sup>25</sup> Iyapana ropani kawaya tawana Gariri rabineya idiwu ragidai, natere Ida Esida Kewowena rabineya idiwu ragidai, natere Diyerusaremu rabineya idiwu ragidai, tawana Diyudiya rabineya idiwu ragidai, ade awana Diyoudani papasi buridere idiwu ragidai ki mu kuduba e ewakumapamawa iwa.

## 5

*Iyesu kweya mo kawareya dimawagawa  
(Ruki 6:20-23)*

<sup>1</sup> Iyapana ropani kawaya Iyesu ewakumapamawa iwa emitapu ki ka e kweya mo yapu manako ika kwarisi-wena tondubu. E tadeyau kabukabuwa ragidai bautagubu e kwagaramupu idiwu,<sup>2</sup> manako e tadebu kabukabuwa, wagubu ke;

<sup>3</sup> “Iyapana gwedewau mu nuwa-maga notamaga Mamanuga God kataipamana wainapiyamu ko mu kataimaga ka eba kawaya ki pokere mu ida kasikasi maba e bameya bautagamu ki mu mamamatogomono, mibai ka Mamanuga God e gari rabineya kaiwana e kasiyarai pokaiya idiwana watai ka mu nene.

<sup>4</sup> Iyapana gwedewau karako yadi wadamu ragidai ki mu mete mamamatogomono, mibai ka Mamanuga God mu rabinamaga miniyoto kwarisi nuwanusuru tageni.

<sup>5</sup> Iyapana gwedewau kwarisitagubu moyamoyakai idiwu ragidai ki mu mete mamamatogomono, mibai ka Mamanuga God e gwele tageyana gwaiyabai wagubu ki e mu tageni.

<sup>6</sup> Iyapana gwedewau mu nuwamaga notamaga eyaka mena bagi supasupai idiwana ki mena notapiyamu ragidai ki mu mete mamamatogomono, mibai ka mu badidi notapiyamu ki kuduba mu bananapomoto.

<sup>7</sup> Iyapana gwedewau mu kowa-muguma nuwanuwatamiyamu ragidai ki mu mete mamamatogo-mono, mibai ka Mamanuga God e uburoto mu mete nuwanutamini.

<sup>8</sup> Iyapana gwedewau mu rabina-mugu nota bagi mena waina-piyamu ragidai ki mu mete mamamatogomono, mibai ka mu ubumoto yabumugere Mamanuga God empomoto.

<sup>9</sup> Iyapana gwedewau kowamuguma nuwarara tagarara idiwu ki dobotamiyamu ragidai ki mu mete mamamatogomono, mibai ka Mamanuga God uburoto e eya munuiyoma mu tadeni.

<sup>10</sup> Iyapana gwedewau Mamanuga God e nene bagi supasupai kwaetagamu manako ki pokaiya ka iyapana mu giritamiyamu pasutamiyamu ragidai ki mu mete mamam-atogomono, mibai ka aita ewa ka mu Mamanuga God e gari rabineya kaiwoto e kasiyarai pokaiya idiwon.

<sup>11</sup> Nau pokanere ka iyapana wi wainanimoto siyasiya, wi tagararani-moto, wi wereyakauranimoto ade bera yonai berokoberoko ebo ebo wi narini-moto. Ko mu wi bamagau inako kwaetogomono ki ka wi mamamaiwogoi. <sup>12</sup> Ena, mara ki baiyagisi ki ka wi mibi mamamai idiwoi, mibai ka wi puyoga kawaya ki wi nawanaga usi kunumau tondau. Iyapana wi giriniyamu pasuniyamu ki maba takari kawaya ka iyapana ubumpu Mamanuga God e bonanai wainapamawa tagamawa ragidai inako mete giritamawa pasutamawa.”

### *Aidaba ade Tanai ki kabuwai*

(Maki 9:50; Ruki 14:24-35)

<sup>13</sup> “Wi yewe wairau iyapana kuduba mu paunamugu idiu ki ka wi midiyaga ka aidaba maba. Ko wainapumuri; Aidaba ki kwerereyagisi e midiyai kewoyagisi ki ka wi badidi maba kwaiwagi da aidaba ki midiyai ade wenapoto? Ae, ki pa mena. Aidaba ki midiyai kewoyagisi ki ka pa mugu da iyapana isiyapomoto taisi kurakura-pomoto.

<sup>14</sup> Wi yewe wairau iyapana kuduba mu paunamugu idiu ki ka wi taniga duna urau ki tanai maba. Iyapana kweya kwauneya natere mo wadumupu, natere ki ka iyapana yabumugu matarauburau ko eba weki gwaiya uburau. <sup>15</sup> Ade iyapana mosi duna beupoto ki ka e duna ki bani taroto? E kurari umunyea wekepoto bo? Ae, pa mena, e duna mataraub taroto manako iyapana e tawai rabineya duna ki taneya idiwono. <sup>16</sup> Ki maba, wi wiga taniga duna maba iyapana kawarimugu miniyoto siwa da mu wi iyaga bagi kawaya ki empomoto ki ka mu Mamanuga God Kunumau Tondau e si esida tepapomoto.”

### *Mamanuga God e gorai oragai ki kabuwai*

<sup>17</sup> “Oragai apunai Mosisi gora tapu ade Mamanuga God e bonanai waina-pamawa tagamawa ragidai badidi tagubu ki nau koritapana kwenupana ki nana bausugubuwani bo? Pa mena, wi inako eba wainapiyoi. Nau eba gora oragai ki koritapana ki nana bausugu-buwani ko mu badidi tagubu ki mibai wenawagana ki nana ka nau bausugubuwani. <sup>18</sup> Nau yona mibai nidiyani wainapumuri; Iyapana badidi maba idiwana ki gorai ka e wateya tondau. Iyapana gora ki wirapamana bo e okai marai mutna mo surupamana ki yawatai mo pa mena. Gora oragai tampu ki mibai makeya makeya wenayagisi kewoyagisi eweaya ka kunuma yo waira kuduba gogatagisi. <sup>19</sup> Ki pokere iyapana gwedewau gora oragai ki marai mutna mo paeremoto bo mu kowa-muguma gora marai mutna ki kamadamana ki nana kabuwatamini, ki aita kunumau Mamanuga God e gari rabineya ka iyapana ki maimeretagisi tariya kawareya idiwono. Ko iyapana gwedewau gora oragai ki makeya makeya kwaetogomono ade kowa-muguma kabuwatamono da mu kwaetogomono ki kawareya mu kowamuguma inako mete kwaetogomono, ki ka aita kunumau Mamanuga God e gari rabineya ka iyapana ki kawakawayatagisi kebari bagi kawaya ki kawareya idiwono. <sup>20</sup> Nau nidiyani wainapumuri; Mamanuga God e gorai kataimugu ragidai ade Parisi ragidai mete kina ki mu wainapiyamu da; ‘Nu ka Mamanuga God e yabuiya bagi supasupai kwaigemei ragidai.’ Ko wainapumuri; Mu bagi supasupai kwaetagamu ki maba wi mete inako kwaiwagi ko ade eba Wade ewaiwatamuri, ki ka Mama-nuga God wi iyapana bagi supasupai eba nidini ade e gari rabineya kunumau ki wi eba posisiwagi.”

### *Nuwapupu ki kabuwai*

<sup>21</sup> “Gora oragai inako wagau; ‘Kau waretagi eba mini poyo. Kau ki kwaetogomono kwaetogomono kau wadanimoto idamaga gurai kau naurigeya ugwidinimotragiragi manako kau paeregi ki bimbinai makeya makeya bita negeni.’ Wi kataigau da takari kawaya ka oragai ragidai gora ki wainapamawa kwaetogomono. <sup>22</sup> Ko nau nidiyani wainapumuri; Kau nima waretagi bameya nuwagi pupuwagau ki ka iyapana kau wadanimoto idamaga gurai kau nauri-geya ugwidinimotragiragi manako kau paeregi ki denai bita negeni. Ade kau nima yona berokoi pokaiya kau waretagi kirapiyei ki ka iyapana kau wadanimoto kawakawayatagidai mu yabaramugu tamunimoto. Ade kau nima waretagi siyei da e ka notababa apunai ki kau mata nonarai ki yawateya kayanugana kwaenugei. <sup>23</sup> Ki pokere nau ade nidiyani wainapumuri; Kau nima puyo Mamanuga God e kepakepaei kawareya tarana kwaenugei manako ki makeya ka kau notagi yagisi ke; ‘Akae, nau waretani bameya kwaesugubuwani siyasiya ki e wainapiyau tondau.’ Kau notagi inako yogono, <sup>24</sup> ki kau puyogi ika kamadi manako kayanuwagi kau waretagi bameya kau paeregi ki Wade

supasupapi ade besipi were ewa wiranuwagi baunuwagi kau puyogi ki Mamanuga God nene ika tari.

<sup>25</sup> Kau gwede mo paerepipi ki gwawai kau iyaragi wadiniyoto kawakawai ragidai mu bamamugu kayayogono ki kau yawatau e mete wibo mena kau paeregi ki wadumuri supasupa. Kau ki eba kwaenuwagi ki ka e uburoto kau wadiniyoto idamaga gurai iyapana naurimugu uwgaditami-yamu ragiragi ragidai mu idamaga rabineya kau tamuniyoto. Tamuniyoto manako mu ubumoto kau wadinimoti supasupa manako ewa wiratagisi pinai ragidai idamaga rabineya kau tamuni-moto da mu ubumoto kau diburanimoto. <sup>26</sup> Nau nidiyani wainapi; Kau dibura rabineya tondowa yarowa da kau paeregi ki denai kuduba kau kewopi were.”

*Sipuma goragora eba rauru kawakawara kasiwaraigamana ki kabuwai*

<sup>27</sup> “Oragai ragidai oka tampu ki wi kataigau. Mu oka inako tampu, tagubu ke; ‘Wi sipuma goragora eba rauru kawakawara kasiwaraiwogoi idiwoi.’ <sup>28</sup> Ko nau karako wi nidiyani wainapu-muri; Apunu mo uburoto ridi mo empoto manako e rabineya ridi ki mete ukwapamana poisiyasiyi wainapono ki ka e notai ororeya mena bigiwena sipuma goragora rauru kawakawara-wena. <sup>29</sup> Ki pokere, kau yabugi garu berokoi kwaenugana ki nana weyaweya-niyyau taininiyau ki kau kiya uburi yabugi ki wadi toporu kwenupi. Kau inako kwaenuwagi ki kau midigi kwakware-pugi bani makariyagisi ko ki eba gwedei mete kina mibai ka aita ewa ka kau bagi kawayaya tondowa. Ko kau inako eba kwaenuwagi ki kau bani wainapiyei da kau midigi kwakwarepugi ka bagi kawayaya ko aita ewa ka mu kau midigi kwakwarepugi bagi kawayaya ki yadini matau kwenupomoto. <sup>30</sup> Ade kau idagi garu berokoi kwaenugana ki nana weyaweyaniyyau taininiyau ki kau kiya idagi ki mei puru kwenupi. Kau inako kwaenuwagi ki kau midigi kwakware-pugi bani makariyagisi ko ki eba gwedei mete kina mibai ka aita ewa ka kau bagi kawayaya tondowa. Ko kau inako eba kwaenuwagi ki kau bani wainapiyei da kau midigi kwakware-pugi ka bagi kawayaya ko aita ewa ka mu kau midigi kwakwarepugi bagi kawayaya ki kuduba yadini matau kwenupomoto.”

*Ridi apunu ragi kasiwaratagamu ki kabuwai*

(Mateyu 19:9; Maki 10:11-12; Ruki 16:18)

<sup>31</sup> “Oragai ragidai oka inako mete tampu, tagubu ke; ‘Apunu mosi e wainai kamadana wainapiyau ki ka e anika meyana puru ki okai okapoto kweyoto.’ <sup>32</sup> Ko nau karako nidiyani wainapumuri; Apunu mosi e wainai apunu mo mete eba iwa ko e wainai ki pa asusu ragipupu manako ridi ki ewa kayagisisi apunu kudubai mo uworoto, ki ka e nobomoi yabiri kwaewena siyasiya ki pokaiya ka ridi ki e nobomoi yabiri ki rauru kawakawarapupu. Ade apunu ridi wakeyara uwapu ki e mete kina ka ridi ki e nobomoi yabiri ki rauru kawakawarapupu.” Iyesu inako wagubu.

*Gwede mo si pokaiya gwaiyaba kaimatana iwegemei ki kabuwai*

<sup>33</sup> “Oragai ragidai oka tampu ki wi kataigau. Mu oka inako tampu, tagubu ke; ‘Wi badidi kwaigama ki nana gwede mo e si pokaiya gwaiyaba kaima-tana Mamanuga God bameya iwagubu ki kuduba wi makeya makeya kwaiwogoi ko eba paerepiyoi.’ <sup>34</sup> Ko nau karako nidiyani wainapumuri; Wi gwaiyaba yonai mo iwagi ki ka wi gwede mo e si pokaiya gwaiyaba kaimatana eba iwagi. Wi kunuma si pokaiya gwaiyaba kaima-tana eba iwagi mibai ka kunuma ka Mamanuga God e tondau ki watai. <sup>35</sup> Ade wi wairai si pokaiya gwaiyaba kaimatana eba iwagi mibai ka waira ka Mamanuga God e kerarai tainipiyau uburau ki watai. Ade wi natere Diyerusarem e si pokaiya gwaiyaba kaimatana eba iwagi mibai ka natere ki ka nu Kaiawonuga Kawayaya e naterei. <sup>36</sup> Ade wi wiga debaga pokaiya gwaiyaba kaimatana mete eba iwagi mibai ka wi wiga kasiyaraga pokaiya iwagi ki ka gwede mo eba wenayagisi. Wi badidi iwagi ki pokaiya ka wi debaga kumai eyaka mena kwaitana poe bo pinai eba wenapoto. Pa mena. <sup>37</sup> Ko wi yau mena kwaiwagi; Wi wainapiyamu da gwede mo ka pa mena ki ka wi ‘pa mena’ iwagi, ade wi waina-piyamu da gwede mo ka mibai ki ka wi ‘mibai’ iwagi. Wi yona ki kawareya gwede mo iwagi, yona ki kuduba ka Berokoi Apunai e deneya bauwagau.”

*Nu deni deni bimbina kasiwaraigemei ki kabuwai*

(Ruki 6:29-30)

<sup>38</sup> “Oragai ragidai oka tampu ki wi kataigau. Mu oka inako tampu, tagubu ke; ‘Apunu mosi e waretai yabui mini-yoto sukwana ki ka bidara wadubu apunai ki gwawai uburoto e waretai ki yabui mete miniyoto sukwana. Ade apunu mosi e waretai uwarai miniyoto siwa ki ka bidara wadubu apunai ki gwawai uburoto e waretai ki uwarai mete miniyoto siwa.’ <sup>39</sup> Ko nau karako wi nidiyani wainapumuri; Iyapana mosi gwede berokoi mo kau bamageya kwaeyogono ki kau denai bimbina eba wadi. E kau kwanabugi garu minibu ki

kau denai e eba mini ko kamadi da e kau kwanabugi tenene ki mete miniyoto ka baganai. <sup>40</sup> Ade kau waretagi mo bameya kau kwaenugibi siyasiya manako e denai kau midigi tatamai kweyana ki nana yagisi ki kau eba kau midigi tatamai ki mena rikapi kwei ko nusuru tatamai ki mete kwei. <sup>41</sup> Ade piyara apunai mosi kau e waitapana yawata eba rowarowa e igwai ketowa-pana wagau ki kau yawata rowarowai-tau ade yari e igwai ketowapi were kwei. <sup>42</sup> Ade iyapana mosi kau gwede-gwedegi ki genei yagisi ki kau e kwei, ade iyapana mosi baiyagisi kau gwede-gwedegi pa wadana empana ki nana yagisi ki kau eba gwandagi nuwagi ko kamadi da e yadini.”

*Nu iyanuguma mete nota kwarikwarisitamana ki kabuwai  
(Ruki 6:27-28, 32-36)*

<sup>43</sup> “Oragai ragidai oka tampusi wi kataigau. Mu oka inako tampusi, tagubu ke; ‘Wi kowaguma nota kwarikwarisi-tamiyoi ko wi iyanuguma keitamiyoi.’ <sup>44</sup> Ko nau karako ni-diyani wainapu-muri; Wi iyanuguma ki mete nota kwarikwarisitamuri ade wi girinayamu pasuniyamu ragidai ki mu nene ka wi Mamanuga God bameya guriguriwagi. <sup>45</sup> Wi inako kwaiwagi ki ka wi kunumau tondau apunai Mamanuga God e munuiyoma mibai. E yagisi ki ka e umuneya madega uburoto iyapana bagai ade eba bagai ki mu kawarimugu tapapoto, ade e yagisi ki ka e umuneya nawaya baiyagisi iyapana supasupai kwaetagamu ragidai ade eba supasupai kwaetagamu ragidai ki mu kawarimugu kaworoto. <sup>46</sup> Kau nota kwarikwarisi-niyamu ragidai ki mu mena denai nota kwarikwarisitamiyowa ki ka Mamanuga God kau gwede nana wadiniyoto bagi? Kau kwaenugibi ki ka eba gwede kawayaya mosi. Iyapana takesi wadamu ragidai ki mu mete inako kwaetagamu. <sup>47</sup> Ade kau kowagiyoma nuwageya po ragidai ki mu mena waretatamiyowa mete yonaiwogoi ki kau gwede bagi mo eba kwaenugibi. Mamanuga God eba kataimugu ragidai ki mu mete inako kwaetagamu. <sup>48</sup> Ki pokere, wi Mamaga kunumau tondau e bagi supasupai mena kwaewagau ki maba wi mete inako bagi supasupai mena kwaiwogoi.” Iyesu inako wagubu.

## 6

*Gwedegwedemaga pa mena ragidai waitatamana ki kabuwai*

<sup>1</sup> Iyesu yona ade mosi tadebu, wagubu ke; “Naigida mena idiwoi. Wi gwedegwede kuduba Mamanuga God nene kwaiwogoi ki ka eba iyapana wi eminimana ki nana kwaiwogoi ko wi weki gwaiya mena kwaiwogoi. Wi iyapana eminimana ki nana kwaiwagi ki ka wi Mamaga kunumau tondau aita puyo wi eba negeni.

<sup>2</sup> Ki pokere wi iyapana gwedegwede-maga pa mena ragidai waitatamana wainapiyamu ki ka eba iyapana wi eminimana ki nana yonai iwagi kawayaya ko giyansi mena mu waitatamuri. Iyapana midimaga pa matakawagau ragidai ki mu maba wi inako eba kwaiwogoi. Mu ka guriguri tawai rabineya ade imatau noda gongomu-tagamu iyapana mu emitamana simaga tepapamana ki nana matarau kwaetagamu. Nau yona mibai nidiyani wainapumuri; Mu upimaga denai ka mu yewe wairau wadumpu kewowena. <sup>3</sup> Wi iyapana waitatamana ki nana waina-piyamu ki ka wi matarau iyapana yabumugu mu eba waitatamuri ko wi wibo mena weki gwaiya mu waitata-muri dika kwaenuguma wi bagi badidi kwaigubu ki sisyai mete eba kataitagisi. <sup>4</sup> Wi inako kwaiwagi ki ka wi Mamaga ki nu weki gwaiya badidi kwaigemei ki kuduba matarau empiyau apunai ki e uburoto denai puyo wi negeni.”

*Nu Mamanuga God bameya gurigurigamana ki kabuwai  
(Ruki 11:2-4)*

<sup>5</sup> “Wi Mamanuga God bameya gurigurigamana kwaiwagamu ki ka wi iyapana midimaga pa matakawagau ragidai ki mu maba inako eba guri-guriwogoi. Mu ka iyapana mu emitamana ki nana guriguri tawai rabineya ade imatau mete kina mataraubumu guriguritagamu. Nau yona mibai nidiyani wainapumuri; Mu denimaga ka mu ororeya mena wadumpu kewowena. <sup>6</sup> Wi gurigurigamana kwaiwagamu ki ka wi wibo tawaga rabineya kaiwuri gudu umamuri manako wi Mamaga ki nu yabunugu mataraubeba empemei apunai ki e bameya guriguriwagi. Wi inako kwaiwagi ki ka wi Mamaga ki nu weki gwaiya badidi kwaigemei ki kuduba mataraubeba empiyau apunai ki e uburoto wi bagi kawayaya kwaigubu ki denai puyo wi negeni.”

<sup>7</sup> Wi Mamanuga God bameya gurigurigamana kwaiwagamu ki ka wi iyapana kwaiyanai ragidai mu buburi-maga kororai mibi pa mena rowarowa kawayaya tagamu kaiwu idiwu ki mu maba wi inako eba guriguriwogoi. Mu notapiyamu da; ‘Nu rowarowa kawayaya inako buburigomu ki ka e nu waina-niyoto’. Mu inako notapiyamu, <sup>8</sup> ko wi mu maba inako eba kwaiwogoi. Wi nuwaga notaga kuduba ki Mamanuga God e mataraubeba empiyau ki pokere wi gwede nene wainapiyamu ki e ororeya mena kataiwena kewowena were ewa wi e bameya

gurigurigubu. <sup>9</sup> Wi Mamanuga God bameya guriguriga-mana ki wi guriguri yau maba iwigai;

‘Mamanuga, kau ka Kunumau tondei. Nu nuwanugu kau sigi bagi kawaya ki kawayayagisi.

<sup>10</sup> Nu nuwanugu kau garigi rabineya kaiwana kau kasiyaragi pokaiya idiwana ki marai baiyagisi. Nu nuwanugu kau kaubo nuwageya kunumau badidi wainapiyei kwaenugei ki maba kau yewe wairau inako mete kwaenuwagi da wenayagisi.

<sup>11</sup> Nu baninuwa karako nene waina-pemei ki kau nege.

<sup>12</sup> Ade kowanuguma berokoi nu bamanugu kwaetagubu ki nu nubo notanugu deni mena surumipi ki maba berokoi nu kwaigibi kuduba kau mete kau kaubo notageya deni mena surupi.

<sup>13</sup> Kau kwayubaniyo da gwede ragiragi mosi eba baiyagisi nu nukeniyoto, ade kau Berokoi Apunai bodapi da e eba baiyagisi nu giriniyoto. Kau ka Kaiawo maramara tondei.

Kau kasiyaragi ade kau tanigi kawaya ki mara-mara tondono kaniyono. Ki mibai.’

Wi inako guriguriwagi.

<sup>14</sup> Ade yona yau mete wainapumuri; Iyapania bera berokoi mo wi bamagau kwaetagubu ki ka mu berokoi badidi kwaetagubu ki wi notagau deni mena surupumuri. Wi inako kwaiwagi ki ka wi Mamaga kunumau tondau ki e mete uburoto wi bigi badidi kwaigubu ki kuduba deni mena notagogapoto. <sup>15</sup> Ko iyapania bera berokoi mo wi bamagau kwaetagubu ki wi notagau deni mena eba surupumuri ki ka wi Mamaga kunumau tondau ki e mete wi bigiga ki eba empoto notagogapoto. Pa mena.”

#### *Mamanuga God e nene bani kamadamu ki kabuwai*

<sup>16</sup> “Wi gurigurigamana ki nana Mamanuga God e nene bani kamadu-muri ki ka wi iyapania midimaga pa matakawagau ragidai badidi kwaet-tagamu ki mu maba wi inako eba kwaiwogoi. Mu ka kiyabumaga nuwa-boya kiyabui maba idiuwa da iyapania mu kiyabumaga ki empamana manako ki pokaiya kataitagamana da mu Mamanuga God nene bani kamadumpu idiu. Ko nau nidiyani wainapumuri; Mu kwaetagubu ki denai ka mu wadu-mupu kewowena. <sup>17</sup> Wi Mamanuga God e nene bani kamadumuri ki ka wi kiyabuga siruwapumuri monagaiwagi ade wi debaga isiwaripumuri. <sup>18</sup> Wi inako kwaiwagi ki ka iyapania wi midiga bagi kawaya ki empomoto manako eba kataitagisi da wi Mamanuga God nene bani kamadumpu idiu. Wi Mamaga ki nu yabunugu eba empemei apunai ki e mena kataiya. E ka wi weki gwaiya badidi kwaiwagamu ki kuduba mataraun empiyau apunai ki pokere aita ewa ka e uburoto wi badidi kwaigubu ki denai puyo negeni.”

#### *Nu puyo denai kunumau yadamu*

(Ruki 12:33-34)

<sup>19</sup> “Wi gwedegwedega yewe wairau eba bondaiwogoi magara miniyoi. Yewe wairau ka ketere baitagisi wi gwede-gwedega purupomoto ade wi gwede-gwedega niniyagisi. Ade kuwa ragidai mete baitagisi wi tawaga baupomoto wi bondaga magara nakamupu ki kuwa-tagisi. <sup>20</sup> Ko wi Mamanuga God e nene kwaiwogoi ki ka wi deniga ki e kunumau wi nene puyo tapu ki kawayayogono yarono. Kunumau ka ketere eba bai-tagisi wi puyoga ki purupomoto ade wi puyoga ki eba niniyagisi. Ade kuwa ragidai mete eba baitagisi wi deniga ki kuwatagisi. Pa mena. <sup>21</sup> Wi yewe wairau magaraga damupumuri ki ka wi nuwaga notaga waira yau purapurai ki mena kawareya ukworono. Ko wi magaraga kunumau damupumuri ki ka wi nuwaga notaga kunuma purapurai ki mena kawareya ukworono.”

#### *Mamanuga God e tanai nu rabinanugu tondau ki kabuwai*

(Ruki 11:34-36)

<sup>22</sup> “Wi yabuga ka wi kwakwarepuga ki dunai. Wi yabuga bagi negai kawaya ki ka wi midiga kwakwarepuga mete tanai kawaya, <sup>23</sup> ko wi yabuga gwaku-gwakuyagisi berokoyagisi ki ka wi midiga kwakwarepuga tanai ki sisipupoto. Ki maba, tanai wi rabinagau ki sisipuyagisi, akae, ki ka wi rabinagau sisipu kawaya umoroto.”

#### *Mamanuga God ade waira yau gwedegwedei ki kabuwai*

(Ruki 16:13; 12:22-31)

<sup>24</sup> “Iyapania mosi e kawakawaiyoma apeya mu bigabigamaga kwaeyogono ki ka e badidi maba mo yogono ki e umunui yodonio ade wirayogono mo yogono ki e umunui mete yodonio? Ki pa mena mibai ka e uburoto mosi nota kwarikwarisipono ko ade mosi keipono ade uburoto mosi e diriwai kwaeyogono ko ade mosi tagararapono. Ki maba, wi Mamanuga God e nene wainapamana wainapiyamu ki ka wi waira yau gwedegwedei nene notagogapumuri. Ade wi waira yau gwedegwedei nene wainapamana wainapiyamu ki ka wi Mamanuga God notagogapumuri.

<sup>25</sup> Ki pokere, nau nidiyani wainapu-muri; Wi karako yewe idiwana ki iyai nene eba wainapiyo. Wi masura kupamana bo awana kubamana bo midi tatamai umamana ki bani deneya baiyagisi ki nene wi eba wainapiyo bo nuwaboyaiwogoi. Bani ka eba gwede kawaya mosi ko wi iyaga ka kawaya esida. Ade sipuma goragora ka eba gwede kawaya mosi ko wi midiga kwakwarepuga ka kawaya esida. <sup>26</sup> Nau keyakeyai mosi midiwari naureya nidiyani ki wi wainapumuri; Midiwari iyarau iwu ki mu upi eba kwaetagamu, mu raupomu eba kwaetagamu, ade mu bani magara nakapamana tawai pa mena, ko mu banimaga ka Mamanuga God maramara mu tageyau iyatamiyau. Mamanuga God e yabuiya wi ka kawaya esida ko midiwari mu ka erida. <sup>27</sup> Wi yewe wairau idiwana ki iyai nene wainapiyo nuwaboyaiwogoi ki ka wi iyaga ki pokaiya eba rowarowayagisi. Pa mena, wi iyaga piri munta mena mete eba rowarowayagisi.

<sup>28</sup> Wi sipuma bo goragora umamana ki nuwaboyai mete eba wainapiyo nuwaboyaiwogoi. Nau keyakeyai mosi paraparawasi naureya kabuwaniyani ki wi wainapumuri; Paraparawasi mu ka eba upitagamu ade mu kwakwarepugaga sikkwapamana nene mete eba wainapiyamu, <sup>29</sup> ko wainapumuri; Kaiwaho Soromoni e ka purapura apunai ade e gwedegwedei umapu monagawena ki tanai ka kawaya, ko e gwedegwedei ki tanai ka ade marai munta erida ko paraparawasi mu tanimaga Mamanuga God mu pa tagebu ki tanai ka kawaya esida. <sup>30</sup> Gwaba karako kasiga uburau ko tawiri pasumoto ki uroto kewoyagisi, ko wainapumuri; Mamanuga God gwaba kaina ki pa monagatamiyau ki ka e sipuma goragora wi negeni monaganiyoto bo? Ena e wi negeni monaganiyoto. Akae, wi sumaga Mamanuga God bameya ka marai munta erida wainapakan.

<sup>31</sup> Ki pokere wi bani kupamana bo awana kubamana ki nene eba wainapiyo nuwaboyaiwogoi, ade wi gwedegwede umamana ki nima negeyana ki nene mete eba notapiyo.

<sup>32</sup> Mamanuga God eba kataimugu ragidai tawana tawana idiwu ki mu inako notapiyamu kwaenetagamu iwu, ko wi Mamaga kunumau tondau ki e kataiya da wi bani pa mena ade gwedegwede pa mena pa idiwana ki ka eba baganai. <sup>33</sup> Wi e gari rabinaya idiwana ki kwaenei mena kwaiwogoi ade wi nuwaga notaga e nuwaiya badidi wainapiyau ki mena supasupai makeya makeya kwaiwogoi ki ka e bani yo gwedegwede kuduba inako deni mena wi negeni.

<sup>34</sup> Ki pokere mara marawani nene ki wi karako eba notapiyo nuwaboya-iwogoi. Mara marawani baiyagisi ki ka wi e bitai bo e nuwaboyai kataiwagi, ko wi eba karako ki notapiyo nuwaboya-iwogoi. Mara marawani ki ebo marawani nene ade mara karako ki ebo karako nene.”

## 7

### *Iyapana berokoi eba tadeyomu*

(Ruki 6:37-38, 41-42)

<sup>1</sup> Iyesu ade tadebu, wagubu ke; “Wi kowaguma emitamuri ki ka wi garugaru mena mu eba waigubatamuri da Mamanuga God wi mete eba waigubaniyoto. <sup>2</sup> Wi iyapana gwede maraitau tagemuri ki denai ka Mama-nuga God wi maraitau negeni, ade wi iyapana gwede kawaya daganani tagemuri ki ka Mamanuga God denai kawaya daganani wi negeni.”

<sup>3</sup> Iyesu inako wagubu, manako ade tadebu, wagubu ke; “Kau nima waretagi e yabuiya gwede mugu marai munta mo kenepupu empipi nuwegei ki kau badidi pokere kau kiya yabugeya ripa tapai kawaya mo kenepupu ki eba empipi were nuwegei. <sup>4</sup> Kau gwede nana yabaraybara kau waretagi siyei, nuwegei ke; ‘Kabai, kau yabi da nau waitaniyani mugu marai munta kau yabugeya supu ki koritapani.’ Kau gwede nana inako nuwegei ko ripa tapai kawaya kau kiya yabugi kenepupu ki kau eba empipi were nuwagib? <sup>5</sup> Wi ka midiga pa matakawagau ragidai. Wi yabiri ripa tapai kawaya wi wiga yabuga kenepupu ki koritapumuri da wi tawana naigida empumuri were ewa ka wi kowaguma yabumugu mugu marai munta kenepupu ki waitatamuri koritapumuri.

<sup>6</sup> Gwede bagi Mamanuga God e nene ki wi taku eba tagemuri kwaenda taku ade wiratagisi wi wiga menimoto. Ade wi taene monabu bagi kawaya ki wi boyo yabaramugu eba nakapumuri kwaenda boyo dogiya mete taisi kurakurapomoto utapomoto.”

### *Mamanuga God e kwaenepamu e gudu miniyamu*

(Ruki 11:9-13)

<sup>7</sup> “Nau suwagani ki wi naigida mena wainapumuri; Wi Mamanuga God bameya badidi iwagi ki e negeni. Wi iya yawatai kwaenepumuri ki ka e yawata ki wi kabuwaniyoto. Wi e gudu mini-muri ki ka gudu ki wi nene siwayagisi, <sup>8</sup> mibai ka iyapana gwedewau Mama-nuga God bameya genetogomono ki ka e denai mu tageni. Ade iyapana gwedewau kwaenetogomono ki ka mu mibai bananapomoto. Ade iyapana gwedewau gudu mini-mono ki ka gudu ki mu nene siwayagisi.

<sup>9</sup> Wi gwedewau munuguma mete kina ki wi yona yau wainapumuri; Wi munuga mosi baire nene yagisi ki ka wi e bowa kwemuri kupoto bo? Ae, pa mena. <sup>10</sup> Ade e menamena kupana nene yagisi ki ka wi e motamota berokoi kugura kwemuri da e ki kupoto bo? Ae, pa mena. <sup>11</sup> Ki pokere wainapumuri; Wi iyapana kaina yewe wairau idiu ki wi ka eba bagi ko wi munuguma mu bamamugu ka wi bagi mena kwaiwa-gamu puyo ebo ebo bagi mena mu tageyamu. Ki maba, Mamanuga God e ka bagi kawaya esida kunumau tondau ki apunai ki pokere nu mete katagibi wetawetara da iyapana gwedewau e bameya genetansi ki ka e denai puyo bagi ebo ebo ki mena mu tageni.

<sup>12</sup> Ki pokere, wi nuwagau iyapana wi bamagau badidi kwaetagamana waina-piyamu ki wi yabiri mu bamamugu inako mete kwaiwogoi. Oragai apunai Mosisi gora tapu ade Mamanuga God e bonanai wainapamawa tagamawa ragidai badidi tagubu ki mibai kuduba ka ki kena.”

*Katamuru kapokaporoi ade katamuru dadarai ki kabuwai  
(Ruki 13:24)*

<sup>13</sup> “Wi kunuma katamurui kapo-kaporoi ki rabineya kaiwuri. Bita wadamana tawanai ki katamurui ka dadarai kawaya ade yawata ki kayatagamana ka eba ragiragi ki pokere iyapana ropani kawaya yawata ki kayatagamu. <sup>14</sup> Ko iya yawatai ki katamurui ka kapokaporoi ade yawata ki kayatagamana ka ragiragi kawaya ki pokere iyapana eba ropani yawata ki bananamupu kayatagaubu.”

*Ripa mibai kirau ki kabuwai  
(Ruki 6:43-44)*

<sup>15</sup> Iyesu iyapana ade tadebu, wagubu ke; “Mamanuga God e yonai mu mubo notamaga pokaiya beratagamu tagamu iwu ragidai ki mu wi naigida mena emitamiyoi. Mu midimaga kwakwarepu-maga mataraup empumuri ka papa sipi maba moyamoyakai ko mu rabinamugu ka berokoi taku kamarai wasibena maba tayatayabadi. <sup>16</sup> Mu badidi kwaetagamu ki pokaiya ka wi mu kiyabumaga kataiwagi. Gaya madai kauma eba wenapoto ade impunewa madai damaya eba wenapoto. <sup>17</sup> Ripa iruirui kawaya ka mibai bagi kawaya naigida mena kiroto ko ripa wayowayoi ka mibai kiroto siyasiya. <sup>18</sup> Ripa iruirui kawaya ka mibai berokoi eba kiroto, ade ripa wayowayoi ka mibai bagi kawaya eba kiroto. <sup>19</sup> Nau nidiyani wainapumuri; Ripa mosi e mibai eba kirau ki ka mu ripa ki meyomoto yadini matau kwenupomoto. <sup>20</sup> Ki maba, iyapana mu mubo notamaga pokaiya Mamanuga God e yonai beratagamu tagamu iwu ragidai ki mu badidi tagamu kwaetagamu iwu ki pokaiya ka wi mu kiyabumaga mataraup emitamuri.”

*Mamanuga God yagisi ke; ‘Nau eba kataineya wiyo’  
(Ruki 13:25-27)*

<sup>21</sup> Nau nidiyani wainapumuri; “Iyapana ropani kawaya nau sidiyamu tagamu ke; ‘Kaiyawoni, Kaiyawoni.’ Mu inako tagamu ko mu dai mena ka Mamanuga God e gari rabineya kunumau baitagisi. Iyapana gwedewau nau Mamai kunumau tondau e nuwaiya badidi wainapiaya ki makeya makeya kwaetagamu ragidai ki mu mena ka e bameya baitagisi. <sup>22</sup> Mamanuga God e idai gurai iyapana kuduba mu nauri-mugu ugwiditamana ragiragi ki marai baiyagisi makeya ka iyapana ropani kawaya baitagisi nau sidini, tagisi ke; ‘Kaiyawoni, Kaiyawoni, nau kau sigi pokaiya Mamanuga God e yonai dimasugekeya ade kau sigi pokaiya ka nau kweya kairapu ropani kawaya siwakeketamekeya ade matakira ebo ebo mete kwaesugekeya mibai wena-piyawa.’ <sup>23</sup> Mu inako tagisi ko nau denai mu tadeyan, suwagani ke; ‘Wi bani baigubu? Nau eba kataineya wiyo. Wi ka bera berokoi kwaiwagamawa ragidai ki pokere kamadisinimuri kaiwagi.’

*Iyapana apeya tawa wadumupu ki keyakeyai  
(Ruki 6:47-49)*

<sup>24</sup> “Iyapana nima nau bamaneya baiyagisi manako nau yonani suwagu-buwani ki makeya makeya kwaeyogono ki e iyai badidi maba ki keyakeyai nau karako suwagani wainapumuri; E ka apunu notanotai mosi ki e tawai bebedai ki urubai rorowa kawakawayu ukwatapu supu bebedai nunutapu ki maba. <sup>25</sup> Nawaya aniyata wagubu ade awana goya ade nusuru bauwena tawa ki kweyana gwairi kwaewagawa, ko e tawa ki bebedai rorowa kawakawayu ukwatapu nunutapu ki pokere tawa ki eba gwairiwenwa. <sup>26</sup> Ko iyapana nima nau yonani yau wainapoto ko makeya makeya eba kwaeyogono ki ka e notababa apunai ki e tawai bebedai ki urubai iyaruiyaru ukwatapu nunutapu ki maba. <sup>27</sup> Nawaya aniyata wagubu, awana goya bauwena ade nusuru tapu tawa ki minibu da tawa ki deni mena gwairiwenwa rorororowena.”

<sup>28</sup> Iyesu yona ki wagubu kewowena makeya ka iyapana kuduba e yonai wainamupu mu notamaga kowena kodabamaga kamupu, <sup>29</sup> mibai ka e kabuwai ka kasiyarai kawaya ko Mama-nuga God e gorai kataimugu ragidai ki mu kabuwamaga ka kasiyarai pa mena.

## 8

*Iyesu ubupu apunu mosi sigira berokoi wadubu ki iyapupu*  
(Maki 1:40-45; Ruki 5:12-16)

<sup>1</sup> Iyesu kwaunai ki kamadubu kawarawa ka iyapana ropani kawaya e ewakumamupu. <sup>2</sup> Ki makeya ka apunu mosi sigira berokoi wadubu e kwakwarepui kwatakawatawena ki bauwena Iyesu empupu. E garugaru mena yabadubu Iyesu yabareya kwarisi-wena e ramatai kawareya ubupu manako genepupu, wagubu ke; “Kaiwa-woni, kau kaubo nuwageya ko kau nuwanuwasiniei ki kau nau wadisini bagi.” <sup>3</sup> Iyesu apunu ki e nuwaboyai wainapupu ki pokere e idai roronapupu apunu ki e midaya tapu manako sibu, wagubu ke; “Nau nuwaneya kau iya negeyani ki pokere kau sigiragi ki nau karako surupakani da kewoyagisi.” Iyesu yona ki wagubu makeya ka apunu ki e sigirai garugaru mena kewowena e midi wateya wateya bauwena manako e iyawena. <sup>4</sup> Ko Iyesu apunu ki tatama-pupu, wagubu ke; “Nau karako iyan-iwanu kau sisiyai kau iyapana eba tade ko kau deni mena Mamanuga God Bameya Dobopiyamu Ragidai mu bamamugu kayanuwagi da mu kau eminimoto manako ewa kayanuwagi oragai apunai Mosisi gora tapu ki makeya makeya kwaenuwagi Mama-nuga God bameya puyo tari. Kau inako kwaenuwagi ki ka iyapana kawakawai kau eminimoto manako mibipomoto da kau sigiragi wana kewowena.” Iyesu inako wagubu.

*Apunu kawai mosi e bigabigai apunai sigirawena*  
(Ruki 7:1-10)

<sup>5</sup> Iyesu natere Kaponiyamu rabineya bauwena ka tawana Roumi ragidai mu piyaramuguma kawaiimaga mosi e ika bananapupu manako waita nene Iyesu genepupu sibu, wagubu ke; <sup>6</sup> “Kaiwa-woni, nau bigabigani apunai sigira kawaya wadubu e idai kerarai bada-badamawena bisi kawayawena kebari kawareya makariwagau ukwarau.”

<sup>7</sup> Iyesu yona ki wainapupu, ka e denai sibu, wagubu ke; “Baganai, kaigomu da nau e empani iyapani.”

<sup>8</sup> E inako wagubu, ko piyara apunai ki garugaru mena denai wagubu ke; “Kaiwawoni, ki pa mena. Kau ka apunu bagi kawaya ko nau ka eba bagi da kau nau tawaneya yari. Kau pa yona mena nuwagi manako nau bigabigani apunai iyayagisi. <sup>9</sup> Nau mete kina ka iyapana kawakawai dai mu kobamugu ade nau kobaneya ka piyara dai mete kina. Nau mu kayatagamana suwagani ki mu kayatagisi. Nau mu kebomana suwagani ki mu kebomoto. Ade nau bigabigani apunai nau bigani mo kwaewagana siyani ki e nau bigani ki kwaeyagisi.”

<sup>10</sup> Iyesu yona ki wainapupu, ka e notai wagubu ke; “Akae, apunu yau e sumai ka kawaya.” E inako notapupu manako wirawena iyapana ropani kawaya e ewakumamapamawa ika ubu-mawa ki tadebu, wagubu ke; “Nau nidiyani wainapumuri; Tawana Isiraero ragidai wi paunagau ka nau apunu yau e sumai maba mo eba bananapuwani. <sup>11</sup> Nau yona mibai nidiyani wainapu-muri; Iyapana kawaiyanai ragidai tawana tawana kuduba madega kau-wagau madega posiwagau were bai-tagisi manako kebomonu Mamanuga God e gari rabineya kunumau wi ripakwarakwaraguma Eburamu, Aisiki ade Diyaikapu mete kina mu mete ewapuru mamamatogomono bani kupomonu idiwono. <sup>12</sup> Wi Diyu ragidai wi ka Mamanuga God e gari rabineya idiwana ki ragidai ko wi eba suma-iwagamu ki pokere Mamanuga God uburoto wi teniyoto matarau gari tagaiya sisipu rabineya isiyaniyoto manako wi ika makariwogoi uwariga sisiripiyo ‘aige, aige’ iwogoi idiwoi.” <sup>13</sup> Iyesu inako wagubu manako wira-wena piyara apunai ki sibu, wagubu ke; “Kau tawageya ade kayanuwagi. Kau nau sumasinibi ki pokere kau bigabigagi apunai ki iyayagisi.”

Iyesu yona ki wagawa makeya ka piyara apunai ki e bigabigai apunai deni mena iyawena.

*Iyesu iyapana ropani kawaya iyatamiyawa*  
(Maki 1:29-34; Ruki 4:38-41)

<sup>14</sup> Ki eweya ka Iyesu apunu Pita e tawaiya kayawena. Apunu Pita e memenagui ridai muyamuyawena ika kebari kawareya ukwarawa, <sup>15</sup> ki pokere Iyesu kanibu e idai ridi ki kawareya tapu manako ki makeya ka e muyamuyawena ki deni mena kewowena manako e kipu ubupu kanibu Iyesu diriwal iwaewena bani dai warapupu kwebu.

<sup>16</sup> Kemorawagawa ka iyapana ubumpu kowamuguma kweya kairapu rabinamugu idowi ka tetampu Iyesu bameya bautagubu manako e yona mena pokaiya keyai berokoi

kuduba ki siwakeketapu bautagubu kayatagubu ade sigira ragidai kuduba mete iyatapu.<sup>17</sup> Mamanuga God e bonanai waina-piyawa wagawa apunai Aisaiya takari kawaya wagubu oka tapu ki mibai wana wenawena yau kena. E oka tapu ki inako wagubu ke; ‘Sigira ebo ebo nu umeme dokodokonibu ki e rikapupu wadubu kayawena.’

*Nu Iyesu eweya badidi maba kaigamu  
(Ruki 9:57-62)*

<sup>18</sup> Iyapana ropani kawaya bautagubu Iyesu kwagaramupu emitapu ka e tadeyau kabuk-abuwa ragidai tadebu da e yo mu ewapuru waka kawareya kaburu papasi daikere kayatagamana ki nana wagubu.<sup>19</sup> Ki makeya ka Mama-nuga God e gorai ki kataiya apunai mosi bauwena Iyesu sibu, wagubu ke; ‘Sidiyei Kabukabuwa Apunai, kau kayanuwagi tawa tawa umowa ki nau kau ewakumaniyoni mete iwomu.’

<sup>20</sup> E inako wagubu, ko Iyesu denai e sibu, wagubu ke; ‘Taku kamarai ki mu ka waira umunyea ukwapamu gawara-maga mete kina. Ade midiwari iyarau iwu ki mu ka tawamaga ripa kawareya mete kina. Ko nau Kunumau Kawa-puwani Apunai gawara nau ukwarana bo aiyatasugana ki watai mo pa mena.’

<sup>21</sup> E tadeyau kabukabuwa apunai mosi bauwena e sibu, wagubu ke; ‘Kaiyawoni, kamadisini da nau yabiri kayasugani nau mamai powena ki ononopani were ewa ki nau bausugani kau ewageya kayasugani.’

<sup>22</sup> Apunu ki inako wagubu, ko Iyesu denai e sibu, wagubu ke; ‘Iyapana keyaimaga powena ragidai ki mu mena ubumoto popotagubu ragidai onono-tamini, ko kau kiya uburi nau ewaneyea yabodowa.’

*Nusuru kawaya mo bauwena Iyesu wagubu puruwena  
(Maki 4:35-41; Ruki 8:22-25)*

<sup>23</sup> Iyesu e tadeyau kabukabuwa ragidai mete kina waka kawareya yamupu.<sup>24</sup> Mu kayatagubu kaiwa ka nusuru kawaya mo garugaru mena bauwena towawa wirawena yabadubu waka rabineya posiwena da waka waunitau kaburu surana kwaewagawa. Ko Iyesu ika waka rabineya ukwarawa,<sup>25</sup> ki pokere e tadeyau kabukabuwa ragidai kaimupu e wadumupu yabuyabu manako simupu, tagubu ke; ‘Kaiyawo-nuga, nu waunitau popoigama kwaigemei ki pokere garugaru mena waitaniyo.’

<sup>26</sup> Mu inako tagubu, ko Iyesu denai tadebu, wagubu ke; ‘Wi gwede nana kudu wainapiyamu? Wi sumaga ka eba kawaya.’ E inako wagubu manako ubupu ragiragi kawaya nusuru towawa tadebu manako ki makeya ka nusuru pamenawena, towawa bigawena, manako kaburu kwarisiwena ukwatu.

<sup>27</sup> Iyapana kuduba matakira ki emupu ka mu notamaga kowena kodabamaga kamupu, tagubu ke; ‘Apunu yau e ka nima? E bonanai ragiragi kawaya wagubu makeya ka nusuru yo towawa e umunui wadumupu.’

*Iyesu kweya kairapu siwakeketapu  
(Maki 5:1-20; Ruki 8:26-39)*

<sup>28</sup> Iyesu e tadeyau kabukabuwa ragidai mete kina waka kawareya kayatagubu kaiwa da papasi buridere Gadara ragidai mu tawanamugu bau-tagubu. Bautagubu ka iyapana apeya ika idiva ki Iyesu emupu manako matarau bautagubu. Mu tawa rabineya eba idiva ko popotagubu ragidai nakapiyamu wateya ki ragumaga rabineya ukwapamawa. Kweya kairapu iyapana apeya ki mu rabinamugu idiva ki kasiyara tagemawa da mu yawira kwaetgamawa ki pokere towana ki ragidai mu kudumugu wainapamawa ragu ki yawatai deneya eba iwa.<sup>29</sup> Iyapana apeya ki Iyesu ika bauwena emupu ka mu kwetagubu bonanamaga ragiragi kawaya e simupu, tagubu ke; ‘Nu katainugu da kau ka God e Gubagai. Nu bita wadamana marai ki eba bauwena ko nu nawananuga tondau ki pokere kau karako gwede berapania ki nana nu bamanugu baunugibi?’ Mu inako tagubu.

<sup>30</sup> Karako kweya madanai daikere eba uwama ka papa boyo ropani kawaya eba gibigai buri sipura-tagamawa idiva.<sup>31</sup> Kweya kairapu papa boyo ki emitampu ka mu Iyesu genemupu, tagubu ke; ‘Kau nu siwakekeniyana ki nana baunugibi ki kau tononiyo da nu kaigamu bo buri rabinamugu teteigamu idiwomu.’

<sup>32</sup> ‘Ki baganai, kaiwagi.’ Iyesu inako wagubu manako ki makeya ka keyai berokoi ki kimpu ubumpu iyapana apeya ki kamaditampu matarau bautagubu kayatagubu kaiwa da bo ki rabinamugu tetetagubu. Ki makeya ka bo ki kuduba yabaramaga babawena kweya ki erida mena garugarumupu kaburu sikisiki-mupu manako nonamaga kubabu da mu kuduba popotagubu gawarara.

<sup>33</sup> Bo baikamutagamawa ragidai ika idiva badidi wenawena ki mu mubo yabumugere emupu ki ka mu wakapa-tagubu kayatagubu natere ki rabineya badidi wenawena sisiyai ade iyapana apeya rabinamugu kweya kairapu idiva mu bamamugu badidi wenawena

ki sisiyai mete kina iyapana tademawa iwa. <sup>34</sup> Iyapana yona ki wainamupu ka mu kuduba Iyesu empamana ki nana kayatagubu manako mu e bameya bautagubu ka mu e baiyonomupu da e mu tawanamaga ki kamadana kayawagana ki nana simupu.

## 9

*Idai kerarai badabadamawena bisi kayawena apunai  
(Maki 2:1-12; Ruki 5:17-26)*

<sup>1</sup> Iyesu waka kawareya yapu manako wirawena e ebo tawanaya kaya-wena. <sup>2</sup> E ika bauwena ka iyapana dai mu waretamaga sigirawena e idai kerarai badabadamawena bisi kaya-wena kebari kawareya ukwarawa ki kawaramupu e bameya bautagubu. Mu sumamaga kawaya Iyesu bameya ki e empupu ki pokere e sigira apunai ki sibu, wagubu ke; “Gubagani, kau kasiyara wainapi. Kau bigigi ki nau empuwani karako deni mena surupakani.”

<sup>3</sup> Iyesu yona ki wagubu ka Mama-nuga God e gorai kataimugu ragidai ika idiya wainamupu manako mu deni deni manu kasiwaratagamawa, tagamawa ke; “Apunu yau ka Mamanuga God e si giripiyau wainapemei.”

<sup>4</sup> Mu inako notapamawa ko mu notamaga ki kuduba Iyesu empupu kewowena ki pokere e mu manutapu, wagubu ke; “Wi gwede nana karako nota berokoi inako wi rabinagau wainapiyamu? <sup>5-6</sup> Nau e bigi surupana suwagubuwani ko wi bera umani nau sidimpu mibai ka wi wainapiyamu da ki ka pa yona da tuyai pa mena. Ko nau karako yona ade mosi suwagani manako wi nau matakiran tuyai kawaya empumuri. Nau Kunumau Kawapuwani Apunai iyapana bigimaga empana surupana ki nana ki kasiyara wadubuwani ki wi karako nau mibisini-muri.” E inako wagubu manako wira-wena sigira apunai ki sibu, wagubu ke; “Kau kiri uburi kebarigi ewoppi kawarapi kau tawageya kayanuwagi.”

<sup>7</sup> Iyesu yona ki wagawa makeya ka apunu ki garugaru mena kipu ubupu e ebo tawaiya kayawena. <sup>8</sup> Iyapana kuduba ika idiya matakira ki empu ka mu notamaga kowena kudu mete wainamupu, tagubu ke; “Mamanuga God e iyapana kaina karako kasiyara kwebu ki nu yabunugere emipi.” Mu inako tagubu manako Mamanuga God e si esida tepamupu.

*Iyesu apunu Mateyu nene wagubu  
(Maki 2:13-17; Ruki 5:27-32)*

<sup>9</sup> Iyesu tawana ki kamadubu manako kayawena kaniyawa ka e iyapana wairamaga denai takesi wadawa ki apunai mosi si ka Mateyu ika takesi wadamawa wateya tondawa empupu. Empupu manako sibu, wagubu ke; “Kau karako yabi nau ewaneya kayanuwagi.”

E inako wagubu, manako ki makeya ka apunu Mateyu deni mena kipu ubupu Iyesu eweya kayawena.

<sup>10</sup> Mara mosi ka Iyesu e tadeyawu kabukabuwa ragidai mete kina apunu Mateyu e tawaiya daiyo bautagubu. Iyapana takesi wadamawa ragidai ropani kawaya ade iyapana beramaga berokoi ki iyapana mu keitamawa ragidai ki mu dai mete bautagubu mete ika dibimupu ewapurupu kuperatagamawa idiu. <sup>11</sup> Parisi ragidai iyapana ki emitampu ka mu bautagubu Iyesu e tadeyawu kabukabuwa ragidai manu-tampu, tagubu ke; “Wi Nidiyau Kabu-kabuwa Apunai e ka badidi pokere iyapana takesi wadamu ade bigi kuae-tagamu ragidai ki mu mete dibimupu ewapurupu kuperatagamu idiu?”

<sup>12</sup> Iyesu mu yonamaga ki wainapupu ka e denai tadebu, wagubu ke; “Sigira ragidai ki mu mena ka muramura apunai bameya kayatagisi ko midimaga bagi ragidai ki mu ka muramura apunai ki e bameya asusu eba kayatagisi. <sup>13</sup> Wi kaiwagi manako Mamanuga God e okai yau nene badidi wagubu ki mibai wi kwaenepumuri empumuri. E okai inako wagubu ke;

“Wi nau nene papa puyo pasumana ki nau eba nuwaneya, ko wi nuwaga notaga iyapana nuwanuwatamana ade mu nene kwaiwagamana ki nau nuwaneya.”

Nau eba iyapana bagi ki mu nene bausugubuwani ko nau iyapana berokoi bigibigi ki mu nene bausugubuwani da mu notamaga wirayagisi.” Iyesu inako wagubu.

*Iyapana Mamanuga God e nene bani kamadumpu  
(Maki 2:18-22; Ruki 5:33-39)*

<sup>14</sup> Iyapana siruwatamiyawa apunai Diyonie tadeyawu kabukabuwa ragidai Iyesu bameya bautagubu manako manumupu, tagubu ke; “Nu ade Parisi ragidai mete kina nu kuduba ka mra dai Mamanuga God e nene bani kame-demei pa gurigurigemei idwei ko kau tadeyei kabukabuwa ragidai mu ka badidi pokere inako eba kwaetagamu?”

<sup>15</sup> Mu inako tagubu, ko Iyesu denai tadebu, wagubu ke; “Wi badidi waina-piyamu? Anika waunai ki kupei kawa-reya ka apunu ewai ade ridi ewai bani eba kupomono ko nuwaboyatagisi pa idiwono bo? Ae, pa mena, bananatamini kupe ki kawareya baitagisi

ki ka mu anika waunai apunai ki mete ewapuru kupetogomono ko eba nuwaboya nene idiwono. Ko mara baiyagisi da iyapana ubumoto anika waunai apunai ki yadini dokodoko kayatagisi. Mara ki makeya ka e kowaiyoma nuwaboyatagisi bani kamadini.”

<sup>16</sup> Iyapana nota oragai ade nota waunai ki eba dibipamana ki nana ka Iyesu waigugu mosi mu ade tadebu, wagubu ke; “Iyapana mosi e midi tatamai oragai tegereyagisi ki ka e eba uburot dabuwa tenai waunai mosi tegerepoto manako yadini oragai ki naureya popopoto. Pa mena. E inako kwaeyagisi ki ka dabuwa tenai waunai ki ewa kaporopoto manako e midi tatamai oragai ki popopupu wateya purupuruyagisi. <sup>17</sup> Ki maba; Awana waeni waunai ki wi awana kororai oragai kakokakowena rabineya eba gwepumuri. Wi ki kwaiwagi ki ka awana waeni waunai ki ebo totoripto kawayayagisi ko awana kororai ki ka kakokakoi ki pokere wateya tondono da tegereyagisi sukwanayagisi manako awana waeni mete baiyagisi kayayagisi. Ko awana waeni waunai ki wi awana kororai papa kwakwarai wauni waka-mupu ki rabineya gwepumuri. Awana kororai ki ka nenanenaitau ki pokere awana waeni ebo totoripto kawayaya-yagisi ki ka kororai ki mete kawayayagisi manako awana waeni ade awana kororai ki ewapuru bagi kawayaya idiwono.”

*Munu ridi popai ade ridi sigisigirai*

(Maki 5:21-43; Ruki 8:40-56)

<sup>18</sup> Iyesu yona ki wagawa makeya ka iyapana gurigurimaga tawai ki kwayubapiyau apunai mosi bauwena Iyesu yabareya kwarisiwena e ramatai kawareya ubupu manako sibu, wagubu ke; “Nau peteni waunitau yewe powena ki pokere kau yabodowa da nau tawa-neya kaigamu manako kau idagi e kawareya tari da e iyayagisi ade umono.”

<sup>19</sup> Iyesu yona ki wainapupu ka e tadeyau kabukabuwa ragidai mete kina kimpu ubumpu apunu ki mete kaya-tagubu.

<sup>20-21</sup> Iyapana mu paunamugu ka ridi mosi ika kaniyawa ko e ka kwamura ida esida kewonera kerapu apeya (12) ki rabineya sigira mena tondawa. E kobaiya ka dara maramara bauwagawa. Ridi ki e notai inako wagubu ke; ‘Nau kaniyani e midi tatamai mena geyapani ki nau iyasugani.’ E notai inako wagubu ki pokere e karako Iyesu tagere bau-wena manako e midi tatamai giyansu mena geyapupu.

<sup>22</sup> Ko Iyesu wirawena ridi ki empupu manako sibu, wagubu ke; “Peteni, kau kasiyara wainapi. Kau sumasinibi ki pokere kau karako iyanugibi.” E yona ki wagawa makeya ka ridi ki deni mena iyawena.

<sup>23</sup> Iyesu apunu kawai ki e tawaiya bauwena ka e tawa rabineya yapu manako iyapana ika ratapamawa apena meyamawa munu ridai powena ki pokere durere siyamawa ika idiwia emitapu. <sup>24</sup> Emitapu manako baiyono-tapu, wagubu ke; “Wi kuduba baiwagi kaiwagi. Munu ridai yau eba powena ko e pa ukwarau.” E inako wagubu, ko mu e gwaigwitamupu.

<sup>25</sup> Iyapana kuduba bautagubu kaya-tagubu eweya ka Iyesu e eya mena kanibu munu ridai ki bameya bauwena e idaiya wadubu manako ki makeya ka munu ridai ki ade iyawena kipu ubupu.

<sup>26</sup> Iyesu badidi kwaewena ki sisiyai garugaru mena kawayawena kayawena iyapana kuduba tawana ki rabineya idiwia ragidai wainamupu.

*Iyapana apeya yabumaga kenekenei ki Iyesu iyatapu*

<sup>27</sup> Iyesu natere ki kamadubu kaya-wena kaniyawa ka iyapana apeya yabumaga kenekenei e ewakumamupu manako bonanamaga ragiragi kawayaya wena siyamawa, tagamawa ke; “Oragai apunai Dewida e momai; Kau nu nuwa-boyanuga wainapiyei bo pa mena?”

<sup>28</sup> Iyesu tawa mo yapu ka yabumaga kenekenei ragidai ki mu mete bauta-gubu e eweya tawa ki rabineya yamupu manako e mu manutapu, wagubu ke; “Wi wainapiyamu da nau wi iyaniyana ki kasiyarai nau bamaneya bo?”

“Ena, Kaiwawonuga nu kau sumanimei.”

<sup>29</sup> Mu inako tagubu ki pokere Iyesu ubupu e idai mu yabumaga kawareya tapu manako tadebu, wagubu ke; “Wi badidi sumaiwagamu ki makeya makeya wi bamagau wenayagisi.” <sup>30</sup> E yona ki wagawa makeya ka mu yabumaga pawena tawana ade emupu. Ko Iyesu mu umunumaga umapu, wagubu ke; “Nau wi bamagau kwaesugubuwani ki sisiyai wi iyapana eba tadeyoi.”

<sup>31</sup> E inako wagubu, ko mu e umunui eba wadumupu ko mu tawana ki rabineya kayatagubu kaiwa e sisiyai iyapana tademawa iwa.

*Apunu mosi e tenawarai bisi kayawena yona eba wagawa*

<sup>32</sup> Iyapana apeya ki iyatagubu kayatagubu eweya ka iyapana dai ki apunu mosi e rabineya kweya kairapu mo tondawa ki pokere e tenawarai bisi kayawena yona eba wagawa ki wadumpu Iyesu bameya bautagubu. <sup>33</sup> Iyesu kweya kairapu ki siwakekeupu

bauwena kayawena makeya ka apunu ki e tenawarai tekatekawena manako e yona supasupai kawaya ade wagubu. Iyapana kuduba ika idiwia matakira ki emupu ka mu notamaga kowena kodaba-maga kamupu, tagubu ke; “Tawana Israero rabineya ka nu naiya gwede mo yau maba inako eba wenawena emipi.”

<sup>34</sup> Ko Parisi ragidai Iyesu badidi kwaewena emupu ka mu tagubu ke; “Kweya kairapu mu kawaiimaga kasiyara kwebu manako kasiyara ki pokaiya ka e uburau kweya kairapu siwakeketamiyau da mu bautagamu kayatagamu.”

#### *Iyesu e iyapanaiyoma mu nuwaboyamaga wainapupu*

<sup>35</sup> Iyesu kayawena natere natere tawa tawa bauwagawa kayawagawa umawa. E Diyu ragidai mu guriguri-maga tawai rabineya iyapana tadeyawa kabukabuwa ade mu Mamanuga God e gari rabineya kaiwana e kasiyari pokaiya idiwana ki yonai bagi kawaya dimawagawa umawa. Iyapana sigira-maga kiyabui ebo ebo e bameya bau-tagamawa ki ka e mu iyatamiyawa. <sup>36</sup> Iyapana ropani kawaya e bameya inako bautagamawa emitapu ka e mu nuwaboyamaga wainapupu, mibai mu ka gwe papa sipi mu kwayubatamiyau apunai pa mena ki maba nuwasiyasiya-tagamawa iwa. <sup>37</sup> Iyesu iyapana emitapu ka e wirawena e tadeyau kabukabuwa ragidai tadebu, wagubu ke; “Emitamuri, maura ka kawaya daganani ko raupomu ragidai ka eba ropani, <sup>38</sup> ki pokere upi apunai e bameya guriguriwogoi da e raupomu ragidai e kokoreya raupomutagamana ki nana tonotamini.” E inako wagubu.

## 10

#### *Iyesu apunu ida esida kewowena kerapu apeya winetapu (Maki 3:13-19; Ruki 6:12-16)*

<sup>1</sup> Mara ki makeya ka Iyesu e tadeyau kabukabuwa ragidai ida esida kewowena kerapu apeya mu nene wagubu e bameya bautagubu manako e ubupu kasiyara tagebu da mu kayataga-mana keyai berokoi siwakeketamana ade iyapana sigiramaga kiyabui ebo ebo ki mete iyatamana ki nana. <sup>2</sup> Iyesu tonotapu ragidai ida esida kewowena kerapu apeya winetapu ki mu simaga ka yau kena; Apunu Saimoni ki e si daikere Pita sibu ade e yowai Enduru mete kina; apunu Tabadi gubagaiyoma Diyemesi ade e yowai Diyonni mete kina; <sup>3</sup> apunu Piripo, apunu Batoromiya, apunu Tomasi, ade iyapana wairamaga denai takesi wadawa apunai Mateyu mete kina; apunu Arapiyasi gubagai Diyemesi; apunu Tadeyasi; <sup>4</sup> iyapana wairamaga gwandagi wagau apunai mosi si ka Saimoni; ade Iyesu yogoi ewa wagubu apunai Diyudiyasi si daikere ka Isikariyoto.

#### *Iyesu e tadeyau kabukabuwa ragidai tonotapu kayatagubu (Maki 6:7-13; Ruki 9:1-6)*

<sup>5</sup> Iyesu e tadeyau kabukabuwa ragidai ida esida kewowena kerapu apeya ki tadebu tonotapu, wagubu ke; “Wi iyapana kwaiyanai ragidai mu bamamugu eba kaiwagi ade tawana Sameriya ragidai mu nateremaga mo rabineya mete eba kaiwuri. <sup>6</sup> Wi tawana Israero ragidai mu mena bamamugu kaiwagi, mibai mu ka gwe papa sipi yawata paeremupu kwakotagubu ki mu maba iwu. <sup>7</sup> Wi kaiwagi manako dimaiwogoi, iwogoi ke; ‘Nu Mamanuga God e gari rabineya kaiwana e kasiyari pokaiya idiwana ki marai waunitau baiyangisi.’ <sup>8</sup> Wi inako dimaiwogoi manako sigira ragidai iyatamiyoi. Iyapana kwakwarepumaga kwatakwata-wena ki wi iyatamiyoi ade kweya kairapu iyapana rabinamugu idiu ki wi mete siwakeketamiyoi da mu baitogomono kayatogomono. Iyapana dai mibai popotagubu emitamuri ki ka wi iwogoi manako mu ade iyatogomono kimono ubumono. Nau kasiyara deni mena wi puyo negebuwani ki pokere kaiwagi iyapana deni mena iyatamiyoi ko eba mu gwede mo denai wi negemana ki nene iwogoi. <sup>9</sup> Wi bani iwoi ki ka wi bowa madai da mete eba tepumuri, <sup>10</sup> igwa eba tepumuri, wi midiga tatamai yapakai eba tepumuri, wi kerapuga kwakwarai eba tepumuri, ade wi gunaga mete eba tepumuri ko pa ida kasikasi kaiwagi mibai ka iyapana gwedewau nau upini kwaetagamu ragidai ki mu ka upimaga ki denai mete bananapomoto.”

<sup>11</sup> Wi natere bo tawa mo baiwagi manako iyapana mo wi diriwaga kwaeyogono ki ka wi e bameya yamuri idioi da wi natere ki kamadumuri kaiwagi makeya. Ko wi tawa yaba-yababa mo eba ukwapumuri. <sup>12</sup> Wi tawa mo yamuri ki ka wi yabiri yona inako iwagi ke; “Parau kawaya nuwabagi rabineya idioi.” <sup>13</sup> Iyapana mosi ika nuwabagi rabineya tondau ki ka e wi parauga ki mibai wainapoto. Ko tawa ki rabineya iyapana mo inako pa mena ki ka wi parauga ki wirayagisi wi wiga wainapumuri. <sup>14</sup> Ko wi tawa bo natere mo baiwagi da iyapana wi nene eba kwaetogomono ki ka wi waigugu mena inako kwaiwagi; Wi kerapuga dogiyai mena tawamaga pasipumuri. <sup>15</sup> Nau nidiyani wainapumuri; Mamanuga God e idai gurai iyapana kuduba wi naurigau ugwidiniyana

ragiragi ki marai baiyagisi makeya ki ka tawana Sodomu yo Gomora ragidai bita maraitau yadini ko natere ki ragidai ki mu ka bita kawaya daganani bananapomoto.”

*Iyapana nu girinimoto pasunimoto ki yonai  
(Maki 13:9-13; Ruki 21:12-17)*

<sup>16</sup> “Nau karako wi tononiyakani, ko nau nidiyani wainapumuri; Papa sipi munai taku kamarai wasibena ropani kawaya paunamugu iwu ki maba ka nau wi tononiyani kaiwagi. Ki pokere motamota baibiga kwaetagamu ki maba wi mete baibigaga inako kwaiwogoi, ade wi iyapana paunamugu bagi supasupai mena kwaiwogoi idiwoi. <sup>17</sup> Yabu yabu idiwoi mibai ka iyapana baitagisi wi tenimoto kayatagisi mu gurigurimaga tawai rabineya mu idamaga gurai wi naurigau ugwdadini-moto ragiragi manako taburuba pokaiya wi raukekenimoto girinimoto pasuni-moto. <sup>18</sup> Nau pokanere ka wi aita kaiwawo kawakawai ragidai mu yabaramugu ubumuri nau yonani bagi kawaya mu tademuri ade iyapana kwaiyanai ragidai mete tademuri da mu mete kina nau yonani ki wainapomoto. <sup>19</sup> Wi mu yabaramugu ubumuri ka mu wi manunimana ki denai wi badidi iwagamana bo badidi maba tademana ki wi notaga eba koyogono mibai ka wi yona denai iwagamana marai baiyagisi ki ka wi yona badidi iwagamana ki nau wi kabuwaniyani. <sup>20</sup> Wi yona denai iwagi ki ka eba wi wibo yonaga ko ki ka wi Mamaga e eya Keyai wi rabinagau tondau ki e yagisi.

<sup>21</sup> Tatai uburoto yagisi manako e yowai poyagisi. Yowai uburoto yagisi manako e tatai poyagisi. Mamai ubu-roto yagisi manako e munuiyoma popotagisi. Munumuguma ubumoto mu inamuguma mamamuguma tagarara-tamini tagisi manako mu inamuguma mamamuguma popotagisi. <sup>22</sup> Nau pokanere ka iyapana wi nidimono siyasiya ade wi tagararanimonu, ko iyapana nima nau eba tagararasiniyau ko giruru maba ki kobaiya tewagau buridere bauwagau ki ka aita ewa, mara kwauneya, ka Mamanuga God uburoto iyapana ki iya waunai kweyoto. <sup>23</sup> Mu natere mo rabineya wi girinimoto pasunimoto ki ka wi wakapaiwagi kaiwagi natere mo rabineya idiwoi. Nau yona mibai nidiyani wainapumuri; Wi kaiwagi tawana Isiraero rabineya nau yonani natere natere tawa tawa iwogoi iwoi ko wi upiga ki wi eba kewopumuri were ka nau Kunumau Kawapuwani Apunai ade wirasugani bausugani.

<sup>24</sup> Iyapana gwede mosi kataitagamana wainapiyamu ki ka mu eba ubumoto kabuwamaga apunai ki e raurupomoto. Ade bigabiga kwaetagamu ragidai ki ka mu eba ubumoto kawakawai muguma raurutamini. <sup>25</sup> Kabuwawagau apunai badidi bananapoto ki e kabuwai waina-piyamu ragidai mete bananapomoto ki ka baganai. Ade kawai apunai badidi bananapoto ki e bigabigaiyoma mete bananapomoto ki ka baganai. Nau ka wi Kaiwawoga ade wi ka nau iyapana-niyoma ki pokere wainapumuri; Mu tawa apunai nau sidimono da nau ka kweya kairapu mu kawaimaga Besaboro ki ka mu tawa rabineya idiu ragidai wi mete nidimono siyasiya.”

*Nu nima kudeya wainapomu?  
(Ruki 12:2-7)*

<sup>26</sup> “Ki pokere, wi iyapana kaina mu kudumugu eba wainapiyoi, mibai ka gwedegwede kuduba karako utamupu ki utai ka mara mosi wakayagisi, ade gwedegwede kuduba karako weke-piyamu ki kuduba ewa marai mosi matarayagisi. <sup>27</sup> Nau yona karako sisipu rabineya badidi nidiyakanu ki wi nawaru puruyagisi makeya mataraub iwegi, ade nau wenagugau umana misimisinibuwani ki yonai ka wi aita ewa tawa tagaiya yamuri mataraub wena siyamuri da iyapana kuduba wainapomoto. <sup>28</sup> Iyapana wi kwakwarepuga mena minimoto poyo ko wi mibiga rabinagau ki eba minimoto poyo ki mu kudumugu wi eba wainapiyoi. Ko Mamanuga God e mena kudeya wainapiyoi mibai ka e nuwaiya ki ka e uburoto wi teniyoto manako wi kwakwarepuga ade wi mibiga rabinagau ki ewapuru bita wadamana wateya giritamini. <sup>29</sup> Wainapumuri, wi waibora eyaka mena pokaiya midiwaru gunototo apeya gimararatamuri mibai ka midiwaru ki ka maimerei muta. Mu ka maimerei muta ko mu Mamanuga God e kwayubai rabineya idiu ki pokere mu mo asusu wairau eba kauyagisi. <sup>30-31</sup> Ko ade wainapumuri; Mamanuga God e yabuuya ka midiwaru ki maimerei muta erida ko wi ka kawakawayaya esida. Wi debaga kumai eyaka eyaka ka e iyaba-pupu kewowena wi kwayubaniyau ki pokere wi kudu eba wainapiyoi.”

*Iyapana dai Iyesu nene tagamu ko dai e tagararapiyamu  
(Ruki 12:8-9)*

<sup>32</sup> “Nau suwagani wainapumuri; Iyapana nima iyapana paunamugu mataraub yagisi ke, ‘Nau ka Iyesu nene’, iyapana nima inako yagisi ki ka nau mete kina nau Mamai kunumau tondau e yabareya suwagani da apunu bo ridi ki e ka nau nene. <sup>33</sup> Ko iyapana nima iyapana paunamugu mataraub yagisi ke, ‘Nau ka eba Iyesu e iyapanai’, iyapana nima inako yagisi

ki ka nau mete kina aita ewa nau Mamai kunumau tondau e yabareya mataraau suwagani da apunu bo ridi ki e ka eba nau nene.”

*Iyesu ka iyapana ewanauwanibu apunai  
(Ruki 12:51-53; 14:26-27)*

<sup>34</sup> “Wi bani wainapiyamu da nau bausuwagubuwani da iyapana nuwabagi rabineya yewe wairau idiwana ki nana. Ko ki pa mena, nau eba ki nene bau-sugubuwani. Nau iyapana purutamana ewanauwatamana ki nana bausugu-buwani. <sup>35</sup> Nau bausugubuwani ki pokaiya ka munumuguma ubumoto mu mamamuguma iyaratamini, ade pete-muguma ubumoto mu inamuguma iyaratamini, ade wawanepumuguma ubumoto mu naimuguma iyaratamini. <sup>36</sup> Wi iyaranimana ragidai ka wi wiga wenaga eyaka mena ki rabineya.

<sup>37</sup> Iyapana nima nau maraitau nota kwarikwarisiniyu ko e eya inai mamai kawaya daganani nota kwarikwarisitamiyu ki e kwaitana ka nau ewaneya eba uburoto kayayagisi. Ade iyapana nima nau maraitau nota kwarikwarisitamiyu ko e eya gubagai-yoma ade e peteiyoma kawaya daganani nota kwarikwarisitamiyu ki e kwaitana ka nau ewaneya eba uburoto kayayagisi. <sup>38</sup> Iyapana nima nuwaboya ade midi makari nau bananapakanii ki maba e mete bananapanaa ko e tagararapiyau e eya ripa korosi ki eba kawarapiyau, iyapana ki e kwaitana ka nau ewaneya eba uburoto kayayagisi. <sup>39</sup> Iyapana nima e eya iyai karoko tondana ki nene mena wainapiyau ade wadau doko ki e ka e eya iyai ewa wadana ki mete kaupiyyau. Ko iyapana nima e eya iyai karoko nene nau pokanere kaupiyyau ki e ka aita ewa iya mibai ki bananapoto.”

*Mamanuga God deni mena nu puyenuga negeni  
(Maki 9:41)*

<sup>40</sup> “Iyapana nima wi diriwaga kwaewagau ki ka e nau diriwani mete kwaewagau, ade iyapana nima nau diriwani kwaewagau ki ka e nau Tonosinibu Apunai e diriwal mete kwaewagau. <sup>41</sup> Iyapana nima nuwaiya ka Mamanuga God e bonanai waina-piyau wagau apunai e diriwal kwaewagana wainapiyau manako e diriwal kwaeyogono ki ka aita ewa Mamanuga God e bonanai wainapiyau wagau apunai puyo yodono makeya ki ka iyapana ki e mete uburoto puyo ki maba mo yadini. Ade iyapana nima nuwaiya ka iyapana bagi supasupai kwaewagau apunai e diriwal kwaewagana wainapiyau manako e diriwal kwaeyogono ki ka aita ewa Mamanuga God iyapana bagi supasupai ki puyo kweyono makeya ki ka iyapana ki mete uburoto puyo ki maba mo yadini. <sup>42</sup> Nau yona mibai nidiyani wainapu-muri; Iyapana nima nuwaiya ka awana kasiga miniyana bo gwede mo inako wadana nau ewakumasiniyu ridai bo apunai simaga eba kawaya ki mo kweyana wainapiyau manako kweyau ki ka aita ewa e denai puyo bagi kawaya bananapoto mibai ka e nau ewakuma-siniyawa apunai bo ridai ki waitapupu.”

## 11

*Apunu Diyonie kowakowaiyoma Iyesu bameya tonotapu  
(Ruki 7:18-35)*

<sup>1</sup> Iyesu yona ki e tadeyau kabukabuwa ragidai ida esida kewowena kerapu apeya tadebu kewo-wena ka e ade kipu ubupu tawana ki kamadubu manako kayawena tawana Gariri rabineya tawa tawa dimawagawa iyapana tadeyau kabukabuwa umawa.

<sup>2</sup> Iyapana siruwatamiyawa apunai Diyonie dibura rabineya tondawa manako Iyesu badidi kwaewagawa umawa ki sisiyai wainapupu ka e eya tadeyau kabukabuwa ragidai dai Iyesu manupamana ki nana tonotapu. <sup>3</sup> Mu Iyesu bameya bautagubu manako manumupu, tagubu ke; “Kau nidi da nu wainapamu; Iyapana siruwatamiyawa apunai Diyonie apunu mosi ewa bauwagana sisiyai wagubu wainamipi ki apunai ka kau baganai bo nu apunu kudubai mosi e bauwagana nawanai idiwomu?”

<sup>4</sup> Iyapana ki inako tagubu ko Iyesu denai tadebu, wagubu ke; “Wi wiraiwagi kaiwagi manako wi yabugere badidi empiyamu bo wainapiyamu ki sisiyai kuduba wi apunu Diyonie simuri, iwagi ke; <sup>5</sup> Iyapana yabumaga kenekenei ki tawana ade empiyamu; iyapana kerapu-maga badabadamai bo kiyokiyoi ki iyatagubu ka iwu; iyapana kwakwarepumaga kwatakwatawena ki ade bagi-tagubu; iyapana wenagumaga kenekenei ki yona ade wainapiyamu; popotagubu ragidai ki mu dai ade iyatagubu kimpu ubumpu ade iyapana nuwasiyasiya nene idiwu ragidai ki mu ka yona bagi kawaya ki mete wainapiyamu. <sup>6</sup> Iyapana nima e midi nau bamaneya eba togayogono ki ka e mibi mamamai tondono.” Iyesu inako wagubu.

<sup>7</sup> Apunu Diyonie tonotapu ragidai ki wiratagubu kayatagubu eweya ka Iyesu iyapana ropani kawaya ika dibimupu idiwia ki apunu Diyonie e nene yona yau tadebu, wagubu ke; “Wi apunu Diyonie bameya iyapana eba idiwu tawaneya kaigubu ki ka wi gwede empamana ki nana wainapamawa? Wi gwaba mosi nusuru gipiyau ki empamana ki nana

kaigubu bo? <sup>8</sup> Wi gwede empamana ki nana kaigubu? Wi apunu mosi e midi tatamai bagibagi monagawena ki empamana ki nana kaigubu bo? Pa mena. Iyapana midimaga tatamai bagibagi inako umamu ragidai ki mu ka kawakawai ragidai mu tawamaga bagi kawaya rabineya idiwu. <sup>9</sup> Ko nau sidimuri; Wi gwede empamana ki nana kaigubu? Wi Mamanuga God e bonanai wainapiyawa wagawa apunai mosi ki empamana ki nana kaigubu bo? Ena, wi ki nene kaigubu. Ko nau nidiyani wainapumuri; Apunu Diyoni e ka Mamanuga God e bonanai wainapiyau wagau apunai mosi ko e ka ade kawaya esida.

<sup>10</sup> Mamanuga God e Okai apunu Diyoni nene inako wagubu ke;

‘Nau yonani wagana apunai ka nau bibi yabiri tonopani kau yawatagi meyoto.’

<sup>11</sup> Oka ki inako wagubu, ko nau ade nidiyani wainapumuri; Iyapana kuduba emita-miyamu mu paunamugu ka iyapana siruwatamiyau apunai Diyoni e mena ka kawaya esida, ko aita ewa, Mamanuga God e gari rabineya idiwana ki marai baiyagisi makeya, ki ka iyapana nima kwariswiwa munu marai munta maba tondau ki e ka ade apunu Diyoni raurupoto esida. <sup>12</sup> Apunu Diyoni e yonai dimawagawa makeya yabadawa da karako ka yawira ragidai ropani kawaya Mamanuga God e watai kunumau ki wadamana giripamana pasumana ki nana kwaetagamu. <sup>13</sup> Mamanuga God e bonanai waina-pamawa tagamawa ragidai oka badidi tampus ade oragai apunai Mosisi gora tapu mete kina ki mu kuduba ka Mara ewa badidi wenawagana ki nana tagubu were ewa ka apunu Diyoni bauwena. <sup>14</sup> Wi nuwagau mu tagubu ki mibai wainapamana wainapumuri? Ki baganai, wi yona yau mete wainapu-muri; Mu tagubu da oragai apunai Eraidiya aita ewa ade wirawagana bauwagana ki nana ki ka mu apunu Diyoni e nene tagubu. <sup>15</sup> Wi wenaguga mete kina ki ka nau yona yau suwagu-buwani ki mibai wi naigida mena wainapumuri.

<sup>16</sup> Wi karako idiwu ragidai wi iyaga badidi maba ki keyakeyai nau badidi maba suwagani? Nau nidiyani wainapu-muri; Wi ka munu rasi imatau damu-piyamu idiwu ki mu maba. Mu ka mu mubo deni deni tagamu kasiwara, tagamu ke;

<sup>17</sup> ‘Wi taereigamana ki nana durere siyemeya ko wi eba taereigubu. Nu nuwaboya umayoi umayoigemeya ko wi yadi eba wadumupu.’

<sup>18</sup> Nau nidiyani wainapumuri; Apunu Diyoni bauwena ki ka e Mamanuga God nene bani ragipupu ade awana waeni ki mo e mete eba kubabu. Ko iyapana e kwaewena ki emupu ka mu e simpu siyasiya, tagubu ke; ‘Kweya kairapu mosi e rabineya tondau.’

<sup>19</sup> Ade nau Kunumau Kawapuwani Apunai bausugubuwani ki ka nau bani yo awana kubabuwani manako iyapana nau sidimpu, tagubu ke; ‘Empumuri, e ka kupekupei ade awana kawaya daganani kubarau e yabarai baba-wagau. E takesi wadamu ragidai ade iyapana bigibigi nu tagararatamemei ragidai ki mu waretamaga.’ Mu inako tagamu, ko Mamanuga God e katai ka kawaya esida. Iyapana gwedewau Mamanuga God e yonai wainapomoto mibipomoto ki mu ka e katai mibai ki mete kataitagisi.’ Iyesu inako wagubu.

*Iyesu eba sumapiyamu ragidai ewa bita yadini  
(Ruki 10:13-15)*

<sup>20</sup> Iyesu kayawena tawa tawa natere natere kunuma kasiyarai pokaiya matakira ebo ebo kwaewagawa ki iyapana mu yabumugere mataraup emupu. Ko mu notamaga eba wirawena ade mu beramaga berokoi ki mu eba kamadumpu ki pokere e natere ki ragidai nakaritapu tadebu, wagubu ke; <sup>21</sup> ‘Akae, natere Korasini ragidai. Akae, natere Betaida ragidai. Wi ka bita kawaya daganani bananapumuri. Nau matakira kawakawayaya wi paunagau kwaesugekeya. Nau matakira ki maba natere Taya yo natere Saidoni ragidai mu bamamugu kwaesugubena ki ka mu ororeya mena mu beramaga berokoi ki kamadumpena mu notamaga wira-mpena Mamanuga God kabuwampena manako gwedegwede tegetegerei umampena ku pasitagumpena ade mibi nuwaboyai idimpena.

<sup>22</sup> Nau yona mibai nidiyani wainapumuri; Mamanuga God e idai gurai iyapana naurigau ugwa-diniyana ragiragi ki marai baiyagisi ki ka e natere Taya yo natere Saidoni ragidai kawaya daganani nuwanuwa-tamini ko e wi maraitau nuwanuwa-niyoto. <sup>23</sup> Ade wi natere Kaponiyamu ragidai; Wi bani wainapiyamu da wi wibo kasiyaraga pokaiya esida kunumau yamuri, ko nau nidiyani wainapumuri; Pa mena, wi ka deni mena erida bita wadamana wateya sumuri. Nau matakira kawakawayaya wi paunagau kwaesugekeya. Nau matakira ki maba natere Sodomu ragidai mu bamamugu kwaesugubena empena ki ka mu nateremaga ki eba giriwagubena ko mu karako mete idimpibena. <sup>24</sup> Nau yona mibai nidiyani wainapumuri; Mamanuga God e idai gurai iyapana wi naurigau ugwdinijiana ragiragi ki marai baiyagisi ki ka e natere Sodomu ragidai mu kawaya daganani nuwanuwatamini ko e wi maraitau nuwanuwaniyoto.’ Iyesu inako wagubu.

*Nau bamaneya baiwagi aiyata maramara idiwoi  
(Ruki 10:21-22)*

<sup>25</sup> Ki makeya ka Iyesu Mamanuga God bameya parauwena, wagubu ke; "Mamai, kau ka kunuma yo waira Kaiyawoi ki pokere nau kau parau-nyiakani. Gora kataimugu ragidai ade katai ebo ebo kataitagubu ragidai ki mu bamamugu ka kau yonagi wekepipi. Ko iyapana karako munu rasi maba idiu ki mu mena bamamugu ka kau notagi matarapipi. <sup>26</sup> Ena, Mamai, kau kaubo nuwageya wainapipi da ki ka baganai ki pokere kau inako kwaenugibi."

<sup>27</sup> Iyesu e Mamai bameya inako parauwena kewowena ka e iyapana ade tadebu, wagubu ke; "Nau Mamai gwedegwede kuduba tegebu umani sidibu. E mena e eya Gubagai nau kataisinibu wetawetara ade nau niya mena ka nau Mamai kataipuwanu wetawetara. Ade iyapana gwedewau nau naubo nuwaneya winetapuwani da mu nau Mamai kataipamana ragidai ki mu mena ka nau Mamai mete kataipomoto.

<sup>28</sup> Wi gwedewau bita kawaya kawara-piyamu ki pokere wi wairoroigubu kasiyaraga kewowena ragidai ki wi kuduba nau bamane ya baiwagi manako nau aiyata wi negeyan. <sup>29</sup> Nau kewatani kawarapakanu ki wi mete wadumuri wi kwepokaragau tamuri manako nau kwaesugakanu ki wi nau emisinimuri makeya makeya kwaiwogoi. Wi inako kwaiwogoi ki ka wi aiyata bananapu-muri mibai ka nau kwarisisugubuwani moyamoyakai tondakani. <sup>30</sup> Nau kewatani ki daikerei wi kawarapamana ki nana negeyakanu ki bitai ka eba bisi kawaya ko tekatekai." Iyesu inako wagubu.

## 12

*Aiyata pa idiwana marai ki yonai*

(Maki 2:23-28; Ruki 6:1-5)

<sup>1</sup> Mara eba rowarowa kewowena eweya ka Iyesu e tadeyau kabukabuwa ragidai mete kina aiyata marai ki makeya yawata mo kaya-tagubu manako yawatau ka mu kokora mo bameya bautagubu. E tadeyau kabukabuwa ragidai kokora ki kawareya kaiwa ka mu gwaba mosi ki madai dai asusu toporupamawa tepe-mawa idamugu kotopamawa manako madai mibai ki kupamawa kaiwa. <sup>2</sup> Mu inako kupamawa kaiwa ki ka Parisi ragidai dai mu emitampu manako mu bautagubu Iyesu simupu, tagubu ke; "Kau kowakowagiyoma buri emitami. Nu aiyatanuga marai ki makeya mu inako kwaetagamu ki ka mu goranuga ki raurupiyamu."

<sup>3</sup> Mu inako tagubu, ko Iyesu denai tadebu, wagubu ke; "Takari kawaya oragai apunai Dewida badidi kwaewena ki bususui mu oka tampusi ki wi iyaba-mupu kataigubu bo pa mena? E kowakowaiyoma mete kina wetei metapu, <sup>4</sup> manako oragai apunai Dewida Mamanuga God e Tawai rabineya yapanu bani buredi ki iyapana Mamanuga God nene puyo ika naka-mupu ki dai e tepupu kubabu ade dai mete tepupu e kowakowaiyoma tagebu kupamupu. E inako kwaewena, ko gora wagau da bani ki ka Mamanuga God bameya dobopiyamu ragidai ki mu mena kupomoto. <sup>5</sup> Ade oragai apunai Mosisi gora tapu ki wi iyabamupu bo pa mena? Gora wagau da Mamanuga God bameya dobopiyamu ragidai ki mu ka aiyata marai ki makeya mete kina Mamanuga God e Tawai rabineya upitogomono. Mu aiyata marai ki kaisi raurupiyamu ko Mamanuga God e yabuuya ka mu eba paerepiyamu.

<sup>6</sup> Nau nidiyani wainapumuri; Mamanuga God e Tawai ka gwede mo kawaya ko ade gwede mo kawaya esida ki karako bauwena. <sup>7</sup> Oka mo wagubu ke; 'Wi papa nau nene puyo pasumu ki nau eba nuwaneya, ko wi nuwaga notaga iyapana nuwanuwatamana mu nene kwaiwigamana ki nana ki nau nuwaneya.' Wi yona ki mibai kataigu-mpena ki ka wi karako nari yonai pa asusu iwagamu ki eba iwagumpena. <sup>8</sup> Kunumau Kawapu Apunai e ka aiyata marai ki debai. E ka esida, ko aiyata marai ka erida."

*Apunu mosi e idai kiyokiyowena*

(Maki 3:1-6; Ruki 6:6-11)

<sup>9</sup> Iyesu tawa ki kamadubu manako kayawena guriguri tawai mo yapanu. <sup>10</sup> Tawa ki rabineya ka apunu mosi e idai kiyokiyowena bisi kayawena ika tondawa. Ko mara ki ka aiyata marai ki pokere iyapana dai Iyesu naigida mena empamana da e aiyata marai ki makeya gwede mo paerepana manako mu ki pokaiya e siyamana wirawira ki nana ika mete bautagubu. Bautagubu manako manumupu, tagubu ke; "Sigira ragidai ki nu aiyata marai ki makeya mu iyatamomu bo pa mena? Nu goranuga ki nene badidi wagau?" <sup>11</sup> Mu inako tagubu, ko Iyesu denai tadebu, wagubu ke; "Wi papaga sipi mosi aiyata marai ki makeya uruba mo rabineya kauyagisi ki ka wi sumuri papa ki tainipumuri iyapumuri bo pa mena? Ena, wi sumuri tainipumuri iyapumuri. <sup>12</sup> Papa sipi ki ka eba gwede kawaya mosi ko iyapana ka kawaya esida ki pokere nu sigira ragidai aiyata marai ki makeya waita-tamomu ki ka nu gora eba raurupemei." <sup>13</sup> E inako wagubu manako wirawena idai kiyokiyo apunai ki sibu, wagubu ke; "Kau idagi roronapi."

Apunu ki e idai roronapiyawa makeya ka e idai ki garugaru mena supasupawena iyawena e idai daikere ki maba wenawena.<sup>14</sup> Parisi ragidai Iyesu kwaewena ki emupu ka mu tawa ki kamadumpu manako e minimana po ki keketai kupamawa.

*Mamanuga God e bigabigai apunai winepupu*

<sup>15</sup> Parisi ragidai Iyesu minimana po keketai kupamawa ki e eya wainapupu ki pokere e kipu ubupu tawana ki kamadubu kayawena. Iyapana ropani kawaya e ewakumamupu kayatagubu. Iyapana dai mu sigiramaga mete kina ki ka e mu kuduba iyatapu,<sup>16</sup> ko e mu tatamatapu tadebu da mu e sisiyai ki iyapana eba tademana ki nana.<sup>17</sup> E inako kwaewena ki ka Mamanuga God e bonanai wainapiyawa wagawa apunai Aisaiya takari kawaya oka tapu ki mibai wenawagana ki nana. Oka ki wagubu ke;

<sup>18</sup> 'Mamanuga God inako wagau; Yau ka nau bigabigani apunai winepuwanu. Nau nuwaneya po eyo ade e mamamai nau suwagakani. Nau Keyaini ki nau e rabineya tapuwani ade nau kasiyara kwe-buwani da iyapana kuduba, madega kauwagau madega posiwagau e umuneya nau notani bagi supasupai ki kataipamana ki nana.

<sup>19</sup> Iyapana e siyomoto siyasiya ki e denai eba yagisi ade e bonanai ragiragi kawaya eba yagisi. Natere natere imatau ka mu e bonanai eba wainapomoto.

<sup>20</sup> Iyapana gwedewau kasiyaramaga pa mena ragidai ki mu bamamugu ka e kwarisiyagisi naigida mena kwayubatamono, ade iyapana gwedewau waitamaga pa mena da mu notamaga kauwena ragidai ki e mu togitamini. E inako kwae-yogono yarono da nota bagi supasupai baiyagisi nota oragai kuduba raurutamini kewoyagisi makeya.

<sup>21</sup> E mu waitatamana ki nana ka iyapana tawana tawana kuduba mu notamaga e bameya nota-pomonu ade e nawanai idiwono.'

Oragai apunai Aisaiya e Mamanuga God yonai oka inako tapu.

*Iyesu ade Besaboro*

(Maki 3:20-30; Ruki 11:14-23)

<sup>22</sup> Ki makeya ka iyapana da ubumpu apunu mosi kweya kairapu e rabineya tondawa ki pokere e yabui kenewena ade e tenawarai bisi kayawena yona eba wagawa ki wadumpu Iyesu bameya bautagubu. Iyesu apunu ki iyapupu manako e yabui papupu makeya ki ka e tawana empunu ade yona mete wagubu.<sup>23</sup> Iyapana ropani kawaya ika idiwa Iyesu matakira kwaewena ki emupu ka mu notamaga kowena kodabamaga kamupu manako mubo manu kasiwara-tagamawa, tagamawa ke; "Apunu yau ka oragai apunai Dewida e momai ki nawanai nu idiwei ki e baganai bo?"

<sup>24</sup> Parisi ragidai iyapana inako tagubu wainamupu ka mu denai tagubu ke; "Ki pa mena. Kweya kairapu kawai-maga Besaboro e rabineya tondau kasiyara kweyau manako kasiyara ki mena pokaiya ka e kweya kairapu kuduba ki siwakeketamiyau."

<sup>25</sup> Mu inako tagubu, ko mu nuwa-maga notamaga ka Iyesu ororeya mena empunu ke-wowena ki pokere e denai tadebu, wagubu ke; "Tawana mosi ki ragidai nuwarara tagarara kande kasiwaratogomono idiwono ki ka mu purutagisi mu mubo mubo kayatagisi manako tawanamaga ki gumoroyagisi gwaba umuroto. Ade iyapana tawa eyaka mena bo natere eyaka mena rabineya purupomoto kandetogomono idiwono ki ka mu iyamaga giriyyagisi mu mubo mubo kayatagisi."<sup>26</sup> Ki maba, Berokoi Apunai Seitanu e ebo kowaiyoma mete kande kasiwaratogomono ki ka e kasiyarai badidi maba uburonu, mibai ka e kowakowaiyoma purupurutagubu mu mubo mubo idiu.<sup>27</sup> Wi iwagamu da nau kweya kairapu kawaiyoma Besaboro e kasiyarai tegeyau pokaiya kweya kairapu siwakeketamakanu, ko nau e kasiyarai pokaiya kwaesugubena maba ki ka wi wiga kowaguma nima kasiyarai pokaiya kweya kairapu ki siwakeke-tamuimbena? Besaboro mu mete kasiyara tageyau bo? Wi wiga kowa-guma ki manutamuri da mu muga tagisi.<sup>28</sup> Nau ka eba Besaboro e kasiyarai pokaiya kwaesugakani ko nau Mamanuga God e eya Keyai ki kasiyarai pokaiya kweya kairapu siwakeke-tamakanu bautagamu kayatagamu. Ki pokaiya ka wi kataiwagi da Mamanuga God e gari rabineya kaiwana e kasiyarai pokaiya idiwana ki marai wana wi bamagau bauwena.

<sup>29</sup> Iyapana mosi nuwaiya ka kasiyara apunai mosi e tawai baupana e gwede-gwedei kuwawagana wainapiyau ki ka e yabiri kayayagisi kasiyara apunai ki yadini e idai kerarai umeme dokodoko-poto taroto were ewa tawa ki yaroto apunu ki e gwedegwedei kuwayagisi.

<sup>30</sup> Iyapana nima nau diriwanu eba kwaewagau ki ka e nau tagararasiniyu, ade iyapana nima nau eba waitasiniyu nau iyapananiyoma eba waratamiyuu ki ka e mu daburitamiyau.<sup>31</sup> Nau suwagani wainapumuri; Iyapana berokoi badidi kwaetagubu bo tagubu ki kuduba ka Mamanuga God empoto surupoto e tagaiya deni mena kwenupoto. Ko iyapana nima uburoto Mamanuga God e eya Keyai ki siyoto siyasiya ki ka Mamanuga God iyapana ki e bigi empana notagogapana ki yawatai pa mena.<sup>32</sup> Iyapana gwedewau nau Kunumau

Kawapuwani Apunai nau sidimoto siyasiya ki ka Mamanuga God mu bigimaga ki empana surupana yawatai mete kina. Ko iyapana gwedewau ubumoto Mamanuga God e eya Keyai Tanai Bagi Kawaya ki siyomoto siyasiya ki ka Mamanuga God mu bigimaga ki empoto ko mara karako ade mara ewa ka e mu bigimaga ki eba surupoto.”

*Ripa mibai kiraui yonai  
(Ruki 6:43-45)*

<sup>33</sup> “Ripa iruirui kawaya ki e ka mibai bagi mena kiroto, ade ripa wayowayoi ki e ka mibai berokoi mena kiroto. Wi ripa mibai empumuri ki pokaiya ka wi kataiwagi da ripa bani ka iruirui ade ripa bani ka wayowayoi.” <sup>34</sup> Wi ka motamota berokoi ki e momoiyoma. Wi rabinagau ka nota berokoi mena posiwena ki pokere wi badidi maba wi umunuga pokaiya yona bagi iwagi? Ki pa mena. Iyapana nima yona berokoi e umuneya wagau ki ka e rabineya berokoi badidi notapiyau ki mena makeya e umuneya posiwagau. <sup>35</sup> Ki maba, apunu bagai ki e nuwai notai ka taniwena ki pokere e bagi mena kwaewagau. Ko apunu berokoi e nuwaiya notaiya ka berokoi mena posiwena ki pokere e berokoi mena kwaewagau.

<sup>36</sup> Nau nidiyani wainapumuri; Mamanuga God e idai gurai iyapana kuduba wi naurigau ugwidiniyana ragiragi ki marai baiyagisi makeya ki ka e uburoto wi yewe wairau yona mibai pa mena kororai iwagamawa ki kuduba e mete matarapoto denai negeni. <sup>37</sup> Wi yona supasupai iwagubu bo yona eba supasupai iwagubu wi yonaga ki pokaiya ka e wi iyapana bagi nidini bo iyapana berokoi nidini.”

*Iyapana matakira nene tagamawa ki yonai  
(Maki 8:11-12; Ruki 11:29-32)*

<sup>38</sup> Ki makeya ka Mamanuga God e gorai kataimugu ragidai ade Parisi ragidai dai mete kina bautagubu Iyesu simpu, tagubu ke; “Nidiyei Kabukabuwa apunai, nu nuwanugu kau matakira mo kwaenuwagi da nu empamu.”

<sup>39</sup> Mu inako tagubu, ko Iyesu denai tadebu, wagubu ke; “Wi karako idiu ragidai wi beraga ka eba bagi ade wi Mamanuga God bameya rauru kawa-kawara ki berai maba kwaiwagamu idiu ki pokere wi kunuma matakirai empamana ki nana iwagamu. Ko matakira inako mo wi bamagau eba wenayagisi. Mamanuga God e bonanai wainapiyawa wagawa apunai Diyouna e bameya badidi wenawena, waigugu ki mena maba wi bamagau wenayagisi. <sup>40</sup> Oragai apunai Diyouna mara apeya eyaka iyana kawaya mo rabineya tondawa ki maba ka nau Kunumau Kawapuwani Apunai mara apeya eyaka waira rabineya surani tondoni. <sup>41</sup> Oragai apunai Diyouna dimawagawa makeya ka tawana Niniwe ragidai mu notamaga wirawena mu beramaga berokoi kuduba kamadumpu. Ko wi inako eba kwaigubu ki pokere Mamanuga God e idai gurai iyapana kuduba wi naurigau ugwidiniyana ragiragi ki marai baiyagisi ki ka tawana Niniwe ragidai ki mu mete ubumoto mu idamaga gurai wi naurigau ugwidini-moto ragiragi. Oragai apunai Diyouna e ka apunu kawaya, ko nau suwagani wainapumuri; E ka ade erida ko karako bauwena apunai ki e ka kawaya esida. <sup>42</sup> Ade takari kawaya ka tawana Seba ragidai mu ridimaga kawai mosi tawana uwama kawaya were yabadubu apunu kawai Soromoni e notai supasupai pokaiya dimawagawa ki yonai waina-pana ki nana. Apunu Soromoni e ka kawaya, ko nau suwagani wainapu-muri; E ka ade erida ko karako bau-wena apunai ki e ka kawaya esida. Ki pokere Mamanuga God e idai gurai iyapana naurigau ugwidiniyana ragiragi ki marai baiyagisi ki ka ridi kawai ki e mete uburoto e idai gurai iyapana karoko idiu ragidai wi naurigau ugwidiniyoto ragiragi.

<sup>43</sup> Nau nidiyani wainapumuri; Keyai berokoi iyapana mosi kamadini bai-yagisi kayayagisi ki ka e aiyata tondana aiyatawagana tawai waunai mosi kwaenepono umono. E wata bagi mosi eba bananapoto, <sup>44</sup> ki ka e notai yagisi ke; ‘Nau karako ade wirasugani wata naiya tondekeya ki wateye ade kaya-sugani.’ E notai inako yagisi manako e wirayagisi baiyagisi ki ka e tawa mempu waramupu monagamupu bagi kawaya ki empoto, <sup>45</sup> ki pokere e mamamayagisi kayayagisi e kowaiyoma e maba ko ade berokoi kawakawaya esida ida daikere kewowena daikere apeya (7) ki waratamini manako mu baitagisi ewapuru iyapana ki e rabineya ika idiwono. Naiya, keyai berokoi eyaka mena iyapana ki rabineya tondawa makeya, ki ka iyapana ki bagasitau tondawa. Ko karako ka keyai berokoi ropani kawaya e rabineya idiu ki pokere e eyai ka berokoi kawaya. Iyapana mara karako bera berokoi kwaetagamu idiu ragidai ki mu ka bita kawaya ki maba bananapomoto.” Iyesu inako wagubu.

*Iyesu inai ade e eya yowaiyoma  
(Maki 3:31-35; Ruki 8:19-21)*

<sup>46</sup> Iyesu iyapana inako tadeyawa kabukabuwa tondawa makeya ka e eya inai ade e eya yowaiyoma mete kina ika bautagubu. Mu tawa rabineya eba yamupu ko ika mataraubumawa Iyesu kawarana da mu e mete yonatagamana ki nana ki yonai mena tawa rabineya tonomupu. <sup>47</sup> Mu yona mena tonomupu manako iyapana mosi ubupu Iyesu sibu, wagubu ke; “Kau inagi ade kau yowagi-yoma mete kina bautagubu tawa ureya ubumu kau mete yonaigamana ki nana tagamu.”

<sup>48</sup> E inako wagubu, ko Iyesu e denai sibu, wagubu ke; “Nau inai ka nima? Ade nau yowaniyoma ka gwedewau?” <sup>49</sup> E inako wagubu ade wirawena e tadeyau kabukabuwa ragidai emitapu manako iyapana tadebu wagubu ke; “Nau tadeyakanaki kabukabuwa ragidai yau emitamuri. Mu ka nau nau yowani-yoma ade nau inaniyoma. <sup>50</sup> Iyapana gwedewau nau Mamai kunumau tondau e nuwaiya badidi wainapiyau ki makeya makeya kwaetogomono ki mu ka mibai nau yowaniyoma, nau egapuniyoma, ade nau inaniyoma.” Iyesu inako wagubu.

## 13

*Momai upu ki waigugui*

(Maki 4:1-9; Ruki 8:4-8)

<sup>1</sup> Mara eyaka mena ki rabineya ka Iyesu tawa ki kamadubu manako kayawena kaburu kawaya ki papateya bauwena kwarisiwena ton-dubu manako e iyapana ika tadeyawa kabukabuwa tondawa. <sup>2</sup> Iyapana ropani kawaya eba bigabigai bautagubu e yonai wainapamana ki nana e kwagara-mupu idowi ki pokere Iyesu waka mosi ika kaburu papateya uburawa ki kawareya yapu tondawa ko iyapana kuduba ka kaburu ki papateya wairau idowi. <sup>3</sup> E yona marai kawai kuduba waigugu were tadeyawa manako paunau ka e waigugu mosi inako tadebu, wagubu ke;

“Apunu mosi ka momai dai urana kayawena. <sup>4</sup> E momai ki urawa umawa da momai dai yawatau kerapu dabireya gwegwetagubu manako midiware garugaru mena bautagubu momai ki kupampu gawarara. <sup>5</sup> Momai dai ka e yaroyaro kawareya upu manako momai ki garugaru mena ugadubu susukwana. Ko waira ki ka eba kawaya, <sup>6</sup> ki pokere madega ubupu urabu ki ka momai ki garugaru mena suratagubu, mibai ka witai waira rabineya eba supu. <sup>7</sup> Ade momai dai ka gwabau gaya kakapareya gwegwetagubu wenatagubu ko gwaba ubupu niiniuraurapupu ki pokere wenatagubu ko mibai eba kipu. <sup>8</sup> Ko momai dai ka e waira bageya upu manako ugwele susukwanapupu wenatagubu kawakawayatagubu mibai kipu. Dai ka mibai apunai ida daikere mena (100) kipu, dai ka mibai apunai apeya eyaka (60) kipu, ade dai ka apunai eyaka mena ida esida mena (30) inako kipu. <sup>9</sup> Wi wenaguga mete kina ki ka wi nau waiguguni yau suwagu-buwani ki mibai naigida mena wainapu-muri.” Iyesu inako wagubu.

*Iyesu gwede nana waigugu were tadeyawa?*

(Maki 4:10-12; Ruki 8:9-10)

<sup>10</sup> Iyesu yona ki wagubu eweya ka e tadeyau kabukabuwa ragidai e bameya bautagubu manako manumupu, tagubu ke; “Kau badidi pokere iyapana waigugu were tadeyei?”

<sup>11</sup> Mu inako tagubu ko Iyesu denai tadebu, wagubu ke; “Mamanuga God e gari rabineya idiwana ki yonai weke-wekei ki mibai kuduba ka nau wi mena nidiyakaniko mu eba tadeyakanaki. <sup>12</sup> Iyapana nima Mamanuga God e yonai mibai wainapupu wadubu doko ki ka e yona waunai mosi ade wainapoto yadini manako Mamanuga God e eya katai iyapana ki e rabineya kawaya-yagisi. Ko iyapana nima yona ki eba wainapupu wadubu doko ki ka e ewa mo eba yadini ade marai mutna waina-pupu ki mete gogayagisi. <sup>13</sup> Nau iyapana waigugu were tadeyakanaki ki mibai ka mu yabutamiyamu ko mu mibai eba empiyamu. Ade mu wenagu-mugere wainapiyamu ko mu mibai eba wainapiyamu. <sup>14-15</sup> Mu inako kwaetagamu ki ka Mamanuga God e bonanai wainapiyawa wagawa apunai Aisaiya takari kawaya oka tapu ki mibai wena-wena yau kena. Oka ki wagubu ke;

‘Wi wenaguga wi wiga bodamupu. Wi yabuga wi wiga kenemupu. Ade wi rabinagau wi wiga gudu uma-mupu.

Ki pokere wainapiyoi, wainapiyoi, ko wi mibai eba wainapumuri. Yabu tamiyoi, yabu tamiyoi, ko wi mibai eba empumuri.

Wi empamana eba wainapiyamu. Wi wainapamana eba wainapiyamu. Wi kataigamana mete eba waina-piyamu.

Wi wainampena ki ka wi mibai mete bananampena manako wi notaga wirawagubena wi Mamaga God nau bamaneya da nau iya wi negebena.’

<sup>16</sup> Iyesu Mamanuga God e okai ki kawareya inako wagubu manako e tadeyau kabukabuwa ragidai ki ade tadebu, wagubu ke; “Ko wiyo, wi ka wi yabuga pokaiya empiyamu ade wi wenaguga pokaiya wainapiyamu ki pokere mamamaiwogoi. <sup>17</sup> Nau yona mibai

suwagani wainapumuri; Oragai Mamanuga God e bonanai wainapamawa tagamawa ragidai ropani kawaya ade iyapana ropani kawaya naiya idiya mete kina ki mu ka wi karako empiyamu ki mu mete empamana wainapamawa ko mu eba emupu. Ade wi karako waina-piyamu ki mu mete wainapamana wainapamawa ko mu eba wainamupu.” Iyesu inako wagubu.

*Momai urawa waigugui ki mibai Iyesu matarapupu  
(Maki 4:13-20; Ruki 8:11-15)*

<sup>18</sup> “Apunu momai urawa ki waigugui mibai nau karako suwagani wainapu-muri; <sup>19</sup> Iyapana gwedewau Mamanuga God e gari rabineya kaiwana e kasiyarai pokaiya idiwana ki yonai wainapomoto ko mu mibai naigida eba kataitagisi, ki mu ka momai yawatau kerapu dabireya gwegwetagubu ki maba. Iyapana ki mu ka Mamanuga God e yonai waina-pomoto ko Berokoi Apunai Seitani garugaru mena baiyagisi mu notamaga yadini gogapoto manako yona badidi wainamupu ki e surupoto. <sup>20</sup> Momai yaroyaro kawareya gwegwetagubu ki mibai ka yau kena; Iyapana dai Mamanuga God e yonai wainapomoto manako mamamatagisi, <sup>21</sup> ko yona ki mibai mu rabinamugu eba supu tawawena ki pokere mu rowarowa kawaya eba mamamatogomono. Mu yona ki pokaiya berokoi mosi bananapomoto bo iyapana dai ubumoto mu giritamini pasutamini ki ka mu Mamanuga God e yonai ki garugaru mena notagoga-pomoto ewamugere wiratagisi. <sup>22</sup> Ade momai gwabau gaya kakapareya gwegwetagubu ki mibai ka yau kena; Iyapana dai Mamanuga God e yonai wainapomoto ko mu mubo iyamaga nene mena notapomono ade waira yau purapurai empomono yabumaga midiyayogono. Mu notamaga ka ki mena kawareya ukworono manako nota ki uburoto Mamanuga God e yonai badidi wainamupu ki utapoto da mu mibimaga mo eba kiroto. <sup>23</sup> Ko iyapana dai ka e momai waira bageya upu ki maba. Mu ka Mamanuga God e yonai wainapomoto sumapomoto manako mu mibimaga mete kiroto. Dai ka mu mibimaga apunai ida daikere mena (100) kiroto, dai ka mu mibimaga apunai apeya eyaka (60) kiroto, ade dai ka mu mibimaga apunai eyaka mena ade ida esida mena (30) kiroto.” Iyesu inako wagubu.

*Gwaba kokorau wenawena ki waigugui*

<sup>24</sup> Iyesu waigugu ade mosi tadebu, wagubu ke; “Wi Mamanuga God e gari rabineya kaiwana e kasiyarai pokaiya idiwana ki keyakeyai mosi nau nidiyani wainapumuri; Ki ka apunu mosi momai bagibagi dai tepupu e kokoreya upu ki maba. <sup>25</sup> Kemora mo rabineya iyapana kuduba ukwapamawa tetamugu ka apunu ki e iyarai mosi gwaba berokoi ki momai dai tepupu apunu ki e kokoreya bauwena manako momai bagi kawaya ki kawarimugu ka e momai berokoi ki kwisipupu kayawena. <sup>26</sup> Momai bagi kawaya upu ki kawayawena supupu ki kaparimugu ka gwaba berokoi ki mete wenatagubu.

<sup>27</sup> Wenatagubu emupu ka upi ki apunai e bigabigaiyoma dai e bameya bautagubu manako simupu, tagubu ke; “Bada, kau momai bagi mena upi ko badidi pokere ka gwaba berokoi ki mete kaparimugu wenatagubu.”

<sup>28</sup> Upi apunai yona ki wainapupu ka e denai wagubu ke; “Nau iyarani mo bauwena ki kwaewena.”

E inako wagubu manako mu e ade manumupu, tagubu ke; “Kau nuwageya nu kaigamu gwaba berokoi ki kwai-pamu isiyapamu bo?”

<sup>29</sup> Ko e denai tadebu, wagubu ke; “Pa mena, wi inako kawaiwagi ki ka wi kwaenda momai bagi dai mete kwaipu-muri, <sup>30</sup> ki pokere karoko pa idiwomu yamomu da maura marai baiyagisi were. Nu inako kwaigomu ki ka momai bagi ade gwaba berokoi ki ewapuru kawakawayatagisi manako maura marai baiyagisi ki ka nau raupomu ragidai tonotamani da mu yabiri gwaba berokoi ki kwaipomoto bawapomoto matau pasumoto manako ewa ka mu mibai bagi ki raupomutagisi nau tawani rabineya nakapomoto.”

*Damaya madai ki waigugui  
(Maki 4:30-32; Ruki 13:18-19)*

<sup>31</sup> Iyesu iyapana waigugu were inako tadebu ko kawareya ade wagubu ke; “Mamanuga God e gari rabineya kaiwana e kasiyarai pokaiya idiwana ki keyakeyai mosi nau karoko wi nidiyani wainapu-muri; Ki ka apunu mosi ripa damaya madai tepiyau urau ki maba.

<sup>32</sup> Ripa dai mu madimaga ka kawakaway ko damaya madai rabineya ka momai rasirasi. Momai marai mutna eyaka mena inako ki kauyagisi wairau suroto wena-yagisi ki ka aita ripa kawaya mo wena-yagisi ragaragapoto manako midiwari baitagisi ragai ki kawareya tawatagisi.”

*Bani buredi kawayawagana ki waigugui  
(Ruki 13:20-21)*

<sup>33</sup> Iyesu waigugu mosi iyapana ade tadebu, wagubu ke; "Mamanuga God e gari rabineya kaiwana e kasiyarai pokaiya idiwana ki keyakeyai ade mosi nau karako wi nidiyani wainapumuri; Ki ka ridi mosi bani buredi kawaya-wagana domai marai mutna mo yadini suguna mete wirapoto taroto manako suguna ki kawayayagisi yaroto ki maba."

*Iyesu waigugu mena pokaiya iyapana tadeyawa*

(Maki 4:33-34)

<sup>34</sup> Iyesu waigugu mena pokaiya iyapana ropani kawaya tadeyawa umawa ko e yona matarau mo mu eba tadebu. <sup>35</sup> Mamanuga God e bonanai waina-piyawa wagawa apunai mosi naiya oka tapu ki mibai wenawagana ki nana ka e inako kwaewena. Oka ki wagubu ke;

'Mamanuga God kunuma waira yamanapupu makeya yabadawa da karako e yonai mibai iyapana eba kataitagamana ki nana wekepupu ki yonai ka nau waigugu mena pokaiya mu tadeyani.'

*Momai bagi ade berokoi ki waigugui Iyesu matarapupu*

<sup>36</sup> Iyesu iyapana ropani kawaya ki kamaditapu tawa rabineya yaphu ton-dubu makeya ka e tadeyau kabukabuwa ragidai e bameya bautagubu manako manumupu, tagubu ke; "Kaiawonuga, kau gwaba momai berokoi kokorau wenawena ki waigugui nuwagibi ki mibai kau karako matarau nuwagi da nu wainapamu."

<sup>37</sup> Mu inako tagubu, ki pokere Iyesu denai tadebu, wagubu ke; "Momai bagi upu apunai ki e ka nau Kunumau Kawapuwani Apunai. <sup>38</sup> Kokora ki ka waira kuduba madega kauwagau madega posiwagau, ade momai bagi ka iyapana kuduba ki aita ewa Mamanuga God e gari rabineya kaiwana e kasiyarai pokaiya idiwana ki ragidai. Gwaba berokoi ki momai kwisipupu ka Berokoi Apunai Seitani e iyapanaiyoma, <sup>39</sup> ade iyara apunai ki ka Berokoi Apunai Seitani e eya. Maura marai ki ka mara siyareya, ade raupomutagamana ragidai ki mu ka Mamanuga God e aneyaiyoma.

<sup>40</sup> Mu gwaba berokoi ki kwaimpu matau isiyamupu ki maba mara siyareya <sup>41</sup> ka nau Kunumau Kawapuwani Apunai nau aneyaniyoma tonotamani da mu nau garini rabineya kayatagisi gwele kuduba iyapana bigi tageyau ade iyapana gwedewau berokoi kwae-tagamu ragidai ki mu kuduba mete kina purutamini damutamini, <sup>42</sup> manako tetamini mata maramara urau ki nonareya isiyatamini. Isiyatamini manako mu ika yadi kimono uwarimaga sisiripomono 'aige, aige' togomono idiwono. <sup>43</sup> Mara ki makeya ka Mamanuga God e eya iyapanaiyoma bagi supasupai kwaetagamawa ragidai ki mu tanimaga madega maba tapapoto manako mu e gari rabineya idiwono. Wi wenaguga mete kina ki ka wi nau waigugu suwagubuwani yau ki mibai naigida mena wainapumuri."

*Waigugu yonai dai yau kena*

<sup>44</sup> Iyesu inako wagubu manako waigugu dai ade tadebu, wagubu ke; "Mamanuga God e gari rabineya kaiwana e kasiyarai pokaiya idiwana ki keyakeyai ade mosi nau karako wi nidiyani wainapumuri. Ki ka apunu mosi waira ukwapupu rabineya purapura bagi kawaya mo bananapupu ki maba. E purapura ki empupu ade utapupu kamadubu manako mibi mamamai garugaru mena kayawena e ebo gwedegwedei kuduba tepupu nidapupu manako denai bowa madai wadubu ki pokaiya ka e wirawena waira ki gimarapupu. E waira gimara-pupu kewowena ki ka purapura waira rabineya ki mete e nene.

<sup>45</sup> Ade Mamanuga God e gari rabineya kaiwana e kasiyarai pokaiya idiwana ki keyakeyai ade mosi ka yau kena; Ki ka purapura deni deni nida kasiwarawagau apunai mosi taene bagi kawaya mo kwaenepiyau umau ki maba. <sup>46</sup> E taene bagi kawaya mo bananapoto ki ka e wirayagisi kaya-yagisi e ebo purapurakuduba nidapoto manako denai bowa madai yadini ki pokaiya ka e kayayagisi taene bagi kawaya ki gimarapoto.

<sup>47</sup> Ade Mamanuga God e gari rabineya kaiwana e kasiyarai pokaiya idiwana ki keyakeyai ade mosi ka yau kena; Ki ka iyapana kimai wasisinai ragidai puwarimuguma tempu kaya-tagubu kaburu rabineya numunupu manako raubiyo kiyabumaga ebo ebo waramupu ki maba. <sup>48</sup> Mu puwari-muguma tainitamini borau positagisi ki ka mu raubiyo kwanapomo. Raubiyo bagi ki mu kodemaga rabineya nunu-moto ko berokoi ki mu isiyapomo. <sup>49</sup> Mara siyarai ki marai baiyagisi ki ka inako maba wenayagisi. Mamanuga God e aneyaiyoma kayatagisi iyapana bagi supasupai ragidai mu paunamugu iyapana beramaga berokoi ki kwana-tamini, <sup>50</sup> manako tetamini mata maramara urau ki nonareya isiyatamini. Isiyatamini manako mu ika yadi kimono uwarimaga sisiripomono 'aige, aige' togomono idiwono."

<sup>51</sup> Iyesu waigugu ki wagubu kewo-wena ka e tadeyau kabukabuwa ragidai ki emitapu manako manutapu, wagubu ke; "Nau keyakeyai karako suwagu-buwani ki mibai wi wainamupu bo mena?"

"Ena, nu wainamipi." <sup>52</sup> Mu inako tagubu ki pokere Iyesu denai tadebu, wagubu ke; "Nau keyakeyai mo wi nidiyani wainapumuri; Mamanuga God e gorai kataimugu ragidai ubumoto nau sumasinimoto manako Mamanuga God e gari rabineya kayatagisi yona waunai mete kataitagisi ki ka mu tawa apunai e tawai rabineya kaniyu e gwedegwedei waunai ade oragai ewapuru tepiyau ki maba." Iyesu inako wagubu.

*Natere Nasareta ragidai Iyesu tagararamupu*

(Maki 6:1-6; Ruki 4:16-30)

<sup>53</sup> Iyesu waigugu kuduba ki wagubu kewowena ka e tawana ki kamadubu, <sup>54</sup> manako wirawena e ebo tawaneya ade kayawena. E guriguri tawai rabineya Mamanuga God e yonai iyapana tadeyawaya kabukabuwa tondawa. Iyapana ropani kawayu e yonai wagawa ki wainapamawa ka mu notamaga kowena, tagamawa ke; "Apunu yau ka yona kawayu kawayu yau bani wainapupu bauwena wagau? Nota yau ka nima e kwebu? E matakira ebo ebo mete kwaewagau ki kerarai ka badidi?" <sup>55</sup> E ka ripa meyau kaitepiyau tawa wadau apunai ki e gubagai. E inai ka Meri ade e yowaiyoma ka Diyemesi yo Diyosepa yo Saimoni yo Diyudiyasi. <sup>56</sup> Ade e egapuiyoma ka nu mete yewe idwei. E ka pa tawa munai ko e katai kawayu yau ka e bani wadubu?" <sup>57</sup> Iyapana inako tagubu manako Iyesu simpu sisiyai tagararamupu.

Ko Iyesu iyapana tadebu, wagubu ke; "Mamanuga God e bonanai wainapiyau wagau apunai ki e ka tawana tawana umono manako iyapana e wiwirapomono e diriwal kwaetogo-mono ko e wirayagisi e ebo tawaneya baiyagisi ki ka e eya iyapanaiyoma e eba wiwirapomono ade e diriwal mete eba kwaetogomono."

<sup>58</sup> Iyapana ika idiwa e eba suma-mupu ki pokere natere ki rabineya ka e matakira ropani kawayu eba kwaewena.

## 14

*Iyapana siruwatamiyawa apunai Diyoni powena*

(Maki 6:14-29; Ruki 9:7-9)

<sup>1</sup> Mara ki makeya ka tawana Gariri ragidai mu kawaiimaga si ka Erodi Iyesu sisiyai wainapupu, <sup>2</sup> manako e kowakowaiyoma tadebu, wagubu ke; "Apunu yau kena e ka bani iyapana siruwatamiyawa apunai Diyoni powena ki ade iyawena kipu ubupu ki pokere e kasiyara wadubu matakira ebo ebo inako kwaewagau."

<sup>3-5</sup> Apunu Erodi inako wagubu ki mibai ka e naiya e yowai Piripo e wainai si ka Erodiyasi kuawena uwatu ki pokere iyapana siruwatamiyawa apunai Diyoni ubupu e kawareya kawareya sisibapiyawa, wagawa ke; "Kau nadawagi kuwanugibi ki kau gora raurupipi bera berokoi kwaenugibi." Apunu Diyoni inako wagawa tondawa ki pokere apunu Erodi gagayawena Diyoni deni mena miniyana po wainapupu. Ko e Diyuni ragidai mu kudumugu mete wainapupu mibai ka iyapana kuduba kataimugu da apunu Diyoni e ka Mamanuga God e bonanai wainapiyawa wagawa apunai mosi. Apunu Erodi iyapana kudumugu wainapupu ki pokere e piyara ragidai tadebu da mu Miyoni pa wadamana e idai kerarai umamana dokodoko manako diburapamana ki nana wagubu.

<sup>6</sup> Ki eweya, iyapana apunu Erodi wenawena marai ki kupei kupe-tagamawa idiwa ki mareya ka ridi Erodiyasi e petei bauwena apunu Erodi e daiyoi bautagubu ragidai mete mamamatagamana ki nana mu yabara-mugu taerewagawa kaniyawa yabadawa. Apunu Erodi munu ridai ki badidi kwaewena empupuka e rabinai bagiweni, <sup>7</sup> manako gwaiyaba kaimatana e sibu, wagubu ke; "Nau mibai nidiyakan; Kau gwede mo nene wainapiyei nuwagi ki kuduba nau kau negeyani."

<sup>8</sup> Apunu Erodi inako wagubu, manako munu ridai ki e inai nuwaiya badidi wainapiyawa ki e kataiya ki pokere e denai wagubu ke; "Nau nuwaneya kau tegeyana ka yau kena; Iyapana siruwa-tamiyawa apunai Diyoni e gobai wi karako memuri puru manako e debai ki wi yogo kawareya tamuri nau tegemuri."

<sup>9</sup> Apunu Erodi yona ki wainapupu ka e nuwaboyawena. Ko e ororeya mena e daiyoi bautagubu ragidai mu yabumugu munu ridai ki gwaiyaba kaimatana sibu ki pokere e piyara ragidai tadebu da mu munu ridai ki nuwaiya badidi ki makeya makeya kwaetagamana ki nana wagubu, <sup>10</sup> manako mu e umuneya kayatagubu apunu Diyoni dibura rabineya tondawa ki e gobai mempu puru. <sup>11</sup> Mempu puru manako e debai yogo mo kawareya tampus wadumpu bautagubu munu ridai ki kwemupu, manako e ubupu yogo ki wadubu kayawena e inai kwebu. <sup>12</sup> Apunu Diyoni e tadeyawaya kabukabuwa ragidai e powena sisiyai wainamupu ka mu bautagubu e kwakwarepui wadumpu kayatagubu ononomupu. Ki eweya ka mu kayatagubu apunu Diyoni powena sisiyai ki kuduba Iyesu simupu.

*Iyesu iyapana 5000 bani mibai tagebu*

(Maki 6:30-44; Ruki 9:10-17; Diyoni 6:1-14)

<sup>13</sup> Iyesu apunu Diyoni powena sisiyai wainapupu ka e tawana ki kamadubu waka kawareya iyapana eba idiu tawanai mo kayawena e ebo mena ika tondana ki nana. Ko iyapana e kaya-wena sisiyai wainamupu ki ka mu e kayawena ki deneya kaburu papateya kerapumugu kayatagubu kaiwa e duwareya buri bautagubu manako e nawanai ika idiu. <sup>14</sup> Iyesu buri bau-wena waka kamadana wairau surana kwaewagawa ka e iyapana ropani kawaya bautagubu e nawanai ika idiu emitapu manako e mu nuwaboyamaga wainapupu ubupu sigiramaga ebo ebo ki iyatapu.

<sup>15</sup> Kemorawagawa makeya ka e tadeyau kabukabuwa ragidai e bameya bautagubu manako simupu, tagubu ke; "Madega surana kwaewagau, ko tawana yau ka tawa pa mena ki pokere kau iyapana ropani kawaya yau karako tonotami da mu kayatagisi tawa tawa bani dai mu mubo gimirapomoto teyomoto kupomoto."

<sup>16</sup> Mu inako tagubu, ko Iyesu mu emitapu denai tadebu, wagubu ke; "Ae, mu eba kayatagisi ko wi wiaga baniga dai tepumuri tagemuri da mu kupomoto."

<sup>17</sup> E yona ki wagubu ka mu denai tagubu ke; "Akae, nu ka bani buredi ida daikere mena ade raubiyo apeya ki mena yewe temipi."

<sup>18</sup> Mu inako tagubu, ko Iyesu denai tadebu, wagubu ke; "Ki baganai, bani ki tepumuri nau tegemuri." <sup>19</sup> E inako wagubu manako iyapana kuduba dewarepa kawareya idiwana ki nana tadebu. E bani buredi ida daikere mena ade raubiyo apeya mete kina ki tepupu esida kunumau yabu tapu e Mama'i bameya parauwena manako bani buredi ki gerepupu e tadeyau kabukabuwa ragidai tagebu manako mu ubumpu iyapana tagempu kayatagubu. <sup>20</sup> Iyapana kuduba bani ki kupampu matetagubu manako mu kupampu kewowena eweya ka Iyesu e tadeyau kabukabuwa ragidai bani pirai ki kwanamupu kode rabineya nunumupu ka kode ida esida kewowena kerapu apeya (12) positagubu. <sup>21</sup> Ko mara ki makeya ka iyapana ropani kawaya eba bigabigai bani ki kupampu matetagubu. Apunu mena ka kuduba 5000, ko ridi yo munu mete kina ki mu eba iyabatampu.

*Iyesu e kerareya kaburu kawareya kaniyawa*

(Maki 6:45-52; Diyoni 6:15-21)

<sup>22</sup> Iyapana bani ki kupampu kewo-wena eweya ka Iyesu e tadeyau kabu-kabuwa ragidai tadebu, wagubu ke; "Wi yabiri waka kawareya kaburu papasi daikere kaiwagi ko nau ka ewa ika bausugani." E inako wagubu manako wirawena iyapana kuduba ika dibimupu idiu ki tonotapu mu mubo tawana-mugu tawanamugu kayatagubu. <sup>23</sup> Iyapana kayatagubu kewowena eweya ka Iyesu e eya mena kwaunai mo yapu manako e eya mena e Mama'i bameya ika guriguriwigawa tondawa da kemorawenawa.

<sup>24</sup> Kemora ki rabineya ka nusuru towawa wirawena waka kaburu paunau gipiyawa kaniyawa, <sup>25</sup> da mara waunitau dumai tarana kwaewagawa ka Iyesu kipu ubupu supu e kerareya kaburu kawareya e tadeyau kabukabuwa ragidai mu ewamugu kayawena.

<sup>26</sup> E kayawena kaniyawa da mu bamamugu bauwagana kwaewagawa ka mu e kaburu kawareya e kerareya mu denemugu yabadawa emupu ki ka mu kudu ebota wainamupu didiguramaga wagubu, tagubu ke; "Guba diyayai mo bauwagau." Mu inako tagamawa kwetagamawa idiu.

<sup>27</sup> Ko Iyesu garugaru mena tadebu wagubu ke; "Yau ka nau, ki pokere kudu eba kwaiwogoi ko kasiyarai kawaya idiwoi."

<sup>28</sup> Apunu Pita Iyesu yonai ki waina-pupu ka e denai wagubu ke; "Kaiwa-woni, ki kau baganai ki kau nuwagi da nau mete kina nau kerapuneyaa kaburu kawareya kau bamageya kaniyani."

<sup>29</sup> "Ki baganai, yabi." Iyesu inako wagubu manako apunu Pita kipu ubupu waka kamadubu e kerareya kaburu kawareya Iyesu bameya kayawena. <sup>30</sup> E kaburu kawareya kaniyawa ka e nusuru kasiyarai kawaya bauwena e weupana kwenupana kwaewagawa ki kudeya wainapupu. E kudu wainapiyawa makeya ka e kaburu rabineya surana kwaewagawa ki pokere e bonanai ragiragi kawaya wagubu ke; "Kaiwawoni, nau kaburu rabineya surakanii ki pokere waitasini."

<sup>31</sup> E inako wagubu, ko Iyesu garugaru mena e idaiya wadubu manako sibu, wagubu ke; "Pita, kau badidi pokere kau notagi apeya apeya inako wainapiyei? Kau kawaya daganani nau eba sumasiniyei."

<sup>32</sup> Mu waka kawareya positagubu makeya ka nusuru kewowena. <sup>33</sup> Iyesu e tadeyau kabukabuwa ragidai matakira ki emupu ka mu e si tepamupu, tagubu ke; "Mibai, kau ka Mamanuga God e eya Gubagai."

*Iyesu sigira ragidai tawana Genesare rabineya iyatamiyawa*

(Maki 6:53-56)

<sup>34</sup> Mu waka kawareya ade kaya-tagubu kaiwa da papasi buridere tawana Genesare bautagubu. <sup>35</sup> Iyapana ika idiu Iyesu kiyabui emupu ka mu garugaru mena kimpu

ubumpu tawa tawa kayatagubu sigira ragidai tetampu Iyesu bameya bautagubu.<sup>36</sup> Mu e midi tatamai mena geyapamana da mu iyatagamana ki nana e genemupu, manako sigira ragidai ki e midi tatamai geyamupu makeya ki ka mu kuduba iyatagubu gawarara.

## 15

*Nu ripakwarakwaranuguma mu kabuwamaga*  
(Maki 7:1-3)

<sup>1</sup> Parisi ragidai ade Mamanuga God e gorai kataimugu ragidai mete kina natere Dierusaremu were bautagubu manako Iyesu manumupu, tagubu ke; <sup>2</sup> “Kau tadeyei kabukabuwa ragidai badidi pokere nu goranuga oragai ki nu ripakwarakwaranuguma nu kabuwanimawa kebomawa ki mu raurupiyamu mu idamaga gora ki pokaiya eba siruwapiyamu were bani kupamu?”

<sup>3</sup> Mu inako tagubu, ko Iyesu denai tadebu, wagubu ke; “Wi gwede nana wi wiga goraga naigida mena wiwira-piyamu ko Mamanuga God e gorai tapu ki wi raurupiyamu?

<sup>4</sup> Mamanuga God e okai wagubu ke; ‘Kau inagi mamagi naigida mena wiwiratamiyowa ade mu umunumaga wadowa’. Ade e okai mosi inako wagubu ke; ‘Iyapana nima e eya inai mamai tadebu siyasya ki ka wi denai e minimuri poyo.’ <sup>5</sup> Mamanuga God e okai inako wagubu ko wi wibo nuwagau iwagamu da iyapana mosi e inai mamai nuwasiyasiya nene idiu ki emitamini manako yagisi ke; ‘Nau wi waitaniyana gwede mo negeyana ko nau gwede ki winepuwani Mamanuga God nene tapuwani ki pokere nau wi negeyana ka eba baganai.’ <sup>6</sup> E inako yagisi ki ka wi iwagi ke; ‘Baganai, kau inagi mamagi eba waitatamiyowa.’ Ko wi iyapana inako tadeyamu ki ka wi paerepiyamu Mamanuga God e gorai tapu ki wi raurupiyamu manako wi wibo kabuwaga ade wi wibo kaisiga ki mena makeya makeya kwaiwagamu. <sup>7</sup> Wi ka wi midiga pa matakawagau ragidai. Oragai apunai Aisaiya takari kawaya wi karako kwaiwagamu idiu ki uwamau empupu manako wi nene oka mibai inako tapu, wagubu ke;

<sup>8</sup> ‘Mamanuga God e wagau; Iyapana yau nau sini pa umunumaga pokaiya tagamu wi-wirasiniyamu, ko mu nuwamaga notamaga ka uwama kawaya, eba nau bamaneya.

<sup>9</sup> Mu tagamu da mu nau sini tepa-piyamu ko mu kwaetagamu ki mibai ka pa mena. Mu muga goramaga iyapana naiya mu mubo notamaga pokaiya kwaetagamawa iwa ki mena mu makeya makeya kwaetagamu ade mu kowamuguma mete kabuwatamiyamu iwu. Ko gora kuduba mu wiwirapiyamu ki ka eba nau gorani. Pa mena.’

Oragai apunai Aisaiya wi sisiyaga inako wagubu.”

*Gwede ka iyapana bigi negeyau?*

(Maki 7:14-23)

<sup>10</sup> Iyesu iyapana ropani kawaya ika idiya ki mu nene wagubu bautagubu manako tadebu, wagubu ke; “Nau yona yau suwagani ki mibai wi naigida mena wainapumuri kataiwagi wetawetara;<sup>11</sup> Wi gwede mosi wi umunugere kupumuri ki ka eba bani ki wi bigi negeni. Ko wi wibo rabinagau berokoi notapiyamu manako wi umunuga pokaiya matarau iwagamu ki mena wi bigi negeyau.”

<sup>12</sup> Iyesu yona ki wagubu kewowena eweya ka e tadeyau kabukabuwa ragidai e bameya bautagubu manako simupu, tagubu ke; “Parisi ragidai kau yonagi ororeya mena nuwagibi ki mu wainamupu gagayatagubu ko kau ki wainapipi bo pa mena?”

<sup>13</sup> Mu inako tagubu, ko Iyesu denai tadebu wagubu ke; “Gwede ripai kuduba ki nau Mamai kunumau tondau e idere eba utapu ki ripai ka e aita ewa uburoto kwaitamini,<sup>14</sup> ki pokere wi Parisi ragidai mu nene eba wainapiyoi. Mu ka iyapana yabumaga kenekenei ragidai mu kawakawaimuguma, ade mu muga mete yabumaga kenekenei ki pokere mu yawata paerepiyamu. Yabui kenekenei apunai mosi ki eba uburoto e waretai yabui kenekenei ki e idaiya yadini yawata kabuwapoto. E inako kwaeyogono ki ka mu ewapuru yawata paerepmoto bobau gwepomoto.”

<sup>15</sup> Iyesu yona ki wagubu ka apunu Pita denai wagubu ke; “Kau waigugu nuwagibi ki mibai kau matarau nu kabuwaniyo.”

<sup>16</sup> Ko Iyesu denai mu kuduba tadebu, wagubu ke; “Wi mete kina mu maba notababa wadamu bo? <sup>17</sup> Wi badidi pokere eba wainapiyamu? Bani kiyabui ebo ebo kupumuri ki suroto wi rabinagau tondono manako ewa baiyagisi kayayagisi. Ki ka eba bani ki wi nuwaga notaga bigi kweyau,<sup>18</sup> ko ki ka wi wibo rabinagau berokoi badidi wainapiyamu manako wi umunugere matarau iwagamu ki mena wi bigi negeyau. <sup>19</sup> Wi wibo nuwaga notaga nota berokoi ebo ebo wainapiyamu taininiyau ki pokaiya ka wi minimini popoiwagamu, deni deni rauru kawakawairiwigamu, taku maba igida yauda asusu yababayaba iwu, kuwaiwagamu, yona beraiwagamu ade yanuwe teyateyama iwagamu.

<sup>20</sup> Nota berokoi ebo ebo inako ki wi bigi negeyau, ko wi idaga eba siruwapiyamu were bani kupamu eba ki wi bigi negeyau." Iyesu inako wagubu.

*Ridi kwaiyanai mosi Iyesu sumapupu  
(Maki 7:24-30)*

<sup>21</sup> Iyesu tawana ki kamadubu kaya-wena kaniyawa da tawana mosi natere Taya yo natere Saidoni bamamugu ika bauwena,<sup>22</sup> ka tawana Kainani ragidai mu ridimaga mosi ika tondawa ki Iyesu bameya bauwena manako e bonanai ragiragi kawaya sibu, wagubu ke; "Oragai apunai Dewida e momai, kau nau nuwaboyani wainapiyei bo pa mena? Kwuya kairapu berokoi mosi nau peteni rabineya tondau ki pokere e makariwagau naigida eba ukwarau."

<sup>23</sup> Ridi ki inako wagubu, ko Iyesu yona daikere eba wagubu ki pokere e tadeyau kabukabuwa ragidai e bameya bautagubu manako simpu, tagubu ke; "Kau ridi yau tonopi da e kayayagisi mibai ka e midi togatoga nene yona-wagau tondau."

<sup>24</sup> Mu inako tagubu, ko Iyesu denai wagubu ke; "Tawana Isiraero ragidai papa sipi maba yawata paeremupu kwakotagubu kayatagubu ki mu nene mena ka nau Mamai nau tonosinibu kawapuwani."

<sup>25</sup> E yona ki wagawa makeya ka ridi ki Iyesu yabareya kwarisiwena e ramatai kawareya ubupu manako sibu, wagubu ke; "Kaiyawoni, kau nau waitasini."

<sup>26</sup> E inako wagubu, ko Iyesu denai wagubu ke; "Nau munu rasi banimaga tepani takumuguma kupamaana nene isiyapani ki ka eba baganai."

<sup>27</sup> Iyesu inako wagubu, ko e waigugu wagubu ki mibai ka ridi ki wainapupu ki pokere e denai wagubu ke; "Kaiyawoni, kau yona mibai nuwagibi, ko munu rasi ki mu banimaga kupomono da pirai gwetagisi ki ka taku mete kupomoto."

<sup>28</sup> Iyesu yona ki wainapupu ka e denai sibu, wagubu ke; "Ridi, kau kawaya daganani nau sumasiniyei ki pokere kau petegi nene badidi wainapiyei ki nau kwaesugani." Iyesu yona ki wagawa makeya ka ridi ki e petei deni mena iyawena.

*Iyesu ubupu iyapani ropani kawaya iyatapu*

<sup>29</sup> Iyesu tawana ki kamadubu kayawena kaburu Gariri papateya bauwena manako kanibu kwaunai mo yapu kwarisiwena tondubu.<sup>30</sup> E ika tondawa ka iyapani ropani kawaya e bameya ika bautagubu. Mu kowa-muguma idamaga kerapumaga badabadamawena ragidai, yabumaga kenekelei ragidai, idamaga kerapu-maga korekorei ragidai, tenawarimaga badabadamawena bisi kayawena yona eba tagamawa ragidai, ade iyapani sigiramaga kiyabui ebo ebo ragidai ki mu tetamawa ika bautagamawa Iyesu yabareya nakatamawa manako e ubupu mu kuduba iyatapu.<sup>31</sup> Iyapani tenawarimaga badabadamawena bisi kayawena yona eba tagamawa ragidai ki mu ka yona ade tagubu, idamaga kerapumaga korekorei ragidai ki mu ka ade supasupatagubu, iyapani idamaga kerapumaga badabadamawena bisi kayawena ragidai ki mu ubumpu kerapumugu kayatagubu, ade iyapani yabumaga kenekelei ragidai ki mu ka tawana ade emupu. Iyapani kuduba ika idiwia matakira ki emupu ka mu nota-maga kowena kodabamaga kampu manako tawana Isiraero ragidai mu Mamamaga God ki e si mu esida tepamupu.

*Iyesu iyapani 4000 bani mibai tagebu  
(Maki 8:1-10)*

<sup>32</sup> Iyesu e tadeyau kabukabuwa ragidai mu nene wagubu bautagubu, manako tadebu, wagubu ke; "Nau iyapananiyoma yau mu nuwaboyamaga wainapakan. Mu dai ka tawana uwama kawaya were bautagubu mara apeya eyaka nu mete yewe idiwuya ko mu banimaga ka pa mena. Nau mibi wetei mu tonotamani ki ka mu yamono da yawatau kasiyaramaga kewoyagisi wairorotagisi."

<sup>33</sup> Iyesu inako wagubu ko e tadeyau kabukabuwa ragidai denai e manumupu, tagubu ke; "Tawana yau ka gwabau iyapani eba idiwu tawanai ki pokere nu kaigamu iyapani ropani kawaya yau waitatamamu ki ka mu banimaga ki nu bani maba tepamu tageyamu da mu kupomoto?"

<sup>34</sup> Mu inako tagubu, ko Iyesu mu manutapu, wagubu ke; "Wi masura boromai badibadi ika nunumupu?"

Mu denai tagubu ke; "Nu masura ida daikere kewowena daikere apeya ki mena yewe temipi ade menamena maimerei muta eba ropani dai mete temipi."

<sup>35</sup> Iyesu yona ki wainapupu ka e iyapani kwarisitagamana waira kawareya idiwana ki nana wagubu,<sup>36</sup> manako e masura ida daikere kewo-wena daikere apeya ki ade menamena ki mete tepupu kunumau esida Mamanuga God bameya parauwena. E bani ki gerepupu e tadeyau kabu-kabuwa ragidai tagebu manako mu bani ki temupu iyapani tagemupu kaya-tagubu.<sup>37</sup> Mara ki makeya ka iyapani ropani kawaya ki kuduba

bani ki kupampu matetagubu. Mu kupamawa idiwa da kamadumpu ka e tadeyau kabukabuwa ragidai bani pirai kwana-mupu kode rabineya nunumupu manako kode ida daikere kewowena daikere apeya (7) positagubu.<sup>38</sup> Iyapana ropani kawaya bani ki kupampu matetagubu apunu mena ka kuduba 4000 ko ridi yo munu mete kina ki mu eba iyabatampu.

<sup>39</sup> Ko Iyesu iyapana tonotapu kaya-tagubu manako e tadeyau kabukabuwa ragidai mete waka rabineya yamupu tawana Magadani kayatagubu.

## 16

*Iyesu matakira mo kwaewagana ki nana tagubu  
(Maki 8:11-13; Ruki 12:54-56)*

<sup>1</sup> Ki eweya ka Parisi ragidai ade Sadusi ragidai Iyesu kerareya wadamana da e yona mo paerepana bo eba paerepana ki empamana ki nana e bameya bautagubu manako manumupu, tagubu ke; “Kau kunuma kasiyarai pokaiya matakira mo kwaenuwagi da nu kau eminiyamu.”

<sup>2</sup> Iyesu yona ki wainapupu ka e denai tadebu, wagubu ke; “Madega surau gugu beuwagau empiyamu ki ka wi iwagi ke; ‘Gugu beuwena ki pokere marawaní ka kwamura puruyagisi’,<sup>3</sup> ade wi didiburu oroguma pinipini-wagau empiyamu ki ka wi iwagi ke; ‘Oroguma pinipiniwena ki pokere kemora nene ka nawaya baiyagisi.’ Wi ka kunuma yo waira kiyabumaga empiyamu manako ki pokaiya ka wi kataiwagamu da nawaya baiyagisi bo kwamura uburoto. Ko Mamanuga God karako kwaewagau ki mibai wi badidi pokere eba empiyamu bo wainapiyamu?<sup>4</sup> Wi karako idiu ragidai wi beraga ka eba bagi ade Mamanuga God bameya ka wi rauru kawakawara ki berai maba kwaiewagamu ki pokere wi kunuma matakirai empamana ki nana iwagamu ki mo nau eba kwaesugani. Mamanuga God e bonanai wainapiyawa wagawa apunai Diyouna matakira badidi kwaewena ki kawareya mena nau wi kabuwa-niyani.” Iyesu inako wagubu manako kamadi-tapu kayawena.

*Parisi ragidai ade Sadusi ragidai mu beramaga  
(Maki 8:14-21)*

<sup>5</sup> Mu waka kawareya kayatagubu kaiwa ka Iyesu e tadeyau kabukabuwa ragidai wainamupu da mu masura dai eba tempu.<sup>6</sup> Ko Iyesu tadebu, wagubu ke; “Nau suwagani wainapumuri; Parisi ragidai ade Sadusi ragidai mete kina mu banimaga bedebedepupu ki wi naigida mena empiyoi kaisipiyoi kwaenda mu banimaga kinokinoi ki wi pasiniyoto giriniyoto.”

<sup>7</sup> Iyesu yona ki wagubu ka e tadeyau kabukabuwa ragidai babatagubu manako mu mubo mubo deni deni manu kasiwaratagamawa, tagamawa ke; “Nu masuranuga dai eba tempi ki pokere e inako wagau bo?”

<sup>8</sup> Mu notamaga badidi wagawa ki Iyesu ororeya mena kataiwena ki pokere e manutapu, wagubu ke; “Wi badidi pokere masura dai eba tempu ki kawareya iwagamu? Wi sumaga nau bamaneya ka eba kawayaya.<sup>9</sup> Nau keyakeyai suwagubuwani ki mibai wi eba wainamupu bo? Nau naiya bani buredi ida daikere mena gerepuwani iyapana uratanai mena 5000 tagebuwani kupampu matetagubu gawarara ki ka wi bani pirai uburawa ki kode badibadi positampu? Wi ki wainapiyamu bo pa mena?<sup>10</sup> Ade nau masura ida daikere kewowena daikere apeya gerepuwani iyapana 4000 tagebuwani kupampu matetagubu ki ka wi bani pirai uburawa ki kode badibadi positampu?”<sup>11</sup> Nau eba bani kaina nene suwagubuwani ko nau Parisi ragidai ade Sadusi ragidai mu banimaga bedebedepupu ki wi naigida mena empamana kaisipamana ki nana suwagubuwani. Ko wi badidi pokere keyakeyai ki mibai eba wainamupu?”

<sup>12</sup> Iyesu yona ki wagubu ka e tadeyau kabukabuwa ragidai wainamupu da e eba bani kaina bedebedepupu kinokino-wena ki nene wagubu ko e Parisi ragidai ade Sadusi ragidai mu kabuwamaga ki naigida mena empamana kaisipamana ki nana wagubu.

*Apunu Pita ubupu Iyesu nu Iya Negeyana Apunai Keriso sibu  
(Maki 8:27-30; Ruki 9:18-21)*

<sup>13</sup> Ki eweya ka Iyesu e tadeyau kabukabuwa ragidai mete kina natere Sisaraiya Piripai ade natere dai bameya bameya mete kina ki deneya kaya-tagubu. Mu yawatau kayatagubu kaiwa ka Iyesu mu manutapu, wagubu ke; “Nau Kunumau Kawapuwani Apunai nau nene ka iyapana badidi tagamu?”

<sup>14</sup> “Mu dai tagamu da kau ka iyapana siruwatamiyawa apunai Diyon, ade dai tagamu da kau ka oragai apunai Eraidiya ade wiranugibi baunugibi, ade dai tagamu da kau ka Mamanuga God e bonanai wainapiyawa wagawa apunai Diyeremaiya bo ade e waretais mosi.”

<sup>15</sup> Mu inako tagubu manako Iyesu mu ade manutapu, wagubu ke; “Ko wiyo, wi wainapiyamu da nau ka nima?”

<sup>16</sup> E inako wagubu ka apunu Saimoni si daikere Pita denai wagubu ke; “Kau ka Mesiaya. Kau ka nu Iya Negeyana Apunai Keriso. Kau ka Mamanuga God mara-mara tondau apunai e eya Gubagai.”

<sup>17</sup> Apunu Pita inako wagubu manako Iyesu denai e sibu, wagubu ke; “Apunu Diyouna e gubagai Saimoni, kau yona mibai nuwagibi ki pokere mamama-nugowa. Kau yona inako nuwagibi ki ka eba iyapanan kaina mo kau kabuwanibu ko nau Mamai kunumau tondau e mena kau kabuwanibu ki makeya kau nuwagibi.” <sup>18</sup> Apunu Pita, nau nidiyani wainapi; Kau sigi ka waigugu ko ki mibai ka ‘bowa’ ki pokere bowa ki kawareya ka nau bebedani kaupani nau tawani yadani manako nau sumasiniyamu ragidai kau pokagere ropanitagisi ade mu sumamaga ragiragiagisi. Po kasiyarai ki baiyagisi nau sumasiniyamu ragidai ki bodata-mana kwaeyogono ko po kasiyarai ki mu eba raurutamini bo bodatamini. Pa mena. <sup>19</sup> Mamanuga God e gari kunumau ki kasiparai nau kau negeyani ki pokere kau yewe wairau gwede mo bodapana eba wenawagana nuwagi ki ka Mamanuga God usi kunumau ki e mete bodapoto da eba wenayagisi. Ade kau yewe wairau gwede mo wenawagana ki nana baganai nuwagi ki ka Mamanuga God usi kunumau ki e mete baganai yagisi.”

<sup>20</sup> Iyesu inako wagubu manako wirawena e tadeyau kabukabuwa ragidai mu umunumaga umapu, wagubu ke; “Nau ka wi Iya Negeyana Apunai Keriso ko yona ki wi iyapanan eba tademuri.”

*Iyesu biti midi makari bananapana powagana ki yonai wagubu  
(Maki 8:31-9:1; Ruki 9:22-27)*

<sup>21</sup> Naiya ka Iyesu e powagana sisiyai e tadeyau kabukabuwa ragidai mataraus eba tadebu ko karako ade ewa ka e mu inako tadebu, wagubu ke; “Nau natere Diyerusaremu kaya-sugani manako iyapanan kawakawai Mamanuga God bameya dobopiyamu ragidai ade Mamanuga God e gorai kataimugi ragidai mete kina ki mu ubumoto nau wadisinimoto bita midi makari kawaya daganani tegeni. Mu nau wadisinimoto deni mena susinimoto poyo ko mara apeya eyaka kewoyagisi eweya ka nau ade iyasugani kirani uburani.”

<sup>22</sup> Iyesu e powagana sisiyai mataraus inako wagubu wainapupu ka apunu Pita ubupu Iyesu wadubu paere bananapupu mubo kayatagubu manako e ubupu Iyesu sisibapupu, wagubu ke; “Kaiawoni, mu kau bamageya inako kwaetogomono ki ka Mamanuga God mu bodatamini da kau bamageya inako eba wenayagisi.”

<sup>23</sup> E inako wagubu ko Iyesu wira-wena e empupu manako denai sibu, wagubu ke; “Pita, kau ka Seitani. Kau nau yawatani bodapiyei ki pokere nau taganeyaya kayanuwagi. Kau eba nau Mamai God e nuwaiya ki nuwegei ko kau iyapanan kaina mu notamaga ki nuwegei.”

<sup>24</sup> Iyesu inako wagubu manako ade wirawena e tadeyau kabukabuwa ragidai kuduba tadebu, wagubu ke; “Iyapanan nima nuwaiya nau ewaneya kayawagana wainapiyau ki ka e gwedegwede kuduba e eya iyai nene wainapiyau ki kamadini manako e bita makari nau pokanere bananapana ki kudeya e eba wainapono ko kasiyarai kawaya uburoto e eya korosi kawara-poto yabadini nau ewaneya uburoto kayagisi.” <sup>25</sup> Iyapanan nima e ebo iyai karako nene wainapiyau ki ka e eya iyai ewa nene ki e kaupiyau. Ko iyapanan nima nau pokanere e eya iyai karako nene kaupiyau ki ka aita ewa ka e iya mibai bananapoto yadini. <sup>26</sup> Iyapanan mosi e eya iyai karako nene wainapiyau ade waira purapurai kuduba, madega kauwagau madega posiwagau ki tepiyau niniyapiyau, ki ka e pogagisi makeya ka e gwedegwedei ki kuduba kamadini kayagisi ko denai mo eba yadini. E eya iyai mibai ki e kaupupu kewowena. <sup>27</sup> Nau Kunumau Kawapuwani Apunai uburani nau Mamai e tanai bagi kawaya ki kasiyarai pokaiya nau aneyaniyoma tetamani mete kawamamu makeya ki ka iyapanan kuduba, madega kauwagau madega posiwagau mu badidi kwaetagamawa ki makeya mena ka nau mu denai tageyani. <sup>28</sup> Nau yonani yau nidiyakan ki wi naigida mena wainapu-muri; Wi karako idiwu ragidai nau Kunumau Kawapuwani Apunai kaiyawo-sugana ki marai baiyagisi emisiniimuri were ka wi dai popoiwagi.”

## 17

*Iyesu kiyabui wirawena taniwena  
(Maki 9:2-13; Ruki 9:28-36)*

<sup>1</sup> Mara ida daikere kewowena daikere eyaka mena ki eweya ka Iyesu ubupu apunu Pita, apunu Diyemesi ade Diyemesi e yowai Diyonie mete kina waratapu mu muga mena kweya kawaya mo yampu kwauneya positagubu. <sup>2</sup> Mu ika idiwu ka Iyesu e midi kuduba wirawena ebo wenawena. E kiyabui wirawena tanai ka madega sinini maba ade e midi tatamai poe kawaya wirawena taniwena ki mu mete emupu. <sup>3</sup> Mu empamawa idiwu

ka oragai popotagubu ragidai Mosisi yo Eraidiya mataratagubu bautagubu Iyesu mete yonatagamawa idowi ki mu emitampu.<sup>4</sup> Emitamawa ka apunu Pita ubupu Iyesu inako sibu, wagubu ke; "Kaiwawoni, nu wi mete yewe idiwei ka bagi kawayaya. Kau nuwageya ki ka nau karoko nabonabo apeya eyaka yewe yadani, mosi kau nene, mosi apunu Mosisi nene ade mosi apunu Eraidiya nene."

<sup>5</sup> Apunu Pita yona ki wagawa makeya ka oroguma poe tanai kawayaya mo mu kawarimugu kawapu manako bonana mosi oroguma rabineya mete bauwena, wagubu ke; "Yau ka nau Gubagani. Nau nuwaneya po eyo ki pokere e mamamai nau suwagakani. E mena yonai ki wi wainapiyoi idiwoi."

<sup>6</sup> Iyesu e tadeyau kabukabuwa ragidai bonana ki wainamupu ka mu notamaga kowena kudu mete wainamupu manako gwairitagubu nikapu mempu wairau ukwampu.<sup>7</sup> Ko Iyesu mu bamamugu bauwena geyatapu manako tadebu wagubu ke; "Kimuri ubumuri ko kudu eba wainapiyoi."<sup>8</sup> E inako wagubu ka mu yabu tampus manako mu Iyesu e ebo mena ika uburawa emupu.

<sup>9</sup> Mu kweya were wiratagubu kawamawa ka Iyesu mu tatamatapu, wagubu ke; "Wi karoko badidi yabugere mataraus waro were maba emupu ki sisiyai wi iyapana eba tademuri. Nau Kunumau Kawapuwani Apunai posugani ade iyasugani kirani uburani eweya ka wi iyapana tademuri."

<sup>10</sup> Iyesu inako wagubu ka e tadeyau kabukabuwa ragidai ki e manumupu, tagubu ke; "Gora kataimugu ragidai badidi pokere tagamu da oragai apunai Eraidiya e yabiri baiyagisi?"

<sup>11</sup> Mu inako tagubu, ko Iyesu denai tadebu, wagubu ke; "Mu apunu Eraidiya nene inako tagamu ki mibai. E yabiri baiyagisi gwedegwede kuduba okukuna-yagisi.<sup>12</sup> Ko nau ade suwagani wainapu-muri; Oragai apunai Eraidiya e ororeya mena wirawena bauwena ko iyapana e gogomupu manako mu mubo nuwamugu e bameya berokoi badidi kwaettagamana wainamupu ki mu kwaettagubu. Ki kwaitana ka iyapana ubumoto Kunumau Kawapuwani Apunai nau bamaneya inako mete kwaettagisi."

<sup>13</sup> Iyesu yona ki wagawa makeya ka e tadeyau kabukabuwa ragidai katai-tagubu da e wagubu ki ka e iyapana siruwatamiyawa apunai Diyonki e nene wagubu.

*Kweya kairapu munu mosi rabineya tondawa  
(Maki 9:14-29; Ruki 9:37-43)*

<sup>14</sup> Mu ade wiratagubu iyapana ropani kawayaya ki mu bamamugu bautagubu ka apunu mosi Iyesu bameya bauwena e yabareya kwarisiwena e ramatai kawareya ubupu,<sup>15</sup> manako sibu, wagubu ke; "Nidiyei Kabukabuwa Apunai, nau gubagani e nuwaboyai ki kau wainapi. Kweya kairapu mosi e rabineya tondau ki e wadau kwisikwisi-piyau ku kawareya matau kwenupiyau ade awanau mete kwenupiyau.<sup>16</sup> Nau e wadubuwani kau tadeyei kabukabuwa ragidai mu bamamugu bausugubuwani da mu e iyapamana ki nana, ko mu kwaettagubu ko e eba iyawena."

<sup>17</sup> Apunu ki inako wagubu, ko Iyesu denai wagubu ke; "Wi nau eba sumasini-yamu ragidai. Wi nau matesiniyamu idiwu. Nau mara badibadi yabaranugu wi mete yewe idiwomu da wi nau suma-sinimuri? Ko baganai, munu ki wadu-muri nau bamaneya kebomuri."

<sup>18</sup> Mu munu ki wadumpu bautagubu ka Iyesu kweya kairapu munu ki rabineya tondawa ki siwakekepupu bauwena kayawena manako ki makeya ka munu ki deni mena iyawena.

<sup>19</sup> Ki eweya ka Iyesu e tadeyau kabukabuwa ragidai mubo mena e bameya bautagubu manako manumupu, tagubu ke; "Nu badidi pokere keyai berokoi ki simipi ko e eba bauwena kayawena?"

<sup>20</sup> Mu inako manumupu, ko Iyesu denai tadebu wagubu ke; "Ki mibai wi sumaga ka eba kawayaya. Ko nau nidiyanai wainapumuri; Ripa damaya madai ki bonai rabineya ka rasirasi. Wi marai mutna ki maba nau mibai sumasnimuri ki ka wi kweya yau simuri, iwagi ke; 'Kau kiya kiri uburi buri kayanuwagi', wi inako iwagi ki ka kweya ki kiroto uburoto kayayagisi. Wi nau inako sumasiniyoi ki ka wi badidi iwagi ki kuduba wenayagisi.<sup>21</sup> Ko wi kweya kairapu yau maba siwakekepamana ki ka wi yabiri Mamanuga God e nene bani kamadumuri ade guriguriwagi were ewa e siwakekepumuri da e baiyagisi kaya-yagisi." Iyesu inako wagubu.

*Iyesu e powagana ade kirana uburana yonai ade wagubu  
(Maki 9:30-32; Ruki 9:43-45)*

<sup>22</sup> Iyesu e tadeyau kabukabuwa ragidai kuduba tawana Gariri rabineya bautagubu dibimpu idawa ka Iyesu mu tadebu, wagubu ke; "Iyapana ubumoto Kunumau Kawapuwanai Apunai nau nidani tagisi manako iyapana dai ki mu idamaga rabineya tamusinimoto,<sup>23</sup> da mu nau susinimoto poyo. Mu nau susinimoto poyo, ko mara apeya eyaka kewoyagisi eweya ki nau ade iyasugani kirani uburani."

Iyesu e tadeyau kabukabuwa ragidai yona ki wainamupu ka mu nuwaboya-tagubu.

*Apunu Pita Mamanuga God e Tawai ki takesi tapu*

<sup>24</sup> Mu natere Kaponiyamu bautagubu ka Mamanuga God e Tawai ki takesi wadamu ragidai bautagubu apunu Pita manumupu, tagubu ke; "Wi Nidiyau Kabukabuwa Apunai ki e nu wairanuga denai takesi tarau bo pa mena?"

<sup>25</sup> "Ena, e takesi tarau." Pita inako wagubu ko e tawa rabineya yapu ka Iyesu wirawena e sibu, wagubu ke; "Saimoni, kau badidi wainapiyei? Iyapana gwedewau waira yau kawakawaimuguma mu bamamugu takesi tamoto? Iyapana kwaiyanai ragidai mu mena takesi ki tamoto bo taubanuwai ragidai mete kina?"

<sup>26</sup> "Ki ka iyapana kwaiyanai ragidai ki mu mena takesi ki tamoto." Pita inako wagubu ko Iyesu denai e sibu, wagubu ke; "Baganai, inako ki ka nu taubanuwai ragidai waira ki denai takesi eba tamana.<sup>27</sup> Ko Mamanuga God e tawai ki takesi wadamu ragidai nu bamanugu eba gunaratagamana ki nana ka kau kayanuwagi kimai kaburu kwenupi manako menamena yabiri tainipi ki e kodabai ki kau wadi waka manako e rabineya ka kau nu takesi tamana ki bowai madai ika emani. Kau bowa madai ki wadi manako kaya-nuwagi takesi wadamu ragidai mu bamamugu nau yo wi ewapuru takesinuga tari." Iyesu inako wagubu.

## 18

*Nima ka kawaya esida?*

(Maki 9:33-42; Ruki 9:46-48; 17:1-2)

<sup>1</sup> Mara ki makeya ka Iyesu e tadeyau kabukabuwa ragidai e bameya bautagubu manako manumupu, tagubu ke; "Kunumau, Mamanuga God e gari rabineya nima si ka kawaya esida?"

<sup>2</sup> Ko Iyesu munu marai mutna mo nene wagubu bauwena wadubu mu yabaramugu tapu,<sup>3</sup> manako tadebu, wagubu ke; "Nau yona mibai nidiyani wainapumuri; Iyapana kawakawai wi notaga munu rasi mu notamaga maba ki ka wi Mamanuga God e bameya kaiwuri e gari rabineya bagi kawaya idowi. Ko wi notaga eba munu rasi mu notamaga maba ki ka wi Mamanuga God e bameya eba kaiwuri ade e gari rabineya eba idowi.

<sup>4</sup> Nima iyapana yabaramugu ebo kwarisiyagisi manako munu marai mutna yau e notai maba tondono ki ka aita ewa Mamanuga God e gari rabineya ka iyapana ki kawaya-yagisi.<sup>5</sup> Ade iyapana nima nau sini pokaiya munu yau maba e diriwal kwaewagau ki ka e nau diriwani mete kwaewagau.<sup>6</sup> Ko iyapana nima uburoto nau sumasinuyi apunai bo ridai ki pisipisipoto da e sumai nau bamaneya ki kauyagisi, akae, iyapana ki ka aita bita kawaya mo bananapoto. Iyapana e wadumpena bowa bisi kawaya mo taburuba pokaiya kwimprena gobaiya umampena manako egi rabineya kwenumpena ki ka e nene baganai.

<sup>7</sup> Gwede marai kawai iyapana tainitamiyau da mu paerepiyamu bigi kwaetagamu, ko iyapana nima e waretai ki e kerareya wadau da e bigi kwaewagau, akae, iyapana ki ka aita berokoi kawaya eba marai bananapoto.<sup>8</sup> Ki pokere, kau idagi bo kau kerapugi daikere berokoi kwaenugana ki nana taininiyau da kau sumagi ki pokaiya kaupana kwaenugei, ki kau kaubo uburi kau idagi bo kau kerapugi ki mei puru kwenupi. Kau idagi bo kau kerapugi daikere mena pokaiya kanenenugowga umowa da ewa iya maramara tondana kaniyana ki iyai bananapi ki ka bagi kawaya. Ko kau idagi bo kau kerapugi daikere pokaiya inako umowa da mu aita ewa kau wadinimoto mata maramara urau ki nonareya kwenuni-moto ki ka berokoi kawaya.<sup>9</sup> Ade kau yabugi daikere berokoi kwaenugana ki nana taininiyau da kau sumagi ki pokaiya kaupana kwaenugei, ki kau kaubo uburi kau yabugi ki wadi toporu kwenupi. Kau yabugi eyaka mena bagi ki mena pokaiya umowa da ewa iya maramara tondana kaniyana ki iyai bananapi ki ka bagi kawaya. Ko kau yabugi daikere daikere pokaiya inako umowa da mu aita ewa kau wadinimoto mata maramara urau ki nonareya kwenunimoto ki ka berokoi kawaya.

*Papa sipi kwakowena ki keyakeyai*

(Ruki 15:3-7)

<sup>10</sup> Wi munu rasi yau maba eba waigubatamiyoi mibai ka mu aneya-muguma ka maramara kunumau nau Mamai e yabareya ubumu.<sup>11</sup> Iyapana Mamanuga God e yawatai paeremupu ragidai ki mu waratamana iya waunai tageyana ki nana ka nau Kunumau Kawapuwanai Apunai bausugubuwani.<sup>12</sup> Nau keyakeyai mo suwagani waina-pumuri;

Apunu mosi e papaiyoma pipi ropani kawaya apunai ida daikere mena (100) manako e papaiyoma ki mu paunamugu papa pipi eyaka mena mo yadini kaupoto ki ka e badidi kwaeyagisi? Nau nidiyani wainapumuri; E papaiyoma dai ki kuduba 99 ki gwabau kamaditamini manako papa eyaka mena wadubu kaupupu ki e kwaenei kayayagisi.<sup>13</sup> E kwaenepono umono da bananapoto ki ka e papa eyaka mena ki e nene mamama kawaya wainapoto ko e papaiyoma ropani kawaya eba waditapu nunutapu ki mu nene ka e mamama maraitau wainapoto.<sup>14</sup> Ki maba, wi Mamaga kunumau tondau e eba nuwaiya e munui eyaka mena yau maba mo yawata paerepoto kwakoyagisi.”

*Iyapani bigi nu bamanugu kwaetagisi ki nu badidi kwaigamu?*

<sup>15</sup> Iyesu ade tadebu, wagubu ke; “Kau waretagi mosi berokoi mo kau bamageya kwaeyagisi ki kau yabiri e bameya kayanuwagi manako wi apeya wiga mena e paerei kwaewena ki wadumuri supasupa. E kau yonagi wainapoto ki ka baganai,<sup>16</sup> ko e kau yonagi ki eba wainapiyau ki kau uburi kau kowagiyoma apeya bo apeya eyaka inako waratami e bameya kaiwagi manako e badidi wagau ki mu mete wainapomoto. Kau inako kwaenuwagi ki kau Mamanuga God e okai wagubu ki makeya kwaenugei. Oka ki wagubu ke; ‘Iyapani apeya bo apeya eyaka baitagisi gwede ewapuru emupu ki tagisi matara ki ka wi mu yonamaga ki mibipumuri.’<sup>17</sup> Ko paere kwaewena apunai ki uburoto kau kowagiyoma mu yonamaga mete eba wainapoto ki kau kayanuwagi iyapani ika Mamanuga God nene dibipiyamu idiu ragidai kuduba mu paunamugu uburi nuwagi da mu mete kina e badidi kwaewena ki sisyai mu wainapomoto. Ko e mu yonamaga mete eba wainapoto ki kau e deni mena kamadi kayanuwagi. Mamanuga God tagararapiyamu ragidai ade takesi wadamu ragidai mu bama-mugu wi badidi kawaiwagamu ki maba kau e bameya inako mete kwaenuwagi tagararapi.

<sup>18</sup> Nau wi kuduba yona mibai nidiyani wainapumuri; Wi yewe wairau gwede mo bodapamana eba wena-wagana iwagi ki ka Mamanuga God usi kunumau gwede ki mete bodapato da eba wenayagisi. Ade wi yewe wairau gwede mo wenawagana ki nana baganai iwagi ki ka Mamanuga God usi kunumau gwede ki nene mete baganai yagisi.

<sup>19</sup> Ade nau yona yau mete suwagani wainapumuri; Wi apeya yewe wairau gwede mo nene wi nuwaga notaga eyaka mena pokaiya guriguriwagi ki ka nau Mamai kunumau tondau wi badidi iwagubu ki makeya makeya e kwaeyagisi.<sup>20</sup> Mibai, wi apeya bo apeya eyaka nau sini pokaiya ewapuru dibipu-muri idiwioi ki ka nau mete kina ika wi paunagau.”

*Iyapani paeremaga ki nu notanugu deni mena surupamu*

<sup>21</sup> Ki makeya ka apunu Pita Iyesu bameya bauwena manako manupupu, wagubu ke; “Kaiwawoni, nau waretanu nau girisiniyonu pasusiniyonu ki ka nau mara badibadi e paere nau bamaneya kwaewena ki nau notanega deni mena surupani? Nau mara ida daikere kewo-wena daikere apeya ki kwaesugani ka baganai bo?”

<sup>22</sup> Apunu Pita inako wagubu, ko Iyesu denai e sibu, wagubu ke; “Kau eba mara ida daikere kewowena daikere apeya mena inako kwaenuwagi ko maramara kawareya kawareya ka kau e badidi paerepiyau ki kau notageya deni mena surupi.<sup>23</sup> Ki pokere, Mamanuga God e gari rabineya kunumau ka badidi maba ki nau karako keyakeyai mosi wi kabuwaniyani wainapumuri; Mara mosi ka apunu kawai mo ubupu iyapani e bameya gwedegwede sikwatagubu ki denai e kweyamana ki nana mu yona-maga tonopupu.<sup>24</sup> Mu denai kweya-mana marai ki bauwena ka e kowa-kowaiyoma dai tonotapu kayatagubu yabiri e bigabigai apunai mosi ki bowa madai kawaya daganani eba iyaba-pamana makai e bameya sikwawena apunai ki wadumpu bautagubu e yabareya tamupu.<sup>25</sup> Bigabiga apunai ki sikwa kawaya daganani kwaewena denai tarana ki makai eba wadubu ki pokere apunu kawai ki ubupu bigabiga apunai ki sibu, wagubu ke; ‘Kau ridigi munugiyoma mete kina ade kau gwedegwedeji kuduba ki iyapani baitagisi tepomoto manako mu bowa madai wi deniga tamoto ki nau yadiani.’

<sup>26</sup> Bigabiga apunai yona ki waina-pupu ka e kwarisiwena e ramatai kawareya ubupu manako e kawai ki genepupu sibu, wagubu ke; ‘Bada, kau nuwagi nau bamaneya ki eba pupu-yogono ko nawananugowa. Nau sikwasugubuwani ki denai kuduba nau ewa were kau negeyani.’

<sup>27</sup> E inako wagubu ka apunu kawai ki e notai wirawena e bigabigai apunai ki e nuwaboyai wainapupu manako e ubupu apunu ki e bameya badidi sikwawena ki kuduba deni mena surupupu pa tonopupu kayawena.

<sup>28</sup> Bigabiga apunai ki tawa ki kama-dubu bauwena kayawena kaniyawa ka e waretai mosi ika bananapupu. E waretai ki ka naiya bowa madai eba ropani bigabiga apunai ki e bameya sikwawena ko bigabiga apunai ki e waretai karako empupu ka e kanibu e gobaiya wadubu manako ragiragi kawaya sibu, wagubu ke; ‘Kau naiya nau bamaneya sikwa-nugibi ki denai kau karoko mena tege.’

<sup>29</sup> E waretai yona ki wainapupu ka e kwarisiwena e ramatai kawareya ubupu manako bigabiga apunai ki sibu, wagubu ke; ‘Kabai, kau nuwagi nau bamaneya eba pupuyogono ko nawananugowa. Nau sikwasugubuwani ki denai kuduba nau ewa were kau negeyani.’ <sup>30</sup> E inako wagubu, ko bigabiga apunai ki e waretai ki e nuwaboyai eba wainapupu ko e wadubu diburapupu ika tondana da e sikwa-wena ki denai kuduba bodapana were.

<sup>31</sup> Bigabiga ragidai dai ki mu wareta-maga badidi kwaewena emupu ka mu gagay-  
atagubu manako kayatagubu kawaimaga sisity ki kuduba simupu. <sup>32</sup> Apunu kawai ki yona  
ki wainapupu ka e bigabiga apunai ki e nene ade wagubu bauwena manako nakaripupu  
sibu, wagubu ke; ‘Kau ka berokoi. Kau bigabiga beranugei. Kau genesinibi ki pokere  
kau bowa madai kawaya daganani nau bamaneya sikwanugibi ki kuduba nau deni mena  
surupuwani notagogapuwani. <sup>33</sup> Nau kau nuwanuwa-nibuwani ki pokere kau mete kina  
ka kau waretagi e nuwaboyai wainapena.’ <sup>34</sup> Apunu kawai ki e nuwai e bigabigai apunai  
ki bameya pupuwenia manako e wadubu diburapupu ika tondana bita wadana da e  
sikwawena ki denai kuduba bodapana were.’

<sup>35</sup> Iyesu keyakeyai ki wagubu kewo-wena ka e wirawena e tadeyau kabukabuwa ragidai  
tadebu, wagubu ke; ‘Nau keyakeyai suwagubuwani ki maba ka wi kowaguma paere wi  
bamagau badidi kwaetagamu ki kuduba wi notagau deni mena surupumuri. Wi inako eba  
kwiwagi ki ka nau Mamai kunumau tondau e uburoto apunu kawai ki e bigabigai apunai  
bameya badidi kwae-wena ki maba e wi bamagau inako mete kwaeyagisi.’ Iyesu inako  
wagubu.

## 19

*Ridi apunu anikatagubu ko ragi kasiwaratagamu  
(Maki 10:1-12; Ruki 16:18)*

<sup>1</sup> Iyesu yona ki wagubu kewowena ka e tawana Gariri kama-dubu kayawena kaniyawa  
da tawana Diyudiya bauwena ka e awana Diyoudani purupupu papasi daikere bauwena  
tondawa. <sup>2</sup> Iyapana ropani kawaya e ewakumapamawa iwa ki e mu ika iyatapu.

<sup>3</sup> E ika tondawa ka Parisi ragidai dai bautagubu e manupamana da e yona mo paerepana  
manako mu ki pokaiya e wadamana ki nana e bameya bautagubu manako simupu, tagubu  
ke; ‘Apunu mosi e ebo nuwaiya e wainai pa ragipana wainapiyau ki ka nu goranuga wagau  
da ki ka baganai bo eba baganai?’

<sup>4</sup> Mu inako tagubu, ko Iyesu denai mu manutapu, wagubu ke; ‘Mamanuga God e okai ki  
wi iyabamupu bo pa mena? E okai wagubu da e kunuma waira yamanapupu makeya ki  
ka e ridi yo apunu ewapuru yamanatapu. <sup>5</sup> E mu yamanatapu manako wagubu ke; ‘Apunu  
mosi karako e inai mamai kamaditamini ridi mosi uworoto manako mu apeya wainai  
nobomoi ewapuru eyaka mena idiwon.’ <sup>6</sup> Naiya ka mu mubo mubo idiwia ko karako ka  
mu ewapuru eyaka mena idiwu ki pokere Mamanuga God ridi yo apunu inako dibilitapu ki  
ka iyapana mo eba baiyagisi mu Wade purupurutamini.’

<sup>7</sup> Iyesu inako wagubu wainamupu ka Parisi ragidai ki denai e manumupu, tagubu ke;  
‘Kau nuwegei ki mibai maba ki ka oragai apunai Mosisi badidi pokere nu goranuga tapu,  
wagubu ke; ‘Apunu mosi nuwaiya ka e wainai ragipana wainapiyau ki ka e anika meyana  
puru ki yonai oka pokaiya taroto manako e ridi ki tonopoto deni mena kayayagisi.’’

<sup>8</sup> Mu inako tagubu, ko Iyesu denai wagubu ke; ‘Wi rabinaga ka ragiragi kawaya ki  
pokere ka oragai apunai Mosisi gora ki wi nene tapu. Ko kerareya Mamanuga God iyapana  
yamanatapu makeya ka inako pa mena. <sup>9</sup> Nau yona mibai nidiyani wainapumuri; Ridi  
mosi rauru kawakawara ki berai mo eba kwaewena ko e nobomoi uburoto e wainai ki  
pa asusu ragipoto manako kayayagisi ridi kudubai mosi uworoto, ki ka apunu ki e wainai  
yabiri ki rauru kawakawarapupu.’ Iyesu inako wagubu.

<sup>10</sup> Iyesu e tadeyau kabukabuwa ragidai yona ki wainamupu ka mu Iyesu simupu,  
tagubu ke; ‘Waina nobomo inako idiwana ki ka nu ridi eba tauwa-mana ko pa idiwana  
wainapemei.’

<sup>11</sup> Mu inako tagubu, ko Iyesu denai tadebu, wagubu ke; ‘Nau yona suwagu-buwani ki  
iyapana kuduba eba waina-pomoto ko Mamanuga God yona ki wainapamana notai tagebu  
ragidai ki mu mena ka yona ki mibai waina-pomoto. <sup>12</sup> Mibai ebo ebo ki pokaiya ka  
iyapana dai ridi eba tauwamu; Dai wenatagubu siyasiya ki pokere, dai ka iyapana mu  
kwakwarepumaga rigamupu ki pokere, ade dai ka Mamanuga God e gari kunumau ki  
mena diriawi kwae-tagamu ki pokere mu ridi eba tauwamu. Iyapana gwedewau yona yau  
wainapa-mana wainapiyamu ki ka baganai mu wainapomoto.’ Iyesu inako wagubu.

*Iyesu munu rasi waditapu bagi  
(Maki 10:13-16; Ruki 18:15-17)*

<sup>13</sup> Iyapana dai mu munumuguma tetampu Iyesu bameya bautagubu da e idai mu kawarimugu tarana mu nene guriguriwaganan ki nana. Ko e tadeyau kabukabuwa ragidai ubumpu iyapana ki nakaritampu baiyonotampu.

<sup>14</sup> Mu inako kwaetagamawa ko Iyesu tadebu, wagubu ke; "Munu rasi nau bamaneya kebomono ki wi mu yawata-maga eba bodapiyo. Mu ka nau Mamai God e gari rabineya kaiwoto e kasiyarai pokaiya bagi kawaya idiwono." <sup>15</sup> E inako wagubu manako e idai munu ki kawarimugu tapu waditapu bagi manako ewa kamaditapu kayawena.

*Apunu mosi e gwedegwedei ropani kawaya  
(Maki 10:17-31; Ruki 18:18-30)*

<sup>16</sup> Mara mosi ka apunu mosi Iyesu bameya bauwena manako manupupu, wagubu ke; "Sidiyei Kabukabuwa Apunai, nau bagi badidi maba kuae-sugani da nau denai iya waunai banana-pani maramara tondoni kaniyon?"

<sup>17</sup> Apunu ki inako wagubu, ko Iyesu denai e sibu, wagubu ke; "Kau gwede bagi nene nau manusinibi ki mibai ka badidi? Mamanuga God e eya mena ka bagi. Kau e gorai tapu ki makeya makeya kwaenugowa ki kau iya ki wadi."

<sup>18</sup> Iyesu inako wagubu, ko apunu ki denai wagubu ke; "Nau gora bani wadana makeya makeya kwaesugana ki nana nuwegei?"

E inako wagubu, ko Iyesu denai wagubu ke; "Iyapana mo eba mini poyo; Kau waretagi eba raurupi e wainai eba wadi; Gwedegwede mo eba kuwa-nuwagi; Kau waretagi badidi kwaewena empihi ki kau bera eba nuwagi;" <sup>19</sup> Kau inagi mamagi wiwiratamiyowa ade kau kiya nene wainapiyei ki maba kau kowagiyoma mu nene inako mete wainapiyowa."

<sup>20</sup> Iyesu inako wagubu, ko apunu ki denai wagubu ke; "Gora nuwagibi ki nau makeya makeya naigida mena kwaesugekeya yabedekeya da karako, ko ki kawareya ka nau gwede kwaesugani?"

<sup>21</sup> Apunu ki inako wagubu, ko Iyesu ade sibu, wagubu ke; "Kau nuwageya bagi kawaya tondana wainapiyei ki kau kayanuwagi kau gwedegwedegei kuduba tepi iyapana gwedeg-wedemaga pa mena imagei ragidai tage manako ewa yabi nau ewaneyea uburi. Kau inako kwaenuwagi ki kau denai bagi kawaya mosi aita kunumau bananapi."

<sup>22</sup> Apunu ki e gwedegwedei ka ropani kawaya ki pokere e Iyesu yonai ki wainapupu ka e nuwaboyawena nuwasiyasiya nene e tagai wirapupu kayawena.

<sup>23</sup> Iyesu apunu ki nuwasiyasiya nene inako kayawena empupu ka e wirawena e tadeyau kabukabuwa ragidai tadebu, wagubu ke; "Iyapana gwedegwedemaga ropani kawaya ragidai mu Mamanuga God sumapamana ade e gari rabineya kunumau kaiwana idiwana ka ragiragi kawaya." <sup>24</sup> Yawata ki katamurui ka tainugu umunai ki maba. Papa kawaya 'kameru' kwaitana tainugu umunai ki teyagisi ki ka e daikere eba baiyagisi kayayagisi, mibai ka tainugu umunai ka marai mutna ko papa ki ka kawaya. Ko nau suwagani wainapumuri; Papa kawaya 'kameru' ki tainugu umuneyta tewaganan ki ka ade mataraus ko iyapana mu gwedegwedemaga ropani kawaya ragidai ubumana Mamanuga God sumapamana ade e gari rabineya kaiwana idiwana ki ka ragiragi kawaya."

<sup>25</sup> Iyesu e tadeyau kabukabuwa ragidai yona ki wainamupu ka mu notamaga kowena manako e manu-mupu, tagubu ke; "Akae, inako ki ka nima iya waunai yadini?"

<sup>26</sup> Mu inako tagubu, ko Iyesu mu emitapu manako denai tadebu, wagubu ke; "Iyapana wi wiga kasiyaraga pokaiya iya ki eba wadumuri ko Mamanuga God e badidi yagisi ki e umuneyta ka gwedegwede kuduba ade wenayagisi."

<sup>27</sup> Apunu Pita yona ki wainapupu ka e denai wagubu ke; "Kau wainapi, nu ka tawanuga kuduba kamadimpi kau ewageya kaigibi ki pokere denai ka nu gwede yadamu?"

<sup>28</sup> E inako wagubu, ko Iyesu mu kuduba tadebu, wagubu ke; "Nau yona mibai nidiyanu wainapumuri; Mara ewa, nau Kunumau Kawapuwani Apunai kaiwawo kemai tanai bagi kawaya ki kawareya tondoni makeya, ki ka wi nau ewakumasiniyamu ragidai ida esida kewowena kerapu apeya (12) ki wi kawakawaiwagi manako wi kemaga kawareya idiwai tawana Isiraero ragidai kunu ida esida kewowena kerapu apeya (12) kuduba ki mu yabiyabirimuguma idiwai. <sup>29</sup> Iyapana gwedewau wi tawaga, wi yowaguma tataguma, wi inaguma mamaguma, wi munuguma bo wi wairaga inako ki kuduba nau pokanere kamaditamuri kaiwagi, ki ka wi denai kawaya daganani wadumuri manako maramara idiwana kaiwana ki iyiwi mete wadumuri. <sup>30</sup> Iyapana ropani kawaya karako yewe wairau kawakawayatagubu idiwu ki mu ka mara mosi maimeretagisi ewa ubumoto. Ade iyapana ropani kawaya karako maimeretagubu idiwu ki mu ka mara mosi kawakawayatagisi yabiri ubumoto." Iyesu inako wagubu.

<sup>1</sup> “Mamanuga God e gari rabineya kaiwana e kasiyarai pokaiya idiwana ki keyakeyai mosi nau karako wi kabuwaniyani wainapumuri; Mara mosi nawaru dumai tarawa makeya ka apunu kawai mosi ubupu iyapana e upi kwaetagamana ki nana mu kwaene-maga kayawena. <sup>2</sup> Mu mara eyaka mena upitagamana ki denimaga bowa madai baura eyaka mena wadamanan ki yonai e mu mete ewapuru tagubu mibimpu manako ewa tonotapu e kokoreya kayatagubu upitagamawa. <sup>3</sup> Madega kaidenai pisikanawagawa makeya ka e ade ubupu kanibu iyapana dai ika imatau pa ubumawa iwa emitapu. <sup>4</sup> Emitapu manako e mu mete tadebu, wagubu ke; “Wi kaiwagi nau upini kwaiwagi ki ka nau wi deniga kemora nene negeyan.” <sup>5</sup> E inako wagubu manako mu mete kina e kokoreya kayatagubu.

Madega paunau wadawa makeya ade madega kekerawagawa makeya ka e inako mete kwaewena iyapana dai e kokoreya tonotapu.

<sup>6</sup> Kemora nene ka e ade ubupu iyapana dai ika pa ubumawa iwa ki emitapu manako tadebu, wagubu ke; ‘Wi madega kawayu yau gwede nana pa asusu giripiyanu iwu?’ <sup>7</sup> E inako wagubu ka mu denai tagubu ke; ‘Ki mibai ka iyapana mo e upi kwaigamana ki nana nu eba nidibu.’ Mu inako tagubu ku pokere apunu kawai ki iyapana ki mete tadebu, wagubu ke; ‘Baganai, wi kaiwagi nau kokoraneya upiwagi.’

<sup>8</sup> Kemorawagawa makeya ka apunu kawai ki ubupu e kobaiya upiwagawa apunai mosi sibu, wagubu ke; ‘Kau nau upini kwaetagamawa ragidai ki mu nene nuwagi baitagisi manako mu upitagamawa ki denimaga tage. Ewa bautagubu ragidai mu denimaga ki kau yabiri tage ko yabiri bautagubu ragidai mu denimaga ki kau siyarai tage.’

<sup>9</sup> Iyapana kemora nene bautagubu ragidai ki mu ka yabiri bautagubu manako mu denimaga bowa madai baura eyaka mena ki mu eyaka eyaka wadumupu. <sup>10</sup> Iyapana didiburu bau-tagubu ragidai ki emupu ka mu nota-maga wagubu ke; ‘Nu ka didiburu mena baigibi muya nunumeya idiweya da kemorawena ki pokere nu ka bani deninuga kawaitau yadamu.’ Mu notamaga inako wagubu ko mu mete bowa madai baura eyaka mena ki mena wadumupu. <sup>11</sup> Mu ki mena wadumupu ki pokere mu apunu kawai ki e bameya gunaratagubu, tagubu ke; <sup>12</sup> ‘Iyapana yau mu ka kemora nene bautagubu eba rowarowa upitagamawa ko nu ka didiburu mena baigibi kau upigi kwaigemeya muya nunumeya da karako kemorawena. Kau bowa madai baura eyaka mena mu tagebi ki kau nu mete negebi ko ki ka eba supasupai.’

<sup>13</sup> Mu inako tagubu, ko apunu kawai ki wirawena e upi kwaewagawa apunai ki mosi sibu, wagubu ke; ‘Kabai, nau eba paerepuwani kau bamageya berokoi mo eba kwaesug-ubuwani. Nau didiburu kau mete ewapuru iwagibi mibimpi da kau nau upini mara eyaka mena upi-nugowa ki nau kau denigi bowa madai baura eyaka mena negeyan. <sup>14</sup> Kau denigi ki wadi kau tawageya kaya-nuwagi. Nau siyarai bautagubu ragidai ade wi yabiri baigubu ragidai wi deniga kawayai eyaka mena negebwani ki ka nau naubo mena. <sup>15</sup> Nau naubo bowani madai pokaiya badidi kwaesugana wainapakani ki nau kwaesugani, ko kau wainapiyei da ki ka eba baganai bo? Nau ewa bautagubu ragidai denai kawayu tagebwani ki nene kau nuwaroronugei bo?’

<sup>16</sup> Iyesu keyakeyai ki wagubu ade tadebu wagubu ke; ‘Iyapana gwedewau karako siyareya ubumu ki mu ka aita yabiri ubumoto ade iyapana gwedewau karako yabiri ubumu ki mu ka aita siyareya ubumoto.’

*Iyesu powagana ade iyawagana sisiyai ki ade wagubu  
(Maki 10:32-34; Ruki 18:31-34)*

<sup>17</sup> Iyesu e tadeyau kabukabuwa ragidai ida esida kewowena kerapu apeya mete kina kayatagubu natere Diyerusaremu yawatau yamawa ka e mu waditapu paere bananatapu mubo mena kayatagubu manako tadebu, wagubu ke; <sup>18</sup> ‘Nau suwagani wainapu-muri; Nu karako natere Diyerusaremu kaigamu ki ka iyapana ubumoto Kunumau Kawapuwani Apunai nau wadisnimoto iyapana kawakawai, Mamanuga God bameya dobopiyanu ragidai ade Mamanuga God e gorai kataimugu ragidai mete kina ki mu idamaga rabineya nau tamusinimoto. Mu idamaga rabineya tamusinimoto manako iyapana ki ubumoto mu idamaga gurai nau naurineya ugwdi-sinimoto ragiragi, tagisi ke; ‘Kau kaubo beragi ki pokere karako denai ponuwagi.’ Mu inako tagisi, <sup>19</sup> manako wadisnimoto kwaiyanai ragidai mu idamaga rabineya tamusinimoto manako mu ubumoto nau waegeyageya-masnimoto, wikuku pokaiya raukekesinimoto manako ewa susinimoto poyo. Nau mibai posugani ko mara apeya eyaka kewoyagisi eweya ka nau ade iyasugani kirani uburani.’ Iyesu inako wagubu.

*Apunu Diyemesi yo Diyonu mu inamaga Iyesu genepupu  
(Maki 10:35-45)*

<sup>20</sup> Ki makeya ka apunu Tabadi e wainai ubupu e gubagaiyoma apeya waratapu Iyesu bameya bautagubu. Ridi ki Iyesu yabareya kwarisiwiwa e ramatai kawareya ubupu manako e nuwaiya badidi wainapiyawa ki e Iyesu kwaewagana ki nana gwaiyabapupu.

<sup>21</sup> “Kau nuwageya gwede?” Iyesu inako wagubu manako ridi ki denai wagubu ke; “Nau nuwaneya ka yau kena; Kau nau gwaiyabasini da kau Kaiawo-nuwagi makeya ki ka nau gubaganiyoma apeya yau kau madanigeya idiwono, mosi kau idagi garu deneya ade mosi kau idagi tenene ki deneya.”

<sup>22</sup> Ridi ki inako wagubu ka Iyesu denai e sibu, wagubu ke; “Kau nuwegei k mibai kau kiya eba kataigeya.” E inako wagubu manako wirawena ridi ki e gubagaiyoma ki tadebu, wagubu ke; “Nau nuwaboya nene awana suwakarai kubarani makari bananapani ki wi mete kubamuri baganai bo?”

<sup>23</sup> “Ena, nu baganai.”

Mu inako tagubu, ko Iyesu mu ade tadebu, wagubu ke; “Baganai, nau nuwaboya nene awana suwakarai kubarani ki wi mete kubamuri. Ko iyapana nima nau idani garu deneya tondana ade nima nau idani tenene deneya tondana ki sisiyai ka nau eba suwagani. Iyapana gwedewau nau Mamai mu watamaga ki winepupu ragidai ki mu mena ka aita kaiwoto wata ki idiwono.”

<sup>24</sup> Iyesu e tadeyau kabukabuwa ragidai ida esida mena ki apunu Diyemesi yo Diyon ni mu sisiyamaga ki wainamupu ka mu bamamugu rabina-maga pupuwena. <sup>25</sup> Ko Iyesu ubupu e tadeyau kabukabuwa ragidai kuduba mu nene wagubu bautagubu manako tadebu, wagubu ke; “Wi kataigau da Mamanuga God tagararapiyamu ragidai mu kawakawaimuguma ubumoto mu mubo kasiyaramaga pokaiya gwede mo togomono ki ka mu kobamugu idiwu ragidai ki mu umunumaga yodomono makeya makeya kwaetogomono. <sup>26</sup> Ko wi bamagau ka inako pa mena. Wi mo nuwagau kawaigamana wainapiyamu ki ka wi yabiri kwarisiwagi wi kowaguma mu bigabigamaga kawaiwogo. <sup>27</sup> Ade wi mo nuwagau yabiri ubumana waina-piyamu ki ka wi yabiri kowaguma mu ewamugu ubumoi mu bitamaga kawara-piyoi. <sup>28</sup> Nau Kunumau Kawapuwani Apunai mete kina inako kwaesugakani. Eba iyapana ubumana nau bigani kwaetagamana ki nana bausugubuwani ko nau uburana mu bigamaga kuae-sugana ki nana nau bausugubuwani. Nau posugani manako nau pokanere ka iyapana ropani kawaya mu bigimaga kuduba rikayagisi deni mena goga-yagisi.”

*Iyapana apeya yabumaga kenekenei  
(Maki 10:46-52; Ruki 18:35-43)*

<sup>29</sup> Iyesu e tadeyau kabukabuwa ragidai mete kina natere Dyeriko kamadamana kayatagamana kwaetagamana ka iyapana ropani kawaya mu ewakumatampu. <sup>30</sup> Iyapana apeya yabumaga kenekenei ika yawata kwaisha idiwu ki Iyesu ika yabadawa sisayi wainamupu ka mu bonanamaga ragiragi kawaya patamupu, tagubu ke; “Oragai apunai Dewida e momai, kau nu nuwaboyanuga wainapiyei bo pa mena?”

<sup>31</sup> Mu inako tagamawa ka iyapana ropani kawaya ika ubumawa iyapana apeya ki yona kerekereketagamana ki nana nakaritampu ko mu bonanamaga ragiragi kawaya kawareya kawareya ade wena siyamawa, tagamawa ke; “Oragai apunu Dewida e momai, kau nu nuwaboyanuga wainapiyei bo pa mena?”

<sup>32</sup> Iyesu yona ki wainapupu ka e yawatau ubupu iyapana apeya ki mu nene wagubu bautagubu manako tadebu, wagubu ke; “Wi nuwagau nau gwede wi nene kwaesugani?”

<sup>33</sup> E inako wagubu ka mu denai tagubu ke; “Kaiawonuga, nu nuwa-nugu ka kau nu yabunuga wadi papi da nu tawana empamu.”

<sup>34</sup> Mu inako tagubu wainapupu ka Iyesu mu nuwaboyamaga wainapupu manako mu yabumaga geyapupu. E mu yabumaga geyapiyawa makeya ka iyapana ki tawana matarau emupu manako mu kimpupu Iyesu eweya kayatagubu.

## 21

*Iyesu natere Dyerusaremu bauwena manako iyapana e paraupamawa  
(Maki 11:1-11; Ruki 19:28-40; Diyon 12:12-19)*

<sup>1</sup> Mu kebomawa da natere Dyerusaremu bameya bau-tagamawa ka mu ripa ‘oripi’ wena-tagubu kweyai ki yamupu manako natere marai muta mo si ka Bepage bautagubu. Mu ika bautagubu ka Iyesu ubupu e tadeyau kabukabuwa ragidai apeya tadebu, wagubu ke; <sup>2</sup> “Wi natere buri yabaranugu ki yabiri kaiwagi manako papa ‘donki’ mosi e munui mete kina taburuba pokaiya yawata uwareya umatampu ki ika emitamuri. Wi papa ‘donki’ ki e munui mete kina taburubamaga rikapumuri manako bananatamuri kebomuri. <sup>3</sup> Ko iyapana mosi wi eminiyoto, yagisi ke; ‘Wi badidi pokere inako kawaiwagamu?’, e

inako yagisi ki ka wi denai e simuri, iwagi ke; 'Nu Kaiawonuga papa 'donki' yau e munui mete kina ki mu nene wagubu. E garugaru ade tonotamini wiratagisi baitagisi.'

<sup>4</sup> Iyesu inako wagubu ki ka Mama-nuga God e bonanai wainapiyawa wagawa apunai mosi oka tapu ki mibai wenawena. E okai ki inako wagubu ke;

<sup>5</sup> 'Tawana Saiyon'i ragidai yona yau tade; Wi Kaiawoga kwarisiwena papa 'donki' kawareya wi nene yabadau empumuri. E papa 'donki' ki munai kawareya yabadau.'

<sup>6</sup> Iyesu e tadeyau kabukabuwa ragidai apeya ki kayatagubu manako mu natere buri bautagubu ka mu Iyesu badidi tadebu ki makeya makeya kwaetagubu. <sup>7</sup> Mu papa 'donki' ki e munui mete kina tetampu wiratagubu bautagubu ade mu muga midimaga tatamai rikatampu papa ki kawarimugu nakatampu manako Iyesu yapu papa 'donki' ki kawareya tondubu kayawena. <sup>8</sup> E kayawena kaniyawa ka iyapana ropani kawaya ika ubumawa ki mu mete kina mu midimaga tatamai dai rikatamawa yawatau nakapamawa ade dai ka ripa kwarai meyamawa naka-pamawa da Iyesu ki kawareya bauwagana kayawagana ki nana. <sup>9</sup> Iyapana dai yabiritagubu ade dai ewatagubu inako kayatagubu yamawa manako mu ewapuru mena Iyesu paraupamawa Mamanuga God e si tepapamawa, tagamawa ke; 'Ousana kaiwa kaiwa. Oragai apunai Dewida e momai, nu kau sigi tepapemei. Mamanuga God kau wadiniyoto bagi. Kau karako Mamanuga God e kasiyarai pokaiya baunugibi. Mamanuga God usi kunumau tondau e si nu karako tepapemei.'

Iyapana inako tagamawa.

<sup>10</sup> Iyesu natere Diyerusaremu bau-wena ka iyapana kuduba notamaga kowena purere igida yauda bautaga-mawa, tagamawa ke; 'Apunu yau e ka nima?' <sup>11</sup> Ko iyapana e ewakumapamawa mete bautagubu ragidai ki mu denai tagubu ke; 'Apunu yau e ka Mamanuga God e bonanai wainapiyau wagau apunai mosi si ka Iyesu. E ka natere Nasareta tawana Gariri rabineya ki mu iyapana-maga mosi.' Mu inako tagubu.

*Iyesu Mamanuga God e Tawai rabineya kayawena*

(Maki 11:15-19; Ruki 19:45-48; Diyon'i 2:13-22)

<sup>12</sup> Iyesu Mamanuga God e Tawai ki rabineya kayawena manako iyapana ika deni deni nida kasiwaratagamawa idiwia ki nakaritapu siwakeketapu. Bowa madai deni deni nida kasiwaratagamawa ragidai ki mu wataramaga ki e korita-pupu isiyapupu ade midiware bowa madai nene nidatagamawa ragidai ki mu kebarimaga ki e mete tarapupu isiya-pupu, <sup>13</sup> manako tadebu, wagubu ke; 'Takari kawaya ka mu Mamanuga God e okai mosi inako tampu, tagubu ke; 'Nau Tawani ki ka guriguri tawai.' Mamanuga God e okai inako wagubu, ko wi ka kuwa ragidai yewe maramara weki gwaiya kuwaiwagamu idiwu.' Iyesu inako wagubu.

<sup>14</sup> Mamanuga God e Tawai rabineya ka iyapana yabumaga kenekenei ade tagamaga korekorei Iyesu bameya bautagubu manako e mu iyatapu. <sup>15</sup> Ko Mamanuga God bameya dobopiyamu ragidai ade gora kataimugu ragidai mete kina Iyesu bagi kawaya badidi kwaewagawa emupu, ade munu rasi Mamanuga God e Tawai rabineya e si tepapamawa idiwia ki mu yonamaga mete wainamupu, ki ka mu nuwamaga pupuwenna. Munu rasi ki inako taga-mawa ke; 'Oragai apunai Dewida e momai, nu kau sigi tepapemei.'

<sup>16</sup> Iyapana kawakawai ki Iyesu bameya bautagubu manako simupu, tagubu ke; 'Mu yona tagamu ki kau wainapiyei bo pa mena?'

"Ena, nau wainapakan. Ko Mama-nuga God e okai ki wi iyabamupu bo? Oka ki wagubu ke; 'Mamanuga, kau munu rasi kabuwatapi da mu kau sigi bagi kawaya ki tepapiyamu.'"

<sup>17</sup> Iyesu inako wagubu manako iyapana ki kamaditapu natere Diyerusaremu kamadubu kayawena umawa da natere Betani bauwena manako e kemora ki ika ukwapi.

*Iyesu ripa damaya sibu*

(Maki 11:12-14, 20-24)

<sup>18</sup> Mu ika ukwampu nawaru puru-wena manako natere Betani kama-dumpu kayatagubu kaiwa ka Iyesu wetei mebu. <sup>19</sup> E wetei meyawa ka e yabu tapu manako ripa damaya mo buri yawata kwaiya uburawa ki empupu. Ko ki ka eba damaya madai kirau ki marai ki pokere e ripa ki bameya bauwena ka e damaya madai mo eba empupu. E kwarai mena empupu ki pokere e ripa ki sibu, wagubu ke; "Kau mibigi ewa eba kiroto." Iyesu yona ki wagubu makeya ka ripa ki deni mena surawena.

<sup>20</sup> E tadeyau kabukabuwa ragidai badidi wenawena emupu ka mu nota-maga kowena kodabamaga kamupu, tagubu ke; "Ripa damaya yau badidi maba garugaru mena inako surawena?"

<sup>21</sup> Mu inako tagubu, ko Iyesu denai tadebu, wagubu ke; "Nau yona mibai nidiyani wainapumuri; Wi notaga eba apeya apeya ko eyaka mena Mamanuga God sumapiyoi ki ka nau ripa damaya bameya badidi kwaesugubuwani ki maba wi mete inako kwaiwagi.

Ko eba ki mena. Wi kweya buri simuri, iwagi ke; ‘Kau kiya kiri uburi kayanuwagi egi suri’, wi inako iwagi ki ka kweya ki eya kiroto uburoto kayayagisi.<sup>22</sup> Wi Mamanuga God bameya guriguri pokaiya gwede mo nene geneiwagi ki ka wi notaga eyaka mena inako nota-pumuri, iwagi ke; ‘Nau karako suwagu-buwani ki wenayagisi.’ Wi inako sumaiwagi ki ka wi iwagubu ki wana e negeni.” Iyesu inako wagubu.

*Diyu ragidai kawakawai muguma Iyesu pari wirawirapamawa  
(Maki 11:27-33; Ruki 20:1-8)*

<sup>23</sup> Iyesu wirawena Mamanuga God e Tawai rabineya ade kanibu manako iyapania ika idiwa ki tadeyawa kabukabuwa tondawa ka Mamanuga God bameya dobopiyamu ragidai ade iyapania kawakawai dai ki e bameya bautagubu manako manumupu, tagubu ke; “Kau nima kasiyara negebu were kwaenuegi? Kasiyara ki nima negebu?”

<sup>24</sup> Mu inako tagubu, ko Iyesu denai tadebu, wagubu ke; “Yabiri ka nau wi manuniyani denai sidimuri were ewa ka nau nima kasiyara tegebu ki sisiyai wi nidiyani.<sup>25</sup> Apunu Diyoni iyapania siruwatamana ki nana bauwena ki ka e Mamanuga God wagubu ki pokaiya kwaewagawa bo iyapania kaina mo wagubu were kwaewagawa? Wi ki iwagi da nau wainapani.”

Kawakawai ragidai e manui ki wainamupu ka mu denai e badidi siyamana ki nana dibimupu deni deni tagamawa kasiwara idiwa. Mu inako tagamawa ke; “Nu denai iwagamu da; ‘Apunu Diyoni, e ka Mamanuga God wagubu umuneya kwaewagawa’, nu inako iwagamu ki ka apunu ki denai nidiyoto, yagisi ke; ‘Baganai, ko wi badidi pokere apunu Diyoni e yonai eba sumamupu?’<sup>26</sup> Ko nu iwagamu da; ‘Apunu Diyoni, e ka iyapania kaina mo wagubu umuneya kwaewagawa’, nu inako iwagamu ki ka nu iyapania-nuguma pakasi ragidai badidi tagisi, mibai ka mu kuduba wainapiyamu da apunu Diyoni e ka Mamanuga God e bonanai wainapiyawa wagawa ki apunai mosi.”

<sup>27</sup> Kawakawai ragidai inako waina-mupu ki pokere mu denai Iyesu simupu, tagubu ke; “Nima Apunu Diyoni tono-pupu ki nu eba katainugu.”

Iyesu yona ki wainapupu ka e denai wagubu ke; “Baganai, wi nau eba sidimupu ki pokere nima kasiyara nau tegebu pokaiya kwaesugakanai ki sisiyai nau wi mete eba nidiyani.”

*Apunu mosi e gubagaiyoma apeya ki keyakeyai*

<sup>28</sup> Iyesu inako wagubu, ade wagubu ke; “Wi karako badidi wainapiyamu; Apunu mosi e gubagaiyoma apeya mete idiwa manako mara mosi ka e ubupu e gubagai yabiri wenawena ki e bameya bauwena manako sibu, wagubu ke; ‘Gubagani, kau karako kokorau kaya-nuwagi upinuwagi.’<sup>29</sup> E inako wagubu ko e gubagai ki basarawena, denai wagubu ke; ‘Pa mena, nau eba nuwa-neya’. E inako wagubu ko ewa ka e notai ade wirapupu manako kokorau kayawena.

<sup>30</sup> Ki eweya ka apunu ki wirawena e gubagai mosi ki e bameya kayawena manako e mete sibu da e kokorau kayawaganai upiwagana ki nana. E gubagai ki garugaru mena wagubu ke; ‘Baganai, eba wainapi, nau kokorau kayasugani’. E inako wagubu ko ewa ka e notai wirapupu manako kokorau eba kayawena.

<sup>31</sup> Karako sidimuri da nau wainapani; Munu nima ubupu e mamai umunui wadubu, yabiri ki kena bo ewa ki kena?”

Iyesu yona ki wagubu ka kawakawai ragidai ki denai tagubu ke; “Munu yabiri ki kena.”

Mu inako tagubu, manako Iyesu denai tadebu, wagubu ke; “Nau yona mibai nidiyani wainapumuri; Iyapania takesi wadamu ragidai ade ridi yawata kawakawareya iwu ragidai ki mu ka aita wi raurunimoto Mamanuga God e gari rabineya yabiri kaiwoto, ko wi ka ewaiwagi.<sup>32</sup> Apunu Diyoni wi bamagau bauwena yawata supasupai kabuwa-nibu, ko e yonai ki wi eba wainamupu sumamupu. Takesi wadamu ragidai ade ridi yawata kawakawareya iwu ragidai e yonai wainamupu sumamupu manako mu beramaga berokoi kamadumpu ki wi yabugere emitampu ko wi wiga beraga berokoi ki wi eba kamadumpu ade wi notaga eba wiramupu.”

*Upi kwayubapamawa ragidai mu keyakeyaimaga  
(Maki 12:1-12; Ruki 20:9-19)*

<sup>33</sup> Iyesu ade tadebu, wagubu ke; “Nau keyakeyai ade mosi suwagani wainapumuri; Waira apunai mosi e gari umapu manako ripa ‘waeni’ ki momai dai tepupu gari ki rabineya upu. Ki eweya ka e ripa madai ki botopamana watai yamanapupu manako iyapania e upi ki kwayubapamana watai iyarau mo mete wadubu. Wadubu kewowena ka e iyapania dai mu nene wagubu bau-tagubu manako gwaiyabatapu, wagubu ke; ‘Wi nau upini yau naigida mena kwayubapiyoi manako maura marai ki makeya ka wi madai dai wi wiga tepiyoi ko

dai nau nene nakapiyoi. Nau niya ka tawana mo kayasugani umoni da ewa marai mosi ade bausugani." E inako wagubu manako kamaditapu kayawena.

<sup>34</sup> Maura marai bauwena ka e ubupu e bigabigaiyoma ripa madai dai tepa-mana ki nana upi kwayubapamawa ragidai ki mu bamamugu tonotapu kayatagubu. <sup>35</sup> Ko mu ika bautagubu ka upi kwayubapamawa ragidai ki ripa madai mo mu eba tagempu ko mu ubumpu iyapana ki tetampu mo guda-pamawa da pa tonomupu kayawena, mo minimupu poyo ade mosi bowa were minimupu.

<sup>36</sup> Ki eweya ka upi ki apunai e bigabigaiyoma ragidai ropani kawaya inako ade tonotapu kayatagubu. Ko mu iwa da buri bautagubu ka upi kwayuba-pamawa ragidai ubumpu yabiri bau-tagubu ragidai bamamugu badidi kwaetagamawa ki maba mu ewa bautagubu ragidai ki mu bamamugu inako mete kwaetagubu.

<sup>37</sup> Upi apunai e bigabigaiyoma inako tonotamiyawa da kewowena ka e eya gubagai tonopupu. E notai wagubu ke; "Nau niya gubagani tonopani ki ka mu e naigida mena wiwirapomoto waina-pakan." <sup>38</sup> Ko e gubagai kayawena umawa da buri upi kwayubapamawa ragidai bamamugu bauwagana kuae-wagawa ka mu e yabadawa emupu manako mu mubo mena tagubu ke; "Waira yau ewa wadana apunai ki bauwena yau kena ki pokere karako miniyamu poyo da e gwedegwedei yau kuduba ka aita nu tepamu." <sup>39</sup> Mu inako tagubu manako mu munu ki wadumpu dokodoko gari tagaiya kwenumupu manako minimupu poyo."

<sup>40</sup> Iyesu keyakeyai ki wagubu kewowena ka e iyapana ki ade manutapu, wagubu ke; "Wi badidi wainapiyamu; Waira ki apunai e eya aita wirayagisi baiyagisi ki ka e upi kwayubapamawa siyasiya ragidai ki mu bamamugu badidi kwaeyagisi?"

<sup>41</sup> Iyesu inako wagubu ka kawakawai ragidai ki denai e simupu, tagubu ke; "Mu berokoi kwaetagubu ki pokere e mu tetamini namutamini manako ewa e upi kwayubapamana ragidai kudubai dai ki mu nene yagisi baitagisi manako mu ubumoto e upi naigida mena kwayuba-pomono da maura marai baiyagisi ki ka mu bani tepomoto manako daikere apunu kawai ki e nene nakapomoto."

<sup>42</sup> Iyapana ki inako tagubu manako Iyesu denai mu tadebu, wagubu ke; "Mamanuga God e okai ki wi iyaba-mupu bo pa mena? Oka ki wagubu ke;

"Wi tawa wadamu ragidai waina-mupu da e ka bebeda berokoi ki pokere kwenumupu. Ko Mamanuga God bebeda ki wadubu ade wowo bebedai kaupupu. Nu Kaiwawo-nuga ki kwaewena ka bagi kawaya nu yabunugere emipi."

<sup>43</sup> Iyesu Mamanuga God e okai kawareya inako wagubu manako ade tadebu, wagubu ke; "Mamanuga God wi wataga e gari rabineya winepupu tapu ki e koritapoto iyapana kudubai mibi-maga kipu ragidai ki mu tageni da mu ika idiwono." <sup>44</sup> Nau nidiyani wainapumuri; Iyapana kaiwoto da bebeda ki pokaiya pisipisitamini gwepomoto ki ka mu bidara yadini midimaga purupuru-tagisi. Ade bebeda ki mu kawarimugu kauyagisi ki ka mu tauniyoto kwere-kwerere." Iyesu inako wagubu.

<sup>45</sup> Mamanuga God bameya dobo-piyamu ragidai ade Parisi ragidai mete kina wainamupu da Iyesu keyakeyai ki wagubu ki ka e mu nene wagubu, <sup>46</sup> ki pokere mu gagayatagubu e wadamana yawatai kwaenepamawa. Ko mu e eba wadumupu mibai ka mu pakasi ragidai ropani kawaya ika idiba ki mu kudu-mugu wainamupu. Pakasi ragidai tagubu da Iyesu e ka Mamanuga God e bonanai wainapiyawa wagawa apunai mosi.

## 22

*Mamanuga God e poragai kawaya ki waigugui  
(Ruki 14:15-24)*

<sup>1</sup> Iyesu waigugu pokaiya iyapana ade tadebu, wagubu ke; <sup>2</sup> "Mamanuga God e gari rabineya kaiwana e kasiyarai pokaiya idiwana ki keyakeyai mosi ka yau kena; Apunu kawai mosi e gubagai anikawagana ki kupei kawaya mo okukunawena. <sup>3</sup> E okukunawena kewowena ka e bigabiga-iyoma dai tonotapu da mu kayataga-mana iyapana bibitapu ragidai ki waratamana kupe kawareya bautaga-mana ki nana. E bigabigaiyoma kaya-tagubu iyapana tademupu, ko iyapana ki basaratagubu eba bautagubu.

<sup>4</sup> Ko apunu kawai ki e bigabigaiyoma dai ade tonotapu tadebu, wagubu ke; "Wi kaiwagi nau bibitapuwani ragidai inako tademuri, iwagi ke; 'Nau kupe yau okukunasugubuwani kewowena. Nau papaniyoma burumakau munumuguma mete kina ki nau namatupuwani bani teyamipi nawananimeki ki pokere wi kuduba kupe yau kawareya garugaru mena baiwagi.' <sup>5</sup> E bibi tonotapu ragidai kayatagubu yona ki iyapana tademupu ko iyapana basaratagubu umunumaga eba wadumpu ko mu mubo nuwamugu nuwamugu mena kwaetagubu. Mosi e ebo kokoreya kayawena ade mosi e ebo baikamu wateya ki

kayawena. Mu inako kwaetagubu,<sup>6</sup> ade mu dai ubumpu bibi ragidai ki tetampu giritampu pasutampu manako ewa taunimupu popo.

<sup>7</sup> Iyapana kwaetagubu siyasiya ki sisiyai apunu kawai ki wainapupu manako e nuwai pupuwena e piyara-iyoma dai tonotapu kayatagubu berokoi kwaetagubu ragidai ki kuduba namu-tampu gawarara manako mu natere-maga mete pasumupu.<sup>8</sup> Ki eweya ka e bigabigaiyoma ragidai mu nene wagubu bautagubu manako tadebu, wagubu ke; ‘Nau gubagani anikawaganwa ki kupei nau ororeya mena okukunasugubuwani kewowena. Ko iyapana bibimaga tonopuwani ragidai ki mu ka eba bagi da mu bautagamana makai,<sup>9</sup> ki pokere wi karako kaiwagi imatau ade yawata kawakawareya iyapana ropani kawaypa pa asusu ika idiu ki waratamuri da mu kupe yau kawareya baitagisi.’<sup>10</sup> È inako wagubu manako e bigabigaiyoma kayatagubu imatau ade yawata kawa-kawareya iyapana bagi ade eba bagi ki kuduba waratampu bautagubu tawa kuduba posiwena.

<sup>11</sup> Apunu kawai ki iyapana bau-tagubu ragidai mu emitamana ki nana tawa rabineya yapan manako e apunu mosi ika tondawa ki e anika monagai eba umapi ki empupu sibū, wagubu ke;<sup>12</sup> ‘Kabai, kau anika monagai eba umapi ki pokere kau badidi maba nau tawanuya baunugib?’ E inako wagubu, ko apunu ki yona daikere mo eba wagubu ko pa tondawa.<sup>13</sup> E pa tondawa ki pokere apunu kawai ki e bigabigaiyoma tadebu, wagubu ke; ‘Apunu yau wadumuri e idai kerarai umamuri dokodoko manako gari tagaiya sisipu rabineya kwenupumuri. E ika makariyogono uwurai sisiripono yadi kirono tondono.’

<sup>14</sup> Iyesu keyakeyai ki wagubu kewowena ka e iyapana ki ade tadebu, wagubu ke; ‘Mamanuga God e iyapana ropani kawaypa bitipu ko e iyapana eba ropani winetapu.’

*Iyapana wairamaga denai takesi tamoto bo pa mena?  
(Maki 12:13-17; Ruki 20:20-26)*

<sup>15</sup> Ki makeya ka Parisi ragidai mubo mena paeretagubu Iyesu beraberapa-mana manupama da e yona mo paerepana manako mu ki pokaiya e wadamana ki nana ki keketai kupamawa.<sup>16</sup> Mu ubumpu mu muga tademawa kabukabuwa ragidai ade apunu Erodi e kowaiyoma dai mete kina ki tonotampu kayatagubu Iyesu bameya bautagubu manako simupu, tagubu ke; ‘Nidiyei kabukabuwa apunai, nu katainugu da kau iyapana eba beratamiyei ko kau yona mibai mena nuwegei. Iyapana kawakawai kau bamageya bautagamu ki kau bera yonai eba nuwegei beratamiyei. Ade iyapana pakasi ragidai kau bamageya bautagamu ki kau mu mete eba beratamiyei yona kudubai mosi nuwegei. Pa mena. Kau maramara yona eyaka mena Mamanuga God e yawatai ki yonai mibai ki mena kawareya kawareya iyapana kabuwatamiyei.<sup>17</sup> Ki pokere, kau badidi wainapiyei ki kau karako kiya nuwagi da nu wainapamu; Nu tawana Roumi ragidai mu kawaiimaga Sita bameya nu wairanuga denai takesi tamana ki nene ka nu goranuga badidi wagau? Nu takesi ki tamana ka baganai bo eba baganai?’

<sup>18</sup> Iyapana ki Iyesu wadamana ki nana dayaya yonai tagamawa ki Iyesu ororeya mena kataliwenwa ki pokere e denai tadebu, wagubu ke; ‘Wi ka midiga pa matakawagau ragidai. Wi badidi pokere nau wadisinimana ki nana dayaya yonai iwagamu?’<sup>19</sup> Ko baganai, wi takesi tamana ki bowai madai mo tegemuri da nau empani.’

Mu bowa madai mo wadumpu kwemupu,<sup>20</sup> manako e mu manutapu, wagubu ke; ‘Yau ka nima keyai bowa madai yau naureya tondau? Nima si bowa madai yau naureya okamupu?’

<sup>21</sup> E inako wagubu ka mu denai tagubu ke; ‘Yau ka tawana Roumi ragidai mu kawaiimaga Sita e keyai ki naureya tondau.’

Mu inako tagubu, manako Iyesu denai wagubu ke; ‘Baganai, ki pokere apunu kawai Sita e nene ki wi e ebo kwemuri, ade Mamanuga God e nene ki wi e ebo kwemuri.’<sup>22</sup> Iyesu yona ki wagubu ka iyapana ki mu notamaga kowena denai siyamana babatagubu manako kamadumpu kayatagubu.

*Popai ragidai ade iyatagisi kimoto ubumoto  
(Maki 12:18-27; Ruki 20:27-40)*

<sup>23</sup> Mara eyaka mena ki rabineya ka Sadusi ragidai dai Iyesu bameya bau-tagubu. Sadusi ragidai mu ka iyapana inako tadeyamu, tagamu ke; ‘Nu popoigamu ki ka nu ewa eba iyaigamu ade kimamu ubumamu.’

<sup>24</sup> Sadusi ragidai ki Iyesu bameya bautagubu manako simupu, tagubu ke; ‘Nidiyei Kabukabuwa Apunai, oragai apunai Mosisi nu goranuga inako tapu, wagubu ke; ‘Apunu mosi e wainai munu eba wenapoto manako e nobomoi poyagisi, ki ka apunu ki e yowai koboro ki uworoto manako munu wenapoto ki aita popai apunai ki e watai yadini.’<sup>25</sup> Kau karako wainapi; Iyapana ida daikere kewowena daikere apeya (7) nu mete yewe idiwuya manako mu tata-maga ridi mo uwatu. E ridi mo uwatu ko e munu eba wenapupu manako apunu ki powena. E powena ki pokere e yowai koboro ki uwatu ko e mete powena ko

munu mo eba wenawena. <sup>26</sup> Mu inako kwaetagamawa yamawa da iyapana ida daikere kewowena daikere apeya (7) koboro ki uwamupu ki mu kuduba popotagubu gawarara ko munu mo eba wenawena. <sup>27</sup> Ko siyareya ka ridi ki e eya mete powena. <sup>28</sup> Kau karoko nuwagi da nu wainapamu; Mara kwauneya iyapana popotagubu ragidai ade iyatagisi kimoto ubumoto makeya ki ka ridi ki nima wainai? Mibai ka e iyapana ida daikere kewowena daikere apeya (7) ki tauwatu.

<sup>29</sup> Sadusi ragidai ki inako tagubu ko Iyesu denai tadebu, wagubu ke, "Wi paerepiyamu kawayu daganani. Wi Mamanuga God e yonai eba kataigau ade e kasiyarai mete eba kataigau. <sup>30</sup> Iyapana popotagubu ragidai ade iyatagisi kimoto ubumoto makeya ki ka mu eba anikatagisi. Mu ka aneya kunumau idiwu ki mu maba inako idiwono. <sup>31</sup> Ko iyapana popotagubu ragidai ewa ade iyatagamana kimana ubumana ki yonai ka Mamanuga God e okai wi kabuwaniwu kewowena. Ko e yonai ki wi bani eba iyabamupu bo? E okai ki wagubu ke; <sup>32</sup> 'Apunu Eburamu e Mamai God ka nau. Apunu Aisiki e Mamai God ka nau. Ade apunu Diyaikapu e Mamai God ka nau.'

Iyesu ubupu Mamanuga God e okai kawareya inako wagubu manako ade tadebu, wagubu ke; "Mamanuga God e ka eba iyapana kwakwarepumaga ononopiyamu puwawagau ki mu Mamamaga. E ka popai ragidai mu keyaimuguma iyaiya idiwu ki mu Mamamaga, ki pokere e okai wagubu ke; 'Apunu Eburamu e Mamai God ka nau. Apunu Aisiki e Mamai God ka nau. Ade apunu Diyaikapu e Mamai God ka nau."

<sup>33</sup> Iyapana ropani kawayu Iyesu kabuwai ki wainamupu ka mu nota-maga kowena.

*Gora bani ka kawayu*

(Maki 12:28-34; Ruki 10:25-28)

<sup>34</sup> Iyesu badidi wagubu ki pokaiya Sadusi ragidai yona denai tagamana babatagubu ki sisiyai Parisi ragidai wainamupu manako mu bautagubu ewapuru dibimupu. <sup>35</sup> Mu ewapuru dibimupu manako mu paunamugu ka Mamanuga God e gorai kataiya apunai mosi ubupu Iyesu manupana da e yona mo paerepana ki nana e manupupu, wagubu ke; <sup>36</sup> "Nidiyei Kabukabuwa Apunai, Mamanuga God e gorai ropani kawayu nakapupu ki paunamugu gora bani ka kawayu esida?"

<sup>37</sup> E inako wagubu, manako Iyesu denai e sibu, wagubu ke; "Gora kawai ka yau kena; 'Mamanuga God e eya mena ka Kaiawo. Wi nuwaga notaga ade wi mibiga kuduba e mena mara-mara nota kwarikwarisipioi idiwoi.' <sup>38</sup> Gora ki mena ka kawayu esida, <sup>39</sup> ade gora ki kobaiya ka yau kena; 'Kau kiya nene wainapiyei ki maba kau kowagi-yoma mu nene mete wainapiyowa.' <sup>40</sup> Gora apeya yau mena ka kawakawaya. Mamanuga God e bonanai wainapamawa tagamawa ragidai badidi tagubu ade oragai apunai Mosisi gora badidi tapu ki kuduba ka gora apeya yau mu koba-mugu." Iyesu inako wagubu.

*Nu Iya Negeyana Apunai Keriso ka nima?*

(Maki 12:35-37; Ruki 20:41-44)

<sup>41</sup> Parisi ragidai ika bautagubu dibimupu idiwu ki pokere Iyesu mu manutapu, wagubu ke; <sup>42</sup> "Wi badidi wainapiyamu; Wi Iya Negeyana Apunai Keriso ki e ka nima e momai?"

E inako wagubu manako mu denai tagubu ke; "E ka oragai apunai Dewida e momai."

<sup>43</sup> Mu inako tagubu ko Iyesu mu ade tadebu, wagubu ke; "Keriso ka oragai apunai Dewida e momai ki yonai ka mibai maba ki ka Mamanuga God e Keyai badidi pokere apunai Dewida kabuwapupu da e uburoto Keriso e eya Kaiawo siyana ki nana sibu? Mamanuga God e okai wagubu ke;

<sup>44</sup> 'Nau Mamai God nau Kaiawoni sibu, wagubu ke; Kau nau madanani garu deneya tondowa da nau kau iyaragiyoma kuduba kwanatamani kau kerapugi kobiai nakatamani kewoyagisi were.'

<sup>45</sup> Oragai apunai Dewida ubupu wi Iya Negeyana Apunai Keriso e eya Kaiawo sibu, ko ade badidi maba ka e eya Kaiawo sibu Keriso ki ade apunu Dewida e eya momai?"

<sup>46</sup> Iyesu yona ki wagubu ka Parisi ragidai yona denai tagamana babatagubu. Mara ki makeya ade ewa ka iyapana dai eba bautagubu Iyesu manumupu.

## 23

*Iyesu iyapana kawakawai sisibatapu*

(Maki 12:38-39; Ruki 11:43-46; 20:45-46)

<sup>1</sup> Ko Iyesu wirawena e tadeyau kabukabuwa ragidai ade iyapana ropani kawayu mete kina ki tadebu, wagubu ke; <sup>2</sup> "Mamanuga God e gorai kataimugu ragidai ade Parisi ragidai ki mu ka oragai apunai Mosisi e watai wadumupu, <sup>3</sup> ki pokere mu Mamanuga God e yonai tagamu ki wi wainapiyoi makeya makeya kwaiwogoi. Ko mu kwaetagamu ki kawareya wi inako eba kwaiwogoi, mibai ka mu yona tagamu ki mu muga paerepiyamu ko eba kwaetagamu. <sup>4</sup> Mu mubo goramaga bisi kawayu ki mu wadamu pakasi ragidai mu

kwpokaramugu tamu. Ko iyapana gora ki makeya kwaetagamana ki nana muya nunumu ki ka kawakawai ragidai ki pa ubumu mu emitamiyamu ko eba waitatamiyamu.

<sup>5</sup> Iyapana mu emitamana ki nana ka mu Mamanuga God e yonai dai oka-piyamu mu yabaramugu painipiyamu ade mu idamugu katama maba umamu. Mu midimaga tatamai umamu ki kisiyarai rorowa kawakawayaya taini-piyamu iwu. <sup>6</sup> Poraga kawareya ka mu iyapana mu emitamana wiwiratamana ki nana kebari bagi kawaya kawareya idiu ade guriguri tawai rabineya ka mu kawai gisipiyamu kawakawai ragidai mu watamaga bagi kawaya ki kawareya idiu. <sup>7</sup> Mu nuwamugu kayatagamana imatau iwana da iyapana ropani kawaya ika idiu mu emitamana naigida mena parautamana ki nana manako tagamana ke; ‘Wi ka nu Nidiyamu Kabukabuwa Ragidai’.

<sup>8</sup> Mu inako kwaetagamu, ko nau nidiyani wainapumuri; Wi wiga kowaguma eba tademuri da mu ka wi ‘Nidiyamu Kabukabuwa Ragidai’, mibai ka wi Nidiyau Kabukabuwa Apunai ka eba ropani ko eyaka mena. <sup>9</sup> Ade yewe wairau ka wi iyapana kaina mo eba simuri da e ka wi ‘Mamaga’, mibai ka wi Mamamaga eyaka mena ka kunumau tondau. <sup>10</sup> Ade wi Kaiyawoga ka Keriso e eya mena ki pokere iyapana kaina mo wi Kaiyawoga eba simuri. <sup>11</sup> Iyapana nima wi paunagau kawaiwagana wainapiyau ki ka e kwarisiyagisi e kowaiyoma mu bigabigamaga kwaeyogono. <sup>12</sup> Iyapana nima e ebo si tepapiyau ki ka aita ewa ka e kwarisiyagisi suroto. Ko ade iyapana nima e ebo kwarisiwena tondau ki ka aita ewa ka e kawayayagisi.”

*Parisi ragidai mu midimaga pa matakawagau*

(Maki 12:40; Ruki 11:39-42, 44, 52; 20:47)

<sup>13-14</sup> Iyesu ade wagubu ke; ‘Akae, Mamanuga God e gorai kataigau ragidai ade Parisi ragidai, wi ka aita bita kawaya bananapumuri. Wi ka midiga pa matakawagau ragidai. Mamanuga God e gari kunumau ki katai iyapana kataitagamana katamurui ki kasisparai ka wi umamupu dokodoko. Wi wiga ka katai ki eba kataigamana wainapiyamu ade iyapana katai ki kataitagamana wainapiyamu kaiwu mu yawatamaga ki wi bodapiyamu.

<sup>15</sup> Akae, Mamanuga God e gorai kataigau ragidai ade Parisi ragidai, wi ka aita bita kawaya bananapumuri. Wi ka midiga pa matakawagau ragidai. Iyapana eyaka mena kwaitana e notai wirapa-mana da wi kawaiwagamu ki maba e mete inako kwaewagana ki nana ka wi ubumu tawana tawana igida yauda egi kawareya mete kina kwaeneiwagamu iwu. Wi iyapana mo inako bananapumuri ki ka wi beraga berokoi e kabuwapumuri da e wi badidi kawaiwagamu ki maba e inako mete kwaeyogono. Ko berokoi e kwae-yogono ka kawaya esida ki pokere e yo wi bita wadamana tawaneya baiwagi ki ka e bita kawaya daganani esida bananapoto.

<sup>16</sup> Akae, wi yabuga kenekenei iyapana waratamiyamu yawata paere-piyamu kabuwatamiyamu ragidai. Wi ka aita bita kawaya bananapumuri. Wi iyapana tadeyamu, iwagamu ke; ‘Nima uburoto Mamanuga God e Tawai ki si pokaiya gwede mo gwaiyaba kaimatana yagisi manako gwaiyaba wagubu ki e ewa eba kwaeyagisi, ki ka baganai, eba gwede mete kina. Ko e uburoto bowa yamayamai Mamanuga God e Tawai rabineya ki si pokaiya gwaiyaba kaimata-tana ki yagisi, ki ka gwaiyaba wagubu ki e makeya makeya kwaeyogono ko eba paerepoto.’ <sup>17</sup> Wi inako iwagamu ki mibai ka wi yabuga ka kenekenei ade wi ka notababa ragidai. Gwede ka kawaya esida? Bowa yamayamai ki kena bo Mamanuga God e Tawai ki kena? Nau nidiyani wainapumuri; Gwede yamayamai tawa rabineya ki kuduba ka tawa ki pokaiya Mamanuga God e nene. <sup>18</sup> Ko wi iyapana inako mete tadeyamu, iwagamu ke; ‘Nima uburoto Mamanuga God e kepakepai ki si pokaiya gwede mo gwaiyaba kaimatana yagisi manako gwaiyaba wagubu ki e ewa eba kwaeyagisi, ki ka baganai, eba gwede mete kina. Ko e uburoto puyo kepakepa kawareya tampu ki si pokaiya gwaiyaba kaimatana ki yagisi, ki ka gwaiyaba wagubu ki e makeya makeya kwae-yogono ko eba paerepoto.’ <sup>19</sup> Wi yabuga kenekenei ragidai. Gwede ka kawaya esida? Kepakepa ki kena bo puyo kepakepa kawareya ki kena? Nau nidiyani wainapumuri; Gwede kepa-kepa kawareya ki kuduba ka kepakepa ki pokaiya Mamanuga God e nene. <sup>20</sup> Iyapana nima uburoto kepakepa ki si pokaiya gwede mo gwaiyaba kaimatana yagisi ki ka e puyo kepakepa kawareya nakamupu ki kuduba simaga pokaiya gwaiyaba kaimatana ki mete wagubu. <sup>21</sup> Ade iyapana nima uburoto Mama-nuga God e Tawai ki si pokaiya gwede mo gwaiyaba kaimatana yagisi ki ka e tawa ki apunai e si pokaiya gwaiyaba kaimatana ki mete wagubu. <sup>22</sup> Ade ki kwaitana; Iyapana nima uburoto kunuma si pokaiya gwede mo gwaiyaba kaimatana yagisi ki ka e Mamanuga God e kemai ade kema kawareya tondau apunai ki mu simaga pokaiya gwaiyaba kaimatana ki mete wagubu.

<sup>23</sup> Akae, Mamanuga God e gorai kataigau ragidai ade Parisi ragidai, wi ka aita bita kawaya bananapumuri. Wi ka midiga pa matakawagau ragidai. Wi ka gwedegwedega

kuduba naigida mena damupiyamu manako damu ida esida mena ki damui eyaka mena ka wi Mamanuga God nene tamu. Ena, eba wi gwedegwedega ki mena ko kusura kwarai yo gumai ebo ebo inako ki wi mete tepiyamu naigida mena damu-piyamu. Ko Mamanuga God e gorai kawakawai karako suwagani ki wi eba wainapiyamu kwaiwagamu; Wi Iyapana bamamugu supasupai kwaiwagamana ki wi eba kwaiwagamu, wi iyapana eba nuwanuwatamiyamu, ade wi badidi kwekwaiwagamana iwagamu ki wi eba kwaiwagamu. Damu eyaka mena Mamanuga God nene tamana ki ka baganai ko e gorai kawakawai ki wi mete makeya makeya kwaigamana ki nana.

<sup>24</sup> Wi yabuga kenekenei iyapana waratamiyamu yawata paerepiyamu kabuwatamiyamu ragidai, wi ka badidi maba ki keyakeyai nau karako wi nidiyani wainapumuri; Wi ka apunu mosi e kapai rabineya kwagama marai mutna supu ki empupu tekwaripupu kwenupupu ko buwamuku kawaya e kapai rabineya supu ki e eba empupu ko mete kubabu, ki wi ka apunu ki maba.

<sup>25</sup> Akae, Mamanuga God e gorai kataigau ragidai ade Parisi ragidai, wi ka aita bita kawaya bananapumuri. Wi ka midiga pa matakawagau ragidai. Wi kapaga yo wi yogoga tagai mena ki wi siruwapiyamu da iyapana wi emini-mana baganai tagamana ki nana, ko wi rabinagau berokoi posiwena uburau ki wi utapiyamu kapoi ade taisi teyateyama ki mena kwaiwagamu idiu. <sup>26</sup> Wi yabuga kenekenei Parisi ragidai, nau yona yau nidiyani ki wi wainapumuri; Wi kapaga yo wi yogoga ki rabinai yabiri siruwapumuri ki ka tagai mete taniyagisi.

<sup>27</sup> Akae, Mamanuga God e gorai kataigau ragidai ade Parisi ragidai, wi ka aita bita kawaya bananapumuri. Wi ka midiga pa matakawagau ragidai. Popotagubu ragidai mu rakimaga iyapana tarapiyamu bagi kawaya monagapiyamu, ki wi ka ade raki ki maba. Raki kawareya ka tanai kawaya ko raki rabineya ka popai ragidai mu suwanamaga ade mu midimaga kwakwarepumaga puwawena ika uburau. <sup>28</sup> Ki maba, iyapana wi midiga kwakwarepuga empiyamu ka bagi kawaya ko wi midiga pa matakawagau. Wi rabinagau ka bigi mena posiwena uburau.”

*Mamanuga God uburoto Parisi ragidai bita tageni  
(Ruki 11:47-51)*

<sup>29</sup> Iyesu ade wagubu ke; “Akae, Mamanuga God e gorai kataigau ragidai ade Parisi ragidai, wi ka aita bita kawaya bananapumuri. Wi ka midiga pa matakawagau ragidai. Mamanuga God e bonanai wainapamawa taga-mawa ragidai ade bagi supasupai kwaettagamawa ragidai naiya mena popotagubu ononotampu ki mu ononotampu rakimaga ki wi karoko naigida mena monagapiyamu ade kwayubapiyamu. <sup>30</sup> Wi iwagamu ke; ‘Nu ripakwarakwaranuguma ubumpu Mamanuga God e bonanai waina-pamawa tagamawa ragidai namutampu ki ka mu idiwa makeya nu ika mete idimpema ki ka mu berokoi kwaettagubu ki maba nu inako eba kwaigumpena.’ <sup>31-32</sup> Wi inako iwagamu, ko nau nidiyani wainapumuri; Wi ripakwarakwaraguma nene iwagamu ki ka wi wiga nene mete iwagamu, mibai wi ka mu momo-muguma. Ko baganai, mu naiya Mamanuga God e bonanai wainapamawa tagamawa ragidai namutamawa ki bigi wi karoko wadumuri riyapumuri yamuri kewopumuri. <sup>33</sup> Wi ka motamota berokoi e munuiyoma ade wi motamota e munuiyoma mete wenatamiyamu. Mamanuga God wi bita negeyana watai ki wi badidi maba baibigapumuri? <sup>34</sup> Nau nidiyani wainapumuri; Nau bonanai wainapamawa tagamawa ragidai yo katai ragidai yo wi nidimana kabukabuwa ragidai ki mu kuduba nau wi bamagau tonotamani manako mu nau yonan togomono iwono. Ko nau katainaya da aita ewa ka wi ubumuri manako mu dai wi namutamuri, dai wi ripa korosi naureya ikokotamuri da popotagisi, dai wi tetamuri guriguri tawai rabineya raukeketamuri, ade dai wi siwakeketamuri tawa tawa kaya-tagisi. <sup>35</sup> Wi mu bamamugu inako kwaiwagi ki pokere wainapumuri; Iyapana naiya ubumpu bagi supasupai apunai Eiboro minimpu poyo ade e eweya supasupai kwaetgamawa ragidai mete namutamawa kebomawa da apunu Barakaiye e gubagai Sekaraiya Mama-nuga God e Tawai rabineya ‘Puyo Tamu Watarai’ ade ‘Wata Tanai Bagi’ ki pauna minimpu poyo, mu berokoi ki kuduba kwaetgamawa ki denai ka bita wi bananapumuri. <sup>36</sup> Ena, nau yona mibai nidiyani wainapumuri; Iyapana kuduba naiya namutampu popotagubu ragidai mu bimbinamaga ka wi karoko idiu ragidai wadumuri.”

*Iyesu natere Doyerusaremu nene nuwaboyawena  
(Ruki 13:34-35)*

<sup>37</sup> Iyesu ade wagubu ke; “Natere Doyerusaremu ragidai, natere Doyerusaremu ragidai. Mamanuga God e bonanai wainapiyamu ragidai ki wi namutamiyamu ade e bibi tonotapu ragidai ki wi bowa were tauniyamu popo. Kokoroku inai e munuiyoma e mabui kobaiya nakatamiyau kwayuba-tamiyau ki maba ka nau maramara wi kuduba nau idani rabineya

dibiniyana ki nana wainapekeya ko wi nau bodabodasinimawa. <sup>38</sup> Ko wainapumuri, karako nau kamadiniyani kayasugani manako wi tawaga gumoroyagisi. <sup>39</sup> Ade nau yonani yau mete wainapumuri; Waunitau ka wi nau mo eba emisinimuri, ko mara baiyagisi da wi iwagi ke; ‘Kau Mamanuga God e kasiyarai pokaiya baunugibi ki pokere e kau wadiniyoto bagi,’ wi yona ki iwagi makeya ka wi nau ade emisinimuri.” Iyesu inako wagubu.

## 24

*Mara siyarai bauwagana ki makai nu badidi maba empamu  
(Maki 13:1-2; Ruki 21:5-6)*

<sup>1</sup> Iyesu Mamanuga God e Tawai ki kamadubu kayawena kaniyawa ka e tadeyau kabuk-abuwa ragidai e bameya bautagubu e tawa bagi kawaya ki naigida mena empana ki nana simupu. <sup>2</sup> Ko e tadebu, wagubu ke; “Wi gwedegwede yau kuduba em-piyamu? Nau yona mibai suwagani wainapumuri; Tawa yau bowa pokaiya wadumupu ki ka iyapana ewa marai mosi baitagisi baupomoto giripomoto pasumoto manako bowa mo kawareya pasimupu ki kuduba mu yadini rorororo isiyapomoto kewoyagisi.

*Nuwboya ade bita makari yabadau ki yonai  
(Maki 13:3-13; Ruki 21:7-19)*

<sup>3</sup> Iyesu ripa ‘oripi’ wenatagubu kweyai ki kawareya tondawa makeya ka e tadeyau kabukabuwa ragidai mubo mena e bameya bautagubu manako manumupu, tagubu ke; “Kau nidi; Nuwaboya yo midi makari nene nuwagibi ki gwede mara baiyagisi? Kau wiranugana baunugana marai ade mara siyarai ki marai bauwagana ki nu gwede matakirai empamu da nu kataigamu mete idiwomu?”

<sup>4</sup> Mu inako tagubu, ko Iyesu denai tadebu, wagubu ke; “Wi kwayubaga naigida mena kwaiwogoi yabu yabu idioi kwaendia iyapana baitagisi wi beranimoto kerapugau yadini. <sup>5</sup> Iyapana ropani kawaya nau ewaneya baitagisi nau sini pokaiya beratagisi, tagisi ke; ‘Nau ka wi Iya Negeyana Apunin Keriso.’ Mu inako beratagisi manako iyapana ropani kawaya notamaga wirapomoto da mu sumatamini. <sup>6</sup> Wi ta yo yawira ki sisiyai wainapumuri, ade ta yo yawira kwaetagamana kwaetagisi ki sisiyai mete wainapumuri. Ko kudu eba wainapiyoi. Ta yo yawira ki kuduba wenayagisi ko mara siyarai tondau, eba bauwagana kena. <sup>7</sup> Tawana tawana ka natere mo uburoto natere kudubai mo mete yawiratagisi, ade tawana mo kawai magma e iyapanaiyoma tetamini kayatagisi tawana mo kawai magma e iyapanaiyoma mete kandetagisi. Tawana dai ka kapoi kawaya daganani uburoto ade tawana dai ka waira nutanuta mete baiyagisi. <sup>8</sup> Ko nuwaboya yau kuduba ka ridi munu wenapanaga tagai urau ki makarai maba. Makarai kawaya ka ewa baiyagisi.

<sup>9</sup> Mara ki baiyagisi makeya ka iyapana ubumoto wi dai tenimoto iyara ragidai mu idamaga rabineya naka-nimoto manako mu ubumoto wi girini-moto pasunimoto manako namunimoto. Nau pokanere ka iyapana kuduba, madega kauwagau madega posiwagau wi tagararanimoto. <sup>10</sup> Mara ki makeya ka nau sumasiniyamu ragidai ropani kawaya mu sumamaga kaupomoto manako kowamuguma tagararatamono deni deni yogo kasiwaratogomono. <sup>11</sup> Ki makeya ka Mamanuga God e yonai beratagamu mubo nuwamugu nuwa-mugu tagamu ragidai ropani kawaya mete baitagisi iyapana kerapumugu waditamono notamaga wirapomono. <sup>12</sup> Mara ki makeya ka berokoi e upi kawayayagisi kayayagisi ki pokere iyapana ropani kawaya mu rabinamugu ka nota kwarikwarisi ki notai nusuru-yagisi. <sup>13</sup> Ko iyapana gwedewau ragiragi kawaya ubumoto giruru maba kobaiya tetetagisi kaiwon da mara siyarai baiyagisi ki mu ka iya waunai yadini. <sup>14</sup> Iyapana tawana tawana kuduba, madega kauwagau madega posiwagau, ki ka mu Mamanuga God e gari rabineya kaiwana e kasiyarai pokaiya idiwana ki yonai bagi kawaya yau wainapomoto kewoyagisi were ewa ka mara siyarai ki baiyagisi.”

*Berokoi kawaya mosi yabadau  
(Maki 13:14-23; Ruki 21:20-24)*

<sup>15</sup> “Mamanuga God e bonanai wainapiyawa wagawa apunai Daniyero wagubu da aita ewa ka Berokoi Kawaya mosi baiyagisi manako wata bagi kawaya e eba uburana watai ki wateya e uburoto. (Nima yona yau iyabapono ki ka e yona yau mibai ki naigida mena notapono.) Wi berokoi ki ika uburono empumuri, <sup>16</sup> ki ka wi tawana Diyudiya ragidai garugaru mena wakapaiwagi kweyau kaiwagi. <sup>17</sup> Iyapana mosi tawa tagaiya yapu tondau ki e eba suroto e ebo gwedegwede tawa rabineya nakapupu ki tepoto. Pa mena. <sup>18</sup> Ade iyapana mosi kokorau umau ki ka e eba wirayagisi e midi tatamai ki kai tawau kayayagisi. Pa mena. <sup>19</sup> Akae, mara ki makeya ridi mosi mibi romodoi bo munu wawayai mete kina ki ka e badidi maba wakapayagisi garugaru kaya-yagisi? <sup>20</sup> Ade ki maba, wi Mamanuga God bameya guriguriwogoi da berokoi ki nusuru marai bo aiyata marai ki makeya eba baiyagisi. <sup>21</sup> Mibai, mara ki makeya ka nuwaboya yo bita kawaya

daganani wenayagisi. Mamanuga God ubupu waira yo gwedegwede kuduba yamanatapu makeya idiweya kebomeya da karako ka iyapana bita inako mo eba emupu. Ade ewa, mara siyareya, ka mu bita inako mo mete eba empomono. Ko paunau ka bita kawaya yau wenayagisi.<sup>22</sup> Mamanuga God e bita ade nuwaboya ki marai yadini rowarowa ki ka iyapana mo eba tondono ko mu kuduba popo-tagisi gawarara. Ko e eya iyapanaiyoma winetapu ragidai ki mu nene e waina-piyau ki pokere e mara ki yadini rogobi da mu eba popotagisi ko idiwono.

<sup>23</sup> Mara ki makeya iyapana mo baiyagisi wi nidiyoto, yagisi ke; ‘Kebo-muri empumuri, Keriso yewe bauwena tondau,’ bo ade mo yagisi ke; ‘Keriso bauwena burida tondau,’ iyapana mosi baiyagisi inako yagisi ki ka wi e yonai ki eba sumapumuri.<sup>24</sup> Iyapana dai ubumoto beratagisi, tagisi ke; ‘Nau ka Keriso.’ Ade dai beratagisi, tagisi ke; ‘Nau ka Mamanuga God e bonanai wainapuwani makeya nidiyakani yau kena.’ Mu inako tagisi manako mu matakiramaga marai kawai mete kwaetogomono wi kabuwanimono. Mu iyapana beratamini manako kasiyara-tagisi ki ka mu ubumoto Mamanuga God e eya iyapanaiyoma winetapu ragidai ki mu notamaga mete wira-pomoto.<sup>25</sup> Ki pokere wi wibo kwayubaga kwaiwogoi yabu yabu idiwoi. Gwedegwede kuduba aita ewa wenayagisi ki sisiyai nau karako yabiri nidibuwani yau kena.

<sup>26</sup> Iyapana dai wi nidimoto, tagisi ke; ‘Empumuri, e bauwena iyapana eba idiu tawaneya buri tondau’, mu inako tagisi ki ka wi rabinaga pakarayagisi mu ewamugu eba kaiwagi. Ade mu tagisi ke; ‘Empumuri, e nu bamanugu yewe bauwena tawanugu tondau’, mu inako tagisi ki ka wi mu yonamaga ki mete eba sumapumuri.<sup>27</sup> Yangwara wadau kunuma kuduba miniyau siwa ki maba ka Kunumau Kawapuwani Apunai nau marani baiyagisi manako iyapana kuduba nau inako matarau emisini-moto.<sup>28</sup> Ko nau waigugu yau suwagani ki wi wainapumuri; Gwede mosi powena ika ukwarau ki ka midiware kusuketa ika mete dibipomoto e kwakwarepui ki kupamana ki nana baitagisi.”

*Kunumau Kawapu Apunai ade wirayagisi baiyagisi  
(Maki 13:24-27; Ruki 21:25-28)*

<sup>29</sup> “Bita makari kawaya ki marai kewoyagisi ki ka madega sisipupoto manako siragamu ewa eba taniyagisi. Supama kunumau gwegwetagisi manako kunuma kasiyari mubo mubo geyageyatagisi.<sup>30</sup> Mara ki makeya ka iyapana tawana tawana kuduba, madega kauwagau madega posiwagau, Kunumau Kawapuwani Apunai nau matakiran kunumau kwaesugani ki mu empomoto manako yadi kimono apena meyomono. Ki makeya ka Kunumau Kawapuwani Apunai nau tanini bagi kawaya ade nau kasiyaran mete kina kunumau oroguma kawareya ade kaworoni ki wi nau emisinimuri.<sup>31</sup> Bawiwi kawaya ki yogono makeya ka nau aneyaniyoma tonotamani manako tawana tawana kuduba, madega kauwagau madega posiwagau, kunuma waira kerareya, ki mu kayatagisi nau iyapanaiyoma winetapuwanri ragidai kuduba kwanatamini manako wata eyaka mena damutamini.”

*Waigugu mosi ripa damaya naureya  
(Maki 13:28-31; Ruki 21:29-33)*

<sup>32</sup> Iyesu inako wagubu, ade tadebu, wagubu ke; “Karako keyakeyai ripa damaya naureya kabuwanianyi ki wi wainapumuri; Ripa damaya mibai toporuyagisi gumi bagii kawaya posiwagana kwaeyogono ki ka wi kataigau da bodu marai waunitau baiyagisi.<sup>33</sup> Baganai, wi gwedegwede kuduba nidibuwani ki mibai wena-yogono empiyoi ki ka wi mete kataiwagi da mara siyarai ka waunitau.<sup>34</sup> Nau yona mibai suwagani wainapu-muri; Nau yonani yau kuduba nidi-buwani ki mibai matarayagisi empu-muri were ka wi dai yewe wairau idiu ragidai ewa popoiwagi.<sup>35</sup> Kunuma waira kuduba gogatagisi, ko nau yonani badidi suwagubuwani ki eba gogayagisi ko maramara tondono kaniyono.”

*Iyesu gwede mara ade wirayagisi baiyagisi  
(Maki 13:32-37; Ruki 17:26-30, 34-36)*

<sup>36</sup> “Nau gwede mara kemorau bo nawarau ade wirasugani bausugani ki ka iyapana kuduba wi eba kataigau, aneya kunumau idiu mete eba katai-mugu, ade nau niya Mamanuga God e eya Gubagai ki nau mete eba kataineya. Nu Mamanuga God e eya mena mara ki kataiya.<sup>37</sup> Iyapana oragai apunai Nowa tondawa makeya badidi kwaetagamawa idiwia ki maba ka nau Kunumau Kawa-puwani Apunai ade wirasugana bau-sugana makeya iyapana inako mete kwaetagisi.<sup>38</sup> Oragai takari kawaya awana goya kawaya ki eba bauwena makeya ka iyapana bani kupamawa, awana kubamawa, apunu ridi tauwamawa ade petemuguma apunu tauwa-mawa, mu inako kwaetagamawa kebomawa da apunu Nowa waka kawaya ki kawareya yapu posiwena.<sup>39</sup> Mara ki makeya ka iyapana eba kataimugu da awana goya kawaya ki yabadawa, ko goya kawaya ki bauwena iyapana

kuduba bibiyotapu gawarara. Nau Kunumau Kawapuwani Apunai ade wirasugana bausugana marai ka inako wenayagisi.<sup>40</sup> Nau bausugani ki ka iyapanan apeya upitagamu idiu ki nau mo yadani ko mosi kamadani.<sup>41</sup> Ridi apeya bani madai musupiyamu idiu ki nau mo yadani ko mosi kamadani.

<sup>42</sup> Ki pokere wi wibo kwayubaga kwaiwogoi yabu yabu idiwoi. Nau wi Kaiyawoga gwede mara ade wira-sugana bausugana marai ki wi eba kataigau.<sup>43</sup> Nau yona yau mete suwagani ki wi naigida menu wainapu-muri; Tawa apunai e eba kataiaya da kuwa apunai kemorau gwede madega baiyagisi. E kawaiwagubena ki ka e dagurai tondibena manako kuwa apunai ki eba bauwagubena e tawai baupena.<sup>44</sup> Baganai, ki maba nau nawanani yabu yabu idiwoi. Wi wainapiyo da nau eba bausugana marai ki nau Kunumau Kawapuwani Apunai ade wirasugani bausugani.” Iyesu inako wagubu.

*Bigabiga apunai bagi ade eba bagi  
(Ruki 12:41-48)*

<sup>45</sup> “Bigabiga apunai nima e upi eba kamadau ko e notai supasupai kawaya menu kwaewagau ki e bameya badidi wenayagisi ki nau karako wi nidiyan wainapumuri; Kawai apunai tawa kamadini kayayogono ki ka e bigabiga apunai ki e nene yagisi baiyagisi manako siyoto da e yabiyabiri uburono manako e kowaiyoma bigabiga ragidai kuduba mu upimaga badidi upitagamu ki makeya mu denimaga tageyono.<sup>46</sup> Bigabiga apunai ki uburoto e upi wadubu ki naigida menu kwayubaponu kwaeyogono tondono da apunu kawai ki ade wirayagisi baiyagisi e empoto, ki ka apunu kawai ki e mamamai yagisi.<sup>47</sup> Ena, nau mibai suwagani wainapu-muri; Bigabiga apunai ki e upi naigida menu inako kwayubaponu kwaeyogono tondono ki ka tawa apunai ki e tepapoto kawaiyagisi manako siyoto, yagisi ke; ‘Nau tawani ade nau gwedegwedeni kuduba ki kau mete kwayubapio-owa.’

<sup>48</sup> Ko bigabiga apunai ki e berai eba bagi ki ka e upi naiya wadubu ki naigida eba kwayubaponu ko e notai yagisi ke; ‘Nau kawaiini e wirawagana bauwagana marai ki e paerepupu rowarowa kawayu umau wadau’.<sup>49</sup> E inako notapono manako e eya kawai gisipono e kowaiyoma bigabiga ragidai ridi yo apunu ki tauniyono makari tageyono ade bani kawayu daganani kupono awana suwakarai mete kuburono da e yabarai babayagisi.<sup>50</sup> Ko ki makeya ka tawa apunai ki ade wira-yagisi baiyagisi manako bigabiga apunai ki nainipoto.<sup>51</sup> E eba nawanawagawa ki pokere apunu kawai ki baiyagisi bigabiga apunai ki yadini gudapoto bidara kweyoto manako ewa yadini iyapanan midimaga pa matakawagau ragidai mu watamugu kwenupoto. Kwenupoto manako e ika yadi kirono uwari sisiripono tondono.” Iyesu inako wagubu.

## 25

*Onowa ida esida menu badidi kwaetagubu ki keyakeyai*

<sup>1</sup> Iyesu ade tadebu, wagubu ke; ‘Mara ki makeya wi Mamanuga God e gari rabineya badidi maba kaiwana ki keyakeyai mosi ka yau kena; Onowa ida esida menu ki mu dunamuguma tempu anika waunai apunu ki bananapamana nawanai kayatagubu.<sup>2</sup> Onowa ki mu paunamugu ida daikere menu ka notanotai ko ade ida daikere ka notababa ragidai.<sup>3</sup> Notababa ragidai ki mu dunamuguma menu tempu ko duna awanai yapaka ki mu eba tempu.<sup>4</sup> Ko onowa notanotai ki mu ka mu duna-muguma ki awanai yapaka mete tempu.

<sup>5</sup> Anika apunai ki garugaru eba bauwena ki pokere onowa ki kuduba pa nawana idiu da paunau ka mu yabu-maga towena manako oro wadumpu.

<sup>6</sup> Tedera paunau ka apunu mosi ubupu e bonanai ragiragi kawayu wagubu ke; ‘Anika apunai bauwagana kwaewagau, wi kebomuri e banana-pumuri.’<sup>7</sup> E yona ki wagubu ka onowa ida esida ki kuduba wakapa giritagubu kimpu ubumpu mu dunamuguma wade kawakawayamupu,<sup>8</sup> ko notababa ragidai ki mu dunamuguma awanai kewowena ki pokere mu ubumpu notanotai ragidai ki tademupu, tagubu ke; ‘Wi dunaga awanai dai nu negemuri, mibai ka nu dunanuguma awanai ki kewowena.’ Mu inako tagubu,<sup>9</sup> ko onowa notanotai ki denai mu tademupu, tagubu ke; ‘Pa menu, nu nubo denenugu menu minimipi ki pokere dare wi nege-mana ka eba baganai. Wi kaiwagi wi wibo awanaga ki gimarapumuri.’<sup>10</sup> Mu inako tagubu manako notababa ragidai ki ubumpu mu dunamuguma awanai ki gimarapamana ki nana kayatagubu.

Mu kayatagubu ewamugu ka anika apunai ki bauwena. Onowa notanotai ida daikere menu ki mu ka okukuna-tagubu kewowena ika nawana idiu ki pokere anika apunai ki bauwena ka e mu emitapu waratapu tawa rabineya anika kupei kupetagamana ki nana yamupu manako ewa gudu umamupu.

<sup>11</sup> Notababa ragidai iwa da ewa bautagubu ka mu gudu umampu ki tagaiya wadedetaga-mawa, tagamawa ke; ‘Kaiawonuga, Kaiawonuga, kau gudu nu nene kwaipi.’ <sup>12</sup> Mu inako tagubu, ko apunu ki denai tadebu, wagubu ke; ‘Ki pa mena, nau eba kataineya wiyo.’

<sup>13</sup> Iyesu keyakeyai ki wagubu kewowena ka e iyapana ade tadebu, wagubu ke; ‘Nau gwede mara bo gwede madega bausugani ki wi eba kataigau ki pokere yabu yabu idiwoi.’

*Bigabiga ragidai apeya eyaka mu keyakeyaimaga*

(Ruki 19:11-27)

<sup>14</sup> Iyesu mu ade tadebu, wagubu ke; ‘Mara ki makeya wi Mamanuga God e gari rabineya badidi maba kaiwana ki keyakeyai mosi ka yau kena; Apunu kawai mosi tawana uwama kawayawa mo kayawagana kwaewagawa ki pokere e bigabigaiyoma apeya eyaka ki mu nene wagubu bautagubu manako e gwede-gwedei kuduba mu idamaga rabineya nakapupu da mu kwayubapamana ki nana.’ <sup>15</sup> Mu eyaka eyaka kataimaga kawayai ki makeya makeya ka e bowa madai mu tagebu. Mosi ka e bowa madai 5000 kwebu, mosi ka e 2000 kwebu, ade mosi ka e 1000 kwebu. Einako kwaewena manako kamaditapu tawana mo kayawena.

<sup>16</sup> Bowa madai 5000 wadubu apunai ki e kayawena bowa madai ki pokaiya upi mo kwaewagawa manako bowa madai ki kawayawagawa yarawa da e kawareya ade 5000 wadubu. <sup>17</sup> Bowa madai 2000 wadubu apunai ki e mete inako kwaewena. E kayawena bowa madai ki pokaiya upiwigawa yarawa da bowa madai ki kawareya ka e ade 2000 wadubu. <sup>18</sup> Ko bowa madai 1000 wadubu apunai ki e upi mo eba kwaewena ko e ubupu apunu kawai ki e bowai madai wadubu kayawena uruba ukwapupu manako rabineya wekepupu.

<sup>19</sup> Apunu kawai ki umawa wadawa da mara rowarowa kawayawa kewowena eweya ka e ade wirawena bauwena manako e bigabigaiyoma mu nene wagubu bautagubu tadebu, wagubu ke; ‘Nau bowa madai wi kwayubapamana ki nana negebuwani ki wi karako tepumuri baiwagi da nau empani.’ <sup>20</sup> Bowa madai 5000 wadubu apunai ki e yabiri bauwena manako wagubu ke; ‘Bada emanu, kau bowa madai 5000 nau idani rabineya tapi ko ki pokaiya ka nau upisugekeya da kawareya ade 5000 wadubuwani karako negeyakan yau kena.’ <sup>21</sup> E yona ki wagubu ka apunu kawai ki denai e sibu, wagubu ke; ‘Kau midigi eba togawena ko kau upi bagi kawayawa kwaenugibi apunai. Nau marai mutna negebuwani ki kau naigida mena kwayubapiyeye ki pokere nau karako kawayawa daganani negeyani ki kau mete kwayubapiyowa. Kau yabi da nau mete ewapuru idiwomu mamamaigomu.’

<sup>22</sup> Ki eweya ka bowa madai 2000 wadubu apunai ki e mete bauwena manako wagubu ke; ‘Bada emanu, kau bowa madai 2000 nau idani rabineya tapi ko ki pokaiya ka nau upisugekeya da kawareya ade 2000 wadubuwani karako negeyakan yau kena.’ <sup>23</sup> E yona ki wagubu ka apunu kawai ki denai e sibu, wagubu ke; ‘Kau midigi eba togawena ko kau upi bagi kawayawa kwaenugibi apunai. Nau marai mutna negebuwani ki kau naigida mena kwayubapiyeye ki pokere nau karako kawayawa daganani negeyani ki kau mete kwayubapiyowa. Kau yabi da nau mete ewapuru idiwomu mamamaigomu.’

<sup>24</sup> Siyarai ka bowa madai 1000 wadubu apunai ki e mete bauwena manako wagubu ke; ‘Bada, nau kataineya da kau midigi kwakwarepugi ka tayatayabadai. Kau eba upinugibi kokoreya ki kau bani tepiyei ade kau momai eba upi wateya ki kau raupomunugei.’ <sup>25</sup> Nau kau kudugeya wainapekeya ki pokere kau bowagi madai ki nau tepuwani waira rabineya wekepupu ko ki kuduba nau karako ade negeyakan yau kena.’

<sup>26</sup> Bigabiga apunai yona ki wagubu wainapupu ka apunu kawai ki denai e sibu, wagubu ke; ‘Kau ka berokoi ade kau ramatagi ka togatogai upi eba kwaenugei apunai. Nau eba upisugubuwani kokoreya ki nau bani tepakan ade nau momai eba upuwani wateya ki nau raupomusugakani ki kau katainugibi nuwegei?’ <sup>27</sup> Baganai, kau katainugibi ki pokere bowa madai negebuwani ki kau wadubena kayanugubena bowa madai kawayawagau wateya tapena da nau karako wirasugubuwani bausugubuwani ki kau bowa madai dai kawareya tapena ki nau mete tegebena.’ <sup>28</sup> Apunu kawai ki inako wagubu manako e bigabigai-yoma tadebu, wagubu ke; ‘Bowa madai 1000 apunu yau kwebuwani ki wi wadmuri bowa madai kawayawa daganani 10000 wadubu apunai ki e kwemuri.’ <sup>29</sup> Nau nidiyani wainapumuri; Iyapana nima marai mutna wadubu ki pokaiya uburau upi naigida mena kwaewagau kwayubapiyau ki kawareya ka e ropani kawayawa bananapoto ade e bondai ki mete uburono. Ko iyapana nima e bameya marai mutna uburau ki kawareya ka e mo eba yadini ade marai mutna e bameya uburau ki mete gogayagisi.’ <sup>30</sup> Wi apunu berokoi yau karako wadumuri sisipu tawaneya gari tagaiya kwenupu-muri. E ika yadi kirono e uwarae sisiri-pono tondono.’ Apunu kawai ki inako wagubu.’

<sup>31</sup> Iyesu mu ade tadebu, wagubu ke; “Nau Kunumau Kawapuwani Apunai kaiyawosugani nau aneyaniyoma bananasinimoto kaworoni makeya ki ka wi nau kepakepani tanai bagi kawaya ki kawareya tondoni emisinimuri.” <sup>32-33</sup> Iyapana kuduba, madega kauwagau madega posiwagau ki mu baitagisi Kunumau Kawapu apunai e yabareya dibipomoto idiwono manako papa sipi yo papa gote kwayuba-tamiyamu ragidai mu papamuguma badidi maba purupiyamu papa sipi daikere nakapiyamu ade papa gote daikere nakapiyamu ki maba ka e uburoto iyapana bagi supasupai kwaetagamawa ragidai tetamini e idai garu deneya nakatamini ade eba supasupai kwaetagamawa ragidai ki tetamini e idai tenene deneya nakatamini.” <sup>34</sup> E inako kwaeyagisi kewoyagisi eweya ka wi Kaiyawoga uburoto e idai garu deneya idiu ragidai ki tadeni, yagisi ke; ‘Nau Mamai wadinibu bagi ragidai wi karako kebomuri manako e kunuma waira kerareya wi wataga e gari rabineya yamanapupu ki rabineya ka wi e kasiyarai pokaiya idiwoi.’ <sup>35</sup> Nau wetei mesiniyawa makeya ka wi nau bani tegemupu kububuwani, ade nau awana gobani wagawa ki makeya ka wi nau awana tegemupu kubabuwani. Nau gogai wi bamagau bausugubuwani ki wi nau diriwanu kwaigubu.” <sup>36</sup> ade nau sipumani pa mena ki wi nau sipuma-sinimupu. Nau sigirasugubuwani ki wi nau kwayubasinimawa ade nau dibura rabineya tondekeya ki wi nau kasiyara tegemana ki nana nau daiyonu baigubu.”

<sup>37</sup> E inako yagisi ki ka iyapana bagi supasupai kwaetagamawa ragidai denai e siyomoto, tagisi ke; ‘Kaiawonuga, kau gwede mara wetei meniyawa manako nu bani kau negemipi, ade kau gwede mara awana gobagi wagawa manako nu awana kau negemipi?’ <sup>38</sup> Kau gwede mara nu bamanugu iyapana gogai maba baunugibi manako nu kau diriwigai kwaigibi ade gwede mara kau sipumagi pa mena manako nu kau sipumanimpi? <sup>39</sup> Kau gwede mara sigiranugibi manako nu kau eminimpi bo kau gwede mara dibura rabineya tondeyana manako nu kau daiyogi baigibi?’

Mu inako tagisi, <sup>40</sup> ko wi Kaiyawoga denai yagisi ke; ‘Nau yona mibai nidiyani wainapumuri; Wi ubumpu nau iyapananiyoma kupamu siyasiya iwu ragidai mu diriwanaga kwaigubu ki ka wi nau diriwanu mete kwaigubu ki kena.’ <sup>41</sup> E inako yagisi manako ade wirayagisi iyapana e idai tenene deneya ubumu ragidai ki tadeni, yagisi ke; ‘Mamanuga God e kowagai rabineya idiu ragidai, wi paepereiwagi kamadisinimuri kaiwagi. Berokoi Apunai Seitani e aneyaiyoma mete kina mu watamaga mata maramara urau ki tawaneya Mamanuga God yamanapupu ki wateya ki wi mete ika kaiwagi.’ <sup>42</sup> Nau wetei mesiniyawa makeya ki wi nau bani eba tegemupu, ade nau awana gobani wagawa ki makeya ka wi nau awana mete eba tegemupu.” <sup>43</sup> Nau gogai wi bamagau bausugubuwani ki wi nau diriwanu eba kwaigubu, ade nau sipumani pa mena ki ka wi nau eba sipumasinimpu. Nau sigirasugubuwani ade dibura rabineya tondekeya ki wi nau nene eba kwaigamawa.’

<sup>44</sup> E inako yagisi ki ka mu denai tagisi ke; ‘Kaiawonuga, kau gwede mara wetei menibus, bo awana gobagi wagubu, bo kau iyapana gogai maba baunugibi, bo kau sipumagi pa mena, bo kau sigiranugibi bo ade dibura rabineya tondeyana manako nu kau eba eminimpi waitanimpi?’

Mu inako tagisi, <sup>45</sup> ko wi Kaiyawoga denai yagisi ke; ‘Nau yona mibai nidiyani wainapumuri; Wi nau iyapananiyoma kupamu siyasiya iwu ragidai mu diriwanaga eba kwaigubu ki ka wi nau diriwanu mete eba kwaigubu ki kena.’ E inako yagisi, <sup>46</sup> manako uburoto iyapana ki tonotamini bita maramara wadamana ki tawaneya kayatagisi. Ko iyapana bagi supasupai kwaetagamawa ragidai ki mu e tonotamini iya maramara idiwana ki wateya kayatagisi idiwono.” Iyesu inako wagubu.

## 26

*Iyapana kawakawai Iyesu minimana po ki keketai kupamawa*

(Maki 14:1-2; Ruki 22:1-2; Diyoni 11:45-53)

<sup>1</sup> Iyesu yona yau kuduba iyapana kabuwatapu kewowena ka e wirawena e tadeyau kabukabuwa ragidai tadebu, wagubu ke; “Wi kataigau da mara apeya yabaranugu ka ‘Mamanuga God Nu Raurunibu Poragai’ ki marai.” <sup>2</sup> Poraga ki kawareya ka iyapana ubumoto nau Kunumau Kawapuwani Apunai wadisinimoto piyara ragidai mu idamaga rabineya nau tamusinimoto manako mu ubumoto nau ripa korosi naureya susinimoto poyo.”

<sup>3</sup> Mara ki makeya ka iyapana kawakawai ade Mamanuga God bameya dobopiyamu ragidai mete kina ewapuru mena Mamanuga God bameya dobo-piyamu ragidai kawaimaga si ka Kaipasi e tawaiya dibimupu, <sup>4</sup> manako mu Iyesu wekei gwaiya wadamana minimana po ki keketai kupamawa.” <sup>5</sup> Iyapana ropani kawaya ika poraga kawareya bautagubu ki pokere kawakawai ragidai ki tagubu ke; “Iyapana ropani kawaya

yewe bautagubu ki ubumana nu yawirani-mana kudeya ki pokere kamadamu da poraga yau kewoyagisi were ewa ka nu apunu ki yadamu.” Mu inako tagubu.

*Ridi mosi ubupu Iyesu monagapupu  
(Maki 14:3-9; Diyon 12:1-8)*

<sup>6</sup> Ki makeya ka Iyesu apunu mosi si ka Simiyoni e bameya natere Betani rabineya tondawa. Apunu Simiyoni e ka naiya sigira berokoi mo wadubu e kwakwarepui kwatakwatawena, ko e karako iyawena.

<sup>7</sup> Mu kupetagamawa idiya ka ridi mosi ripa otai aurai bagi kawaya awana kororai mo rabineya minibu ki wadubu Iyesu bameya bauwena. Awana ki denai ka kawaya daganani, ade awana kororai ka mu bowa si ‘arabata’ pokaiya yamanamupu. Ridi ki Iyesu bameya bauwena manako ripa otai bagi kawaya ki Iyesu debaiya kwebu wira. <sup>8</sup> Iyesu e tadeyau kabukabuwa ragidai ridi ki badidi kwaewena emupu ka mu rabina-maga urabu manako mu mubo mena inako tagubu ke; “Ridi yau awana bagi kawaya ki gwede nana pa giripupu? <sup>9</sup> E kayawagubena iyapana gimarampena manako denai bowa madai kawaya daganani kwempena ki e wadubena iyapana gwedegwedemaga pa mena imagei ragidai ki tegebena.” Mu inako tagubu.

<sup>10</sup> Ko mu badidi notapamawa ki Iyesu e ororeya mena kataiwena ki pokere e tadebu, wagubu ke; “Ridi yau kamadumuri midimama eba kwemuri. E bauwena nau nene badidi kwaewena ka bagi kawaya. <sup>11</sup> Gwedegwedemaga pa mena imagei ragidai ki mu ka maramara wi mete idiwai da wi mu waitatamiyo, ko nau marani rogobiwena da nau ewa wi mete eba idiwomu. <sup>12</sup> Ridi yau badidi kwaewena ki kuduba bagi mena. Nau posugana marai waunitau ki pokere e karako bauwena nau monagasinibu awana bagi kawaya yau nau debaneya kwebu wira. <sup>13</sup> Nau mibai nidiyani wainapumuri; Iyapana tawana tawana idiu aita ewa nau yonani bagi kawaya wainapomoto ki ka mu ridi yau nau nene badidi kwaewena ki sisiyai mete waina-pomoto manako e werei togomono.”

*Iyesu wadama yonai ki apunu Diyudiyasi mibipupu  
(Maki 14:10-11; Ruki 22:3-6)*

<sup>14</sup> Iyesu yona ki wagubu makeya ka e tadeyau kabukabuwa ragidai ida esida kewowena kerapu apeya apunai mosi si ka Diyudiyasi si daikere ka Isikariyoto e kipu ubupu Mamanuga God bameya dobopiyamu ragidai ki mu bamamugu kayawena, <sup>15</sup> manako manutapu, wagubu ke; “Nau karako waitaniyani da wi Iyesu wekei gwaiya wadumuri ki ka wi denai nau gwede tegemuri?”

Mu bowa madai apunai eyaka mena ade ida esida mena (30) ki iyabamupu kwemupu, <sup>16</sup> ki pokere apunu Diyudiyasi kayawena Iyesu wadana mu idamaga rabineya tarana ki yawatai kwaenepiwaya umawa.

*Iyesu e tadeyau kabukabuwa ragidai mete kupetagamawa  
(Maki 14:12-21; Ruki 22:7-14, 21-23; Diyon 13:21-30)*

<sup>17</sup> ‘parawa Pa Pasumana Kupei’ ki marai yabiri bauwena ki makeya ka Iyesu tadeyau kabukabuwa ragidai e bameya bautagubu manako simupu, tagubu ke; “Kau nuwageya nu tawa bani rabineya yamamu tawiyai gamu da kau ‘Mamanuga God Nu Raurunibu Poragi’ ki kupei kupenuwagi?”

<sup>18</sup> Mu inako tagubu manako e denai tadebu, wagubu ke; “Wi natere Dierusaremu kaiwagi, manako apunu mosi ika bananapumuri ki wi simuri, iwagi ke; Nu Nidiyau Kabukabuwa Apunai nu tononibu wagubu ke; Nau marani wana bauwena ki pokere kau tawageya ka nau tadeyakanai kabu-kabuwa ragidai mete kina ‘Mamanuga God Nu Raurunibu Poragi’ ki kupei ika kupeigamu.”

<sup>19</sup> Iyesu inako tadebu tonotapu manako mu kayatagubu natere ki rabineya e wagubu ki makeya makeya kwaetagubu ‘Mamanuga God Nu Raurunibu Poragi’ ki ika tawiyatagubu.

<sup>20</sup> Kemorawagana kwaewagawa ka Iyesu e tadeyau kabukabuwa ragidai ida esida kewowena kerapu apeya mete ika dibimupu kupetagamawa idiya, <sup>21</sup> manako paunau ka e ubupu mu tadebu, wagubu ke; “Nau yona mibai nidiyani wainapumuri; Waunitau ka apunu mosi wi paunagau uburoto nau yogoni yagisi.”

<sup>22</sup> Iyesu yona ki wagubu wainamupu ka mu notamaga kowena nuwaboya-tagubu manako mu eyaka eyaka e manumupu, tagubu ke; “Kaiawoni, kau nau nene nuwegei bo? Kau eba nau nene nuwegei?”

<sup>23</sup> Ko Iyesu tadebu, wagubu ke; “Ki ka apunu eyaka mena mosi karako nau mete ewapuru bani pikapana ki nana awanau kaupiyau yogo yau kawareya nau mete ewapuru kupemei apunai ki waunitau nau nidani yagisi. <sup>24</sup> Takari kawaya ka Mamanuga God e bonanai wainapamawa tagamawa ragidai ubumpu nau Kunumau Kawapuwani Apunai posugana

ki yonai oka tamupu. Ko apunu nima nau nidani yagisi ki e ka aita bita kawaya daganani bananapoto. Akae, apunu ki eba wenawagubena ki e nene baganai.”

<sup>25</sup> Iyesu yona ki wagubu ka e yogoi tapu apunai Diyudiyasi e empupu manako wagubu ke; “Sidiyei Kabu-kabuwa Apunai, kau nau nene nuwegei bo? Kau eba nau nene nuwegei?”

E inako wagubu, ko Iyesu denai e sibu wagubu ke; “Kau kiya yona ki nuwagibi.”

*Iyesu e kupe siyarai*

(Maki 14:22-26; Ruki 22:14-20; 1 Korini 11:23-25)

<sup>26</sup> Mu kupetagamawa idiya da paunau ka Iyesu bani buredi mo wadubu Mamanuga God bameya parauwena piripiri gerekupu manako e tadeyau kabukabuwa ragidai tagebu, tadebu, wagubu ke; “Bani buredi yau ka nau kwakwarepuni ki pokere tepumuri kumpumuri.”

<sup>27</sup> E inako wagubu manako kapa mo wadubu Mamanuga God bameya ade parauwena manako tagebu tadebu, wagubu ke; “Wi kuduba awana yau piripiri kubamuri.” <sup>28</sup> Awana ‘waeni’ daragai yau ka nau darani. Nau Mamai uburana iyapana ropani kawaya mu bigimaga deni mena surupana ki nana gwaiyabawena ki mibai wenawagana ki nana ka nau karoko posugani manako nau darani baiyagisi kaworoto. <sup>29</sup> Nau yona mibai nidiyani wainapumuri; Awana daragai yau ka nau ewa mo eba kubarani. Ko aita ewa nau Mamai God e gari rabineya e kasiyarai pokaiya tondoni makeya ki nau awana ‘waeni’ waunai mosi wi mete ewapuru kubamamu.”

<sup>30</sup> Iyesu yona ki wagubu kewowena ka mu Mamanuga God e si umayo pokaiya tepamupu manako kayatagubu kaimpu ripa ‘orihi’ wenatagubu kweyai ki yampu’ kayatagubu.

*Iyesu kataiya da apunu Pita yona yagisi bodaboda*

(Maki 14:27-31; Ruki 22:31-34; Diyonni 13:36-38)

<sup>31</sup> Mu kayatagubu kaiwa ka Iyesu yona mo mu ade tadebu, wagubu ke; “Nau kataineya da kemora yau rabineya ka wi kuduba nau kamadisini muri kudu wakapaiwagi kaiwagi, mibai ka takari kawaya ka Mamanuga God e bonanai wainapiyawa wagawa apunai mosi nau nene oka inako tapu, wagubu ke;

‘Mamanuga God wagubu ke; Aita ewa ka nau papu sipi kwayubatamiyau apunai miniyani manako papu sipi kuduba daburipomoto mu mubo mubo kayatagisi.’

<sup>32</sup> Iyesu inako tadebu, manako ade tadebu wagubu ke; “Nau posugani ade iyasugani kirani uburani ki nau yabiri kayasugani tawana Gariri rabineya wi nawanagan ika tondoni.”

<sup>33</sup> Apunu Pita yona ki wainapupu ka e denai wagubu ke; “Mu dai ka bani kau kamadini moto kudu wakapatagisi kayatagisi ko nau kau eba kamadiniyani kayasugani.”

<sup>34</sup> Apunu Pita inako wagubu, ko Iyesu denai e sibu, wagubu ke; “Pita, nau mibai nidiyani wainapi; Kemora yau rabineya ka kau mara apeya eyaka nuwagi bodaboda da kau eba kataigeyia nau. Kau inako beranugowa manako ewa ka kokoroku yagisi manako nawaru puruyagisi.”

<sup>35</sup> Iyesu inako wagubu, ko apunu Pita e midi minibu, wagubu ke; “Akae, nau inako eba suwagani. Kau ponuwagi ki ka nau mete posugani.” Apunu Pita inako wagubu manako Iyesu tadeyau kabukabuwa ragidai kuduba Pita umunui kawareya ki mu mete tagubu.

*Iyesu tawana Gesemane rabineya guriguriwagawa tondawa*

(Maki 14:32-42; Ruki 22:39-46)

<sup>36</sup> Mu kayatagubu kaiwa da tawana Gesemane bautagubu ka Iyesu mu munatapu, wagubu ke; “Wi yewe idioi ko nau niya mena kayasugani nau Mamai bameya gurigurisugani.” <sup>37</sup> E inako wagubu manako ubupu apunu Pita ade apunu Tabadi e gubagaiyoma apeya ki mu mena waratapu mete kayatagubu.

Ki makeya ka Iyesu nuwaboya kawaya wainapupu ade e rabinai giriwena pasuwena, <sup>38</sup> ki pokere e kowakowaiyoma ki emitapu tadebu, wagubu ke; “Nau karoko nuwaboya kawaya wainapakan ade nau rabinaneya po mete wainapakan ki pokere wi nau mete yabu yabu yewa idioi ko oro eba ukwopoi.”

<sup>39</sup> E inako tadebu kamaditapu kanibu e ebo mena ubupu manako kwarisiwena wairau ukwapu e Mamai bameya guriguriwena, wagubu ke; “Mamai, berokoi nau karoko bananapani ki kau surupi bo? Kau wainapiyei da baganai ki kau baunuwagi nau nuwaboyani kerarai kapa tegebi ki kau wadi kwenupi. Ko Mamai, kau kaubo nuwageya ki kwaenuwagi ko eba nau nuwaneyia ki kau kwaenuwagi.”

<sup>40</sup> Iyesu inako guriguriwena manako e ade wirawena bauwena ka e tadeyau kabukabuwa ragidai apeya eyaka ki ika ukwapamawa emitapu. Emitapu, wade yabuyabutapu, manako e apunu Pita empupu sibu, wagubu ke; “Nau eba rowarowa kanibuwani ko wi apeya eyaka badidi pokere nau mete yabu eba idioi, ade

Mamanuga God bameya guriguriwogoi da gwede mosi eba baiyagisi wi kerapugau yadini. Wi nuwaga notaga ka wi bani kasiyara wainapiyamu ko wi kwakwarepuga ka kasiyarai pa mena.”

<sup>42</sup> Iyesu inako tadebu manako wirawena kanibu e Mamai bameya ade guriguriwena, wagubu ke; “Mamai, kau kapa tegebi ki nau kamadana yawatai pa mena ki ka baganai, nau kubarani. Eba nau nuwaneya ki kau kwaenuwagi ko kau kaubo nuwageya ki kwaenuwagi.” <sup>43</sup> E inako guriguriwena manako ade wirawena bauwena e kowakowaiyoma ki yabumaga ade bisi kayawena ukwa-pamawa emitapu.

<sup>44</sup> E mu emitapu kamaditapu ade kanibu e Mamai bameya naiya guriguri-wena ki kawareya ade guriguriwena. <sup>45</sup> E guriguriwagawa da kamadubu ka e wirawena bauwena e kowakowaiyoma ki ade ukwapamawa idiwia emitapu manako wade yabuyabutapu tadebu, wagubu ke; “Wi oro mena ukwapamu idiwu bo? Ko karako kewowena. Nau Kunumau Kawapuwanai Apunai nau marani wana bauwena da nau nidani wagubu apunai ki baiyagisi nau wadi-sinyoto manako iyapana beramaga berokoi ragidai mu idamaga rabineya nau tamusiniyoto. <sup>46</sup> Ki pokere, kimuri ubumuri da kaigomu. Nau yogoni tapu apunai ki wana bauwena empumuri.”

*Iyapana Iyesu wadumupu  
(Maki 14:43-50; Ruki 22:47-53; Diyon 18:3-12)*

<sup>47</sup> Iyesu yona ki wagawa makeya ka mu apunu Diyudiyasi ika matarau bauwena emupu. E ka Iyesu e tadeyau kabukabuwa ragidai ida esida kewo-wena kerapu apeya ki apunai mosi. Diyu ragidai mu kawakawaimuguma ade Mamanuga God bameya dobo-piyamu ragidai mete kina ki mu iyapana ropani kawaya tonotampu ta yo kepata inako tempu apunu Diyudiyasi mete ika bautagubu. <sup>48</sup> Yawatau ka yogo tapu apunai ki iyapana ki inako tadebu, wagubu ke; “Nu kaigamu buri baigamu ki wi nau mena emisiniyoi manako apunu ki nau kiyauyauponi ki e wi naigida mena wadumupu dokodoko kaiwagi.” <sup>49</sup> Apunu Diyudiyasi inako tadebu, ki pokere mu karako bautagubu ka e deni mena kayawena Iyesu bameya bauwena manako paraupupu, wagubu ke; “Sidiyei Kabukabuwa Apunai, kaiwa kaiwa.” E inako wagubu, manako kanibu Iyesu kiyauyaupupu.

<sup>50</sup> Ko Iyesu apunu Diyudiyasi empupu manako sibu, wagubu ke; “Nau waretani, kau badidi kwaenugana wainapiyei ki kau garugaru mena kwaenuwagi.”

E yona ki wagubu makeya ka iyapana ki Iyesu waipara mena wade dokodokomupu ubu-mawa. <sup>51</sup> Ko Iyesu mete iwa apunai mosi ubupu e kerebai wadubu iyara apunai ki mosi e wenagui mebu puru. Bidara wadubu apunai ki e ka Mamanuga God bameya dobopiyamu ragidai kawaimaga ki e bigabigai apunai mosi. <sup>52</sup> Ko Iyesu wirawena kereba wadubu apunai ki sibu, wagubu ke; “Kau kerebagi wadi wateya ade tar. Iyapana gwedewau kereba sumeya kwaetagamu ragidai ki mu ka aita kereba pokaiya popotagisi. <sup>53</sup> Nau naubo nuwaneya kwaesugubena ki ka nau Mamai kabuwapena manako eaneyaiyoma ropani kawaya eba bigabigai nau waitasnimima ki nana kunumau tonotapena kawampena nau waitasinimpena, ko ki wi wainapiyamu bo pa mena? <sup>54</sup> Nau Mamai inako sibena ki ka e bonanai wainapamawa tagamawa ragidai takari kawaya oka tampusi mibai eba wenawagubena, ko nau eba sibuwani mibai ka nau nuwaneya oka ki wenawagana ki nana.”

<sup>55</sup> Iyesu inako wagubu manako wirawena iyapana ropani kawaya ika bautagubu ki mu emitapu tadebu, wagubu ke; “Nau ka eba yawiwayirai. Wi ta yo kepata wi tawagau kamadumpena pa baigumpena, ko wi gwede nana ki mete tempu nau yawirani baigubu? Nau maramara Mamanuga God e Tawai rabineya wi nidiyekeya kabukabuwa tondekeya ko wi badidi pokere Mara ki makeya nau eba wadisinimupu?” <sup>56</sup> Ko baganai; Mamanuga God e bonanai waina-pamawa tagamawa ragidai takari kawaya oka tampusi mibai karako wenayagisi.”

Iyesu yona ki wagubu wainamupu ka e tadeyau kabukabuwa ragidai kuduba e kamadumpu wakapatagubu garugaru mena kayatagubu.

*Iyapana kawakawai Iyesu siyamawa wirawira  
(Maki 14:53-65; Ruki 22:54-55, 63-71; Diyon 18:13-14, 19-24)*

<sup>57</sup> Iyapana ki Iyesu wadumpu dokodoko kayatagubu kaiwa da Mamanuga God bameya dobopiyamu ragidai kawaimaga si ka Kaipasi e tawaiya bautagubu. Diyu ragidai kawakawaimuguma ade Mamanuga God e gorai kataimugu ragidai kuduba mete kina ika dibimupu idiwia.

<sup>58</sup> Apunu Pita Iyesu eweya weke-wagawa yabadawa da tawa ki kakapareya tewena imatau bauwena manako kanibu iyara ragidai ika idiwia ki mu paunamugu tondubu. E Iyesu bameya badidi wenawagana ki empana ki nana ika tondawa.

<sup>59</sup> Mamanuga God bameya dobo-piyamu ragidai ade Diyu ragidai mu kawakawaiumuguma mete kina ki mu nuwamugu Iyesu minimana po waina-mupu ki pokere e paere mo kwaewena ki mu beratagamana ade matarapamana ki yawatai mu kwaenepamawa idiwa. <sup>60</sup> Iyapana ropani kawaya bautagubu mu mubo mubo beratagamawa ko mu rabinamaga ka eba eyaka mena ki pokere mu mibai mo eba bananamupu. Mu mubo mubo inako manu kasiwara-tagamawa idiwa da paunau ka iyapana apeya ubumpu, <sup>61</sup> manako tagubu ke; “Apunu yau wagubu ki nu wainamipi, e wagubu ke; ‘Mamanuga God e Tawai ki nau koritapani manako mara apeya eyaka rabineya ka nau tawa ki waunai ade yadani.’”

<sup>62</sup> Iyapana apeya ki inako tagubu wainamupu ka Mamanuga God bameya dobopiyamu ragidai mu kawaimaga ubupu Iyesu sibu, wagubu ke; “Mu yona tagubu ki denai kau mo nuwagi bo pa mena? Mu gwede yonai tagubu?” <sup>63</sup> E inako wagubu, ko Iyesu kererewena yona denai mo eba wagubu ki pokere Mamanuga God bameya dobopiyamu ragidai kawaimaga ki ubupu e ade sibu, wagubu ke; “Maramara tondau apunai Mamanuga God e kau eminiyau ki pokere e yabuuya karako matara nuwagi da nu wainapamu; Mamanuga God e eya Gubagai ade nu Iya Negeyana Apunai Keriso ki kau baganai bo?”

<sup>64</sup> E yona ki wagubu ka Iyesu denai e sibu, wagubu ke; “Ena, ki kau ba nuwegei. Ko nau wi kuduba nidiyani wainapumuri; Nau Kunumau Kawapuwani Apunai aita ewa uburani nau Mamai Kasiyarai Kawaya Esida Apunai e idai garu deneya tondoni ki wi nau emisinimuri manako nau kunumau oroguma kawareya ade wirasugani kaworoni ki wi nau mete emisinimuri.”

<sup>65</sup> Iyesu yona ki wagubu makeya ka Mamanuga God bameya dobopiyamu ragidai mu kawaimaga ki e yabuuya wirawena manako ubupu e eya midi tatamai wadubu tegere manako iyapana ika idiwa ki manutapu, wagubu ke; “E yona berawena Mamanuga God e si giripupu ki wi wainamupu bo? E eya wagubu ki nu kuduba wainamipi kewowena ki pokere e paere kwaewena iwagamana matara ki yonai nu kwaene-pemeya idiweya ki kwaenei karako kewowena. <sup>66</sup> Apunu yau Mamanuga God bameya berawagau ki pokere wi wainapiyamu da nu karako e bameya badidi kwaigamu?”

E inako wagubu ka kawakawai ragidai ki mu kuduba ubumpu ewapuru mena mu idamaga gurai Iyesu naureya ugwdumppu ragiragi, tagubu ke; “E Mamanuga God e si gririypau ki pokere e denai karako poyagisi.”

<sup>67</sup> Mu inako tagubu manako mu dai ubumpu Iyesu kiyabuiya tepotepo-pamawa ade minimawa ade dai e kwanabeya minimawa manako waegeyageyamapamawa, tagamawa ke; <sup>68</sup> “Ki nima nunibu? Kau nu Iya Negeyana Apunai Keriso baganai ki ka kau nima nunibu ki e si nuwagi da nu wainapamu.” Mu inako tagubu.

### *Apunu Pita wagubu bodaboda*

(Maki 14:66-72; Ruki 22:56-62; Diyoni 18:15-18, 25-27)

<sup>69</sup> Ki makeya ka apunu Pita ika imatau tondawa manako Mamanuga God bameya dobopiyamu ragidai kawaimaga e bigabigai munu ridai mosi bauwena e empupu sibu, wagubu ke; “Kau mete kina ka tawana Gariri apunumaga Iyesu mete iwa apunai mosi eminiyakan.”

<sup>70</sup> Munu ridai ki inako wagubu ko Pita iyapana kuduba yabaramugu denai wagubu bodaboda, wagubu ke; “Kau apunu nima nene nuwegei? Kau yonagi ki nau eba wainapakan.”

<sup>71</sup> Apunu Pita inako wagubu manako kipu ubupu kanibu tawa kakapareya uburawa.

E ika uburawa ka munu ridai ade mosi bauwena e empupu manako iyapana ika idiwa ki tadebu, wagubu ke; “Apunu burida ka tawana Nasareta apunai Iyesu mete iwa apunai mosi.”

<sup>72</sup> E inako wagubu ko Pita ade wagubu bodaboda, wagubu ke; “Mamanuga God nau emisiniyau; Apunu ki nene iwagamu ki nau eba kataineya.”

<sup>73</sup> Mu idimupu eba rowarowa ka iyapana ika idiwa ki Pita naigida mena yabu dokodokomupu manako simupu, tagubu ke; “Nu katainugu da kau ka e mete iwa apunai mosi, mibai kau ka tawana Gariri ragidai mu bonanamaga nuwegei.”

<sup>74</sup> Pita yona ki wainapupu ka e midi minibu, wagubu ke; “Apunu ki nene iwagamu ki e nau eba kataineya. Mamanuga God e kataiya da nau yona mibai suwagakan. Nau berasugakan ki ka e kowaga tegeni ka baganai.”

Apunu Pita yona ki wagawa makeya ka e kokoroku mo wagubu wainapupu, <sup>75</sup> manako e wenagui paparawena Iyesu naiya badidi wagubu ki wainapupu. Iyesu naiya e inako sibu, wagubu ke; ‘Kemora yau rabineya ka kau mara apeya eyaka nuwogowa bodaboda da kau eba kataigeya nau. Kau inako beranugowa manako ewa ka kokoroku yagisi manako nawaru puruyagisi.’ Iyesu naiya inako wagubu ki makeya makeya apunu Pita wainapupu manako e kipu ubupu matarau kayawena yadi kawayya daganani kipu.

**27**

*Iyesu apunu Pairasi yabareya ubupu  
(Maki 15:1; Ruki 23:1-2; Diyoni 18:28-32)*

<sup>1</sup> Nawaru dumai tarawa ka Mamanuga God bameya dobo-piyamu ragidai ade Diyu ragidai kawakawai muguma kuduba mete kina Iyesu badidi maba minimana po ki keketai kupamawa. <sup>2</sup> Mu wadumupu e idai umamupu dokodoko manako bananamupu kayatagubu tawana Roumi ragidai piyaramuguma mu kawai maga Pairasi bameya bau tagubu.

*Apunu Diyudiyasi kwikwiwena  
(Bususu 1:18-19)*

<sup>3</sup> Iyesu yogoi wagubu apunai Diyudiyasi mu Iyesu wadumupu sisiyai wainapupu ka e rabina wirawene e badidi paerepupu ki wainapupu, manako e bowa madai apunai eyaka menu ade ida esida menu (30) naiya kwemupu ki tepupu Mamanuga God bameya dobopiyamu ragidai ade Diyu ragidai kawakawai muguma mete kina ki mu bamamugu kayawena. <sup>4</sup> E mu bamamugu bauwena ka e tadebu, wagubu ke; “Nau kwaesugubuwani siyasiya. Iyesu berokoi mo eba kwaes-wena ki pokere nau e nidai suwagu-buwani ki nau paerepuwani kawaya daganani.”

Apunu Diyudiyasi inako wagubu ko mu denai tagubu ke; “Ki ka eba nuyo ko kau kau kau.”

<sup>5</sup> Mu inako tagubu ka apunu Diyudiyasi bowa madai kuduba ki tepupu Mamanuga God e Tawai rabineya isiyapupu manako kamaditapu bauwena kayawena kanibu e ebo kwikwiwena.

<sup>6</sup> Mamanuga God bameya dobo-piyamu ragidai bowa madai ki kwana-mupu manako tagubu ke; “Nu bowa madai yau Mamanuga God e Tawai nene tamamu ki ka nu goranuga raurupamu mibai ka bowa madai yau ka yogo tampuski bowai madai.” <sup>7</sup> Mu yona ki kawareya tagamawa idiu da mu rabinamaga eyakamenawena ka mu kayatagubu kurari yamanawagawa apunai mosi e bameya bowa madai ki pokaiya waira mu gimaramupu. Waira ki rabineya ka mu kwaianyan ragidai popotagamana ki ika ononotamana ki nana. <sup>8</sup> Mara ki makeya yabadawa da karako ka iyapanan waira ki si ‘Apunu Darai Waira Yau Wadubu’ ki tagamawa.

<sup>9</sup> Mamanuga God e bonanai waina-piyawa wagawa apunai Dyeremaiya takari kawaya oka tapu ki mibai wena-wena yau kena. E oka tapu ki inako wagubu ke;

‘Tawana Isiraero ragidai mu rabina-maga eyakamenawena manako mu bowa madai apunai eyaka menu ade ida esida menu (30) ki tempu apunu powagana ki e yogoi tamupu.

<sup>10</sup> Bowa madai ki pokaiya ka mu kurari yamanawagawa apunai mosi e wairai gimiramupu. Mamanuga God nau sidibu ki makeya makeya inako wenawena.’

Oragai apunai Dyeremaiya e oka inako tapu.

*Iyesu apunu Pairasi e yabareya ubupu  
(Maki 15:2-5; Ruki 23:3-5; Diyoni 18:33-38)*

<sup>11</sup> Mu Iyesu wadumpu apunu Pairasi bameya bautagubu e yabareya tamupu manako tawana Roumi kawai maga ki ubupu Iyesu manupupu, wagubu ke; “Kau Diyu ragidai mu Kaiwawomaga kawai ki kau baganai bo?”

E inako manupupu manako Iyesu denai wagubu ke; “Ena, ki kau ba nuwegei.”

<sup>12</sup> Iyesu inako wagubu ka Mamanuga God bameya dobopiyamu ragidai ade Diyu ragidai kawakawai muguma mete kina e kawareya kawareya naripamawa bera ropani kawaya siyamawa ko e yona denai mo eba wagubu. <sup>13</sup> E yona denai mo eba wagubu ki pokere apunu Pairasi Iyesu ade sibu, wagubu ke; “Mu rowarowa kawaya kau menu kekeniyamu idiu ko mu yona tagamu ki kau wainapiyei bo pa menu?”

<sup>14</sup> Ko Iyesu yona denai mo eba wagubu, ki pokere apunu kawai ki e notai babawena.

*Apunu Pairasi Iyesu minimana po yonai wagubu  
(Maki 15:6-15; Ruki 23:13-25; Diyoni 18:39-19:16)*

<sup>15</sup> Kwamura makeya makeya ‘Mamanuga God Nu Raurunibu Poraga’ poragatagamawa ki kawareya ka tawana Roumi piyaramuguma mu kawai maga ubupu dibura gudu kawai pupu manako dibura apunai eyaka menu nima iyapanan e si tagamawa ki apunai dibura kamadubu manako pa bauwena kayawena.

<sup>16</sup> Karako ka apunu mosi si ka Barabasi ika diburawena tondawa. E si kawayawena kayawena iyapanan kuduba wainamupu. <sup>17</sup> Iyapanan kuduba ika bautagubu dibimupu idiu ki apunu Pairasi mu emitapu manako e ubupu mu manutapu, wagubu ke; “Wi nuwagau nau karako nima e idai rikapani da e baiyagisi kayayagisi? Nau apunu Barabasi

e idai rikapani baiyagisi kayayagisi bo apunu Iyesu si daikere Keriso tagamu ki e idai rikapani bai-yagisi kayayagisi?"<sup>18</sup> Apunu Pairasi yona ki wagubu ki mibai ka e kataiya da Diyu ragidai mu kawakawaimuguma gunaratagubu ki pokere mu Iyesu wadumpu e idai rabineya tamupu.

<sup>19</sup> Apunu Pairasi e idai gurai iyapana naurimugu ugwiditamana ragiragi ki kemai kawareya tondawa makeya ka e eya wainai bauwena yona mo e bameya tonopupu sibu, wagubu ke; 'Apunu ki e berokoi mo eba kwaewena ki pokere kamadi. Nau kemorau e waro were empuwani manako e pokaiya ka nau oro naigida eba ukwapuwani.' E yona inako tonopupu.

<sup>20</sup> Mamanuga God bameya dobo-piyamu ragidai ade Diyu ragidai mu kawakawaimuguma mete kina ki garugaru mena bautagubu iyapana pakasi ragidai mu rabinamaga kupa-mpu, tagubu ke; "Apunu Pairasi wi ade manunyoto ki ka wi apunu Barabasi e idai rikapani da bauwagananayawagana ki nana iwagi ko mu ubumoto apunu Iyesu pa minimana po ki yonai iwagi."

<sup>21</sup> Apunu kawai Pairasi iyapana ade manutapu, wagubu ke; 'Wi nuwagau nau nima e idai rikapani da e baiyagisi kayayagisi?'

Ko mu denai tagubu ke; 'Nu nuwanugu kau apunu Barabasi e idai rikapi da e baiyagisi kayayagisi.'

<sup>22</sup> Mu inako tagubu ki pokere apunu Pairasi mu ade manutapu, wagubu ke; "Ko apunu Iyesu si daikere Keriso tagamu ki e bameya ka nau karako badidi kwaesugani?"

E yona ki wagubu ka mu kuduba tagubu ke; 'Ripa korosi naureya mini-muri poyo.'

<sup>23</sup> Mu inako tagubu ki pokere apunu Pairasi mu ade manutapu, wagubu ke; "E poyagisi ki mibai ka badidi? E gwede paere kwaewena?"

Ko mu naiya tagubu ki kawareya mu bonanamaga ragiragi kawaya ade tagamawa ke; "Ripa korosi naureya minimuri poyo."

<sup>24</sup> Iyapana inako kawareya kawareya tagamawa ki pokere apunu Pairasi e notai wagubu ke; 'Iyapana yau nau bonanani eba wadamu ade mu waunitau yawira kwaetagamana kwaetagamu.' E notai inako wagubu ki pokere e iyapana kuduba yabaramugu waigugu mo kwaewena e idai bigi siruwapupu manako tadebu, wagubu ke; "Apunu yau powagana ki yonai ka wi iwagubu ko eba nau swagubuwani, ki pokere e poyagisi ki bimbinali ka aita wi wadumuri ko eba nau yadani."

<sup>25</sup> E inako wagubu, ko iyapana ropani kawaya ki denai tagubu ke; "E poyagisi ki bimbinali nu yadamu ade nu mununuguma mete yadini ki ka baganai, eba gwedei mete kina."

<sup>26</sup> Iyapana yona ki tagubu waina-pupu ka apunu Pairasi ubupu dibura rabineya tondawa apunai Barabasi e idai kerarai rikapupu tonopupu bau-wena kayawena. Ko e piyara ragidai tadebu da mu Iyesu wikkuku pokaiya raukekepamana ki nana wagubu manako ewa ubupu Iyesu wadubu mu idamaga rabineya tapu, wagubu ke; "Wi apunu yau wadumuri ripa korosi naureya minimuri poyo."

*Piyara ragidai Iyesu waegeyageyamapamawa  
(Maki 15:16-20; Diyoni 19:2-3)*

<sup>27</sup> Piyara ragidai ki Iyesu wadumpu kawaiamaga tawai rabineya kaimpu manako kowamuguma nene tagubu bautagubu ewapuru mena ika dibimupu idiva.<sup>28</sup> Mu e eya midi tatamai rika-mpu manako midi tatamai daragai bagi kawaya mo wadumpu monagamupu.<sup>29</sup> Mu impunewa tempu e debaiya painimupu ade guna mosi wadumpu e idai garu tampuskwempu manako e yabareya kwarisitagubu mu ramatamaga kawareya ubumupu e waegeyageyamapamawa parau bera-tagamawa siyamawa, tagamawa ke; "Kaiwa kaiwa, Diyu ragidai mu Kaiyawomaga Kawaya."

<sup>30</sup> Mu inako tagubu manako ubumpu Iyesu kiyabuiya tepotepopamawa ade guna idaiya wadubu ki mu wadumpu e debaiya kawareya kawareya minimawa.<sup>31</sup> Mu e inako waegeyageyamapamawa da kamadumpu ka mu midi tatamai daragai bagi kawaya ki ade rikamupu e ebo gwedegwedei ade umamupu kwemupu manako ripa korosi naureya minimana po ki nana wadumpu kaya-tagubu.

*Mu Iyesu ripa korosi naureya ikokomupu  
(Maki 15:21-32; Ruki 23:26-43; Diyoni 19:17-27)*

<sup>32</sup> Piyara ragidai ki Iyesu wadumpu kayatagamawa yamawa ka mu tawana Sairini apunumaga mo si ka Saimoni ika yawatau bananamupu. Mu e Iyesu korosi kawarapana ki nana simupu manako apunu Saimoni ubupu ripa korosi ki kawarapupu.

<sup>33</sup> Mu Iyesu wadumpu yampu tawana mo si ka 'Gorogata' bautagubu ko tawana ki si mibai ka Deba Suwana.<sup>34</sup> Ika bautagubu ka mu ripa otai suwakarai mosi wadumpu awana 'waeni' mete wiramupu manako awana ki Iyesu kubarana ki nana kwemupu. E awana ki piri mutta remopupu ko eba nuwaiya kubarana wainapupu.<sup>35</sup> Ki eweya ka mu

Iyesu wadumpu ripa korosi naureya ikokomupu manako e midi tatamai rikamupu. Mu yanuwa muta mo mete kwaetagubu da nima si yanuwa ki rabineya yabiri bauwena ki ka e ubupu Iyesu midi tatamai ki e wadubu.<sup>36</sup> Mu inako kwaetagamawa da kewowena ka mu kwarisitagubu e ika empamawa idiwa.<sup>37</sup> Iyesu debaiya ripa korosi naureya ka mu e badidi pokere powagana ki kerarai oka inako tamupu; 'Yau ka Iyesu, Diyu ragidai mu Kaiyawomaga'.<sup>38</sup> Mu iyapana berokoi apeya mete ripa korosi naureya ikokotampu, mosi ka Iyesu e idai garu deneya ade mosi ka e idai tenene deneya.

<sup>39</sup> Iyapana ika esidaeridatagamawa kaiwa kebomawa Iyesu emupu ka mu debamaga gipamawa e waegeyageyama-pamawa siyamawa, tagamawa ke;<sup>40</sup> 'Kau karako kiri uburi kwaenuwagi. Kau naiya nuwagibi da kau Mamanuga God e Tawai ki koritapana mara apeya eyaka rabineya ade wadana ki nana nuwagibi ki pokere kau Mamanuga God e Gubagai mibai ki kau karako iyanuwagi ripa korosi ki kamadi kawari da nu kau eminiyamu.'<sup>41</sup> Mamanuga God bameya dobopiyamu ragidai, Mamanuga God e gorai kataimugu ragidai, ade Diyu ragidai mu kawakawaiumuguma mete kina ki mu bautagubu Iyesu inako mete gwaigwita-pamawa, tagamawa ke;<sup>42</sup> 'E iyapana iyatamiyawa ko e eya iyawagana ka badidi pokere e kasiyarai pa mena? E mibai tawana Isiraero ragidai nu Kaiawonuga ki ka e ebo ripa korosi ki kamadini kaworoto da nu yabunugere empamu sumapamu'.<sup>43</sup> E wagubu da e Mamanuga God sumapiyau ade wagubu da e ka Mamanuga God e eya Gubagai ki pokere e mibai wagubu ki ka Mamanuga God karako e iyapoto da nu empamu.'

<sup>44</sup> Iyapana kawakawai ki inako tagubu ade iyapana berokoi apeya e madanai daikere daikere ikokotampu ki mu mete kina Iyesu inako waegeya-geyamamupu.

#### *Tawana sisipu umapu*

(Maki 15:33-41; Ruki 23:44-49; Dyon 19:28-30)

<sup>45</sup> Madega paunau wadawa makeya ka tawana kuduba sisipu umapu, ko ade madega kanibu kekerawagawa napusi apeya eyaka wadawa makeya ka sisipu ki ade negawena.

<sup>46</sup> Sisipu ki ade negawagawa makeya ka Iyesu e bonanai ragiragi kawaya wagubu ke; 'Eroi, Eroi, rama sabaktani.' Ki mibai ka inako; 'Mamani God, Mamani God, kau badidi pokere nau kamadisinibi?'

<sup>47</sup> Iyapana dai ika ubumawa e yonai ki wainamupu ka mu tagubu ke; 'Wainapumuri, e oragai apunai Eraidiya e wenai siyanau.'<sup>48</sup> Apunu ki mosi dabuwa tenai mo wadubu garupupu awana suwakarai mo rabineya kaupupu manako sikurupupu Iyesu umuneya tapu da e kubarana ki nana.<sup>49</sup> Ko mu dai tagubu ke; 'Kamadi, idiwomu da empomu. Oragai apunai Eraidiya baiyagisi e iyapoto bo?"

<sup>50</sup> Ko Iyesu e bonanai ragiragi kawaya ade wagubu manako e nonai toporuwenwa powena.

<sup>51</sup> Iyesu powagawa makeya ka aukwara mosi Mamanuga God e Tawai rabineya gudu maba uburawa ki paunau tegerewena esida da erida. Waira nutanuta kawaya mo mete bauwena ade bowa susukwanatagubu.<sup>52</sup> Mamanuga God e iyapanaiyoma naiya popotagubu ragidai ki mu dai uruba rabineya ade iyatagubu kimpu ubumpu.<sup>53</sup> Iyesu ade iyawena kipu ubupu eweya ka iyapana popotagubu ade iyatagubu kimpu ubumpu ragidai ki Mamanuga God e naterei Diyerusaremu rabineya matara-tagubu manako iyapana ropani kawaya mu yabumugere emitampu.

<sup>54</sup> Piyara ragidai kawaimaga ade e kobia ya idiwa ragidai mete kina ika Iyesu empamawa idiwa ki waira nutanuta ade gwedgewede kuduba wenawena ki mete emupu ka mu notamaga kowena kudu mete waina-mupu manako tagubu ke; 'Mibai, apunu yau e ka Mamanuga God e eya Gubagai.'

<sup>55-56</sup> Ridi ropani kawaya ika uwamautau Iyesu empamawa ubumawa mu paunamugu ka ridi Meri Magidarini, apunu Diyemesi yo Diyose mu inamaga si ka Meri, ade apunu Tabadi e wainai. Iyesu naiya tawana Gariri rabineya umawa wadawa ki makeya ka ridi ropani kawaya ki e ewakumapamawa waitapamawa wadamawa tekateka iwa.

#### *Mu Iyesu kwakwarepui rugu tamupu*

(Maki 15:42-47; Ruki 23:50-56; Dyon 19:38-42)

<sup>57</sup> Kemorawagana kwaewagawa ka purapura apunai mosi si ka Diyosepa ika bauwena. E ka Iyesu ewakuma-piyawa umawa apunai mosi tawana Arimateya were bauwena.<sup>58</sup> E kaya-wena apunu kawai Pairasi e yabareya ubupu manako Iyesu kwakwarepui wadana ononopana ki nana ki genei wagubu. Apunu Pairasi wagubu da baganai,<sup>59</sup> ki pokere apunu Diyosepa kayawena Iyesu kwakwarepui wadubu kwaris iaukvara waunai mosi pokaiya gerowopupu,<sup>60</sup> manako wadubu kayawena rugu waunai mosi ki e eya nene gimarapupu ki rabineya tapu. Tapu manako bowa kawaya mosi gwairipupu kanibu rugu umunai ki minibu bodapupu manako kamadubu kayawena.<sup>61</sup> Ridi Meri Magidarini ade

e waretai si ka Meri ki mu ika uwamautau ubumawa manako apunu Diyosepa badidi kwaewena ki kuduba mu yabumugere emupu.

*Piyara ragidai ragu ki katamurui dagurapamawa ubumawa*

<sup>62</sup> Nawaru puruwena aiyata marai ki makeya ka Mamanuga God bameya dobopiyamu ragidai mu kawakawai-muguma ade Parisi ragidai dai mete kina apunu Pairasi bameya kayatagubu, <sup>63</sup> manako simupu, tagubu ke; “Kawainuga, bera apunai powena e naiya iyaiya tondawa makeya badidi wagubu ki nu notapemei. E inako wagubu ke; ‘Nau posugani ko mara apeya eyaka eweya ki nau ade iyasugani kirani uburani.’” <sup>64</sup> E inako wagubu ki pokere kau nuwagi da piyara ragidai kayatagisigi ragu ki katamurui dagurapomono da mara apeya eyaka kewoyagisi werena. Wi inako eba kwaiwagi ki ka e tadeyawawa kabukabuwa ragidai kwaenda kai baitagisi e kwakwarepui ki kuwatagisigi kayatagisigi manako iyapana beratamini, tagisi ke; ‘E iyawena kipu ubupu.’ Mu inako bera-tagisi ki ka mu yonamaga ki kawaya-yagisi kayayagisi. E naiya eya berawena ki ka maraitau erida ko mu karako ewa inako beratagisi ki ka kawaya esida.”

<sup>65</sup> Apunu Pairasi yona ki wainapupu ka e denai wagubu ke; “Baganai, wi piyara ragidai bananatamuri kaiwagi manako wi badidi wainapiyamu ki wi makeya kwaiwogoi ragu ki naigida mena kwayubapiyoi.” <sup>66</sup> E inako wagubu manako mu kayatagubu iwa da buri bautagubu ka mu ragu katamurui rima umamupu manako ripa otai mo rima ki kawareya pasimupu da iyapana rima ki koritapomoto ki ka mu idamaga kewoi bowa ki naureya tondono ki mu em-pomoto. Mu inako kwaetagubu manako piyara ragidai ki ika dagura ubumana ki nana kamaditampu kayatagubu.

## 28

*Iyesu powena, ko e ade iyawena kipu ubupu  
(Maki 16:1-10; Ruki 24:1-12; Diyorni 20:1-10)*

<sup>1</sup> Diyu ragidai aiyatamaga marai ki idia da kewowena manako ukwampu nawaru dumai tarawa ka ridi Meri Magidarini ade e waretai si ka Meri ki kimpu ubumpu Iyesu kwakwarepui tampu ki ragui empamana ki nana kayatagubu. <sup>2</sup> Garuguru mena ka waira nutanuta kawaya mo bauwena manako ki makeya ka Mamanuga God e aneyai mosi kunumau kawapu bowa kawaya ragu umunai bodapupu ki gwairipupu ragu madaneya tapu manako yapu bowa ki kawareya tondubu ki mu yabumugere emupu. <sup>3</sup> Aneya ki e kiyabui sinini tanai ka yangwara maba ade e midi tatamai ka poe kawaya midiwari weyaku ki maba. <sup>4</sup> Piyara ragidai ika gopara ubumawa aneya ki emupu ka mu kudu eboutau wainamupu didiguramaga wagubu manako iyapana popai ki maba notamaga gogagogawena.

<sup>5</sup> Ko aneya ridi ki inako tadebu, wagubu ke; “Wi notaga eba koyogono, kudu eba wainapiyoi. Nau kataineya da ripa korosi naureya minimpu poyo yewe ragu tampu apunai Iyesu e midi kwakwarepui ki wi empamana ki nana baigubu. <sup>6</sup> Ko e yewe eba ukwarau. Enaiya nidibui ki makeya makeya e iyawena kipu ubupu kayawena. Mu e tumpu watai yau kena ki wi karako kebomori empumuri. <sup>7</sup> Ko karako garuguru mena kaiwagi e tadeyawawa kabukabuwa ragidai tademuri, iwagi ke; ‘Iyesu iyawena kipu ubupu yabiri kayawena tawana Gariri rabineya wi nawanaga ika tondau ki pokere karako kaiwagi e ika bananapumuri.’ Nau karako nidibuwani ki wi naigida mena wainapumuri.”

<sup>8</sup> Aneya yona ki wagubu ka ridi ki garuguru mena ragu kamadumpu Iyesu kowakowaiyoma tademana ki nana mibi didigurai garugarumupu kayatagubu, ko mu mama mete wainamupu.

<sup>9</sup> Ki makeya ka Iyesu garuguru mena bauwena mu yabaramugu ubupu manako prautapu, wagubu ke; “Kaiwa kaiwa.” Mu e yonai ki wainamupu ka mu e yabareya kwarisitagubu ramata-maga kawareya ubumpu e kerareya wadumpu doko manako e si esida tepamupu. <sup>10</sup> Ko Iyesu tadebu, wagubu ke; “Kudu eba wainapiyoi ko karako kaiwagi nau kowaniyoma nau sumasiniyamu ragidai ki mu tademuri, iwagi ke; ‘Wi kaiwagi manako tawana Gariri rabineya ika bananasinimuri.’” Iyesu inako tadebu.

*Ragu katamurui dagura ubumawa ragidai mu yonamaga*

<sup>11</sup> Ridi ki ragu kamadumpu wira-tagubu kayatagamawa ka piyara ragidai ika katamurui dagurapamawa ubumawa ki wiratagubu natere Doyerusaremuy kayatagubu manako badidi wenawena mu yabumugere emupu ki sisiyai mu Mamanuga God bameya dobopiyamu ragidai mu kawakawai-muguma tade-mupu. <sup>12</sup> Mamanuga God bameya dobopiyamu ragidai ki yona ki waina-mupu ka mu Diyu ragidai kawakawai-muguma mete dibimupu mu badidi kwaetagamawa ki yonai tagamawa kasiwara manako bowa madai kawaya daganani tempu piyara ragidai ki tagempu, <sup>13</sup> tadempu, tagubu ke; “Wi yona yau mena iyapana tadeyoi, iwogoi ke; ‘Nu kemorau ukwepemeya tetanugu ka

e tadeyawa kabukabuwa ragidai bautagubu e midi kwakwarepui ki kuwatagubu kayatagubu.' Wi inako mena iwogoi,<sup>14</sup> ko wi ukwapamawa sisiyai ki wi kawaiga wainapana manako ki pokaiya bita negeyana ki kudeya ki wi eba wainapiyoi. Yawata ki ka nu mena yadamu supasupa."

<sup>15</sup> Diyu ragidai kawakawaimuguma inako tagubu ki pokere piyara ragidai bowa madai ki tempu manako kawa-kawai ragidai ki mu badidi kwaetaga-mana ki nana tademupu ki mu makeya makeya kwaetagubu. Mu bera yonai iyapana tademupu ki kawayawagawa yabadawa da karako Diyu ragidai inako mete wainapiyamu.

*Iyesu e tadeyau kabukabuwa ragidai mu bamamugu matarawena  
(Maki 16:14-18; Ruki 24:36-49; Diyoni 20:19-23; Bususu 1:6-8)*

<sup>16</sup> Iyesu e tadeyau kabukabuwa ragidai ida esida kewowena kerapu eyaka mena ki kimpu ubumpu tawana Gariri kayatagubu manako kweya mosi ki Iyesu naiya mena kabuwatapu ki ika bautagubu. <sup>17</sup> Mu Iyesu emupu ka mu e si tepapamawa ko mu dai notamaga apeya apeya mete wagawa. <sup>18</sup> Ko Iyesu mu bamamugu bauwena, manako tadebu, wagubu ke; "Kunuma waira ki kasiyarai kuduba ka nau tegebu wadu-buwani,<sup>19</sup> ki pokere kimuri ubumuri tawana tawana kuduba, madega kauwagau madega posiwagau ki kaiwagi iyapana bani bani idiwu ki tadeyoi iwoi da mu nau ewakuma-sinimono. Mamanuga God e si pokaiya ade e Gubagai nau sini pokaiya ade e eya Keyai Tanai Bagi Kawayu ki e si pokaiya ka wi mu siruwatamiyoi,<sup>20</sup> ade yona kuduba nau nidibuwani ki wi kaiwagi mu tadeyoi kabukabuwa iwoi da nau yona kuduba suwagubuwani ki mu makeya makeya kwaetagamana ki nana. Nau suwagani wainapumuri; Wi inako kwaiwogoi ki ka nau maramara wi mete idiwomu yamomu da mara siyarai ki baiyangisi." Iyesu inako wagubu.

Ika kewowena.

## MAKI

### Iyesu e yonai bagi kawaya apunu Maki okapupu Oka gwede nene tapu ki kabuwai

Mamanuga God e yonai bagi kawaya apunu Maki okapupu yau rabineya ka Iyesu e upi badidi kwaewagawa umawa ki yonai ropani kawaya ko e badidi kabuwawagawa umawa ki yonai ka eba ropani.

Oka yau rabineya ka Iyesu e eya si wagubu da e ka Kunumau Kawapu Apunai.

#### **Oka debai empamana ki kabuwai.**

Yona bagi kawaya ki kerarai 1:1-13

Iyesu tawana Gariri rabineya upiwagawa 1:14-9:50

Iyesu natere Dyerusaremu deneya upiwagawa kaniyawa 10:1-52

Pura siyarai natere Dyerusaremu rabineya 11:1-15:47

Iyesu iyawena kipu ubupu 16:1-8

Iyesu matarawena ade kunumau kayawena 16:9-20

*Apunu Diyon Iyesu sisiyai wagawa*

*(Mateyu 3:1-12; Ruki 3:1-18; Diyon 1:19-28)*

<sup>1</sup> Mamanuga God e Gubagai Iyesu Keriso e yonai bagi kawaya ki kerarai ka yau kena.

<sup>2</sup> Takari kawaya ka Mamanuga God e bonanai wainapiyawa wagawa apunai Aisaiya Mamanuga God e okai yau tapu, wagubu ke;

'Nau bibini yabiri kayawagna wagana apunai ki nau yawata yabiyabiri tonopani da e kau yawatagi meyoto taniyagisi.<sup>3</sup> Iyapania eba idiuw tawanaya ka e bonanai ragiragi kawaya inako wagau ke;

'Kaiwanounga e yawatai gwaba memuri da e taneya baiyagisi kayayagisi.'

<sup>4</sup> Oragai apunai Aisaiya oka inako tapu ki pokere mara ki bauwena makeya ka apunu Diyon iyapana eba idiuw tawanaya ubupu iyapana siruwa-tamiyawa dimawagawa, wagawa ke; "Wi beraga berokoi oragai ki wi karoko kamadumuri wi notaga wirayagisi da nau uburani wi siruwaniyani manako Mamanuga God e uburoto wi bigiga ki kuduba deni mena surupoto."<sup>5</sup> E yona inako wagawa manako tawana Diyudiya ade natere Dyerusaremu ragidai e empamana ki nana kebomupu ika bautagubu. Bautagubu ka mu berokoi badidi kwaetagamawa ki tagubu matara mu idamaga kerapumaga rikapamawa manako apunu Diyon ubupu mu awana Diyoudani rabineya siruwatapu.

<sup>6</sup> Apunu Diyon e gwedegwedei ka eba bagi. E papa kameru kumai kau-piyawa ade e naurai taburubai ka papa kwakwarai pokaiya yamanamupu ki e umarawa umawa. E bani ka manigowa yo tapoi borepa ki mena kupawa tondawa.<sup>7</sup> E dimawagawa iyapana tadeyawa, wagawa ke; "Apunu nau ewaneya baiyagisi e kasiyarai ka kawaya daganani esida ko nau kasiyarani ka maraitau erida. Nau e bigabigai kwaesugana waitapana e kerarai kwakwarai ki rikapana ko nau eba bagi da nau upi ki kwaesugani.<sup>8</sup> Nau awana pokaiya wi siruwaniyakan iko e uburoto Mamanuga God e Keyai Tanai Bagi Kawaya ki pokaiya wi siruwaniyoto." Apunu Diyon inako wagubu.

*Apunu Diyon ubupu Iyesu siruwapupu*

*(Mateyu 3:13-4:11; Ruki 3:21-22; 4:1-13)*

<sup>9</sup> Mara ki makeya ka Iyesu natere Nasareta tawana Diyudiya rabineya ki kamadubu kayawena yabadawa da apunu Diyon bameya bauwena manako Diyon ubupu Iyesu wadubu awana Diyoudani rabineya siruwapupu.

<sup>10</sup> Iyesu awana rabineya supu ade matara posiwagawa makeya ka e kunuma yagarawena empupu manako Mamanuga God e Keyai Tanai Bagi Kawaya ki midiari umago maba kawapu e kawareya tondubu,<sup>11</sup> manako bonana mosi kunumau kawapu ki wagubu ke; "Kau ka nau Gubagani. Nau nuwaneya po kau ki pokere nau karoko kau mamamagi suwagakan." Bonana ki inako wagubu.

<sup>12</sup> Ki makeya, garugaru mena, ka Mamanuga God e Keyai Tanai Bagi Kawaya bauwena Iyesu sibu yabiripupu da e iyapana eba idiuw tawanaya ki kayawagna ki nana,<sup>13</sup> ki pokere e kipu ubupu manako tawana ki kayawena mara apunai apeya (40) rabineya e eya mena ika umawa wadawa. Ko Berokoi Apunai Seitani maramara e bameya bauwagawa e beraberapiyawa ade e rabinai kupawa. Papa kamarai ika mete idiwa ko Mamanuga God e aneyaiyoma bautagubu Iyesu kwayubapamawa.

*Iyesu e tadeyau kabukabuwa ragidai mu nene wagubu*

*(Mateyu 4:12-22; Ruki 4:14-15; 5:1-11)*

<sup>14</sup>Iyapana apunu Diyoni wadumpu diburamupu eweya ka Iyesu tawana Gariri rabineya bauwena Mamanuga God e yonai bagi kawaya ki dimai wagawa iyapana tadeyawa, wagawa ke; <sup>15</sup>“Mara wana bauwena. Iyapana ubumana nau Mamai God e gari rabineya kaiwana e kasiyarai pokaiya idiwana ki marai wana bauwagana kwaewagau. Ki pokere wi beraga berokoi ki wi karako kamadumuri wi notaga wirayagisi manako yona bagi kawaya yau menu wainapumuri sumapumuri.” E inako wagubu.

<sup>16</sup>Mara ki makeya ka Iyesu kaburu Gariri papateya kaniyawa da apunu Saimoni e yowai Enduru mete kina raubiyo nene kaburu kawaya ki papateya ika puwaritagamawa idiwa emitapu. Mu ka kimai wasisinai ragidai bowa madai wadamana ki nana ika ebogatagamawa. <sup>17</sup>Ko Iyesu mu emitapu manako tadebu, wagubu ke; “Kebomuri nau ewaneya ubumuri. Wi karako raubiyo tepiyamu iwu ki maba nau wi kabuwaniyani da wi kaiwagi iyapana nene iwagi tetamuri.” <sup>18</sup>Iyesu yona ki wagubu wainamupu ka mu garugaru mena puwarimaga tampu kamadumpu manako kimpu ubumpu e eweya kayatagubu.

<sup>19</sup>Mu kayatagubu kaburu papateya kebomawa da apunu Tabadi e gubagai-yoma Diyemesi yo Diyoni mete kina ika wakamaga rabineya puwarimaga badipamawa idiwa emitampu. <sup>20</sup>Iyesu garugaru mena apunu Diyemesi yo Diyoni mu nene wagubu manako mu kimpu ubumpu mu mamamaga Tabadi e kowakowaiyoma mete kina ika waka rabineya kamaditampu manako sumpu deni mena Iyesu eweya kayatagubu.

*Keyai berokoi apunu mo rabineya tondawa  
(Ruki 4:31-37)*

<sup>21</sup>Mu kayatagubu kaiwa da natere Kaponiyamu bautagubu ka mu ika idiwa da aiyata marai ki makeya ka mu guriguri tawai ki rabineya yamupu manako Iyesu ika dimawagawa iyapana tadeyawa kabukabuwa tondawa. <sup>22</sup>Ko iyapana ika idiwa e yonai ki wainamupu ka mu notamaga kowena kodaba-maga kamupu mibai ka Iyesu e yonai ki kasiyarai ka kawaya ko iyapana kawakawai Mamanuga God e gorai kataimugu ragidai ki mu yonamaga ka kasiyarai pa mena.

<sup>23</sup>Iyesu ika dimawagawa tondawa manako ki makeya ka keyai berokoi apunu mosi rabineya tondawa ika bauwena Iyesu empupu manako e bonanai ragiragi kawaya Iyesu sibu, wagubu ke; <sup>24</sup>“Iyesu, tawana Nasareta apunu, kau nuwageya gwede nu bamanugu berapania ki nana? Kau nu giriniyana ki nana baunugibi bo? Nau kataineya kau. Kau ka Mamanuga God e umunui wadei apunai bagi kawaya.”

<sup>25</sup>Ko Iyesu wirawena keyai berokoi apunu ki rabineya tondawa ki empupu manako e bonanai ragiragi kawaya siwakekepopu sibu, wagubu ke; “Kau kererenuwagi apunu yau kamadi baunuwagi matarau kayanuwagi.” <sup>26</sup>E yona ki wagubu makeya ka keyai berokoi ki apunu ki ragiragi kawaya wadubu kwisikwisipupu manako e kwewena bauwena kayawena.

<sup>27</sup>Ko iyapana kuduba Iyesu badidi kwaewena emupu ka mu notamaga kowena mu mubo mubo kowamuguma mete manu kasiwaratagamawa, tagamawa ke; “Yau ka badidi? Yau ka kabuwa waunai mosi bo? Apunu yau e kasiyarai ka kawaya esida. E keyai berokoi siwakeketamiyau wagau ki ka mu e bonanai wadamu bautagamu kayatagamu.” Iyapana inako tagubu, <sup>28</sup>manako Iyesu badidi kwaewena ki sisiyai garugaru mena tawana Gariri rabineya kawayawena iyapana kuduba wainamupu.

*Iyesu iyapana ropani kawaya iyatamiyawa  
(Mateyu 8:14-17; Ruki 4:38-41)*

<sup>29</sup>Iyesu kipu ubupu e tadeyau kabukabuwa ragidai ade apunu Diyemesi yo Diyoni mete kina waratapu guriguri tawai ki kamadumpu manako kaimpu apunu Saimoni yo Enduru mu tawamugu yamupu. <sup>30</sup>Tawa ki rabineya ka apunu Saimoni e memenagui ridai muyamuyawena ika ukwarawa ki sisiyai mu Iyesu simupu, <sup>31</sup>manako e kanibu ridi ki waitapupu e idaiya wadubu kipu ubupu. Ridi ki kirawa uburawa makeya ka e sigirai ki garugaru mena kewo-wena manako e kanibu mu diriwanaga kwaewena bani warapupu tagebu.

<sup>32</sup>Madega kanibu supu kemora-wagawa ka iyapana dai kayatagubu sigira ragidai ade keyai berokoi mu rabinamugu idiwa ragidai inako tetampu Iyesu bameya bautagubu. <sup>33</sup>Natere ki ragidai kuduba ika bautagubu tawa ki ureya ubumawa, <sup>34</sup>manako Iyesu ubupu iyapana sigiramaga ebo ebo ki iyatamiyawa ade keyai berokoi mu dai rabinamugu idiwa ki mete siwakeke-tamiyawa bautagamawa kayataga-mawa. Keyai berokoi ki kuduba katai-mugu da Iyesu ka nima ko mu yona ki matarau eba tagamana ki nana ka e mu tatamatapu.

*Iyesu tawana Gariri rabineya dimawagawa umawa  
(Ruki 4:42-44)*

<sup>35</sup> Mu ukwapamawa da nawaru dumai tarawa ka Iyesu kipu ubupu iyapana yabumaga sipeya tawa ki kamadubu kanibu e ebo mena gari tagaiya e Mamai bameya guriguriwagawa tondawa. <sup>36</sup> Ko apunu Saimoni e kowaiyoma mete kina Iyesu kwaenei kayatagubu kwaenepamawa iwa da bananamupu, <sup>37</sup> manako simupu, tagubu ke; “Natere yau ragidai kuduba kau kwaenenyamu.”

<sup>38</sup> Ko Iyesu denai tadebu, wagubu ke; “Nau Mamai e yonai iyapana kuduba tadeyana ki nana nau tono-sinibu bausugubuwani ki pokere nu yewe mena eba idiwomu ko tawana tawana mete kaigamu da nau ika mete dimasugoni umoni.”

<sup>39</sup> Iyesu inako wagubu manako tawana Gariri rabineya tawa tawa umawa wadawa ade Diyu ragidai mu gurigurimaga tawai rabineya mete kina Mamanuga God e yonai wagawa umawa. E keyai berokoi dai mete siwakeketamiyawa bautagamawa kayatagamawa.

*Iyesu apunu mosi sigira berokoi wadubu ki iyapupu  
(Mateyu 8:1-4; Ruki 5:12-16)*

<sup>40</sup> Apunu mosi sigira berokoi mo wadubu e kwakwarepui kwatakwata-wena ki Iyesu bameya bauwena parau-pupu e yabareya kwarisiwena e ramatai kawareya ubupu manako genepupu sibu, wagubu ke; “Kau kaubo nuwageya nau nene wainapiyei ki kau wadisini bagi.”

<sup>41</sup> Iyesu apunu ki e nuwaboyai wainapupu ki pokere e idai roronapupu sigira apunai ki e mideya tapu manako sibu, wagubu ke; “Nau nuwaneya kau iya negeyani ki pokere kau sigiragi nau karako surupakan da deni mena kewoyagisi.” <sup>42</sup> Iyesu yona ki wagawa makeyia ka apunu ki e sigirai garugaru mena kewowena e midai wateya wateya bauwena manako e iyawena.

<sup>43</sup> Ko Iyesu apunu ki tatamapupu sibu tonopupu, wagubu ke; <sup>44</sup> “Nau karako iyanibuwani ki sisiyai kau iyapana eba tade ko kau deni mena Mamanuga God bameya dobopiyamu ragidai mu bamamugu kayanuwagi da mu kau eminimoto manako ade kau sigiragi kewowena ki mu mete em-pomoto manako ewa kayanuwagi oragai apunai Mosisi gora tapu ki makeyia makeyia kwaenuwagi papa kumerekumere Mamanuga God bameya puyo tari. Kau inako kwaenuwagi ki ka iyapana kawakawai ki kau eminimoto manako mibipomoto da kau sigiragi wana kewowena.”

<sup>45</sup> E inako sibu ko apunu ki e umunui eba wadubu ko e kayawena Iyesu e badidi maba iyapupu ki sisiyai tawa tawa wagawa umawa ki pokere Iyesu tawana tawana matarau eba umawa ko e gari tagaiya wekei gwaiya mena umawa. Ko iyapana ropani kawaya tawana tawana maramara e bameya bautagamawa.

## 2

*Apunu mosi e idai kerarai badabadamawena ki Iyesu iyapupu  
(Mateyu 9:1-8; Ruki 5:17-26)*

<sup>1</sup> Mara dai kewowena eweya ka Iyesu ade wirawena natere Kaponiyamu e ebo tawaneya bauwena manako e bauwena sisiyai kawayawena kayawena iyapana ropani kawaya wainamupu e empamana ki nana diriwal bautagubu. <sup>2</sup> Bautagubu ka tawa rabineya, katamuru ade imatau iyapana posiwena tawa rabineya yamana watai mo pa mena.

Iyesu tawa rabineya kabuwagawa tondawa ki makeya, <sup>3</sup> ka iyapana apeya apeya mu waretamaga e idai kerarai badabadamawena bisi kayawena ki gagara umampu rabineya kaumpu ki keroramu ika bautagubu. <sup>4</sup> Mu nuwa-mugu apunu ki wadamana Iyesu bameya yamana ki nana ko tawa rabineya iyapana posiwena ki pokere mu apunu ki mibi gagarai wadumpu tawa tagaiya yampu manako Iyesu tondawa kawareya tawa tagai wadu-mpu bebere apunu ki mibi gagarai taburuba pokaiya kwimpu kaumpu Iyesu rabineya supu. <sup>5</sup> Mu sumamaga kawaya daganani Iyesu bameya ki e empupu ki pokere e sigira apunai ki sibu, wagubu ke; “Gubagani, kau beragi berokoi ki nau empuwani da karako surupakan.”

<sup>6</sup> Iyesu yona ki wagubu ka iyapana kawakawai Mamanuga God e gorai kataimugu ragidai ika idiya waina-mupu manako mu notamaga wagubu ke; <sup>7</sup> “E ka badidi pokere inako wagau? Mamanuga God e mena nu beranuga berokoi ki empiyau surupiyau. Apunu yau ka berawagau Mamanuga God e si giripiyau ade e eya si tepapiyau wainapemei.” <sup>8</sup> Mu inako notapamawa, ko Iyesu mu notamaga ki e garugaru mena empupu manako manutapu, wagubu ke; “Wi karako gwede nana sidiyamu da nau Mamanuga God e si giripakan?” <sup>9</sup> Nau e bigi surupana suwagubuwani ko wi bera umani nau sidimupu mibai ka wi wainapiyamu da ki ka pa yona da muyai pa mena. Ko nau karako yona ade mosi

suwagani manako wi nau matakirani tuyai kawaya empumuri. <sup>10</sup> Nau Kunumau Kawapuwani Apunai iyapana beramaga berokoi empana surupana ki kasiyaraai wadubuwani kawapuwani ki wi karoko nau mibisinimuri.” È inako wagubu, manako wirawena sigira apunai ki sibu, wagubu ke; <sup>11</sup> “Nau suwagani wainapi; Kau kiri uburi gagaragi wadi kawarapi kau tawageya kayanuwagi.”

<sup>12</sup> Iyesu yona ki wagubu makeya ka apunu ki kipu ubupu iyapana yabu-mugu e gagarai wadubu kawarapupu manako garugaru mena bauwena kayawena. Iyapana ika idiya matakira ki empu ka mu notamaga kowena kodabamaga kamupu manako Mamanuga God si tepamupu, tagubu ke; “Nu naiya inako mo eba emipi.”

*Iyesu apunu Riawai nene wagubu  
(Mateyu 9:9-13; Ruki 5:27-32)*

<sup>13</sup> Iyesu ade wirawena kayawena kaburu Gariri papateya bauwena ka iyapana ropani kawaya e bameya bautagubu manako e ubupu dima-wagawa Mamanuga God e yonai mu tadeyawa kabukabuwa tondawa.

<sup>14</sup> E tadeyawa kabukabuwa tondawa da kamadubu ade kayawena kaniyawa ka e apunu Aropiya e gubagai si ka Riawai ika empupu. Apunu Riawai e ka tawana ki mu wairamaga denai ‘takesi’ wadawa ki apunai mosi ika ‘takesi’ wateya tondawa. Ko Iyesu apunu Riawai empupu manako sibu, wagubu ke; “Kau karoko yabi nau ewaneyea uburi.” È inako wagubu manako apunu Riawai kipu ubupu e eweya kayawena.

<sup>15</sup> Ki eweya ka Iyesu e tadeyau kabukabuwa ragidai mete kina apunu Riawai e tawai rabinuya kupetagamawa idiya. Iyapana ‘takesi’ wadamawa ragidai ade beramaga eba bagi ki pokere iyapana mu tagararatampu ragidai ropani kawaya mete kina Iyesu ewakumapamawa iwa manako mu dai e mete ika kupetagamawa idiya. <sup>16</sup> Parisi Mamanuga God e gorai kataimugu ragidai iyapana ki Iyesu mete kupe-tagamawa idiya emitampu ka mu ubumpu Iyesu tadeyau kabukabuwa ragidai tademupu, tagubu ke; “E badidi pokere bera berokoi kwaetagamu ragidai ki mu mete ewapuru kupe-tagamu idiu?”

<sup>17</sup> Iyesu mu yonamaga ki wainapupu ka e denai tadebu, wagubu ke; “Sigira ragidai ki mu mena ka muramura apunai bameya kayatagisi, ko midimaga bagi ragidai ki mu ka muramura apunai ki e bameya asusu eba kayatagisi. Nau ka eba iyapana bagi supasupai ki mu nene bausugubuwani ko iyapana berokoi bigibigi ki tadeyana da mu nau bamaneya kebomana ki nana nau bausugubuwani.

*Iyapana Mamanuga God nene bani kamadumpu  
(Mateyu 9:14-17; Ruki 5:33-39)*

<sup>18</sup> Mara mosi ka iyapana siruwa-tamiyawa apunai Diyoni e tadeyau kabukabuwa ragidai ade Parisi ragidai dai mete kina gora pokaiya Mamanuga God nene bani kamadumpu idiya, manako iyapana dai Iyesu bameya bautagubu e manumupu, tagubu ke; “Apunu Diyoni e tadeyau kabukabuwa ragidai ade Parisi ragidai mu tadeyamu kabukabuwa ragidai mete kina ki mu kuduba ka Mamanuga God nene bani kamadumpu idiu ko kau tadeyei kabukabuwa ragidai ki mu ka badidi pokere inako eba kwaetagamu?”

<sup>19</sup> Iyapana ki inako tagubu ko Iyesu denai waigugu were tadebu, wagubu ke; “Anika waunai kupei ki kawareya ka apunu ewai ade ridi ewai bani eba kupomoto ko pa idiwono bo? Ae, pa mena. Bananataminu kupe ki kawareya baitagisi ki ka mu eba nuwaboya nene idiwono ko anika waunai ki mete kupetogomono idiwono. <sup>20</sup> Ko mara baiyagisi da iyapana ubumoto anika waunai apunai ki yadini dokodoko kayatagisi. Mara ki makeya ka e kowai-yoma nuwaboyatagisi bani kamadini.”

<sup>21</sup> Iyapana nota oragai ade nota waunai ki eba dibipamana ki nana ka Iyesu waigugu were ade tadebu, wagubu ke; “Gwedegwede oragai mo tegereyagisi ki ka wi dabuwa tenai oragai mo wadumuri ki naureya tamuri popopumuri. Ko wi dabuwa tenai waunai mo wadumuri tamuri popopu-muri ki ka dabuwa tenai waunai ki ewa kaporopoto manako gwedegwede oragai ki wi popomupu wateya purupuruyagisi. <sup>22</sup> Ade keyakeyai mosi ka yau kena; Awana ‘waeni’ waunai ki wi awana kororai papa kwakwarai waunai pokaiya yamanamupu ki rabineya gwepumuri. Awana kororai ki ka nenanenaitau ki pokere awana ‘waeni’ ebo totoripoto kawayayagisi ki ka kororai ki mete kawayayagisi. Ko wi awana ‘waeni’ waunai ki awana kororai oragai kakokakowena rabineya gwepu-muri ki ka awana ‘waeni’ waunai ki totoripoto kawayayagisi ko awana kororai ki ka kakokakoi ki pokere wateya mena tondono da baurayagisi manako awana ‘waeni’ ki mete baiyagisi kayayagisi.” Iyesu waigugu inako wagubu.

*Aiyata pa idiwana marai  
(Mateyu 12:1-8; Ruki 6:1-5)*

<sup>23</sup> Aiyata marai ki makeya ka Iyesu e tadeyau kabukabuwa ragidai mete kina tawana mo kayatagubu manako yawatau kokora mo kawareya bau-tagubu. Bautagubu ka Iyesu e tadeyau kabukabuwa ragidai gwaba maba mosi ki madai kupemei kena ki asusu toporupamawa tepamawa kaiwa. <sup>24</sup> Parisi ragidai mu emitampu ka mu bautagubu Iyesu simupu, tagubu ke; “Kau kowa-kowagiyoma buri emitami. Nu aiyata-nuga marai mu inako kwaetagamu ki ka mu nu goranuga ki giripiyyamu.”

<sup>25</sup> Mu inako tagubu, ko Iyesu denai tadebu, wagubu ke; “Takari kawaya oragai apunai Dewida badidi kwaewena ki bususui mu oka tampusi ki wi iyaba-mupu kataigubu bo pa mena? E kowakowaiyoma mete kina wetei metapu, <sup>26</sup> manako e Mamanuga God e Tawai rabineya yapu bani buredi ki iyapana Mamanuga God nene puyo ika nakamupu ki dai e tepupu kubabu. Mara ki makeya ka apunu Abayata Mamanuga God bameya dobopiyyamu ragidai mu kawaimaga tondawa. Oragai apunai Mosisi nu goranuga tapu da bani ki kena ka Mamanuga God bameya dobopiyyamu ragidai ki mu mena ku-pomoto ko apunu Dewida e ka bani ki dai tepupu kubabu ade dai e kowakowai-yoma mete tagebu kupamupu.”

<sup>27</sup> Iyesu inako wagubu manako siyareya ka e mu ade tadebu, wagubu ke; “Mamanuga God e ubupu aiyata marai ki iyapana kuduba nu baginuga nene tapu ko eba nu aiyata marai ki si tepapamana ki nana nakanibu. <sup>28</sup> Kunumau Kawapu Apunai e ka aiyata marai ki debai. E ka kawaya esida ko aiyata marai ki ka e kobaiya.”

### 3

*Iyesu apunu mosi e idai kiyokiyowena ki iyapupu  
(Mateyu 12:9-14; Ruki 6:6-11)*

<sup>1</sup> Ki eweya ka Iyesu wirawena guriguri tawai ki ade kayawena manako tawa ki rabineya ka e apunu mosi e idai daikere kiyokiyowena bisi kayawena ika tondawa empupu. <sup>2</sup> Ko mara ki ka aiyata marai ki pokere iyapana dai Iyesu naigida mena empamana da e gwede mo paerepana manako mu ki pokaiya e siyamana wirawira ki nana ika bautagubu. E apunu idai kiyokiyoi ki aiyata marai ki iyapoto bo pa mena? Mu inako nota-pamawa. <sup>3</sup> Ko Iyesu apunu ki sibu, wagubu ke; “Kau yabi yewe iyapana yabaramugu uburi.” <sup>4</sup> E inako wagubu, manako wirawena iyapana ika idowi ka tadebu, wagubu ke; “Aiyata marai ki ka nu bagi kwagomu bo berokoi kwagomu? Ade nu iyapana iyatamomu bo giritamomu? Nu goranuga ki nene badidi wagau?” Ko iyapana ki denai mo eba tagubu.

<sup>5</sup> Iyesu mu emitapu manako e rabinai berokowena. Ko e mu nuwaboyamaga mete wainapupu mibai ka mu tagamawa mama ade mu rabina-maga ka ragiragi kawaya. Ko e idai kiyokiyoi apunai ki empupu manako sibu, wagubu ke; “Kau idagi roronapi.” E idai roronapupu makeya ka e idai ki garugaru mena supasupawena. <sup>6</sup> Parisi ragidai Iyesu kwaewena ki emupu ka mu garugaru mena tawa ki kamadumpu bautagubu kayatagubu manako apunu Erodi e kowaiyoma mete dibimupu Iyesu minimana po ki yanuwei teyamawa.

*Iyapana ropani kawaya kaburu ki papateya bautagubu*

<sup>7</sup> Iyesu e tadeyau kabukabuwa ragidai mete kina kaburu kawaya si Gariri tagamu ki papateya kayatagubu, manako iyapana ropani kawaya mu ewakumatampu. Iyapana ki mu ka tawana Gariri yo tawana Diyudiya ki ragidai. <sup>8</sup> Mu dai ka tawana Idumeya yo natere kawaya Diyerusaremu were bautagubu ade mu dai ka awana Diyoudani papasi buridere ade natere Saidoni yo Taya ki deneya bautagubu. Mu kuduba ka Iyesu e badidi kwaewena ki sisiyai wainamupu ki pokere mu karako e empamana ki nana ika bautagubu. <sup>9</sup> Iyapana ropani kawaya inako bautagubu tawana kuduba posiwena ki pokere Iyesu ubupu e tadeyau kabukabuwa ragidai tadebu, wagubu ke; “Waka mo wadumuri da nau waka rabineya tondoni mibai ka iyapana yau kuduba nau tatarasiniyamu kapisinimana kwaetagamu.” <sup>10</sup> Iyesu sigira ragidai ropani kawaya iyatapu ki pokere sigira ragidai ade dai bautagubu mu kowamuguma tataratamawa mibai ka mu nuwamugu ka garugaru mena Iyesu bameya bautagamana da e mu iyatamana ki nana. <sup>11</sup> Iyapana rabina-mugu keyai berokoi idowi ki mu mete ika bautagubu manako mu Iyesu emupu ki ka mu e yabareya gwaigwiritagubu bonanamaga ragiragi kawaya e simupu, tagubu ke; “Kau ka Mamanuga God e Gubagai.” <sup>12</sup> Ko Iyesu keyai berokoi ki tatamatapu ragiragi kawaya tadebu, wagubu ke; “Nau ka nima ki sisiyai wi iyapana eba tadeyoi.”

*Iyesu e tonotapu ragidai winetapu  
(Mateyu 10:1-4; Ruki 6:12-16)*

<sup>13</sup> Iyesu kwaunai mo yapu posiwena manako e ebo nuwaiya iyapanai ki mu nene wagubu e bameya bautagubu, <sup>14</sup> manako apunu ida esida kewowena kerapu apeya (12) winetapu tadebu, wagubu ke; “Wi ka nau tononiyana ragidai. Nau yonani nidiyani ki wi wainapiyoi mete iwomu manako nau kasiyara negeyani were ewa ka wi kaiwagi nau

yonani ki dimaiwogoi iwoi,<sup>15</sup> ade keyai berokoi iyapana dai mu rabinamugu idiuw ki wi mete siwakeketamiyoi.”

<sup>16</sup> Iyesu e winetapu ragidai ida esida kewowena kerapu apeya mu simaga ka yau kena; Saimoni si daikere Pita sibu;<sup>17</sup> apunu Tabadi e gubagaiyoma Diyemesi yo Diyoni simaga waunai Bowanagesi tadebu (Simaga Bowanagesi ki mibai ka gaiya).<sup>18</sup> Ade iyapana dai simaga ka; Enduru yo Piripo yo Batoromaiya yo Mateyu yo Tomasi, ade apunu Arapiyasi e gubagai si ka Diyemesi. Ade dai ka apunu Tadeyasi yo apunu Saimoni mosi. Apunu Saimoni e ka iyapana wairamaga gwandagi wagau ki apunai.<sup>19</sup> Ko siyarii ka apunu Diyudiyasi si daikere ka Isikariyoto. E ka Iyesu e yogoi ewa wagubu ki apunai.

*Berokoi Apunai Seitani si daikere ka Besaboro*  
(Mateyu 12:22-32; Ruki 11:14-23; 12:10)

<sup>20</sup> Ki eweya ka Iyesu ade wirawena e tondawa tawaiya kayawena ko iyapana ropani kawaya e wakumamupu mete kayatagubu. E tadeyau kabukabuwa ragidai mete kina bani kupetagamana kwaetagamawa ko mu kupetagamana yawatai mo pa mena mibai ka iyapana ropani kawaya ika bautagubu mu kwagaratampu idiuwa.<sup>21</sup> Iyesu inai ade e eya yowaiyoma sisya ki wainamupu ka mu kimpu ubumpu e bananapamana tawamugu tamana ki nana, mibai ka mu wainamupu da e yabara babawena.

<sup>22</sup> Mamanuga God e gorai kataimugu ragidai natere Diyerusaremu were bautagubu ki Iyesu badidi kwaewena emupu ki ka mu e wereyakauramupu, tagubu ke; “Keyai berokoi mu kawai-maga Besaboro e rabineya tawawena tondau kasiyara kweyau manako kasiyara ki pokaiya ka e keyai berokoi kuduba siwakeketamiyau.”

<sup>23</sup> Mu inako tagubu ko Iyesu mu nene wagubu e bameya bautagubu manako e waigugu were mu tadebu, wagubu ke; “Berokoi Apunai Seitani e ka badidi maba uburoto ade e eya siwakekeyagisi? Ki pa mena.<sup>24</sup> Tawana mosi ki ragidai nuwarara tagarara kande kasiwaratogomono idiwono ki ka mu purupurutagisu mu mubo mubo kayatagis manako mu tawanamaga ki gumorayagisi gwaba umoroto.<sup>25</sup> Ade iyapana tawa eyaka mena rabineya ewa nauwa idiwono ki ka mu iyamaga giriyagisi mu mubo mubo kayatagisi.<sup>26</sup> Ki maba, Berokoi Apunai Seitani e ebo kowaiyoma mete purupomoto kande kasiwaratagisi ki ka e kasiyarai garugaru mena kewoyagisi.<sup>27</sup> Iyapana nima nuwaiya ka apunu kasiyarai mosi e tawai baupana e gwedegwedei kuwawagana wainapiyau ki ka e yabiri kasiyara apunai ki yadini e idai kerarai umoroto doko-doko taroto manako ewa tawa ki yaroto apunu ki e gwedegwedei kuwayagisi.”

<sup>28</sup> Iyesu inako wagubu, ade wagubu ke; “Nau suwagani wainapumuri; Iyapana berokoi badidi kwaetagubu bo tagubu ki kuduba ka Mamanuga God empoto deni mena surupoto nota-gogapoto.<sup>29</sup> Ko iyapana nima Mama-nuga God e eya Keyai Tanai Bagi Kawaya ki siyoto siyasiya ki e paerei ka Mamanuga God eba empoto surupoto ko e bigi ki maramara tondono kaniyono.”

<sup>30</sup> Iyesu yona ki wagubu mibai ka iyapana dai e simupu, tagubu ke; ‘Keyai berokoi mosi e rabineya tawawena tondau.’

*Iyesu inai ade e eya yowaiyoma*  
(Mateyu 12:46-50; Ruki 8:19-21)

<sup>31</sup> Ki makeya ka Iyesu inai ade e eya yowaiyoma mete kina ika bautagubu. Mu tawa ki rabineya eba yamupu ko ika tawa ureya ubumawa Iyesu mu bama-mugu kawarana ki nana ki yonai mena tawa rabineya tonomupu.<sup>32</sup> Iyapana ropani kawaya Iyesu kwagaramupu ika idiuwa yona ki wainamupu ka mu Iyesu simupu, tagubu ke; “Kau inagi ade kau kiya yowagiyoma mete kina bautagubu kau nene tagamu.”

<sup>33</sup> Ko Iyesu denai tadebu, wagubu ke; “Nau inai ka nima? Nau yowani-yoma ka gwedewau?”<sup>34</sup> E inako wagubu manako wirawena iyapana ika kwagaramupu idiuwa ki kuduba emitapu, tadebu, wagubu ke; “Nau kwagara-sinyamu mete idiwei ragidai wi kuduba ka nau yowaniyoma ade nau inaniyoma.<sup>35</sup> Iyapana gwedewau nau Mamai God e badidi wagau ki wainapiyamu makeya makeya kwaetagamu ragidai ki mu ka mibai nau yowaniyoma, nau egapuni-yoma, ade nau inaniyoma.”

## 4

*Momai upu ki keyakeyai*  
(Mateyu 13:1-9; Ruki 8:4-8)

<sup>1</sup> Mara mosi ka Iyesu kaburu Gariri papateya iyapana ade tadeyawa kabukabuwa tondawa. Iyapana ropani kawaya eba bigabigai bautagubu e yonai wainapamana ki nana e kwagara-mupu idiuwa ki pokere Iyesu waka mosi ika kaburu papateya uburawa ki kawareya yapu tondawa ko iyapana kuduba ka kaburu ki papateya wairau idiuwa.<sup>2</sup> E

yona marai kawai kuduba waigugu were tadeyawa manako paunau ka e inako wagubu ke;

<sup>3</sup> “Nau yona yau suwagani wainapu-muri; Apunu mosi e momai dai urana ki nana kayawena. <sup>4</sup> E momai ki urawa umawa da momai dai kerapu dabireya gwegwetagubu manako midiwari garugaru mena bautagubu momai ki kupampu gawarara. <sup>5</sup> Momai dai ka e yaroyaro kawareya upu manako momai ki garugaru mena ugwidubu susukwana. Ko waira ki ka eba kaway, <sup>6</sup> ki pokere madega ubupu urabu ki ka momai ki garugaru mena suratagubu mibai ka witai waira rabineya eba supu. <sup>7</sup> Ade momai dai ka gwabau gaya kakapareya gwegwetagubu wenatagubu ko gwaba ubupu niniuraurapupu ki pokere wenatagubu ko mibai eba kipu. <sup>8</sup> Ko momai dai ka e waira bageya upu manako ugwidewe susukwanapupu wenatagubu kawakawayatagubu mibai kipu. Dai ka mibai apunai eyaka mena ida esida mena (30) kipu, dai ka mibai apunai apeya eyaka (60) kipu, ade dai ka mibai apunai ida daikere mena (100) inako kipu. <sup>9</sup> Wi wenaguga mete kina ki ka wi nau yonani yau suwagubuwani ki mibai naigida mena wainapumuri.” Iyesu inako wagubu.

*Iyesu badidi pokere iyapana waigugu were tadeyawa?*

(Mateyu 13:10-17; Ruki 8:9-10)

<sup>10</sup> Ki eweya Iyesu e tadeyau kabu-kabuwa ragidai ida esida kewowena kerapu apeya (12) ade e ewakumapa-mawa ragidai mete kina mu muga mena e mete ika idiwia ki makeya ka mu e manupupu, tagubu ke; “Kau yona waigugu were nuwagibi ki mibai ka badidi?”

<sup>11</sup> Mu inako tagubu ko Iyesu denai tadebu, wagubu ke; “Wi Mamanuga God e gari rabineya idiwana ki yonai wekewekei ki mibai kuduba nau mataraui wi nidiyakani ko iyapana gwedewau gari ki tagaiya idiwu ragidai ki ka nau waigugu mena pokaiyu mu tadeyakani, <sup>12</sup> da mu;

‘Yabutamono, yabutamono ko mibai eba empomoto. Wainapomono wainapomono ko mibai eba waina-pomoto. Mu wainampena ki ka mu notamaga wirawagubena Mamanuga God bameya manako e mu bigimaga ki empena surupena mu tagamugu kwenupena.’”

*Iyesu waigugu wagubu ki mibai matarapupu*

(Mateyu 13:18-23; Ruki 8:11-15)

<sup>13</sup> Iyesu inako wagubu, manako manutapu, wagubu ke; “Nau momai upu ki waigugui suwagubuwani ki ka eba waigugu wekewekei. Wi waigugu ki mibai eba wainamupu ki ka wi badidi maba waigugu were ewa suwagani ki mibai wainapumuri? <sup>14</sup> Waigugu suwagubuwani ki mibai ka yau kena; Momai urau apunai ki e ka Mamanuga God e yonai wagau apunai. <sup>15</sup> Mara mosi ka momai upu ki kerapu dabireya gwegwetagubu ko ki mibai ka yau kena; Iyapana dai Mamanuga God e yonai wainapomoto ko Berokoi Apunai Seitani garugaru mena baiyagisi yona waina-mupu ki surupoto. <sup>16</sup> Momai yaroyaro kawareya gwegwetagubu ki mibai ka yau kena; Iyapana dai Mamanuga God e yonai wainapomoto mamatagagisi, <sup>17</sup> ko yona ki mibai mu rabinamugu eba supu tawawena ki pokere mu yona ki pokaiya berokoi mosi bananapomoto bo iyapana dai baitagisi mu giritamini pasutamini ki ka mu Mamanuga God e yonai ki garugaru mena notagoga-pomoto. <sup>18</sup> Ade momai gwabau gaya kakapareya gwegwetagubu ki mibai ka yau kena; Iyapana dai Mamanuga God e yonai wainapomoto, <sup>19</sup> ko mu mubo mubo iyamaga nene mena notapomono ade waira yau purapurai empomono yabumaga midiyayogono. Mu notamaga ka ki mena kawareya ukworonon manako nota ki uburoto Mamanuga God e yonai badidi wainamupu ki utapoto da mu mibimaga mo eba kiroto. <sup>20</sup> Ko iyapana dai ka e momai waira bageya upu ki maba. Mu ka Mamanuga God e yonai wainapomoto sumapomoto manako mu mibimaga mete kiroto. Dai ka mu mibimaga apunai eyaka mena ade ida esida mena (30) kiroto, dai ka mu mibimaga apunai apeya eyaka (60) kiroto, ade dai ka mu mibimaga apunai ida daikere mena (100) kiroto.”

*Duna eba wekepanama ki waigugui*

(Ruki 8:16-18)

<sup>21</sup> Iyesu inako wagubu ade tadebu, wagubu ke; “Apunu mosi duna beupoto ki ka e duna ki bani taroto? E digumau taroto bo kurari umuneya wekepoto bo? Ae, e duna ki mataraui taroto da tanai tawa rabineya miniyoto siwa. <sup>22</sup> Ki maba, wi weki gwaiya badidi kwaiwagamu ki ka ewa marai mosi matarayagisi. Ade wi gwede mosi utapiyamu ki utai ka ewa marai mosi wakayagisi matarayagisi. <sup>23</sup> Ki pokere wi wenaguga mete kina ki ka wi nau yonani suwagubuwani yau ki mibai naigida mena wainapumuri wetawetara.

<sup>24</sup> Wi yona badidi maba wainapu-muri ki wi naigida mena notapumuri wainapumuri. Wi kawareya kawareya inako wainapiyoi yamoi ki ka wi mibai wainapumuri ade mibai ki kawareya mete wainapumuri. <sup>25</sup> Iyapana nima Mamanuga God e yonai mibai waina-pupu

wadubu doko ki ka e yona waunai mosi ade wainapoto yadini. Ko iyapana nima yona ki eba wainapupu wadubu doko ki ka e ewa mo eba yadini ade marai mutna wainapupu ki mete gogayagisi.”

*Momai mosi wenawagau kawayawagau ki waigugui*

<sup>26</sup> Iyesu inako wagubu ade tadebu, wagubu ke; “Mamanuga God e gari rabineya idiwana kaiwana ki waigugui mosi ka yau kena; Iyapana mosi momai dai uroto kamadini, <sup>27</sup> manako e tawaiya kayayagisi ukworono ade kirono uburono inako kwaeyogono umono. Ko momai upu ki badidi maba waira rabineya ugwele susukwanatapu positagubu ki ka eba apunu ki e kuae-wena. <sup>28</sup> Ki ka waira ebo kwaewena manako momai ki ugwele susukwanatapu mataraus positagubu kawakawayatagubu kwarai wenapupu supupu manako ewa mibai kipu. <sup>29</sup> Mibai kipu ki raiyagisi ki ka raupomu marai wana bauwena ki pokere apunu ki e cerehai yadini baiyagisi mibai ki meme kaikirapoto raupomuyagisi.”

*Damaya madai ki waigugui*

(Mateyu 13:31-32, 34; Ruki 13:18-19)

<sup>30</sup> Iyesu inako wagubu ade tadebu, wagubu ke; “Mamanuga God e kasiyarai pokaiya e gari rabineya idiwana ki ka badidi maba? Ki keyakeyai nu gwede naureya iwagamu? <sup>31</sup> Ki ka ripa damaya madai ki maba. Ripa dai ki mu madi-maga ka kawakawayaya ko damaya madai rabineya ka momai rasirasi. Momai marai mutna eyaka mena inako ki kauyagisi wairau suroto wenayagisi, <sup>32</sup> ki ka ripa kawaya mo wenayagisi ragai isiyapoto manako midiwari baitagisi ragai ki kawareya tawatagisi.”

<sup>33</sup> Iyesu waigugu were iyapana inako tadeyawa kabukabuwa tondawa. Mu e waigugu wagubu ki mibai wainamupu ki ka e waigugu waunai mosi kawareya ade tadebu. Ko mu eba wainamupu ki ka e yona waunai mosi mu eba tadebu. <sup>34</sup> E waigugu mena pokaiya wagawa umawa ko yona mataraus mo iyapana eba tadeyawa. Ko e eya tadeyau kabukabuwa ragidai mete muga mena ewapuru idiya ki ka e waigugu were wagawa ki mibai kuduba mu bamamugu matarapiyawa.

*Nusuru kawaya mo bauwena manako Iyesu wagubu umuneya puruwena*

(Mateyu 8:23-27; Ruki 8:22-25)

<sup>35</sup> Mara ki kemoreya ka Iyesu e tadeyau kabukabuwa ragidai tadebu, wagubu ke; “Kebomoi da nu waka kawareya kaburu papasi daikere kaigamu.” <sup>36</sup> E yona ki wagawa ka e eya waka rabineya tondawa ki pokere e tadeyau kabukabuwa ragidai kimpu ubumpu iyapana ropani kawaya ika idiya ki kamaditampu e eweya waka kawareya positagubu manako mu ewapuru mena kayatagubu. Ko waka dai mete kayatagubu.

<sup>37</sup> Mu kayatagubu kaiwa da nusuru kawaya mo bauwena towawa wirawena yabadubu waka rabineya posiwena manako waka waunitau kaburu surana kwaewagawa. <sup>38</sup> Ko Iyesu waka nikareya kunuwana tapu ukwarawa, ki pokere e tadeyau kabukabuwa ragidai kaimpu e wadumpu yabuyabu simupu, tagubu ke; “Nidiyei Kabukabuwa Apunai, nu popoigamana kwaigemei ko kau nu nene wainapiyei bo pa mena?” <sup>39</sup> Mu inako tagubu manako Iyesu yabuwena kipu ubupu e bonanai ragiragi kawaya nusuru yo towawa ki tadebu, wagubu ke; “Purupuruiwagi! Bigabigaiwagi!” E yona ki wagawa makeya ka nusuru puruwena, towawa bigawena, manako kaburu kwariswiwa daumoro ukwatu.

<sup>40</sup> Ko Iyesu e tadeyau kabukabuwa ragidai emitapu tadebu, wagubu ke; “Wi gwede nana kudu kwaiwagamu? Wi nau sumasinimpenu ka wi kudu eba wainampena ko wi nau eba suma-siniyamu ki pokere wi kudu mete wainapiyamu.” <sup>41</sup> Mu notamaga kowena kudu ebotau wainamupu manako mu mubo mena tagubu ke; “Apunu yau ka nima? Nusuru yo towawa e wagubu umuneya bigabigatagubu.”

## 5

*Keyai berokoi apunu mosi giripupu*

(Mateyu 8:28-34; Ruki 8:26-39)

<sup>1</sup> Iyesu e tadeyau kabukabuwa ragidai mete kina waka kawareya kayatagubu kaiwa da papasi daikere Gerasini ragidai mu tawanamugu bautagubu. <sup>2</sup> Bautagubu ka Iyesu waka kamadubu kanibu wairau supu manako apunu mosi iyapana popotagubu ononotampu ki rakimaga kawareya tondawa ki Iyesu empupu e diriwayi yabadubu. Keyai berokoi apunu ki rabineya tondawa ki pokere e yabarai babawena, <sup>3</sup> raki ki kawareya ukwarawa. Iyapana e wadamana kwarisi ki kwaetagamawa ko e kasiyarai ka kawaya daganani ki pokere e iyapana weutamiyawa isiyatamiyawa. <sup>4</sup> Mu maramara e idai kerarai taburuba ragiragi kawaya pokaiya umamawa dokodoko ko e kwikwi gengemupiyawa manako taburuba ki purupurutagamawa ki pokere iyapana karako e kamadumpu e ebo mena umawa

wadawa. <sup>5</sup> E kemora nawaru kweyau umawa raki kawareya tondawa kwewagawa bowa were e eya midi minimini sipasipara-piyawa mibai darai umawa wadawa.

<sup>6</sup> Apunu ki yabu tapu Iyesu buri empupu ka e diriawi garupupu Iyesu yabareya bauwena manako e paraupana ki nana kwarisiwena e ramatai kawareya ubupu. <sup>7-8</sup> Ko Iyesu apunu ki empupu manako keyai berokoi e rabineya tondawa ki mete empupu manako e keyai berokoi ki siwakeke-pupu sibu, wagubu ke; “Kau apunu yau rabineya tondei ki karoko kamadi baunuwagi kayanuwagi.” E inako wagubu siwakekepupu ko keyai berokoi ki denai bonanai ragiragi kawaya Iyesu sibu, wagubu ke; “Iyesu, Kawainuga God kunumuna tondau e Gubagai ka kau. Kau gwede berapana ki nana nau bamaneya baunugibi? Kawainuga God e yabuuya ka nau suwagakan yau kena; Nau eba girisini kwaenda makari nau bamaneya baiyagisi.”

<sup>9</sup> Keyai berokoi ki inako wagubu, ko Iyesu e manupupu, wagubu ke; “Kau sigi ka badidi?”

“Nu keyai berokoi ropani kawaya yewe dibimipi idiwei, ki pokere nau sini ka Damu Kawayu.” <sup>10</sup> Keyai berokoi ki inako wagubu manako kawareya kawareya nuwasiyasiya nene Iyesu siyawa, wagawa ke; “Waira kudubeya eba tononiyo ko waira orageya yewe idiwomu.”

<sup>11</sup> Karoko ka kweya madani daikere papa boyo ropani kawaya buri sipura-tagamu iwu, <sup>12</sup> ki pokere keyai berokoi papa boyo ki emitampu ka mu Iyesu genepamawa kawareya kawareya siyamawa, tagamawa ke; “Kau nuwagi, manako nu kaigamu bo buri rabinamugu teteigamu idiwomu.”

<sup>13</sup> “Ki baganai, kaiwagi.” Iyesu inako wagubu, manako keyai berokoi apunu ki kamadumpu mataraubautagubu kayatagubu bo ki rabinamugu tete-tagubu. Ki makeya ka bo ropani kawaya eba iyabapamana makai kuduba 2000 kwaitana mu yabaramaga babawena kweya ki erida mena garugarumupu kaburu sikisikimupu manako nonamaga kubabu popotagubu gawarara.

<sup>14</sup> Baikamu ragidai ika idiya gwede wenawena ki emupu ka mu wakapa-tagubu kayatagubu tawa tawa iyapana tademupu manako iyapana waratampu kayatagubu Iyesu bameya mu mubo yabumugere empamana ki nana bau-tagubu. <sup>15</sup> Bautagubu ka mu apunu ki naiya keyai berokoi ropani kawaya e rabineya idiya ki ika monagawena bagi kawaya tondawa emupu. Empamana ka mu notamaga kowena kudu mete wainamupu. <sup>16</sup> Ko bo baikamu-tagamawa ragidai ubumpu apunu ki sisiyai ade bo popotagubu ki sisiyai mete kina iyapana tademawa, <sup>17</sup> ki pokere tawana ki ragidai Iyesu kawareya kawareya baiyonopamawa da e mu tawanamaga ki kamadana kayawagana ki nana.

<sup>18</sup> Iyesu waka kawareya ade kayawagana kwaewagawa ka wadubu bagi apunai ki e ewakumapupu mete kayatagamana ki nana ika bauwena. <sup>19</sup> Ko Iyesu apunu ki munapupu, sibu, wagubu ke; “Kau kowagiyoma mu bamamugu kayanuwagi. Mamanuga God e notai kawaya daganani kau nene wainapupu. E kau nene bagi kawaya badidi kwaewena ki sisiyai kuduba kau iyapana tawageya idiya ki tadeyowa da mu mete wainapomoto.” <sup>20</sup> Iyesu inako wagubu manako apunu ki kayawena tawana Dekaporisi rabineya Iyesu e bameya badidi kwaewena ki sisiyai iyapana tadeyawa umawa. Iyapana kuduba yona ki wainamupu ka mu notamaga kowena.

*Munu ridai popai ade ridi sigisigirai*

(Mateyu 9:18-26; Ruki 8:40-56)

<sup>21</sup> Iyesu ade wirawena waka kawareya kayawena kaburu papasi daikere bauwena manako iyapana ropani kawaya bautagubu e ika banana-mupu kwagaramupu idiya. <sup>22</sup> Iyesu ika kaburu papateya uburawa ka guriguri tawai ki kwayubapiyau apunai mosi si ka Yairusi bauwena Iyesu empupu manako garugaru mena e diriawi yabadubu e yabareya kwarisiwena ramatai kawareya ubupu manako nuwasiyasiya nene Iyesu gigipiyawa, wagawa ke; <sup>23</sup> “Nau peteni marai sigirawena powagana kwaewagau ki pokere kau yabodowa nau tawaneya mete kaigamu kau idagi e kawareya taru da e iyayagisi ade umono.” <sup>24</sup> Apunu ki Iyesu inako gigipiyawa da bananapupu ko iyapana ropani kawaya Iyesu paupunampu mete kayatagubu.

<sup>25</sup> Iyapana ropani kawaya ki mu paunamugu ka ridi mosi ika kaniyawa. Kwamura ida esida kewowena kerapu apeya (12) ki rabineya ka e sigira mena tondawa. E kobaiya ka dara maramara bauwagawa. <sup>26</sup> Sigira ki kataimugu ragidai e iyapamana ki nana kawareya kawareya muramara kweyamawa ko e sigirai ki eba kewowena ko e maramara makari wainapiyawa tondawa. Mu e iyapamana ki denai ka e bowai madai tagebu gawarara ko e eba iyawena ko e sigirai ki kawayawagawa yarawa.

<sup>27</sup> Ridi ki Iyesu sisiyai wainapupu ki pokere e empana ki nana karoko iyapana paunamugu e tagere bauwena. <sup>28</sup> E kaniyawa da e notai wagubu ke; “Nau karoko kaniyani e aukwarai mena geyapani ki nau bani iyasugani.” <sup>29</sup> E notai inako wagubu manako kanibu

Iyesu bameya bauwena e aukwarai ki guyansu mena geyapupu. E aukwarai geyapiyawa makeya ka e rabineya e ebo mena wainapupu da e kobaiya dara bauwagawa ki kewowena ade e sigirai ki mete garugaru mena kewowena.

<sup>30</sup> Ki makeya ka Iyesu e nuwaiya mena wainapupu da e kasiyarai mo bauwena kayawena ki pokere e iyapana paunamugu wirawirawagawa yabu tarawa, wagawa ke; “Nau aukwarani ka nima geyapupu?” <sup>31</sup> E inako wagubu ko e tadeyau kabukabuwa ragidai denai e simupu, tagubu ke; “Empiyei, karako iyapana ropani kawaya bautagubu kau paupunanimpu ki geyaniyamu, ko kau nima geyanibyu were nuwegei?”

<sup>32</sup> Mu inako tagubu ko Iyesu nima geyapupu ki e nene yabu tarawa tondawa, <sup>33</sup> ki pokere ridi ki e ebo mena wainapupu da e sigirai kewowena ki kudu mibi didigurai bauwena Iyesu yabareya kwarisiwena e ramatai kawareya ubupu manako e geyapupu sisiyai ki kuduba wagubu matara. <sup>34</sup> Ko Iyesu ridi ki empupu denai sibu, wagubu ke; “Peteni, kau sumasiniby iki pokere kau karako iyanugibi. Kau sigiragi wana kewowena ki pokere kau rabinagi kwarisiyagisi nuwabagi rabineya mibi mamamai kayanuwagi.”

<sup>35</sup> Iyesu inako wagawa makeya ka iyapana dai apunu Yairusi bibi bau-tagubu simpupu, tagubu ke; “Kau petegi powena. Nu Nidiyau Kabukabuwa Apunai ki ororeya mena bauwagubena ki ka baganai ko kau petegi karako wana powena ki pokere apunu ki siyo da e wirayagisi kayayagisi.” <sup>36</sup> Mu inako tagubu ko Iyesu e wenagui mena yona ki wainapupu kamadubu manako wirawena apunu Yairusi sibu, wagubu ke; “Kau notagi eba koyogono ko nau mena sumasiniyowa.” <sup>37</sup> E inako wagubu iyapana kuduba munatapu manako apunu Yairusi ade e eya tadeyau kabukabuwa ragidai Pita yo Diyemesi ade Diyemesi yowai Diyon mete kina ki mu mena mete kayatagamana ki nana wagubu manako waratapu apunu Yairusi tawaiya kayatagubu.

<sup>38</sup> Mu apunu Yairusi tawaiya bau-tagubu ka Iyesu iyapana ika yadi wadamawa nuwamaga notamaga giri kandiwigawa ki emitapu, <sup>39</sup> manako e kanibu tawa rabineya yapu iyapana ki tadebu, wagubu ke: “Wi gwede apenai meyamu? Munu ridai ki eba powena ko e pa ukwarau.” <sup>40</sup> E inako wagubu ko mu e gwaigwitapamawa ki pokere e iyapana ki baiyonotapu bautagubu matarau kayatagubu. E eya ade munu ridai ki inai mamai ade e tadeyau kabukabuwa ragidai apeya eyaka mete kina ki mu mena tawa rabineya munu ki bameya idiwia. <sup>41</sup> Iyesu kanibu munu popai ki bameya bauwena e idaiya wadubu manako sibu, wagubu ke; “Tarita kumil” (Yona ki mibai ka; ‘Munu ridai, nau nidiyani wainapi; Kau kiri uburi!)

<sup>42-43</sup> Iyesu inako wagawa makeya ka munu ridai ki garugaru mena iyawena kipu ubupu kanibu yabadubu. Tawa rabineya idiwia ragidai matakira ki emupu ka mu notamaga kowena kodabamaga kamupu didiguramaga mete wagubu. Ko Iyesu mu umunumaga umapu tadebu, wagubu ke; “Iyapana eba tademuri. Wi petega wana iyawena ki pokere karako bani dai kwemuri kupoto.” Ko munu ridai iyawena ki e kwamurai ka ida esida kewowena kerapu apeya (12).

## 6

*Natere Nasareta ragidai Iyesu tagararamupu  
(Mateyu 13:53-58; Ruki 4:16-30)*

<sup>1</sup> Iyesu tawana ki kamadubu manako e tadeyau kabukabuwa ragidai mete kina e ebo tawaneya ade kayatagubu. <sup>2</sup> Aiyata marai ki makeya ka e guriguri tawai rabineya Mamanuga God e yonai iyapana tadeyau kabukabuwa tondawa. Iyapana ropani kawaya e yona wagawa ki wainapamawa ka mu notamaga kowena, tagamawa ke; “Apunu yau ka yona kawaya kawaya yau bani wainapupu bauwena wagau? Nota yau ka nima kwebu? E matakirai ebo ebo mete kwaewagau ki kerarai ka badidi? <sup>3</sup> E ka ridi Meri e gubagai ki gwedegwede marai kawai ripa pokaiya yamanawagau ki apunai. E yowaiyoma ka Diyemesi yo Diyose yo Diyudiyasi yo Saimoni, ade e egapuiyoma ka nu mete yewe idwei.” Iyapana inako tagubu manako Iyesu simpupu siyasiya tagarara-mupu.

<sup>4</sup> Ko Iyesu iyapana tadebu, wagubu ke; “Mamanuga God e bonanai wainapiyau wagau apunai tawana tawana umono da iyapana e wiwira-pomono e diriawi kwaetogomono. Ko e wirayogono e ebo tawaiya baiyogono ki ka e eya iyapanaiyoma e eba wiwira-pomono ade e diriawi mete eba kwaetogomono.”

<sup>5</sup> Mu Iyesu eba sumamupu ki pokere e natere ki rabineya matakira kawaya mo eba kwaewena. E idai sigira ragidai dai mena mu kawarimugu nakapupu manako mu iyatagubu. <sup>6</sup> Tawana ki ragidai e eba sumamupu ki pokere e notai babawena nuwaboyawena.

*Iyesu e tadeyau kabukabuwa ragidai tonotapu kayatagubu  
(Mateyu 10:5-15; Ruki 9:1-6)*

<sup>7</sup> Iyesu e tadeyau kabukabuwa ragidai ida esida kewowena kerapu apeya (12) mu nene wagubu bautagubu manako kasiyara tagebu da mu tawana tawana kayatagamana keyai berokoi siwakeketamana ki nana. E tadebu, wagubu ke; "Wi apeya tawana anu kaiwagi ade wi apeya tawana anu kaiwagi." E inako tadbunotapu, <sup>8</sup> ade wagubu ke; "Wi kaiwagi ki ka wi yawata gwedegwedei mete eba tepu-muri. Igwa, masura, bowa madai ki kuduba wi kamaditamuri, <sup>9</sup> ko wi kerapuga tatamai ade wi midiga tatamai eyaka eyaka ki mena umamuri wi gunaga mena tepumuri kaiwagi. <sup>10</sup> Wi kaiwagi iwoi da natere mo baiwagi manako iyapana mo wi nene kwaewagau ki ka wi e bameya ukwapu-muri ko wi tawa yababayaba mo eba ukwapumuri. <sup>11</sup> Ko wi natere mo baiwagi da iyapana wi nene eba kwaetogomono ade wi yonaga eba wainapomonu ki ka wi waigugu mena inako kwaiwagi; Wi kerapuga dogiyai mu tawamaga mena pasipumuri manako kamaditamuri kaiwagi. Mu waigugu ki empomoto ki ka mu notamaga yagisi ke; 'Akae, nu beranuga ka eba bagi ki pokere mu waigugu mena nu bamanugu kwaetagubu yau kena.'"

<sup>12</sup> Iyesu inako tadebu tonotapu manako mu kayatagubu tawana tawana bautagamawa dimatgamawa iwa, tagamawa ke; "Wi beraga berokoi kamadumuri ade wi notaga wirayagisi Mamanuga God bameya." <sup>13</sup> Mu inako tagamawa manako keyai berokoi ropani kawaya mete siwakeketamawa bau-tagamawa kayatagamawa. Ade mu sigira ragidai ropani kawaya mete iyatamawa awana dobiri monamonai maba ki pokaiya mu kwakwarepumaga pasipamawa.

*Erodi apunu Diyoni e gobai mebu puru*

*(Mateyu 14:1-12; Ruki 9:7-9)*

14-16 (-)

<sup>17-19</sup> Apunu kawai Erodi e ka e yowai Piripo e wainai si ka Erodiyasi kuwawena uwatu ki pokere iyapana siruwatamiyawa apunai Diyoni e kawareya kawareya sisibapiyawa, wagawa ke; "Kau nadawagi gwede nana kuwanugibi? Kau ki kwaenugibi ki kau gora raurupipi bera berokoi kwaenugibi." Apunu Diyoni inako wagubu ki pokere ridi Erodiyasi gagayawena e deni mena miniyana po wainapupu. Ko apunu Erodi e tatamapupu piyara ragidai tadebu da mu apunu Diyoni e idai kerarai umamana pa diburapamana ki nana wagubu. <sup>20</sup> Apunu Erodi wainapupu da apunu Diyoni e ka tanai supasupai bagi kawaya ki apunai ade e kudeya mete wainapupu ki pokere e tatamai inako wagubu. Apunu Diyoni badidi yonawagawa ki ka apunu Erodi nuwaiya yona ki wainapanan waina-piyawa ko e yonai ki wainapiyawa ki ka e notai mete babawagawa.

<sup>21</sup> Ki eweya mara mosi ka ridi Erodiyasi apunu Diyoni bameya badidi kwaewagana notapiyawa ki matara-wena. Apunu Erodi wenawena kupei ki marai bauwena ka iyapana kawakawai e kobaiya idiu ragidai yo piyara ragidai mu kawakawai-muguma yo tawana Gariri ragidai mu kawakawai-muguma dai mete kina ika Erodi bameya daiyo bautagubu. <sup>22</sup> Mu kupetagamawa idiu ka ridi Erodiyasi e petei bauwena mu mamamatagamana ki nana mu yabaramugu taerewagawa kaniyawa yabadawa. Apunu Erodi e daiyoi bautagubu ragidai mete kina e taerewagawa ki empamawa ki ka mu rabinamaga bagi-wena manako apunu Erodi ubupu munu ridai ki sibu, wagubu ke; "Kau nuwageya gwede ki kau nuwagi manako gwede ki kuduba kau nau kau negeyani." <sup>23</sup> E inako sibu manako gwaiyabapupu, wagubu ke; "Nau mibai nidiyakan; Kau nuwa-geya gwede nene wainapiyei ki kuduba nau kau negeyani. Nau kasiyarani daikere ki nau mete negeyani."

<sup>24</sup> Apunu Erodi inako wagubu ko munu ridai ki e inai bameya kayawena manako manupupu, wagubu ke; "Inani, nau gwede tegeyana ki nana siyan?"

"Mu iyapana siruwatamiyawa apunai Diyoni e gobai meyamana puru ade e debai kau negemana ki nene nuwagi."

<sup>25</sup> E inai inako wagubu, ki pokere munu ridai ki garugaru mena apunu Erodi bameya ade kayawena, manako sibu, wagubu ke; "Nau nuwaneyya kau tegeyana ka yau kena; Iyapana siruwatamiyawa apunai Diyoni e gobai wi karako memuri puru manako e debai yogo kawareya tamuri tege-muri."

<sup>26</sup> Apunu Erodi yona ki waina-pupu ka e nuwaboyawena ko e ororeya mena iyapana ropani kawaya ki mu yabumugu munu ridai ki gwaiyaba kaimatana sibu ki pokere e apunu Diyoni e tatamai ade wagana ki yawatai pa mena. <sup>27</sup> E piyara apunai mo sibu da e kayawagana apunu Diyoni e gobai meyana puru ki nana wagubu manako apunu ki kayawena apunu Diyoni e gobai mebu puru. <sup>28</sup> E gobai mebu puru kewowena ka e debai ki yogo kawareya tapu manako wadubu kanibu munu ridai ki kwebu manako e ubupu yogo ki wadubu e inai kwebu. <sup>29</sup> Ko apunu Diyoni e tadeyau kabukabuwa ragidai e powena sisiyai wainamupu ka mu bautagubu e kwakwarepui' wadu-mupu ononomupu.

(v14) Iyesu badidi kwaewagawa umawa ki sisiyai kawayawena kayawena manako apunu Erodi sisiya ki mete wainapupu. Iyapana dai Iyesu nene inako tagubu ke; "Iyapana

siruwatamiyawa apunai Diyoni powena ki ade iyawena wirawena bauwena yau kena ki pokere e upi kasiyarai kawaya kwaewagau.”

(v15) Ko dai tagubu ke; “E ka bani oragai apunai Eraidiya ade wirawena bauwena.”

Ko ade dai tagubu ke; “E ka Mamanuga God e bonanai wainapiyau wagau apunai mosi ki naiya idiya tagamawa ki maba mosi.”

(v16) Mu inako tagamawa ki apunu Erodi mete wainapupu, manako e wagubu ke; “Ki mibai, e ka apunu Diyoni ade wirawena bauwena yau kena. Nau suwagubuwani manako mu apunu Diyoni e gobai mempu puru powena ko e karako ade iyawena wirawena bauwena yau kena.”

*Iyesu iyapana 5000 bani mibai tagebu  
(Mateyu 14:13-21; Ruki 9:10-17; Diyoni 6:1-14)*

<sup>30</sup> Iyesu e tadeyau kabukabuwa ragidai ade wiratagubu bautagubu manako mu badidi kwaetagamawa ade iyapana badidi tademawa teyateyama ki sisyai kuduba mu makeya makeya Iyesu simupu.

<sup>31</sup> Mu kupetagamana kwaetagamawa ko iyapana ropani kawaya mu bama-mugu bau-tagamawa ade kayatagamawa bautagamawa ade kayatagamawa ki pokere mu bani kupamana babatagubu. Babatagubu ki pokere Iyesu e tadeyau kabukabuwa ragidai tadebu, wagubu ke; “Iyapana yau kamaditamamu nu nubo mena tawana mosi iyapana pa mena tawanai ki kaigamu da wi ika naigida mena aiyataiwegi.” <sup>32</sup> E inako wagubu manako mu waka kawareya positagubu mubo mena kayatagubu.

<sup>33</sup> Iyapana ika idiya ragidai mu kayatagamawa emitampu ki ka mu kimpu ubumpu mu kayatagamawa ki deneya kaburu papateya garugarumupu manako Iyesu duwareya naiya buri bautagubu e nawanai ika idiya. Tawana ki ragidai ropani kawaya ika mete bautagubu ewapuru mena dibi-mupu idiya.

<sup>34</sup> Iyesu waka kawareya kaniyawa da bauwena manako iyapana ropani kawaya ika bautagubu e nawanai idiya emitapu ki ka e mu nuwaboyamaga wainapupu. Mu ka papa sipi kwayuba-tamiyau apunai pa mena ki maba idiya. E mu nuwaboyamaga wainapupu ki pokere e ubupu yona marai kawai mu tadeyawa kabukabuwa tondawa.

<sup>35</sup> E inako tadeyawa kabukabuwa tondawa da kemorawagana kwae-wagawa ka e tadeyau kabukabuwa ragidai bautagubu e simupu, tagubu ke; “Madega surana kwaewa-gau ko tawana yau ka tawa pa mena, <sup>36</sup> ki pokere kau iyapana kwagaraniyamu yau karako tonotami da mu tawanamugu tawana-mugu kayatagisi bani tepomoto teyomoto kupomoto.”

<sup>37</sup> Mu inako tagubu ko Iyesu mu emitapu manako denai tadebu, wagubu ke; “Ae, wi inako eba iwagi. Wi wiga baniga ki dai tepumuri tagemuri da mu kupomoto.”

E yona ki wagubu ka mu denai tagubu ke; “Akae, nu gwede tageyamu? Nu kaigamu bani dai gimarapamu tageyamu kupomoto bo? Mu ka ropani kawaya ko bani ki denai ka kawaya daganani. Bowa madai kawaya 200 yau ka maraitau.”

<sup>38</sup> Mu inako tagubu, ko Iyesu mu manutapu, wagubu ke; “Wi yawata masurai nu nuga denenugu badibidi temupu? Kaiwagi empumupu.” E inako wagubu, manako mu kaimpu emupu ade bautagubu, tagubu ke; “Nu bani buredi ka ida daikere mena ade raubiyo apeya ki mena temipi.” <sup>39</sup> Mu inako simupu manako Iyesu denai tadebu, wagubu ke; “Ki baganai. Sumuri iyapana tademuri da mu dewarepa yau kawareya mu mubo mubo damupomoto idiwoto kayatagisi.” <sup>40</sup> E inako wagubu, manako e kowakowaiyoma ki kaya-tagubu iyapana ki tademupu, dai 100 idimpu, dai 50 idimpu, mu inako kayatagubu iyapana damutamawa iwa.

<sup>41</sup> Ko Iyesu bani buredi ida daikere mena ade raubiyo apeya mete kina ki tepupu esida yabu tapu e Mamai bameya parauwena manako bani buredi ki gerepupu e tadeyau kabukabuwa ragidai tagebu manako mu bani ki tempu iyapana tagempu kayatagubu. E raubiyo apeya ki mete purupupu iyapana kuduba tagemana ki nana wagubu.

<sup>42-44</sup> Ko mara ki makeya ka iyapana ropani kawaya eba bigabigai apunu mena kuduba 5000 bani ki kupampu matetagubu. Mu kupetagamawa idiya da kamadumpu ka e tadeyau kabukabuwa ragidai bani pirai kwana-mupu kode rabineya nunumupu ka kode ida esida kewowena kerapu apeya (12) positagubu.

*Iyesu kerareya kaburu kawareya kaniyawa  
(Mateyu 14:22-33; Diyoni 6:15-21)*

<sup>45</sup> Iyapana bani kupampu kewowena ka Iyesu ubupu e tadeyau kabukabuwa ragidai tadebu, wagubu ke; “Wi yabiri waka kawareya kaburu papasi buridere tawana Betaida kaiwagi ko nau ka iyapana ropani kawaya yau tonotamani kayatagisi were wi ewagau ika bau-sugani.” <sup>46</sup> E inako wagubu kuwenatapu ade wirawena iyapana kuduba ika dibimupu idiya ki tonotapu kayatagubu manako ewa kwaunai mosi yapu e Mamai bameya ika

guriguriwagawa tondawa.<sup>47</sup> Kemorawagawa ka waka wana kaburu paunau kaniyawa ko Iyesu e ebo mena borau tondawa.<sup>48</sup> Nusuru towawa wirawena waka gipiyawa kaniyawa ki pokere e tadeyau kabu-kabuwa ragidai waka barapamana ka ragiragi kawayu ki e mu emitapu.

Nawaru dumai waunitau tarana kwaewagawa ka Iyesu kipu ubupu supu e kerareya kaburu kawareya e tadeyau kabukabuwa ragidai mu ewamugu kayawena. E kayawena kaniyawa da mu bamamugu bauwena ade Wade ewaiwatamana kwaewagawa,<sup>49-50</sup> ka mu e kerareya kaburu kawareya yabadawa emupu manako kudu ebotau wainamupu didiguramaga mete wagubu, tagubu ke; "Ki ka guba diyayai mo bauwena." Mu inako tagamawa kwetagamawa idiu mibai ka e ika yabadawa ki mu kuduba mataraupu emupu manako notamaga kowena.

Ko Iyesu garugaru mena tadebu, wagubu ke; "Yau ka nau ki pokere kudu eba kwaiwogoi ko kasiyarai kawayu idiwoi."<sup>51</sup> E inako wagubu kanibu waka kawareya yapu posiwena manako ki makeya ka nusuru bigawena. E tadeyau kabukabuwa ragidai e kwaewena ki emupu ka mu notamaga kowena kodabamaga kamupu,<sup>52</sup> mibai ka mu notamaga ka ragiragi kawayu. Iyesu naiya bani buredi gerepupu iyapana tagebu ko matakira ki mibai ki mu naigida eba wainamupu.

*Iyesu tawana Genesare rabineya sigira ragidai iyatamiyawa  
(Mateyu 14:34-36)*

<sup>53</sup> Mu waka kawareya ade kaya-tagubu kaiwa da papasi buridere tawana Genesare bautagubu. Mu waka taburubai wadumpu kwimpu,<sup>54</sup> manako waka ika kamadamana kwaetagamawa ka iyapana ika idiu ki Iyesu kiyabui emupu,<sup>55</sup> manako mu garugaru mena kimpu ubumpu tawa tawa kayatagubu Iyesu bauwena sisiyai iyapana tademawa iwa. Tawana ki ragidai yona ki wainamupu ka mu sigira ragidai mibi gagarai tetampu manako tawa tawa Iyesu bani umawa ki mu e bameya ika bautagamawa.<sup>56</sup> E tawa tawa bau-wagawa ki mu sigira ragidai imatau nakatamawa da mu Iyesu midi geyapamana bo pa mena ki ka mu e midi tatamai mena geyapamana da mu ki pokaiya iyatagamawa ki nana. Iyapana gwedewau e geyapamawa ki ka mu iyatagamawa.

## 7

*Parisi ragidai mu mubo kaisimaga ki kwaetagamawa  
(Mateyu 15:1-9)*

<sup>1-4</sup> Parisi ragidai ade Diyu ragidai dai mete kina mu ripakwarakwara-muguma gora tampuski mu makeya makeya naigida mena kwaetagamu idiu. Mu bani kupomoto ki mu naiya goramaga badidi wagau ki makeya makeya kwaetagisi mu idamaga siruwapomoto were ewa bani ki kupo-moto. Mu bani gimarapomoto ki ka mu naiya bani ki naigida mena siruwa-pomoto were ewa tawiyatagisi ade kapa yo kurari yo gwedegwede kuduba inako ki mu asusu eba siruwapomoto ko oragai ragidai badidi kwaetagamawa ki maba mu makeya makeya inako kuae-togomono siruwapomono.

Parisi ragidai ade Mamanuga God e gorai kataimugu ragidai mete kina natere Diyerusaremure were bautagubu ki mu kaimpu Iyesu kwagaramupu idiu manako e tadeyau kabukabuwa ragidai gora pokaiya idamaga eba siruwamupu ko bani pa kumpamawa idiu ki mu emitampu,<sup>5</sup> ki pokere mu Iyesu manu-mupu, tagubu ke; "Nu ripakwarakwara-nuguma goranuga oragai kabuwaniimpu kebomawa ki kau tadeyei kabukabuwa ragidai badidi pokere raurupiyamu idamaga eba siruwapiyamu were bani tepiyamu kupamu?"

<sup>6</sup> Mu inako tagubu ko Iyesu denai wagubu ke; "Wi ka midiga pa mataka-wagau ragidai. Ko wi kwiwagamu ki nene ka oragai apunai Aisaiya takari kawayu uwamau empupu manako e oka mibai inako tapu, wagubu ke;

'Mamanuga God e wagau; Iyapana yau nau sini pa umunumaga pokaiya tagamu wi wirasiniyamu, ko mu nuwamaga notamaga ka uwama kawayu, eba nau bamaneya.'

<sup>7</sup> Mu tagamu da mu nau sini tepa-piyamu ko mu kwaetagamu ki mibai ka pa mena.

Mu muga goramaga iyapana naiya mu mubo notamaga pokaiya kwaetagamawa iwa ki mena mu makeya makeya kwaetagamu ade mu kowa-muguma mete kabuwatamiyamu iwu. Ko gora kuduba mu wiwirapiyamu ki ka eba nau gorani. Pa mena.'

Oragai apunai Aisaiya wi nene inako wagubu,<sup>8</sup> ki kawareya nau karako wi nidiyakani yau kena; Mamanuga God e gorai ki wi wadumpu tagagau kwenu-mupu ko iyapana kaina mu yonamaga ki wi wadamu doko wi rabinagau tamu makeya makeya kwiwagamu."

<sup>9</sup> Iyesu inako wagubu, ade tadebu, wagubu ke; "Mamanuga God e yonai ki wi wadamu kiyokiyo wi tagagau tamu ko wi wibo kabuwaga ki wi naigida mena wiwirapiyamu esida

tepapiyamu.<sup>10</sup> Oragai apunai Mosisi Mamanuga God e gorai tapu, wagubu ke; ‘Kau inagi mamagi wiwiratamiyowa ade mu naigida mena kwayubatamiyowa. Iyapana nima e eya inai mamai kiratamono tadeyono siyasiya ki ka e denai poyagisi.’<sup>11</sup> Oragai apunai Mosisi inako wagubu ko wi ka wibo nuwagau inako iwagamu ke; ‘Iyapana mosi e inai mamai nuwasiyasiya nene idiwu ki emitamini manako yagisi ke; ‘Nau wi waitaniyana gwede mo negeyanu ko nau gwede ki winepuwani Mamanuga God nene tapuwani ki pokere nau wi negeyanu ka eba baganai.’<sup>12</sup> E inako yagisi ki ka wi iwagi ke; ‘Ki ka bagi kawayaya. Gwedegwede Mamanuga God nene tapi ki kau inagi mamagi eba tage.’<sup>13</sup> Ko wi iyapana inako tadeyamu ki ka wi paerepiyamu Mamanuga God e gorai raurupiyamu manako wi wibo kabuwaga ade wi wibo kaisiga ebo ebo ki mena kwaiwagamu. Wi gwedegwede marai kawai yau maba mete paere-piyamu kwaiwagamu.”

*Gwede ka iyapana bigi negeyau?*

(Mateyu 15:10-20)

<sup>14</sup> Iyesu iyapana ropani kawayaya ika idiwu ki mu nene ade wagubu bau-tagubu manako tadebu, wagubu ke; “Nau yona yau suwagani ki mibai wi kuduba naigida mena waina-pumuri;<sup>15-16</sup> Wi gwede mosi umunugere kupu-muri ki ka eba bani ki wi bigi negeni. Ko wi wibo notaga pokaiya waina-piyamu matarau kwaiwagamu ki mena wi bigi negeyau.”

<sup>17</sup> Iyesu iyapana ropani kawayaya ki kamaditapu tawa yapu ki ka e tadeyau kabukabuwa ragidai e bameya bau-tagubu manako manumupu, tagubu ke; “Kau nuwagibi ki mibai ka badidi?”

<sup>18</sup> Mu inako tagubu, ko e denai tadebu, wagubu ke; “Wi mete notababa wadamu bo? Wi badidi pokere eba wainapiyamu? Bani kiyabui ebo ebo kupemei ki ka eba bani ki uburoto wi bigi negeni.<sup>19</sup> Bani kupumuri ki suroto wi rabinagau tondono manako ewa baiyagisi kayayagisi. Ki ka eba bani ki uburoto wi nuwaga notaga bigi kweyoto. Pa mena.” Iyesu yona ki wagubu ki ka e bani kuduba ka bagi mena ki yonai wagubu.

<sup>20</sup> Ko Iyesu mu ade tadebu, wagubu ke; “Ki ka wi wibo rabinagau waina-piyamu ade matarau kwaiwagamu ki mena wi bigi negeyau.”<sup>21</sup> Wi wibo nuwagau nota-gau nota berokoi waina-piyamu ki pokaiya ka wi taku maba igida yauda asusu iwu, kuwaigamu, minimini popoiwagamu,<sup>22</sup> mibi anikai sipuma goragora rauru kawakawara kasiwaraiwagamu, wibo kapoiwagamu, bera berokoi ebo ebo kwaiwagamu, kowaguma weyaweyatamiyamu, midimama berai kwaiwagamu, nuwaroroiwagamu, kowaguma yanuwe-maga teyamu, wibo yabara kawa-kawaraiwagamu, wi notaga pa mena maba babaibitau inako kwaiwagamu iwu.<sup>23</sup> Nota beroko beroko yau kuduba wi wibo rabinagau wainapiyamu ade ewa matarau kwaiwagamu ki mena wi bigi negeyau.” Iyesu inako wagubu.

*Ridi kwaiyanai mosi Iyesu sumapupu*

(Mateyu 15:21-28)

<sup>24</sup> Iyesu tawana ki kamadubu kayawena kaniyawa da tawana mosi natere Taya bameya bauwena manako tawa mo yapu. E eba nuwaiya iyapana e empamana ki nana ko e bauwena sisiyai ki kawayawena kayawena iyapana kuduba wainamupu.

<sup>25</sup> Ridi kwaiyanai mosi ika mete tondawa ki Iyesu bauwena sisiyai wainapupu. E ka eba Diyu ragidai mu ridimaga ko e ka tawana Sairoponisa mu ridimaga mosi.

<sup>26</sup> Keyai berokoi mosi ridi ki e petei rabineya tondawa ki pokere ridi ki karako garugaru mena bauwena Iyesu yabareya kwarisewena e ramatai kawareya ubupu manako Iyesu genepupu da e uburana keyai berokoi e petei rabineya tondawa ki siwakeke-pana ki nana.

<sup>27</sup> Ko Iyesu denai e waigugu were sibu, wagubu ke; “Nau yabiri munu rasi bani tageyani da mu kupomoto mate-tagisi. Ko mu banimaga taku nene isiyapani ki ka eba baganai.”

<sup>28</sup> E inako wagubu ko ridi ki Iyesu waigugu ki mibai wainapupu manako denai sibu, wagubu ke; “Kaiwawoni, kau yona mibai nuwagibi ko munu rasi banimaga kupomono da pirai gwetagisi ki ka taku mete kupomoto.”

<sup>29</sup> Iyesu yona ki wainapupu manako denai e sibu, wagubu ke; “Kau yona denai bagi kawayaya nuwagibi ki pokere kau tawageya kayanuwagi. Keyai berokoi kau petegi rabineya tondawa ki karako wana bauwena kayawena.”

<sup>30</sup> Iyesu inako wagubu manako ridi ki kayawena e tawaiya bauwena ka e petei iyawena midi bagi kawayaya kebari kawareya ukwarawa empupu. Keyai berokoi ki ororeya mena e kamadubu bauwena kayawena.

*Apunu mosi e wenagui kenekenei ki Iyesu e iyapupu*

<sup>31</sup> Iyesu natere Taya kikireya ki kamadubu kayawena umawa da tawana Saidoni bauwena manako kayawena kaniyawa da tawana Dekaporisi bau-wena ade surawa da kaburu Gariri papateya bauwena.<sup>32</sup> E ika bauwena ka iyapana dai ki apunu mosi e

wenagui kenekeinei yona naigida eba wagawa ki wadumpu Iyesu bameya bautagubu, manako genemupu, tagubu ke; "Kau yabi kau idagi apunu yau kawareya tari da e iyayagisi."

<sup>33</sup> Iyesu apunu ki wadubu paere mu mubo mena kaimupu manako e idai gurai apeya apunu ki e wenagui umuneya daikere daikere nunupu. Nunupu toporupupu ade e idai gurai tepopupu apunu ki e tenawarai kawareya tapu. <sup>34</sup> E inako kwaewena wirawena kunumau esida yabu tapu e nonai warapupu manako e apunu ki sibu, wagubu ke; "Epata!" (Ki mibai ka; 'wenagugi paparayagisi.') <sup>35</sup> Iyesu yona ki wagawa makeya ka apunu ki e wenagui paparawena ade e tenawarai tekatekawena manako e yona supasupai kawayawa wagubu.

<sup>36</sup> Ko Iyesu wirawena bauwena iyapana tadebu, wagubu ke; "Nau apunu yau wadubuwani bagi ki sisiyai wi iyapana eba tademuri." E kawareya kawareya inako tatamatamiyawa umunumaga umarawa ko mu e umunau kwenemupu manako tawana tawana kayatagubu iyapana tademawa iwa. <sup>37</sup> Iyapana sisija ki wainamupu ka mu notamaga kowena Iyesu e si esida tepapamawa, tagamawa ke: "Apunu Iyesu badidi kwaewagau ki kuduba bagi mena. Wenagui kenekeinei iyapanai ki yona wainapiyau ade yona eba wagau ki karako yona wagau." Mu inako tagamawa.

## 8

*Iyesu iyapana 4000 bani mibai tagebu*

(*Mateyu 15:32-39*)

<sup>1</sup> Mara ki makeya ka iyapana ropani kawayawa ade dai bautagubu dibi-pamawa idiwia ko mu banimaga ka pa mena. Mu banimaga ka pa mena ki pokere Iyesu mu nuwaboyamaga waina-pupu manako e tadeyau kabukabuwa ragidai mu nene wagubu bautagubu tadebu, wagubu ke; <sup>2</sup> "Nau iyapanani-yoma yau mu nuwaboyamaga waina-pakani. Mu dai ka tawana uwama kawayawa were bautagubu mara apeya eyaka nu mete yewe idiwya ko mu banimaga ka pa mena. <sup>3</sup> Nau mibi wetei mu tonotamani ki ka mu yamono da kasiyaramaga yawatau kewoyagisi wairorotagisi."

<sup>4</sup> Iyesu inako tadebu ko e tadeyau kabukabuwa ragidai denai tagubu ke; "Tawana yau ka tawa pa mena ki pokere bani ki nu bani tepamu tageyamu da mu kupomoto?"

<sup>5</sup> Mu inako tagubu ko Iyesu mu manutapu, wagubu ke; "Wi masura boromai badibadi ika nunumupu?" Mu denai tagubu ke; "Nu masura ida daikere kewowena daikere apeya ki mena yewe temipi."

<sup>6</sup> Iyesu yona ki wainapupu ka e iyapana kwarisitagamana wairau idiwana ki nana wagubu. E masura ida daikere kewowena daikere apeya ki e idaiya tepupu kunumau esida Mama-nuga God bameya parauwena manako bani ki geretapu e tadeyau kabukabuwa ragidai tagebu manako mu bani ki tempu iyapana tagempu kayatagubu. <sup>7</sup> Ko raubiyo rasirasi eba ropani ika mete idiwia ki mu tempu Iyesu kwemupu manako e Mamanuga God bameya ade parauwena. E parauwagawa da kamadubu, iyapana tagemana ki nana wagubu manako e tadeyau kabukabuwa ragidai raubiyo ki mete tempu iyapana tagempu kayatagubu. <sup>8-9</sup> Mara ki makeya ka iyapana ropani kawayawa kuduba 4000 kwaitana bani ki kupa-mpu matetagubu. Mu kupamawa idiwia da kamadumpu ka e tadeyau kabukabuwa ragidai bani pirai kwanamupu kode rabineya nunumupu manako kode ida daikere kewowena daikere apeya positagubu.

<sup>10</sup> Ko Iyesu iyapana tonotapu kaya-tagubu manako e tadeyau kabukabuwa ragidai mete waka rabineya yamupu mu mubo mena tawana Daromanuta kayatagubu.

*Parisi ragidai Iyesu matakira mo kwaewagana ki nana tagubu*

(*Mateyu 16:1-4*)

<sup>11</sup> Ki eweya ka Parisi ragidai dai Iyesu kerareya wadamana da e yona mo paerepana bo eba paerepana ki empa-mana ki nana e bameya bautagubu manako manumupu, tagubu ke; "Kau kunuma kasiyara pokaiya matakira mo kwaenuwagi da mibai bo bera ki nu kau eminiyamu."

<sup>12</sup> Iyesu yona ki wainapupu ka e midi togawena e debai gipupu manako e denai tadebu, wagubu ke; "Iyapana karako idiwu ragidai wi badidi pokere matakira nene maramara nau sidiyamu iwū? Nau yona mibai suwagakani; Nau matakira inako mo wi eba kabuwaninyani empumuri."

<sup>13</sup> E inako wagubu kamaditapu waka kawareya ade yapu manako e kowakowaiyoma mete kina kaburu ki papasi buridere kayatagubu.

*Parisi ragidai ade apunu Erodi mu beramaga*

(*Mateyu 16:5-12*)

<sup>14</sup> Mu waka kawareya kayatagubu kaiwa ka Iyesu e tadeyau kabukabuwa ragidai wainamupu da mu masura dai eba temupu. Mu bani buredi eyaka mena ki mena wadumpu. <sup>15</sup> Ko Iyesu waigugu were tadebu, wagubu ke; “Nau suwagani wainapumuri; Parisi ragidai ade apunu Erodi mete kina mu banimaga bedebede-pupu ki wi naigida mena empiyoi kaisipioi kwaenda mu banimaga kinokinoi ki wi pasiniyoto giriniyoto.”

<sup>16</sup> Iyesu yona ki wagubu ka e tadeyau kabukabuwa ragidai baba-tagubu manako mu mubo mubo deni deni manu kasiwaratagamawa, tagamawa ke; “Nu masura dai eba tempi ki pokere e inako wagau bo?”

<sup>17-18</sup> Mu inako manu kasiwaratagamawa idiwa ki Iyesu kataiwena ki pokere e manutapu, wagubu ke; “Wi badidi pokere masura dai eba tempu ki kawareya iwagamu? Nau waiguguni suwagubuwani ki mibai wi wainamupu bo eba wainamupu? Wi yabuga mete kina ko wi badidi pokere eba em-piyamu? Wi wenaguga mete kina ko wi badidi pokere eba wainapiyamu? Wi notaga mete kina bo pa mena? <sup>19</sup> Nau naiya bani buredi ida daikere mena gerepuwanu iyapana uratanai mena 5000 tagebuwanu kupampu matetagubu gawarara ki ka wi bani pirai uburawa ki kode badibadi positampu? Wi ki waina-piyamu bo pa mena?”

E inako manutapu manako mu denai tagubu ke; “Nu kode ida esida kewowena kerapu apeya (12) inako positampi.”

<sup>20</sup> Mu inako tagubu manako Iyesu mu ade manutapu, wagubu ke; “Baganai, ko nau bani buredi ida daikere kewowena daikere apeya geretapuwani iyapana 4000 tagebuwanu kupampu matetagubu ki ka wi bani pirai uburawa ki kode badibadi positampu?”

Ko mu denai tagubu ke; “Nu kode ida daikere kewowena daikere apeya (7) inako positampi.”

<sup>21</sup> Mu inako tagubu ko Iyesu tadebu, wagubu ke; “Baganai, wi matakira ki kuduba emupu ko wi badidi pokere matakira ki mibai eba kataigubu?”

#### *Apunu mosi e yabui kenewena ki Iyesu iyapupu*

<sup>22</sup> Mu natere Betaida bautagubu ka iyapana ubumpu apunu mosi e yabui kenekenei ki wadumpu Iyesu bameya bautagubu manako genemupu, tagubu ke; “Kau yabi manako kau idagi apunu yau e yabui kawareya tari da e yabui payagisi tawana empoto.” <sup>23</sup> Mu inako tagubu ki pokere Iyesu kanibu apunu ki e idaiya wadubu bananapupu gari tagaiya kayatagubu manako e yabui ki puwapupu. Puwapiyawa da kamadubu ka e idai daikere daikere e yabui kawareya nakapupu ade kamadubu manako sibu, wagubu ke; “Kau gwede mo empiyei bo pa mena?” <sup>24</sup> Iyesu inako wagubu manako apunu ki iyaraus esida yabu tapu igida yauda yabu tapu, wagubu ke; “Nau iyapana emitamakanu ko nau yabuni keyai kaniyau yabadau iyapana ripa maba kaiwu kebomu emitamakanu.” <sup>25</sup> E inako wagubu ki pokere Iyesu e idai daikere daikere apunu ki e yabui kawareya ade naka-pupu ade kamadubu manako ki makeya ka apunu ki e yabui bonai keyai kani-yawa yabadawa ki kewowena manako e tawana naigida mena empiyawa.

<sup>26</sup> Ko Iyesu apunu ki e bao tawaiya tonopupu sibu, wagubu ke; “Kau natere buri eba kayanuwagi ko kau kaubo tawageya ki deni mena kayanuwagi.”

#### *Apunu Pita ubupu Iyesu nu Iya Negeyana Apunai Keriso sibu (Mateyu 16:13-20; Ruki 9:18-21)*

<sup>27</sup> Ki eweya ka Iyesu e tadeyau kabukabuwa ragidai mete kina natere Sisaraiya Piripai ade natere dai bameya bameya mete kina ki deneya kayatagubu. Mu yawatau kayatagubu kaiwa ka Iyesu mu manutapu, wagubu ke; “Wi karoko iwagi da nau wainapani; Iyapana nau sini badidi tagamu?”

<sup>28</sup> “Mu dai tagamu da kau ka iyapana siruwatamiyawa apunai Diyonni ade wiranugibi baunigibi, ade dai tagamu da kau ka oragai apunai Eraidiya ade wiranugibi baunugibi, ade dai tagamu da kau ka Mamanuga God bonanai wainapiyei nuwegei ki apunai mosi.”

<sup>29</sup> Mu inako tagubu ki pokere Iyesu mu ade manutapu, wagubu ke; “Ko wiyo, wi wainapiyamu da nau ka nima?”

E inako wagubu ka apunu Pita denai e sibu, wagubu ke; “Kau ka nu Iya Negeyana Apunai Keriso.”

<sup>30</sup> Apunu Pita yona ki wagubu ka Iyesu ubupu e tadeyau kabukabuwa ragidai ki kuduba mu umunumaga umapu, wagubu ke; “Ki kau mibai nuwegei ko nau sisiyani ki wi iyapana eba tadeyoi.”

#### *Iyesu bita midi makari bananapana powagana ki yonai wagubu (Mateyu 16:21-28; Ruki 9:22-27)*

<sup>31</sup> Naiya ka Iyesu e powagana sisiyai e tadeyau kabukabuwa ragidai mataraus eba tadebu ko karoko ka e tadebu, wagubu ke; “Nau Kunumau Kawapuwani Apunai aita bita midi

makari kawaya daganani mo bananapani. Iyapana kawakawai, Mamanuga God bameya dobopiyamu ragidai ade Mamanuga God e gorai kataimugu ragidai mete kina ki mu kuduba nau tagarara-sinimoto manako nau wadisinimoto susinimoto poyo. Nau mibai posugani ko mara apeya eyaka kewoyagisi eweya ka nau ade iyasugani kirani uburani.”

<sup>32</sup> Iyesu e powagana sisiyai matarau inako wagubu ki pokere apunu Pita kanibu Iyesu bananapupu mu mubo mena paeretagubu manako e Iyesu sisibapupu. <sup>33</sup> Ko Iyesu wirawena e tadeyau kabukabuwa ragidai emitapu manako denai Pita sisibapupu, wagubu ke; “Pita, kau ka Seitanu ki pokere nau taganeya kayanuwagi. Kau ka eba nau Mamai God e nuwaiya badidi ki nuwegei ko kau iyapana kaina mu notamaga ki nuwegei.”

<sup>34</sup> Iyesu ubupu iyapana ropani kawaya ade e tadeyau kabukabuwa ragidai mete kina ki mu nene wagubu bautagubu manako tadebu, wagubu ke; “Iyapana nima nuwaiya ka nau ewaneya kayawagana wainapiyuu ki ka gwedegwede e eya iyai nene waina-piyau ki kuduba e kamadini manako nau ripa korosi kawareya makarisugani ki maba e mete bita makari nau pokanere bananapana ki kudeya e eba wainapoto ko kasiyarai kawaya e eya korosi ki kawarapoto yabadini nau ewaneya uburoto. <sup>35</sup> Iyapana nima e ebo iyai karoko nene wainapiyuu ki ka e eya iyai ewa nene ki e kaupiyau. Ko iyapana nima nau pokanere ade nau yonani bagi kawaya ki pokaiya e eya iyai karoko nene kaupiyau ki ka e iya mibai aita ewa yadini. <sup>36</sup> Iyapana mosi e eya iyai karoko nene wainapiyuu ade waira gwedegwedei kuduba, madega kauwagau madega posiwagau ki tepiyau manako poyagisi, ki ka e poyagisi makeya ka e gwedegwedei kuduba ki kamadini kayayagisi ko denai mo eba yadini. E eya iyai mibai ki e kaupupu kewowena. <sup>37</sup> E ebo gwede-gwedei ki pokaiya iya mibai ki ade wadana ki yawatai mo pa mena. <sup>38</sup> Mara karako idieu ki rabineya ka iyapana mu mubo notamaga berokoi pokaiya kwaet-tagamu iwu ade Mamanuga God bameya rauru kawakawara ki berai maba kwaiwagamu idiuu. Ki pokere nima nau pokanere bo nau yonani pokaiya iyapana ki mu yabaramugu midimamayagisi ki ka nau Kunumau Kawapuwani Apunai uburani nau Mamai e tanai pokaiya nau aneyaniyoma bagi kawaya mete wirasugani bausugani makeya ki ka nau ridi bo apunu ki mete midimamapani.”

## 9

<sup>1</sup> Iyesu mu ade tadebu, wagubu ke; “Nau yonani yau nidiyakani ki wi naigida mena wainapumuri; Wi yewe idiuu ragidai Mamanuga God e gari rabineya idiuu ana kasiyarai matara-yagisi wi yabugere empumuri were ewa ka wi dai popoiwagi.”

*Iyesu kiyabui wirawena taniwena  
(Mateyu 17:1-13; Ruki 9:28-36)*

<sup>2</sup> Mara ida daikere kewowena daikere eyaka mena ki eweya ka Iyesu ubupu apunu Pita yo Diyemesi yo Diyoni waratapu mu muga mena kweya kawaya mo yampu kwaunyea pos-i-tagubu. Mu Iyesu empamawa idiuu ka e kiyabui ade e midi kuduba wirawena ebo wenawena ki mu emupu, <sup>3</sup> ade e midi tatamai poe kawaya ki mete wirawena nainiwara kawareya wadawa ki mu mete emupu. Iyapana gwede-gwede bigibigi ki taniwagana siruwa-pemei ki tanai ka maraitau ko e midi tatamai poe ki tanai ka bagi kawaya.

<sup>4</sup> Mu inako empamawa idiuu ka oragai ragidai Eraidiya yo Mosisi Iyesu bameya mataratagubu mete yona-tagamawa ubumawa ki mu mete emitampu. <sup>5</sup> Emitamawa ka apunu Pita ubupu Iyesu sibu, wagubu ke; “Nidiyei Kabukabuwa Apunai, nu yewe wi mete idieuu ka bagi kawaya ki pokere karoko ka nu nabonabo apeya eyaka yewe waditamamu, mosi ka kau nene, mosi ka apunu Mosisi e nene, ade mosi ka apunu Eraidiya e nene.” <sup>6</sup> Apunu Pita e kowaiyoma apeya ki mete kina kudu ebotau wainapamawa ki pokere e babawena yona ki wagubu.

<sup>7</sup> Ki makeya ka oroguma kawapu mu ruputapu manako bonana mosi oroguma rabineya mete bauwena, wagubu ke; “Yau ka nau Gubagani. Nau nuwaneya po eyo ki pokere e mena yonai ki wi wainapiyoi idiuu.” <sup>8</sup> Mu bonana ki wainapamawa ka mu kokakokaratagubu notamaga babawena. Mu yabu tamawa ko mu iyapana mo eba emupu ko Iyesu e eya mena ika uburawa emupu.

<sup>9</sup> Mu kweya were wiratagubu kawamawa ka Iyesu mu umunumaga umapu, wagubu ke; “Wi gwedegwede kuduba karoko yabugere emupu ki sisiyai wi iyapana eba tadeyoi. Nau Kunumau Kawapuwani Apunai posugani ade iyasugani were ka wi nau sisiyani yau iyapana tademuri.”

<sup>10</sup> E wagubu ki mu e umunui wadu-mupu ko mu mubo mubo deni deni manu kasiwaratagamawa, tagamawa ke; “E powagana ade iyawagana yonai wagubu ki mibai ka badidi?” <sup>11</sup> Mu inako tagubu manako wiratagubu Iyesu manumupu, tagubu ke; “Mamanuga God e gorai kataimugu ragidai ka badidi pokere oragai apunai Eraidiya yabiri bauwagana ki nana tagamu?”

12-13 Mu inako tagubu ko Iyesu denai tadebu, wagubu ke; “Mu apunu Eraidiya nene tagamu ki mibai, ko nau suwagani wainapumuri; Oragai apunai Eraidiya e ka ororeya mena wirawena bauwena manako iyapana e bameya berokoi badidi kwaetagamana wainamupu ki mu Mamanuga God e okai apunu Eraidiya nene wagubu ki makeya makeya mena kwaetagubu. Apunu Eraidiya e ororeya mena bauwena gwedegwede kuduba okukunawena kewowena nau Kunumau Kawapuwani Apunai nau yawatani mebu. Ko Mamanuga God e okai nau nene badidi wagubu ki wi mete wainapumuri. Oka ki wagubu da iyapana aita ubumoto Kunumau Kawapuwani Apunai nau tagararasinimoto manako bita midi makari tegeni.”

*Keyai berokoi munu mo rabineya tondawa ki Iyesu siwakekepupu  
(Mateyu 17:14-21; Ruki 9:37-43)*

<sup>14</sup> Iyesu e tadeyau kabukabuwa ragidai apeya eyaka ki mete kweya kawareya ade wiratagubu kawamawa da kweya kerareya bautagamawa ka mu kowamuguma ika kamaditampu ragidai ki iyapana ropani kawaya mete idimpu wiwirampu ika idiya emitampu. Mu ka iyapana kawakawai Mamanuga God e gorai kataimugu ragidai mete yona deni deni tagamawa kasiwara idiya.<sup>15</sup> Iyapana ika idiya ki Iyesu yabadawa emupu ka mu wakapa giritagubu manako garugaru mena e diriwal bameya kayatagubu.

<sup>16</sup> Ko Iyesu e tadeyau kabukabuwa ragidai ki manutapu, wagubu ke; “Wi gwede yonai deni deni yewe mu mete iwagamawa kasiwara idiya?”<sup>17</sup> E inako wagubu manako apunu mosi iyapana paunamugu ika uburawa ki bauwena denai wagubu ke; “Nidiyei Kabukabuwa Apunai, nau karako nau gubagani wadubuwani kau bamageya bausugubuwani mibai ka keyai berokoi mosi e rabineya tondau ki pokere e yabarai babawena yona eba wagau.<sup>18</sup> Keyai berokoi ki nau gubagani wadawu wairau kwenupiyau manako e umunui gipoporai bauwagau uwarai sisiripyau manako e idai kerarai kuduba patototagamu. Nau kau tadeyei kabukabuwa ragidai keyai berokoi ki siwakeke-pamana ki nana tadebuwani ko mu siwakekemupu ko e eba bauwena kayawena.” Apunu ki inako wagubu.

<sup>19</sup> Iyesu yona ki wainapupu manako iyapana emitapu tadebu, wagubu ke; “Wi nau eba sumasiniyamu ragidai, wi nau matesiniyamu idiu. Nau mara badibadi yabaranugu wi mete yewe idiwomu da wi nau sumasinimuri? Nau mara badibadi wi bitaga kawaraponi yaroni tondoni? Ko baganai, munu ki wadumuri kebomuri da nau e empani.”

<sup>20</sup> Iyesu inako wagubu manako iyapana dai kayatagubu munu ki wadumpu e bameya bautagubu. Mu e bameya bautagamana kwaetagamawa ka keyai berokoi ki Iyesu empupu manako munu ki wadubu kwisipupu gwairiwena wairau ukwapu wiriwiri-wagawa pisi kandawa e umunui gipoporai bauwagawa.<sup>21</sup> Munu ki inako kwaewagawa ki Iyesu empupu manako e wirawena munu ki mamai sibu, wagubu ke; “Kau gubagagi kwamura badibadi inako kwaewagawa?” Ko apunu ki wagubu ke; “E munu marai mutna makeya berokoi yau banana-pupu.<sup>22</sup> Keyai berokoi yau nau gubagani mara ropani kawaya wadawa ku kawareya kwenupiyawa mata urana po ki nana kwaewagawa. E awanau kwenupiyawa nonai kubarana ki nana inako mete kwaewagawa. Ki pokere nau nidiyani wainapi; Kau karako nu nuwaboyanuga wainapiyei bo pa mena? Kau kasiyaragi mete kina ki kau nuwagi manako nau gubagani iyayagisi.”

Apunu ki inako wagubu,<sup>23</sup> ko Iyesu denai e sibu, wagubu ke; “Kau badidi pokere inako nuwegei? Kau nau sumasiniyiei bo eba sumasiniyiei? Kau nau sumasini ki nau gwedegwede kuduba kau bamageya kwaesugani.”

<sup>24</sup> Iyesu yona ki wagubu ka munu ki mamai e bonanai ragiragi kawaya wagubu ke; “Nau sumaniyakani ko nau notani mete apeya apeya ki pokere kau waitasini nau notani wirapi da nau kau mena sumaniyon.”

<sup>25</sup> Ki makeya ka Iyesu wirawena iyapana ropani kawaya e bameya ika kebomawa emitapu ki pokere e wira-wena e bonanai ragiragi kawaya pokaiya keyai berokoi ki siwakekepupu sibu, wagubu ke; “Kau sigi ka Keyai Berokoi Wenagugi Kenekenei Umunugi Bodabodai. Nau karako nidiyakani; Kau baunuwagi deni mena kayanuwagi ko ewa mo eba wiranuwagi munu yau rabineya.” Iyesu inako wagubu.

<sup>26</sup> Keyai berokoi ki Iyesu yonai wainapupu ka e kwewena munu ki wadubu ragiragi kawaya kwisikwisi-pupu wairau kwenupupu manako mataraubauwena kayawena. E bau-wena kayawena makeya ka munu ki powena maba ika wairau ukwapu ki pokere iyapana kuduba tagubu ke; “Munu ki wana powena.”<sup>27</sup> Ko Iyesu kanibu munu ki e idaiya wadubu bagipupu manako munu ki iyawena kipu ubupu.

<sup>28</sup> Iyesu tawa rabineya kanibu manako e tadeyau kabukabuwa ragidai e bameya bautagubu weki gwaiya giyansu mena e simupu, tagubu ke; “Nu keyai berokoi ki siwakekemipi ko e badidi pokere eba bauwena kayawena?”

<sup>29</sup> Ko Iyesu denai tadebu, wagubu ke; “Guriguri mena pokaiya ka wi keyai berokoi yau kwaitana siwakekepumuri manako e baiyagisi kayayagisi ko wi inako eba guriguriwagi ki ka e eba baiyagisi kayayagisi.” Iyesu inako tadebu.

*Iyesu powagana ade kirana uburana yonai ade wagubu*  
(*Mateyu 17:22-23; Ruki 9:43-45*)

<sup>30-31</sup> Mu tawa ki kamadumpu manako tawana Gariri bautagubu kayatagubu. Iyesu nuwaiya ka e tadeyau kabukabuwa ragidai mu mubo mena yona mo kabuwatamana ki nana wainapiyawa ko e eba nuwaiya iyapana kuduba e yonai ki kataitagamana ki nana.

E tadeyau kabukabuwa ragidai tadebu, wagubu ke; “Iyapana ubumoto Kunumau Kawapuwani Apunai nau nidani tagisi manako wadisnimoto iyapana dai mu idamaga rabineya nau tamusinimoto da mu nau susinimoto poyo. Mu nau susinimoto poyo ko mara apeya eyaka kewoyagisi eweya ki nau ade iyasugani kirani uburani.”

<sup>32</sup> Iyesu inako wagubu ko e tadeyau kabukabuwa ragidai yona ki eba waina-mupu. E mibai badidi wagubu ki mu e manupamana ko mu kudu mete waina-pamawa ki pokere e eba manumupu.

*Nima ka kawaya esida?*

(*Mateyu 18:1-5; Ruki 9:46-48*)

<sup>33</sup> Mu natere Kaponiyamu bautagubu tawa rabineya yampu ka Iyesu e tadeyau kabukabuwa ragidai manutapu, wagubu ke; “Yawatau ka wi gwede yonai deni deni iwigamawa kasiwara kebomawa?”

<sup>34</sup> Ko nima mu paunamugu ka kawaya esida ki sisiyai mu deni deni tagamawa kasiwara kebomawa ki pokere Iyesu mu manutapu ki ka mu midimama waditapu kerekere-tagubu idiba ko yona denai mo eba tagubu.

<sup>35</sup> Ko Iyesu kwarisiwena tondubu manako e tadeyau kabukabuwa ragidai ida esida kewowena kerapu apeya (12) ki tadebu, wagubu ke; “Iyapana nima yabiri uburana wainapiyaya ki ka e naiya yabiri eba uburoto ko e kwarisiyagisi e kowaiyoma mu bigabigamaga kwaee-yogono.” <sup>36</sup> E inako wagubu manako munu marai munta mo wadubu e wereyeyea tapu manako tadebu, wagubu ke; <sup>37</sup> “Iyapana nima nau sini pokaiya munu yau maba e diriway kwaewagau ki ka e nau diriwayani mete kwaewagau. Ade iyapana nima nau diriway kwaee-wagau ki ka e eba nau mena diriway kwaewagau ko e nau Tonosinibu Apunai e diriway mete kwaewagau.”

*Nima nu eba tagararaniyau ki e ka nu waretanuga*

(*Ruki 9:49-50*)

<sup>38</sup> Iyesu inako wagubu manako apunu Diyonni ubupu e sibu, wagubu ke; “Nidiyei Kabukabuwa Apunai, apunu mosi kau sigi pokaiya keyai berokoi mo siwakekepiyawa ki nu emipi ko e ka eba nu mete ewapuru iwei ki pokere e badidi kwaewagawa ki nu e kamadana ki nana simipi.”

<sup>39</sup> Apunu Diyonni inako wagubu ko Iyesu denai wagubu ke; “Ae, wi e inako eba bodampena mibai ka iyapana nima nau sini pokaiya matakira kwaeyagisi ki ka e garugara mena eba wirayagisi nau sini grispoto. <sup>40</sup> Nima nu eba tagarara-niyau ki e ka nu waretanuga ko eba nu iyaranuga. <sup>41</sup> Nau yona mibai nidiyanu wainapumuri; Wi ka nau iyapananiyoma ki pokere iyapana nima wi diriwaga kwaeyagisi awana kasiga bo inako mo wi negeni ki ka aita ewa ka e denai bagi kawaya mo bananapoto.”

*Bigi taininiyau ki nu kwaigamana wainapemei*

(*Mateyu 18:6-9; Ruki 17:1-2*)

<sup>42</sup> Iyesu inako wagubu ade tadebu, wagubu ke; “Iyapana nima uburoto munu marai munta nau sumasiniyau yau maba e kerareya yadini da e nau kamadisiniyoto ki iyapanai ka aita ewa bita kawaya daganani mo bananapoto. Akae, iyapana e wadumpena bowa kawaya mosi taburuba pokaiya kwi-mpena e gobaiya umampena egi kwenumpena ki ka e nene baganai. <sup>43-44</sup> Ki pokere, kau idagi daikere berokoi kwaenugana ki nana weyaweyaniyau ki kau idagi ki mei puru kwenupi. Kau idagi daikere bagi ki mena pokaiya umowa wadowa da ewa iya maramara tondana kaniyana ki iyai bananapi ki ka bagi kawaya. Ko kau idagi berokoi ki mete inako umowa wadowa da ewa mata nonarai tawanuya kayanuwagi ki ka berokoi kawaya. Mata nonarai ki eba poyagisi ko maramara kau uraniyono tondono. <sup>45-46</sup> Ade kau keraragi daikere berokoi kwaenugana ki nana weyaweyaniyau ki kau keraragi ki mei puru kwenupi. Kau keraragi daikere bagi ki mena pokaiya kanenenugowa umowa wadowa da ewa iya maramara tondana kaniyana ki iyai bananapi ki ka bagi kawaya. Ko kau keraragi berokoi ki mete inako umowa wadowa da mu ewa kau mata nonareya kwenunimoto ki ka berokoi kawaya. <sup>47</sup> Ade kau yabugi berokoi kwaenugana ki nana weyaweyaniyau ki kau yabugi ki wadi toporu kwenupi. Kau yabugi

daikere bagi ki mena pokaiya umowa wadowa da ewa Mamanuga God e kasiyarai pokaiya e gari rabineya kani tondowa ki ka bagi kawaya. Ko kau yabugi berokoi ki mete umowa wadowa da mu ewa kau mata nonareya kwenunimoto ki ka berokoi kawaya.<sup>48-49</sup> Mata ki tawaneya ka ‘motamota rasirasi wi rabinagau idiwono ki eba popotagisi ade mata nonarai ki mu eba popomoto.’ ”

Iyesu inako wagubu manako ade tadebu, wagubu ke; “Puyo kuduba Mamanuga God bameya nakapiyamu ki midiyawagana ki nana ka mu aidaba mete kawareya kweyamu wira. Ko wainapumuri; Mu aidaba pasumku wenawagau ki maba ka mata kaworoto iyapana kuduba wi uraniyoto manako Mamanuga God yabuuya ka midiyai ewa wenayagisi.<sup>50</sup> Aidaba ki ka gwede mo midiyai bagi kawaya ko aidaba ki kwerereyagisi midiyai ki kewoyagisi ki ka wi badidi maba kwaiwagi da aidaba ki midiyai ade wenapoto? Ki pokere, aidaba midiyai bagi kawaya ki maba wi mete inako idiwoi ade deni deni kwayuba kasiwaraiwogoi idiwoi.” Iyesu waigugu inako wagubu.

## 10

*Ridi apunu anikatagubu ko ragi kasiwaratagamu  
(Mateyu 19:1-12; Ruki 16:18)*

<sup>1</sup>Iyesu tawana ki kamadubu manako kayawena kaniyawa da tawana Diyudiya bauwena ka e awana Diyoudani purupupu papasi daikere bauwena tondawa. Iyapana ropani kawaya e bameya bautagubu kwagara-mupu idiwa manako e ubupu Mama-nuga God e yonai mu tadeyawawa kabu-kabuwa tondawa. E tawana tawana umawa wadawa ki ka e maramara inako mena kwaewagawa umawa.

<sup>2</sup>E ika tondawa ka Parisi ragidai dai bautagubu e manupamana da e yona mo paerepana manako mu ki pokaiya e wadamana ki nana e bameya bautagubu manumupu, tagubu ke; “Apunu mosi e ebo nuwaiya e wainai ragipana waina-piyau ki ka baganai bo eba baganai?”

<sup>3</sup>Mu inako tagubu ko Iyesu denai manutapu, wagubu ke; “Oragai apunai Mosisi gora tapu e ki nene badidi wagubu?”

<sup>4</sup>Ko mu denai tagubu ke; “Oragai apunai Mosisi e gora inako tapu, wagubu ke; ‘Apunu mosi e wainai ragipana wainapiyau ki ka e yabiri uburoto anika meyana puru ki yonai okapoto manako ewa ridi ki tonopoto deni mena kayayagisi.’”

<sup>5</sup>Mu inako tagubu ko Iyesu denai tadebu, wagubu ke; “Wi rabinaga ka ragiragi kawaya ki pokere ka oragai apunai Mosisi gora ki wi nene inako tapu.<sup>6</sup> Ko naiya mena, kunuma waira kerareya Mamanuga God iyapana yamanatapu makeya ki ka e ridi yo apunu ewapuru yamanatapu.<sup>7</sup> E inako kwaewena ki pokere apunu mosi karako e inai mamai kamaditamini ridi mosi uworoto manako mu apeya wainai nobomoi ewapuru eyaka mena idiwono.<sup>8</sup> Naiya ka mu mubo mubo idiwa ko karako ka mu ewapuru eyaka mena inako idiwono.<sup>9</sup> Ki pokere waina-pumuri; Mamanuga God ridi yo apunu inako dibilitapu ki ka iyapana eba baitagisi mu Wade purupurutamini.” Iyesu inako wagubu.

<sup>10</sup>Mu ade wiratagubu yampu tawa rabineya idiwa ka e tadeyawau kabu-kabuwa ragidai bautagubu Iyesu simupu da e yona ki kawareya mu ade kabuwatamana ki nana tagubu,<sup>11</sup> ki pokere Iyesu mu ade tadebu, wagubu ke; “Apunu mosi uburoto e wainai ragipoto manako ewa kayayagisi ridi kudubai mosi uworoto ki ka apunu ki e wainai yabiri ki rauru kawakawarapupu.<sup>12</sup> Ade ridi mosi uburoto e nobomoi ragipoto manako ewa kayayagisi apunu kudubai mosi uworoto ki ka ridi ki e nobomoi yabiri ki mete rauru kawakawarapupu.”

*Iyesu munu rasi waditapu bagi  
(Mateyu 19:13-15; Ruki 18:15-17)*

<sup>13</sup>Iyapana munumuguma tetampu kebompu Iyesu bameya bautagubu da e idai mu kawarimugu tarana waditamana bagi ki nana. Ko e tadeyawau kabukabuwa ragidai ubumpu munu rasi ki inamuguma mete kina nakaritampu baiyonotampu, tagubu ke; “Wi kaiwagi.”

<sup>14</sup>Mu inako tagamawa ki Iyesu wainapupu manako e rabinai beroko-wena tadebu, wagubu ke; “Munu rasi nau bamaneya kebomu ki wi eba bodatamiyoi mibai mu ka nau Mamai God e gari rabineya e kasiyarai pokaiya bagi kawaya idiwono.<sup>15</sup> Nau yona mibai nidiyan wainapumuri; Iyapana kawakawai wi notaga munu rasi mu notamaga maba ade wi mu maba Mamanuga God e umunui wadumuri sumapumuri ki ka wi e bameya mete kaiwuri e gari rabineya bagi kawaya idiwoi. Ko wi notaga eba munu rasi mu notamaga maba ki ka wi e bameya eba kaiwuri ade e gari rabineya ki wi eba idiwoi.”

<sup>16</sup>Iyesu inako wagubu manako munu rasi ki taiyatapu e idai mu kawarimugu tapu manako waditapu bagi.

*Gwedewau Mamanuga God e gari rabineya kaiwoto idiwono  
(Mateyu 19:16-30; Ruki 18:18-30)*

<sup>17</sup> Iyesu ade kayawagana kuae-wagawa ka apunu mosi garugaru mena bauwena e yabareya kwarisiwena e ramatai kawareya ubupu manako sibu, wagubu ke; "Sidiyei Kabukabuwa Apunai bagi, nau badidi kwaesugani da nau iya waunai bananapani mara-mara tondoni kaniyon?"

<sup>18</sup> E inako wagubu ko Iyesu denai wagubu ke; "Kau gwede nana nau apunu bagi sidibi? Mamanuga God e eya mena ka bagi. <sup>19</sup> Ko kau manusinibi ki denai nau nidiyan; Mamanuga God e gorai kuduba ki kau kataigeya; 'Iyapana mo eba mini poyo; Kau waretagi eba raurupi e wainai eba wadi; Gwede-gwede mo eba kwanuwagi; Kau waretagi badidi kwaeyagisi emani ki kau bera eba nuwagi; Kau rabinageya bera berokoi mo eba wainapiyowa ade iyapana eba beratamiyowa; Kau inagi mamagi tagisi ki mu umunumaga wadi ade mu naigida mena wiwiratamiyowa."

<sup>20</sup> Iyesu yona ki wagubu ka apunu ki denai e ade sibu, wagubu ke; "Sidiyei Kabukabuwa Apunai, nau munu marai muta tondekeya makeya kaniyekeya da karoko ka nau Mamanuga God e gorai tapu ki kuduba nau naigida mena wiwirapekeya tondekeya."

<sup>21</sup> E inako wagubu ko Iyesu apunu ki empupu e nene wainapupu manako sibu, wagubu ke; "Kau gwede mo eyaka mena yau eba kwaenugib; Kau kaya-nuwagi kau gwedegwedegi kuduba tepi iyapana gwedegwedemaga pa mena ragidai tage manako ewa yabi nau ewaneyeburi. Kau inako kwaenuwagi ki kau denai bagi kawayaya mo aita kunumau bananapi."

<sup>22</sup> Apunu ki e gwedegwedei marai kawai ropani kawayaya ki pokere e Iyesu yonai ki wainapupu ka e notai kauwena e gwedegwedei nene wainapiyowa manako e nuwaboyawena Iyesu eweya eba kayawena ko nuwasiyasiya nene e tagai wirapupu deni mena kayawena.

<sup>23</sup> Iyesu apunu ki kayawena empupu ka e wirawena e tadeyau kabukabuwa ragidai tadebu, wagubu ke; "Iyapana gwedegwedemaga ropani kawayaya ki Mamanuga God e umunui wadamana sumapamana ade e gari rabineya kaiwana idiwana ki ka ragiragi kawayaya."

<sup>24</sup> E inako wagubu ka e tadeyau kabukabuwa ragidai mu notamaga babawena. Ko Iyesu mu ade tadebu, wagubu ke; "Mununiyoma, nau nidiyan wainapumuri; Iyapana Mamanuga God sumapamana ade kaiwana e gari rabineya idiwana ki ka ragiragi kawayaya.

<sup>25</sup> Yawata ki katamarui ka tainugu umunai ki maba. Papa kawayaya 'kameru' kwaitana tainugu umunai ki teyagisi ki ka e daikere eba baiyagisi kayayagisi mibai ka tainugu umunai ka marai muta ko papa ki ka kawayaya. Ko nau suwagani wainapumuri; Papa kawayaya 'kameru' tainugu umunai ki teyagisi ki ka ade matarau ko iyapana gwedegwedemaga ropani kawayaya Mamanuga God sumapamana e gari rabineya kaiwana idiwana ki ka ragiragi kawayaya."

<sup>26</sup> Iyesu tadeyau kabukabuwa ragidai yona ki wainamupu ka mu notamaga kowena kodabamaga kamupu manako tagubu ke; "Akae, inako ki ka nima iya waunai yadini?"

<sup>27</sup> Mu inako tagubu ko Iyesu mu emitapu manako denai tadebu, wagubu ke; "Iyapana wi wiga mena iya ki eba wadumuri ko Mamanuga God wi iyaniana yagisi ki ka wi e bameya kaiwuri e gari rabineya e kasiyarai pokaiya idiwioi. Mamanuga God e badidi yagisi ki e umunyea ka gwedegwede kuduba wenayagisi."

<sup>28</sup> Iyesu inako wagubu ko apunu Pita ubupu e sibu, wagubu ke; "Kau wainapi; Nu ka gwedegwedenuga kuduba kama-dimpi kau ewageya kaigbi ki pokere denai ka nu gwede yadamu?"

<sup>29</sup> Apunu Pita inako wagubu ko Iyesu denai wagubu ke; "Nau mibai suwagani wainapumuri; Wi gwedewau nau pokanere bo nau yonani bagi kawayaya yau pokaiya wi tawaga bo wi kokoraga bo wi inaguma, mamaguma, yowaguma, tataguma, munuguma bo inako ki kuduba kamaditamuri manako kaiwagi tawana mo idiwai,<sup>30</sup> ki ka denai wi tawaga yo wi kokoraga ropani-yagisi ade iyapana ropani kawayaya wi inamatamatamuri yowatatamatamuri gubagatamuri idiwai. Ko wi nau Mamai e umunui inako wadio kawaiwogoi ki ka iyapana dai mete baitagisi wi girini-moto. Ko mara waunai baiyagisi ki makeya ka wi iya mara mara idiwana kaiwana ki iyai wadumuri. <sup>31</sup> Iyapana gwedewau yewe wairau kawakawayaya-tagubu idiwu ki mu ka mara mosi maimeretagisi ewa ubumoto. Ade iyapana gwedewau karoko maimere-tagubu idiwu ki mu ka mara mosi kawakawayatagisi yabiri ubumoto." Iyesu inako wagubu.

*Iyesu powagana ade iyawagana sisiyai ki ade wagubu*

*(Mateyu 20:17-19; Ruki 18:31-34)*

<sup>32</sup> Mu kayatagubu natere kawayaya Diyerusaremu yawateya yamawa ka Iyesu yabiriwena ko e tadeyau kabu-kabuwa ragidai mu notamaga kowena e eweya kayatagubu. Iyapana dai mu ewamugu yamawa ki mu mete kudu wainapamawa.

Iyesu e tadeyau kabukabuwa ragidai ida esida kewowena kerapu apeya (12) ki mu nene ade wagubu kaimpu e madaneya ubumpu manako iyapana e bameya badidi kwaetagamana ki sisiyai e tadebu, wagubu ke;<sup>33</sup> “Nau suwagani wainapumuri; Nu karako natere Dyerusaremu kaigamu ki ka apunu mosi uburoto Kunumau Kawapuwani Apunai nau yogoni yagisi manako iyapana kawakawai, Mamanuga God bameya dobopiyamu ragidai ade Mamanuga God e gorai kataimugu ragidai mete kina ki mu idamaga rabineya nau tamusiniyoto. Mu idamaga rabineya tamusinimoto manako mu ubumoto mu idamaga gurai nau naurineya uwadisimimoto ragiragi, tagisi ke; ‘Kau kaubo beragi ki pokere karako denai ponuwagi.’ Mu inako tagisi manako ubumoto nau wadisimimoto iyapana kwaiyanai ragidai mu idamaga rabineya tamusinimoto,<sup>34</sup> manako mu ubumoto nau waegeyageya-masimimo gwaigwitasinimono tepoteposinimono manako ewa susinimoto poyo. Nau mibai posugani ko mara apeya eyaka kewoyagisi eweya ka nau ade iyasugani kirani uburani.” Iyesu inako wagubu.

*Apunu Diyemesi yo Diyoni Iyesu manumupu  
(Mateyu 20:20-28)*

<sup>35</sup> Apunu Tabadi e gubagaiyoma Diyemesi yo Diyoni kaimpu Iyesu bameya bautagubu manako manumupu, tagubu ke; “Nidiyei Kabukabuwa Apunai, nu nuwanugu ka kau gwede mosi nu nene kwaenuwagi.”

<sup>36</sup> Mu inako tagubu manako Iyesu denai wagubu ke; “Wi nuwagau gwede ki wi karako nau kabuwasinimuri da nau wainapani.”

<sup>37</sup> E inako wagubu, manako mu tagubu ke; “Nu nuwanugu ka yau kena; Kau aita ewa Mamanuga God e gari rabineya e taneya tondowa makeya ki kau nuwagi manako nu apeya kau madanigeya idiwomu, mosi kau idagi garu deneya ade mosi kau idagi tenene ki deneya.”

<sup>38</sup> Mu inako tagubu ko Iyesu denai tadebu, wagubu ke; “Wi yona baba-piyamu ki pokere wi inako sidiyamu. Nau nuwaboya nene awana suwakarai kubarani ki wi mete kubamuri baganai bo? Nau nuwaboya nene siruwasugani ki wi mete inako siruwaiwagi bo?”

<sup>39</sup> “Ena, nu baganai.”

Mu inako tagubu ko Iyesu mu ade tadebu, wagubu ke; “Baganai, nau nuwaboya nene awana suwakarai kubarani ki wi mete kubamuri ade nau nuwaboya nene siruwasugani ki wi mete inako siruwaiwagi.<sup>40</sup> Ko iyapana gwedewau nau idani garu deneya bo nau idani tenene deneya idiwana ki sisiyai ka eba nau suwagani. Iyapana gwedewau nau Mamai mu watamaga ki winepupu ragidai ki mu mena ka aita kaiwoto wata ki idiwono.”

<sup>41</sup> Iyesu e tadeyau kabukabuwa ragidai dai ki apunu Diyemesi yo Diyoni mu sisiyamaga ki wainamupu ka mu bamamugu rabinamaga pupuwena.<sup>42</sup> Ko Iyesu ubupu e tadeyau kabu-kabuwa ragidai kuduba mu nene wagubu bautagubu manako tadebu, wagubu ke; “Wi kataigau da iyapana kwaiyanai ragidai mu kawakawai-muguma kasiyaramaga pokaiya gwede mo tagisi ki ka mu kobamugu idiu ragidai ubumoto mu umunumaga yadini makeya makeya kwaetogomono. Ade iyapana kawakawai ki mu kawarimugu esida ragidai badidi tagisi ki ka kawakawai ragidai ki ubumoto mu umunumaga mete yadini makeya makeya kwaetogomono.<sup>43</sup> Ko wi bamagau ka inako pa mena. Wi mo nuwagau kawaigamana wainapiyamu ki ka wi naiya kwarisiwagi wi kowaguma mu bigabigamaga kwaiwogoi.<sup>44</sup> Ade wi mo nuwagau yabiri ubumana waina-piyamu ki ka wi naiya kwarisiwagi kowaguma mu ewamugu ubumoi ade mu bitamaga kawarapiyoi.<sup>45</sup> Nau Kunumau Kawapuwani Apunai mete kina inako kwaesugakan. Eba iyapana ubumana nau bigani kwaetagamana ki nana bausugubuwani ko nau uburana mu bigamaga kwaesugana ki nana nau bausugubuwani. Nau posugani manako nau pokanere ka iyapana ropani kawayu mu bigimaga kuduba rikayagisi deni mena gogayagisi.

*Yabui kenekenei apunai Basimiyasi  
(Mateyu 20:29-34; Ruki 18:35-43)*

<sup>46</sup> Mu kayatagubu kaiwa da natere Dyerikko bautagubu ade kayatagubu kaiwa ka iyapana ropani kawayu Iyesu e tadeyau kabukabuwa ragidai mete kina bananatampu mete kayatagubu. Yawata kwaiya ka apunu mosi e yabui kenekenei bowa madai nene gene-wagawa ika tondawa. Apunu ki ka apunu Simiyasi e gubagai si ka Basimiyasi.

<sup>47</sup> Tawana Nasareta apunai Iyesu ika yabadau sisiyai ki apunu Basimiyasi wainapupu manako e bonanai ragiragi kawayu wena siyapu, wagubu ke; “Iyesu, oragai apunai Dewida e wenai, kau nau nuwaboyani wainapiyei bo pa mena?”<sup>48</sup> E inako wagubu ka iyapana bau-tagubu e nakarimupu simpu tagubu ke; “Kau yona kamadi.” Mu inako tagubu ko e bonanai ragiragi kawayu kawareya kawareya ade wena siyanawa, wagawa ke; “Apunu Dewida e wenai, kau nau nuwaboyani wainapiyei bo pa mena?”

<sup>49</sup> Iyesu ubupu iyapana tadebu, wagubu ke; “Wi apunu ki simuri da e yabadi.” E inako wagubu manako iyapana kaimpu apunu yabui keneke nei ki simupu, tagubu ke; “Kau kiri uburi kau notagi kasiyara wainapiyowa. E kau nene wagau nawananiyau.”

<sup>50</sup> Mu inako tagubu wainapupu ka apunu Basimiyasi e aukwarai wadubu waka kwenupupu bagi ubupu manako Iyesu diriway garugaru mena kayawena. <sup>51</sup> E bameya bauwena ka Iyesu wirawena e empupu manako manu-pupu, wagubu ke; “Kau nuwageya nau gwede kwaesugani kau bamageya?”

Ko e denai wagubu ke; “Sidiyei Kabukabuwa Apunai, kau yabuni wadi papi da nau tawana empani.”

<sup>52</sup> Ko Iyesu denai wagubu ke; “Ki baganai, kayanuwagi. Kau sumasinibi ki pokere kau karako iyanugibi.” Iyesu yona ki wagawa makeya ka apunu ki e yabui papupu tawana empupu manako e kipu ubupu Iyesu eweya kayawena.

## 11

*Iyesu natere Diyerusaremu bauwena manako iyapana e paraupamawa  
(Mateyu 21:1-11; Ruki 19:28-40; Diyoni 12:12-19)*

<sup>1</sup> Mu kebomawa da natere Diyerusaremu bautagamawa kwaetagamawa ka mu ripa ‘oripi’ wenatagubu kweyai ki yamupu manako natere marai monta mo si ka Betani bautagubu kamadumpu kayatagubu da natere mo si ka Bepage bautagubu. <sup>2</sup> Ika bautagubu ka Iyesu e tadeyau kabukabuwa ragidai apeya tadebu, wagubu ke; “Wi yabiriwagi natere buri yabaranugu ki kaiwagi manako papa ‘donki’ mosi taburuba pokaiya yawata uwareya kwimupu uburau ki ika empumuri, ko papa ‘donki’ ki kawareya ka iyapana mo naiya eba kayawena. Wi papa ‘donki’ ki e taburubai rikapumuri manako bananapumuri kebomuri. <sup>3</sup> Ko iyapana mo wi eminiyoto, yagisi ke; “Wi gwede nana inako kwaiwagamu?”, e inako yagisi ki ka wi denai e simuri, iwagi ke; ‘Nu Kaiawonuga papa ‘donki’ yau nene wagubu ko e garugaru mena ade tonopoto wirayagisi baiyagisi.’”

<sup>4</sup> Iyesu inako wagubu manako e tadeyau kabukabuwa ragidai apeya ki kayatagubu papa ‘donki’ buri yawata uwareya tawa katamuruiya kwimupu ki emupu manako mu kaimpu papa ki rikapamupu. <sup>5</sup> Rikapamawa ka iyapana ika idiwa ragidai mu emitampu manako manutampu, tagubu ke; “Wi gwede nana asusu baigubu papa ‘donki’ munai yau e taburubai rikapiyamu?” <sup>6</sup> Iyapana ki inako tagubu ko Iyesu tadeyau kabukabuwa ragidai ki Iyesu badidi tadebu ki mu makeya makeya iyapana tadempu manako iyapana ki denai tagubu ke; “Baganai, papa ‘donki’ ki wadumuri kaiwagi.”

<sup>7</sup> Mu papa ‘donki’ ki wadumpu bautagubu manako mu muga midimaga tatamai rikatampu tempu papa ki tagaiya nakamupu manako Iyesu yapu papa donki ki kawareya tondubu kayawena. <sup>8</sup> Tondubu kayawena kaniyawa ka iyapana ropani kawaya mu mete kina mu midimaga tatamai rikatamawa yawatau nakapamawa ade dai ka ripa kwarai meyamawa nakapamawa da Iyesu bauwagana ki kawareya kaya-wagana ki nana. <sup>9</sup> Iyapana dai yabiri-tagubu ade dai ewatagubu inako kaya-tagubu yamawa manako ewapuri mena Iyesu paraupamawa ade Mamanuga God e si tepapamawa, tagamawa ke; “Ousana kaiwa kaiwa. Mamanuga God e si nu karako tepapemei. E kau wadiniyoto bagi.

Kau karako Mamanuga God e kasiyari pokaiya baunugibi.

<sup>10</sup> E kau wadiniyoto bagi. Kau ka nu ripakwarakwaranuga Dewida kaiyawowena e watai wadana nu kwayubaniyana tondana ki nana baunugibi. Mamanuga God usi kunumau tondau e si nu karako tepapemei.”

<sup>11</sup> Iyesu natere Diyerusaremu bau-wena ka e Mamanuga God e Tawai rabineya kanibu gwedegwede kuduba empiyawa wiwirapiyawa ko kemora-wagana kwaewagawa ki pokere e tadeyau kabukabuwa ragidai ida esida kewowena kerupu apeya mete wira-tagubu kayatagubu natere Betani bautagubu.

*Iyesu ripa damaya sibu  
(Mateyu 21:18-19)*

<sup>12</sup> Mu ika ukwampu nawaru puru-wena manako natere Betani kamada-mana kwaetagamawa ka Iyesu wetei mebu. <sup>13</sup> E wetei meyawa ka e yabu tapu manako ripa damaya kwarai buri empupu ki pokere e madai dai kupana wainapupu kayawena. Ko ki ka eba damaya madai kirau ki marai ki pokere e buri bauwena ka e damaya madai mo eba empupu. <sup>14</sup> E kwarai mena empupu ki pokere e ripa damaya ki sibu, wagubu ke; “Kau mibigi ewa eba kiroto. Iyapana mo kau mibigi eba kupoto.” Iyesu yona ki wagubu ki ka e tadeyau kabukabuwa ragidai mu kuduba wainamupu.

*Iyesu Mamanuga God e Tawai rabineya kanibu  
(Mateyu 21:12-17; Ruki 19:45-48; Diyoni 2:13-22)*

<sup>15</sup> Mu natere Diyerusaremu ade bautagubu ka Iyesu kanibu Mamanuga God e Tawai rabineya kayawena manako iyapana ika deni deni nida kasiwaratagamawa idiwia ki emitapu manako nakaritapu siwaketapu. Bowa madai deni deni nida kasiwara-tagamawa idiwia ragidai ki mu watara-maga ki e koritapupu isiyapupu ade midiwari bowa madai nene nida-tagamawa ragidai ki mu kebarimaga ki e mete tepupu isiyapupu. <sup>16</sup> Iyapana gwedegwede marai kawai tepamana Mamanuga God e Tawai rabineya kebomana kwaettagamawa ki ka e mu yawatamaga bodapupu, <sup>17</sup> manako iyapana kabuwatapu tadebu, wagubu ke; "Mamanuga God e okai wagau; 'Nau Tawani ki ka guriguri tawai ki rabineya iyapana tawana tawana kuduba, madega kauwagau madega posiwagau ki baitagisi nau bamaneya guriguritogomono idiwono.' Ko wi ka yona ki eba waina-piyamu. Wi ka kuwa ragidai yewe maramara weki gwaiya kuwaiwagamu idiwu." Iyesu inako wagubu.

<sup>18</sup> Iyapana kawakawai, Mamanuga God bameya dobopiyamu ragidai ade Mamanuga God e gorai kataimugu ragidai mete kina Iyesu kwaeewena sisiyai ki wainamupu ka mu e minimana po yanuwei teyamawa. Ko iyapana ropani kawayu Iyesu eweya kayatagubu e yonai kasiyarai kawayu ki waina-pamawa e si tepapamawa iwa ki pokere kawakawai ragidai ki e kudeya mete wainapamawa. <sup>19</sup> Kemora nene ka Iyesu e kowakowaiyoma mete kina natere Diyerusaremu kamadumpu kayatagubu.

*Ripa damaya sibu ki surawena emupu*  
(Mateyu 21:20-22)

<sup>20</sup> Mu ukwampu nawaru puruwena ka mu didiburu kayatagubu kebomawa da ripa damaya ki bameya bautagubu manako ripa ki kwarai, ragai ade witai kuduba suratagubu emupu. <sup>21</sup> Mara yomi ka Iyesu ripa ki sibu ki apunu Pita wainapupu ki pokere e wagubu ke; "Sidiyei Kabukabuwa Apunai, kau ripa burida emanu. Kau yomi ripa ki sibi ko karako ka surawena."

<sup>22</sup> Apunu Pita inako wagubu ko Iyesu denai wagubu ke; "Nau mibai nidiyani waina-pumuri; Wi notaga eyaka mena Mamanuga God sumapumuri, <sup>23</sup> ki ka wi kweya buri simuri, iwagi ke; 'Kau kiri uburi egi kayanuwagi', ki ka kweya ki kiroto uburoto egi kayayagisi. Ko wi notaga apeya apeya notapiyo were simuri ki ka e eba kiroto uburoto kayayagisi. Wi notaga eyaka mena iwagi ke; 'Nau karako suwagubuwani ki wenayagisi', wi notaga inako yagisi ki ka wi iwagubu ki wana wenayagisi.

<sup>24</sup> Ki pokere, nau karako yona mo ade suwagani wainapumuri; Wi Mamanuga God bameya guriguri pokaiya gwele mo nene geneiwagi ki ka wi notaga eyaka mena inako notapi-muri, iwagi ke; 'Nau karako suwagu-buwani ki wenayagisi.' Wi inako sumaiwagi ki ka wi iwagubu ki wana e negeni. <sup>25</sup> Ade yona yau mete wainapu-muri; Iyapana bera berokoi mo wi bamagau kwaewena manako wi rabinaga berokowena ki ka wi naiya berokoi ki wi notagau deni mena surupumuri notagogapumuri manako ewa ubumuri guriguriwagi. Winako kwiwagi ki ka Mamanuga God kunumau tondau wi wiga bigiga ki mete empoto deni mena surupoto. <sup>26</sup> Ko iyapana mo bera berokoi wi bamagau kwaewena manako wi berokoi ki wi notagau eba surupumuri notagogapumuri ki ka Mamanuga God kunumau tondau wi wiga bigiga ki mete eba notagogapoto."

*Diyu ragidai kawakawaiymuguma Iyesu pari wirawirapamawa*  
(Mateyu 21:23-27; Ruki 20:1-8)

<sup>27</sup> Mu natere Diyerusaremu ade bautagubu ka Iyesu Mamanuga God e Tawai rabineya ade kayawena manako iyapana kawakawai, Mamanuga God bameya dobopiyamu ragidai, Mama-nuga God e gorai kataimugu ragidai, ade iyapana kawakawai dai mete kina ki e bameya bautagubu, <sup>28</sup> manako manumupu, tagubu ke; "Kau nima kasiyara negebu were kwaenugei? Kasiyara ki nima negebu?" Mu inako tagubu.

<sup>29</sup> Ko Iyesu denai mu tadebu, wagubu ke; "Yabiri nau wi manuniyani denai sidimuri were ewa ka nau nima kasiyara tegebu ki sisiyai wi nidiyani. <sup>30</sup> Nau yonani ka yau kena; Apunu Diyoni iyapana siruwatamana ki nana bauwena ka ka e Mamanuga God wagubu ki pokere kwaewagawa bo iyapana kaina mo wagubu were kuae-wagawa? Wi ki iwagi da nau wainapani."

<sup>31</sup> Kawakawai ragidai e manui ki wainamupu ka mu mubo mubo deni deni manu kasiwaratagubu, tagubu ke; "Nu denai iwagamu da; 'Apunu Diyoni, e ka Mamanuga God wagubu umunyea kwaewagawa', nu inako iwagamu ki ka apunu ki denai inako nidiyoto, yagisi ke; 'Baganai, ko wi badidi pokere apunu Diyoni e yonai eba sumamupu?' <sup>32</sup> Ko nu iwagamu da; 'Apunu Diyoni, e ka iyapana kaina mo wagubu umunyea kwaewagawa', nu inako iwagamu ki ka nu iyapananuguma pakasi ragidai badidi tagisi?" (Mu iyapana kudumugu mete wainapamawa mibai ka pakasi ragidai kuduba wainamupu da apunu Diyoni e ka Mamanuga God e wagubu umunyea bauwena ade e ka Mamanuga God e bonanai wainapiyawa wagawa ki apunai mosi.)

<sup>33</sup> Kawakawai ragidai kudu mete wainapamawa ki pokere mu denai Iyesu simupu, tagubu ke; "Nima apunu Diyoni tonopupu ki nu eba katainugu." Iyesu yona ki wainapupu ka e denai tadebu, wagubu ke; "Baganai, wi nau eba sidimupu ki pokere nima kasiyara tegebu ki sisiyai nau wi mete eba nidiyani." Iyesu denai inako wagubu.

## 12

*Upi kwayubapamawa ragidai mu keyakeyaimaga  
(Mateyu 21:33-46; Ruki 20:9-19)*

<sup>1</sup> Iyesu keyakeyai mo tadebu, wagubu ke; "Apunu mosi e gari umapu manako ripa 'waeni' ki momai dai tepupu gari ki rabineya upu. Ki eweya ka e ripa madai ki botopamana watai yamanapupu manako iyapana e upi ki kwayubapamana ragidai wata-maga iyarau mo mete wadubu. Wadubu kewowena ka e iyapana dai nene wagubu bautagubu manako gwaiyaba-tapu, wagubu ke; "Wi nau upini yau naigida mena kwayubapiyoi manako maura marai ki makeya ka wi madai dai wi wiga tepiyoi ko dai wi nau nene nakapiyoi. Nau niya ka tawana mo kayasugani umoni da ewa marai mosi ade hausugani." E inako wagubu manako kayawena.

<sup>2</sup> Maura marai bauwena ka e ubupu e bigabigai apunai mosi ripa madai ki dai tepana ki nana upi kwayubapamawa ragidai ki mu bamamugu tonopupu kayawena. <sup>3</sup> Ko e ika bauwena ka mu e ripa madai ki eba kwemupu ko mu e wadumupu pa gudapamawa da tono-mupu ida kasikasi wirawena kayawena.

<sup>4</sup> Ki eweya ka upi ki apunai e bigabigai apunai ade mosi tonopupu manako e kayawena umawa da buri bauwena ka upi ki kwayubapamawa ragidai e mete wadumupu e debai minimupu sukwana ade midimama berai e bameya kwaetagubu manako e mete pa ida kasikasi tonomupu kayawena.

<sup>5</sup> Ki eweya ka upi apunai ki e bigabigai ade mosi tonopupu ko e umawa da buri bauwena ka upi ki kwayubapamawa ragidai e wadumupu minimupu poyo. Upi apunai ki e bigabigaiyoma ragidai ropani kawaya inako eyaka eyaka tonotamiyawa kayatagamawa ko mu iwa da buri bautagamawa ka upi ki kwayuba-pamawa ragidai iyapana ki kuduba gritamawa pasutamawa. Dai mu taunimawa popo ade dai mu pa bidara tagemawa ida kasikasi tonotamawa kayatagamawa.

<sup>6</sup> Mu inako kwaetagamawa yamawa da siyareya ka upi apunai ki e bigabiga-iyoma kuduba inako tonotapu kewo-wena. E eya gubagai nuwaiya po apunai ki e mena ika e bameya tondawa. E notai wagubu ke; 'Nau niya gubagani tonopani ki ka mu e naigida mena wiwirapomoto wainapakani.' E inako wainapupu manako e eya gubagai ki tonopupu kayawena.

<sup>7</sup> E gubagai kayawena umawa da mu bamamugu bauwagana kwaewagawa ka upi kwayubapamawa ragidai ki mu mubo mena tagubu ke; 'Waira yau ewa wadana apunai bauwena yau kena ki pokere karoko miniyamu poyo da e gwedegwedei yau kuduba ka aita nu tepamu.' <sup>8</sup> Mu inako tagubu manako kaimpu apunu ki e gubagai ki deni mena minimupu poyo manako gari tagaiya kwenenumupu."

<sup>9</sup> Iyesu keyakeyai ki wagubu manako manutapu, wagubu ke; "Waira ki apunai e gubagai powena ki bimbinai ka e badidi kwaeyagisi? Nau suwagani wainapumuri; E baiyagisi manako upi kwayubapamawa siyasiya ragidai ki tetamini namutamini manako mu upimaga ka e kowaiyoma kudubai dai tageni.

<sup>10</sup> Mamanuga God e okai tampu ki wi iyabamupu bo pa mena? Oka ki wagubu ke; 'Wi tawa wadamu ragidai waina-mupu da e ka bebeda berokoi ki pokere kwenenumupu. Ko Mamanuga God bebeda ki wadubu ade wowo bebedai kaupupu.'

<sup>11</sup> Nu Kaiiwawonuga ki kwaewena ka bagi kawaya.'"

Iyesu inako wagubu.

<sup>12</sup> Diyu ragidai kawakawai muguma wainamupu da Iyesu waigugu wagubu ki ka e mu nene wagubu ki pokere mu e wadamana ki nana mete wainamupu. Ko mu iyapana ropani kawaya ika idiya mu kudumugu mete wainapamawa ki pokere mu e kamadumpu kayatagubu.

*Iyapana wairamaga denai takesi tamoto bo pa mena?  
(Mateyu 22:15-22; Ruki 20:20-26)*

<sup>13</sup> Ki eweya ka kawakawai ragidai ki ubumpu Parisi ragidai dai ade apunu Erodi e kowaiyoma dai mete kina Iyesu beraberapamana manupamana da e yona mo paerepana manako mu ki pokaiya e wadamana ki nana e bameya tonomupu. <sup>14</sup> Mu e bameya bautagubu manako dayaya yonai inako tagubu ke; "Nidiyei kabukabuwa apunai, nu katainugu da kau iyapana eba beratamiyei ko kau yona mibai mena nuwegei. Iyapana kawakawai kau bamageya bautagamu ki kau bera yonai mo eba nuwegei mu beratamiyei.

Ade iyapana pakasi ragidai kau bamageya bautagamu ki kau mu mete eba beratamiyei yona kudubai mosi nuwegei. Pa mena. Kau maramara yona eyaka mena Mamanuga God e yonai mibai ki mena kawareya kawareya nuwegei. Ki pokere nu karako kau nidimei ki kau wainapi; Nu tawana Roumi ragidai mu kawai maga Sita e bameya nu wairanuga denai takesi tamamu ki kau wainapiyei baganai bo eba baganai? <sup>15</sup> Nu takesi ki tamamu bo eba tamamu?”

Mu inako tagubu, ko Iyesu e rabineya wainapupu da; ‘Mu ka nau bamaneya dayayatagamu nau kerapunuya wadamu’, ki pokere e denai tadebu, wagubu ke; ‘Wi gwede nana inako manusiniyamu kerapunuya wadamu? Bowa madai mo tegemuri da nau empani.’

<sup>16</sup> Mu kayatagubu bowa madai mo wadumpu bautagubu kwemupu manako e bowa madai ki empupu tadebu, wagubu ke; “Yau ka nima keyai bowa madai yau naureya tondau? Nima si bowa madai yau naureya okapupu?”

E inako wagubu ka mu denai tagubu ke; “Yau ka tawana Roumi ragidai mu kawai maga Sita e keyai ki naureya tondau.”

<sup>17</sup> Mu inako tagubu, manako Iyesu denai tadebu, wagubu ke; “Baganai, apunu kawai Sita nene ki wi e ebo kwemuri ade Mamanuga God nene ki wi e ebo kwemuri.” Iyesu yona ki wagubu ka iyapana ki mu notamaga kowena denai siyamana babatagubu.

*Iyapana popotagubu ragidai ade iyatagisi kimoto ubumoto  
(Mateyu 22:23-33; Ruki 20:27-40)*

<sup>18</sup> Ki makeya ka Sadusi ragidai dai Iyesu manupamana ki nana e bameya bautagubu. (Sadusi ragidai mu iyapana inako tadeyamu, tagamu ke; “Nu popoigamu ki ka nu ewa eba iyaigamu kimamu ubumamu.”)

<sup>19</sup> Sadusi ragidai ki Iyesu bameya bautagubu manako e simupu, tagubu ke; “Nidiyei Kabukabu Apunai, oragai apunai Mosisi nu goranuga inako tapu, wagubu ke; ‘Apunu mosi e wainai munu eba wenapoto ko e nobomoipoyagisi ki ka apunu ki e yowai koboro ki uworoto manako munu e wenapoto ki aita popai apunai ki e watai yadini.’ <sup>20</sup> Karako tawana mosi ka iyapana ida daikere kewowena daikere apeya (7) ika idiwia manako mu tatamaga ridi mo uwatu. E ridi mo uwatu ko e munu eba wenapupu manako apunu ki powena. <sup>21</sup> E powena ki pokere e yowai koboro ki uwatu ko e mete powena ko munu mo eba wenawena. Munu eba wenawena ki pokere e yowai ade mosi ubupu koboro ki ade uwatu manako e mete powena ko munu mo eba wenawena. <sup>22</sup> Mu inako kwaetagamawa yamawa da iyapana ida daikere kewowena daikere apeya (7) koboro ki uwamupu ki mu kuduba popotagubu gawarara ko munu mo eba wenawena. Ko siyareya ka ridi ki e eya mete powena. <sup>23</sup> Kau karako nuwagi da nu wainapamu; Mara kwauneya ka iyapana popotagubu ragidai ade iyatagisi kimoto ubumoto makeya ki ka ridi ki nima wainai? Mibai ka e iyapana ida daikere kewowena daikere apeya (7) ki tauwatu.”

<sup>24</sup> Mu inako tagubu, ko Iyesu denai Sadusi ragidai ki tadebu, wagubu ke, “Wi kawaya daganani paerepiyamu. Wi Mamanuga God e yonai eba kataigau ade e kasiyarai mete eba kataigau. <sup>25</sup> Iyapana popotagubu ragidai ade kimoto ubumoto makeya ki ka mu eba anikatagisi. Mu ka aneya kunumau idiwu ki maba inako idiwono. <sup>26</sup> Ko iyapana popotagubu ragidai ewa ade iyatagamana kimana ubumana ki yonai ka oragai apunai Mosisi oka tapu kewowena ko e yonai ki mibai wi bani eba wainapiyamu bo? Mara mosi ka oragai apunai Mosisi kayawena kaniyawa da e ripa mo beuwena empupu manako e Mamanuga God e bonanai inako wainapupu, wagubu ke; ‘Apunu Eburaumu e Mamai God ka nau. Apunu Aisiki e Mamai God’ ka nau. Apunu Diyaikapu e Mamai God ka nau.’ <sup>27</sup> Oragai apunai Mosisi Mamanuga God e bonanai inako wainapupu ki mibai nau karako wi nidiyanu wainapumuri; Oragai ragidai Eburaumu yo Aisiki yo Diyaikapu ki mu ka orageya mena popotagubu gawarara ko mu keyai-muguma iyaiya idiwu ki pokere Mamanuga God wagubu ke; ‘Mu Mamamaga God ka nau.’ Ko wi waina-piyamu da iyapana popotagisi ki mu ewa eba iyatagisi kimoto ubumoto ki pokere wi kawaya daganani paerepiyamu.” Iyesu inako tadebu.

*Yona kawakawaya apeya  
(Mateyu 22:34-40; Ruki 10:25-28)*

<sup>28</sup> Mamanuga God e gorai ki kataiya apunai mosi ika uburawa mu waina-tamiyawa ki Iyesu yona denai bagi kawaya Sadusi ragidai tadeyawa ki wainapupu manako e kanibu Iyesu bameya bauwena e sibu, wagubu ke; “Mamanuga God e gorai ropani kawaya nakapupu ki paunamugu gora bani ka kawaya esida?”

<sup>29</sup> E inako wagubu manako Iyesu denai e sibu, wagubu ke; “Gora kawai ka yau kena; ‘Tawana Isiraero ragidai, wi wainapumuri; Mamanuga God e eya mena ka Kaiawawo.’

<sup>30</sup> Ade wi nuwaga notaga, wi mibiga kuduba ade wi kasiyaraga kuduba ki pokaiya ka wi maramara wi Mamaga God e mena nota kwarikwarisipioi idiwoi.’ <sup>31</sup> Gora kawai

mosi ka yau kena; ‘Kau kiya nene wainapiyei ki maba kau kowagiyoma mu nene mete wainapiyowa.’ Gora apeya yau mena ka kawakawaya.”

<sup>32</sup>Iyesu inako wagubu manako apunu ki ubupu denai wagubu ke; “Sidiyei Kabukabuwa Apunai, kau yona mibai kawaya nuwegei. Mamanuga God e eya mena ka Kaiwawo. Tawana tawana kuduba, madega kauwagau madega posiwagau ka kaiwawo mo e maba pa mena. <sup>33</sup>Nu nuwanuga notanuga ade nu kasiyaranuga kuduba ki pokaiya Mamanuga God kawaya daganani nota kwarikwarisipomu ade nu kowanuguma mu nene mete notatamomu idiwomi ki ka gora kawakawaya esida. Nu papa pasumei puyo Mamanuga God kweyemei bo denai gwede mo inako kwaigemei ki kuduba ka erida.”

<sup>34</sup>Apunu ki yona supasupai kawaya inako wagubu ki pokere Iyesu denai e sibu, wagubu ke; “Kau yona mibai nuwagibi. Nau wainapakani da kau waunitau Mamanuga God sumapi e umunui wadi manako e gari rabineya e kasiyariay pokaiya uburi.”

Iyesu inako wagubu wainamupu ka iyapanan ika idiwia kudu mete waina-mupu ko mu manu mo e eba simupu.

*Nu Iya Negeyan Apunai Keriso ka nima?*

(Mateyu 22:41-46; Ruki 20:41-44)

<sup>35</sup>Iyesu Mamanuga God e Tawai ki rabineya iyapanan tadeyawawa kabu-kabuwa tondawa ka e mu manutapu, wagubu ke; “Mamanuga God e gorai kataimugu ragidai ka badidi pokere tagamu da ‘Nu Iya Negeyan Apunai Keriso e ka oragai apunai Dewida e momai?’ <sup>36</sup>Nau suwagani wainapumuri; Takari kawaya ka Mamanuga God e Keyai Tanai Bagi Kawaya oragai apunai Dewida kabuwapupu manako e ubupu oka yau tapu, wagubu ke; ‘Nau Kaiwawoni God nau Kaiwawoni sibu, wagubu ke; Kau nau madanani garu deneya tondowa da nau kau iyaragiyoma kuduba kwanatamani kau kerapugi kobaiya nakatamani kewoyagisi were.’

<sup>37</sup>Oragai apunai Dewida ubupu Keriso e eya Kaiwawoni sibu, ko ade badidi maba ka e eya Kaiwawoni sibu Keriso ki ade apunai Dewida e eya momai?”

Iyesu inako wagubu manako iyapanan pakasi ragidai ropani kawaya ika idiwia ki mibi mamamai e yonai ki waina-pamawa.

*Iyesu Mamanuga God e gorai kataimugu ragidai mu sisiyamaga wagubu*

(Mateyu 23:1-36; Ruki 20:45-47)

<sup>38</sup>Ko Iyesu ubupu iyapanan ade tadeyawawa kabukabuwa, wagawa ke; “Yabu yabu idiwai kwaenda Mamanuga God e gorai kataimugu ragidai baitagisi wi kerapugau yadini. Iyapanan mu emitamana ki nana ka mu monagamaga rorowa kawakawaya inako umamu imatau kaiwu kebomu da iyapanan ropani kawaya ika idiwia ki mu emitamana wiwiratamana ki nana. <sup>39</sup>Guriguri tawai rabineya ka mu kawai gisipiyamu kawakawai ragidai mu watamaga bagi kawaya ki kawareya idiwu. Ade poraga kawareya ka iyapanan mu emitamana simaga tepapamana ki nana ka mu iyapanan yabaramugu kebari bagi kawaya kawareya idiwu. <sup>40</sup>Ridi koboro mu gwedegwedemaga ade mu tawamaga kuduba ki mu asusu tepiyamu ko mu beramaga ka badidi maba ki iyapanan eba kataigamana ki nana ka mu ubumu iyapanan yabaramugu guriguri rowarowa kawaya tagamu. Mu inako kwaetagamu ki pokere mu aita ewa denai bita banana-pomoto ki bitai ka kawaya esida.”

*Koboro mosi bowa madai Mamanuga God nene tapu*

(Ruki 21:1-4)

<sup>41</sup>Iyesu kanibu Mamanuga God e Tawai rabineya iyapanan bowa madai Mamanuga God nene puyo tamawa watai ki madaneya tondubu manako iyapanan ika bautagamawa bowa madai dai puyo nakapamawa ki mu emitami-yawa. Gwedegwedemaga ropani kawaya ragidai bautagamawa bowa madai kawaya daganani nunumawa, <sup>42</sup>ko ridi koboro mosi e gwedegwedei pa mena ki bauwena bowa madai waibora apeya ki mena ika nunupu. <sup>43</sup>Iyesu e tadeyawawa kabukabuwa ragidai mu nene wagubu bautagubu, manako tadebu, wagubu ke; “Nau yonani yau nidiyani wainapumuri; Iyapanan kuduba bowa madai ika nunumawa mu ka puyo maraitau nakapamawa ko ridi koboro ki e mena ka puyo kawaya daganani tapu. <sup>44</sup>Gwedegwedei ropani kawaya ragidai ki mu ka tagamaga mesi mete nakamupu ko ridi koboro ki e gwedegwedei ka pa mena ko waibora marai mutta e bameya tondawa ki kuduba e Mamanuga God nene tapu.” Iyesu inako wagubu.

## 13

*Mamanuga God e Tawai ki iyapanan yadini rorororo*

(Mateyu 24:1-14; Ruki 21:5-19)

<sup>1</sup>Iyesu Mamanuga God e Tawai ki kamadana kwaewagawa ka e tadeyawawa kabukabuwa apunai mosi e bameya bauwena manako sibu, wagubu ke; “Nidiyei Kabukabuwa Apunai,

tawa bagi kawaya bowa bagibagi pokaiya wadumupu yau emanu.”<sup>2</sup> Ko Iyesu denai e sibu, wagubu ke; “Kau gwede-gwede yau kuduba empiyei? Nau yona mibai nidiyani wainapi; Tawa yau bowa pokaiya wadumupu ki ka iyapana ewa marai mosi baitagisi baupomoto giri-pomoto pasumoto manako bowa eyaka mena kwaitana mo e wateya eba tondono ko mu kuduba rorororotagisi kewoyagisi.”

<sup>3</sup> Ki eweya, Iyesu ripa ‘oripi’ wenatagubu kweyai ki kawareya yapu tondawa ka e Mamanuga God Tawai ki bamanugutau burida empupu. Apunu Pita yo Diyemesi yo Diyonu yo Enduru mu muga mena e bameya bautagubu manako manumupu, tagubu ke;<sup>4</sup> “Kau kabuwaniyo; Nuwaboya marai nene nuwagibi ki gwede mara baiyagisi? Ade mara ki bauwagananu nu gwede matakirai empamu da nu kataigamu mete idiwomu?”

<sup>5</sup> Ko Iyesu denai tadebu, wagubu ke; “Yabu yabu idiwoi da iyapana eba baitagisi wi beranimoto wi notaga wirapomoto.<sup>6</sup> Iyapana ropani kawaya nau ewaneya baitagisi nau sini pokaiya beratagisi, tagisi ke; ‘Nau ka eyo.’ Mu inako beratagisi manako ubumoto iyapana ropani kawaya kerapumugu waditamini notamaga wirapomoto da mu sumatamini.<sup>7</sup> Wi ta yo yawira sisiyai wainapumuri ade ta yo yawira kwaetagamana kwaetagisiki sisiyai mete wainapumuri. Ko kudu eba wainapiyoi. Ta yo yawira ki kuduba wenayagisi ko mara siyarai tondau eba bauwagananu kena.<sup>8</sup> Tawana tawana ka natere mo uburoto natere kudubai mo mete yawira-tagisi, ade tawana mo kawaimaga e iyapanaiyoma tetamini kayatagisi tawana mo kawaimaga e iyapanaiyoma mete kandetagisi. Tawana ebo ebo ka tawana mosi wairua nutanuta baiyagisi ade tawana mosi ka kapoi kawaya uburoto. Ko nuwaboya yau ki ka ridi munu wenapana tagai urau ki makarai maba. Makari kawaya ka ewa baiyagisi.

<sup>9</sup> Wi wibo kwayubaga kawaiwogoi idiwoi. Iyapana wi tenimoto kawakawai ragidai mu bamamugu idamaga gurai wi naurigau ugwdanimoto ragiragi manako guriguri tawai rabineya wi nunimoto. Nau pokanere ka wi aita kawakawai ragidai mu yabaramugu ubumuri nau sisiyani mu tademuri wainapomoto.<sup>10</sup> Yabiri ka iyapana tawana tawana kuduba, madega kauwagau madega posiwagau nau yonani bagi kawaya yau wainapomoto kewoyagisi were ewa ka mara siyarai ki baiyagisi.

<sup>11</sup> Tawana tawana ebo ebo iyapana aita ubumoto wi tenimoto idamaga gurai wi naurigau ugwdanimoto ragiragi ki ka wi denai iwagamana ki nene kudu eba wainapiyoi ko yabarayabara ubumoi. Wi yona denai iwagamana marai baiyagisi ki ka wi pa yona iwagi manako ki makeya ka Mamanuga God e eya Keyai Tanai Bagi Kawayanu wi kabuwaniyoto manako wi yona ki mena makeya makeya iwagi.

<sup>12</sup> Tatai uburoto yagisi manako e yowai poyagisi. Yowai uburoto yagisi manako e tatai poyagisi. Mamai uburoto yagisi manako e munuiyoma popotagisi. Munumuguma ubumoto mu inamuguma mamamuguma tagarara-tamini tagisi manako mu inamuguma mamamuguma popotagisi.<sup>13</sup> Nau pokanere ka iyapana wi kiranimono beroberoko ko iyapana nima nau eba tagararasiniyoto ko giruru maba kobaiya teyagisi buridere baiyagisi ki ka mara siyareya ka Mamanuga God uburoto iyapana ki iya waunai kweyoto.”

*Berokoi kawaya mosi yabadau  
(Mateyu 24:15-28; Ruki 21:20-24)*

<sup>14</sup> “Aita ewa ka ‘Berokoi Kawayanu’ mosi baiyagisi manako e eba uburana watai ki wateya uburoto. (Nima yona yau iyabaponi ki ka e yona yau mibai ki naigida mena notapono.) Wi berokoi ki ika uburono empumuri ki ka wi tawana Diyudiya ragidai garugaru mena wakapaiwagi kweyau kaiwagi.<sup>15</sup> Iyapana mosi imatau tondau ki ka e eba yaroto e ebo gwedegwedei tawa rabineya nakapupu ki tepoto. Pa mena.<sup>16</sup> Ade iyapana mosi kokorau umauki ka e eba wirayagisi e midi tatamai ki kai tawau kayayagisi. Pa mena.<sup>17</sup> Akae, mara ki makeya ka ridi mosi mibi romodoi bo munu wawayai mete kina ki ka e badidi maba wakapayagisi garugaru kayayagisi?<sup>18</sup> Mamanuga God bameya guriguriwagi da berokoi ki nusuru mareya eba baiyagisi.<sup>19</sup> Mibai, mara ki makeya ka nuwaboya ade bita kawaya daganani wenayagisi. Kerareya Mamanuga God waira gwedegwede kuduba yamanapupu makeya idiweya kebomeya da karako ka iyapana bita inako mo eba bananapamu. Ade ewa, mara siyareya ki nu bita inako mo mete eba bananapamu. Ko paunau ka bita kawaya yau wenayagisi.<sup>20</sup> Mamanuga God e bita ade nuwaboya ki marai yadini rowarowa ki ka iyapana mo eba tondono ko mu kuduba popotagisi gawarara. Ko e eya iyapanaiyoma winetapu ragidai ki mu nene e wainapiyau ki pokere e mara ki yadini rogobi da mu eba popotagisi ko idiwono.

<sup>21</sup> Mara ki makeya iyapana mo baiyagisi wi nidiyoto, yagisi ke; ‘Kebo-muri empumuri, Keriso yewe bauwena tondau.’ Bo ade mo yagisi ke; ‘Keriso burida bauwena tondau.’ Iyapana mo baiyagisi inako yagisi ki ka wi e yonai ki eba sumapumuri.<sup>22</sup> Iyapana dai ubumoto beratagisi, tagisi ke; ‘Nau ka Keriso.’ Ade dai beratagisi, tagisi ke; ‘Nau ka

Mamanuga God e bonanai wainapuwani nidiyakani yau kena.<sup>1</sup> Mu inako tagisi manako mu matakiramaga marai kawai mete kwaetogomono wi kabuwanimono. Mu iyapana beratamini ade Mamanuga God e iyapanaiyoma winetapu ragidai mu notamaga wira-pamana ki nana mete kwaetogomono,<sup>23</sup> ki pokere wi wibo kwayubaga kwaiwogoi idiwoi. Gwedegwede kuduba aita ewa wenayagisi ki sisiyai nau karako yabiri nidibuwani yau kena.”

*Iyesu kunumau oroguma kawareya kaworoto  
(Mateyu 24:29-31; Ruki 21:25-28)*

<sup>24</sup> “Bita kawaya ki marai kewoyagisi ki ka madega sisipupoto manako siragamu ewa eba taniyagisi.<sup>25</sup> Supama kunumau gwegwetagisi manako kunuma kasiyarai mubo mubo geageyatagisi.

<sup>26</sup> Mara ki makeya ka Kunumau Kawapuwani Apunai nau kasiyarani kawaya tanini bagi kawaya mete oroguma kawareya ade kaworoni ki wi nau emisinimuri.<sup>27</sup> Nau aneyaniyoma tonotamani manako tawana tawana kuduba, madega kauwagau madega posiwagau ki mu kayatagisi Mamanuga God e winetapu ragidai kuduba kwana-tamini ewapuru mena damutamini.”

*Waigugu mosi ripa damaya naureya  
(Mateyu 24:32-35; Ruki 21:29-33)*

<sup>28</sup> Iyesu inako wagubu ade tadebu, wagubu ke; “Karako waigugu ripa damaya naureya kabuwaniyani ki wi wainapumuri; Ripa duwapiyau empu-muri ki wi kataigau da bodu marai waunitau baiyagisi.<sup>29</sup> Baganai, wi gwedegwede kuduba nidibuwani ki mibai wenayogono empiyo i wi mete kataiwagi da mara siyarai ka waunitau.<sup>30</sup> Nau yona mibai suwagani wainapu-muri; Nau yonani yau kuduba nidi-buwani ki mibai matarayagisi wi yabugere empumuri were ka wi dai karako idiu ragidai ewa popoiwagi.<sup>31</sup> Kunuma waira kuduba gogatagisi ko nau yonani suwagubuwani ki eba gogayagisi ko maramara tondono kaniyono.”

*Iyesu gwede mara wirayagisi baiyagisi ki nu eba katainugu  
(Mateyu 24:36-44)*

<sup>32</sup> “Nau gwede mara kemorau bo nawarau ade wirasugani bausugani ki ka iyapana kuduba wi eba kataigau, aneya kunumau idiu mete eba katai-mugu, ade Mamanuga God e eya Gubagai nau niya mete kina ka mara ki eba kataineya. Nau Mamae e eya mena mara ki kataiya.<sup>33</sup> Ki pokere yabu yabu idiwoi wi kyayubaga mete kwaiwogoi mibai ka mara ki gwede mara baiyagisi ki wi eba kataigau.<sup>34</sup> Mara ki badidi maba baiyagisi ki nau karako suwagani; Apunu kawai mosi e tawana mo kaya-yagisi ki ka e naiya e bigabigaiyoma ragidai mu upimaga purupoto mubo mubo denemugu tageni ade katamuru uburau apunai gwaiyabapoto da e yabu yabu tondono.<sup>35</sup> Baganai, katamuru uburau apunai yabu tarau tondau ki maba ka wi mete inako yabu tamiyoi idiwoi mibai ka tawa apunai gwede mara ade wirayagisi baiyagisi ki wi eba kataigau. E kemora nene baiyagisi bo kemora paunau baiyagisi bo mara dumai tarono ki makeya baiyagisi bo nawaru puruyagisi didiburu mena baiyagisi bo, ki wi eba kataigau.<sup>36</sup> E garugaru mena baiyagisi manako wi oro were naininiyoto ki ka eba baganai.<sup>37</sup> Nau karako wi nidiyakani ki nau eba wi nene mena suwagakani ko iyapana kuduba mu nene mete suwagakani yau kena; Yabu yabu idiwoi.”

## 14

*Iyapana kawakawai Iyesu minimana po ki keketai kupamawa  
(Mateyu 26:1-5; Ruki 22:1-2; Diyon 11:45-53)*

<sup>1</sup> Mara ki makeya ka iyapana kawakawai, Mamanuga God bameya dobopiyamu ragidai ade Mamanuga God e gorai kataimugu ragidai mete kina Iyesu weki gwaiya minimana po ki keketai kupamawa. Mara ki tetaiya ka iyapana poragamaga kawaya ki mu si ‘Mamanuga God Nu Raurunibu Poragai’ tagamu ade poraga ki rabineya ka kupe mosi ki mu si ‘Parawa Pa Pasumana Kupei’ tagamu ki mete kina.

<sup>2</sup> Iyapana kawakawai ki Iyesu wadamana sisiyai tagamawa ko mu iyapana yawiratagama kudumugu mete wainapamawa ki pokere mu mubo mena tagubu ke; “Iyapana ropani kawaya yewe poraga nene bautagubu ki ubumana nu yawiranimana kudeya ki pokere kamadamu da poraga yau kewoyagisi were ewa yadamu.” Mu inako tagubu.

*Ridi mosi ubupu Iyesu monagapupu  
(Mateyu 26:6-13; Diyon 12:1-8)*

<sup>3</sup> Ki makeya ka Iyesu apunu mo si ka Simiyoni si daikere ka ‘Kwata Apunai’ ki e bameya natere Betani rabineya bauwena.

Mu kuperagamawa idiwa ka ridi mosi ripa otai aurai bagi kawaya awana kororai mo rabineya minibu ki wadubu bauwena. Ripa otai ki si ka ‘nada’ ko ki denai ka kawaya daganani. Awana kororai ki mu bowa ‘arabata’ pokaiya yamanamupu. Ridi ki Iyesu bameya bauwena awana kororai ki minibu sukwana manako e ripa otai bagi kawaya ki Iyesu debaiya kwebu wira.

<sup>4</sup> Iyapania dai tawa rabineya Iyesu mete idiwa ki ridi ki inako kwaewena emupu ka mu rabinamaga urabu mu mubo mena tagubu ke; “Ridi yau awana bagi kawaya ki gwede nana pa kwebu wira? <sup>5</sup> E wadubena kayawagubena iyapania gimarampena manako denai bowa madai kwepena ki e wadubena iyapania gwedegwedemaga pa mena ragidai tagebena ki ka baganai.” Mu inako tagubu manako mu ridi ki sisiba-pamawa.

<sup>6</sup> Ko Iyesu denai wagubu ke; “Ridi yau kamadumuri midimama eba kwemuri. E bauwena nau nene badidi kwaewena ki ka bagi kawaya. <sup>7</sup> Gwede-gwede pa mena ragidai ki mu ka maramara wi mete idiwoi da wi mu waitatamiyo ko nau marani rogobi-wagau da nau wi mete eba idiwomu. <sup>8</sup> Ridi yau e ebo nuwaiya badidi waina-pupu nau nene kwaewena ki kuduba bagi mena. Nau posugana marai ka waunitau ki pokere e karako bauwena nau monagasinibu awana bagi kawaya yau nau debaneya kwebu wira. <sup>9</sup> Nau mibai nidiyani wainapumuri; Iyapania tawana tawana idiwa aita ewa nau yonani bagi kawaya wainapomoto ki ka mu ridi yau e nau nene badidi kwaewena ki sisiyai mete wainapomoto manako e werei togomono.”

*Mu Iyesu wadamana ki apunu Diyudiyasi mibipupu  
(Mateyu 26:14-16; Ruki 22:3-6)*

<sup>10</sup> Iyesu yona ki wagubu makeya ka e tadeyau kabukabuwa apunai mosi si ka Diyudiyasi si daikere ka Isikariyoto kipu ubupu kayawena iyapania kawakawai Mamanuga God bameya dobopiyamu ragidai ki mu bamamugu bauwena manako tadebu, wagubu ke; “Nau karako waitaniyani da wi Iyesu weki gwaiya wadumuri.”

<sup>11</sup> E yona ki wagubu wainamupu ka kawakawai ragidai ki mu rabinamaga bagiwena poyo manako mu denai e simupu, tagubu ke; “Ki ka bagi kawaya. Kau inako waitaniyo ki ka nu denai aita bowa madai dai kau negeyamu.” Mu inako tagubu ki pokere apunu Diyudiyasi kayawena Iyesu wadamana minimana po ki yawatai kwaenepiyawa umawa.

*Iyesu e tadeyau kabukabuwa ragidai mete kuperagamawa  
(Mateyu 26:17-25; Ruki 22:7-14, 21-23; Diyoni 13:21-30)*

<sup>12</sup> Mara karako mena idiwono da marawani ka mu ‘Parawa Pa Pasumana Kupei’ ki kuperagis. Ko karako ka mu bususumaga wagubu ki mu makeya makeya kwaetagisi papa sipi munai mo ugwidinimoto poyo ki pokere Iyesu tadeyau kabukabuwa ragidai e bameya bautagubu manako simupu, tagubu ke; “Kau nuwageya nu bani kaigamu tawiyaiagamu da kau ‘Mamanuga God Nu Raurunibu Poragai’ ki kupei kupenuwagi?”

<sup>13</sup> Ko Iyesu ubupu e tadeyau kabukabuwa ragidai apeya tonotapu tadebu, wagubu ke; “Wi yabiriwagi natere Diyerusaremua baiwagi manako apunu mosi ika yawatau awana miniyoto kawarapoto kaniyono empumuri ki e eweya kaiwagi. <sup>14</sup> E tawa bani yaroto ki wi mete ika yamuri manako wi tawa ki apunai ika tondau ki simuri, iwagi ke; Nu Nidiyau Kabukabuwa Apunai wagubu ke; ‘Nau watani bani da nau tadeyakanai kabukabuwa ragidai mete kina ‘Mama-nuga God Nu Raurunibu Poragai’ ki kupei ika kupeigamu?’ <sup>15</sup> Wi manu inako iwagi manako nu kudenuga watai kawaya mosi ki mu ororeya mena okukunatagubu kebari mempu kewo-wena ki e yaroto ika tawa rabinai tetaiya wi kabuwaniyoto. Nu baninuga ki wi ika tawiyaiwagi manako nu ika kupeigamu.” <sup>16</sup> Iyesu inako wagubu manako mu kayatagubu natere ki rabineya bautagubu ka mu Iyesu badidi wagubu ki makeya makeya banana-mupu manako mu ika tawiyatagubu.

<sup>17</sup> Kemorawagana kwaewagawa ka Iyesu e tadeyau kabukabuwa ragidai ida esida kewowena kerapu apeya mete kina ika bautagubu manako mu tawa ki rabineya kuperagamawa idiwa. <sup>18</sup> Ko Iyesu tadebu, wagubu ke; “Nau yona mibai nidiyani wainapumuri; Wi ba bananasinimpu baigubu yewe mete kudenemei idiwei ko waunitau ka apunu mosi wi paunagau uburoto nau yogoni yagisi.”

<sup>19</sup> Iyesu yona ki wagubu wainamupu ka mu notamaga kowena nuwaboya-tagubu manako mu eyaka eyaka e manupamawa, tagamawa ke; “Kau nau nene nuwegei bo? Kau eba nau nene nuwegei?”

<sup>20</sup> Ko Iyesu denai tadebu, wagubu ke; “Ki ka wiyo, nau nidiyakanai kabukabuwa ragidai ida esida kewo-wena kerapu apeya ki mosi. Karako tena yau kawareya nau mete ewapuru kudenemei apunai mosi ki waunitau uburoto nau nidani yagisi. <sup>21</sup> Takari kwaya ka Mamanuga God e bonanai wainapamawa tagamawa ragidai ubumpu Kunumau Kawapuwanai Apunai nau aita posugana ki yonai okamupu. Ko apunu nima nau nidani yagisi ki

ka aita ewa ka e bita kawaya daganani bananapoto. Akae, apunu ki eba wenawagubena ki ka e nene baganai.” Iyesu inako wagubu.

*Kupe siyarai*  
(*Mateyu 26:26-30; Ruki 22:14-20; 1 Korini 11:23-25*)

<sup>22</sup> Mu kupertagamawa idiya da paunau ka Iyesu bani buredi mo wadubu Mamanuga God bameya parauwena piripiri gerekupu manako e tadeyau kabukabuwa ragidai tagebu, wagubu ke; “Bani buredi yau ka nau kwakwarepuni ki pokere tepumuri kupumuri.”

<sup>23</sup> E inako wagubu manako ade kapa mo wadubu Mamanuga God bameya ade parauwena manako tagebu ewapuru mena kubamupu. <sup>24</sup> Kubamawa da kamadumpu ka e tadebu, wagubu ke; “Awana ‘waeni’ daragai yau ka nau darani. Nau Mamai naiya iyapana ropani kawaya mu iyamaga nene gwaiyaba kaimatanawena ki mibai wenawagana ki nana ka nau karako posugani manako nau darani baiyagisi kaworoto. <sup>25</sup> Nau yona mibai suwagani wainapumuri; Awana daragai yau ki nau ewa mo eba kubarani. Ko aita ewa, nau Mamai God e gari rabineya e kasiyarai pokaiya tondoni makeya ki ka nau awana ‘waeni’ waunai mosi kubarani.” <sup>26</sup> Iyesu yona ki wagubu kewowena ka mu Mamanuga God e si umayo pokaiya tepamupu manako kayatagubu kaimpu ripa ‘oripi’ wenatagubu ki kweyai yamupu.

*Iyesu katai ya da apunu Pita yagisi bodaboda*  
(*Mateyu 26:31-35; Ruki 22:31-34; Diyoni 13:36-38*)

<sup>27</sup> Mu kayatagubu kaiwa ka Iyesu yona mo tadebu, wagubu ke; “Nau kataineya da wi kuduba waunitau nau kamadisimur kudu wakapaiwagi kaiwagi mibai ka takari kawaya ka Mamanuga God e bonanai wainapiyawa wagawa apunai mosi nau nene oka inako tapu, wagubu ke; ‘Aita ewa ka Mamanuga God papa sipi kwayuba-tamiyau apunai miniyoto poyo manako papa sipi kuduba daburipomoto mu mubo mubo kayatagisi.’”

<sup>28</sup> Iyesu inako wagubu manako ade tadebu, wagubu ke; “Nau posugani ade iyasugani kirani uburanik i nau yabiri kayasugani tawana Gariri rabineya wi nawanaganika tondoni.”

<sup>29</sup> Apunu Pita yona ki wainapupu ka e denai wagubu ke; “Kau nidiyei kabukabuwa ragidai dai ka bani kau kamadinimoto kudu wakapatagisi kayatagisi ko nau kau eba kamadiniyani kayasugani.”

<sup>30</sup> Apunu Pita inako wagubu, ko Iyesu denai e sibu, wagubu ke; “Pita, nau mibai nidiyani wainapi; Kemora yau rabineya ka kau mara apeya eyaka nuwogowa bodaboda da kau eba kataigeyi nau. Kau inako nuwogowa were ewa ka kokoroku apeya yagisi manako nawaru puruyagisi.”

<sup>31</sup> Iyesu inako wagubu ko apunu Pita e midi minibu, wagubu ke; “Akae, nau inako eba suwagani ko kau ponuwagi ki ka nau mete posugani.” Apunu Pita inako wagubu manako Iyesu tadeyau kabukabuwa ragidai kuduba Pita umunui kawareya ki mu mete tagubu.

*Iyesu tawana Gesemane rabineya guriguriwena*  
(*Mateyu 26:36-46; Ruki 22:39-46*)

<sup>32</sup> Mu kayatagubu kaiwa da tawana Gesemane bautagubu ka Iyesu mu munatapu, wagubu ke; “Wi yewe idioi ko nau niya mena kaniyani nau Mamai bameya gurigurisugani.” <sup>33</sup> E inako wagubu manako ubupu apunu Pita yo Diyemesi yo Diyoni ki mu mena waratapu mete kayatagubu.

Ki makeya ka Iyesu nuwaboya kawaya wainapupu ade e rabinai giriwena pasuwena ki pokere e kowakowaiyoma ki emitapu tadebu, wagubu ke; <sup>34</sup> “Nau karako nuwaboya kawaya daganani wainapakani ade nau rabinani giripakani pasurakani. Wi yewe yabu yabu idioi ko oro eba ukwopoi.”

<sup>35</sup> E inako tadebu kamaditapu kanibu e bo mena ubupu manako kwarisiwena wairau ukwapu e Mamai bameya guriguriwena, wagubu ke; “Mamai, berokoi nau karako bananapani ki kau surupi bo?” <sup>36</sup> Ade wagubu ke; “Mamai, Mamai, kau badidi wainapiyei nuwagi ki kuduba wenayagisi. Nau nuwaboyani kerarai kapa tegebi ki nau eba kubarana wainapakani ki pokere kapa ki wadi kayanuwagi. Ko Mamai, kau kaubo nuwageya ki kwaenuwagi ko eba nau nuwaneya ki kau kwaenuwagi.”

<sup>37</sup> Iyesu inako guriguriwena manako e ade wirawena bauwena ka e tadeyau kabukabuwa ragidai ki ika ukw-pamawa emitapu. Emitapu, wade yabuyabutapu, manako e apunu Pita si daikere Saimoni empupu sibu, wagubu ke; “Saimoni, kau ukwrei bo? Nau eba rowarowa kanibuwani ko kau yabu eba tondei. <sup>38</sup> Yabu yabu idioi ade Mamanuga God bameya guriguriwogoi da gwede mosi eba baiyagisi wi rabinaga kweyoto wira. Wi nuwaga notaga ka bani kasiyara wainapiyamu ko wi kwakwarepuga ka kasiyarai pa mena.”

<sup>39</sup> Iyesu inako tadebu manako wirawena kanibu e Mamai bameya naiya guriguriwena ki kawareya ade guriguriwena. <sup>40</sup> E guriguriwagawa da kamadubu ka e ade wirawena bauwena manako e kowakowaiyoma ki yabu-maga ade bisi kayawena ukwapamawa emitapu. Emitapu ade wade yabu-yabutapu ko mu yona denai e siyamana ki mu babatagubu.

<sup>41</sup> Ko Iyesu ade kanibu e Mamai bameya guriguriwagawa da kamadubu manako ade wirawena bauwena ka e kowakowaiyoma ki ade ukwapamawa emitapu. Emitapu ka e tadebu, wagubu ke; “Wi oro mena ukwapamu idiu. Ko karako kewowana. Kunumau Kawa-puwani Apunai nau marani wana bauwena da nau nidani wagubu apunai baiyagisi nau wadisiniyoto manako iyapana beramaga berokoi ragidai mu idamaga rabineya nau tamusiniyoto. <sup>42</sup> Ki pokere kimuri ubumuri da kaigomu. Nau yogoni wagubu apunai ki burida bauwena empumuri.”

#### *Iyapana Iyesu wadumupu*

(*Mateyu 26:47-56; Ruki 22:47-53; Diyoni 18:3-12*)

<sup>43</sup> Iyesu yona ki wagawa makeya ka mu apunu Diyudiyasi ika matarau bauwena emupu. E ka Iyesu e tadeyau kabukabuwa ragidai ida esida kewo-wena kerapu apeya ki apunai mosi. Diyu ragidai mu kawakawaiymuguma yo Mamanuga God bameya dobopiyamu ragidai yo Mamanuga God e gorai kataimugu ragidai mete kina ki miyapana ropani kawaya tonotampu karako ta yo kepata inako tempu apunu Diyudiyasi bananamupu mete bautagubu. <sup>44</sup> Yawatau ka yogo wagubu apunai ki iyapana ki tadebu, wagubu ke; “Nu kaigamu usi baigamu ki ka wi nau mena emisiniyoi manako apunu ki nau kiyauyauponi ki e wi naigida mena wadumuri dokodoko kaiwagi.” <sup>45</sup> Apunu Diyudiyasi inako tadebu ki pokere mu karako bautagubu ka e deni mena kanibu Iyesu bameya bauwena manako paraupupu sibu, wagubu ke; “Sidiyei Kabukabuwa Apunai.” E inako wagubu manako Iyesu kiyauyaupunu.

<sup>46</sup> E kiyauyaupiyawa emupu ka iyapana ki kaimpu Iyesu wade doko-dokomupu ubumawa. <sup>47</sup> Ki makeya ka Iyesu mete iwa apunai mosi kereba wadubu iyara apunai ki mosi e wenagui mebu puru. Bidara wadubu apunai ki e ka Mamanuga God bameya dobopiyamu ragidai kawaiymaga e bigabigai apunai mosi.

<sup>48</sup> Ko Iyesu iyapana ki emitapu manako tadebu, wagubu ke; “Nau ka eba yawiyawirai. Wi ta yo kepata wi tawagau kamaditampena pa baigu-mpena ka baganai ko wi gwede nana ki mete tempu nau yawirani baigubu?” <sup>49</sup> Nau maramara Mamanuga God e Tawai rabineya wi nidiyekeya kabu-kabuwa tondekeya ko wi badidi pokere mara ki makeya nau eba wadisnimupu? Ko baganai; Mamanuga God e bonanai wainapamawa tagamawa ragidai takari kawaya e yonai oka badidi tampusi mibai karako wenayagisi.”

<sup>50</sup> Iyesu yona ki wagubu wainamupu ka e tadeyau kabukabuwa ragidai kuduba e kamadumpu wakapatagubu kayatagubu. <sup>51</sup> Ko yaraga mosi aukwara mena utawena ika Iyesu eweya kaniyawa ki iyara ragidai e emupu manako mu e wadamana ki nana wadumupu paeremupu e aukwarai mena wadumupu rika, <sup>52</sup> ki pokere apunu ki ni matarau wakapawena kayawena.

#### *Iyapana kawakawai Iyesu siyamawa wirawira*

(*Mateyu 26:57-68; Ruki 22:54-55, 63-71; Diyoni 18:13-14, 19-24*)

<sup>53</sup> Iyapana ki Iyesu wadumupu dokodoko kayatagubu kaiwa da Mamanuga God bameya dobopiyamu ragidai mu kawaiymaga tawaiya bau-tagubu. Diyu ragidai kawakawaiymuguma kuduba Iyesu siyamana wirawira ki nana mete ika bautagubu dibimupu idiu.

<sup>54</sup> Apunu Pita Iyesu eweya weke-wagawa yabadawa da tawa ki kakapareya tewena imatau bauwena manako kanibu iyara ragidai mata pasumpu ika idiwia ki mu paunamugu todubu mete mata empiyawa tondawa.

<sup>55</sup> Iyapana kawakawai Iyesu siyamana wirawira ki nana ika dibimupu idiwia ki mu nuwamugu e paerie mo kwaene-pamana bananapamana da mu ki pokaiya e minimam po ki nana ko mu kwaenepamawa idiwia ko mibai mo eba bananamupu. <sup>56</sup> Iyapana ropani kawaya ubumpu mu mubo nuwamugu nuwa-mugu beratagamawa ko mu rabinamaga ka eba eyaka mena ki pokere mu mibai mo eba bananamupu.

<sup>57</sup> Mu inako tagamawa idiwia da tagamawa idiwia da paunau ka iyapana dai ubumpu bera inako tagubu ke; <sup>58</sup> “Apunu yau wagubu ki nu wainamipi, e wagubu ke; ‘Mamanuga God e Tawai iyapana idamugu wadumupu ki nau koritapani manako mara apeya eyaka rabineya ka nau tawa ki waunai ade yadani. Ko tawa nau yadani ki ka eba iyapana mu idamugere wadamu ki maba nau yadani.’ E inako wagubu ki nu wainamipi.” <sup>59</sup> Iyapana ki inako tagubu ko mu mete rabinamaga ka eba eyaka mena ki pokere mu mibai mo eba bananamupu.

<sup>60</sup> Ki makeya ka mu kawaiymaga ki ubupu Iyesu manupupu, wagubu ke; “Yona mu tagubu ki kau denai mo nuwagi bo pa mena? Kau sisiyagi tagubu ki kau wainapiyei mibai bo

bera?"<sup>61</sup> E inako manupupu ko Iyesu yona denai mo eba wagubu ko pa tondawa ki pokere mu kawaiimaga ki ubupu e ade manupupu, wagubu ke; "Mamanuga God si tepapemei e Gubagai ki kau baganai bo? Nu Iya Negeyana Apunai Keriso ki kau baganai? Kau kiya sisiyagi karako matarau nuwagi da nu wainapamu."

<sup>62</sup> Mamanuga God bameya dobo-piyamu ragidai kawaiimaga yona ki wagubu ka Iyesu denai e sibu, wagubu ke; "Ki ka nau. Nau ka Kunumau Kawapuwani Apunai. Aita ewa ka nau uburani nau Mamai Kasiyarai Kawaya Apunai e idai garu deneya tondoni ki wi nau emisinimuri manako nau kunumau oroguma kawareya ade wirasugani bausugani ki wi nau mete emisinimuri."

<sup>63</sup> Iyesu yona ki wagawa makeya ka Mamanuga God bameya dobopiyamu ragidai mu kawaiimaga ki e yabui dara wirawena manako e ubupu e eya midi tatamai wadubu tegere manako iyapana ika idiya ki manutapu, wagubu ke; "E yona berawena Mamanuga God e si giripupu ki wi wainamupu bo? E eya wagubu ki pokere yona yau yewe kewowena wainapakani."<sup>64</sup> Apunu yau Mamanuga God bameya berawagu ki pokere wi wainapiyamu da nu karako e bameya badidi kwaigamu?" E inako wagubu manako kawakawai ragidai ki kuduba ewapuru mena mu idamaga gurai Iyesu naureya ugwadumpu ragiragi, tagubu ke; "E Mamanuga God e si giripiyau ki pokere e denai karako poyagisi."

<sup>65</sup> Mu inako tagubu manako mu dai kimpu ubumpu Iyesu tepotepopamawa mu idamaga e yabui bodapamawa ade dai e kwanabeya minimawa manako waegeyageyamapamawa, tagamawa ke; "Ki nima nunibu? Kau mibai Mamanuga God e Gubagai ki kau nima nunibu ki e si nuwagi da nu wainapamu." Ta ragidai dai mete bautagubu e minimawa.

### *Apunu Pita wagubu bodaboda*

(Mateyu 26:69-75; Ruki 22:56-62; Diyoni 18:15-18, 25-27)

<sup>66</sup> Ki makeya ka apunu Pita ika imatau tondawa manako Mamanuga God bameya dobopiyamu ragidai kawaiimaga e bigabigai kwaewagawa munu ridai mosi ika bauwena e em-pupu.<sup>67</sup> E Pita ika mata empiyawa tondawa empupu manako yabu doko-dokopupu sibu, wagubu ke; "Kau tawana Nasareta apunumaga Iyesu e mete iwa apunai mosi e kiyabui empakani."<sup>68</sup> Ko Pita denai wagubu bodaboda, wagubu ke; "Kau nima nene nuwegei? Kau yonagi ki nau eba wainapakani." E inako wagubu manako kipu ubupu kanibu tawa kakapareya uburawa manako ki makeya ka kokoroku wagubu.

<sup>69</sup> E ika uburawa ka ridi ki ade bauwena e empupu manako wirawena iyapana ika idiya ki tadebu, wagubu ke; "Apunu burida ka mu wadumupu apunai ki e mete iwa apunai mosi e kiyabui empakani."<sup>70</sup> E inako wagubu, ko Pita ade wagubu bodaboda.

Mu idimpu eba rowarowa ka iyapana ika idiya ki Pita naigida mena yabu dokodokompu manako simupu, tagubu ke; "Nu katainugu da kau ka e mete iwa apunai mibai kau ka tawana Gariri apunai."<sup>71</sup> Apunu Pita yona ki wainapupu ka e midi minibu, wagubu ke; "Apunu ki nene iwagamu ki nau eba kataineya. Mamanuga God e kataiya da nau yona mibai suwagakani."

<sup>72</sup> E yona ki wagawa makeya ka e kokoroku ade wagubu wainapupu manako e wenagui paparawena Iyesu naiya badidi wagubu ki wainapupu. Iyesu naiya e inako sibu, wagubu ke; 'Kemora yau rabineya ka kau mara apeya eyaka nuwogowa bodaboda da kau eba kataigeya nau, ko ki eweya ka kokoroku apeya yagisi manako nawaru puruyagisi.' Iyesu naiya inako wagubu ki makeya makeya Pita wainapupu manako e rabinai makariwena yadi kipu.

## 15

### *Iyesu apunu Pairasi e yabareya ubupu*

(Mateyu 27:1-2, 11-14; Ruki 23:1-5; Diyoni 18:28-38)

<sup>1</sup> Nawaru dumai tarawa ka Diyu ragidai mu kawakawaiwuguma kuduba yonatagubu kewowena ade mu rabinamaga eyakamenawena ki pokere mu Iyesu wadumpu e idai umamupu dokodoko manako bananamupu kaya-tagubu piyara ragidai mu kawaiimaga Pairasi bameya bautagubu.<sup>2</sup> Bautagubu ka apunu Pairasi ubupu Iyesu manupupu, wagubu ke; "Diyu ragidai mu kaiyawo-maga kawai ki kau baganai bo?"

Iyesu denai e sibu, wagubu ke; "Ena, ki kau ba nuwegei."

<sup>3</sup> Iyesu inako wagubu ko iyapana kawakawai Mamanuga God bameya dobopiyamu ragidai bautagubu e kawareya kawareya naripamawa bera ropani kawayu siyamawa,<sup>4</sup> ki pokere apunu Pairasi wirawena Iyesu ade sibu, wagubu ke; "Kau yona denai mo nuwagi bo pa mena? Mu rowarowa kawayu kau mena kekeniyamu idiu ko kau pa tondie."<sup>5</sup> Ko Iyesu yona denai mo eba wagubu ki pokere apunu Pairasi e notai babawena.

*Apunu Pairasi ubupu mu Iyesu minimana po wagubu  
(Mateyu 27:15-26; Ruki 23:13-25; Diyon 18:39-19:16)*

<sup>6-7</sup> Karako ka iyapana dai dibura-tagubu ika idawa. Mu naiya yawira kayatagubu kawakawai ragidai dai namutampu ko mu paunamugu ka apunu mo si ka Barabasi ika mete tondawa. Diyu ragidai mu bususumaga ka kwamura makeya makeya 'Mama-nuga God Nu Raurunibu Poragai' poragatagamawa ki kawareya ka mu dibura apunai mo eyaka mena e si tagamawa manako apunu Pairasi dibura gudu kwaipiyawa manako si tagamawa apunai ki pa bauwagawa kayawagawa. <sup>8</sup> Mu bususumaga inako ki pokere iyapana karako apunu Pairasi bameya bautagubu manako simupu, tagubu ke; "Kau kwamura makeya makeya kuae-nugei ki kau karako mete kwaenuwagi dibura gudu ade kwaipi bo?"

<sup>9-10</sup> Iyapana inako tagubu ko apunu Pairasi e rabineya mena wainapupu da Mamanuga God bameya dobopiyamu ragidai ki mu nuwarorotagubu ki pokere mu Iyesu wadumupu e idai rabineya tamupu. E notai inako wagubu ki pokere e denai iyapana ki manutapu, wagubu ke; "Wi nuwagau nau uburani manako Diyu ragidai wi kaiyawoga yau e idai rikapani da e baiyagisi kayayagisi bo?"

<sup>11</sup> Ko Diyu ragidai kawakawai-muguma ki garugaru mena bautagubu iyapana ika idawa ki mu rabinamaga kupamupu, tagubu ke; "Iyesu bauwagana kayawagana ki nana eba iwagi ko apunu Barabasi e si iwagi da e baiyagisi kayayagisi." Mu inako tagubu ki pokere iyapana kuduba apunu Barabasi e si tagubu.

<sup>12</sup> Ko apunu Pairasi iyapana ade manutapu, wagubu ke; "Ko Diyu ragidai wi kaiyawoga siyamawa apunai yau e bameya ka nau badidi kwaesugani?" <sup>13</sup> E yona ki wagubu ka iyapana mu bonanamaga ragiragi kawayan denai tagubu ke; "Wadumuri ripa korosi naureya ikokopumuri da e poyagisi."

<sup>14</sup> Mu inako tagubu ki pokere apunu Pairasi iyapana ki ade manutapu, wagubu ke; "E poyagisi ki mibai ka badidi? E paere badidi kwaewena?" Ko mu kawareya kawareya bonanamaga ragiragi kawayan tagamawa ke; "Wadumuri ripa korosi naureya ikokopumuri da e poyagisi."

<sup>15</sup> Apunu Pairasi yona ki wainapupu ka e iyapana rabinamaga bagiwagana ki nana dibura gudu kwaipupu manako apunu Barabasi mataraubauwena kayawena. Ki eweya ka e ubupu piyara ragidai tadebu da mu Iyesu kuwe pokaiya minimana ki nana wagubu manako ewa kanib Iyesu wadubu mu idamugu tapu, wagubu ke; "Wadumuri ripa korosi naureya e minimuri poyo."

*Piyara ragidai Iyesu waegeyageyamapamawa  
(Mateyu 27:27-31; Diyon 19:2-3)*

<sup>16</sup> Piyara ragidai ki Iyesu wadumpu mu kawaiimaga tawai rabineya kaimpu manako kowamuguma nene tagubu bautagubu ewapuru mena ika dibimupu idia. <sup>17</sup> Mu aukwara daragai bagi kawayan mo wadumpu Iyesu monaga-mupu ade impunewa tempu e debaiya painimupu, <sup>18</sup> manako waegeyageyamapamawa, tagamawa ke; "Kaiwa kaiwa, Diyu ragidai Kaiyawomaga Kawayan."

<sup>19</sup> Mu inako tagamawa, e debaiya auda were minimawa ade e kiyabuiya tepotepopamawa manako e yabareya ramamatamaga kawareya ubumpu parau beratagamawa. <sup>20</sup> Mu inako waegeya-geyamapamawa da kamadumpu, aukwara daragai bagi kawayan ki ade rikamupu e ebo midi tatamai ade umampu kwempu manako ripa korosi naureya minimana po ki nana wadu-mpu kayatagubu.

*Mu Iyesu ripa korosi naureya ikokomupu  
(Mateyu 27:32-44; Ruki 23:26-43; Diyon 19:17-27)*

<sup>21</sup> Piyara ragidai ki Iyesu wadumpu kayatagamawa ka tawana Sairini apunu-maga mo si ka Saimoni ika gwabau gari tagaiya yabadawa da yawatau banana-mupu. Bananamupu ka mu e Iyesu korosi kawarapana ki nana simupu manako apunu Saimoni ubupu ripa korosi ki kawarapupu. (Apunu Saimoni e ka Arekisanda yo Rupai mu mama-maga.)

<sup>22</sup> Mu Iyesu wadumpu kaimpu tawana mo si ka 'Gorogata' tagamu ki bautagubu. Si 'Gorogata' ka keyakeyai ko ki mibai ka Deba Suwana. <sup>23</sup> Ika bautagubu ka mu ripa otai suwakarai mosi awana 'waeni mete wiramupu ki Iyesu kubarana ki nana e kwemupu ko e awana ki eba kubabu'. <sup>24-25</sup> Didiburu madega kaidenai pisikanawagawa makeya ka mu Iyesu ripa korosi naureya ikokomupu manako piyara ragidai ubumpu e midi tatamai rikamupu ki yanuwa mutna mo pokaiya nida kasiwaratagubu. Nima si yanuwa ki rabineya yabiri bauwena ki e ubupu Iyesu midi tatamai ki e wadubu. <sup>26</sup> Iyesu powagana ki kerarai ka mu oka pokaiya inako tamupu, "Yau ka Diyu ragidai mu Kaiyawomaga". <sup>27-28</sup> Mu Iyapana berokoi apeya mete ripa korosi naureya ikokotampu ki mosi ka Iyesu e idai garu deneye ade mosi ka e idai tenene ki deneye. Mu inako kwaetagubu ki ka

Mamanuga God e okai takari kawaya badidi wagubu ki makeya makeya mu kwaetagubu. Oka ki wagubu ke; ‘Kuwa ragidai mu paeremaga bimbinai banana-mupu ki daikere e mete bananapupu.’

<sup>29</sup> Iyapana ika esidaeridatagamawa kaiwa kebomawa Iyesu emupu ka mu debamaga gipamawa e waegeyageyama-pamawa, tagamawa ke; ‘Kau karako kiri uburi da nu kau eminiyamu. Kau naiya nuwagibi da kau Mamanuga God e Tawai ki koritapanara mara apeya eyaka rabineya tawa waunai mo ade wadana nuwagibi,<sup>30</sup> ki pokere karako kau kiya kasiyaragi pokaiya ripa korosi ki kamadi kawari iyanuwagi da nu kau eminiyamu.’

<sup>31</sup> Mamanuga God bameya dobopiyamu ragidai ade Mamanuga God e gorai kataimugu ragidai ki mu mete kina Iyesu gwaigwitapamawa, tagamawa ke; ‘E iyapana iyatamiyawa ko e eya iyawaganan ka badidi pokere e kasiyarai pa mena.<sup>32</sup> E mibai tawana Isiraero ragidai nu Kaiyawonuga ade nu Iya Negeyana Apunai Keriso ki ka e ebo ripa korosi ki kamadini kaworoto da nu yabunugere empamu manako sumapamu.’ Iyapana apeya e madanai daikere ikokotampu ki mu mete kina Iyesu inako waegeyageyama-pamawa.

### *Tawana sisipu umapu*

(*Mateyu 27:45-56; Ruki 23:44-49; Dyonni 19:28-30*)

<sup>33</sup> Madega paunau wadawa makeya ka tawana kuduba sisipu umapu ko ade madega kanibu kekerawagawa napusi apeya eyaka wadawa makeya ka sisipu ki ade negawena.

<sup>34</sup> Sisipu ki ade negawagawa makeya ka Iyesu e bonanai ragiragi kawaya wagubu ke; ‘Eroi, Eroi, rama sabaktani.’ Ki mibai ka; ‘Mamani God, Mamani God, kau badidi pokere nau kamadisinib?’

<sup>35</sup> Iyapana dai ika ubumawa e yonai ki wainamupu, ka mu tagubu ke; ‘Wainapumuri, e oragai apunai Eraidiya nene wena siyanau.’

<sup>36</sup> Apunu mosi dabuwa tenai mo wadubu garupupu awana suwakarai rabineya kaupupu manako sikurupupu Iyesu umuneya tapu da e kubarana ki nana manako wagubu ke; ‘Idiwomu empomu. Oragai apunai Eraidiya baiyagisi e ripa korosi naureya yadini pakara bo?’

<sup>37</sup> Ko Iyesu e bonanai ragiragi kawaya wagubu manako e nonai toporuwenra powena.

<sup>38</sup> Iyesu powagawa makeya ka aukwara mosi Mamanuga God e Tawai rabineya gudu maba uburawa ki paunau tegerewena, esida da erida.<sup>39</sup> Piyara apunai mosi ika ripa korosi kerareya uburawa ki Iyesu bonanai ragiragi kawaya wagubu ki wainapupu ade e badidi maba powena ki mete empupu ki ka e wagubu ke; ‘Mibai, apunu yau e ka Mamanuga God e eya Gubagai.’

<sup>40</sup> Ridi dai ika uwamau Iyesu em-pamawa ubumawa mu paunamugu ka ridi Meri Magidarini, ridi Saromi, ade apunu Diyemesi marai yo apunu Diyose mu inamaga si ka Meri. <sup>41</sup> Iyesu naiya tawana Gariri rabineya umawa wadawa ki makeya ka ridi ki e wadamawa tekateka waitapamawa iwa. Ade ewa, e natere Diyerusaremu kayawena ki makeya ka ridi ropani kawaya dai ki e mete ewakumapamawa, ko mu mete kina karoko bautagubu ika empamawa ubumawa.

### *Apunu Diyosepa Iyesu kwakwarepui ragu tapu*

(*Mateyu 27:57-61; Ruki 23:50-56; Dyonni 19:38-42*)

<sup>42-43</sup> Diyu ragidai mu kawaimaga mosi si ka Diyosepa. E tawanai ka Arimasiya. Iyapana e werei tagamawa mibai ka e berai bagi kawaya. E maramara Mamanuga God notapiyawa ade Mamanuga God e gari rabineya kaiwana idiwana ki marai bauwaganan nawanai mete tondawa.

Kemora nene ka apunu Diyosepa yabarayabara apunu Pairasi bameya kayawena manako Iyesu kwakwarepui ki genei wagubu da e wadana onono-pana ki nana.<sup>44</sup> Apunu Pairasi Iyesu powena yonai ki wainapupu ka e wakapa giriwena piyara apunai mo nene wagubu manako manupupu, wagubu ke; ‘E ororeya mena powena ki mibai?’

<sup>45</sup> ‘Ena, e ororeya mena powena.’ Apunu Pairasi yona ki wainapupu ka e ubupu apunu Diyosepa kayawaganan Iyesu kwakwarepui ononopana ki nana wagubu.

<sup>46</sup> Apunu Diyosepa kayawena aukwara bagi kawaya mo gimarapupu wadubu kayawena ripa korosi kerareya bauwena manako e kowaiyoma mete kina Iyesu kwakwarepui ripa korosi naureya wadumupu kwarisi manako aukwara ki pokaiya gerowomupu. Gerowopamawa da kamadumpu ka mu e kwakwarepui wadumpu kayatagubu ragu mosi ki iyapana idamugu ukwa-mupu ki rabineya tamupu manako bowa kawaya mosi gwairimupu ragu umunai ki minimupu bodamupu.<sup>47</sup> Mu inako kwaetagamawa ki ka mu ridi Meri Magidarini yo apunu Diyose e inai si ka Meri mu yabumugu kwaetagubu.

## 16

*Iyesu powena ko e ade iyawena kipu ubupu  
(Mateyu 28:1-8; Ruki 24:1-12; Diyoni 20:1-10)*

<sup>1</sup> Diyu ragidai aiyatamaga marai ki idiu da kewowena makeya ka ridi Meri Magidarini, ridi Saromi ade apunu Diyemesi e inai si ka Meri ki kimpu ubumpu ripa otai aurai bagi kawaya dai gimaratumpu da mu ewa kayatagamana Iyesu powena e kwakwarepui monagapamana ki nana. <sup>2</sup> Pura kawaiya didiburu mena madega posiwagawa makeya ka mu kimpu ubumpu Iyesu kwakwarepui ragu rabineya tampusi empatama ki nana kayatagubu. <sup>3</sup> Mu kayatagubu kaiwa da yawatau ka mu muga manu kasiwara-tagubu, tagubu ke; “Bowa kawaya ragu katamurui minimpu bodampu ki nima waitaniyoto da nu gwairipamu?” (Mibai ka bowa ki ka kawaya eba marai.)

<sup>4</sup> Mu inako manu kasiwaratagamawa kaiwa da buri bautagubu ka mu yabu tampusi manako bowa ki ororeya mena gwairiwena emupu. <sup>5</sup> Emupu manako ragu rabineya kaimpu yabu tampusi ka mu yaraga mosi e midi tatamai poe rowarowa kawaya umapu ki mu idamaga garu deneya ragu rabineya tondawa emupu. Empamawa ka mu notamaga kowena kodabamaga kamupu.

<sup>6</sup> Ko apunu ki mu tadebu, wagubu ke; “Wi notaga eba koyogono. Nau katainuya da wi tawana Nasareta apunumaga Iyesu ripa korosi naureya minimpu yewe ragu tampusi ki e midi kwakwarepui empamama ki nana baigubu. Ko e yewe eba ukwarau. E ororeya mena iyawena kipu ubupu kayawena. Mu tampusi watai yau karako yewe empumuri. <sup>7</sup> Wi karako kaiwagi e tadeyau kabukabuwa ragidai apunu Pita e kowaiyoma mete tademuri, iwagi ke; ‘Iyesu naiya mena nidibu da e yabiri kayawagana tawana Gariri rabineya wi nawanaga ika tondana ki nana wagubu ki pokere wi karako e eweya kaiwagi tawana Gariri rabineya e bananapumuri.’”

<sup>8</sup> Apunu ki inako wagubu ko ridi ki kudu wainamupu ragu kamadumpu manako yona mo eba tagubu ko mibi didigurai garumupu kayatagubu.

*Iyesu ridi Meri Magidarini e bameya matarawena  
(Mateyu 28:9-10; Diyoni 20:11-18)*

<sup>9</sup> Iyesu pura kawaiya didiburu mena ade iyawena kipu ubupu ka e yabiri ridi Meri Magidarini e bameya matarawena. Ridi ki ka naiya keyai berokoi ida daikere kewowena daikere apeya (7) e rabineya idiu manako Iyesu mu siwakeketapu ki ridai. <sup>10</sup> E Iyesu iya-wena empupu ka e kayawena Iyesu tadeyau kabukabuwa ragidai Iyesu nene nuwaboyatagamawa yadi wadamawa idiu ki mu bamamugu bauwena manako e Iyesu iyawena matarau empupu ki sisiyai mu tadebu. <sup>11</sup> Mu e yonai ki wainamupu ko mu e eba sumamupu.

*Iyesu e kowakowaiyoma apeya bamamugu matarawena  
(Ruki 24:13-35)*

<sup>12</sup> Ki eweya ka Iyesu e tadeyau kabukabuwa ragidai apeya tawana mo kayatagubu yawatau kaiwa manako Iyesu kiyabui wirawena ebo mo wenawena ki mu emupu. <sup>13</sup> Mu ade wiratagubu kayatagubu kowamuguma tademupu ko mu yonamaga ki ka mu kowamuguma ki eba sumamupu.

*Iyesu e tadeyau kabukabuwa ragidai bamamugu matarawena  
(Mateyu 28:16-20; Ruki 24:36-49; Diyoni 20:19-23; Bususu 1:6-8)*

<sup>14</sup> Siyareya ka Iyesu e tadeyau kabukabuwa ragidai ida esida kewo-wena kerapu eyaka mena bani ku-pamawa idiu manako e eya mu bamamugu matarawena. E iyawena kipu ubupu ki sisiyai ka iyapana dai naiya bautagubu mu tademupu ko mu yonamaga ki eba mu sumamupu. Mu rabinamaga ka ragiragi kawaya ki pokere Iyesu mu sisibatapu manako tadebu, wagubu ke; <sup>15</sup> “Karoko kimuri ubumuri tawana tawana kuduba, madega kauwagau madega posiwagau ki kaiwagi nau yonani bagi kawaya yau iyapana tadeyoi iwoi. <sup>16</sup> Iyapana nima nau sumasiniyoto ade nau sini pokaiya siruwayagisi ki ka e iya waunai yadini. Ko iyapana nima nau eba sumasiniyoto ki ka e bita bananapoto. <sup>17</sup> Nau sumasimono ragidai mu ka nau kasiyarani pokaiya matakira ebo ebo kwaetogomonu; Nau sini pokaiya ka mu keyai berokoi siwakeketamono da keyai berokoi ki matarau baitogomono kayatogomono. Mu tenawarimaga ka wirayagisi da mu yona naiya eba tagamawa ki mu togomono. <sup>18</sup> Motamota berokoi mu metamini ki ka mu eba popotagisi ade mu awana berokoi mo kubomoto ki ka mu mete eba popotagisi. Mu idamaga sigira ragidai kawarimugu nakapomono ki ka sigira ragidai ki iyatagisi.”

<sup>19</sup> Nu Kawaiwonusa Iyesu yona ki wagubu kewowena ka kasiyara mo kawapu e wadubu tepapupu kunumau yapu kayawena manako Mamanuga God e idai garu deneya e tapu tondubu. <sup>20</sup> Ko e tadeyau kabukabuwa ragidai ki mu kayatagubu tawana tawana, madega

kauwagau madega posiwagau ki e sisiyai iyapana tademawa iwa. Nu Kaiawonuga mu kasiyara tageyawa manako kasiyara ki pokaiya ka mu matakira ebo ebo mete kwaetgamawa iwa. Iyapana matakira ki empamawa pokaiya ka mu yonamaga ki mete mibipamawa sumapamawa.

Ika kewowena.

## **RUKI**

### **Iyesu e yonai bagi kawaya apunu Ruki okapupu**

### **Oka gwede nene tapu ki kabuwai**

Iyesu e yonai bagi kawaya apunu Ruki okapupu yau rabineya ka Iyesu e wenawena bususui, e kawayawena upi badidi kwaewagawa umawa ki bususui ade e powena ko ade iyawena kipu ubupu kunumau kayawena ki bususui

Oka yau rabineya ka Iyesu sigira ragidai ropani kawaya iyatamiyawa ade Mamanuga God e kasiyarai pokaiya matakira ebo ebo kwaewagawa ki bususui mete kina.

#### **Oka debai empamana ki kabuwai**

Parau 1:1-4

Apunu Diyoni ade Iyesu wenatagubu 1:5–2:52

Iyapana siruwatamiyawa apunai Diyoni e upi 3:1-20

Iyesu siruwa kawapu ade kerapu wadewade e bameya bauwena 3:21–4:13

Iyesu tawana Garirri rabineya upiwagawa 4:14–9:50

Iyesu natere Dyerusaremu deneya upiwagawa kaniyawa 9:51–19:27

Pura siyarai natere Dyerusaremu rabineya 19:28–23:56

Iyesu iyawena, matarawagawa, ade kunumau kayawena 24:1-53

<sup>1</sup> Kaiwa kaiwa apunu Teopirasi, nau parauniyakan kawaya kau bamageya.

Nu paunanugu badidi wenawena ki sisiyai ka iyapana ropani kawaya naigida mena wainamupu were oka-mupu. <sup>2</sup> Ade gwede wenawena yabumugere empamawa iyapana tademawa kebomawa ragidai badidi tagubi ki iyapana ki makeya makeya oka tamupu.

<sup>3</sup> Nau kawaiini Teopirasi, kerareya badidi wenawena yabadawa da karako ki bususui nau mete naigida mena katasugana ki nana ka nau iyapana manutamekeya ade oka dai mete iyabapekeya manako karako ka nau bususu ki kuduba makeya makeya kau bamageya okapana wainapakan. <sup>4</sup> Iyapana naiya kau badidi ka-buwanimawa ki mibai kau naigida mena wainapana wetawetara ki nana ka nau karako oka yau kau nene tarakan.

*Iyapana siruwatamiyawa apunai Diyoni e wenawagana sisiyai*

<sup>5</sup> Yabiri badidi wenawena ka yau kena; Apunu Erodi tawana Diyudiya ragidai mu kawaiimaga tondawa ki makeya ka Mamanuga God bameya dobopiyau apunai mosi si ka Sekaraiya ika tondawa. Apunu Sekaraiya e ka Mamanuga God bameya dobopiyamu ragidai dai mu debaimaga si ka Abaidiya e kobiaiya tondawa upiwagawa. Apunu Sekaraiya e wainai si ka Erisabeta. E mete kina ka oragai apunai Aroni e momai. <sup>6</sup> Mamanuga God yabuuya ka apunu Sekaraiya e wainai mete kina iya bagi supasupai mena idiwa. Nu Kaiwawonuga e gorai kuduba ki mu naigida mena wiwirapamawa makeya makeya kwaetgamawa idiwa. Mu paeremaga mete pa mena. <sup>7</sup> Ridi Erisabeta e ka kagara tondawa da karako ka e nobomoi mete kina ewapuru maguratagubu.

<sup>8</sup> Mara mosi ka apunu Sekaraiya e kowaiyoma mete kina Mamanuga God bameya dobopiyamu ki upi kwaetgamawa, <sup>9</sup> manako ki makeya ka e kowaiyoma ki apunu Sekaraiya wine-mupu da e kayawagana nu Kaiwawo-nuga e Tawai rabineya gwede mosi aurai bagi kawaya Mamanuga God e kepakepai kawareya pasurana ki nana. Mamanuga God bameya dobopiyamu ragidai mu goramaga pokaiya ka mu maramara inako kwaetgamawa mu waretamaga mo winepamawa da e upi ki kwaewagana ki nana.

<sup>10</sup> Apunu Sekaraiya e ebo mena tawa ki rabineya kanibu manako e gwede aurai bagi kawaya ki pasurana madegai wadawa makeya ka iyapana ropani kawaya ika imatau Mamanuga God bameya guriguritgamawa ubumawa. <sup>11</sup> Ki makeya ka Mamanuga God e aneyai mosi e bameya ika matarawena gwede aurai bagi kawaya pasumu ki kepakepai idanuga garu deneya ika uburawa.

<sup>12</sup> Apunu Sekaraiya aneyai ki empupu ka e notai kowena kudu mete waina-pupu, <sup>13</sup> ko aneyai ki e sibu, wagubu ke; “Sekaraiya, kau kudu eba wainapiyowa. Kau Mamanuga God bameya gwede nene gurigurinugeya ki e wainapupu mibipupu ki pokere kau wainagi Erisabeta ka aita romodoyagisi manako kau gubagagi ki wenayagisi. Ko e wenayagisi ki kau e si Diyoni siyo. <sup>14</sup> Kau gubagagi wenayagisi ki pokaiya ka kau mamama wainapiyowa ade iyapana ropani kawaya ka e mamamai mete mamamatogomo. <sup>15</sup> Nu Kaiwawonuga e yabuuya ka kau gubagagi ki apunu kawai mosi uburoto. E awana ‘waeni’ ade awana suwakarai mo eba kuboroto, mibai ka e wenayagisi makeya ka Mamanuga God uburoto e eya Keyai Tanai Bagi Kawaya kau gubagagi bameya tonopoto e rabineya posiyagisi kasiyara kweyoto. <sup>16</sup> Kau gubagagi pokaiya ka tawana Isiraero ragidai ropani kawaya

mu notamaga wirayagisi da mu ubumoto nu Kaiawonuga mu Mamamaga God siyomoto. <sup>17</sup> Oragai apunai Eraidiya kasiyarai kawaya uburawa ki maba ka kau gubagagi kasiyarai kawaya uburoto yawata yabyabiri kayayagisi nu Kaiawonuga e yawatai meyoto. E iyapana kawakawai mu notamaga wirapoto da mu munumuguma notatamono, ade iyapana Mamanuga God e yonai tagararampu ragidai ki e mu mete wiratamini da mu iya bagi supasupai idiwana ki yawatai naiya kataitagubu ko tagararampu ki yawatai mu ade kataitagisi. Nu Kaiawonuga e eya iyapanaiyoma mu nuwamaga notamaga ki e wirapoto da mu Kaiawonuga e nawanai idiwono.”

<sup>18</sup> Aneya yona ki wagubu manako apunu Sekaraiya denai e sibu, wagubu ke; “Nau badidi kataisugani da yona yau ka mibai? Nau ka apunu magurai ade nau ridini e mete magurawena.”

<sup>19</sup> Ko aneya ki denai wagubu ke; “Nau ka Gebiro, karako Mamanuga God e yabareya uburakan. E nau tonosinibu da nau yona bagi kawaya yau kau nidiyana ki nana bausugubuwani, <sup>20</sup> ko nau nidibuwani ki kau eba mibisinibi ki pokere nau karako kau nidiyani wainapi; Mamanuga God e winepupu marai baiyagisi ki ka nau suwagubuwani ki mibai makeya makeya wenayagisi. Ko kau nau yonani ki eba sumapipi ki pokere Mamanuga God uburoto kau umunugi deni mena bodapoto manako kau pa tondowa yarowa da nau gwaiyaba nidibuwani ki mibai matara-yagisi makeya ki kau tenawarigi tekatekayagisi manako kau yona ade nuwagi.”

<sup>21</sup> Apunu Sekaraiya aneya ki mete yonatagamawa makeya ka iyapana kuduba ika imatau e nawanapamawa ubumawa. Ko e garugaru eba bauwena ki pokere mu notamaga babawena, tagubu ke; “E badidi pokere Mamanuga God e Tawai rabineya rowarowa kawaya inako tondau?” Mu inako tagamawa idiwana.

<sup>22</sup> Apunu Sekaraiya matarau bauwena ki ka e yona wagana kwaewagawa ko gwede mo e bonanai bodapupu ki pokere e yona mo eba wagubu ko idai mena pokaiya keyai kwaewagawa. Iyapana e bameya badidi wenawena ki emupu ka mu notamaga wagubu ke; “E ka bani waro were maba mosi Mamanuga God e Tawai rabineya empupu ki pokere e inako kwaewagau.”

<sup>23</sup> Apunu Sekaraiya e upi Mamanuga God e Tawai rabineya kewopupu manako ade wirawena e ebo tawaiya kayawena. <sup>24</sup> Mara dai kewowena eweya ka e wainai Erisabeta romodo-wena. E romodowena siragamu ida daikere ki rabineya ka e tawa rabineya mena tondawa. <sup>25</sup> E wagubu ke; “Nau Kaiawoni karako nau waitasinibu. E nuwai notai kawaya daganani nau nene wainapiyawa ki pokere nau kagara tondekeya manako iyapana kuduba nau emisinimawa ki midimamai e wadubu kwenupupu.”

#### *Aneya Iyesu wenawagana yonai onowa Meri sibu*

<sup>26</sup> Ridi Erisabeta romodowena siragamu ida daikere kewowena ki makeya ka Mamanuga God ubupu aneya Gebiro ade tonopupu kunumau kawapu tawana Gariri bauwena manako e kayawena natere mo si ka Nasareta bauwena. <sup>27</sup> Ika bauwena ka e kayawena onowa mo si ka Meri bameya bauwena. Onowa Meri e ka apunu mo mete eba iwa ko e yaraga mo si ka Diyosepa pokaiya tonabamupu da e uwaranwa ki nana. Apunu Diyosepa e ka oragai apunai Dewida e momai.

<sup>28</sup> Aneya ki bauwena Meri sibu, wagubu ke; “Meri, kaiwa kaiwa. Nu Kawainuga God e nuwaiya po kau. E kawaya daganani kau notaniyu da karako kau wadiniyoto bagi.” Aneya ki Meri inako paraupupu.

<sup>29</sup> Onowa Meri parau ki wainapupu ka e notai babawena, inako notapupu; “Ki ka gwede parui parausiniiyau?”

<sup>30</sup> Ko aneya e ade sibu, wagubu ke; “Meri, kau notagi eba koyogono. Nu Kawainuga God e notai kawaya daganani kau nene wainapiyau ki pokere karako ka e deni mena kau wadiniyoto bagi. <sup>31</sup> Nau suwagani wainapi; Kau romodonuwagi manako munu uratanai wenayagisi ki kau e si Iyesu siyo. <sup>32</sup> E kaiyawoyagisi manako iyapana tagisi ke; “Mamanuga Kawai Kunumau Tondau e Gubagai ka yau kena.” Takari kawaya ka oragai apunai Dewida ubupu kaiyawowena ko karako ka nu Kawainuga God kaworoto kasiyara e Gubagai kweyoto manako e uburoto e ripakwarakwarai Dewida e watai yadini kaiyawoyagisi. <sup>33</sup> E kaiyawoyogono manako uburonon tawana Isiraero ragidai maramara kaiyawbatamono tondono ko e kasiyarai ki eba kewoyagisi.”

<sup>34</sup> Aneya yona ki wagubu ka Meri denai e sibu, wagubu ke; “Nau apunu mo mete eba iweya. Nau pa tondekeya ki pokere nau munu asusu badidi wenapani?”

<sup>35</sup> Ko aneya denai e sibu, wagubu ke; “Nu Kawainuga God e eya Keyai Tanai Bagi Kawaya ki kaworoto kau rabinageya miniyoto siwa manako e kasiyarai kau kawarigeya tondono. Ki pokere munu bagi kawaya ki aita wenayagisi ki e ka nu Kawainuga God e ebo nene manako iyapana tagisi ke; “Mamanuga God e Gubagai ka yau kena.” <sup>36</sup> Nau suwagani

wainapi; Kau rakarakagi Erisabeta e ka kagara tondawa da magurawena ko Kawainuga God wagubu ki pokere e karako romodowena. E romodo mattara-pupu siragamui ka ida daikere kewo-wena daikere eyaka mena.<sup>37</sup> Nu Kawainuga God e kasiyarai pokaiya badidi yagisi ki e umuneya ka gwedegwede kuduba wenayagisi.” Aneya ki inako wagubu.

<sup>38</sup> Onowa Meri yona ki wainapupu ka e denai aneya ki sibu, wagubu ke; “Baganai, nau ka Kaiawoni e bigabigai kwaesugakani ki ridai ki pokere e badidi wagubu ki makeya nau bamaneya wenayagisi.” E inako wagubu manako aneya ki e kamadubu kayawena.

*Onowa Meri e rakarai Erisabeta bameya daiyo kayawena*

<sup>39</sup> Mara ki makeya ka onowa Meri kipu ubupu manako garugaru mena natere mosi kweyau ika tawana Diyudiya rabineya ki kayawena.<sup>40</sup> E kayawena kaniyawa da natere ki bauwena ka e kanibu apunu Sekaraiya tawaiya yapu manako e rakarakai Erisabeta ika paraupupu.<sup>41</sup> Ridi Erisabeta parau ki wainapiyawaya makeya ka e rabineya munu ki geyageyawena manako Mamanuga God e Keyai Tanai Bagi Kawaya kawapu ridi Erisabeta kawareya minibu siwa,<sup>42</sup> manako Erisabeta ubupu e bonanai ragiragi kawaya Meri sibu, wagubu ke; “Ridi kuduba nu paunanugu ka Mamanuga God kau mena kawaya daganani wadinibu bagi ade munu kau aita wenapi e mete kina ka Mamanuga God deni mena yadini bagi.<sup>43</sup> Ko nau ka eba bagi da nau Kaiawoni e eya inai nau daiyonni bauwagana mamama kawaya yau nau tegeyana ki nana.<sup>44</sup> Nau suwagani wainapi; Kau nau parausineya ki makeya ka munu nau romodoneya ki mamamawena yapu kawapu.<sup>45</sup> Nu Kaiawonuga kau bamageya badidi kwaewagana wagubu ki kau sumapipi ki pokere e deni mena wadiniyana bagi ki mamamai kau wainapiyowa tondowa.” Ridi Erisabeta inako wagubu.

*Onowa Meri umayo pokaiya Mamanuga God e si tepapupu*

<sup>46</sup> Ko onowa Meri Mamanuga God e si tepapupu, wagubu ke;

“Nau nuwani notani pokaiya karako nau Kaiawoni e si esida tepe-pakani.

<sup>47</sup> Nau Mamai God e ka nau Iyasinibu Apunai ki pokere nau rabinaneya ka nau mamama kawaya wainapakan.

<sup>48</sup> Nau ka pa iyapana kaina eba bagi ade e bigabigai mena kwaes-sugakani ki ridai, ko e nau nene wainapiyau ki pokere nau mibi mamamai tondakan. Mara karako ade ewa ka iyapana kuduba Mamanuga God nau wadisinibu bagi ridai sidimono.

<sup>49</sup> Mamanuga God e kasiyarai ka kawaya daganani esida. E gwele kawaya mosi nau nene kwaes-wena ki pokere iyapana nau inako sidimono. Mamanuga God e si ka bagi kawaya esida.

<sup>50</sup> Iyapana naiya idowi, karako idiwei ade ewa mete idiwono ragidai nu gwedewau e mayapemei ki ka e nu nuwanuwaniyono ade wadiniyono bagi.

<sup>51</sup> E idai roronomupu manako e kasiyarai pokaiya ka e matakira ebo ebo kwaewagawa. Iyapana yabara kawakawaratagamawa ragidai mu notamaga ade mu muga mete kina ki e daburitapu mubo mubo kayatagubu.

<sup>52</sup> Yewe wairau kawakawayatagubu ragidai ki mu simaga ka e erida nunupu ade iyapana simaga wekewena ragidai ki mu simaga ka e esida tepapupu.

<sup>53</sup> Wetei idiwu ragidai ki e bani yo gwedegwede bagibagi tagebu ko gwedegwedemaga ropani kawaya ragidai ki mu e ida kasikasi tonotapu.

<sup>54</sup> E nu ripakwarakwaranuguma badidi gwaiyatbatupu ki e notai eba gogawena. E bigabigayoma tawana Isiraero ragidai nu nuwanuwaniyana ade toginiyana ki nana ka e bauwena.

<sup>55</sup> Nu ripakwarakwaranuga Eburamu e momoiyoma ka nuyo. Mamanuga God nu eba notagoganibu ko e maramara nu notaniyu, nu nuwanuwaniyau ade nu wadiniyu bagi.”

<sup>56</sup> Onowa Meri umayo pokaiya yona ki wagubu manako e rakarakai Erisabeta mete ika idowi da siragamu apeya eyaka kewowena eweya ka e ade wirawena e ebo tawaneya kayawena.

*Iyapana siruwatamana apunai Diyonni e wenawena*

<sup>57</sup> Ridi Erisabeta e munu wenapanan marai ki bauwena ka e munu uratanai wenapupu.

<sup>58</sup> Nu Kaiawonuga ridi Erisabeta bameya bagi kawaya badidi kwaewena ki sisiyai e kowaiyoma, e rakarakaiyoma ade e tawanai eyaka mena ragidai kuduba wainamupu manako mu ika bautagubu e mete ewapuru mamamatagubu.

<sup>59</sup> Munu ki wenawena e purai eyaka mena kewowena ki eweya ka iyapana e kwakkware-pui wakapamana ki nana bautagubu. Mu e mamai ebokowai siyamana ki wainapamawa,

<sup>60</sup> ko e inai mu bodatapu, wagubu ke; “Pa mena, nu e si Diyonni siyamu.”

<sup>61</sup> E inako wagubu ko mu e denai simupu, tagubu ke; "Akae, ki badidi? Kau ewagi mu paunamugu ka iyapana mo si ka Diyoni ki pa mena wainapemei."

<sup>62</sup> Munu ki mamai e bonanai boda-pupu tondawa ki pokere iyapana mu idamaga pokaiya keyai kwaetagubu simpu da e munu ki si wagana ki nana.

<sup>63</sup> E yona ki wainapupu ka e oka tarana gwedegwedei nene keyai kwae-wena manako e oka okapupu ki inako wagubu ke; "E si ka Diyoni". Iyapana e okai okapupu ki emupu ka mu nota-maga kowena kodabamaga kamupu.

<sup>64</sup> Apunu Sekaraiya oka ki okapupu makeya ka e bonanai ade matarawena manako e yona supasupai ade wagawa Mamanuga God e si esida tepapiyawa. <sup>65</sup> Tawana ki ragidai e ade yonawagawa ki matakirai emupu ka mu wakapa giritagubu notamaga kowena manako mu badidi emupu ki sisiyai ka tawana Diyudiya kweyau ki tawa tawa garugaru mena kawayawena kayawena. <sup>66</sup> Iyapana kuduba yona ki wainapamawa ka mu manu kasiwaratagamawa, tagamawa ke; "Munu ki kawayayagisi ki ka e gwede upi kwaeyogono?" Mu yona ki tagamawa mibai ka mu kuduba kataimugu da nu Kaiwawonuga e eya kasiyarai munu ki bameya mete kina.

#### *Apunu Sekaraiya ewa badidi wenawagana ki yonai wagubu*

<sup>67</sup> Ki makeya ka Mamanuga God e Keyai Tanai Bagi Kawayu munu ki e mamai Sekaraiya rabineya posiwena kasiyara kwebu da e uburana mara ewa badidi wenawagana ki yonai iyapana tadeyana ki nana. E ubupu wagubu ke;

<sup>68</sup> "Nu Kaiwawonuga e ka tawana Isiraero ragidai nu Mamanuga God ki pokere e si nu karako esida tepepemei. E nu bamanugu bauwena gwede umanibu dokodoko ki e rikapupu.

<sup>69</sup> E nu Iyaniyana Apunai kasiyarai kawayu mo tonopupu nu bamanugu bauwena da nu e pokaiya iya wadamana ki nana. E tonopupu apunai ki e ka Mama-nuga God e bigabigai apunai Dewida e momai.

<sup>70</sup> Takari kawayu ka Mamanuga God e bonanai wainapamawa taga-mawa e nene idiwa ragidai badidi wainamupu ki mu makeya inako okamupu, tagubu ke;

<sup>71</sup> 'Nu iyaranuguma mu idamaga rabineya idwei ki e nu rikaniyana ki nana gwaiyabawena, ade nu giriniyamu pasuniyamu ragidai ki mu kasiyaramaga ki e mete bodapoto.'

<sup>72</sup> Nu ripakwarakwaranuguma ki e nuwanuwatamana ki nana wagubu, ade e gawaiyabai bagi kawayu mu bamamugu wagubu ki e eba notagogapoto.

<sup>73-74</sup> E ubupu nu ripakwarakwara-nuga Eburamu badidi gwaiyaba sibu ki maba e karako nu bamanugu inako mete kwae-yagisi. Nu iyaranuguma mu idamaga rabineya idwei ki e nu rikaniyoto teniyoto da nu kudu pa mena yabarayabara e bigabigai mena kwaigomu.

<sup>75</sup> Nu yewe wairau idwei ki ka nu maramara e nene mena idiwomu ade supasupai bagi mena kwaigomu."

<sup>76</sup> Apunu Sekaraiya Mamanuga God e okai kawareya inako wagubu, ade wagubu ke; "Gubagani, aita ewa ka iyapana kau nidimoto, tagisi ke; 'Kau ka Iyaru Tondau Apunai e bonanai wainapiyei nuwegei ki apunai.' Kau ka nu Kaiwawonuga e yawatai meyana ki nana yabiri kayanuwagi manako e baiyagisi kau ewageya taneya mena kayayagisi.

<sup>77</sup> Kau e iyapanaiyoma tade da mu bigimaga kuduba ki ka Mamanuga God e notaiya deni mena surupoto manako ki pokaiya ka mu iya yadini.

<sup>78</sup> Mamanuga God e ka nu ragiragi kawayu eba nidiyoto ko e nu nuwaboyanuga wainapoto ade nuwanuwaniyoto. E iyai tanai bagi kawayu ki e kunuma were tonopoto kaworoto nu bamanugu baiyagisi,

<sup>79</sup> manako iyapana kuduba yewe sisipu idwei ade po kasiyarai nu umanibu dokodoko rabineya idwei ki nu kawarinugu ka tanai ki miniyoto siwa. Nuwabagi rabineya idiwana yawatai ki e nu kabuwaniyoto."

Apunu Sekaraiya ewa badidi wenawagana yonai ki inako wagubu.

<sup>80</sup> Mu munumaga wenawena ki kawayawagawa ade nota supasupai mete wadawa. E iyapana eba idiuw tawaneya e ebo mena tondawa umawa da e tawana Isiraero ragidai mu yabara-muguguburana ki marai bauwena ki makeya ka e iyapana bamamugu matarau bauwena.

<sup>1</sup> Mara ki makeya ka apunu kawai mosi si ka Sita Ogatasi yona tono-pupu tawana Roumi rabineya iyapana kuduba mu mubo tawanamugu kayatagamana simaga tamana ki nana wagubu. <sup>2</sup> Ki makeya ka apunu Kviriniyasi tawana Siriya kwayuba-piyawa tondawa. Iyapana naiya mu simaga inako eba tamawa, <sup>3</sup> ko mu kawaiimaga wagubu ki pokere iyapana tawana tawana idiya ki karako wira-tagubu mu mubo tawanamugu kaya-tagubu manako simaga ika tamupu.

<sup>4</sup> Mara ki makeya ka apunu Diyosepa natere Nasareta tondawa. Natere ki ka tawana Gariri rabineya. Apunu Diyosepa e ka oragai apunai Dewida e momai mosi ki pokere e karako oragai apunai Dewida e naterei si ka Beteriyemu e si ika tarana ki nana kayawena. (Natere Beteriyemu ka tawana Diyudiya rabineya.) <sup>5-6</sup> E kipu ubupu onowa Meri ki mu e uwaranan tonabamupu ki bananapupu manako natere Beteriyemu kayatagubu. Ko onowa Meri e ka romodo matarapupu ki pokere mu kaiwa idiya da bautagubu ka e munu wenapana makara i waina-pupu. <sup>7</sup> E munu wenapana makara i wainapiyawa ko natere Beteriyemu rabineya ka iyapana posiwena ukwapamana watai pa mena ki pokere mu idiya da e gubagai amu suwakara i wenawena ki ka e ubupu munu ki aukwara pokaiya sikwapupu manako kanibu papa burumakau bani kupamu ki tenamaga mo rabineya tapu ika ukwarawa.

### *Papa pipi baikamutagamawa ragidai*

<sup>8</sup> Kemora ki rabineya ka papa pipi baikamutagamawa ragidai dai ika gwabau mu papamuguma kwayuba-tamawa idiya, <sup>9</sup> manako Mamanuga God e aneyai mosi mu bamamugu matarawena. Mu aneya ki empamawa idiya ka Mamanuga God e eya sinini tanai mu kawarimugu kawapu tawana minibu siwa manako mu kudu waina-mupu didiguramaga mete wagubu. <sup>10</sup> Ko aneya ki mu tadebu, wagubu ke; “Kudu eba wainapiyoi. Nau yona bagi wadubuwani kawapuwanu iyapana tawana tawana kuduba wi rabinaga bagiwagana mamamaigamana ki nana. <sup>11</sup> Kemora yau rabineya ka wi Iya Negeyana Apunai wenawena oragai apunai Dewida e tawaneya. Munu wenawena ki e ka Keriso, wi Kaiyawoga. <sup>12</sup> Ko e badidi maba wenawena ki nau karako wi nidiyani da wi kaiwagi e empumuri mibipumuri; Wi munu wawayai aukwara pokaiya sikwamupu papa burumakau bani kupamu ki tenai rabineya tampu ukwaraua ki e kwaenei kwaiwagi.”

<sup>13</sup> Aneya yona ki wagubu kewowena ka aneya ropani kawaya eba bigabigai kunumau mamataratagubu kawamupu Mamanuga God e si esida tepapamawa, tagamawa ke; <sup>14</sup> “Mamanuga God kunumau esida tondau e mena si nu tepapemei, ade waira kawareya ka e iyapanaiyoma nuwaiya po ki mu kuduba ka nuwabagi rabineya idiwono.”

<sup>15</sup> Aneya ropani kawaya ki inako tagubu ade wiratagubu kunumau kaya-tagubu ka iyapana ika gwabau idiya ki deni deni tagubu kasiwara, tagubu ke; “Edama, natere Beteriyemu kaigamu da Kaiyawonuga e gwede yonai wagubu ki nu kwaenepamu empamu.” <sup>16</sup> Mu inako tagubu manako kimpu ubumpu garuguru mena kayatagubu kaiwa da ridi Meri yo apunu Diyosepa mete kina mu bamamugu bautagubu manako mu munu wawayai ika tena rabineya ukwarawa ki emupu. <sup>17</sup> Mu e emupu ka mu aneya munu ki e yonai badidi tadebu ki mu iyapana ika idiya kabuwatampu. <sup>18</sup> Iyapana yona ki wainamupu ka mu kuduba notamaga kowena kodabamaga kamupu. <sup>19</sup> Ko ridi Meri e ka yona ki kuduba wadubu doko e rabineya mena notapiyawa tondawa.

<sup>20</sup> Papa pipi baikamutagamawa ragidai ade wiratagubu kayatagubu. Aneya bauwena mu badidi tadebu ki mu makeya makeya yabumugere emupu ki pokere mu Mamanuga God mamama-pamawa ade e si esida mena tepe-pamawa kaiwa.

### *Mu Iyesu wadumpu natere Dyerusaremu kayatagubu*

<sup>21</sup> Pura eyaka mena kewowena eweya ka mu gubagamaga e kwakwarepui wakapamana ki marai bauwena manako aneya naiya ridi Meri eba romodowena makeya e munu wenapana si Iyesu siyana sibu ki mu makeya makeya kwaetagubu e si Iyesu simupu.

<sup>22</sup> Oragai apunai Mosisi e gorai wagubu da ridi munu wenapoto ki ka e pura dai pa tondono manako pura ki kewoyogono makeya ka kiroto uburoto puyo mosi Mamanuga God bameya taroto. Gora inako wagubu ki pokere apunu Diyosepa e wainai Meri mete kina idiya da gora badidi wagubu ki kwaetagamana marai bauwena ki ka mu munumaga ki wadumpu natere Dyerusaremu kayatagubu manako mu munumaga ki Mamanuga God nene tamupu. <sup>23</sup> Mu inako kwaetagubu ki mibai ka Mamanuga God e okai mosi wagubu ke; “Munu uratanai amu suwakarai mo wenayagisi ki ka e inai mamai mu munumaga ki yadini Mamanuga God nene tamoto.” <sup>24</sup> Ade e okai mosi wagubu ke; “Munu wenayagisi ki ka e inai mamai midiwari umago apeya bo midiwari wabaraaua munai apeya inako tepomoto manako Mamanuga God bameya puyo naka-pomoto.” Oka ki inako wagubu ki pokere Iyesu e inai mamai kayatagubu gora badidi wagubu ki makeya kwaetagubu.

<sup>25</sup> Mara ki makeya ka apunu mosi si ka Simiyoni ika natere Doyerusaremu rabineya tondawa. E ka apunu bagi mosi Mamanuga God mayapiyawa tondawa ki apunai. Mamanuga God uburana tawana Isiraero ragidai waditamana bagi ki marai bauwagana ki nana ki nawanai e tondawa ade Mamanuga God e eya Keyai Tanai Bagi Kawaya ki e rabineya mete minibu siwa. <sup>26</sup> Mamanuga God e Keyai naiya mena e kabuwapupu da nu Kaiawonuga uburana Keriso tonopana gwaiyabai wagubu ki marai ka apunu Simiyoni e yabere empoto were ewa poyagisi, <sup>27</sup>ki pokere Mamanuga God e Keyai ki karako bauwena apunu Simiyoni yabiripupu da e Mamanuga God e Tawai rabineya kanibu. Ki makeya ka Iyesu e inai mamai gora badidi wagubu ki makeya makeya mu munumaga bameya kwaetagamana ki nana ika bautagubu, <sup>28</sup> manako apunu Simiyoni mu emitapu ka e kanibu mu munumaga ki wadubu taiyapupu manako Mamanuga God e si esida tepapupu, wagubu ke; <sup>29</sup>“Kaiawoni, kau naiya nau badidi gwaiyabasinibi ki kau karako makeya kwaenugibi ki pokere karako kau bigabigagi apunai nau eba bodasini ko nau nuwabagi rabineya waira yau kamadani. <sup>30</sup>Nu Iya Negeyana Apunai tonopipi ki e karako nau naubo yabunere empuwani. <sup>31</sup>Iyapana kuduba, madega kauwagau madega posiwagau nu iyanuga yawatai ki kau mebi. <sup>32</sup>Munu yau pokaiya ka iyapana kwaiyanai ragidai kau tanigi matarau empomoto ade e pokaiya ka kau iyapanagiyoma Isiraero ragidai nu sinuga mete kawayayagisi.”

<sup>33</sup> Iyesu e inai mamai apunu Simiyoni mu munumaga nene badidi wagubu ki wainamupu ka mu notamaga kowena kodabamaga kamupu, <sup>34</sup>ko apunu Simiyoni mu emitapu waditapu bagi manako e munu ki inai Meri yona yau sibu, wagubu ke; “Nau nidiyani wainapi; Mamanuga God kau gubagagi yau winepupu da e pokaiya ka tawana Isiraero ragidai ropani kawaya pisipisi-tamini gwepomoto ko ade e pokaiya ka tawana Isiraero ragidai ropani kawaya iya mete yadini. E pokaiya ka Mama-nuga God e nuwaiya badidi wainapiyau ki matarayagisi ko ade iyapana ropani kawaya e mete wereyakaurapomo. <sup>35</sup>Iyapana ropani kawaya mu wekemaga ki e matarapoto ko kau kiya ka nuwaboya kawaya mosi aita ewa kau rabinageya ta maba uwgadiniyoto makari negeni.” Apunu Simiyoni inako wagubu.

<sup>36-37</sup> Mamanuga God e bonanai wainapiyawa wagawa ridai mosi si ka Ana ika mete tondawa. E ka apunu Panuero e petei. E kunui ka Asi. Ridi ki e naiya anikawena apunu naureya tondawa ka kwamura ida daikere kewowena daikere apeya (7), ko e nobomoi powena kwamura rowarowa kawaya (84) kewowena ki rabineya ka e koboro tondawa da karako magura-wena. Kemora nawaru ka e Mamanuga God e Tawai rabineya Mamanuga God e si tepapiyawa ade mara dai Mamanuga God nene bani kamadawa e bameya guriguriwagawa tondawa. <sup>38</sup>Apunu Simiyoni ridi Meri siyawa da kewowena ki makeya ka ridi Ana ika mete bauwena manako Mamanuga God paraupupu. Mamanuga God natere Doyerusaremu ragidai iyatamana ki nana ki nawanai ika idiya ragidai ki mu bamamugu ka e munu ki sisiyai mu tadeyawawa.

<sup>39</sup> Apunu Diyosepa e wainai Meri mete kina Mamanuga God e gorai badidi wagubu ki makeya makeya kwaetagubu kewowena ki ka mu kimpu ubumpu wiratagubu mu mubo nateremaga Nasareta tawana Gariri rabineya ki ade kayatagubu. <sup>40</sup>Mu ika bautagubu idiya ka mu munumaga ki kawayawagawa yarawa ade Mamanuga God e deni mena wadubu bagi ki pokere e nuwai notai supasupai mena kwaewagawa ade katai ebo ebo e rabineya posiwena.

#### *Munu Iyesu Mamanuga God e Tawai rabineya tondawa*

<sup>41-42</sup> Iyesu munu waunai e kwamurai ka ida esida kewowena kerapu apeya (12) ke-wowena ki makeya ka e inai mamai mete kayatagubu natere Doyerusaremu rabineya poraga kawaya mo ika kupamana ki nana. Poraga kawaya ki ka Diyu ragidai e si ‘Mamanuga God Nu Raurunibu Poraga’ ki tagubu. Kwamura eyaka eyaka ki rabineya poraga marai ki bauwagawa ki ka Iyesu e inai mamai poraga ki kawareya kayatagamawa.

<sup>43</sup> Poraga ki kewowena ka mu ade wiratagubu tawanamugu kayatagubu manako mu wainamupu da mu munu-maga ki iyapana kaparimugu mete ika kawarawa ko ki pa mena. Mu e ika natere Doyerusaremu rabineya kamadumpu kayatagubu. <sup>44</sup>Mu kayatagubu kaiwa da yawatau ukwapamana kwaetagamawa ka mu munumaga ki eba emupu ki pokere mu kayatagubu tawa tawa ki mu kowamuguma bama-mugu e kwaenepamawa iwa. <sup>45</sup>Mu e kwaenepamawa iwa ko eba banana-mupu ki pokere mu wiratagubu natere Doyerusaremu ade kayatagubu. <sup>46</sup>Ika bautagubu ka mu e kwaenei kwaene-tagamawa iwa da mara apeya eyaka kewowena eweya ka mu Mamanuga God e Tawai rabineya e ika tondawa emupu. E iyapana tadeyamu kabukabuwa ragidai ki mu paunamugu tondawa mu yonamaga wainapiyawa ade yona denai mu mete manutamiyawa. <sup>47</sup>Iyapana kuduba

e denai supasupai kawaya wagawa ki wainapamawa ka mu notamaga kowena e nene ebotau wainapamawa.

<sup>48</sup> E inai mamai e kwaenepamawa iwa da iyapana kawakawai ragidai ki mu paunamugu ika tondawa emupu ka mu mete notamaga kowena manako e inai kanibu e bameya bauwena empupu sibu, wagubu ke; “Gubagani, kau gwede nana nu yabunuga minibi kayanugib? Nau mamagi mete kina nu notanuga kowena kau kwaenegi kwaigemeya.”

<sup>49</sup> Ko Iyesu denai wagubu ke; “Wi gwede nana nau kwaeneni kwaiga-mawa? Nau Mamai e Tawai rabineya tondana ki nana ko ki wi kataigau bo pa mena?” <sup>50</sup> Ko e badidi wagubu ki mibai mu eba wainamupu.

<sup>51</sup> Iyesu ubupu mu mete kayatagubu sumawa da mu nateremaga Nasareta ki ade bau>tagubu manako e inai mamaí wiwiratamiyawa ade mu umunumaga wadawa tondawa. Ko e inai ka badidi wenawena yau kuduba e ebo mena rabineya notapiyawa tondawa.

<sup>52</sup> Mu munumaga Iyesu kawayawagawa yarawa ade e notai mete kawayawagawa yarawa. Mamanuga God ade iyapana mete kina e nene ebotau wainapamawa ade e mamamai tagamawa.

### 3

*Iyapana siruwatamiyawa apunai Diyoní  
(Mateyu 3:1-12; Maki 1:1-8; Diyoní 1:19-28)*

<sup>1</sup> Apunu Sita Taibiriysi tawana Roumi ragidai mu kawaimaga tondawa kaniyawa da kwamura ida esida kewowena kerapu daikere kewo-wena (15) ki makeya ka apunu Ponsiyasi Pairasi tawana Diyudiya ragidai mu kawaimaga tondawa, apunu Erodi ka tawana Gariri ragidai mu kawaimaga tondawa, apunu Erodi e yowai Piripo ka tawana Isuriya yo Tarakoniysi ragidai mu kawaimaga tondawa, apunu Raisaniysi ka tawana Abirini ragidai mu kawaimaga tondawa, <sup>2</sup> ade apunu Anasi yo apunu Kaipasi ki mu ka Mamanuga God bameya dobo-piyamu ragidai kuduba mu kawakawai-muguma idiu. Mara ki makeya ka apunu Sekaraiya e gubagai Diyoní ika iyapana eba idiu tawaneya tondawa. Mamanuga God e yonai e bameya bauwena, <sup>3</sup> manako e ubupu tawa tawa awana Diyoudani bameya ki kayawena dimawagawa umawa iyapana tadeyawa, wagawa ke; “Wi beraga berokoi ki wi karako kamadumuri wi notaga wira-yagisi da nau wi siruwaniyani manako Mamanuga God uburoto wi bigiga ki empoto surupoto.”

<sup>4</sup> Takari kawaya ka Mamanuga God e bonanai wainapiyawa wagawa apunai Aisaiya oka yau tapu, wagubu ke;

“Apunu mosi gwabau umau e bonanai ragiragi kawaya wagau ke; ‘Kaiawonuga e yawatai gwaba memuri da e taneya baiyagisi kayayagisi.

<sup>5</sup> Gonu kuduba ki wi waira utapu-muri da posiyagisi ade kweya kuduba ki kwarisitagisi manako dobu wenapoto. Yawata ninoki tapu ki supasupayagisi ade yawata bowa ganaganai ki kuduba momomoi wenapoto,

<sup>6</sup> manako iyapana kuduba, madega kauwagau madega posiwagau ki ka mu Mamanuga God e Iya Negeyau Apunai mu yabumugere empomoto.”

*Oragai apunai Aisaiya oka inako tapu.*

<sup>7</sup> Iyapana ropani kawaya apunu Diyoní bameya bautagubu da e mu siruwatamana ki nana, ko e mu tadebu wagubu ke; “Wi ka motamota berokoi e munuiyoma. Nima nidibu da wi Mama-nuga God e nuwa pupui wi bamagau bauwagana kwaewagau ki kudeya wi wakapaigubu yewe siruwaigamana ki nana baigubu? <sup>8</sup> Wi mibai iyaga wirapamana wainapiyamu ki ka wi iya oragai ki kuduba kamadumuri supasupai mena kwaiwogoi. Ade eba notapiyoi da wi yona mena iwagamana ka baganai, iwagi ke; ‘Nu ka oragai apunai Eburamu e momoiyoma ki pokere Mamanuga God e nu wainaniyau da nu ka baganai.’ Nau nidiyani wainapumuri; Mamanuga God e nuwaiya ki ka e bowa ropani kawaya yau tadeni manako mu eyaka eyaka oragai apunai Eburamu e momoi-yoma wenatagisi. <sup>9</sup> Karako ka ripa kerareya dokopana apunai okukuna-wena kewowena da e ripa ki meyana kwaewagau. Ripa ururutanai kuduba ki e dokopoto matau isiyapoto.”

<sup>10</sup> Apunu Diyoní inako wagubu ki ka iyapana e denai manumupu, tagubu ke; “Nu badidi kwaigamu?”

<sup>11</sup> Ko e denai tadebu, wagubu ke; “Kau nima midigi tatamai apeya ki kau mo wadi kau waretagi midi tatamai pa mena apunai ki kwei. Ade kau nima bani mete kina ki kau waretagi bani pa mena apunai dai kwei.”

<sup>12</sup> Iyapana wairamaga denai ‘takesi’ wadamawa ragidai dai apunu Diyoní mu siruwatamana ki nana e bameya bautagubu manako manumupu, tagubu ke; “Nidiyei Kabukabuwa Apunai, nu badidi kwaigamu?”

<sup>13</sup> Ko e denai tadebu, wagubu ke; "Iyapana wairamaga denai mempu puru tampusi ki mena makeya wi takesi wadoi ko ki kawareya wi wibo nuwagau asusu eba tepiyoi."

<sup>14</sup> Piyara ragidai dai mete kina bautagubu e manumupu, tagubu ke; "Ko nuyo, nu ka badidi kwaigamu?"

Ko e denai tadebu, wagubu ke; "Iyapana eba keraputaisini pokaiya mu gwedeg-wedemaga tepiyoi ade iyapana yababayaba eba naritamiyoi. Wi upiga badidi kwaiwagamu ki denai wadamu ki mena mamamai iwogoi ko eba kaupuwaiwogoi."

<sup>15</sup> Apunu Diyonin inako dimawagawa ka iyapana notamaga kipu ubupu, tagubu ke; "Apunu yau ka bani nu Iya Negeyana Apunai Keriso ba bauwena yau kena."

<sup>16</sup> Mu inako wainapamawa ki sisiyai apunu Diyonin wainapupu ki pokere e iyapana ki kuduba yona yau tadebu, wagubu ke; "Nau ka awana pokaiya wi siruwaniyakaniko nau ewaneya ka apunu mosi baiyagisi. E kasiyarai ka kawaya esida ko nau kasiyarani ka maraitau erida. Nau e bigabigai kwaesugana waitapanera kerarai kwakwarai rikapanako nau eba bagi da nau upi ki kwaesugani. E baiyagisi ki ka e Mamanuga God e Keyai Tanai Bagi Kawaya ki kasiyarai pokaiya ade mata nonarai pokaiya wi siruwaniyoto.

<sup>17</sup> E diba idaiya wadubu kewowena ki pokaiya e gwaba madai ki tekwaripoto da mibai gwiegwetagisisi wateya ukwo-pomoto ko gwaba ki kwarai ki ka mugu ki nusuru tepoto madaneya nakapoto. Gwaba mibai gwetagubu ki e tepoto e tawaiya magara nakapoto ko mugui ki e mata maramara urau ko ewa mo eba poyagisi ki wateya isiyapoto."

<sup>18</sup> Apunu Diyonin e bonanai ragiragi kawaya yona ebo iyiapana tadeyawaya teyateyama. Ade e ubupu Mamanuga God e yonai bagi kawaya ki mete dimawagawa tondawa. <sup>19</sup> Ko apunu kawai Erodi e nuwai pupuwene apunu Diyonin bameya mibai ka Diyonin ubupu e nakaripupu, wagubu ke; "Kau berokoi kwaenugibki kau nadawagi Erodiyasi kuwanugibki uwapi." Apunu Erodi e eba berokoi ki mena kwaewena ko e berokoi ebo ebo dai mete kwaewagawa ki pokere Diyonin ubupu e inako nakari-pupu. <sup>20</sup> Apunu Erodi berokoi kuduba kwaewena ki kawareya ka e yau mete kwaewena; E apunu Diyonin wadubu dibura rabineya tapu.

*Apunu Diyonin ubupu Iyesu siruwapupu*

(*Mateyu 3:13-17; Maki 1:9-11*)

<sup>21</sup> Apunu Diyonin iyapana kuduba siruwatapu kewowena eweya ka e Iyesu mete siruwapupu. Ki eweya, Iyesu guriguriwagawa ki makeya, ka kunuma gudu siwawena, <sup>22</sup> manako Mamanuga God e eya Keyai Tanai Bagi Kawaya midiware umago maba kawapu Iyesu kawareya tondubu, manako bonana mosi kunuma were kawapu, wagubu ke; "Kau ka nau Gubagani. Nau nuwaneya po kau ki pokere kau mamamagi nau karako wainapakani." Bonana ki inako wagubu.

*Yau ka Iyesu e ripakwarakwaraiyoma*

(*Mateyu 1:1-17*)

<sup>23-38</sup> Iyesu bauwena Mamanuga God e upi kerarai birikapupu ki makeya ka e kwamurai apunai eyaka mena kewo-wena ida esida mena (v30). Iyapana naiya wenamaga eyaka mena wenatagamawa kebomawa da siyarai Iyesu wenawena mu simaga ka yau kena; (v38) Kerareya ka Mamanuga God apunu Adamu pasipupu. Adamu ubupu manako e gubagai Seti wenawena.

Seti ubupu manako e gubagai Inosi wenawena.

(v37) Inosi ubupu manako e gubagai Keinani wenawena.

Keinani ubupu manako e gubagai Marareo wenawena.

Marareo ubupu manako e gubagai Diyere wenawena.

Diyere ubupu manako e gubagai Inoki wenawena.

Inoki ubupu manako e gubagai Mesusera wenawena.

(v36) Mesusera ubupu manako e gubagai Remeki wenawena.

Remeki ubupu manako e gubagai Nowa wenawena.

Nowa ubupu manako e gubagai Semu wenawena.

Semu ubupu manako e gubagai Apakesedi wenawena.

Apakesedi ubupu manako e gubagai Keinani wenawena.

(v35) Keinani ubupu manako e gubagai Sira wenawena.

Sira ubupu manako e gubagai Iba wenawena.

Iba ubupu manako e gubagai Pereki wenawena.

Pereki ubupu manako e gubagai Reu wenawena.

Reu ubupu manako e gubagai Seroki wenawena.

(v34) Seroki ubupu manako e gubagai Neyo wenawena.

Neyo ubupu manako e gubagai Tera wenawena.

Tera ubupu manako e gubagai Eburamu wenawena.

Eburamu ubupu manako e gubagai Aisiki wenawena.  
 Aisiki ubupu manako e gubagai Diyaikapu wenawena.  
 Diyaikapu ubupu manako e gubagai Diyuda wenawena.  
 Diyuda ubupu manako e gubagai Peresi wenawena.  
 Peresi ubupu manako e gubagai Esironi wenawena.  
 Esironi ubupu manako e gubagai Anai wenawena.  
 Anai ubupu manako e gubagai Atamini wenawena.  
 (v33) Atamini ubupu manako e gubagai Aminadapu wenawena.  
 Aminadapu ubupu manako e gubagai Nasoni wenawena.  
 Nasoni ubupu manako e gubagai Saramoni wenawena.  
 Saramoni ubupu manako e gubagai Bowasi wenawena.  
 Bowasi ubupu manako e gubagai Obedi wenawena.  
 Obedi ubupu manako e gubagai Diyese wenawena.  
 (v32) Diyese ubupu manako e gubagai Dewida wenawena.  
 Dewida ubupu manako e gubagai Natani wenawena.  
 Natani ubupu manako e gubagai Matata wenawena.  
 Matata ubupu manako e gubagai Mena wenawena.  
 (v31) Mena ubupu manako e gubagai Mereya wenawena.  
 Mereya ubupu manako e gubagai Erayakimi wenawena.  
 Erayakimi ubupu manako e gubagai Diyonamu wenawena.  
 Diyonamu ubupu manako e gubagai Diyosepa wenawena.  
 Diyosepa ubupu manako e gubagai Diyuda wenawena.  
 Diyuda ubupu manako e gubagai Simiyoni wenawena.  
 (v30) Simiyoni ubupu manako e gubagai Riawai wenawena.  
 Riawai ubupu manako e gubagai Matata wenawena.  
 Matata ubupu manako e gubagai Diyorimi wenawena.  
 Diyorimi ubupu manako e gubagai Eriyesa wenawena.  
 (v29) Eriyesa ubupu manako e gubagai Diyosuwa wenawena.  
 Diyosuwa ubupu manako e gubagai Eri wenawena.  
 Eri ubupu manako e gubagai Eremadamu wenawena.  
 Eremadamu ubupu manako e gubagai Kotami wenawena.  
 Kotami ubupu manako e gubagai Adi wenawena.  
 Adi ubupu manako e gubagai Meruki wenawena.  
 (v28) Meruki ubupu manako e gubagai Narai wenawena.  
 Narai ubupu manako e gubagai Siyasiyero wenawena.  
 Siyasiyero ubupu manako e gubagai Serababero wenawena.  
 Serababero ubupu manako e gubagai Resa wenawena.  
 (v27) Resa ubupu manako e gubagai Diyonani wenawena.  
 Diyonani ubupu manako e gubagai Diyoda wenawena.  
 Diyoda ubupu manako e gubagai Diyoseki wenawena.  
 Diyoseki ubupu manako e gubagai Semaini wenawena.  
 Semaini ubupu manako e gubagai Matataiyasi wenawena.  
 Matataiyasi ubupu manako e gubagai Masu wenawena.  
 (v26) Masu ubupu manako e gubagai Nagui wenawena.  
 Nagui ubupu manako e gubagai Esiri wenawena.  
 Esiri ubupu manako e gubagai Neuma wenawena.  
 Neuma ubupu manako e gubagai Aimosi wenawena.  
 (v25) Aimosi ubupu manako e gubagai Matataiyasi wenawena.  
 Matataiyasi ubupu manako e gubagai Diyosepa wenawena.  
 Diyosepa ubupu manako e gubagai Diyanai wenawena.  
 Diyanai ubupu manako e gubagai Meruki wenawena.  
 Meruki ubupu manako e gubagai Riawai wenawena.  
 Riawai ubupu manako e gubagai Matata wenawena.  
 (v24) Matata ubupu manako e gubagai Erai wenawena.  
 Erai ubupu manako e gubagai Diyosepa wenawena.  
 Diyosepa ubupu manako e gubagai Iyesu wenawena.  
 (v23) Iyapania Iyesu mamai Diyosepa simupu, ko Iyesu e ka eba apunu Diyosepa e gubagai mibai.

<sup>1</sup> Mamanuga God e Keyai Tanai Bagi Kawaya Iyesu rabineya posiwena kasiyara kwebu manako Iyesu awana Diyoudani kamadubu wirawena ki makeya ka Mamanuga God e Keyai ki bauwena e yabiripupu bananapupu iyapana eba idiu tawaneya ki kaya-tagubu. <sup>2</sup> Mu ika bautagubu ka Berokoi Apunai Seitani ubupu Iyesu bameya bauwena manako mara apunai apeya kewowena (40) ki rabineya ka e maramara Iyesu beraberapiyawa kerapu taisinipiyyawa. Mara ki rabineya ka Iyesu bani eba kupawa ko e maramara pa umawa wadawa da ewa wetei mebu. <sup>3</sup> E wetei meyawa makeya ka Seitani e bameya bauwena sibu, wagubu ke; "Kau God e Gubagai baganai ki kau nuwagi da bowa yau bani wenayagisi kупи."

E inako wagubu, <sup>4</sup> ko Iyesu denai e sibu, wagubu ke: "Mamanuga God e okai mosi inako wagubu ke; 'Iyapana iyamaga kerarai ka eba bani mena."

<sup>5</sup> Ko Seitani ade ubupu Iyesu yabiri-pupu ewapuru iyarau mo yamupu manako namari maba mo garugaru mena wadubu tawana tawana, madega kauwagau madega posiwagau ki kuduba minibusi mataraun emupu. Empamawa ka Seitani wirawena Iyesu sibu wagubu ke; <sup>6</sup> "Gwedegwede bagibagi yau kuduba empieki ki kasiyarai mete kina ki nau kau negeyani. Yau kuduba ka nau nene ki pokere nau nuwaneyea iyapana mo kweyana wainapani ki nau e kweyani. <sup>7</sup> Ko kau naiya nau parausini nau yabaraneya kwarisinsuwagi ramatagi kawareya uburi nau sini tepapi were ewa ki nau bagibagi yau kuduba kau negeyani."

E inako wagubu, <sup>8</sup> ko Iyesu denai e sibu, wagubu ke: "Mamanuga God e okai mosi wagubu ke; 'Nu Mamanuga God e ebo mena si tepapomu ade e mena notapomu bigabigai kwaigomu.'

<sup>9</sup> Berokoi Apunai Seitani Iyesu yonai ki wainapupu bananapupu natere kawaya Dyerusaremu kayatagubu manako e Iyesu wadubu Mamanuga God e Tawai ki tagaiya iyarau yamupu manako sibu, wagubu ke; "Kau God e Gubagai baganai ki kau kwarara yau sikipi waairau uburi." E inako wagubu, ade wagubu ke; <sup>10</sup> "God oka yau tapu, wagubu ke;

'Nau aneyaniyoma tonotamani eminimoto naigida mena kwayubanimoto.'

<sup>11</sup> Ade e oka yau mete tapu;

'Aneya idamaga rabineya kau wadinimoto sumoto ki pokere kau keraragi bowa eba miniyoto.'

Berokoi Apunai Seitani e Mamanuga God yonai kawareya inako wagubu, <sup>12</sup> ko Iyesu wirawena e empupu manako denai sibu, wagubu ke; "Mamanuga God e okai mosi inako wagubu ke; 'Wi nau kasiyarani mataraun empamana ki nana asusu eba kwaiwogoi.'

<sup>13</sup> Berokoi Apunai Seitani e Iyesu beraberapiyawa kerapu taisinipiyyawa da kewowena manako kamadubu kayawena. Ko e eba deni mena kamadubu kayawena.

#### *Iyesu e upi kerarai tawana Gariri rabineya birikapupu*

(Mateyu 4:12-17; Maki 1:14-15)

<sup>14</sup> Mamanuga God e Keyai Tanai Bagi Kawaya Iyesu rabineya posiwena ki kasiyarai pokaiya ka e wirawena tawana Gariri ade kayawena. E ika bauwena ki sisiyai garugaru mena kawayawena kawayawena tawana ki rabineya iyapana kuduba wainamupu. <sup>15</sup> E Diyu ragidai mu gurigurimaga tawai ebo ebo ki rabineya iyapana tadeyawa kabukabuwa umawa ade iyapana kuduba e mamamai tagamawa e si esida mena tepapamawa.

#### *Natere Nasareta ragidai Iyesu tagararamupu*

(Mateyu 13:53-58; Maki 6:1-6)

<sup>16</sup> Ki eweya ka Iyesu e naiya kwempu kawaya ki wateya natere Nasareta ade bauwena. Aiyata marai ki makeya ka e maramara guriguri tawaiya kayawagawa ki pokere e karako ika Nasareta bauwena ka e inako mete kwaewena guriguri tawaiya yapu. E iyapana paunamugu Mamanuga God e okai mo iyabapana ki nana bagi ubupu, <sup>17</sup> manako mu kaimpu Mamanuga God e bonanai wainapiyyawa wagawa apunai Aisaiya takari kawaya oka badidi okapupu wikumupu ki Iyesu kwemupu manako e wiku ki rikapupu wadubu rorona manako yona yau iyabapupu, wagubu ke;

<sup>18</sup> 'Mamanuga God e nau winesinibу, manako e eya Keyai nau rabinaneya tapu minibusi da nau kayasugana e yonai bagi kawaya iyapana imagei ragidai tadeyana ki nana. Umatampu dokodoko ragidai mu idamaga kerapumaga rikawagana sisiyai mu tadeyana ki nana ka e nau tonosinibу. Iyapana yabumaga kenewena ki tawana ade empamana ade iyapana bita kawaya wadamu ki bitamaga tekatekawagana ki nana ka nau bausugubuwani.'

<sup>19</sup> Mamanuga God e iyapanaiyoma iyatamana ki marai bauwena ki sisiyai nau mu tadeyan.'

<sup>20</sup> Iyesu oka ki iyabapupu kewowena ade wikupupu tawa ki kawaiimaga ade kwebu manako kwarisiwena tondubu. Iyapana kuduba tawa ki rabineya e yabu dokopamawa idiba, <sup>21</sup> manako e tadebu, wagubu ke; “Nau oka yau iyabapekeya ki mibai karoko wi yabugere makeya makeya matarawena.”

<sup>22</sup> Iyapana kuduba e badidi wagubu ki wainamupu ka mu mamamatagubu mibai ka e yonai ka midiyai kaway. Ko mu ade notamaga babawena mu mubo mubo tagubu ke; “E ka apunu Diyosepa e gubagai diyayai wainapememi ko e badidi maba yona bagi kaway inako wagau?”

<sup>23</sup> Ko Iyesu denai tadebu, wagubu ke; “Nau kataineya da iyapana tagamu yonai ki wi wirapumuri nau sidimuri, iwagi ke; ‘Iyapana Iyatamiyei Apunai, kau karoko kiya iyanuwagi.’ Ade wi yona yau mete sidimuri, iwagi ke; ‘Kau natere Kaponiyamu rabineya badidi kwaenuguya wainamipi ki maba kau karoko kau kiya tawanageya yewe mete kwaenuwagi da nu kau eminiyamu.’ <sup>24</sup> Ko nau karoko kawareya ade suwagani wainapumuri; Mamanuga God e bonanai wainapiyau wagau apunai e ebo tawaneyai baiyangisi ki ka e eya iyapanaiyoma e diriway eba kwaettagisi. <sup>25</sup> Nau nidiyani wainapumuri; Naiya takari kaway Mamanuga God e bonanai wainapiyawa wagawa apunai Eraidiya tondawa ki makeya ka ridi koboro ropani kaway tawana Isiraero rabineya idiba. Kwamura apeya eyaka ade siragamu ida daikere kewowena daikere eyaka mena ki rabineya ka nawaya mo eba bauwena ki pokere tawana kuduba ka kapoi kaway ubupu. <sup>26</sup> Koboro taubanuwai ropani kaway ika mibi wetei idiba ko Mamanuga God e eba ubupu oragai apunai Eraidiya mu waitamaga nene tonopupu. Pa mena. Ridi kwaiyanai mosi ki tawana Saidoni natere Sarepita rabineya koberowana ki e mena bameya ka e apunu Eraidiya tonopupu. <sup>27</sup> Ade Mamanuga God e bonanai wainapiyawa wagawa apunai Eraisa tondawa ki makeya ka tawana Isiraero taubanuwai ropani kaway mu kwakwarepumaga kwatakwtawena. Mu ropani kaway inako sigiratagubu idiba ko oragai apunai Eraisa mu mo eba iyatapu ko e ubupu tawana Siriya ragidai mu apunumaga Namani ki e mena iyapupu.” Iyesu inako wagubu.

<sup>28</sup> Iyapana kuduba guriguri tawai ki rabineya Iyesu yonai wagubu ki waina-mupu ka mu nuwamaga pupuwena, <sup>29</sup> manako mu kimpu ubumpu e weumpu kwenumpu mataraubautagubu manako tainimupu gari tagaiya kayatagubu. Mu nateremaga ka kweya mo kwaunyea ki pokere mu e kwarareya kaupamana ki nana wainamupu. <sup>30</sup> Ko Iyesu mu yabumaga minibu manako mu pauna-mugu bauwena kayawena.

*Keyai berokoi apunu mo rabineya tondawa*  
(Maki 1:21-28)

<sup>31</sup> Ki eweya ka Iyesu natere Kaponiyamu tawana Gariri rabineya ki kayawena umawa da bauwena manako aiyata marai ki makeya ka e iyapana ika idiba mete tadeyawawa kabukabuwa tondawa. <sup>32</sup> Iyapana kuduba e yonai wainamupu ki mu notamaga kowena kodabamaga kamupu mibai ka e yonai ki kasiyarai ka kaway.

<sup>33</sup> Diyu ragidai gurigurimaga tawai ki rabineya ka apunu mosi ika mete kina ki e rabineya kweya kairapu mosi tondawa. Apunu ki Iyesu empupu ka e bonanai ragiragi kawaya kwewena wagubu ke; <sup>34</sup> “Iyesu tawana Nasareta apunai, kau nu bamanugu badidi kwaenugana ki nana baunugib? Kau nu giriniyana ki nana baunugib bo? Nau kataineya kau. Kau ka Mamanuga God e bibi tonobu apunai bagi kaway.”

<sup>35</sup> E inako wagubu, ko Iyesu keyai berokoi apunu ki rabineya tondawa ki empupu manako siwakekepupu ragiragi kaway sibu, wagubu ke; “Kau yona kererenuwagi apunu yau kamadi baunuwegi kayanuwagi.” E inako wagubu makeya ka keyai berokoi ki apunu ki wadubu kwisipupu iyapana yabaramugu kwenupupu manako bauwena kayawena. Ko apunu ki bidara mo eba wadubu.

<sup>36</sup> Iyapana kuduba Iyesu matakira badidi kwaewena ki emupu ka mu notamaga kowena mu mubo mubo kowamuguma mete manu kasiwara-tagubu, tagubu ke; “Yau ka badidi? Yau ka kabuwa waunai mosi bo? Apunu yau e kasiyarai ka kaway. E keyai berokoi siwakeketamiyu wagau ki ka mu e bonanai wadamu bautagamu kaya-tagamu.” <sup>37</sup> Mu inako tagamawa manako Iyesu badidi kwaewena ki sisiyai tawana ki rabineya tawa tawa kawayawena kayawena.

*Iyesu iyapana ropani kaway iyatamiyawa*  
(Mateyu 8:14-17; Maki 1:29-39)

<sup>38</sup> Iyesu Diyu ragidai mu guriguri-maga tawai ki kamadubu manako apunu Saimoni tawaiya kayawena. E ika bauwena ka apunu Saimoni e memenagui ridai ki muyamuyawena ika ukwarawa ki sisiyai mu Iyesu simupu, <sup>39</sup> ki pokere e kanibu ridi kebari kawareya ukwarawa ki e madaneya ubupu manako e bonanai ragiragi kaway sigira ki

baiyonopupu. Ki makeya ka ridi ki e tuyayi ki kewowena manako e deni mena kipu ubupu kanibu mu diriwamaga kwaewena bani dai warapupu tagebu.

<sup>40</sup> Kemorawagana kwaewagawa ki makeya ka iyapana ubumpu mu kowa-muguma sigisigirai ropani kawaya sigiramaga ebo ebo ki tetampu Iyesu bameya bautagubu manako e ubupu e idai mu eyaka eyaka kawarimugu tapu da mu kuduba iyatagubu gawarara.

<sup>41</sup> Kweya kairapu iyapana dai rabina-mugu idiwa ki e mete siwakeketapu da mu mataraubautagubu bonanamaga ragiragi kawaya tagubu ke; "Kau ka Mamanuga God e Gubagai." Kweya kairupu ki mu kataimugu da e ka Keriso ki pokere e mu tatamatapu da mu e sisiyai mataraubautagubu eba tagamana ki nana.

<sup>42</sup> Mu ukwapamawa da nawaru dumai tarawa ki makeya ka Iyesu e eya mena kipu ubupu iyapana kuduba yabumaga sipeya gari tagaiya kayawena. Ko iyapana e kwaenepamawa iwa da bananamupu manako munamupu da e mu eba kamaditamana kayawagana ki nana. <sup>43</sup> Ko e denai tadebu, wagubu ke; "Iyapana Mamanuga God e gari rabineya e kasiyarakoi pokaiya idiwana ki yonai bagi kawaya ka nau iyapana tawana tawana kuduba mu mete tadeyana ki nana. Nau Mamai ki nene nau tonosinibu bausugubuwani ki pokere nau yewe mena eba tondoni ko tawana tawana mete kayasugani dimasugoni umoni."

<sup>44</sup> Iyesu tawana tawana umawa wadawa Diyu ragidai mu gurigurimaga tawai rabineya dimawagawa iyapana tadeyawa kabukabuwa umawa.

## 5

*Iyesu e tadeyau kabukabuwa ragidai yabiri winetapu*

(Mateyu 4:18-22; Maki 1:16-20)

<sup>1</sup> Mara mosi ka Iyesu kaburu kawaya Genesare papateya uburawa manako iyapana ropani kawaya Mamanuga God e yonai wainapamana ki nana ika bautagubu e kwa-garampu paupunampu ubumawa. <sup>2</sup> Ika kaburu papateya ka waka apeya ika nakamupu ki kimai ragidai kaburu papateya puwarimuguma ika siruwatamawa idiwa. <sup>3</sup> Waka ki mosi ka apunu Saimoni e nene manako Iyesu waka ki kawareya yapu apunu Saimoni sibu, wagubu ke; "Kau waka riyapi da kaburu kaniyoto." Apunu Saimoni waka riyapupu manako Iyesu waka ki rabineya tondawa iyapana ropani kawaya kaburu papateya idiwa ki tadeyawa kabukabuwa tondawa.

<sup>4</sup> E yonawagawa da kewowena ka e apunu Saimoni ade sibu, wagubu ke; "Kau kowagiyoma mete kina waka riyapumuri kaburu paunau kaniyoto manako raubiyo nene puwari nunumuri."

<sup>5</sup> Ko apunu Saimoni denai e sibu, wagubu ke; "Sidiyei Kabukabuwa Apunai, kemora ka nu kimaigemeya idiweya da nawaru yabunugu puruwena ko nu raubiyo mo eba wadimpipi. Ko kau nuwegei ki pokere nau puwari ade kaupani ka baganai." <sup>6</sup> Apunu Pita e kowaiyoma mete kina puwari ki nunu-mupu ka puwari rabineya raubiyo posiwena da puwari waunitau purupuru-tagamana kwaetagubu, <sup>7</sup> ki pokere mu kowamuguma waka mosi kawareya ki kebomana mu waitatamana ki nana ida were taunimupu. Mu bautagubu ka mu ewapuru raubiyo kuduba waramupu waka apeya positampu da waka apeya ki waunitau kaburu sumana kwaetagubu. <sup>8</sup> Apunu Saimoni si daikere ka Pita raubiyo ropani kawaya ki empupu ka e Iyesu yabareya kwarisiwena e ramatai kawareya ubupu manako sibu, wagubu ke; "Kaiawoni, nau ka apunu berokoi bigibigi ki pokere nau kamadisini kayanuwagi."

<sup>9-10</sup> Mu raubiyo ropani kawaya temupu ki matakirai ka apunu Saimoni e iyapanaiyoma ade e kowaiyoma apunu Tabadi gubagaiyoma Diyemesi yo Diyonni mete kina emupu manako mu notamaga kowena kodabamaga ka-mupu. Ko Iyesu wirawena apunu Saimoni sibu, wagubu ke; "Kau kudu eba wainapiyowa. Kau karako raubiyo tepipi ki maba ka mara karako ade mara ewa ki kau iyapana tepiyowa."

<sup>11</sup> Ki makeya ka mu wakamuguma tainitampu borau nakatampu manako gwedegwede kuduba ika kamaditampu Iyesu eweya kayatagubu.

*Iyesu ubupu apunu mosi sigira berokoi wadubu ki iyapupu*

(Mateyu 8:1-4; Maki 1:40-45)

<sup>12</sup> Mara mosi Iyesu natere mo bauwena ka apunu mosi sigira berokoi mo wadubu e kwakwarepui kwatakwatawena ki ika tondawa. Apunu ki Iyesu bauwena empupu ka e garugaru mena yabadubu Iyesu yabareya gwairiweni nikapu mebu manako genepupu sibu, wagubu ke; "Kaiawoni, kau kaubo nuwageya nau nene wainapiyeli ki kau nau wadisini bagi." <sup>13</sup> Iyesu apunu ki e nuwaboyai wainapupu ki pokere e idai roronaupupu e mideya tapu manako sibu, wagubu ke; "Nau nuwaneya kau iya negeyani ki pokere kau sigiragi ki nau karako surupakan da kewoyagisi." Iyesu yona ki wagawa makeya ka apunu ki e sigirai garugaru mena kewowena e midai wateya wateya bauwena manako e iyawena.

<sup>14</sup> Ko Iyesu apunu ki tatama-pupu sibu, wagubu ke; “Nau karako iyanibuwani ki sisiyai kau iyapana eba tade ko kau deni mena Mamanuga God bameya dobopiyamu ragidai mu bama-mugu kayanuwagi da mu kau eminimoto manako ewa kayanuwagi oragai apunai Mosisi gora tapu ki makeya makeya kwaenuwagi puyo Mamanuga God bameya tari da iyapana ki empomoto ki mu kataitagisi da kau sigiragi wana kewowena.”

<sup>15</sup> Iyesu apunu ki tatamatapupu ko e bameya badidi kwaewena ki sisiyai garugaru mena kawayawena kayawena iyapana tawana wainamupu ki pokere iyapana ropani kawaye eba bigabigai Iyesu bameya bautagamawa e yonai wainapamana ade e uburana mu sigiramaga ebo ebo ki iyatamana ki nana. <sup>16</sup> Ko mara dai ka Iyesu tawana tawana mataraub eba umawa ko e gari tagaiya e ebo mena guriguriwagawa tondawa.

*Idai kerarai badabadamawena bisi kayawena apunai  
(Mateyu 9:1-8; Maki 2:1-12)*

<sup>17</sup> Mara mosi Iyesu iyapana tadeyawawa kabukabuwa tondawa ka Parisi ragidai ade Mamanuga God e gorai kataimugu ragidai mete kina ika bautagubu e yonai wainapamawa empamawa idia. Mu ka natere natere kuduba tawana Gariri rabineya, tawana Diyudiya rabineya, ade natere Dierusaremure were mete bau-tagubu. Iyesu yonawagawa makeya ka Mamanuga God iyapana iyatamana ki kasiyarei e rabineya posiwena,<sup>18</sup> manako ki makeya ka iyapana dai ki mu waretamaga sigirawena idai kerarai badabadamawena bisi kaya-wena gagara rabineya tamupu ki wadumpu ika bautagubu. Mu nuwa-mugu tawa rabineya yamana apunu ki wadamana Iyesu yabareya tamana ki nana,<sup>19</sup> ko tawa rabineya iyapana posiwena yamana watai pa mena ki pokere mu apunu ki wadumpu tawa tagaiya yamupu manako Iyesu tondawa kawareya tawa tagai wadumpu bebere apunu ki mibi gagarai taburuba pokaiya kwimpupu kaumpu iyapana paunamugu Iyesu yabareya supu.<sup>20</sup> Mu sumamaga kawaye daganani Iyesu bameya ki Iyesu empupu ki pokere e sigira apunai ki sibu, wagubu ke; “Waretani, kau bigigi ki nau empuwan karoko surupakan.”

<sup>21</sup> Iyesu yona ki wagubu ka Mama-nuga God e gorai kataimugu ragidai ade Parisi ragidai ika idia wainamupu manako mu mubo mubo manu kasiwaratagamawa, tagamawa ke; “Apunu yau ka nima? Mamanuga God e mena nu biginuga empiyau surupiyau ki pokere apunu yau berawagau Mamanuga God e si giripiayu.”

<sup>22</sup> Mu inako notapamawa ko mu notamaga ki kuduba ka Iyesu empupu ki pokere e wirawena mu manutapu, wagubu ke; “Wi gwede nana inako notapiyamu wereyakaurasiniyamu?”<sup>23-24</sup> Nau sigira apunai yau e bigi surupana ki nana suwagubuwani ko wi bera umani nau sidimupu mibai ka wi wainapiyamu da ki ka pa yona da mayai pa mena. Ko nau karoko yona ade mosi suwagani manako wi nau matakirani mayai kawaye empumuri. Nau Kunumau Kawapuwani Apunai iyapana bigimaga empana surupana ki kasiyari wadubuwani ki wi karoko nau mibisinimuri.” E inako wagubu manako wirawena sigira apunai ki sibu, wagubu ke; “Kau kiri uburi kebarigi ewopi kawarapi kau tawageya kayanuwagi.”

<sup>25</sup> Iyesu yona ki wagawa makeya ka apunu ki iyapana kuduba yabumugu garugaru mena kipu ubupu e kebari ewopupu kawarapupu manako mibi mamamai Mamanuga God e si tepapupu e ebo tawaiya kayawena. <sup>26</sup> Iyapana kuduba ika idia matakira ki empu ka mu notamaga kowena kudu mete wainamupu manako Mamanuga God e si esida tepapamawa, tagamawa ke: “Karako ka nu gwede bagi kawaye mosi nu nubo yabunugere emipi.”

*Iyesu apunu Riwai nene wagubu  
(Mateyu 9:9-13; Maki 2:13-17)*

<sup>27</sup> Ki eweya ka Iyesu tawa ki kamadubu mataraub wauwena manako iyapana wairamaga denai takesi tamawa ki wadawa apunai mosi si ka Riwai ika takesi wadawa wateya tondawa empupu. Empupu manako sibu, wagubu ke; “Kau karoko yabi nau ewaneya uburi mete kaigamu.”<sup>28</sup> E inako wagubu manako apunu Riwai deni mena kipu ubupu e gwedegwedei kuduba ika kamadubu manako Iyesu eweya kayawena.

<sup>29</sup> Mara mosi ka apunu Riwai e ebo tawaiya kupe kawaye mo Iyesu nene kwaewena. Iyapana takesi wadamawa ragidai ropani kawaye ade iyapana dai ki mete kina ika bautagubu Iyesu mete kupetagamawa idia. <sup>30</sup> Parisi ragidai ade mu kowamuguma Mamanuga God e gorai kataimugu ragidai mete kina Iyesu ika iyapana mete kupetagamawa idia emitampu ka mu gagayatagubu manako kaimpu Iyesu tadeyawawa kabukabuwa ragidai manutampu, tagubu ke; “Wi badidi pokere takesi wadadamu ragidai ade iyapana bigi kwaetagamu nu tagararatamemei ragidai ki mu mete kupeiwigamu idia.”

<sup>31</sup> Iyesu mu yonamaga ki wainapupu ka e denai tadebu, wagubu ke; “Sigira ragidai ki mu mena ka muramura apunai bameya kayatagisi ko midimaga bagi ragidai ki mu ka muramura apunai ki e bameya asusu eba kayatagisi. <sup>32</sup> Nau ka eba iyapana bagi

supasupai ki mu nene bausugubuwani ko nau iyapana bigi kwaetagamu ragidai ki mu nene bausugubuwani da mu notamaga wirayagisi.” Iyesu inako wagubu.

*Iyapana Mamanuga God nene bani kamadumpu*  
(*Mateyu 9:14-17; Maki 2:18-22*)

<sup>33</sup> Iyapana dai Iyesu bameya bau-tagubu manako simupu, tagubu ke; “Apunu Diyoni e tadeyau kabukabuwa ragidai ade Parisi ragidai mu tadeyamu kabukabuwa ragidai mete kina ki mu kuduba ka mara dai Mamanuga God nene bani kamadamu pa guriguritagamu idiwu ko kau tadeyei kabukabuwa ragidai mu ka badidi pokere inako eba kwaetagamu ko mu bani kupamu ade awana mete kubamu?”

<sup>34</sup> Iyapana ki inako tagubu ko Iyesu denai tadebu, wagubu ke; “Wi badidi wainapiyamu? Anika waunai kupei ki kawareya ka apunu ewai ade ridi ewai bani eba kupomono ko pa idiwono bo? Ae, pa mena, bananatamini kupe ki kawareya baitagisi ki ka mu eba nuwaboya maba idiwono ko anika waunai ki apunai mete kupetogomono idiwono. <sup>35</sup> Ko mara baiyagisi da iyapana anika waunai apunai ki yadini dokodoko kayatagisi. Mara ki makeya ka e kowa-iyoma nuwaboyatagisi bani kamadini.”

<sup>36</sup> Iyapana nota oragai ade nota waunai ki eba dibipamana ki nana ka Iyesu keyakeyai mosi mu ade tadebu, wagubu ke; “Iyapana mosi e midi tatamai oragai tegereyagisi ki ka e eba uburoto e midi tatamai waunai mosi tegerepoto tenai yadini manako oragai ki naureya popopoto. Pa mena. E inako kwaeyagisi ki ka e midi tatamai waunai ki giripoto ade dabuwa tenai wadubu ki ka eba dabuwa oragai ki mete kiyabu-maga eyaka mena. <sup>37-38</sup> Ki maba; Awana ‘waeni’ waunai ki wi awana kororai papa kwakwarai waunai wakamupu ki rabineya gwepumuri. Awana kororai ki ka nenanenaitau ki pokere awana ‘waeni’ ebo totoripto kawayayagisi ki ka kororai ki mete kawayayagisi. Ko wi awana ‘waeni’ waunai ki awana kororai oragai kakokakowena ki rabineya gwepumuri ki ka awana ‘waeni’ waunai ki totoripto kawayayagisi ko awana kororai ki ka kakokakoi ki pokere wateya tondono da baurayagisi manako awana ‘waeni’ ki baiyagisi kayayagisi. <sup>39</sup> Ade keyakeyai mosi ka yau kena; Iyapana awana ‘waeni’ waunai kubomoto ade oragai mete kubomoto ki ka mu waunai ki kamadini oragai mena wainapomono mibai ka awana ‘waeni’ oragai ka midiyai bagi kawaya ko awana ‘waeni’ waunai ka midiyai pa mena.” Iyesu inako wagubu.

## 6

*Aiyata pa idiwana marai ki yonai*  
(*Mateyu 12:1-14; Maki 2:23-28; Maki 3:1-6*)

<sup>1</sup> Aiyata marai ki makeya ka Iyesu e tadeyau kabukabuwa ragidai mete kina tawana mo kayatagubu manako yawatau ka mu kokora mo kawareya bautagubu. E tadeyau kabukabuwa ragidai kokora ki kawareya kaiwa ka mu gwaba mosi ki madai dai asusu toporu-pamawa tepamawa idamugu koto-pamawa manako madai mibai ki kupa-mawa kaiwa. <sup>2</sup> Ko Parisi ragidai dai mu emitampu manako manutampu, tagubu ke; “Wi badidi pokere inako kwiwagamu? Nu goranuga aiyata marai nene badidi wagau ki wi raurupiyamu.”

<sup>3</sup> Ko Iyesu denai iyapana ki tadebu, wagubu ke; “Takari kawaya oragai apunai Dewida badidi kwaewena ki bususui mu oka tampusi ki wi iyabamupu kataigubu bo pa mena? E kowakowai-yoma mete kina wetei metapu, <sup>4</sup> manako oragai apunai Dewida Mamanuga God e Tawai rabineya yapu bani buredi ki iyapana Mamanuga God nene puyo ika nakamupu ki dai e tepupu kubabu ade dai mete tepupu e kowakowaiyoma tagebu kupamupu. E inako kwaewena, ko gora wagau da bani ki ka Mamanuga God bameya dobopiyamu ragidai ki mu menu kupomoto.”

<sup>5</sup> Iyesu inako wagubu, ade tadebu, wagubu ke; “Kunumau Kawapu Apunai e ka aiyata marai ki Debai. E ka kawaya esida ko aiyata marai ki ka erida.”

<sup>6</sup> Aiyata marai mosi ka Iyesu Diyu ragidai mu gurigurimaga tawai mo yapu manako e ubupu iyapana ika tadeyawa kabukabuwa tondawa. Apunu mosi ika tondawa e idai garu ka kiyokiyowena bisi kayawena. <sup>7</sup> Ko mara ki ka aiyata marai ki pokere Mamanuga God e gorai kataimugu ragidai ade Parisi ragidai dai mete kina ika bautagubu Iyesu naigida menu empamana ki nana idiba. Mu wainamupu da e sigira ragidai aiyata marai ki makeya iyatamini bo gwede mo paerepoto gora raurupoto ki ka mu ubumoto e pari wirawirapomoto. <sup>8</sup> Mu inako notapamawa ko mu notamaga ki ka Iyesu e oreoreya mena empupu kewowena ki pokere e apunu idai kiyokiyowena apunai ki sibu, wagubu ke; “Kau yabi yewe iyapana yabara-mugu uburi.” E inako wagubu manako apunu ki kipu ubupu kanibu iyapana kuduba mu yabaramugu ubupu. <sup>9</sup> Ko Iyesu iyapana tadebu, wagubu ke; “Wi nau sidimuri da nau wainapani; Aiyata marai ki ka nu bagi kwaigomu

bo berokoi kwaigomu? Ade nu iyapana iyatamomu bo giritamomu? Nu goranuga ki nene badidi wagau?"<sup>10</sup> E wirawena mu kuduba emitamiyawa da kamadubu manako ade wirawena idai kiyokiyoi apunai ki sibu, wagubu ke; "Kau idagi roronapi." Apunu ki e idai roronapiyawa makeya ka e idai ki garugaru mena supasupawena.

<sup>11</sup> Kawakawai ragidai matakira ki emupu ka mu nuwamaga pupuwena manako mu mubo mubo tagamawa kasiwara Iyesu bameya badidi kwaetagamana ki keketai kupa-mawa.

*Iyesu apunu ida esida kewowena kerapu apeya winetapu  
(Mateyu 10:1-4; Maki 3:13-19)*

<sup>12</sup> Mara ki makeya ka Iyesu e eya mena kweya mo yapu posiwena manako kemora ki rabineya ika Mamanuga God bameya guriguriwagawa tondawa da nawaru puruwena. <sup>13</sup> Nawaru puru-wagawa ka e ubupu e tadeyau kabu-kabuwa ragidai ki mu nene wagubu bautagubu manako apunu mena ida esida kewowena kerapu apeya winetapu mu simaga e 'Tononotapu Ragidai' tadebu. E winetapu ragidai eyaka eyaka mu simaga ka yau kena; <sup>14</sup> Apunu Saimoni ki e si daikere Pita sibu ade Saimoni e yowai Enduru mete kina. Apunu Diyemesi yo apunu Diyoni, apunu Piripo yo apunu Batoromaiya, <sup>15</sup> apunu Mateyu yo apunu Tomasi, apunu Arapiyo gubagai si ka Diyemesi, apunu Saimoni mosi (e ka iyapana wairamaga gwandagi wagau ki apunai mosi), <sup>16</sup> apunu Diyemesi gubagai si ka Diyudiyasi ade apunu Diyudiyasi Isikariyoto. E ka Iyesu yogoi wagubu ki apunai.

*Iyesu iyapana tadeyau kabukabuwa ade iyatamiyawa  
(Mateyu 4:23-25; Mateyu 5:1-12)*

<sup>17</sup> Iyesu e tonotapu ragidai mete kina kweyau kawamawa da dobu mo bau-tagubu ka e tadeyau kabukabuwa ragidai ropani kawaya e ika kwagara-mupu ubumawa. Iyapana ropani kawaya natere natere kuduba tawana Diyudiya rabineya ade natere Diyerusaremu ade natere Taya yo Saidoni egi papasi deneya ki mete ika bautagubu e kwagaramupu ubumawa.<sup>18-19</sup> Mu nuwamugu e badidi kabuwawagawa ki wainapamana ade e uburana mu sigramaga ebo ebo ki mete iyatamana ki nana ika bautagubu. Iyesu kasiyarai e rabineya ki matarau bau-wagawa kayawagawa da iyapana iyatagamawa ki pokere mu kuduba e geyapamana manako iyatagamawa ki nana wainapamawa. Iyapana gwedewau keyai berokoi mu giritamiyawa ki mu mete bautagamawa manako mu iya-tagamawa.

<sup>20</sup> Iyesu ubupu e tadeyau kabu-kabuwa ragidai emitapu manako tadebu, wagubu ke; "Wi gwabau idiu ragidai karako mamamaiwogoi, mibai ka Mamanuga God e gari rabineya kaiwana idiwana watai ki ka wi nene."<sup>21</sup> Wi karako wetei idiu ragidai ki wi mete mamamaiwogoi, mibai ka aita ewa ki ka wi mateiwegi.

*Wi karako yadi wadamu ragidai ki wi mete mamamaiwogoi, mibai ka aita ewa ki ka wi gwaita wadumuri.*

<sup>22</sup> Nau Kunumau Kawapuwani Apunai nau pokanere ka iyapana wi wainanimoto siyasiya, wi tagarara-nimoto, wi wereyakauranimoto ade wi iyapana berokoi nidini. Ko mu wi bamagau inako kwaetogamu ki ka wi mamamaiwogoi.<sup>23</sup> Mara ki baiyagisi ki ka wi mibi mamamai taereiwogoi mibai ka wi puyoga kawaya ka kunumau wi nawanaga tondau. Wi giriniyamu pasuniyamu ragidai ki mu bodamuguma ka naiya mena Mamanuga God e bonanai wainapamawa tagamawa ragidai ki inako mete giritamawa pasutamawa.<sup>24</sup> Akae, gwedegwede ropani kawaya wi bamagau uburau ragidai. Wi karako mamamaiwaganu ki ewa kewo-yagisi.<sup>25</sup> Akae, wi karako mateigubu idiu ragidai. Aita ewa ka wi nuwaboyaiwagi mibi wetei idiwoi.

Akae, wi karako gwaita wadamu ragidai. Aita ewa ka wi apena meyoi ade yadi kimoi.<sup>26</sup> Akae, wi gwedewau iyapana wi werega tagamu wi siga esida tepapiyamu ragidai. Naiya takari kawaya ka iyapana inako mete kwaetagamawa.

Mu dai beratagamawa tagamawa da 'nu ka Mamanuga God e bonanai wainapemiei iwegemei ragidai', manako iyapana mu weremaga tagamawa."

*Nu iyaranuguma mete nota kwarikwarisitamomu  
(Mateyu 5:38-48; 7:12)*

<sup>27</sup> Iyesu mu ade tadebu, wagubu ke; "Nau wainasiniyamu ragidai, nau karako wi nidiyani ki wi naigida mena wainapumuri; Wi iyaraguma ki wi ubumuri mu nota kwarikwarisitamuri, ade wi wainaniyamu siyasiya ragidai ki mu bamamugua ka wi denai bagi mena kwiwagi.<sup>28</sup> Wi simaganiyamu ragidai ki denai ka wi mu waditamuri bagi, ade wi giriniyamu pasuniyamu ragidai ki denai ka wi mu nene Mamanuga God bameya guriguriwagi.<sup>29</sup> Iyapana mosi kau kwanabugeya miniyoto ki kau denai e eba mini ko kamadi da e kau kwanabugi daikere mete miniyoto ka baganai. Ade iyapana mosi kau nusurugi tatamai yadini ki kau e eba bodapi ko kamadi da e kau midigi tatamai mosi mete

yadini ka baganai.<sup>30</sup> Iyapana mosi kau gwedegwedegi ki genei yagisi ki kau e kwei, ade iyapana mosi kau gwedegwedegi mo pa wadubu ki kau eba nuwagi kasiwara ade wadi.<sup>31</sup> Kau nuwageya iyapana kau bamageya badidi kwaetagamana wainapiyei ki kau yabiri mu bamamugu inako mete kwaenuwagi.

<sup>32</sup> Kau nota kwarikwarisiniyamu ragidai ki mu mena kau denai nota kwarikwarisitamiyowka ki ka Mamanuga God badidi pokere ki pokaiya kau wadiniyoto bagi? Kau kwaenugibi ki ka eba gwede kawaya mosi. Bigi kwaetagamu ragidai ki mu mete kina inako deni nota kwarikwarisitamiyowka tagamu idiu.<sup>33</sup> Ade iyapana bagi mena kau bamageya kwaetagamu ragidai ki mu mena bamamugu kau bagi kwaenugowa ki ka Mamanuga God badidi pokere ki pokaiya kau wadini-yoto bagi? Kau kwaenugibi ki ka eba gwede kawaya mosi. Bigi kwaetagamu ragidai ki mu mete kina inako kwaetagamu.<sup>34</sup> Ade kau gwede mosi iyapana mo kwebi manako kau notapiyei da e uburoto kau suruwagi ki denai wirapana negeyana wainapiyei ki ka Mamanuga God badidi pokere ki denai kau wadiniyoto bagi? Bigi kwaetagamu ragidai ki mu mete kina ka mu mubo kowamuguma bigi kwaetagamu ragidai gwede mosi tageyamu ki mu suruwa-maga ade denai wirapama tagemana ki wainapiyamu.<sup>35</sup> Wi inako eba kwaiwogoi ko yau mena kwaiwogoi; Wi iyaraguma nota kwarikwarisitamiyoi ade mu bamamugu bagi mena kwaiwogoi. Wi iyapana gwede mo tagemuri ki ka mu denai wi suruwaga wirapama negemana ki eba wainapiyoi. Wi bagi supasupai mena inako kwaiwogoi yamoiki ka wi deniga kawaya ki wi aita ewa wadumuri ade wi ka mibai Mamanuga God Iyarau Tondau Apunai e munuiyoma. Wainapumuri; Berokoi kwaetagamu ragidai ade puyo wadamu ko denai parau eba tagamu ragidai ki ka Mamanuga God mu mete waitatamiyau.<sup>36</sup> Ki pokere Mamanuga God wi nuwanuwaniyau ki maba wi kowaguma inako mete nuwanuwatiyau."

*Iyapana berokoi eba tadeyomu*  
(Mateyu 7:1-5)

<sup>37</sup> "Wi kowaguma emitamuri ki ka wi garugaru mu eba waigubatamuri da Mamanuga God wi mete eba waiguba-niyoto. Ade wi idaga gurai wi kowaguma naurimugu eba ugwiditamuri ragiragi da Mamanuga God e idai gurai wi naurigau mete eba ugwidini ragiragi. Iyapana berokoi wi bamagau badidi kwaetagubu ki wi deni mena notagogapumuri. Wi inako kwaiwagi ki ka berokoi wi badidi kwaigubu ki kuduba ka Mamanuga God mete notagogapoto.<sup>38</sup> Wi kowaguma puyo werenatamiyoi ki ka Mamanuga God wi mete puyo werenaniyoto. E negeni ki ka wi idagau posiyagisi siwagapoto iyapana poka nunumu dompiyamu ade kawareya kawareya nunumu dompiyamu posiwagau siwagapiyau ki maba posiyagisi siwagapoto. Ko wi iyapana gwede maraitau tagemuri ki denai ka Mamanuga God wi maraitau negeni, ade wi iyapana gwede kawaya daganani tagemuri ki ka Mamanuga God denai kawaya daganani wi negeni."

<sup>39</sup> Iyesu inako wagubu manako keyakeyai mo tadebu, wagubu ke; "Iyapana yabui kenekenei apunai mosi ki ka eba uburoto e waretai yabui kenekenei ki idaiya yadini yawata kabuwapot. Pa mena. E inako kwaetagamu ki ka mu apeya ewapuru yawata paarepomoto bobau sumoto.<sup>40</sup> Iyapana gwede mosi kataitagamana wainapiyamu ki ka mu eba ubumoto kabuwamaga apunai ki e raurupomoto. Ko e badidi kabuwatamiyau ki mu kataitagisi kewoyagisi ki ka mu katai-maga ka kabuwamaga apunai ki e katai mete eyaka mena.

<sup>41</sup> Kau nima kau waretagi e yabuiya gwede mugu marai mutna mo kene-pupu empipi nuwegei ki ka kau badidi pokere naiya kau kiya yabugeya ripa tapai kawaya mo kenepupu ki eba empipi were nuwegei.<sup>42</sup> Kau gwede nana kau waretagi siyei, nuwegei ke; 'Kabai, kau yabi da nau waitaniyani mugu marai mutna kau yabugeya supu ki koritapani.' Kau gwede nana inako nuwegei ko ripa tapai kawaya kau kiya yabugi kenepupu ki kau eba empipi were nuwagibi? Wi ka midiga pa matakawagau ragidai. Wi yabiri ripa tapai kawaya wi wiga yabuga kenepupu ki koritapumuri da wi tawana naigida empumuri were ewa ka wi kowaguma yabumugu mugu marai mutna kene-pupu ki waitatamuri koritapumuri." Iyesu inako wagubu.

*Ripa mibai kirau ki yonai*  
(Mateyu 7:16-20; 12:33-35)

<sup>43</sup> "Ripa iruirui kawaya ki mibai berokoi eba kiroto ade ripa wayowayoi ki mibai bagi eba kiroto.<sup>44</sup> Ripa mibai kirau ki pokaiya ka wi ripa makamaga kataiwagi. Damaya madai ki siporo eba wenapoto ade impunewa ki madai kauma eba wenapoto.<sup>45</sup> Ki maba, iyapana bagai ki e nuwai notai ka taniwena ki pokere e bagi mena kwaewagau ko iyapana berokoi ki e nuwai notai ka berokoi mena posiwena uburau ki pokere e berokoi mena kwaewagau. Iyapana nima e nuwai notai nota bagi mena notapiyau ki e umuneya ka yona bagi mena

bauwagau, ko iyapana nima e nuwai notai nota berokoi mena notapiyau ki e umuneya ka yona berokoi mena bauwagau.”

*Tawa wadamu ragidai apeya mu keyakeyaimaga  
(Mateyu 7:24-27)*

<sup>46</sup> Iyesu mu ade tadebu, wagubu ke; “Wi badidi pokere kawareya kawareya ‘Kaiwawoni, Kaiwawoni’ sidiyamu ko nau nidiyakan i wi makeya makeya eba kwaiwigamu?

<sup>47</sup> Iyapana nima nau bamaneya baiyagisi manako nau yonani suwagubuwani ki e makeya makeya kwaeyogono ki e iyi badidi maba ki keyakeyai nau karako wi kabuwanianyi wainapumuri;<sup>48</sup> E ka apunu mosi e tawai bebedai uruba rorowa kawa-kawaya ukwatapu bebeda nunutapu ubumu ki maba. Awana goya bauwena tawa ki kweyana gwairi kwaewagawa ko tawa ki bebedai ragiragi kawaya uburawa ki pokere tawa ki eba gwairi-wena.<sup>49</sup> Ko iyapana nima nau yonani pa wainapoto ko makeya makeya eba kwaeyogono ki ka e apunu mosi e tawai bebedai uruba iyaruiyaru ukwapupu kaupupu ki e maba. Awana goya bauwena tawa ki minibu manako tawa ki bebedai deni mena siwawena gwairi-pupu ki pokere tawa ki rororowena manako awana kawarapupu kaya-wena.” Iyesu inako wagubu.

## 7

*Apunu kawai mosi e bigabigai apunai sigirawena  
(Mateyu 8:5-13)*

<sup>1</sup> Iyesu dimawagawa tondawa da kamadubu manako kipu ubupu kayawena umawa da natere Kaponiyamu bauwena. <sup>2</sup> Natere Kaponiyamu rabineya ka apunu kawai mosi tawana Roumi were bauwena ika tondawa. Piyara ragidai mu kawaiimaga ka eyo. Apunu ki e bigabigai nuwaiya po apunai mosi sigirawena powagana kwaewagawa. <sup>3</sup> Piyara apunai ki Iyesu sisiyai wainapupu ki pokere e ubupu Diyu ragidai mu kawakawaimuguma dia bibi tonopatu da mu Iyesu siyamana bauwagana manako uburana sigira apunai ki iyapana ki nana.

<sup>4</sup> Mu kayatagubu Iyesu bameya bautagubu manako mu nuwamaga notamaga eyaka mena e simupu, tagubu ke; “Nu tononibu apunai ka apunu bagi kawaya ki pokere kau nu mete kaigamu manako e bigabigai apunai sigirawena ki kau iyapi. <sup>5</sup> Piyara apunai ki nu Diyu ragidai nu nene ebotau wainapiyau ade nu gurigurinuga tawai ki e nu nene mete wadubu.” <sup>6</sup> Mu Iyesu inako simupu manako bananamupu mete kayatagubu.

Mu umunamawa da tawa kikireya bautagamana kwaetagamawa ka piyara apunai ki yona mo ade tonopupu, wagubu ke; “Wi kaiwagi Kaiwawo apunai ki simuri da e nau tawaneya eba umunoto. Nau ka eba gwede mo bagi kwaesugubuwani da e nau bamaneya baiyagisi,<sup>7</sup> ade nau e bameya surana ki mete eba baganai. Ko wi simuri da e wateya mena ika uburoto yagisi ki ka nau bigabigani apunai iyayagisi.<sup>8</sup> Nau mete kina ka iyapana kawakawai dai mu kobamugu. Mu gwede mo tagisi ki nau makeya makeya kwaesugani. Ade iyapana dai nau kobaneya. Nau mu kayatagamana suwagani ki mu kaya-tagisisi ade mu kebomana suwagani ki mu kebomoto. Ade nau bigabigani apunai nau bigani mo kwaewagana siyani ki ka e nau bigani ki kwaeyagisi. Ko ki maba wi karako Iyesu simuri da e yona mena yagisi manako e umuneya ka nau bigabigani apunai iyayagisi.” Piyara apunai ki yona inako tonopupu manako iyapana kayatagubu Iyesu bameya bautagubu yona ki makeya makeya e simupu.

<sup>9</sup> Iyesu yona ki wainapupu ka e notai wagubu ke; “Akae, apunu ki e sumai ka kawaya.” E inako notapupu manako wirawena iyapana ropani kawaya e eweya umunamawa ki tadebu, wagubu ke; “Nau suwagani wainapumuri; Tawana Isiraero ragidai wi paunagau ka nau iyapana yau e sumai maba mo eba bananapupu.”

<sup>10</sup> Bibi ragidai ki wiratagubu kaya-tagubu piyara apunai e tawaiya ade bautagubu ki ka mu sigira apunai ki iyawena ika tondawa emupu.

*Koboro mosi e gubagai powena ki Iyesu iyapupu*

<sup>11</sup> Eba rowarowa ki eweya ka Iyesu e tadeyau kabukabuwa ragidai ade iyapana ropani kawaya mete kina e bananamupu natere Naini kayatagubu. <sup>12</sup> Natere Naini kikireya gari umampu tetu nakampu ki bameya bautagamawa ka mu natere ki ragidai yaraga mosi powena keroramupu gari tagaiya ononopamana ki nana ika kebomawa emitampu. Powena apunai ki e inai ka koboro, e gubagai eyaka mena ki po-wena. Ko tawa ki ragidai ropani kawaya ridi ki mete bautagubu kebomawa.

<sup>13</sup> Nu Kaiyawonuga koboro ki empupu ki ka e nuwaboyai kawaya daganani wainapupu manako sibu, wagubu ke: “Kau yadi eba kirowa.” <sup>14</sup> E inako wagubu manako kanibu e idai gerowo kwareya tapu. Ki makeya ka onodiba ragidai ubumpu doko manako Iyesu ubupu powena apunai ki sibu, wagubu ke; “Munu waunai, nau nidiyani wainapi; Kau kiri

uburi.”<sup>15</sup> Iyesu yona ki wagawa makeya ka powena apunai ki ade iyawena kipu ubupu bagi tondubu manako yona daikere wagubu. Ko Iyesu munu ki wadubu e inai kwebu.

<sup>16</sup> Iyapana kuduba matakira ki empu ka mu notamaga kowena kudu mete wainamupu manako Mamanuga God e si tepamu pu, tagubu ke; “Kau yonagi wagau apunai kawaya mosi nu paunanugu bauwena. Mamanuga God e iyapanaiyoma nu iyanianyana ki nana ka e karako apunu yau tonopupu nu bamanugu bauwena yau kena.”<sup>17</sup> Mu inako tagamawa manako Iyesu e badidi kwaewena ki sisiyai kawayawena kayawena tawana Diyudiya rabineya ade tawana tawana Diyudiya bameya ki mete kina ka iyapana kuduba e badidi kwaewena sisiyai mu kuduba waina-mupu gawarara.

*Apunu Diyon e kowakowaiyoma Iyesu bameya tonotapu  
(Mateyu 11:2-19)*

<sup>18</sup> Iyapana siruwatamiyawa apunai Diyon e kowakowaiyoma e bameya bautagubu manako Iyesu badidi kwae-wagawa umawa ki sisiyai e kabuwa-mupu.<sup>19</sup> E yona ki wainapupu ka e kowakowaiyoma apeya ki ade tonotapu da mu manu yau nu Kaiawonuga manupamana, tagamana ke; “Apunu nu nawanai idwei ki kau baganai bo nu apunu kudubai mosi bauwagana ki e nawanai idiwomu?”

<sup>20</sup> Iyapana apeya ki Iyesu bameya bautagubu ka mu e simupu, tagubu ke; “Iyapana siruwatamiyawa apunai Diyon kau manunimana ki nana nu tononibu baigibi. Nu karoko kau manunimei yau kena; ‘Apunu nu nawanai idwei ki kau baganai bo nu apunu kudubai mosi bauwagana ki e nawanai idiwomu?’

<sup>21</sup> Iyapana apeya ki Iyesu bameya bautagubu ki makeya ka Iyesu iyapana sigiramaga ebo ebo iyatamiyawa, keyai berokoi iyapana giritamiyawa ki siwakeketamiyawa, ade iyapana yabu-maga keneke nei ki dai mete iyatamiyawa da mu tawana ade empamawa,<sup>22</sup> ki pokere e denai mu tadebu, wagubu ke; “Wi wiraiwagi kaiwagi manako wi yabugere badidi empiyamu bo waina-piyamu ki kuduba wi apunu Diyon simuri, iwagi ke; ‘Iyapana yabumaga keneke nei ki tawana ade empiyamu; iyapana kerapumaga badabadaamai bo kiyokiyo iki iyatagubu ka iwu; iyapana kwakwarepumaga kwatakwatawena ki ade iyatagubu; iyapana wenagumaga keneke nei ki yona ade wainapiyamu; popotagubu ragidai ki mu dai ade iyatagubu kimpu ubumpu, ade gwabau idiu ragidai ki mu ka yona bagi kawaya mete wainapiyamu.<sup>23</sup> Iyapana gwedewau mu midimaga nau bamaneya eba togawagau ragidai ki mu ka mibi mamamai idiwono.’ Wi apunu Diyon inako simuri.” Iyesu inako tadebu.

<sup>24</sup> Apunu Diyon e tonotapu ragidai ki wiratagubu kayatagubu eweya ka Iyesu iyapana ropani kawaya ika dibimupu idiwa ki apunu Diyon e nene yona yau tadebu, wagubu ke; “Wi naiya apunu Diyon bameya iyapana eba idiu tawaneya kaigubu ki ka wi gwede empamana ki nana kaigubu? Wi gwaba mosi nusuru gipiayu ki empamana ki nana kaigubu bo?<sup>25</sup> Wi gwede empa-mana ki nana kaigubu? Wi apunu mosi e gwedegwede bagibagi monagawena ki empamana ki nana kaigubu bo? Pa mena, iyapana gwedegwede bagibagi umamu ragidai ki mu ka upi eba kwaetagamu ko mu ka kawakawai ragidai mu tawamaga bagi ki rabineya pa idiu.<sup>26</sup> Ko karoko nau sidimuri; Wi mibai gwede empamana ki nana kaigubu? Wi Mamanuga God e bonanai wainapiyawa wagawa apunai mosi ki e empamana ki nana kaigubu bo? Ena, wi ki nene kaigubu. Ko nau nidiyani wainapumuri; Apunu Diyon e ka eba Mamanuga God e bonanai wainapiyawa wagawa apunai ki mena ko e ka ade kawaya esida,<sup>27</sup> mibai ka Mamanuga God e okai e nene inako wagubu ke;

‘Nau yonani wagana apunai ka nau bibi yabiri tonopani da e kau yawatagi meyoto.’

<sup>28</sup> Oka ki inako wagubu ko nau ade nidiyani wainapumuri; Iyapana kuduba emitamiyamu mu paunamugu ka apunu Diyon e mena ka kawaya esida. Ko aita ewa Mamanuga God e gari rabineya idiwana ki marai baiyagisi makeya ka iyapana nimu munu marai munta maba tondau ki e ka ade apunu Diyon raurupoto esida.”

<sup>29</sup> Iyapana pakasi ragidai kuduba ade takesi wadamu ragidai mete kina Iyesu e yonai ki wainamupu ka mu tagubu ke; “Ki mibai, Mamanuga God e yawatai kabuwaniyau ki ka supasupai kawaya.” Mu inako tagubu ki mibai ka apunu Diyon ororeya mena mu siruwatapu.<sup>30</sup> Ko Parisi ragidai ade Mamanuga God e gorai kataimugu ragidai ki mu notamaga ka eba wirawena ade Mamanuga God mu nene kwaewena ki mu tagararamupu ki pokere apunu Diyon mu eba siruwatapu.

<sup>31</sup> Ko Iyesu iyapana ika idiu ki ade tadebu, wagubu ke; “Wi karoko idiu ragidai wi iyaga badidi maba ki keya-keyai nau badidi maba suwagani?<sup>32</sup> Wi ka munu rasi imatau yanuwatagamu ki mu maba. Mu ka mu mubo deni deni tagamu kasiwara, tagamu ke; ‘Wi taereigamana ki nana nu kainaga minimei ko wi eba taereiwagamu.’ Bo ade tagamu ke; ‘Nu nuwaboya umayoi iwegemei ko wi yadi eba kimu.’<sup>33</sup> Nau keyakeyai ki

suwagubuwani ki mibai ka yau kena; Iyapana siruwatamiyawa apunai DiyonI bauwena ki ka e Mama-nuga God nene bani kamadubu ade awana ‘waeni’ mo e mete eba kubabu. Ko wi e kwaewena ki emupu ki ka wi e simpu siyasiya, iwagubu ke; ‘Kweya kairapu mosi e rabineya tondau.’<sup>34</sup> Ade nau Kunumau Kawapuwani Apunai bausugubuwani ki ka nau bani yo awana kubabuwani manako wi nau sidimupu, iwagubu ke; ‘Empumuri, e ka kupekupei ade awana kawaya daganani kubarau e yabarai babawagau. E takesi wadamu ragidai ade iyapana bigibigi nu tagarara-tamemei ragidai ki mu waretamaga.’<sup>35</sup> Wi inako iwagamu ko iyapana gwede-wau Mamanuga God e yonai suma-pomoto ki mu kataitagisi da Mamanuga God e notai ka mibai supasupai bagi kawaya esida.” Iyesu inako wagubu.

*Ridi mosi bigi mena kwaewagawa ki Iyesu bameya bauwena*

<sup>36</sup> Parisi apunai mosi Iyesu nene bibi tonopupu da e bauwagana e tawaiya mete kupetagamana ki nana wagubu ki pokere Iyesu ika bauwena tawa rabineya kanibu tondubu manako mete kupetaga-mana kwaetagamawa.<sup>37</sup> Natere ki rabineya ka ridi mosi bigi mena kwaewagawa ridai ki ika mete tondawa. Iyesu bauwena Parisi apunai ki e tawaiya kupewagawa tondawa ki sisiyai ridi ki wainapupu manako e karakara mosi ki mu bowa pokaiya yamanamupu ki rabineya e ripa otai aurai bagi kawaya mo minibu ki e wadubu Iyesu bameya kayawena.<sup>38</sup> E Iyesu tagere bauwena e kerareya ubupu manako yadi kipu. E yadi kirawa ki yabui iwai supu Iyesu kerarai pasipupu manako ridi ki kwariswena tondubu e yabui iwai Iyesu kerareya ki e debai kumai rowarowa kawaya pokaiya surupupu. Surupupu kewowena ka e Iyesu kerarai kiyauyau-pupu manako ewa ripa otai aurai bagi kawaya ki wadubu e kerarai kwareya kwebu wira.

<sup>39</sup> Parisi apunai ki ridi ki badidi kwaewena empupu ka e notai wagubu ke; “Apunu yau Mamanuga God e bonanai mibai wainapibena waguibena ki ka e ridi yau karako e midi geyapiyau ki e iyai berokoi mete kataiwagubena, mibai ka ridi yau ka bigibigi.” E notai inako wagubu.

<sup>40</sup> Ko Iyesu apunu ki empupu manako sibu, wagubu ke; “Saimoni, nau yona mo kau nidiyanu wainapakanu.”

E inako wagubu ka apunu Saimoni denai wagubu ke; “Sidiyei Kabukabuwa Apunai, kau badidi wainapiyei ki kau sidi.”

<sup>41</sup> Ko Iyesu keyakeyai mo e sibu, wagubu ke; “Iyapana apeya mu ka apunu kawai mosi e bameya bowa madai dai sikwatagubu. Mosi ka bowa madai kawaya daganani (500) sikwa-wena ko mosi ka bowa madai maraitau (50) ki mena sikwawena.<sup>42</sup> Iyapana apeya bowa madai sikwatagubu ki denai wirapamana marai bauwena ki ka mu bowa madai pa mena ki pokere apunu kawai ki mu nuwaboyamaga wainapupu manako mu sikwamaga ki kuduba e deni mena surupupu. Ko nau karako kau manuniyanu; Mu apeya ki mu paunamugu ka nima mamama kawaya mu kawaiimaga ki e bameya wainapupu?”<sup>43</sup> Iyesu inako wagubu manako apunu Saimoni denai wagubu ke; “Nau wainapakanu da bowa madai kawaya daganani sikwawena apunai e sikwai surupupu ki kena.”

“Ena, kau yona mibai nuwagibi.”<sup>44</sup> Iyesu inako wagubu manako wira-wena ridi ki empupu manako apunu Saimoni ade sibu, wagubu ke; “Kau ridi yau empiei? Nau kau tawageya bausugubuwani ki kau nau kerarani siruwapanu awanai mo eba tegebi. Ko ridi yau ka e eya yabui iwai pokaiya nau kerarani siruwapanu manako ewa e debai kumai pokaiya nau kerarani surupupu.<sup>45</sup> Nau tawageya bausugu-buwani ki kau diriwani eba kwaenugibi nau eba kiyauyau sinib. Ko ridi yau ka nau tawageya bausugubuwani ki makeya ka e nau kerarani mena kiyauyau piyawa tondawa da karako yau kena.<sup>46</sup> Kau awana monamonai nau debaney eba kwebi wira ko ridi yau e ka ripa otai aurai bagi kawaya nau kerapuni kwareya kwebu wira.<sup>47</sup> Nau nidiyanu wainapi; Ridi yau e paere ropani kawaya kwaewena ki kuduba nau karako deni mena surupapani kewowena ki pokere e kawaya daganani nau nota kwarikwarisi-siniyau. Ko iyapana nima paere marai mutna kwaewena manako nau uburani paere marai mutna ki surupani ki denai ka iyapana ki uburoto maraitau mena nau nota kwarikwarisisiniyono.

<sup>48</sup> Iyesu inako wagubu manako wirawena ridi ki empupu sibu, wagubu ke; “Kau bigi badidi kwaenugibi ki kuduba nau deni mena surupakanu kau tagageya kwenupakanu.”

<sup>49</sup> Iyapana ika bani kupamawa idiya Iyesu yonai ki wainamupu ka mu mubo mubo umana misimisitagawa, tagamawa ke; “Apunu yau ka nima? E wagubu da e bigi deni mena surupana kwenupana ki nana wagau.”

<sup>50</sup> Mu inako tagubu ko Iyesu ridi ki ade sibu, wagubu ke; “Kau sumagi pokaiya ka kau iya bananapipi ki pokere naigida mena nuwabagi rabineya kayanuwagi.”

**8**

*Momai upu ki keyakeyai*  
(*Mateyu 13:1-23; Maki 4:1-20*)

<sup>1</sup> Mara dai kewowena eweya ka Iyesu tawana tawana natere natere kayawena Mamanuga God e gari rabineya e kasiyarai pokaiya badidi maba idiwana ki yonai bagi kawaya dimawagawa umawa. E tadeyau kabukabuwa ragidai ida esida kewo-wena kerapu apeya, <sup>2</sup> ade naiya sigira ebo ebo wadumupu keyai berokoi mu rabinamugu idiwa ko Iyesu mu iyatapu ridi dai ki mu mete kina e mete kaya-tagubu. Ridi ki mu simaga ka yau kena; Mosi ka Meri si daikere Magidarinji tagubu (naiya ka keyai berokoi kuduba ida daikere kewowena daikere apeya <sup>7</sup>) e rabineya idiwa ko Iyesu berokoi ki kuduba siwakeketapu gawarara), <sup>3</sup> mosi ka Diyona (e nobomoi ka kaiwawo Erodi e piyaraiyoma mu kawaiimga mosi si ka Kusa), ade mosi ka Susana. Ridi ki kena ade ridi ropani kawaya dai mete kina karako Iyesu ade e tadeyau kabukabuwa ragidai mete kayatagubu mu waitatamawa iwa.

<sup>4</sup> Iyapania tawana tawana bautagubu Iyesu empamana ade e yonai waina-pamana ki nana e kwagaramupu idiwa manako e mu paunamugu ubupu waigugu were tadebu, wagubu ke;

<sup>5</sup> “Apunu mosi ka momai dai urana kayawena. E momai ki urawa umawa ka momai dai kerapu dabireya gwegwe-tagubu manako midiwari garugaru mena bautagubu momai ki kupampu gawarara. <sup>6</sup> Momai dai ka e yaroyaro kawareya upu. Momai ki ugwdubu susukwana ko garugaru mena sura-tagubu mibai ka witai waira rabineya eba supu ade waira ki awana pa mena. <sup>7</sup> Ade momai dai ka gwabau gaya kakapareya gwegwetagubu wenatagubu ko gwaba niniuraupupu ki pokere wenatagubu ko mibai eba kipu. <sup>8</sup> Ko momai dai ka e waira bageya upu manako ugvede susukwanapupu wenatagubu kawakawayatagubu momai eyaka eyaka mibai apunai ida daikere mena (100) kipu.”

Iyesu inako wagubu ade wagubu ke; “Wi wenagugu mete kina ki ka wi nau waigugu suwagubuwani yau mibai naigida mena wainapumuri wetawetara.”

<sup>9</sup> Ki eweya ka e tadeyau kabukabuwa ragidai e manumupu, tagubu ke; “Kau waigugu nuwagibi ki mibai ka badidi?” <sup>10</sup> Ko e denai tadebu, wagubu ke; “Mamanuga God e gari rabineya idiwana ki yonai wekewekei ki mibai kuduba ka nau matarau wi nidiyakani ko iyapana dai ki nau waigugu mena pokaiya mu tadeyakanai da mu yabu tamono ko mibai eba empomoto ade wainapomono ko mibai eba kataitagisi.”

<sup>11</sup> Iyesu inako wagubu, ade tadebu, wagubu ke; “Waigugu suwagubuwani ki mibai ka yau kena; Momai upu ki ka Mamanuga God e eya yonai. <sup>12</sup> Momai ki kerapu dabireya gwegwetagubu ki mibai ka yau kena; Iyapania dai mu ka Mamanuga God e yonai wainapomoto ko Berokoi Apunai Seitani garugaru mena baiyangisi mu notamaga yadini gogapoto manako yona ki surupoto da mu yona ki eba sumapomoto ade iya waunai mete eba yadini. <sup>13</sup> Momai yaroyaro kawareya gwegwetagubu ki mibai ka yau kena; Iyapania dai mu ka Mamanuga God e yonai wainapomoto mamamatagisi ko yona ki mibai mu rabinamugu eba supu tawawena ki pokere gwede mo mu sumamaga nukepana empana ki nana baiyangisi ki ka mu Mamanuga God e yonai ki garugaru mena notagapomoto. <sup>14</sup> Ade momai gwabau gaya kakapareya gwegwetagubu ki mibai ka yau kena; Iyapania dai mu ka Mamanuga God e yonai wainapomoto ko mu waira yau gwedegwedei empomono yabumaga midiyayogono ade mu mubo gwede-gwedemaga kawayawagana ki nana mete wainapomono ki pokere Mama-nuga God e yonai wainamupu ki mu notamaga ki utapoto manako mu mibimaga mo eba kiroti raiyagisi. <sup>15</sup> Ko iyapana dai mu ka e momai waira bageya upu ki maha. Mu ka Mamanuga God e yonai wainapomoto sumapomoto mu rabinamugu yadini doko manako kasiyarai kawaya ubumono da mu mibimaga bagi kawaya kirono.”

*Duna eba wekepamana ki waigugui*  
(*Maki 4:21-25*)

<sup>16</sup> Iyesu ade tadebu, wagubu ke; “Iyapania mosi duna beupoto ki ka e duna ki bani taroto? E digumau taroto bo kurari umuneya wekepoto bo? Ae, pa mena, e duna matarau taroto manako iyapana e bameya baitagisi ki ka duna tanai tawa miniyau siwa ki mu empomoto.

<sup>17</sup> Wi gwedegwede kuduba weki gwaiya kwaiwagamu ki ka ewa marai mosi matarayagisi. Ade wi gwedegwede kuduba utapiyamu ki utai ka ewa marai mosi wakayagisi matarayagisi taneya tondono.

<sup>18</sup> Ki pokere wi yona badidi maba wainapumuri ki wi naigida mena notapumuri wainapumuri. Iyapania nima yona mibai wainapupu wadubu doko ki ka e yona waunai mosi ade wainapoto yadini. Ko iyapana nima yona ki eba wainapupu wadubu doko ki ka e ewa mo eba yadini ade marai munta wadubu ki mete gogayagisi.”

*Iyesu e inai ade e eya yowaiyoma  
(Mateyu 12:46-50; Maki 3:31-35)*

<sup>19</sup> Iyesu e eya inai ade e eya yowai-yoma mete kina e bameya bautagubu ko iyapana ropani kawaya e kwagara-pamawa idiya ki pokere mu e bameya bautagamana mete yonatagamana ki ka ragiragi kawaya. <sup>20</sup> Iyapana mosi bauwena Iyesu sibu, wagubu ke; “Kau inagi ade kau yowagiyoma mete kina bautagubu tawa ureya ubumu kau nene tagamu.”

<sup>21</sup> Ko Iyesu denai wagubu ke; “Iyapana gwedewau nau Mamai God e badidi waguau ki wainapiyamu makeya makeya kwaetagamu ragidai ki mu mena ka mibai nau yowaniyoma ade nau inaniyoma.”

*Nusuru kawaya mo bauwena Iyesu wagubu puruwena  
(Mateyu 8:23-27; Maki 4:35-41)*

<sup>22</sup> Mara mosi ka Iyesu e tadeyau kabukabuwa ragidai mete kina waka mo kawareya yamupu manako e ubupu mu tadebu, wagubu ke; “Waka yau kawareya kaburu papasi daikere kaigomu.” E inako wagubu manako kayatagubu.

<sup>23</sup> Mu kayatagubu kaiwa ka Iyesu e yabui towena ki pokere e kwarisiwena ukwarawa. Garugaru mena ka nusuru kawaya mo bauwena towawa wirawena yabadubu waka rabineya posiwena manako waka waunitau kaburu surana kwaewagawa. <sup>24</sup> Iyesu e tadeyau kabu-kabuwa ragidai kaimpu e wadumpu yabuyabu simupu, tagubu ke; “Kaiwawonuga, Kaiwawonuga, nu popoigamana kwaigemei.”

Iyesu yabuwena kipu ubupu ragiragi kawaya nusuru towawa tadebu manako ki makeya ka nusuru pamenawena ade towawa bigawena manako kaburu kwarisiwena ukwapi. <sup>25</sup> Ko Iyesu e tadeyau kabukabuwa ragidai tadebu, wagubu ke; “Wi sumaga ka ban?” E inako wagubu ko mu notamaga kowena kudu mete wainapamawa mu mubo mubo tagamawa kasiwara, tagamawa ke; “Apunu yau ka nima? E bonanai ragiragi kawaya wagubu manako nusuru yo towawa e bonanai wadumupu.”

*Kweya kairapu apunu mosi giripupu  
(Mateyu 8:28-34; Maki 5:1-20)*

<sup>26</sup> Iyesu e tadeyau kabukabuwa ragidai mete kina tawana Gariri kamadumpu waka kawareya kaya-tagubu kaiwa da papasi daikere Gerasini ragidai mu tawanamugu bautagubu. <sup>27</sup> Iyesu waka kamadubu kanibu wairau surawa ki makeya ka apunu mosi bauwena e ika bananapupu. Apunu ki ka natere ki mu apunumaga mosi ko kweya kairapu dai e rabineya idiya. E ebo tawaiya eba tondawa ko mara ropani kawaya ka e iyapana popai kwakwarepumaga ragu rabineya naka-pamawa ki mu watamugu ukwarawa. E sipuma eba umarawa ko ni mataraumawa. <sup>28</sup> E Iyesu empupu ki ka e kwewena Iyesu yabareya gwairiwena ukwapi manako e bonanai ragiragi kawaya wagubu ke; “Iyesu, Kawainuga God Kunumau Tondau e Gubagai ka kau. Kau gwede berapana ki nana nau bamaneya baunugibi? Nau nidiyani; Kau eba girisini.” <sup>29</sup> E yona ki wagubu ki mibai ka Iyesu ororeya mena kweya kairapu e rabineya tondawa ki siwakekepupu.

Naiya, mara ropani kawaya ka keyai berokoi ki apunu ki wadubu doko kasiyara kweyawawa. E bigawagana ki nana ka iyapana kawareya kawareya e idai kerarai taburuba pokaiya umamawa dokodoko, ko e kwikwi gengemu-wagawa taburuba ki purupurutagamawa manako kweya kairapu ki e yabiripiwaya da e iyapana eba idiuu tawaneya ki kayawagawa umawa.

<sup>30</sup> Ko Iyesu apunu ki empupu manako kweya kairapu e rabineya tondawa ki manupupu, wagubu ke; “Kau sigi ka badidi?”

“Nau sini ka Damu Kawaya.” E inako wagubu ki mibai ka kweya kairapu ropani kawaya apunu ki e rabineya idiya. <sup>31</sup> Kweya kairapu ki kawareya kawareya nuwasiyasiya nene Iyesu siyamawa, tagamawa ke; “Bita wadamana tawaneya waira kobaia ki kau eba tononiyo.”

<sup>32</sup> Karako ka kweya madanai daikere eba uwama ka papa boyo ropani kawaya eba bigabigai buri sipuratagamawa idiya. Kweya kairapu papa boyo ki emitampu ka mu Iyesu kawareya kawareya siyamawa, tagamawa ke; “Kau nuwagi manako nu kaigamu bo buri rabinamugu teteigamu idiwomu.”

“Ki baganai, kaiwagi.” Iyesu inako wagubu, <sup>33</sup> manako kweya kairapu ki kuduba apunu ki kamadumpu mataraubautagubu kaiwagibatu manako bo ki rabinamugu tetetagubu. Ki makeya ka bo ki kuduba mu yabaramaga babawena kweya ki erida mena garugarumupu kaburu sikisikimupu manako nonamaga kubabu popotagubu gawarara.

<sup>34</sup> Bo baikamatagamawa ragidai ika idiya gwede wenawena ki kuduba emupu ka mu wakapatagubu kaya-tagubu tawa tawa iyapana tademawa iwa, <sup>35</sup> manako iyapana ki

waratampu kayatagubu Iyesu bameya mu mubo yabumugere empamana ki nana bau>tagubu. Bautagubu ka mu apunu ki naiya kweya kairapu e rabineya idiwia ko karako kamadumpu kayatagubu ki e yabarai supasupawena monagawena ika Iyesu kerareya bagi kawaya tondawa emupu. Mu matakira ki emupu ka mu notamaga kowena kudu mete waina-pamawa.<sup>36</sup> Ko bo baikamutagamawa ragidai ubumpu mu mubo yabumugere apunu ki badidi maba iyawena emupu ki sisiyai kuduba mu kowamuguma kabuwatampu.<sup>37</sup> Tawana Gerasini ragidai kuduba yona ki wainamupu ka mu kudu ebota wainamupu didigura-maga mete wagubu manako mu Iyesu baiyonomupu ki pokere e waka rabineya ade yapu posiwena kamaditapu kaya-wena.<sup>38</sup> Iyawena apunai ki Iyesu mete kayatagamana ki nana wagubu ko Iyesu e munapupu sibu, wagubu ke;<sup>39</sup> “Ae, ki pa mena. Kau wiranuwagi kau tawageya kayanuwagi manako Mamanuga God kau nene bagi kawaya badidi kwaewena ki sisiyai kuduba kau kowagiyoma tade.”

Iyesu inako wagubu manako apunu ki kayawena natere ki rabineya e bameya Iyesu badidi kwaewena ki sisiyai kuduba iyapanan tadeyawa umawa.

*Munu ridai popai ade ridi sigisigirai  
(Mateyu 9:18-26; Maki 5:21-43)*

<sup>40</sup> Iyesu waka kawareya ade wira-wena kayawena kaburu papasi daikere bauwena ka iyapanan kuduba e nawanai ika idiwia ki e paraupamawa ade e diriwal kwaetagamawa.<sup>41-42</sup> Ki makeya ka Diyu ragidai gurigurimaga tawai ki dehai apunai mosi ika bauwena Iyesu yabareya kwarisiwena e ramatai kawareya ubupu. Apunu ki e petei eyaka mena ki e kwamurai ka ida esida kewowena kerapu apeya (12) ki e sigirawena powagana kwaewagawa ki pokere apunu ki Iyesu gigipiyawa da e tawaiya e mete kayatagamana ki nana wagubu.

Iyesu mete kayatagubu ko iyapanan ropani kawaya e kwagaramupu paupuna-mpu mete kayatagubu.<sup>43</sup> Iyapanan ropani kawaya ki mu paunamugu ka ridi mosi ika kaniyawa ki kwamura ida esida kewowena kerapu apeya (12) rabineya sigira mena tondawa ko e kobaiya dara maramara bauwagawa. Iyapanan e iyapamana kwaetagamawa ko e eba iyawena.<sup>44</sup> Ridi ki iyapanan paunamugu Iyesu tagere ika kaniyawa manako e giyansu mena kanibu Iyesu midi tatamai ki madanai mena geyapupu manako ki makeya ka e kobaiya bau-wagawa ki deni mena kewowena.

<sup>45</sup> Ko Iyesu wirawena iyapanan manutapu, wagubu ke; “Ki nima nau geyasinib?”

Iyapanan kuduba tagubu bodaboda ki pokere apunu Pita kanibu Iyesu sibu, wagubu ke; “Kaiwanoni kau eman, iyapanan ropani kawaya karako kau kwagaranimpu ki geyaniyamu.”

<sup>46</sup> Ko Iyesu wagubu ke: “Kasiyara mo nau rabinaneya bauwena kayawena ki nau waina-puwani ki pokere nau katainuya da iyapanan mosi nau geyasinib.”<sup>47</sup> Ridi ki wainapupu da e kwaewena ki wekepana yawatai pa mena ki pokere e kudu mibi didigurai bauwena Iyesu kerareya kwarisiwena e ramatai kawareya ubupu manako iyapanan kuduba yabaramugu ka e gwede nana Iyesu geyapupu ade e badidi maba garugaru mena iyawena ki sisiyai kuduba e wagubu matara.<sup>48</sup> Ko Iyesu ridi ki empupu manako denai sibu, wagubu ke; “Peteni, kau sumagi ki pokaiya kau iyanugibi. Kau sigiragi wana kewowena ki pokere nuwabagi rabineya kayanuwagi.”

<sup>49</sup> Iyesu yona ki wagawa makeya ka iyapanan mosi apunu Yairusi e tawai deneya bauwena apunu Yairusi sibu, wagubu ke; “Kau petegi powena. Nu Nidiyau Kabukabuwa Apunai yau wauneya bauwagubena ki ka baganai ko kau petegi karako powena ki pokere siyo da e wirayagisi kayayagisi.”

<sup>50</sup> Iyesu yona ki e wenagui mena wainapupu kamadubu manako apunu Yairusi sibu, wagubu ke; “Kau notagi eba koyogono ko nau mena sumasiniyowa ki kau petegi ade iyayagisi.”

<sup>51</sup> Mu tawau bautagubu ka Iyesu iyapanan kuduba munatapu manako apunu Pita yo Diyonu yo Diyemesi ade munu ridai ki e inai mamai mete kina ki mu mena waratapu tawa rabineya yamupu.<sup>52</sup> Iyapanan kuduba ika idiwia munu ki powena ki yadi wadamawa apenai meyamawa ki pokere Iyesu mu tadebu, wagubu ke; “Wi gwede apenai meyamu? Munu ridai ki eba powena ko e pa ukwarau.”

<sup>53</sup> E inako wagubu ko mu kataimugu da munu ki mibai powena ki pokere mu e gwaigwitapamawa.<sup>54</sup> Ko Iyesu kanibu munu popai ki idaiya wadubu manako sibu, wagubu ke; “Peteni, nau nidiyani wainapi; Kau kiri uburi.”<sup>55</sup> Ki makeya ka munu ridai ki e keyai ade bauwena e rabineya yapu ugwidubu iyaiya manako e garugaru mena kipu ubupu. Ko Iyesu mu tadebu, wagubu ke; “Wi bani dai kwemuri kupoto.”<sup>56</sup> Munu ridai ki e inai mamai mu notamaga kowena kodabamaga kamupu ko Iyesu mu tatamatapu da mu petemaga badidi maba iyawena ki sisiyai mu iyapanan eba tademanan ki nana wagubu.

## 9

*Iyesu e tadeyau kabukabuwa ragidai tonotapu kayatagubu  
(Mateyu 10:5-15; Maki 6:7-13)*

<sup>1-2</sup> Iyesu e tadeyau kabukabuwa ragidai ida esida kewowena kerapu apeya mu nene wagubu bautagubu manako e kasiyara tagebu da mu kayatagamana kweya kairapu ebo ebo siwakeketamana ade iyapana sigira-tagubu ragidai mete iyatamana ki nana. E kasiyara inako tagebu manako Mamanuga God e gari rabineya idiwana ki yonai iyapana tademana ki nana mu tonotapu,<sup>3</sup> tadebu, wagubu ke; “Yawata gwedegwedei, guna, igwa, masura, bowa madai, ade gwedegwede raraagi inako ki kuduba wi kamadumuri pa ida kasikasi kaiwagi.<sup>4</sup> Wi tawa mo baiwagi manako iyapana mo wi nene kwaewagau ki ka wi e bameya ukwapu-muri idiwai da wi natere ki kamadu-muri makeya, ko wi tawa yababayaba mo eba ukwapumuri.<sup>5</sup> Ko wi natere mo baiwagi manako iyapana wi nene eba kwaetogomono ki ka mu beramaga berokoi matarapamana ki nana ka wi waigugu yau mena kwaiwagi; Wi kerapuga dogiyai mu tawamaga katamuruiya mena pasipumuri. Mu waigugu ki empomoto ki mu kataitagisi da mu paeremupu.”

<sup>6</sup> Iyesu inako tadebu manako mu kayatagubu kaiwa tawana tawana tawa tawa Mamanuga God e yonai bagi kawayya iyapana tademawa ade sigira ragidai mete iyatamawa iwa.

*Apunu kawai Erodi e notai babawena  
(Mateyu 14:1-12; Maki 6:14-29)*

<sup>7</sup> Tawana Gariri ragidai mu kawai-maga Erodi gwedegwede yau kuduba wenawena ki sisiyai wainapupu ka e notai babawena. Iyapana dai tagubu da iyapana siruwatamiyawa apunai Diyonai naiya powena ki ade iyawena kipu ubupu,<sup>8</sup> dai tagubu da oragai apunai Eraidiya ade wirawena bauwena, ade dai tagubu da Mamanuga God e bonanai wainapiyawa wagawa apunai mosi ki naiya takari kawayya tondawa ko powena ki ade iyawena kipu ubupu bauwena.<sup>9</sup> Apunu Erodi iyapana yonamaga ki wainapupu ka e notai babawena, wagubu ke; “Nau apunu Diyonai e gobai meyamana puru ki yonai suwagubuwani ko apunu karako bauwena matakira ebo ebo kwaewagau wainapakan ki e ka nima?” Apunu Erodi e notai inako wagubu manako e Iyesu empana ki nana ki yawatai kwaenepiyawa tondawa.

*Iyesu iyapana 5,000 bani tagebu  
(Mateyu 14:13-21; Maki 6:30-44; Diyonai 6:1-14)*

<sup>10</sup> Iyesu e tadeyau kabukabuwa ragidai ade wiratagubu bautagubu manako mu badidi kwaetgamawa ki sisiyai mu makeya makeya Iyesu simupu. Simpu kewowena ka e mu waratapu iyapana kamaditampu manako mu mubo mena kayatagubu natere mo si ka Besaida bautagubu.<sup>11</sup> Ko mu tawana bani deneya kaya-tagamawa ki iyapana ropani kawayya mu emitampu manako ewakumatampu kayatagubu mu bamamugu ade bautagubu. Iyesu iyapana nuwaboyamaga wainapupu ki pokere e mu diriwamaga kwaewena Mamanuga God e gari rabineya idiwana ki yonai mu tadeyawa ade sigira ragidai mete iyatamiyawa.

<sup>12</sup> Madega kanibu kekerawagawa ka Iyesu tadeyau kabukabuwa ragidai e bameya bautagubu manako simupu, tagubu ke; “Madega surana kwaewagau ko tawana yau ka tawa pa mena ki pokere iyapana ropani kawayya yau tonotami da mu tawa tawa kayatagisi ukwapamana watai kwaenepomoto ade bani kupamana ki mete kwaenetagisi.”

<sup>13</sup> Mu inako tagubu ko Iyesu mu emitapu manako denai tadebu, wagubu ke; “Ae, ki inako pa mena. Wi wiga baniga dai tagemuri da mu kupomo.”

Ko mu denai e simupu, tagubu ke; “Akae, nu bani buredi ida daikere mena ade iyana apeya ki mena nu nuga masuranuga temipi, ko iyapana yau ka ropani kawayya eba bigabigai. Nu kaigamana mu banimaga gimarapamana ki nene nuwegei bo?”<sup>14</sup> (Iyapana ika damumupu idawa ka ropani kawayya, uratanai mena ka kuduba 5,000.)

Ko Iyesu e tadeyau kabukabuwa ragidai tadebu, wagubu ke; “Wi kaiwagi iyapana tademuri da damu mo rabineya ka iyapana 50 idiwoto ade mosi rabineya ka 50 idiwoto, mu inako idiwoto kaya-tagisi.”

<sup>15</sup> E tadeyau kabukabuwa ragidai kaimpu iyapana makeya makeya inako nakatampu kewowena,<sup>16</sup> ka Iyesu bani buredi ida daikere mena ade iyana apeya ki mete tepupu pairawena esida kunumau yabu tapu Mamanuga God bameya parauwena manako bani ki gerepupu e tadeyau kabukabuwa ragidai tagebu da mu bani ki iyapana tagemana ki nana wagubu.<sup>17</sup> Iyapana kuduba bani ki kupampu matetagubu manako ki eweya ka Iyesu kowakowai-yoma bani pirai kwanamupu kode rabineya nunumupu manako kode ida esida kewowena kerapu apeya positi-tagubu.

*Apunu Pita Iyesu nu Iya Negeyana Apunai Keriso sibu  
(Mateyu 16:13-28; Maki 8:27-9:1)*

<sup>18</sup> Mara mosi ka Iyesu e eya mena guriguriwagawa tondawa manako e tadeyau kabuk-abuwa ragidai e bameya bautagubu. Ko Iyesu mu manutapu, wagubu ke; "Sidimuri; Iyapana tawana tawana idiwu ki mu nau nene badidi tagamu? Mu wainapiyamu da nau ka nima?"

<sup>19</sup> Ko mu denai e simupu, tagubu ke; "Mu dai wainapiyamu da kau ka iyapana siruwatamiyawa apunai Diyon. Ade dai tagamu da kau ka oragai apunai Eraidiya ade wiranugibi baunugibi. Ade dai tagamu da kau ka takari kawaya Mamanuga God e bonanai wainapiyeya nuwegeya ko ponugibi manako ade iyanugibi kipi ubupi ki apunai."

<sup>20</sup> Mu denai inako tagubu manako Iyesu mu ade manutapu, wagubu ke; "Ko wiyo, wi wainapiyamu da nau ka nima?"

E yona ki wagubu ka apunu Pita denai e sibu, wagubu ke; "Kau ka nu Iya Negeyana Apunai Keriso, Mamanuga God e nene."

<sup>21</sup> Apunu Pita inako wagubu, ko Iyesu mu umunumaga umapu da mu yona ki iyapana mo eba siyamana ki nana, <sup>22</sup> manako ade tadebu, wagubu ke; "Nau Kunumau Kawapuwani Apunai aita ewa midi makari kawaya mo bananapani. Iyapana kawakawai, Mamanuga God bameya dobopiyamu ragidai, ade Mamanuga God e gorai ki kataimugu ragidai mete kina ki mu kuduba ka nau tagararasinimoto manako ubumoto nau wadisinimoto susinimoto poyo. Nau posugani ko mara apeya eyaka kewoyagisi eweya ka nau ade iyasugani kirani uburani."

<sup>23</sup> E inako wagubu manako mu kuduba ade tadebu, wagubu ke; "Iyapana nima nuwaiya nau ewaneyka kayawagana wainapiyau ki ka gwedegwede kuduba e eya iyai nene wainapiyau ki kuduba e kamadini manako nau ripa korosi kawareya makarisugani ki maba e mete bita makari nau pakanere maramara bananapani ki kudeya e eba wainapono ko kasiyarai kawaya e eya korosi maba kawarapoto yabadini nau ewaneyka uburoto. <sup>24</sup> Iyapana nima e eya iyai karako yewe wairau ki nene wainapiyau ki ka e eya iyai ewa nene ki e kaupiyau. Ko iyapana nima nau pakanere e eya iyai karako nene kaupiyau ki ka aita ewa ka iya mibai bananapoto yadini. <sup>25</sup> Iyapana nima waira yau gwede-gwedei kuduba tepiyau ko e eya iyai ewa nene ki e kaupiyau manako e poyagisi ki ka e aita ewa gwede yadini? <sup>26</sup> Iyapana nima nau pakanere bo nau yonani suwagubuwani ki pokaiya midimamayagisi ki ka aita ewa nau Kunumau Kawapuwani Apunai nau Mamai ade e aneyaiyoma bagi kawaya mete kina mu tanimaga pokaiya ade wirasugani bausugani makeya ki nau uburani iyapana ki mete midimamapani. <sup>27</sup> Nau yona yau mibai wi nidiyakani; Wi karko idiu ragidai Mamanuga God e kasiyarai matarayagisi wi yabugere empumuri were ewa ka wi dai popoiwagi."

*Iyesu kiyabui wirawena taniwena  
(Mateyu 17:1-8; Maki 9:2-8)*

<sup>28</sup> Iyesu yona ki wagubu makeya pura eyaka mena kwaitana kewowena eweya ka e apunu Pita yo Diyon yo Diyemesi waratapu mu mubo mena guriguritagamana ki nana kweya mo yamupu. <sup>29</sup> Iyesu guriguriwagawa makeya ka e kiyabui wirawena ebo wenawena ade e midi tatamai poe kawaya ki mete wirawena taniwena sinini tawana kuduba minibu siwa. <sup>30</sup> Garugaru mena ka iyapana apeya ika mataratagubu Iyesu mete yonatagamawa ubumawa. Mosi ka oragai apunai Mosisi ade mosi ka oragai apunai Eraidiya. <sup>31</sup> Kunuma tanai bagi kawaya kawapu mu kawarimugu minibu siwa manako Mamanuga God e ebo nuwaiya winepupu tapu ki makeya Iyesu natere Doyerusa-remu rabineya bita bananapanra powagana ki sisiyai mu e mete tagamawa ubumawa.

<sup>32</sup> Apunu Pita e kowaiyoma mete kina ukwapamawa ki yabutagubu ki ka mu Iyesu kiyabui tanai kawaya ki emupu ade iyapana apeya e mete yonatagamawa ubumawa ki mu mete emitampu. <sup>33</sup> Iyapana apeya ki Iyesu kamadamana kwaettagamawa ka apunu Pita ubupu Iyesu sibu, wagubu ke; "Kaiwawoni, nu yewe wi mete idiwei ka bagi kawaya. Karako ka nu nabonabo apeya eyaka yewe waditamamu, mosi ka kau nene, mosi ka oragai apunai Mosisi e nene, ade mosi ka oragai apunai Eraidiya e nene. (Apunu Pita yona ki wagawa ka e notai babawena wagawa.)

<sup>34</sup> E yona ki wagawa makeya ka oroguma kawapu mu ruputapu ki pokere mu notamaga kowena kudu mete wainapamawa. <sup>35</sup> Ko bonana mosi oroguma rabineya mete bauwena, wagubu ke; "Yau ka nau Gubagani. Nau e winepuwani ki pokere e mena yonai ki wi wainapiyoi idiwoi."

<sup>36</sup> Bonana ki yona inako wagubu kewowena eweya ka mu Iyesu e eya mena ika uburawa emupu. E tadeyau kabukabuwa ragidai apeya eyaka ki mu yabumugere badidi emupu

ade waina-mupu ki mu mubo mena notapamawa idiya ko sisiya ki mu iyapana mo eba simupu.

*Keyai Berokoi munu mosi giripupu*

(*Mateyu 17:14-18; Mateyu 17:22-23; Maki 9:14-27; Maki 9:30-32*)

<sup>37</sup> Nawaru puruwenwa ka Iyesu e tadeyau kabukabuwa ragidai mete kweya kawareya ade wiratagubu kawamawa manako mu kweya kerareya bautagamawa makeya ka iyapana ropani kawaya mu ika bananatampu. <sup>38</sup> Iyapana ropani kawaya ki mu pauna-mugu ka apunu mosi ika uburawa e bonanai ragiragi kawaya wagubu ke; “Nidiyei Kabukabuwa Apunai, nau nidiyakani wainapi; Kau waitasini nau gubagani eyaka mena yau emanii. <sup>39</sup> Maramara ka keyai berokoi mosi garugaru mena bauwagau kwewagau nau gubagani wadau wairau kwenupiyau da e idai kerarai kuduba patototagamu manako e umunai gipoporai bauwagau uwari sisiripyau. Keyai berokoi ki kawareya kawareya e makari kweyau ko garugaru mena eba kamadau. <sup>40</sup> Kau tadeyei kabukabuwa ragidai mu keyai berokoi ki siwakekepamana ki nana nau tadebuwaní, ko mu siwakekemupu ko e eba bauwena kayawena.”

<sup>41</sup> Apunu ki inako wagubu, ko Iyesu denai wagubu ke; “Wi nau eba suma-siniyamu ragidai. Wi paerepiyamu kawaya daganani. Nau mara badibadi yabaranugu wi mete yewe idiwomu? Nau mara badibadi wi bitaga kawaraponi yaroni tondoni?” E inako wagubu manako wirawena apunu ki sibu, wagubu ke; “Baganai, kau gubagagi wadi nau bamaneya yabi.”

<sup>42</sup> Munu ki yabadawa makeya ka keyai berokoi ki e ragiragi kawaya minibu wairau kwenupupu manako munu ki e idai kerarai kuduba patoto-tagubu. Ko Iyesu e bonanai ragiragi kawaya keyai berokoi ki siwakekepupu, munu uratanai ki iyapupu manako wadubu e mamai kwebu. <sup>43</sup> Iyapana kuduba Mamanuga God e kasiyarai kawaya ki emupu ka mu notamaga kowena kodabamaga mete kamupu.

Iyesu bagi kawaya badidi kwaewagawa umawa ki kawareya iyapana deni deni tagamawa kasiwara idiya ki pokere Iyesu wirawena e tadeyau kabukabuwa ragidai tadebu, wagubu ke; <sup>44</sup> “Nau karako wi nidiyani ki wi notaga eba gogayagisi; Iyapana ubumoto nau Kunumau Kawapuwani Apunai nau yogoni tagisi manako iyapana dai ki mu idamaga rabineya nau tamusinimoto.” <sup>45</sup> E inako wagubu ko mu notamaga ka gwede mo bodapupu da mu yona ki mibai eba wainamupu. Mu e manupamana ko mu kudu mete waina-mupu ki pokere eba manumupu.

*Nima ka kawaya esida?*

(*Mateyu 18:1-5; Maki 9:33-40*)

<sup>46</sup> Mara mosi ka Iyesu e tadeyau kabukabuwa ragidai mu paunamugu nima ka kawaya esida ki sisiyai mu mubo deni deni tagamawa kasiwara idiya. <sup>47</sup> Mu notamaga badidi notamawa ki Iyesu e ororeya mena kataiwenia ki pokere e munu mosi wadubu e madaneya tapu, <sup>48</sup> manako tadebu, wagubu ke; “Iyapana nima nau sini pokaiya munu yau maba e diriwal kwaewagau ki ka e nau diriwal mete kwaewagau. Ade iyapana nima nau diriwal kwaewagau ki ka e nau Tonosinibu Apunai ki e diriwal mete kwaewagau. Nau yona mibai suwagani wainapumuri; Wi wainapiyamu da wi paunagau nima ka erida ki e ka esida, ade wi wainapiyamu da wi paunagau nima ka esida ki e ka erida.”

<sup>49</sup> Iyesu inako wagubu, ko apunu Diyonni ubupu e sibu, wagubu ke; “Nidiyei Kabukabuwa Apunai, apunu mosi kau sigi pokaiya kweya kairapu siwakeketamiyawa ki nu emipi, ko e ka eba nu mete ewapuru iwei ki pokere e badidi kwaewagawa ki nu e kamadana ki nana simipi.”

<sup>50</sup> Apunu Diyonni inako wagubu, ko Iyesu wirawena e tadeyau kabukabuwa ragidai apunu Diyonni mete kina denai tadebu, wagubu ke; “Ae, wi e inako eba bodampena, mibai ka iyapana nima wi eba tagararanaiyu ki e ka wi waretaga.”

*Tawana Sameriya ragidai Iyesu tagararamupu*

<sup>51</sup> Mamanuga God e Iyesu ade tepapana kunumau kayawagana ki marai rogobiwena ki makeya ka Iyesu natere Dierusaremu kayawagana ki nana wainapupu ki pokere e kipu ubupu deni mena natere ki yawatai kayawena. <sup>52</sup> E kowakowaiyoma yabiri tonotapu e nene okukunatagamana ki nana ki mu kayatagubu kaiwa da yawatau ka mu tawana Sameriya ragidai mu nateremaga mo bautagubu. <sup>53</sup> Natere ki ragidai wainamupu da Iyesu natere Dierusaremu kayawagawa ki ka mu gagayatagubu e diriwal eba kwaetagubu ko bayonomupu. <sup>54</sup> Iyesu e tadeyau kabukabuwa ragidai Diyemesi yo Diyonni yona ki wainamupu ka mu nuwamaga pupuwena manako wira-tagubu Iyesu simupu, tagubu ke; “Kaiwawonuga, kau badidi wainapiyei? Nu Mamanuga God siyamu da mata nonarai kunuma were kaworoto natere yau ragidai ki uratamini popo bo?”

<sup>55</sup> Mu inako tagubu, ko Iyesu mu nakaritapu, <sup>56</sup> manako mu natere ki kamadumpu natere mo kayatagubu.

*Nu Iyesu eweya badii maba kaigamu*  
(*Mateyu 8:19-22*)

<sup>57</sup> Mu yawatau kayatagubu kaiwa ka apunu mosi Iyesu bameya bauwena manako sibu, wagubu ke; “Kau tawana bani kayanuwagi ki nau mete kina kau ewakumaniyonu umoni.”

<sup>58</sup> E inako wagubu, ko Iyesu denai e sibu, wagubu ke; “Taku kamarai ki mu gawaramaga mete kina ade midiwari iyarau iwu ki mu tawamaga mete ripa kawareya wadamu ko nau Kunumau Kawapuwani Apunai nau ukwarana bo aiyatasugana gawarani mo pa mena.”

<sup>59</sup> E apunu ade mosi sibu, wagubu ke; “Kau yabi nau ewaneyea uburi mete kaigamu.”

Ko apunu ki denai wagubu ke; “Kaiyawoni, kamadisini da nau yabiri kayasugani nau mamaai powena ki ononopani were ewa ka nau bausugani kau ewageya kayasugani.”

<sup>60</sup> Apunu ki inako wagubu, ko Iyesu denai e sibu, wagubu ke; “Iyapana keyaimaga powena ragidai ki mu mena ubumoto popotagubu ragidai onono-tamini, ko kau upigi ka yau kena; Iyapana kebomana Mamanuga God e gari rabineya idiwana ki yonai kau dimanugowa umowa.”

<sup>61</sup> Ade apunu mosi bauwena Iyesu sibu, wagubu ke; “Kaiyawoni, nau kau ewageya kayasugani ko kau naiya tonosini da nau niya iyapananiyoma parautamani were ewa ka nau uburani kau ewageya kaniyani.”

<sup>62</sup> E inako wagubu, ko Iyesu denai e sibu, wagubu ke; “Iyapana nima Mama-nuga God e upi kwaewagau ko ade wirawagau ewere kayawagana ki wainapiyau ki e kwaitana ka Mama-nuga God e gari rabineya e kasiyarai pokaiya idiwana ki upi eba kwaeyagisi.”

## 10

*Iyesu e tadeyau kabukabuwa ragidai tonotapu kayatagubu*

<sup>1</sup> Ki eweya ka nu Kaiyawonuga e tadeyau kabukabuwa ragidai ropani kawaya (72) ki winetapu da mu e upi kwaetgamana ki nana. E tawana tawana ewa kayawagana wainapiyawa ki tawana ka e mu apeya tawana mo tonotapu ade apeya tawana mo tonotapu. E inako kwaewena, <sup>2</sup> manako yona yau tadebu, wagubu ke; ‘Maura ka kawaya daganani ko raupomu ragidai ka eba ropani ki pokere upi apunai bameya guriguriwogoi da e raupomu ragidai e kokoreya raupomutagamana ki nana tonotamini. <sup>3</sup> Karako wi kaiwagi, ko nau nidiyani wainapumuri; Wi ka papa sipi munai ki maba ko taku kamarai wasibena ki mu paunamugu ka nau wi tononyakani. <sup>4</sup> Wi kaiwagi ki ka bowa madai ki sikwai bo igwa bo kerapuga tatamai inako ki wi eba tepiyo ko ida kasikasi mena kaiwagi. Ade wi iyapana yawatau bananatamuri ki wi eba ubumoi mu parautamioi kwaenda wi madega kewopumuri.

<sup>5</sup> Wi tawa mo yamuri ki ka wi yabiri yona yau mena iwagi ke; “Parau kawaya nuwabagi pokaiya.” <sup>6</sup> Iyapana mosi ika nuwabagi rabineya tondau ki ka e wi parauga ki mibai wainapoto. Ko tawa ki rabineya iyapana mo inako pa mena ki ka wi parauga iwagubu ki wirayagisi wi wiga rabinagau mete wadumuri kaiwagi. <sup>7</sup> Wi tawa mo yamuri ki ka wi tawa ki mena rabineya kupeiwigoi idiwoi ko eba tawa roroneya iwoi. Iyapana ubumoto bani yo awana wi negemoto ki ka baganai, ki ka wi upiga kwaiwagamu ki denai.

<sup>8</sup> Wi natere mo baiwagi manako iyapana ika idiu wi diriwaga kwaettagisi ki ka baganai, mu bani negemoto ki wi kupumuri. <sup>9</sup> Sigira ragidai dai ika mete kina ki wi ubumuri mu iyatamuri ade iyapana tademuri, iwagi ke; “Wi Mamanuga God e gari rabineya kaiwana idiwana ki marai waunitau wi bamagau baiyagisi.” <sup>10</sup> Ko wi natere mo baiwagi manako iyapana ika idiu wi diriwaga eba kwaettagisi ki ka wi imatau ubumuri manako iyapana ika idiu ki yona yau mena tademuri, iwagi ke; <sup>11</sup> “Wi tawanaga dogiyai nu kerapunu pasipupu ki nu wiga wairagau minimei gwepemei. Ko wainapumuri; Mamanuga God e gari rabineya kaiwana idiwana ki marai wana rogobiwena.” Wi inako mena mu tademuri. <sup>12</sup> Nau nidiyani wainapu-muri; Iyapana bigimaga denai wadamana ki marai baiyagisi ki ka natere Sodomu ragidai bita maraitau yadini ko wi diriwaga eba kwaetgubu ragidai ki mu ka bita kawaya daganani bananapomo.

<sup>13</sup> Akae, natere Korasini ragidai. Akae, natere Betaida ragidai. Wi ka aita ewa bita kawaya daganani bananapu-muri. Matakira kawakawayu wi paunagau wenawena ki wi yabugere emupu ko wi notaga eba wirawena. Natere Taya yo natere Saidoni ragidai matakira ki maba empema ki ka mu ororeya mena mu beramaga berokoi ki kamadumpena mu notamaga wirawagu-bena Mamanuga God kabuwampena manako mu ubumpena gwedegwede tegetegerei umampena ku pasitag-mpena ade mibai nuwaboyai idimpema. <sup>14</sup> Mamanuga God e idai gurai wi naurigau ugwidiniana ragiragi ki marai baiyagisi ki ka e uburoto natere Taya yo natere Saidoni ragidai kawaya daganani nuwanuwatamini ko e

wi maraitau nuwanuwaniyoto. <sup>15</sup> Ade natere Kaponiyamu ragidai, wi waina-piyamu da wi wibo kasiyaraga pokaiya esida kunumau yamuri, ko nau nidiyani wainapumuri; Ki pa mena. Mamanuga God e deni mena wi erida nununiyoto giriniyoto.”

<sup>16</sup> Iyesu inako wagubu manako e tadeyau kabukabuwa ragidai yona yau mete tadebu, wagubu ke; “Iyapana gwedewau wi yonaga wainapiyamu ki ka mu nau mete wainasiniyamu. Ade iyapana gwedewau wi tagararaniyamu ki ka mu nau mete tagararasiniyamu. Ade iyapana gwedewau nau tagarara-siniyamu ki ka mu nau Tonosinibu Apunai ki e mete tagararapiyamu.”

#### *Iyesu tadeyau kabukabuwa ragidai wiratagubu ade bautagubu*

<sup>17</sup> Iyesu e tadeyau kabukabuwa ragidai ropani kawaya (72) ki mibi mamamai ade wiratagubu Iyesu bameya bautagubu manako simpu, tagubu ke; “Kaiwawonuga, nu kwuya kairapu kau sigi pokaiya siwakeketameya ki ka mu nu umununuga wadamawa bautagamawa kayatagamawa.”

<sup>18</sup> Mu inako tagubu, ko Iyesu denai mu tadebu, wagubu ke; “Berokoi Apunai Seitan e gwairilena kauwena yangwara maba kunuma were kawapu ki nau empuwani. <sup>19</sup> Nau nidiyani wainapumuri; Nau kasiyara kuduba negebuwani da wi ubumuri wi iyaraga Seitan e raurupumuri manako e kasiyari kuduba ki wi bamagau pamenayagisi. Nau kasiyara wi nege-buwani da wi motamota berokoi bo tori bo gwede berokoi inako ki wi taisi kurakuratamuri ko mu bidara wi eba negeni. <sup>20</sup> Nau yona yau nidibwani ki kuduba ka mibai ko nau ade nidiyani wainapumuri; Keyai berokoi wi umunuga wadumupu bautagubu kaya-tagubu ki pokaiya wi eba mamama-iwogoi ko Mamanuga God wi siga kunumau okapupu ki mena pokaiya wi mamamaiwagi.”

<sup>21</sup> Ki makeya ka Mamanuga God e eya Keyai Tanai Bagi Kawaya Iyesu rabineya posiwena mamama kwebu manako e mibi mamamai Mamanuga God bameya parauwena, wagubu ke; “Mamai, kau ka kunuma yo waira ki Kaiawozi ki pokere nau parauniyakan. Gora kataimugu ragidai ade katai ebo ebo kataitagubu ragidai ki mu bama-mugu ka kau yonagi wekepipi, ko iyapana karako munu rasi maba idiwu ki mu mena bamamugu ka kau notagi matarapipi. Ena, Mamai, kau kaubo nuwageya wainapipi da baganai ki pokere kau inako kwaenugibi.”

<sup>22</sup> Iyesu Mamanuga God bameya inako parauwena kewowena ki ka e ade wagubu ke; “Nau Mamai gwedegwede kuduba tegebu nau umani sidibu. E mena e eya Gubagai nau kataisinibu wetawetara ade nau niya mena ka nau Mamai kataipuwani wetawetara. Ade iyapana gwedewau ki nau naubo nuwaneya winetapuwani da mu nau Mamai kataipamana ragidai ki mu mete kina ka nau Mamai kataipomoto.”

<sup>23</sup> Iyesu yona ki wagubu kewowena ka e wirawena e tadeyau kabukabuwa ragidai mu mubo mena yona yau tadebu, wagubu ke; “Gwedegwede iyapana eba empiyamu ki wi yabugere empiyamu ki pokere mamamaiwogoi. <sup>24</sup> Nau yona mibai nidiyani wainapumuri; Oragai Mamanuga God e bonanai wainapamawa tagamawa ragidai ropani kawaya ade kawakawai ragidai ropani kawaya mete kina ki mu ka wi karako badidi empiyamu ki mu mete empamana wainapamawa ko mu eba emupu. Ade wi karako badidi wainapiyamu ki mu mete wainapamana wainapamawa ko mu eba wainamupu.” Iyesu inako wagubu.

#### *Keyakeyai tawana Sameriya apunai mosi e naureya*

<sup>25</sup> Mamanuga God e gorai kataiya apunai mosi Iyesu kerareya wadana ki nana e bameya bauwena manako manupupu, wagubu ke; “Sidiyei Kabukabuwa Apunai, nau badidi maba kwaesugani da nau denai maramara tondana kaniyana ki iyai yadani?”

<sup>26</sup> Ko Iyesu denai e sibu, wagubu ke; “Kau manugi ki denai ka Mamanuga God e okai rabineya ka badidi wagau? Kau oka ki iyabapipi ki mibai kau badidi maba wainapiyei?”

<sup>27</sup> Iyesu inako wagubu manako apunu ki denai wagubu ke; “Mamanuga God e okai wagubu ke; ‘Kau nuwagi notagi, kau mibigi ade kau kasiyaragi kuduba ki pokaiya nu Kaiawonuga God deni mena nota kwarikwarisi-piyowa’, ade wagubu ke; ‘Kau kiya nene nota kwarikwarisinugei ki maba kau waretagi kau madanigeya tondau iyapanai ki e mete inako nota kwari-kwarisipiyowa.’

<sup>28</sup> Apunu ki inako wagubu, manako Iyesu denai e sibu, wagubu ke; “Kau yona mibai nuwagibi ki pokere kau inako mena kwaenugowa ki kau iya tondowa kaniyowa.”

<sup>29</sup> Ko apunu ki e nuwaiya ka e ebo notai utautapana wainapiyawa ki pokere e Iyesu ade manupupu, wagubu ke; “Mamanuga God e okai iyapana madaminugu idiwu nene wagubu ki ka iyapana gwedewau?”

<sup>30</sup> E inako wagubu ko Iyesu denai e sibu, wagubu ke; “Nau keyakeyai mo karako suwagani ki kau wainapi; Apunu mosi natere Doyerusaremu kamadubu natere Doyeriko yawatai ki kayawena surawa da yawatau ka kuwa ragidai bautagubu e minimupu

weumpu kwenumpu. E gwedegwedei ki mu rikamupu kuwamupu manako kawareya kawareya gudapamawa da e powagana kwaewagawa ka mu e pa kamadumpu kayatagubu.

<sup>31</sup> Mu kayatagubu eweya ka Mama-nuga God bameya dobopiyau apunai mosi yawata ki surawa. E bidara wadubu apunai ki buri empupu ka e paerewena tagai wirapupu deni mena kayawena, ko e eba waitapupu.

<sup>32</sup> Ki eweya ka kunu Riway mu apunumaga mosi yawata ki mete surawa. Ko e mete kina bidara wadubu apunai ki empupu manako paerewena tagai wirapupu deni mena kayawena.

<sup>33</sup> Siyarai ka tawana Sameriya ragidai mu apunumaga mosi ika yawatau surawa da bidara wadubu apunai ki buri empupu. E nuwaboyai wainapupu, <sup>34</sup> ki pokere e kanibu e bameya bauwena manako awana monamonai mosi ade awana ‘waeni’ mete kina ki tepupu apunai ki e kwatai kawareya pasipupu manako sikwapupu. E kwatai sikwapupu kewowena ka e apunu ki wadubu e ebo papai ‘donki’ ki kawareya tapu manako togipupu kayatagubu kaiwa da tawa mo bau-tagubu ka e bidara wadubu apunai ki ika tawa rabineya tapu manako ika kwayubapiyawa tondawa. <sup>35</sup> Nawaru puruwena ka e bowa madai bauburai apeya warapupu tawa ki apunai mosi kwebu manako sibu, wagubu ke; ‘Bidara wadubu apunai yau kau kwayubapiyawa. Kau bowa madai e pokaiya kwenupi ki nau ade wirasugani bausugani makeya ka nau ki kuduba denai makeya makeya kau negeyani.’ Inako wagubu.”

<sup>36</sup> Iyesu keyakeyai ki wagubu kewowena ka e Mamanuga God e gorai kataiya apunai ki manupupu, wagubu ke; ‘Karako kau badidi wainapiyei? Iyapanan apeya eyaka bau-tagubu bidara wadubu apunai ki emupu, ko mu paunamugu nima ubupu nu kowanuguma madaninugu idiwu mu bamamugu bagi kwaigemei ki maba apunu ki bameya kwaewena?’

<sup>37</sup> Gora kataiya apunai ki denai wagubu ke; “Nau wainapakan da apunu bauwena e nuwaboyai waina-pupu ki kena.”

E inako wagubu manako Iyesu denai e sibu, wagubu ke; “Kau yona mibai nuwagibi ki pokere kayanuwagi ki maba kau mete inako kwaenugowa.” Iyesu inako wagubu.

### *Ridi Meri yo Mata mu yonamaga*

<sup>38</sup> Iyesu e tadeyau kabukabuwa ragidai mete kayatagubu iwa da natere mo bautagubu ka ridi mosi si ka Mata mu bibitapu ki pokere mu e tawaiya kayatagubu. <sup>39</sup> Ridi Mata e yowai Meri kanibu nu Kaiawonuga bameya kwarisiwena todubu manako e yonawagawa ki yonai naigida mena waina-piyawa tondawa. <sup>40</sup> Ko ridi Mata e eba todubu ko e tawaiya ade upi marai kawai tawa rabineya e ebo mena kwaewagawa ki pokere Iyesu badidi yonawagawa ki e eba wainapupu. E yowai bameya eba bagi wainapupu manako e kanibu Iyesu empupu sibu, wagubu ke; ‘Kaiawoni, nau niya mena karoko wi tawiyaga kwaesugakani. Nau yowani nau eba waitasiniyu ki kau empiyei bo pa mena? Kau siyo da e yabadini nau waitasiniyoto.’

<sup>41</sup> Ridi Mata inako wagubu, ko Iyesu denai e sibu, wagubu ke; ‘Mata, Mata, kau upi marai kawai kwaenugei ki nene notapiyei ki pokere kau rabinagi urau. <sup>42</sup> Ko gwede mo eyaka mena ka kawayaya esida. Kau yowagi Meri e ka supasupai bagi kawayaya kwaewena. E nau yonani wainapanan ki diriwal kwaewagau ki pokere iyapanan mo eba baiyagisi e bodapoto.’

## 11

### *Mamanuga God bameya gurigurigamana ki yonai* (Mateyu 6:9-13; 7:7-11)

<sup>1</sup> Mara mosi Iyesu Mamanuga God bameya guriguriwagawa tondawa da kewowena ki makeya ka e tadeyau kabukabuwa apunai mosi e bameya bauwena manako sibu, wagubu ke; ‘Kaiawoni, iyapanan siruwa-tamiyawa apunai Diyonni e ka e eya tadeyau kabukabuwa ragidai mu badidi maba Mamanuga God bameya guriguritagamana ki nana ki yawatai mu kabuwatapu. Kau mete kina nu inako kabuwaniyo.’

<sup>2</sup> E inako wagubu manako Iyesu denai tadebu, wagubu ke; ‘Wi Mamanuga God bameya guriguriwagi ki ka wi inako iwagi ke;

‘Mamanuga, nu nuwanugu kau sigi bagi kawayaya ki kawayayagisi. Nu nuwanugu kau garigi rabineya kawayaya kau kasiyaragi pokaiya idiwana ki marai baiyagisi. <sup>3</sup> Kau nu baninuga maramara negeyowa, <sup>4</sup> ade nu kowanuguma berokoi nu bamanugu kwaetagubu ki nu nubo notanuga deni mena surumipi ki maba berokoi nu kwaigibi ki kuduba kau mete kau kaubo notageya deni mena surupi.

Kau kwayubaniyo da gwede ragiragi mo eba baiyagisi nu nukeniyoto.’  
Wi inako guriguriwagi.’

<sup>5-6</sup> Iyesu yona ki wagubu kewowena ka e tadeyau kabukabuwa ragidai ade tadebu, wagubu ke; “Nau keyakeyai mo suwagani wainapumuri; Tedera paunau kau waretagi mosi e bameya kaya-nuwagi e gudu mini, nuwagi ke; ‘Kabai, iyapano mo kemora yau rabineya nau bamaneya bauwena ko nau diguma kororo ki pokere bani dai waitasini da nau tawiyasugani bani kweyani.’ Kau inako nuwagi,<sup>7</sup> ko kau waretaga ki denai yagisi ke; ‘Kau badidi pokere nau girisiniyei? Nau gudu umapuwani ade nau ridini mununiyoma mete kina ukwepemei ki pokere nau eba uburani bani kau negeyani.’<sup>8</sup> Iyesu inako wagubu manako ade wagubu ke; Keyakeyai suwagubuwani ki mibai wi wainapumuri; Kau apunu ki bameya kawareya kawareya genenugowa tondowa ki ka e kemora ki rabineya gudu kwaipoto bani negeni. Ki ka eba kau e waretai ki pokere e uburoto bani ki negeni ko kau midimama eba wadinibu ko kawareya kawareya e gudu miniyaya genepiyaya tondaya ki pokere e uburoto bani dai tepoto kau negeni.<sup>9</sup> Ki maba, wi Mamanuga God bameya badidi iwagi ki e negeni ade wi iya yawatai kwaenepumuri ki ka e yawata ki wi kabuwaniyoto ade wi e gudu minimuri ki ka gudu ki wi nene siwayagisi,<sup>10</sup> mibai ka iyapano gwedewau Mamanuga God bameya genetogomono ki ka e denai mu tageni ade iyapano gwedewau kwaenetogo-mono ki ka mu mibai bananapomoto ade iyapano gwedewau gudu minimono ki ka gudu ki mu nene siwayagisi.

<sup>11</sup> Wi gwedewau munuguma mete kina ki wi yona yau wainapumuri; Wi munuga mosi menamena kupana nene yagisi ki ka wi e motamota berokoi kugura kwemuri bo? Ae, pa mena, wi menamena ki kwemuri.<sup>12</sup> Ade e midiware bonai kupana nene yagisi ki ka wi e sisiya kawakawayya pakira ki kwemuri kupoto bo? Ae, pa mena, wi midiware bonai ki kwemuri.<sup>13</sup> Ki pokere wainapumuri; Iyapano wi ka eba bagi ko wi munuguma mu bamamugu ka wi bagi mena kwiwagamu ade puyo bagi mena mu tageyamu. Ko Mamanuga God e ka bagi kawaya esida kunumau tondau ki apunai ki pokere wi mete kataigau da nima uburoto e bameya geneyagisi ki denai ka e uburoto e eya Keyai Tanai Bagi Kawaya iyapano ki puyo kweyoto.” Iyesu inako wagubu.

*Berokoi Apunai Seitani si daikere ka Besaboro  
(Mateyu 12:22-30; Mateyu 12:43-45; Maki 3:20-27)*

<sup>14</sup> Kweya kairapu mosi apunu mo e umunai bodapupu da e yona eba wagawa ki Iyesu siwakekepupu manako kweya kairapu ki matarau bauwena kayawagawa makeya ka apunu ki yona supasupai ade wagubu. Iyapano ropani kawaya Iyesu matakira kwaewena ki empu ka mu notamaga kowena kodabamaga mete kamupu,<sup>15</sup> ko dai tagubu ke; “Kweya kairapu mu kawai-maga Besaboro e rabineya tondau kasiyara kweyau manako kasiyara ki pokaiya ka e kweya kairapu kuduba ki siwakeketamiyau.”

<sup>16</sup> Iyapano dai inako tagubu ade dai nuwamugu Iyesu kerareya wadamana ki nana e simupu, tagubu ke; “Kau kunuma kasiyarai pokaiya matakira mo kwaenuwagi da nu empamu.”

<sup>17</sup> Mu inako tagubu ko mu nuwa-maga notamaga ki Iyesu kataiwena kewowena ki pokere e denai tadebu, wagubu ke; “Tawana mosi ki ragidai nuwarara tagarara kande kasiwaratogomono idiwono ki ka mu purupurutagisi mu mubo mubo kaya-tagisi manako mu tawanamaga ki gumoroyagisi gwaba umuroto. Ade iyapano tawa eyaka mena rabineya ewa nauwa idiwono ki ka mu iyamaga giriagisi mu mubo mubo kayatagisi.<sup>18</sup> Ko ki maba, Berokoi Apunai Seitani e ebo kowaiyoma mete kande kasiwara-tagisi ki ka e kasiyarai badidi maba uburono? Ki pa mena. Wi iwagamu da nau keyai berokoi mu kawaiyoma Besaboro e kasiyara tegeyau pokaiya keyai berokoi siwakeketamakan, ko ki badidi maba? Keyai berokoi mu kawai-maga nau rabineya tondibena ki ka nau badidi maba nau nya kowaniyoma ki siwakeketapena?<sup>19</sup> Ade Besaboro e kasiyarai pokaiya nau kwaesugubena maba ki ka wi wiga kowaguma nima kasiyarai pokaiya keyai berokoi ki siwakeketamuiimbena? Besaboro mu mete kasiyara tageyau bo? Nau nidiyani wainapumuri; Wi wiga kowaguma ki manutamuri da mu tagisi.<sup>20</sup> Nau Mamanuga God e kasiyarai pokaiya keyai berokoi ki siwakeketamakan bautagamu kayatagamu manako ki pokaiya ka wi kataigamana da Mamanuga God e gari rabineya kaiwana idiwana ki marai wi bamagau bauwena.”

<sup>21</sup> Iyesu inako wagubu, ade wagubu ke; “Apunu kasiyarai kawaya ta yo kepata tepoto e ebo tawai taububarai purupono koyagai tondono ki ka kuwa apunai eba baiyagisi e tawai ki baupoto bo e gwedegwedei giripoto.<sup>22</sup> Ko kasiyara kawaya esida apunai mosi baiyagisi tawa apunai ki e tai ade e kepatai taropoto ki ka e tawa apunai ki raurupoto e tawaiya yaroto. Tawa apunai e sumai ka e tai ade e kepatai ki bamamugu tondau, ko ki ka eba baganai. Kasiyara kawaya esida apunai ki baiyagisi ki ka e tawa apunai ki raurupoto e gwedegwedei kuduba tepoto nidapoto.

<sup>23</sup> Nau nidiyani wainapumuri; Iyapana nima nau diriwani eba kwaewagau ki ka e nau tagararasiniyu. Ade nima nau nene iyapana eba wara-tamiyau ki ka e mu daburitamiyau.”

<sup>24</sup> Iyesu inako wagubu, ade tadebu, wagubu ke; “Nau nidiyani wainapu-muri; Keyai berokoi iyapana mosi kamadini baiyangisi kayayagisi ki ka e tondana aiyatawagana tawanai waunai mo kwaenepono umono. E wata bagi mosi eba bananapoto ki ka e notai yagisi ke; ‘Nau karako ade wirasugani wata naiya tondekeya ki kayasugani.’ <sup>25</sup> E notai inako yagisi manako e wirayagisi baiyangisi ki ka e tawa meme warawaramupu mon-agamupu bagi kawaya ki empoto, <sup>26</sup> ki pokere e mamamayagisi kayayagisi e kowaiyoma ida daikere kewowena daikere apeya (7) e maba ko ade berokoi esida ki waratamini manako mu baitagisi ewapuru mena ika idiwono. Naiya keyai berokoi eyaka mena iyapana ki rabineya tondawa ki makeya ka e bagasitau tondawa ko karako ka keyai berokoi ropani kawaya e rabineya tawatagubu idiu ki pokere e iyai ka berokoi kawaya.” Iyesu inako wagubu.

<sup>27</sup> Iyesu yona ki wagawa makeya ka ridi mosi ika iyapana paunamugu uburawa ki e bonanai ragiragi kawaya wagubu ke; “Ridi nima kau wenanibu ade e amui kau kubabi ki ridai ka mibi mamamai tondono.”

<sup>28</sup> Ko Iyesu denai wagubu ke; “Kau yona ki nuwegei ko iyapana gwedewau Mamanuga God e yonai wainapomono makeya makeya kwaetogomono ragidai ki mu ka mibi mama-mai idiwono.” E inako wagubu.

#### *Iyapana matakira empamana ki nana tagamawa*

(*Mateyu 12:38-42*)

<sup>29</sup> Iyapana ropani kawaya Iyesu kwagaramupu ubumawa ka e wirawena mu tadebu, wagubu ke; Iyapana karako idiu ragidai wi beraga ka eba bagi. Wi kunuma matakirai ki empamana ki nana iwagamu ko matakira inako mo wi bamagau eba wenayagisi. Oragai apunai Diyouna badidi kwaewena ki mena maba wi bamagau matarayagisi. <sup>30</sup> Mamanuga God e takari kawaya apunu Diyouna pokaiya tawana Niniwe ragidai e kasiyarai empamana ki nana kabuwatapu ki maba ka e karako nau Kunumau Kawapuwani Apunai nau pokanere iyapana karako idiu ragidai e kasiyarai wi kabuwaniyoto. <sup>31</sup> Naiya takari kawaya ka tawana Seba mu ridimaga kawai mosi tawana uwama kawaya were yabadubu apunu Soromoni e notai supasupai pokaiya dimawagawa ki yonai wainapanra ki nana bauwena. Apunu Soromoni e ka apunu kawaya ko nau suwagani wainapumuri; E ka ade erida ko apunu karako bauwena apunai ki e mena ka kawaya esida. Ko e yonai ki wi eba wainapiyamu ki pokere Mamanuga God e idai gurai wi naurigau ugwidininyana ragiragi ki marai baiyangisi ki ka ridi kawai ki e mete uburoto e idai gurai iyapana karako idiu ragidai wi naurigau ugwidininyoto ragiragi. <sup>32</sup> Oragai apunai Diyouna dimawagawa makeya ka tawana Niniwe ragidai mu notamaga wirawena manako mu beramaga berokoi kuduba kamadumpu. Ko wi inako eba kwaigubu ki pokere Mamanuga God e idai gurai iyapana kuduba wi naurigau ugwidininyana ragiragi ki marai baiyangisi ki ka tawana Niniwe ragidai ki mu mete ubumoto mu idamaga gurai wi naurigau ugwidini-moto ragiragi. Oragai apunai Diyona e ka apunu kawaya, ko nau suwagani wainapumuri; E ka ade erida ko karako bauwena apunai ki e mena ka kawaya esida.”

#### *Mamanuga God e tanai nu rabinanugu tondau*

(*Mateyu 5:15; 6:22-23*)

<sup>33</sup> Iyesu iyapana ade tadebu, wagubu ke; “Iyapana mosi e duna beupoto ki ka e duna ki eba wekepoto bo kurari umuneya taroto. Pa mena. E mataraun taroto da iyapana e tawai rabineya yamoto ki ka mu duna ki tanai em-pomoto. <sup>34</sup> Ki maba, wi yabuga ka wi midiga kwakwarepuga ki dunai. Wi yabuga bagi negai kawaya ki ka wi midiga kwakwarepuga ade wi notaga ki mete tanai kawaya. Ko wi yabuga gwakugwakuyagisi berokoyagisi ki ka wi midiga kwakwarepuga ade wi notaga tanai ki sisipupoto. <sup>35</sup> Ki pokere naigida mena idioi kwaenda tanai wi rabinagau ki sisipu umoroto. <sup>36</sup> Wi nuwaga notaga tanai mena ade wi midiga daikere mo sisipu rabineya eba tondau ki ka iyapana duna pasumu tanai miniyau siwa ki maba tanai ka wi midiga kwakwarepuga kuduba miniyoto siwa.” Iyesu inako wagubu.

#### *Iyesu iyapana kawakawai sisibatapu*

(*Mateyu 23:1-36; Maki 12:38-40*)

<sup>37</sup> Iyesu yona ki wagubu kewowena ka Parisi apunai mosi bauwena e bibipupu da e mete kayatagamana e tawaiya bani ewapuru kupetagamana ki nana wagubu. Iyesu apunu ki banana-pupu e tawaiya yapu manako kupe wateya kwarisiwena tondubu.

<sup>38</sup> Mu kupetagamana kwaetagamawa ka Diyu ragidai mu goramaga pokaiya idamaga

siruwapiyamu ki makeya Iyesu eba kwaewena ki pokere Parisi apunai ki Iyesu empupu manako e notai babawena.

<sup>39</sup> Ko nu Kaiawonuga wirawena apunu ki sibu, wagubu ke; “Wi Parisi ragidai ka wi kapaga yo wi yogoga ki tagai mena siruwapiyamu da iyapana wieminimana tagamana da wi ka baganai. Ko wi rabinagau ka berokoi posiwena kapoi mena kwaiwagamu idiu.

<sup>40</sup> Wi ka notababa ragidai. Wi midiga kwakwarepuga yamanapupu apunai ki ka e eba wi kwakwarepuga ki mena yamanapupu ko e wagubu umuneya ka wi nuwaga notaga mete wenapupu. <sup>41</sup> Nau nidiyani wainapu-muri; Gwede bani wi kapaga yo wi yogoga rabineya posiwena uburau ki wi tepumuri iyapana imagei ragidai tagemuri. Wi inako kwaiwagi ki ka wi nuwaga notaga ade wi kwakwarepuga bigi posiwena ki mete tanyagisi.

<sup>42</sup> Akae, Parisi ragidai, wi ka aita bita kawaya bananapumuri. Wi ka kusura gumai ade kwarai ebo ebo ki tepiyamu naigida mena damupiyamu manako damu ida esida mena ki damu eyaka mena ki wi Mamanuga God nene tamu. Ko iyapana bamamugu supasupai kwaiwagamana ki wi eba kwaiwagamau ade Mamanuga God e wi eba nota kwarikwarisipiyamu. Wi ki mete kwaigumpena ko eba damu eyaka mena Mamanuga God kweyamana ki mena wainampena.

<sup>43</sup> Akae, Parisi ragidai, wi ka aita bita kawaya bananapumuri. Guriguri tawai rabineya ka wi kawai gisipiyamu kawakawai ragidai mu watamaga bagi kawaya ki kawareya idiu. Wi ka imatau kaiwu kebomu da iyapana wieminimana paraunimana naigida mena wiwiranimana ki nana kwaiwagamu.

<sup>44</sup> Akae, wi ka aita bita kawaya bananapumuri. Popotagubu ragidai mu rakimaga gwaba utapupu ki iyapana eba empiyamu ki pokere kawareya asusu kaiwu kebomu da ki pokaiya bigitagamu ki maba ka wi mete kina iyapana bigi tageyamu.”

<sup>45</sup> Iyesu yona inako wagubu ki Mamanuga God e gorai kataiya apunai mosi wainapupu manako e Iyesu sibu, wagubu ke; “Nidiyei Kabukabuwa Apunai, kau Parisi ragidai inako tadeyei ki kau Mamanuga God e gorai kataigibgi ragidai ki nu mete nidiyei siyasiya.”

<sup>46</sup> E inako wagubu, ko Iyesu denai e sibu, wagubu ke; “Akae, Mamanuga God e gorai kataigau ragidai, wi mete kina ka aita bita bananapumuri. Wi wibo goraga ragiragi kawaya ki wi iyapana kwepokaramugu bita nakapiyamu ko iyapana wi goraga ki makeya makeya kwaetgamana ki nana muya nunumu ki ka wi mu eba waitatamayu.

<sup>47-48</sup> Akae, wi ka aita bita bananapu-muri. Naiya takari kawaya ka wi ripakwarak-waraguma ubumpu Mama-nuga God e bonanai wainapamawa tagamawa ragidai ki namutamawa manako ononotamawa. Ko mu ononotampu watamaga ki wi karoko monagatamiyumi pokere mu berokoi badidi kwaetgamawa ki wi mibi-piyamu. Mu yo wi paeregka eyaka mena. <sup>49</sup> Wi inako kwaiwagamu ki pokere Mamanuga God e katai pokaiya ka e inako wagubu ke; ‘Nau bonanani wainapamawa tagamawa ragidai ade nau bigabiganiyoma ragidai mete kina ki nau tonotamani iyapana paunamugu nau yonani togomono iwono ko iyapana ubumoto mu dai namutamini ade dai mu giritamini pasutamini.’ <sup>50</sup> Nau nidiyani wainapumuri; Mamanuga God e kunuma waira yamanapupu makeya yabadubu da karoko ka wi ripakwara-kwaraguma paerepamawa e bonanai wainapamawa tagamawa ragidai ki mu namutamawa kebomawa ko ki bimbinai ka wi karoko idiu ragidai wadumuri. <sup>51</sup> Naiya takari kawaya mu apunu Eiboro minimpu poyo yabadawa da Mamanuga God e Tawai rabineya ‘Puyo Tamu Watarai’ ade ‘Wata Tanai Bagi’ ki paunau ka mu ubumpu apunu Sekaraiya minimpu poyo, mu berokoi kuduba kwaetgamawa ki bimbinai ka wi wadumuri. Ena, nau yona mibai nidiyani wainapumuri; Iyapana kuduba namutampu popotagubu ragidai mu bimbinamaga ka wi karoko idiu ragidai wadumuri.

<sup>52</sup> Akae, Mamanuga God e gorai kataigau ragidai, wi ka aita bita kawaya bananapumuri. Iyapana Mamanuga God e notai kataitgamana ki katamuruuya kaiwana ki katamuruui ka wi kasispara tamu. Wi wigka nota ki eba kataigamana wainapiyamu ade iyapana nota ki kataitgamana wainapiyamu kaiwu ragidai ki mu yawatamaga ki wi bodapiyamu.” Iyesu inako wagubu.

<sup>53-54</sup> Iyesu wata ki kamadubu bauwena kayawagawa makeya ka Mamanuga God e gorai ki kataimugu ragidai ade Parisi ragidai mete kina e kerareya wadamana da e yona mo paerepana manako mu ki pokaiya e wadamana ki nana ki yawatai kwaene-pamawa. Mu e kwareya kwareya pari wirawirapamawa, manupamawa ade ragiragi kawaya wereyakaurapamawa.

## 12

*Midinuga eba pa matakawagana ki sisibai  
(Mateyu 10:26-33; 12:32; 10:19-20)*

<sup>1</sup> Mara ki makeya ka iyapana ropani kawaya eba iyabapamana makai Iyesu e yonai wainapamana ki nana dibimpu tataro kasiwaratagamawa idiwia manako Iyesu ubupu e tadeyau kabukabuwa ragidai naiya mu muga mena yona yau tadebu, wagubu ke; “Nau nidiyani wainapumuri; Parisi ragidai mu banimaga bedebedepupu ki wi naigida mena empiyo iaisipiyoi kwaenda mu banimaga kinokinoi ki wi pasiniyoto. Nau waigugu suwagubuwani ki mibai ka yau kena; Parisi ragidai mu ka pa midimaga matakawagau ragidai. <sup>2</sup> Gwedegwede kuduba iyapana uta-piyamu ki utai ka mara mosi wakayagisi, ade gwedegwede kuduba wekewekei ki ewa marai mosi matarayagisi. <sup>3</sup> Wi yona ebo ebo sisipu iwagubu ki kuduba ka nawarau matarayagisi, ade wi yona ebo ebo wi tawaga gudu umampu rabineya umana misimisi iwagubu ki yonai ka iyapana tawa tagaiya yamoto wena siyomoto da iyapana kuduba waina-pomoto.

<sup>4</sup> Kowaniyoma, nau nidiyani wainapu-muri; Iyapana wi kwakwarepuga mena minimoto poyo ko gwede mosi kawareya eba kwaetagi ki mu kudumugu wi eba wainapiyoi. <sup>5</sup> Wi nima kudeya waina-pamana ki e nau karako wi kabuwa-niyan; Mamanuga God e mena kudeya wi wainapiyoi. E wi namuniana ki kasiyarai wadubu ade wi teniyana bita wadamana tawaneya isiyaniyana ki kasiyarai e mete wadubu. Ena, nau nidiyani wainapumuri; E mena kudeya wi wainapiyoi.

<sup>6-7</sup> Iyapana midiwari gunototo ida daikere mena tepomoto iyapana gimarapomoto ki ka mu denai marai mutna waibora daragai apeya ki mena yadini mibai ka midiwari ki ka rasirasi. Ko wainapumuri; Midiwari ki ka rasirasi ko Mamanuga God e ka mu mo eyaka mena kwaitana eba notagopupu. E yabuiya ka midiwari ki maimerei mutna erida ko wi ka kawakawaya esida. Wi debaga kumai eyaka eyaka ki e iyaba-pupu kewowena wi notananiyau ki pokere wi kudu eba wainapiyoi.”

<sup>8</sup> Iyesu inako wagubu, ade wagubu ke; “Nau suwagani wainapumuri; Nima uburoto iyapana paunamugu mataraugan yagisi ke; ‘Nau ka Iyesu e nene’, nima inako yagisi ki ka aita ewa ka nau Kunumau Kawapuwani Apunai mete uburani manako Mamanuga God e aneyaiyoma mu yabaramugu suwagani ke; ‘Iyapana yau ka nau nene.’ <sup>9</sup> Ko nima uburoto iyapana paunamugu mataraugan yagisi ke; ‘Nau ka eba Iyesu e iyapanai’, nima inako yagisi ki ka aita ewa ka nau mete uburani manako Mamanuga God e aneyaiyoma mu yabaramugu suwagani ke; ‘Iyapana yau ka eba nau nene.’

<sup>10</sup> Iyapana nima uburoto Kunumau Kawapuwani Apunai nau sidiyoto siyasiya ki ka Mamanuga God iyapana ki e bigi deni mena surupana yawatai mete kina. Ko iyapana nima uburoto Mamanuga God e eya Keyai Tanai Bagi Kawaya ki siyoto siyasiya ki ka Mamanuga God iyapana ki e bigi deni mena surupana yawatai pa mena.

<sup>11</sup> Iyapana wi tenimoto mu guriguri-maga tawai rabineya bo kawakawai ragidai ebo ebo mu yabaramugu wi nakanimoto manako nidimoto wirawira ki ka wi taububaraga badidi iwagamana ki pore eba wainapiyoi. <sup>12</sup> Wi yona denai iwagamana marai baiyagisi ki ka Mamanuga God e eya Keyai Tanai Bagi Kawaya wi badidi iwagamana kabuwanibu ki makeya mena wi iwagi.” Iyesu inako wagubu.

### *Apunu mosi notababa wadubu*

<sup>13</sup> Iyapana ropani kawaya ki mu paunamugu ka apunu mosi kanibu Iyesu sibu, wagubu ke; “Sidiyei Kabukabuwa Apunai, nau tatai siyo da nu mamanuga e buderu ki e purupoto daikere nau tegeni ade daikere e eya yadini.”

<sup>14</sup> Apunu ki inako wagubu, ko Iyesu denai e sibu, wagubu ke; “Kabai, ki ka wi wibo keteketega. Nau ka eba wi paunagau uburana wi gwedegwede purupana negeyana ki upi wadubuwani.” <sup>15</sup> E inako wagubu ade iyapana kuduba tadebu, wagubu ke; “Wi kwayubaga naigida kwiwogoi idiiwoi kwaenda kapoi ade nuwaroro ki notai wi umaniyoti dokodoko. Wi gwedegwede mete kina bo pa mena ki ka asusu. Ki ka eba wi gwedegwede ki pokaiya wi iya mibai wadumuri.”

<sup>16</sup> Iyesu inako wagubu manako keyakeyai yau tadebu, wagubu ke; “Mara mosi ka purapura apunai mosi e kokorai maura kawaya daganani yabadubu, <sup>17</sup> manako e notai wagubu ke; ‘Nau banini magara nakapana tawai ororeya mena posiwena, <sup>18</sup> ki pokere nau inako kwaesugani; Nau banini magara nakapana tawai oragai dai nau koritatamani ade tawa waunai kawakawaitau dai nau waditamani manako nau banini magara ade nau gwedegwedeni kuduba ki nau bonda ika nakapani. <sup>19</sup> Nau inako kwaesugani manako nau niya sidisugani, suwagani ke; ‘Nau karako bani yo gwedegwede kwamura ropani kawaya nene bonda nakapuwani ki pokere nau pa aiyata-sugoni mibi mamamai bani irimagere kuponi ade awana kuboroni tondoni.’ <sup>20</sup> Apunu ki e notai inako wagubu, ko Mamanuga God e sibu, wagubu ke; ‘Kau ka notababa apunai. Kemora yau rabineya ka kau ponuwagi manako kau banigi ade kau gwedegwede kiya nene bonda nakapipi ki nima tepoto?’”

<sup>21</sup> Iyesu keyakeyai ki wagubu manako iyapana ade tadebu, wagubu ke; “Nau suwagubuwani ki mibai ka yau kena; Iyapana gwedewau magara usi kunumau ki nene eba wainapiyamu ko mu muga kwakwarepumaga yewe wairau ki mena wainapiyamu gwedegwedei damupiyamu ki mu bamamugu ka apunu yau bameya wenawena ki maba mu bamamugu inako mete wenayagisi.”

*Mamanuga God mena sumapomu*

(*Mateyu 6:25-34*)

<sup>22</sup> Ki eweya ka Iyesu e tadeyau kabukabuwa ragidai tadebu, wagubu ke; “Nau nidiyani wainapumuri; Wi karako yewe idiwana ki iyai nene eba wainapiyoi. Wi masura kupama na bo midi tatamai umamana ki bani deneya baiyagisi ki nene wi eba wainapiyoi bo nuwaboyaiwogoi. <sup>23</sup> Bani ka eba gwede kawaya mosi ko wi iyaga ka kawaya esida. Ade sipuma goragora ka eba gwede kawaya mosi ko wi midiga kwakwarepug ka kawaya esida. <sup>24</sup> Nau keyakeyai mosi midiwari ogaoga naureya suwagani ki wi wainapumuri; Midiwari ki mu upi eba kwaetagamu, mu raupomu eba kwaetagamu, ade mu bani magara nakapamana tawai pa mena, ko Mamanuga God maramara mu bani tageyau. Wainapumuri; Mamanuga God e yabuuya wi ka kawaya esida ko midiwari mu ka erida ki pokera wi bani nene eba wainapiyoi bo nuwaboya-iwogoi. <sup>25</sup> Kau yewe wairau tondana ki iyai nene mena notapiyowa kwaenepiyowa yarowa ki pokaiya kau wainapiyoi da kau iyagi piri mutta rowarowayagisi yaroto bo? Ki pa mena. <sup>26</sup> Nau nidiyani wainapumuri; Wi notaga pokaiya kwaenepiyoi yamo! manako ki pokaiya wi iyaga piri mutta maba eba rowarowayagisi ki ka wi gwede nana waira yau e gwedegwedei nene wainapiyamu nuwaboyaiwagamu?

<sup>27</sup> Ade nau keyakeyai mosi paraparawasi naureya nidiyani ki wi wainapumuri; Paraparawasi mu ka eba upitagamu ade mu kwakwarepumaga nene eba wainapiyamu. Ko wainapu-muri; Apunu kawai Soromoni e ka purapura apunai ade e gwedegwedei umapu monagawena ka tanai kawaya, ko e gwedegwedei ki tanai ka ade marai mutta erida ko paraparawasi mu tanimaga Mamanuga God mu pa tagebu ki tanai ka kawaya esida.

<sup>28</sup> Gwaba karako kasiga bagi kawaya uburau ko tawiri pasumoto ki uroto kewoyagisi. Ko wainapumuri; Mamanuga God gwaba kaina ki pa monagatamiyau ki ka e sipuma goragora wi negeni monaganiyoto bo? Ena, e wi negeni monaganiyoto. Akae, wi sumaga Mamamanuga God bameya ka marai mutta erida wainapakan. <sup>29</sup> Wi bani kupamana bo awana kubamana ki nene eba wainapiyoi bo nuwaboyaiwogoi. <sup>30</sup> Mamanuga God eba kataimugu ragidai tawana tawana idiwu ki mu inako kwaetagamu kwaenetagamu iwu, ko wi Mamaga kunumau tondau e kataiya da wi bani pa mena ade gwedegwedei pa mena pa idiwana ka eba baganai. <sup>31</sup> Wi e gari rabineya e kasiyarai pokaiya idiwana ki kwaenei mena kwaiwagi ki ka bani yo gwedegwede inako ki kuduba e deni mena wi negeni.

<sup>32</sup> Kowaniyoma, wi ka eba ropani ko nau nidiyani wainapumuri; Wi notababa eba wadoi mibai ka wi Mamaga e gari rabineya kaiwana e kasiyarai pokaiya idiwana ki puyoi e nuwaiya wi negeyan wainapiyau. <sup>33</sup> Wi wiga gwedegwedeja nidapumuri manako denai bowa madai wadumuri ki wi iyapana imagei ragidai tagemuri, ade wi magaraga yewe wairau eba bondaiwogoi ko wi nuwaga notaga kunuma magarai aita ewa eba goga-wagana ki kawareya ukworono. Usi kunumau ka kuwa ragidai eba baitagisi wi gwedegwedeja kuwatagisi ade ketere eba baitagisi wi gwedegwedeja purupomoto. <sup>34</sup> Wi magaraga yewe wairau damupiyoi ki ka wi nuwaga notaga magara ki mena kawareya ukworono. Ko wi magaraga kunumau damupiyoi ki ka wi nuwaga notaga kunuma gwedegwedei ki mena kawareya ukworono.”

*Yabu yabu idiwana ki nana*

<sup>35-36</sup> Iyesu inako wagubu ade wagubu ke; “Apunu kawai mosi e bigabigaiyoma e nawanaan idiwu ki maba wi inako mete idiwoi. Apunu kawai ki uburoto anika kupei kawareya kayayagisi ki ka e bigabigaiyoma e tawai ki kwayubapomono idiwono. E ade wirayagisi baiyagisi gudu miniyono ki ka mu yabu idiwu ki pokere gudu garuguru mena kwaipomoto. Ki maba wi mete kina wi midiga tatamai uma-muri duna pasumuri manako nawana yabu yabu idiwoi. <sup>37</sup> Bigabiga ragidai yabu yabu nawana idiwono da mu kawai magma ade wirayagisi baiyagisi mu emitamini ki ka e mu mamamamaga yagisi. Ena, nau nidiyani wainapumuri; E eya gwedegwedei bagi ki e rikapoto nakapoto manako e bigabigaiyoma tadeni da mu idiwoto manako e eya uburoto mu banimaga warapoto tageni. <sup>38</sup> Wainapumuri; Mu kawai magma tedera paunau bo nawaru sisipui teyonono makeya baiyagisi manako e biga-bigaiyoma e nawanaan yabu yabu idiwu ki emitamini ki ka e mu mamamamaga kawaya yagisi.

<sup>39</sup> Ko wi yona yau mete naigida mena wainapumuri; Tawa apunai ki kuwa apunai gwede madega bauwagana ki madegai kataiwagubena ki ka e dagurai tondibena da kuwa apunai

e tawai eba baupena. <sup>40</sup> Ki maba, nau Kunumau Kawapuwani Apunai ade wirasugana bausugana marai ki wi eba kataigau ki pokere wi mete kina yabu yabu nau nawanasiniyoi idiwoi mibai ka wi notapiyoi da nau eba bausugana marai ki nau bausugani." Iyesu inako wagubu.

<sup>41</sup> Apunu Pita yona ki wainapupu ka e Iyesu manupupu, wagubu ke; "Kaiwa-woni, kau keyakeyai nuwagibi ki kau nu nene mena nuwagibi bo iyapanan kuduba ki mu nene mete nuwagibi?"

<sup>42</sup> E inako wagubu, ko nu Kaiwawo-nuga wirawena denai e sibu, wagubu ke; "Bigabiga apunai mosi e upi eba kamadau ko e notai supasupai mena upiwigagu ki ka tawa apunai uburoto bigabiga apunai ki tepapoto siyoto da e tawa ki gwedegwedei kuduba mete kwayubapono ade e kowaiyoma bigabiga ragidai upitaganu ki mu denimaga makeya makeya tageyana ki upi e mete kwaeyogono. <sup>43</sup> E upi bagi kawaya inako kwaeyogono tondono da tawa apunai ki ade wirayagisi baiyagisi e empoto ki ka apunu kawai ki uburoto e bigabigai apunai ki mamamapoto. <sup>44</sup> Ena, nau nidiyani wainapumuri; Bigabiga apunai bagi kawaya inako upiyogono ki ka tawa apunai uburoto e tepapoto manako siyoto, yagisi ke; 'Nau tawani ade nau gwedegwedeni kuduba ki debai nau karako kau tamuniyakani.' <sup>45</sup> Ko bigabiga apunai ki e notai yagisi ke; 'Nau kawaini wirawagana bau-wagana marai ki e bani paerepupu rowarowa kawaya umau wadau', e inako notapoto manako e eya kawai gisipono e kowaiyoma bigabiga ragidai ridi yo apunu ki tauniyono makari tageyono ade bani kawaya daganani kupono awana suwakarai kuburono da e yabarai babayagisi, <sup>46</sup> e inako kwaeyogono ki makeya ka tawa apunai ki ade wirayagisi baiyagisi manako e bigabigai apunai ki nainipoto. Tawa apunai ade wirawagana bauwagana ki e eba nawanapiyawa ki pokere apunu kawai ki uburoto e bigabigai apunai ki gudapoto bita kwetyoto manako yadini iyapanan e umunui eba wadamu ragidai ki mu paunamugu kwenupoto.

<sup>47</sup> Iyapanan nima bigabiga upi kwaewagau manako tawa apunai e upi badidi kwaewagana sibu ki e kataiwena ko e nawana eba tondau ade upi wadubu ki e eba kwaewagau, ki ka aita ewa ka auda kawaya iyapanan ki meyoto. <sup>48</sup> Ko iyapanan nima bigabiga upi kwaewagau ko tawa apunai e upi badidi kwaewagana sibu ki e naigida eba wainapupu ki pokere e kwaeyogono manako gwede mo paerepoto, ki ka auda maraitau iyapanan ki meyoto. Iyapanan nima gwede kawaya daganani wadubu ki ka e makeya kawaya daganani ade wirapoto. Ade nima e idaiya gwede kawaya daganani naka-mupu ki ka e makeya kawaya daganani ade wirapoto."

*Iyesu ka iyapanan ewanauwaniyau ki apunai*

(Mateyu 10:34-36)

<sup>49</sup> Iyesu mu ade tadebu, wagubu ke; "Nau waira yau kawareya tawiri pasurana ki nana bausugubuwanan ko tawiri ki naiya mena beuwagubena ka baganai. <sup>50</sup> Siruwa mosi nau nawananan tondau. Nau siruwa ki bitai ororeya mena bananapena ki ka baganai ko karako ka bita ki nau nawananan tondau ki pokere nau nuwaboya mete wainapakan. <sup>51</sup> Wi bani wainapiyamu da wi nuwabagi rabineya yewe wairau idiwana ki nana nau bausugubuwanan? Ki pa mena. Nau eba ki nene bausugu-buwani. Nau wi puruniyana ewanauwa-nyiana ki nana bausugubuwanan. <sup>52</sup> Mara karako ade yabaranugu esida yamomu ki ka iyapanan ida daikere mena tawa eyaka mena idiu ki mu ewanauwatagisi. Apeya eyaka ubumoto apeya iyaratamini bo ade apeya ubumoto apeya eyaka iyaratamini. <sup>53</sup> Mamai uburoto e gubagaiyoma iyaratamini ade e gubagaiyoma ubumoto mu mama-maga iyarapomoto. Inai uburoto e peteiyoma iyaratamini ade e peteiyoma ubumoto mu inamaga iyarapomoto. Memenagui uburoto e wawanepui iyarapoto ade e wawanepui uburoto e memenagui iyarapoto."

*Mara siyarai ki makai kataigamana ki nana*

(Mateyu 16:1-3)

<sup>54</sup> Iyesu iyapanan inako tadebu ade tadebu, wagubu ke; "Wi oroguma piniyogono empumuri ki wi notaga garugaru mena yagisi ke; 'Nawaya bauwagana kwaewagau.' Manako nawaya baiyagisi. <sup>55</sup> Ade wi kaukabokabo empumuri ki ka wi notaga garugaru mena yagisi ke; 'Kwamura uburana kwaewagau.' Manako kwamura uburoto. <sup>56</sup> Wi ka midiga pa mataka-wagau ragidai. Wi kunumau ade wairau badidi wenawagau ki kiyabui empiyamu manako ki pokaiya ka wi kataigubu da nawaya baiyagisi, nusuru baiyagisi, bo kwamura marai uburoto. Ko wi gwede nana Mamanuga God karako badidi kwaewagau ki empiyamu ko wi empiyamu ki mibai wi eba kataigubu?

<sup>57</sup> Bagi ka bani kena ade berokoi ka bani kena ki wi badidi pokere eba kataigubu?

<sup>58</sup> Iyapanan mosi kau paerepipi ki denai kau wadiniyoto Wade supasupanima ragidai mu bamamugu kayayagisi ki ka wi wiga mena paere ki wadumuri supasupa kwaenda idai

gurai wi naurigau ugwidiniyu ragiragi apunai ki uburoto kau wadiniyoto pinai ragidai mu idamugu tamuniyoto manako mu ubumoto kau diburanimoto.<sup>59</sup> Nau suwagani wainapumuri; Kau dibura ki rabineya tondowa yarowa da kau paeregi ki denai kuduba kau kewopi were ki kau ade baunuwagi kayanuwagi.” Iyesu inako wagubu.

## 13

### *Bera berokoi kamadamu kwaenda po bananapamu*

<sup>1</sup> Mara ki makeya ka iyapana dai bautagubu Iyesu simupu, tagubu ke; “Tawana Gariri ragidai dai ki Mamanuga God nene puyo naka-pamawa ki makeya ka apunu Pairasi e piyaraiyoma bautagubu iyapana ki namutampu gawarara.” <sup>2</sup> Mu inako tagubu ko Iyesu denai mu tadebu, wagubu ke; “Wi bani wainapiyamu da tawana Gariri ragidai ki mu bigimaga ka kawaya esida ki pokere mu berokoi ki bananamupu ko ade tawana Gariri ragidai dai ki mu bigimaga ka marai mutna ki pokere mu bita eba banana-mupu. Wi inako wainapiyamu bo?” <sup>3</sup> Nau nidiyani wainapumuri; Wi wiga beraga berokoi ki wi eba kamadumuri ade wi notaga eba wirayagisi ki ka mu popotagubu ki maba wi mete inako popoiwagi. <sup>4</sup> Ade iyapana ropani kawaya (18) tawana Siramu rabineya idiwa da tawa iyara kawaya ki rororowena mu kawarimugu kawapu namutapu gawarara ki wi wainapiyamu da mu bigimaga ka kawaya esida ko iyapana dai ki natere Diyerusaremu rabineya idiwa ki mu bigimaga ka pa mena? <sup>5</sup> Nau kawareya ade suwagani wainapumuri; Ki pa mena, ko wi wiga beraga berokoi eba ki kamadumuri ade wi notaga eba wirayagisi ki ka mu popotagubu ki maba wi kuduba inako mete gogaiwagi.”

<sup>6</sup> Iyesu inako wagubu manako keyakeyai mo tadebu, wagubu ke; “Apunu kawai mosi e wairai kawareya ka ripa damaya ika uburawa. E ripa ki madipana ki nana kawareya kawareya empiyawa ko ripa ki eba madipupu ko ururutanai uburawa.” <sup>7</sup> Mara mosi ka e ubupu e wairai ki kwayubapiyawa apunai sibu, wagubu ke; ‘Nau kwamura apeya eyaka rabineya ripa yau madipana ki nana empekeya kwaapekeya ko e mibai eba kipu ki pokere karako ripa yau mei kaiyara. Ripa yau ka waira pa danapiyau.’

<sup>8</sup> E inako wagubu ko e wairai ki kwayubapiyawa apunai denai inako wagubu ke; ‘Kabai, kamadamu da kwamura eyaka mena yau kewoyagisi were empamu. Nau mugu ripa kerareya nakapani demanapani da mibai kiroto bo pa mena ki nu ika kataigamu. <sup>9</sup> Ripa ki kwamura yabaranugu yau rabineya mibai kiroto ki ka baganai ko pa mena ki kau ewa sidi manako nau meyani kaiyara.’”

### *Iyesu aiyata marai ki makeya ridi tagai kaikirai mosi iyapupu*

<sup>10</sup> Aiyata pa idiwana ki marai mosi ka Iyesu Diyu ragidai mu gurigurimaga tawai rabineya kabuwawagawa tondawa. <sup>11</sup> Tawa ki rabineya ka ridi mosi ika mete tondawa ki kwamura ropani kawaya (18) ki rabineya keyai berokoi mosi e tagai wadubu korekore ki pokere kutokuto umawa. <sup>12</sup> Iyesu ridi ki empupu manako e bameya yabadana ki nana wagubu manako sibu, wagubu ke; “Ridi, kau sigiragi ki nau karako rikapakan da kau iyanuwagi.” <sup>13</sup> E idai ridi ki kawareya tapu ki makeya ka ridi ki e tagai supasupawena bagi ubupu manako e Mamanuga God si tepapupu.

<sup>14</sup> Iyesu aiyata pa idiwana marai ridi ki iyapupu ki pokere guriguri tawai ki debai apunai mosi e nuwai pupuwena manako e ubupu iyapana tadebu, wagubu ke; “Pura eyaka mena ki rabineya ka nu mara ida daikere kewo-wena daikere eyaka mena upigomu. Wi nuwagau iyaigamana wainapiyamu ki ka wi upi marai ki makeya baiwagi ko eba aiyata marai ki makeya baiwagi.”

<sup>15</sup> E inako wagubu ko nu Kaiwawo-nuga denai e sibu, wagubu ke; “Wi ka midiga pa matakawagau ragidai. Wi mete kina ka aiyata marai ki makeya upiwagamu. Wi papaga burumakau bo ‘donki’ ki wi aiyata marai ki makeya rikatamiyamu awana tageyamu bo pa mena? Ena, wi tageyamu. <sup>16</sup> Ridi yau e ka oragai apunai Eburamu e momai ko Berokoi Apunai Seitani kwamura ropani kawaya (18) ki rabineya e wadubu doko giripiyawa tondawa. Wi badidi pokere iwagamu da gwede e umapu dokodoko ki nu aiyata marai ki makeya eba rikapamu?” <sup>17</sup> Iyesu yona ki wagubu ki pokaiya ka e iyaraikoma mu debamaga musupupu. Ko iyapana pakasi ragidai e bagi kawaya kuduba kwaewagawa ki emupu ka mu e mamamai tagamawa.

### *Damaya madai ki keyakeyai (Mateyu 13:31-32; Maki 4:30-32)*

<sup>18</sup> Iyesu iyapana manutapu, wagubu ke; “Mamanuga God e gari rabineya e kasiyarai pokaiya idiwana ki ka badidi maba? Ki keyakeyai nu gwede naureya iwagamu?” <sup>19</sup> Nau suwagani wainapu-muri; Ki ka ripa damaya madai rabineya momai rasirasi ki maba. Apunu mosi ka momai marai mutna inako yadini uroto ki ka ripa kawaya mo wenayagisi ragai isiyapoto manako midiwari baitagisi ragai ki kawareya tawatagisi.”

*Bani buredi kawayawagana ki keyakeyai*  
(*Mateyu 13:33*)

<sup>20</sup>Iyesu iyapanan ade manutapu, wagubu ke; “Mamanuga God e gari rabineya e kasiyarai pokaiya idiwana ki badidi maba ki keyakeyai nau karako gwede naureya suwagani? <sup>21</sup>Nau suwagani wainapumuri; Ki ka ridi mosi bani buredi kawayawagana domai marai mutna mo wadau suguna mete wirapiyau manako suguna ki kawayawagau yarau ki maba.”

*Katamuru marai mutna*  
(*Mateyu 7:13-14, 21-23*)

<sup>22</sup>Iyesu natere Dyerusaremu yawateya kayawena kaniyawa ki ka e tawa tawa natere natere bauwagawa kabuwawagawa inako kwaewagawa kaniyawa, <sup>23</sup>manako iyapanan mosi e manupupu, wagubu ke; “Kaiawoni, Mamanuga God e iyapanan kuduba iya waunai tageni bo iyapanan dai mena iya ki tageni?”

E inako wagubu, ko Iyesu denai wagubu ke; <sup>24</sup>“Kunuma katamuruui ka kapokaporin mutna ki pokere kasiyara-iwagi nisi kandoi da wi katamuru ki tetewagi. Nau nidiyani wainapumuri; Iyapanan ropani kawayatamuru ki tetetagamana kwaetogomono ko mu eba tetetagisi. <sup>25</sup>Mara baiyagisi da tawa apunai uburoto gudu umoroto manako wi tawa katamuruuiya ubumuri gudu minimuri, iwagi ke; ‘Kaiawonuga, kau gudu nu nene kwaipi da nu yamamu.’

Ko e denai yagisi ke; ‘Wi bani baigubu? Nau eba kataineya wiyo.’

<sup>26</sup>Ko wi denai iwagi ke; ‘Nu bani yo awana kau mete ewapurubibipemeya kupemeya ade kau ubureya nu imatanugu kabuwaniyeyaa.’

<sup>27</sup>Ko e denai yagisi ke; ‘Wi bani baigubu?’ Nau eba kataineya wiyo. Wi ka berokoi kwaigamawa ragidai ki pokere kamadisnimuri kaiwagi.’

<sup>28</sup>Mara ki makeya ka wi yabu tamurianako oragai apunai Eburamu yo Aisiki yo Diyaikapu ade Mamanuga God e bonanai wainapamawa tagamawa ragidai kuduba ki mete kina ika Mamanuga God e gari rabineya idiwono emitamuri. Nau suwagani wainapumuri; Mara ki makeya ka e uburoto gari tagaiya wi isiyaniyoto manako wi yadi wadoi wi uwariaga meme kaikirapiyoi ‘ikui akui’ iwogoi. <sup>29</sup>Iyapanan tawana tawana kuduba, madega kauwagau madega posiwagau ki deneye baitagisi Mamanuga God e gari rabineya kaiwoto kupe wateya wata yadini idiwono. <sup>30</sup>Mara ki makeya ka iyapanan karako ewa ubumu ragidai ki mu yabiritagisi ade iyapanan karako yabiri ubumu ragidai ki mu ka ewa ubumoto.” Iyesu inako wagubu.

*Iyesu natere Dyerusaremu nene nuwaboyawena*  
(*Mateyu 23:37-39*)

<sup>31</sup>Mara ki makeya ka Parisi ragidai dai Iyesu bameya bautagubu, tagubu ke; “Apunu kawai Erodi kau nuniyana po wainapiyau ki pokere kau tawana yau kamadi kayanuwagi.”

<sup>32</sup>Mu inako tagubu ko Iyesu denai mu tadebu, wagubu ke; “Wi kaiwagi taku kamarai apunu ki simuri, iwagi ke; ‘Kau wainapi; Nau karako ade marawani kweya kairapu iyapanan rabinamugu idiwu ki siwakeketamoni ade sigira ragidai mete iyatamoni ko mara ki tetaiya ka nau upi ki kewopani.’ Wi kaiwagi e inako simuri, <sup>33</sup>mibai ka karako, marawani ade mara ki tetaiya ka nau tawana tawana umoni da siyarai ka nau natere Dyerusaremu bausugani. Mu ubumoto Mamanuga God e bonanai wainapiyau wagau apunu natere kudubai mo rabineya minimoto poyo ki ka eba baganai.

<sup>34</sup>Akai, natere Dyerusaremu, natere Dyerusaremu; Kau iyapanagiyoma ubumu Mamanuga God e bonanai wainapiyamu tagamu ragidai ki mu namutamiyamu ade e bigabigaiyoma kau bamageya tonotamiyau ki mu bowa were mete namutamiyamu. Kokoroku ridai e munuiyoma e mabui kobaiya sikuwatamiyau ki maba ka nau mara badibadi taganugu kayawena nau idani rabineya wi idiwana wainapekeya ko wi nau bodabodasinimawa. <sup>35</sup>Wainapu-muri; Nau kamadiniyani kayasugani ki ka wi tawaga gumoroyagisi. Wi nau ewa mo eba emisinimuri ko wi idiwoi yamoi da wi iwagi ke; ‘Kaiawonuga e si kasiyarai pokaiya baunugibi Apunai, Mamanuga God kau wadiniyoto bagi,’ wi inako sidimuri ki makeya ka wi nau ade emisinimuri.”

## 14

*Iyesu sigira apunai mosi iyapupu*

<sup>1</sup>Aiyata pa idiwana marai mo bauwena ki makeya ka Iyesu Parisi ragidai mu kawai maga mosi e tawaiya kupewagana kayawena. Iyapanan ika dibimpu idiwu ki mu e naigida mena empamawa idiwu, <sup>2</sup>manako ki makeya ka apunu mosi e idai kerarai kurukurupawena ika Iyesu bameya bauwena. <sup>3</sup>Iyesu wirawena Mamanuga God e gorai kataimugu ragidai ade Parisi ragidai mete kina ika idiwu ki manutapu, wagubu ke; “Karako ka aiyata marai

ki pokere nau apunu yau iyapani ki nau gora raurupani bo?”<sup>4</sup> E inako wagubu ko mu yona denai mo eba tagubu ki pokere e wirawena sigira apunai ki wadubu iyapupu manako tonopupu kayawena.

<sup>5</sup> Ko Iyesu iyapani ki ade manutapu, wagubu ke; “Aiyata marai ki makeya wi munuga bo wi papaga mosi urubau kauyagisi ki ka wi sumuri e tainipumuri bo pa mena?”<sup>6</sup> E inako wagubu ko mu denai tagamana babatagubu.

<sup>7</sup> Iyapani ropani kawaya ika kupe ki kawareya bautagubu ki mu kuduba nuwamugu ka kebari bagi kawareya idiwana kwaetagamawa ko mu tonau eba idiwana wainapamawa. Iyesu mu emitapu manako e keyakeyai yau mu tadebu, wagubu ke;<sup>8</sup> “Apunu mosi anikawagana ki kupei nene wi bibiniyoto ki ka wi kebari bagi kawareya eba idiwuri kwaenda iyapani kawai mosi baiyagisi,<sup>9</sup> manako kupe ki kwaewagau apunai wi nidiyoto, yagisi ke; ‘Wi riyaiwagi tonau idiwoi da apunu kawai yau kebari bagi ki kawareya tondini.’ E inako yagisi manako wi iyapani yabu-mugu riyaiwagi tonau idiwuri ki ka wi midimama wadiniyoto.<sup>10</sup> Ko nau karako wi nidiyani yau kwaiwagi; Iyapani mosi wi bibiniyoto ki ka wi naiya kaiwuri tonau idiwoi manako kupe kwaewagau apunai ki wi bamagau baiyagisi nidini, yagisi ke: ‘Edamani, kebomori kebari bagi kawayu yau kawareya idiwuri.’ E inako yagisi banananiyoto ki ka iyapani ika mete idiwu ragidai wi eminimoto manako wi siga esida tepapomoto.<sup>11</sup> Nau nidiyani wainapumuri; Iyapani nima e ebo si tepapiyuu ki ka aita ewa ka e kwarisiyagisi, ko iyapani nima e ebo kwarisiwena ki ka aita ewa ka e kawayayagisi.”

<sup>12</sup> Iyesu inako wagubu manako wirawena kupe ki apunai sibu, wagubu ke; “Kau madegau bo kemorau tawiya mo kwaenuwagi ki kau kowagiyoma bo kau rakarakagiyoma bo purapura ragidai ki tawa madanigeya idiwu ki mu eba bibitami, mibai ka mu aita ewa kau kwaenugibi ki denai kwaetagisi kau bibinimoto.<sup>13</sup> Kau kupe mo kwaenuwagi ki kau iyapani kaikayokayoi, iyapani tagamaga kaikirai, iyapani idamaga kerapumaga kiyokiyo bo badabadamai, ade iyapani yabumaga kenekenei, iyapani inako ki kau bibitami.<sup>14</sup> Kau inako kwaenuwagi ki ka Mamanuga God kau wadiniyoto bagi. Kau kwa-nugibi ki denai ka iyapani ki kau eba negeni, ko bagi supasupai mena kwaetagamu ragidai ade iyatagamana kimana ubumana ki marai baiyagisi makeya ki kau denai bagi kawayu mo bananapi.”

*Mamanuga God e poragai kawaya ki keyakeyai  
(Mateyu 22:1-10)*

<sup>15</sup> Iyesu yona ki wagawa ka apunu mosi ika kupewagawa tondawa ki yona ki wainapupu manako e ubupu Iyesu sibu, wagubu ke; “Iyapani gwedewau kupe kawaya Mamanuga God e gari rabineya ki kawareya kuperogomono ki ka mu mibi mamamai idiwono.”

<sup>16</sup> E inako wagubu ko Iyesu denai wagubu ke; “Nau keyakeyai mo suwagani wainapumuri; Apunu mosi poraga kawaya mo kwaewagana ki okukunawena manako iyapani ropani kawaya e bameya bautagamana ki nana mu kabuwatapu.<sup>17</sup> E okukunawena kewowena ka e bigabigai apunai mosi bibi tonopupu da e kayawagana iyapani bibitpu ragidai ki garugaru mena kebomana ki nana tadeni.”

<sup>18</sup> Bibi apunai ki kayawena iyapani tadeyawea umawa ko mu kuduba yona ewa nauwa tagamawa. Yabiri bameya bauwena apunai ki e wagubu ke; ‘Kabai, nau bausugana ko nau kokora mo wadubuwani ki empana ki nana kaya-sugani ki pokere nau poraga kawareya ika eba bausugani.’

<sup>19</sup> Ade apunu mosi wagubu ke; ‘Kabai, nau bausugana ko nau burumakau ida daikere mena waunitau yewe tepuwani waira waunai kawareya nakatamana kayasugani ki pokere nau poraga kawareya ika eba bausugani.’

<sup>20</sup> Ade apunu mosi wagubu ke; ‘Nau bausugana ko nau waunitau yewe anikasugubuwani ki pokere nau poraga kawareya ika eba bausugani.’

<sup>21</sup> Bibitpu ragidai ki mu kuduba basaratagubu ki pokere biki apunai ki ade wirawena bauwena iyapani badidi tagubu ki sisiyai kuduba poraga kwaewagawa apunai ki sibu. E yona ki wainapupu ka e nuwai pupuwena manako e biki apunai ki ade tonopupu, wagubu ke; ‘Kau garugaru mena kaya-nuwagi natere imatau bo kareya ubumu iwu ragidai, iyapani kaikayokayoi bo mu idamaga kerapumaga kiyokiyo bo badabadamai bo mu yabumaga kenekenei ragidai ki inako waratami da mu poraga yau kawareya baitagisi.’

<sup>22</sup> Bibi apunai ki kayawena ade wirawena bauwena ka e poraga kwaewagawa apunai ki sibu, wagubu ke; ‘Kabai, kau sidibi ki nau makeya makeya kwaesugubuwani iyapani waratapuwani bautagubu ko tawa eba posiwena ko wata ade uburau.’

<sup>23</sup> E inako wagubu ki pokere apunu kawai ki biki e ade tonopupu, wagubu ke; ‘Nau nuwaneyea ka nau tawani yau posiyagisi ki pokere gari tagaiya mete kayanuwagi manako iyapani bani bani idiwu ki kau gigitami waratami baunuwegi.<sup>24</sup> Nau nidiyani wainapi;

Iyapana naiya bibitapuwani ragidai ki mu mo eba baiyagisi nau banini yau siko kupoto. Ki pa mena.' " Iyesu keyakeyai ki wagubu.

*Badidi maba Iyesu eweya kaigamu*  
(Mateyu 10:37-38)

<sup>25</sup> Iyapana ropani kawaya Iyesu bananamupu mete kayatagubu kaiwa manako e wirawena mu emitapu tadebu, wagubu ke; <sup>26</sup> "Iyapana nima nau ewaneya yabodono ki ka e nuwai notai nau mena bamaneya tondono. E inai mamai bo e wainai bo e munui-yoma bo e yowaiyoma tataiyoma bo e egapuiyoma bo e eya iyai mete kina ki nene kawaya daganani notapono ko nau maraitau notasiniyono ki ka e eba yabadini nau ewaneya kayayagisi. <sup>27</sup> Iyapana nima nuwaboya midi makari nau bananapani ki e mete bananapani ko e eya korosi maba ki e eba kawara-pana wainapiyau ko e kamadau, iyapana e kwaitana ki e eba yabadini nau ewaneya kayayagisi. Pa mena."

<sup>28</sup> Iyesu inako wagubu, ade tadebu, wagubu ke; "Wi mosi tawa kawaya mo wadana wainapiyau ki ka e yabiri kwarisiyagisi naigida mena notapoto, yagisi ke; 'Bowa madai nau bamaneya uburau ki ka tawa yau kwaitana yadani kewopani ki denai maka yadini bo?' <sup>29</sup> E inako eba notapoto were kwaeyagisi ki ka e bani tawa bebedai mena nunuroto manako e bowai madai ki kewoyagisi. E tawa paunau kamadini ki ka iyapana e gwaigwitapomoto, tagisi ke; <sup>30</sup> 'Apunu yau tawa wadana wainapiyawa ko e tawa wadawa da paunau kamadubu.'

<sup>31</sup> Nau keyakeyai mo ade nidiyani wainapumuri; Tawana mo kawaiimaga uburana tawana mo kawaiimaga mete kandetagama wainapiyau ki ka e yabiri kwarisiyagisi naigida mena nota yadini were yawira kayayagisi. E notai yagisi ke; 'Ta ragidai kuduba 10,000 nau bamaneya ko nau iyaraniyoma mu ka ropani kawaya 20,000 ki pokere nu kasiyaraigamu mu raurutamamu ki baganai bo?' <sup>32</sup> E wainapoto da ki eba baganai ki ka e iyaraiyoma kebomono makeya ki ka e dobo yonai garugaru mena tonopoto. <sup>33</sup> Ki maba, wi mosi nuwagau nau ewaneya kebomana wainapiyamu ko wi wiga gwedegwedega bo wi wiga notaga kuduba ki wi eba kamadamana wainapiyamu ki ka wi kwaitana nau ewaneya eba kebomuri."

*Aidaba ki midiyai pa mena*  
(Mateyu 5:13; Maki 9:50)

<sup>34</sup> "Nau nidiyani wainapumuri; Aidaba ki ka gwede mosi midiyai bagi kawaya ko aidaba ki kwererayagisi midiyai ki kewoyagisi ki ka wi badidi maba kwaiwagi da aidaba ki midiyai ade wenapoto? Ae, ki ka eba baganai. <sup>35</sup> Midiyai ki kewoyagisi ki ka wi aidaba ki wadumuri pa mugu kwenupumuri. Iyapana bani kokorau kawayawagana ki nana ni tepiyamu waia mete wira-piyamu ki ka baganai, kasiyaraai mete kina. Ko aidaba midiyai pa mena ki ka pa mugu da deni mena kwenupamana ki nana. Wi wenaguga mete kina ki ka wi nau yonani yau suwagubuwani ki naigida mena wainapumuri wetawetara." Iyesu inako wagubu.

## 15

*Papa sipi munai wadubu kaupupu ki keyakeyai*  
(Mateyu 18:12-14)

<sup>1</sup> Mara mosi ka iyapana wairamaga denai takesi ki wadamawa ragidai ade iyapana tagararatampu ragidai mete kina Iyesu e yonai wainapamana ki nana e bameya ika bautagubu.

<sup>2</sup> Mamanuga God e gorai kataimugu ragidai ade Parisi ragidai mete kina iyapana ki inako Iyesu bameya bautagubu emitampu ki ka mu ungwerogwerorotagubu, tagubu ke; "Apunu yau e ka iyapana bigibigi tagararatamemei ragidai ki mu diriwa-maga kwaewagau mete kupertagamu idiuwi ki pokere e paerepiyau."

<sup>3</sup> Mu inako tagubu ki pokere Iyesu keyakeyai mosi mu tadebu, wagubu ke; <sup>4</sup> "Wi paunagu iyapana mosi e papai-yoma sipi ropani kawaya (100) manako e eyaka mena yadini kaupoto ki ka e badidi kwaeyagisi? Nau nidiyani wainapumuri; E papaiyoma dai ki (99) ki e gwabau kamaditamini manako e kiroto uburoto papa eyaka mena wadubu kaupupu ki e kwaenei kaya-yagisi. <sup>5</sup> E kwaenepono umono da bananapoto ki ka e mibi mamamai papa ki yadini e gobaiya kaupoto, <sup>6</sup> manako kawarapoto e tawaiya ade kayayagisi. E tawau baiyagisi ki ka e kowaiyoma ade tawa e madaneya idiuwi ragidai ki mu nene yagisi baitagisi manako tadeni, yagisi ke; 'Nau papani sipi wadubuwani kaupuwani ki nau ade bananapuwani ki pokere kebomuri karako nau mete mamamaigamu.' " <sup>7</sup> Iyesu inako wagubu manako ade tadebu, wagubu ke; "Nau nidiyani wainapumuri; Nau keyakeyai yau suwagubuwani ki maba kunumau ka iyapana ropani kawaya (99) mu paeremaga pa mena ki mu nene ka Mamanuga God e aneyaiyoma mamamatagisi ko ki mamamai ka erida. Ko

iyapana eyaka mena e berai berokoi kwaewagawa ki kamadini manako e notai wirayagisi ki ka mu e nene mamama kawaya esida wainapomoto.”

*Ridi mosi bowa madai mo wadubu kaupupu ki keyakeyai*

<sup>8</sup> Iyesu mu ade tadebu, wagubu ke; “Ridi mosi e bameya bowa madai bauburai ida esida mena manako e eyaka mena yadini kaupoto ki ka e badidi kwaeyagisi? E duna beupoto tawa meme warawarayagono kwaenepono tondono. <sup>9</sup> E bananapoto ki ka e kowaiyoma ade e tawa madaney idiwu ragidai ki mu nene yagisi baitagisi, manako e uburoto mu tadeni, yagisi ke; ‘Nau bowani madai wadubuwani kaupuwani ki nau ade bananapuwani ki pokere bekobumi karoko nau mete mamamaigamu.’” <sup>10</sup> Iyesu inako wagubu, ade wagubu ke; “Nau nidiyani wainapumur; Nau keyakeyai yau suwagubuwani ki maba iyapana eyaka mena kwaitana e berai berokoi kwaewagawa ki kamadini e notai wirayagisi ki ka Mamanuga God e aneyaiyoma kunumau e nene kawaya daganani mamamatagisi.”

*Munu mosi kwakowena ki keyakeyai*

<sup>11</sup> Iyesu mu ade tadebu, wagubu ke; “Apunu mosi e gubagaiyoma apeya, <sup>12</sup> manako mara mosi ka e gubagai marai e bameya bauwena sibu, wagubu ke; ‘Mamai, kau buderigi purupi nau nene karoko tege.’ E inako wagubu ki pokere apunu ki e wairai ade e gwedegwedei kuduba purupupu e gubagaiyoma apeya ki mu denemugu denemugu tagebu.

<sup>13</sup> Mara dai kewowena eweya ka e gubagai marai ki ubupu e gwedegwedei kuduba ki tepupu manako kipu ubupu e mamai kamadubu tawana uwama kawaya mo kayawena. E ika tondawa ka e midi kwakwarepui tainipiwaya posiyasiyai wainapiwaya kwaewagawa ki mena pokaiya bowa madai ki deni mena giripupu gawarara. <sup>14</sup> E inako kwaewagawa tondawa yarawa da e gwedegwedei ade e bowai madai kuduba e bameya ki kewowena makeya ka kapoi kawaya mo tawana ki rabineya ubupu. Munu ki mibai wetei tondawa, <sup>15</sup> ki pokere e ubupu tawana ki apunai mosi bameya bagibagiwagananu ki nana kayawena. Apunu ki e boiyoma baikamuwagawanu ki upi kwebu, <sup>16</sup> ko mu bani mo e eba kwemupu ki pokere e ika baikamuwagawa tondawa ka e bo mugumaga kabuma rabineya ki dai kupana wainapupu.

<sup>17</sup> E inako kwaewagawa nuwasiyasiya nene tondawa kaniyawa da siyareya ka nota supasupai e bameya ade bauwena. E notai wagubu ke; ‘Nau mamai e bigabigaiyoma mu digumamugu ka bani kawaya daganani posiwena uburau ko nau yewe mibi wetei tondakani posugana kwaesugakanu. <sup>18</sup> Nau karoko tawana yau kamadani wirasugani nau mamai bameya ade kayasugani manako siyani, suwagani ke; ‘Mamai, nau paerepuwanu kawaya daganani. Kau bamageya ade Mamanuga God bameya ka nau bigi kwaesugekeya. <sup>19</sup> Nau naiya kau gubagai sidibi ko karoko nau paerepuwanu ki pokere nau wadisini pa bigagi kwaesugana apunai sidi.’ <sup>20</sup> E notai inako wagubu manako e kipu ubupu wirawena e mamai bameya ade kayawena.

E kayawena kaniyawa da e mamai tawai ki kikireya bauwagawanu kwaewagawa ki ka e mamai yabu tapu e gubagai buri yabadawa empupu manako e nuwaboyai wainapupu garupupu e bameya bauwena barabarapupu ade kiyauyaupupu.

<sup>21</sup> Ko e gubagai wagubu ke; ‘Mamai, nau paerepuwanu kawaya daganani. Kau bamageya ade Mamanuga God bameya ka nau bigi kwaesugekeya. Kau naiya nau gubagai sidibi ko karoko nau paerepuwanu ki pokere wadisini pa bigagi kwaesugana apunai sidi.’

<sup>22</sup> E inako wagubu ko e mamai ubupu e bigabigaiyoma ragidai mu nene wagubu bau-tagubu manako tadebu, wagubu ke; ‘Wi garugaru mena kaiwagi gwedegwede bagibagi dai tepumuri nau gubagani monagapumuri. E idaiya katama nakapumuri ade e kerareya kerapu kwakwarai mete umamuri, <sup>23</sup> manako kaiwuri papa buyaga kawaya mo minimuri poyo da nau gubagani bauwena ki nu mamamapamu kupe-igamu. <sup>24</sup> Nau gubagani yau powena ko e ade iyawena. E kwakowena ko karoko ade wirawena bauwena.’ E mamai inako wagubu manako e gubagai nene kupe kawaya mo bagipupu.

<sup>25</sup> Ki makeya ka e gubagai kawai kokorau upiwagawanu umawa manako e wirawena yawatau yabadawa da tawa kikireya bauwagawanu kwaewagawa ki ka e iyapana kaina-gatagamawa ade taeretagamawa ki mumugarai waina-pupu. <sup>26</sup> E bigabiga apunai mosi em-pupu manako manupupu, wagubu ke; ‘Mu gwede taerei taeretagamu?’ <sup>27</sup> Ko e denai wagubu ke; ‘Kau yowagi e midi kwakwarepui bagi kawaya ade wira-wena bauwena ki pokere e mamama-pamana ki nana ka kau mamagi papa buyaga kawaya mo minibusu.’

<sup>28</sup> E yona ki wainapupu ka e gagaya-wena tawau eba yarana wainapupu ki pokere e mamai mataraus bauwena e gubagai tawau yarana ki nana gigipupu. <sup>29</sup> Ko e gubagai ki e mamai inako sibu, wagubu ke; ‘Mamai, nau suwagani wainapi; Nau kwamura ropani kawaya kau umunugi Wadekeya kau bigagi makeya makeya kwaesugekeya ko kau papa marai mutna mo kwaitana eba wadibi tegebi da nau kowaniyoma mete mamamagamana

ki nana. Pa mena.<sup>30</sup> Ko kau gubagagi ki kau buderigi kuduba tepupu giripupu ridi yawata kawakawareya mu pokamugere isiya-pupu gawarara ki ade wirawena bau-wena ki kau e nene papa buyaga kawayaki minibi poyo.’

<sup>31</sup> E inako wagubu ko e mamai denai e sibu, wagubu ke; ‘Gubagani, kau ka maramara nau mete yewe idwei ki pokere gwedegwede kuduba nau nene ki ka kau nene.<sup>32</sup> Ko nu kupe yau kwaigamu mamamaigamu ki mibai ka kau yowagi yau e ka powena maba ko e karako ade iyawena. E kwakowena ko karako ade wirawena bauwena.’ Iyesu keyakeyai ki wagubu.

## 16

### *Kwayuba apunai mosi e keyakeyai*

<sup>1</sup> Iyesu e tadeyu kabukabuwa ragidai keyakeyai mo ade tadebu wagubu ke; ‘Purapura apunai mosi e bigabigai apunai upi kwebu da e gwedegwedei kuduba ki kwayubapania ki nana wagubu. Ki eweya mara mosi ka iyapania dai bautagubu purapura apunai ki simupu, tagubu ke; ‘Kau gwedegwedei kwayubapiyau apunai ki e ka kau gwedegwedei dai pa danapiyau.’<sup>2</sup> Iyapania ki inako tagubu ki pokere apunu kawai ki e bigabigai apunai ki e nene wagubu bauwena manako sibu, wagubu ke; ‘Kau sisiyagi tagamu wainapakanai ki mibai ka badidi? Kau upigi negebuwanai ki nau karako kau koritaniyakani ade nau gwedegwedeni badibadi danapipi ki kawayai kau garugaru mena nau kabuwasi.

<sup>3</sup> Gwedegwedei kwayubapiyawa apunai yona ki wainapupu ka e notai wagubu ke; ‘Nau upi kwaesugekeya ki nau kawaiini karako nau koritasiniyoto ki pokere nau badidi kwaesugani? Nau ka eba kasiyarani mete kina da nau diba kandani bo upi ragiragi kawayia mo inako kwaesugani. Ade nau pa tondoni genesugoni ki kau nau midimama wadisiniyoto.<sup>4</sup> Ko nau badidi kwaesugani ki nau karako wainapakanai manako nau upi yau kamadani ki ka iyapania baitagisi nau waretasimimoto manako mu tawamugu tawamugu nau bibisinimono ade nau diriwani mete kwaetogomono.’<sup>5</sup> E inako notapupu manako ubupu iyapania gwedewau apunu kawai ki e gwedegwedei naiya sikwatagubu ragidai ki mu eyaka eyaka e bameya bautagamana ki nana wagubu. Mu bautagubu ka e ubupu yabiri bauwena apunai ki manupupu, wagubu ke; ‘Kau badibadi sikwanugibi?’

<sup>6</sup> Ko e denai wagubu ke; ‘Nau awana monamonai karakara ropani kawayai apunai ida daikere mena (100) ki sikwasugubuwani.’

Ko gwedegwedei kwayubapiyawa apunai denai wagubu ke; ‘Pa mena, kau sikwanugibi ki okai kau karako wadi kwarisi manako apunai apeya ade ida esida mena (50) ki mena tari.’

<sup>7</sup> Ki eweya ka e wirawena apunu ade mosi manupupu, wagubu ke; ‘Ade kau ka badibadi sikwanugibi?’

Ko e denai wagubu ke; ‘Nau gwaba madai baike ropani kawayai (1000) ki sikwasugubuwani.’

E inako wagubu ko gwedegwedei kwayubapiyawa apunai ki denai e sibu, wagubu ke; ‘Kau sikwanugibi ki okai kau karako wadi kwarisi manako maraitau (800) ki mena tari.’<sup>8</sup>

<sup>8</sup> Iyesu keyakeyai ki wagubu kewo-wena ka e iyapania ade tadebu, wagubu ke; ‘Kwayuba siyasiyawagawa apunai e upi kewowagana ki eweya e badidi maba tondana ki nene mete notapiyawa ki pokere apunu kawai ki e eba nakari-pupu ko e empupu manako baganai sibu.’ Iyesu inako wagubu manako ade wagubu ke; ‘Waira yau notai wadamu doko ragidai badidi maba waira yau gwedegwedei pokaiya mu kowamuguma mete deni deni waiata kasiwaratagamana idiwana ki notai maramara notapiyamu ki maba ka Mamanuga God e tanai mu rabinamugu minibu siwa ragidai iya aita ewa nene ki inako maba mete notampibena, ko mu kawayia daganani inako eba notapiyamu.<sup>9</sup> Nau nidiyanai wainapumuri; Wi waira yau e gwede-gwedei pokaiya iyapania waretatamuri da wi waira yau e gwedegwedei mete kina kamaditamana marai baiyagisi ki ka mu kunumau wi mamamanimoto manako wi iya maramara idiwana kaiwana tawanaai ki rabineya mibi mamamai posiwagi.

<sup>10</sup> Iyapania gwedewau gwede maraitau wadumupu ki naigida mena kwayubapomoto ki ka mu aita ewa gwede kawayia mo yadini ki mete naigida mena kwayubapomoto. Ko iyapania gwedewau gwede maraitau wadumupu ki kwayuba siyasiyapomoto ki ka mu aita ewa gwede kawayia mo yadini ki mete kwayuba siyasiyapomoto.<sup>11</sup> Kau nima waira yau e gwedegwedei naigida eba kwayubapiyei ki ka kau keyaigi ki puyoi badidi maba kwayubapi?<sup>12</sup> Ade kau nima iyapania mosi e gwedegwedei naigida eba kwayubapiyei ki ka kau kiya gwedegwedei badidi maba kwayubapi? Ki pa mena ki pokere kau gwede bagi mo eba wadi.

<sup>13</sup> Bigabiga kwaewagau apunai ki e kawakawaiyoma apeya ki ka e badidi maba mo yogono e umunui yodono ade wirayogono mo yogono e umunui yodono? Ki pa mena, mibai ka e uburono mosi nota kwarikwarisipono ko mosi keipono ade uburono mosi e diriawi kwaeyogono ko mosi tagararapono. Ki maba, wi Mamanuga God e nene wainapiyoi ki ka wi waia yau gwedegwedei notagogapumuri. Ko wi waia yau gwedegwedei nene wainapiyoi idiwoi ki ka wi Mamanuga God notagogapumuri.”

*Iyesu yona ebo ebo wagubu*

*(Mateyu 11:12-13; 5:31-32; Maki 10:11-12)*

<sup>14</sup> Parisi ragidai mu notamaga ka bowa madai kawareya ukwarawa ki pokere Iyesu waira yau gwedegwedei ki sisiyai inako wagubu wainamupu ki ka mu e gwaigwitamupu ade mu madagura-maga e bameya mempu. <sup>15</sup> Ko Iyesu tadebu, wagubu ke; “Wi ka iyapana yabumugu midiga pa matakawagau, ko wainapumuri; Mamanuga God e ka wi nuwaga notaga ki e empiyau. Gwede-gwede marai kawai ki iyapana waina-piyamu da ki ka kawakawayaya ki ka Mamanuga God e yabuiya ki mibai ka pa mena.

<sup>16</sup> Gora oragai ade Mamanuga God e bonanai wainapamawa tagamawa ragidai oka badidi tamupu ki kuduba tondawa yabadawa da iyapana siruwa-tamiyawa apunai Diyon i bauwena makeya. Ko ki eweya ka Mamanuga God e gari rabineya kaiwana idiwana ki yonai bagi kawayaya ki mena ka iyapana wainapamana wainapiyamu. Iyapana kuduba gari ki rabineya kaiwana ki nana nisi kandamu, <sup>17</sup> ko nau nidiyani wainapumuri; Iyapana badidi maba idiwana ki gorai ka wateya tondau. Kunuma yo waira gogawagana ki ka mataraus ko iyapana gora ki wirapamana e okai marai munta mo surupamana ki ka ragiragi kawayaya.

<sup>18</sup> Apunu mosi e wainai ragipoto manako ridi mo ade uworoto ki ka e wainai naiya ki rauru kawakawarapupu. Ade apunu mosi ridi wakeyara mo uworoto ki ka ridi ki e nobomoi yabiri ki e rauru kawakawarapupu.”

*Purapura apunai ade apunu Yasarusi*

<sup>19</sup> Iyesu mu ade tadebu, wagubu ke; “Mara mosi ka purapura apunai mosi tondawa ki maramara e gwedegwedei bagibagi mena monagawagawa ade bani bagibagi ki mena kupawa tondawa. <sup>20</sup> Apunu ki e tawai ki katamuruuya ka iyapana apunu mosi si ka Yasarusi ki mideya kwata mena posiwena uburawa ki wadumpu ika tampus manako e bani nene ika genewagawa tondawa. <sup>21</sup> Purapura apunai bani kupawa ki pirai gwetagamawa ki ka apunu Yasarusi bani mugui ki kupana wainapiyawa. Taku bautagamawa e kwatai ki remoremopamawa.

<sup>22</sup> Mara mosi ka nuwasiyasiya nene tondawa apunai ki e powena manako aneya kunuma were kawampu e wadumpu oragai apunai Eburamu e madaney kaunumau tamupu. Purapura apunai ki e mete powena manako iyapana e wadumupu ononomupu. <sup>23</sup> E popai ragidai mu watamugu bauwena ki ka e bita yo midi makari kawayaya ika bananapupu manako e yabu tapu apunu Yasarusi usi oragai apunai Eburamu e idai garu deneya uwamau ika bagi kawayaya tondawa empupu, <sup>24</sup> ki ka e bonanai ragiragi kawayaya wena siyapu, wagubu ke; ‘Mamai Eburamu, kau nau nene wainapiyei bo pa mena? Nau mata yau nonareya midi makari kawayaya daganani bananapuwani ki pokere apunu Yasarusi siyo da e idai gurai awanau kaupoto kaworoto nau tenawarineya taroto da nau sinamuni pikapoto.’

<sup>25</sup> Apunu ki inako wagubu, ko oragai apunai Eburamu denai e sibu, wagubu ke; ‘Gubagani, nau yonani yau suwagani wainapi; Kau naiya iyaiya tondeya makeya ki kau gwedegwede kuduba bagi mena ki kawareya tondeya ko apunu Yasarusi e ka mugu ki mena kawareya tondawa. Karako ka e yewe mamamayogono tondono ko kau ika makarinugowa tondawa. <sup>26</sup> Nau yona yau mete nidiyani wainapi; Kau yo nu paunanugu ka uruba kawayaya. Iyapana mosi nu mete yewe idiewi ki uruba kawayaya ki raurupana kau bamageya bauwagana ki yawatai mo pa mena. Ade iyapana mosi kau bamageya mete idiu ki uruba kawayaya raurupana nu bamanugu bauwagana ki mete yawatai mo pa mena.’ Oragai apunai Eburamu inako wagubu.

<sup>27</sup> Purapura apunai yona ki waina-pupu ka e denai wagubu ke; ‘Akae, Mamai Eburamu, nau nene waina-piyei ki kau apunu Yasarusi tonopi da e nau mamai e tawaiya kayayagisi, <sup>28</sup> manako nau yowaniyoma ida daikere mena ika idiu ki tadeni da nau paerepuwanu ki denai makari tawaneya yewe bausugubuwani ki mu mete inako eba paerepmoto kwaenda mu mete kina yewe baitagisi berokoi kawayaya yau bananapomoto.’

<sup>29</sup> Apunu ki inako wagubu ko oragai apunai Eburamu denai e sibu, wagubu ke; ‘Ae, pa mena. Oragai apunai Mosisi ade Mamanuga God e bonanai waina-pamawa tagamawa ragidai oka badidi tamupu ki kuduba mu bamamugu uburau ki pokere mu yona ki mena wainapomonu.’

<sup>30</sup> Ko purapura apunai ki wagubu ke; ‘Ae, mamai Eburamu, yona ki mena pokaiya ka mu notamaga eba wirayagisi. Ko iyapana mosi powena ki iyayagisi ade kiroto uburoto manako yona ki tadeni’ ki ka mu e bonanai waina-pomoto manako mu bigimaga ki mu kamadini notamaga wirayagisi.’

<sup>31</sup> Apunu ki inako wagubu ko oragai apunai Eburamu denai e sibu, wagubu ke; ‘Mu oragai apunai Mosisi ade Mamanuga God e bonanai waina-pamawa tagamawa ragidai badidi tagubu ki eba wainapomoto suma-pomoto ki ka mu badidi maba iyapana mosi powena ko ade iyayagisi kiroto uburoto ki e yonai wainapomoto sumapomoto? Ki pa mena.’ Iyesu keyakeyai ki iyapana tadebu.

## 17

### *Bigi ki yonai*

(*Mateyu 18:6-7, 21-22; Maki 9:42*)

<sup>1</sup> Iyesu e tadeyau kabukabuwa ragidai yona yau tadebu, wagubu ke; “Gwedegwede marai kawai iyapana pisipisitamini da mu paerepomoto bigi kwaetagisi ko iyapana nima e wareta i kerareya wadau da e bigi kwaewagau ki ka aita ewa ka e bita kawaya mo bananapot. <sup>2</sup> Akae, iyapana bowa bisi kawaya mo wadumpena taburuba pokaiya kwimpema iyapana ki e gobaiya umampena manako egi rabineya kwenumpena ki ka e nene baganai. Iyapana nima munu marai munta mosi e kerareya wadau manako munu ki bigi kwaewagau ki denai ka iyapana ki aita bita kawaya esida bananapot. <sup>3</sup> Ki pokere wi yabu yabu idioi.

Wi yowaga bo wi tataga gwede mo paerepoto bigi kwaeyagisi ki ka wi e nakaripumuri. Ko e bigi kwaewena ki kamadini e notai wirayagisi ki ka wi e badidi paerepuwi ki wi notagau deni mena surupumuri. <sup>4</sup> Ena, nau nidiyani wainapumuri; E mara eyaka mena ki rabineya wi bamagau bigi kawareya kawareya ida daikere kewowena daikere apeya (7) ki kwaeyagisi ko ade mara ki rabineya ida daikere kewowena daikere apeya (7) ki wirayagisi wi bamagau yagisi ke; ‘Nau paerepuwani ki nau karako deni mena kamadakani’, e inako yagisi ki ka wi e bigi badidi kwaewena ki wi notagau deni mena surupumuri.”

### *Nu sumanuga*

<sup>5</sup> Iyesu tonotapu ragidai e simupu, tagubu ke; “Kaiawonuga, kau nu sumanuga wadi kawaya.”

<sup>6</sup> Mu inako tagubu ko e denai mu tadebu, wagubu ke; “Nau nidiyani wainapumuri; Ripe damaya madai ki bonai rabineya ka rasirasi. Wi sumaga marai munta ki maba nau sumasanimuri ki ka wi ripa kauma yau simuri, iwagi ke; ‘Kau kiya siwanuwagi kyanuwagi egi rabineya wenanuwagi,’ wi inako iwagi ki ka ripa ki wi umunuga yadini kyanayagisi.”

### *Bigabiga ragidai badidi maba upitogomono*

<sup>7</sup> Iyesu ade wagubu ke; “Apunu kawai mosi e bigabigai apunai kokorau diba kandono bo papa pipi kwayuba-tamono da madega bigayagisi manako e tawau baiyagisi ki ka apunu kawai ki e eba paraupoto, yagisi ke; ‘Kau garugaru yabi aiyatantuwegi manako nau bani warapuwani yau kupi.’ E inako eba yagisi, <sup>8</sup> ko e yagisi ke; ‘Kau kyanuwagi siruwanuwagi monaganuwagi manako nau tawiyani kwaenuwagi tege kupani were ewa ka kau kiya kupenuwegi.’ <sup>9</sup> Bigabiga apunai e upi ka biga mena ki pokere wi badidi wainapiyamu; Apunu kawai uburoto e bigabigai apunai upi kwaewena ki denai paraupoto bo? Ae, pa mena. <sup>10</sup> Ki maba, nau nidibuwani ki wi makeya makeya kwaiwogoi da kewoyagisi ki ka wi inako mena iwagi ke; ‘Nu ka pa bigabiga ragidai. E nu kwaiwagamana nidibu ki mena nu makeya makeya kwaigibi.’ Iyesu inako wagubu.

### *Iyesu iyapana ida esida mena sigiratagubu ki iyatapu*

<sup>11</sup> Iyesu natere Diyerusaremua kaya-wena kaniyawa da tawana Sameriya yo tawana Gariri pauna ika bauwena kaniyawa, <sup>12</sup> ki ka e natere mo bau-wena. Ika bauwena ka e iyapana ida esida mena sigira berokoi mo wadumpu kwakwarepumaga kwatakwatagubu ki ika kebomawa bananatapu. Mu Iyesu bameya eba kaimupu ko uwamau buri mu mubo mubo ubumawa, <sup>13</sup> manako mu bonanamaga ragiragi kawaya Iyesu wenawenamupu, tagubu ke; “Kaiawo-nuga Iyesu, kau nu nene wainapiyei bo pa mena?”

<sup>14</sup> Mu inako tagubu manako Iyesu mu emitapu tadebu, wagubu ke; “Baganai, Mama-manuga God e bameya dobopiyamu ragidai mu bamamugu kaiwagi da mu wi kwakwarepugia empomoto.” E inako wagubu manako mu kayatagubu kaiwa da yawatau ka mu sigiramaga ki deni mena kewowena.

<sup>15</sup> Apunu ki mosi ika kaniyawa da e sigirai kewowena ki wainapupu ki ka e mama-mawena manako wirawena e bonanai ragiragi kawaya Mamanuga God e si tepapiyawa

yabadawa da Iyesu bameya bauwena.<sup>16</sup> E ika bauwena ka e Iyesu yabareya kwarisiwena manako e iyawena ki denai paraupupu. Apunu ki ka tawana Sameriya mu iyapanamaga mosi.

<sup>17-18</sup> Ko Iyesu iyapana manutapu, wagubu ke; “Nau iyapana sigiratagubu ragidai ida esida iyatapuwani ko badidi pokere ka iyapana kwaiyanai apunai yau e mena wirawena Mamanuga God paraupiyau? E kowaiyoma ida daikere kewowena daikere apeya apeya (9) ki mu mete bautagumpena Mamanuga God e si tepampena.”<sup>19</sup> Iyesu inako wagubu manako wirawena iyawena apunai ki empupu sibu, wagubu ke; “Baganai, kau kiri uburi kayanuwagi. Kau nau sumasinibi ki pokere kau iyanugibi.” Iyesu inako wagubu.

*Mamanuga God e gari rabineya idiwana ki marai yabadau  
(Mateyu 24:23-28, 37-41)*

<sup>20</sup> Parisi ragidai dai Iyesu manu-mupu, tagubu ke; “Nu Mamanuga God e gari rabineya kaiwana e kasiyarai pokoya idiwana ki marai ka gwede mara baiyagisi?”

Mu inako tagubu ko e denai tadebu, wagubu ke; “Mamanuga God e gari rabineya idiwana marai ki baiyagisi ki ka eba mataraubaiyagisi da wi yabugere empumuri.<sup>21</sup> Iyapana mo eba yagisi ke; ‘Empumuri, e yewe bauwena tondau’, bo yagisi ke; ‘Empumuri, e burida bauwena tondau.’ Mu inako eba tagisi mibai ka Mamanuga God e gari rabineya e kasiyarai pokaiya idiwana ki kasiyarai ororeya mena bauwena wi rabinagau uburau.”

<sup>22</sup> Iyesu inako wagubu manako wirawena e tadeyau kabukabuwa ragidai tadebu, wagubu ke; “Mara baiyagisi da wi ubumuri nau Kunumau Kawapuwani Apunai nau marani empamana ki nana wainapiyo ko wi eba empumuri.<sup>23</sup> Iyapana dai baitagisi wi nidini, tagisi ke; ‘Empumuri, e burida bauwena tondau’, bo tagisi ke; ‘Empumuri, e yewe bauwena tondau.’ Mu inako togomono ki ka wi notaga pakarayagisi mu ewamugu kwaene igida yauda eba yabu tamioi iwoi.<sup>24</sup> Yangwara wadau kunuma kuduba miniyau siwa ki maba nau Kunumau Kawapuwani Apunai nau marani baiyagisi ki ka iyapana kuduba ki maba nau emisinimoto.<sup>25</sup> Ko yabiri ka nau nuwaboya ade bita makari kawaya daganani bananapani. Iyapana karoko idiu ragidai ki mu ubumoto nau keisinimoto ade midi ragiragisinimoto.

<sup>26</sup> Iyapana oragai apunai Nowa tondawa makeya badidi kwaetagamawa ki maba nau Kunumau Kawapuwani Apunai ade wirasugani bausugani makeya ka iyapana inako ade kuae-tagisi.<sup>27</sup> Awana goya kawaya ki eba bauwena makeya ka iyapana bani kupamawa awana kubamawa ade anikatagamawa petemuguma apunu tauwamawa. Mu inako kwaetagamawa kebomawa da apunu Nowa waka ki kawareya yapu posiwena makeya ka goya kawaya ki bauwena iyapana kuduba bibiyotapu gawarara.

<sup>28</sup> Ade oragai apunai Rote tondawa makeya iyapana badidi kwaetagamawa idiu ki maba ka iyapana mara ki baiyagisi makeya inako mete kuae-tagisi. Mu bani kupamawa awana kubamawa deni deni nida kasiwara-tagamawa upitagamawa ade tawa-tagamawa.<sup>29</sup> Mu inako kwaetagamawa yamawa da apunu Rote natere Sodomu kamadubu kayawena ki makeya ka mata nonarai gwisi berokoi mete kina kunumau kawapu mu uratapu popotagubu gawarara.<sup>30</sup> Iyapana naiya inako wakapa giritagubu ki maba ka nau Kunumau Kawapuwani Apunai ade wirasugani bausugani marai baiyagisi ki ka iyapana inako mete kwaetagisi.

<sup>31</sup> Mara ki baiyagisi ki ka iyapana mosi tawa tagaiya tondau ki ka e gwedegwedei tawa rabineya kamadubu ki tepana kai eba suroto, ade iyapana mosi kokorau upiwigau ki ka e eba wirayagisi e tawaiya kayagisi. Pa mena.<sup>32</sup> Oragai apunai Rote e wainai bameya badidi wenawena ki wi naigida mena wainapumuri.<sup>33</sup> Iyapana nima e eya iyai karoko yewe wairau ki nene wainapiyu ki ka e eya iyai aita ewa nene ki e kaupiyau. Ko iyapana nima nau pokanere e eya iyai karoko yewe wairau ki kaupiyau ki ka e eya iyai aita ewa nene ki e yadini.<sup>34</sup> Nau nidiyani wainapumuri; Kemora ki rabineya ka iyapana apeya kebari eyaka mena kawareya ukwopomono manako nau eyaka mena yadani ko mosi kamadani.<sup>35-36</sup> Ade mara ki makeya ka ridi apeya ripa madai musupomono idiwono manako nau eyaka mena yadani ko mosi kamadani.”

<sup>37</sup> Iyesu yona ki wagubu ka e tadeyau kabukabuwa ragidai e manu-mupu, tagubu ke; “Kaiwawonuga, kau nuwagibi ki bani wenayagisi?”

Ko e denai wagubu ke; “Nau waigugu yau suwagani ki wi wainapumuri; Gwede mosi powena e kwakwarepui ika ukwaraui ki ka midiari kusuketa e kwakwarepui ki kupamana ki nana ika mete dibipomoto.”

<sup>1</sup> Iyesu e tadeyau kabukabuwa ragidai mu notamaga eba kauwagana ko maramara Mamanuga God bameya guriguritagamana ki nana ka e keyakeyai yau mu tadebu, wagubu ke; <sup>2</sup> “Natere mo rabineya ka wade supasupa apunai mo tondawa ki Mamanuga God eba mayapiyawa ade iyapana mete eba wiwiratamiyawa. <sup>3</sup> Natere ki rabineya ka ridi koboro mosi mete ika tondawa ki maramara wade supasupa apunai ki e bameya bauwagawa siyawa, wagawa ke; ‘Nau iyarani mosi nau girisiniyana ki nana kwaewagau ki pokere waitasini berokoi yau kuduba kau wade supasupapi.’”

<sup>4</sup> Mara ropani kawaya ka wade supasupa apunai ridi ki e bonanai eba wainapiyawa ko siyareya ka e notai wagubu ke; ‘Nau Mamanuga God e kudeya eba wainapakaní ade iyapana mu umunumaga mete eba wadakani, <sup>5</sup> ko ridi koboro yau e ka maramara nau waweresiniyau ki pokere nau e waita-pani e nuwaboyai ki wade supasupa-pani. Nau ki eba kwaesugani ki ka e maramara nau waweresiniyono tondono da nau midini togayagisi.’”

<sup>6</sup> Nu Kaiawonuga keyakeyai ki wagubu manako ade tadebu, wagubu ke; “Wade supasupa apunai eba bagi ki e badidi wagubu ki wi naigida mena wainapiyoi. <sup>7</sup> Ko ade wainapumuri; Mamanuga God e eya iyapanaiyoma maramara kemora nararu e bameya waita nene guriguritogomono ki ka e mu waitatamini ade mu nuwaboyamaga wade supasupapoto bo pa mena? E mu garugaru waitatamini bo eba garugaru waitatamini? <sup>8</sup> Nau nidiyani wainapu-muri; E garugaru mena mu waitatamini ade mu nuwaboyamaga garugaru mena yadini supasupa. Ko nau Kunumau Kawapuwani Apunai ade wirasugana bausugana ki marai baiyagisi makeya ki ka nau suma ragidai yewe wairau mete bananatamani bo?” Iyesu inako wagubu.

#### *Parisi apunai ade takesi wadawa apunai*

<sup>9</sup> Iyapana dai wainamupu da mu muga ka baganai ki pokere mu muga simaga tepapamawa ade kowamuguma mu simaga kaupamawa ki mu nene ka Iyesu keyakeyai yau wagubu. E wagubu ke; <sup>10</sup> “Mara mosi ka iyapana apeya Mamanuga God e Tawai rabineya guriguritagamana ki nana kayatagubu. Apunu ki mosi ka Parisi apunai ade mosi ka iyapana wairamaga denai takesi ki wadawa apunai.

<sup>11</sup> Parisi apunai ki wata mo e ebo mena ubupu manako Mamanuga God bameya guriguri inako wagubu ke; ‘Mama! God, iyapana supasupai mo nau maba pa mena ki pokere nau parau-niyakani kawaya daganani. Nau ka eba iyapana kuduba kwaetagamu ki maba kwaesugakani. Nau ka eba kapokapoi, nau ka eba berabera, nau ka eba sipuma goragora rauru kawakawarasugakani. Nau parauniyakani da nau ka eba takesi wadau apunai buri ki e maba. <sup>12</sup> Pura eyaka mena ki rabineya ka nau mara apeya kau nene bani kamadakani ade nau gwedegwedeni damupakaní ida esida ki damu eyaka mena ki nau kau nene tarakani.’ E inako guriguriwena.

<sup>13</sup> Takesi wadawa apunai ki e ka mibi nuwaboyai digumau uburawa midimama diyayai e gobai kaupupu manako giyansugiyansu mena inako guriguriwena, wagubu ke; ‘Mama! God, nau ka berokoi bigibigi ki pokere nau nuwaboyani ki kau wainapi waitasini.’”

<sup>14</sup> Iyesu keyakeyai ki wagubu manako ade wagubu ke; “Nau nidiyani wainapumuri; Mamanuga God e ka takesi wadawa apunai ki e bigi empupu deni mena surupupu ki pokere Mama-nuga God e yabuuya ka apunu ki supasupai bagi kawaya wirawena e tawaiya kayawena. Ko apunu ki mosi e guriguri ki e eba mibipupu mibai ka iyapana nima e eya si tepapiyau ki ka aita ewa e kwarisiyagisi ko iyapana nima e eya si kaupiyau ki ka aita ewa e kawayayagisi.” Iyesu inako wagubu.

#### *Iyesu munu rasi waditapu bagi (Mateyu 19:13-15; Maki 10:13-16)*

<sup>15</sup> Iyapana dai ki mu munumuguma wawayai tempu kebompu Iyesu bameya bau-tagubu e idai mu debamugu tarana ki nana. E tadeyau kabukabuwa ragidai iyapana ki emitampu nakari-tampu, <sup>16</sup> ko Iyesu munu rasi ki e bameya bautagamana ki nana wagubu manako iyapana tadebu, wagubu ke; “Munu rasi nau bamaneya kebomonu ki wi mu yawatamaga eba bodapiyoi. Munu yau kwaitana ki mu ka nau Mama! God e gari rabineya e kasiyarai pokaiya kaiwoto idiwono. <sup>17</sup> Nau yona yau suwagani ki wi notaga eba gogayagisi; Iyapana kawakawai wi notaga munu rasi mu notamaga maba ki ka wi Mamanuga God bameya kaiwuri e gari rabineya bagi kawaya idiwoi. Ko wi notaga eba munu rasi mu notamaga maba ki ka wi e bameya eba kaiwuri ade e gari rabineya eba idiwoi.” Iyesu inako wagubu.

#### *Apunu mosi e gwedegwedei ropani kawaya (Mateyu 19:16-30; Maki 10:17-31)*

<sup>18</sup> Diyu ragidai mu kawaiimaga mosi Iyesu bameya bauwena manako manu-pupu, wagubu ke; "Sidiyei Kabukabuwa Apunai Bagi, nau badidi kwaesugani da nau iya maramara tondana kaniyana ki iyai bananapani?"

<sup>19</sup> Apunu ki inako wagubu ko Iyesu denai e sibu, wagubu ke; "Kau gwede nana nau apunu bagi sidibi? Mamanuga God e mena ka bagi. <sup>20</sup> Ko kau manu-sinibi ki denai nau nidiyan; Mamanuga God e gorai oka tampusi ki kuduba kau kataigeya; 'Kau waretagi eba raurupi e wainai eba wadi; Iyapana mo eba mini poyo; Gwedegwede mo eba kuwanuwagi; Kau waretagi badidi kwaewena empipi ki kau bera eba nuwagi; Kau inagi mamagi tagubu ki mu umunumaga wadi naigida mena wiwiratami."

<sup>21</sup> Iyesu inako wagubu ko apunu ki, wagubu ke; "Nau munu marai mutna tondekeya makeya ki ka Mamanuga God e gorai tapu ki kuduba nau naigida mena wiwirapekeya tondekeya da karako kawayasugubuwani."

<sup>22</sup> E yona wagubu ki Iyesu waina-pupu manako e apunu ki empupu denai yona yau sibu, wagubu ke; "Kau gwede mo eyaka mena yau mete kwaenuwagi; Kau kayanuwagi kau gwedegwedegi kuduba tepi iyapana gwedegwedemaga pa mena imagei ragidai tage manako ewa yabi nau ewaneyai uburi. Kau inako kwaenuwagi ki kau denai bagi kawayya mosi aita ewa kunumau bananapi." <sup>23</sup> Apunu ki e gwedegwedei ka ropani kawayya ki pokere e Iyesu yonai ki wainapupu ka e nuwaboyawena.

<sup>24</sup> Iyesu apunu ki nuwaboyawena empupu manako wagubu ke; "Iyapana gwedegwedemaga ropani kawayya ragidai mu Mamanuga God e umunui wadamana sumapamana ade e gari rabineya kaiwana idiwana ki ka ragiragi kawayya. <sup>25</sup> Yawata ki katamurui ka tainugu umunai ki maba. Papa kawayya kameru kwaitana tainugu umunai teyagisi ki ka e daikere eba baiyagisi kayayagisi mibai ka tainugu umunai ka marai mutna ko papa ki ka kawayya. Ko nau ade suwagani wainapumuri; Papa kameru ki tainugu umunai teyagisi ki ka ade mataraou ko iyapana mu gwede-gwedemaga ropani kawayya ragidai ubumana Mamanuga God sumapamana manako e gari rabineya kaiwana idiwana ki ka ragiragi kawayya."

<sup>26</sup> Iyapana yona ki wainamupu ka mu Iyesu manumupu, tagubu ke; "Akae, ki inako ki ka nima kwaitana iya yadini?"

<sup>27</sup> Mu inako tagubu, ko Iyesu denai mu tadebu, wagubu ke; "Iyapana wi wiga mena iya ki eba wadamana makai ko Mamanuga God badidi yagisi ki e umunuya ka gwedegwede kuduba wenayagisi."

<sup>28</sup> Apunu Pita yona ki wainapupu ka e denai wagubu ke; "Kau wainapi, nu ka tawanuga kuduba kamadimpai kau ewageya kaigibi."

<sup>29</sup> Ko Iyesu denai e sibu, wagubu ke; "Ena, kau yona mibai nuwegei. Nau karako suwagani ki wi wainapumuri; Iyapana gwedewau Mamanuga God e gari rabineya idiwana ki yonai iyapana tademanai ki nana wi tawaga bo wi wainaguma bo wi yowaguma tataguma bo wi inaguma mamaguma bo wi munuguma inako ki kuduba kamadita-muri manako kaiwagi tawana mo idiwoi, <sup>30</sup> ki ka denai wi tawaga ropani-yagisi ade iyapana ropani kawayya wi inamamatamuri yowatatatamuri idiwoi. Ade mara waunai baiyagisi makeya ki ka wi iya maramara idiwana kaiwana ki iyai mete wadumuri." Iyesu inako wagubu.

*Iyesu powagana sisiyai ki ade wagubu*

*(Mateyu 20:17-19; Maki 10:32-34)*

<sup>31</sup> Iyesu e tadeyau kabukabuwa ragidai ida esida kewowena kerapu apeya ki mu nene wagubu waratapu mu mubo mena idiwana manako tadebu, wagubu ke; "Nu karako natere Doyeru-saremu kaigamu ki ka Mamanuga God e bonanai wainapamawa tagamawa ragidai takari kawayya nau Kunumau Kawapuwani Apunai nau yonani badidi okamupu ki kuduba makeya makeya wenayagisi. <sup>32</sup> Iyapana nau wadisini-moto iyapana kwaianai ragidai mu idimaga rabineya nau tamusinimoto manako mu ubumoto nau waegeyageyamasinimoto, wereyakaurasinimoto ade tepoteposinimoto. <sup>33</sup> Mu nau kuwe pokaiya raukekesinimoto manako susinimoto poyo. Nau posugani ko mara apeya eyaka kewoyagisi eweya ki nau ade iyasugani kirani uburani."

<sup>34</sup> Iyesu inako wagubu ko e tadeyau kabukabuwa ragidai e yonai ki mibai eba wainamupu. E yonai wagubu ki ka gwede mosi mu notamaga utapupu diyayai. Mu mibai eba wainamupu ki pokere e badidi wagubu ki mu baba-tagubu.

*Apunu mosi e yabui kenewena ki Iyesu iyapupu*

*(Mateyu 20:29-34; Maki 10:46-52)*

<sup>35</sup> Iyesu natere Doyeriko kikirau bauwagana kwaewagawa ka apunu mosi e yabui kenewena ika yawata kwaiya bowa madai nene genewagawa tondawa. <sup>36</sup> E iyapana ropani kawayya ika kebomawa mu ratabamaga waina-pupu ki pokere e iyapana dai manutapu, wagubu ke; "Yau ka gwede ratabai wagau?"

<sup>37</sup> Ko mu denai tagubu ke; “Ki ka tawana Nasareta apunai Iyesu e yabadau.”

<sup>38</sup> Apunu ki yona ki wainapupu ka e bonanai ragiragi kawaya wena siyapu, wagubu ke; “Iyesu, oragai apunai Dewida e wenai, kau nau nene wainapiyei bo pa mena?”

<sup>39</sup> E inako wagubu ki ka iyapania e yabareya ika ubumawa ki e nakarimupu yona kamadana ki nana simupu ko e bonanai ragiragi kawaya kawareya kawareya ade wena siyanawa, wagawa ke; “Oragai apunai Dewida e wenai, kau nau nene wainapiyei bo pa mena?”

<sup>40</sup> Iyesu yona ki wainapupu ka e yawatau ubupu manako iyapania tadebu da mu apunu yabui kenekenei ki wadamana e bameya bautagamana ki nana tadebu. E bameya bauwena ka e apunu ki empupu manako manupupu, wagubu ke; <sup>41</sup> “Kau nuwageya nau gwede kwaesugani kau bamageya?”

Ko e denai wagubu ke; “Sidiyei Kabukabuwa Apunai, kau yabuni wadi papi da nau tawana empani.”

<sup>42</sup> E inako wagubu manako Iyesu denai e sibu, wagubu ke; “Ki ka baganai, kau tawana emani. Kau nau sumasinibi ki pokere karako iyanugibi.”

<sup>43</sup> Iyesu yona ki wagawa makeya ka apunu ki e yabui papupu tawana empupu manako e kipu ubupu Iyesu eweya kayawena Mamanuga God paraupiyawa kaniyawa. Iyapania kuduba matakira ki emupu ka mu Mamanuga God e si esida mena tepapamawa.

## 19

### *Apunu Sakiyasi*

<sup>1</sup> Iyesu natere Diyeriko bauwena ki ka e deni mena kayawagania kwaewagawa. <sup>2</sup> Natere ki rabineya ka purapura apunai mosi ika tondawa. E ka iyapania wairamaga denai takesi wadamawa ragidai mu kawai maga si ka Sakiyasi. <sup>3</sup> E nuwaiya Iyesu empana ki nana wainapiyawa ko e ka apunu rogobi mutna ki pokere iyapania ropani kawaya ika ubumawa ki mu e bodamupu da e Iyesu eba empupu. <sup>4</sup> Iyesu yawatau yabadawa ki ka apunu Sakiyasi yabiri garupupu Iyesu empana ki nana ripa rowarowai mo yapu kawareya tondubu.

<sup>5</sup> Iyesu kaniyawa da ripa ki kerareya bauwena ka e pairawena iyaru yabu tapu apunu Sakiyasi ika tondawa empupu manako e sibu, wagubu ke; “Sakiyasi, kau garugaru mena kawari. Nau karoko kau tawageya kau mete idiwomu.”

<sup>6</sup> Apunu Sakiyasi yona ki wainapupu ka e garugaru mena wairau kawapu Iyesu diriwi kwaewena manako mibi mamamai bananapupu e tawaiya kayatagubu. <sup>7</sup> Iyesu apunu Sakiyasi tawaiya kayawena ki iyapania emupu manako mu ungwerogwerorotagubu, tagubu ke; “Apunu yau e ka bigibigi apunai ki e tawaiya daiyo kayawena.”

<sup>8</sup> Ko apunu Sakiyasi kipu ubupu Iyesu sibu, wagubu ke; “Kaiyawoni, kau wainapi; Nau gwedegwedeni daikere ki nau karoko iyapania imagei ragidai tageyani ade nau iyapania beratapuwani mu gwedegwedemaga kuwasugubuwani ki ka nau denai apeya apeya kawareya mu ade tageyani.”

<sup>9</sup> Apunu Sakiyasi yona inako wagubu wainapupu ka Iyesu denai e sibu, wagubu ke; “Sakiyasi, kau mete kina ka oragai apunai Eburamu e wenai. Kau iyapanagiyoma mete kina wi bamagau ka iya karoko bauwena.” <sup>10-11</sup> Iyapania gwedewau Mamanuga God e yawatau paeremupu kwakotagubu ragidai ki mu tetamana iya tageyana ki nana ka nau Kunumau Kapawuwani Apunai yewe wairau bausugubuwani.”

Natere Diyerusaremu ka eba uwama bamanugutau ki makeya ka Iyesu yona ki wagubu.

### *Bowa madai ki keyakeyai*

(Mateyu 25:14-30)

Iyapania ropani kawaya Iyesu yonai wainapamawa ki mu notamaga wagubu da Mamanuga God e gari rabineya kaiwana e kasiyarai pokaiya idiwana ki marai bauwagana kwaewagawa ki pokere Iyesu ubupu keyakeyai mo mu tadebu, wagubu ke; <sup>12</sup> “Nau apunu kawai mosi e bususui suwagani wainapumuri; Apunu ki tawana uwama kawaya mo kayawaganada e kaiyawo-wagana ki kasiyarai ika wadana manako ewa ade wirawagana bauwagana ki nana. <sup>13</sup> E waunitau kayawagania kwaewagawa makeya ki ka e bigabigaiyoma ida esida kewowena ki mu nene wagubu bautagubu manako e bowa madai purupupu mu eyaka eyaka tagebu, tadebu, wagubu ke; ‘Wi bowa madai yau tepumuri pokaiya upiwogoi da nau bausugani makeya ki ka nau bowa madai negebuwani ki kawayai empani. Ki kawayawena bo pa mena.’”

<sup>14</sup> Apunu ki kipu ubupu kayawena ko e eya iyapanagiyoma mu nuwamugu ka e pa mena ki pokere mu bibi ragidai tonotampu da e tawana bani kayawena ki mu mete kayatagamana manako tagamana ke; ‘Nu eba nuwanugu apunu yau nu kawainuga uburono.’

<sup>15</sup> Mu inako tagubu ko apunu ki e kaiawo kasiyara wadubu manako ade wirawena e ebo tawaneya ade bauwena. E ika bauwena ka e garugaru mena e bigabigaiyoma ragidai mu nene wagubu bautagubu manako tadebu, wagubu ke; ‘Nau bowa madai negebuwani ki kawayai wi karako kabuwasinimuri da nau empani.’ <sup>16</sup> Yabiri ubupu apunai ki bauwena e inako sibu, wagubu ke; ‘Kaiawoni emanai, kau bowa madai nau idani rabineya tapi ki pokaiya ka nau upisugekeya da kawareya ade ida esida mena tepuwanu karako negeyakan yau kena.’ <sup>17</sup> E yona ki wagubu ka apunu kawai ki denai e sibu, wagubu ke; ‘Kau ka bigabiga apunai bagi upi supasupai mena kwaenugibi apunai. Nau marai muta negebuwani ki kau naigida mena kwayubapiyeyaa ade kau midigi eba togawena ki pokere nau karako natere ida esida mena kau idageya nakatamakani da kau mu kawai maga uburi kwayubatamiyowa.’

<sup>18</sup> Ki eweya ka e bigabigai apunai ade mosi bauwena e yabareya ubupu manako sibu, wagubu ke; ‘Kaiawoni emanai, kau bowa madai nau idani rabineya tapi ki pokaiya ka nau upisugekeya da kawareya ade ida daikere tepuwanu karako negeyakan yau kena.’ <sup>19</sup> E yona ki wagubu ka apunu kawai ki denai e sibu, wagubu ke; ‘Nau karako natere ida daikere mena kau idageya nakatamakani da kau mu kawai maga uburi kwayubatamiyowa.’

<sup>20-21</sup> Siyarai ka e bigabigai apunai ade mosi bauwena e inako sibu, wagubu ke; ‘Kaiawoni, nau kataineya da kau midigi kwakwarepugi ka tayatayabadai. Gwedegwede eba kau nene ki kau tepiyei ade kau momai eba upi ki wateya ki kau raupomunugei. Nau kau kudugeya wainapekeya ki pokere kau bowagi madai ki nau wadubuwani pa wekepuwani karako ade negeyakan yau kena.’

<sup>22</sup> Apunu kawai ki yona ki wainapupu ka e denai wagubu ke; ‘Kau paerepipi upi supasupai eba kwaenugibi. Kau kaubo nuwagibi ki pokaiya ka nau karako denai bita kau negeyani. Kau kaubo nuwagibi da gwedegwede eba nau nene ki nau tepakanu ade momai nau eba upuwani ki wateya ki nau raupomu-sugakani.’ <sup>23</sup> Kau badidi kwaenugubena ki yonai nau karako kau nidiyani; Kau kayanugubena bowa madai kawayawa-wagau ki wateya tapena da nau karako wirasugubuwani bausugubuwani ki kau bowa madai dai kawareya nau mete tegebena.’ <sup>24</sup> Apunu kawai ki inako wagubu manako e bigabigaiyoma dai ika ubumawa ki tadebu, wagubu ke; ‘Bowa madai eyaka mena kwebuwani ki wi wadumuri bowa madai ida esida mena tepupu apunai ki e kwemuri.’

<sup>25</sup> Ko mu denai e simupu, tagubu ke; ‘Ko kaiawonuga, apunu ki ka ororeya mena bowa madai kawayawa daganani ida esida mena ki e tepupu kewowena.’

<sup>26</sup> Mu inako tagubu, ko apunu kawai ki denai wagubu ke; ‘Nau nidiyani waina-pumuri; Iyapania nima marai muta wadubu ki pokaiya upi naigida mena kwaewagau kwayubapiyau ki kawareya ka e ropani kawayawa banana-poto. Ko iyapania nima e bameya marai muta uburau ki kawareya ka e mo eba yadini ade marai muta e bameya uburau ki mete deni mena gogayagisi.’ <sup>27</sup> E inako wagubu, manako ade tadebu, wagubu ke; ‘Wi karako kaiwagi nau iyananiyoma ki nau eba kaiawatosugana ki nana tagubu ki mu kuduba tetamuri nau yabuneya yewe namutamuri.’”

*Iyesu natere Doyerusaremu bauwena manako iyapana e paraupamawa  
(Mateyu 21:1-11; Maki 11:1-11; Dyonii 12:12-19)*

<sup>28</sup> Iyesu yona ki iyapania tadebu kewowena manako yabiriwena natere Doyerusaremu kayawena. <sup>29</sup> E ripa ‘oripi’ wenatagubu kweyai ki kerareya natere Bepage yo Betani bamamugu bauwagana kwaewagawa ki ka e tadeyau kabukabuwa ragidai apeya yabiri tonotapu, <sup>30</sup> tadebu, wagubu ke; “Wi yabiriwagi natere buri yabarangu ki kaiwagi manako wi ika baiwagi ki ka wi papa ‘donki’ mosi taburuba pokaiya kwimupu uburau ki ika empumuri ko papa ‘donki’ ki kawareya ka iyapania mo naiya eba kayawena. Wi papa ki e taburubai rikapumuri manako banana-pumuri kebomuri.” <sup>31</sup> Ko iyapania mo wi eminiyoto, yagisi ke; “Wi gwede nana inako kwaiwagamu papa ki e taburubai rikapiyamu,” e inako yagisi ki wi denai e simuri, iwagi ke; “Nu Nidiyau Kabukabuwa Apunai e papa ‘donki’ yau nene wagubu.”

<sup>32</sup> Mu kayatagubu kaiwa da buri bautagubu ki ka Iyesu badidi tadebu ki mu makeya makeya bananamupu. <sup>33</sup> Mu papa ‘donki’ ki rikapamawa makeya ka papa ki apunai mu tadebu, wagubu ke; “Wi asusu gwede nana baigubu papa ‘donki’ ki taburubai rikapiyamu?”

<sup>34</sup> Ko mu denai tagubu ke; “Nu Nidiyau Kabukabuwa Apunai papa ‘donki’ yau nene wagubu.” <sup>35</sup> Mu inako tagubu manako papa ‘donki’ ki rika-mupu wadumpu Iyesu bameya kaya-tagubu. Mu ika bautagubu ka mu muga midimaga tatamai rikatampu papa ki tagaiya nakamupu manako Iyesu waitamupu da e yapu papa ‘donki’ ki kawareya tondubu kayawena. <sup>36</sup> E papa ki kawareya kayawena kaniyawa ka iyapania ropani kawayawa mu

muga midimaga tatamai rikatamawa yawatau nakapamawa manako Iyesu ki kawareya bauwagawa kayawagawa.

<sup>37</sup> Iyesu kayawena kaniyawa da ripa ‘oripi’ wenatagubu kweyai ki warateya natere Diederusaremu deneya surawa ki makeya ka e ewakumapamawa ragidai ropani kawaya mu bonanamaga eyaka mena Mamanuga God e si tepapamawa manako gwedegwede bagibagi mu mubo yabumugere emupu ki nene ka mu e paraupamawa iwa,<sup>38</sup> tagamawa ke;

“Kau ka nu Kaiwawonuga. Kau karako Mamanuga God e kasiyarai wadibi nu nene baunugibi. E kau wadiniyoto bagi.

*Kunumau ka Mamanuga God e nuwabagi nu nene wainapiyau ki pokere nu karako e sisida mena tepapemei.”*

<sup>39</sup> Iyapana inako tagubu ki yonai ka Parisi ragidai dai ika ubumawa ki mu wainamupu manako mu kaimpu Iyesu simupu, tagubu ke; “Nidiyei Kabukabuwa Apunai, kau kowakowagiyoma ki ragiragi kawaya tade da mu kerekere-tagisi.”

<sup>40</sup> Mu inako tagubu, ko Iyesu denai mu tadebu, wagubu ke; “Nau nidiyan iwanapumuri; Mu kerekerekertagisi ki ka bowa urida ki iyapana maba bonana-maga ragiragi kawaya yona ki tagisi.”

<sup>41</sup> Iyesu natere Diederusaremu bameya bauwagana kwaewagawa ka e natere ki empupu yadi kipu, <sup>42</sup> manako wagubu ke; “Natere Diederusaremu ragidai, nau nuwaneya po wi nuwabagi rabineya idiwana ki yawatai naigida mena kataigamana ki nana ko wi yabuga kenewena ki pokere wi yawata ki eba empiyamu. <sup>43</sup> Wi iyaraguma ewa baitagisi wi naterega kawaya yau kwagarapomoto. Wi wakapaigamana yawatai kuduba ki mu deni mena bodapomoto manako wi gariga rauru-pomoto. <sup>44</sup> Mamanuga God ubupu wi iyaniyana wadiniyana bagi ki nana wi bamagau bauwena ko wi mara ki eba empamana wainamupu ki pokere wi iyaraguma ki baitagisi imatau wi ridiguma munuguma mete kina kuduba nunimoto isiyamoto. Wi tawaguma bowa pokaiya waditampu ki kuduba mu Wade rororotamini da bowa eyaka mena kwaitana mo e wateya eba tondono.” Iyesu inako wagubu.

*Iyesu Mamanuga God e Tawai rabineya kanibu  
(Mateyu 21:12-17; Maki 11:15-19; Diyon 2:13-22)*

<sup>45</sup> Ki eweya ka Iyesu Mamanuga God e Tawai rabineya kanibu manako iyapana ika deni deni nida kasiwara-tagamawa idiwia ki siwakeketapu. <sup>46</sup> E tadebu, wagubu ke; “Mamanuga God e okai mo inako wagubu ke; ‘Nau Tawanii ka guriguri tawai ki rabineya iyapana baitagisi nau bamaneya guriguritogo-mono idiwono.’ Ko wi ka yona ki eba wainapiyamu. Wi ka kuwa ragidai maba maramara tawa yau rabineya wekei gwaiya dibipiyamu idiu.”

<sup>47</sup> Iyesu maramara Mamanuga God e Tawai rabineya iyapana tadeyawa kabukabuwa tondawa. Mamanuga God bameya dobopiyamu ragidai, Mama-nuga God e gorai kataimugu ragidai, ade iyapana kawakawai dai mete kina e minimana po ki yanuwei teyamawa,<sup>48</sup> ko iyapana pakasi ragidai ropani kawaya e yonai marai kawai badidi wagawa ki kuduba wainapamana wainapamawa ki pokere kawakawai ragidai ki e minimana po ki yawatai mo mu eba bananamupu.

## 20

*Diyu ragidai kawakawai muguma Iyesu pari wirawirapamawa  
(Mateyu 21:23-27; Maki 11:27-33)*

<sup>1</sup> Mara mosi Iyesu Mamanuga God e Tawai rabineya e yonai bagi kawaya ki dimawagawa iyapana tadeyawa kabukabuwa tondawa ka Mamanuga God bameya dobopiyamu ragidai, Mamanuga God e gorai katai-mugu ragidai ade kawakawai ragidai dai ki mete kina e bameya bautagubu,<sup>2</sup> manako simupu, tagubu ke; “Kau karako nidi; Kau kasiyara nima negebu were kwaenugei? Kasiyara ki nima negebu?”

Mu inako tagubu,<sup>3</sup> ko Iyesu denai mu tadebu, wagubu ke; “Nau manu mosi wi manuniyani. Wi nau sidimuri;<sup>4</sup> Apunu Diyon iyangana siruwatamana ki nana bauwena ki ka e Mamanuga God wagubu ki pokere kwaewagawa bo iyapana kaina mo wagubu were kwaewagawa?”

<sup>5</sup> Kawakawai ragidai e manui wagubu ki wainamupu ka mu mubo deni deni manu kasiwaratagubu, tagubu ke; “Nu denai badidi siyamu? Nu iwagamu da; ‘Mamanuga God wagubu e umuneya kwaewena’, ki ka e denai yagisi ke; ‘Baganai, ko wi badidi pokere apunu Diyon e yonai eba sumamupu?’<sup>6</sup> Ko nu iwagamu da; ‘Iyapana kaina wagubu were e kwaewena’, ki ka iyapana ropani kawaya yewe bautagubu ki mu gagayatagisi manako bowa were nu namunimoto mibai ka mu kuduba wainapiyamu da apunu Diyon e ka

Mamanuga God e bonanai ki waina-piyawa wagawa apunai mosi.”<sup>7</sup> Kawa-kawai ragidai ki mu mubo mubo inako tagubu manako mu denai Iyesu simupu, tagubu ke; “Nima apunu Diyon sibu were kwaewagawa ki nu eba katainugu.”

<sup>8</sup> Iyesu yona ki wainapupu ka e denai wagubu ke; “Baganai, wi nau eba sidimupu ki pokere nima kasiyara nau tegebu ki sisiyai nau mete eba suwagani.”

*Upi kwayubapamawa ragidai mu keyakeyaimaga  
(Mateyu 21:33-46; Maki 12:1-12)*

<sup>9</sup> Ki eweya ka Iyesu keyakeyai mo iyapana tadebu, wagubu ke; “Apunu mosi e ka ripa ‘waen’i’ ki momai upu manako iyapana dai mu nene wagubu bautagubu gwaiyabatapu, wagubu ke; ‘Wi nau upini yau naigida mena kwayubapiyoi. Maura marai baiyagisi ki ka wi madai dai wi wiga nene tepiyo’i ko ade dai nau nene nakapiyoi. Nau tawana mo kayasugani umoni da ewa marai mosi ade wirasugani bausugani.’ E inako wagubu manako kipu ubupu kayawena mara rowarowa kawaya tawana mo tondawa.

<sup>10</sup> Maura marai bauwena ki makeya ka apunu ki ripa madai e eya nene ki dai tepana ki nana e bigabigai apunai mosi tonopupu upi kwayubapamawa ragidai ki mu bamamugu kayawena. Ko e ika bauwena ka mu ripa madai ki dai e eba kwemupu ko mu e pa guda-pamawa da tonomupu ida kasisi wirawena kayawena.<sup>11</sup> Upi ki apunai ubupu e bigabigai apunai ade mosi tonopupu ko e kayawena umawa da buri bauwena ka upi kwayubapamawa ragidai ki e mete gudapamawa ade midimama berai e bameya kwaetagamawa manako pa ida kasisi tonomupu wirawena kayawena.<sup>12</sup> Ki eweya ka upi ki apunai e bigabigai apunai ade mosi tonopupu ko e mete kayawena umawa da buri bauwena ki ka mu e mete bidara kwemupu manako wadumpu gari tagaiya kwenumupu.

<sup>13</sup> Mu berokoi kawareya kawareya inako kwaetagamawa ki pokere upi ki apunai e notai babawena, wagubu ke; ‘Nau karako badidi kwaesugani? Nau niya gubagani ki nau nuwaneya po ki e nau tonopani ki ka mu e naigida mena wiwirapomoto wainapakani.’ E notai inako wagubu ki pokere e eya gubagai ki tonopupu.

<sup>14</sup> Ko upi kwayubapamawa ragidai ki e gubagai ki ika yabadawa emupu ki ka mu mubo tagubu ke; ‘Waira yau ewa wadana apunai ki e eya bauwena ki pokere karako miniyamu poyo manako e gwedegwedei yau kuduba ki aita nu tepamu.’ Mu mubo inako tagubu,<sup>15</sup> manako mu apunu ki e gubagai ki wadumpu gari tagaiya kwenumupu manako minimupu poyo.”

Iyesu keyakeyai ki wagubu kewowena ka e iyapana ika idiya ki mu manutapu, wagubu ke; “Waira ki apunai e gubagai powena ki bimbina ka e upi kwayuba-pamawa ragidai mu bamamugu badidi kwaeyagisi?<sup>16</sup> Nau nidiyani wainapu-muri; E baiyagisi manako kwayuba siyasiya kwaetagamawa ragidai ki tetamini namutamini manako mu upimaga ki e tepoto kwayuba ragidai kudubai dai ki mu idamaga rabineya nakapoto.”

Iyapana e yonai ki wainamupu ka mu tagubu ke; “Ae, inako eba wenayagisi.”

<sup>17</sup> Mu inako tagubu ko Iyesu mu emitapu manako manutapu, wagubu ke; “Ko Mamanuga God e okai ki kawareya nau karako suwagani ki mibai ka badidi? Oka ki wagubu ke; ‘Wi tawa wadamu ragidai waina-mupu da e ka bebeda berokoi ki pokere kwenumupu.

*Ko Mamanuga God bebeda ki wadubu ade wovo bebedai kaupupu.’*

<sup>18</sup> Nau nidiyani wainapumuri; Iyapana kaiwono da bebeda ki pokaiya pisipisitamini gwepomoto ki ka mu bidara yadini mu midimaga purupuru-tagisi. Ade bebeda ki mu kawarimugu kauyagisi ki ka mu tauniyoto kwere-kwerere.” Iyesu inako wagubu.

*Iyapana mu wairamaga denai takesi tamoto bo pa mena?  
(Mateyu 22:15-22; Maki 12:13-17)*

<sup>19</sup> Mamanuga God bameya dobo-piyawa ragidai ade Mamanuga God e gorai kataimugu ragidai mete kina Iyesu waigugu wagubu ki wainamupu ki ka mu deni mena e wadamana wainamupu mibai ka mu kataimugu da e waigugu wagubu ki ka e mu nene wagubu. Ko mu iyapana kudumugu mete waina-pamawa,<sup>20</sup> ki pokere kamadumpu manako mara bagi mosi ewa bauwagana da mu e wadamana ki nawanai idiya. Mu dayaya tagamana ragidai dai e bameya tonotampu da mu e kerareya wadamana manupamana manako e yona mo paerpana ki pokaiya ka mu e wadamana piyara ragidai mu kawai-maga e idai rabineya tamana ki nana.<sup>21</sup> Dayaya ragidai ki Iyesu bameya bautagubu manako simupu, tagubu ke; “Nidiyei kabukabuwa apunai, nu katai-nugu da kau iyapana eba beratamiyei ko kau badidi kabuwanugei ki kau yona mibai mena nuwegei. Iyapana kawa-kawai kau bamageya bautagamu ki kau bera yonai mo eba nuwegei. Ade iyapana pakasi ragidai kau bamageya bautagamu ki kau mu mete eba bera-tamiyei yona kudubai mosi nuwegei. Pa mena. Kau maramara yona eyaka mena Mamanuga God e yonai mibai ki mena nuwegei.<sup>22</sup> Ki pokere nu karoko kau nidimei ki kau wainapi; Nu tawana Roumi

ragidai mu kawaimaga Sita bameya nu wairanuga denai takesi tamamu ki kau wainapiyei baganai bo eba baganai? <sup>23</sup> Nu takesi ki tamamu, bo eba tamamu?”

Mu inako tagubu ko mu rabinamugu e kerareya wadamana ki notai nota-pamawa ki Iyesu e ororeya mena empupu kewowena ki pokere e denai mu tadebu, wagubu ke; <sup>24</sup> “Bowa madai mo tegemuri da nau empani. Yau ka nima keyai bowa madai yau naureya tondau? Mu nima si bowa madai yau naureya okamupu?”

E inako wagubu ka mu denai tagubu ke; “Yau ka tawana Roumi ragidai mu kawaimaga Sita e keyai ki naureya tondau.”

<sup>25</sup> Mu inako tagubu, ki pokere Iyesu denai mu tadebu wagubu ke; “Baganai, apunu kawai Sita nene ki wi e ebo kwemuri ade Mamanuga God nene ki wi e ebo kwemuri.”

<sup>26</sup> Iyesu yona ki wagubu ka iyapana ki mu notamaga kowena e denai siyamana batagubu. Mu iyapana paunamugu e yona mo paerepana da mu ki pokaiya e wadamana ki nana wainapamawa ko mu e wadamana yawatai mo eba bananamupu.

*Iyapana popotagubu ragidai ade iyatagisi kimoto ubumoto*

(Mateyu 22:23-33; Maki 12:18-27)

<sup>27</sup> Iyapana Sadusi ragidai dai ki Iyesu manupamana ki nana e bameya bau-tagubu. Sadusi ragidai mu ka iyapana inako tadeyamu, tagamu ke; ‘Nu popoigamu ki ka nu ewa eba iyaigamu kimamu ubumamu.’ <sup>28</sup> Mu Iyesu bameya bautagubu manako simupu, tagubu ke; ‘Nidiyei Kabukabuwa Apunai, oragai apunai Mosisi nu goranuga inako tapu, wagubu ke; ‘Apunu mosi e wainai munu eba wenapoto ko e nobomoi poyagisi ki ka apunu ki e yowai uburoto koboro ki uworoto manako munu wenayagisi ki aita popai apunai ki e watai yadini.’ <sup>29</sup> Karako tawana mosi ka iyapana ida daikere kewowena daikere apeya (7) ika idiwia manako mu tatamaga ridi mo uwatu ko e munu eba wenapupu manako apunu ki powena. <sup>30</sup> E powena ki pokere e yowai koboro ki uwatu ko e mete munu mo eba wenapupu manako powena. <sup>31</sup> E powena ki pokere e yowai ade mosi ubupu koboro ki ade uwatu manako e mete powena ko munu mo eba wenawena. Mu inako kwaetagamawa yamawa da iyapana ida daikere kewowena daikere apeya (7) koboro ki uwamupu ki mu kuduba popotagubu gawarara ko munu mo eba wenawena. <sup>32</sup> Ko siyareya ka ridi ki e eya mete powena. <sup>33</sup> Kau karako nuwagi da nu wainapamu; Mara kwauneya iyapana popotagubu ragidai ade iyatagisi kimoto ubumoto makeya ki ka ridi ki nima wainai? Mibai ka e iyapana ida daikere kewowena daikere apeya (7) ki tauwatu.”

<sup>34</sup> Mu inako tagubu ko Iyesu denai Sadusi ragidai ki tadebu, wagubu ke, “Ridi yo apunu yewe wairau idiwu ki ka mu anikatagamu, <sup>35</sup> ko iyapana gwedewau Mamanuga God e wainapiyau da mu ka baganai ki mu popotagisi ade kimoto ubumoto waira waunai kawareya idiwono ki ka mu eba anikatagisi. <sup>36</sup> Mu ka aneya kunumau idiwu ki mu maba inako idiwono manako ewa eba popotagisi. Mu ororeya mena popotagubu ko ade iyatagubu kimpu ubumpu ki pokere mu Mama-nuga God e eya munuiyoma idiwono. <sup>37</sup> Iyapana popotagubu ragidai ade iyatagisi kimoto ubumoto ki yonai ka oragai apunai Mosisi mataraunu kabuwanibu. E gwabau ripa mo beu-wena empupu ki bususui rabineya ka e ubupu Mamanuga God nene inako wagubu ke; ‘Apunu Eburamu e Mamai God ka nau. Apunu Aisiki e Mamai God ka nau. Apunu Diyaikapu e Mamai God ka nau.’ <sup>38</sup> E inako wagubu ki mibai ka yau kena; Oragai ragidai Eburamu yo Aisiki yo Diyaikapu ki mu ka orageya mena popotagubu ko mu keyaimuguma ka iyiaya idiwu ki pokere Mamanuga God wagubu ke; ‘Mu Mamamaga God ka nau.’ E ka eba popai ragidai mu Mamamaga ko e ka iyapana keyaimaga iyiaya idiwu ragidai ki mu Mamamaga. E yabuiya ka nu kuduba iyiaya idiewi.”

<sup>39</sup> Mamanuga God e gorai kataimugu ragidai ika idiwia ki Iyesu denai badidi wagubu wainamupu ki ka mu e simupu, tagubu ke; “Nidiyei Kabukabuwa Apunai, kau yona denai bagi kawayu nuwagibi.” <sup>40</sup> Ki eweya ka iyapana mo eba ubupu Iyesu manupupu mibai ka mu kuduba e kudeya mete wainamupu.

*Nu Iya Negeyana Apunai Keriso ka nima?*

(Mateyu 22:41-46; Maki 12:35-37)

<sup>41</sup> Iyesu mu manutapu, wagubu ke; “Iyapana badidi pokere tagamu da; ‘Keriso e ka oragai apunai Dewida e momai?’” <sup>42</sup> Oka ‘Umayo’ rabineya ka oragai apunai Dewida oka inako tapu, wagubu ke;

‘Nau Mamai God nau Kaiyawoni sibu, wagubu ke; Kau nau madanani garu deneya tondowa,

<sup>43</sup> da nau kau iyaragiyoma kuduba kwanatamani kau kerapugi kobaiya nakatamani kewoyagisi were.’

<sup>44</sup> Oragai apunai Dewida e ka Keriso e eya Kaiyawoi sibu ko ade badidi maba ka e eya Kaiyawoi sibu ki ade apunai Dewida e eya momai?’ Iyesu inako wagubu.

<sup>45</sup> Iyapana ropani kawaya e yonai ki wainapamawa ki pokere Iyesu wira-wena e eya tadeyau kabukabuwa ragidai tadebu, wagubu ke; "Yabu yabu idiwoi kwaenda Mamanuga God e gorai kataimugu ragidai wi kerapugau yadini. Mu ka iyapana mu emitamana ki nana mu monagamaga rorowa kawakawaya inako umamu ade imatau kaiwu kebomu da iyapana ika idiuwki mu emitamana wiwiratamana ki nana." <sup>46</sup> Guriguri tawai rabineya ka mu kawai gisipiyamu kawakawai ragidai mu watamugu idiuw ade poraga kawareya ka mu kebari bagi kawaya kawareya idiwuna wainapiyamu. <sup>47</sup> Ridi koboro ragidai mu gwedegwedemaga ade mu tawamaga kuduba mete kina ki mu tepiyamu araratagamu ade iyapana mu emitamana ki nana ka mu iyapana yabaramugu ubumu guriguri rowarowa kawaya tagamu. Mu inako kwaetagamu ki pokere mu aita ewa denai bita banana-pomoto ki bitai ka kawaya esida."

## 21

*Koboro mosi bowa madai Mamanuga God nene tapu*

(Maki 12:41-44)

<sup>1</sup> Iyesu wirawena manako iyapana gwedegwedemaga ropani kawaya ragidai bautagamawa Mamanuga God e Tawai rabineya 'Puyo Nakapemei Wateya' bowa madai kawaya daganani ika nunumawa ki e mu emitapu. <sup>2</sup> Ki makeya ka ridi koboro mosi e gwedegwedei pa mena ika bauwena bowa madai waibora apeya ki mena ika nunupu, <sup>3</sup> manako Iyesu ubupu yona yau iyapana tadebu, wagubu ke; "Nau yona mibai wi nidiyani wainapumuri; Iyapana kuduba bowa madai ika nunumawa mu ka puyo maraitau tamawa ko ridi koboro yau kena ki e mena ka puyo kawaya daganani esida tapu. <sup>4</sup> Gwedegwede-maga ropani kawaya ragidai ka mu tagamaga mesi mete nakamupu ko ridi koboro yau e gwedegwedei ka pa mena ko waibora marai muta e bameya tondawa ki kuduba e Mamanuga God nene tapu." Iyesu inako wagubu.

*Mara siyari bauwagana ki makai nu badidi maba empamu*  
(Mateyu 24:1-14; Maki 13:1-13)

<sup>5</sup> Iyesu e tadeyau kabukabuwa ragidai Mamanuga God e Tawai ki taragapamawa, tagamawa ke; "Tawa bagi kawaya bowa bagibagi pokaiya wadumupu ade puyo bagibagi Mamanuga God nene nakamupu ki empumuri." Mu inako tagubu ko Iyesu denai mu tadebu, wagubu ke; <sup>6</sup> "Wi yau kuduba empiyamu ki nene ka nau karako wi nidiyani wainapumuri; Mara baiyagisi da iyapana tawa yau bowa pokaiya wadumupu ki mu baupomo girigomoto pasumoto manako bowa eyaka mena kwaitana mo e wateya eba tondono ko mu kuduba rorororotagisi kewoyagisi."

<sup>7</sup> Iyesu inako wagubu manako e tadeyau kabukabuwa ragidai denai e manumupu, tagubu ke; "Nidiyei Kabukabuwa Apunai, kau kabuwaniyo; Nuwaboya marai nene nuwagibi ki gwede mara baiyagisi? Ade mara ki bauwagana ki nu gwede matakirai empamu da nu kataigamu mete idiwomu?"

<sup>8</sup> Ko Iyesu denai mu tadebu, wagubu ke; "Yabu yabu idiwoi da iyapana eba baitagisi wi beranimoto wi kerapugau yadini. Iyapana ropani kawaya nau ewaneya baitagisi nau sini pokaiya beratagisi, tagisi ke; 'Nau ka eyo', bo ade tagisi ke; 'Mara wana bauwena.' Mu inako togomono ki ka wi mu ewamugu eba kaiwagi. <sup>9</sup> Wi ta yo yawira sisiyai wainapumuri ade ta yo yawira kwaetagamana kwaetagamu ki sisiyai mete wainapumuri ki ka wi kudu eba wainapiyoi. Ta yo yawira ki kuduba wenayagisi ko mara siyari tondau eba bauwagana kena."

<sup>10</sup> Iyesu inako wagubu, ade wagubu ke; "Tawana tawana ka natere mo uburoto natere kudubai mo mete yawiratagisi, ade tawana mo kawai-maga e iyapanaiyoma tetamini kaya-tagisi tawana mo kawaiimaga e iyapanaiyoma mete kandetagisi. <sup>11</sup> Tawana mosi ka waira nutanuta baiyagisi ade tawana mosi ka kaiwu kawayu mete uburoto. Tawana tawana berokoi ebo ebo inako wenayagisi ade kunumau keyai ebo mete matara-yagisi ki ka iyapana kudu wainapomoto. <sup>12</sup> Ko nauya ka iyapana ubumoto wi tenimoto wi girinimoto pasunimoto manako guriguri tawai rabineya mu idamaga gurai wi naurigau ugwidini-moto ragiragi manako diburanimoto. Nau pokanere ka wi aita kaiyawo ade kawakawai ragidai mu yabaramugu ubumuri, <sup>13</sup> ko ki ka mara bagi da wi ubumuri nau yonani kawakawai ragidai ki mu mete tademuri. <sup>14</sup> Mara ki ewa baiyagisi ko wi taububuraga badidi maba iwagamana ki nene wi karako eba notapiyoi bo nuwaboyai-wogoi. <sup>15</sup> Nau nidiyani wainapumuri; Mu wi wirawira-nimoto bo manunimoto ki ka wi denai badidi iwagamana ki yonai nau naubo wi kabuwaniyani manako wi ki makeya mena iwagi. Wi yona iwagi ki ka mu wi yonaga denai tagamana ki mu baba-tagisi ade wi yonaga ki mu eba boda-pomoto. <sup>16</sup> Wi inaguma mamaguma bo wi yowaguma tataguma bo wi rakaraka-guma bo wi kowaguma ki mu ubumoto wi tenimoto kawakawai ragidai

mu idamaga rabineya wi nakanimoto. Mu ubumoto wi dai mete namunimoto. <sup>17</sup> Nau pokanere ka iyapana kuduba wi keinimoto ade wi girinimoto pasuni-moto, <sup>18</sup> ko wi kudu eba wainapiyoi. Wi debaga kumai eyaka mena kwaitana mo eba siwayagisi. <sup>19</sup> Wi watagau mena ragiragi kawaya ubumoi ki ka wi iya bananapumuri.

<sup>20</sup> Piyara ragidai natere Diyerusa-remu kwagarapomoto ubumono emita-muri ki wi kataiwagi da natere ki waunitau giriyagisi. <sup>21</sup> Mara ki makeya ka wi tawana Diyudiya ragidai garugaru mena wakapaiwagi kweyau kaiwagi. Wi gwedewau natere ki rabineya idiuwi ki wi natere ki kamadumuri ade wi gwedewau gari tagaiya idiuwi ki wi natere ki rabineya eba kaiwuri. <sup>22</sup> Mara ki ka iyapana mu paeremaga bimbinai ki wadamanara marai. Mamanuga God e okai badidi wagubu ki mibai wenawena yau kena. <sup>23</sup> Akae, mara ki makeya ridi mosi mibi romodoi bo munu wawayai mete kina ki ka e badidi maba wakapa-yagisi garugaru kayayagisi? Mara ki makeya ka bita kawaya daganani waira yau kawareya kaworoto ade Mamanuga God e uburoto iyapana kowaga tageni. <sup>24</sup> Wi iyaraguma ubumoto wi dai kereba pokaiya namunimoto ade ubumoto wi dai tenimoto diburanimana ki nana tawana tawana madega kauwagau madega posiwagau ki katayagisi wi nakanimoto. Iyapana kwaiyanai ragidai baitagisi natere Diyerusaremu inako giripomono pasumono yamono da mu maramaga ki kewoyagisi makeya.

<sup>25</sup> Mara ki makeya ka matakira ebo ebo madega yo siragamu yo supama mu naurimugu wenayagisi ki iyapana empomoto. Egi towawa kawaya daganani totori wenapoto manako iyapana tawana tawana kuduba egi mumugarai ki kudeya wainapomoto babatagisi. <sup>26</sup> Nuwaboya kawaya ki marai baiyagisi ki ka iyapana waira kawareya gwede berokoi badidi wenawagana ki kudeya wainapomoto manako mu kiyabumaga giyagisi, mibai ka mara ki makeya ka kunuma kasiyarai kuduba geyageyatagisi. <sup>27</sup> Mara ki makeya ka nau Kunumau Kawapuwani Apunai nau kasiyarani kawaya ade nau tanini bagi kawaya oroguma kawareya ade kaworoni ki mu nau emisinimoto. <sup>28</sup> Wi yau kuduba wenayogono empumuri ki ka wi kimuri ubumuri pairaiwagi kunumau esida yabu tamuri mibai ka Mamanuga God wi wadiniana bagi iya negeyana ki marai ka waunitau.”

Iyesu inako wagubu, <sup>29</sup> ade tadebu, wagubu ke; “Karaka keyakeyai ripa damaya ade ripa dai ki mu naurimugu suwagani ki wi wainapumuri; <sup>30</sup> Ripa duwapiyau empumuri ki wi kataigubu da bodu marai waunitau baiyagisi. <sup>31</sup> Ki maba, gwedegwede kuduba nidibuwani ki mibai wenayogono empumuri ki wi mete kataiwagi da Mamanuga God e gari rabineya kaiwana e kasiyarai pokaiya idiwana ki marai waunitau baiyagisi. <sup>32</sup> Nau yona mibai suwagani wainapumuri; Nau yonani yau kuduba nidibuwani ki mibai matarayagisi wi yabugere empumuri were ewa ka wi dai waira yau kamadumuri. <sup>33</sup> Kunuma waira kuduba gogayagisi ko nau yonani suwagubuwani ki eba gogayagisi ko maramara tondono kaniyono.

<sup>34</sup> Wi kwayubaga naigida mena kwaiwogoi ade wi notaga bani yo awana kawaya daganani kubamana ki nene eba notapiyoi. Ade wi waira yau iyai nene eba notapiyoi bo nuwaboya-iwogoi kwaenda mara ki garugaru mena baiyagisi wi naininiyoto. <sup>35</sup> Iyapana tawana tawana kuduba mu bamamugu ka mara ki baiyagisi mu naimitamini, <sup>36</sup> ki pokere maramara yabu yabu idiwoi. Wi maramara Mamanuga God bameya guriguriwogoi da e wi waitaniyoto kasiyara negeni da berokoi ki kuduba wenayagisi ki ka wi berokoi ki baibigapumuri manako aita ewa mara kwauneya ki ka wi Kunumau Kawapuwani Apunai nau yabaraneya ubumuri.” Iyesu inako wagubu.

<sup>37</sup> Iyesu maramara Mamanuga God e Tawai rabineya dimawagawa iyapana tadeyawa kabukabuwa tondawa ko kemorawagawa ka e kayawena ripa ‘oripi’ wenatagubu kweyai ki yapu. <sup>38</sup> Ko maramara nawaru puruwagawa didiburu ka iyapana kuduba e yonai wainapamana ki nana Mamanuga God e Tawai rabineya ade bautagamawa manako ika dibipamawa e kwagarapamawa idiwa.

## 22

*Iyapana kawakawai Iyesu minimana po ki keketai kupamawa  
(Mateyu 26:1-5; Maki 14:1-2; Diyoni 11:45-53)*

<sup>1</sup> Diyu ragidai mu poragamaga mo si ‘Parawa Pa Pasumana Kupei’ ki si daikere ‘Mamanuga God Nu Raurunibu Poraga’i tagamu ki marai rogoobiwena.

<sup>2</sup> Mamanuga God bameya dobopiyamu ragidai ade e gorai katai-mugu ragidai mete kina Iyesu wadamanra ki nana wainamupu. Ko mu iyapana kudumugi mete wainapamawa ki pokere mu e minimana po ki yawatai kwaenepamawa idiwa.

<sup>3</sup> Ki makeya ka Berokoi Apunai Seitani bauwena Iyesu e tadeyau kabukabuwa ragidai ida esida kewo-wena kerapu apeya ki apunai mosi si ka Diyudiysi si daikere ka Isikariyoto e rabineya supu e notai wirapupu. <sup>4</sup> Apunu Diyudiysi kipu ubupu kaya-wena Mamanuga

God bameya dobo-piyamu ragidai ade Mamanuga God e Tawai ki kwayubapiyamu ragidai mete kina mu bamamugu bauwena manako e badidi maba Iyesu wadana mu idamaga rabineya tarana ki yonai mu mete tagamawa.

<sup>5</sup> E yona ki wagubu wainamupu ka kawakawai ragidai ki mu rabinamaga bagiwena poyo manako mu denai e simupu, tagubu ke; “Ki ka bagi kawaya. Kau inako waitaniyo ki nu denai aita bowa madai dai kau negeyamu.” <sup>6</sup> Apunu Diyudiyasi baganai wagubu manako kayawena iyapana yabumaga sipeya Iyesu wadana kawakawai ragidai mu idamaga rabineya tarana ki yawatai kwaenepiyawa umawa.

### Kupe siyarai

(*Mateyu 26:17-25; Maki 14:12-21; Diyon 13:21-30*)

<sup>7</sup> Mu idiya da ‘Parawa Pa Pasumana Kupei’ ki kawareya papa sipi naumana pasumana manako ‘Mamanuga God Nu Raurunibu Poragai’ ki kupei kupetaga-mana ki marai bauwena,<sup>8</sup> ki ka Iyesu ubupu apunu Pita yo Diyon tadebu, wagubu ke; “Wi yabiri kaiwagi ‘Mama-nuga God Nu Raurunibu Poragai’ ki kupei okukunaiwagi manako nu kupeigamu.”

<sup>9</sup> Ko mu e manumupu, tagubu ke; “Kau nuwageya nu kaigamu tawa bani rabineya tawiyaigamu.”

<sup>10</sup> E denai wagubu ke; “Wi natere buri baiwagi ki ka apunu mosi ika yawatau awana minibu kawarapupu kaniyau ki wi bananapumuri. Apunu ki bani kayayagisi ki wi e ewakumapumuri mete kaiwagi manako e tawa bani yaroto ki wi mete ika yamuri,<sup>11</sup> manako tawa ki apunai ika tondau ki simuri, iwagi ke; Nu Nidiyau Kabukabuwa Apunai wagubu ke; ‘Nau watani bani da nau tadeyakanai kabukabuwa ragidai mete kina ‘Mamanuga God Nu Rauru-nibu Poragai’ ki kupei ika kupeigamu?’ <sup>12</sup> Wi inako iwagi manako nu kuperuna watai kawaya mosi tawa rabinai tetaiya ki mu kebari ororeya mena mempu kewowena ki e wi kabuwaniyoto. Nu baninuga ki wi ika tawiyaigami.”

<sup>13</sup> Iyesu inako tadebu tonotapu manako mu kayatagubu natere ki bautagubu ki ka mu Iyesu yona badidi wagubu ki makeya makeya bananamupu manako mu bani ika tawiyaigabu.

<sup>14</sup> Mu bani kupamana madegai wadawa makeya ka Iyesu e tonotapu ragidai mete kina kupetagamana wateya ika bautagubu idiya,<sup>15</sup> manako e mu tadebu, wagubu ke; “Nau mara rowarowa kawaya wi mete ‘Mamanuga God Nu Raurunibu Poragai’ yau kupeigamana ki nana nau nuwani notani wadawa notapekeya yabedekeya. Nu kupe yau kupeigamu eweya ka nau nuwaboya ade midi makari bananapani.<sup>16</sup> Nau suwagani wainapumuri; Nu yewe kupeigemei ki ka pa keyakeyai. Nau kupe yau ewa mo eba kuplesugani ko yaroni da aita ewa Mamanuga God e gari rabineya kupe mibai wenayagisi were ki nau ade kuplesugani.”

<sup>17</sup> Iyesu inako wagubu manako kapa mo wadubu Mamanuga God bameya parauwena manako tagebu, wagubu ke; “Wi kapa yau wadumuri wi wibo eyaka eyaka piripiri kubamuri.<sup>18</sup> Nau yona mibai nidiyani wainapumuri; Awana daragai yau kena ki nau ewa mo eba kubarani. Ko aita ewa, nu Mamanuga God e gari rabineya kaiwana idiwana ki marai baiyagisi makeya ki nau ade kubarani.”

<sup>19</sup> Iyesu inako wagubu manako ei eweya ka e bani buredi mo wadubu Mamanuga God bameya parauwena gerepupu manako e tadeyau kabu-kabuwa ragidai tagebu, wagubu ke; “Bani buredi yau ka nau midini kwakwarepuni ki nau wi nene tarakan. Wi bani yau kupoit ki ka nau wi nene badidi kwaesugubuwani ki wi notapiyoi ade nau mete notasiniyoi.”

<sup>20</sup> Mu kupetagubu kewowena eweya ka e naiya kwaewena ki maba kawareya ade kwaewena kapa wadubu tagebu, manako tadebu, wagubu ke; “Awana daragai ‘waeni’ yau ka nau daranai manako nau daranai wi nene baiyagisi kaworoto ki pokaiya ka Mamanuga God gwaiyaba waunai mosi yagisi.<sup>21</sup> Ko wainapumuri; Nau yogoni wagana apunai ki karoko nu mete ewapuru yewe bani yau kupermei.<sup>22</sup> Nau Kunumau Kawapuwani Apunai posugana ki marai ka Mamanuga God e ororeya mena winepupu tapu, ko ‘akae’, nau yogoni wagana apunai ki e ka aita bita kawaya daganani bananapoto.”

<sup>23</sup> Iyesu inako wagubu ki ka e tadeyau kabukabuwa ragidai mu mubo mubo manu kasiwaratagamawa, tagamawa ke; “Nu paunanugu ki nima uburoto inako kwaeyagisi?”

<sup>24</sup> Ki makeya ka Iyesu e tadeyau kabukabuwa ragidai mu paunamugu nima ka kawaya esida ki yonai kawareya mu deni deni tagamawa kasiwara idiu.<sup>25</sup> Ko Iyesu ubupu mu tadebu, wagubu ke; “Mamanuga God eba kataimugu ragidai mu kawakawai muguma ki mu kasiyara mete wadumpu ki pokere mu gwede mo tagisi ki ka mu kobamugu idiu ragidai mu umunumaga mete yadini. Ade mu kobamugu idiu ragidai ki mu ubumu kawakawai muguma ki mu simaga esida tepapiyamu, tagamu ke; ‘Nu kawakawai muguma ki mu nu nene kwaetagamu.’<sup>26</sup> Ko wi mu maba eba kwiwogoi. Wi paunagau nima

nuwaiya kawai uburana wainapiyau ki ka e kwarisiyagisi munu marai mutna maba tondono, ade nima nuwaiya ka debai uburana wainapiyau ki ka e kwarisi-yagisi e kowaiyoma mu bigabigamaga kwaeyagisi.<sup>27</sup> Iyapana nima ka kawai? Iyapana kebari bagi kawareya tondau bani kupau ki kena bo iyapana bani warapiyau bigabiga upi kwaewagau ki kena? Ki ka kebari kawareya tondau iyapanai ki kena. Ko nau karako nidiyani ki wi naigida mena wainapu-muri; Nau wi paunagau bausugubuwani ki ka nau wi bigaga kwaesugubuwani.”

<sup>28</sup> Iyesu inako wagubu ade tadebu wagubu ke; “Bita ebo ebo nau hamaneya bauwagawa ki wi nau eba kamadisimimawa ko wi maramara nau mete idiweya,<sup>29</sup> ki pokere nau iyapana yabaramugu kawai uburana ki kasiyari nau Mamai tegebu ki kwaitana ka nau kasiyara wi mete negeyakan. <sup>30</sup> Nau kasiyarani pokaiya ka wi nau Mamai e gari rabineya nau mete idiromu bani kupomu ade awana kubomomu. Wi kawakawaiwagi manako wi kemaga kawareya idivoi wi idaga gurai tawana Isiraero ragidai kunu ida esida kewowena kerapu apeya (12) kuduba ki mu naurimugu ugwiditamiyo ragiragi.”

*Iyesu kataiya da apunu Pita yona yagisi bodaboda*

(*Mateyu 26:31-35; Maki 14:27-31; Diyon 13:36-38*)

<sup>31</sup> Iyesu ade wagubu ke; “Saimoni, Saimoni, nau suwagani wainapi; Mu bani wakapiyamu kwakwarai ebo nakapiyamu ade mibai ebo nakapiyamu ki maba ka Berokoi Apunu Seitani bauwena wi kuduba nuteteniyana eminiyana ki nana manui wadubu ki Mamanuga God mibipupu,<sup>32</sup> ko Saimoni, nau kau nene gurigurisugu-buwani da kau sumagi eba kauyagisi. Kau kamadisini ko ade wiranuwagi baunuwagi makeya ki kau kowagiyoma togitamiyowa kasiyara tageyowa.”

<sup>33</sup> Iyesu yona ki wagubu ka apunu Pita denai e sibu, wagubu ke; “Kaiwa-woni, kau diburanuwagi ki ka nau mete diburasugani ki baganai, ade kau ponuwagi ki nau kau pokagere posugani ki mete baganai.”

<sup>34</sup> Apunu Pita inako wagubu, ko Iyesu denai e sibu, wagubu ke; “Pita, nau nidiyani wainapi; Kemora yau rabineya ka kau mara apeya eyaka nuwagi bodaboda da kau eba kataigeya nau. Kau inako nuwagi were ewa ka kokoroku yagisi manako nawaru puruyagisi.”

<sup>35</sup> Iyesu inako wagubu manako wirawena e tadeyau kabukabuwa ragidai kuduba tadebu, wagubu ke; “Nau naiya mena wi tononiyekoya manako wi bowaga madai ki sikwai bo wi igwaga bo wi kerapuga kwakwarai bo inako ki kuduba wi kamadamana pa ida kasikasi kaigamana suwagubuwani ki ka wi mibi wetei iwa bo?”

“Pa mena, nu bagi kawaya iweya.”

<sup>36</sup> Mu inako tagubu manako Iyesu mu ade tadebu, wagubu ke; “Naiya ka wi ida kasikasi kaigubu ko karako ka nima bowa madai bo e igwai mete kina ki ka e gwedegwede ki tepoto, ade iyapana nima e kerebai pa mena ki ka e kayayagisi e eya midi tatamai nidapoto manako denai bowa madai yadini ki pokaiya ka e kereba gimirapoto.<sup>37</sup> Nau yona mibai wi nidiyani wainapumuri; Mamanuga God e okai nau nene takari kawaya okamupu ki mibai karako wenawagana kwaewagau. Oka ki wagubu ke; ‘Kuwa ragidai mu pauna-mugu ki mu e mete ika tamupu.’ Oka wagubu ki kuduba wenayagisi.”

<sup>38</sup> Iyesu inako wagubu ki pokere e tadeyau kabukabuwa ragidai denai e simupu, tagubu ke; “Kaiwawonuga, kau emanu. Nu kerebanuga apeya yewe mete temipi.”

Ko denai wagubu ke; “Kewowena.”

*Iyesu ripa ‘oripi’ wenatagubu kweyai ki kawareya guriguriwena*

(*Mateyu 26:36-46; Maki 14:32-42*)

<sup>39</sup> Iyesu natere ki kamadubu bau-wena kayawena manako maramara tondawa wateya ripa ‘oripi’ wenatagubu kweyai ki kawareya yapa. E tadeyau kabukabuwa ragidai e ewakumamupu eweya kayatagubu.<sup>40</sup> Mu kayatagubu kaiwa da ika bautagubu ka Iyesu mu tadebu, wagubu ke; “Wi yewe guriguriwogi idivoi kwaenda gwede berokoi mosi baiyagisi wi kerapugau yadini.”

<sup>41</sup> E inako wagubu manako kamadi-tapu kanibu nu bowa kwenupemei kaniyau da kasiyari kebowagau surau ki rowarowai makai maba ika kwarisi-wena e ramatai kawareya ubupu manako e ebo mena ika e Mamai bameya guriguriwagawa tondawa.

<sup>42</sup> E guriguri yau guriguriwena, wagubu ke; “Mamai, kau nuwageya ki kau nuwaboya karako kapa tegebi ki wadi kwenupi. Ko kau kaubo nuwageya ki kwaenuwagi ko eba nau nuwaneya ki kau kwaenuwagi.”<sup>43</sup> E inako guriguri-wena makeya ka aneya mo kunumau kawapu e togipupu kasiyara kwebu.<sup>44</sup> E mibi nuwaboyai e Mamai bameya kawareya kawareya ragiragi kawaya ade guriguriwagawa manako e kiyabuiya ka muya dara maba bau-wagawa wairau tompiyawa.

<sup>45</sup> Iyesu inako guriguriwagawa tondawa da kamadubu ka e ade kipu ubupu kanibu e tadeyau kabukabuwa ragidai mu bamamugu bauwena manako mu nuwaboyatagubu ki pokere wairorotagubu ika ukwapamawa emitapu. <sup>46</sup> Emitapu ka e tadebu, wagubu ke; “Wi gwede oroi wadamu? Wi kimuri ubumuri guriguriwogoi kwaenda gwede berokoi mosi baiyagisi wi kerapugau yadini.”

*Iyapanan Iyesu wadumupu*

(*Mateyu 26:47-56; Maki 14:43-50; Diyonni 18:3-11*)

<sup>47</sup> Iyesu yona ki wagawa makeya ka e tadeyau kabukabuwa ragidai ida esida kewowena kerapu apeya ki apunai mosi si ka Diyudiyasi iyapanan ropani kawaya waratapu umunamawa mete ika bau-tagubu. Apunu Diyudiyasi ubupu lyesu paraupana kiyauyaupana ki nana yabadubu e bameya bauwena, <sup>48</sup> ko Iyesu e empupu, wagubu ke; “Diyudiyasi, kau gwede nana nau Kununama Kawa-puwani Apunai kiyauyan pokaiya nau nidani nuwegei?”

<sup>49</sup> Iyesu e tadeyau kabukabuwa ragidai mu bamamugu badidi wena-wagana kwaewagawa ki empu ka mu Iyesu simupu, tagubu ke; “Kaiwawo-nuga, nu kerebanuga pokaiya taububara-nuga ubumamu bo?” <sup>50</sup> Mu inako tagubu manako mu mosi garugaru mena ubupu e kerebai wadubu iyara apunai ki mosi e wenagui mebu puru. Bidara wadubu apunai ki e ka Mamanuga God bameya dobopiyamu ragidai mu kawaiimaga e bigabigai apunai mosi.

<sup>51</sup> Ko Iyesu mu tadebu, wagubu ke; “Kamadumuri, wi inako mo eba kawaiwagi.” E inako wagubu manako e idai roronapupu bidara wadubu apunai ki e wenagui kawareya tapu iyapupu.

<sup>52</sup> Iyesu wirawena Mamanuga God bameya dobopiyamu ragidai, Mama-nuga God e Tawai ki kwayubapiyamu ragidai ade iyapanan kawakawai dai ki mete ika bautagubu ki mu tadebu, wagubu ke; “Nau ka eba yawiyawirai ko wi gwede nana ta yo kepata temupu nau yawirani baigubu? <sup>53</sup> Nau mara-mara Mamanuga God e Tawai rabineya iyapanan tadeyekeya kabukabuwa tondekeya ko wi badidi pokere mara ki makeya nau eba wadisinimupu? Ko wi maraga karako wana bauwena da sisipu e kasiyarai kawayayogono yarono.” Iyesu inako wagubu.

*Apunu Pita wagubu bodaboda*

(*Mateyu 26:57-58, 69-75; Maki 14:53-54, 66-72; Diyonni 18:12-18, 25-27*)

<sup>54</sup> Iyapanan ki Iyesu wadumpu dokodoko kayatagubu kaiwa da Mamanuga God bameya dobopiyamu ragidai mu kawaiimaga e tawaiya bautagubu. Ko apunu Pita mu ewamugu weki gwaiya kaniyawa. <sup>55</sup> Iyapanan ika imatau mata pasumpu idiwia ki pokere Pita ika bauwena ka e kanibu mu paunamugu mata empiyawa tondawa. <sup>56</sup> Ko bigabiga munu ridai mosi Pita ika mata empiyawa tondawa empupu ki ka e iyapanan ika idiwia ki tadebu, wagubu ke; “Apunu ki kena ka mu wadumupu apunai e wareta mosi e kiyabui diyayi empakan.”

<sup>57</sup> E inako wagubu ko Pita e midi minibu denai sibu, wagubu ke; “Ridi, kau apunu ki nene nuwegei ki e nau eba katainaya.”

<sup>58</sup> Eba rowarowa eweya ka apunu mosi bauwena Pita ika empupu manako sibu wagubu ke; “Nau katainaya da kau ka mu wadumupu apunai e wareta mosi.”

E inako wagubu ko Pita denai ade wagubu gogagoga, wagubu ke; “Kabai, nau pa mena.”

<sup>59</sup> Madega napusi eyaka mena kwaitana kewowena eweya ka apunu ade mosi bauwena ragiragi kawaya wagubu ke; “Apunu ki kena ka tawana Gariri ragidai mu iyapanamaga ki pokere nu kataigibi wetawetara da e ka wadumupu apunai ki e mete iwa apunai mosi.”

<sup>60</sup> Ko Pita denai ade wagubu ke; “Kabai, kau badidi nuwegei ki nau eba katainaya.”

E yona ki wagawa makeya ka e kokoroku daikere wagubu wainapupu. <sup>61</sup> Ko nu Kaiwawonuga irawena Pita ika empupu manako ki makeya ka apunu Pita e wenagui paparawena Iyesu yona naiya wagubu ki wainapupu. Iyesu naiya e sibu, wagubu ke; ‘Kemora yau rabineya ki kau mara apeya eyaka nuwogowa bodaboda da kau eba kataigeye nau manako ki eweya ka kokoroku yagisi narawu puruyagisi.’ <sup>62</sup> Iyesu naiya inako wagubu ki makeya makeya Pita wainapupu manako e rabinai makariwena kipu ubupu gari tagaiyi kayawena yadi kawaya daganani kipu.

*Mu Iyesu waegeyageyamapamawa ade minimawa*

(*Mateyu 26:67-68; Maki 14:65*)

<sup>63</sup> Iyara ragidai Iyesu wadumupu dokodoko ki mu ubumpu e waegeyaga-geyamapamawa ade minimawa, <sup>64</sup> ade e yabui bodapamawa, siyamawa, tagamawa ke; “Kau pa yabaragi pokaiya nuwagi da nu wainapamu; Ki nima nunibu?” <sup>65</sup> Mu inako tagamawa ade kira yonai ebo ebo e mete siyamawa wereyakaurapamawa.

*Iyesu iyapana kawakawai mu yabaramugu ubupu  
(Mateyu 26:59-66; Maki 14:55-64; Diyoni 18:19-24)*

<sup>66</sup> Nawaru puruwena ka iyapana kawakawai, Mamanuga God bameya dobopiyamu ragidai mu kawakawai-muguma, ade Mamanuga God e gorai kataimugu ragidai mete kina Iyesu pari wirawirapama ki nana ika bautagubu dibimpu idawa. Mu Iyesu wadamana yabaramugu tamana ki nana tagubu,<sup>67</sup> manako e bauwena ka mu e manu-mupu, tagubu ke; “Kau karako matara nidi da nu wainapamu; Nu Iya Nege-yana Apunai Keriso ki kau baganai bo?”

Mu inako tagubu ko Iyesu denai wagubu ke; “Nau wi matarau nidiyani ki wi nau eba sumasinimuri,<sup>68</sup> ade nau wi manuniyani ki wi denai nau eba sidimuri wainapakan. <sup>69</sup> Ko mara karako ade ewa ka Mamanuga God Kasiyarai Kawaya Esida Apunai e idai garu deneya ka nau Kunumau Kawa-puwani Apunai ika tondoni ki wi nau emisinimuri.”

<sup>70</sup> E inako wagubu ki pokere mu denai e simupu, tagubu ke; “Kau inako nuwagibi ki kau mete nuwegei da kau ka Mamanuga God e eya Gubagai bo?”

Ko denai wagubu ke; “Wi wiga iwagubu da nau ka eyo.”

<sup>71</sup> Iyesu yona ki wagubu makeya ka kawakawai ragidai ki denai tagubu ke; “E eya wagubu ki nu kuduba wainamipi kewowena ki pokere e kwaewena siyasiya ki mibai tagamana matara ragidai ki mu nene nu eba kwaene-igomu.” Mu inako tagubu.

## 23

*Iyesu apunu Pairasi e yabareya ubupu  
(Mateyu 27:1-2, 11-14; Maki 15:1-5; Diyoni 18:28-38)*

<sup>1</sup> Kawakawai ragidai kuduba kimpu ubumpu Iyesu wadumpu kayatagubu apunu Pairasi bameya bautagubu e yabareya tamupu,<sup>2</sup> manako Iyesu naripamawa tagamawa ke; “Apunu yau nu iyapananuguma mu kerapumugu wadawa waratamiyawa yawata kwaiya kayawagawa ki nu e emipi matara ki pokere nu e wadimp yewe baigibi. Nu kawainuga Sita e bameya wairanuga denai takesi tamana kwaigemeya ki e nu bodabodaniyawa ade e eya wagawa da e ka nu Kaiyawonuga ade nu Iya Negeyana Apunai Keriso.”

<sup>3</sup> Iyapana inako tagubu ki pokere apunu Pairasi wirawena Iyesu manu-pupu, wagubu ke; “Kau Diyu ragidai mu kaiyawomaga kawai ki kau baganai bo?”

E inako manupupu, manako Iyesu denai wagubu ke; “Ki kau ba nuwegei.”

<sup>4</sup> Apunu Pairasi yona ki wainapupu ka e wirawena Mamanuga God bameya dobopiyamu ragidai ade iyapana ropani kawaya ika dibimpu idawa ki mu tadebu, wagubu ke; “Apunu yau e paerei mo nau eba bananapuwani da nau ki pokaiya nau idani gurai e naureya uwgadani ragiragi.”

<sup>5</sup> Ko iyapana ki mu ragiragi kawaya ade tagubu ke; “Apunu yau e uburau e kabuwai pokaiya nu iyapananuguma mu rabinamaga wadau gayagaya. E naiya tawana Gariri rabineya kwaewagawa umawa da karako yewe Diyudiya rabineya bauwena inako mete kabuwawagau umau.”

<sup>6</sup> Apunu Pairasi yona ki wainapupu ka e mu manutapu, wagubu ke; “Apunu yau e ka tawana Gariri ragidai mu iyapanamaga mosi bo?”

<sup>7</sup> “Ena, e ka tawana ki apunai.” Mu inako tagubu ki pokere apunu Pairasi ubupu Iyesu wadubu tawana Gariri ragidai mu kawaiimaga si ka Erodi bameya tonopupu. Mara ki makeya ka apunu Erodi ika natere Dyerusaremua rabineya daiyo bauwena.

<sup>8</sup> Apunu Erodi Iyesu empupu ki ka e rabinai bagiwena mibai ka e rowarowa kawaya Iyesu sisiyai mena wainapiyawa ade e empana ki nana mete waina-piyawa. E nuwaiya ka Iyesu kunuma kasiyarai pokaiya matakira dai kwaewagana da e empana ki nana.<sup>9</sup> E manu ebo ebo Iyesu manupiyawa ko Iyesu yona denai mo eba wagubu.<sup>10</sup> Mamanuga God bameya dobopiyamu ragidai ade e gorai kataimugu ragidai mete kina ki kaimpu Iyesu madaneya ubumpu e ragiragi kawaya naripamawa.

<sup>11</sup> Apunu Erodi e piyariyoma mete kina Iyesu bainamapamawa ade e waegeyageyamapamawa da kama-dumpu ka mu midi tatamai bagi kawaya mo wadumpu umampu kwempu manako tonompu wirawena kaiawo Pairasi bameya ade kayawena.<sup>12</sup> Naiya ka apunu Pairasi yo apunu Erodi mu nuwarara tagarara idawa ko mara ki makeya ka mu waretatagubu nuwa-maga notamaga eyakamenawena.

<sup>13</sup> Apunu Pairasi ubupu Mamanuga God bameya dobopiyamu ragidai, iyapana kawakawai ade iyapana kuduba mete kina ki mu nene wagubu bautagubu,<sup>14</sup> manako tadebu, wagubu ke; “Wi apunu yau wadumupu nau yabaraneya tamupu manako iwagubu da e ka iyapana kerapumugu wadawa ade waratamiyawa yawata kwaiya kayatagamawa. E paerei nene ki nau wi yabaranega e manupuwani, ko wi e siyamu wirawira ki mibai mo

nau eba bananapuwani. <sup>15</sup> Apunu Erodi e mete kina apunu yau e paerei mo eba banapupu ko e ade pa tonopupu wirawena nau bamaneya bauwena ki pokere nau nidiyakani yau kena; Apunu yau gwede mo eba kwaewena siyasiya da e ki pokaiya denai poyagisi. <sup>16-17</sup> Nau piyara ragidai tadeyani da mu pa wikuku pokaiya e raukekepomoto manako ewa tonopomoto baiyagisi kayayagisi.”

<sup>18</sup> Iyapana ropani kawaya ika idiwa apunu Pairasi wagubu ki wainamupu ki ka mu bonanamaga ragiragi kawaya patamupu, tagubu ke; “Wi apunu yau minimuri poyo ko nu nene ka wi apunu Barabasi e idai rikapumur da e baiyagisi kayayagisi.” <sup>19</sup> (Naiya mena ka apunu Barabasi natere Dyerusaremu rabineya iyapana waratapu kawakawai ragidai mu yawiramaga bautagubu. E iyapana dai mete namutapu ki pokere gwawai ka piyara ragidai e wadumpu dibura-mupu.)

<sup>20</sup> Apunu Pairasi e nuwaiya ka Iyesu e idai rikapani bauwagana kayawagana wainapiyawa ki pokere e iyapana notamaga wirawagana ki nana mu ade tadebu. <sup>21</sup> Ko mu denai mu bonanama-maga ragiragi patapamawa, tagamawa ke; “Ripa korosi naureya minimuri poyo. Ripa korosi naureya minimuri poyo.”

<sup>22</sup> Mu inako tagubu, ko apunu Pairasi mu kawareya ade tadebu, wagubu ke; “E poyagisi ki mibai ka badidi? E bera berokoi badidi kwae-wena? Apunu yau gwede mo eba kwaewena siyasiya da ki pokaiya e denai poyagisi. Nau piyara ragidai tadeyani da mu pa wikuku pokaiya e raukekepomoto manako ewa tono-pomoto baiyagisi kayayagisi.”

<sup>23</sup> Apunu Pairasi inako wagubu ko tawana ki ragidai mu bonanamaga ragiragi kawaya ade patapamawa, tagamawa ke; “Ripa korosi naureya minimuri poyo.” Mu kawareya kawareya inako patapamawa idiwa da siyareya ka mu yonamaga ki mibai wenapupu. <sup>24</sup> Apunu Pairasi wainapupu da baganai manako e iyapana ki mu umunumaga wadubu Iyesu minimana po ki yonai wagubu. <sup>25</sup> Iyapana nuwa-mugu ki makeya makeya ka apunu Pairasi ubupu iyapana waratapu ade dai mete namutapu apunai Barabasi e idai kerarai rikapupu bauwena kayawena ko Iyesu ka e wadubu iyapana idamaga rabineya tapu da mu e bameya badidi kwaetagamana notapamawa ki mu kwaetagamana ki nana.

*Mu Iyesu ripa korosi naureya minimupu poyo*

(Mateyu 27:32-44; Maki 15:21-32; Dyonii 19:17-27)

<sup>26</sup> Piyara ragidai ki Iyesu wadumpu kayatagamawa ka mu tawana Sairini apunumaga mosi si ka Saimoni ika gari tagaiya yabadawa bananamupu. Mu simupu da e Iyesu waitapana ripa korosi ki kawarapana tagubu ki pokere e Iyesu eweya ubupu ripa korosi ki kawarapupu.

<sup>27</sup> Iyapana ropani kawaya Iyesu ewakumapamawa mu paunamugu ka ridi dai e nene yadi wadamawa ade e apenai meyamawa. <sup>28</sup> Ko Iyesu wira-wena mu emitapu manako tadebu, wagubu ke; “Ridi kuduba natere Dyerusaremu ragidai, nau nidiyani waina-pumuri; Wi nau nene eba yadi wadoi ko wi wiga nene ade wi munuguma ki mu nene yadi wadoi. <sup>29</sup> Mara yabadau da iyapana tagisi ke; ‘Ridi kagara munu eba wenatampu ade munu amu eba tageyamu ridai ki mu mamamatogomono.’ <sup>30</sup> Mara ki makeya ka iyapana kweya siyomoto, tagisi ke; ‘Kweya, kau purunuwagi kawari utaniyo’, ade kwaunai mo siyomoto, tagisi ke; ‘Kau utaniyo da nu kau gwaiyageya idiwomu.’ <sup>31</sup> Iyapana karoko ubumu ripa kasiga e bameya berokoi kwaetagamu ki ka ripa sura-yogono makeya ki mu berokoi badidi kwaetagisi?” Iyesu inako wagubu.

<sup>32</sup> Mu Iyesu minimana po ki nana wadumpu kayatagamawa ka mu iyapana apeya bera berokoi kwaetagubu ki denai taunimana popo ki mete waratampu. <sup>33</sup> Mu kayatagubu yamawa da kweya mo si ka ‘Deba Suwana’ tagubu ki ika bautagubu ka mu Iyesu ripa korosi naureya ikokomupu manako iyapana apeya beramaga berokoi ki mete ika ikokotampu, mosi e idai garu deneya ade mosi e idai tenene ki deneya.

<sup>34</sup> Ko Iyesu e Mamai paraupupu, wagubu ke; “Mamai, iyapana karoko nau bamaneya badidi kwaetagamu ki mu bigimaga kau deni mena surupi notagogapi. Mu badidi kwaetagamu ki mibai mu muga eba kataimugu.”

Piyara ragidai ki mu nuwamugu ka Iyesu e midi tatamai wadamana waina-mupu ki pokere mu yanuwa marai mutna mo kwaetagubu manako nima si yanuwa ki rabineya yabiri bauwena ki e ubupu Iyesu midi tatamai ki e wadubu.

<sup>35</sup> Iyapana ika gayopamawa ubu-mawa ade Diyu ragidai mu kawakawai-muguma mete kina ki mu ewapuru Iyesu waegeyageyamapamawa, tagamawa ke; “E naiya iyapana dai iyatamiyawa ki pokere e mibai nu Iya Negeyanu Apunai Keriso maba ki Mamanuga God e winepupu kawapu ki ka e ebo kasiyarai pokaiya iyayagisi ripa korosi ki kamadini kaworoto da nu empamu.”

<sup>36</sup> Piyara ragidai dai ika bautagubu ki mu mete ubumpu e waegeyageyama-pamawa ade awana suwakarai mo si ka ‘winiga’ wadumpu e kubarana ki nana kwempu, <sup>37</sup> manako

simpu, tagubu ke; "Kau mibai Diyu ragidai mu kaiwawo-maga ki kau kiya iyanuwagi da nu kau eminyiyamu."

<sup>38</sup> Ko Iyesu e kawareya ka mu oka mosi ripa naureya minimupu. Oka ki wagubu ke; 'Yau ka Diyu Ragidai mu Kaiwawomaga.'

<sup>39</sup> Apunu berai berokoi mosi ki mu ika Iyesu madani daikere ikokomupu ki e mete kina ka Iyesu waegeyageyama-pupu, wagubu ke; "Kau Keriso baganai ki kau nuwagi da nu yo kau ewapuru iyaigamu."

<sup>40</sup> Ko e wareta ika Iyesu madanai daikere ikokomupu ki e wareta ki nakaripupu sibu, wagubu ke; "Kau Mamanuga God e kudeya wainapiyei bo pa mena? Mu idamaga gurai nu naurinugu mete uwadumpu ragiragi." <sup>41</sup> Nu ka bera berokoi kwaigemeya ki pokere bimbinai nu karako bita yau wademei ko apunu yau e ka bera berokoi mo inako eba kwaewena." <sup>42</sup> E inako wagubu manako ade wirawena Iyesu sibu, wagubu ke; "Iyesu, kau kasiyaragi pokaiya tondowa ki makeya ki kau nau eba notagogasini."

<sup>43</sup> E inako wagubu ko Iyesu e empupu manako denai sibu, wagubu ke; "Nau suwagani wainapi; Karako ka nau yo kau ewapuru mena Paradaisi kaigamu." Iyesu inako wagubu.

#### *Iyesu powena*

(*Mateyu 27:45-56; Maki 15:33-41; Diyoni 19:28-30*)

<sup>44</sup> Madega paunau wadawa ki makeya ka tawana kuduba sisipu umapu ko ade madega kanibukekerawa-wagawa napusi apeya wadawa ki makeya ka sisipu ki ade negawena.

<sup>45</sup> Ki makeya ka aukwara mosi Mamanuga God e Taiwai rabineya gudu maba uburawa ki paunau tegerewena. <sup>46</sup> Ko Iyesu e bonanai ragiragi kawaya wagubu ke; "Mamai, nau keyaini ki nau kau idageya tarakan." E inako wagubu manako e nonai toporuwenia powena.

<sup>47</sup> Piyara ragidai mu kawaiimaga mosi ika Iyesu yabareya uburawa ki badidi wenawena empupu ki ka e Mamanuga God e si esida tepapupu, wagubu ke; "Mibai, apunu yau e ka bagi supasupai apunai mosi karako powena yau kena."

<sup>48</sup> Iyapano ropani kawaya ika gayo bautagubu ki badidi wenawena emupu ki ka mu mibi nuwaboyai mu tagamaga wiramupu tawamugu tawamugu ade kayatagubu. <sup>49</sup> Ko Iyesu e ebo kowai-yoma ade ridi dai ki Iyesu naiya tawana Gariri rabineya umawa wadawa mete ewakumapamawa iwa ragidai ki mu ika uwamautau Iyesu empamawa ubumawa.

#### *Mu Iyesu kwakwarepui ragu tapu*

(*Mateyu 27:57-61; Maki 15:42-47; Diyoni 19:38-42*)

<sup>50-51</sup> Diyu ragidai mu kawaiimaga mosi si ka Diyosepa. E naterei ka Arimateya tawana Diyudiya rabineya. E berai ka bagi supasupai kawaya ki pokere iyapana e werei tagamawa. E maramara Mamanuga God notapiyawa ade Mamanuga God e gari rabineya kaiwana idiwana ki marai bauwagana ki nawanai e mete tondowa. E ka Diyu ragidai mu kawaiimaga mosi ko e kowaiyoma Iyesu bameya badidi kwaettagamana tagubu ki eba mibipupu.

<sup>52</sup> Apunu Diyosepa kipu ubupu kayawena apunu Pairasi e yabareya ubupu manako Iyesu kwakwarepui wadana ononopana ki genei wagubu. <sup>53</sup> Ki eweya ka e kayawena Iyesu kwakwarepui ripa korosi naureya wadubu kwarisi manako aukwara mo pokaiya gerowopupu wadubu ragu mosi ki iyapana mu idamugu ukwamupu ki rabineya tapu. Ragu ki rabineya ka mu iyapana mo naiya ika eba ononomupu.

<sup>54</sup> Karako ka bagibagi siyarai ko marawani ka Diyu ragidai mu aiyata-maga marai ki pokere karako kemora nene ka iyapana okukunatagamawa idiwia.

<sup>55</sup> Ridi ki tawana Gariri rabineya Iyesu ewakumapamawa iwa da ika bautagubu ragidai ki mu apunu Diyosepa eweya kayatagubu manako e Iyesu kwakwarepui badidi maba ragu tapu ki mu yabumugere emupu. <sup>56</sup> Mu ade wiratagubu mu tawamugu kayatagubu manako ripa otai aurai bagibagi dai mete okukunatagubu Iyesu kwakwarepui monagapamana ki nana nakamupu. Ko Diyu ragidai mu gora-maga wagubu ki mu makeya makeya kwaettagubu aiyata marai ki makeya pa aiyatatagamawa idiwia.

## 24

#### *Iyesu ade iyawena kipu ubupu*

(*Mateyu 28:1-10; Maki 16:1-8; Diyoni 20:1-10*)

<sup>1</sup> Pura kawai nawaru dumai tarawa ki makeya ka ridi ki kimpupu ubumpu ripa otai aurai bagi kawaya naiya okukunatagubu ki tempu ragu kayatagubu. <sup>2</sup> Mu ika bautagubu ka mu bowa kawaya ragu umunai minimpupu bodampu ki gwairiwena emupu. <sup>3</sup> Mu ragu rabineya kaimpu ko nu Kaiwawonuga Iyesu e kwakwarepui ki mu ragu rabineya mo eba emupu, <sup>4</sup> ki pokere mu notamaga babawena. Garugaru mena ka iyapana apeya mu midimaga

tatamai sinini tanai kawaya ki bautagubu ika madanimugu ubumpu.<sup>5</sup> Ridi ki wiratagubu mu emitampu ka mu didiguramaga wagubu kudu kwarisitagubu nikapu mempu.

Ko iyapana apeya ki tagubu ke; “Wi gwede nana baigubu iyawena tondau apunai ki e kwaenei yewe popai ragidai mu watamugu kwaeneiwagamu?<sup>6</sup> E yewe eba ukwarau ko e iyawena kipu ubupu. E naiya tawana Gariri rabineya wi badidi nidibu ki wi wainamupu bo pa mena? <sup>7</sup> E nidibu, wagubu ke; ‘Mu ubumoto Kunumau Kawapuwanu Apunai nau wadisinimoto iyapana beramaga berokoi mu idamaga rabineya nau tamusinimoto. Mu wadisinimoto ripa korosi naureya nau susinimoto poyo ko mara apeya eyaka kewoyagisi eweya ki nau ade iyasugani kirani uburan.’

<sup>8</sup> Ridi ki iyapana apeya yona tagubu ki wainamupu ki ka mu notamaga paparawena Iyesu naiya badidi tadebu ki mibai mete wainamupu,<sup>9</sup> manako mu ragu ki kamadumpu wiratagubu kayatagubu badidi wenawena emupu ki sisiyai mu Iyesu tadeyau kabuk-abuwa ragidai ida esida kewowena kerapu eyaka mena ade iyapana dai mete kina ika idia ki mu tademupu.<sup>10</sup> Ridi ki mu simaga ka yau kena; Meri Magidarin yo Diyona yo apunu Diyemesi e inai si ka Meri. Ridi ki ade ridi dai mete kina mu badidi yabumugere emupu ki sisiyai kuduba mu Iyesu tonotapu ragidai tademupu,<sup>11</sup> ko mu yona ki wainamupu ka mu ubumpu ridi ki bera umani tadempu, mibai ka mu wainamupu da ridi ki bani babatagubu.

<sup>12</sup> Ko apunu Pita yona ki wainapupu ka e kipu ubupu garupupu ragu empanta kayawena. E ika bauwena ka e kuwena ragu rabineya yabu tapu manako gerowo mena ika ukwarawa empupu ko gwede mo ika eba empupu. E notai kowena manako e wirawena tawau kayawena ki ka e badidi wenawena empupu ki mena notapiyawa kaniyawa.

*Iyesu natere Emeyasi yawateya matarawena  
(Maki 16:12-13)*

<sup>13</sup> Mara eyaka mena ki makeya ka Iyesu e tadeyau kabukabuwa ragidai apeya natere kawaya Diyerusaremu kamadumpu natere Emeyasi kaya-tagubu. (Natere Emeyasi ka eba natere Diyerusaremu bameya ko yawata ki ka rowarowaitau.) <sup>14</sup> Mu yawata ki kaya-tagubu kaiwa ka mu natere Diyerusa-remu rabineya badidi wenawena ki sisiyai tagamawa,<sup>15</sup> manako ki makeya ka Iyesu mu tagamugu bauwena mu madanimugu ubupu mete kayatagubu kaiwa.<sup>16</sup> E mete kayatagubu kaiwa ki mu emupu ko mu notamaga surupupu ki pokere mu e gogomupu.

<sup>17</sup> Mu e gogopamawa ko e eya mu manutapu, wagubu ke; “Wi gwede yonai yewe deni deni iwagamu kaiwu?”

Iyesu inako wagubu ki ka iyapana ki mu kiyabumaga nuwaboya kiyabui ubumupu,<sup>18</sup> manako apunu ki mosi si ka Kiropasi denai Iyesu inako sibu, wagubu ke; “Natere Diyerusaremu rabineya mara badibadi taganugu kayawena ki rabineya badidi wenawena ki iyapana kuduba kataimugu ko bani kau mena eba kataigeya bo?”

<sup>19</sup> E inako wagubu, ko Iyesu denai wagubu ke; “Gwede wenawena?”

E inako wagubu manako mu denai e simupu, tagubu ke; “Nu ka tawana Nasareta apunai Iyesu e sisiyai iwegemei. E ka Mamanuga God e bonanai wainapiyawa wagawa apunai mosi. E yonai ka kasiyarai kawaya ade e Mamanuga God yabuuya nu paunanugu badidi wagawa kwaewagawa ki ka iyapana kuduba nu yabunugere empemeya.<sup>20</sup> Ko Mamanuga God bameya dobopiyanu ragidai ade nu kawakawainuguma mete kina ki mu e wadumpu piyara ragidai mu idamaga rabineya tamupu manako mu ubumpu mu idamaga gurai e naureya ugwa-dumpu ragiragi manako ripa korosi naureya minimupu poyo.<sup>21</sup> Nu notamipi da e ka tawana Isiraero ragidai nu bitanuga rikapanu ade nu iyaniyana wadiniyana bagi ki apunai, ko e karako powena. Ko ade wainapi; Mu ubumpu e ripa korosi naureya minimupu poyo ka mara apeya eyaka kewowena,<sup>22-23</sup> ko karako didiburu nawaru dumai tarawa makeya ka ridi dai nu mete idwei ki kimpu ubumpu ragu ki rabineya Iyesu kwakwarepui tumpu ki empamana ki nana kayatagubu. Mu ika bautagubu ka mu e kwakwarepui eba emupu ki pokere wiratagubu bautagubu nu nidimupu, tagubu ke; ‘Nu aneya dai waro were maba ika emitampi ki nu nidimupu, tagubu ke; ‘Iyesu e ka ade iyawena kipu ubupu’. Ridi ki bautagubu inako tagubu ki ka mu naininimupu wakapa girigibi,<sup>24</sup> manako nu kowanuguma dai kimpu ubumpu ragu ki empamana ki nana kayatagubu. Mu ika bautagubu ka mu ridi ki badidi tagubu ki makeya makeya emupu ko mu Iyesu e eya eba emupu.’

<sup>25</sup> Iyapana apeya ki inako tagubu ko Iyesu denai mu tadebu wagubu ke; “Wi ka notababa ragidai. Takari kawaya Mamanuga God e bonanai waina-pamawa tagamawa ragidai badidi tagubu oka tumpu ki wi garugaru eba wainapiyamu sumapiyamu.<sup>26</sup> Mu ororeya mena tagubu da Keriso yabiri bita ade midi makari bananapoto were ewa kunumau kayayagisi Mamanuga God e kasiyarai pokaiya e taneya tondono, ko oka ki wi bani eba

kataigubu bo?" <sup>27</sup> Iyesu inako wagubu manako ubupu oragai apunai Mosisi ade Mosisi eweya Mamanuga God e bonanai wainapamawa tagamawa ragidai kuduba Iyesu nene oka badidi tampu ki kuduba makeya makeya mu kabuwatamiyawa kaniyawa.

<sup>28</sup> Mu kayatagubu kaiwa da natere Emeyasi bautagamana kwaetagamawa ka Iyesu gwe mu kamaditamana tawana mo kayawagana diyayai kwaewagawa, <sup>29</sup> ko mu e munamupu, tagubu ke; "Tawana kemorawagau ki pokere nu mete yewe ukwapamu." Mu inako tagubu manako Iyesu mu mete tawau kayatagubu. <sup>30</sup> Mu tawau bautagubu idiya da kupertagamana kwaetagamawa ka e ubupu bani buredi mo wadubu e Mamai bameya parauwena manako gerepupu piripiri tagebu. <sup>31</sup> E tageyawa makeya ka iyapana ki mu notamaga paparawena e kiyabui mataraupu emupu manako ki makeya ka Iyesu gogawena bani kayawena manako mu e ewa eba emupu. <sup>32</sup> Ko mu mubo deni deni tagubu kasiwara, tagubu ke; "Nu yawatau e mete iwegemeya kebomeya manako e Mamanuga God e yonai ki mibai matarapiyawa kabuwaniyawa wainamipi ki ka yona ki nu geyanibu nu rabinanugu mata maba urabu."

<sup>33</sup> Mu inako tagubu manako garu-garu mena kimpu ubumpu wiratagubu natere Dyerusaremu kayatagubu manako Iyesu e tadeyau kabukabuwa ragidai ida esida ke-wowena kerapu eyaka mena ade iyapana dai mete kina ika dibimpu idiya ki mu bamamugu bautagubu. <sup>34</sup> Bautagubu ka iyapana ika idiya ki ubumpu mu tademupu tagubu ke; "Nu Kaiyawonuga ade iyawena kipu ubupu ki mibai. Apunu Saimoni e Iyesu mataraupu empupu." <sup>35</sup> Mu inako tagubu manako iyapana apeya ki ubumpu Iyesu ika yawatau banana-mupu mu yabumugere badidi emupu ki sisiyai kuduba mu kowamuguma tadempu, tagubu ke; "E bani buredi gerepupu nu negeyawa ki makeya ka nu notanuga paparawena manako nu e kiyabui mataraupu emipi." Mu inako tagubu.

*Iyesu e tadeyau kabukabuwa ragidai mu bamamugu matarawena  
(Mateyu 28:16-20; Maki 16:14-18; Diyoni 20:19-23; Bususu 1:6-8)*

<sup>36</sup> Iyapana apeya yona ki tagamawa makeya ka Iyesu e eya garugaru mena bani bauwena mu paunamugu ubupu manako tadebu, wagubu ke; "Wi notaga kwarisiyagisi nuwabagi rabineya idiwofi."

<sup>37</sup> E inako wagubu ko mu notamaga kowena kudu mete wainapamawa. Mu notamaga wagubu da mu bani guba mo bauwena emupu. <sup>38</sup> Ko Iyesu mu ade tadebu, wagubu ke; "Wi gwede nana didiguraga wagau? Ade wi gwede nana wi rabinagau nota apeya apeya waina-piyamu?" <sup>39</sup> Nau idani kerarani empu-muri ki ka wi kawaiwagi da yau ka nau. Ade wi nau geyasinimuri ki ka wi mete kawaiwagi wetawetara da nau ka eba guba mosi. Guba ka pa keyai ade e midi kwakwarepui ka pa mena, ko nau midini kwakwarepuni mete kina."

<sup>40</sup> Iyesu inako wagubu manako e idai kerarai mu kabuwatapu. <sup>41</sup> Mu mamamatagubu ko mu notababa mete wadumpu ade mu yabumugere badidi emupu ki mu eba sumamupu ki pokere Iyesu mu manutapu, wagubu ke; "Bani boromai mo wi bamagau mete kina bo?" <sup>42</sup> E inako wagubu manako mu raubiyo boromai ki pirai daikere wadumpu e kwempu, <sup>43</sup> manako e raubiyo ki wadubu mu yabumugu kabubu.

<sup>44</sup> Ko iyesu mu ade tadebu, wagubu ke; "Oragai apunai Mosisi ade Mamanuga God e bonanai waina-pamawa tagamawa ragidai ade oka Umayo okamupu ragidai ki mu kuduba nau nene badidi tagubu oka tampu ki mibai kuduba karoko wenawena yau kena. Nau naiya wi mete idiwuya ki ka nau yona ki wi mete nidiyekeya."

<sup>45</sup> E inako wagubu manako mu Mamanuga God e okai kuduba ki mibai wainapamana ki nana ka e mu nota-maga gudu kwaipupu, <sup>46</sup> manako tadebu, wagubu ke; "Naiya, takari kawayu ka mu Mamanuga God e okai inako tampu, tagubu ke; 'Keriso yabiri bita ade midi makari bananapotu poyagisi manako mara apeya eyaka kewoyagisi eweya ki e ade iyayagisi kiroto uburoto.' <sup>47</sup> Iyapana beramaga berokoi kamadumana mu nuwamaga notamaga wirawagana da Mamanuga God mu bigimaga empana deni mena surupana ki nana ki yonai ka wi nau kasiyarani pokaiya yabiri natere Dyerusaremu rabineya dimaiwogoi manako ewa kimuri ubumuri tawana tawana kuduba, madega kauwagau madega posiwagau ki kaiwagi iyapana tadeyoi iwoi. <sup>48</sup> Wi yau kuduba wi wibo yabugere emupu ki pokere mataraupu iwagi. <sup>49</sup> Nau nidiyanu wainapumuri; Nau Mamai God wi puyo negeyana gwaiyabai wagubu ki nau wi bamagau tonopani. Ko wi natere yau eba kamadumuri ko yewe nawananaiwogoi da Mamanuga God e kasiyarai kunumau ki tonopoto wi kawarigau kaworoto miniyoto siwa were ewa ki wi kaiwagi nau dimani iwogoi iwoi." Iyesu inako wagubu.

*Iyesu kurumau yaru kayawena  
(Maki 16:19-20; Bususu 1:9-11)*

<sup>50</sup> Ki eweya ka Iyesu e kowakowai-yoma waratapu natere ki kamadumpu kayatagubu natere Betani kikireya bautagubu manako e idai mu kawari-mugu bagipupu waditapu

bagi. <sup>51</sup> E mu waditamiyawa bagi ki makeya ka Mamanuga God e wadubu tepapupu e kasiyarai pokaiya kunumau yapu kayawena. <sup>52</sup> E kowaiyoma e kayawena yarawa inako emupu ki ka mu e taraga-mupu manako mibi mamamai wira-tagubu natere Diyerusaremu ade kayatagubu. <sup>53</sup> Mu Mamanuga God e Tawai rabineya maramara Mamanuga God paraupamawa e si esida tepapamawa idiwa.

Ika kewowena.

## DIYONI

### Iyesu e yonai bagi kawaya apunu Diyoni okapupu

### Oka gweude nene tapu ki kabuwai

Oka yau pokaiya ka apunu Diyoni nu kabuwaniyau da Iyesu e ka Mamanuga God e eya Yonai, e ka nu Iya Negeyana Apunai, e ka Tanai Apunai, e ka nu Iyanuga Bani, ade e ka nu Iya Awanaik i Negeyau Apunai mete kina. Iyapanan nima e sumapoto ki ka e maramara tondana kaniyana ki iyai yadini.

#### **Oka debai empamana ki kabuwai**

Yona kerarai 1:1-18

Iyapanan siruwatamiyawa apunai Diyoni 1:19-51

Iyesu upiwagawa umawa 2:1-12:50

Pura siyarai natere Diyerusaremu rabineya 13:1-19:42

Iyesu iyawena ade matarawagawa 20:1-31

Iyesu ade matarawena tawana Gariri rabineya 21:1-25

#### *Iyanuga yonai*

<sup>1</sup> Kunuma waira kerareya ka Yona Apunai tondawa. E ka Mamanuga God mete idiya. Yona Apunai ki e ka ade God. <sup>2</sup> E kunuma waira kerareya Mamanuga God bameya tondawa. <sup>3</sup> Gwedegwede kuduba mo bani eba bauwena ko Yona Apunai e pokaiya ka Mamanuga God gwedegwede kuduba yamatapu. <sup>4</sup> Yona Apunai ki e ka Iya Kerarai, ade Iya Kerarai ki e ka iyapanan kuduba nu Dunanuga bauwena. <sup>5</sup> Duna ki tanai tawana sisipu minibu siwa ko tanai ki bodapamana yawatai mo pa mena.

<sup>6</sup> Mamanuga God e ubupu apunu mo si ka Diyoni tonopupu bauwena. <sup>7</sup> E tanai ki sisiyai iyapanan tadeyana da mu e wagubu ki pokaiya Tanai Apunai ki sumapamana ki nana. <sup>8</sup> Apunu Diyoni e ka eba Tanai ki apunai ko e Tanai Apunai e sisiyai wagana ki nana bau-wena. <sup>9</sup> Tanai mibai kawapu yewe wairau bauwena karako iyapanan kuduba nu kawarinugu miniyau siwa.

<sup>10</sup> Yona Apunai kawapu yewe wairau tondawa. E pokaiya ka Mamanuga God waira yo kunuma kuduba yamanatapu, ko e bauwena ki ka e eya iyapanaiyoma e gogomupu. <sup>11</sup> E eya tawaneyan bau-wena ko e eya iyapanaiyoma mu nuwa-mugu ka e pa mena ade e diriwayi ki mu eba kwaetagubu. <sup>12</sup> Ko nu dai ki e diriwayi kwaigibi sumamipi ki pokere Mamanuga God nu e munuiyoma nidibu. <sup>13</sup> Nu ka eba inanuguma mamanuguma mu pokamugere iya waunai ki wadimpi ko Mamanuga God e eya mena iya ki nu negebu.

<sup>14</sup> Yona Apunai e iyapanan kaina nu maba wenawena manako nu paunanugu tondawa. Mamanuga God e eya Gubagai eyaka mena ka eyo ki pokere e kasiyari tanai bagi kawaya ki nu matarau emipi. E ka mibai kawaya. E nu deni mena nota kwarikwarisiniyau ki pokere nu bitanuga ki nu nubo wadamana ki e deni mena rikapupu manako puyo iya waunai nu negebu.

<sup>15</sup> Apunu Diyoni ubupu e bonanai ragiragi kawaya Iyesu sisiyai iyapanan tadeyawa, wagawa ke; ‘Nau naiya mena nidibuwani, suwagubuwani ke; ‘Nau ewaneya ka apunu mosi baiyagisi ko e ka apunu kawaya. Apunu ki e nau raurusinbu mibai ka e kunuma waira kerareya tondawa yabadawa da karako.’ Apunu ki nene suwegekeya apunai e karako bauwena yau kena.”

<sup>16</sup> Apunu ki nu kuduba deni mena notaniyau ade bagi mena kawareya kawareya nu negeyau. <sup>17</sup> Nu goranuga ki ka Mamanuga God ubupu oragai apunai Mosisi pokaiya nu negebu, ko yona mibai ade iya waunai ki puyoi ka e Iyesu Keriso pokaiya nu negebu. Nu bitanuga ki nu nubo wadamana ki e rikapupu manako deni mena nu wadinibu bagi. <sup>18</sup> Nu iyapanan kuduba Mamanuga God nu yabunugere mo eba emipi ko e madaneya ka e eya Gubagai mena tondau. E ka e eya Mamai maba. E ka ade God ki pokere nu e kataipamu ki ka nu e Mamai mete kataipamu.

*Apunu Diyoni iyapanan siruwatamiyawa Iyesu sisiyai wagawa*

*(Mateyu 3:1-12; Maki 1:1-8; Ruki 3:1-18)*

(v28) Apunu Diyoni awana Diyoudani papasi buridere tawana Betani bameya iyapanan siruwatamiyawa tondawa, <sup>19</sup> manako Diyu ragidai mu kawakawaimuguma natere Diyerusaremu rabineya idiwia ki mu ubumupu Mamanuga God bameya dobopiyamu ragidai ade mu kobamugu upitaganu ragidai dai mete kina ki tonotampu apunu Diyoni bameya bautagubu manako manumupu, tagubu ke; “Kau ka nima?”

<sup>20</sup> Ko apunu Diyoni denai yona mo eba wekepupu ko e matarau mu tadebu, wagubu ke; “Nau ka eba wi Iya Negeyana Apunai Keriso.”

<sup>21</sup> E inako wagubu ko mu e kawareya ade manumupu, tagubu ke; “Ko kau ka nima? Kau ka bani oragai apunai Eraidiya ade baunugib bo?”

“Ae, nau ka eba eyo.”

Apunu Diyoni inako wagubu waina-mupu ka mu e ade manumupu, tagubu ke; “Mamanuga God e Bonanai Wainapiyei Nuwegei Apunai ki kau baganai bo?”

“Ki pa mena, nau ka eba eyo.”

<sup>22</sup> Apunu Diyoni inako wagubu, ki pokere iyapana e kawareya ade manumupu, tagubu ke; “Ko kau kiya nidi; Kau ka nima? Nu tononimpu ragidai kau yonagi denai wainapamana ki nawanai idiu ki pokere kau kiya sisiyagi karako matarau nuwagi da nu wainapamu manako nu kaigamu mu tadeyamu.”

<sup>23</sup> Ko apunu Diyoni denai mu tadebu, wagubu ke; “Nau ka gwabau yonasugakani tondakani apunai. Mamanuga God e bonanai wainapiyawa wagawa apunai Aisaiya naiya wagawa tondawa ki kawareya nau karako ade suwagakani yau kena;

‘Kaiawonuga e yawatai ki wi gwaba memuri da e taneya baiyagisi kayayagisi.’”

<sup>24</sup> Apunu Diyoni manupamana empamana bautagubu ragidai dai ki ka Parisi ragidai. Mu e yonai ki waina-mupu ka mu e ade simupu, tagubu ke;<sup>25</sup> “Kau nuwagib da kau ka eba nu Iya Negeyana Apunai ade kau ka eba oragai apunai Eraidiya ade kau ka eba Mamanuga God e Bonanai Wainapiyei Nuwegei apunai. Kau ki kuduba pa mena nuwegei ko kau iyapana gwede nana siruwatamiyei?”

<sup>26</sup> Ko apunu Diyoni denai mu tadebu, wagubu ke; “Nau uburakan awana pokaiya iyapana siruwa-tamakani, ko wi paunagau ka apunu mosi bauwena uburau ko wi e eba kataigau.”<sup>27</sup> E nau ewaneya bau-wena ko e ka ade apunu kawaya eba nau maba. Nau e bigabigai kwaesugana ko nau ka eba bagi da nau waitapani e kerarai kwakwarai ki taburubai rikapani.”<sup>28</sup> (-)

#### *Mamanuga God e Papa Sipi Munai*

<sup>29</sup> Nawaru puruwena ka apunu Diyoni ubupu Iyesu ika yabadawa empupu manako e iyapana ika idiu ka tadebu, wagubu ke; “Mamanuga God e Papa Sipi Munai burida yabadau ki wi empumuri. E ka iyapana kuduba, madega kauwagau madega posiwagau nu biginuga surupana kwenupana ki apunai.”<sup>30</sup> Nau naiya suwagubuwani da; ‘Nau ewaneya ka apunu mo baiyagisi. E ka apunu kawaya eba nau maba, mibai ka e nau raurusinibu kunuma waira kerareya tondawa yabadawa da karako bauwena.’ Apunu ki nene suwegekeya ki apunai karako wana bauwena yau kena.<sup>31</sup> Wi tawana Isiraero ragidai e kataipamana ki nana ka nau bausugu-buwani manako awana pokaiya wi siruwaniyakani. Ko e kiyabui ki nau naiya mo eba empuwani.”

<sup>32-33</sup> Apunu Diyoni Iyesu sisiyai inako wagubu manako ade wagubu ke; “E kiyabui nau naiya mo eba empuwani ko Mamanuga God e sidibu da nau awana pokaiya wi siruwaniyana ki nana manako ade sidibu, wagubu ke; ‘Nau niya Keyaini kaworoto apunu mo kawareya miniyoto siwa eman, apunu ki ka aita uburoto nau Keyaini Tanai Bagi Kawaya ki kasiyarai pokaiya iyapana siruwatamini’. E inako wagubu manako ki eweya ka nau Mamanuga God e eya Keyai midiware umago maba kawapu apunu burida yabadau ki e kawareya tondubu empuwani.<sup>34</sup> Ki pokere nau nidiyakani yau kena; Apunu burida bauwena ki e ka Mamanuga God e eya Gubagai.”

#### *Iyesu e tadeyau kabukabuwa ragidai*

<sup>35</sup> Nawaru puruwena ka apunu Diyoni e kowakowaiyoma apeya mete ika idiu,<sup>36</sup> manako e yabu tapu Iyesu ika yabadawa empuwani. Empiyawa manako e kowakowaiyoma ki tadebu, wagubu ke; “Mamanuga God e Papai Sipi Munai nu biginuga surupana ki nana bauwena ki yabadau buri empumuri.”<sup>37</sup> Mu yona ki wainamupu ka mu kimpu ubumpu apunu Diyoni kamadumpu manako Iyesu eweya kayatagubu.

<sup>38</sup> Mu Iyesu eweya kayatagubu kaiwa ka e wirawena mu emitapu manako manutapu, wagubu ke; “Wi nima kwaenepiyamu?”

Ko mu denai tagubu ke; “Nidiyei Kabukabuwa Apunai, kau tawagi ka bani?”

<sup>39</sup> “Kebomuri empumuri.” Iyesu inako wagubu manako mu e bananamupu mete kayatagubu. Ko ki ka kemora neme, madega napusi apeya apeya wadawa makeya ki pokere mu Iyesu mete kaya-tagubu kaiwa da e tondawa tawaneya bautagubu ki ka mu kemora ki rabineya e mete ika ukwamupu.

<sup>40</sup> Iyapana apeya apunu Diyoni e yonai wainamupu Iyesu ewakumamupu ki mosi ka Enduru. E tatai ka Saimoni si daikere ka Pita.<sup>41</sup> Apunu Enduru garuguru mena kayawena e tatai Saimoni kwaenepiyawa umawa da bananapupu manako sibu, wagubu ke; “Nu Iya Negeyana Apunai Keriso ki e nu matarau empi.”<sup>42</sup> E inako wagubu manako e tatai ki bananapupu Iyesu bameya kayatagubu.

Mu bautagubu ka Iyesu yabu tapu apunu Saimoni ika yabadawa empupu, manako e sibu, wagubu ke; “Kau ka apunu Diyoni e gubagai. Kau sigi ka Saimoni ko nau kau sigi daikere Kepasi nidiyakani.” (Si Kepasi yo Pita ki ka yona eyaka mena ko ki mibai mu mubo yonamugere ka ‘bowa’.)

*Iyesu apunu Piripo yo apunu Nataniyero mu nene wagubu*

<sup>43</sup> Nawaru puruwena ka Iyesu tawana Gariri kayawagana wainapupu. E apunu mo si ka Piripo ika yawatau bananapupu manako sibu, wagubu ke; “Kau yabi da nau mete kaigamu.” <sup>44</sup> (Apunu Piripo e ka apunu Pita yo Enduru mu mete tawanamaga eyaka mena natere Betaida were bautagubu.) <sup>45</sup> Apunu Piripo ubupu kayawena e waretai Nataniyero bananapupu manako sibu, wagubu ke; “Mamanuga God e bonanai wainapamawa tagamawa ragidai ade oragai apunai Mosisi mete kina nu Iya Negeyana Apunai bauwagana sisiyai oka tampus, apunu ki karako bauwena nu yabunugere mataraup emipi. E ka apunu Diyosepa e gubagai si ka Iyesu, tawana Nasareta were bauwena.”

<sup>46</sup> Apunu Nataniyero yona ki waina-pupu ka e denai wagubu ke; “Gwede bagi mosi tawana Nasareta were eba bauwagana wainapakan.”

Ko Piripo e ade sibu, wagubu ke; “Kau yabi eman.”

<sup>47</sup> Iyesu apunu Nataniyero ika yabadawa empupu ka e iyapana ika idowi ki tadebu, wagubu ke; “Apunu burida yabadau ki e wi empumuri. E ka tawana Isiraero taubanuwai. E bameya ka bera mo pa mena.”

<sup>48</sup> Apunu Nataniyero bauwena e eya sisiyai Iyesu iyapana tadeyawa ki wainapupu ka e kanibu Iyesu manu-pupu, wagubu ke; “Nau naiya kau mete eba idiwuya ko kau badidi maba nau kataisinibi?”

Ko Iyesu denai e sibu, wagubu ke; “Kau waretagi Piripo nau sisiyani kau eba nidibu kau ripa damaya kerareya gwaiya buripo tondeya ki makeya ka nau yewe tondekeya kau eminibuwani.”

<sup>49</sup> Apunu Nataniyero yona ki waina-pupu ka e denai wagubu ke; “Nidiyei Kabukabuwa Apunai, kau ka Mamanuga God e eya Gubagai. Kau ka tawana Isiraero ragidai nu Kaiyawonuga kaway.”

<sup>50</sup> Ko Iyesu denai e sibu, wagubu ke; “Nataniyero, kau ripa damaya kerareya gwaiya buripo tondeya manako nau yewe tondekeya kau eminibuwani ki sisiyai nidibuwani wainapipi ki pokere kau nau sumasinibi. Ko ki ka eba matakira kawayya mosi. Matakira kawa-kawayya ki kau ewa were eman.” <sup>51</sup> E inako wagubu manako wirawena iyapana ika idowi ki tadebu, wagubu ke; “Nau yona mibai wi nidiyani wainapu-muri; Ewa ka wi kunuma gudui kwaipoto uburono empumuri ade Mamanuga God e eya aneyaiyoma Kunumau Kawa-puwani Apunai nau kawarineya yamono kawomonu ki mete empumuri.”

## 2

*Ridi apunu natere Kaina rabineya anikatagubu*

<sup>1-2</sup> Mara apeya kewowena eweya ka tawana Gariri ragidai natere Kaina rabineya anika kupei mo kuptetagubu manako Iyesu e inai mete kina ade e tadeuyau kabukabuwa ragidai ika mete kupe ki kawareya bautagubu.

<sup>3</sup> Mu kuptetagamawa idowi da paunau ka awana ‘waeni’ kubamawa ki kewowena ki pokere Iyesu inai kanibu e sibu, wagubu ke; “Gubagani, awana ‘waeni’ ki kewowena.”

<sup>4</sup> Ko Iyesu denai e sibu, wagubu ke; “Inai, kau gwede nana inako sidibi? Nau marani tondau, mana bauwagana kena.”

<sup>5</sup> E inako wagubu, ko e inai kanibu bani tawiyatagamawa ragidai ki tadebu, wagubu ke; “Nau gubagani wi badidi nidini ki wi e umuneya makeya makeya kwaiwagi.”

<sup>6</sup> Karako Diyu ragidai mu goramaga ka ropani kawayya. Goramaga ki mosi ka mu idamaga kerapumaga naigida mena siruwapanama ki nana ki pokere tawa ki rabineya ka mu awana kororai kawakawayya ida daikere kewowena daikere eyaka mena ika nakamupu. Awana kororai ki ka mu bowa pokaiya yamanatampu.

<sup>7</sup> Ko Iyesu tawiyah ragidai ki tadebu, wagubu ke; “Kaiwagi awana kasiga minimuri awana kororai yau posita-muri.” E inako wagubu manako mu kayatagubu e umunui wadumpu makeya makeya kwaetagubu awana kororai kuduba ki awana positampu. <sup>8</sup> Ko Iyesu mu ade tadebu, wagubu ke; “Awana minimupu ki dai wi karako kapa rabineya gwebumuri manako kupe yau kwaewagau apunai kwemuri da e yabiri kuburoto.” E badidi wagubu ki mu makeya makeya kwaetagubu, <sup>9</sup> ko awana kasiga ki karako awana ‘waeni’ bagi kawayya mo wenapupu ki pokere mu apunu ki kapa kwemupu ki ka e babawena, wagubu ke; “Awana midiyai bagi kawayya yau ka bani bauwena?” Tawiyah ragidai ki mu kataimugu ko Iyesu badidi kwaewena sisiyai ki mu eba tagubu matara ki pokere apunu ki kanibu anikawena apunai ki sibu, wagubu ke; <sup>10</sup> “Nu kupe inako kwaigemei ki ka nu awana

‘waen’ midiyai bagi kawaya yabiri iyapana tageyamu manako mu awana ki kubomono idiwono da matetagisi ki ka nu awana ‘waen’ rerarera ki kawareya mu tageyamu. Ko kau ka awana midiyai bagi kawaya yau wadibi doko tondeya yabedeya da karako kupe siyareya iyapana tageyei.”

<sup>11</sup> Iyesu matakira mo naiya inako eba kwaewena. E tawana Gariri natere Kaina rabineya matakira kerarai yau birikapupu manako e tadeyau kabukabuwa ragidai e kasiyarai tanai bagi kawaya ki emupu sumamupu.

<sup>12</sup> Kupe ki emupu sumamupu. Kupe ki emupu sumamupu. Kupe ki emupu sumamupu.

*Iyesu ubupu iyapana siwakeketapu*

(*Mateyu 21:12-13; Maki 11:15-17; Ruki 19:45-46*)

<sup>13</sup> Diyu ragidai mu poragamaga kawaya si ‘Mamanuga God Nu Raurunibu Poragai’ tagamu ki marai ka waunitau ki pokere Iyesu poraga ki kupei mete kuperagama ki nana natere Diyerusaremu kayawena. <sup>14</sup> Ika bauwena ka e Mamanuga God e Tawai rabineya kanibu manako iyapana ika papa burumakau yo papa sipi yo midiari umago yo bowa madai mete kina inako deni deni nida kasiwara-tagamawa idiwia emitapu. <sup>15</sup> Emitamiyawa ka e nuwai pupuwena manako e taburuba mo wadubu koyapupu wiku kupupu manako papa ki kuduba siwakeketapu bautagubu kayatagubu. E bowa madai deni deni nida kasiwara-tagamawa idiwia ragidai mu watara-maga Wade rororopupu ade mu bowamaga madai kuduba ki e mete tepupu isiyapupu. <sup>16</sup> E inako kwaewena manako e bonanai ragiragi kawaya iyapana ika midiari umago nida-tagamawa idiwia ragidai ki mu tadebu, wagubu ke; “Wi midiari yau kuduba tepumuri kaiwagi. Nau Mamai e Tawai rabineya ka wi bowa madai pokaiya deni deni inako eba nida kasiwara-iwogoi idiwoi.”

<sup>17</sup> E tadeyau kabukabuwa ragidai e badidi kwaewena emupu ki ka mu Mamanuga God e okai iyapana naiya okamupu ki mo wainamupu. Oka ki wagubu ke; ‘Mamai, nau kau Tawagi nene wainapakanu ki pokere nau rabinaneyna muya warapiyau.’

<sup>18</sup> Ko Diyu ragidai mu kawakawai-muguma Iyesu bameya ade bautagubu manako simpu ragiragi, tagubu ke; ‘Nima kasiyara negebu pokaiya kwaenugei? Kau kasiyaragi mete kina ki kau matakira mo kwaenuwagi da nu kau eminiyamu.’

<sup>19</sup> Mu inako tagubu ko Iyesu denai mu tadebu, wagubu ke; ‘Mamanuga God e Tawai yau koritapumuri manako mara apeya eyaka rabineya ki nau mo ade yadani kewopani.’

<sup>20-21</sup> Iyesu ka e eya kwakwarepui ki waigugui wagubu ko mu wainamupu da e mibai tawa wadana nene wagubu ki pokere mu denai e simupu, tagubu ke; ‘Tawa yau ka mu kwamura ropani kawaya (46) ki rabineya wadamawa yamawa da kewomupu. Ko kau mara apeya eyaka rabineya tawa yau maba mo ade wadana nuwegei bo?’ <sup>22</sup> Iyesu powena ade iyawena kipu ubupu eweya ka e tadeyau kabukabuwa ragidai mu notamaga baurawena e kwakwarepui waigugui wagubu ki mibai wainamupu. Mamanuga God e okai badidi wagubu ade Iyesu e eya badidi wagubu ki yonai kuduba mu mete sumamupu.

*Iyesu iyapana kuduba nu nuwanuga notanuga empiyau*

<sup>23</sup> Iyesu ‘Mamanuga God Nu Raurunibu Poragai’ ki kawareya natere Diyerusaremu rabineya tondawa ki makeya ka e kunuma kasiyarai pokaiya matakira ebo ebo kwaewagawa ki pokere iyapana ropani kawaya e sumamupu. <sup>24</sup> Mu e sumapamawa ko e denai mu eba sumatapu mibai ka mu nuwamaga notamaga kuduba ki e empupu kewowena. <sup>25</sup> Iyapana mu muga sisiyamaga e eba siyamana ki nana mibai ka mu nuwamaga notamaga kuduba ki ororeya mena kataiwena.

### 3

*Apunu Nikodimasi ubupu Iyesu bameya bauwena*

<sup>1</sup> Apunu mo si ka Nikodimasi. E ka Parisi apunai Diyu ragidai mu kawai maga mosi.

<sup>2</sup> Kemora mo rabineya ka e Iyesu bameya bauwena manako sibu, wagubu ke; ‘Nidiyei Kabukabuwa Apunai, nu katainugu da Mamanuga God kau winenibū manako kau e yonai nu kabuwaniyana ki nana baunugibi. E kasiyarai kau eba negebena ki ka matakira kawakawayya kwaenugei ki kau eba kwaenugubena.’

<sup>3</sup> Apunu Nikodimasi inako wagubu, ko Iyesu denai e sibu, wagubu ke; ‘Nau yona mibai kau nidiyani wainapi; Kau wena waunai wenanuwagi ki kau aita Mamanuga God e gari rabineya mara-mara tondowa kaniyowa. Ko kau wena waunai inako eba wenanuwagi ki kau iya waunai ki eba wadi ade Mamanuga God e kasiyarai pokaiya e gari rabineya maramara eba tondowa kaniyowa.’

<sup>4</sup> Iyesu inako wagubu wainapupu ka apunu Nikodimasi babawena manako e denai wagubu ke; “Nau ka apunu kawaya ko nau badidi maba ade wenasugani? Nau inani rabineya tesugani ade wena-sugani bo?”

<sup>5</sup> Ko Iyesu ade wagubu ke; “Nau yona mibai kau nidiyani wainapi; Kau awana ade Mamanuga God e eya Keyai ki kasiyarai pokaiya eba wenanuwagi ki kau Mamanuga God e gari rabineya eba kaniyo. <sup>6</sup> Nu inanuguma mamanuguma mu ka nu kwakwarepunuga mena wenapiyamu, ko nu keyainuga iyai ki ka Mamanuga God e ebo mena e eya Keyai pokaiya nu negeyau. <sup>7</sup> Ki pokere, kau ade wenanugana yonai nidibuwani ki kau notagi eba babayogono. <sup>8</sup> Nau keyakeyai mo suwagani wainapi; Obo ki ebo yawateya baiyagisi kayayagisi. Kau e mumugarai wainapi ko obo ki bani deneya bauwagau ade bani deneya kayawagau ki kau eba kataigeya. Ki maba, wi Mamanuga God e Kasiyarai pokaiya wenaiwagi ki ka wi iya waunai ki mibai mete kataiwagi ko wi badidi maba wena waunai ki wenaigubu ki wi eba kataigau.”

<sup>9</sup> Apunu Nikodimasi yona ki waina-pupu ka e kawareya Iyesu ade manu-pupu, wagubu ke; “Ko ki ka badidi maba?”

<sup>10</sup> Iyesu apunu Nikodimasi empupu manako denai e sibu, wagubu ke; “Nikodimasi, kau ka apunu kawaya tawana Isiraero ragidai mu tadeyei kabukabuwa apunai mosi, ki pokere nau nidibuwani ki kuduba kau katai-nugubena. <sup>11</sup> Nau yona mibai kau nidiyani wainapi; Nu badidi emipi bo wainamipi ki sisiyai nu wi nidimei ko nu yonanuga ki wi eba sumapiyamu. <sup>12</sup> Ki pokere, nau yewe wairau badidi mataraupuwanu ki sisiyai suwaga-kanimana wi nau eba sumasiniyuam ki ka nau kunuma ki wi eba empiyamu ki sisiyai suwagani ki ka wi nau mete eba sumasiniyama diyayai wainapakanu. <sup>13</sup> Kunumau Kawapuwani Apunai nau niya mena ka kunuma usi empupu.

<sup>14</sup> Oragai apunai Mosisi e eya iyapanaiyoma iyatamana ki nana ka e gwabau ubupu motamota keyakeyai mo kaitepupu ripa teyapu naureya umapu. Ki maba ka iyapana ubumoto Kunumau Kawapuwani Apunai nau wadisinimoto ripa naureya iyarau nau bagisinimoto, <sup>15</sup> da iyapana nima nau sumasiniyono ki ka e iya waunai yadini manako mara-mara tondono kaniyono. <sup>16</sup> Mamanuga God e iyapana kuduba, madega kau-wagau madega posiwagau wi kawaya dagananota kwarikwarisinibu ki pokere e eya Gubagai eyaka mena wi iyaga nene nau tonosinibu da iyapana nima nau sumasiniyono ki ka e eba giriyagisi poyagisi ko maramara tondono kaniyono. <sup>17</sup> Mamanuga God ubupu nau tonosinibu Kawapuwani ki ka nau iyapana kuduba wi iya waunai negeyana ki nana bausugubuwani ko eba nau idani gurai wi naurigau ugwa-diniyana ragiragi ki nana bausugu-buwani.

<sup>18</sup> Iyapana nima nau sumasiniyau ki ka e baganai. Mamanuga God eba uburoto e idai gurai iyapana ki e naureya ugwidini ragiragi. Ko iyapana nima Mamanuga God e Gubagai eyaka mena nau eba sumasiniyau ki ka e ororeya mena paerepupu ki pokere Mamanuga God ororeya mena e idai gurai iyapana ki e naureya ugwidubu ragiragi kewo-wena. <sup>19</sup> Nau Mamai wi dunaga nau tonosinibu yewe wairau Kawapuwani, ko wi bigiga pokaiya sisipu ki diriwal mena kwiwagamu. Wi nuwagau tanai apunai nau pa mena ki pokere Mamanuga God e idai gurai wi naurigau ugwidau ragiragi. <sup>20</sup> Iyapana nima bera berokoi kwaewagau ki ka e tanai apunai nau midi ragiragisiniyau mibai ka e eba nuwaiya tanai ki deneya kayayagisi da tanai tawana miniyoto siwa manako e berau berokoi ki kuduba matarapoto. <sup>21</sup> Ko iyapana nima yona mibai mena wainapiyau ade makeya makeya kwaewagau ki ka e tanai ki deneya kayayagisi manako tanai ki tawana miniyoto siwa e upi bagi kawaya Mamanuga God e kasiyarai pokaiya kwaewena ki kuduba matarapoto.”

#### *Iyesu yo apunu Diyoni mu bususumaga*

<sup>22-24</sup> Iyesu yona ki wagubu kewo-wena eweya apunu Diyoni eba dibura-wena ki makeya ka Iyesu e tadeyau kabukabuwa ragidai mete kina tawana Diyudiya kayatagubu. Mu ika bau-tagubu manako mara dai ika iyapana siruwatamawa idiwa. Apunu Diyoni e ka tawana Aenoni natere Sarimi bameya ika iyapana siruwatamiyawa tondawa mibai ka tawana ki ka awana kawaya. Iyapana ropani kawaya e bameya bautagamawa.

<sup>25</sup> Mara ki makeya ka apunu Diyoni e kowakowaiyoma dai ubumpu nu idanuga kerapunuga rikapamana bususui ki kawareya Diyu apunai mosi mete deni deni tagamawa kasiwara idiwa. <sup>26</sup> Mu apunu Diyoni bameya bautagubu manako simupu, tagubu ke; “Nidiyei Kabukabuwa Apunai, nu naiya awana Diyoudani papasi buridere mete idiweya manako kau apunu mosi bauwagana ki e sisiyai nu nidiyea, apunu ki karoko bauwena iyapana buri siruwatamiyau. Iyapana kuduba karoko e bameya kayatagamu ko kau mu kamadiniyamu.”

<sup>27</sup> Mu inako tagubu ko apunu Diyoni ubupu denai mu tadebu, wagubu ke; “Mamanuga God e ebo mena kataiyea. E nima kasiyara kweyoto ki apunai uburoto upi makeya makeya

kwaeyogono. Ko e nima kasiyara eba kweyoto ki apunai eba uburoto upi ki kwaeyagisi.<sup>28</sup> Wi kataigau da nau naiya mena nidibuwani da nau ka eba wi Iya Negeyana Apunai Keriso. Nau ka Iya Apunai ki e yawata gewagewai bausugu-buwani.<sup>29</sup> Anikawagana apunai ki e mena ridi uworoto ko e tagawaiwitai e madaneya mena pa uburono e wareta ki e bonanai mena wainapono ade e mamamai yogono. Nau karoko mamama ki maba wainapakani.<sup>30</sup> E ka esida ko nau ka erida. E kasiyarai ka kawaya-yogono yarono ko nau kasiyarani ka mareyayogono surono.”

#### *Kunumau Kawapu Apunai ka nima?*

<sup>31</sup> Apunu Diyoni inako wagubu, ade wagubu ke; “Kunumau Kawapu Apunai e mena ka kawaya. Iyapania ade gwedegwede kuduba ka e kobaitya. Yewe wairau wenawena apunai ki ka yewe wairau ki yonai mena e kataiya. Ko kunuma were kawapu apunai ki e ka kawaya esida.<sup>32</sup> E badidi usi empupu ko wainapupu ki sisiyai e yogono ko iyapania e yonai ki eba wainapamana wainapomoto ade eba sumapomoto.<sup>33</sup> Ko iyapania nima Kunumau Kawapu Apunai e yonai wainapiyau ade sumapiyau ki ka Mamanuga God badidi kwaewagaui ki e mete mibipiay.<sup>34</sup> Mamanuga God e Tonopupu Apunai ki e rabineya ka Mamanuga God e eya Keyai ki tanai posiwena minibu siwa ki pokere apunu ki yonayogono ki ka e Mamanuga God e eya yonai ki mena makeya makeya yogono tondono.<sup>35</sup> Mamanuga God e Gubagai kawaya dagananota kwarikwarikipiayu ki pokere e ubupu gwedegwede kuduba e Gubagai idaiya nakapupu.<sup>36</sup> Iyapania nima Mamanuga God e Gubagai sumapiyau ki ka maramara tondana kaniyana iyai ki e mete wadubu kewo-wena. Ko iyapania nima Mamanuga God e Gubagai e yonai kwenupiyau ki ka iya waunai ki e eba yadini ade Mamanuga God e nuwai iyapania ki bameya maramara pupuyogono tondono.”

## 4

#### *Iyesu tawana Sameriya mu ridimaga mosi mete yonatagubu*

<sup>1-3</sup> Parisi ragidai mu kataitagubu da Iyesu e iyapanaiyoma siruwa-tamiyawa ka ropani kawaya ko apunu Diyoni e iyapanaiyoma siruwatamiyawa ka eba ropani. Mu notamaga ki ka Iyesu e ororeya mena kataiwena ki pokere e kipu ubupu tawana Diyudiya kamadubu manako ade wirawena tawana Gariri kayawena. (Ki ka eba Iyesu e eya ubupu iyapania siruwatapu ko ki ka e tadeyau kabukabuwa ragidai mu kwaetagubu.)

<sup>4</sup> Tawana Diyudiya yo Gariri paunau ka tawana Sameriya. Iyesu nuwaiya ka tawana ki mete kayawagana waina-pupu,<sup>5-6</sup> ki pokere e ika bauwena ka e ade kaniyawa da madega paunau wadawa makeya ka e natere mo si ka Saika bauwena. E ika bauwena ka e midi makariwena ki pokere e kanibu awana usirai mo uruba rabineya ki madaneya kwarisiwena tondubu. Takari kawaya ka oragai apunai Diyaikapu uruba ki ukwapupu manako waira ki e gubagai Diyosepa umani sibu ki pokere iyapania karoko awana usirai ki si Oragai Apunai Diyaikapu Awana Usirai simupu.

<sup>7-8</sup> Iyesu e tadeyau kabukabuwa ragidai natere ki rabineya bani dai gimarapamana ki nana kayatagubu ko Iyesu e eya mena ika awana usirai ki madaneya tondawa. E ika tondawa ka tawana Sameriya ragidai mu ridimaga mosi awana miniyana ki nana ika bauwena manako Iyesu ridi ki sibu, wagubu ke; “Awana dai mini tege da nau kubarani.”

<sup>9</sup> Karoko ka Diyulu ragidai yo tawana Sameriya ragidai mu rabinamaga ka mubo mubo eba eyaka mena ki pokere ridi ki denai Iyesu sibu, wagubu ke; “Kau ka Diyulu apunai ko nau ka Sameriya ridai. Kau badidi pokere nau awana miniyana negeyana nuwegei?”

<sup>10</sup> E inako wagubu ko Iyesu denai wagubu ke; “Mamanuga God e puyo kau negeyana wagubu ki kau katainugubena ade nau karoko awana miniyana tegeyana nidibuwani apunai nau mete kataisinibena ki kau nau genesinibena manako nau iya maramara idiwana ki awanai kau negebena.”

<sup>11</sup> Iyesu inako wagubu manako ridi ki e ade sibu, wagubu ke; “Bada, uruba yau ka rowarowa kawaya ko kau awana kororai mo eba wadibi. Iya awanai nene nuwagibi ki kau badidi maba mini?<sup>12</sup> Nu ripakwarakwaranuga Diyaikapu awana usirai yau ukwapupu manako e eya munuiyoma ade e papaiyoma mete kina awana yau kubamawa. Ko kau karoko nuwegei da kau ka nu kawainuga Diyaikapu e maba ko ade esida bo?”

<sup>13</sup> Ridi ki inako wagubu ko Iyesu e ade sibu, wagubu ke; “Iyapania nima awana yau kuburoto ki ka e aita awana gobai ade yogono.<sup>14</sup> Ko iyapania nima awana nau kweyani ki kuburoto ki ka e aita ewa awana gobai eba yogono. Awana nau e kweyani ki aita e rabineya awana yabai maba maramara usirapono manako e iya maramara tondono kaniyono.”

<sup>15</sup> Ridi ki yona ki wainapupu ka e denai Iyesu sibu, wagubu ke; “Bada, kau awanagi ki mini tege kubarani da nau awana gobani eba yogono manako ewa awana yau ki kai mo eba umoni.”

<sup>16</sup> Ko Iyesu denai e sibu, wagubu ke; “Kau kayanuwagi kau nobomogi siyo bananapi mete ewapuru nau bamaneya baiwagi.”

<sup>17</sup> “Nau nobomoni pa mena.”

Ridi ki inako wagubu, <sup>18</sup> manako Iyesu denai wagubu ke; “Kau yona mibai nuwagibi. Kau karako nobomogi pa mena. Kau naiya apunu ida daikere mena tauwapi da kamadi-tapi ko apunu karako mete iwu ki e ka eba kau nobomogi.”

<sup>19</sup> Ridi ki e eya sisiyai siyawa ki wainapupu ka e denai wagubu ke; “Sidiyei Kabukabuwa Apunai nau wainapakanu da kau ka Mamanuga God e bonanai wainapiyei nuwegei apunai mosi. <sup>20</sup> Nu Sameriya ragidai nu ripakwarakwaranuguma kwuya yau kawareya Mamanuga God bameya guriguritaganawama idiya. Ko wi Diyu ragidai wi iwagamu da Mamanuga God e si tepapamana watai ka natere Dyerusaremu rabineya.”

<sup>21-24</sup> Ridi ki inako wagubu ko Iyesu denai e sibu, wagubu ke; “Ridi, nau yona yau nidiyani ki kau naigida mena wainapi; Kau ka nu tawana bani rabineya gurigurigamana ki nene notapiyei. Ko ki ka eba gwede kawaya mosi. Mamanuga God e ka eba iyapanan kaina maba ko e ka ade Keyai ki pokere nu e bameya gurigurigamu ki ka nu nuwanuga notanuga eyaka mena e mena sumapamu were e eya Keyai ki pokaiya mibai supasupai mena e bameya gurigurigamu. Nu guriguri-gamana watai ka asusu yabayababa eba wata eyaka mena ko nu badidi maba gurigurigamana ki ka eba asusu. Mara baiyagisi, ena mara ki wana bauwena, da iyapanan ubumoto Mamanuga God bameya supasupai mena inako guriguritogomono idiwono. Ko wi Sameriya ragidai wi ka nima si tepe-piyamu bameya guriguriwagamu ki wi naigida eba kataigau. Iya ka Diyu ragidai nu paunanugu baiyagisi ki pokere nu nima si tepepemei ki nu mena katinugu. Nau yona yau nidi-buwani ki kau naigida mena wainapi.”

<sup>25</sup> Iyesu inako wagubu manako ridi ki denai wagubu ke; “Nau kataineya da Mesaiya ki ka nu Iya Negeyana Apunai Keriso e baiyagisi ki ka e iya waunai wadamana yonai ki kuduba nu ka-buwaniyoto.”

<sup>26</sup> Ko Iyesu denai wagubu ke; “Iya Negeyana Apunai ki karako bauwena kau mete yonai gemei nau yau kena.”

<sup>27</sup> Ki makeya ka e tadeyau kabu-kabuwa ragidai ade wiratagubu bau-tagubu. Mu Iyesu ridi ki mete yona-tagamawa emitampu ki ka mu baba-tagubu ko mu yona mo e eba simupu; ‘Kau nuwageya gwede?’ bo ‘Kau badidi pokere ridi ki mete yonaiwagamu?’ Mu inako mo eba manumupu.

<sup>28</sup> Ridi ki awana kororai ika kama-dubu manako wirawena garugaru mena natere ki kayawena iyapanan ika idiya tadebu, wagubu ke; <sup>29</sup> “Kebomuri da apunu mosi nau naiya badidi kwaee-sugekeya ki sisiyai kuduba mataraun nau sidibu ki empumuri. E ka nu Iya Negeyana Apunai Keriso burida ba bauwena bo?” <sup>30</sup> Ridi ki inako wagubu manako e iyapanan bananatapu Iyesu bameya kayatagubu.

<sup>31</sup> Iyapanan ki waunai kebomawa makeya ka Iyesu e tadeyau kabukabuwa ragidai ika bani waramupu manako Iyesu simupu, tagubu ke; “Nidiyei Kabukabuwa Apunai, kau yabi bani dai kupi.”

<sup>32</sup> Ko e denai mu tadebu, wagubu ke; “Nau naubo banini dai nau bamaneya uburau ko bani ki wi eba kataigau.”

<sup>33</sup> Mu wainamupu da e pa bani kaina nene wagubu ki pokere mu mubo manu kasi-waratagubu, tagubu ke; “Iyapanan mo bani dai teppu bauwena e kwebu bo?”

<sup>34</sup> Ko Iyesu denai wagubu ke; “Nau banini ka nau Mamai God e badidi wagubu ki kuduba nau kwaesugani ade e upi tegebu ki kuduba nau kewopani. Nau banini ka ki kena. <sup>35</sup> Wi iwagamu da; ‘Siragamu apeya apeya kewoyagisi ki ka maura marai baiyagisi’. Ko nau waigugu mo suwagani wainapumuri; Wi yabuga kokora empumuri. Bani kuduba wana raiwena da raupomuigomu. <sup>36</sup> Raupomutagamu ragidai ka aita denai gwede bagi mosi yadini, mibai ka maramara idiwana kaiwana bani ki mu tepiyamu. Ko upitagamu ragidai ade raupomutagamu ragidai ki ka aita ewa ka mu ewapuru mena mamamatogo-mono idiwono. <sup>37</sup> Wi iwagamu da; ‘Apunu mosi upiyagisi ade mosi raupomuyagisi’. Wi inako iwagamu ki ka wi yona mibai iwagamu. <sup>38</sup> Kokora ki nau wi raupomuigamana ki nana tononiyani kokora ki ka iyapanan dai ki naiya mena upitagubu ko wi ka bani ki pa irimagere mena raupomuiwagi.”

<sup>39-40</sup> Tawana Sameriya ragidai ki Iyesu bameya bautagubu ka mu e diriway kwaetagubu manako simupu, tagubu ke; “Kau eba kayanuwagi ko nu mete yewe idiwomu.” Mu inako tagubu ki pokere Iyesu mara apeya mu mete ika idiya. Ridi ki naiya badidi kwaee-wagawa ki sisiyai Iyesu e mataraun sibu ki pokere ridi ki ubupu Iyesu sisiyai iyapanan tadeyawawa umawa. Iyapanan yona ki wainamupu ka mu dai Iyesu sumamupu.

<sup>41</sup> Iyesu Mamanuga God e yonai ika Sameriya rabineya iyapanan tadeyawawa kabukabuwa tondawa da kamadubu ka mu ropani kawayya e yonai sumamupu, <sup>42</sup> manako mu ridi ki

simupu, tagubu ke; “Kau naiya nidibi ko karako ka nu e yonai nu nubo wenagunugere waina-mipi ki pokere nu e sumapemei. E ka iyapana kuduba, madega kauwagau madega posiwagau nu Iya Negeyana Apunai ki ba bauwena yau kena.”

*Iyesu apunu kawai mosi e gubagai iyapupu*

<sup>43</sup> Mara apeya ki kewowena eweya ka Iyesu tawana ki kamadubu manako tawana Gariri kayawena.<sup>44</sup> E iyapana naiya tadebu, wagubu ke; ‘Mamanuga God e bonanai wainapiyu wagau apunai ki tawana tawana umono da iyapana e diriwei kwaetogomono ko e ebo tawaneya baiyagisi ki ka e eya iyapanaiyoma e diriwei eba kwaetagisi.’<sup>45</sup> Iyesu iyapana naiya inako tadebu ko e karako tawana Gariri bauwena ki ka e eya iyapanaiyoma ika idiba e diriwi mete kwaetagubu. E natere Doyerusa-remu rabineya ‘Mamanuga God Nu Raurunibu Poragai’ ki kawareya badidi kwaewagawa ki mu mubo yabumugere emupu kewowena ki pokere mu karako e mamamai kwaetagamawa.

<sup>46</sup> Iyesu ika tondawa da kamadubu, manako wirawena natere Kaina ade kayawena. Natere Kaina rabineya ka e naiya awana kasiga mo wirapupu manako awana ‘waeni’ wenapupu ki tawanai. Natere ki rabineya ka apunu kawai mosi ika bauwena ki e gubagai sigira kawayya mo ukwarawawa. Ko e gubagai ki natere Kaina rabineya eba tondawa ko e natere Kaponiyamu tondawa.<sup>47</sup> Apunu ki Iyesu ika bau-wena sisiyai wainapupu ka e kayawena e bameya bauwena manako sibu, wagubu ke; “Nau gubagani sigirawena powagana kwaewagau ki pokere kau nau mete kaigamu natere Kaponiyamu manako nau gubagani iyapi.”

<sup>48</sup> Ko Iyesu denai wagubu ke; “Wi nau matakirani empiyamu ki wi nau sumasiniyamu ko wi nau matakirani eba empiyamu ki wi nau eba sumasiniyamu.”

<sup>49</sup> Iyesu inako wagubu ko apunu ki e ade sibu, wagubu ke; “Kaiyawoni, nau yona mibai kau nidiyakan; Nau gubagani powagana kwaewagau ki pokere garugaru mena yabi da nau mete kaigamu.”

<sup>50</sup> Apunu ki yona ki kawareya inako wagubu ki pokere Iyesu e empupu, manako denai sibu, wagubu ke; “Kau gubagagi eba poyagisi. Kau wiranuwagi kau kaubo tawageya kayanuwagi.”

Apunu ki Iyesu yonai ki sumapupu manako e wirawena e ebo tawaneya kayawena.<sup>51</sup> E kayawena kaniyawa da yawatau ka e kowakowaiyoma dai ki natere Kaponiyamu were bili bau-tagubu, tagubu ke; “Kau gubagagi iyawena tondau.”

<sup>52</sup> Munu ki e mamai yona ki waina-pupu ka e bibi bautagubu ragidai ki denai manutapu, wagubu ke; “E gwede marna iyawena?”

Ko mu tagubu ke; “Ki ka mara yomi madega napusi eyaka mena wadawa ki makeya ki ka e midi muyai ki kewo-wena manako e iyawena.”<sup>53</sup> Munu ki e mamai yona ki wainapupu ka e notai wagubu ke; “Akae, mara yomi madega napusi eyaka mena ki makeya ka Iyesu nau sidibu, wagubu ke; ‘Kau gubagagi eba poyagisi.’ E notai ki notapiyawa kaniyawa da e tawaiya bauwena ki ka e eya ade e wainai ade e munuiyoma kuduba mete kina Iyesu sumamupu.

<sup>54</sup> Iyesu karako tawana Gariri tondawa. Naiya mena, e tawana Diyudiya eba kayawena ki makeya, ka e awana ‘waeni’ ki matakirai ika kwaewena. Ko e karako ade bauwena ka e munu iyapupu ki matakirai kwaewena.

## 5

*Betata kaburui papateya apunu mosi iyawena*

<sup>1</sup> Ki eweya ka Iyesu ade wirawena natere Doyerusaremu rabineya Diyu ragidai mu poragamaga mosi ika kwaetagamawa ki kupei kupewagana ki nana kayawena.

<sup>2</sup> Natere Doyerusaremu garu umampu ki katamuru mosi si ka ‘Papa Sipi Katamuru’ tagamawa. Katamuru ki bameya ka kaburu mosi ika mete kina ki mu yona Iburu were si Betata tagamu. Ade kaburu ki papateya ka mu nabonabo ida daikere mena waditampu ika ubumawa.<sup>3</sup> Nabonabo ki rabineya ka sigira ragidai ropani kawayya mu kerapumaga kiyokiyo bo mu yabumaga kenekenei bo mu ida-maga kerapumaga badabadamai inako ki ika ukwapamawa idiba. Mu kaburu ki giwagana empamana ki nawanaididiwa,<sup>4</sup> mibai ka makeya makeya ka Mamanuga God e aneyai mosi kawapu kaburu ki gipiyawa da awana euna-piyawa manako iyapana nima awana eunapiyawa makeya kaburu ki yabiri surawa ki e gwede sigirai wadubu ki ka e iyawagawa.

<sup>5</sup> Apunu mosi ika ukwarawawa ki rowarowa kawayya kwamura (38) ki rabineya maramara sigira mena ukwarawawa.<sup>6</sup> Iyesu ika bauwena manako apunu ki empupu manupupu, wagubu ke; “Kau nuwageya iyanuwagi bo?”

<sup>7</sup> Ko sigira apunai ki denai wagubu ke; “Bada, nau rowarowa kawayya yewe nawana ukwerekeya ko nau kowa-kowan pa mena ki pokere aneya bauwagau kaburu yau gipiyau

ki ka nau surana kwaesugakani ko iyapana maramara nau wade ewaiwasiniyamu yabiri sumu.”

<sup>8</sup> Apunu ki inako wagubu ko Iyesu e sibu, wagubu ke; “Kau kiri uburi kau kebarigi ewopi kawarapi kayanuwagi.” <sup>9</sup> Iyesu yona ki wagawa makeya ka sigira apunai ki iyawena kipu ubupu manako e kebari ki ewopupu wadubu kaniyawa yabadawa.

Ko mara ki ka Diyu ragidai mu aiyatamaga marai da mu kaisi gwede mo eba kawarampana ki nana, <sup>10</sup> ki pokere kawakawai ragidai apunu ki iyawena emupu ki ka mu e sisibamupu, tagubu ke; “Kau goranuga giripiyei. Yau ka nu aiyatanuga marai ko kau kebarigi gwede nana kawarapiyei?”

<sup>11</sup> Ko e denai mu tadebu, wagubu ke; “Nau iyasinibu apunai e sidibu da nau kebarini ewopana kawarapana ki nana wagubu ki pokere nau karako kawarapuwani kaniyakani yau kena.”

<sup>12</sup> Diyu ragidai yona ki wainamupu ka mu e ade manumupu, tagubu ke; “Nidibu apunai ka nima?”

<sup>13</sup> Mu inako tagubu ko e denai wagana ki e babawena mibai ka iyapana ropani kawaya ika mete kina ko Iyesu mu paunamugu bani bauwena kayawena.

<sup>14</sup> Mara dai eweya ka Iyesu apunu ki Mamanuga God e Tawai rabineya ade bananapupu manako sibu, wagubu ke; “Kau sigiragi wana kewowena. Kau naigida mena umowa ade bera berokoi mo eba kwaenugowa ki ka aita ewa bita kawaya mosi kau bamageya eba bai-yagisi.”

<sup>15</sup> Iyesu inako wagubu ko apunu ki kayawena Diyu ragidai mu kawakawai-muguma bamamugu bauwena manako tadebu, wagubu ke; “Nau iyasinibu apunai ka Iyesu.” <sup>16</sup> E inako wagubu ki pokere Mara ki makeya ka Diyu ragidai Iyesu bita makari kweyamana ki kerarai birikamupu. E aiyata marai rabineya sigira apunai ki iyapupu ki pokere mu ubumpu e kiramupu. <sup>17</sup> Ko Iyesu denai mu tadebu, wagubu ke; “Nau Mamai aiyata mo eba tondau ki pokere nau mete kina aiyata mo eba tondoni.”

<sup>18</sup> Diyu ragidai mu kawakawai-muguma e yonai ki wainamupu ka mu nuwamaga pupuwena mibai ka eba mu aiyatamaga marai ki mena rauru-pupu ko e mete wagubu da; ‘Mamanuga God e ka nau Mamai’. Mu wainamupu da e eya si tepapupu ki pokere mu e minimana po ki yanuwei mete teyamawa.

### *Mamanuga God Gubagai e kasiyari*

<sup>19</sup> Ko Iyesu denai mu tadebu, wagubu ke; “Nau yona mibai wi nidiyani waina-pumuri; Nau Mamai God e ya Gubagai ka nau ki pokere nau naubo nuwaneya ki nau gwede mo eba kwaesugakani ko nau Mamai badidi wainapiyau nau kabuwasiniyau ki mena nau makeya makeya kwaesugakani. <sup>20</sup> Nau Mamai e nuwaiya po nau ki pokere e badidi wainapiyau ki kuduba e nau kabuwa-siniyau. Wi nau matakirani yau emupu ki ka eba gwede kawaya mosi ko wi nau Mamai aita ewa badidi kabuwasiniyoto kwaesugani empumuri ki ka wi notaga babayagisi. <sup>21</sup> Nau Mamai uburoto iyapana popotagubu ragidai iyatamini kimoto ubumoto ki maba ka nau mete kina uburani iyapana nau naubo nuwaneya iyatamana wainapakanji ki ka nau mu waitatamani iyatamani. <sup>22</sup> Nau Mamai eba uburoto e idai gurai iyapana wi naurigau ugwidiniyoto ragiragi. Kasiyara ki kuduba ka e nau tegebu da nau uburani nau idani gurai wi naurigau ugwidani ragiragi. <sup>23</sup> Nau uburani inako kwaesugani ki ka wi nau Mamai e si tepapiyamu ki maba ka wi nau sini mete tepapumuri. Nau Mamai nau tonosinibu ki pokere iyapana gwedewau nau Mamai God e si tepapiyamu ki ka mu e Gubagai nau sini mete tepapi-yamu, ade iyapana gwedewau nau sini eba tepapiyamu ki ka mu nau Mamai e si mete eba tepapiyamu.

<sup>24</sup> Nau yona mibai wi nidiyani wainapumuri; Iyapana nima nau yonani wainapiyau ade nau Tonosinibu Apunai e mete sumapiyau ki ka maramara tondana kaniyana iyai ki e wadubu kewowena. Po watai ki e raurupupu karako iya wateya tondau ki pokere e berokoi badidi naiya kwaewagawa ki bimbinali e aita mo eba bananapoto. <sup>25</sup> Nau yona mibai wi nidiyani wainapu-muri; Mara yabadau, ena, mara ki wana bauwena da iyapana popotagubu ragidai Kunumau Kawapuwani Apunai nau bonanani wainapomoto manako iyatagisi kimoto ubumoto. <sup>26</sup> Nau Mamai e ka wi iyaniyau ki apunai ko e karako kasiyara ki kuduba nau tegebu da nau uburani wi iya negeyani. <sup>27</sup> Kunumau Kawapuwani Apunai ka nau ki pokere nau Mamai ubupu nau idani gurai iyapana kuduba wi naurigau ugwidana ragiragi ki upi nau tegebu. <sup>28</sup> Ki pokere, nau karako wi nidiubuwani ki wi wainapiyoi ko eba babaiwogoi. Mara yabadau da popotagubu ragidai uruba rabineya ukwapamu nau bonanani wainapomoto kimoto ubumoto, <sup>29</sup> manako nima bagi kwaewagawa ki e kiroto uburoto maramara tondana kaniyana ki iyai yadini, ko nima berokoi kwaewagawa ki e kiroto uburoto manako e paerepupu ki denai yadini.”

*Iyesu e yonai mibai*

<sup>30</sup> Iyesu Diyu ragidai ade tadebu, wagubu ke; “Nau badidi kwaesugakani ki ka nau naubo kasiyarani pokaiya eba kwaesugakani ko nau Mamai badidi sidiyau ki makeya makeya ka nau idani gurai wi naurigau ugwidiniyakan ragiragi ade mibai supasupai mena kwaesugakani. Nau naubo nuwaneya eba kwaesugakani ko nau Tonosinibu Apunai e nuwaiya badidi ki mena makeya makeya nau upisugakani.

<sup>31</sup> Nau naubo sisiyani suwagani ki ka wi bera umani nau sidimuri. <sup>32-33</sup> Ko iyapana mosi e naiya mena bauwena nau sisiyani wagubu. Wi apunu Diyoni manupamana empamana ki nana wi iyapanaguma dai e bameya tonotampu manako e ubupu nau sisiyani mibai kawaya mataraugau wagubu ki wi waina-mupu kewowena. Ki pokere wi mete kataigubu da nau niya sisiyani karako suwagakani ki mibai. <sup>34</sup> Apunu Diyoni ubupu nau sisiyani wagubu ki ka nau nene eba gwede kawaya mosi ko wi iya waunai wadamana ki nana ka nau karako e badidi nau nene wagubu ki kawareya wi ade nidiyakani.

<sup>35</sup> Apunu Diyoni e ka duna maba bauwena urawa ko wi mara eba ropani e mamamai kwaigubu. <sup>36</sup> Nau nidiyani wainapumuri; Apunu Diyoni badidi nau nene wagubu ki kuduba ka erida ko nau Mamai upi tegebu makeya makeya kwaesugakani matakirai empumuri ki kuduba ka esida. Wi nau matakirani ki empumuri ki ka Mamanuga God nau tonosinibu ki wi mete kataiwagi. <sup>37</sup> Nau Tonosinibu Apunai e ubupu nau sisiyani mete wagubu ko e bonanai ki wi eba wainamupu ade e kiyabui ki wi mete eba emupu. <sup>38</sup> E nau tonosinibu ko wi nau eba sumasiniyamu mibai ka nau Mamai e yonai ki wi rabinagau eba supu. <sup>39</sup> Mamanuga God e okai ki wi maramara iyabapiyamu idiwu, mibai ka wi wainapiyamu da oka ki pokaiya ka wi iya maramara idiwana kaiwana ki iyai bananapumuri. <sup>40</sup> Ko nau suwagani wainapumuri; Mamanuga God e okai kuduba ka nau sisiyani mena wagau ki pokere wi nau bamaneya baigumpena ki ka nau iya waunai ki wi negebenia. Ko wi nau bamaneya eba baigamana wainapiyamu ki pokere iya waunai ki wi eba wadumuri

<sup>41</sup> Nau eba iyapana nau sini tepapamana ki nana yona yau suwagu-buwani. <sup>42</sup> Ko wi badidi maba idiwu ki nau kataineya. Ade nau mete kataineya da wi nuwaga notaga Mamanuga God nene eba notapiyamu. <sup>43</sup> Nau Mamai e kasiyarai pokaiya bausugubuwani ko wi nau diriwani eba kwaiwagamu. Ko iyapana mosi e ebo kasiyarai pokaiya baiyagisi ki ka wi e diriwal garugaru mena kwaiwagi. <sup>44</sup> Wi badidi maba Mamanuga God sumapumuri? Ae, pa mena. Wi wibo siga tepapamana ki nana yabara kawakawaraiwagamu idiwu ko Mamanuga God e nuwaiya badidi ki kwaiwagamana da e wi mamamaga wagana ki diriwal wi eba kwaiwagamu. Ki pokere wi badidi maba e sumapumuri? Ki pa mena. <sup>45</sup> Nau nidiyani wainapumuri; Nau Mamai e yabareya ki nau eba uburani nau idani gurai wi naurigau ugwidanai ragiragi. Oragai apunai Mosisi e uburoto inako kwaeyagisi. Wi wainapiyamu da oragai apunai Mosisi wi waitaniyoto manako wi iya waunai wadumuri. <sup>46</sup> Ko nau ade nidiyani wainapumuri; Oragai apunai Mosisi nau okani tapu ki yonai wi sumampena ki ka wi karako nau mete sumasinimpena. <sup>47</sup> E nau okani tapu ko wi oka ki eba sumapiyamu ki pokere nau yonani suwagubuwani ki wi mete eba sumapiyamu.” Iyesu Diyu ragidai inako tadebu.

## 6

*Iyesu iyapana 5000 bani mibai tagebu  
(Mateyu 14:13-21; Maki 6:30-44; Ruki 9:10-17)*

<sup>1</sup> Ki eweya, ‘Mamanuga God Nu Raurunibu Poragai’ ki marai waunitau ka Iyesu waka kawareya kaburu kawaya Gariri papasi buridere kayawena. (Kaburu ki si daikere ka Taibiriyasi.)

<sup>2</sup> E sigira ragidai dai iyatamiyawa ki matakirai ka iyapana ropani kawaya mu mubo yabumugere emupu ki pokere mu karako e ewakumapamawa iwa. <sup>3-4</sup> Iyesu kwaunai mo yapu manako e tadeyau kabukabuwa ragidai mete ika idiwu. <sup>5</sup> Idiwa da e yabu tapu manako iyapana ropani kawaya e deneya ika umuna-mawa emitapu ki ka e wirawena apunu Piripo sibu, wagubu ke; “Kau badidi wainapiyei, iyapana ropani kawaya urida umunamu ko mu banimaga ki nu bani tepamu tageyamu da mu kupo-moto?” <sup>6</sup> (Iyesu e ewa badidi kwaes-wagana ki e kataiya ko e nuwaiya ka Piripo e nuwai notai naigida mena empana wetawetara ki nana ki pokere e yona ki wagubu.)

<sup>7</sup> Ko apunu Piripo denai wagubu ke; “Kaiwawoni, iyapana ka ropani kawaya ko bani denai ka kawaya daganani. Nu kaigamu mu banimaga gimarapamu manako iyapana eyaka eyaka bani piripiri tageyamu ki ka bowa madai apunai ida daikere mena (200) ki maraitau wainapakani.”

<sup>8</sup> Apunu Piripo inako wagubu ko Iyesu e tadeyau kabukabuwa apunai mosi si ka Enduru (e ka apunu Saimoni si daikere Pita e yowai) ki e ubupu Iyesu sibu, wagubu ke; <sup>9</sup> “Munu

mosi yewe bauwena ki e masurai bani buredi ida daikere mena ade menamena apeya ki mete tepupu bauwena. Ko ki ka eba bani kawaya. Iyapana ropani kawaya bani ki kupomoto ka mu eba denemugu-yagisi.”

<sup>10</sup> Ko Iyesu e tadeyau kabukabuwa ragidai tadebu, wagubu ke; “Iyapana kuduba tademuri da mu dewarepa yau kawareya idiwoto.” Ko iyapana ropani kawaya ika dibimupu idiwia mu paunamugu uratanai mena ka kuduba 5,000 kwaitana.

<sup>11</sup> Iyesu bani buredi ki tepupu e Mamai bameya parauwena manako iyapana kuduba bani ki tagebu. E menamena apeya ki mete tepupu inako ade kwaewena manako iyapana kuduba bani ki kupamawa idiwia da matetagubu.

<sup>12</sup> Ki eweya ka Iyesu e tadeyau kabukabuwa ragidai tadebu, wagubu ke; “Wi kaiwagi bani pirai ki kuduba kwanapumuri kode rabineya nunumuri ko mo eba kamadumuri.”

<sup>13</sup> E inako wagubu ki pokere mu kaimpu bani pirai ki naigida mena kwanapamawa kode rabineya nunumawa da kewowena ka kode ida esida kewowena kerapu apeya (12) ika positagubu. Ko bani kawaya ki kerarai ka bani buredi ida daikere mena ade menamena apeya mete kina ki iyapana kuduba kupampu matetagubu.

<sup>14</sup> Iyapana ropani kawaya ika idiwia Iyesu matakira kawaya ki kwaewena emupu ka mu tagubu ke; “Mibai, apunu yau ka Mamanuga God e Bonanai Wainapiyau Wagau Apunai nawanai idiweya ki karako bauwena yau kena.” <sup>15</sup> Mu inako tagubu ko Iyesu e rabineya mena wainapupu da mu e wadamana doko mu kawaiimga watai tamana ki nana wainapamawa ki pokere e ade wirawena e ebo mena kweyau kaya-wena.

#### *Iyesu e kerareya kaburu kawareya kaniyawa*

(*Mateyu 14:22-33; Maki 6:45-52*)

<sup>16</sup> Kemora nene ka Iyesu e tadeyau kabukabuwa ragidai sumpu kaburu papateya idiwia. <sup>17</sup> Mu Iyesu nawanai ika idiwia da kemorawena ko e eba bauwena ki pokere mu waka rabineya positagubu manako wiratagubu kaburu ki kawareya natere Kaponiyamu deneya kayatagubu.

<sup>18</sup> Mu kaiwa idiwia da nusuru kawaya mo bauwena towawa wirawena waka gipiyawa kaniyawa. <sup>19</sup> Mu bara-tagamawa kaiwa da kaburu paunau ka mu yabu tampus manako Iyesu e kerareya ika kaburu kawareya waka deneya yabadawa ki emupu. Em-pamawa ka mu notamaga kowena kudu eboutau wainapamawa. <sup>20</sup> Ko Iyesu mu tadebu, wagubu ke; “Yau ka nau. Kudu eba wainapiyoi.” <sup>21</sup> Mu e yonai wagubu ki wainamupu ka mu e mamamai kwaetagubu waitamupu waka rabineya posiwena manako ki makeya ka mu garugaru mena kaburu papasi buridere mu kayatagamana tawanai ki bau-tagubu.

#### *Iyapana Iyesu kwaenepamawa*

<sup>22</sup> Mu ukwampu nawaru puruwena ka iyapana ropani kawaya kaburu papasi daikere idiwia ki Iyesu kwaenei kwaetagamawa. E tadeyau kabukabuwa ragidai ka yomi mu muga mena waka kawareya kayatagubu ki mu emitampu ko Iyesu e eya ka bani kayawena? Mu inako wainapamawa manu kasiwara-tagamawa idiwia. <sup>23</sup> Yomi ka Iyesu bani buredi dai tepupu Mamanuga God bameya parauwena iyapana tagebu ko ki wateya ka tawana Taibiriyasi ragidai karako waka ropani kawaya tempu ika bautagubu. <sup>24</sup> Mu bautagubu Iyesu kowakowaiyoma mete kina kwaene-tamawa da pa mena manako mu iyapana ika idiwia ragidai ki mete waratampu wakamuguma kawareya Iyesu kwaenei natere Kaponiyamu kayatagubu.

#### *Iyesu e ka nu Iyanuga Bani*

<sup>25</sup> Ika bautagubu ka mu Iyesu banana-mupu manako manumupu, tagubu ke; “Nidiyei Kabukabuwa Apunai, kau gwede mera yewe baunugibi?”

<sup>26</sup> Ko Iyesu denai mu tadebu, wagubu ke; “Nau yona mibai wi nidiyan waina-pumuri; Nau yomi bani negebuwani kupampu mateigubu ki pokere wi nau kwaeneni kwaigmawa ko nau matakira kwaesugubuwani emupu ki mibai wi eba sumamupu.” <sup>27</sup> Bani kaina kupemei garugaru mena kewowagau ki diriwal eba kwaiwagi ko iya maramara idiwana kaiwana iyai ki bani mena diriwal kwaiwagi. Nau Kunumau Kawapuwani Apunai bani ki wi negeyana ki nana bausugubuwani mibai ka nau Mamai God iya ki wi negeyana ki nana nau winesinibu tonosinibu kawapuwani.”

<sup>28</sup> Iyesu inako wagubu manako mu denai e simupu, tagubu ke; “Nu badidi maba kwaigamu da Mamanuga God badidi wagubu ki upi nu makeya makeya kwaigomu?”

<sup>29</sup> Ko Iyesu denai mu tadebu, wagubu ke; “Nau Mamai God e nuwaiya ka wi nau mena sumasinimana ki nana. E ki nene nau tonosinibu.”

<sup>30-31</sup> E inako wagubu ko mu denai e ade simupu, tagubu ke; “Takari kawaya nu ripakwarakwaranuguma gwabau iwa wadamawa ki makeya ka mu bani mo si ka ‘manा’ ki kupamawa iwa. Oragai ragidai Mamanuga God e okai mo inako tampus, tagubu ke;

'Mamanuga God mu Kunuma Bani kupamana ki nana tagebu.' Kau kiya gwede matakira ki maba mo kwaenuwagi da nu matakira ki empamu manako kau sumaniyamu."

<sup>32</sup> Iyapana ki inako tagubu ko Iyesu denai mu tadebu, wagubu ke; "Nau yona mibai wi nidiyani wainapumuri; Oragai apunai Mosisi e ka Kunuma Bani mibai mu eba tageyawa. Kunuma Bani mibai ki ka nau Mamai God e mena wi negeyau." <sup>33</sup> Bani ki kena ka kunuma were kawapu. Iyapana nima bani ki kupoto ki ka e iya maramara tondana kaniyana ki iyai yadini."

<sup>34</sup> Iyapana yona ki wainamupu ka mu tagubu ke; "Nidiyei Kabukabuwa Apunai, kau bani ki nu negeyana nuwegei ki kau maramara nu negeyowa."

<sup>35</sup> Ko Iyesu mu ade tadebu, wagubu ke; "Nau niya ka iya ki bani. Iyapana nima nau diriwani kwaeyagisi ade nau bamaneya baiyagisi ki ka e wetei eba wainapono. Ade iyapana nima nau sumasiniyoto ki ka e awana gobai eba yogono." <sup>36</sup> Nau ororeya mena nidibuwani kewowena da wi nau emisiniyamu ko wi nau eba sumasiniyamu." <sup>37</sup> Ko iyapana gwedewau nau Mamai uburoto mu notamaga wirapoto da mu nau bamaneya baitagisi, iyapana ki nau eba tagararatamani bo kamaditamani." <sup>38</sup> Nau kunuma were kawapuwani ki ka eba nau naubo nuwaneya ki kwaesugana ki nana nau bausugubuwani ko nau Tonosinibu Apunai e nuwaiya badidi ki makeya makeya kwaesugana ki nana ka nau bausugubuwani." <sup>39</sup> Nau Tonosinibu Apunai e nuwaiya ka nau iyapana kuduba tegebu ki mo eba wadana kaupana ki nana wagubu. Mara kwauneya ka nau suwagani manako mu kuduba iyatagisi ade kimoto ubumoto." <sup>40</sup> Nau Mamai e nuwaiya ka inako wainapiyau; Iyapana nima e Gubagai nau emisiniyau ade nau sumasiniyau ki ka iya maramara tondana kaniyana iyai ki e yadini. Mara kwauneya ka nau suwagani manako iyapana ki ade kiroto uburoto."

<sup>41</sup> Iyesu wagubu da; 'Nau ka iya kunuma were kawapuwani ki bani', e inako wagubu ki pokere Diyu ragidai yona ki wainamupu ki ka mu umunu kawakawaratagamawa, tagamawa ke; <sup>42</sup> "E inai mamai ki nu katainugu. E ka eba kunuma were kawapu ko e ka apunu Diyosepa e gubagai."

<sup>43</sup> Mu inako tagubu ko Iyesu denai mu tadebu wagubu ke; "Wi umunu kawakawara ki kamadumuri." <sup>44</sup> Iyapana asus nau bamaneya eba baitagisi ko nau Mamai iyapana nima nene yagisi, iyapana ki nau bamaneya baiyagisi. Mara kwauneya ki nau suwagani manako iyapana ki ade iyayagisi kiroto uburoto." <sup>45</sup> Mamanuga God e bonanai wainapamawa tagamawa ragidai naiya oka tamupu, tagubu ke; 'Mamanuga God iyapana kuduba tadeyono kabukabuwa.' Oka ki inako wagau ki pokere nau suwagani wainapumuri; Iyapana nima nau Mamai God e kabuwa yonai tapu ki naigida mena wainapiyau e rabineya surau ki ka e nau bamaneya mete baiyagisi." <sup>46</sup> Iyapana kuduba wi paunagau ka mo eyaka mena kwaitana nau Mamai e kiyabui eba empupu. Nau Mamai bameya tondekeya apunai nau niya mena e kiyabui mataraup empuwanu." <sup>47</sup> Nau yona mibai wi nidiyani wainapumuri; Iyapana nima nau sumasiniyau ki ka iya maramara tondana kaniyana iyai ki e wadubu kewowena." <sup>48</sup> Iya ki bani ka nau." <sup>49</sup> Wi ripakwarakwaraguma mu ka naiya gwabau bani 'mana' ki kupamawa iwa ko mu kuduba popotagubu gawarara." <sup>50</sup> Ko iyapana nima kunuma were kawapu ki bani kupoto ki ka e eba poyagisi ko maramara tondono kaniyono." <sup>51</sup> Nau ka kunuma were kawapuwani. Nau ka maramara idiwana kaiwana ki bani. Bani ki nau wi negeyani ki ka nau niya midini kwakwarepuni ki nau iyapana kuduba, madega kauwagau madega posiwagau wi iyaga nene tarani. Iyapana nima bani ki kupoto ki ka e maramara tondono kaniyono."

<sup>52</sup> Diyu ragidai Iyesu yonai wagubu ki wainamupu ka mu notamaga baba-wena mu bonanamaga ragiragi kawayu mubo mubo deni deni tagamawa kasiwara, tagamawa ke; "Apunu yau ka badidi maba nu e midi kwakwarepuni kupamana ki nana wagau?"

<sup>53</sup> Ko Iyesu denai wagubu ke; "Nau yona mibai wi nidiyani wainapumuri; Wi Kunuma Kawapuwani Apunai nau midini kwakwarepuni eba kupumuri ade nau darani mete eba kubamuri ki iya wi rabinagau ka popai." <sup>54</sup> Nima nau midini kwakwarepuni kupoto bo ade nau darani mete kuburoto ki ka iya maramara tondana kaniyana iyai ki e wadubu kewowena manako mara kwauneya ka nau uburani e iyapani da e ade kiroto uburoto." <sup>55</sup> Nau midini kwakwarepuni ki ka bani mibai. Ade nau darani ki ka awana mibai.

<sup>56</sup> Iyapana nima nau midini kwakwarepuni kupoto ade nau darani mete kuburoto ki e yo nau ka ewapuru eyaka mena. E nau mete idiwomu ade nau e mete idiwomu." <sup>57</sup> Nau Mamai nau tonosinibu ki e ka maramara tondanu ki apunai ki pokere nau mete maramara tondoni. Ko ki maba, iyapana nima nau midini kwakwarepuni kupoto ki ka nau pokanere ka e mete maramara tondono kaniyono." <sup>58</sup> Bani mibai kunuma were kawapu ki ka eba wi ripakwarakwara-guma bani kupamawa ade ewa popo-tagubu ki bani maba. Iyapana nima kunuma bani nau kweyani ki kupoto ki ka e eba poyagisi ko iya maramara tondono kaniyono."

<sup>59</sup> Iyesu natere Kaponiyamu guriguri tawai rabineya yona ki iyapana kuduba kabuwatamiyawa tondawa.

*Maramara idiwana kaiwana ki yonai*

<sup>60</sup> Iyesu e tadeyau kabukabuwa ragidai yona ki wainamupu ka mu ropani kawaya dai tagubu ke; “Yona yau ka ragiragi kawaya nu eba wainapamana wainapamei.”

<sup>61</sup> Mu mubo mubo inako notapa-mawa ko mu nuwamaga notamaga ki kuduba Iyesu empupu kewowena ki pokere e tadebu, wagubu ke; “Nau midini kwakwarepuni wi kupamana ki nana suwagubuwani ki pokere wi notabawa wadumpu ade nau kamadisinimana kaigamana wainapiyamu bo?” <sup>62</sup> Baganai, ko nau ade suwagani wainapumuri; Nau Kunumau Kawapuwani Apunai ade wirasugani nau naiya tondekeya wataneya ki ade tondoni emisimimuri ki ka wi badidi iwagi? <sup>63</sup> Mamanuga God e eya Keyai ki e mena wi iya negeyau ko wi wiga mena ka kasiyara pa mena. Nau yonani nidibuwani ki rabineya ka nau Mamai e eya Keyai ika mete kina. Ki pokere, nau yonani suwagubuwani ki pokaiya ka wi iya wadumuri.”

<sup>64</sup> Iyesu ewakumapamawa ragidai mu paunamugu ka iyapana dai e naigida mena eba sumamupu ade mu paunamugu ka aita ewa yogo wagana apunai ki mete kina. Ko ki kuduba ka Iyesu e ororeya mena kataiya ki pokere e mu ade tadebu, wagubu ke; “Nau katainaya da wi dai nau mete eba sumasiniyamu, <sup>65</sup> ki pokere nau naiya mena nidibuwani da iyapana asusu nau bamaneya eba baitagisi ko iyapana gwedewau nau Mamai uburoto mu rabinamaga wirapoto ki mu mena nau bamaneya baitagisi.”

<sup>66</sup> Iyesu ewakumapamawa ragidai yona ki wainamupu ka mu ropani kawaya mu midimaga togawena manako wiratagubu mu mubo mubo kayatagubu. <sup>67</sup> Mu ropani kawaya inako kayatagubu ki pokere Iyesu e eya tadeyau kabukabuwa ragidai ida esida kewowena kerapu apeya (12) ki mu mete manutapu, wagubu ke; “Ade wi mete kina nau kamadisinimana kaigamana wainapiyamu bo?”

<sup>68</sup> Ko apunu Saimoni si daikere Pita ubupu denai wagubu ke; “Kaiyawoni, nu kau kamadiniyamu ki ka nu bani kaigamu? Nu Iya Negeyana Yonai ki kau mena nu nidiyei.

<sup>69</sup> Nu katainugu da Mamanuga God e eya winepupu ade tonopupu apunai tanai bagi kawaya ki kau kiya mena.”

<sup>70</sup> Apunu Saimoni inako wagubu, manako Iyesu denai wagubu ke; “Nau iyapana ida esida kewowena kerapu apeya (12) wi winenibuwani, ko nau nidiyani wainapumuri; Wi paunagau apunu eyaka mena ka Berokoi Apunai Seitani e bigabigai.” <sup>71</sup> Iyesu yona ki wagubu ki ka e apunu Saimoni mosi si daikere ka Isikariyoto e gubagai Diyudiyasi ki e nene wagubu. Apunu Diyudiyasi e ka Iyesu e tadeyau kabukabuwa apunai mosi ko e ka ade Iyesu e yogoi ki wagana apunai.

## 7

*Iyesu e yowaiyoma mete kina mu bususumaga*

<sup>1</sup> Diyu ragidai mu kawakawai muguma Iyesu minimana po ki nana wainapamawa ki pokere Iyesu tawana Diyudiya mo eba kayawena ko e tawana Gariri rabineya mena umawa wadawa.

<sup>2</sup> Diyu ragidai mu poragamaga mo si ka ‘Nabonabo Poragai’ tagamu ki marai rogobiwena, <sup>3</sup> manako Iyesu e eya yowaiyoma e bameya bautagubu, simupu, tagubu ke; “Kau tawana yau kamadi tawana Diyudiya ade kaya-nuwagi manako kau matakiragi mo ika kwaenuwagi da kau tadeyei kabu-kabuwa ragidai matakira ki empomoto manako kau sumanimoto. <sup>4</sup> Kau yewe Gariri rabineya weki gwaiyi kwaenugei ki ka iyapana kau eba eminimoto sumanimoto ko kau kayanuwagi ika poraga kawaya ki kawareya kau matakiragi matarau kwaenugowa ki ka iyapana kuduba kau eminimo sumanimono.”

<sup>5</sup> (Mu inako tagubu mibai ka mu mete kina e eba sumamupu.)

<sup>6</sup> Ko Iyesu denai mu tadebu, wagubu ke; “Wi wainapiyamu da nau naubo nuwaneya mena kwaesugakan, ko ki pa mena. Nau marani tondau, mana bauwagana kena, ko wi maraga ka asusu. <sup>7</sup> Nau iyapana rabinamugu bigi posiwena uburau ki empuwanu matarau suwagakan ki pokere iyapana kuduba nau midi ragiragisiniyamu. Ko mu wi mo eba kiraniyamu. <sup>8</sup> Ki pokere baganai, wi wibo poraga ki kawareya kaiwagi ko nau marani eba bauwena ki pokere nau yewe tondoni.” <sup>9</sup> Iyesu inako wagubu manako e tawana Gariri rabineya ika tondawa.

*Iyesu ‘Nabonabo Poragai’ kawareya kayawena*

<sup>10</sup> Iyesu yowaiyoma poraga ki kawareya kayatagubu ka e mete kina mu ewamugu kipu ubupu weki gwaiyi kayawena. <sup>11</sup> Ko Diyu ragidai mu kawakawai muguma ka poraga ki kawareya Iyesu nene kwaenetagamawa yabu tamawa idiwa, tagamawa ke; “Apunu ki bani? E baiyagisi bo pa mena?”

12-13 Iyapana pakasi ragidai mete kina Iyesu nene tagamawa ko mu kawakawai muguma kudumugu waina-pamawa ki pokere e sisiyai ki mu weki gwaiya mena umana misimisi were manu kasiwaratagamawa idiya. Dai tagamawa ke; “E ka apunu bagi kawayan mosi.” Ko dai tagamawa ke; “Pa mena, e ka iyapana kuduba nu beraniyu.”

14 Poraga ki paunau ka Iyesu kaya-wena Mamanuga God e Tawai ki rabineya bauwena manako ika iyapana tadeyawawa kabukabuwa tondawa.<sup>15</sup> E yonawagawa wainamupu ka Diyu ragidai kawakawai muguma mu nota-maga babawena manako mu tagubu ke; “E ka pakasi apunui mosi ko e gwede ba yona kawayan kawayan inako wagau?”

16 Mu inako tagamawa ko Iyesu denai mu tadebu, wagubu ke; “Nau Mamai God nau tonosinibu ki pokere nau karako nidiyakan i ka eba nau naubo yonani ko nau Mamai badidi kabuwasi nyau ki mena nau makeya makeya suwagakan.<sup>17</sup> Nau Mamai God e yonai wi nidiyakan bo ade nau naubo notani pokaiya suwagakan i wi naigida kataigamana wainapiyamu ki ka wi Mamanuga God e nuwaiya badidi ki makeya makeya kwaiwogoi were kataiwagi.<sup>18</sup> Iyapana nima e ebo kasiyarai pokaiya kwaewagau ki ka e ebo kawai gisipiyau. Ko iyapana nima e tonopupu apunui e si tepapiyau kwaewagau ki ka e mibai mena kwaewagau. E bameya ka bera mo pa mena.<sup>19</sup> Oragai apunai Mosisi ubupu gora wi negebu ko wi gora ki makeya makeya eba kwaiwagamu. Wi kwaigumpena ki ka wi eba nau susinimana po wainampena.”

20 Iyesu yona ki wagubu ka iyapana kuduba denai tagubu ke; “Kau ka bani keyai berokoi mosi kau yabaragi giri piyau ki pokere kau babanugibi nuwegei. Iyapana nima kau nunuyana po wainapiyau?”

21-23 Ko Iyesu denai wagubu ke; “Nau ubupuwani apunu mosi aiyata marai ki makeya iyapuwani ki pokere wi wakapa girigubu nau kirasi nyamu. Ko wi mete kina aiyata marai inako upiwagamu. Munu uratanai mosi wenayagisi ki ka mara ida daikere kewowena daikere apeya eyaka (8) ki kewoyagisi makeya ki ka wi oragai apunai Mosisi gora badidi tapu ki makeya makeya aiyata marai ki mete kwaiwagamu. (Ko ki ka eba oragai apunai Mosisi gora ki yabiri tapu ko ki ka wi ripakwarakwaraguma busus ki kerarai birikamupu.) Ki pokere, nau apunu ki aiyata marai deni mena iyapuwani ki ka wi badidi pokere nau kirasi nyamu? Wi mete aiyata marai ki makeya upiwagamu.<sup>24</sup> Nari asusu yababayaba eba iwogoi ko naigida empumuri wetawetara were iwagi.” Iyesu inako tadebu.

#### *Nu Iya Negeyana Apunai Keriso ka Iyesu baganai bo?*

25 Natere kawayan Diyerusaremu rabineya ka iyapana pakasi ragidai dai ki Iyesu ika emupu manako mu mubo deni deni manu kasiwaratagamawa, tagamawa ke; “Kawakawai ragidai apunu mo minimana po yanuwei teyamawa ki apunu yau baganai bo?<sup>26</sup> E bauwena nu mataraun nidiyau kabukabuwa umau ko mu badidi pokere e eba miniyamu poyo? Kawakawai ragidai mu notamaga karako riwarena da mu mete wainapiyamu da e ka nu Iya Negeyana Apunai Keriso bo?”<sup>27</sup> Mu inako tagubu ade tagubu ke; “Ko badidi? Nu Iya Negeyana Apunai Keriso baiyagisi ki ka nu e tawana bani denuya bauwagana ki nu eba kataigamana ki nana ko apunu yau e bauwena tawanai ki nu katinugu.”

28 Iyesu mu yonamaga ki wainapupu ka e Mamanuga God e Tawai rabineya e bonanai ragiragi kawayan wagubu ke; “Wi iwagubu ke; ‘E inai mamai ki nu katinugu.’ Ko nau nidiyani wainapu-muri; Nau tawana bani denuya bausugubuwani ki wi eba kataigau. Nau ka eba nau naubo kasiyarani pokaiya bausugubuwani. Nau Tonosinibu Apunai e ka mibai mena kwaewagau ki apunai, ko e wi eba kataigau.<sup>29</sup> Nau katinuya eyo mibai ka nau e bameya tondekeya manako e nau tonosinibu yewe wairau kawapuwani.”

30 Iyesu yona ki wagubu makeya ka Diyu ragidai mu kawakawai muguma e wadamana kwaettagubu ko e wadamana marai eba bauwena ki pokere mu e kamadumpu. Iyapana dai e wadamana wainamupu,<sup>31</sup> ko ade dai e sumamupu, tagubu ke; “Nu wainapemiei da nu Iya Negeyana Apunai Keriso ka apunu yau baganai. E matakirai kwaewagau ki ka mu takari kawayan Keriso bauwagana matakira kwaewagana tagubu ki matakirai maba e karako makeya kwaewagau yau kena.”

#### *Kawakawai ragidai Iyesu wadamana kwaettagamawa*

32 Parisi ragidai iyapana Iyesu sisiyai inako umana misimisi tagamawa idiya wainamupu ka mu ubumpu Mamanuga God bameya dobopiyamu ragidai mete kina piyara ragidai dai Iyesu wadamana ki nana tonotampu kayatagubu.<sup>33</sup> Ko Iyesu wagubu ke; “Nau wi mete mara rowarowa kawayan eba idiwomu. Nau waunitau ade wirasugani nau Tono-sinibu Apunai e bameya ade kayasugani,<sup>34</sup> manako wi nau kwaeneni kwaiwogoi ko wi nau ewa mo eba emisinimuri mibai ka nau kayasugana tawanai ki wi kwaitana eba kaiwagi.”

<sup>35</sup> Diyu ragidai mu kawakawai-muguma yona ki wainamupu ka mu babatagubu mu mubo deni deni manu kasiwaratagamawa, tagamawa ke; "Apunu yau ka bani kayawaga da nu e ewa mo eba empamana ki nana wagau? E tawana Gurisi rabineya Diyu ragidai dai ika idiu tawanai ki kayawagana manako tawana ki ragidai yona mo tadeyana kabukabuwa ki nana wagau bo?" <sup>36</sup> E wagubu da; "Wi nau kwaeneni kwaiwogoi ko wi nau ewa mo eba emisiminuri", ade wagubu da; "Nau kayasugana tawanai ki wi kwaitana eba kaiwagi", e inako wagubu ki mibai ka badidi?" Mu inako tagamawa.

*Iya Maramara Idiwana Awani*

<sup>37</sup> Mu poragamaga siyareya ka mu maramaga kawai manako ki makeya ka Iyesu ubupu e bonanai ragiragi kawayawa wagubu ke; "Iyapania nima awana gobai wagau ki ka e nau bamanuya baiyagisi awana kuburoto." <sup>38</sup> Mamanuga God e okai mo wagubu ke; "Iyapania nima nau sumasiniyono ki ka Iya Maramara Idiwana Awani ki yabai e rabineya usirapono tondono."

<sup>39</sup> Iyesu Iya Awani nene wagubu ki ka e Mamanuga God e Keyai ki waigugui wagubu. Ko ki ka e Mama-nuga God bameya kunuma taneya yarana were ewa puyo ki tonopana ki nana wagubu. Iyapania nima uburoto e sumapoto ki ka Mamanuga God e eya Keyai iyapania ki kweyoto.

*Iyapania mu rabinamaga ka eba eyaka mena*

<sup>40</sup> Iyapania ropani kawayawa Iyesu yonai ki wainamupu ka mu dai tagubu ke; "Mamanuga God e Bonanai Waina-piyau Wagau Apunai ki nawanai nu idiweya ki apunai karako wana bau-wena yau kena."

<sup>41</sup> Ade dai tagubu ke; "E ka Nu Iya Negeyana Apunai Keriso."

Ko dai tagubu ke; "Pa mena. Apunu yau e ka tawana Gariri ragidai mu apunumaga mosi ko Keriso e ka tawana Gariri were eba bauwagana wainapemei." <sup>42</sup> Mamanuga God e okai mo wagubu ke; "Nu Iya Negeyana Apunai Keriso e ka oragai apunai Dewida e momai. E ka oragai apunai Dewida e naterei Beteriyemu rabineya wenayagisi."

<sup>43</sup> Iyapania Iyesu sisiyai inako mubo mubo tagamawa ko mu rabinamaga ka eba eyaka mena. <sup>44</sup> Mu dai e wadamana wainapamawa ko mu e eba wadumupu.

*Diyu ragidai mu kawakawai-muguma Iyesu eba sumamupu*

<sup>45</sup> Piyara ragidai Iyesu wadamana ki nana bautagubu ko eba wadumupu ki ade wiratagubu Mamanuga God bameya dobopiyamu ragidai ade Parisi ragidai mete kina mu bamamugu bautagubu. Bautagubu manako kawakawai ragidai ki ubumpu mu manutampu, tagubu ke; "Wi badidi pokere apunu ki eba wadu-mupu ko pa baigubu?"

<sup>46</sup> Ko piyara ragidai ki denai tagubu ke; "Apunu ki e yonai ka kasiyarai kawayawa. Iyapania mo e maba inako pa mena."

<sup>47</sup> Kawakawai ragidai yona ki wainamupu ka mu denai kiratampu, tagubu ke; "Ewi mete rabinaga wira-pupu ki pokere wi e eba wadumupu baigubu bo?" <sup>48-49</sup> Wi pakasi ragidai ka bani Mamanuga God e kowagai rabineya idiu ki pokere oragai apunai Mosisi nu goranuga tapu ki wi eba wainapiyamu. Ko nu kawakawai ragidai ade Parisi ragidai mete kina ki nu ka apunu beraberai ki e yonai mo nu eba sumapemei."

<sup>50</sup> Ki makeya ka Parisi ragidai mu iyapanamaga mosi naiya Iyesu bameya weki gwaiya bauwena apunai si ka Nikodimasi ki e ubupu e kowaiyoma ki inako tadebu, wagubu ke; <sup>51</sup> "Nu goranuga tapu ki inako wagau; Iyapania mosi e waretai siyoto wirawira ki ka yabiri e waretai ki uburoto e eya yonai yagisi wainapamu da nu e paerei ki kerarai kwaenepamu mibai bo bera. Ki eweya ka nu ubumamu e bita kweyamu bo ade eba kweyamu."

<sup>52</sup> Apunu Nikodimasi inako wagubu ko mu ubumpu e mete kiramupu, tagubu ke; "Kau mete banipo tawana Gariri ragidai mu iyapanamaga mosi bo?" Kau Mamanuga God e okai tampu ki naigida mena empena ki kau katai-nugubena da Mamanuga God e bonanai wainapania wagana apunai ki e ka tawana Gariri were eba baiyagisi." Mu inako tagubu, <sup>53</sup> manako kimpu ubu-mpu mu mubo mubo tawanamugu kayatagubu.

## 8

*Ridi mosi apunu mo mete iwa*

<sup>1</sup> Iyesu ripa 'oripi' wenatagubu kweyai ki yapu kayawena ukwapu nawaru puruwena,

<sup>2</sup> manako ade wirawena Mamanuga God e Tawai ki rabineya bauwena. Bauwena ka iyapania ropani kawayawa e bameya bautagubu manako e kwarisiwena tondubu ika yona mu tadeyawa kabukabuwa tondawa. <sup>3</sup> Ki makeya ka iyapania kawakawai Mamanuga God e gorai kataimugu ragidai ade Parisi ragidai dai mete kina ridi mosi wadumpu Iyesu bameya bautagubu. Ridi ki ka mibi anikai ko e nobomoi rauru kawakawarapupu apunu mo mete iwa ki mu emupu matara ki pokere mu ridi ki karako wadumpu bautagubu iyapania ropani

kawaya ki mu yabaramugu tamupu.<sup>4</sup> Tamupu manako Iyesu simupu, tagubu ke; “Nidiyei Kabukabuwa Apunai, ridi yau ka e nobomoi rauru kawakawarapupu apunu mo mete iwa da nu mu emitampi matara.<sup>5</sup> Oragai apunai Mosisi nu goranuga tapu da ridi mosi mibi anikai inako kwaeyagisi ki ka nu bowa pokaiya e miniyamu poyo. Ko kau ridi yau nene badidi wainapiyei? Nu e miniyamu poyo bo pa mena?”<sup>6</sup> Mu manu ki tagubu mibai ka mu nuwa-mugu Iyesu yona denai paerepana da mu ki pokaiya e wadamana ki nana wainamupu. Ko Iyesu yona mo eba wagubu ko e kuwena e idai gurai pokaiya waira pa okapiyawa.

<sup>7</sup> Mu e kawareya kawareya ade manupamawa empamawa idowi ki pokere e pairawena mu emitapu manako tadebu, wagubu ke; “Baganai, kau nima wainapiyei da kau bigigi pa mena ki kau yabiri kiri uburi bowa pokaiya ridi yau mini.”<sup>8</sup> E inako wagubu manako ade kuwena waira ade pa okapiyawa.

<sup>9</sup> Iyapano e yonai ki wainamupu ka mu eyaka eyaka ridi ki kamadumpu kayatagubu. Kawakawai ragidai mu yabiri kimpupu ubumpu kayatagubu manako mu ewamugu ka iyapano kuduba kayatagubu gawarara. Ko ridi ki ebo mena Iyesu mete ika idowi.

<sup>10</sup> Iyesu ade pairawena manako ridi ki empupu manupupu, wagubu ke; “Ridi, iyapano bani kayatagubu? Karako nima kau nidiyoto wirawira?”

<sup>11</sup> Ko ridi ki denai e sibu, wagubu ke; “Kaiwawoni, iyapano mo yewe pa mena.”

E inako wagubu manako Iyesu denai wagubu ke: “Nau mete kina kau eba nidiyani ki pokere kau pa kayanuwagi. Ko kau bera berokoi kwaenugibi ki kau ewa inako mo eba kwaenuwagi.” Iyesu inako sibu.

#### *Iyesu ka nu Tanainuga ki Apunai*

<sup>12</sup> Iyesu iyapano ade tadebu, wagubu ke; “Nau ka iyapano kuduba wi Tanai Negeyakan Apunai. Iyapano nima nau ewaneya yabadini ki ka e sisipu rabineya eba tondono ko e iya yawayati ki taneya maramara tondono kaniyono.”

<sup>13</sup> Parisi ragidai yona ki wainamupu ka mu denai e simupu, tagubu ke; “Kau kiya sisiyagi nuwegei ade kau kiya sigi tepapiyei ki pokere kau yonagi ki mibai pa mena.”

<sup>14</sup> Ko Iyesu denai mu ade tadebu, wagubu ke; “Nau niya sisiyani suwagu-buwani ki ka nau eba berasugubuwani mibai ka nau tawana bani were bausugu-buwani ki ade kayasugani ki ka nau naubo mena kataineya. Ko tawana ki wi mo eba kataigau.”<sup>15</sup> Wi ka waira yau notai pokaiya nari kasiwaraiwagamu idiwu ko nau wi mo eba nariniyakan.

<sup>16</sup> Wi bera berokoi kwaiwagamu ki denai mo nau wi nidibena ki ka nau yona mibai mena wi nidibena mibai ka nau Tono-sinibu Apunai badidi kabuwasinibu ki mena nau makeya makeya mena wi nidibena.<sup>17</sup> Wi wiga goraga rabineya ka mu oka inako tampus, tagubu ke; ‘Iyapano apeya gwede mo ewapurupu emupu ki baitagisi ewapurupu tagisi matara ki mibai.’<sup>18</sup> Ki pokere, wainapumuri; Nau naiya badidi empuwani sisiyai suwagubuwani ki ka eba nau niya mena suwagubuwani ko ki ka ade nau Mamai tonosinibu ki e mete nau sisiyani ki wagubu. Ki pokere, nau yonani yau nidibuwani ki mibai.”

<sup>19</sup> Iyesu inako wagubu, ko iyapano ki e ade manumupu, tagubu ke; “Ko kau mamagi ka bani?”

Ko Iyesu denai wagubu ke; “Nau Mamai mete kina ki e wi eba kataigau. Wi nau kataisinimpena ki ka wi nau Mamai mete kataigumpena. Ko wi eba kataigau nau ki pokere nau Mamai ki e wi mete eba kataigau.”

<sup>20</sup> Iyesu Mamanuga God e Tawai rabineya ‘Puyo Nakapiyamu Wateya’ ika iyapano yona ki tadeyawawa kabukabuwa tondawa. Ko e marai eba bauwena ki pokere mu e eba wadumupu.

#### *Iyesu kunumau ade kayawagana wagubu*

<sup>21</sup> Iyesu mu ade tadebu, wagubu ke; “Nau kamadiniyani kayasugani ki ka wi nau kwaeneni kwiwogoi ko wi beraga berokoi ki pokere wi bigiga pokaiya ka wi aita popoiwagi. Nau kayasugani tawanai ki wi kwaitana eba kaiwagi.”

<sup>22</sup> Iyesu inako wagubu ki pokere Diyu ragidai mu kawakawaimuguma ubumpu mu mubo deni deni manu kasiwaratagamawa, tagamawa ke; “Nu e eweya eba kaigamana wagubu ki mibai ka badidi? E eba wadewagana ki yonai wagubu bo?”

<sup>23</sup> Ko Iyesu denai mu tadebu, wagubu ke; “Wi ka waira yau ragidai ko nau ka kunuma apunai. Wi ka yewe wairau wenaigubu ko nau ka pa mena.<sup>24</sup> Nau Mamai Tonosinibu Kawapuwani Apunai ka nau baganai ko nau sisiyani ki nau ororeya mena wi nidibuwani kewowena. Wi eba mibipumuri da nau ka eyo ki ka wi wibo paerega pokaiya popoiwagi, ko ki ka wi wibona.”

<sup>25</sup> Iyesu inako wagubu ko mu e ade manumupu, tagubu ke; “Ko kau ka nima?”

<sup>26</sup> E denai mu ade tadebu, wagubu ke; “Ki nau ororeya mena wi nidibuwani kewowena. Nau wi Wade supasupaniyana ki nana yona kawaya daganani mo kawareya ade nidiyana

wainapakaniko nau Tonosinibu Apunai badidi wagau ki mena nau makeya makeya wi nidiyani. E badidi wagau ki kuduba ka mibai.”

<sup>27</sup>Iyesu inako wagubuko mu eba wainamupu da e Mamanuga God nene wagubukipokere e mu ade tadebu, wagubuke; <sup>28</sup>“Wi nau Kūnumau Kawapuwani Apunai aita iyaraubagisiniimuri makeya ki wi kataiwagi da nau ka eyo. Ki makeya ka wi mete kataiwagi da nau yona kuduba wi nidiyekeya ki ka nau Mamai badidi kabuwasiinyawa ki mena nau makeya makeya wi nidiyekeya.” <sup>29</sup>Nau Tono-sinibu Apunai e ka maramara nau meteewapuru idieu. E nau eba kamadisini-yoto mibai ka nau badidi kwaesugakani ki ka nau e nuwaiya badidi ki mena kwaesugakani.”

<sup>30</sup>Iyesu yona ki wagubu makeya ka iyapana ropani kawaya e sumamupu.

#### *Apunu Eburamu e momai ade Berokoi Apunai Seitani e momai*

<sup>31</sup>Iyesu ubupu Diyu ragidai e sumamupu ki tadebu, wagubuke; “Wi nau yonaninidibuwani ki makeya makeya kwaiwogoi ki ka wi mibai nau iyapananiyoma. <sup>32</sup>Ade wi nau yonaninidibuwani ki mibai mete wainapumuri ki ka yona mibai ki uburoto berokoi badidi umanibu dokodoko ki rikapoto manako wadiniyoto bagi.”

<sup>33</sup>Iyesu inako wagubuko mu denai e simupu, tagubuke; “Nu ka oragai apunai Eburamu e ripakwarakwaraiyoma. Nu ka eba yabayababa da iyapana nu wadinimoto dokodokomanako nu mu bigamaga kwaigomu. Ko kau gwede nana nidiyei da gwede mosi nu umanibu dokodoko? Gwede mosi nu eba umanibu dokodoko wainapemei.”

<sup>34</sup>Ko Iyesu denai wagubuke; “Nau yona mibai wi nidiyani wainapumuri; Iyapana nima bera berokoi kwaewagau ki ka nota berokoi ki e wadubu doko-doko. <sup>35</sup>Bigabiga mena kwaewagau apunai ki e ka kawai apunai e tawaiya maramara eba tondono. Ko kawai apunai ki e eya gubagai ki e ka mara-mara e mamai tawaiya tondono. <sup>36</sup>Ki pokere, Mamanuga God e Gubagai nau uburani nota berokoi wi umanibu dokodoko ki rikapaniki ka nota berokoi ki deni mena kewoyagisi ko ewa mo wi eba umaniyoto dokodoko. <sup>37</sup>Nau kataineya da wi ka oragai apunai Eburamu e momai. Ko nau yonanikabuwaniyakaniki wi rabinagau eba supu ki pokere wi nau susinimana po mete wainapiyamu. <sup>38</sup>Nau Mamai badidi kabuwasinibuki makeya makeya nau wi nidiyakaniki wi wibo mamaga badidi nidiyauki mena wi makeya makeya kwaigamau.”

<sup>39</sup>Iyesu inako wagubuko mu denai tagubuke; “Nu mamanuga ka Eburamu.”

Ko Iyesu mu ade tadebu, wagubuke; “Wi mibai apunu Eburamu e munu-iyoma mabaiki ka wi e badidi kwaewagawa ki maba wi mete inako kwaigu-mpena, ko wi ki eba kwaigamau. <sup>40</sup>Nau Mamai yona mibai mena nau sidibu ki mena nau wi nidiyakaniki wi nau susinimana po ki nana waina-piyamu. Oragai apunu Eburamu bera inako mo eba kwaewena, <sup>41</sup>ki pokere wi mamaga ka eba Eburamu. Wi mamaga ka apunu kudubaimosi. E berai badidi kwaewagau kabuwaniyauki wi karako makeya makeya kwaigamau.”

Iyesu inako wagubuko mu denai tagubuke; “Nu ka eba yawata kawa-kawareya wenaigibi. Nu Mamanuga ka God eya mena.”

<sup>42</sup>Ko Iyesu denai mu tadebu, wagubuke; “Wi Mamanuga God e munu-iyoma maba idimpibena ki ka wi nuwaga notaga nau bamaneya tondibena, mibai ka nau naubo asusu eba bausugubuwani ko nau Mamai nau tonosinibu yewe kawapuwani. <sup>43</sup>Nau nidiyani wainapumuri; Wi mamaga ka wi wenaguga bodapupu ki pokere nau yonanisuwagakani ki wi naigida eba wainapiyamu. <sup>44</sup>Wi mamaga ka Berokoi Apunai Seitani ki pokere wi nuwagauka e badidi kwaewagauki wi kawareya inako mete kwaigamana wainapiyamu. Berokoi Apunai Seitani e ka kerareya mena minimini popo kwaewagawa. E ka yona bera kuduba ki mamai, mibai ka e rabineya ka bera mena posiwena. <sup>45</sup>Nau yona mibai mena wi nidiyakaniki wi ubumu wi mamaga Seitani e diriwaya mena kwaigamau ki pokere nau yonaniki wi eba sumapiyamu. <sup>46</sup>Nau bera berokoi mo eba kwaesugubuwani emisiniimpu. Nau yona mibai mena wi nidiyekeya ki pokere wi nau sumasini-mpena, ko wi nau eba sumasiniyamu. <sup>47</sup>Mamanuga God e munu-iyoma ki mu ka e yonai wainapomono sumapomono. Ko wi ka eba e munu-iyoma ki pokere e yonai ki wi mete eba wainapamana sumapamana wainapiyamu.”

#### *Oragai apunai Eburamu yo Iyesu mu yonamaga*

<sup>48</sup>Iyesu inako wagubuko, ko Diyu ragidai gagayatagubu manako denai tagubuke; “Nu mibai iwegemei; Kau ka tawana Sameriya ragidai mu apunu-maga mosi. Kau rabinageyaka kweya kairapu mosi tawawena tondau.”

<sup>49</sup>Mu inako tagubuko, ko Iyesu denai mu tadebu, wagubuke; “Kweya kairapu mosi nau rabinaneya eba tondau. Nau Mamai God e si mena nau tepapakaniki wi ubumu nau sini kaupiyamu. <sup>50</sup>Nau ka eba iyapana nau sini tepapamana ki nana suwagakani. Nau Mamai e mena nau sini tepapiyau ko ki e ewa nau nene uburoto yagisi. <sup>51</sup>Nau yona mibai wi

nidiyani wainapumuri; Iyapana nima nau yonani wainapoto makeya makeya kwaeyagisi ki ka karoko ade aita ewa ki e eba poyagisi.”

<sup>52</sup> Diyu ragidai yona ki wainamupu ka mu Iyesu kawareya ade kirapamawa, tagamawa ke; “Karoko ka nu kataigibi kewowena da keyai berokoi mosi kau rabinageya tondau. Oragai apunai Eburamu e powena ade Mamanuga God e bonanai wainapamawa tagamawa ragidai ki mu mete popotagubu gawarara ko kau nuwagibi da, ‘Iyapana nima nau yonani wainapoto makeya makeya kwaeyagisi ki ka e eba poyagisi’, kau inako nuwagibi ki badidi maba? <sup>53</sup> Nu ripakwarakwaranuga kawai Eburamu e ka naiya takari kawaya mena powena ade Mamanuga God e bonanai waina-pamawa tagamawa ragidai ki mu mete popotagubu gawarara. Ko kau ka nima? Kau wainapiyei da mu kuduba ka kau kobageya bo? Nu wainapemei da kau kiya kawai gisipieyi.”

<sup>54-55</sup> Mu inako tagubu, ko Iyesu denai mu tadebu, wagubu ke; “Nau niya sini tepapibena maba ki ka nau yonani mibai pa mena. Ko karoko ka eba nau niya sini tepapakaniko nau Mamai God e mena nau sini tepapiyau. Wi iwagamu da; ‘E ka nu Mamanuga God’, ko nau suwagani wainapumuri; Nau Mamai ki e wi eba kataigau. Nau niya mena e kataipuwan. Nau suwagubena da, ‘Nau eba kataineya eyo’, ki ka nau wi maba berasugubena. Ko nau Mamai God e nau kataipuwan kewowena ki pokere e badidi wagau ki nau makeya makeya kwaesugakani. <sup>56</sup> Wi ripakwarakwaraga Eburamu nau wenasugana yonai takari kawaya wainapupu ki ka e nau nene mamamawena. Ade e nau wenasugu-buwani emisinibu ki ka e ade mama mama kawaya daganani mete wainapupu.”

<sup>57</sup> Diyu ragidai yona ki wainamupu ka mu Iyesu kawareya ade kirapamawa, tagamawa ke; “Kau ka munu waunai. Kau kwamuragi ka eba apunai apeya ade ida esida mena (50) kewowena. Oragai apunai Eburamu e ka ororeya mena powena were kau wenanugibi ko kau e matarau empipi nuwegei?”

<sup>58</sup> Mu inako tagubu ko Iyesu denai wagubu ke; “Nau yona mibai wi nidiyani wainapumuri; Oragai apunai Eburamu eba wenawena makeya ki ka nau tondekeya yabedekeya da karoko.”

<sup>59</sup> Iyesu yona ki wagawa ka iyapana e bowa were minimana po kwaetagubu. Ko e weki gwaiya Mamanuga God e Tawai ki kamadubu bauwena kayawena.

## 9

### *Apunu mosi e inai rabineya yabui kenekenei wenawena*

<sup>1</sup> Iyesu yawatau kaniyawa ka e apunu mosi e inai rabineya yabui kenekenei wenawena ki ika tondawa empupu. <sup>2</sup> Empupu manako e tadeyau kabukabuwa ragidai bautagubu Iyesu manumupu, tagubu ke; “Nidiyei Kabukabuwa Apunai, apunu ki e inai rabineya inako e yabui kenekenei wenawena ki mibai ka badidi? E eya paerepupu ki pokere, bo e inai mamai paeremupu ki pokere e yabui kene-wena?”

<sup>3</sup> Ko Iyesu denai mu tadebu, wagubu ke; “Apunu yau e yabui kenewena ki ka eba e eya kwaewena bo e inai mamai paeremupu. Ki pa mena. E yabui kene-wena ki kerarai ka yau kena; E pokaiya ka Mamanuga God matakira mosi kwaeyagisi manako iyapana Mamanuga God e kasiyarai kawaya matarau em-pomoto. <sup>4</sup> Iyapana mosi, nawarau ki ka e upiyyogono ko kemorau ki ka e pa tondono. Ki maba, nau Mamai tonosinibu e upi ki nu nawarau mena yodomu ko mara baiyagisi da sisipu umoroto da nu e upi kwaigamana ki yawatai mo pa mena. <sup>5</sup> Nau yewe wairau tondakani ki ka nau iyapana kuduba, madega kauwagau madega posiwagau wi dunaga.”

<sup>6</sup> Iyesu inako wagubu manako waira tepopupu e idaiya kotopupu da dogiya wenapupu manako kanibu apunu ki e yabuiya dogiya pasipupu. <sup>7</sup> E dogiya pasipupu kewowena ka e apunu ki sibu, wagubu ke; “Kau kayanuwagi kaburu Saromi rabineya kau kiyabugi siruwapi.” (Yona ‘Siramu’ ki mibai ka ‘Tonopupu’.) Apunu ki kayawena e kiyabui buri siruwapupu manako e wirawena yabadawa makeya ki wana e yabui pawena tawana empupu.

<sup>8</sup> Naiya ka apunu ki maramara yawata kwaiya bowa madai nene genewagawa tondawa ki pokere e kowaiyoma ade iyapana e naiya badidi maba genewagawa tondawa empamawa ki karoko e emupu ki ka mu babatagubu mu mubo deni deni manu kasiwara-tagamawa, tagamawa ke; “Apunu naiya genewagawa tondawa ki apunai yau baganai bo e ka apunu kudubai mosi?”

<sup>9</sup> Dai tagubu ke; “Ki e baganai.” Ko ade dai tagubu ke; “Pa mena, ki eba eyo ko apunu e maba mosi.”

Mu inako tagamawa idiwa ki pokere apunu ki e eya wagubu ke; “Ki nau yau kena.”

<sup>10</sup> E inako wagubu manako mu e manumupu, tagubu ke; “Ko kau yabugi badidi maba pawena karoko tawana empiyei?”

<sup>11</sup> Ko e denai wagubu ke; "Apunu si Iyesu tagamu ki e bauwena nau yabuni dogiya pokaiya pasipupu manako sidibu da nau kiyabuni kaburu Siramu rabineya siruwapanwa wagubu. Manako nau kiyabuni siruwaapekeya ki makeya ka nau yabuni pawena tawana empuwani."

<sup>12</sup> Iyapana yona ki wainamupu ka mu tagubu ke; "Karako kau iyanibu apunai ki e ka bani?"

Ko e denai wagubu ke; "Ki nau eba kataineya."

*Parisi ragidai iyawena apunai ki pari wirawirapamawa*

<sup>13-14</sup> Iyesu dogiya wadubu kotopupu apunu yabui kenekenei ki e yabui pasipupu ade wadubu papupu ki ka pura kawayai aiyata marai ki makeya ki pokere iyapana apunu ki wadupmu Parisi ragidai mu bamamugu kaya-tagubu. <sup>15</sup> Mu ika bautagubu ka kawakawai ragidai ki e yabui badidi maba pawena ki nene e manumupu manako e ubupu denai wagubu ke; "Apunu mosi dogiya wadubu kotopupu nau yabuni pasipupu manako nau kiyabuni siruwaapekeya ki makeya ka nau yabuni pawena tawana empuwani."

<sup>16</sup> Parisi ragidai yona ki wainamupu ka mu dai tagubu ke; "Kwaewena apunai ki e goranuga raurupiyau ade nu aiyata-nuga marai ki kaisi e mete giripiyau ki pokere nu katainugu da e ka eba Mamanuga God e tonopupu bauwena."

Ko dai ki tagubu ke; "E ka eba berokoi mibai ka e matakira bagi kawayai ebo ebo kwaewagau nu empemei." Mu rabinamaga ka eba eyaka mena ki pokere mu mubo mubo deni deni tagamawa kasiwara idiwia.

<sup>17</sup> Mu apunu yabui kenewena Iyesu iyapupu ki ade manumupu, tagubu ke; "Kau nuwagibi da apunu ki ubupu kau iyanibu ki pokere kau wainapiyei da e ka nima?"

Ko e denai wagubu ke; "Nau waina-pakani da e ka Mamanuga God e bonanai wainapiyuwa wagau apunai mosi."

<sup>18</sup> Diyu ragidai mu kawakawai-muguma ki mu wainamupu da apunu ki ka bani eba e yabui kenekenei wena-wena ki pokere mu e inai mamai nene tagubu bautagubu,

<sup>19</sup> manako manu-tampu, tagubu ke; "Wi gubagaga yabui kenekenei e inai rabineya wenawena tagamu ki apunu yau baganai bo? E badidi kwaewena da e karoko tawana empiyau?"

<sup>20</sup> Kawakawai ragidai inako tagubu manako e inai mamai denai tagubu ke; "Nu katainugu da e ka nu gubaganuga ade nu mete katainugu da e ka e yabui kenekenei inako wenawena, <sup>21</sup> ko e karoko badidi maba e yabui bagiwenwa tawana empiyau ki nu eba katainugu. Nu gubaganuga ka apunu kawayai eba munu gegeyai ki pokere ebo manupumuri da e badidi maba iyawena ki sisiyai e eya yagisi." <sup>22</sup> Mu inako tagubu mibai ka mu Diyu ragidai kawakawai-muguma mu kudumugu mete waina-pamawa. Kawakawai ragidai ki ororeya mena purumupu ade mu rabinamaga eyakamenawena da iyapana nima yagisi ke; 'Iyesu, e ka nu Iya Negeyana Apunai Keriso', nima inako yagisi ki e si mu deni mena surupomoto manako e ewa mu gurigurimaga tawai rabineya eba kaniyoto. <sup>23</sup> Kawakawai ragidai inako tagubu ki pokere iyawena apunai ki e inai mamai karoko tagubu ke; "Nu gubaganuga ka apunu kawayai eba gegeya ki pokere e badidi maba iyawena ki sisiyai e eya yagisi."

<sup>24</sup> Parisi ragidai ubumpu apunu yabui kenekenei e inai rabineya wenawena ki e nene ade tagubu bau-wena manako kawareya e ade manu-mupu, tagubu ke; "Mamanuga God kau eminiyau ki pokere e yabuiya eba beranuwagi. Nu kataigibi kewowena da iyanibu apunai e ka apunu berokoi, ko kau badidi wainapiyei?"

<sup>25</sup> Mu inako tagubu ko e denai wagubu ke; "E berokoi bo bagai ki nau eba kataineya ko nau nota eyaka mena yau mena wainapakani; Naiya ka nau yabuni kenekenei ko karoko ka nau yabuni pawena tawana empakan."

<sup>26</sup> E inako wagubu ko Parisi ragidai e ade manumupu, tagubu ke; "Ko e badidi kwaewena da kau yabugi bagiwenwa?"

<sup>27</sup> E denai wagubu ke; "Nau yona ki ororeya mena wi nidibuwani kewowena ko nau yonani ki wi eba wainamupu bo? Wi badidi pokere yona ki ade wainapamana ki nana iwagamu? Banipo wi mete kina e kowakawai kaigamana ki nana wainapiyamu bo?"

<sup>28</sup> Apunu ki inako wagubu ki pokere Parisi ragidai ubumpu denai e nakari-mupu mu bonanamaga ragiragi kawayai simupu, tagubu ke; "Kau ka bera apunai ki e wareta mosi ko nu ka oragai apunai Mosisi e kowakawai eweya iwei ragidai. <sup>29</sup> Nu katainugu da oragai apunai Mosisi e ka Mamanuga God e bonanai mena wainapiyawa wagawa ko bera apunai ki e tawana bani were bauwena ki nu eba katainugu."

<sup>30</sup> Mu inako tagubu ko iyawena apunai ki denai wagubu ke; "Akae, yau ka badidi? E nau yabuni wadubu papupu ko e tawana bani were bau-wena ki wi eba kataigau?" <sup>31</sup> Nu iyapana kuduba katainugu da berokoi kwaettagamu ragidai mu bonanamaga ka Mamanuga

God eba wainapiyau. Ko iyapana e mena si tepapiyamu ade e mena umunui wadamu ragidai ki mu bonanamaga ka e wainapiyau. <sup>32</sup> Kunuma waira kerareya yabadawa da karako ka iyapana mosi nau maba e inai rabineya yabui kenekelei wena-wena ki nau iyasugubuwani maba mo eba iyawena. <sup>33</sup> Ki pokere nau waina-pakan da Mamanuga God apunu yau eba tonopena ki ka e matakira kawaya yau maba mo eba kwaewagubena.”

<sup>34</sup> Apunu ki inako wagubu ko mu e ade nakarimupu, tagubu ke; “Kau ka bigi rabineya wenanugibi ko kau karako uburei nu kawakawai ragidai nu nidiyana kabukabuwa ade nu wadiniyana supasupa ki nana kwaenuegi bo?” Mu inako tagubu manako ubumpu apunu ki weumpu kwenumpu da e guriguri tawai ki kamadubu kayawena.

### *Iyapana dai iyanuga yawatai eba empiyamu*

<sup>35</sup> Mu apunu ki weumpu kwenumpu ki sisiyai Iyesu wainapupu manako e apunu ki ewa bananapupu ki ka e sibu, wagubu ke; “Kunumau Kawapu Apunai ki e kau sumapiyei bo?”

<sup>36</sup> Ko e denai wagubu ke; “Sidiyei Kabukabuwa Apunai, e ka nima ki kau nau sidi da nau e sumapani.”

<sup>37</sup> E inako wagubu manako Iyesu denai wagubu ke; “Kau ororeya mena e empipi ko karako ade mete yonaigemei nau yau kena.”

<sup>38</sup> Iyesu yona ki wagubu makeya ka apunu ki kwarisiwena e ramatai kawareya ubupu manako wagubu ke; “Kaiyawoni, nau kau sumaniyakani.”

<sup>39</sup> Ko Iyesu iyapana ika idiwia ki mu tadebu, wagubu ke; “Nau yewe wairau kawapuwani ki mibai ka nau iyapana kuduba wi wadiniyana supasupa ki nana bausugubuwani. Wi yabuga kenekelei ade sisipu idiwu ragidai ki wi yabuga ka payagisi tawana empumuri, ko wi yabuga bagi ade tawana em-piyamu wainapiyamu ragidai ki wi yabuga ka aita keneiyagisidai wi tawana eba empumuri.”

<sup>40</sup> Parisi ragidai dai mete ika idiwia yona ki wainamupu ka mu Iyesu manumupu, tagubu ke; “Kau nu mete yabunuga kenekelei nidiyei bo?”

<sup>41</sup> Ko Iyesu denai wagubu ke; “Wi yabuga kenewagubena ki ka wi Mamanuga God e yawatai naigida eba kataigumpena ki pokere wi paeregai ki denai ki wi eba wadumpena. Ko wi iwagamu da; ‘Nu yawatanuga ki nu naigida mena empemei’, wi inako iwagamu, ki pokere wi badidi paere-mupu ki denai wi nawanaga tondau.” Iyesu inako wagubu.

## 10

### *Papa sipi ki waigugui*

<sup>1</sup> Iyesu waigugu mosi mu tadebu, wagubu ke; “Nau yona mibai wi nidiyani wainapumuri; Iyapana nima papa sipi kwagaramaga katamuruiya ki eba kaniyau ko gari asusu raurupiyau, ki e ka kuwa apunai.

<sup>2</sup> Ko papa sipi kwayubatamiyau apunai ki e ka gari katamuruiya kaniyau, <sup>3</sup> manako katamuru uburau apunai gudu kwaipoto manako kaniyana apunai ki baiyagisi kwagara ki rabineya kaniyoto. E kwagara rabineya kaniyoto yogono ki ka papa sipi mu muga mamamaga ki e bonanai wainapomoto manako e mu simaga eyaka eyaka yogono wainapomoto ki ka mu e bameya kebomoto manako e mu waratamini mataraus baitagisi. <sup>4</sup> Matarau baitagisi kewoyagisi ki ka mu mamamaga ki yabiriyagisi yagisi manako mu e bonanai waina-pomoto e eweya kayatagisi. <sup>5</sup> Ko apunu kudubai mosi baiyagisi yagisi ki ka mu e bonanai wainapomoto babapomoto manako e kudeya wakapatagisi kaya-tagisi.”

<sup>6</sup> Iyesu yona ki wagubu ko waigugu ki mibai mu naigida eba wainamupu.

### *Iyesu e ka Papa Sipi Kwayubatamiyau Apunai Bagi Kawaya*

<sup>7</sup> Ko Iyesu mu ade tadebu, wagubu ke; “Nau yona mibai wi nidiyani wainapumuri; Papa sipi mu kwagara-maga ki katamurui ka nau. <sup>8</sup> Naiya mena, nau eba bausugubuwani makeya, ki ka kuwa ragidai ropani kawaya bautagamawa kayatagamawa ko papa sipi mu bonanamaga wainapamawa babapamawa. <sup>9</sup> Katamuru ka nau ki pokere iyapana nima kwagara rabineya kaniyoto nau uburakani bamaneyya baiyagisi ki ka e iya waunai bananapoto manako kayayagisi bani igida yauda asusu kupono umuno. <sup>10</sup> Kuwa apunai ki e ka kuwawagana ade wi nuniyana giriniyana pasuniyana ki nana baiyagisi ko nau ka iya waunai wi negeyana ki nana bausugubuwani. Nau iya kororai wi eba negeyani ko iya mibai bagi kawaya ki mena nau wi negeyani.

<sup>11</sup> Nau ka papa sipi wi naigida mena kwayubaniyana ki apunai ki pokere nau niya iyanie nene eba wainapakan ki wo iyiaga nene wainapakan. Nau wi nene posugani ki mete baganai. <sup>12-13</sup> Papa sipi mu mamamaga e ka papa sipi ki apunai ki pokere e papaiyoma ki e naigida mena kwayubatamiyau. Ko e waitapiyau apunai ki e ka papa sipi ki naigida eba kwayubatamiyau. Papa ki ka eba e nene ki pokere taku wasibena yawira baiyagisi ki ka e kudu wakapa-yagisi papa ki kamaditamini kayayagisi manako papa ki daburipomoto mubo mubo kayatagisi. <sup>14</sup> Ko nau ka papa sipi wi naigida mena kwayubaniyana apunai.

Nau kataineya wiyo ade wi kataigau nau. <sup>15</sup> Nau Mamai nau nota kwarikwarisisiniyau ade nau e nota kwarikwarisipakan ki maba ka nau wi mete inako nota kwarikwarisiniyakani. Nau niya iyani nene eba wainapakan ko nau wi iyaga nene wainapakan. Nau wi nene posugani ki mete baganai. <sup>16</sup> Nau papaniyoma sipi ka eba yewe mena idiwu ko nau tawana tawana kayasugani mu kwanatamani manako mu kuduba nau bonanani wainapomoto nau ewaneyea kebomoto. Nau wata eyaka mena mu damutamani manako nau niya mena ika uburoni mu kwayubatamoni.

<sup>17</sup> Nau Mamai God e nuwaiya po nau mibai ka nau naubo nuwaneya ka nau niya iyani nau iyapananiyoma mu nene tarani. Ko ewa ka nau iyani ki ade yadani. <sup>18</sup> Nau Mamai kasiyara tegebu ade ragiragi kawaya sidibu da nau naubo nuwaneya ki nau niya iyani wi nene tarani ade ewa ade yadani. Ki pokere, iyapana nau asusu eba susinimoto poyo ko nau naubo nuwaneya ki mu makeya makeya kwaetagisi.”

<sup>19</sup> Iyesu inako wagubu ki pokere Diyu ragidai mu mubo mubo yona ki kawareya tagamawa. <sup>20</sup> Mu dai tagubu ke; “Kweya kairapu mosi e rabineya tondau ki pokere e babawena wagau. Kamadamu, e bonanai ki nu gwede nana kawareya kawareya wainapamu.”

<sup>21</sup> Ko dai tagubu ke; “Kweya kairapu mosi e rabineya tondibena maba ki ka e yona bagi kawaya yau eba wagubena. Keyai berokoi iyapana yabumaga kenekenei inako eba iyatapena.”

#### *Diyu ragidai Iyesu tagararampu*

<sup>22</sup> Mara ki makeya ka Diyū ragidai natere kawaya Dierusaremu rabineya mu poragamaga mo si tagamu ‘Duna Pasumana Poragai’ ki poragatagamawa idawa. Ki ka nusuru marai. <sup>23</sup> Iyesu Mamanuga God e Tawai rabineya Oragai Apunai Soromoni Wateya kaniyawa, <sup>24</sup> manako Diyū ragidai ropani kawaya bautagubu e kwagara-mupu manako simupu, tagubu ke; “Nu mara rowarowa kawaya kau yona matarau nuwagana wainapamanra ki nawanai idiweya ko kau yona matarau mo nu eba nidibi. Karako nuwagi da nu wainapamu; Nu Iya Negeyania Apunai Keriso ki kau baganai bo?”

<sup>25</sup> Ko Iyesu denai wagubu ke; “Nau wi ororeya mena nidibuwani ko wi nau eba sumasiniyamu. Nau Mamai e kasiyarai pokaiya kwaesugakani ki wi naigida mena emisinimpena ki ka wi nau sumasinimpena. <sup>26</sup> Ko wi ka eba nau papaniyoma sipi. Nau bonanani ki wi eba wainapiyamu ade wi nau eba sumasiniyamu. <sup>27</sup> Nau papaniyoma sipi mu ka nau bonanani wainapiyamu. Nau kataineya muyo ade mu kataimugu nau ki pokere mu nau ewakumasiniyamu, <sup>28</sup> manako maramara idiwana kaiwana iuai ki nau mu tageyani. Mu karako ade aita ewa eba popotagisi ade iyapana mo eba baiyagisi nau taorosiniyoto. <sup>29</sup> Nau Mamai gwedegwede kuduba tegebu ki ka kawaya esida ki pokere iyapana mo eba baiyagisi nau iyapananiyoma nau Mamai e idaiya taropoto. <sup>30</sup> Nau Mamai ade nau nu ka ewapuru eyaka mena.”

<sup>31</sup> Iyesu yona ki wagawa ka Diyū ragidai mu nuwamaga pupuwena manako mu bowa dai temupu e minimana po kwaetagamawa. <sup>32</sup> Ko Iyesu mu ade tadebu, wagubu ke; “Nau Mamai upi bagi kawaya ebo ebo tegebu ki nau wi bamagau kwaesugekeya emisinimawa ko nau badidi maba paerepuwani da wi ki pokaiya karako nau bowa were susinimanra po kwaiwagamu?”

<sup>33</sup> Ko Diyū ragidai denai e simupu, tagubu ke; “Kau ka eba gwede bagi mo kwaenuguya da nu ki denai kau nuniyamu ko kau Mamanuga God e si giripiei ki gwawai ka nu karako kau nuniyamu. Kau ka iyapana kaina ko kau ade nuwegei da kau ka God.”

<sup>34</sup> Mu inako tagubu ko Iyesu denai wagubu ke; “Wi goraga rabineya ka oka mosi inako wagau ke; ‘Wi kuduba ka wi Mamaga God nau maba.’ <sup>35</sup> Mamanuga God e okai tapu ki kuduba mibai mena ki pokere iyapana takari kawaya e yonai ki wainapamawa ki ka e mu ropani kawaya simaga ‘God Nau Maba’ tadebu. <sup>36</sup> Ko nau ka Mamanuga God e eya gubagai mibai ki pokere wi gwede nana sidiyamu da nau e si giripakani? E ebo nau winesinibu manako tonosinibu yewe wairau kawapuwani. <sup>37</sup> E nuwaiya badidi ki nau makeya makeya kwaesugakani da wi nau sumasinimana ki nana. Ko wi wainapiyamu da nau yona badidi suwagakani ki ka eba e wagubu ki makeya makeya nau suwagakani ki ka eba nau yonani suwagubuwani ki pokaiya nau sumasinimuri, <sup>38</sup> ko nau matakiranai kwaesugakani empumuri ki mena pokaiya nau sumasinimuri. Wi nau matakiranai ki empumuri sumapu-muri ki ka wi kataiwagi da nau Mamai ade nau nu ka ewapuru eyaka mena.”

<sup>39</sup> Iyesu yona ki wagawa ka Diyū ragidai e wadamana dokodoko kwaes-tagubu ko e mu yabumaga minibu kwekwe wirawira kayawena.

<sup>40</sup> Iyesu ade wirawena kayawena awana Diyoudani papasi buridere apunu Diyoni naiya iyapana siruwa-tamiyawa ki wateya bauwena tondawa, <sup>41</sup> manako iyapana ropani

kawaya e bameya bautagubu, tagubu ke; “Apunu Diyoni matakira kawaya mo eba kwaewena ko e ubupu apunu yau nene badidi wagubu ki kuduba mibai kawaya.”<sup>42</sup> Iyesu ika tondawa ka iyapana ropani kawaya e sumamupu.

## 11

### *Apunu Yasarusi powena*

<sup>1</sup> Mara ki makeya ka apunu mosi si ka Yasarusi sigirawena. Apunu ki e egapuiyoma ka Meri yo Mata. Mu nateremaga ka Betani ki ka tawana Diyudiya rabinuya.<sup>2</sup> (Ridi Meri e ka awana otai bagi kawaya mo wadubu nu Kaiawonuga Iyesu e kerareya kwebu wira manako e ebo debai kumai pokaiya Iyesu kerarai surusurupupu ki ridai.)

<sup>3</sup> Apunu Yasarusi sigirawena ki pokere e egapuiyoma ubumpu Iyesu bibi tonomupu, tagubu ke; “Kaiawano-nuga, yona yau tonopemei ki kau wainapi; Kau waretagi nuwegei apunai ki sigirawena.” Mu bibi inako tonomupu.

<sup>4</sup> Iyesu yona ki wainapupu ka e wagubu ke; “Iyapana Mamanuga God e si tepapamana ki nana ka apunu Yasarusi sigira yau wadubu. E sigirawena ko e eba poyagisi manako iyapana nau Mamai God Gubagai nau sini mete tepapomoto.”

<sup>5</sup> Iyesu ka ridi Meri yo Mata mu tatamaga Yasarusi mete kina mu nene ebouta wainapiyawa,<sup>6</sup> ko e Yasarusi sigirawena sisiyai wainapupu ki ka e midi mena ragiwena garugaru mu bamamugu eba kayawena ko mara apeya ika pa tondawa.<sup>7</sup> E mara apeya pa tondawa da kamadubu manako e tadeyau kabukabuwa ragidai tadebu, wagubu ke; “Karoko ade wiraigamu tawana Diyudiya kaigamu.”<sup>8</sup> E inako wagubu ka mu denai tagubu ke; “Nidiyei Kabukabuwa Apunai, waunitau yewena ka Diyu ragidai kau bowa were nunimana po ki nana ika kwaetagamawa ko kau karoko mu bamamugu ade kaigamana ki nana nuwegei?”

<sup>9</sup> Mu inako tagubu, ko Iyesu waigugu were denai wagubu ke; “Mara eyaka mena rabinuya ki ka madega posiwagau ade surau. Nu nawarau kaigamu ki ka nu madega taneya yawata empamu ki pokere gwede mo nu eba pisipisiniyoto.<sup>10</sup> Ko kemorayagisi sisipu umoroto duna pa mena kaigamu ki ka nu yawata eba empamu manako nu gwepamu bidara yadamu.”

<sup>11</sup> Iyesu inako wagubu manako ade tadebu, wagubu ke; “Nu waretanuga Yasarusi ukwarau ki pokere nau e wadana yabuyabu ki nana kayasugani.”

<sup>12-13</sup> E apunu Yasarusi mibi powena ki yonai wagubu ko mu eba wainamupu ko Yasarusi pa ukwarawa wainamupu, ki pokere mu denai tagubu ke; “Kaiawonuga, e pa oro kirau ki ka baganai, e ukworono da ewa kiroto uburoto.”<sup>14</sup> Mu inako wainamupu babamupu ki pokere Iyesu mu matarau tadebu, wagubu ke; “Apunu Yasarusi e ororeya mena powena.<sup>15</sup> Nau wi nene wainapakanu ki pokere nau mamama mete kwaesugakani. Nu naiya e bameya kaigumpena ki ka wi nau maraitau sumasinimpema ko karoko ka wi nau kawaya daganani sumasinimuri. Ko kayo, kaigamu da empamu.”

<sup>16</sup> Iyesu inako wagubu manako apunu Tomasi si daikere ka Nasuruwa simupu ki ubupu e kowaiyoma ki tadebu, wagubu ke; “Bananapamu kaigamu da iyapana e minimoto poyo ki ka mu nu mete nunimoto popo ki baganai.”

### *Popai ragidai mu iyamaga kerarai ka Iyesu*

<sup>17</sup> Mu kayatagubu kaiwa da bau-tagubu ka apunu Yasarusi powena ragu tampu mara apeya apeya kewowena ki sisiyai Iyesu wainapupu.<sup>18</sup> Tawana Betani ka eba uwama ko natere Diyerusaremu bameya,<sup>19</sup> ki pokere Diyu ragidai ropani kawaya ridi Mata yo Meri mu tatamaga powena ki mu rabinamaga minimana kwarisi ki nana ika yadi bautagubu.

<sup>20</sup> Ridi Mata Iyesu yabadawa sisiyai wainapupu ka e kipu ubupu e nawanai kayawena kaniyawa da yawatau bananapupu. Ko e yowai Meri ka tawau mena tondawa.<sup>21</sup> Ridi Mata Iyesu bananapupu manako sibu, wagubu ke; “Kaiawoni, kau yewe tondibena ki ka nau inasi eba powagubena.<sup>22</sup> Ko nau kataineya da kau karoko Mamanuga God bameya genenuwagi ki kau gwede nene nuwegei ki e uburoto kau negeni.” Ridi Mata inako wagubu.

<sup>23</sup> Ko Iyesu denai e sibu, wagubu ke; “Kau inapugi powena ko e ade kiroto uburoto.”

<sup>24</sup> Ko Ridi Mata wagubu ke; “Nau kataineya; Mara kwauneya, popotagubu ragidai kuduba ade iyatagisi kimoto ubumoto idiwono ki makeya ki ka e mete kiroto uburoto.”

<sup>25</sup> Ko Iyesu denai wagubu ke; “Popo-tagubu ragidai iyatagisi kimoto ubumoto mu iyamaga kerarai ka nau ki pokere nau sumasiniyamu ragidai popotagisi ki ka mu ade iyatagisi.<sup>26</sup> Wi nau sumasiniyoi idiwori ki ka wi eba popoiwagi ko mara-mara idiwori kaiwoi. Nau yonani yau kau sumapiyei bo pa mena?”

<sup>27</sup> Iyesu ridi Mata inako sibu manako e denai wagubu ke; “Kaiawoni, nau ororeya mena kau sumanibuwani kewowena. Kau ka Mamanuga God e tononibu kawapi apunai ade nu

Iya Negeyana Apunai. Kau ka Mamanuga God e Gubagai yewe wairau tondana ki nana Mamanuga God naiya mena gwaiyabawena ki makeya kau baunugibi.”

### *Iyesu yadi kipu*

<sup>28</sup> Ridi Mata inako wagubu manako wirawena tawau kayawena e yowai Meri giyansu mena sibu, wagubu ke; “Nu Nidiyu Kabukabuwa Apunai bauwena kau nene wagubu.”

<sup>29</sup> Ridi Meri yona ki wainapupu ka e garugaru mena kipu ubupu Iyesu bananapana diriwayai kayawena. <sup>30</sup> (Iyesu mu tawa-mugu eba bauwena ko ridi Mata e muguta bananapupu ki wateya buri tondawa.)

<sup>31</sup> Diyu ragidai tawa rabineya Meri rabinai minimana kwarisi ki nana bautagubu idiwa ki Meri inako garugaru mena bauwena kayawena emupu ki ka mu notamaga wagubu ke; “E ka bani e inarai ononomupu wateya yadi kirana ki nana kayawena.” Mu inako notamupu ki pokere mu garugaru mena kimpu ubumpu e eweya kayatagubu.

<sup>32</sup> Ridi Meri Iyesu empupu e bameya bauwena manako nuwasiyasiya nene e yabareya kwarisiwena e ramatai kawareya ubupu yadi kipu manako sibu, wagubu ke; “Kaiawonni, kau yewe tondibena ki nau inasi eba powagubena.”

<sup>33</sup> Iyesu Meri yadi kirawa empupu ade Diyu ragidai mete bautagubu ki mu mete yadi wadamawa emitapu ki ka e nuwaboyawena e rabinai makariwena manako manutapu, wagubu ke; <sup>34</sup> “Yasarusi powena e kwakwarepui ki wi bani tamupu ki nau kabuwasini-muri.”

“Kaiawonuga, kau yabi emanu.” <sup>35</sup> Mu inako tagubu manako Iyesu yadi kipu.

<sup>36</sup> Iyesu yadi kirawa emupu ka Diyu ragidai dai tagubu ke; “E ka e wareta Yasarusi e nene wainapiyau ki pokere yadi kirau.” <sup>37</sup> Ko dai tagubu ke; “E ka apunu mosi e yabui kenekenei iyapupu ko karako e eya wareta Yasarusi sigira-wena ki ka e badidi pokere garugaru mena eba bauwena e iyapupu.” Mu inako tagubu.

### *Apunu Yasarusi powena, ko ade iyawena kipu ubupu*

<sup>38</sup> Iyesu nuwaboya kawaya daganani ade wainapupu kanibu ononomupu wateya bauwena manako ragu tamupu ki empupu. Iyapana bowa kawaya mosi ragu umuneya minimpupu bodampu ki pokere Iyesu mu tadebu, wagubu ke; <sup>39</sup> “Bowa yau weupumuri kwenupu-muri.” E yona ki wagubu ka powena apunai ki e egarai Mata bauwena e sibu, wagubu ke; “Kaiawoni, e powena ka mara apeya apeya kewowena ki pokere e kokowawena wainapakanu.”

<sup>40</sup> Ko Iyesu denai e sibu, wagubu ke; “Mata, nau ororeya mena nidibuwani ki kau notagi gogawena bo? Nau sumasini ki kau Mamanuga God e kasiyarai bagi kawaya mo emanu.”

<sup>41</sup> E inako wagubu ka iyapana bowa ki gwairimupu manako Iyesu ubupu e yabui kunuma esida empupu e Mamai bameya parauwena, wagubu ke; “Mamai, nau rabinaneya mena nidi-buwani ki kau ororeya mena wainapiyau kewowena ki pokere nau karako parauniyakanu kawaya daganani kau bamageya.” <sup>42</sup> Nau kataineya da kau maramara nau nuwani notani empiyei ko iyapana yewe idiwu kau tonosinibi kawapuwani ki sumapamana ki nana ka nau karako matarau kau parauniyakanu yau kena.”

<sup>43</sup> E inako wagubu manako wira-wena e bonanai ragiragi kawaya wagubu ke; “Yasarusi, nau suwagani wainapi; Kau kiri uburi yabi matarau baunuwegi.” <sup>44</sup> Iyesu yona ki wagawa makeya ka powena apunai ki iyawena kipu ubupu yabadubu matarau bauwena. Ko mu e idai kerarai kiyabui kuduba mete aukwara tenai pokaiya sikwamupu ki pokere e matarau bauwagawa ka Iyesu iyapana tadebu, wagubu ke; “E idai kerarai ade e kiyabui gerowo mete kina ki rikapumuri da e baiyagisi kayayagisi.” E inako wagubu.

### *Diyu ragidai Iyesu weki gwaiya minimana po wainapamawa (Mateyu 26:1-5; Maki 14:1-2; Ruki 22:1-2)*

<sup>45</sup> Diyu ragidai ropani kawaya Meri daiyoi bautagubu Iyesu badidi kwae-wena emupu ki ka mu e sumamupu, <sup>46</sup> ko dai wiratagubu Parisi ragidai mu bamamugu kayatagubu manako e kwaewena sisiyai kuduba mu tade-mupu. <sup>47</sup> Tademawa wainamupu ka Parisi ragidai ade Mamanuga God bameya dobopiyamu ragidai mete kina ubumpu kawakawai ragidai mete ewapuru dibimupu manako tagubu ke; “Apunu yau e matakirai kawaya kawaya kwaewagu ki pokere karako ka nu badidi kwaigamu?” <sup>48</sup> Nu e kamadamu manako e maramara inako kwaeyogono yarono ki ka iyapana kuduba e suma-pomoto manako tawana Roumi ragidai mu piyaramuguma baitagisu Mamanuga God e Tawai ade nu nuga tawananuga gwedegwedenuga mete kina ki kuduba giripomoto pasumuto.”

<sup>49</sup> Karako mu paunamugu ka apunu mosi si ka Kaipasi ika tondawa. Kwamura ki rabineya ka e Mamanuga God bameya dobopiyamu ragidai mu kawaimaga tondawa ki pokere e ubupu e kowaiyoma ki tadebu, wagubu ke; “Wi ka nota mo wainapiyamu bo wi kuduba notababa wadamu?” <sup>50</sup> Nau suwagani wainapumuri; Nu kuduba popoigamu ki ka

eba baganai ko iyapana mosi nu kuduba nene poyagisi ki ka bagi kawaya.”<sup>51</sup> Kwamura ki rabineya ka apunu Kaipasi Mamanuga God bameya dobopiyamu ragidai mu kawaimaga tondawa ki pokere e yona ki wagubu. Ko ki ka eba ebo nuwaiya wainapupu wagubu ko Mamanuga God e kabuwapupu da Iyesu Diyū ragidai mu pokamugere powagana ki nana manako e ubupu yona ki wagubu.<sup>52</sup> Ko Iyesu e ka eba Diyū ragidai mu nene mena poyagisi ko Mamanuga God e iyapana-iyoma kuduba tawana tawana idiwei ki dibiniyana da nu rabinanuga eyaka-menawagana ki nana ka e poyagisi.

<sup>53</sup> Mara ki makeya ka Diyū ragidai mu kawakawaiumuguma Iyesu wada-mana ki nana ki kerarai birikamupu manako e minimana po yanuwei tagamawa,<sup>54</sup> ki pokere Iyesu tawana Diyudiya rabineya matarau eba umawa ko e weki gwaiya iyapana eba idiwu tawanai ki deneya kayawena umawa da natere mo si ka Eparimi bauwena manako e tadeyu kabukabuwa ragidai mete ika idiwa.

<sup>55</sup> Diyū ragidai mu poragamaga kawaya si ‘Mamanuga God Nu Raurunibu Poragai’ tagamu ki rogobiwena ki pokere iyapana ropani kawaya mu mubo mubo tawanamaga kamadumpu mu idamaga kerapumaga rikapamana manako ewa poraga ki kupamana ki nana natere Dyerusaremu kayatagubu.<sup>56</sup> Ika bautagubu ka mu Mamanuga God e Tawai rabineya Iyesu nene yabu tamawa mu mubo deni deni umana misimisi were manu kasiwaratagamawa, tagamawa ke; “Wi badidi wainapiyamu; E poraga yau kawareya baiyagisi bo pa mena?”<sup>57</sup> Mu inako tagamawa mibai ka Mamanuga God bameya dobopiyamu ragidai ade Parisi ragidai mete kina iyapana ragiragi kawaya tademupu, tagubu ke; “Wi apunu Iyesu tawa bani empiyamu ki wi nu nidimuri da nu e yadamu.”

## 12

*Ridi mosi ripa otai wadubu Iyesu kerareya kwebu wira  
(Mateyu 26:6-13; Maki 14:3-9)*

<sup>1</sup> ‘Mamanuga God Nu Raurunibu Poragai’ ka mara ida daikere kewowena daikere eyaka mena yabarangu makeya, ko karako ka Iyesu natere Betani apunu Yasarusi powena ko ade iyawena ki e tawaiya ade bauwena.

<sup>2</sup> Mu Iyesu nene bani teyampu manako e apunu Yasarusi mete ika bani kupamana wateya idiwa. Ko ridi Mata bani wara-piyawa mu tageyawa.

<sup>3</sup> Ki makeya ka ridi Mata e yowai Meri ubupu ripa otai aurai bagi kawaya mo si ka ‘nada’ ki denai mete kawaya daganani karakara maba mo rabineya minibu ki wadubu bauwena. E kanibu Iyesu e kerarai kawareya ripa otai ki kwebu wira manako ewa e ebo debai kumai rowarowa kawaya ki pokaiya Iyesu kerarai surusurupupu manako ripa otai aurai bagi kawaya ki aurai tawa rabineya posiwena.

<sup>4-6</sup> Iyesu e tadeyu kabukabuwa apunu mosi si ka Diyudiysi si daikere ka Isikariyoto ridi ki badidi kwaewena empupu ki ka e wagubu ke; “Ridi yau badidi pokere awana bagi kawaya ki pa kwebu wira? E wadubena manako iyapana dai gimarampena da e denai kawaya daganani bowa madai 300 kwaitana kwempenna ki e wadubena iyapana gwedegwedemaga pa mena imagei ragidai ki tagebena.” Apunu Diyudiysi e ka Iyesu e yogoi wagana apunai. E yona ki wagubu ki ka e eba iyapana gwedegwedemaga pa mena ragidai mu nuwaboyamaga wainapupu ki pokere wagubu ko Iyesu e tadeyu kabukabuwa ragidai mete kina mu bowamaga madai sini kororai ki e bameya tondawa ki pokere e bowa madai ki dai mete kuwawagana waina-piyawa.

<sup>7</sup> Ko Iyesu apunu Diyudiysi sibu, wagubu ke; “Kau gwede nana ridi yau siyei siyasiya? Kamadi. Nau posugubena ki ka e ripa otai bagi kawaya yau pokaiya nau kwakwarepuni monaga-pena, ko e karako nau marani rogobi-wagau ki makeya bauwena nau monaga-sinbu.<sup>8</sup> Gwedegwede pa mena ragidai ki mu ka maramara wi mete yewe idiwoi da wi mu waitatamiyoi. Ko nau marani rogobiwena da nau wi mete eba idiwomu.”

*Diyu ragidai apunu Yasarusi mete minimana po wainamupu*

<sup>9</sup> Diyū ragidai ropani kawaya Iyesu natere Betani bauwena ki sisiyai waina-mupu ki ka mu e diriway ika bautagubu. Mu eba Iyesu mena empamana ki nana bautagubu ko apunu Yasarusi powena ade iyawena ki sisiyai mu wainamupu ki pokere mu e mete empamana ki nana bautagubu.<sup>10-11</sup> Mu Yasarusi iyawena ki matakirai mu yabumugere empu ka mu Iyesu sumamupu ko mu muga kawakawaiumuguma naiya sumatamawa ragidai ki mu kamaditampu ki pokere kawakawai ragidai ki mu rabinamaga berokowena manako gwawai apunu Yasarusi mete minimana po waina-mupu.

*Iyapana Iyesu mu kaiwawomaga simupu*

*(Mateyu 21:1-11; Maki 11:1-11; Ruki 19:28-40)*

<sup>12</sup> Nawaru puruwena ka iyapana ropani kawaya ika ‘Mamanuga God Nu Raurunibu Poragai’ ki kawareya bau-tagubu ki Iyesu ika natere Dyerusaremu yabadawa sisiyai

wainamupu.<sup>13</sup> Waina-pamawa ka mu notowiya kwarai dai tempu manako e bananapama naawanai kayatagubu. Mu ewapuru mena mu bonanamaga ragiragi kawaya tagamawa ke;

“Kaiwa kaiwa! Nu karako Mamanuga God e si tepapemei.

Kau ka nu Isiraero ragidai nu Kaiwawonuga kawaya karako Mamanuga God e kasiyarai pokaiya nu nene baunugibi.

Mamanuga God kau karako wadiniyoto bagi.”

<sup>14</sup> Iyapana inako tagamawa manako Iyesu papa ‘donki’ munai mo empupu wadubu kawareya tondubu yabadawa. Mamanuga God e okai mosi Iyesu nene inako wagubu ke;

<sup>15</sup> ‘Natere Saiyoni ragidai, wi kudu eba wainapiyoi. Wi Kaiwawoga papa ‘donki’ munai mosi kawareya baiyagisi empumuri.’

<sup>16</sup> Iyesu e tadeyau kabukabuwa ragidai eba kataimugu da oka ki ka Iyesu e yonai. Ko e powena ade iya-wena kipu ubupu Mamanuga God e taneya posiwena tondawa eweya ki ka mu notamaga paparawena da mu Mamanuga God e okai Iyesu nene inako wagubu ki mibai kuduba wainamupu. Iyapana badidi makeya makeya e nene kwaetagubu ki mu mete wainamupu.

<sup>17</sup> Iyapana ropani kawaya apunu Yasarusi powena ko Iyesu kasiyarai pokaiya ade iyawena kipu ubupu mataraun emupu ragidai ki mu kaya-tagubu sisiya ki mu kowamuguma tademawa iwa,<sup>18</sup> ki pokere iyapana ropani kawaya matakira ki sisiyai wainamupu karako Iyesu bameya bautagubu.<sup>19</sup> Ko Parisi ragidai iyapana ropani kawaya Iyesu diriway inako kwaetagamawa emitampu ki ka mu nuwarorotagubu, tagubu ke; “Emita-muri, nu eba kasiyaraigemei ko iyapana kuduba karako apunu ki sumapiyamu e eweya mena kayatagamu.”

#### *Tawana kwaiyanai ragidai Iyesu kwaenemupu*

<sup>20</sup> ‘Mamanuga God Nu Raurunibu Poragai’ ki kawareya ka iyapana kwaiyanai yona Guriki tagamu ragidai dai Mamanuga God e si tepapama kina nana ika mete bautagubu.

<sup>21</sup> Bautagubu manako kaimpu natere Betaida tawana Gariri rabineya mu apunumaga mosi si ka Piripo simupu, tagubu ke; “Kabai, nu nuwanugu ka Iyesu empamu.”

<sup>22</sup> Apunu Piripo yona ki wainapupu ka e kayawena e wareta Enduru sibu manako mu apeya kayatagubu Iyesu simupu.<sup>23</sup> Ko Iyesu mu tadebu, wagubu ke; “Nau Kunumau Kawapuwani Apunai nau sinu tepapama marai karako bauwena yau kena.”<sup>24</sup> Nau yona mibai wi nidiyani wainapumuri; Nu momai mosi umamu ki ka e eya ropayagisi puwayagisi ko mibai waunai miniyoto daburi. Ko momai ki tawau mena tondono ki ka e mibai eba kiroto ade mibai waunai mete eba miniyoto daburi.<sup>25</sup> Ki kwaitana, iyapana nima e ebo mena iyai nene wainapiyau ki ka e eya iyai aita ewa nene ki e kaupiyau. Ko iyapana nima yewe wairau ki iyai nene eba notapiyau ko ewa iyai ki nene mena notapiyau ki ka e maramara tondana kaniyana ki iyai ewa yadini.<sup>26</sup> Iyapana nima nuwaiya ka nau upini kwaeyagisi ki ka e yabadi nu ewaneyia uburoto manako nau bani kayasugani tondoni tawanai ki ka e mete ika baiyagisi manako nau mete ewapuru ika idiwomu. Iyapana nima inako kwaeyagisi ki e si ka nau Mamai God empoto tepapoto.”

#### *Iyesu powagana sisiyai wagubu*

<sup>27</sup> Iyesu ade wagubu ke; “Karako nau nuwaboya wainapakanu ko nau badidi suwagani; ‘Mamai, bita kawaya nau karako bananapani ki kau surupi bo?’ Ae pa mena, nau inako eba suwagani mibai ka nau bita kawaya yau wadana ki nana bausugubuwani.<sup>28</sup> Ki pokere Mamai, kau kaubo nuwageya ki kwaenuwagi da kau sigi nau pokanere kawayayagisi.”

Iyesu yona ki wagawa makeya ka bonana mosi kunumau inako wagubu ke; “Iyapana nau sinu tepapama kina nana ki nau ororeya mena kwaesugu-buwani ade ewa mete kwaesugani.”

<sup>29</sup> Iyapana ropani kawaya ika ubumawa bonana ki wainamupu ka mu tagubu ke; “Ki ka bani gaiya wagau.” Ko ade dai tagubu ke; “Ae, ki ka eba gaiya ko ki ka bani aneya mosi kunumau e nene wagubu.”

<sup>30</sup> Iyapana inako tagamawa ko Iyesu wagubu ke; “Bonana wainamupu ki wi nene bauwena ko eba nau nene bau-wena.<sup>31</sup> Nau Mamai God iyapana kuduba, madega kauwagau madega posiwagau e idai gurai wi nauringau ugwidana ragiragi ki marai karako bauwena yau kena. Nau Mamai uburana waira yau notai ki kerarai apunai wadana kwenupana ki marai bauwena.<sup>32</sup> Iyapana nau susinimoto poyo ade nau bagisnimoto makeya ki ka nau iyapana kuduba tetamani da mu nau bamaneya baitagisi.”<sup>33</sup> Iyesu inako wagubu ki ka e badidi maba powagana ki sisiyai wagubu.

<sup>34</sup> Ko iyapana denai tagubu ke; “Mamanuga God e gorai oragai apunai Mosisi kwebu ki wagau da nu Iya Negeyana Apunai Keriso ki e eba poyagisi ko maramara tondoni kaniyono. Nu wainapemei da nu Iya Negeyana Apunai ki kau baganai ko kau badidi

pokere nuwegei da mu kau nunimana poyo ade kau baginimana ki nana nuwegei. Kau ka Kunumau Kawapi Apunai baganai bo?"

<sup>35</sup> Ko Iyesu mu ade tadebu, wagubu ke; "Tanai Apunai mara eba rowarowa wi mete yewe idowi ki pokere e taneya iwoi kwaenda sisipu baiyagisi wi bodaniyoto. Iyapana nima sisipu umau ki ka e tawana eba empiyau ko pa asusu umau. <sup>36</sup> Ko Tanai Apunai karako wi bagamau tondau ki pokere wi e suma-piyoi ki ka wi e munuiyoma idowi."

#### *Diyu ragidai Iyesu eba sumamupu*

Iyesu yona ki wagubu kewowena ka e kayawena e ebo mena wekewena. <sup>37</sup> E naiya iyapana yabumugu matakira ropani kawaya kwaewagawa empamawa ko mu e eba sumapamawa. <sup>38</sup> Takari kawaya ka oragai apunai Aisaiya iyapana ki mu sisiyamaga oka pokaiya inako tapu, wagubu ke;

'Kaiwawonuga, kau yonagi iwagibi ki mu eba sumamupu.

Kau kasiyaragi ki mu mataraus mete emupu ko mu denai kau eba sumanimpu.'

<sup>39</sup> Iyapana Iyesu eba sumamupu mibai ka oragai apunai Aisaiya ade wagubu ke;

<sup>40</sup> 'Mamanuga God mu yabumaga keneppupu ade mu notamaga gogapupu ki pokere mu mibai eba bananamupu. E wagubu ke; Mu nau bamaneya bautagumpena ki ka nau mu iyatapena ko mu nau bamaneya eba bautagubu.'

<sup>41</sup> Oragai apunai Aisaiya oka ki tapu mibai ka e takari kawaya Iyesu bau-wagana ki tanai empupu were wagubu.

<sup>42</sup> Iyapana kawakawai dai Iyesu sumamupu ko mu e sumamupu ki sisiyai mu mataraus eba tagubu mibai ka mu Parisi ragidai mu kudumugu mete wainamupu. Parisi ragidai mu kasiyara-maga ka iyapana simaga guriguri tawai rabineya surupamana ki nana, <sup>43</sup> ki pokere iyapana kawakawai ki mu notamaga wagubu ke; 'Nu Iyesu sisiyai iwagamu ki ka Parisi ragidai ubumoto ntu sinuga guriguri tawai rabineya surupomoto siwakekenimoto.' Mu inako notapamawa mibai ka mu eba nuwa-mugu iyapana mu simaga giripomoto. Mu nuwamugu iyapana mu weremaga tagamana ki nene mena wainapamawa ko Mamanuga God uburana mu were-maga wagana ki nene mu eba waina-pamawa.

#### *Iyesu yonai ka aita ewa nu ugwadiniyoto ragiragi*

<sup>44</sup> Ko Iyesu e bonanai ragiragi kawaya iyapana tadebu, wagubu ke; "Nima nau sumasiniyau ki ka e eba nau mena sumasiniyau ko nau Tonosinibu Apunai e mete sumapiyau. <sup>45</sup> Iyapana nima nau emisiniyau ki ka e nau Tonosinibu Apunai e mete empiyau. <sup>46</sup> Nau Tanai Apunai yewe wairau kawapuwani manako iyapana nima nau sumasiniyono ki ka e sisipu rabineya eba umono. <sup>47</sup> Iyapana nima nau yonani wainapiyau ko makeya makeya eba kwaewagau ki ka eba nau uburani nau idani gurai e naureya ugwadani ragiragi. Nau eba ki nene bausugubuwani. Nau ka iyapana wi iya negeyana ki nana bausugubuwani. <sup>48</sup> Iyapana nima nau tagararasiniyau bo nau yonani eba wadau ki ka eba nau uburani nau idani gurai e naureya ugwadani ragiragi. Pa mena. Aita ewa, mara kwauneya, ka nau yonani suwagubuwani wainapupu ko kwenupupu ki yonai ka uburoto e naureya ugwadiniyoto ragiragi. <sup>49</sup> Nau yona mibai wi nidiyakanu yau kena; Nau ka eba nau naubo kasiyarani pokaiya suwagubuwani ko nau Mamai Tonosinibu Apunai badidi sidibu ki mena nau makeya makeya wi nidi-buwanu. <sup>50</sup> Nau kataineya da iyapana e yonai sumapomoto ade yadini ki mu ka maramara idiwana kaiwana ki iyai mete yadini. Ki pokere, nau badidi nidiyakanu ki nau eba asusu nidiyakanu ko nau Mamai badidi wi nidiyana wagubu ki makeya makeya nau wi nidiyakanu." Iyesu inako wagubu.

## 13

#### *Iyesu ubupu e kowakawaiyoma mu kerapumaga siruwapupu*

<sup>1-3</sup> Marawani ki ka 'Mamanuga God Nu Raurunibu Poragai' ki kupei kupetagamana marai ko karako kemora nene ka Iyesu e tadeyau kabukabuwa ragidai mete bani dai kupamawa idowi. Berokoi Apunai Seitani e ka ororeya mena apunu Saimoni e gubagai si ka Diyudiyasi si daikere ka Isikariyoto e rabinai wira-pupu da e Iyesu yogoi wagana ki nana wainapiyawa. Iyesu kataiya da e naiya e Mamai bameya tondawa ade e mete kataiya da e waira yau kamadana e Mamai bameya ade kayawagana ki marai rogobiwena. E mete kataiya da e eya Mamai e kasiyarai kuduba ki e kwebu wadubu kewowena.

Iyesu e kerareya mena e kowakawai-yoma nene maramara nota kwarikwarisitamiyawa tondawa yabadawa da karako e mu kamaditamana marai rogobiwena ki ka e mu inako mete nota kwari-kwarisitamiyawa. <sup>4</sup> Mu kupetagamawa idowi ki makeya ka e mu paunamugu kipu ubupu e midi tatamai rikapupu ade surusuru mo wadubu e naureya umapu, <sup>5</sup> awana wadubu kabuma mo rabineya kwebu wira manako e kanibu e tadeyau kabukabuwa ragidai eyaka eyaka mu kerapumaga bigi siruwapiyawa. E bigi siruwapupu kewowena ka e surusuru e naureya umapu ki pokaiya mu kerapu-maga ki

surusurupiyawa. <sup>6</sup> E inako siruwatamiyawa yabadawa da apunu Pita bameya bauwena ki ka Pita e notai babawena Iyesu sibu, wagubu ke; “Kaiyawoni, nau kerarani bigi ki kau eba siruwapi.”

<sup>7</sup> Ko Iyesu denai e sibu, wagubu ke; “Nau kwaesugakani ki kau karako eba kataigeya ko ewa were ki kau mibai ki katainuwagi.”

<sup>8</sup> Ko apunu Pita ade wagubu bodaboda, wagubu ke; “Kau ka nau Kaiyawoni kawaya ki pokere nau kerarani bigi ki kau eba siruwapi.”

Apunu Pita inako wagubu ko Iyesu denai wagubu ke; “Nau kau keraragi bigi eba siruwapani ki nau kau mete eba eyaka mena.”

<sup>9</sup> Apunu Saimoni si daikere ka Pita yona ki wainapupu ka e wagubu ke; “Kaiyawoni, kau eba nau kerarani bigi mena siruwapi ko nau idani yo nau debani ki mete siruwapi.”

<sup>10</sup> Ko Iyesu wagubu ke; “Iyapania nima awanau siruwawena ki e midi ka kuduba tanai kawaya ko e kerarai mena dogiyapiyau. Wi kuduba ka tanai mena ko wi paunagau apunu mo eyaka mena ka bigibigi.” <sup>11</sup> (E yogoi wagana apunai ka nima ki Iyesu e kataiya ki pokere e wagubu ke; ‘Wi paunagau apunu mo eyaka mena ka bigibigi’.)

<sup>12</sup> Iyesu mu kerapumaga bigi siruwa-piyawa da kamadubu, e midi tatamai ade wadubu umapu manako wirawena kanibu e wateya ade tondubu. Tondubu manako mu tadebu, wagubu ke; “Nau karako wi bamagau badidi kwaesugu-buwani ki mibai wi wainamupu bo pa mena? <sup>13</sup> Nau ka wi Nidiyakani Kabukabuwa Apunai sidiyamu ade wi Kaiyawoga sidiyamu ki ka wi mibai iwagamu. <sup>14</sup> Ki pokere, nau wi Kaiyawoga ade wi Nidiyakani Kabukabuwa Apunai wi kerapuga bigi siruwapani ki ka wi mete kina deni deni inako waita kasiyariwogoi idiwoi. <sup>15</sup> Nau keyakeyai yau kwaesugubuwani ki mibai ka wi keyakeyai ki empamana manako makeya makeya kwaigamana iwana ki nana nau kabuwanibuwani. <sup>16</sup> Nau yona mibai wi nidiyani wainapu-muri; Bigabiga ragidai ki mu eba ubumoto mu kawakawaimuguma raurutamini, ade bibi kayatagubu ragidai ki mu eba ubumoto mu tonotampu ragidai ki raurutamini. <sup>17</sup> Wi nau nidibuwani yau makeya makeya kwaiwogoi ki ka wi mibi mamamai mete idiwoi.”

<sup>18</sup> Iyesu inako wagubu, ade wagubu ke; “Nau ka eba wi kuduba nene suwagubuwani. Nau winenibuwani ragidai wi kuduba nau kataineya. Mamanuga God e okai naiya tapu inako wagubu ke; ‘Apunu ki nau mete ewapuru kupeigibi apunai ki e nau tagararasinibu manako nau yogoni wagubu’. Oka ki mibai karako waunitau matarayagisi empumuri. <sup>19</sup> Nau yona yau karako wi nidiyakani da wi mibai aita ewa wenayagisi empumuri ki ka wi kataiwagi da Kunumau Kawapuwani Apunai ka nau yau kena. <sup>20</sup> Nau yona mibai wi nidiyani wainapumuri; Iyapania nima nau tonopana apunai ki e diriwal kwaeyagisi ki ka e nau diriwanai mete kwaeyagisi. Ade iyapania nima nau diriwanai kwaeyagisi ki ka e nau Tonosinibu Apunai ki e diriwal mete kwaeyagisi.”

### *Iyesu e yogoi wagana apunai*

(Mateyu 26:20-25; Maki 14:17-21; Ruki 22:21-23)

<sup>21</sup> Iyesu yona ki wagubu eweya ka e rabinai makariwena nuwaboya waina-pupu manako yona mataraus mu tadebu, wagubu ke; “Nau yona mibai wi nidiyani wainapumuri; Wi paunagau ka apunu mosi nau yogoni yagisi.”

<sup>22</sup> E tadeyau kabukabuwa ragidai yona ki wainamupu ka mu babatagubu mu mubo mubo empepe kasiwara-tagubu, tagubu ke; “E ka nima nene wagau?” <sup>23</sup> Iyesu madaneya ka e tadeyau kabukabuwa apunai mosi ki e nuwaiya po apunai ki ika tondawa, <sup>24</sup> manako apunu Saimoni si daikere ka Pita apunu ki yabu gedegedepupu sibu, wagubu ke; “Kau manupi; E nima nene wagau?”

<sup>25</sup> Apunu ki riyawena Iyesu madaneya kanibu sibu, wagubu ke; “Kaiyawoni, kau yogogi wagana apunai ka nima?”

<sup>26</sup> Ko Iyesu denai e sibu, wagubu ke; “Nau karako yawi yau kawareya bani yadani kupani daikere kweyani ki apunai ka nau yogoni yagisi.” E inako wagubu manako bani mosi wadubu pikapana ki nana awana mo rabineya kaupupu manako wirawena apunu Saimoni Isikariyoto e gubagai si ka Diyudiyasi kwebu. <sup>27</sup> Apunu Diyudiyasi bani ki wadubu makeya ka Berokoi Apunai Seitani e rabineya supu manako Iyesu e sibu, wagubu ke; “Kau badidi kwaenugana wainapiyei ki kau garugaru mena kwaenuwagi.” <sup>28</sup> E tadeyau kabukabuwa ragidai kuduba mete ika kuperagamawa idiwa yona ki waina-mupu ka mu notamaga babawena. <sup>29</sup> Apunu Diyudiyasi e ka mu bowamaga madai ki sini kororai kwayubapiyawa apunai ki pokere Iyesu apunu Diyudiyasi yona ki sibu ki ka mu notamaga wagubu da e Diyudiyasi kayawagana poraga bani dai gimarapano bo gwedegwede imagei ragidai bowa madai dai tageyana ki nana sibu. <sup>30</sup> Ko apunu Diyudiyasi bani ki wadubu manako garugaru mena kipu ubupu kemora ki rabineya tawa ki kamadubu kayawena.

### *Iyesu mu gora waunai tagebu*

<sup>31</sup> Apunu Diyudiyasi bauwena kayawena eweya ka Iyesu ubupu e kowakowaiyoma tadebu, wagubu ke; "Nau Kunumau Kawapuwani Apunai nau sini karoko kawayayagisi. Nau badidi kwaesugani ki pokaiya ka nau Mamai e si mete kawayayagisi.<sup>32</sup> E Gubagai nau badidi kwaesugani ki pokaiya ka nau Mamai e si kawayayagisi, ade nau Mamai badidi kwaeyagisi ki pokaiya ka nau sini garugaru mena mete kawayayagisi.<sup>33</sup> Mununiyoma, nau suwagani wainapumuri; Nau mara eba rowarowa kawaya wi mete yewe idiwomu. Nau Diyu ragidai naiya tadebuwani ki maba nau karoko wi mete nidiyakan yau kena; Nau karoko kayasugana tawanai ki wi eba kaiwagi.<sup>34</sup> Nau gora waunai mosi wi negeyakan yau kena; Wi denideni kwayuba kasiwaraiwogoi idiwoi. Nau wi nota kwarik-warisiniyekeya ki maba wi kowaguma mete inako nota kwari-kwarisitamiyoi.<sup>35</sup> Wi inako kwaiwogoi idiwoi ki ka iyapana kuduba wi eminimoto manako kataitagisi da wi ka mibai nau yonani wainapiyamu kwaiwagamu idiu ragidai."

<sup>36</sup> Iyesu inako wagubu manako apunu Saimoni si daikere ka Pita denai e manupupu, wagubu ke; "Kaiyawoni, kau tawana bani kayanugana nuwegei?"

Ko Iyesu denai e sibu, wagubu ke; "Nau kayasugana tawanai ki kau karoko nau mete eba kaigamu ko ewa marai mosi ki kau nau bamaneya ika baunuwagi."

<sup>37</sup> Ko apunu Pita e ade manupupu, wagubu ke; "Kaiyawoni, nau badidi pokere karoko kau ewageya eba kayasugani? Kau ponuwagi ki ka nau kau nene mete posugani ka baganai."

<sup>38</sup> Ko Iyesu denai e sibu, wagubu ke; "Kau mibai nau nene ponuwagi bo? Nau nidiyani wainapi; Kemora yau rabineya ka kau mara apeya eyaka nuwagi bodaboda da kau eba kataigeya nau. Kau inako nuwogowa bodaboda manako ki eweya ka kokoroku yagisi nawaru puruyagisi."

## 14

### *Iyesu pokaiya ka nu Mamanuga God bameya kaigamu*

<sup>1</sup> Iyesu e tadeyau kabukabuwa ragidai ade tadebu, wagubu ke; "Wi notaga eba koyogono kudu eba wainapiyoi. Nau Mamai God e mena sumapiyoi ade nau mete sumasiniyoi.<sup>2</sup> Nau Mamai e tawai rabineya ka wata ropani kawaya uburau. Ki pokere yewe idiwoi mibai ka nau kayasugani wi wataga yamanapani. Nau wi wataga ki eba yamanapena maba ki ka nau yona yau matara wi eba nidibena.<sup>3</sup> Nau wi wataga yamanapani kewoyagisi ki ka nau ewa ade wirasugani bausugani manako nau wi teniyani da nau yo wi ewapuru kaigamu nau tondana tawanai ki ika ewapuru idiwomu.<sup>4</sup> Tawana nau kayasugani ki yawatai ki wi kataigau."

<sup>5</sup> Iyesu inako wagubu ko apunu Tomasi babawena denai e sibu, wagubu ke; "Kaiyawoni, kau tawana bani kayanugei ki nu eba katainugu ki pokere nu tawana ki yawatai badidi maba empamu manako ika baigamu?"

<sup>6</sup> Ko Iyesu denai e sibu, wagubu ke; "Nau ka Yawata, nau ka Yona Mibai ade nau ka wi Iya Negeyana ki Apunai. Iyapana nima nuwaiya nau Mamai God e bameya kayawagana wainapiyau ki ka e yabirin nau bamaneya baiyagisi manako nau sini pokaiya ka e nau Mamai bameya kayayagisi. Nau Mamai bameya kwaiwagamana yawatai kudubai mo pa mena.<sup>7</sup> Wi nau naigida mena kataisinimuri ki ka wi nau Mamai e mete kataiwagi. Wi nau emisimimpu kewowena ki pokere nau Mamai ki e wi mete emupu kewowena. Nau Mamai ki e wi kataigau."

<sup>8</sup> Iyesu inako wagubu ko apunu Piripo denai wagubu ke; "Kaiyawoni, nu nuwanugu ka kau Mamagi nu kabuwaniyo da nu e empamu."

<sup>9</sup> Ko Iyesu denai e sibu, wagubu ke; "Piripo, nau mara rowarowa kawaya wi mete yewe idiweya ko kau eba kataigeya nau bo? Iyapana nima nau emisiniyau ki ka e nau Mamai mete empiyau. Ko kau gwede nana nau Mamai wi kabuwaniyana ki nana nuwegei?<sup>10</sup> Nau ka nau Mamai mete ewapuru eyaka mena ade e ka nau mete ewapuru eyaka mena. Nau yona suwa-gakan ki kau sumapiyei bo pa mena?" Iyesu apunu Piripo inako sibu manako ade wirawena e tadeyau kabukabuwa ragidai kuduba emitapu tadebu, wagubu ke; "Nau yona yau nidibuwani ki ka eba nau naubo kasiyarani pokaiya wi nidibuwani. Nau ade nau Mamai ki nu ka ewapuru eyaka mena ki pokere e ebo kasiyarai pokaiya badidi kwaewagau nau kabuwasiniiyau ki mena nau makeya makeya kwaesugakan manako wi kabuwaniyakan.<sup>11</sup> Nau ade nau Mamai nu ka ewapuru eyaka mena yonai nidibuwani ki wi naigida mena wainapumuri sumapumuri. Ko wi nau yonani suwagubuwani ki eba sumapu-muri ki ka wi nau matakiranu nau Mamai e kasiyarai pokaiya kwaesugekeya emisimimawa ki sumapumuri.<sup>12</sup> Nau yona mibai wi nidiyakan yau kena; Iyapana nima nau sumasiniyoto ki ka nau badidi kwaesugekeya ki maba e mete kwaeyagisi. Ko eba ki mena. Nau ka aita ewa nau Mamai bameya kayasugani ki pokere nau badidi maba

kwaesugekeya ki ka maraitau erida ko nau sumasiniyau apunai badidi maba kwaeyagisi ki ka kawaya esida.<sup>13</sup> Wi gwede mosi nene nau sini pokaiya geneiwagi ki nau kwaesugani manako nau Mamai e si nau pokanere kawaya-yagisi.<sup>14</sup> Wi gwede mosi nau sini pokaiya geneiwagi ki kuduba nau kwaesugani.”

*Iyesu uburoto Mamanuga God e eya Keyai tonopoto*

<sup>15</sup> Wi nau nene notapiyo idiiwoi ki ka wi nau gorani nidibuwani ki makeya makeya kwaiwogoi,<sup>16-17</sup> manako nau Mamai siyani da e wi Waitaga mosi wi nene tonopoto. Wi Waitaga ki kena ka nau Mamai e eya Keyai Mibai Bagi Kawaya maramara wi mete idiwana kaiwana ki nana baiyagisi. Iyapana nau Mamai mete tagararaniyamu ragidai ki ka e Keyai Mibai Bagi Kawaya ki mu eba yadini mibai ka mu e eba em-pomoto ade e eba kataitagisi. Ko wi e kataipumuri mibai ka e wi rabinagau maramara tondono kaniyono.”

<sup>18</sup> “Nau deni mena wi eba kamadini-yani kayasugani ko nau ewa marai mosi ade wirasugani wi bamagau bausugani.<sup>19</sup> Mara eba rowarowa yabaranugu ki ka iyapana nau Mamai mete tagarara-niyamu ragidai nau ewa mo eba emisini-muri. Ko wi nau ade emisini-muri. Nau iyaiya tondoni ki pokere wi mete inako iyaiya idiiwoi.<sup>20</sup> Mara ki baiyagisi makeya ki ka wi kataiwagi da nau Mamai mete ewapuru eyaka mena idiwei ki maba wi nau mete ewapuru eyaka mena idiwomu ade nau wi mete ewapuru eyaka mena idiwomu.

<sup>21</sup> Iyapana nima nau gorani tapuwani ki makeya makeya kwaewagau ki ka e nau nota kwarikwarisisiniyau. E nau nota kwarikwarisisiniyono tondono ki ka nau Mamai e mete inako nota kwarikwarisipono tondono ade nau e mete notaponi e bameya bausugoni.”

<sup>22</sup> Iyesu inako wagubu manako Apunu Diyudiyasi (e ka eba Diyudiyasi Isikariyoto ko apunu Diyudiyasi kudubai mosi) ki e ubupu denai wagubu ke; “Kaiyawoni, kau gwede nana nu mena bamanugu baunugana nuwegei ko kau tagararaniyamu ragidai ka badidi pokere pa mena?”

<sup>23</sup> Apunu Diyudiyasi inako wagubu, ko Iyesu denai e sibu, wagubu ke; “Iyapana nima nau nota kwarikwarisi-siniyau ki ka nau gorani tapuwani ki e makeya makeya mete kwaeyogono manako nau Mamai notai e bameya yodono ade nau mete ewapuru e bameya baigamu idiwomu.<sup>24</sup> Ko iyapana nima nau eba nota kwarikwarisisiniyau ki ka nau gorani tapuwani ki e mete eba wadau. Nau yona yau nidiyakani ki ka eba nau naubo yonani ko ki ka nau Mamai Tonosinibu Apunai ki e yonai.”

<sup>25</sup> Nau karako wi mete yewe ewapuru idiwei ki pokere nau yona yau karako mataraui wi nidiyakani,<sup>26</sup> ko nau wi kamadiniyani kayasugani eweya ki ka nau Mamai God uburoto wi Waitaga mosi ki ka e eya Keyai Tanai Bagi Kawaya ki nau sini pokaiya wi nene tonopoto manako e uburoto gwedegwede kuduba wi kabuwaniyoto. Nau yona kuduba naiya nidibuwani ko wi notaga gogawena ki e wi notaga ade yadini papara manako wi nau yonani ki kuduba wainapumuri.

<sup>27</sup> Nau nuwabagi wi bamagau tarakani. Nuwabagi ki nau niya rabina-neya tondau ki nau wi negeyakani. Iyapana nau tagararasiniyamu ragidai ki mu ka nuwabagi ki maba mo eba wainapomoto wi negeni. Ki pokere, wi notaga eba koyogono kudu eba wainapiyoi.<sup>28</sup> Nau wi kamadiniyana kayasugana ade ewa mete wirasugana bausugana ki yonai nau ororeya mena wi nidibuwani kewowena. Wi nau yonani ki naigida mena sumampena nota kwarikwarisisinimpena ki ka nau Mamai bameya ade kayasugana yonai nidibuwani ki mibai wi wainampena ade nau mamamanu mete kwaigumpena mibai ka nau Mamai e ka kawaya esida ko nau ka e kobaiya.<sup>29</sup> Ko ewa badidi wenawagana yonai nidibuwani ki mibai aita ewa wenayagisi empumuri ki ka wi nau sumasiniimuri.

<sup>30</sup> Waira yau wadubu apunai Seitan yabadau ki pokere nau yona rowarowa kawaya wi mete yewe eba iwogomu. E kasiyarai mo nau bamaney a pa mena,<sup>31</sup> ko iyapana kuduba, madega kauwagau madega posiwagau mu naigida mena kataigamana ki nana da nau nuwani notani nau Mamai bameya tondau ki pokere nau Mamai badidi wagubu ki makeya makeya nau karako kwaesugani. Ki pokere, tawa yau kamadamu kaigamu.”

## 15

*Nu Iyanuga Kerarai Apunai ka Iyesu*

<sup>1</sup> Iyesu e tadeyau kabukabuwa ragidai waigugu were ade tadebu, wagubu ke; “Nau ka ripa ‘waen’i’ ko nau Mamai e ka ripa ki kwyubapiyau apunai.<sup>2</sup> Nau ragini mibai eba kiroto ki ka nau Mamai nau ragini ki purupoto isiyapoto. Ko nau ragini mibai kiroto ki ka e nau ragini ki meyoto warapoto taniyagisi manako mibai kawaya daganani ewa kiroto.<sup>3</sup> Ko wiyo, nau yonani nidibuwani ki pokaiya ka wi nuwaga notaga ororeya mena taniwena.<sup>4</sup> Wi nau mete ewapuru eyaka mena idiiwoi ki ka ade nau wi mete ewapuru eyaka mena idiwomu. Ripa ragai mosi naureya kaiyarayagisi ki ka e mibai eba kiroto. Ko ragai ki ripa

naureya tondono ki ka e mibai kiroto. Ki maba, wi wibo mena idiwoi ki ka wi mibiga eba kiroto. Ko wi nau naurineya idiwoi ki ka wi mibiga kiroto.”

<sup>5</sup> Iyesu inako wagubu ade wagubu ke; “Ripa eya ka nau ko wi ka nau ragi-niyoma. Iyapana nima nau naurineya nau mete eyaka mena idiwomu ade nau e mete eyaka mena idiwomu ki ka e mibai kawaya daganani kiroto. Ko wi nau kamadisiniyumi nau naurineya eba idiwoi ki ka wi wibo kasiyaraga pokaiya gwede mo kwaiwagi ki mibai eba wenapoto. <sup>6</sup> Iyapana nima nau mete ewapuru eyaka mena eba idiwomu ki apunai bo ridai ka ripa raga gwiya-mupu surawena ki maba surayagisi manako ewa tepomoto mata pasumoto. <sup>7</sup> Wi nau mete ewapuru eyaka mena idiwomu ade nau yonani suwagubuwani ki wainapumuri wi rabinagau suroto tawayagisi ki ka wi gwede mosi nene wainapiyamu ki wi nau Mamai simuri manako wi badidi simupu ki kuduba e uburoto wi negeni. <sup>8</sup> Wi mibiga inako kiroto ki ka wi nau yonani mibai wainapiyamu kwaiwagamu ragidai manako nau Mamai e si wi pokagere kawayayagisi. <sup>9</sup> Nau Mamai kawaya daganani nau nota kwarikwarisiniyau ki maba nau wi mete kawaya daganani nota kwarikwarisiniyakani ki pokere wi inako idiwoi ki ka nau maramara wi nota kwarikwarisiniyon tondoni. <sup>10</sup> Nau Mamai e umunui nau wadakani ki pokere e nau nota kwarikwarisiniyau. Ki maba, wi nau gorani tapuwani ki makeya makeya kwaiwogoi ki ka nau wi maramara inako mete nota kwarikwarisiniyon tondoni.

<sup>11</sup> Nau yona yau nidibuwani da wi nau pokanere mibi mamamai deni mena waina-pamana idiwana ki nana. <sup>12</sup> Nau gorani tapuwani ka yau kena; Nau wi nota kwarik-warisiniyakani ki maba wi inako mete denideni nota kwari-kwari-siwogoi ade kwayuba kasiwara-iwogoi idiwoi. <sup>13</sup> Iyapana nima e kowaiyoma kawaya daganani nota kwarik-warisitamiyau ki ka e eya midi kwakwarepui ki tagararapoto ade e kowaiyoma nene poyagisi ki mete baganai. E nuwaiya po muyo ki pokere e inako kwaeyagisi. <sup>14</sup> Wi nau nidi-buwani ki makeya makeya kwaiwogoi idiwoi ki ka wi nau kowaniyoma mibai. <sup>15</sup> Nau bigabiga ragidai wi eba nidiyakani ko nau kowaniyoma mibai wi nidiyakani. Bigabiga apunai ki e kawai ki notai e eba kataiya. Ko nau Mamai badidi sidibu ki yonai kuduba nau wi nidibuwani kataigubu kewo-wena ki pokere wi ka eba bigabiga ragidai ko wi ka mibai nau kowan-yoma. <sup>16</sup> Wi eba nau winesinimpu ko nau wi winenibuwani da wi kaiwagi maramara idiwana kaiwana ki mibai wi rabinagau kimono manako wi nau sini pokaiya gwede mo nene iwagi ki kuduba ka nau Mamai uburoto wi negeni. <sup>17</sup> Ki pokere, nau gorani negeyakani ka yau kena; Wi deni deni nota kwarikwarisiwogoi ade kwayuba kasiwara-iwogoi idiwoi.”

#### *Iyapana baitagisi nu girinimoto pasunimoto*

<sup>18</sup> Iyesu inako wagubu, ade tadebu, wagubu ke; “Nau tagararasiniyamu ragidai baitagisi wi girinimoto pasuni-moto ki wi wainapumuri da mu naiya nau mete inako girisinimawa pasusini-mawa. <sup>19</sup> Wi mu mete ewapuru idimpenu ki ka mu wi diriwaga kwaetagumpena. Ko nau wi winenibuwani da wi waira yau notai ki kamadamana ki nana suwagu-buwani ki pokere karako ka iyapana ki mu nuwamugu wi pa mena. <sup>20</sup> Nau naiya mena nidibuwani da bigabiga apunai eba uburoto e kawai ki raurupoto. Nau nidibuwani ki mibai wi waina-pumuri; Iyapana nau girisinimupu ki ka mu wi mete girinimoto ade nau suwagubuwani ki nau umununi mu wadumupu ki ka wi iwagi ki wi umunuga mu mete yadini. <sup>21</sup> Wi ka nau nene ki pokere mu berokoi kuduba ebo ebo wi bamagau kwaetagumpena ko mu eba kataimugu eyo ki pokere mu inako kwaetagisi. <sup>22</sup> Nau mu bamamugu eba bausugubena ade nau Mamai e yonai mu eba tadebena wainampena ki ka mu eba paerempena bita wadumpena. Ko nau tadebuwani ki mu wainampu kewowena ko mu nau yonani ki eba mibimupu ki pokere mu beramaga berokoi ki denai mu nawana-maga tondon. Mu denai ki baibigapa-mana yawatai mo pa mena. <sup>23</sup> Iyapana nima nau girisinimau ki ka e eba nau mena girisinimau ko e ka nau Mamai mete giripiyau. <sup>24</sup> Nau matakira kawaya kawaya mu paunamugu kwaesugu-buwani. Naiya ka iyapana mosi nau kwaesugubuwani ki kwaitana mo eba kwaewena. Nau matakira ki eba kwaetagumpena ki ka mu beramaga berokoi ki denai mo mu eba wadumpena. Ko karako nau matakiranu ki mu mubo yabumugere emupu kewowena ki pokere mu beramaga berokoi ki denai mu yadini. Mu nau girisinimamu ade nau Mamai mete giripiyamu, <sup>25</sup> ko ki ka oragai apunai Mosisi oka tapu ki mibai wenawagana ki nana. Oka ki wagubu ke; ‘Mu ka nau pa asusu girisinimawa.’

<sup>26</sup> Nau Mamai bameya bausugani ki ka nau uburani nau Mamai e eya Keyai Mibai Tanai Bagi Kawaya e bameya tondau ki wi Waitaga tonopani da e wi bamagau baiyagisi manako nau yonani kuduba ki yagisi matara. <sup>27</sup> Nau upini kerarai birikapuwani makeya yabedekeya da karako ka wi maramara nau mete idiweya ki pokere wi mete kina nau yonani ki naigida mena iwogoi iwoi.”

## 16

<sup>1</sup> Iyesu inako wagubu ade mu tadebu, wagubu ke; “Wi nau eba kamadisinimana ade yawata eba paerepamana ki nana ka nau yona yau wi nidibuwani. <sup>2-3</sup> Iyapana mu midimaga wi bamagau togayogono manako wi siga ki mu gurigurimaga tawai rabineya surupomoto wi siwakeke-nimoto. Mara yabadau da iyapana baitagisi wi nau sumasiniyamu ragidai nunimoto popo. Iyapana ki mu ka nau Mamai mete gogoniyamu, ki pokere mu inako kwaetogomono ki ka mu nota-maga yogono da; ‘Nu ka Mamanuga God e upi mibai kwaigemei.’ Ko mu eba e upi kwaetagamu. <sup>4</sup> Nau yona yau nidiyakan i mibai kuduba aita ewa wenayagisi empumuri ki ka wi nau yonani nidibuwani yau mena notapiyo.”

### *Mamanuga God e Keyai badidi kwaewagau*

“Nau wi mete idiweya kebomeya ki ka nau yona yau wi eba nidibuwani, <sup>5-6</sup> ko karako waunitau ka nau Tonosinibu Apunai e bameya ade wirasugani kayasugani ki pokere nau yona yau wi nidiyakan. Nau katainreya da nau yona suwabuwani wainamupu ki ka wi nuwaboyaigubu manako wi mo nau eba manusinimpu, iwagubu ke; ‘Kau bani kayanugei?’ <sup>7</sup> Ko wainapumuri; Nau Mamai bameya eba kayasugani maba ki ka wi Waitaniyana Apunai wi bamagau eba baiyagisi. Ko nau kayasugani ki ka wi bagiga nene mibai ka nau uburani wi Waitaniyana Apunai ki tonopani manako e wi bamagau baiyagisi wi toginiyoto. <sup>8</sup> Mamanuga God e Keyai Tanai Bagi Kawaya ki wi bamagau mataraubai-yagisi ki ka e uburoto nau tagarara-sinyamu ragidai badidi paeremupu mu kabuwatamini; Mu paeremaga ka badidi ade Mamanuga God e yabuiya supasupai idiwana ki mibai ka badidi ade nau Mamai God e idai gurai mu naurimugu aita ewa ugwiditamini ragiragi ki mibai ka badidi ki kuduba e uburoto mu kabuwatamini. <sup>9</sup> Mu paeremaga ki mibai kabuwatamini ka yau kena; Mu nau eba sumasiniyamu. <sup>10</sup> Ade Mama-nuga God e yabuiya supasupai idiwana ki mibai kabuwatamini ka yau kena; Nau Mamai bameya kayasugani manako mu nau ewa mo eba emisiniyomo. <sup>11</sup> Ade e idai gurai mu naurimugu ugwiditamana ragiragi ki mibai ka yau kena; Nau Mamai God e ororeya mena e idai gurai waira yau wadubu apunai Seitani e naureya ugwidubu ragiragi kewowena.”

<sup>12</sup> Iyesu inako wagubu, ade wagubu ke; “Nau yona kawaya mosi wi ade nidiyana wainapakani ko nau yona ki suwagani ki ka wi notaga bani baba-yagisi. <sup>13</sup> Ko nau Mamai e Keyai mibai kawaya ki baiyagisi ki ka gwedegwede kuduba mibai mena ki e wi kabuwaniyoto. E ka eba e ebo nuwaiya ki yagisi ko nau Mamai badidi siyoto wainapoto ki makeya makeya e yagisi manako gwedegwede kuduba ewa wenayagisi ki yonai e wi mete kabuwaniyoto. <sup>14</sup> Nau wi nidiyana yonai wainapakani ki kuduba e yagisi manako ki pokaiya ka nau sini kawayayagisi. <sup>15</sup> Gwedegwede kuduba nau Mamai e nene ki kuduba mete nau nene. Ki pokere, nau Mamai e Keyai badidi siyani wainapoto ki e makeya makeya wi nidini.”

### *Nuwaboya yo mamama ki yonai*

<sup>16</sup> “Nau waunitau wi kamadiniyani kayasugani manako wi nau eba emisini-muri. Ko eba rowarowa eweya ki wi nau ade emisini-muri.”

<sup>17</sup> Iyesu inako wagubu ki ka e tadeyau kabukabuwa ragidai dai mu mubo deni deni manu kasiwaratagamawa, taga-mawa ke; “E inako wagubu ki mibai ka badidi? E nidibu da ‘Nau Mamai bameya kayasugani ki pokere waunitau ka wi nau eba emisini-muri ko ade waunitau ka wi nau ade emisini-muri’. <sup>18</sup> E yona ‘waunitau’ nene wagubu ki mibai ka badidi? Nu nota baba wademei.” E tadeyau kabukabuwa ragidai mu mubo mena inako tagamawa.

<sup>19</sup> Iyesu kataiya da mu e manu-pamana wainapamawa ki pokere e wagubu ke; “Nau suwabuwani da; ‘Waunitau ka wi nau eba emisini-muri ko ade waunitau ka wi nau ade emisini-muri’, nau yona ki suwabuwani ki pokere wi wibo deni deni manu kasiwarai-wagamu idiu bo? <sup>20</sup> Nau yona mibai wi nidiyani wainapumuri; Nau tagararasinyamu ragidai mu ka waunitau mamamatogomono ko nau sumasiniyamu ragidai ki wi ka waunitau nuwaboyaiwagi nau yadini wadoi. Wi nuwaboyaiwogi ko mara eba rowarowa eweya ki ka wi nuwaboyaga ki kewo-yagisi manako wi rabinagau kwarisiyagisi mibi mamamai idiomoi. <sup>21</sup> Mara ki waigugui ka yau kena; Ridi mosi munu wenapano marai baiyagisi ki ka e makari wainapono yadi kirono. Ko munu ki wenayagisi eweya ki ka e makari ki notagogapoto mamamayagisi mibai ka e munui wenawena ki pokere. <sup>22</sup> Ki maba, karoko ka wi nuwaboya wainapiyamu ko waunitau yewena ka wi nau ade emisini-muri manako wi ade mamamaiwagi. Wi mamamaga ki ka iyapana mo eba baiyagisi surupoto.

<sup>23</sup> Mara ki baiyagisi makeya ki ka wi eba gwede mosi nene nau bamaneya genesinimuri ko wi nau sini pokaiya ki kuduba deni mena nau Mamai simuri. Nau nidiyani wainapumuri; Wi badidi nau sini pokaiya nau Mamai bameya inako iwagi ki e uburoto wi

negeni.<sup>24</sup> Wi naiya nau sini pokaiya nau Mamai bameya inako mo eba iwagubu ko wi karako iwagi da e negeni manako wi mibi mamamai idiwoi."

### *Iyesu e tagararapiyamu ragidai kuduba raurutapu*

<sup>25</sup> "Naiya ka nau waigugu pokaiya wi nidiyekeya ko mara yabadau da nau waigugu ki kamadani manako nau Mamai e yonai mataraun wi nidiyanu.<sup>26</sup> Mara ki baiyagisi ki ka wi wibo nau sini pokaiya deni mena nau Mamai bameya geneiwagi ko eba nau uburani wi nene nau Mamai siyani. Pa mena.<sup>27-28</sup> Nau Mamai nuwaiya po wiyo mibai ka wi nuwaga notaga nau bamaneya tondau ade wi mibipiyamu da e nau tonosinibu yewe wairau kawapuwani. Ko karako waunitau ka nau ade wirasugani nau Mamai bameya ade kasugani."

<sup>29</sup> Iyesu inako wagubu manako e tadeyau kabukabuwa ragidai denai e simupu, tagubu ke; "Karako ka kau waigugu kamadibi yona mataraun nu nidiyei.<sup>30</sup> Nu karako wainapemeti da gwedegwede kuduba ki kau kataigeya ki pokere iyapana mo kau ewa eba manuniyoto eminiyoto. Karako ka nu kau sumanimei ade nu kataigibi wetawetara da kau ka Manuaga God kau Tononibu Kawapi ki Apunai."

<sup>31</sup> Mu inako tagubu ko Iyesu denai wagubu ke; "Wi karako nau suma-siniyamu iwagubu ko nau ridiyanu wainapumuri;<sup>32</sup> Mara yabadau, ena mara ki wana bauwena da wi kuduba nau kamadisiniimuri wakapaiwagi daburipumuri wi wibo wibo tawagau kaiwagi. Wi nau kamadisiniimuri kaiwagi ko nau niya mena eba tondoni mibai ka nau Mamai e uburoto nau togisiniyono tondono.<sup>33</sup> Nau yona yau nidibuwani da wi nau pokanere nuwabagi rabineya idiwana ki nana. Nau tagararasiniyamu ragidai baitagisi wi girinimono pa-sunimono ko kasiyaraiwogoi kudu eba wainapiyoi. Waira yau e notai ki kuduba nau raurupuwanu kewowena."

## 17

### *Iyesu e Mamai bameya guriguriweni*

<sup>1</sup> Iyesu yona ki wagubu kewowena pairawena kunumau esida yabu tapu manako e Mamai bameya guriguriweni, wagubu ke; "Mamai, nau marani wana bauwena ki pokere kau Gubagagi nau sini karako tepapi da kawayayagisi manako iyapana ki empomoto kataitagisi ki ka mu kau sigi mete tepapomoto.

<sup>2</sup> Kau madega kauwagau madega posiwagau kasiyara kuduba tegebi da nau uburana kau iyapanagiyoma kuduba tegebi ki maramara idiwana kaiwana iyai mu tageyana ki nana nuwagibi.<sup>3</sup> Mamai, kau kiya mena ka mibai ki pokere iya maramara idiwana kaiwana kerarai ka yau kena; Iyapana nima kataiya kau ade kau Tonosinibi Apunai Iyesu Keriso nau mete kina kataisiniyau ki ka iya maramara tondana kaniyana iyai ki e wadubu kewowena.<sup>4</sup> Kau upini tegebi ki nau yewe waira kawareya kuduba kewopuwani. Kau sigi nau yewe tepe-pekeya ki pokere Mamai;<sup>5</sup> Nau yo kau kunuma waira eba yamanamipi makeya ewapurua mena tanai bagi kawayayagisi idiwaya manako nu sinuga kawayawena kayawena ki maba nau karako kau yabarageya uburakanu tanai ki ade tege da nau sini karako mete kawayayagisi.

<sup>6</sup> Waira yau ragidai kau winetapi nau idani rabineya nakatapi tegebi ki nau ubupuwani mu kau sisiyagi tade-buwani manako kau yonagi ki kuduba mu wadumupu kewowena.<sup>7</sup> Mu karako kataitagubu wetawetara da gwedegwede kuduba kau tegebi ki kerarai ka kau kiya mena.<sup>8</sup> Kau yonagi kuduba nau mu tadeyana ki nana sidibi ki nau mu tadebuwani manako mu kau yonagi ki sumamupu. Mu karako kataitagubu wetawetara da nau ka kau Tonosinibi Kawapuwani ki Apunai.

<sup>9</sup> Nau karako kau kiya iyapanagi-yoma winetapi tegebi ki mu nene gurigurisugakani. Nau eba iyapanaga kuduba, madega kauwagau madega posiwagau ki mu nene gurigurisugakani.<sup>10</sup> Gwedegwede kuduba nau nene ki kau nene ade kau nene ki kuduba nau nene ki pokere nu iyapananuguma mu pokamugere ka nau sini karako kawayawagau yarau.<sup>11</sup> Nau karako waira yau kamadana kau bamageya ade yarana kwaesugakani ko mu ka yewe wairau idiwono. Mamai, kau ka Bagi Kawaya Tanai Apunai. Nau yo kau nu sinuga ka eyaka mena ki pokere nau sini sidibi ki kasiyarai pokaiya mu kwayubatamiyowa tondowa. Nau yo kau ewapurua eyaka mena idiwei ki maba mu mete kina mu rabinamaga ewapurua eyaka mena inako idiwono.<sup>12</sup> Nau mu mete ewapurua idiweya ki ka nau sini sidibi ki kasiyarai pokaiya ka nau mu kwayubatamekeya tondekeya ki pokere mu mo nau eba kamadisiniimpu. Ko kau yonagi oka naiya tamupu ki mibai wenawagana ki nana ka tawana berokoi kayawagana apunai eyaka mena ki e mena nau kamadisiniib.<sup>13</sup> Nau karako waunitau kau bamageya yarani ko mu yewe wairau idiwono ki pokere mu nau mamamani kawayada ganani mete wainapamana ki nana ka nau yona yau mataraun suwagakani.<sup>14</sup> Kau yonagi kuduba ki nau mu tadebuwani kewowena. Nau yo mu ka eba

waira yau ragidai ki pokere waira yau ragidai nu girinimana pasunimana kwaetagamu. <sup>15</sup> Kau eba nau iyapana-niyoma yau tetamana tawana kudubeya nakatamana ki nana gurigurisugakaní ko nau nuwaneya kau uburi mu kwayubatamiyowa da Berokoi Apunai Seitani eba baiyagisi mu giritamini. <sup>16</sup> Nau ka eba waira yau apunai ade mu mete kina ka eba waira yau ragidai. <sup>17</sup> Ki pokere, kau yonagi mibai kawayá ki pokaiya kau tanigi tonopi mu rabina-mugu miniyoto siwa da mu iyamaga kuduba kau idagi rabineya nakapomoto manako kau iyapanagiyoma mibai idiwono. <sup>18</sup> Kau nau tonosinibi yewe wairau kawapuwani ki maba nau karako mu mete tonotamakan da mu tawana tawana kayatagisi. <sup>19</sup> Mu pokamugere ka nau karako nau naubo iyani kau bamageya tarakaní da mu mete kina mu mubo iyamaga kuduba kau idagi rabineya nakapomoto.

<sup>20</sup> Mamai, nau karako eba mu nene mena gurigurisugakaní ko iyapana kuduba ki aita mu yonamaga pokaiya nau sumasinimoto ki mu nene nau mete gurigurisugakaní. <sup>21</sup> Mamai, kau waita-tamiyowa da mu nuwarara tagarara eba idiwono ko mu rabinamaga eyaka mena idiwono. Kau nau mete ewapuru eyaka mena ade nau kau mete ewapuru eyaka mena ki maba karako waitatamiyowa da mu mete kina nu mete ewapuru eyaka mena inako idiwomu. Mu inako idiwono ki ka iyapana karako nau tagarasiniyamu ragidai mu emitamini manako mu notamaga wirayagisi da kau tonosinibi ki mu mete sumapomoto. <sup>22</sup> Nau yo kau ewapuru eyaka mena idwei ki maba mu mete inako rabinamaga eyaka mena idiwana ki nana ka nau ubupuwani Tanai Bagi Kawaya kau tegebi ki mu mete tagebuwani. <sup>23</sup> Kau nau mete ewapuru eyaka mena ki maba nau mu mete ewapuru eyaka mena da mu kuduba deni mena mu rabinamaga eyakamenagamana ki nana. Mu notamaga eyaka mena inako idiwono ki ka nau tagarasiniyamu ragidai mu emitamini manako kataitagisi da kau nau tonosinibi bausugubuwani. Kau nau nota kwarikwarisisiniyei ki maba nau sumasiniyamu ragidai kau mu mete kina inako nota kwarikwarisitamiyei, ko ki ka iyapana ki mete kataitagisi.

<sup>24</sup> Mamai, kau kunuma waira eba yamanapipi makeya ki kau nau notasiniyaya. Kau iyapanagiyoma kuduba nau idaneya nakapipi ki nau tanini tegebi ki maramara empamana ki nana ka nau nuwaneya nau bani tondoni tawanai ki mu mete ika idiwono. <sup>25</sup> Mamai, kau ka Notagi Eyaka Mena Supasupai Apunai. Kau tagararaniyamu ragidai mu eba kataimugu kau ko nau kataineya kau ade nau sumasiniyamu ragidai ki mu mete kataimugu da kau nau tonosinibi kawapuwani. <sup>26</sup> Kau yonagi ki nau mu tadebwani kewowena ade aita ewa ka nau kawareya mu ade tadeyon da mu kataitagisi da kau nau nota kwarikwarisi-siniyei ki maba ka mu mete inako deni deni nota kwarikwarisi kasiwara-togomono idiwono manako nau mu mete ewapuru eyaka mena idiwomu ade mu nau mete inako ewapuru eyaka mena idiwomu.”

## 18

### *Iyapana Iyesu wadumupu kayatagubu*

(Mateyu 26:47-56; Maki 14:43-50; Ruki 22:47-53)

<sup>1</sup> Iyesu Mamanuga God bameya guriguriwena kewowena manako kipu ubupu e tadeyaw kabukabuwa ragidai mete waratapu tawana ki kamadumpu kayatagubu awana marai munta mo si ka Kidoni purumupu manako papasi buridere tawana mo bautagubu. <sup>2</sup> Wata ki ka Iyesu yogoi tapu apunai Diyudiyasi ki e mete kataiya. Naiya mena ka Iyesu mara ropani kawayá e tadeyaw kabukabuwa ragidai mu mete ika idawa. <sup>3</sup> Apunu Diyudiyasi karako piyara ragidai ade iyapana dai ki Parisi ragidai ade Mamanuga God bameya dobopiyamu ragidai mu tonotampu ki bananatapu mete wata ki kayatagubu. Mu siwe beumpu ade ta yo kepata mete tempu bautagubu. <sup>4</sup> Iyesu bameya gwede mosi badidi ewa wenawagana ki kuduba e kataiya ki pokere yawira ragidai ki bautagubu ka e kanibu mu yabaramugu ubupu manako manutapu, wagubu ke; “Wi nima kwaenepiyamu iwu?”

<sup>5</sup> “Nu ka Iyesu, tawana Nasareta apunai ki e kwaenepemei.”

Mu inako tagubu manako Iyesu denai wagubu ke: “Nau yau kena.”

E yogoi tapu apunai Diyudiyasi ika piyara ragidai mu paunamugu uburawa.

<sup>6-7</sup> Iyesu yona denai inako wagubu wainamupu ka iyapana ki kudu taga-mugere danatagubu gwempu wairau ukwampu. Ko Iyesu kawareya mu ade manutapu, wagubu ke; “Wi nima kwaenepiyamu iwu?”

E inako wagubu, manako mu ade tagubu ke; “Nu ka Iyesu, tawana Nasareta apunai ki e kwaenepemei.”

<sup>8</sup> Ko Iyesu denai mu tadebu, wagubu ke; “Nau ororeya mena nidibuwani da ‘Nau yau kena’, ki pokere wi nau kwaenesiniyamu iwu ka baganai ko nau kowakowanayoma yau mu kamadita-muri kayatagisi. <sup>9</sup> (E yona ki wagubu mibai ka e naiya e Mamai badidi sibu

ki mibai wenawagana ki nana. E naiya e Mamai sibu, wagubu ke; ‘Iyapana kuduba tegebi ki eyaka mena mo nau eba wadubuwani kaupuwani.’)

<sup>10</sup> Ki makeya ka apunu Saimoni si daikere ka Pita e kerebai wadubu iyara apunai mosi minibu manako e wenagui garu deneya mebu puru. Apunu ki bidara wadubu e ka Mamanuga God bameya dobopiyamu ragidai mu kawai-maga e bigabigai apunai mosi si ka Marukasi. <sup>11</sup> Ko Iyesu wirawena apunu Pita sibu, wagubu ke; “Kau kerebagi wadi ade wateya tari. Nau Mamai nau makari bananapanana sisiyai sidibu ki nau karako bananapani ko yawata ki kau eba bodapi.”

*Mu Iyesu wadumupu apunu Anasi bameya bautagubu*

<sup>12</sup> Piyara ragidai mu kawaiimaga mete kina ade yawira ragidai dai ki mu kaimpu Iyesu wadumpu dokodoko e idai umamupu, <sup>13</sup> manako wadumpu apunu Kaipasi e memenaguwai si ka Anasi tawaiya kayatagubu. Kwamura ki makeya ka apunu Kaipasi Mamanuga God bameya dobopiyamu ragidai mu kawaiimaga tondawa. <sup>14</sup> E naiya Ðiyu ragidai inako tadebu, wagubu ke; ‘Nu kuduba popoigamu ki ka eba baganai, ko iyapana mosi nu kuduba nene poyagisi ki ka bagi kawayा.’

*Apunu Pita Iyesu nene wagubu gogagoga*

(*Mateyu 26:69-70; Maki 14:66-68; Ruki 22:55-57*)

<sup>15</sup> Apunu Saimoni si daikere ka Pita ade Iyesu e tadeyau kabukabuwa apunai mosi ki Iyesu eweya weki gwaiya kayatagubu kaiwa. Mamanuga God bameya dobopiyamu ragidai mu kawaiimaga ki Pita wareta iki e kataiya ki pokere mu apunu kawai ki e tawaiya bautagubu ka Pita wareta iki Iyesu eweya tawa ki yapu, <sup>16</sup> ko Pita e eya ka ika gari tagaiya uburawa. Pita e wareta ade wirawena mataraubauwena manako munu ridai mosi ika gari katamurui dagura uburawa ki sibu manako ewa kanibu Pita wadubu gari rabineya kebomupu. <sup>17</sup> Mu kebomawa ka munu ridai ki Pita empupu manako sibu, wagubu ke; “Kau ka mu wadumpu apunai ki e kowakowai mosi diyayai eminiyakan.”

Ko Pita e midi minibu, wagubu ke; “Ae, nau pa mena.”

<sup>18</sup> Ki ka nusuru kawayा ki pokere apunu kawai ki e bigabigaiyoma imatau mata mo pasumpu ika mata emi-tamiyawa idiwa manako Pita ika bau-wena ka e mete kina kanibu mata empiyawa.

*Mu Iyesu siyamawa wirawira*

(*Mateyu 26:59-66; Maki 14:55-64; Ruki 22:66-71*)

<sup>19</sup> Mamanuga God bameya dobo-piyamu ragidai mu kawaiimaga ki e ubupu Iyesu yona badidi iyapana tadeyawa ki nene e manupiyawa ade e tadeyau kabukabuwa ragidai mu sisiya-maga mete kina e siyana ki nana manu-piyawa. <sup>20</sup> Ko Iyesu denai wagubu ke; “Nau yona weki gwaiya mo eba suwege-keya ko guriguri tawai rabineya ade Mamanuga God e Tawai ki rabineya ka nau iyapana kuduba mu paunamugu uburekeya yona mataraubena suwege-keya.” <sup>21</sup> Ki pokere kau gwede nana nau inako manusiniyei? Nau wainasinimawa ragidai ki mu mena manutami. Nau badidi tadeyekeya ki kuduba mu katai-mugū ki pokere mu tagisi.”

<sup>22</sup> Iyesu yona ki wagawa makeya ka apunu kawai ki e bigabigai apunai mosi ika Iyesu madaneya uburawa ki Iyesu kwanabeya minibu manako sibu, wagubu ke; “Kau Mamanuga God bameya dobopiyamu ragidai mu kawaiimaga inako eba siyowa.”

<sup>23</sup> Ko Iyesu denai e sibu, wagubu ke; “Nau yona mo paerepuwani suwagu-buwani ki kau sisiya ki iyapana yau kuduba mataraubena tade da mu waina-pomoto. Ko nau yona mibai suwagu-buwani ki kau badidi pokere nau susinibi?”

<sup>24</sup> Mu yonamaga kewowena ka apunu Anasi ubupu Iyesu wadubu Mamanuga God bameya dobopiyamu ragidai mu kawaiimaga Kaipasi bameya tonopupu ko e idai umamupu ki taburubai mu eba rikamupu.

*Pita Iyesu nene ade wagubu gogagoga*

(*Mateyu 26:71-75; Maki 14:69-72; Ruki 22:58-62*)

<sup>25</sup> Ki makeya ka apunu Pita ika mata empiyawa tondawa manako iyapana dai ki e simupu, tagubu ke; “Nu wainapemei da kau ka mu wadumpu apunai ki e wareta mosi.”

Ko apunu Pita denai wagubu gogagoga, wagubu ke; “Ae, nau ka eba e mete iweya.”

<sup>26</sup> Mu Iyesu wadamawa makeya ka apunu Pita Mamanuga God bameya dobopiyamu ragidai mu kawaiimaga e bigabigai apunai mosi e wenagui mebu puru, ko karako ka apunu ki e rakarakai mosi Pita empupu manako sibu, wagubu ke; “Mu apunu ki buri wadamawa wateya ki ka nau kau mete ika emini-buwani wainapakanī.”

<sup>27</sup> Ko Pita ade wagubu gogagoga manako ki makeya ka e kokoroku wagubu wainapupu.

*Iyesu kaiwawo Pairasi yabareya ubupu*

(*Mateyu 27:1-2, 11-14; Maki 15:1-5; Ruki 23:1-5*)

<sup>28</sup> Nawaru puruwena didiburu mena ka iyapana ki Iyesu wadumpu apunu Kaipasi tawai ki kamadumpu manako piyara ragidai mu kawaiama e tawaiya kayatagubu. Ika bautagubu ka Diyu ragidai tawa ki rabineya eba kaimupu ko mu ika imatau ubumawa mibai ka mu wainamupu da mu tawana kwaiyanai ragidai ki mu tawamugu kaiwoto ki ka mu bigi tageni manako mu ewa 'Mamanuga God Nu Raurunibu Poragai' ki eba kupomoto.

<sup>29</sup> Mu inako wainapamawa ki pokere tawa ki apunai si ka Pairasi ubupu mu bamamugu matarau bauwena manako manutapu, wagubu ke; "Apunu yau berokoi badidi kwaewena emupu were e kirapiyamu?"

<sup>30</sup> Ko mu denai tagubu ke; "E berokoi mo eba kwaewagubena maba ki ka nu e asusu eba wadumpena kau bamageya baigumpena ko e berokoi kwaewena ki pokere nu e wadimipi kau bamageya baigibi."

<sup>31</sup> Mu inako tagubu ki pokere apunu Pairasi denai wagubu ke; "Wi wibo wadumuri kaiwagi manako wi wibo goraga badidi wagau ki pokaiya e makeya makeya Wade supasupa-pumuri."

Ko Diyu ragidai ki denai tagubu ke; "Nu ka ororeya mena nu nubo goranuga pokaiya e paerei ki wadimipi supasupa kewowena ko e paerei ki denai e mini-mana poyo ki kasiyarai ka piyara ragidai wi bamagau ko eba nu bamanugu." <sup>32</sup>(Iyesu naiya badidi maba powagana sisiyai wagubu ki mibai karako wenawena yau kena.)

<sup>33</sup> Apunu Pairasi wirawena e tawai rabineya ade kanibu manako wirawena Iyesu empupu sibu, wagubu ke; "Diyu ragidai mu Kaiyawomaga kau baganai bo?"

<sup>34</sup> Ko Iyesu denai wagubu ke; "Nau yonani ki nuwagibi ki kau kaubo yabarageya nuwagibi bo iyapana dai kau nidimpupu were nuwagib?"

<sup>35</sup> Ko apunu Pairasi denai wagubu ke; "Nau ka eba Diyu ragidai wi iyapanaga ko kau kiya iyapanagiyoma ade Mama-nuga God bameya dobopiyamu ragidai mete kina mu kau wadinimpupu nau idani rabineya tamunimpupu. Ki pokere, kau berokoi badidi kwaenugibi ki kau matarau nau kabuwasi."

<sup>36</sup> Apunu Pairasi inako wagubu, manako Iyesu denai e sibu, wagubu ke; "Nau ka eba waira yau e kaiawo. Nau waira yau kaiawo tondibena ki ka nau kowakowaniyoma karako bau-tagumpena taburuba pokaiya uma-sinimpupu yau purumpena manako Diyu ragidai nau eba wadisinpupu. Nau ka eba waira yau nene kaiawosugu-buwan."

<sup>37</sup>Iyesu inako wagubu ki pokere apunu Pairasi e ade manupupu, wagubu ke; "Kau mibai kaiawo ki karako matarau nuwagi da nau wainapani."

Ko Iyesu denai e sibu, wagubu ke: "Ena, kau ki kei nuwegei. Nau iyapana yona mibai tadeyana ki nana waira yau kawareya kawapuwani ki pokere yona mibai wainapiyamu ragidai ki mu ka nau yonani ki mete wainapiyamu."

<sup>38</sup>Iyesu yona ki wagubu ka apunu Pairasi ubupu e ade manupupu, wagubu ke; "Ko yona mibai ka gwede?"

*Apunu Pairasi Iyesu powagana yonai wagubu  
(Mateyu 27:15-31; Maki 15:6-20; Ruki 23:13-25)*

Apunu Pairasi yona ki wagubu ade wirawena matarau ade bauwena, manako Diyu ragidai tadebu, wagubu ke; "Apunu ki berokoi kwaewena ki mibai mo nau eba bananapuwani. <sup>39</sup> Ko wi bususuga ka 'Mamanuga God Raurunibu Poragai' ki kawareya iyapana mo diburawena ki e si iwagi manako nau dibura gudu kwaipani da dibura apunai ki baiyagisi kayayagisi. Ki pokere, wi nuwagau nau karako Diyu ragidai wi Kaiyawoga yau tonopani da e baiyagisi matarau kayayagisi bo?"

<sup>40</sup> E inako wagubu ko mu denai mu bonanamaga ragiragi kawaya tagubu ke; "Eba eyo ko kau apunu Barabasi tonoppi da e baiyagisi kayayagisi." (Apunu Barabarasi e ka apunu yawiyawirai mosi ki pokere diburawena.)

## 19

<sup>1</sup> Ki eweya ka apunu Pairasi ubupu piyara ragidai Iyesu taburuba pokaiya minimana ki nana tadebu, <sup>2</sup> manako mu e raukekepamawa da kamadumpu ka mu impunewa dai tempu e debaiya painimpupu ade midi tatamai daragai bagi kawaya mosi wadumpu e monagamupu, <sup>3</sup> manako waegeyageyamapamawa siyamawa, tagamawa ke; "Kaiwa kaiwa Diyu ragidai mu Kaiyawomaga." Mu inako tagamawa manako kaimpu Iyesu kwanabeya minimupu.

<sup>4</sup>Ko apunu Pairasi e ade wirawena matarau bauwena manako iyapana tadebu, wagubu ke; "E berokoi badidi kwaewena ki mo nau eba bananapuwani ki pokere nau karako yadani matarau bausugani tarani da wi e empumuri." <sup>5</sup> E inako wagubu manako Iyesu impunewa debaiya painimpupu ade midi tatamai daragai monagamupu inako mete

matarau bauwena ika ubupu. Ika uburawa ka apunu Pairasi iyapana tadebu, wagubu ke; “Empumuri, apunu ki yau kena.”

<sup>6</sup> Mamanuga God bameya dobo-piyamu ragidai mu bigabigamuguma mete kina Iyesu ika uburawa emupu ka mu ewapuru mena mu bonanamaga ragiragi kawaya tagamawa ke; “Ripa korosi naureya minimuri poyo. Ripa korosi naureya minimuri poyo.”

Ko apunu Pairasi denai mu tadebu, wagubu ke; “Ki ka wi wibo wadumuri ripa korosi naureya e minimuri poyo mibai ka e berokoi badidi kwaewena ki mo nau eba banana-puwani.”

<sup>7</sup> Apunu Pairasi inako wagubu, ko Diyu ragidai denai tagubu ke; “Apunu yau poyagisi mibai ka e goranuga raurupiyawa e eya wagawa da e ka Mamanuga God e Gubagai.”

<sup>8</sup> Apunu Pairasi yona ki wainapupu ka e notai kowena kudu wainapupu, <sup>9</sup> manako ubupu Iyesu wadubu wira-tagubu tawa rabineya kaimpu manako Iyesu ade manupupu, wagubu ke; “Kau tawana bani were baunugibi?”

E inako wagubu ko Iyesu yona denai mo eba wagubu, <sup>10</sup> ki pokere apunu Pairasi e ade sibu, wagubu ke; “Kau badidi pokere yona denai mo eba nuwegei? Nau kasiyarani pokaiya ki kau baunuwagi matarau kayanuwagi ade nau kasiyarani pokaiya ki kau ripa korosi naureya ponuwagi. Nau kasiyarani inako ki kau kataigeya bo pa mena?”

<sup>11</sup> Apunu Pairasi inako wagubu, ko Iyesu denai e sibu, wagubu ke; “Nau Mamai kau kasiyaragi ki eba negebena ki ka kau kasiyaragi nau bamaneya pa mena ade kau inako eba nuwagubena. Ki pokere, kau paeregki bigi ka maraitau erida ko nau wadisinibu kau idagi rabineya tamusinibu apunai ki e paerei ki bigi ka kawayya esida.”

<sup>12</sup> Apunu Pairasi yona ki wainapupu ka e Iyesu tonopana matarau bauwagana kayawaganan ki yawatai kwaenepiyawa, ko Diyu ragidai ewapuru mena mu bonanamaga ragiragi kawaya ade tagubu ke; “Iyapana nima yagisi da e eya ka kawai ki ka e nu kawainuga kawai Sita e iyari ki pokere kau apunu yau tonopi matarau baiyagisi kayayagisi ki ka kau eba nu kawainuga kawai Sita e waretai.”

<sup>13</sup> Apunu Pairasi mu yonamaga ki wainapupu ka e Iyesu wadubu matarau bauwena manako e ebo kemai ki kawareya yapu tondubu. Kema ki watai ki mu yona Iburu were si ‘Gabata’ tagamu, ko ki ka gwarantana.

<sup>14</sup> Karako ka madega paunau wadana kwaewagawa ko marawani ka ‘Mama-nuga God Nu Raurunibu ki Poragai’. Ko apunu Pairasi ubupu Diyu ragidai tadebu, wagubu ke; “Wi Kaiyawoga ka yau kena.”

<sup>15</sup> Ko mu denai patapamawa mu bonanamaga ragiragi kawaya tagamawa ke; “Wadumuri kaiwagi. Ripa korosi naureya minimuri poyo.”

Iyapana inako tagamawa ko apunu Pairasi mu ade manutapu, wagubu ke; “Wi mibai nuwagu nau uburani wi Kaiyawoga yau ripa korosi naureya miniyani poyo bo?”

Ko Mamanuga God bameya dobo-piyamu ragidai denai tagubu ke; “Nu kaiyawonuga ka Sita eya mena. Nu kaiyawonuga kudubai mo pa mena.”

<sup>16</sup> Mu inako tagamawa ki pokere apunu Pairasi ubupu Iyesu wadamana ripa korosi naureya minimana poyo ki yonai e piyaraiyoma tadebu.

*Mu Iyesu ripa korosi naureya minimupu poyo  
(Mateyu 27:32-44; Maki 15:21-32; Ruki 23:26-43)*

<sup>17</sup> Piyara ragidai Iyesu wadumupu ripa korosi mosi yamanamupu ki wadumpu kwempu manako e ripa korosi ki kawarapupu kaniyawa da tawana mo si ka Deba Suwana tagubu ki bautagubu. Yona Iburu were ka mu tawana ki si ‘Gorogata’ tagamu. <sup>18</sup> Ika bautagubu ka mu Iyesu ripa korosi naureya ikokomupu ade iyapana apeya mete tetampu e madanai daikere daikere ikokotampu. <sup>19-20</sup> Ko apunu Pairasi oka mo yona Iburu were ade yona Roumi were ade yona Guriki pokaiya okapupu ki mu Iyesu debaiya ripa korosi naureya minimupu. Oka tapu ki inako wagubu; ‘Yau ka tawana Nasareta apunai Iyesu. Diyu ragidai mu Kaiyawomaga ka eyo.’ Iyesu ripa korosi naureya ikokomupu watai ka eba rowarowa kawaya ko natere Dyerusa-remu bameya ki pokere Diyu ragidai ropani kawaya ika yawatau kebomawa oka ki iyabamupu. <sup>21</sup> Ko Mamanuga God bameya dobopiyamu ragidai ubumpu apunu Pairasi simupu, tagubu ke; “Kau yona ‘Diyu ragidai mu Kaiyawomaga ka eyo’, ki kau eba tapena ko kau yona inako okapena; ‘Apunu yau wagubu da e ka Diyu ragidai mu Kaiyawomaga’.

<sup>22</sup> Mu inako tagubu ko apunu Pairasi denai mu tadebu, wagubu ke; “Nau oka badidi okapuwani ki nau okapuwani kewowena.”

<sup>23</sup> Piyara ragidai apeya apeya ki Iyesu ripa korosi naureya ikokomupu kewowena ka mu e gwedegwedei rikamupu ki damumupu mubo mubo temupu. E midi tatamai bagi rowarowa kawaya pa painiwagawa umawa ki mu mete wadumupu, <sup>24</sup> tagubu ke; “Dabuwa bagi kawaya yau ki nu eba purupamu ko nu yantu mutna mo kwaigamu

manako nima si yantuwa ki rabineya yabiri baiyagisi ki e yadini. Mu inako tagubu ki ka Mamanuga God e okai mosi badidi wagubu ki makeya makeya wenawena. Oka ki inako wagubu ke; ‘Mu nau gwedegwedeni purumupu mu mubo denemugu dene-mugu temupu manako yantuwa mo kwaetagubu ki pokaiya mu nau midini tatamai wadumupu.’

Piyara ragidai yona ki makeya makeya kwaetagubu.

*Iyesu e waretais mosi ubupu Iyesu inai inapupu*

<sup>25</sup> Ripa korosi bameya ka ridi apeya apeya ika ubumawa. Mosi ka Iyesu e eya inai, mosi ka Iyesu inai ki e yowai, mosi ka apunu Koropasi e wainai si ka Meri, ade mosi ka Meri Magidarini.

<sup>26</sup> Iyesu inai ika uburawa empupu ade e tadeyau kabukabuwa apunai mosi ki e nuwaiya po eyo ki mete ika uburawa empupu ki ka e inai inako sibu, wagubu ke; “Inani, apunu ki kau karoko gubagapi.” <sup>27</sup> Ade e tadeyawa kabukabuwa apunai ki mete empupu sibu, wagubu ke; “Kau inagi ki kena.” Iyesu inako wagubu ki pokere mara ki makeya ka e tadeyau kabukabuwa apunai ki Iyesu inai inapupu manako ewa bananapupu tawaiya kayatagubu manako mu ewapuru mena idiya.

*Iyesu powena*

(*Mateyu 27:45-56; Maki 15:33-41; Ruki 23:44-49*)

<sup>28</sup> Iyesu wainapupu da e upi kuduba kewowena. Ko oragai ragidai Mama-nuga God e bonanai wainapamawa tagamawa ragidai takari kawayya oka tampusi ki mibai makeya makeya wenawagana ki nana ka e wagubu ke; “Awana gobani wagau.”

<sup>29</sup> Ika wairau ka awana suwakarai mosi si ka winiga karakara kopakai pokaiya minimpupu posiwena ika tampusi tondawa ki pokere iyapania dai dabuwa tenai mosi awana ki rabineya kaumupu manako sikurumupu Iyesu umuneya tamupu. <sup>30</sup> Iyesu umuneya tamupu manako e dabuwa ki remoremopiyawa da kamadubu, wagubu ke; “Ika kewo-wena.” E inako wagubu kuwena manako e nonai toporuwena powena.

*Piyara apunai mosi Iyesu ta were ugwdadubu*

<sup>31</sup> Mara karoko ka bagibagi siyarai, ki pokere Diyu ragidai poraga bani yo gwedegwede kuduba tepiyamu tawiya-tagamu okukunatagamu da marawani ki ka mu maramaga kawai da mu pa aiyata idiwana marai. Diyu ragidai dai karoko kayatagubu apunu Pairasi bameya bautagubu manako simupu, tagubu ke; “Kau badidi wainapiye? Marawani ka nu maranuga kawai da nu pa idiwana marai ki pokere nu nuwa-nugu ka wi piyara ragidai karoko kaiwagi iyapania ripa korosi naureya ikotampu ki mu kerapumaga suwanai gaipumuri da mu garugaru mena popotagisi manako mu kwakwarepu-maga karoko mena tepumuri kaiwagi ononotamuri.”

<sup>32</sup> Kaitawo Pairasi wagubu da baganai manako e piyara ragidai dai tonotapu kayatagubu ripa korosi wateya bautagubu manako apunu ki Iyesu madanai daikere uburawa ki e kerarai suwanai gaimupu manako ewa e waretais ki e kerarai suwanai mete gaimupu.

<sup>33</sup> Mu Iyesu bameya bautagubu ko e ororeya mena powena emupu ki pokere e kerarai suwanai ki mu eba gaimupu, <sup>34</sup> ko piyara apunai ki mosi ta wadubu kanibu Iyesu madanaya ugwdadubu baura manako e darai ade e awanai ki garugaru mena bauwena kayawena. <sup>35</sup> (Nau yau kuduba nau naubo yabunere mataraus badidi empuwanai ki nau karoko oka pokaiya tarakanai da wi ki mete wainapamana sumapamana ki nana. Nau katabineya da nau karoko suwagubuwani ki kuduba mibai.) <sup>36</sup> Piyara ragidai Iyesu kerarai suwanai eba gaimupu ki mu Mamanuga God naiya Iyesu nene badidi wagubu oka tampusi ki makeya kwaetagubu. Oka ki mosi inako wagubu ke; ‘E suwanai mo ki mu eba minimupu kaiyara’. <sup>37</sup> Ade Mamanuga God e okai mosi takari kawayya tampusi ka yau kena; ‘Ta were ugwdumpu apunai ki mu yabumugere empomoto.’

*Mu Iyesu kwakwarepui rugu tamupu*

(*Mateyu 27:57-61; Maki 15:42-47; Ruki 23:50-56*)

<sup>38</sup> Tawana Arimateya mu apunu-maga mosi si ka Diyosepa. E Iyesu sumapiyawa ko e Diyu ragidai mu kawakawaimuguma mu kudumugu mete wainapiyawa ki pokere e Iyesu sisiyai mataraus eba wagawa umawa. Karoko ka e ubupu kaitawo Pairasi bameya kayawena Iyesu kwakwarepui wadana ononopana ki manui wadubu manako ewa kayawena Iyesu kwakwarepui ripa korosi naureya rikapupu.

<sup>39</sup> Apunu mosi si ka Nikodimasi. E naiya Iyesu bameya kemorau bauwena apunai ki kena. E karoko ripa otai aurai bagi kawayya mo wadubu mete ika bauwena. Ripa otai ki ka bisi kawayya igwa posiwena ki bitai maba. <sup>40</sup> Iyapania apeya ki Iyesu kwakwarepui wadumupu ripa otai pokaiya monagamupu manako ewa aukwara tenai rowarowa kawayya mo wadumpu e midi kwakwarepui kuduba painimupu. Diyu ragidai popotagamu ki ka mu inako kwaetagamu were ononotamiyamu.

<sup>41</sup> Ripa korosi naureya minimpu poyo ki watai bameya ka ragu waunai mosi ika uburawa ki rabineya iyapana mosi naiya ika eba ononomupu. <sup>42</sup> Marawani ka Diyutu ragidai mu aiyatamaga kawaya ki marai ki pokere iyapana apeya ki karako Iyesu kwakwarepui wadumpu ragu ki rabineya tamupu.

## 20

*Iyesu powena, ko ade iyawena kipu ubupu  
(Mateyu 28:1-8; Maki 16:1-8; Ruki 24:1-12)*

<sup>1</sup> Pura kawaiya, nawaru sisipui teyanawa makeya ka ridi mosi si ka Meri Magidarini kipu ubupu ragu ki rabineya Iyesu kwakwarepui tampusi empana kayawena. E ika bauwena manako bowa kawaya ki ragu minimpu bodampu ki gwairiwenan empupu. <sup>2</sup> Empiyawa da kamadubu ka e garuguru mena wirawena kayawena apunu Saimoni si daikere ka Pita ade Iyesu e tadeyau kabukabuwa apunai mosi ki Iyesu nuwaiya po apunai ki mete kina mu bamamugu bauwena. Bauwena manako tadebu, wagubu ke; “Nu Kaiawonuga e kwakwarepui ragu rabineya tamupu ki mu wadumupu kayatagubu bani tamupu ko ki nau eba katainuya.”

<sup>3</sup> Mu yona ki wainamupu ka apunu Pita e wareta iki mete kina kimpu ubumpu garuguru mena ragu ki empa-mana ki nana kayatagubu. <sup>4</sup> Mu garu-garupamawa ko e wareta iki yabiri ragu bauwena ko Pita ewa bauwena. <sup>5</sup> Yabiri bauwena apunai ki tapu kekera ragu rabineya yabu tapu manako e Iyesu gerowoi mena ika ukwarawa empupu. Ko e ragu rabineya eba kanibu ko matara ika uburawa.

<sup>6</sup> Apunu Saimoni si daikere ka Pita ewa bauwena ragu rabineya garuguru mena kutokuto kanibu yabu tapu manako e mete kina gerowo mena ika ukwarawa empupu. <sup>7</sup> Aukwara tenai mosi ki mu Iyesu debaiya painimupu ki ika bonipupu daikere ukwarawa empupu. Gerowoi ki daikere ukwarawa empupu. <sup>8</sup> Yabiri bauwena apunai ki e mete ragu rabineya kaimupu manako e mete empupu sumapupu.

<sup>9</sup> Oragai ragidai Mamanuga God e bonanai wainapamawa tagamawa ragidai Iyesu iyawagana kirana uburana yonai takari kawaya tagubu oka tampusi ki ka apunu Pita ade e wareta iki mu naiya eba kataimugu. <sup>10</sup> Mu ragu ki kamadumpu manako wiratagubu mu mubo tawamugu ade kayatagubu.

*Ridi Meri Magidarini Iyesu matarau empupu  
(Mateyu 28:9-10; Maki 16:9-14)*

<sup>11</sup> Ko ridi Meri Magidarini ragu madaneya ika yadi kirawa uburawa manako e tapu kekera ragu rabineya yabu tapu, <sup>12</sup> manako aneya apeya mu midimaga tatamai poe utatagubu ki ika ragu rabineya idiwu emitapu. Aneya mosi ka Iyesu naiya ukwarawa watai debaiya tondawa ko mosi ka e ukwarawa watai kerareya tondawa. <sup>13</sup> Aneya ki Meri empupu manako simupu, tagubu ke; “Ridi, kau gwede yadi kirei?”

Ko e denai wagubu ke; “Nau Kaiawonuga powena ko mu e kwakware-pui wadumpu kayatagubu bani tamupu ki nau eba katainuya ki pokere nau yadi kirakani.” <sup>14</sup> E inako wagubu manako wirawena apunu mosi ika tagaiya uburawa ki empupu. Apunu ki ka Iyesu ko Meri e gogopupu. <sup>15</sup> Gogopiyawa ko Iyesu ubupu ridi Meri empupu manako sibu, wagubu ke; “Ridi, kau gwede yadi kirei? Kau nima kwaenepiyei?”

Meri wainapupu da apunu ki ka waira ki kwayubapiyau apunai mosi ki pokere denai e sibu, wagubu ke: “Bada, e kwakwarepui ki kau wadibi kayanugib bo? Ki kau bani tapi ki kabuwasini da nau kayasugani yadani.”

<sup>16</sup> Ko Iyesu denai Meri sibu, wagubu ke; “Meri.”

Ki makeya ka ridi Meri wirawena Iyesu naigida mena empiyawa manako e bonanai kawaya e yonai Iburu were wagubu ke; “Raboni.” (Ki ka; ‘Sidiyei Kabukabuwa Apunai.’)

<sup>17</sup> Ko Iyesu e sibu, wagubu ke; “Kau nau midini eba wadi mibai ka nau waunitau nau Mamai bameya ade kayasugani. Ko karoko kayanuwagi nau yowanayoma nau sumasiniyamu ragidai ki mu tade, nuwagi ke; ‘Iyesu wagubu ke; Nau wirasugani kayasugani nau Mamai God bameya, nau yo wi ewapuru Mamanuga God e bameya.’”

<sup>18</sup> Iyesu inako wagubu manako ridi Meri Magidarini kipu ubupu kayawena Iyesu tadeyau kabukabuwa ragidai mu bamamugu bauwena manako tadebu, wagubu ke; “Nu Kaiawonuga nau matarau empuwanu.” E inako wagubu manako Iyesu badidi sibu ki makeya makeya e mu mete tadebu.

*Iyesu tadeyau kabukabuwa ragidai e eya matarau empupu  
(Mateyu 28:16-20; Maki 16:14-18; Ruki 24:36-49)*

<sup>19</sup> Pura kawai ki kemoreya ka Iyesu e tadeyau kabukabuwa ragidai Diyutu ragidai kudumugu mu tawamaga rabineya gudu umamupu idiwu. Mu gudu umamupu idiwu ko Iyesu bani bauwena mu paunamugu uburawa manako yona inako tadebu, wagubu ke;

“Wi notaga kwarisiyagisi kudu eba wainapiyoi ko nuwabagi rabineya idiwoi.”<sup>20</sup> E inako wagubu, manako e idai daikere daikere e madanai mete ugwidumpu baura ki watai mu kabuwatapu emupu. Emupu ka mu e mamamai eboutau wainamupu manako tagubu ke; “Kaiawonuga, kau mibai baunugibi.”

<sup>21</sup> Ko Iyesu mu ade tadebu, wagubu ke; “Wi notaga kwarisiyagisi kudu eba wainapiyoi ko nuwabagi rabineya idiwoi. Nau Mamai naiya nau tonosinibu kawapuwani ki maba karoko nau wi mete tononyakani.”<sup>22</sup> E inako wagubu, manako e umunai aurai pokaiya mu puwatu, wagubu ke; “Mamanuga God e eya Keyai Tanai Bagi Kawaya ki nau karoko negeyakani ki wi wadumuri.”<sup>23</sup> Ade wagubu ke; “Wi iyapana bera-maga berokoi mo empumuri manako nau kasiyarani pokaiya surupumuri ki ka nau mu beramaga berokoi ki mete surupani kewoyagisi. Ko wi iyapana beramaga berokoi mo empumuri ko nau kasiyarani pokaiya eba surupumuri ki ka nau mete kina mu beramaga berokoi ki eba surupani.” Iyesu inako tadebu.

#### *Apunu Tomasi e notai apeya apeya*

<sup>24</sup> Iyesu ika mu bamamugu bauwena ki makeya ka e tadeyau kabukabuwa ragidai ida esida kewowena kerapu apeya (12) ki apunai mosi si Tomasi si daikere ka Nasuruwa simupu ki tawana mo kayawena.<sup>25</sup> E ewa bauwena manako e kowaiyoma e simupu, tagubu ke; “Nu Kaiawonuga ade iyawena yewe bamanugu bauwena ki nu yabunugere mataraup emipi.” Mu inako tagubu ko apunu Tomasi denai wagubu ke; “E idai ikoko pokaiya minimupu watai ki nau empena nau idani gurai wateya tapena ade e madaneya ugwidumpu wateya nau idani kweupena ki nau wi sumanibena. Ko wi iwagubu ki nau eba sumapakan.”

<sup>26</sup> Pura eyaka mena kewowena eweya ka Iyesu e tadeyau kabukabuwa ragidai apunu Tomasi mete kina gudu umampu tawa rabineya idiwa manako Iyesu ade bani bauwena mu paunamugu ubupu, wagubu ke; “Wi notaga kwarisi-yagisi kudu eba wainapiyoi ko nuwabagi rabineya idiwoi.”<sup>27</sup> E inako wagubu manako wirawena apunu Tomasi empupu sibu, wagubu ke; “Kau idagi gurai yewe taro nau idani eman. Kau idagi yewe roronapi nau madanineya kweupi. Kau nau eba sumasinibi ko karoko kau notagi apeya apeya ki kamadi kau notagi eyaka mena nau sumasiniyowa.”

<sup>28</sup> Apunu Tomasi yona ki wainapupu ka e denai Iyesu sibu, wagubu ke; “Kaiawoni. Kau ka nau Kaiawoni, kau ka God.”<sup>29</sup> Ko Iyesu ubupu apunu Tomasi ade sibu, wagubu ke; “Kau nau mataraup emisinibi ki pokere nau sumasinibi. Iyapana nau eba emisinii-yamu ko pa sumasiniyamu ki ka mu mamamatogomo idiwono.” Iyesu inako wagubu.

#### *Apunu Diyoni oka yau tapu ki kerarai*

<sup>30</sup> Iyesu ubupu nu nidiyawa kabu-kabuwa ragidai nu yabunugu matakira ropani kawaya kwaewagawa empemeya ko oka yau rabineya ka nau ki dai mena okapuwani.<sup>31</sup> Ko wi naigida mena kataigamana wetawetara ki nana da Iyesu e ka nu Iya Negeyana Apunai Keriso ade e ka Mamanuga God e eya Gubagai ki pokere ka nau karoko oka yau mena okapakan. Wi e sumapiyoi idiwoi ki ka wi e si pokaiya iya waunai wadumuri idiwono.

## 21

### *Iyesu e kowakowaiyoma bamamugu ade matarawena*

<sup>1</sup> Ki eweya ka Iyesu kaburu kawaya Taibiriayasi papateya e tadeyau kabukabuwa ragidai mu bamamugu ade matarawena.

<sup>2</sup> Apunu Saimoni si daikere ka Pita yo apunu Tomasi e si mu Nasuruwa simupu yo natere Kainani tawana Gariri rabineya mu apunumaga mosi si ka Nataniyero yo apunu Tabadi e gubagai-yoma apeya yo Iyesu e tadeyau kabu-kabuwa ragidai apeya dai mete kina ki mu kuduba ewapuru mena ika dibu-mupu idiwa,<sup>3</sup> manako apunu Pita ubupu e kowaiyoma ki tadebu, wagubu ke; “Nau karoko raubiyo nene kayasugani.”

“Ki baganai, nu mete kaigamu.”

Mu ewapuru mena kaimpu waka rabineya yampu manako kemora ki rabineya kaburu kawareya raubiyo nene puwaritgamawa kaiwa idiwa da nawaru puruwena ko mu raubiyo mo eba wadu-mupu.<sup>4</sup> Madega wauni posiwagawa makeya ka Iyesu ika bauwena kaburu papateya uburawa ko e tadeyau kabu-kabuwa ragidai ki mu e gogomupu.<sup>5</sup> Gogopamawa ko e wena siyapu, wagubu ke; “Edamani, wi raubiyo dai tempu bo pa mena?”

Ko mu denai e simupu, tagubu ke; “Pa mena, nu mo eba wadimipi.”

<sup>6</sup> Mu inako tagubu manako Iyesu denai wagubu ke; “Wi puwari wadu-muri waka madanai idanuga garu deneya kwenupumuri ki ka wi raubiyo dai tepumuri.” Mu e umunui wadumupu puwari wadumupu kaburu rabineya ade kwenumupu manako ki makeya ka raubiyo puwari posiwena mu tainipa-mana ko bisi kawayu.

<sup>7</sup> Iyesu e tadeyau kabukabuwa apunai mosi ki Iyesu nuwaiya po eyo ki wirawena apunu Pita sibu, wagubu ke; “Ki ka nu Kaiyawonuga bauwena diyayai.” Apunu Pita yona ki wainapupu ka e midi tatamai rikapupu tapu ki garugaru mena e naureya ade umapu manako e Iyesu diriway kaburu sikipupu e bameya kayawena. <sup>8</sup> Ko Pita e kowaiyoma e eweya waka kawareya puwari tainipamawa kebomawa. Kaburu papasi ka eba rowarowa ko bamanugutau. <sup>9</sup> Mu kaburu papateya bautagubu ka mu raubiyo dai matau kapusiratagubu urawa emupu ade bani dai mete ika emupu. <sup>10</sup> Ko Iyesu mu tadebu, wagubu ke; “Raubiyo karako temupu ki dai mete tepumuri kebomuri pasumuri.”

<sup>11</sup> Apunu Saimoni si daikere ka Pita kanibu waka kawareya yapu puwari ki tainipupu papateya ade bauwena. Puwari ki rabineya ka raubiyo kawakawai ropani kawaya (153) ika uburawa. Ki ka bisi kawaya ko puwari ki eba puru-wena. <sup>12</sup> Ko Iyesu mu tadebu, wagubu ke; “Kebomuri bani dai kupumuri.” E tadeyau kabukabuwa ragidai e manupama ko mu kuduba kataimugu da e ka mu Kaiyawomaga ki pokere mu mo e eba manumupu, tagubu ke; “Kau ka nima?” <sup>13</sup> Ko Iyesu kanibu bani ki raubiyo mete tepupu mu tagebu.

<sup>14</sup> Iyesu powena ade iyawena kipu ubupu eweya ka e yabiri e tadeyau kabukabuwa ragidai mu bamamugu matarawena, paunau mo ade matara-wena, ade karako ade matarawena yau kena.

#### *Iyesu apunu Pita mete yonatagamawa*

<sup>15</sup> Mu kuperagamawa da kewowena eweya ka Iyesu apunu Saimoni si daikere ka Pita inako sibu, wagubu ke; “Apunu Diyoni e gubagai Saimoni, nau karako kau nidiyani wainapi; Kau kowagiyoma yau kuduba nau nota kwarikwarisisiniyamu ko kau notagi nau bamaneya ka mu notamaga maba bo kau notagi ka ade kawaya esida nau nota kwarikwarisisiniyei?”

Iyesu inako wagubu ko Pita denai wagubu ke; “Ena, Kaiyawoni, kau kataigeya da nau nuwaneya po kau.”

Pita inako wagubu manako Iyesu denai e ade sibu, wagubu ke; “Baganai, nau papaniyoma sipi ki kuduba kau naigida mena kwayubatamiyowa.” <sup>16</sup> E inako wagubu manako Pita ade manu-pupu, wagubu ke; “Apunu Diyoni e gubagai Saimoni, kau nau nota kwari-kwarisisiniyei bo pa mena?”

“Ena, Kaiyawoni, kau kataigeya da nau nuwaneya po kau.”

Pita kawareya inako ade wagubu manako Iyesu e ade sibu, wagubu ke; “Baganai, nau papaniyoma sipi ki kau naigida mena kwayubatamiyowa.”

<sup>17</sup> Ki eweya ka Iyesu apunu Pita kawareya ade manupupu, wagubu ke; “Apunu Diyoni e gubagai Saimoni, kau nau nota kwarikwarisisiniyei bo pa mena?”

Iyesu Pita mara apeya eyaka inako manupaway ka Pita nuwaboyawena manako e denai Iyesu sibu, wagubu ke; “Kaiyawoni, gwedegwede kuduba ki kau kataigeya ki pokere nau nuwaneya po kau ki kau mete kataigeya.”

Pita inako wagubu manako Iyesu denai e ade sibu, wagubu ke; “Baganai, nau papaniyoma sipi ki kau naigida mena kwayubatamiyowa. <sup>18</sup> Nau yona mibai kau nidiyani wainapi; Kau yaraga tondaya makeya ki kau gwedegwedege tepiyeya asusu kau kaubo nuwageya kayanugana wainapiyeyka umeya. Ko karako kau kawayanugib makeya ka iyapana mosi baiyagisi kau idagi roronapipi ki yadini doko manako kau eba nuwageya kayanugana tawani ki e kau tononiyoto kayanuwagi.” <sup>19</sup> Iyesu yona ki wagubu ki ka e apunu Pita ewa badidi maba powagana Mamanuga God e si tepapania ki nana ki waigugui wagubu. Iyesu yona ki wagubu kewowena ka e apunu Pita ade sibu wagubu ke; “Kau karako nau ewaneya yabodowa.”

#### *Nau Diyoni sisiyani Iyesu wagubu*

<sup>20</sup> Apunu Pita wirawena manako Iyesu e tadeyau kabukabuwa apunai mosi ki Iyesu nuwaiya po apunai ki ika ewamugu yabadawa empupu. Apunu ki ka naiya kupe siyarai ki kawareya riyawena kanibu Iyesu madaneya tondubu manako manupupu, wagubu ke; ‘Kaiyawoni, kau yogogi wagana apunai ka nima?’ Iyesu yo Pita mu ewamugu kaniyawa apunai ki kena ka nau Diyoni oka yau tarakan. <sup>21</sup> Apunu Pita nau emisinibu manako e wirawena Iyesu manupupu, wagubu ke; “Kaiwa-woni, ko ade apunu yau bameya ka gwede wenayagisi?”

<sup>22</sup> Ko Iyesu denai e sibu, wagubu ke; “Nau nuwaneya e tondana kaniyana da nau ade wirasugana bausugana makeya ki ka nau naubo mena ko ki ka eba kau nene da kau ki katainuwagi. Ko kau nau mena ewaneya yabodowa.”

<sup>23</sup> Iyesu yona ki wagubu ki pokere e sumapemei ragidai nu paunanugu ka yona kawayawena kayawena da nau Diyoni eba posugana ki nana. Ko Iyesu eba ki nene wagubu

ko e wagubu ke; ‘Nau nuwaneya e tondana kaniyana da nau wirasugana bausugana makeya ki ka nau naubo mena.’ E yona ki wagubu ki ka e nau Diyoni nau sisiyani wagubu.

<sup>24</sup> Nau Diyoni yona yau suwagakani ade oka yau tarakani ko wi kuduba kataigau da nau yona mibai mena suwagakani.

<sup>25</sup> Iyesu gwedegwede marai kawai badidi kwaewagawa ki ka nau dai mena yewe oka-puwani. Nu e gwedegwede kuduba kwaewena ki makeya makeya oka pokaiya tampena ki ka tawana tawana, madega kauwagau madega posiwagau kuduba e okai ki posiwagubena.

Ika kewowena.

## **BUSUSU**

### **Iyesu Tonotapu Ragidai mu bususumaga**

### **Oka gwede nene tapu ki kabuwai**

Iyesu Tonotapu Ragidai mu bususumaga ka apunu Ruki e okapupu. Iyesu sumapamawa ragidai baididi kwaetagamawa Iyesu sisiyai iyapana badidi maba tademawa iwa ki bususui ropani kawayu oka yau rabineya. Mamanuga God e eya Keyai Tanai Bagi Kawaya tonopupu iyapana kawarimugu minibu siwa kasiyara tagebu manako kasiyara ki pokaiya ka mu matakira ebo ebo kwaetagamawa iwa.

#### **Oka debai empamana ki kabuwai**

Bususu yau kerarai 1:1-26

Mu upimaga natere Dyerusaremu rabineya 2:1-8:3

Mu upimaga tawana Diyudiya yo Sameriya rabineya 8:4-12:25

Apunu Poru yabiri kayawena upiwagawa umawa 13:1-14:28

Apunu Poru natere Dyerusaremu kayawena 15:1-35

Apunu Poru paunau kayawena upiwagawa umawa 15:36-18:22

Apunu Poru siyarai kayawena upiwagawa umawa 18:23-21:16

Apunu Poru diburawena 21:17-28:31

#### *Iyesu e kowakowaiyoma bamamugu matarawagawa*

<sup>1-2</sup> Kaiwa kaiwa nau waretani Teopirasi. Iyesu e upi kerarai birika-pupu badidi kwaewagawa e iyapana-iyoma badidi tadeyawawa kabukabuwa yarawa da kwauneya Mamanuga God e kasiyariay pokaiya kunumau yapu kayawena ki sisiyai kuduba nau naiya mena oka pokaiya kau kabuwanibuwani kewowena. Mamanuga God e Keyai Tanai Bagi Kawaya ki kasiyariay pokaiya ka e ubupu e winetapu tonotapu ragidai gwaiyaba tadebu manako ewa kunumau yapu kayawena.<sup>3</sup> E powena ade iya-wena kipu ubupu manako mara apunai apeya (40) ki rabineya ka e mareya mareya mu bamamugu matarawagawa matakira ebo ebo kwaewagawa da mu e iyawena kipu ubupu ki mibai mu mubo yabumugere naigida mena empamana ki nana. E mu bamamugu bauwagawa manako Mamanuga God e gari rabineya e kasiyariay pokaiya idiwana ki sisiyai mu tadeyawawa.

<sup>4</sup> Mara mosi ka e mu bananatapetu mete kuperagamawa idiwia da paunau ka e ubupu mu tadebu, wagubu ke; “Wi natere Dyerusaremu eba kamadumuri ko Mamanuga God e puyo mo wi nege-yana gwaiyabayi wagubu ki nawanai mena ika idiwoi. Puyo ki sisiyai nau ororeya mena wi nidibuwani kewo-wena.<sup>5</sup> Apunu Diyoni ubupu awana pokaiya wi siruwaniyu ko waunitau ka Mamanuga God e eya Keyai Tanai Bagi Kawaya kaworoto wi siruwaniyoto manako kasiyara negeni.” Iyesu inako wagubu.

#### *Iyesu kunumau yapu kayawena*

<sup>6</sup> Mu banabananatagubu mete idiwia manako mu e manumupu, tagubu ke; “Kaiwonuga, kau gwede mara nu Isiraero ragidai nu bitanuga rikapi da nu bodanuguma bagi kawayu idiwia ki maba nu mete ade inako idiomu? Kau gwede waunitau nu negeyana nuwgabi ki kau yau nene nuwgabi bo?”

<sup>7</sup> Mu inako manumupu ko Iyesu denai wagubu ke; “Mara ki kena ki ka eba wi kataigau da wi kawaiagi. Mamanuga God e ebo mena gwede madega bo gwede mara e ebo kasiyariay pokaiya naiya mena winepupu tapu ki e mena kataiya.<sup>8</sup> Ko e Keyai Tanai Bagi Kawaya ki kaworoto wi kawarigau miniyoto siwa kasiyara negeni manako ewa ki wi kawaiagi natere Dyerusaremu rabineya, tawana Diyudiya rabineya, tawana Sameriya rabineya, manako tawana tawana kuduba, madega kauwagau madega posiwagau ki inako kawaiagi wi yabugere badidi emupu bo wi wenagugere badidi wainamupu ki kuduba iyapana tadeyo iwoi.”

<sup>9</sup> Iyesu yona ki wagubu kewowena ka Mamanuga God e wadubu tepapupu manako e kunumau yarawa mu yabu-mugere empamawa yarawa da oroguma gwaiya tewena kayawena manako mu e ewa mo eba emupu.

<sup>10</sup> Mu kunumau esida yarawa ki empamawa idiwia manako iyapana apeya mu midimaga tatamai poe utatagubu ki garugaru mena bautagubu ika madanimugu ubumpu, tagubu ke;<sup>11</sup> “Tawana Gariri ragidai, wi gwede nana yewe ubumu kunumau esida yabu tamiyamu? Apunu Iyesu karako wi kamadinibu Mamanuga God e kasiyariay pokaiya kipu ubupu kunumau yapu kayawena. Ko e kipu ubupu kayawena emupu ki maba ka e ewa marai mosi ade wirayagisi baiyagisi.” Iyapana apeya ki inako tagubu.

*Apunu Diyudiysi e watai apunu Mataiyasi wadubu*

<sup>12</sup> Mu yona ki wainamupu ka mu wiratagubu ripa ‘oripi’ wenatagubu kweyai ki kamadumpu manako natere Dyerusaremu ade kayatagubu. (Natere Dyerusaremu ki ka eba uwama.) <sup>13</sup> Mu natere Dyerusaremu bautagubu, manako ukwapamawa tawai ki rabinai tetaiya mo yamupu. Iyapana ki mu simaga ka yau kena: apunu Pita, apunu Diyon, apunu Diyemesi, apunu Enduru, apunu Piripo, apunu Tomasi, apunu Batoromaiya, apunu Mateyu, apunu Arapiyesi e gubagai si ka Diyemesi, apunu Saimoni (e ka iyapana wairamaga gwandagi wagau ki apunai mosi), ade apunu Diyemesi e gubagai si ka Diyudiyasi. <sup>14</sup> Iyapana ki kena, ridi dai ki, Iyesu inai, ade Iyesu e eya yowa-iyoma mete kina ki mu maramara dibipamawa idiwa mu nuwamaga notamaga eyaka mena Mamanuga God bameya guriguritgamawa idiwa.

<sup>15</sup> Mara ki makeya ka Iyesu suma-pamawa ragidai kuduba apunai ida daikere ke-wowena daikere eyaka mena (120) ewapur mena idiwa manako apunu Pita mu paunamugu ubupu,<sup>16-17</sup> dimawena, wagubu ke; “Iyapana-niyoma, takari kawaya ka Mamanuga God e Keyai Tanai Bagi Kawaya oragai apunai Dewida kabuwapupu da e uburana apunu ki ewa Iyesu wadamana yawatai iyapana kabuwatamana ki e sisiyai mataraugana ki nana. Oragai apunai Dewida Mamanuga God e okai badidi tapu ki mibai wana wenawena. Apunu Diyudiyasi e ka nu waretanuga. Nu Kaiawonuga ubupu e mete wine-pupu ade e upi ka nu upinuga mete eyaka mena.”

<sup>18</sup> (Apunu Diyudiyasi e bera berokoi mo kwaewena manako denai bowa madai kwemupu ki pokaiya ka e waira mo gimarapupu. Waira ki kawareya ka e gobere supu powena manako e romodoi sukwanawena e rewona mataraugana. <sup>19</sup> Natere Dyerusa-remu rabineya ka iyapana kuduba e powena sisiyai ki wainamupu manako mu yonamugere ka mu waira ki si ‘Akerodama’ simupu, ki ka; ‘Apunu darai waira yau wadubu.)

<sup>20</sup> Apunu Pita ade wagubu ke; “Oragai apunai Dewida e ubupu Oka Umayo rabineya oka yau tapu, wagubu ke;

‘E tawai gabu uburono da iyapana ewa tawa ki rabineya eba idiwono.’

Ade oka mosi tapu, wagubu ke;

‘E watai ka apunu mosi yadini.’

<sup>21-22</sup> Oragai apunai Dewida oka inako tapu ki pokere apunu mosi karako uburoto apunu Diyudiyasi e watai yadini manako nu mete ubumamu Iyesu iyawena kipu ubupu ki sisiyai iyapana tadeyomu iwomu. Ko apunu asusu mo inako eba uburoto ko apunu mosi ki apunu Diyon iyapana siruwatamiyawa ki e idai kerarai empupu mete idiweya yameya da paunau nu Kaiawonuga Iyesu Mamanuga God e kasiyarai pokaiya kipu ubupu kayawena ki mete empupu, apunu ki mosi karako uburoto nu mete inako iwomu.”

<sup>23</sup> Apunu Pita yona ki wagubu kewowena ka mu ubumpu iyapana apeya mu simaga tagubu. Mosi ka Diyosepa si daikere ka Basabasi tagubu. (E si mosi ka Diyastasi). Ade apunu mosi ka Mataiyasi. <sup>24-25</sup> Mu simaga inako nakamupu manako guriguri-tagubu, tagubu ke; “Kaiawonuga, kau iyapana kuduba nu nuwanuga notanuga empiyei. Kau apunu Diyudiyasi nu mete winenibi da e nu mete iwana kau upigi kwaigamana ki nana. E kwaewena siyasiya ki pokere powena e ebo kayawagana tawanai ki kayawena. Ko kau karako kabuwaniyo; Kau nima winepipi da e karako uburoto apunu Diyudiyasi e watai yadini?” <sup>26</sup> Mu inako guriguritgamawa da kamadumpu, kimpu ubumpu yanuwarai marai mutna mo kwaetagubu manako ki pokaiya ka mu apunu Mataiyasi e si bananamupu, ki pokere e kanibu Iyesu tonotapu ragidai ida esida kewowena kerapu eyaka mena ki mu naurimugu ubupu.

## 2

### *Mamanuga God e eya Keyai kawapu mu kawarimugu minibu siwa*

<sup>1</sup> Mara si tagamu ke ‘Pentikosi’ ki bauwena ka Iyesu sumapamawa ragidai kuduba wata eyaka mena mo dibimupu idiwa, <sup>2</sup> manako nusuru obo maba ki mumugarai kunumau kawapu tawa rabineya posiwena wainamupu. <sup>3</sup> Wainamupu manako mata nonarai maba kawapu iyaru daburiwena iyapana kuduba ki eyaka eyaka mu debamugu debamugu beuwena kaya-wena. <sup>4</sup> Mu debamugu debamugu beuwagawa kayawagawa manako Mamanuga God e eya Keyai Tanai Bagi Kawaya ki iyapana eyaka eyaka ki mu rabinamugu supu tanai minibu siwa manako mu tenawarimaga wirawena yona yona kuduba ki mu naiya eba kataitagubu ki mu mete tagamawa. Mamanuga God e Keyai badidi kwaewagawa ki mu e kasiyarai pokaiya deneya deneya tagamawa.

<sup>5</sup> Mara ki makeya ka Diyu ragidai ropani kawaya ki Mamanuga God e nene wainamawa tawana tawana kuduba, madega kauwagau madega posiwagau were bautagubu

karako natere Doyerusaremu rabineya idowi. <sup>6</sup> Mu mumugara ki wainapamawa ka iyapana ropani kawaya ki garuguru mena kimpu ubumpu empamana diriwai bautagubu. Iyesu sumapamawa ragidai ubumpu tawana kuduba ragidai ki mu yonamaga ebo ebo tagamawa ki mu wainamupu ki pokere iyapana ki mu notamaga kowena kodabamaga kamupu, <sup>7</sup> babatagamawa, tagamawa ke; “Iyapana yau tagamu ki mu kuduba ka tawana Gariri ragidai, <sup>8</sup> ko mu gwede ba yona ebo ebo kuduba tagamu ade nu nuga yewe baigibi ragidai nu yonanuga mete tagamu wainapemei? <sup>9</sup> Nu ka tawana tawana Pasiya yo Midiya yo Iramu yo Mesuputamiya yo Diyudiya yo Kapadokiya yo Pontasi yo Aisiya ragidai. <sup>10</sup> Ade nu dai ka tawana Pirigiya yo Pampiriyo yo Idipi yo Ribiya tawana Sairini bameya ki ragidai. Ade nu dai ka natere Roumi were baigibi. <sup>11</sup> Mibai, nu dai ka Diyu ragidai ade nu dai ka iyapana kwaiyanai karako Diyu ragidai mu bususumaga ki mete kataigibi mibimipi ragidai. Nu dai ka tawana Kureta yo Araibiya ragidai kebompi baigibi mete yewe idiwei. Ko Mamanuga God e badidi bagi kawaya kwaewena ki sisiyai iyapana yau karako nu nubo nubo yonanugere tagamu wainapemei.” <sup>12</sup> Iyapana ki inako tagubu manako mu notamaga kowena baba-tagubu mu mubo deni deni manu kasiwaratagamawa, tagamawa ke; “Iyapana yau yona yona badidi katai-tagubu were tagamu ki mibai ka badidi?”

<sup>13</sup> Ko iyapana dai ki ubumpu Iyesu sumapamawa ragidai bainamatamawa, tagamawa ke; “Mu ka bani awana suwakarai mo kubamupu ki pokere mu yabaramaga babawena tagamu.”

#### *Apunu Pita dimawena*

<sup>14</sup> Ki makeya ka apunu Pita Iyesu tonotapu ragidai ida esida kewowena kerapu eyaka mena mete ubumupu manako e bonanai ragiragi kawaya wagubu ke; “Diyu ragidai, natere Doyerusaremu kuduba mete kina, wi karako badidi empiyamu ki mibai nau karako nidiyani wi wenagugere naigida mena wainapumuri. <sup>15</sup> Wi wainapiyamu da nu awana suwakarai mo kubamipi manako nu yabaranuga babawena nidiyamu. Ko nu awana mo eba kuba-mipi. Yau ka didiburu mena. Awana kubamana madegai ki eba wadubu. <sup>16</sup> Ko wi karako badidi empiyamu ki ka Mamanuga God takari kawaya e bonanai wainapiyawa wagawa apunai Diyowero kabuwapupu. <sup>17</sup> Oragai apunai Diyowero oka yau tapu, wagubu ke;

‘Mamanuga God e wagau; Mara kwaunyea ka nau yau kwaesugani; Tawana tawana kuduba, madega kauwagau madega posiwagau ki nau Keyaini tonopani iyapana kuduba mu kawarimugu miniyoto siwa kasiyara tageni manako nau kasiyarani pokaiya ka wi gubagaguma ade wi peteguma nau bonanani wainapomono matarau togomono, wi yaragaguma gwedegwede marai kawai waro were maba empomono ade iyapana magurai mete warotogomono.

<sup>18</sup> Mibai, mara ki makeya ka nau bigabaniyoma uratanai yo ridai nau Keyaini mete tageyani mu kawarimugu miniyoto siwa manako mu nau kasiyarani pokaiya ubumoto nau bonanani wainapomono matarau togomono.

<sup>19</sup> Nau suwagani manako nau matakiran ebo ebo kunumau baitagisi kayatagisi. Nau wairau mete kwaesugani ki wi empumuri manako wi notaga koyagisi. Dara, mata nonarai, gwisi kawaya ki wi empumuri.

<sup>20</sup> Madega sisipupoto ki wi empumuri. Siragamu tanai dara maba daragayagisi ki wi empumuri manako ki eweya ka nau marani kawaya ki baiyagisi. Wi Kaiyawoga nau marani tanai bagi kawaya ki baiyagisi.

<sup>21</sup> Mara ki makeya ka iyapana nima yagisi ke; ‘Kaiyawoni ke, kau iyasini’, nima inako yagisi ki nau e waitapani iya waunai kweyani.’”

<sup>22</sup> Apunu Pita Mamanuga God e okai ki kawareya inako wagubu manako ade dimawena, wagubu ke; “Tawana Isiraero ragidai, nau yonani yau suwagani wainapumuri; Tawana Nasareta mu apunumaga Iyesu e ka Mamanuga God e kasiyarai pokaiya upiwagawa umawa wi paunagau matakira marai kawai ebo ebo kwaewagawa da wi ki empamana manako kataigamana da Mamanuga God e tonopupu bauwena. E matakirai ebo ebo kwaewagawa ki kuduba wi emupu kewowena. <sup>23</sup> Ko Mamanuga God e naiya mena e ebo nuwai notai pokaiya wainapupu da baganai ki pokere e apunu Iyesu wi idaga rabineya tapu. Wi e minimana po wainamupu ki pokere wi e wadumupu iyapana berokoi Mamanuga God eba kataimugu ragidai mu idamaga rabineya e tamupu manako mu ubumpu wi iwagubu umunugere e ripa korosi naureya minimupu poyo. <sup>24</sup> E powena ko Mamanuga God po makari rikapupu da e iyawena kipu ubupu, mibai ka po tawanai ki kasiyarai ka maraitau erida e wadana doko ki eba baganai.

<sup>25</sup> Takari kawaya ka oragai apunai Dewida ubupu Iyesu nene wagubu ke; ‘Nau Kaiyawoni maramara nau gwanawasiniyau tondau ki nau empakani. Nau rabinani bigawaganai ki nana ka e nau madanani garu deneya nau togisiniyau uburau.

26 Ki pokere, nau nuwani notani bagiwena ade nau yonani mibi mamamai mete suwagakani. Nau posugani ko nau notani eba koyagisi. Nau kataineya da nau ade iyasugani kirani uburani.

27 Nau po tawaneya kayasugani ko nau deni mena eba posugani. Kau kiya bigabigagi apunai mibai ka nau ki pokere nau kataineya da kau nau eba kamadisini. Nau midini kwakwarepuni ka uruba rabineya eba puwayagisi.

28 Iya yawatai ki kau nau kabuwasinibi kewowena. Kau gwanawasiniyei tondei ki pokere nau mamama kawaya waina-pakan.”

29 Apunu Pita Mamanuga God e okai kawareya inako wagubu ade dimawena, wagubu ke; “Iyapananiyoma, nau karako yona ki mibai matarau suwagani ki wi wainapumuri. Nu bodanuga Dewida e naiya mena powena ononomupu. E ononomupu watai ki nu bamanugu yewena.<sup>30</sup> Ko e ka Mamanuga God e bonanai wainapiyawa wagawa ki apunai ki pokere Mamanuga God naiya badidi gwaiyaba sibu ki kuduba apunu Dewida e kataiya. Takari kawaya ka Mamanuga God wagubu da apunu Dewida e momai mosi aita ewa uburoto manako Dewida e watai yadini kaiwawo-yagisi.<sup>31</sup> Gwedegwede kuduba aita ewa wenawaganwa ki kuduba oragai apunai Dewida e kataiwenwa ki pokere e wagubu da, ‘Nau po tawaneya kaya-sugani ko nau deni mena eba posugani. Nau kwakwarepuni uruba rabineya eba puwayagisi,’ e inako wagubu ki ka e nu Iya Negeyana Apunai Keriso ade iyawaganwa kirana uburana ki e nene wagubu.<sup>32</sup> Ko nau suwagani wainapu-muri; Yona ki mibai karako wenawena yau kena; Apunu Iyesu e ka Mamanuga God e kasiyarai pokaiya iyawena kipu ubupu ki nu yabunugere matarau emipi. E sisiyai nu karako wi nudimei yau kena.<sup>33</sup> E ka Mamanuga God wagubu umunyea kipu ubupu kunumau yapu kayawena karako Mamanuga God e taneya e idai garu deneya tondau. Mamanuga God naiya mena gwaiyaba wagubu da ewa marai mosi ka e uburoto e eya Keyai Tanai Bagi Kawaya tonopoto iyapana puyo negeni. Apunu Iyesu karako puyo ki wadubu tonopupu nu kawarinugu minibu siwa kasiyara negebu ki pokere wi karako badidi empiyamu bo wainapiyamu ki ka wi e puyoi tonopupu ki matakira empiyamu yau kena.<sup>34</sup> Oragai apunai Dewida e ka kunumau eba yapu ko e apunu Iyesu e sisiyai yau wagubu ke; ‘Nu Kaiyawonuga Kawaya ubupu nau Kaiyawoni sibu, wagubu ke; Kau madanani garu deneya tondowa,

35 da nau kau iyaragiyoma kuduba kwanatamani kau keraragi kobaiya nakatamani kewoyagisi werena.’”

36 Apunu Pita inako wagubu, ade wagubu ke; “Iyapananiyoma, tawana Isiraero ragidai kuduba, nau yonani yau suwagani ki wi naigida mena wainapu-muri; Nau apunu Iyesu e sisiyai suwagu-buwani. Wi ubumpu ripa korosi naureya e minimupu poyo ko Mamanuga God ubupu e nu Kaiyawonuga sibu ade nu Iya Negeyana Apunai Keriso mete sibu.”

### *Iyapana dai Iyesu sumamupu*

37 Iyapana apunu Pita dimawagawa yonai ki wainamupu ka mu rabinamaga wadubu. Mu notamaga kowena manako ubumpu Pita yo Iyesu tonotapu ragidai dai mete kina ki emitampu manutampu, tagubu ke; “Edamani, nu badidi kwaigamu?”

38 Ko apunu Pita denai mu tadebu, wagubu ke; “Wi wibo wibo bigiga kamadumuri wi notaga wirayagisi, manako ubumuri da nu Iyesu Keriso e si pokaiya wi siruwaniyamu. Wi inako kwaiwagi ki ka Mamanuga God wi bigiga ki empoto surupoto manako e Keyai Tanai Bagi Kawaya tonopoto puyo wi mete negeni.<sup>39</sup> Mamanuga God naiya mena gwaiyaba wagubu da e puyo ki wi negeni, wi munuguma tageni ade iyapana kwaiyanai ragidai tawana tawana idiu ki mu mete tageni. E ka nu Mamanuga God, nu Mamanuga Kawai. E iyapana nima nene yagisi ki e puyo ki mete kweyoto.”

40 Apunu Pita yona ki wagubu kewowena ka e kawareya kawareya ragiragi kawaya mu tadeyawa teya-teyama, wagawa ke; “Yewe wairau idiu ragidai bera berokoi wainapiyamu kwaetagamu ki mu ka aita ewa bita kawaya mo bananapomoto ki pokere kamaditamuri wi wibo iyaga nene kwaiwagi da wi iyaiwagi.”<sup>41</sup> E iyapana inako gwaiyatamiyawa da kamadubu manako iyapana nima e yonai wainapupu sumapupu ki e mu bananamupu Iyesu si pokaiya siruwa-mupu. Mara ki makeya ka iyapana kuduba 3000 Iyesu sumapamawa ragidai mete dibimupu idiu.<sup>42</sup> Mu maramara Iyesu tonotapu ragidai mu yonamaga wainapamawa ade maramara ewapuru mena bani ku-pamawa Mamanuga God bameya guriguritagamawa idiu.

### *Iyesu sumapamawa ragidai ewapuru mena idiu*

43 Iyesu tonotapu ragidai Mamanuga God e kasiyarai pokaiya matakira ropani kawaya ebo ebo kwaetagamawa ki pokere iyapana matakira ki empamawa ka mu notamaga kowena kudu mete wainapamawa.

<sup>44</sup> Iyesu sumapamawa ragidai ewapurua mena idiwia mu gwedegwede-maga mete deni deni nida kasiwara-tagamawa idiwia. <sup>45</sup> Apunu bo ridi mosi e purapurai mete kina ki ka e purapura ki wadubu iyapana e bameya gimara-mupu manako mu denai bowa madai kwemupu ki e wadubu e wareta bani pa mena apunai bo ridai ki kwebu. <sup>46</sup> Mu maramara Mamanuga God e Tawai rabineya ewapurua mena dibi-pamawa idiwia ade maramara ka mu tawamugu tawamugu nuwabagi rabineya mibi mamamai bani ewapurua mena kupamawa idiwia. <sup>47</sup> Mu Mamanuga God e si esida mena tepa-pamawa ade iyapana kuduba mu emitamawa ki ka mu mamamamaga ade mu weremaga mete tagamawa. Mamanuga God maramara iyapana waunai iya tageyawa manako mu mete bautagamawa Iyesu sumapamawa ragidai mete ewapurua dibipamawa idiwia.

### 3

#### *Pita yo Diyonibumpu apunu mosi iyamupu*

<sup>1</sup> Mara mosi madega kekerawagawa iyapana Mamanuga God e Tawai rabineya guriguritagamana madegai wadubu ki makeya ka apunu Pita yo Diyonibumpu Mamanuga God e Tawaiya kayatagubu. <sup>2</sup> Tawa ki katamurui mosi si ka ‘Katamuru Bagi’ tagamawa ki madaneyka mu apunu mosi e kerarai badabadamawena bisi kayawena ki ika tondawa emupu. Apunu ki e inai rabineya inako wenawena inako tondawa yabadawa da karako kawayawena. E kowaiyoma maramara e werokapamawa Mamanuga God Tawai ki katamurui madaneyka tamawa manako e ika iyapana kaiwa kebomawa ki bowa madai nene gene-tamiyawa tondawa.

<sup>3</sup> Apunu Pita yo Diyonibumpu tawa rabineya kaiwana kwaetagamawa ka apunu kerarai berokoi ki mu emitapu, genetapu, wagubu ke; “Bowa madai dai nau tegemuri.” <sup>4</sup> Ko Pita yo Diyonibumpu ki emupu manako Pita ubupu e sibu, wagubu ke; “Kau nu eminiyo.” <sup>5</sup> E yona ki wagubu ka apunu ki mu bowa madai dai e kweyamana ki nana waina-pupu ki pokere e mu emitapu. <sup>6</sup> Ko Pita ade wagubu ke; “Bowa madai nau bamaneya pa mena ko gwede bagi mosi nau bamaneya uburau ki nau karako kau negeyani. Iyesu Keriso, tawana Nasareta apunai ki e si pokaiya ka nau karako kau nidiyakani; E kasiyarai pokaiya kau kiri uburi kayanuwagi.” <sup>7</sup> Apunu Pita yona ki wagubu manako kanibu apunu ki e idai garu deneyea wadubu manako waitapupu kipu ubupu. E kipu ubupu makeya ka e kerarai supasupawena tainipupu ragiragi, <sup>8</sup> manako e sikipupu supu ubupu kanibu yabadubu. E Pita yo Diyonibumpu Mamanuga God e Tawai rabineya kaimupu manako ika mamamawagawa sikipyiwaya taerewagawa mibi mamamai Mamanuga God e si esida tepapiyawa. <sup>9</sup> E inako kwaewagawa umawa ki pokere iyapana kuduba e kiyabui emupu ki ka mu tagubu ke; <sup>10</sup> ‘Akae, ki ka apunu ki maramara ‘Katamuru Bagi’ ki madaneyka bowa madai nene gene-wagawa tondawa apunai ki karako iyawena yau kena.” Mu inako tagamawa manako mu notamaga kowena kodabamaga mete kamupu.

#### *Apunu Pita ade dimawena*

<sup>11</sup> Kerarai berokoi apunai ki Pita yo Diyonibumpu eba kamaditapu ko mete ewakumatamiyawa umawa ki pokere iyapana ika idiwia e badidi kwaewena emupu ki ka mu notamaga kowena kimpupu ubumpu garumupu apunu Pita yo Diyonibumpu mu diriwamaga bautagubu. Mu Mamanuga God e Tawai rabineya wata mo si tagamu ke; ‘Oragai Apunai Soromon Watai’, ki ika dibimupu idiwia.

<sup>12</sup> Apunu Pita iyapana inako bau-tagamawa dibipamawa idiwia emitapu ki ka e mu tadebu, wagubu ke; “Tawana Isiraero ragidai, apunu yau e kerarai iyawena ko wi notaga badidi baba-wagau? Wi gwede nana nu eminiyamu idiwu? Wi bani wainapiyamu da apunu yau nu nubo kasiyanuga pokaiya bo nu nubo beranuga bagi pokaiya iyapamana da e ka umana ki waina-piyamu bo? Ko ki pa mena. <sup>13</sup> Ki ka Mamanuga God e kwaewena yau kena. Nu ripakwarakwaranuguma Eburamu yo Aisiki yo Diyaikapu mu yo nu Mamanuga God e ubupu e bigabigai apunai Iyesu esida tepapupu. Nau suwagani wainapumuri; Wi ka apunu Iyesu wadumpu kawakawai ragidai mu idamaga rabineya e tamupu. Apunu Pairasi nuwaiya ka e idai rikapanada e kayawagana ki nana ko wi e wadumupu dokodoko. <sup>14</sup> Iyesu e ka apunu bagi supasupai kawayea. E bameya berokoi mo pa mena. Ko wi rabinaga eyakamena-wena e tagararamupu manako apunu berokoi mosi iyapana naurawa apunai ki e nene wi notapamawa ki pokere apunu Pairasi dibura guduui kwaipupu manako apunu ki e mena bauwena kayawena. <sup>15</sup> Ko Iya Kerarai Apunai Iyesu ki e wi minimupu poyo. Wi e minimupu poyo ko Mamanuga God wagubu umuneya ka e ade iyawena kipu ubupu. Ko ki nu yabunugere mataraui empi manako e sisiyai nu karako wi nidimei.

<sup>16</sup> Iyesu e si pokaiya ka apunu yau naiya e kerarai berokowena ki karako iyawena ka umau yau kena. Nu Iyesu sumapemei manako nu sumanuga pokaiya ade Iyesu e

si kasiyarai pokaiya ka wi kataigau apunai yau deni mena iyawena, ko ki wi kuduba yabugere karako empiyamu yau kena.

<sup>17</sup> Kowaniyoma, nau suwagani wainapumuri; Nau kataineya da wi kawakawaiguma mete kina notababa wadumupu ki pokere wi Iyesu mini-mupu poyo. <sup>18</sup> Takari kawaya ka Mama-nuga God e bonanai wainapamawa tagamawa ragidai kuduba oka yau tamupu, tagubu ke; ‘Nu Iya Negeyana Apunai Keriso e ka aita bita midi makari bananapoto.’ Wi Iyesu bameya badidi kwaigubu ki ka wi Mamanuga God e naiya mena wagubu ki makeya makeya kwaigamawa. <sup>19</sup> Ko wi beraga berokoi ki wi karoko kamadumuri, wi notaga wirayagisi da Mamanuga God uburoto wi bigiga ki empoto surupoto, <sup>20</sup> manako e ade wirayagisi wi gwanawaniyono tondono nuwanusuru waunai bagi mosi wi negeni manako e Gubagai Iyesu ade tonopoto kaworoto nu bamanugu baiyagisi. Apunu Iyesu e ka nu Iya Negeyana Apunai Keriso. Mamanuga God naiya mena upubu Keriso wi nene winepupu. <sup>21</sup> E karoko kunumau nawana tondono kaniyon da Mama-nuga God gwedegwede kuduba yewe wairau iyatamana marai baiyagisi ki ka e ade kaworoto nu bamanugu baiyagisi. Takari kawaya ka Mamanuga God ubupo iyapana bagi e nene notapamawa e bonanai wainapamawa tagamawa ragidai sisiya ki kuduba mu kabuwa-tapu manako mu ubumpu sisiya ki oka pokaiya okamupu. <sup>22</sup> Oragai apunai Mosisi yona yau wagubu ke; ‘Mara aita ewa ka Mamanuga God wi iyapanaga mosi wi waitaga winepoto tonopoto manako e nau maba wi paunagau uburono Mamanuga God e bonanai wainapono nidiyono kabukabuwa. E aita badidi yogono ki wi naigida mena wainapiyoi kwaiwogoi. <sup>23</sup> Ko wi e yonai ki eba wainapiyoi ki ka Mamanuga God deni mena wi suruniyoto da wi e iyapanaiyoma mete eba idiwoi.’ Oragai apunai Mosisi inako wagubu.

<sup>24</sup> Oragai ragidai Mamanuga God e bonanai wainapamawa tagamawa ragidai apunu Samuwero makeya yauda mu kuduba mara karoko idwei yamei ki nene tagamawa. <sup>25</sup> Mu momo-muguma ka wiyo ki pokere Mamanuga God gwede bagi mosi mu tageyana ki nana gwaiyaba wagubu ki e karoko wi mete negeni. E oragai apunai Eburamu sibu, wagubu ke; ‘Kau ewagi pokere ka nau iyapana kuduba, madega kauwagau madega posiwagau ki aita ewa wadiramonji bagi umoni.’ <sup>26</sup> Mamanuga God e takari kawaya inako wagubu ki mibai wana bauwena yau kena. E apunu Iyesu winepupu tonopopo yabiri Diyu ragidai wi bamagau bauwena da wi notaga wirawagana manako wi beraga berokoi kamadamana da e wi wadiniyana bagi ki nana.’

## 4

### *Kawakawai ragidai apunu Pita yo Diyonni pari wirawiratamawa*

<sup>1</sup> Pita yo Diyonni inako dimatagamawa idiwa ka Mamanuga God bameya dobopiyamu ragidai mu kawakawai muguma, Mamanuga God e Tawai ki kwayubapiyamu ragidai mu kawaimaga mosi, ade iyapana Sadusi ragidai dai mete kina mu nuwamaga pupuwena mu bamamugu bautagubu. <sup>2</sup> Mu nuwamaga pupuwagawa ki mibai ka apunu Pita yo Diyonni iyapana tademawa, tagamawa ke; ‘Apunu Iyesu e powena ade iyawena kipu ubupo ki pokere nu ewa popoigamu ki ka nu mete iyaigamu kimamu ubumamu.’ Yona ki ka kawakawai ragidai ki mu eba nuwamugu, <sup>3</sup> ki pokere mu karoko bautagubu Pita yo Diyonni pari wirawira-tamana ki nana tetampu. Ko kemora-wena ki pokere mu diburatampu da marawani nawaru puruyagisi werena.

<sup>4</sup> Iyapana ropani kawaya apunu Pita yo Diyonni naiya dimatagamawa mu yonamaga wainamupu mibimupu ragidai ki mu ubumpu Iyesu sumapamawa ragidai mete dibimupu idiwa ki pokere iyapana ropaniwena, uratanai mena ka kuduba 5000 kwaitana.

<sup>5</sup> Mu ukwampu nawaru puruwena ka Diyu ragidai mu kawakawai muguma kuduba, debai ragidai ade Mamanuga God e gorai ki kataimugu ragidai mete kina ki natere Dierusaremu rabineya dibimupu idiwa. <sup>6</sup> Mamanuga God bameya dobopiyamu ragidai mu kawai-maga si ka Anasi, e beteyai si ka Kaipasi, e wenai eyaka mena ragidai apunu Diyonni yo apunu Arekisanda ade e wenai ki dai mete kina ki mu ika bautagubu ewapuru dibimupu idiwa. <sup>7</sup> Mu Pita yo Diyonni nene tagubu bautagubu mu yabaramugu nakatampu manako manutampu, tagubu ke; ‘Wi badidi kwaigubu ki wi nima kasiyarai pokaiya bo nima si pokaiya kwaigubu? Ki sisiyai wi karoko matara iwagi da nu wainapamu.’

<sup>8</sup> Ki makeya ka Mamanuga God e Keyai Tanai Bagi Kawaya apunu Pita rabineya posiwena kasiyara kwebu manako e denai wagubu ke; ‘Kawa-kawainiyoma ade debai ragidai mete kina, <sup>9</sup> wi karoko apunu kerarai berokoi yau nene iwagamu ade nu gwede bagi e bameya badidi kwaigibi ade e badidi maba iyamipi ki nene nu manuniyamu, <sup>10</sup> ki ka wi tawana Israero ragidai kuduba yona yau suwagani ki naigida mena wainapumuri; Tawana Nasareta apunai Iyesu Keriso e si pokaiya ka apunu yau iyawena karoko wi

yabaragau uburau yau kena. Wi ubumpu Iyesu wadumpu ripa korosi naureya e minimpu poyo ko Mamanuga God wagubu umuneya ka e ade iyawena kipu ubupu.<sup>11</sup> Oragai ragidai Mamanuga God e bonanai wainapamawa tagamawa ragidai e nene oka yau tamupu, tagubu ke;

‘Wi tawa wadamu ragidai wi waina-mupu da e ka bebeda berokoi ki pokere e kwenumupu. Ko Mamanuga God bebeda ki wadubu ade wowo bebedai kaupupu.’

<sup>12</sup> Nu Iya Negeyana Apunai ka Iyesu eya mena. Tawana tawana kuduba, madega kauwagau madega posiwagu ka Mamanuga God iya kerarai si mo eba tapu tondau da nu ki pokaiya iya yadamu.’

<sup>13</sup> Kawakawai ragidai ki apunu Pita yo Diyoni inako yabarayabara kudu pa mena ubumawa yona supasupai kawaya tagamawa wainamupu ki ka mu baba-tagubu mu notamaga wagubu ke; “Iyapana yau ka pakasi katai pa mena ragidai ko mu nota kawaya yau badidi maba wadumupu?” Mu inako nota-pamawa manako ki makeya ka mu wainamupu da Pita yo Diyoni mu ka naiya Iyesu mete iwa ki ragidai.<sup>14</sup> Apunu kerarai berokoi ki iyawena Pita yo Diyoni mu madanimugu ika uburawa ki mu mete emupu ki pokere yona denai tagamana ki mu babatagubu.<sup>15</sup> Baba-tagubu ki pokere mu ubumpu apunu Pita yo Diyoni yona yau mena tade-mupu, tagubu ke; “Wi matarau kaiwagi da nu nubo mena yonaigamu kewo-yagisi were ade baiwagi.”<sup>16</sup> Mu inako tagubu, manako mu mubo mena keketa kupamawa, tagamawa ke; “Iyapana apeya ki mu bamamugu ka nu badidi kwaigamu? Mu matakiramaga kawaya kwaettagubu ki sisiyai ka natere Doyerusaremu ragidai kuduba waina-mupu kewowena ki pokere yona ki bodapamana yawatasai mo pa mena.<sup>17</sup> Ko nu eba nuwanugu mu notamaga ki kawayayagisi kayayagisi ki pokere karako ragiragi kawaya tatamatamamu da mu apunu ki e sisiyai ewa iyapana eba tademono iwono.”<sup>18</sup> Mu inako tagubu gudu kwaimitupu apunu Pita yo Diyoni nene ade tagubu bautagubu manako ragiragi kawaya tademupu, tagubu ke; “Apunu Iyesu e sisiyai wi ewa mo eba iwogoi ade e bususui mo wi iyapana eba kabuwatamiyo iwoi.”

<sup>19</sup> Mu inako tagubu ko apunu Pita yo Diyoni denai tagubu ke; “Wi wibo wainapumuri; Nu Mamanuga God e yabuiya idiwei ki pokere e nuwaiya nu karako wi bonanaga yadamu bo e bonanai yadamu?<sup>20</sup> Nu yabunugere badidi matarau emipi bo wainamipi ki sisiyai nu karako iwegemei ko wi nu tatamaniyamu ki ka nu wi bonanaga ki eba yadamu.”

<sup>21</sup> Mu inako tagubu ko kawakawai ragidai ki mu bonanamaga ragiragi kawaya kawareya ade tatamatamawa. Mu gudatamana mete wainapamawa ko ade kamaditampu tonotampu kaya-tagubu. Mu iyapana kudumugu waina-pamawa mibai ka iyapana ropani kawaya apunu Pita yo Diyoni mu matakiramaga emupu manako ki pokaiya Mamanuga God e si esida tepapamawa.<sup>22</sup> Kerarai berokoi iya-wena apunai ki e kwamurai ka apunai apeya (40) kewowena.

### *Iyesu sumapamawa ragidai guriguritagamawa*

<sup>23</sup> Apunu Pita yo Diyoni tawa ki kamadumpu kayatagubu mu kowa-muguma bamamugu ade bautagubu manako Mamanuga God bameya dobopiyamu ragidai ade debai ragidai mete kina badidi maba tatamatampu ki sisiyai kuduba mu kowamuguma tademupu.

<sup>24</sup> Tademawa da kama-dumpu manako mu rabinamaga eyakamenawena Mamanuga God bameya guriguritagubu, tagubu ke; “Mamanuga Kawai, kau kunuma yamanapipi, kau waira yamanapipi, ade kau egi yamanapipi. Kau umunugeya ka gwedegwede kuduba wenatagubu gawarara.<sup>25</sup> Kau Keyaigi Tanai Bagi Kawaya ki kau naiya takari kawaya tonopipi kau bigagi kwaewagawa apunai nu ripakwarakwaranuga Dewida sibi manako e ubupu wagubu ke;

‘Iyapana kwaianai ragidai mu rabinamaga pupuwagau ki mibai ka badidi? Mu Mamanuga God bameya wainapiyamu siyasiya ki mibai ka badidi?’

<sup>26</sup> Kaiawo ragidai kuduba, madega kauwagau madega posiwagu ubumu kawakawai ragidai dai ki mete dibipiyamu manako Mamanuga God e si kaupiyamu e yanuwei teyamu ade e winepupu apunai Keriso e si mete kau-piyamu.’

<sup>27</sup> Mamanuga, oragai apunai Dewida inako wagubu ki mibai wana wenawena yau kena. Natere yau rabineya ka iyapana kawakawai apeya, apunu Erodi yo apunu Pontiyasi Pairasi, ki mu ubumpu tawana Israero ragidai ade iyapana kwaianai ragidai mete dibimupu manako kau bigagi kwaewagawa apunai Iyesu, nu Iya Negeyana Apunai Bagi Kawaya, ki e yanuwei mu teya-mupu.<sup>28</sup> Mu e yanuwei teyamawa ko mu asusu eba kwaetgamawa. Kau kiya naiya mena kau kasiyaragi pokaiya winepipi tapi ki mu makeya makeya mena kwaettagubu.<sup>29</sup> Ki pokere Mama-nuga; Mu karako mu bonanamaga ragiragi kawaya tagubu tatamimpu ki kuduba kau kataigeya. Kau upigi nu kwaigemei ki pokere kasiyara nege da nu yabarayabara ubumomu kau yonagi iwogomu iwomu.<sup>30</sup> Kau idagi roronapi kasiyara nege da nu kau bigabigagi

apunai bagi kawaya Iyesu e si pokaiya sigira ragidai iyatamomu iwomu manako iyapana kau matakiragi ebo ebo ki mataraupu empomono.”

<sup>31</sup> Mu Mamanuga God bameya inako guriguritgamawa da kamadumpu makeya ka mu tawamaga ki geyageya-wena. Mamanuga God e eya Keyai Tanai Bagi Kawaya ki kawapu mu kawarimugu minibu siwa kasiyara tagebu manako mu kimpu ubumpu kayatagubu Mamanuga God e yonai tagamawa iwa ko mu kudu mo eba wainapamawa.

### *Mu gwedegwedemaga ewapuru dibimpu*

<sup>32</sup> Iyesu sumapamawa ragidai mu nuwamaga notamaga eyaka mena idiya. Iyapana mo eba wagubu ke; “Gwedegwede yau ka na nene.” Pa mena, mu gwedegwedemaga kuduba deni deni nida kasiwaratagamawa idiya. <sup>33</sup> Nu kaiwawonuga Iyesu e iyawena kipu ubupu ki e tonotapu ragidai mu mubo yabumugere mataraupu emupu ki pokere mu kasiyarai kawaya e sisiyai ki iyapana tademawa iwa. Mama-nuga God e iyapanaiyoma deni mena waitatamiyawa nota tageyawa, <sup>34-35</sup> ki pokere mu paunamugu ka e iyapanai mo eba nuwasiyasiya wainapiyawa. Iyapana gwedewau mu wairamaga bo tawamaga mete kina ki ka mu waira-maga bo tawamaga ki iyapana mu bamamugu gimarapamawa manako denai bowa madai wadamawa ki mu tepamawa Iyesu tonotapu ragidai tagemawa. Tagemawa manako mu ubumama iyapana mo mu paunamugu bani pa mena iyapanai ki bowa madai dai waitapamawa.

<sup>36</sup> Apunu mo si ka Diyosepa. E kunui ka Riawi tawana Saiparasi rabineya wenawena. Iyesu tonotapu ragidai apunu Diyosepa e si daikere Banabasi simupu. (Si Banabasi ka keyakeyai ko ki mibai mete kina, ki ka; ‘Iyapana Mu Rabinamaga Wadau Bagi ki Apunai’.)

<sup>37</sup> Iyapana dai apunu Diyosepa bameya e wairai mo gimaramupu manako denai bowa madai kwemupu ki e tepupu Iyesu tonotapu ragidai mu bamamugu bau-wena tagebu.

## 5

### *Apunu Ananaiyasi e wainai Sapaira mete kina*

<sup>1</sup> Mara ki makeya ka iyapana dai apunu mo si ka Ananaiyasi e wainai Sapaira mete kina mu bamamugu bautagubu mu wairamaga mo gimara-mupu, <sup>2</sup> manako denai bowa madai tagemupu ki ka apunu Ananaiyasi wadubu daikere ebo bondai tapu ko daikere ka e wadubu kayawena Iyesu tonotapu ragidai tagebu. Tagebu manako berawena, wagubu ke; “Nau wairani gimaramupu denai bowa madai tegemupu ki kuduba yau kena.” Apunu Ananaiyasi inako kwaewena ki ka e ororeya mena e wainai mete mibimupu were inako berawena.

<sup>3</sup> Ko Pita ubupu apunu Ananaiyasi sibu, wagubu ke; “Ananaiyasi, kau badidi pokere Berokoi Apunai Seitani e gudui kwaipipi kau rabinageya bauwena? Kau Mamanuga God e Keyai Tanai Bagi Kawaya ki bameya beranugibi. Kau wairagi gimaramupu denai bowa madai negemupu ki daikere kau kaubo bondagi tapi. <sup>4</sup> Waira ki naiya ka kau nene ade mu gimaramupu denai bowa madai negemupu ki bowai madai kuduba ki mete kau nene, ko kau badidi pokere bera kau rabinageya wainapipi weki gwaiya kwaenugibi. Kau eba iyapana kaina nu beranibi ko kau Mamanuga God e berapipi.

<sup>5</sup> Apunu Ananaiyasi yona ki waina-piyawa makeya ka e gwairiwena deni mena powena. Iyapana kuduba e powena sisiyai ki wainamupu ka mu kudu wainamupu, <sup>6</sup> manako iyapana yaraga dai bautagubu e kwakwarepui sikwamupu wadumpu kayatagubu ononomupu.

<sup>7</sup> Madega napusi apeya eyaka kwaitana kewowena eweya ka apunu Ananaiyasi e wainai mete ika bauwena, ko e nobomoi powena ki sisiyai eeba kataiaya ko pa asusu bauwena. <sup>8</sup> Bau-wena manako Pita ridi ki empupu, manupupu, wagubu ke; “Kau sidi, kau nobomogi mete kina wi wairaga gimaramupu denai bowa madai nege-mupu ki yau mena baganai bo?”

“Ena, nu denai negemupu ka ki mena.”

<sup>9</sup> Ridi ki inako wagubu manako Pita e ade sibu, wagubu ke; “Kau nobomogi mete kina wi rabinaga eyakanenawena were Mamanuga God e Keyai berapa-mana empamana ki nana kwaigubu ki mibai ka badidi? Kau nobomogi onono-mupu ragidai karoko bautagubu katamuru ubumama kau kwakwarepugi mete yadini kayatagisi.”

<sup>10</sup> Apunu Pita yona ki wagawa makeya ka ridi ki Pita yabareya gwairi-wena deni mena powena. Onodiba ragidai bautagubu e ika powena ukwarawa emupu ka mu e kwakwarepui mete wadumupu wira-tagubu e nobomoi madaneya onono-mupu. <sup>11</sup> Ko Iyesu sumapamawa ragidai kuduba Mamanuga God nene dibipa-mawa idiya ade iyapana dai mete kina sisiya ki wainamupu ka mu kuduba notamaga kowena kudu ebotaupamawa.

### *Iyapana ropani kawaya Iyesu sumamupu*

<sup>12</sup> Iyesu tonotapu ragidai iyapana paunamugu kunuma kasiyarai pokaiya matakira ebo ebo kwaetagamawa. E sumapamawa ragidai maramara Mama-nuga God e Tawai rabineya ‘Oragai Apunai Soromoni Wateya’ ika dibi-pamawa idiya. <sup>13</sup> Iyapana mu were-maga tagamawa ade mu kudumugu mete wainapamawa ki pokere mu mete ewapuru eba idiya. <sup>14</sup> Ko maramara ka ridi yo apunu waunai ropani kawaya mu notamaga wirawagawa Kaiawo-nuga Iyesu sumapamawa manako mu bautagamawa e iyapanaiy-oma mete dibipamawa ewapuru mena idiya. <sup>15</sup> Iyesu tonotapu ragidai Mamanuga God e kasiyarai pokaiya badidi kwaetagamawa ki kuduba ka bagi mena ki pokere iyapana ubumpu sigira ragidai tetampu yawata kwaia mibi gagarai ade kebari kawareya mete nakatampu idiya da apunu Pita ewa mu madani-mugu bauwagana kayawagana ki ka e gwakui mu kawarimugu kaniyana manako mu iyatagamana ki nana. <sup>16</sup> Iyapana inako kwaetagamawa ki pokere tawana tawana natere Dyerusa-remu bameya ka iyapana ubumpu sigira ragidai ade keyai berokoi mu giritampu ragidai inako mete tetampu kebompu bautagubu manako mu kuduba iya-tagubu gawarara.

*Iyapana kawakawai Iyesu tonotapu ragidai giritapu*

<sup>17</sup> Ki makeya ka Mamanuga God bameya dobopiyamu ragidai mu kawai-maga ade e kowaiyoma Sadusi ragidai mete kina ubumpu Iyesu tonotapu ragidai mu bamamugu nuwaroror-tagubu, <sup>18</sup> ki pokere bautagubu mu tetampu diburatampu. <sup>19</sup> Diburatampu ko kemora ki rabineya ka Mamanuga God e aneyai mosi tonopupu kawapu dibura gudu kwaipupu manako Iyesu tonotapu ragidai waratapu matarau bautagubu, wagubu ke; <sup>20</sup> “Wi baiwagi kaiwagi manako Mamanuga God e Tawai rabineya iya waunai ki sisiyai kuduba iyapana tadeyoi iwoi.”

<sup>21</sup> Mu aneya ki e umunui wadumupu manako nawaru puruwagawa ki makeya ka mu kaimpu Mamanuga God e Tawai rabineya iya waunai ki sisiyai iyapana ade tademawa kabukabuwatamawa idiya.

Ki makeya ka Mamanuga God bameya dobopiyamu ragidai mu kawai-maga e kowaiyoma mete kina bibi tonomupu da Diyugidai mu kawakawaiumuguna kuduba bautagamana dimatagamu wateya ika ewapuru dibipamana ki nana. Mu bautagubu dibimpu idiya manako diburatampu ragidai ki mu yonamaga tonomupu. <sup>22</sup> Ko bibi ragidai kaimpu dibura gudu kwaipupu ki ka mu iyapana mo eba emupu ki pokere mu wiratagubu iyapana kawakawai ki mu bamamugu ade bautagubu manako tademupu, tagubu ke; <sup>23</sup> “Nu dibura tawaiya baigibi gudu umamupu ki nu emipi ade dibura katamurui dagurapamawa ragidai ika ubumawa mete emitampi ko nu gudu kwaimipi ki ka nu tawa rabineya iyapana mo eba emipi.” <sup>24</sup> Mamanuga God e Tawai ki kwayubapiyamu ragidai mu kawaiimaga ade Mamanuga God bameya dobopiyamu ragidai mete kina yona ki wainamupu ka mu notamaga babawena gwede aita ewa badidi wenawagana ki notapamawa.

<sup>25</sup> Ki makeya ka apunu mosi bau-wena yona yau wagubu ke; “Edamani, diburatampi ragidai karako Mamanuga God e Tawai rabineya ade bautagubu iyapana tadeyamu kabukabuwa idiu.” <sup>26</sup> Mu yona ki wainamupu ka Mama-nuga God e Tawai ki kwayubapiyamu ragidai mu kawaiimaga ubupu e kowakawaiyoma dai tetampu mete kayatagubu Iyesu tonotapu ragidai mu bamamugu bautagubu manako giyansu mena mu tetampu bananatampu dimatagamu wateya ade kayatagubu. Mu ragiragi kawaya eba tetampu kayatagubu mibai ka mu pakasi ragidai ubumana Iyesu tonotapu ragidai mu gwaiwimaga bowa were mu taunimana ki kudumugu wainapamawa.

<sup>27</sup> Mu dimatagamu wateya bautagubu bananatampu kawakawai ragidai mu yabaramugu ubumpu manako Mama-nuga God bameya dobopiyamu ragidai mu kawaiimaga ki ubupu Iyesu tonotapu ragidai tadebu, wagubu ke; <sup>28</sup> “Nu ragiragi kawaya nidimipi da wi apunu ki e sisiyai iyapana eba tademana kabukabuwa ki nana iwagibi. Wi nu umununuga ki wi eba wadumupu ko wi iyapana tademawa iwa manako wi yonaga ki karako natere Dyerusaremure kuduba kawayawena kawayawena. Wi nu sinuga giripiaymu ade apunu powena ki e nari nu mete nariniyamu.”

<sup>29</sup> E inako wagubu ko apunu Pita e kowaiyoma mete kina denai tagubu ke; “Nu ka Mamanuga God e umunui wademei ragidai ki pokere nu e bonanai ki kwenupamu manako iyapana wi umunuga yadamu ki ka eba supasupai.” <sup>30</sup> Wi ubumpu Iyesu wadumupu ripa korosi naureya minimupu poyo ko nu ripakwarakwaranuguma mu yo nu ewapuru Mamanuga God e ubupu wagubu manako e umuneya ka Iyesu ade iyawena kipu ubupu kawayena. <sup>31</sup> Israero ragidai nu beranuga berokoi kamadamanade ade nu notanuga wirawagana da Mamanuga God nu biginuga surupana ki nana ka e ubupu Iyesu wadubu tepapupu e idai garu deneya kunumau nu Iya Negeyana Apunai ade nu Kaiawonuga kawaya ika tondana ki nana tapu tondau. <sup>32</sup> Nu badidi yabunugere matarau emipi ki sisiyai nu karako iwegemei. Ko nu eba nu nubo nuwanugu wi nidimei ko Mamanuga God

e eya Keyai Tanai Bagi Kawaya yona ki mete nu kabuwaniyau. Iyapana nima Mamanuga God e umunui yadini ki ka Mamanuga God uburoto e eya Keyai iyapana ki puyo mete kweyoto.”

<sup>33</sup> Iyapana kawakawai yona ki wainamupu ka mu nuwamaga pupuwenia mu yabumaga daragawena manako mu Iyesu tonotapu ragidai ki taunimana popo wainapamawa. <sup>34</sup> Ko Parisi ragidai mu kawaiimaga mosi si ka Gamariyo ki Mamanuga God e gorai kataiya ade iyapana kuduba e werei tagamawa apunai ki e ubupu e kowaiyoma ki tadebu, wagubu ke; “Iyapana yau tonotamamu matarau kayatagisi da nu nubo mena yonaigamu kewoyagisi were ade baitagisi.” E inako wagubu, tonotapu kayatagubu, <sup>35</sup> manako e ade ubupu dimawena, wagubu ke; “Tawana Isiraero ragidai, wi iyapana yau mu bamamugu badidi kwaiwagi ki ka wi rabinaga pakarayagisi naigida mena notapumuri were kwaiwagi. <sup>36</sup> Wi kataigau da waunitau yewena ka apunu Teyudasie kawai gisipiyawa manako iyapana 400 kwaitana e eweya kaya-tagubu. Ko iyapana dai ubumpu apunu ki minimupu poyo manako ki eweya ka e kowaiyoma daburimupu mu mubo mubo kayatagubu gawarara manako e notai ki kanibu supu mibai pa mena. <sup>37</sup> Ki eweya, iyapana simaga tamawa ki makeya ka tawana Gariri mu apunu-maga mosi si ka Diyudiyasi ubupu manako e mete iyapana waratapu da mu e eweya kayatagamawa. Ko iyapana dai ubumpu e mete minimupu poyo manako e kowaiyoma kuduba daburi-mupu mu mubo mubo kayatagubu gawarara. <sup>38</sup> Ki pokere, nau yonani suwagani ki wi naigida mena wainapu-muri; Nu iyapana yau karako kamadi-tamamu ade gwede berokoi mosi mu bamamugu eba kwaigamu. Mu mubo notamaga pokaiya kwaetagamu ki ka mu kwaetogomono yamono da mu notamaga ki aita gogayagisi. <sup>39</sup> Ko Mamanuga God e nota yau tagebu ki ka nu kwaitana nota ki eba surupamu. Nota ki mu notamaga eba gogayagisi ko nu kwaenda aita Mamanuga God mete kandomu nene.”

Iyapana kawakawai ki apunu Gamariyo e umunui wadumupu, <sup>40</sup> manako mu Iyesu tonotapu ragidai nene tagubu bautagubu. Mu kuwe pokaiya mu taunimawa da kama-ditampu manako bonanamaga ragiragi kawayya mu ade tatamatampu, tagubu ke; “Wi Iyesu sisiyai ewa eba iwogoi.” Mu inako tatamatampu mu idamaga rikamupu manako tonotampu kayatagubu.

<sup>41</sup> Iyesu tonotapu ragidai dimatagamu watai ki kamadumpu kayatagubu ka mu mubo mena tagamawa ke; “Nu karako Iyesu nene midi makari bananamipi ko Mamanuga God e nu eminiyau wagau da nu ka baganai ki pokere nu mamama mete wainapemei.” <sup>42</sup> Mu inako tagubu manako maramara Mamanuga God e Tawai rabineya iyapana tademawa kabukabuwa iwa ade mu mubo tawa-mugu tawamugu Mamanuga God e yonai bagi kawayya iyapana tademawa, tagamawa ke; “Apunu Iyesu e ka nu lya Negeyana Apunai Keriso ki Mamanuga God takari kawayya nu bamanugu tonopana gwaiyabai wagubu.”

## 6

### *Mu iyapana ida daikere kewowena daikere apeya winetampu*

<sup>1</sup> Iyesu sumapamawa ragidai ropaniwagawa yarawa ki makeya ka mu dai ki yona Guriki tagamu ragidai ubumpu yona Iburu tagamu ragidai mu bamamugu gunaratagubu, tagubu ke; “Wi maramara iyapana bani tageyamu kupamu ko nu koboronuguma ka wi bani naigida eba tageyamu.” <sup>2</sup> Mu gunara inako tagubu ki pokere Iyesu tonotapu ragidai ida esida kewowena kerapu apeya ubumpu Iyesu suma-pamawa ragidai kuduba mu nene tagubu bautagubu manako tademupu, tagubu ke; “Nu upinuga kawai ka Mamanuga God e yonai wi kabuwanimana ki nana. Nu upinuga ki kamadamu manako bani mena wi negeyomu ki ka nu upinuga kawayya ki giriyagisi.” <sup>3</sup> Ki pokere waina-pumuri; Iyapana uratanai ida daikere kewowena daikere apeya ki wi wibo nuwagau ki mu simaga wi karako iwagi manako nu iyapana bani tagemana ki upi mu tageyamu. Ko iyapana asusu mu simaga eba iwagi ko iyapana notamaga supasupai ade Mamanuga God e Keyai Tanai Bagi Kawaya mu rabinamugu posiwena uburau ki ragidai mu simaga wi iwagi da mu kebomoto nu bamanugu baitagisi. <sup>4</sup> Ko nu nuga ka Mamanuga God bameya maramara gurigurigomu ade e yonai mena wi nidiyomu kabu-kabuwa idiwomu.

<sup>5</sup> Iyapana yona ki wainamupu ka mu rabinamaga bagiwena manako mu mubo nuwamugu iyapanai ki winetampu simaga tagubu. Apunu ki mosi ka Stiweni. E sumai ka kawayya ade e nuwai notai kuduba Mamanuga God bameya tondawa. Mamanuga God Keyai e rabineya posiwena. Iyapana dai ki mu simaga ka Piripo yo Porokusi yo Naikano yo Taimoni yo Pamenasi yo Nikorasi. Apunu Nikorasi e ka eba Diyu apunai ko e ka tawana Antiyoka ragidai mu apunumaga mosi ki Diyu ragidai mu bususumaga naigida mena kataiwsa wetawetara makeya makeya kwa-wagawa. <sup>6</sup> Iyesu sumapamawa ragidai ubumpu iyapana ida daikere kewowena daikere apeya ki bananatampu

Iyesu tonotapu ragidai mu bamamugu bau-tagubu manako mu ubumpu idamaga mu kawarimugu nakamupu manako Mamanuga God bameya mu nene guriguritagubu.

<sup>7</sup> Mamanuga God e yonai kawaya-wagawa yarawa. Natere Dyerusaremu rabineya ka iyapana waunai mete notamaga wirawagawa maramara Iyesu sumapamawa ragidai mete dibipamawa idiya. Iyapana kawakawai Mamanuga God bameya dobopiyamu ragidai ropani kawaya mete kina Iyesu sumamupu.

#### *Iyapana gagayatagubu apunu Stiweni wadumupu*

<sup>8</sup> Mamanuga God apunu Stiweni deni mena wadawa bagi ade deni mena kasiyara kweyawa ki pokere e ubupu iyapana paunamugu kunuma kasiyari pokaiya matakira ebo ebo kwaewagawa. <sup>9</sup> Ko Diyu ragidai dai ki mu guriguri-maga tawai eyaka mena simaga tagubu ke; ‘Idamaga Rikatagubu Ragidai’, ki mu ubumpu apunu Stiweni kiramupu. Iyapana ki kena mu ka tawana Sairini yo Arekisandiya ragidai karako Diyu ragidai tawana Sirisiya yo Aisiya were bautagubu ki mu mete dibimupu manako ewapuru mena apunu Stiweni pari wirawirapamawa idiya. <sup>10</sup> Ko Mamanuga God e Keyai apunu Stiweni e rabineya posiwena nota supasupai mena kwebu ki pokere e yonawagawa ki ka mu denai tagamana babatagubu. <sup>11</sup> Mu denai tagamana babatagamawa ki pokere mu bowa madai dai tempu e yogoi iyapana dai tagemupu da mu Stiweni e si kaupamana ki nana. Mu yogo inako tamupu manako iyapana ki ubumpu beratagubu, tagubu ke; ‘Apunu Stiweni e ka oragai apunai Mosisi ade Mamanuga God mete kina mu simaga giripiayu umau ko ki nu wenagunugere wainamipi kewowena.’ <sup>12</sup> Mu bera inako tagubu ki pokere tawana ki ragidai yo Diyu ragidai mu kawakawai-muguma yo Mamanuga God e gorai kataimugu ragidai mete kina ki mu nuwamaga apunu Stiweni bameya pupuwenia. Mu e wadumupu kawakawai ragidai kuduba mu bamamugu bau-tagubu, <sup>13</sup> manako bera mubo nuwamugu tagamawa ragidai ki mu nene mete tagubu bautagubu manako mu ubumpu yona beratagubu, tagubu ke; ‘Mamanuga God e Tawai ki ka gwede bagi kawaya mosi. Ko apunu yau tawa ki eba mayapiyau ade oragai apunai Mosisi gora tapu ki e mete eba kaisipiyau ko maramara giripiayu umau.’ <sup>14</sup> E badidi wagubu ki nu kuduba wainamipi. E wagubu da tawana Nasareta mu apunumaga Iyesu e uburoto Mamanuga God e Tawai koritapoto manako nu bususunuga ki oragai apunai Mosisi naiya mena nu negebu ki e mete surupoto waunai mosi taroto.’

<sup>15</sup> Mu inako tagamawa ka kawakawai ragidai kuduba apunu Stiweni igida mena empa-mawa manako e kiyabui tanai kawaya aneya maba wirawena emupu.

## 7

#### *Apunu Stiweni dimawena*

<sup>1</sup> Mamanuga God bameya dobopiyamu ragidai mu kawaimaga ki ubupu apunu Stiweni manupupu, wagubu ke; ‘Kau sisiyagi tagubu ki mibai bo bera?’

<sup>2</sup> Ko apunu Stiweni denai wagubu ke; ‘Mamaniyoma, tataniyoma, yowani-yoma, nau karako suwagani wainapu-muri; Takari kawaya, nu ripakwara-kwaranuga Eburamu tawana Erani eba bauwena ko tawana Mesuputamiya rabineya tondawa ki makeya,<sup>3</sup> ka Tanai Bagi Kawayu Apunai Mamanuga God e eya kawapu e bameya bauwena tanai minibu siwa manako sibu, wagubu ke; ‘Eburamu, kau tawanagi ade kau iyapanagiyoma mete kina ki kamaditami manako tawana waunai mosi ki nau kau kabuwaniyani ki deneya kayanuwagi.’ <sup>4</sup> Mamanuga God inako wagubu ki pokere apunu Eburamu kipu ubupu tawana Kadeya ki kamadubu manako e kayawena kaniyawa da tawana Erani bauwena manako ika tondawa. Apunu Eburamu e mamai powena eweya ka Mamanuga God ade wagubu manako e umuneya ka apnu Eburamu ade kipu ubupu kayawena yabadawa da tawana karako idwei yau bauwena. <sup>5</sup> Ki makeya ka Mamanuga God apunu Eburamu waira mo eba winepupu kwebu.

Doboro Eburamu e munui mo pa mena ko Mamanuga God e gwaiyaba sibu da aita ewa ka e waira mo kweyoto manako apunu Eburamu e ewai waira ki yadini idiwono. <sup>6</sup> E munui mo pa mena ko Mamanuga God e sibu, wagubu ke; ‘Kau ewagi ka aita tawana kudubai mosi rabineya idiwono da kwamura 400 kewoyagisi. Mu tawana ki ragidai mu bigabigamuguma kwaetogomono yamono manako tawana ki ragidai ubumoto kau ewagi giritamono pasuta-mono idiwono.’ <sup>7</sup> Kwamura 400 ki kewoyagisi eweya ka nau tawana ki ragidai bita tageyanu manako kau ewagi tawana ki kamadini kebomoto baitagisu tawana yau rabineya nau sini tepapo-mono idiwono.’ <sup>8</sup> Mamanuga God e ubupu apunu Eburamu inako sibu manako ewa e ade sibu, wagubu ke; ‘Nau gwaiyaba nidibuwani ki kau ewagi mete kina eba notagogapamana ki nana ka wi yau kwaiwagi; Wi munuguma uratanai aita ewa wenatagisi ki wi mu kwakwarepumaga wakapumuri. Wi ki kwaiwagi ki pokaiya ka wi kataiwagi da wi ka mibai nau iyapananiyoma.’ Mamanuga God inako wagubu ki

pokere apunu Eburamu e gubagai Aisiki wenawena makeya pura eyaka menu kewowena eweya ka e ubupu e gubagai kwakwarepui ki wakapupu. Ki eweya ka Aisiki ubupu e gubagai Diyaikapu e kwakwarepui wakapupu manako Diyaikapu tondawa yarawa da e gubagai-yoma ida esida kewowena kerapu apeya, nu ripakwarakwaranuguma kunu kerarai ragidai ki wenatagubu ki ka e mu kwakwarepumaga inako mete wakatapu.

*Kunu kerarai ragidai*

<sup>9</sup> Nu ripakwarakwaranuguma mu yowamaga Diyosepa bameya nuwaroro-tagubu manako mu ubumpu e nida-mupu tawana Idipi ragidai mu bigabiga-maga kwaewagana ki nana tagemupu manako denai bowa madai dai wadu-mupu. Mu kwaetagubu siyasiya ko apunu Diyosepa e ka Mamanuga God e idai rabineya tondawa. <sup>10</sup> Bita ropani kawaye e bameya bauwagawa ko Mamanuga God e kwayubapiyawa tondawa. E tawana Idipi ragidai mu kawaiimaga Pero e yabareya ubupu ki makeya ka Mamanuga God e waitapupu manako e berai bagi kawaye ade e notai supasupai kawaye ki apunu Pero mete empupu e werei wagubu manako sibu, wagubu ke; ‘Kau ka apunu supasupai bagi kawaye ki pokere nau kobaneya nau iyapananiyoma, nau wairani ade nau tawani gwedegwedeni kuduba mete kina ki kau mu debaimaga uburi.’

<sup>11</sup> Mara mosi eweya ka kapoi kawaye mo ubupu manako tawana Idipi yo Kainani rabineya ka iyapana kuduba mibi wetei idiu. Nu ripakwarakwara-nuguma mu banimaga ka pa menu. <sup>12</sup> Ko mu mamamaga Diyaikapu e tawana Idipi rabineya bani dai uburawa ki sisiyai wainapupu ki pokere e ubupu e munuiyoma, nu ripakwarakwara-nuguma ki tonotapu tawana Idipi rabineya bani gimarapamana ki nana kayatagubu. Mu ika bautagubu ade wiratagubu mu tawanamugu ade kaya-tagubu. <sup>13</sup> Ki eweya ka mu tawana Idipi ade kayatagubu manako ki makeya ka mu yowamaga Diyosepa mu mataraus tadebu, wagubu ke; ‘Wi yowaga nidasinimupu apunai Diyosepa ka nau yau kena.’ E inako wagubu, manako ki makeya ka apunu kawai Pero apunu Diyosepa e mamai ade e tataiyoma mete kina mu bususumaga wainapupu. <sup>14</sup> Ki eweya ka apunu Diyosepa bibi tono-pupu da e mamai Diyaikapu ade e ewai ridi yo apunu ropani kawaye kuduba (75) mete kina ki e bameya kebomana tawana Idipi rabineya e mete ika idiwana ki nana wagubu. <sup>15</sup> Doboro Diyaikapu yona ki wainapupu ka e kipu ubupu e tondawa tawanai ki kamadubu manako kayawena kaniyawa da tawana Idipi bauwena manako e ika tondawa kaniyawa da ewa powena. E gubaga-iyoma mete kina ika idiu kaiwa da popotagubu gawarara, <sup>16</sup> ko mu kwakwarepumaga ka iyapana tetampu kayatagubu kaiwa idiu da tawana Sekamu rabineya ononotampu. Takari kawaye ka oragai apunai Eburamu ubupu apunu Emo e ewai ika Sekamu rabineya idiu ki mu bamamugu waira muta mo bowa madai pokaiya gimara-pupu. Waira ki kawareya ka iyapana ubumpu nu ripakwarakwaranuguma mu kwakwarepumaga ika ononotampu.”

*Apunu Mosisi e bususui*

<sup>17</sup> Apunu Stiweni inako wagubu, ade wagubu ke: “Nu iyapananuguma ika Idipi rabineya idiu kebomawa da kwamura 400 kewowena ki makeya, Mamanuga God naiya oragai apunu Eburamu badidi ewa wenawagana sisiyai gwaiyabai sibu ki wenawagana marai bauwena, ki ka nu iyapana-nuguma Isiraero ragidai ika kawaye-wena minibu daburi. <sup>18</sup> Ki makeya ka apunu kawai mosi apunu Diyosepa e bususui eba kataiya apunai ki tawana Idipi ragidai mu kawaiimaga ubupu. <sup>19</sup> E nu ripakwarakwaranuguma berabera-tamiyawa giritamiyawa pasutamiyawa manako e bonanai ragiragi kawaye mu tadebu, wagubu ke; ‘Wi munuguma wawayai kuduba tetamuri gwabau asusu nakatamuri da popotagisi.’ <sup>20</sup> Ki makeya ka apunu Mosisi wenawena. E ka Mamanuga God e yabuiya munu komeruwana bagi kawaye wenawena. E siragamu apeya eyaka e eya inai mamai mu bamamugu tondawa, <sup>21</sup> ko mu munumaga wawayai ki mataraus tamupu ki makeya ka apunu kawai ki e petei e empupu bagi kawaye manako wadubu kodapupu, <sup>22</sup> ki pokere Mosisi ridi ki bameya tondawa kaniyawa da kawaye-wena. E tawana Idipi mu notamaga kuduba kataiwena ade kawaiwena apunu yonai kasiyarai kawaye.

<sup>23</sup> Apunu Mosisi inako tondawa yarawa da e kwamurai apunai apeya (40) kewowena ki ka e eya iyapana-iyoma tawana Isiraero ragidai mu nene wainapupu manako mara mosi mu emitamana ki nana kayawena. <sup>24</sup> E kayawena kaniyawa da tawana Idipi mu apunumaga mosi ubupu Isiraero iyapanai mosi gudapiyawa giripiyawa pasurawa ki empupu manako e nuwai pupuwena kanibu gwawai Idipi apunumaga ki minibu poyo. <sup>25</sup> Mosisi wainapupu da e eya iyapanaiyoma e empamana ki ka mu kataitamana da Mamanuga God e mu waitatamana bitamaga rikapana ki nana mu bamamugu tonopupu bau-wena, ko mu ki eba wainapamawa.

<sup>26</sup> Mu ukwampu nawaru puruwena ka e tawana Isiraero ragidai ade emitamana ki nana kayawena. E eya iyapanaiyoma apeya mu mubo ika kandetagamawa emitapu manako

e kanibu mu baramaga wadawa, wagubu ke; 'Iyapananiyoma, wi tawanaga ka eyaka mena ko wi gwede nana kira kasiwaraiwagamu kandamu idiu?' <sup>27</sup> E inako wagubu ko apunu ki mosi e wareta minibu apunai ki ubupu Mosisi weupupu kwenupupu manako sibu, wagubu ke; 'Kau nupara kamadi. Nima kau apunu kawai nidibu? Nima wagubu da kau idagi gurai nu naurinugu ugweide?' <sup>28</sup> Kau yomi tawana Idipi mu apunumaga minibi poyo ki maba kau karako nau mete susiniyana po ki nana wainapiyei bo?' <sup>29</sup> Apunu ki ubupu Mosisi inako sibu ki pokere Mosisi kudu wainapupu tawana Idipi kamadubu manako wakapawena tawana Midiyani kayawena manako e ika tondawa yarawa da e gubagaiyoma apeya ika wenatagubu.

<sup>30</sup> Kwamura ropani kawaya apunai apeya (40) kewowena ki eweya ka apunu Mosisi mara mosi iyapanana eba idiu tawanaya kwuya Sainai bameya ki kayawena manako ripa mo beuwena nonarai rabineya ka aneya mo ika tondawa ki e empupu. <sup>31</sup> E notai kowena manako e ripa ki bameya naigida mena empana ki nana kaniyawa da Mama-nuga God e eya bonanai wainapupu. Bonana ki wagubu ke; <sup>32</sup> 'Mosisi, kau ripakwarakwaragiyoma Eburamu yo Aisiki yo Diyaikapu mu Mamamaga eyaka mena God ka nau.' Apunu Mosisi yona ki wainapupu ka e kudu waina-pupu didigurai wagubu ade e yabui mete topupu. <sup>33</sup> Ko Mamanuga God e ade sibu, wagubu ke; 'Waira kawareya uburei ki ka waira tanai bagi kawaya ki pokere nau wiwirasini kau kerapugi kwakwarai rikapi nakapi. <sup>34</sup> Nau iyapananiyoma tawana Isiraero ragidai tawana Idipi rabineya nuwaboyatagamu idiu ki nau mu emitamakanade mu makaritagamu 'aige aige' tagamu ki nau mu mete wainatamakanade mu bitamaga rikapanan waditamana bagi ki nana ka nau karako kunumua kawapuwani yau kena. Kau yabi, nau karako kau tononiyani tawana Idipi kayanuwagi.'

#### *Isiraero ragidai iyapana eba idiu tawanaya iwa wadamawa*

<sup>35</sup> Apunu Stiweni inako wagubu, ade wagubu ke; 'Nu iyapananuguma mu ka oragai apunai Mosisi e midi togamupu, tagubu ke; 'Nima kau apunu kawai nidibu? Nima wagubu da kau idagi gurai nu naurinugu ugweide?' Mu inako simupu midi ragiragimupu ko aneya naiya ripa beuwena ki rabineya matara-wena ki kawapu apunu Mosisi e waitai bauwena. E pokaiya ka Mamanuga God ubupu apunu Mosisi wadubu tawana Isiraero ragidai mu yabiaybirimaga sibu ade mu bitamaga ki rikapanan apunai winepupu tapu.

<sup>36</sup> Oragai apunai Mosisi kasiyarai kawaya ubupu e iyapananiyoma banana-tapu tawana Idipi kamadumpu kaya-tagubu. E kwamura apunai apeya (40) ki rabineya kunuma kasiyarai pokaiya matakira ropani kawaya ebo ebo kwaewagawa, tawana Idipi rabineya, Egi Daragai ki rabineya, ade iyapana eba idiu tawanai ki rabineya. <sup>37</sup> E tawana Isiraero ragidai tadebu, wagubu ke; 'Aita ewa ka Mamanuga God wi iyapanaga mosi winepoto manako e nau maba wi paunagau uburoto Mamanuga God e bonanai wainapono makeya makeya wi nidiyono kabukabuwa tondono.'

<sup>38</sup> Apunu Mosisi e madanai ka daikere daikere. Nu ripakwarakwaranuguma iyapana eba idiu tawanaya dibipamawa idiu ki ka Mosisi mu mete ika idiu. Ko kwuya Sainai kawareya ka aneya kawapu ki e bonanai e wainapiyawa manako Mamanuga God e gwedegwede kuduba nu iya negeyana yonai siyawa ki e mete wainapiyawa manako wirawena iya yonai ki iyapana tadeyawawa.

<sup>39</sup> Ko nu ripakwarakwaranuguma ubumpu apunu Mosisi e yonai ki mu kwenumupu ade e umunui ki mu eba wadumupu. Mu e weumpu kwenumpu tawana Idipi ewamugere ade wirataga-mana kayatagamana wainamupu, <sup>40</sup> ki pokere bautagubu apunu Mosisi e tatai Aroni simupu, tagubu ke; 'Apunu ki nu waranibu tawana Idipi kamadimpri kebompi yewe baigibi ko e karako bani kayawena ki nu eba katainugu ki pokere karako Mamanuga God e keyakeyai dai kau idagi pokaiya kaitepi manaku no keyakeyai ki sumatamamu da mu nu waranimoto kaigamu.' <sup>41</sup> Mara ki makeya ka mu papa burumakau munai mosi e keyakeyai mu idamugu yamanamupu, manako tagubu ke; 'Nu Kawainuga God e eya mibai ka yau kena.' Mu inako tagamawa manako keyakeyai ki mu mubo idamugugere yamanamupu ki mu mamapamawa, taeretagamawa, papa tepamawa pasumawa puyo kweyamawa. <sup>42</sup> Mu inako kwaetagamawa ki pokere Mama-nuga God mu kamaditapu mu notamaga wirapupu da mu madega yo supama yo siragamu inako bamamugu buburi-tagamawa idiu. Nu ripakwarakwara-nuguma badidi inako kwaetagamawa kebomawa ki mu nene ka Mamanuga God e bonanai wainapamawa taga-mawa ragidai oka yau okamupu, tagubu ke;

'Isiraero ragidai, wi kwamura apunai apeya (40) ki rabineya iyapana eba idiu tawanaya iwa wadamawa, papa namutamawa pasutamawa, ade keyakeyai wi wibo idagau kaitemupu ki mu bamamugu wi puyo kwaigamawa. Ko wi nau nene eba kwaigamawa.

<sup>43</sup> Wi nuwaga notaga ka eba nau bamaneya ko wi nuwaga notaga ka Moraki e bameya. E tawai papa kwakwarai pokaiya wadumupu ki wi bagi kawarapamawa iwa. Wi kawaiga mosi ka supama Repani. E keyakeyai dai wi idagau yamanatampu mu bamamugu ka wi buburigamawa idiya ki pokere nau karako wi baiyononiyani tawana uwama kawaya tawana Babironi tagere ki nau wi tononiyani kaiwagi.'

<sup>44</sup> Nu ripakwarakwaranuguma iyapana eba idiu tawaneya iwa wadamawa ki ka mu Mamanuga God e tawai papa kwakwarai pokaiya wadu-mupu ki mete ika bagi kawarapamawa iwa manako mu tawa ki emupu, tagubu ke; 'Mamanuga God e eya tawa yau rabineya tondau.' Mu tawa ki asusu eba wadamawa ko Mamanuga God apunu Mosisi usi kunumau ki keyakeyai badidi kabuwapiyawa ki makeya makeya mu tawa ki wadamawa.

<sup>45</sup> Apunu Mosisi e powena eweya ka Mamanuga God apunu Diyosuwa kasiyara kwebu manako e ubupu nu ripakwarakwara-nuguma waratapu Mamanuga God e tawai ki bagi kawarapamawa iwa. Ko Mamanuga God ubupu e eya kasiyari pokaiya iyapana tawana ki idiu ragidai siwakeketapu bautagubu kayatagubu manako mu wairamaga ki ka nu ripakwarakwaranuguma wadumupu. Mu waira ki wadumupu kewowena ka mu tawa papa kwakwarai bagi kawara-pamawa iwa ki ika bagimupu manako tawa ki ika uburawa yabadawa da uburawa yabadawa da siyareya ka apunu Dewida wenawena.

<sup>46</sup> Mamanuga God apunu Dewida e mamamai wagubu manako Dewida ubupu guriguriwena, wagubu ke; 'Mamai, oragai apunai Diyaikapu e Mamai God ka kau. Nau tawa bagi kawaya kau nene wadana wainapakan.' <sup>47</sup> Apunu Dewida inako guriguriwena ko e eya tawa waunai ki eba wadubu ko e gubagai Soromoni ki e ubupu Mamanuga God e Tawai ki wadubu.'

<sup>48</sup> Apunu Stiweni tawana Isiraero ragidai mu bususumaga kawareya inako wagawa tondawa da kamadubu, ade wagubu ke; "Oragai apunai Soromoni e ubupu Mamanuga God e Tawai wadubu ko nau suwagani wainapumuri; Mama-nuga God Esida Kunumau Tondau e ka tawa kaina rabineya badidi tondono? Takari kawaya ka Mamanuga God e bonanai wainapiyawa wagawa apunai mosi oka yau okapupu, wagubu ke;

<sup>49</sup> 'Mamanuga God e wagau; Nau tondakani watani ka kunumau. Nau kerarani tainipana watai ka wairau. Wi tawa badidi maba nau nene wadama ka nana? Nau aiyatashugana tondana watai ki wi bani wadumuri?

<sup>50</sup> Gwedegwede kuduba ki nau naubo idanere yamanapuwani kewowena.'

Mamanuga God e okai inako wagau."

<sup>51</sup> Apunu Stiweni inako dimawagawa tondawa da kamadubu manako e bonanai ragiragi kawaya kawakawai ragidai ki ade tadebu, wagubu ke; "Wi ka Mamanuga God bameya iwagamu mama ragidai. Wi wenaguga ka boda-bodai. Mamanuga God e yonai ki wi eba wainapiyamu ki pokere wi Mamanuga God eba kataigau diyayai maba inako kwaiwagamu. Nu ripakwarakwara-nuguma Mamanuga God e Keyai Tanai Bagi Kawaya tagararapamawa idiya ki maba wi mete inako kwaiwagamu. <sup>52</sup> Takari kawaya ka iyapana ubumpu Mamanuga God e bonanai waina-pamawa tagamawa ragidai kuduba girimapu pasutampu ade ubumpu iyapana gwedewau Mamanuga God e Bigabigai Apunai bagi kawaya ki bauwagana sisiyai iyapana tademawa ragidai ki kuduba namutampu gawarara. Mu inako kwaetgamawa ko wi ka apunu bagi supasupai kawaya ki e nidai iwagubu manako iyapana e minimupu poyo. <sup>53</sup> Aneya naiya kawampu Mama-nuga God e gorai nu ripakwarakwara-nuguma mu idamugu tampu ki yabadawa da kwauneya wi wadumupu ko gora ki wi raurupiyamu ade makeya eba kwaiwagamu." Apunu Stiweni inako wagubu.

#### *Mu apunu Stiweni bowa were minimupu poyo*

<sup>54</sup> Iyapana kawakawai apunu Stiweni e yonai ki wainamupu ka mu nuwa-maga pupuwena uwarimaga sisirimupu mu kakasimaga memupu. <sup>55</sup> Ko Mamanuga God e Keyai Tanai Bagi Kawaya apunu Stiweni e rabineya posiwena minibu siwa manako e kunumau esida yabu tapu ka e Mamanuga God e eya Tanai Bagi Kawaya ki empupu ade Iyesu kunumau Mamanuga God e idai garu deneya uburawa ki mete empupu. <sup>56</sup> Empiyawa, manako wagubu ke; "Empumuri, kunuma gudui siwawena ki nau empa-kani. Kunumau Kawapu Apunai ki e nau Mamanuga God e idai garu deneya ika uburau mete empakani."

<sup>57</sup> Apunu Stiweni yona ki wagawa makeya ka kawakawai ragidai ki mu bonanamaga ragiragi kawaya e nakari-mupu mu wenagumaga bodamupu manako weu kasiwaratagubu garugaru-mupu kaimpu apunu Stiweni wadu-mupu. <sup>58</sup> Wadumupu dokodoko gari tagaiya kwenumupu manako bowa dai temupu kawareya kawareya bowa were e minimawa.

Bowa tempu minimawa ragidai mu monagamaga rikamupu ki mu apunu yaraga mosi si ka Soro e bameya nakamupu.

<sup>59</sup> Mu apunu Stiweni inako bowa were kawareya kawareya minimawa idowi ko e eya ka Mamanuga God bameya guriguriwena, wagubu ke; "Kaiawawoni Iyesu, kau nau keyaini wadi." <sup>60</sup> E inako wagubu kwarisiwena e ramatai kawareya ubupu manako e bonanai ragiragi kawaya ade wagubu ke; "Kaiawawoni, mu berokoi yau karoko kwaetagamu ki kau deni mena surupi ko eba notapiyowa tondowa." E inako wagubu manako powena.

Iyapana apunu Stiweni minimupu poyo ki ka apunu Soro mu emitapu, wagubu ke; "Wi bagi kawaya e mini-mupu poyo."

## 8

### *Apunu Soro Iyesu sumapamawa ragidai giritapu*

<sup>1</sup> Mara ki eyaka mena ka iyapana ubumpu natere Dyerusaremu rabineya Iyesu sumapamawa ragidai Mamanuga God nene dibipamawa idowi ki mu kuduba giritamana pasutamana ki kerarai birikamupu. Iyesu tonotapu ragidai mu muga mena natere ki rabineya idowi ko e sumapamawa ragidai kuduba yawira kudeya mu mubo mubo daburimupu wakapatagubu tawana Diyudiyo yo Sameriya kaya-tagubu.

<sup>2</sup> Mamanuga God maramara nota-pamawa ragidai dai ki apunu Stiweni powena ki e apenai meyamawa yadi wadamatwa da kamadumpu manako mu ubumpu e kwakwarepui wadumpu kayatagubu ononomupu.

<sup>3</sup> Ko apunu Soro ubupu Iyesu suma-pamawa ragidai giritamiyawa pasu-tamiyawa umawa. E kayawagawa tawa tawa ridi apunu mu idamugu taini-tamiyawa tetamiyawa dibura rabineya nakatamiyawa umawa.

### *Apunu Piripo tawana Sameriya kayawena*

<sup>4</sup> Iyesu sumapamawa ragidai bani bani daburimupu kayatagubu ki ka nu Kaiawonuga Iyesu e sisiyai mu mete tagamawa iwa. <sup>5</sup> Apunu Piripo ubupu natere mosi tawana Sameriya rabineya kayawena manako e ika dimawagawa iyapana tadeyawa, wagawa ke; "Iyesu, e ka nu Iya Negeyana Apunai Keriso." <sup>6</sup> Iyapana kuduba apunu Piripo e yonai ki wainapamawa ade e matakirai kunuma kasiyarai pokaiya kwaewagawa ki mu yabumugre mete empamawa ki ka mu yona kerekerekretagubu e yonai naigida mena wainapamawa idowi. <sup>7</sup> E wagawa manako keyai berokoi iyapana ropani kawaya mu rabinamugu idowi ki matarau bautagamawa kwtetagamawa kayatagamawa. Iyapana kiyokiyo ade iyapana idamaga bo kerupumaga badabadamai ki mu mete kina e bameya bautagamawa manako mu kuduba iyatagamawa, <sup>8</sup> ki pokere natere ki rabineya ka iyapana mu rabinamaga bagiwena mamamatgamawa idowi.

### *Kweri wasisinai apunai mosi Iyesu sumapupu*

<sup>9</sup> Natere ki rabineya ka apunu kweri wasisinai apunai mosi si ka Saimoni ika tondawa. E kawai gisipiyawa ko iyapana kuduba tawana Sameriya rabineya e badidi kwaewagawa ki empamawa ki ka mu notamaga kowagawa e si esida tepapamawa. <sup>10</sup> Iyapana kawakawai ade maimerei kuduba apunu Saimoni e yonai mibipamawa, tagamawa ke; "Apunu yau ka Mamanuga God e maba. Mamanuga God e kasiyarai kawaya wadau apunai ka yau kena." <sup>11</sup> Iyapana inako tagamawa ki mibai ka mu rowarawa kawaya apunu Saimoni iyapana kweritamiyawa ki matakirai kwaewagawa umunawa empamawa ki pokere mu e sumapamawa. <sup>12</sup> Ko apunu Piripo karoko bauwena Mamanuga God e gari rabineya idiwana ki yonai bagi kawaya iyapana tadeyawa ade nu Kaiawonuga Iyesu nu Iya Negeyana Apunai Keriso ki e sisiyai mete kabuwa-tamiyawa, ki ka mu apunu Piripo e yonai sumamupu manako e ubupu ridi yo apunu Iyesu si pokaiya siruwatapu. <sup>13</sup> Apunu Saimoni e mete kina Iyesu yonai ki sumapupu siruwa kawapu manako ewa ubupu apunu Piripo maramara ewakumapiyawa umawa. E Piripo e matakirai ebo ebo kunuma kasiyarai pokaiya kwaewagawa ki empiyawa ki ka e notai kowena e kodabai kapupu.

<sup>14</sup> Iyesu tonotapu ragidai natere Dyerusaremu rabineya idowi tawana Sameriya ragidai Mamanuga God e yonai sumamupu ki sisiyai wainamupu ki ka mu apunu Pita yo Diyon i tawana Sameriya tonotampu kayatagubu. <sup>15</sup> Mu sumawa da bautagubu ka mu Mamanuga God bameya guriguritagubu da e Keyai Tanai Bagi Kawaya ki tonopana iyapana ki mu kawarimugu mete miniyana siwa kasiyara tageyan aki nana. <sup>16</sup> Mu inako guriguritagubu mibai ka iyapana ki nu Kaiawonuga Iyesu e si pokaiya siruwa kawampu ko Mamanuga God e Keyai mu kawarimugu eba kawapu minibu siwa. <sup>17</sup> Apunu Pita yo Diyon ubumpu mu idamaga iyapana ki mu kawarimugu nakamupu manako ki makeya ka Mamanuga God e Keyai Tanai Bagi Kawaya kawapu mu kawarimugu minibu siwa kasiyara tagebu.

<sup>18</sup> Apunu Pita yo Diyon mu idamaga iyapana kawarimugu inako naka-pamawa da mu Mamanuga God e kasiyarai wadumupu ki matakirai ka kweri wasisinai apunai Saimoni e empupu manako e bowa madai dai tepupu kanibu Pita yo Diyon mu bamamugu bauwena,

wagubu ke;<sup>19</sup> “Bowa madai yau tepumuri manako denai wi kasiyaraga ki nau mete tegemuri da nau idani iyapana kawarimugu tarani manako Mamanuga God e Keyai Tanai Bagi Kawaya ki mu kawarimugu mete miniyoto siwa kasiyara tageni.”

<sup>20</sup> E inako wagubu ko apunu Pita wirawena denai ragiragi kawaya e nakaripupu, wagubu ke; “Mamanuga God puyo deni mena nu negeyau ki kau bowa madai pokaiya gimirapana wainapiyei ki pokere karoko kau bowagi madai mete kina gogaiwagi.<sup>21</sup> Nu yo kau upinuga ka eba eyaka mena. Kau Mamanuga God e yabuiya supasupai eba kwaenugei ade kau nuwagi notagi ka eba eyaka mena.<sup>22</sup> Ko karoko kau beragi berokoi ki kamadi kau notagi wirayagisi manako Mama-nuga God bameya gurigurinuwagi da kau berokogi ki e empoto surupoto. Kataina, e surupoto bani, pa mena bani,<sup>23</sup> mibai ka kau rabinageya nuwaroro kwaenugei ki nau empakani ade kau beragi berokoi paininibu umanibu dokodoko ki nau mete empakani.”

<sup>24</sup> Apunu Pita inako wagubu ka apunu Saimoni kudu wainapupu, wagubu ke; “Nu Kaiwawonuga bameya nau nene guriguriwagi da berokoi ki nau bananapanana iwagubu ki mo nau bamaneya eba baiyagisi.” E inako wagubu.

<sup>25</sup> Apunu Pita yo Diyonni Mamanuga God badidi kwaewagawa mu yabu-mugere empa mawa ki sisiyai mu iyapana tademawa iwa ade Iyesu badidi tadebu ki yonai mu mete makeya makeya kabuwa-tagamawa iwa da kamadumpu ki ka mu wiratagubu natere Dyerusaremu ade kayatagubu. Mu yawatau kayatagubu kaiwa ka mu tawana tawana Sameriya rabineya Iyesu e sisiyai bagi kawaya iyapana tademawa kabukabuwa kaiwa.

#### *Tawana Isiyopiya mu kawaiimga mosi Iyesu sumapupu*

<sup>26</sup> Mamanuga God e aneyai mosi kawapu apunu Piripo sibu, wagubu ke; “Kau kiri uburi suri tawana Diyudiya deneya yawata Dyerusaremu yo Gata paunau iyapana eba idiwu tawanai ki tenuwagi kayanuwagi.” <sup>27</sup> Apunu Piripo yona ki wainapupu manako kipu ubupu kayawena kaniyawa da yawatau ka e tawana Isiyopiya mu kawaiimga mosi ika bananapupu. Apunu ki ka tawana Isiyopiya ragidai mu kawaiimga ridai si ka Kandasi e purapurai kuduba kwayuba-piyyawa tondawa ki apunai mosi. E Mamanuga God e si tepapania ki nana natere Dyerusaremu daiyo umawa,<sup>28</sup> ko e karoko wirawena e ebo tawaneya kayawena. E kayawena kaniyawa papa osi iyapana kawareya idiwana anai nikareya tainipamawa kaiwa ki kawareya tondawa manako oragai apunai Aisaiya Mamanuga God e okai tapu ki okai mosi iyabapiyawaya kaniyawa.

<sup>29</sup> Ko Mamanuga God e Keyai Tanai Bagi Kawaya apunu Piripo sibu, wagubu ke; “Kau buri kaniyo papa osi nikareya tainipiyau anai ki madaneyia kaniyowa.” <sup>30</sup> E inako wagubu manako Piripo garupupu kanibu e bameya bauwena manako apunu ki ika Mamanuga God e yonai oragai apunai Aisaiya sibu oka-pupu ki iyabapiyawaya kaniyawa waina-pupu. Wainapiyawaya manako e apunu ki manupupu, wagubu ke; “Oka iyabapiyei ki mibai kau wainapiyei bo pa mena?”

<sup>31</sup> Ko apunu ki denai wagubu ke; “Ae, nau badidi wainapani? Nau oka yau pa iyabapakanii tondakani ko nima sidiyoti kabukabuwa da nau oka yau mibai mete wainapani? Kau umuni nau madanineya yewe tomi.”

<sup>32</sup> Apunu ki Mamanuga God e okai iyabapiyawaya ka yau kena; ‘Papa sipi mo yadamu miniyamu poyo ki ka e yona eba yagisi. Papa sipi munai mo kumai purupamu ki ka e yona mete eba yagisi. Ki maba ka iyapana apunu yau wadumupu ko e yona denai mo eba wagubu.’

<sup>33</sup> Mu iyapana yabumugu e midimama kweyamawa ade naripamawa yona mibai mo e bameya eba tagamawa. Iyapana e minimupu poyo ki pokere e tawanai gumorowena. E ewai mu sisiyamaga ka nima yagisi?

<sup>34</sup> Apunu kawau ki wirawena Piripo empupu manupupu, wagubu ke; “Kabai, kau sidi; Mamanuga God e okai yau tapu apunu ki ka e nima nene wagubu? E eya nene wagubu bo e apunu kudubai mosi nene wagubu?”

<sup>35</sup> E inako wagubu manako Piripo yabiri Mamanuga God e okai iyabapupu ki mibai e kabuwapupu manako ewa Iyesu sisiyai bagi kawaya kuduba ki mete kabuwapupu.

<sup>36</sup> Mu yawatau kayatagubu sumawa da awana mo papateya bautagubu ka apunu ki wagubu ke; “Awana yau emanu. Ki gwedei mo mete kina nau kwaesugani da kau uburi Iyesu e si pokaiya nau siruwasini bo?”

<sup>37</sup> Ko apunu Piripo denai e sibu, wagubu ke; “Kau nuwagi notagi kuduba Mamanuga God bameya sumapi ki nau uburani kau siruwaniyani.”

Apunu ki denai wagubu ke; “Iyesu Keriso e ka Mamanuga God e Gubagai ki nau sumapakanii.” <sup>38</sup> E inako wagubu manako papa osi ki uburana wagubu manako mu apeya ewapuru mena kaimupu awanau sumupu manako Piripo ubupu Iyesu e si pokaiya apunu ki siruwapupu.

<sup>39</sup> Mu awana kamadumpu borau positagubu ka Mamanuga God e Keyai Tanai Bagi Kawa ya gwede mo kuae-wena da Piripo gogawena bani kaya-wena ki pokere apunu kawai ki Piripo ewa mo eba empupu. E mibi mamamai e ebo tawanaya kayawena.

<sup>40</sup> Apunu Piripo gogawena ko tawana Asidoni rabineya ade matara-wena manako ewa tawana tawana bauwena kayawena Iyesu sisiyai bagi kawa ya iyapana tadeyawa kabukabuwa umawa da tawana Sisaraiya bauwena.

## 9

### *Apunu Soro e notai wirawena*

<sup>1</sup> Mara ki makeya ka apunu Soro Iyesu sumapamawa ragidai taunimana popo ki yonai ragiragi kawa ya wagawa umawa. E kayawena Mamanuga God bameya dobopiyamu ragidai mu kawai maga sibu, <sup>2</sup> da e tawana Damaskasi ragidai mu okamaga tarana ki nana manako apunu kawai ki ubupu Diyu ragidai tawana Damaskasi rabineya idiu ki mu okamaga yau okapupu; ‘Apunu Soro wi bamagau baiyagisi manako ridi yo apunu gwedewau Iyesu Yawatai kataimugu ragidai ki kwaeneta mimi tetamini ki ka e mu idamaga umatamini wiratagisi natere Dierusaremu baitagisi.’ E oka inako okapupu apunu Soro kwebu manako sibu, wagubu ke; ‘Kau oka yau wadi tawana Damaskasi kayanuwagi manako kau Diyu ragidai mu guriguri-maga tawaiya idiu ki mu bamamugu baunuwagi ki kau debai ragidai oka yau mu kabuwatami.’

<sup>3</sup> Apunu Soro kayawena kaniyawa da natere Damaskasi bameya bauwagana kwaewa-gawa ka tanai kawa ya mosi garugaru mena kunumau kawapu e midi kuduba minibu siwa. <sup>4</sup> E gwairi-wena wairau ukwatu manako e bonana mosi yona yau wagubu ki wainapupu; ‘Apunu Soro, apunu Soro, kau gwede nana nau girsiniyei?’

<sup>5</sup> “Kaiwawoni, kau nima?” Soro inako wagubu manako e bonana ki ade wainapupu, wagubu ke; “Nau ka Iyesu. Kau nau girsiniyei, <sup>6</sup> ko kau karoko kiri uburi natere buri kayanuwagi manako kau ewa badidi kwaenuwagi ki sisiyai apunu mosi baiyagisi kau nidini.”

<sup>7</sup> Iyapana Soro mete iwa ragidai bonana ki wainamupu ka mu notamaga kowena yona kerekerekere tagubu ubumawa. Mu bonana ki wainamupu ko nima wagubu ki mo mu eba empupu.

<sup>8</sup> Apunu Soro bagi ubupu e yabui papupu ko e yabui kenewena tawana eba empupu ki pokere e kowakowa-iyoma ki e idaiya wadumpu banana-mupu kayatagubu kaiwa da natere Damaskasi bautagubu. <sup>9</sup> Bautagubu ka apunu Soro mara apeya eyaka tawana mo eba empiyawa tondawa. E bani yo awana kuduba ragipupu.

### *Apunu Ananaiyasi Soro iyapupu*

<sup>10</sup> Natere Damaskasi rabineya ka Iyesu sumapiyawa apunai mosi si ka Ananaiyasi ika tondawa. E waro were maba nu Kaiwawonuga Iyesu e bonanai wainapupu, wagubu ke; ‘Apunu Ananaiyasi.’

Manako Ananaiyasi denai wagubu ke; “Kaiwawoni, nau yewena.”

<sup>11</sup> E denai inako wagubu manako nu Kaiwawonuga Iyesu e ade sibu, wagubu ke; “Kau kiri uburi yawata mo si ka Supasupai tagamu ki kayanuwagi manako kau apunu Diyudiysi e tawaiya baunuwagi kau tawana Tasisi mu apunumaga mosi si ka Soro ki e nene manu wadi. E ika guriguriwagau, <sup>12</sup> ko e waro were maba kau eminibu e bameya baunugibgi kau idagi e kawareya tapi manako e yabui pawena tawana ade empupu. E waro were maba kau inako eminibu.”

<sup>13</sup> Apunu Ananaiyasi Iyesu yonai inako wainapupu manako e denai wagubu ke; “Kaiwawoni, apunu Soro natere Dierusaremu rabineya kau kiya iyapanagiyoma giritamiyawa pasu-tamiyawa ki sisiyai iyapana ropani kawayya tagubu nau wainapuwani. <sup>14</sup> Iyapana kawakawai Mamanuga God bameya dobopiyamu ragidai kasiyara e kwemupu da e karoko yewe Damaskasi bauwena nu notanimei sumanimei ragidai mete teniyana diburaniyana ki nana.”

<sup>15</sup> Apunu Ananaiyasi inako wagubu, ko nu Kaiwawonuga Iyesu denai e sibu, wagubu ke; “Apunu Soro e ka nau bigabigani apunai winepuwani ki pokere kau e bameya kayanuwagi ko kudu eba wainapiyowa. E ewa kaya-yagisi tawana kwaiyanai ragidai yo kaiwawo dai ki yo tawana Isiraero ragidai mete kina mu bamamugu nau sisiyani yogono umono manako nau sini e pokaiya kawayayagisi kayayagisi. <sup>16</sup> E aita nau pokanere bita midi makari bananapoto ade nuwaboya kawayya wainapoto ko ki nau niya aita ewa e kabuwapani.”

<sup>17</sup> Apunu Ananaiyasi yona ki waina-pupu ka e kipu ubupu kayawena kaniyawa da tawa ki bauwena manako kanibu e idai apunu Soro e mideya tapu, wagubu ke; “Waretani Soro, nu Kaiwawonuga Iyesu ki kau yabedeya yawatau matarawena tanai empiki ki e karoko kau yabugi kenewena ki ade pawagana da kau tawana ade empana ki nana nau tonosinibu

bausugubuwani. Kau tawana ade emanı manako Mama-nuga God e Keyai Tanai Bagi Kawaya kaworoto kau kawarigeya miniyoto siwa manako kasiyara negeni.”<sup>18</sup> E inako wagawa makeya ka iyana tagai yadai maba apunu Soro e yabuuya gwegwetagubu manako e yabui pawena tawana ade empupu. Tawana empupu kipu ubupu manako mu e Iyesu si pokaiya siruwamupu.<sup>19</sup> Siruwamupu kewowena ka e bani kubabu manako kasiyara e mideya ade bauwena.

*Apunu Soro natere Damaskasi rabineya Iyesu sisiyai wagawa umawa*

Apunu Soro Iyesu sumapamawa ragidai natere Damaskasi rabineya mara dai mu mete ika idiya.<sup>20</sup> E garuguru mena Diyu ragidai mu gurigurimaga tawaiya kayawena manako ubupu Iyesu sisiyai dimawagawa, wagawa ke; “Apunu Iyesu e ka Mamanuga God e eya Gubagai.”<sup>21</sup> Iyapana kuduba e yonai ki wainamupu ka mu notamaga kowena babatagubu, tagubu ke; “Apunu yau e notai badidi wirawena? Natere Dyerusaremu rabineya ka iyapana gwedewau Iyesu si tagubu ki ka e ubupu mu namutapu ade e karako Iyesu kowaiyoma yewe Damaskasi rabineya mete tetamana kawakawai ragidai natere Dyerusaremu idiu mu idamugu nakatamana ki nana bauwena. Ko karako e notai ade badidi wirawena?”<sup>22</sup> Diyu ragidai inako tagubu ko apunu Soro e kasiyarai kawayawagawa yarawa. E mu paunamugu uburawa Mamanuga God e yonai ki mibai kuduba matara-piyawa kasiyarai kawayawagawa yarawa; “Iyesu e ka nu Iya Negeyana Apunai Keriso.” Diyu ragidai kuduba natere Damaskasi idiu yona ki wainamupu ka mu denai tagamana babatagubu.

<sup>23</sup> Mara ropani kawayawagawa kewowena eweya ka Diyu ragidai dai bautagubu dibimpu idiu manako apunu Soro minimana po ki keketai kupamawa.<sup>24</sup> Natere Damaskasi kikiramugu ka iyapana gwarantana iyarau kawayawagawa mosi minimupu wiwiramupu ko tawa ka gwarantana ki rabineya. Diyu ragidai mu nuwamugu ka Soro minimana po ki nana wainapamawa ki pokere mara-mara kemora nawaru ka mu gwarantana ki katamuruiya e dagurai idiu. Ko Soro mu sisiyamaga wainapupu,<sup>25</sup> ki pokere e tadeyau kabukabuwa ragidai kemorau e wadumupu keketa rabineya kaumupu manako gwarantana kawareya ubumpu taburuba pokaiya e kwimpupu tagaiya kaumupu manako e supu wairau ubupu kayawena.

*Apunu Soro natere Dyerusaremu kayawena*

<sup>26</sup> Apunu Soro kayawena natere Dyerusaremu bauwena ka e Iyesu sumapamawa ragidai ika mete dibipa-mana ewapuru mena idiwana ki nana wainapupu. E Iyesu mibai sumapupu ko mu e berawagana wainamupu ki pokere e kudeya mete kwaetagamawa.<sup>27</sup> Ko apunu mosi si ka Banabasi e bauwena Soro bananapupu Iyesu tonotapu ragidai mu bamamugu bautagubu manako tadebu, wagubu ke; “Apunu yau ka yawatau kaniyawa da nu Kaiwawonuga Iyesu bananapupu e bonanai matarau wainapupu manako e ewa kipu ubupu kayawena natere Damaskasi rabineya kasiyarai kawayawagawa ubupu nu Kaiwa-wonuga Iyesu e sisiyai iyapana tadeyawa kabukabuwa umawa.”

<sup>28</sup> Apunu Banabasi yona inako wagubu ki pokere Soro kanibu Iyesu sumapamawa ragidai mete ewapuru idiu manako natere Dyerusaremu rabineya kasiyarai kawayawagawa mete ubupu Iyesu sisiyai wagawa umawa.<sup>29</sup> E Diyu ragidai yona Guriki tagamawa ki mu mete yona deni deni tagamawa ko mu denai e minimana po wainamupu.<sup>30</sup> Mu e minimana po ki yonai ka Iyesu sumapamawa ragidai wainamupu ki pokere mu Soro bananamupu tawana Sisaraiya kayatagubu manako tono-mupu natere Tasisi kayawena.

<sup>31</sup> Mara ki makeya ka Iyesu sumapamawa ragidai ika tawana Diyudiya yo Gariri yo Sameriya rabineya Mamanuga God nene dibipamawa ki mu kuduba bagi kawayawagawa idiu. Iyapana yawira mo mu bamamugu eba kwaetagamawa. Mamanuga God mu gwanawatamiyawa ade e Keyai Tanai Bagi Kawaya pokaiya kasiyara mu tageyawa ki pokere iyapana ropani kawayawagawa mu notamaga wirawena Iyesu sumapamawa ragidai mete dibipamawa ewapuru mena idiu. Mu nuwamaga notamaga eyaka mena nu Kaiwawonuga wainapamawa wiwira-pamawa idiu.

*Apunu Pita tawana Rida yo Dijopa kayawena*

<sup>32</sup> Apunu Pita tawana tawana umawa wadawa manako mara mosi ka e Mamanuga God e iyapanaiyoma tawana Rida rabineya idiu ki mu daiyomaga kayawena.<sup>33</sup> Ika bauwena ka e apunu mosi si ka Aeneyasi ki e idai kerarai badabadamawena bisi kawayawena kwamura ida daikere kewowena daikere apeya eyaka (8) ika kebari kawareya deni mena ukwarawa ki empupu.<sup>34</sup> Empupu manako sibu, wagubu ke; “Aeneyasi, Iyesu Keriso karako iya kau negeyau. Kau kiri uburi kau kebarigi ewopi.” Apunu Pita yona ki wagawa makeya ka sigira apunai ki iyawena kipu ubupu.<sup>35</sup> Tawana Rida yo Seroni ragidai kuduba matakira ki emupu ka mu nuwamaga notamaga wirawena nu Kaiwawonuga sumamupu.

*Ridi mo powena ade iyawena kipu ubupu*

<sup>36</sup> Tawana Diyopa rabineya ka Iyesu sumapiyawa ridai mosi si ka Tabita ika tondawa. (Yona Guriki were ka mu e si Dokasi simupu.) E maramara bagi mena kwaewagawa iyapana nuwasiyasiya-tagamawa ragidai waitatamiyawa tondawa,<sup>37</sup> ko mara mosi ka e sigira-wena manako powena. Iyapana e kwakwarepui wadumpu siruwamupu manako tawana rabinai tetaiya kebari mempu kawareya tamupu.

<sup>38</sup> Tawana Diyopa yo Rida ka eba uwama ki pokere Iyesu sumapamawa ragidai ika Diyopa rabineya apunu Pita tawana Rida bauwana kisisiyai waina-mupu ka mu garuguru mena iyapana apeya bibi tonotampu Pita kai kaya-tagubu. Mu kayatagubu kaiwa da bautagubu ka mu Pita simupu, tagubu ke; “Kau garuguru mena nu mete kaigamu.”

<sup>39</sup> Apunu Pita yona ki wainapupu ka e garuguru mena kipu ubupu mete kayatagubu manako ika bautagubu ka mu e bananamupu tawa rabinai tetaiya ki yamupu. Koboro ropani kawaya mete bautagubu e kwagaramupu yadi wadamawa powena ridai ki e werei tagamawa. E naiya iyaiya tondawa makeya gwedegwede marai kawai mu nene yamanapupu tagebu ki mu mete temupu Pita kabuwa-mupu, tagubu ke; “E idai watai ka yau kena.”

<sup>40</sup> Apunu Pita ubupu ridi ki kuduba mataraus kiatagamana ki nana wagubu manako e eya mena ika tondawa kwarisiwena e ramatai kawareya ubupu Mamanuga God bameya parauwena manako wirawena powena ridai ki sibu, wagubu ke; “Tabita, kau kiri uburi.” E yona ki wagawa makeya ka ridi ki e keyai bauwena e rabineya tewena yabui papupu Pita empupu manako e kirana uburana kwaewagawa ka Pita e idai kwebe waitapupu wadubu bagipupu. Pita ubupu Iyesu sumapamawa ragidai koboro ki mu nene mete wagubu bautagubu manako e powena ridai ki wadubu iyaiya mu tagebu.<sup>41</sup> Matakira ki sisiyai garuguru mena kawayawena kayawena tawana Diyopa rabineya manako iyapana ropani kawaya nu Kaiawonuga sumamupu.<sup>42</sup> Apunu Pita mara ropani kawaya tawana Diyopa rabineya papa kwakwarai kwererewagana upi kwaewagawa apunai mosi si ka Saimoni e tawaiya mete ika idia.

## 10

*Pita yo Koneriyasi mu bususumaga*

<sup>1</sup> Tawana Sisariya rabineya ka piyara apunai mosi si ka Koneriyasi tawana Roumi were bau-wena ki ika tondawa. Piyara ragidai simaga tagubu ke ‘Itari Piyarai’ mu dai ropani kawaya (100) mu kawaiimaga ka eyo.<sup>2</sup> E notai kawaya Mamanuga God bameya ade e tawai eyaka mena ragidai mete kina maramara Mamanuga God e si tepapamawa idia. Diyu ragidai dai ki imagei ragidai ki e maramara mu waitatamiyawa ade Mamanuga God bameya guriguriwagawa tondawa.

<sup>3</sup> Mara mosi madega kekerawagawa makeya ka e waro were maba mataraus kawaya Mamanuga God e aneyai mosi e bameya bauwena uburawa ki empupu. Aneya ki e sibu, wagubu ke; “Apunu Koneriyasi.”

<sup>4</sup> E inako wagawa ka apunu Koneriyasi kudu kwaewena aneya ki igida mena empiyawa manako denai e sibu, wagubu ke; “Kaiawoni, badidi?”

Ko aneya ki daikere wagubu ke; “Kau gurigurinugei iyapana imagei ragidai waitatamiyei ki kau Mamanuga God e yabuuya kwaenugei. E kau nene wainapiyau,<sup>5</sup> ki pokere karako uburi iyapana dai tonotami tawana Diyopa kayatagisi manako apunu mo si ka Saimoni si daikere ka Pita e bameya baitagisi.<sup>6</sup> E ka apunu Saimoni mosi papa kwakwarai kwererewagana upi kwaewagau apunai ki e tawai egi papateya ki e bameya tondau.”

<sup>7</sup> Aneya yona ki wagubu kewowena ade kayawena ka apunu Koneriyasi ubupu e bigabigaiyoma apeya yo piyara apunai mosi ki maramara Mamanuga God notapiyawa ade Koneriyasi e diriwi mete kwaewagawa apunai ki mu nene wagubu bautagubu,<sup>8</sup> manako e aneya bauwena badidi sibu ki sisiyai kuduba mu tadebu tonotapu tawana Diyopa kayatagubu.

*Apunu Pita waro maba mo wadubu*

<sup>9</sup> Mu ukwampu nawaru puruwena ade kayatagubu kaiwa da tawana Diyopa bautagamana kwaetagamawa ka apunu Pita madega paunau wadawa ki makeya kanibu tawa tagaiya yapu Mamanuga God bameya guriguriwagana ki mana.<sup>10</sup> E guriguriwagawa tondawa da wetei mebu manako iyapana tawa rabineya tawiyatagamawa ki makeya ka e waro maba mo wadubu.<sup>11</sup> E kunuma yagarawena empupu manako aukwara maba mosi nikakawaneya taburuba apeya apeya umamupu ki kawarawa empupu.<sup>12</sup> Aukwara ki rabineya ka papa kiyabumaga ebo ebo, motamota, midiwari mete kina inako idia emitapu,<sup>13</sup> manako bonana mosi kunuma were kawapu e sibu, wagubu ke; “Apunu Pita, kau kiri uburi papa yau namutami kupi.”

<sup>14</sup> Ko Pita denai wagubu ke; “Ae, Kaiawonni, nau ki pa mena. Nau ka Diyu apunai, nau kaisini mete kina. Papa bigibigi ki nau eba kupakani kena.”

<sup>15</sup> Apunu Pita inako wagubu ko bonana ki kunuma were ade kawapu, wagubu ke; “Mamanuga God gwede-gwede kuduba iyapana nene bagi kawayan tapu ki kau bigibigi eba siyo.”

<sup>16</sup> Bonana ki kawapu marai apeya eyaka manako ki eweya ka aukwara ki mibi papai ade wirawena kunumau yapu kayawena.

<sup>17</sup> Apunu Pita waro maba wadubu ki mibai notapiyawa tondawa ki makeya ka iyapana apunu Koneriyasi tonotapu ragidai ki apunu Saimoni tawai kwaene-pamawa iwa da imateya bautagubu <sup>18</sup> manako tawa ki ragidai manutampu, tagubu ke; “Apunu mo si ka Saimoni si daikere ka Pita wi daiyoga bauwena ki e yewe tondau bo pa mena?”

<sup>19</sup> Ki makeya ka Pita tawa tagaiya waro maba wadubu ki mibai nota-piyawa tondawa manako Mamanuga God e Keyai e bameya bauwena, wagubu ke; “Kau wainapi; Iyapana apeya eyaka karako bautagubu kau nene manu wadamu, <sup>20</sup> ki pokere uburi mu bamamugu kayanuwagi. Nau mu tonotapuwanu bautagubu ki pokere mu kudumugu eba wainapi ko kiri uburi mu mete kaiwagi.” <sup>21</sup> Mamanuga God e Keyai inako wagubu ki pokere Pita kipu ubupu supu iyapana ki mu bamamugu bauwena manako tadebu, wagubu ke; “Apunu kwaenei kwaigamawa apunai ki nau yau kena. Wi gwede nana yewe baigubu?”

<sup>22</sup> Pita inako wagubu manako mu denai tagubu ke; “Piyara ragidai nu kawainuga apunu Koneriyasi nu tononibu ki pokere nu yewe baigibi. E ka apunu bagi kawayan maramara Mamanuga God notapiyau tondau. Diyu ragidai e werei mete tagamu. Ko Mamanuga God e aneyai tanai bagi kawayan mo tonopupu kawapu e bameya bauwena manako sibu da apunu mosi si ka Saimoni si daikere ka Pita e bameya bauwagana yona mo kabuwapan da e wainapania ki nana wagubu.”

<sup>23</sup> Bibi bautagubu ragidai inako tagubu manako Pita denai mu tadebu, wagubu ke; “Baganai, ko karako kemorawagau ki pokere umunumuri da nu mete yewe ukwapamu manako marawani were kaigamu.”

Mu ukwampusi nawaru puruwena ka mu Pita bananamupu mete kayatagubu. Tawana Diyopa ragidai Iyesu suma-pamawa ki mu dai mete kayatagubu. Mu kayatagubu kaiwa idiwa da kemora-wena yawatou ukwampusi, <sup>24</sup> manako nawaru puruwena ade kayatagubu kaiwa da tawana Sisaraiya apunu Koneriyasi e tawaiya bautagubu. Apunu Koneriyasi tawaiya bautagamawa ka e eya mu nawanamaga ika tondawa. E tawai rabineya ka iyapana ropani kawayan, e ewai ade e kowaiyoma mete kina ki ika ewapuru mena dibimpu idiwa.

<sup>25</sup> Pita tawa rabineya yarana kwaen-wagawa ka apunu Koneriyasi yauda bauwena e empupu manako kwarisi-wena e ramatai kawareya ubupu Pita wiwirapupu e si esida tepapupu. <sup>26</sup> Ko Pita ubupu e idaiya wadubu manako sibu, wagubu ke; “Kau uburi. Nau ka eba kawai mosi. Nau ka pa iyapana kaina.” <sup>27</sup> Pita apunu Koneriyasi inako sibu mete ewapuru tawa rabineya yapu manako e yabu tapu iyapana ropani kawayan ika tawa rabineya dibimpu idiwa ki emitapu. <sup>28</sup> E tadebu, wagubu ke; “Nu Diyu ragidai nu kaisinuga ki wi kataigau. Iyapana kwaianai ragidai wi maba ki wi bamagau nu daiyoga eba baigamu. Ko Mamanuga God karako nau kabuwasinibou da nau iyapana berokoi bo bigibigi eba nidiyanai ki nana wagubu, <sup>29</sup> ki pokere wi nau bibini tonomupu ki nau eba basarasugu-buwani ko nau garugaru mena basusugu-buwani yau kena. Ko karako nau sidimuri; Wi gwede nana nau nene iwagubu?”

<sup>30</sup> Apunu Pita inako wagubu manako apunu Koneriyasi denai e sibu, wagubu ke; “Mara yau makeya mara apeya apeya nu taganugu kayawena madega kekerawagawa ki makeya ka nau Mamanuga God bameya guriguri-sugekeya tondekeya manako apunu mosi e aukwarai poe tanai kawayan utawena ki nau yabarane ya bauwena uburawa empuwanu. <sup>31</sup> Empekeya manako e ubupu nau sidibou, wagubu ke; “Apunu Koneriyasi, kau guriguri-nugei ade iyapana imagei ragidai waitatamiyei ki kau Mamanuga God e yabuuiya kwaenugei. E kau nene wainapiyau, <sup>32</sup> ki pokere karako iyapana dai bibi tonotami kayatagisgi tawana Diyopa rabineya apunu mosi si ka Saimoni si daikere ka Pita e bameya baitagisi. E ka apunu Saimoni mosi papapa kwakwarai kwererewagana upi kwaewagau ki e tawai egi papateya ki e bameya tondau.” <sup>33</sup> Aneya ki nau inako sidibou ki pokere nau ubupuwani kau bibigi tonopuwani manako kau bagi kawayan garugaru mena nau diriwani siyapi baunugibi. Nu karako yewe Mamanuga God e yabuuiya dibimipi idwei nu Kaiawonugua gwede yonai nu kabuwaniyana nidibou ki wainapa-mana nawanai kau nawananimei.”

<sup>34</sup> Apunu Koneriyasi inako wagubu manako Pita ubupu dimawena, wagubu ke; “Nau karako wainapakanu weta-wetara da Mamanuga God e yabuiya ka iyapana kuduba nu kiyabunuga eyaka mena. <sup>35</sup> Tawana tawana kuduba, madega kauwagau madega posiwagau iyapana nima Mamanuga God wiwira-piyau ade e berai bagi mena kwaewagau ki ka Mamanuga God yagisi da e ka baganai. <sup>36</sup> Wi kataigau da Mamanuga God yona mosi tonopupu nu Isiraero ragidai nu bamanugu bauwena. Yona ki kena ki ka nu Iya Negeyana Apunai Iyesu Keriso e yonai bagi kawaya. Mamanuga God e eya Gubagai Iyesu nu doboniyana ki nana tonopupu da e yo nu kuduba rabinanuga eyakamena-wagana ki nana. Iyesu e ka iyapana kuduba nu Kaiyawonuga kawaya. <sup>37</sup> Apunu Diyonu dimawagawa iyapana siruwatamiyawa makeya yauda badidi yabiri tawana Gariri rabineya wena-wagawa yabadawa manako ewa tawana Diyudiya rabineya mete wenawena ki sisiyai kuduba wi wainamupu kewo-wena. <sup>38</sup> Wi kuduba kataigau da Mama-nuga God e Keyai Tanai Bagi Kawaya ki kawapu tawana Nasareta mu apunu-maga Iyesu e kawareya minibu siwa kasiyara kwebu. Mamanuga God e mete ewapuru iwa ki pokere Iyesu tawana tawana umawa wadawa upi bagi mena kwaewagawa. Iyapana gwedewau Berokoi Apunai Seitanu e idai rabineya idiliwa ki ka e mu mete iyatamiyawa umawa. <sup>39</sup> Nu Diyu ragidai nu tawanugu tawanugu ade natere Dierusaremua rabineya mete kina e badidi kwaewagawa umawa nu yabunugere mataraupememeya ki sisiyai nu karako iwegemei. Iyapana ubumpu ripa korosi naureya e minimupu poyo, <sup>40</sup> ko mara apeya eyaka kewowena eweza ka Mamanuga God wagubu manako e ade iyawena kipu ubupu nu paunanugu matarawena, ko ki kuduba nu yabunugere emipi. <sup>41</sup> Eba iyapana kuduba e iyawena kipu ubupu ki emipi ko nu gwedewau Mamanuga God nu winenibu da nu e sisiyai iyapana tademana ki nana ki nu mena ka e ade iyawena kipu ubupu ki mataraupememipi ade bani yo awana e mete kubamipi. <sup>42</sup> Ko Iyesu nu nidibu, wagubu ke; “Yona yau iyapana tadeyoi; Nau Mamai God nau mena winesinibu da nau aita ewa uburani iyapana iyai bo popai kuduba nau idani gurai mu naurimugu ugwiditamonu ragiragi.” <sup>43</sup> Oragai ragidai Mamanuga God e bonanai wainapamawa tagamawa ragidai ki mu kuduba Iyesu sisiyai yau tagamawa ke; ‘Iyapana nima e sumapoto ki ka Mama-nuga God uburoto Iyesu e si kasiyara pokaiya iyapana ki e bigi kuduba deni mena surupoto.’”

<sup>44</sup> Apunu Pita yona ki wagawa makeya ka Mamanuga God e Keyai Tanai Bagi Kawaya kawapu apunu Pita e yonai wainapamawa ragidai kuduba mu kawarimugu minibu siwa kasiyara tagebu. <sup>45</sup> Diyu ragidai Iyesu suma-pamawa Pita mete bautagubu ragidai gwede wenawena ki emipi ka mu notamaga kowena mibai ka Mamanuga God naiya e Keyai Tanai Bagi Kawaya mu muga puyo tagebu ki maba e karoko tawana kwaiyanai ragidai mete kina puyo ki tagebu. <sup>46</sup> Tawa ki ragidai mu tenawarimaga wirawena da mu yona yona kuduba tagamawa Mamanuga God e si tepapamawa ki apunu Pita e kowa-iyoma mete kina mu mubo wenagu-mugere wainamupu, <sup>47-48</sup> ki pokere Pita wagubu ke; “Mamanuga God e Keyai Tanai Bagi Kawaya naiya nu kawarinugu minibu siwa kasiyara negebu ki maba e karoko iyapana yau mete kasiyara tagebu ki pokere mu karoko Iyesu e si pokaiya siruwatagisi. Mu yawatamaga ki nu eba bodapamu.”

Pita mu siruwatamana ki nana wagubu ki pokere mu Iyesu Keriso e si pokaiya iyapana ki siruwatampu. Siruwatampu kewowena ka iyapana ki apunu Pita munamupu, tagubu ke; “Kau garugaru mena eba kayanuwagi ko mara dai nu mete yewe idiwomu were kayanuwagi.”

## 11

### *Pita natere Dierusaremua kayawena*

<sup>1</sup> Tawana kwaiyanai ragidai Mamanuga God e yonai waina-mupu sumamupu ki sisiyai Iyesu tonotapu ragidai mu kowamuguma mete kina tawa tawa tawana Diyudiya rabineya wainamupu. <sup>2</sup> Apunu Pita wirawena natere Dierusaremua ade kayawena manako e ika bauwena ka iyapana Iyesu sumapamawa ragidai dai ki iyapana kwakwarepumaga mete wakapamana yonai tagamawa ragidai ki e bameya bautagubu manako mu bonanamaga ragiragi kawaya e simpu wirawira, tagubu ke; <sup>3</sup> “Kau kaisi beranugibi tawana kwaiyanai ragidai mu kwakwarepumaga eba wakamupu ki mu bamamugu daiyo kayanugibi ade mu banimaga mete kubabi.”

<sup>4</sup> Mu inako tagubu ki pokere Pita ubupu e badidi empupu bo wainapupu ki kuduba supasupai mena mu kabuwa-tapu, wagubu ke; <sup>5</sup> “Nau tawana Diyopa rabineya Mamanuga God bameya gurigurisugekeya tondekeya da nau waro maba bagi kawaya mo wadu-buwani. Nau gwede mosi aukwara kawaya maba nikakawaneya taburuba apeya apeya pokaiya umamupu kunumau kawarawa da nau bamaneya bauwena ki empwuani. <sup>6</sup> Empwuani wetawetara manako aukwara ki rabineya ka nau papu kiyabumaga ebo ebo ade motamota

yo midiwari ropani kawaya inako emitapuwani. <sup>7</sup> Emita-puwani manako nau bonana mosi wainapuwani, wagubu ke; ‘Pita, kau kiri uburi papa yau namutami kupi.’ <sup>8</sup> Bonana ki inako wagubu ko nau denai suwagubuwani ke; ‘Ae, Kaiyawoni, nau ki pa mena. Nau ka Diyu apunai. Nau kaisini mete kina. Papa bigibigi ki nau eba kupakani kena.’ <sup>9</sup> Nau inako suwagubuwani manako bonana ki kunumau ade kawapu, wagubu ke; ‘Mamanuga God gwedegwede kuduba iyapana nene bagi kawaya tapu ki kau bigibigi eba siyo.’ <sup>10</sup> Bonana ki kawapu marai apeya eyaka manako ki eweya ka aukwara ki mibi papai ade wirawena kunumau yapu kayawena. <sup>11-12</sup> Yagu kayawagawa makeya ka iyapana apeya eyaka tawana Sisaraiya were nau kani bautagubu. Bibi ragidai ki mu ka eba Diyu ragidai ko mu tawa ki nau tonde-keye ki bautagubu ki ka Mamanuga God e Keyai Tanai Bagi Kawaya nau sidibu da nau kudu eba wainapana ko iyapana ki mete kayasugana ki nana wagubu ki pokere nau kipuwani ubupuwani mu mete kaigibi. Nau natere Diyopa ragidai ida daikere kewowena dalkere eyaka mena (6) yau mete waratapuwani iyapana ki bananamipi mete kaigibi. Nu kaigibi iweya wade-meya da tawana Sisaraiya baigibi ki ka nu apunu mosi si ka Koneriyasi e tawaiya yamipi, <sup>13</sup> manako apunu Koneriyasi yona yau nidibu, wagubu ke; ‘Aneya mosi bauwena nau tawaneyah uburawa empuwani manako e nau sidibu, wagubu ke; ‘Bibi ragidai tonotami tawana Diyopa kayatagisi apunu Saimoni si daikere ka Pita siyomoto da e yabadini.’ <sup>14</sup> E baiyagisi manako kau tawagi eyaka mena ragidai mete kina Mamanuga God iya waunai negeyana ki sisiyai e uburoto wi nidini manako wi kuduba iya waunai wadumuri.’ <sup>15</sup> Apunu Koneriyasi ubupu nu inako nidibu manako nau waunai dimasuge-keya makeya ki ka Mamanuga God e Keyai naiya nu kawarinugu minibu siwa kasiyara negebu ki maba e tawana kwaiyanai ragidai ki mu kawarinugu inako mete minibu siwa kasiyara tagebu. <sup>16</sup> Nau ki kuduba empuwani ki ka nau notani paparawena nu Kaiyawonuga Iyesu naiya nidibu ki yonai nau wainapuwani. E naiya yona yau nu nidibu, wagubu ke; ‘Apunu Diyoni ubupu awana pokaiya wi siruwanibuko nau uburani Mamanuga God e eya Keyai Tanai Bagi Kawaya ki pokaiya wi siruwaniyani kasiyara negeyani.’ <sup>17</sup> Nu naiya ubumpu nu Kaiyawonuga Iyesu Keriso sumamipi manako e puyo Mamanuga God e Keyai tonopupu deni mena nu negebu ki maba e karako tawana kwaiyanai ragidai mete tagebu. Nau ka iyapana kaina ki pokere nau badidi maba Mamanuga God e yawatai bodapani?’

<sup>18</sup> Apunu Pita yona ki wagubu wainamupu ka iyapana ki e yona denai mo eba simpu wirawira ko mu Mama-nuga God e si tepamupu, tagubu ke; “Mamanuga, kau nuwagibi manako kau tawana kwaiyanai ragidai mete kina mu bigimaga surupipi mu rabinamaga wirapipi manako iya waunai tagebi.”

#### *Iyesu sumapamawa ragidai natere Antiyoka rabineya idiwia*

<sup>19</sup> Iyapana apunu Stiweni bowa were minimupu poyo ki makeya ka mu Iyesu sumapamawa ragidai kuduba mete giritampu pasutampu ki pokere Iyesu sumapamawa ragidai ki daburimupu mu mubo mubo tawana tawana kaya-tagubu. Mu dai ki tawana uwama kawaya kayatagubu tawana Ponisiya yo Saiporosi yo natere Antiyoka bautagubu manako mu ika ubumpu Iyesu e sisiyai Diyu ragidai mu mubo mena ika idiwia ki tademawa kabukabuwa. Ko tawana kwaiyanai ragidai ki mu Iyesu sisiyai mu eba tademawa.

<sup>20</sup> Ko Iyesu sumapamawa ragidai dai ki tawana Saiporosi yo Sairini were bautagubu ki mu kimpu ubumpu natere Antiyoka kayatagubu manako mu ubumpu nu Kaiyawonuga Iyesu e yonai bagi kawaya tawana kwaiyanai ragidai ika idiwia ki mu mete tademupu. <sup>21</sup> Mamanuga God mu kasiyara tagebu ki pokere iyapana ropani kawaya mu yonamaga wainamupu manako mu notamaga wirawena nu Kaiyawonuga mete sumamupu.

<sup>22</sup> Natere Antiyoka ragidai mu notamaga wirawena ki sisiyai Iyesu sumapamawa ragidai Mamanuga God nene dibipamawa ika natere Diyerusa-remu rabineya idiwia ki wainamupu manako mu apunu Banabasi tonomupu natere Antiyoka kayawena. <sup>23</sup> E ika bauwena manako iyapana ika idiwia bita mubo wadamania ki Mamanuga God e rikapupu deni mena mu waditapu bagi ki matakirai apunu Banabasi empupu ki pokere e rabinai bagiwena manako e ubupu iyapana ki gwaiyaba-tapu, wagubu ke; “Wi Kaiyawonuga Iyesu bameya naigida mena kwaiwogoi, e mena notapiyoi sumapiyoi ade e mena yonai wadoi yamoi.” <sup>24</sup> Apunu Banabasi e ka apunu bagi kawaya. E notai kawaya daganani Iyesu bameya ade Mamanuga God e Keyai Tanai Bagi Kawaya e rabineya posiwena. E sumai ka mete kawaya ki pokere iyapana ropani kawaya e yonai wainamupu ki ka mu nu Kaiyawonuga sumamupu.

<sup>25</sup> Apunu Banabasi ubupu apunu Soro e kwaenei tawana Tasisi supu kayawena, <sup>26</sup> manako umawa da bananapupu ka mu ewapuru mena wiratagubu natere Antiyoka ade kaya-tagubu. Mu kwamura eyaka mena ika idiwia Iyesu sumapamawa ragidai Mamanuga God nene ika dibipamawa ki mu ropani kawaya mete yona tademawa kabukabuwa idiwia.

Ki makeya ka natere Antiyoka ragidai Iyesu suma-pamawa ragidai yabiri simaga waunai 'Keriso Ragidai' tademupu.

<sup>27</sup> Mara ki makeya ka iyapana dai ki Mamanuga God e bonanai waina-pamawa tagamawa ragidai natere Dierusaremu kamadumpu sumpu natere Antiyoka bautagubu. <sup>28</sup> Mu iyapanamaga mosi si ka Agabasi. E Mamanuga God e Keyai ki kasiyarai pokaiya ubupu iyapana tadebu, wagubu ke; "Mamanuga God nau kabuwasinibu da nu yabaranugu ka tawana tawana kuduba kapoi kawaya mosi yabadau." (Kapoi ki ka tawana Roumi ragidai mu kawaijama Korodiyasi kaiyawowagawa tondawa ki makeya bauwena.) <sup>29-30</sup> Apunu Agabasi inako wagubu ki pokere Iyesu sumapamawa ragidai eyaka eyaka mu kowamuguma waita-tamana ki nana wainamupu. Mu mubo mubo bowa madai dai temupu mu mubo denemugu denemugu ewapuru dibimupu manako mu bowa madai ki temupu apunu Banabasi yo Soro tagemupu da mu ubumana tawana Diyudiya kayataga-mana debai ragidai Mamanuga God e iyapanaiyoma kwayubatamawa ika idiya ki tagemana ki nana.

## 12

### *Iyapana apunu Diyemesi minimupu poyo*

<sup>1</sup> Mara ki makeya ka kaiwawo Erodi Iyesu sumapamawa ragidai Mamanuga God nene dibipamawa idiya ki mu giritamana pasutamana ki kerarai birikapupu. <sup>2</sup> E wagubu manako piyara ragidai ubumpu apunu Diyoni etatai Diyemesi kereba pokaiya ugwidumpu poyo. <sup>3</sup> Diyu ragidai ki emupu ka mu rabinamaga bagiwena ki pokere kaiwawo Erodi ubupu apunu Pita mete wadamana ki nana wagubu. (E yona ki wagubu makeya ka Diyu ragidai 'Parawa Pa Pasumana Kupei' ki kupe-tagamawa.) <sup>4</sup> Piyara ragidai apunu Pita wadumpu diburamupu manako piyara kuduba ida esida kewowena kerapu daikere kewowena daikere eyaka menu (16) mara mo apeya apeya bau-tagamawa Pita goparamawa ade kayatagamawa manako mu ewamugu ka apeya apeya ade bautagamawa, mu inako kwaetagamawa. Kaiwawo Erodi e notai wagubu da; "Mamanuga God Nu Raurunibu Poragi' yau kewoyagisi ki ka nau apunu Pita yadani Diyu ragidai mu yabaramugu tarani nau idani gurai e naureya ugwidani ragiragi manako mu ewa e minimoto poyo." <sup>5</sup> E inako waina-pupu ko apunu Pita diburawena tondawa ka Iyesu sumapamawa ragidai kuduba dibimupu Mamanuga God bameya Pita nene maramara mu nuwamaga nota-maga eyaka menu pokaiya guriguri-tagamawa idiya.

### *Apunu Pita dibura rabineya bauwena kayawena*

<sup>6</sup> Marawani didiburu menu ka kaiwawo Erodi nuwaiya ka apunu Pita Diyu ragidai mu yabaramugu tarana e idai gurai e naureya ugwidana ragiragi ki nana wainapupu. Ko kemora ki rabineya ka piyara ragidai apeya Pita paupunamupu mete ukwapamawa. E idai ka mu taburuba apeya ragiragi kawaya pokaiya umamupu dokodoko ade dibura katamuruiya ka piyara ragidai dai mete dagura ubumawa.

<sup>7</sup> Garugaru menu ka Mamanuga God e aneyai mosi ika bauwena manako dibura tawai rabineya tanai minibu siwa. Aneya ki kanibu Pita mideya minibu wadubu kwisipupu manako sibu, wagubu ke; "Pita, kau garugaru menu kiri uburi." Aneya ki inako wagawa makeya ka taburuba e idai umamupu ki kuduba purupurutagubu gwtetagubu, <sup>8</sup> manako aneya ki Pita ade sibu, wagubu ke; "Kau kerapugi kwakwarai tepi umari ade kau mairagi kau naurigeya mete umari." Pita ki kwaewena ka aneya e ade sibu, wagubu ke; "Kau aukwaragi pokaiya utanuwagi nau ewaneyabodowa."

<sup>9</sup> Aneya Pita bananapupu ko mu dibura tawai ki kamadamana kuae-tagamawa ka Pita aneya badidi kuae-wagawa empupu ki e notai wagubu ke; "Yau ka nau bani waro maba wadakani." <sup>10</sup> Mu sumpu dagura yabiri uburawa apunai ki raurumupu sumpu paunau uburawa apunai ki mete raurumupu manako kaimpu gudu siyarai kirama pokaiya yamanamupu ki bautagubu. Ika bautagamawa ka gudu ki natere deneya ebo siwawena manako mu mataraubautagubu kayatagubu kaiwa da yawatau ka aneya ki bani gogawena garugaru menu Pita kamadubu kayawena.

<sup>11</sup> Kamadubu kayawagawa makeya ka apunu Pita e notai paparawena, wagubu ke; "Karako nau kataineya da nau waro maba eba wadubuwani ko aneya ki mataraubau nau nene kwaewena. Mamanuga God e aneya ki tonopupu da Diyu ragidai kaiwawo Erodi e kasiyarai pokaiya gwede mo nau bamaneya berapamana wainapamawa ki mu eba kwaetagamana ki nana."

<sup>12</sup> Pita wainapupu da e mibai dibura tawai ki kamadubu mataraubauwena ka e kayawena apunu Diyoni si daikere ka Maki e inai Meri e tawaiya bauwena. Tawa ki rabineya ka Iyesu sumapamawa ragidai ropani kawaya ika dibimupu guriguritagamawa idiya. <sup>13</sup> Pita ika bauwena gudu minibu manako tawa ki bigabigai munu ridai mosi si ka

Roda gudu kwaipana ki nana kaniyabu.<sup>14</sup> E Pita bonanai wainapupu ka e mamama-wena gudu eba kwaipupu ko garugaru mena wirawena iyapana tawa rabineya idiwia ki tadebu, wagubu ke; "Apunu Pita bauwena gudu tagaiya buru."

<sup>15</sup> Iyapana yona ki wainamupu ka mu denai tagubu ke; "Kau babanugibi nuwegei." Ko munu ridai ki yona ki kawareya kawareya ade wagawa tondawa ki pokere iyapana tagubu ke; "Ki ka eba Pita eya bauwena ko ki ka bani e aneyai mosi ki bauwena."<sup>16</sup> Ko Pita gudu kawareya kawareya miniyawa uburawa ki pokere iyapana dai kaimpu gudu ki kwaimupu. Gudu kwaimupu manako Pita ika uburawa emupu ka mu notamaga kowena kodabamaga kamupu.<sup>17</sup> Ko Pita e idai bagipupu mu yona kerekerekertagamana ki nana wagubu manako nu Kaiawonuga dibura rabineya badidi kwaewena wadubu tonopupu ki sisiyai kuduba e mu kabuwatapu. Kabuwatamiyawa da kamadubu ade wagubu ke; "Kaiwagi nau sisiyani yau apunu Diyemesi e kowaiyoma kuduba mete tademuri." E inako wagubu manako kamaditapu tawana mo kayawena.

<sup>18</sup> Mu ukwampu nawaru puruvena ka piyara dagura ubumawa ragidai ki apunu Pita eba emupu ki pokere mu babatagubu, tagubu ke; "E ka bani bauwena kayawena."<sup>19</sup> Kaiawo Erodi piyara ragidai Pita ade kwaenepamana ki nana tonotapu ko mu e eba banana-mupu ki pokere Erodi dagura ubumawa ragidai ki mu muga nene wagubu bautagubu. Bautagubu, pari wirawira-tamiyawa da kamadubu, mu taunimana po ki nana wagubu manako ewa kipu ubupu tawana Diyudiya kamadubu supu tawana Sisaraiya bauwena manako ika tondawa.

#### *Kaiawo Erodi powena*

<sup>20</sup> Kaiawo Erodi tawana Taya yo Saidoni ragidai mu bamamugu gagaya kawaya mo wainapupu ki pokere mara mosi ka iyapana ki kuduba dibimupu kaiawo Erodi e rabinai wadamana bagi ki nana e bameya kayatagubu. Mu kayatagubu kaiwa da bautagubu ka mu yabiri kaiawo Erodi e tawai ki kwayubapiyawa apunu mosi si ka Barastasi e Wade manamanamamupu waretamupu manako ewa ka mu kaiawo Erodi e eya bameya bautagubu. Mu nuwamugu ka e mete dobopamana ki nana mibai ka mu banimaga kuduba ka kaiawo Erodi e tawaneya bauwagawa.

<sup>21</sup> Mara mosi ki mu winemupu makeya ka kaiawo Erodi e kaiawo-wena monagai aukwara bagi kawaya mo wadubu kaupupu manako yona-wagana kemai kawareya yapu ika dimawagawa uburawa.<sup>22</sup> E ika dima-wagawa uburawa ka iyapana mu bonanamaga ragiragi kawaya tagubu ke; "Yau ka eba apunu kaina mo wagau ko yau ka nu kawainuga sumapemei e eya wagau."<sup>23</sup> Kaiawo Erodi yona ki wainapupu ka e rabinai bagiwena. E eba Mamanuga God e si tepapupu ko e eya si tepapupu ki pokere Mamanuga God e aneyai mosi garugaru mena bauwena Erodi bita kwebu manako ki makeya ka motamota rasirasi dai e rewonai baumupu manako e powena.

<sup>24</sup> Mara ki makeya ka Mamanuga God e yonai kawayawena kayawena.

<sup>25</sup> Apunu Banabasi yo Soro mu upimaga natere Diyerusaremu rabineya kwaetagamawa ki kewomupu manako ade wiratagubu natere Antiyoka kaya-tagubu. Mu apunu Diyoni si daikere ka Maki bananamupu mete kayatagubu.

## 13

#### *Mu apunu Banabasi yo Soro winetampu tonotampu*

<sup>1</sup> Iyesu sumapamawa Mamanuga God nene dibipamawa ragidai natere Antiyoka rabineya idiwia mu paunamugu ka iyapana dai Mamanuga God e bonanai wainapamawa tagamawa ade dai e yonai iyapana tademawa kabukabuwa mete kina. Iyapana ki mosi ka Banabasi, mosi ka Soro, mosi ka Simiyoni ki mu si daikere Pinai Apunai simupu, mosi ka Rusiyasi tawana Sairini mu apunumaga mosi, ade mosi ka Manaeni, e ka tawana Gariri mu kaiyawomaga Erodi mete ewapuru kawakawayatagubu sipumamaga eyaka mena.

<sup>2</sup> Mara mosi mu guriguri nene bani kamadumpu Mamanuga God bameya ewapuru mena guriguritagamawa si tepapamawa idiwia ka Mamanuga God e Keyai Tanai Bagi Kawaya mu tadebu, wagubu ke; "Wi karoko apunu Banabasi yo Soro nau nene winetamuri tonota-muri da mu nau upini purupuwani tagebuwanu ki mu yodomono."<sup>3</sup> Mamanuga God e Keyai inako wagubu ki pokere iyapana ki guriguri nene bani kamadumpu guriguritagamawa idiwia da kamadumpu manako mu idamaga apunu Banabasi yo Soro mu kawarimugu nakamupu tonotampu kayatagubu.

#### *Banabasi yo Soro tawana Saiparasi kayatagubu*

<sup>4</sup> Mamanuga God e Keyai apunu Banabasi yo Soro inako tonotapu ki mu sumpu tawana Serusiya bautagubu manako waka mosi ika wadumupu ruku mosi si ka Saiparasi kayatagubu.<sup>5</sup> Mu tawana Saiparasi bautagubu ka mu natere mosi si ka Saramisi kayatagubu manako ika bautagubu ka mu kaimpu Diyu ragidai mu gurigurimaga tawai rabineya

yamupu manako Mamanuga God e yonai ika dimatagamawa idiwa. Apunu Diyoni si daikere ka Maki mete ika bauwena mu waitatamiyawa tondawa.

<sup>6</sup> Mu natere Saramisi kamadumpu manako kerapumugu kayatagubu kaiwa idiwa da ruku ki papasi daikere tawana Paposi bautagubu manako kweri wasisinai apunai mosi si ka Bara-Iyesu ika bananamupu. Apunu ki ka Diyu apunai. E maramara wagawa da e ka Mamanuga God e bonanai wainapiyawa wagawa ko ki pa mena. E yona pa berawagawa. <sup>7</sup> E wareta ki waira ka mi kawaiimaga si ka Sogiyasi Porasi.

Apunu Sogiyasi Porasi e notai ka supasupai kawayawa. E nuwaiya Mama-nuga God e yonai wainapano waina-pupu ki pokere e apunu Banabasi yo Soro nene wagubu bautagubu. <sup>8</sup> Ko kweri wasisinai apunai Bara-Iyesu (e si yona Guriki were ka Eremasi) e bau-wena mu yonamaga bodabodapupu, milbai ka e eba nuwaiya e wareta ki Iyesu sisiyai wainapano sumapana ki nana.

<sup>9</sup> Ko Mamanuga God e Keyai Tanai Bagi Kawayawa kawapu apunu Soro si daikere ka Poru e rabineya posiwena kasiyara kwebu manako Poru ubupu kweri wasisinai apunai ki yabu doko-dokopupu sibu, wagubu ke; <sup>10</sup> “Kau ka Berokoi Apunai Seitan e munui mosi. Gwedegwede bagibagi supasupai kuduba ka kau iyaragiyoma. Nota berokoi ebo ebo kau rabinageya posiwena ki pokere kau maramara iyapana Wade wirawirafamieyi ade berabera-tamieyi tondei. Mamanuga God e yawatai supasupai bagi ki kau maramara Wade kiyokiyopana giripana wainapiyiei, <sup>11</sup> ki pokere nau karako suwagani wainapi; Mamanuga God e kasiyari karako kaworoto kau bamageya bai-yagisi kau yabugi kenepoto da kau mara badibadi madega tanai mo eba emanii.”

Apunu Poru yona ki wagawa makeya ka gwede mosi oroguma pinai kawayawa maba garugaru mena bauwena apunu Eremasi e yabui kenepupu manako e tawana mo eba empupu. E tawana mo eba empiyawa ki pokere e iyapana e idaiya wadada waitapano kawayagana ki nana ki kwaenewagawa kaniyawa yabadawa. <sup>12</sup> Wairia ki kawaiimaga gwede wenawena ki empupu ade nu Kaiwawonuga Iyesu e sisiyai mete wainapupu ki ka e notai kowena manako e nu Kaiwawonuga sumapupu.

#### *Poru e kawaiyoma mete kina natere Antiyoka kayatagubu*

<sup>13</sup> Apunu Poru e kawaiyoma mete kina waka kawareya ade positagubu tawana Paposi kamadumpu manako kayatagubu kaiwa da natere mosi si ka Pega tawana Pampiriyo rabineya ki bautagubu. Bautagubu ka apunu Diyoni si daikere ka Maki e midi togawena mu ika kamaditpu wirawena natere Dyerusaremu ade kayawena, <sup>14</sup> ko apunu Poru yo Banabasi mu kimpupu ubumpu natere Pega ki kamadumpu manako kayatagubu iwa wadamawa da natere Antiyoka tawana Pisidiya rabineya ki bautagubu. Mu ika bautagubu idiwa da aiyata marai ki mu kaimpu Diyu ragidai mu gurigurimaga tawaiya yamupu idiwa. <sup>15</sup> Mu idiwa da iyapana ubumpu oragai apunai Mosisi e gora tapu ki iyabamupu kewowena ade oragai ragidai Mamanuga God e bonanai wainapamawa tagamawa ragidai mu okamaga ki dai mete iyabamupu kewowena ka guriguri tawai ki debai ragidai ubumpu Poru yo Banabasi manutampu, tagubu ke; “Edamani, iyapana rabinamaga kirana uburana mamama wainapamawa yonai ki dai wi bamagau mete kina bo pa mena?”

<sup>16</sup> Apunu Poru ubupu iyapana yona kerekereketagamana ki nana e idai bagipupu manako tadebu, wagubu ke; “Iyapananiyoma tawana Isiraero ragidai ade tawana kawaiyanai ragidai mete kina yewe Mamanuga God wiwira-piyamu e si tepapiyamu idiu, nau yonani suwagani ki wi wainapumuri; <sup>17</sup> Mamanuga God ubupu tawana Isiraero ragidai nu ripakwarakwara-nuguma e eya iyapanaiyoma mu winetapu. Mu tawana Idipi rabineya iyapana bigabigamuguma kwaettagamawa ki makeya ka e mu waita-tamieyi da mu iyapanamuguma kawayawagawa yarawa. E kasiyari kawayawa ki pokaiya ka e mu warat-apu tawana Idipi kamadumpu kayatagubu, <sup>18</sup> manako mu kwamura apunai apeya (40) kwaitana gwabau ukwapamawa idiwa ki rabineya ka e maramara mu kwayubatamiyawa tondawa ko e midi mu bamamugu eba togawena. <sup>19</sup> Tawana Kainani rabineya ka iyapana yonamaga ebo ebo kuduba ida daikere kewowena daikere apeya (7) ki e ubupu mu siwakeketapu manako mu waira-maga ki e eya iyapanaiyoma tawana Isiraero ragidai umani tadebu. <sup>20</sup> Mu kwamura rowarowa kawayawa 450 ika idiwa manako ki eweya ka Mamanuga God mu Wade supasupatamana ragidai tagebu iyapana bagi kawayawa idiwana ki nana. Mu inako idiwa yamawa da Mamanuga God e bonanai wainapiyawa wagawa apunai Samuwero ubupu. <sup>21</sup> Ki makeya ka iyapana kaiwawo nene genetagamawa manako Mamanuga God mu apunu Kisi e gubagai si ka Soro mu kaiwawomaga tagebu. Apunu Soro e ka kunu Bendimani ki wenai wenawena kwamura apunai apeya kewowena (40) ki rabineya kaiwawowagawa tondawa. <sup>22</sup> Kwamura apunai apeya (40) ki kewowena eweya ka Mamanuga God ubupu kaiwawo Soro e si kaupupu manako kaiwawo watai ki e apunu

Dewida kwebu. E Dewida nene wagubu ke; 'Apunu Diyesi e gubagai Dewida ki e kwaitana nau nuwaneya. Nau badidi suwagani ki e wainapoto deneya deneya kwaeyagisi.'

<sup>23</sup> Oragai apunai Dewida e momai ka apunu Iyesu ki Mamanuga God nu Isiraero ragidai nu iya negeyana ki nana tonopupu. Mamanuga God naiya gwaiyaba wagubu ki mibai karako wana bauwena yau kena. <sup>24</sup> Iyesu eba bauwena ki makeya ka apunu Diyonni ubupu nu Isiraero ragidai nidibu, wagubu ke; 'Wi beraga berokoi karako kamadumuri wi notaga wirayagisi da nau wi siruwa-niyani.' <sup>25</sup> Apunu Diyonni Mamanuga God e upi ki kewopana kwaewagawa ki makeya ka e iyapana manutapu, wagubu ke; 'Wi wainapiyamu da nau ka nima? Apunu ki e nawanai wi idiu k ieba nau ko e aita nau ewaneyai baiyagisi. E bigabigai nau kwaesugana waitapana e kerarai kwakwarai ki rikapanu ko nau ka eba bagi ki pokere tondakani.' Apunu Diyonni inako wagubu.'

<sup>26</sup> Poru bususu inako wagawa tondawa da kamadubu, ade wagubu ke; 'Iyapananiyoma, oragai apunai Eburamu e wenai ade tawana kwaiyanai ragidai yewe Mamanuga God wiwirapiyamu e si tepapiyamu mete kina, nau yonani ade suwagani ki wi wainapumuri; Mamanuga God iya waunai nu negeyana yonai wagubu ki mibai nu bamanugu wana bauwena. <sup>27</sup> Ko natere Dierusaremu ragidai ade nu kawa-kawainuguma mete kina ki mu eba wainamupu da Iyesu nu iyanuga nene bauwena. Oragai ragidai Mamanuga God e bonanai wainapamawa oka tamawa ki mu okamaga ki mu aiyata marai maramara iyabapiyamu idiu ko yona ki mibai mu eba wainapiyamu. Ko Iyesu powagana ki nana ki yonai Mamanuga God e okai takari kawaya wagubu ki mibai wenawagana ki nana ka mu Iyesu wadumpu ade mu idamaga gurai e naureya uwadumpu ragiragi. <sup>28</sup> E gwede mo eba paerepupu da mu ki gwawai e minimana po ki nana ko mu e pa asusu wadumpu apunu Pairasi e idaiya tamupu, tagubu ke; 'Kau nuwagi da mu apunu yau minimoto poyo.'

<sup>29</sup> Mamanuga God e naiya mena Iyesu nene wagubu ki kuduba mu makeya makeya kwaetgubu kewowena manako mu ubumpu e kwakwarepui ripa korosi naureya minimpu poyo ki wadumpu kayatgubu ragu mo rabineya tamupu. <sup>30</sup> Ko Mamanuga God e wagubu ki pokere e umuneya ka Iyesu ade iyawena kipu ubupu, <sup>31</sup> manako mara ropani kawaya mareya mareya iyapana tawana Gariri yo Dierusaremu yawateya naiya e mete ika iwa ragidai ki mu bamamugu mataraun bauwagawa. Iyapana ki kena mu karako Iyesu e sisiyai tawana Isiraero ragidai tadeyamu kabukabu iwu, <sup>32-33</sup> ade nu mete kina e yonai waunai bagi kawaya ki wadi-mipi karako winidimana ki nana yewe baigibi. Iyesu powena ko e Mamanuga God e kasiyarai pokaiya ade iyawena kipu ubupu kayawena ki pokere Mama-nuga God nu ripakwarakwaranuguma badidi tageyana ki nana gwaiyaba wagubu ki mibai karako nu yo wi ewapuru bamanugu wana bauwena yau kena. Mamanuga God e 'Umayo Okai' apeya ki rabineya ka mu Iyesu e sisiyai oka pokaiya tamupu, tagubu ke; 'Mamanuga God wagau; Karako nau Gubagani kau ade kau Mamagi ka nau.'

<sup>34</sup> Iyesu e kwakwarepui uruba rabineya eba puwawagana ko e ade iyawagana kirana uburana ki nana ki sisiyai ka Mamanuga God naiya mena inako wagubu ke; 'Nau naiya mena apunu Dewida wadana bagi ki gwaiyabai bagi kawaya sibuwani, ko kau karako kau nidiyakani mibai wadiniyakani bagi.'

<sup>35</sup> Mamanuga God e okai mosi rabineya ka oragai apunai Dewida oka yau tapu, wagubu ke;

'Kau bigabigagi apunai bagi kawaya ki kau eba kamadi.

E kwakwarepui ka uruba rabineya eba puwayagisi.'

<sup>36</sup> Oragai apunai Dewida oka ki tapu ko ki ka eba e eya nene wagubu. Apunu Dewida e ka e ebo marai ki makeya Mamanuga God e bigabigai kwaewagawa umawa da powena manako iyapana e kwakwarepui wadumupu e ripakwarakwaraiyoma mu madanimugu ononomupu. <sup>37</sup> Oragai apunai Dewida e kwakwarepui ka ororeya mena puwa-wena ko apunu mosi ki powena e kwakwarepui ka eba puwawena. E powena ko Mamanuga God wagubu, manako e kasiyarai pokaiya ka e ade iyawena kipu ubupu. <sup>38</sup> Ki pokere iyapananiyoma, nau yonani suwagani ki wi naigida mena wainapumuri; Iyesu eba bauwagubena ki ka Mamanuga God nu biginuga eba surupena. Ko Iyesu bauwena nu nene powena e nonai toporuwenwa manako ewa ade iyawena kipu ubupu ki pokere Mamanuga God nu biginuga karako deni mena surupiyau nu taganugu kwenupiyau. <sup>39</sup> Oragai apunai Mosisi gora tapu ki ka baganai ko gora ki nu biginuga surupana kasiyarai pa mena. Nu Iyesu sumapamu ki mena pokaiya ka Mamanuga God nu biginuga empoto deni mena surupoto manako ki pokaiya ka nu e yabuuya bagi supasupai idiwomu. <sup>40</sup> Ki pokere wi naigida mena idiwoi da oragai ragidai Mamanuga God e bonanai waina-pamawa tagamawa ragidai tagubu ki wi bamagau eba baiyagisi. Mu tagubu ke;

<sup>41</sup> 'Waegeyageyamasiniyamu ragidai, nau yonani suwagani ki wi wainapumuri ade wi kodabaga kapiyoi da pa popoiwagi.'

Nau aita gwede kawaya mosi wi yabugau kwaesugani ki wi eba sumapumuri wainapakan, ade iyapana dai ki wi bamagau baitagisi sisiya ki wi kabuwa-nimoto ki ka wi mu yonamaga ki mete eba sumapumuri wainapakan.’”

<sup>42</sup> Apunu Poru Mamanuga God e okai kawareya yonawagawa tondawa da kamadubu manako apunu Banabasi mete guriguri tawai ki kamadamana kuae-tagamawa ka Diyu ragidai ika idiya mu tademupu, taguba ke; “Edamani, aiyata marai usida ki wi ade baiwagi manako yona karako iwagubu ki kwaitana dai wi nu ade kabuwanimuri.” <sup>43</sup> Diyu ragidai ropani kawaya ade iyapana kwaitanai Diyu bususumaga sumamupu mete kina ki mu kebompu Poru yo Banabasi ewakumatampu mete kayatagubu kaiwa ki pokere Poru yo Banabasi ubumpu iyapana ki tademupu teyateyama, taguba ke; “Wi bitaga wibo wadamana ki ka Mamanuga God rikapupu deni mena wi wadinibu bagi ki pokere e yonai ki wi eba kamadumuri ko sumapiyo idiwoi.”

#### *Diyu ragidai Iyesu sisiyai ki mu eba nuwamugu*

<sup>44</sup> Pura usi yabaranugu aiyata marai ki bauwena ka natere ki ragidai waunitau tawamaga kuduba kamadamana kaya-tagamana gawarara kwaetagamawa manako mu kebompu bautagubu nu Kaiawonuga e yonai ki ade waina-pamana ki nana. <sup>45</sup> Ko Diyu ragidai iyapana ropani kawaya inako dibimupu idiwa emitampu ka mu nuwarorotagubu. Apunu Poru yonawagawa ki mu ubumpu e yonai ki bodabodapamawa ade wereyakaura-pamawa.

<sup>46</sup> Mu inako kwaetagamawa ko Poru yo Banabasi kudu eba wainapamawa ko kasiyarai kawaya ubumawa kawareya kawareya iyapana tademawa tagamawa ke; “Nu Mamanuga God e sisiyai naiya wi Diyu ragidai nidimipi ki ka supasupai kawaya. Ko wi yonanuga bodapiyamu tagararaniyamu, wainapiyamu ke; ‘Iya maramara idiwana kaiwana iyai nene tagamu ki ka eba iyapana nu kwaitana nu yonanuga.’ Wi inako wainapiyamu ki ka wi mibai iwagamu. Nu karako wi kamadiniyamu iyapana kwaiyanai mu bamamugu kaigamu. <sup>47</sup> Mamanuga God e nu tononibu manako nidibu, wagubu ke; “Nau dunani nakaniyakani da wi iyapana kwaiyanai mu bamamugu kaiwagi iya waunai ki yonai tawana tawana kuduba, madega kauwagau madega posiwagau ki iyapana tadeyoi kabuk-abutawatamiyo iwoi.”

<sup>48</sup> Tawana kwaiyanai ragidai yona ki wainamupu ka mu rabinamaga bagi-wena nu Kaiawonuga e yonai esida tepamupu, taguba ke; “Yau ka yona bagi kawaya mosi.” Mu inako tagamawa manako iyapana gwedewau Mamanuga God mu iya maramara idiwana kaiwana iyai tageyana ki nana winetapu ragidai ki mu notamaga wirawena Iyesu sumamupu.

<sup>49</sup> Tawana ki rabineya ka Mamanuga God e yonai kawayawena kayawena, <sup>50</sup> ki pokere Diyu ragidai mu nuwamaga pupuwenia manako kayatagubu natere ki kawakawaimuguma ade ridi kawa-kawai dai ki Mamanuga God si tepe-pamawa ki mu rabinamaga kupamupu manako mu ubumpu Poru yo Banabasi tawana ki kamadamana ki nana kiratampu siwakeketampu kayatagubu. <sup>51</sup> Ko Poru yo Banabasi waigugu kuae-tagubu mu kerapumaga dogiyai iyapana ki mu tawamaga pasimupu manako kamaditampu tawana Aikoniyamu kayatagubu. <sup>52</sup> Ko Iyesu sumapamawa ragidai ika Antiyoka rabineya mamama kawaya wainapamawa. Mamanuga God e Keyai Tanai Bagi Kawayu mu kawari-mugu minibu siwa mu rabinamugu posiwena.

## 14

#### *Poru yo Banabasi natere Aikoniyamu idiwa*

<sup>1</sup> Apunu Poru yo Banabasi natere Aikoniyamu bautagubu manako mu mubo manamanga Diyu ragidai gurigurimaga tawaiya ki yampu ika dimatagamawa idiwa. Mu yonamaga kasiyarai kawaya tagamawa ki pokere Diyu ragidai ade tawana kwaiyanai ragidai mete kina ropani kawaya Iyesu sumamupu. <sup>2</sup> Ko Diyu ragidai dai ki Iyesu eba sumapamana wainamupu ki mu ubumpu tawana kwaiyanai ragidai mu rabinamaga kupamupu ki pokere mu midimaga togawena apunu Poru yo Banabasi mu kowamuguma mete kina ki tagararatampu. <sup>3</sup> Ko Poru yo Banabasi mara rowarowa kawaya ika idiwa. Mu kudu eba wainapamawa ko iyapana paunamugu yabaraybara ubumawa nu Kaiawonuga e yonai kasiyarai kawaya tagamawa. Bita nubo wadama ki ka Mamanuga God e rikapupu deni mena nu wadinibu bagi ki sisiyai ka mu ubumpu iyapana tademawa iwa manako Mamanuga God kasiyara tageyawa da mu e yonai ki tagamawa ki ka mu iyapana yabumugu matakira ebo ebo mete kwaetagamawa. <sup>4</sup> Tawana ki rabineya ka iyapana mu notamaga apeya. Iyapana dai ka Diyu ragidai mena sumamatamawa ade dai ka Iyesu tonotapu ragidai ki mu sumamatamawa.

<sup>5</sup> Tawana kwiyanai ragidai ade Diyu ragidai mu kawakawaimuguma mete kina ki mu nuwamugu ka Poru yo Banabasi giritamana bowa were tauni-mana popo wainamupu.  
<sup>6</sup> Ko Poru yo Banabasi sisiya ki wainamupu manako wakapatagubu tawana Raekoniya kayatagubu. Tawana Raekoniya rabineya ka mu natere Rusitara yo Debe ki deneya kayatagubu,<sup>7</sup> manako Iyesu e yonai bagi kawaya ika dimatagamawa idiwa.

*Poru yo Banabasi natere Rusitara kayatagubu*

<sup>8</sup> Tawana Rusitara rabineya ka apunu mosi ika tondawa ki e kerarai kiyokiyowena kasiyarai pa mena. E inai rabineya inako wenawena ki pokere e wenawena makeya yabadawa da karako ka e wateya mena tondawa ko e kerareya eba umawa.<sup>9</sup> E apunu Poru dimawagawa ki yonai naigida mena wainapiyawa tondawa manako Poru e notai wagubu ke; ‘Apunu ki e notai ka eyaka mena wainapakan iki pokere e iyayagisi ki mete baganai.’ Poru e notai inako wagubu manako e apunu ki empupu doko,<sup>10</sup> e bonanai ragiragi kawaya e sibu, wagubu ke; “Kau bagi uburi.” Kerarai berokowena apunai yona ki wainapupu ka e garugaru mena kipu ubupu kanibu yabadubu.

<sup>11</sup> Iyapana kuduba apunu Poru e matakairai kwaewena ki emupu ki ka mu mubo yonamaga Raekoniya were mu bonanamaga ragiragi kawaya tagubu ke; “Nu daisusunuguma ade nu sumanuga kerarai ki mu karako iyapana kaina wenatagubu nu nene kawampu nu bamanugu bautagubu yau kena.”<sup>12</sup> Mu inako tagubu manako ubumpu apunu Banabasi daisusu kerarai mosi si ka Seusi e ebokowai simupu ko apunu Poru e ka dimawagau apunai ki pokere mu daisusu kerarai mosi si ka Eremesi e ebokowai simupu.<sup>13</sup> Iyapana ki mu sumamaga kerarai Seusi e guriguri tawai ka gari tagaiya eba uwama ki pokere nota ki kawaiimga garugaru mena tawa ki kayawena papa burumakau uratanai yo rarema suya-mupu ki ika tepupu manako wirawena gari teta umampu ki deneya ade bau-wena. Bawuwena manako e iyapana-iyoma tadebu, wagubu ke; “Papa yau uwadamu pasumamu manako nu daisusunuguma bautagubu yau mu puyo tageyamu.”

<sup>14</sup> Apunu Poru yo Banabasi iyapana yonamaga ki wainamupu ka mu ubumpu mu mubo aukwaramaga Wade tegetegeremupu manako garugarumupu damu kawaya ki mu paunamugu ubumpu manako bonanamaga ragiragi kawaya iyapana tademupu, tagubu ke;<sup>15</sup> “Iyapananuguma, wi gwede nana inako kwaiwagamu? Nu ka eba daisusu kerarai ko nu ka iyapana kaina wi maba. Nu yewe baigibi mibai ka nu nuwanugu ka Iyesu Keriso e yonai waunai bagi kawaya wi nidimana ki nana. Wi daisusu sumatamiyamu mu mibimaga ka pa mena ki pokere wi kudubi kwaki yau kuduba kamadita-muri wi notaga wirayagisi manako Mamanuga God mibai tondau apunai ki e mena sumapumuri. E ka waira yo egi yo kunuma kuduba yamanapupu ade gwedegwede kuduba yewe idiwei nu mete yamananibu ki apunai.<sup>16</sup> Kwamura kwamura nu taganugu kayawena ka iyapana kuduba mu mubo nuwamugu nuwamugu nota ebo ebo beratagamawa kebomawa mu mubo nuwamugu ki kwaetagamawa, ko Mamanuga God mu eba bodabodatapu<sup>17</sup> E eba wekewena tondawa ko e matakairai bagi kawaya ki e maramara iyapana nu paunanugu nu nene kwaewagawa. E kunumau esida wagawa manako e umuneya ka nawaya kawarawa, bani bagibagi wenafaga-mawa ade maura yabadawa. E mibi mamamai nu mete negeyawa.”

<sup>18</sup> Apunu Poru iyapana ki mu rabinamaga wadana kwarisi ki nana inako wagubu ko ki ka ragiragi kawaya mibai ka iyapana ki mu rabinamaga tatawa-wena. Mu wainamupu da Poru yo Banabasi mu ka daisusu ki kerarai ki pokere mu papa pasumana puyo tagemana ki nana mete wainamupu.

<sup>19</sup> Ki makeya ka Diyu ragidai dai ki natere Antiyoka tawana Pisidiya rabineya ade natere Alikoniymu were ika bautagubu. Mu iyapana rabinamaga kupamupu da mu ubumana Poru yo Banabasi giritamana pasutamana ki nana nanamutampu ki pokere tawana ki ragidai ubumpu Poru bowa were minimupu. Bowa were minimawa da e powena maba emupu ki ka mu e tainimupu gari tagaiya kwenumupu.<sup>20</sup> Ko Iyesu sumapamawa ragidai bautagubu e kwagaramupu ki ka e mu paunamugu ade iyawena kipu ubupu gari rabineya natere ki ade kayawena. Nawaru puruwena ka e yo Banabasi kimpu ubumpu tawana ki kamadumpu manako natere Debe kayatagubu.

*Poru yo Banabasi natere Antiyoka ade kayatagubu*

<sup>21</sup> Mu natere Debe bautagubu manaku nu Kaiwawonuga e yonai bagi kawaya ika dimatagamawa idiwa da iyapana ropani kawaya mu yonamaga ki sumamupu. Mu inako tagamawa iwa da kamadumpu mu ewamugere wira-tagubu natere Rusitara yo Alikoniymu ade bautagubu kayatagubu manako iwa wadamawa da natere Antiyoka tawana Pisidiya rabineya ki ade bautagubu.<sup>22</sup> Tawana tawana ka mu Iyesu suma-pamawa ragidai mu rabinamaga wadamawa bagi kasiyara tagemawa ade mu ubumana suma mena sumatagamana ki yonai kawareya kawareya mu tademawa, tagamawa ke; “Nu

Mama-nuga God e gari rabineya kaigamana ki ka nu naiya bita kawaya kawaya mete bananapamu.”<sup>23</sup> Mu inako tagamawa manako tawaiya tawaiya Iyesu suma-pamawa ragidai Mamanuga God nene dibipamawa ki mu paunamugu debai ragidai dai mete nakatamawa. Mu mara dai guriguri nene bani kamadumpu manako Mamanuga God bameya iyapana nene guriguritagamawa, tagamawa ke; “Mamanuga God, kau iyapana yau kwayubatami da mu kau idagi rabineya idiwonu manako mu naiya kau suma-nimawa ki maba mu kawareya kau ade sumanimo yamono.”

<sup>24</sup> Mu tawana Pisidiya bautagubu kayatagubu iwa wadamawa da tawana Pampiriyo bautagubu,<sup>25</sup> manako kaya-tagubu kaiwa da natere Pega bautagubu. Natere Pega rabineya ka mu Iyesu e yonai tagamawa idiwu da kamadumpu manako ade kimpu ubumpu sumpu natere Atariya egi papateya bautagubu.<sup>26</sup> Natere ki rabineya ka mu waka wadumpu manako wiratagubu natere Antiyoka kayatagubu. Ika bautagubu ka mu naiya upimaga kerarai birikamupu ki wateya ade bautagubu. Naiya ka iyapana ika Antiyoka rabineya Mama-nuga God bameya mu nene guriguri-tagubu, tagubu ke; ‘Mamanuga God, nu karako apunu Poru yo Banabasi kau kaubo kwayubatamana ade deni mena waditamana bagi ki nana kau idagi rabineya mu nakatamemei tonotamemei.’ Mu upimaga wadumupu ki mu kewomupu manako karako wiratagubu bautagubu yau kena.

<sup>27</sup> Mu natere Antiyoka rabineya Iyesu sumapamawa Mamanuga God nene dibipamawa ragidai kuduba mu nene tagubu bautagubu manako tade-mupu, tagubu ke; “Mamanuga God nu waitanibu kasiyara negebu manako e gudu kwaipupu da tawana kwaiyanai ragidai mete kina karako Iyesu suma-piyamu.”<sup>28</sup> Mu inako tagubu manako mara ropani kawaya Iyesu suma-pamawa ragidai mu mete ika idiwu.

## 15

### *Yona kawaya mosi natere Dyerusaremu rabineya*

<sup>1</sup> Mara ki makeya ka iyapana dai tawana Diyudiya were kawampu natere Antiyoka bautagubu manako mu ubumpu Iyesu sumapamawa ragidai tademupu, tagubu ke; “Or-agai apunai Mosisi nu goranuga tapu da nu munu uratanai mu kwakwarepumaga wakapama na ki nana. Wi ki eba kwaiwagi ki ka wi iya waunai naigida mena eba wadumuri.”<sup>2</sup> Apunu Poru yo Banabasi yona ki wainamupu ka mu ubumpu Diyu ragidai ki yona ragiragi kawaya mu mete deni deni tagamawa idiwu ki pokere Iyesu sumapamawa ragidai ubumpu Poru yo Banabasi ade iyapana dai mete kina ki tonotampu natere Dyerusaremu kayatagamana da mu Iyesu tonotapu ragidai ade debai ragidai mete kina mu bamamugu yona ki wadamana supasupa ki nana.

<sup>3</sup> Mu tonotampu kayatagubu manako yawatau tawana Ponisiya yo Sameriya bautagubu kayatagubu ka tawana kwaiyanai ragidai mu notamaga wira-wena Iyesu sumamupu ki sisiyai mu iyapana tademawa iwa. Iyesu suma-pamawa Mamanuga God nene dibipamawa ragidai tawa tawa yona ki wainamupu ka mu rabinamaga bagi-wena.

<sup>4</sup> Mu natere Dyerusaremu bau-tagubu ka Iyesu sumapamawa Mama-nuga God nene dibipamawa ragidai yo Iyesu tonotapu ragidai yo debai ragidai mete kina ika idiwu ki mu ubumpu mu parautampu manako apunu Poru yo Banabasi ubumpu Mamanuga God e kasiyara tagebu pokaiya mu badidi kwaetagamawa iwa ki sisiyai kuduba mu kabuwatampu.

<sup>5</sup> Ko Parisi ragidai dai ki Iyesu sumapamawa ki mu ubumupu, tagubu ke; “Baganai, ko tawana kwaiyanai ragidai Iyesu sumapiyamu ki mu mete kina ka mu kwakwarepumaga waka-pomoto. Oragai apunai Mosisi gora tapu ki mu mete wiwirapomono makeya makeya kwaetogomono.”

### *Apunu Pita dimawena*

<sup>6</sup> Iyesu tonotapu ragidai ade debai ragidai mete kina yona ki wadamana supasupa ki nana dibimupu idiwu,<sup>7</sup> manako mu yonatagamawa idiwu da paunau ka apunu Pita ubupu wagubu ke; “Edamani, nau yonani suwagani wainapumuri; Wi kataigau da naiya mena ka Mamanuga God ubupu wi paunagau nau winesinibu da nau uburana tawana kwaiyanai ragidai e yonai bagi kawaya mu mete tadeyana kabukabuwa da mu Iyesu sumapamana ki nana.<sup>8</sup> Nu iyapana kuduba Mama-nuga God e yabuuya idwei. Nu nuwa-nuga notanuga kuduba e kataiya. Tawana kwaiyanai ragidai mete kina ki e wainatamiyau da mu ka baganai ade e nuwaiya po muyo ki pokere e Keyai Tanai Bagi Kawaya puyo nu negebu ki maba e puyo ki mu mete tagebu.<sup>9</sup> Mamanuga God e yabuuya ka nu yo mu kiyabunuga eyaka mena ki pokere mu Iyesu sumamupu ki ka mu bigimaga rabinamugu uburawa ki kuduba e mete surupupu kewowena.<sup>10</sup> Ki pokere karako Mamanuga God e kerareya eba wadoi. Nu bodanuguma nu mete kina naiya bita kawayakawaya kawarape-meya gora ki kaisi makeya makeya kwaigemeya paerepemeya kebomeya ko nu ki pokaiya iya mibai

mo eba wadi-mipi. Ki pokere gora ki bitai nu eba nu kowanuguma karako Iyesu waunai sumamupu ragidai mu tageyamu da mu kawarapomoto. Pa mena.<sup>11</sup> Nu yo mu ewapuru iyanuga kerarai ka eyaka mena yau kena; Nu Kaiwawonuga Iyesu sumapemei ki mena pokaiya ka Mamanuga God nu nene wainapiyau. Bita nubo wadamana ki e rikapupu deni mena nu wadinibu bagi manako iya waunai deni mena nu negebu.”

<sup>12</sup> Apunu Pita inako wagubu ka iyapanu kuduba ika dibimpu idiwia ki yona kereretagubu manako apunu Poru yo Banabasi ubumpu mu Mamanuga God e kasiyarai pokaiya matakira ebo ebo tawana kwaiyanai ragidai mu paunamugu badidi kwaetagamawa iwa ki sisiyai kuduba mu kabuwatampu.

#### *Apunu Diyemesi dimawena*

<sup>13</sup> Mu yonatagubu kewowena ka apunu Diyemesi ubupu, wagubu ke; “Iyapananiyoma, nau suwagani wainapumuri;<sup>14</sup> Mamanuga God e tawana kwaiyanai ragidai mu nene wainapiyau manako mu paunamugu iyapana dai e eya nene winetapu ki sisiyai ka apunu Saimoni ika kabuwa-nibu kewowena.<sup>15</sup> Oragai ragidai Mamanuga God e bonanai waina-pamawa tagamawa ragidai yona ki eyaka mena mete takari kawaya nu nidimupu teyateyama kewowena. Mu oka yau tamupu, tagubu ke;

<sup>16</sup> ‘Nu Kaiwawonuga wagau; Mara ewa ki nau ade bausugani manako apunu Dewida e tawai ki mu wadumupu rorororo isiyamupu ki nau ade bausugani wateya sunarapani. Girimupu pasumupu wateya ki nau ade bausugani yadani bagi.

<sup>17</sup> Nau inako kwaesugani ki ka iyapanu kudubai bani bani idiwu ki mete baitagisi nau kwaene-sinimoto. Tawana kwaiyanai nau nene ragidai ki mu mete baitagisi manako nau mu Kaiwawomaga uburani.

<sup>18</sup> Yau ka nu Kaiwawonuga e yonai ki e takari kawaya wagubu.’”

<sup>19</sup> Apunu Diyemesi Mamanuga God e yonai kawareya inako wagubu manako ade wagubu ke; “Edamani, nau waina-pakaniki yau kena; Tawana kwaiyanai ragidai karoko mu notamaga wirawena Mamanuga God mena sumapiyamu ki pokere nu bita mo mu eba tageyamu.<sup>20</sup> Ko nu oka mena mu bamamugu tonopamu, iwagamu ke; ‘Daisusu bo momorapa bo inako bamamugu yadau umamu buburitagamu ki yadau bo papai ki wi eba kupoi, ridi apunu taku maba igida yauda asusu eba kwaiwogoi, onowa yaraga didiwa eba ukwopoi, papa ebo gobai wadubu ki wi eba kupoi ade papa darai mete eba kupoi.’<sup>21</sup> Tawana kwaiyanai ragidai yona ki wainapomoto mibai ka maramara aiyata marai ki makeya ka apunu Mosisi gora yau tapu ki ka Diyu ragidai nu gurigurinuga tawai rabineya iwegemeya kebomeya tawana tawana iyapana tademeya kabukabuwa iweya.” Apunu Diyemesi inako wagubu.

#### *Mu kwaiyanai ragidai okamaga tonomupu*

<sup>22</sup> Iyesu tonotapu ragidai yo debai ragidai yo Iyesu sumapamawa Mama-nuga God nene dibipamawa ragidai kuduba mete kina ki mu ubumpu iyapana dai purumupu apunu Poru yo Banabasi natere Antiyoka mete kayatagamana ki nana. Iyapana ki mu winetampu ragidai mosi ka apunu Diyudiyasi si daikere ka Basabasi tagubu ade mosi ka apunu Sairasi ki iyapana maramara mu weremaga tagamawa ragidai.<sup>23</sup> Mu oka ki wadumpu kaya-tagubu ko oka ki rabineya ka mu yona yau okamupu, tagubu ke;

‘Kaiwa kaiwa iyapananuguma tawana kwaiyanai ragidai Iyesu suma-piyamu ika Antiyoka rabineya idiwu, tawana Siriya rabineya idiwu, ade tawana Sirisiya rabineya idiwu mete kina. Iyesu tononibu ragidai ade debai ragidai mete kina yewe Diyerusaremu idwei ki nu karoko ewapuru mena wi paraunime. <sup>24</sup> Iyapana dai ki nu mete yewe idiweya ki kayatagubu wi bamagau bautagubu manako yona mo mu mubo nuwamugu ki tagubu da wi nuwaboya-igubu ki sisiyai nu wainamipi. Ko iyapana ki ka eba nu ubumpu mu tonotampi ko mu mubo nuwamugu kayatagubu.

<sup>25</sup> Nu karoko yewe ewapuru dibimpi idwei manako nu rabinanuga eyaka-menawena iyapana dai purutampi nu kowanuguma Poru yo Banabasi mete tonotampi da mu nu yonanuga yau wi kabuwanimana ki nana.<sup>26</sup> Apunu Poru yo Banabasi mu ka nu Kaiwawonuga Iyesu Keriso e yonai matarau tagamu iwu ki ragidai. Mu po kudeya eba wainapiyamu ade mu muga iyamaga nene mete eba wainapiyamu.<sup>27</sup> Nu iyapananuguma apeya apunu Diyudiyasi yo Sairasi karoko mu mete tonotamemei da mu oka yau okamipi ki mu makeya matarau wi ka-buwanimoto.<sup>28</sup> Mamanuga God e Keyai Tanaai Bagi Kawaya nu mete rabinanuga eyaka mena purumipi da nu bita mosi wi eba negeyamu ko nu gora kawakawai yau mena wi kabuwanimeti;<sup>29</sup> Daisusu bo momorapa bo inako ki iyapana mu bamamugu yadau umamu buburi-tagamu ki yadau bo papai ki wi eba kupoi, papa darai eba kupoi ade papa ebo gobai wadubu ki wi mete eba kupoi. Ridi yo apunu taku maba igida yauda asusu eba kwaiwogoi ade onowa yaraga didiwa eba ukwopoi. Wi supasupai inako idiwoi ki ba bagi kawaya.

Nu yonganuga rogobi mutta ka yau mena. Kaiwa kaiwa wi bamagau.'

<sup>30</sup> Oka wadumpu kayatagubu ragidai ika natere Antiyoka bautagubu ki ka mu Iyesu sumapamawa ragidai kuduba mu nene tagubu bautagubu manako oka ki mu tagemupu. <sup>31</sup> Iyapana oka ki iyaba-mupu kewowena ki ka mu rabinamaga bagiwena ade mamama mete waina-mupu mibai ka oka ki mu kasiyara tagebu ade mu togitapu. <sup>32</sup> Apunu Diyudasi yo Sairasi mu ka Mamanuga God e bonanai wainapamawa tagamawa ragidai ki pokere mu mete rowarowa kawaya ika dimatagamawa Iyesu sumapamawa ragidai mu rabinamaga wadamawa bagi kasiyara tagemawa.

<sup>33</sup> Mu mara dai mete ika idiya da kamadumpu ka Iyesu sumapamawa ragidai ika Antiyoka idiya ki ubumpu mu nuwabagi rabineya tonotampu manako mu wiratagubu kayatagubu naiya tonotampu ragidai ki mu bama-mugu ade bautagubu.

<sup>34-35</sup> Apunu Poru yo Banabasi mara dai natere Antiyoka rabineya idiya manako iyapana mete ewapuru upi-tagamawa Mamanuga God e yonai iyapana tademawa kabukabuwata-mawa idiya.

### *Poru yo Banabasi mu mubo mubo kayatagubu*

<sup>36</sup> Mara mosi eweya ka Poru apunu Banabasi inako sibu, wagubu ke; "Kayo, kaigamu da Iyesu sumapiyamu ragidai tawana tawana naiya nu Kaiawonuga e yonai mu tademeya kabukabuwa iweya ki ade emitamamu. Mu bagi kawaya idiu bo pa mena?" <sup>37</sup> Banabasi e nuwaiya ka apunu Diyon si daikere ka Maki mete kayatagamana waina-pupu, <sup>38</sup> ko Poru e nuwaiya ka pa mena mibai ka apunu Maki e ka naiya mu mete iwa Mamanuga God e yonai wagawa umawa ko paunau ka e midi togawena manako e tawana Pampiryo rabineya mu kamaditapu kayawena.

<sup>39</sup> Poru yo Banabasi apunu Maki kawareya deni deni inako tagamawa ragiragi ki pokere mu mubo mubo kayatagubu. Banabasi waka wadubu apunu Maki mete tawana Saiparasi kayatagubu, <sup>40</sup> ko Poru apunu Sairasi winepupu bananapupu daikere kaya-tagubu. Iyesu sumapamawa ragidai ubumpu Poru yo Sairasi Mamanuga God e idai rabineya nakatampu da e deni mena mu waditamana bagi ade togitamana ki nana guriguritagubu manako tonotampu kayatagubu. <sup>41</sup> Mu tawana Siriya yo Sirisiya bautagubu kayatagubu manako Iyesu sumapamawa Mamanuga God nene dibipamawa ragidai kuduba mu rabinamaga wadamawa bagi kasiyara tagemawa iwa.

## 16

### *Poru apunu Simosi mete kayatagamana wagubu*

<sup>1</sup> Poru natere Debe bauwena manako ade kayawena umawa da natere Rusitara bauwena. Natere Rusitara rabineya ka Iyesu sumapiyawa apunai mosi si ka Simosi ika tondawa. Apunu Simosi e inai ka Diyu ragidai mu ridimaga ko e Iyesu mete sumapiyawa. E mamai ka eba Diyu apunai ko e ka yona Guriki wagawa ki apunai mosi. <sup>2</sup> Iyesu sumapamawa ragidai kuduba natere Rusitara yo Aikoniyamu rabineya apunu Simosi e werei tagamawa. <sup>3</sup> Poru nuwaiya ka Simosi uburana e mete kayatagamana wainapupu, ko tawana ki rabineya ka Diyu ragidai ropani kawaya ki mu kuduba kataimugu da Simosi e kwakwarepui ki mu eba wakamupu mibai ka e mamai ka tawana kwiayanan yona Guriki wagawa ki apunai mosi. Iyapana inako waina-mupu ki Poru e kataiya ki pokere e ubupu apunu Simosi e kwakwarepui wakapupu manako ki eweya banana-pupu mete kayatagubu.

<sup>4</sup> Mu tawana tawana bautagubu kayatagubu manako Iyesu tonotapu ragidai ade debai ragidai mete kina natere Diyerusaremu rabineya tawana kwiayanan ragidai nene badidi oka tamupu ki mu iyapana kabuwatamawa makeya makeya kwaetagamana ki nana mu tademawa teyateyama iwa. <sup>5</sup> Mu iyapana inako tademawa ki pokere Iyesu sumapamawa Mamanuga God nene dibipamawa ragidai mu sumamaga Iyesu bameya ki kawayawagawa yarawa. Iyapana waunai ropani kawaya maramara bautagamawa Iyesu sumapamawa ragidai mete dibipamawa idiya.

### *Poru natere Torowasi rabineya waro maba mo wadubu*

<sup>6</sup> Mu tawana Aisiya kayatagamana wainamupu ko Mamanuga God e Keyai Tanai Bagi Kawayana mu yawatamaga bodapupu, wagubu ke; "Tawana Aisiya rabineya Iyesu sisiyai eba iwogoi." E inako wagubu ki pokere mu tawana Pirigiyo yo Garasiya bautagubu kaya-tagubu. <sup>7</sup> Mu tawana Misiya ragidai mu wairamaga ki kiya bautagubu ka mu tawana Bisiniya kayatagamana waina-mupu, ko Iyesu e Keyai mu tatamatapu, <sup>8</sup> ki pokere mu tawana Misiya madaneya madaneya mena bautagubu kayatagubu manako iwa wadamawa da natere Torowasi egi papateya ki bautagubu.

<sup>9</sup> Kemora ki rabineya ka Poru waro were maba tawana Makedoniya mu apunumaga mosi waita nene uburawa wagawa ki empupu. Apunu ki wagubu ke; "Tawana tondei ki kau karoko kamadi manako yewe Makedoniya yabi nu waitaniyo."

<sup>10</sup> Poru waro were maba apunu ki empupu eweya ka nu garugaru mena kimpi ubumpi nu gwedegwedenuga temipi manako tawana Makedoniya kaigibi. Nu wainamipi da Mamanuga God nu kabuwanibu da e karoko tawana Makedoniya ragidai Iyesu e yonai waunai bagi kawaya mu kabuwatamana ki nana nu tononibu.

*Ridi mosi si ka Ridiya Iyesu sumapupu*

<sup>11</sup> Nu waka kawareya natere Torowasi kamadimpi manako kaigibi kaiweya idiwuya da ruku mosi si ka Tamasuresi ki baigibi manako ika ukwampi. Ukwampi nawaru puruwena ade kimpi ubumpi kaiweya idiwuya da natere Neaporisi baigibi,<sup>12</sup> manako nu waka ika kamadimpi borau nu kerapu-nugu kaigibi iweya da natere Piripai baigibi. Natere ki kena ka tawana Makedoniya ragidai mu nateremaga kawaya. Tawana Roumi ragidai mu piyaramuguma ropani kawaya ika mete idiwya. Nu mara dai ika idiwuya,<sup>13</sup> manako aiyata marai ki bauwena ka nu gari tagaiya awanau kaigibi. Nu notanuga wagubu da Diyu ragidai mu guriguritagamu watai ka bani ikana. Ika baigibi ka nu idimipi manako ridi dai ika dibimupu idiwya ki mu mete yonaigemeya yona dai mu tademeya kabukabuwa idiwuya.

<sup>14</sup> Ridi ki mosi si ka Ridiya ika tondawa nu yona iwegemeya ki waina-piyawa. E naterei ka Tayataira. Iyapana maramara bautagamawa aukwara daragidaragi bagi kawaya e bameya gimaratagamawa. E maramara Mama-nuga God e si tepapiyawa. Nu Kaiawonuga karoko ridi ki e notai wadubu papara da e Poru yonai wagawa ki naigida mena wainapiyawa ade suma-piyawa,<sup>15</sup> ki pokere nu ubumpi ridi ki ade e iyapanaiyoma tawamaga eyaka mena ragidai mete kina ki Iyesu e si pokaiya mu siruwatampi. Siruwatampi kewowena ka ridi Ridiya nu giginibu, wagubu ke; "Wi wainapiyamu da nau karoko nu Kaiawonuga mibai suma-pakaniki ka wi kebomuri nau tawaney kaigamu manako nau mete idiwomu." E inako gigiwagawa ki pokere nu kimpi ubumpi e tawaiya e mete kaigibi.

*Poru yo Sairasi natere Piripai rabineya diburatagubu*

<sup>16</sup> Mara mosi nu guriguritagamu wateya kaigibi ki ka bigabiga munu ridai mosi ki iyapana e gimaramupu da e mu bigabigamaga kwaewagawa ki e nu ika bananamipi. Munu ridai ki ka keyai berokoi mosi e uwatu e rabineya tondawa. Gwede mosi ewa wenawagana ki kuduba keyai berokoi ki e kabuwa-piyawa manako munu ridai ki wirawena sisiya ki makeya makeya iyapana tadeyawa ki pokere mu denai bowa madai kawaya daganani e kweyamawa. Ko e eya bowa madai ki eba wadawa ko e gimaramupu ragidai ki mu ubumpu bowa madai ki kuduba mu tepamawa.

<sup>17</sup> Munu ridai ki bauwena Poru yo nu mete ewakumaniyawa umawa manako e bonanai ragiragi kawaya wagawa ke; "Iyapana yau mu ka Mamanuga God kunumau tondau e upi wadamu ragidai. Wi iya waunai badidi maba wadamana ki sisiyai mu tagamu iwu."

<sup>18</sup> Munu ridai ki maramara nu sisikanuga inako wagawa umawa ki pokere Poru e midi togawena manako wirawena keyai berokoi munu ridai ki rabineya tondawa ki sibu, wagubu ke; "Nau Iyesu Keriso e si pokaiya kau nidiyakan; Munu ridai yau karoko kamadi deni mena baunuwegi kayanuwagi." E inako wagawa makeya ka keyai berokoi ki munu ridai ki deni mena kamadubu matarau bauwena kayawena.

<sup>19</sup> Munu ridai ki gimaramupu ragidai gwede wenawena ki emupu ka mu rabinamaga berokowena, tagubu ke; "Akae, iyapana yau karoko bautagubu nu bowa madai wademeya yawatai ki girimupu." Mu inako tagubu manako kayatagubu apunu Poru yo Sairasi wade dokodokotampu tainitampu iyapana kawakawai mu bamamugu imata paunau bautagubu,<sup>20</sup> manako tawana Roumi ragidai mu kawakawaiumuguma tademupu, tagubu ke; "Iyapana yau ka Diyu ragidai ko mu karoko yewe bautagubu nu naterenuga giripiyamu.<sup>21</sup> Mu mubo bususumaga ki mu nuwamugu nu mete kwaiwagamana ki nana tagamu ko ki ka eba supasupai. Nu ki kwaigamu ki ka nu nuga goranuga giripamu. Nu ka tawana Roumi ragidai ki pokere mu yonamaga ki nu eba nuwanugu wainapamana bo kwaiwagamana wainapemei."<sup>22</sup> Mu inako tagubu manako iyapana pakasi ragidai ropani kawaya mete bautagubu mu yonamaga ki kawareya ade tagamawa.

Kawakawai ragidai ki ubumpu Poru yo Sairasi tetampu mu gwedegwede-maga rikamupu manako iyapana dai tademupu, tagubu ke; "Baganai, kuwe pokaiya raukeketa-muri." <sup>23</sup> Mu inako tagubu ki pokere iyapana dai bautagubu Poru yo Sairasi kawareya kawareya raukeketamawa da kamadumpu manako tetampu kaimpu dibura tawai rabineya isiyatampu. Isiyatampu manako dibura gudui kwayubapiyawa apunai ki gudu naigida mena umarana ki nana simupu,<sup>24</sup> ki pokere e wirawena Poru yo Sairasi tetupu kanibu dibineya nakatapu. E ripa kawakawayaya apeya tepupu, mosi mu kerapumaga

kobaiya tapu ade mosi kawareya tapu manako mu kerapumaga inako umeme dokodoko-tapu gudu umapu kamaditapu kayawena.

*Dibura gudu kwayubapiyawa apunai ki Iyesu sumapupu*

<sup>25</sup> Kemora paunau wadawa makeya ka apunu Poru yo Sairasi dibura rabineya guriguritagamawa umayo pokaiya Mamanuga God e si tepapamawa idiwa, ko diburatagubu ragidai dai ki mu wainatamawa. <sup>26</sup> Ki makeya ka waira nutanuta kawaya mo bauwena manako dibura tawai ki geyageyawena da e gudu daikere daikere ki wakawaka-tagubu. Diburatagubu ragidai ika idamaga kerapumaga umatampu dokodoko ki taburubai mubo mubo mete rikarikatagubu.

<sup>27</sup> Dibura gudu kwayubapiyawa apunai wakapa giriwena gudu waka-wakatagubu ki empupu ki ka e waina-pupu da dibura ragidai kuduba bani bautagubu kayatagubu gawarara. E kudu wainapupu manako e kerebai wadubu e eya wadewagana kwaewagawa. <sup>28</sup> Ko Poru apunu ki inako kwaewagana kwaewagawa empupu ki ka e bonanai ragiragi kawaya e sibu, wagubu ke; “Kau kiya eba wadenuwagi. Nu kuduba yewe idiwei.”

<sup>29</sup> Dibura gudu kwayubapiyawa apunai yona ki wainapupu ka e siwe nene wagubu be-upupu manako garugaru mena kanibu Poru yo Sairasi mu bama-mugu bauwena manako suyamaga ugwidubu didiguri wagubu mu yabara-mugu kwarisiwena. <sup>30</sup> Kwarisiwena ade bagi ubupu manako bananatapu matarau kayatagubu manako manutapu, wagubu ke; “Kawakawainiyoma, nau badidi kwaesugani da nau iya waunai yadanai?”

<sup>31</sup> E inako wagubu manako mu denai e simupu, tagubu ke; “Kau yabi nu Kaiawonuga Iyesu sumapi ki ka e uburoto kau ridigi munugiyoma mete kina iya waunai negeni.”

<sup>32</sup> Mu inako tagubu manako ubumpu apunu ki e wainai ade e munuiyoma ade e tawai eyaka mena ragidai kuduba mete kina ki nu Kaiawonuga e yonai mu kabuwatampu.

<sup>33</sup> Kabuwatamawa da kewowena ka apunu ki garugaru mena kemora ki rabineya apunu Poru yo Sairasi tetapu kanibu taunimpu sipasipara ki kwatamaga siruwatapu manako mu muga ubumpu apunu ki e wainai ade e munuiyoma mete kina ki tetampu nu Kaiawonuga Iyesu e si pokaiya mu siruwatampu. <sup>34</sup> Siruwa-tampu kewowena ka apunu ki Poru yo Sairasi bananatapu e ebo tawaiya kayatagubu manako bani dai warapupu tagebu. E iyapanaiyoma kuduba mete kina karako Mamanuga God suma-mupu. Mu rabinamaga bagiwsna mibi mamamai idiwa.

<sup>35</sup> Mu ukwampu nawaru puruwena ka tawana Roumi ragidai mu kawakawai-muguma piyara ragidai tonotampu dibura gudu ki kwayubapiyawa apunai e bameya bautagubu manako simupu, tagubu ke; “Kau dibura gudu kwaipi da iyapana apeya ki baitagisi kayatagisi.”

<sup>36</sup> Mu inako tagubu manako apunu ki kanibu Poru sibu, wagubu ke; “Tawana Roumi ragidai mu kawakawai-muguma yona tonomupu da wi pa baigamana kaigamana ki nana, ki pokere wi kimuri ubumuri nuwabagi rabineya mena kaiwagi.”

<sup>37</sup> Ko Poru ubupu denai piyara ragidai ki tadebe, wagubu ke; “Wi kawakawaiguma nu gwede mo paere-mipi ki mo mu eba bananamupu. Mu iyapana yabumugu kuwe pokaiya nu pa asusu raukekenimawa. Nau ka Diyu apunu ko nau ka ade tawana Roumi ki taubanuwai mete kina. Mu nu pa tenimpu diburanimpu ade karako weki gwaiya nu pa tononimana tagamu, ko ki ka eba supasupai. Mu muga yewe baitagisi tagisi manako nu mu yabu-mugu baigamu kaigamu.”

<sup>38</sup> Piyara ragidai wiratagubu mu kawakawaimuguma bamamugu bau-tagubu manako Poru badidi wagubu ki mu makeya makeya mu tademupu, tagubu ke; “Apunu Poru yo Sairasi mu ka tawana Roumi ki taubanuwai.”

Kawakawai ragidai yona ki waina-mupu ka mu kudu mete wainamupu. <sup>39</sup> Mu kimpu ubumpu Poru yo Sairasi mu bamamugu bautagubu manako parautampu, tagubu ke; “Nu diburani-mpi ki ka nu kwaigibi siyasiya.” Mu inako tagubu manako bananatampu dibura tawai ki kamadumpu manako besitampu tonotampu, tagubu ke; “Natere yau karako kamadumuri kaiwagi.”

<sup>40</sup> Poru yo Sairasi dibura tawai ki kamadumpu manako ridi Ridiya e tawaiya kayatagubu. Ika bautagubu ka mu kowamuguma dai ika bananatampu. Mu yona bagi kawayu mu tademawa da kamadumpu ade kasiyara mete tage-mupu manako ewa kamaditampu kayatagubu.

*Mu natere Tesaronika bautagubu*

<sup>1</sup> Poru yo Sairasi natere Ampiporosi yo Aporoniya bau-tagubu kayatagubu manako iwa wadamawa da natere Tesaronika bautagubu. Natere Tesaronika rabineya ka Diyu ragidai mu gurigurimaga tawai mosi ika mete kina. <sup>2</sup> Poru e manamai ka guriguri tawai

ki kayawagana ki nana, ki pokere mu ika bautagubu ka e daikere kayawena tawa ki rabineya yapu manako aiyata marai apeya eyaka rabineya ika Mamanuga God e Okai ki kawareya Diyu ragidai mete deni deni tagamawa kasiwara idiya. <sup>3</sup> E Mama-nuga God e Okai iyabapiyawa manako oka ki mibai wagawa matara, wagawa ke; "Nu Iya Negeyana Apunai Keriso e iyapanu nu nene eba makariwagubena powagubena ade e eba iyawagubena kipena ubupena ki ka e nu iyanuga yawatai ki mete eba mebena. Ko e nu nene makariwena powena ade ewa iyawena kipu ubupu manako nu iyanuga yawatai ki e mebu kewowena."

Apunu Poru inako wagubu, ade wagubu ke; "Apunu Iyesu e sisiyai nau nidibuwani ki e ka nu Iya Negeyana Apunai Keriso eya ki kei." <sup>4</sup> Iyapanu dai yona ki wainamupu mibimupu manako mu Poru yo Sairasi mete ewapuru dibimupu idiya. Yona Guriki tagamu ragidai ropani kawaya ki Mamanuga God e si tepapamawa idiya ade ridi kawakawai dai ki mete kina ki mu mete bautagubu ewapuru mena dibimupu idiya.

<sup>5</sup> Ko Diyu ragidai mu nuwarororo-tagubu manako ubumpu iyapanu berokoi dai ika imatau idiya ki tetampu iyapanu ropani kawaya mete dibimupu. Mu iyapanu rabinamaga kupampu nanamutampu ki pokere natere ki ragidai kuduba mu rabinamaga yayasi-pupu manako kimpu ubumpu apunu Poru yo Sairasi mu yawiramaga kaya-tagubu. Mu wainamupu da Poru yo Sairasi apunu Diyaisoni e tawaiya ika idiwana wainamupu ki pokere mu tawa ki bodamupu gudu baupamana kwaet-tagubu. <sup>6</sup> Mu Gudu baupamana kwaet-tagamawa ko mu Poru yo Sairasi ika eba bananatampu ki pokere mu apunu Diyaisoni ade Iyesu sumapamawa ragidai dai mete kina ki Wade dokodoko-tampu tainitampu natere ki kawakawai-muguma mu bamamugu kayatagubu.

Mu ika bautagubu manako mu bonanamaga ragiragi kawaya tagubu ke; "Iyapanu yau tawana tawana iyapanu giritamawa pasutamawa iwa ko mu karako nu naterenuga rabineya mete bautagubu. <sup>7</sup> Apunu Diyaisoni mu diriwamaga kwaewena tetapu e tawai rabineya nakatampu mete idiya. Nu kaiwawonuga kawai Sita e gorai tapu ki mu gririayamu, tagamu ke; "Kaiwawo kawai ka eba Sita ko nu Kaiwawonuga Kawai ka apunu kudubai mosi si ka Iyesu."

<sup>8</sup> Iyapanu kawakawai ade iyapanu kuduba ika idiya yona ki wainamupu ka mu rabinamaga mete urabu mu yabara-maga warawarasiwena, <sup>9</sup> manako mu apunu Diyaisoni e kowaiyoma mete kina tademupu, tagubu ke; "Wi kwaigubu siysiaya ki denai bowa madai dai yewe nakapumuri were baiwagi kaiwagi. Ko wi ewa nu goranuga makeya makeya kwaiwogoi yamoi ki ka wi ade baiwagi wi bowaga madai nakamupu ki ade tepumuri." Mu inako tagubu ki pokere apunu Diyaisoni e kowaiyoma mete kina ubumpu bowa madai dai ika nakamupu manako wiratagubu mu mubo tawamugu ade kayatagubu.

#### *Mu natere Bereya kayatagubu*

<sup>10</sup> Kemorawagawa makeya ka Iyesu sumapamawa ragidai ika idiya Poru yo Sairasi tonotampu natere mo si ka Bereya kayatagubu manako mu ika bautagubu ka mu Diyu ragidai mu gurigurimaga tawai rabineya yamupu. <sup>11</sup> Natere Bereya ragidai mu beramaga ka eba natere Tesaronika ragidai mu beramaga maba ko mu nuwamugu ka Poru yo Sairasi mu yonamaga naigida mena wainapamawa ki nana. Mu rabinamaga ka pakarawena ki pokere apunu Poru ubupu yona mo wagubu ki ka mu e yonai ki naigida mena notapamawa manako Mamanuga God e Okai maramara iyabapamawa Poru yona badidi wagubu ki mibai bo bera ki kwaenepamawa idiya. <sup>12</sup> Mu ropani kawaya Iyesu sumamupu. Yona Guriki tagamawa ragidai mu kawakawai-muguma dai ridi ade apunu mete kina Iyesu sumamupu.

<sup>13</sup> Ko Diyu ragidai natere Tesaronika rabineya Poru natere Bereya mete bauwena Iyesu sisiyai ika wagawa umawa ki yonai wainamupu ki ka mu garugaru mena kebompu bau-tagubu manako iyapanu ika Bereya mete kina mu rabinamaga kupampu nanamutampu da mu Poru yo Sairasi siwakeketamana ki nana. <sup>14</sup> Ko Iyesu sumapamawa ragidai iyapanu yawiratagamawa kwaettagamawa ki sisiyai wainamupu ki pokere mu Poru garugaru mena banana-mupu magamau kayatagubu ko apunu Sairasi yo Simosi mu muga mena ka ika Bereyau idiya. <sup>15</sup> Poru bananamupu ragidai e mete waka kawareya kaya-tagubu iwa wadamawa da natere Ateni bautagubu manako mu Poru ika kamadumpu ade wiratagubu kaya-tagubu. Ko Poru mu tadebu, wagubu ke; "Wi wiraiwagi kaiwagi natere Bereya ade baiwagi ki ka wi apunu Sairasi yo Simosi tademuri da baganai ki ka mu garugaru mena kawomoto nau mete idiomu."

#### *Poru natere Ateni tondawa*

<sup>16</sup> Poru natere Ateni rabineya apunu Sairasi yo Simosi mu nawanamaga tondawa ki ka e natere ki rabineya daisusu yo momorapa keyakeyai ki iyapanu mubo idamugere kaite-tampu bamamugu buburitgamawa idiya ki ropani kawaya eba bigabigai ika ubumawa

emitapu ki pokere e nuwaboyawena. <sup>17</sup> Diyu ragidai mu gurigurimaga tawai rabineya ka e Diyu ragidai ade tawana kwaiyanai ragidai Mamanuga God sumapamawa ki mu mete yona deni deni tagamawa kasiwara idiya. E maramara pakasi ragidai imatau asusu bautagamawa ki mu mete tagamawa, <sup>18</sup> ade nota ragidai dai ki mu notamaga debai apeya, mosi ka Epikuriya yo mosi ka Sitoiki, ki mu mete deni deni tagamawa kasiwara idiya. Ko mu dai tagubu ke; “Nota baba apunai yau gwede yonai wagau?” Ade dai tagubu ke; “E ka bani tawana kudubai ragidai mu daisusumaga mo empupu ki sisiyai bauwena wagau.” Iyapana inako tagamawa mibai ka Poru ubupu Iyesu e yonai wagawa ade iyapana popotagubu ragidai ade iya-tagamana kimana ubumana ki yonai mete wagawa.

<sup>19-20</sup> Iyapana ki mu notamaga inako babawena ki pokere mu Poru wadumpu Kweya Areo yonatagamu wateya yamupu manako iyapana kawakawai mu yabaramugu tamupu, simupu, tagubu ke; “Kau yonagi nuwagibi ki mibai nu naigida eba wainapemei. Nu naiya nota inako mo eba wainamipi ki pokere kau nota waunai yau karako mibai matarau nuwagi da nu waina-pamu.” <sup>21</sup> Mu inako tagubu ki mibai ka natere Ateni taubanuwai ade tawana kwaiyanai ragidai ika idiya mete kina ki mu ka maramara nota kudubi kwaki kwaetagamawa idiya. Nota waunai mo bauwena ki ka mu rabinamaga kipu ubupu manako mu nota ki maramara wainapamawa sisiyai mena tagamawa idiya.

<sup>22</sup> Apunu Poru ika Areo yonatagamu wateya iyapana kawakawai mu yabara-mugu ubupu manako dimawena, wagubu ke; “Iyapananiyoma yewe Ateni idiu, nau yonani suwagani ki wi naigida mena wainapumuri; Nau katainaya da wi wibo daisusuguma idagau yamanatampu ki mu nene wi maramara notapiyamu idiu. <sup>23</sup> Natere yau rabineya ka keyakeyai wi idagau kaitetampu bamamugu buburiwagamu ropani kawaya ki nau emitamekeya umekeya manako keyakeyai ki mu paunamugu ka nau kepakepa mosi empuwani ki kawareya wi oka yau okamupu; ‘Daisusunuga suma kerarai; Kau sigi nu eba katainugu ko wata yau ka kau nene.’ Wi bameya pa asusu paruiwagamu idiu ko e si wi eba kataigau ki kena, e sisiyai nau karako wi nidiyani wainapumuri;

<sup>24</sup> Waira yo gwedegwede kuduba yamanapupu apunai Mamanuga God ki e ka ade kunuma yo waira kuduba nu Kaiawonuga Kawaya. E eba tawa iyapana kaina nu idanugere wademei ki rabineya tondau. Pa mena. <sup>25</sup> Ade nu e waitapamana gwede mo puyo e kweyamana ki ka nu gwede e kweya-mana, mibai ka gwedegwede kuduba ki kerarai ka eyo. Nu iyanuga yo nu nonanuga yo gwedegwede kuduba ki e ubupu iyapana tawana tawana idiwei ki deni mena nu negebu. <sup>26</sup> Kerareya ka e apunu eyaka mena yamanapupu manako momai pokaiya ka e iyapana kuduba kiyabuiya kiyabuiya madega kauwagau madega posiwagau ki mete yamananibu wenaigibi gawarara. Nu wairanuga ki e ebo purupupu damupupu manako makeya makeya nu nakanibu kayawena. Nu maranuga ki e mete purupupu nu negebu.

<sup>27</sup> Einako kwaewena ki mibai ka e nuwaiya iyapana e kwaenei kwaene-togomono e nene togomono idiwono da mu e bananapomoto bani, pa mena bani. Ko Mamanuga God e ka eba uwama. E ka nu kuduba bamanugu yewena. <sup>28</sup> Apunu mosi oka yau tapu, wagubu ke; ‘Nu e kasiyarai pokaiya iwei idiwei ade ukwepemei.’ Ade wi wigia iyapanaga mosi oka yau tapu, wagubu ke; ‘Nu kuduba ka e munuiyoma.’ <sup>29</sup> Ki pokere nau suwagani wainapumuri; Mamanuga God e ka eba gwede mosi da nu e keyakeyai bowa yamayamapiyau poe bo daragai bo gwedegwede ki maba pokaiya yamanapamana ki nana. E munuiyoma ka nuyo ki pokere nu iwagamu da Mamanuga God e ka keyakeyai mosi ki nu idanugere yamanamipi ki ka nu beraigemei. <sup>30</sup> Naiya ka iyapana Mamanuga God e mu eba kataimugu ki pokere mu inako kwaee-tagamawa. E mu beramaga ki empiyawa ko e wainapiyawa kamadawa. Ko karako ka e ragiragi kawaya nu nidiyau da iyapana tawana tawana idiwei ki nu kuduba ubumana nu beranuga oragai ki kamadamana manako nu notanuga wirawagana e mena notapamana idiwana ki nana. <sup>31</sup> E mara mosi nu yabaranugu winepupu da e uburoto apunu mosi ki e ebo nuwaiya winepupu tapu ki apunai pokaiya ka e idai gurai iyapana kuduba nu naurinugu uwgadini-yoto ragiragi. E eba nari maba yagisi ko e yona supasupai mibai mena yagisi. Mamanuga God badidi inako winepupu tapu ki iyapana kuduba nu naigida kataigamana wainapamana ki nana ki matakira ka yau kena; E winepupu apunai ki powena ko e ade iyawena kipu ubupu.”

<sup>32</sup> Iyapana apunu mosi powena ko ade iyawena ki sisiyai wainamupu ka mu dai Poru gwaigwitamupu ko dai e simupu, tagubu ke; “Nu nuwanugu kau yonagi ki ewa marai mosi ade waina-pamana wainapemei.” <sup>33</sup> Mu inako tagubu manako Poru kipu ubupu yonatagamu watai ki kamadubu kaya-wena. <sup>34</sup> Ko iyapana dai e yonai wagubu mibimupu ki mu kimpu ubumpu e eweya kayatagubu. Apunu ki mosi ka kweya Areo ragidai mu kawaimaga mosi si ka Daiyonisiasi, ridi mosi si ka Damarisi ade iyapana dai ki mete kina.

## 18

*Poru natere Korini bauwena*

<sup>1</sup> Ki eweya ka Poru natere Ateni kamadubu manako kayawena umawa da natere Korini bauwena. <sup>2</sup> Ika bauwena ka e Diyu apunai mosi si ka Akwira ika bananapupu. Apunu Akwira e ka tawana Pontasi rabineya wenawena. E wainai Pirisira mete kina karako waunitau tawana Itari were bautagubu. Mu tawana Itari kamadumpu ki mibai ka Roumi ragidai mu kawaiimga si ka Korodiyasi e ubupu Diyu ragidai kuduba baiyonotapu da mu natere Roumi kamadamana kayatagamana ki nana wagubu. Poru apunu Akwira e wainai mete kina mu bamamugu kayawena, <sup>3</sup> manako e mu mete idiya ewapuru mena bagibagitagamawa idiya mibai ka mu kataimaga ka eyaka mena. Mu papa kwakwarai kapitagamawa nabonabu waditamawa manako iyapanu mu bamamugu bautagamawa nabonabo ki gimarapamawa.

<sup>4</sup> Ko aiyata marai ki makeya ka Poru ubupu Diyu ragidai ade Guriki ragidai mete kina mu gurigurimaga tawai rabineya kanibu Iyesu e yonai ika wagawa tondawa mu notamaga wira-wagana da mu sumu mena sumataga-mana ki nana.

<sup>5</sup> Apunu Sairasi yo Simosi tawana Makedoniya were bautagubu ka Poru bagibagi wadawa ki kamadubu manako e maramara umawa nu Kaiwawonuga Iyesu e yonai Diyu ragidai tadeyawa kabukabuwa, wagawa ke; “Apunu Iyesu e ka nu Iya Negeyana Apunai Keriso ki kei.” <sup>6</sup> E inako dimawagawa umawa ko mu e umunai bodabodamupu bo e simpu siyasiya ki ka e eya midi minibu manako waiguguwena e gwedegwedei kui minibu gwepupu, wagubu ke; “Baganai, wi wibo paerenga pokaiya aita bita bananapumuri ki ka wi bona ko eba nau. Nau iya yonai wi nidibuwani kewowena ko wi nau eba wainasini-mupu ki pokere nau karako wi kama-diniyani tawana kwiayana ragidai mu bamamugu kayasugani.”

<sup>7</sup> E inako tadebu manako kamaditapu tawana kwiayana apunai mosi si ka Taitayosi si daikere ka Diyastasi ki Mamanuga God si tepapiyawa apunai ki e bameya kayawena tondawa. Apunu ki e tawai ka Diyu ragidai mu guriguri-maga tawai ki madaneya. <sup>8</sup> Guriguri tawai ki debai apunai mosi si ka Kurisipa ade e wainai yo e munuiyoma mete kina ki mu ubumpu nu Kaiwawonuga sumampu manako natere Korini ragidai ropani kawayaya Iyesu e yonai wainamupu mibimupu siruwa kawa-mupu.

<sup>9</sup> Kemora mo rabineya ka Poru waro maba mo wadubu manako nu Kaiwawo-nuga empupu ki e sibu, wagubu ke; “Kau kudu eba wainapiyowa ko nau yonani maramara nuwogowa tondawa, ko eba kamodowa nene. <sup>10</sup> Nau niya kau madanigeya ika uburakan ade tawana yau rabineya ka nau iyapanani-yoma ropani kawayaya mete kina idiu ki pokere iyapanu mo eba baiyagisu kau giriniyoto.” <sup>11</sup> Poru waro maba ki wadubu ki pokere e kwamura eyaka mena ade siragamu ida daikere kewo-wena daikere eyaka mena ika natere Korini rabineya Mamanuga God e yonai iyapanu tadeyawa kabukabuwa tondawa.

<sup>12</sup> Tawana Roumi mu apunumaga mosi si ka Gariyo tawana Akaiya mu kawaiimga ubupu ki makeya ka Diyu ragidai dai ki Poru e yanuwei teyamawa ki kaimpu e wadumpu mu kawaiimga bameya bautagubu e idai gurai Poru naureya ugwdadana ragiragi ki nana. <sup>13</sup> Mu bautagubu manako e simupu, tagubu ke; “Apunu yau e iyapanu nu rabinanuga kupau da nu goranuga raurupamana manako yawata kudubai mosi nidiyau ki mena pokaiya nu Mamanuga God e si tepapamana ki nana wagau.”

<sup>14</sup> Poru nuwaiya ka yona denai mo wagana ki nana ko kaiwawo Gariyo ubupu Diyu ragidai ki tadebu, wagubu ke; “Apunu yau gwede berokoi mo kwaewagubena sidimpema ki ka nau wi yonaga ki wainapena. <sup>15</sup> Ko yau ka wi Diyu ragidai wi wibo keteketega bo siga bo goraga ki kawareya iwagamu idiu ki pokere wi wibo yona ki wadumuri supasupa. Ki ka eba nau sisiyani da nau suwagani.”

<sup>16</sup> Apunu kawai ki inako wagubu manako yonatagamu wateya baiyonotapu matarau bautagubu kayatagubu. <sup>17</sup> Matarau bautagubu ka mu Diyu ragidai mu gurigurimaga tawai ki debai apunai mosi si ka Sotenesi wadumupu manako minimupu. Mu e minimawa ki ka kaiwawo Gariyo e yabuiya ko e yona mo eba wagubu.

*Poru tawana Antyoka ade wirawena kayawena*

<sup>18</sup> Poru natere Korini rabineya Iyesu sumapamawa ragidai mete rowarowa kawayaya idiya da kamadubu manako kamaditapu ridi Pirisira yo apunu Akwira bananatapu manako waka mo wadumpu tawana Siriya kayatagubu. Poru kayawagana kwaewagawa ki makeya ka e natere Tenikiraiya rabineya gwaiyaba mo wagubu ade waigugu mo kwaewena e debai kumai mebu manako ewa kipu ubupu kayawena. <sup>19</sup> Mu kayatagubu kaiwa da natere Epeso bautagubu ka Poru apunu Akwira e wainai Pirisero mete kina ika kamaditapu manako e eya mena kanibu Diyu ragidai mu gurigurimaga tawai rabineya

yapu manako ika iyapana mete yona deni deni tagamawa kasiwara idowi. <sup>20</sup> Mu nuwamugu ka e rowarowa kawaya mu mete ika idiwana ki nana tagubu ko Poru e eba nuwaiya. <sup>21</sup> Ko e tadebu, wagubu ke; “Mamanuga God e yagisi da baganai ki ka nau ewa mara mosi ade wirasugani wi bamagau bausugani.” E inako wagubu manako natere Epeso kamadubu waka kawareya ade kaya-wena.

<sup>22</sup>E waka kawareya kayawena kaniyawa da natere Sisaraiya bauwena manako waka ika kamadubu e kerareya natere Dyerusaremu kayawena. E natere Dyerusaremu bauwena ka e Iyesu sumapamawa Mamanuga God nene dibipamawa ragidai ika idiwia ki mu parautapu manako ewa mu kamaditapu natere Antiyoka kayawena. <sup>23</sup> E natere Antiyoka bauwena ka e rowarowaitau ika tondawa manako ewa ade kipu ubupu tawana Garasiya yo Pirigiya ki kayawena Iyesu sumapamawa ragidai kuduba kasiyara tageyawa umawa.

#### *Apunu Aporosi e bususii*

<sup>24</sup> Mara ki makeya ka Diyu apunai mosi si ka Aporosi ika natere Epeso bauwena. E ka natere Arekisandiya tawana Idipi rabineya wenawena. E ka dima waigugu apunai Mamanuga God e Okai mete naigida mena kataiwena wetawetara ki apunai. <sup>25</sup> Iyapana naiya nu Kaiawonuga Yawatai e kabuwa-mupu ki pokere e ragiragi kawaya uburawa Iyesu e sisiyai kasiyarai kawaya supasupai mena wagawa. Apunu Diyoni iyapana siruwatamiyawa ki sisiyai kuduba e wainapupu kewo-wena ade Iyesu e yonai ki dabeya e mete kataiya ko yona ki rabineya dai ka e naigida mena eba kataiwena wetawetara. <sup>26</sup> Mara mosi ka e Diyu ragidai mu gurigurimaga tawai rabineya yabarayabara ubupu e yonai kasiyarai kawaya wagubu manako apunu Akwira e wainai Pirisira mete kina ika bau-tagubu e yonai ki wainamupu. Mu e yonai ki wainapamawa manako ewa bananamupu mu mubo tawamugu kayatagubu manako Iyesu e yonai kuduba ade Mamanuga God e Yawatai ki sisiyai mete kina ki naigida mena e kabuwamupu.

<sup>27</sup> Apunu Aporosi e nuwaiya ka tawana Akaiya ki kayawagana waina-pupu ki pokere Iyesu sumapamawa ragidai ika Epeso rabineya idiwia ki ubumpu waitamupu oka mo okamupu mete tonomupu da Mamanuga God e iyapanaiyoma ika Akaiya rabineya oka ki empomoto manako e mamama-pamana ki nana. E oka ki wadubu kayawena umawa da tawana ki bau-wena manako Iyesu sumapamawa ragidai kuduba Mamanuga God deni mena mu waditapu bagi ika idiwia ki mu waitatamiyawa tondawa. <sup>28</sup> Iyapana ropani kawaya mu paunamugu ka e ubupu dimawagawa ade Diyu ragidai mete deni deni tagamawa kasiwara. E yonai ka kasiyarai kawaya ki pokere Diyu ragidai kuduba e yonai denai tagamana ki mu babatagamawa. E Mamanuga God e Okai kawareya wagawa matara, wagawa ke; “Iyesu, e ka nu Iya Negeyana Apunai Keriso.”

## 19

#### *Poru natere Epeso bauwena*

<sup>1</sup> Apunu Aporosi natere Korini rabineya tondawa ki makeya ka Poru yawata kweyau e kerareya kaya-wena umawa da natere Epeso bauwena. E Iyesu sumapamawa ragidai dai ika bananatapu, <sup>2</sup> manako mu manutapu, wagubu ke; “Wi Iyesu wauneya suma-mupu makeya ki ka wi Mamanuga God e Keyai Tanai Bagi Kawaya ki kasiyarai mete wadumupu bo pa mena?”

Ko mu denai tagubu ke; “Pa mena, ki nu eba wadimipi. Mamanuga God e Keyai Tanai Bagi Kawaya ki ka gwede? E sisiyai mo nu eba wainamipi.”

<sup>3</sup> Mu inako tagubu, manako Poru mu ade manutapu, wagubu ke; “Ko wi gwede siruwai siruwaigubu?”

Mu tagubu ke; “Nu ka apunu Diyoni iyapana siruwatamiyawa ki e siruwai mena nu siruwaigibi.”

<sup>4</sup> Mu inako tagubu ki pokere Poru mu ade tadebu, wagubu ke; “Apunu Diyoni naiya iyapana siruwatamiyawa ki ka e mu beramaga berokoi kamada-mana ade mu notamaga wirawagana ki siruwai mu siruwatamiyawa. E mu siruwatamiyawa ka e mu mete tadeyawawa, wagawa ke; ‘Apunu mosi nau ewaneyi bayagisi ki e mena sumapiyo.’ Apunu Diyoni yona ki wagubu ki ka e Iyesu nene wagubu.”

<sup>5</sup> Iyapana Poru e yonai wagubu ki wainamupu ki ka mu ubumpu nu Kaiawonuga Iyesu e si pokaiya siruwatagubu, <sup>6</sup> manako Poru ubupu e idai mu kawarimugu tapu. E idai mu kawarimugu tarawa ki makeya ka Mamanuga God e Keyai Tanai Bagi Kawaya kawapu mu kawarimugu minibu siwa kasiyara tagebu manako mu tenawarimaga wirawena da mu yona ebo ebo tagamawa ade Mamanuga God e bonanai mete wainapamawa iyapana tademawa. <sup>7</sup> Iyapana ki kena mu ka iyapana uratanai mena ida esida kewowena kerapu apeya.

#### *Poru upiwagawa umawa*

<sup>8</sup> Apunu Poru Diyu ragidai mu gurigurimaga tawaiya siragamu apeya eyaka kewowena ki rabineya maramara yabarayabara uburawa wagawa kasiwara ade iyapana Mamanuga God e gari rabineya kaiwana idiwana ki sisiyai mu mete deni deni tagamawa da mu notamaga wirawagana ki nana. <sup>9</sup> Ko mu dai tagamawa mama mu midimaga togawena manako iyapana kuduba mu yabaramugu ubumpu nu Kaiyawonuga Iyesu nu Iyanuga Yawatai mebu ki sisiyai girimupu. Giripamawa ki pokere Poru mu kamaditupu ubupu Iyesu sumapamawa ragidai waratapa kaya-tagubu kabuwa tawai mosi si ka ‘Siranisi’ ki rabineya maramara iyapana Mamanuga God e yonai ika tadeyawa kabukabuwa tondawa.

<sup>10</sup> Eiyapana inako tadeyawa kabuwa tondawa kaniyawa da kwamura apeya kewowena. Tawana Aisiya rabineya ka Diyu ragidai ade tawana kwaiyanai ragidai mete kina nu Kaiyawonuga e yonai ki mu kuduba wainamupu gawarara.

#### *Apunu Sikiwa e gubagaiyoma mu bususumaga*

<sup>11</sup> Mamanuga God apunu Poru pokaiya matakira ropani kawaya ebo ebo kwaewagawa. <sup>12</sup> Poru e kiyabui surusurui bo aukwarai bo inako ki iyapana te-pamawa kayatagamawa sigira ragidai mu kawarimugu nakapamawa manako sigira ragidai ki iyatagamawa ade keyai berokoi mu rabinamugu idiu ki mete bau-tagamawa kayatagamawa.

<sup>13-14</sup> Mara ki makeya ka Diyu ragidai dai ki mu mete kina keyai berokoi gwede mosi pokaiya siwakeketamawa iwa. Iyapana ki inako kwaetagamawa mu ka Mamanuga God bameya dobo-piyamu ragidai mu kawaimaga si ka Sikiwa e gubagaiyoma ida daikere kewowena daikere apeya. Mu waina-mupu da apunu Poru e ka Iyesu e si pokaiya keyai berokoi siwakeketami-yawa umawa ki pokere mu notamaga wagubu ke; ‘Nu mete inako kwaigamu.’ Mu notamaga inako wagubu manako wiratagubu keyai berokoi mosi inako simupu, tagubu ke; “Apunu Iyesu e sisiyai apunu Poru wagau ki e si pokaiya nu karako kau nidime; Kau karako baunuwegi kayanuwagi.”

<sup>15</sup> Mu inako tagubu ko keyai berokoi ki denai mu tadebu, wagubu ke; “Nau Iyesu kataineya ade apunu Poru e nau mete kataineya ko wi ka gwedewau?”

<sup>16</sup> Keyai berokoi apunu ki rabineya tondawa ki inako wagubu manako e kasiyarai apunu ki rabineya matara-wena da apunu ki ubupu iyapana ki waipara mena taunibu sipasipara. E mu aukwaramaga tegerepupu ade mu sипумамага rikatupu manako mu nimaga matara wakapatagubu tawa ki kamadupu garugarumupu kayatagubu. <sup>17</sup> Diyu ragidai ade tawana kwaiyanai ragidai mete kina natere Epeso rabineya idiwia sisija ki wainamupu ki ca mu notamaga kowena kudu mete waina-mupu manako nu Kaiyawonuga Iyesu e si tepamupu.

<sup>18</sup> Iyesu sumapamawa ragidai ropani kawaya bautagubu iyapana yabaramugu ubumpu mu mubo beramaga berokoi wekemupu ki tagubu matara. <sup>19</sup> Iyapana dai muwara bo simaga kwaetagamawa ki ka mu muwara bo simaga ki purapurai bo okai kuduba ki temupu iyapana yabaramugu matau pasumupu kwarisi. Mu purapuramaga pasumupu kwarisi ki denai ka kawayana daganani.

<sup>20</sup> Mara ki makeya ka Mamanuga God e yonai kawayawagawa yarawa manako iyapana ropani kawaya e yonai ki kasiyarai mete empamawa.

#### *Natere Epeso ragidai yawira bautagubu*

<sup>21</sup> Gwedegwede yau kuduba wenawena eweya ka apunu Poru natere Dierusaremu ade kayawagana waina-pupu. E nuwaiya ka tawana Makedoniya yo Akaiya ki yawatai kayawagana ki nana manako e iyapana tadebu, wagubu ke; “Nau natere Dierusaremu bausugani ki ka nau ewa natere Roumi mete empana ki nana kayasugani.” <sup>22</sup> E inako wagubu manako e kowakowai-yoma Simosi yo Erastasi tonotapu tawana Makedoniya kayatagubu ko e eya ka mara dai ika tawana Aisiya rabineya tondawa.

<sup>23</sup> Mara ki makeya ka yawira kawaya mo wenawena natere Epeso rabineya nu Kaiyawonuga Iyesu nu Iyanuga Yawatai mebu ki yonai kawareya. <sup>24-25</sup> Natere ki rabineya ka mu daisusu ridai mosi si ka Atemesi e keyai mu idamugu kaitemupu e tawai mete wadumupu ki ika uburawa manako iyapana keyai ki bameya buburitgamawa idiu.

Apunu mosi si ka Demeteres. E ka daisusu ridai Atemesi e tawai ki keya-keyai rasirasi dai bowa yamayamapiyau pokaiya yamanapupu manako iyapana e bameya bautagamawa keyakeyai ki gimirapamawa. E bigabigaiyoma mete kina upi ki pokaiya bowa madai kawaya daganani wadamawa. Apunu Demeteres ubupu iyapana kuduba keyakeyai bowa yamayamapiyau pokaiya yamanataga-mawa ragidai ki mu nene wagubu bautagubu manako tadebu, wagubu ke; “Edamani, nu bagibagi yau kwaigemei ki pokaiya ka nu bowa madai kawaya daganani wademei. <sup>26</sup> Ko apunu beraberai Poru yewe bauwena badidi kwaewagau ki wi yabugere empiyamu bo pa mena? Nu iyapananuguma yewe Epeso rabineya ade tawana Aisiya kuduba mete kina ki mu rabinamaga e wirapiyau da mu ropani kawaya e eweya mena kayatagamu. E wagau da keyakeyai ki nu nubo idanugu

kaite-pemei ki mibai ka pa mena.<sup>27</sup> E inako wagau ki pokere iyapana kuduba e yonai ki sumapomoto ki ka mu keyakeyai nu kaitepemei ki eba gimara-pomoto manako nu sinuga giriagisi. Ade nu daisusunuga sumapemei ridai Atemesi e tawai ki mu mete kamadini gumoroyagisi. Ridi Atemesi e ka nu daisusunuga kawaya. Iyapana kuduba tawana Aisia rabineya ade tawana tawana madega kauwagau madega posiwagau e si nu tepapemei idwei. Ko iyapana karako apunu Poru e yonai sumapomoto ki ka mu nu sumanuga ridai ki e si mete kaupomoto.” Apunu Demeteresi inako wagubu.

<sup>28</sup> Iyapana kuduba ika dibimpu idiya yona ki wainamupu ka mu nuwamaga pupuwena manako mu bonanamaga ragiragi kawaya tagubu ke; “Nu natere Epeso ragidai nima sumapemei ka ridi Atemesi e mena.”<sup>29</sup> Mu inako tagamawa manako garugaru mena ka mu yonamaga ki kawayawena kayawena iyapana kuduba natere ki rabineya mu nuwamaga pupuwena mete dibimpu yawira kayatagubu. Mu ubumpu Poru e kowakowaiyoma apeya apunu Gaiyasi yo Aristakasi tawana Makedoniya were bautagubu ki mu waditampu dokodoko manako tainitampu garugarumupu yonatagamu watai mosi ika bautagubu.

<sup>30</sup> Poru nuwaiya ka yawira ragidai ki mu yabaramugu uburana ki nana wainapiyawa ko Iyesu sumapamawa ragidai e munamupu.<sup>31</sup> Tawana ki mu kawakawaimuguma dai ki ka Poru e kowaiyoma ki pokere mu yona tono-mupu e bameya simupu, tagubu ke; “Kabai, kau yonatagamu wateya eba kyanuwagi kwaenda iyapana kau nunimoto poyo.”

<sup>32</sup> Iyapana ika yonatagamu wateya dibipamawa patapamawa kwetagamawa idiya mu rabinamaga ka ebo ebo. Mu dai ki yona mubo tagamawa ade dai ki yona kudubai mosi tagamawa, ko yawira ki kerarai ki mu eba kataimugu.<sup>33</sup> Ki makeya ka Diyu ragidai dai ki mu apunumaga mosi si ka Arekisanda wadumpu iyapana yabaramugu tampus ubupu ki pokere iyapana mu notamaga wagubu ke; ‘Yawira yau debai ka bani eyo.’ Apunu Arekisanda ubupu iyapana kerekeleretagamana da e yona denai mo wagana ki nana e idai bagipupu,<sup>34</sup> ko ki makeya ka mu emupu da e ka Diyu apunai ki pokere mu bonanamaga ragiragi kawaya madega napusi apeya rabineya ewapuru mena kawareya kawareya patapamawa, tagamawa ke; “Nu natere Epeso ragidai nima suma-pemei ka ridi Atemesi e mena.”

<sup>35</sup> Mu inako tagamawa idiya da tagamawa idiya da paunau ka natere ki yona okai tarawa apunai mosi ubupu wagubu manako e umuneya ka iyapana kuduba yona kerek-eretagubu. Apunu ki wagubu ke; “Kowaniyoma natere Epeso ragidai, nau yonani suwagani wainapumuri; Iyapana tawana tawana kuduba mu kataimugu da nu Epeso ragidai nu daisusunuga kawaya suma-pemei ridai Atemesi e tawai yewe uburau ki nu kwayubapemei. Bowa kawaya kunumau kauwena ki nu daisusunuga ki mete kaisita-memei.<sup>36</sup> Iyapana mo eba baiyagisi nu beraniyoto yagisi da ki pa mena. Ki pokere wi karako kwe kamadumuri. Wi rabinaga kwarisiyagisi nota baba eba wadoi.<sup>37</sup> Wi iyapana yau tempu yewe baigubu ki mu ka nu daisusunuga tawai ki rabineya gwede mosi eba kuwatagubu ade nu sumapemei ridai Atemesi e si mu mete eba giri-mupu.<sup>38</sup> Ko apunu Demeteresi e kowai-yoma mete kina mu nuwamugu mu idamaga gurai iyapana mosi e naureya ugwidamana ragiragi ki nana waina-piyamu ki ka nu iyapana tadeyamu wirawira tawai yewe mete kina da mu tawa ki rabineya mu mubo empepe-togomono deni deni togomono.<sup>39</sup> Wi yona yau kawareya ade iwagamana wainapiyamu ki ka natere yau ragidai kuduba baitagisi were nu yona ki iwagamu.<sup>40</sup> Ki pokere wi karako gwede ba ratapiyamu? Yawira yau debai ka nau yo wi eba katinugu ki pokere iyapana kawakawai baitagisi nu manunimoto ki ka nu denai badidi iwagamu?<sup>41</sup> Ko baganai, yona yau karako kewowena.” Apunu ki inako wagubu manako iyapana tonotapu mu mubo mubo tawamugu kayatagubu.

## 20

### *Poru tawana Makedoniya yo Gurisi kayawena*

<sup>1</sup> Iyapana ratapamawa ki kewowena eweya ka Poru ubupu Iyesu sumapamawa ragidai mu nene wagubu bautagubu. E kasiyara tagebu ade mu rabinamaga wadubu kwarisi manako ewa kuwenatapu tawana Makedoniya kayawena.<sup>2</sup> E tawana ki bauwagawa kayawagawa iyapana yona ebo ebo kabuwatamiyawa kasiyara tageyawa umawa da tawana Gurisi bauwena.<sup>3</sup> Bauwena manako siragamu apeya eyaka ika tondawa da kewowena ka e tawana Siriya waka kawareya ade kayawagana ki nana ko Diyu ragidai e weki gwaiya minimana po sisiyai tagamawa ki e wainapupu ki pokere e wirawena tawana Makedoniya yawatai ewere ade wirawena kayawena.<sup>4</sup> E tawana Bereya mu apunumaga Pirasi e gubagai si ka Topata ade iyapana dai mete kina ki bananatapu ewapuru kayatagubu. Iyapana ki mu simaga ka yau kena; apunu Aristakasi yo Sekondiyasi, mu ka

natere Tesaronika ragidai, apunu Gaiyasi, e ka natere Debe ki apunai, apunu Simosi, ade tawana Aisiya ragidai Taikikasi yo Toropimasi.<sup>5</sup> Iyapana ki mu kerapu-mugu yabiri katayagubu natere Torowasi bautagubu manako mu nu nawananuga ika idiwa.

<sup>6</sup> Iyapana ‘Parawa Pa Pasumawa’ ki kupei kuperagubu kewowena ka nu natere Piripai rabineya waka mo wadimipi manako nu waka ki kawareya kaigibi kaiweya idiweya da mara ida daikere kewowena ka nu natere Torowasi baigibi manako nu kowa-nuguma dai ika bananatampi. Nu pura eyaka mena mu mete ika idiweya.

#### *Poru daiyo siyarai natere Torowasi tondawa*

<sup>7</sup> Pura marai ki kemora nene ka nu bani ewapuru mena kupamana ki nana dibimipi idiweya manako nu paunanugu ka Poru ubupu yonawena. Marawani ka e kai ki marai ki pokere e rowarowa kawaya yonawagawa tondawa da kemora paunau wadubu.<sup>8</sup> Tawa iyaru rabinai apeya eyaka ki kawareya nu ika idiweya ki wateya ka mu duna ropani kawaya ika pasutampu nakamupu.<sup>9</sup> Munu yaraga mosi si ka Yusikasi e katamuru iyaru tondawa. E Poru yonawagawa ki yonai wainapiyawa tondawa da e yabui towena e notai gogawena manako e tawa rabinai apeya eyaka wadumpu ki kawareya kauwena wairau ukwapanu. Iyapana garugaru mena sumpu e wadumpu emupu ko e ororeya mena minibu powena.

<sup>10</sup> Poru supu munu ki kawareya ukwapanu e nodaiya wadubu manako iyapana tadebu, wagubu ke; “Wi notaga eba koyogono ko e iyiaya ukwarau.”<sup>11</sup> E inako wagubu manako tawa iyaru ade yapu bani mo gerepupu kubabu manako iyapana ki mete yonatagamawa idiwa da nawaru puruwena ka e kipu ubupu mu kamaditapu kayawena.<sup>12</sup> Ko iyapana munu kauwena ki iyiaya wadu-mupu ki pokere mu rabinamaga bagi-wena bananamupu e tawaiai kaya-tagubu.

#### *Apunu Poru natere Mairitasi bauwena*

<sup>13</sup> Poru nu waka kawareya yabiri kaigamana wagubu ki pokere nu waka mo wadimipi kaigibi ko e eya ka e kerareya kayawena. Nu waka kawareya kaiweya idiweya da natere Asosi baigibi ka nu Poru e nawanai ika idiweya.<sup>14</sup> E ika bauwena ka nu e wadimipi waka kawareya mete kaigibi manako nu kaiweya idiweya da natere Misirini baigibi.<sup>15</sup> Nu natere Misirini ukwampi nawaru puruwena ade kaigibi kaiweya idiweya da tawana Kaiyosi baigibi manako ade kaiweya idiweya da yawatau nawaru puruwena ka nu tawana Samowa baigibi. Nu tawana Samowa baigibi manako ade kaiweya idiweya da natere Epeso kwempi paere manako nawaru puruwena ka nu natere Mairitasi baigibi.<sup>16</sup> Nu natere Epeso raurumipi ki mibai ka Poru nuwaiya ka tawana Aisiya garugaru mena kamadana natere Diyerusaremu kayawaganu bauwagana da e ‘Pentikosi’ marai ika tondana ki nana wainapupu.

#### *Poru natere Epeso debai ragidai yona siyarai tadebu*

<sup>17</sup> Nu natere Mairitasi baigibi ka Poru ubupu Iyesu sumapamawa Mamanuga God nene dibipamawa ragidai natere Epeso rabineya idiwa ki mu yabiyyabirimuguma mu bibimaga tonopupu,<sup>18</sup> manako mu kawampu bautagubu ka e ubupu mu tadebu, wagubu ke; “Nau naiya mena tawana Aisiya rabineya wi bamagau bausugu-buwani mete idiweya nau badidi kxae-sugekeya umekeya ki kuduba wi nau emisinimupu kewowena.<sup>19</sup> Diyu ragidai nau girisinimawa pasusinimawa ade bita kawaya daganani nau tegemawa ko nau niya sini kaupekeya mibi yadi umekeya. Nu Kaiawonuga e upi ki mo nau eba kamadubuwani.<sup>20</sup> Wi tawaga tawaga rabineya ade yonatagamu wateya mete kina ka nau wi waitaniyana ki nana iya waunai ki yonai kuduba nidi-buwani kewowena ko nau gwede mo eba wekepuwani.<sup>21</sup> Diyu ragidai yo tawana kwaiyanai ragidai mete kina wi beraga berokoi kamadama wi rabinaga wirawaganu Mamanuga God bameya manako wi ade ubumana nu Kaiawano-nuga sumapamana ki nana, yona ki mena nau wi nidiyekeya umekeya.<sup>22</sup> Ko Mamanuga God e Keyai Tanai Bagi Kawaya wagubu ki pokere e umuneya ka nau karako natere Diyerusaremu kayasugani. Nau ika bausugani ki ka mu nau bamaneya badidi kwaetagisi ki nau eba kataineya.<sup>23</sup> Nau yau mena kataineya; Tawana tawana nau bausuge-keya yabedekeya ka Mamanuga God e Keyai nau sidiyawda nau yabaraneya ka dibura yo bita midi makari kawaya nau nawanasiniyau.<sup>24</sup> Nau naubo iyanu nene eba wainapakani ade nau po kudeya mete eba wainapakani ko nau Kaiawoni Iyesu upi tegebu ki nau nuwaneya kuduba kewopana waina-pakani. E upi tegebu ka yau kena; Bitu nubo wadamana ki ka Mamanuga God e rikapupu deni mena nu wadinibu bagi ko ki yonai waunai bagi kawaya ka e nau uburana iyapana tadeyana kabu-kabuwa ki nana sidibu.”

<sup>25</sup> Apunu Poru inako wagubu ade wagubu ke; “Nau wi paunagau igida kaniyekeya yauda yabedekeya Mama-nuga God e gari rabineya e kasiyarai pokaiya idiwana ki sisiyai nau

dima-sugekeya umekeya. Ko nau karako kataineya da wi nau kiyabuni ewa mo eba empumuri.<sup>26</sup> Nau mibai nidiyakani yau kena; Wi mosi aita wi iyaga kaupu-muri ki ka eba nau paerepuwani ki pokere wi iyaga ki kaumupu.<sup>27</sup> Mama-nuga God wi badidi wainapamana ki nana wagubu ki yonai kuduba nau wi nidibuwani kewowena ko gwede mo nau eba wekepuwani.<sup>28</sup> Ki pokere naigida mena idiwoi. Mamanuga God e Keyai Tanai Bagi Kawaya naiya mena wi winenibu da wi ubumana e suma-piyamu ragidai wi tawanagau ki papa sipi maba naigida mena kwayubatamana ki nana wagubu. E Gubagai Iyesu mu nene mete powena. E darai mu nene mete yewe wairau kawapu ki pokere mu kuduba ka e iyapanaiyoma.

<sup>29</sup> Nau kataineya da nau karako wi kamadiniyani kayasugani ki ka iyapania dai ewa baitagisi Mamanuga God e iyapanaiyoma beratamini mu notamaga wirapomoto. Mu ka taku kamarai wasibena papa sipi metamiyamu ki maba baitagisi Mamanuga God e iyapanaiyoma giritamini. Ki pokere wi iyapanaguma ki naigida mena kwayuba-tamioi idiwoi.<sup>30</sup> Mara baiyagisa da wi wibo iyapanaguma dai wi paunagau ubumoto mu mubo rabinamugu bera-tagisi wi kerapugau yadini manako wi rabinaga wirapomoto da wi mu ewa-mugu kaigamana ki nana.<sup>31</sup> Ki pokere yabu tamioi wi wibo kwayubaga kwaiwogoi idiwoi. Nau kwamura apeya eyaka ki rabineya kemora nawaru mibi yadi mete kina wi nidiyekeya kabu-kabuwa tondekeya, ko ki wi eba notagogapumuri.

<sup>32</sup> Nau karako Mamanuga God e idai rabineya wi nakaniyakan ade e deni mena wi wadiniana bagi yonai ki mete gari maba umarakani da wi ki rabineya idiwoi. Wi yona ki sumapiyoi ki ka e wi kasiyara negeni manako gwede bagi mosi ki e iyapanaiyoma kuduba aita ewa tageyana ki nana gwaiyaba wagubu ki puyoi e wi mete negeni.<sup>33</sup> Nau wi bowaga madai bo wi gwedegwedega empuwani ki nau yabuni eba midiya-wena ade nau notani gwedegwede ki kawareya eba tondawa.<sup>34</sup> Wi kataigau da nau naubo idani pokaiya bagibagi-sugekeya manako ki pokaiya ka nau kowakowaniyoma mete kina nu bani bo gwedegwede badidi wainapemeya ki nu gimarapemeya.<sup>35</sup> Nau eba pa aiyata tondekeya ko nau ragiragi kawaya upisugekeya ki mibai ka nau nuwaneya wi naigida mena kabuwaniyana weta-wetara da nu ubumana iyapania kasiyara-maga pa mena ragidai mu waitatamana ki nana ka baganai. Nu Kaiwawonuga Iyesu wagubu ki nu eba notagogapamu. E wagubu ke; ‘Nu iyapania gwede mosi deni mena pa tageyamu ki ka nu nuga mama mama kawaya wainapamu. Ko nu gwede mosi denai yadamu ki ka nu mama wainapamu ko ki mamamai ka ade maraitau erida.’”

<sup>36</sup> Apunu Poru yona ki wagubu kewowena ka e mu mete ewapur uwarisitagubu mu ramatamaga kawareya ubumpu manako mu Mamanuga God bameya guriguritagubu. <sup>37</sup> Mu guriguri-tagamawa da kamadumpu ka iyapania ki mibi yadi Poru barabarampu kiyaumupu manako tonomupu.<sup>38</sup> Mu e ewa mo eba empamana wagubu ki pokere mu nuwaboya kawaya daganani wainamupu. Mu kimpu ubumpu e waka kawareya tonopamana kayawagana ki nana bananamupu kayatagubu manako ewa kuwenamupu tonomupu kayawena.

## 21

### *Poru natere Doyerusaremu kayawena*

<sup>1</sup> Nu iyapania kuwenatampi kewowena manako kamaditampi waka kawareya ruku mo si ka Kosi ki deneya kaigibi. Ika baigibi ka nu ukwampi nawaru puruwenia manako ade kaigibi kaiweya da ruku si ka Roda ki baigibi manako ade kaiweya idiweya da natere Patara baigibi.<sup>2</sup> Ika baigibi ka nu waka mo tawana Ponisiya kayawagana kuae-wagawa ki empi ki pokere nu waka ki wadimpi kawareya kaigibi.<sup>3</sup> Nu egi kawareya inako iweya wademeya da ruku mo si ka Saiparasii nu idanuga tenene deneye empi ki nu ade kaiweya idiweya da tawana Siriya baigibi. Nu tawana Siriya baigibi ka nu natere Taya ika borau sumipi mibai ka waka ragidai gwedegwede dai ika nakapamana ki nana.<sup>4</sup> Nu suma sumatagamawa ragidai dai ika bananatampi manako nu pura eyaka mena mu mete ika idiweya. Mamanuga God e Keyai ki kasiyarai pokaiya ka mu Poru simupu da e natere Doyerusaremu eba kayawagana ki nana,<sup>5</sup> ko nu daiyonuga marai ki kewowena ka nu kimpi ubumpu mu kamaditampi ade kaigibi. Iyapania ki mu ridimuguma munumuguma mete kina nu banana-nimpu natere ki kamadimpi sumpi egi papateya baigibi manako nu ika kwarisigibi nu ramatanuga kawareya ubumpu manako ewapur mena Mamanuga God bameya gurigurigibi.<sup>6</sup> Nu gurigurigibi kewowena ka nu besibesigibi manako nu waka kawareya yamipi ko mu ade wiratagubu mu tawamugu kayatagubu.

<sup>7</sup> Nu waka kawareya natere Taya kamadimpi manako kaiweya idiweya da natere Toremesi baigibi. Nu Toremesi baigibi ka nu Iyesu sumapiyamu ragidai dai ika bananatampi manako nu mara eyaka mena mu mete ika idiweya.<sup>8</sup> Nu ukwampi nawaru

puruwena manako iyapana ki kamaditampi waka kawareya ade kaigibi kaiweya da natere Sisaraiya baigibi. Ika baigibi ka nu Iyesu e sisiyai wagawa apunai mosi si ka Piripo e tawaiya kaigibi. Naiya mena ka Iyesu sumapiyamu ragidai natere Dyerusa-remu rabineya apunu ida daikere kewo-wena daikere apeya winetampu ko Piripo e ka apunu ki mosi.<sup>9</sup> E peteiyoma onowa mena apeya apeya mete ika idowi. Mu mete kina ka Mamanuga God e bonanai wainapamawa tagamawa iwa ragidai.

<sup>10</sup> Nu mara dai ika idiweya ka Mamanuga God e bonanai wainapiyawa wagawa apunai mosi si ka Agabasi tawana Diyudi were ika bauwena.<sup>11</sup> E nu bamanugu bauwena manako keyakeyai mo kwaewena Poru e taburubai naureya umapu ki wadubu rika e ebo idai kerarai taburuba ki pokaiya umapu dokodoko manako wagubu ke; "Mamanuga God e Keyai Tanai Bagi Kawaya nau kabuwasinibu yau kena; Nau karako umesugubuwani dokodoko ki maba ka Diyu ragidai natere Dyerusaremu rabineya taburuba yau e apunai waunitau yadini umomoto dokodoko manako tawana kwaiyanai ragidai mu idamaga rabineya e tamoto."

<sup>12</sup> Apunu Agabasi yona ki wagubu wainamipi ka nu yo tawana ki ragidai mete kina Poru ragiragi kawayu muna-mipi da e natere Dyerusaremu eba kayawagana ki nana.<sup>13</sup> Ko e denai nu nidib, wagubu ke; "Wi gwede nana yadi wadamu ade nuwaboya nau tegeyamu? Nau karako natere Dyerusa-remu kayasugani manako mu ubumoto nu Kaiawanuga Iyesu e nene pokere nau umasinimoto bo susinimoto poyo ki mete baganai."<sup>14</sup> Nu e munamipi iwagibi ko e notai eba wirawena ko kayawagana wainapupu ki pokere nu yona ki kamadimpi, iwagibi ke; "Baganai, Mamanuga God badidi waina-piyau ki e makeya makeya kwaeyagisi."

<sup>15</sup> Nu mara dai ika idiweya da kamadimpi manako nu gwedegwede-nuga tempi natere Dyerusaremu kaigibi.<sup>16</sup> Iyesu sumapiyamu ragidai dai ika Sisaraiya idowi ki mu kimpu ubumpu nu banananimpu mete kaigibi manako nu kaigibi iweya wademeya da apunu Nesoni e tawaiya baigibi e bameya ukwapamana ki nana. Apunu Nesoni e ka tawana Saiparasi mu apunumaga mosi ko e ka ade iyapana yabiri Iyesu sumapamawa ki mosi.

### *Poru apunu Diyemesi bameya daiyo kayawena*

<sup>17</sup> Nu natere Dyerusaremu baigibi ka Iyesu sumapiyamu ragidai kuduba nu diriwanuga kwaetagubu.<sup>18</sup> Nu ika ukwampi nawaru puruwena ka nu ubumpi Poru mete apunu Diyemesi empamana ki nana kaigibi. Debai ragidai ki mu kuduba ika mete idowi.<sup>19</sup> Poru mu parautapu manako e Mamanuga God e kasiyarai pokaiya tawana kwaiyanai ragidai mu pauna-mugu badidi upiwagawa umawa ki sisiyai kuduba makeya makeya mu kabuwatapu.

<sup>20</sup> Mu e yonai ki wainamupu ka mu kuduba Mamanuga God e si tepamupu manako denai Poru simupu, tagubu ke; "Nu sumanuga eyaka mena apunai, kau wainapi; Diyu ragidai ropani kawayu yewe Dyerusaremu rabineya karako Iyesu sumapiyamu ki kau yabugere emitamiyei. Ko mu kuduba ka oragai apunai Mosisi gora tapu ki mu mete wiwirapiyamu kaisi kwaetagamu."<sup>21</sup> Mu yona wainamupu da kau kayanugibi Diyu ragidai tawana kwaiyanai ragidai mu paunamugu idiu ki mu bamamugu iweya ki kau mu tadeyaya da oragai apunai Mosisi gora tapu ki mu kamada-mana munu uratanai mu kwakwarepumaga eba wakapamana ade Diyu ragidai nu bususunuga mete kamada-mana ki nana nuwagibi.<sup>22</sup> Mu kau sisiyagi inako wainamupu ki pokere mu karako kau yewe baunugibi ki sisiyai wainapomoto baitagisi ki nu badidi kwaigamu?"

<sup>23</sup> Apunu Diyemesi e kowaiyoma mete kina inako tagubu manako mu Poru ade simupu, tagubu ke; "Nu karako kau nidimei ki kau makeya makeya kwaenuwagi; Nu iyapananuguma apeya apeya yewe Mamanuga God bameya gwaiyaba kaimatana mo tagubu.<sup>24</sup> Kau mu mete kaiwagi manako papu dai mu nene gimarapi da mu ubumoto Diyu ragidai nu bususunuga pokere papu ki Mamanuga God bameya puyopomot. Mu idamaga kerapumaga rikapomoto kewoyagisi ki ka mu Mamanuga God bameya gwaiyaba tagubu kaisi idowi ki kewoyagisi manako mu ewa ubumoto mu debamaga meymoto. Kau mu mete inako kwaiwagi ki ka iyapana kau eminimoto, tagisi ke; 'Baganai, apunu yau e ka mibai Diyu apunai. Oragai apunai Mosisi nu goranuga tapu ki e naigida mena kwaewagau ki pokere e kwaewena siyasiya yonai wainamipi ki mibai ka pa mena.' Mu inako tagisi manako mu rabinamaga kwarisiyagisi.<sup>25</sup> Ko tawana kwaiyanai ragidai Iyesu sumapiyamu ki mu nene ka nu gora purumipi mu okamaga okamipi, iwagibi ke; 'Daisusu bo momorapa bo inako ki mu bamamugu iyapana yadau umamu buburitagamu ki yadau bo papai ki wi eba kupoi, papu darai eba kupoi, ade papu ebo gobai wadubu ki wi mete eba kupoi. Ridi yo apunu taku maba asusu igida yauda eba kwaiwogoi ade onowa yaraga didiwa eba ukwopoi.' Nu oka mu nene inako tonomipi kewowena."

<sup>26</sup> Apunu Diyemesi e kowaiyoma mete kina inako tagubu ki pokere Poru ubupu iyapana apeya apeya ki banana-tapu mete kayatagubu manako mu ukwampu nawaru puruwena ka mu Mamanuga God e yabuiya ewapuru mena mu idamaga kerapumaga rika-mupu. Rikampu kewowena ka Poru Mamanuga God e Tawai rabineya kayawena mu mara badibadi kaisi idiwana ade ewa mu eyaka eyaka Mamanuga God bameya puyo tamana ki sisiyai e iyapana kawakawai ika idiwia ki kabuwatapu.

*Piyara ragidai Poru wadumpu*

<sup>27</sup> Mara ida daikere kewowena daikere apeya ki kewowagana kwaе-wagawa makeya ka Diyu ragidai dai ki tawana Aisiya were bautagubu ki Poru ika Mamanuga God e Tawai rabineya tondawa empu manako mu iyapana kuduba ika idiwia ki mu rabinamaga kupampu manako kaimpu Poru ragiragi kawayawa wadumpu dokodoko. <sup>28</sup> Mu bonanamaga ragiragi kawayawa tagubu ke; “Tawana Isiraero ragidai, garugaru kebomuri nu waitanimuri. Apunu yau tawana tawana umawa wadawa iyapana kuduba tadeyawa da mu ubumana nu Diyu ragidai tagararanimana ade oragai apunai Mosisi gora tapu ade Mamanuga God e Tawai ki si mete kaupamana ki nana ki yonai wagawa umawa. E karako Mamanuga God e Tawai rabineya tawana kwaiyanai ragidai mete bananatapu bautagubu ki pokere e inako kwaewena ki ka e tawa bagi kawayawa yau bigi kwebu.” <sup>29</sup> Iyapana ki inako tagubu mibai ka mu natere Epeso mu apunu-maga mosi si ka Toropimasi ika natere Dierusaremu rabineya Poru mete bauwena empu manako mu notamaga wagubu da e bani Mamanuga God e Tawai rabineya mete bananapupu bauwena.

<sup>30</sup> Natere ki rabineya ka iyapana kuduba notababa kawayawena kaya-wena manako mu garugarumupu kaimpu Mamanuga God e Tawai rabineya Poru wadumpu dokodoko ubumawa. Mu e tainimupu matarau bautagamawa makeya ka tawa ki kwayubapamawa ragidai tawa ki gudui umamupu.

<sup>31</sup> Iyapana Poru waunitau minimana po kwaetagamawa ade rata kandamawa idiwia ki sisiyai tawana Roumi ragidai piyaramuguma mu kawaiimga waina-pupu, <sup>32</sup> ki pokere e piyara ragidai dai ade mu kawakawaiimguma dai mete kina ki tetapu garugaru mena sumpu iyapana ki mu paunamugu bautagubu. Iyapana Poru ika minimawa idiwia ki piyara ragidai mu kawaiimga mete kina bautagamawa emitampu ki ka mu Poru kamadumpu.

<sup>33</sup> Apunu kawai ki Poru bameya bauwena kanibu piyara ragidai tadebu da mu Poru e idai kerarai taburuba ragiragi pokaiya umanamana ki nana wagubu manako wirawena iyapana manutupu, wagubu ke; “Apunu yau e ka nima? E berokoi badidi kwaewena?”

<sup>34</sup> E inako wagubu manako iyapana dai bautagubu mu mubo nuwamugu beratagubu ade dai bautagubu mu mubo nuwamugu kudubai beratagubu, ko mu rabinamaga ka eba eyaka mena. Mu inako rata kandamawa idiwia ko mibai mo eba bananamupu ki pokere piyara mu kawaiimga ki ubupu e kowakawaiyoma tadebu da mu Poru wadamana piyara tawamugu kayataga-mana ki nana wagubu. <sup>35</sup> Mu Poru bananamupu teta kiya bautagamawa ka iyapana Poru gobai wadamana ki nana kwaetagamawa ki pokere piyara ragidai e tepamupu iyaraud wadumpu kaya-tagubu. <sup>36</sup> Ko iyapana damu kawayawa ki mu ewamugu umunamawa pata-pamawa kwetagamawa mu bonana-maga ragiragi kawayawa tagamawa ke; “Apunu yau wadumuri kaiwagi mini-muri poyo.” Mu inako tagamawa.

*Poru ubupu e eya sisiyai wagubu*

<sup>37</sup> Piyara ragidai Poru wadumpu mu tawamaga rabineya kayatagamana kwaetagamawa ka Poru piyara ragidai mu kawaiimga ki yona Guriki were manupupu, wagubu ke; “Nau yona mo kau nidiyani bo?”

E inako wagubu ka piyara apunai ki Poru empupu manako denai e manu-pupu, wagubu ke; “Akae, kau yona Guriki nuwegei ki apunai mosi bo? <sup>38</sup> Nau wainapuwani da kau ka tawana Idipi mu apunumaga mosi ki waunitau yewena yawira ragidai 4000 yawira nene waratapu iyapana eba idiwu tawaneya kayatagubu.”

<sup>39</sup> Ko Poru denai wagubu ke; “Ae, ki ka eba nau. Nau ka Diyu apunai tawana Sirisiya natere Tatasi rabineya wena-sugubuwani. Nau ka natere kawayawa ki apunai. Ko nau nuwaneya karako iyapana yau yona mo mu tadeyana wainapakani.”

<sup>40</sup> Piyara ragidai mu kawaiimga wagubu da baganai ki pokere Poru teta kawareya ubupu iyapana erekeleretaga-mana ki nana e idai bagipupu manako yona Iburu were tadebu, wagubu ke;

were yonawagawa wainamupu ka mu kuduba naigida mena kerekerekeretagubu idiwia manako Poru ubupu mu ade tadebu, wagubu ke;

<sup>3</sup> “Nau ka Diyu apunai, tawana Sirisiya natere Tasisi rabineya wena-sugubuwani, ko yewe Dierusaremu rabineya ka nu Nidiyawa Kabukabuwa Apunai Gameriyo nau tegebu kawaya nau sidiyawa kabukabuwa mete yarekeya. Nu ripakwarakwaranuguma gora tamupu ki e mete nau kabuwa-siniyawa manako nau gora ki makeya makeya ragiragi mena kwaesugekeya yarekeya. Wi karoko Mamanuga God nene kasiyarai kawaya kwaiwagamu ki maba nau mete inako kwaesugekeya. <sup>4</sup> Apunu Iyesu Iya Yawatai kabuwatapu kwaetagamawa ragidai ki nau giritame-keye pasutamekeya da mu dai mete popotagubu. Nau ridi yo apunu ropani kawaya tetapuwani dibura rabineya nakatapuwani. <sup>5</sup> Mamanuga God bameya dobopiyamu ragidai mu kawai-maga ade Diyu ragidai nu kawakawai-nuguma mete kina ki mu kuduba kataimugu da nau karoko yona mibai suwagakanii. Mu Diyu ragidai natere Damaskasi rabineya idiwu ki mu okamaga okamupu nau tegemupu manako nau oka ki wadubuwani Iyesu suma-pamawa ragidai ika Damaskasi idiwu ki tetamana mu idamaga umeme doko-dokopamana manako waratamana natere Dierusaremu rabineya bita tagemana ki nana kayasugubuwani.”

*Poru e notai wirawena Iyesu nene wainapupu*

<sup>6</sup> “Nau ki kayasugubuwani kaniyekeya da natere Damaskasi kikireya bausugana kwaesugekeya madega paunaau wadawa ki makeya ka nau kunumau yangwara maba kawapu nau kawarineya wadubu empuwani. <sup>7</sup> Empuwani ka nau kiyabuni giwena wairau kausugubuwani manako nau bonana mosi wainapuwani ki nau sini mete wagubu, wagubu ke; ‘Apunu Soro, apunu Soro. Kau gwede nana nau girisiniyei?’ <sup>8</sup> Bonana ki inako wagubu, manako nau denai suwagubuwani ke; ‘Kaiyawoni, kau ka nima?’ Manako e denai wagubu ke; ‘Nau ka Iyesu, tawana Nasareta apunai, ko kau nau girisiniyei pasusiniyei.’ <sup>9</sup> Iyapana nau mete iweya ragidai ki ma tanai ki mete emupu ko nau sidibu apunai badidi sidibu ki mu eba wainamupu. <sup>10</sup> Nau niya mena bonana ki wainapuwani manako nau suwagubuwani ke; ‘Kaiyawoni, nau karoko badidi kwaesugani?’ Nau inako suwagubuwani manako nu Kaiawo-nuga denai nau sidibu, wagubu ke; ‘Kau kiri uburi natere Damaskasi kayanuwagi manako Mamanuga God badidi kau nene winepupu tapu ki sisiyai kuduba apunu mosi baiyagisi kau nidini.’ <sup>11</sup> Yangwara maba wadubu tawana minibu siwa ki nau yabuni kenepupu ki pokere nau mete iweya ragidai nau idaneyia wadinimpulu bananasinimpulu natere Damaskasi kaigibi.

<sup>12</sup> Natere ki rabineya ka apunu mosi si ka Ananaiyasi ika tondawa. E Mamanuga God nene notapiyawa ade nu goranuga ki e mete naigida mena kwaewagawa. Diyu ragidai kuduba ika Damaskasi idiwu e werei tagamawa. <sup>13</sup> E nau bamaneya bauwena nau madanineya ubupu manako sidibu, wagubu ke; ‘Nau waretani Soro, nau nidiyani wainapi; Kau yabugi papi tawana ade emanii.’ Ki makeya ka nau yabuni papuwani manako nau tawana ade empuwani ade apunu ki mete empuwani. <sup>14</sup> Ko e ade sidibu, wagubu ke; ‘Nu ripakwara-kwaranuguma mu yo nu ewapuru Mamanuga God e kau wineniba da e badidi wainapiyau wagau ki kau katanuwagi manako e Bigabigai Apunai Supasupai ki e kau mete emanii ade e bonanai ki kau mete matarau wainapi. <sup>15</sup> Kau yabugere badidi empiyei ade kau wenagugere badidi wainapiyei ki sisiyai kuduba kau iyapana tadeyowa umowa. <sup>16</sup> Ki pokere kau karoko eba nawana-nugowa ko kiri uburi da iyapana ubumoto Iyesu e si pokaiya kau siruwanimoto. Ade uburi e si pokaiya gurigurinuwagi da Mamanuga God kau bigigi kuduba ki empoto deni mena surupoto.’ Apunu Ananaiyasi nau inako sidibu.”

*Poru tawana kwaiyanai ragidai mu bamamugu kayawena*

<sup>17</sup> “Nau wirasugubuwani natere Dierusaremu ade bausugubuwani manako mara mosi nau Mamanuga God e Tawai rabineya gurigurisugekeya tondekeya ki ka nau waro were maba yau empuwani; <sup>18</sup> Nau Kaiawonuga empuwani manako e nau sidibu, wagubu ke; ‘Kau garugaru mena kiri uburi natere Dierusaremu kamadi kayanuwagi mibai ka iyapana yewe idiwu ki ka nau yonani nuwegei ki mu eba sumapiyamu.’ <sup>19</sup> E inako sidibu ko nau denai suwagubuwani ke; ‘Diyu ragidai kuduba mu kataimugu da nau naiya tawana tawana Diyu ragidai nu gurigurinuga tawaiya tawaiya ki umekuya Wadekeya kau sumanimawa ragidai tauniyekeya ade tetamekeya diburatamekeya. <sup>20</sup> Iyapana ubumpu kau yonagi wagawa apunai Stiweni minimupu poyo ki ka nau mete ika uburekeya, suwagubuwani ke; ‘Ki bagi kawaya.’ E minimana po ragidai ki mu kaimpu mu midimaga tatamai nau bamaneya nakapamawa.” <sup>21</sup> Nau inako suwagubuwani ko nu Kaiawonuga denai nau sidibu, wagubu ke; ‘Kau kiri uburi kayanuwagi. Nau uwama kawaya tawana kwaiyanai ragidai mu bama-mugu kau tononyakani.’”

<sup>22</sup> Poru inako bususuwena ki iyapana wainamupu ko e yona siyarai ki wagubu ka mu nuwamaga pupuwena manako mu bonanamaga ragiragi kawaya tagubu ke; “Wadumuri

kaiwagi minimuri poyo. Iyapana e kwaitana yewe eba tondono.”<sup>23</sup> Mu inako kwetagamawa mu aukwaramaga rikapamawa iyaraus isiyapamawa ade popoku mete tepamawa isiyapamawa,<sup>24</sup> ki pokere piyara ragidai mu kawai-maga ki ubupu e kowakowaiyoma tadebu da mu Poru wadamana mu tawamaga rabineya kayatagamana ki nana wagubu. Mu e wadumpu tawa rabineya kaimpu manako apunu kawai ki ubupu piyara ragidai dai tadebu da mu Poru kuwe pokaiya raukekepamana da Diyu ragidai e nakaripamawa ki kerarai e mataraus wagana ki nana.

<sup>25</sup> Mu Poru e idai umamupu dokodoko manako e minimana kwaes-tagamawa ka Poru piyara apunai kawai mosi ika uburawa ki sibu, wagubu ke; “Nau ka Diyu apunai ko nau ka ade tawana Roumi taubanuwai. Nau berokoi mo eba kwaesugubuwani ko wi nau eba manusinimpu emisinimpu ade nau paereni ki mo wi eba bananamupu ko wi nau pa asusu susinimana kwaiwagamu. Wi inako kwaiwagamu ki ka nu Roumi ragidai nu nuga goranuga ki wi rauru-piyamu wainapakan.”

<sup>26</sup> Piyara apunai yona ki wainapupu ka e kanibu mu kawaiimaga ki sibu, wagubu ke; “Kau badidi kwaenugei ki kau naigida wainapi wetawetara were kwaenuwagi. Apunu yau ka nu Roumi ragidai nu iyapananagua mosi.”

<sup>27</sup> E inako wagubu ki pokere piyara ragidai mu kawaiimaga ki kanibu Poru manupupu, wagubu ke; “Kau sidi, kau mibai tawana Roumi ki taubanuwai bo?”

“Ena, nau ka tawana ki taubanuwai.”

<sup>28</sup> Poru inako wagubu manako piyara apunai ki denai e sibu, wagubu ke; “Nau bowa madai kawayan daganani kwenupuwani were iyapana nau tawana Roumi apunai sidimupu.”

Ko Poru denai wagubu ke; “Ko nau mamai nene ki ka nau tawana Roumi taubanuwai.”

<sup>29</sup> Poru yona ki wagubu ka e wadu-mupu dokodoko ragidai nitaisinitagubu kudu wainamupu. Mu kawaiimaga e eya kudu mete wainapiyawa mibai ka e mu muga goramaga raurupupu mu tawana-maga eyaka mena apunai Poru umamana dokodoko ki yonai wagubu.

### *Poru kawakawai ragidai mu yabaramugu ubupu*

<sup>30</sup> Mu ukwampu nawaru puruwena ka piyara ragidai mu kawaiimaga ki e nuwaiya Diyu ragidai Poru siyamawa wirawira ki mibai naigida wainapanana ki nana wainapupu ki pokere e ubupu Poru idai rikapamana ki nana wagubu manako Mamanuga God bameya dobopiayamu ragidai mu kawaiimaga ade Diyu ragidai mu kawakawaiyuma mete kina ki mu bibimaga tonopupu da mu bautagamana yonatagamu wateya dibipamana ki nana. Mu bautagubu dibimupu idiya ka e Poru wadubu mu yabaramugu teyapu uburawa.

## 23

<sup>1</sup> Poru ubupu kawakawai ragidai ki igida mena emitapu manako wagubu ke; “Iyapananiyoma tawana Isiraero ragidai, nau ororeya mena Mamanuga God e yabuuya umekeya wadekeya da karako ka nau rabinaneya gwede berokoi mo eba kwaesugubuwari wainapakan.”

<sup>2</sup> Poru yona ki wagubu wainapupu ka Mamanuga God bameya dobopiayamu ragidai mu kawaiimaga si ka Ananaiyasi ubupu iyapana Poru madaneyu ubu-mawa ki e umunai musupamana ki nana tadebu. <sup>3</sup> Mu e minimawa da kamadumpu ka Poru wirawena apunu Ananaiyasi sibu, wagubu ke; “Kau ka pa midigi matakawagau ko kau rabinageya ka bigibigi. Ko Mamanuga God aita uburoto kau nuniyoto. Kau gora naigida mena empena pokaiya nau wadi-sinimpena supasupa ki ka baganai ko kau kiya karako nu goranuga giripiyei mibai ka kau iyapana asusu nau susinimana ki nana nuwagibi.”

<sup>4</sup> Iyapana Poru madaneyu ubumawa yona ki wainamupu ka mu e simupu, tagubu ke; “Kau Mamanuga God bameya dobopiayamu ragidai mu kawai-maga wereyakaurapiyei.”

<sup>5</sup> Mu inako tagubu manako Poru denai wagubu ke; “Kaiwa kaiwa nau iyapananiyoma tawana Isiraero ragidai; Nau eba kataineya da e ka Mamanuga God bameya dobopiayamu ragidai mu kawaiimaga. Nau kataisugubena ki ka nau yona ki eba suwagubena mibai ka Mamanuga God e gora yau tapu, wagubu ke; ‘Wi iyapanaguma kawakawai ki eba tademuri siyasiya.’”

<sup>6</sup> Kawakawai ragidai ika dibimupu idiya ki daikere ka Sadusi ragidai ade daikere ka Parisi ragidai ko ki Poru mu emitapu ki pokere e ade wagubu ke; “Iyapananiyoma, nau mamai ka Parisi apunai ade nau mete kina ka Parisi apunai. Ko wi karako nau sidiyamu wirawira ki kerarai ka yau kena; Iyapana popotagubu ragidai ade iyatagisi kimoto ubumoto ki nau sumapakanai nawanai tondakan.”

<sup>7</sup> Apunu Poru yona ki wagawa makeya ka Parisi ragidai yo Sadusi ragidai ika idiya ki ubumpu mu mubo mubo purumupu manako deni deni kira kasiwaratagamawa idiya.

<sup>8</sup> (Mu inako kwaetagamawa ki mibai ka Sadusi ragidai mu wainapiyamu da iyapana popotagisi ki ka mu ewa eba iyatagisi kimoto ubumoto ade mu wainapiyamu da aneya eba idiu ade keyai mete eba idiu. Ko Parisi ragidai mu waina-piyamu da iyapana popotagisi ki ka mu ade iyatagisi kimoto ubumoto ade mu wainapiyamu da aneya idiu ade keyai mete idiu.)

<sup>9</sup> Iyapana mu midimaga minimawa yona deni deni kira kasiwaratagamawa bonana ragiragitagamawa idiwa yamawa da paunau ka Parisi ragidai dai ki Mamanuga God e gorai kataimugu ragidai ki ubumpu mu bonanamaga ragiragi kawaya tagubu ke; “Apunu yau e paerei mo nu eba bananamipi. Kataina, keyai mosi bo aneya mosi e bameya bauwena e sibu were wagau bo?”

<sup>10</sup> Iyapana deni deni kira kasiwaratagamawa idiwa da waunitau kande-tagamana kwaetagamawa ka piyara ragidai mu kawaimaga iyapana ubu-mana Poru minimana po teterepamana ki kudeya wainapupu ki pokere e kowakowaiyoma dai tonotapu da mu yawira ragidai ki mu paunamugu sumana Poru wadamana paere kaya-tagamana mu mubo tawamugu tamana ki nana wagubu.

<sup>11</sup> Kemora ki rabineya ka nu Kaiwawonuga Poru bameya bauwena e madaneya ubupu manako sibu, wagubu ke; “Kau kasiyanugowa kudu eba wainapiyowa. Kau nau yonani yewe Dyerusaremu rabineya nuwegeya tondeya ki maba kau natere Roumi rabineya nau yonani inako mete nuwgowa.”

#### *Iyapana Poru minimana poyo ki yanuwei teyamawa*

<sup>12</sup> Mu ukwampu nawaru puruwena ka Diyu ragidai dai dibimupu Poru minimana po ki keketai kupamawa, tagamawa ke; “Karako nu nuga gwaiyaba kasiwaraigamu mibipamu da nu bani yo awana ragipamu manako apunu Poru miniyamu poyo were ewa ade kupeigamu.” <sup>13</sup> Iyapana keketa ki weki gwaiya inako kupamawa ragidai mu ka iyapana apunai apeya (40) kewowena ade dai kawareya mete kina. <sup>14</sup> Mu Poru minimana po ki yanuwei teyamawa idiwa da kamadumpu ka mu kimpu ubumpu Mamanuga God bameya dobopiyamu ragidai ade iyapana kawa-kawai dai mete kina ki mu bamamugu kayatagubu manako tademupu, tagubu ke; “Nu karako purumipi gwaiyaba kasiwaraigibi mibimipi kewowena da nu bani yo awana kuduba ragipamu manako apunu Poru miniyamu poyo were ewa ade kupeigamu.” <sup>15</sup> Ki pokere wi kawakawai ragidai mete kina karako yona mo tonopumuri piyara ragidai mu kawaimaga bameya beraiwagi, iwagi ke; “Nu nuwanugu ka apunu Poru e yonai naigida mena ade wainapamana wainapamei ki pokere wadumuri kawamuri da e yona ade yagisi nu wainapamu.” Wi inako beraiwagi manako mu e yadini kawomono ki ka nu yawatau dagura idiwomu manako miniyamu poyo.”

<sup>16</sup> Mu inako tagubu ko sisiya ki ka Poru e eya korogoi wainapupu manako e kipu ubupu piyara ragidai mu tawa-mugu Poru bameya kayawena sisiya ki kuduba e sibu. <sup>17</sup> Poru yona ki waina-pupu ka e piyara kawai mosi ika uburawa ki sibu, wagubu ke; “Yaraga yau wadi kawaiga bameya kayanuwagi da e yona mosi e siyoto.”

<sup>18</sup> Piyara apunai ki yaraga ki wadubu mu kawaimaga bameya kayawena manako sibu, wagubu ke; “Nu dibura-mipi apunai Poru e nuwaiya ka nau yaraga yau wadana kau bamageya yona mo kau kabuwaniyana ki nana sidibu ki pokere nau e wadubuwani bausugu-buwani karako yau kena.”

<sup>19</sup> E inako wagubu ka piyara ragidai mu kawaimaga ki ubupu yaraga ki e idaiya wadubu paeretagubu mu mubo mena idimupu manako manupupu, wagubu ke; “Kau gwede yonai nau sidiyana ki nana baunugib?”

<sup>20</sup> Manako yaraga ki denai wagubu ke; “Diyu ragidai nu kawakawainuguma mu yona prumupu da mu marawanai kau beraberanimoto. Mu nuwanugu kau uburana nau wawai Poru ki wadana surana da mu e yonai naigida mena ade wainapamana ki nana,” <sup>21</sup> ko mu yona-maga ki kau eba wainapi. Iyapana apunai apeya (40) kewowena ade dai kawareya mete kina ki mu nuwanugu nau wawai minimana po ki nana ki pokere mu yawatau daguratogomono idiwono. Mu e wadamana keketai ororeya mena kupa-mpu kewowena ade gwaiyaba kasiwara-tagubu mibimupu da mu bani yo awana kuduba ragipomoto manako e minimoto poyo were ewa ade kupetagisi. Mu karako okukunatagubu idiu kau yonagi denai ki nawanapiyamu.”

<sup>22</sup> Piyara ragidai mu kawaimaga yona ki wainapupu ki ka e yaraga ki sibu, wagubu ke; “Baganai, kau sibiyosinibi ki sisiyai kau iyapana eba tade.” E inako wagubu manako tonopupu kayawena.

#### *Mu Poru wadumupu apunu Pirikisi bameya tonomupu*

<sup>23</sup> Piyara ragidai mu kawaimaga ki ubupu e kowakowaiyoma apeya mu nene wagubu bautagubu manako tadebu, wagubu ke; “Wi piyara kuduba 400 tetamuri daikere 200 ka yawira gwedegwedei marai kawai tepomoto ade daikere 200 ka ta mena tepomoto ade

papa osi kawareya iwono piyarai kuduba 70 ki mete kina tetamuri manako kemora yau rabineya oro madegai yodonu ki makeya ka wi apunu Poru wadumuri natere Sisaraiya kaiwagi.<sup>24</sup> Papa osi dai mete tepumuri ki kawareya Poru kayawagana ki nana manako e naigida mena kwayubapiyoi sumoi da natere Sisaraiya baiwagi ki ka wi kaiwawo Pirikisi bameya e ika kamadumuri.”<sup>25</sup> E inako wagubu manako oka mo okapupu tagebu. Oka ki rabineya ka e yona yau wagubu ke;

<sup>26</sup> “Kaiwa kaiwa, nau kaiyawoni Pirikisi. Nau Korodiyasi Rausiyasi oka yau tonopakani kau bamageya.<sup>27</sup> Diyu ragidai apunu yau wadumupu e minimana po ki nana kwaettagamawa ko nau wainapuwani da e ka tawana Roumi apunai ki pokere nau piyara dai tepuwani mete sumpi mu kodabamugu taorotampi.<sup>28</sup> Mu gwede nana e siyamawa wirawira ki kerarai nau naigida wainapanwa ki nana wainapuwani ki pokere nau e wadubuwani supuwani Diyu ragidai mu kawakawaimuguma yabaramugu tapuwani.<sup>29</sup> Ko e minimana poyo bo diburapamana ki nana ki e paerei mo nau eba bananapuwani. Diyu ragidai mu idamaga gurai e naureya ugwdamawa ragiragi ki ka mu pa mubo goramaga kawareya tagamawa.<sup>30</sup> Ko nau karako sisiya mo wainapuwani da mu e yanuwei teyamawa e weki gwaiya minimana po ki yawatai kwaene-piyamu idiu ki pokere nau e wadu-buwani kau bamageya tonopakani yau kena. Nau Diyu ragidai tadebuwani da mu e gwede mo ade siyamana wirawira wainapiyamu ki ka mu sumoto kau bamageya yona ki tagisi. Kaiwa kaiwa, nau kaiyawoni Pirikisi. Nau yonani rogobi mutna kewowena yau kena.”

E oka inako okapupu.

<sup>31</sup> Piyara ragidai mu kawaiimaga wagubu ki mu makeya makeya Poru wadumpu kemora ki rabineya kaya-tagubu iwa da natere Ansipasi bau-tagubu manako ika ukwamupu.<sup>32</sup> Nawaru puruwena ka piyara kerapu-mugu kebomupu ragidai wiratagubu mu wata-mugu ade kayatagubu ko papa osi kawareya iwa ragidai ki Poru banana-mupu mete kayatagubu.<sup>33</sup> Mu kaya-tagubu iwa wadamawa da natere Sisaraiya bautagubu ka mu kaimpu kaiwawo Pirikisi bameya bautagubu manako oka ki Poru mete kina e idaiya nakamupu.

<sup>34</sup> Kaiwawo Pirikisi oka ki iyabapupu manako ubupu Poru manupupu, wagubu ke; “Kau tawanagi ka bani kena?” Poru denai wagubu da e tawanai ka Sirisiya,<sup>35</sup> ki pokere apunu ki ade wagubu ke; “Baganai, kau nidimawa wirawira ragidai yewe baitagisi were ki nau uburani kau paereggi ki yonai kuduba wainapani.” E inako wagubu manako piyara ragidai tadebu da mu Poru wadamana kaiwawo Erodi e tawai bagi kawaya ki rabineya tamana naigida mena kwayubapamana ki nana ki mete wagubu.

## 24

### *Diyu ragidai Poru simpu wirawira*

<sup>1</sup> Mara ida daikere mena kewowena eweya ka Mamanuga God bameya dobopiayamu ragidai mu kawai-maga si ka Ananaiyasi, iyapana wade supasupatamiyau apunai mosi si ka Totorasi ade iyapana kawakawai dai mete kina ika Sisaraiya bautagubu manako mu kaimpu kaiwawo Pirikisi e yabareya ubumpu Poru e paerei badidi kwaewena wainamupu ki sisiyai e siyamana ki nana.<sup>2</sup> Kaiwawo Pirikisi wagubu da baganai manako apunu Totorasi ubupu e idai gurai Poru e naureya ugwdabu ragiragi, wagubu ke;

“Kaiyawoni Pirikisi, nau yonani yau suwagani ki kau wainapi; Kwamura ropani kawaya nu taganugu kayawena ki kau bagi kawaya nu kwayubaniyeya yabedeya. Kau nu nene wainapiyeye manako nu nuwaboyanuga ebo ebo marai kawai ki kau wade supasupa-niyeye ade nu tomonuga oragai mete wirapiyeye tomo waunai bagi kawaya mosi nu negeyeye.<sup>3</sup> Kau bera bagi kawaya inako kwaenugeya ki pokere nu rabinanuga bagiwena poyo. Nu karako paraunimei kawaya daganani kau bamageya.<sup>4</sup> Nau yona rowarowa kawaya eba suwagani ko kau notagi wirapi nu bamanugu da nu yona rogobi mutna yau mena iwagamu ki kau wainapi;<sup>5</sup> Apunu yau Poru e berai ka eba bagi. E tawana tawana kuduba madega kauwagau madega posiwagau ki kayawena Diyu ragidai yawirataga-mana ki nana mu rabinamaga kupawa umawa. Nasareta notai wadamu doko ragidai Mamanuga God bameya bera-tagamu idiu ki mu kawaiimaga ka eyo.<sup>6</sup> E natere Dierusaremua rabineya Mamanuga God e Tawai ki mete giripana kwaewagawa ki pokere nu ubumpi e wadimipi Diyu ragidai nu goranuga pokaiya e siyamana wirawira ki nana.<sup>7-8</sup> Baganai, nu karako ki nene yewe baigibi ki pokere kau kaubo e manupi da e paerei ki yonai badidi nidimipi ki e ebo yagisi wainapi.”<sup>9</sup> Apunu Totorasi inako wagubu manako Diyu ragidai kuduba e tagawaiwitai ika mete bautagubu ki mu kuduba tagubu ke; “E yona mibai wagau.”

*Poru denai e eya sisiyai wagubu*

<sup>10</sup> Diyu ragidai yona ki tagubu kewowena ka kaiwawo Pirikisi e yabui mena Poru bameya kwaewena da e uburana yona denai wagana ki nana wagubu manako Poru ubupu yona denai inako wagubu ke;

“Kaiwawo Pirikisi, nau kataineya da kau kwamura ropani kawaya tawana Isiraero ragidai nu wadiniyeya supasupa tondeya. Ki pokere, nau karako kau yabarageya uburakani mu yonamaga tagubu ki denai kau nidiyakani ki ka nau mibi mamamai suwagakani. <sup>11</sup> Waunitau yewena, mara ida esida kewowena kerapu apeya (12) nu taganugu kayawena ki makeya ka nau Mamanuga God e si tepapanwa ki nana natere Dierusaremu yapuwani. Kau nuwageya nau yona mibai bo bera suwagubuwani ki bananapi ki kau iyapana manupi. <sup>12</sup> Mamanuga God e Tawai rabineya bo guriguri tawai rabineya bo ade natere ki rabineya ka nau iyapana eba kiratamekeya bo yawiratagamana ki nana mu rabina-maga kupekeya. Nau sidiyamu wirawira ragidai nau inako mo eba kwaesugubuwani emisimupu. Pa mena. <sup>13</sup> Mu karako naritaganamu ubumu ki ka mu pa tagamu ko mu mibai mo eba banana-mupu were kau nidiyamu.

<sup>14</sup> Ko mu yona eyaka mena tagamu ki mibai; Iya Yawatai ki yonai nau sumapakani manako nau sumani ki pokaiya ka nau uburakani nu ripakwara-kwaranuguma mu yo nu ewapuru Mamanuga God e si tepapanwi. Iyapana yau mu tagamu da yawata ki ka bera, ko nau yawata ki sumapakani kaniyakan. Oragai apunai Mosisi gora tapu ade oragai ragidai Mamanuga God e bonai wainapamawa tagamawa ragidai oka badidi tampu ki kuduba nau mete sumapakani. <sup>15</sup> Iyapana karako bautagubu nau sidiyamu wirawira idiwu ki mu mete kina nu nuwanuga notanuga eyaka mena Mamanuga God bameya wainapemei da iyapana bagi ade berokoi kuduba popoigamu ki ka nu ewa marai mosi ade iyaigamu kimamu ubumamu. <sup>16</sup> Nau ki mena sumapakani ki pokere nau maramara ragiragi kawaya uburakani Mamanuga God e yabuuya ade iyapana kuduba mu yabumugu mete kina ki nau bagi supasupai mena kwaesugakani. Nau inako tondakani ki ka nau rabinaneya mena wainapakani da nau baganai ade nau gwede mo eba paerepuwani.”

<sup>17</sup> Apunu Poru inako wagubu ade wagubu ke; “Nau kwamura badibadi natere Dierusaremu kamadubuwani umekeya wadekeya ki ka tawana kwaiyanai ragidai ubumpu bowa madai nakamupu ki dai nau tegemupu da nau kayasugana nau iyapananiyoma natere Dierusaremu rabineya wetei idiwu ki puyo mu tageyana ki nana. Nau ika bausugubuwani ki nau bususunuga pokaiya Mamanuga God bameya puyo papa pasumei ki mete wainapuwani, <sup>18</sup> ki pokere nau Mamanuga God e Tawai ki kayasugubuwani. Diyu ragidai nu bususunuga pokaiya ka nau idani kerarani rikapuwani manako nau ika tondekeya ki makeya ka Diyu ragidai dai bautagubu nau emisimupu. Ko iyapana damu kawaya nau mete eba dibimpi idiwuya ade nu yawira mo mete eba kwaigibi. <sup>19</sup> Diyu ragidai bautagubu nau emisimupu ki mu dai ka tawana Aisiya ragidai. Nau paere mosi mu yabumugere kwaesugubena emisimimpema maba ki ka mu karako yewe bautagumpena yona ki matarau tagumpena da kau katainugubena, ko mu yewe eba bautagubu. <sup>20</sup> Nau Diyu ragidai nu kawakawainuguma mu yabaramugu ubupuwani ki makeya mu nau paereni badidi bananampu ki kau iyapana yau mena manutami da mu ubumoto kau kabuwanimoto. <sup>21</sup> Nau mu yabaramugu ubupuwani ki ka nau yona eyaka mena yau mena nau bonanani ragiragi kawaya mu tadebuwani, suwagubuwani ke; ‘Popotagubu ragidai ewa ade iyatagisi kimoto ubumoto ki yonai nau suwegekeya umekeya ki mena pokaiya ka wi karako wi idaga gurai nau naurineya ugwidisiniyamu ragiragi idiwu.’”

Poru e eya sisiyai inako wagubu.

<sup>22</sup> Iya Yawatai ki yonai ka Kaiwawo Pirikisi e naiya mena wainapupu kewowena ki pokere e ubupu, wagubu ke; “Yona yau karako kamadamu. Piyara ragidai mu kawaiimaga Rausiyasi baiyagisi were ki nau uburani apunu yau e paerei ka mibai bo bera ki suwagani.” E inako wagubu, <sup>23</sup> manako wirawena piyara ragidai mu kawaiimaga mosi sibu, wagubu ke; “Kau kowakowa-giyoma mete kina apunu yau Poru ki naigida mena kwayubapiyoi. E daiyo mo kawayawana wainapiyau ki ka baganai kayayagisi ade e gwede mo nene wainapiyau ki ka e kowaiyoma e bameya baitagisi e kweyomoto ki mete baganai.”

### *Poru kaiwawo Pirikisi e yabareya ubupu*

<sup>24</sup> Mara dai kewowena eweya ka kaiwawo Pirikisi e wainai Durusira (e ka Diyu ragidai mu ridimaga mosi) ki bananapupu mete bautagubu. Kaiwawo Pirikisi ubupu Poru nene wagubu bauwena manako Poru ubupu nu Iyesu Keriso badidi maba sumapamana ki yonai dai mu kabukabuwatamiyawa da paunau ka e wagubu ke; <sup>25</sup> “Naigida supasupai mena idiwoi ade wi notaga pakarayagisi were kwaiwogoi. Bagi kwaetaganamu ragidai ki mu ka

aita bagi bananapomoto ko berokoi kwaetagamu ragidai ki mu ka aita berokoi banana-pomoto mibai ka Mamanuga God e ewa marai mosi uburoto e idai gurai nu iyapana kuduba naurinugu ugwidiniyoto ragiragi.”

Poru yona ki wagubu ka kaiwawo Pirikisi kudu wainapupu manako e ubupu Poru sibu, wagubu ke; “Baganai, nau mara mosi pa tondoni makeya ki nau kau nene ade suwagani manako nau kau yonagi ki wainapani.”<sup>26</sup> Kaiwawo Pirikisi wainapupu da Poru dibura kamadana kayawagana ki nana bowa madai dai e kweyana wainapupu ki pokere e marea yareya e nene wagawa mete deni deni tagamawa ko Poru bowa madai mo e eba kwebu.

<sup>27</sup> Mu inako idiya kaiwa da kwamura apeya kewowena ka kaiwawo Pirikisi upi mo wadubu manako apunu mosi si ka Pasiyasi si daikere ka Pestasi ki bauwena e watai wadubu. Ko kaiwawo Pirikisi e nuwaiya ka Diyu ragidai e werei tagamana ki nana ki pokere e Poru ika dibura rabineya pa kamadubu kayawena.

## 25

*Poru kaiwawo kawai Sita bameya kayawagana wagubu*

<sup>1</sup> Apunu Pestasi natere Sisaraiya bauwena kaiwawo Pirikisi e watai wadubu ki ka e mara apeya eyaka mena ika tondawa manako ade kipu ubupu natere Dyerusaremuyawena. <sup>2</sup> E ika bauwena ka Mamanuga God bameya dobopiyamu ragidai mu kawai-maga ade Diyu ragidai mu kawakawai-muguma dai mete kina e bameya bautagubu manako mu ubumpu apunu Poru bera berokoi badidi kwaewena ki sisiyai naritagamawa, tagubu ke;<sup>3</sup> “Kau waitaniyo apunu Poru tonopi yewe Dyerusaremuyawatayatagamawa da Poru bauwagana manako mu e minimana po ki nana wainapamawa.

<sup>4</sup> Ko kaiwawo Pestasi denai wagubu ke; “Apunu Poru karako natere Sisaraiya dibura rabineya tondau ko nau waunitau ade wirasugani ika kayasugani,<sup>5</sup> ki pokere wi wainapiyamu da e berokoi mo kwaewena ki ka wi kawakawaiguma dai nau mete kaigamu manako wi idaga gurai uri Sisaraiya rabineya e naureya ugwidumuri ragiragi.”

<sup>6</sup> Kaiwawo Pestasi mara ida daikere kewowena daikere apeya eyaka bo ida esida mena ki kwaitana ika Dyerusa-remu tondawa da kamadubu ka e ade wirawena natere Sisaraiya kayawena. E ika bauwena ukwamu nawaru puruwena ka e yonatagamu tawaiya kaiwawo kemai umampu ki kawareya yapu tondubu manako e iyapana Poru wada-mana ika bautagamawa ki nana ki yonai wagubu.<sup>7</sup> Poru ika bauwena empu ka Diyu ragidai natere Dyerusaremuyawatayatagamawa were bautagubu e kwagaramupu yona ragiragi kawaya e empamawa tagamawa ko mu yonamaga ki mibai ka pa mena.

<sup>8</sup> Mu inako tagamawa yamawa da kamadumpu ka Poru ubupu e eya sisiyai wagubu ke; “Diyu ragidai nu goranuga mo ki nau eba giripuwanu, Mamanuga God e Tawai ki nau eba sibuwani siyasiya ade tawana Roumi ragidai mu kawainuga Sita bameya ki nau gwede berokoi mo eba kwaesugubuwani.”

<sup>9</sup> Kaiwawo Pestasi e nuwaiya ka Diyu ragidai e si mete tepapamana ki nana ki pokere e wirawena Poru sibu, wagubu ke; “Kau nuwageya nu natere Dyerusaremuyawatayatagamawa manako mu usi nau yabuneya mu idamaga gurai kau naurigeya ugwidinimoto ragiragi bo?”

<sup>10</sup> Ko Poru denai kaiwawo Pestasi sibu, wagubu ke; “Nau karako tawana Roumi ragidai nu kawainuga Sita e wadiniana supasupa tawai rabineya kau yabarageya ba uburakan yau kena ko nau badi pokere ade wirasugani natere Dyerusaremuyawatayatagamawa. Kau kataigeja da mu karako nau nari-siniyamu bera umani nau sidiyamu. Diyu ragidai mu baramugu ki nau gwede berokoi mo eba kwaesugubuwani.<sup>11</sup> Nau gora mo giripena bo gwede berokoi mo kwaesugubena da wi ki gwawai nau susinimpema poyo ki ka baganai, nau denai yona mo eba suwagubena. Ko kau karako mu idamaga rabineya nau tamusiniyana ki nana wainapiyei ki ka eba supasupai ki pokere nau nuwaneya ka kaiwawonuga kawai Sita e yabareya uburani manako e mena nau wadisiniyoto supasupa.”

<sup>12</sup> Kaiwawo Pestasi yona ki waina-pupu ka e wirawena e tagawaiwitai yona dai mete yonatagubu kewowena manako ade wirawena Poru empupu sibu, wagubu ke; “Kau kiya nu kaiwawo-nuga kawai Sita e bameya kayanugana nuwagibi ki pokere nau tononiyan da kau e bameya kayanuwagi ka baganai.”

*Poru kaiwawo Agiripa e yabareya ubupu*

<sup>13</sup> Mara dai kewowena eweya ka kaiwawo mosi si ka Agiripa e egarai Bonisi mete kina natere Sisaraiya kayatagubu apunu Pestasi ika waunai kaiwawonena ki paraupamana ki nana e daiyoi bautagubu.<sup>14</sup> Mu bautagubu mete idiya da mara dai kewowena eweya

ka kaiawo Pestasi ubupu apunu Poru e sisiyai kaiawo Agiripa kabuwa-pupu, wagubu ke; "Apunu mo si ka Poru yewe diburawena tondau ki kaiawo Pirikisi dibura rabineya pa kamadubu kayawena." <sup>15</sup> Nau natere Dyerusaremu yapuwani ka Mamanuga God bameya dobopiyamu ragidai ade Diyu ragidai mu kawakawaimuguma mete kina ubumpu apunu ki e bera berokoi mo kwaewena ki denai nau bita e kweyana ki nana sidimupu. <sup>16</sup> Mu sidimupu ko nau denai mu tadebuwani, suwagubuwani ke; 'Nu Roumi ragidai iyapana asusu bita eba tageyamu ko apunu mosi bera berokoi mo kwaewena ki ka e bera berokoi kwaewena emupu ragidai ki baitagisi e mete empepetagisi manako e eya uburoto e eya sisiyai mete yagisi.' <sup>17</sup> Nau inako suwagu-buwani ki pokere Diyu ragidai mu kawakawaimuguma nau bamaneya yewe bautagubu ki ka nau mara mo eba pa tondekeya ko nu ukwampi nawaru puruwena ka nau kaiawo kemai kawareya yapuwani manako iyapana apunu Poru wadamana bautagamana ki nana suwagubuwani. <sup>18</sup> Nau waina-puwani da e bani bera berokoi kaway mo kwaewena ki pokere mu e siyamawa wirawira ko mu ubumpu tagubu ki ka mu berokoi kaway inako ki sisiyai mo eba tagubu. <sup>19</sup> Mu mubo sumamaga kawareya e kirapamawa ade powena apunai mo si ka Iyesu ki Poru wagubu da e ka ade iyawena kipu ubupu mu yona ki kawareya mena tagamawa. <sup>20</sup> Mu yonamaga mibai bo bera ki nau mete babasugubuwani ki pokere nau apunu ki e eya manupuwani, suwagu-buwani ke; 'Kau nuwageya nu kaigamu natere Dyerusaremu manako mu usi nau yabuneya mu idamaga gurai kau naurigeya ugwidinimoto ragiragi bo?' <sup>21</sup> Nau inako manupuwani ko e basara-wena sidibu da nuwaiya dibura yau rabineya tondana da ewa kayawagana nu kaiawonuga kawai Sita e yabareya uburana ki nana wagubu. E inako sidibu ki pokere nau piyara ragidai e naigida mena kwayubapamana ki nana tade-buwani manako ewa were ka nau uburani nu kaiawonuga kawai Sita bameya e tonopani kayayagisi."

<sup>22</sup> Kaiawo Pestasi yona ki wagubu kewowena ka kaiawo Agiripa denai e sibu, wagubu ke; "Nau nuwaneya ka apunu ki yonayagisi manako nau e yonai wainapani."

E inako wagubu ki pokere kaiawo Pestasi denai wagubu ke; "Baganai, marawani ka e yonayagisi wainapi."

<sup>23</sup> Mu ukwampu nawaru puruwena ka kaiawo Agiripa e egarai Bonisi mete kina kaiawo monagai bagibagi ki monagatagubu manako gayo tawaiya bautagubu. Piyara ragidai mu kawa-kawaimuguma ade natere ki debai ragidai mete kina mu waratampu mete bautagubu. Kaiawo Pestasi ubupu Poru nene wagubu bauwena, <sup>24</sup> manako e iyapana ki tadebu, wagubu ke; "Kaiawo Agiripa ade nau iyapana-niyoma kuduba yewe baigubu mete kina, nau yonani suwagani ki wi wainapumuri; Apunu yau empiyamu ki ka Diyu ragidai kuduba yewe Sisaraiya rabineya ade natere Dyerusaremu mete kina ki mu eba nuwamugu eyo. Mu nau bamaneya mu bonanamaga ragiragi kaway tagamawa ke; 'E poyagisi, e poyagisi.' <sup>25</sup> Mu inako tagamawa ko e denai powagana kerarai ki nau berokoi mo eba bananapuwani ki pokere e eya wagubu da e nuwaiya kaiawo kawai Sita e yabareya natere Roumi rabineya uburana ki nana ki ka nau suwagu-buwani da baganai. <sup>26</sup> E paerei ki nau kwaenepekeya tondekeya ko eba bananapuwani ki pokere e kaiawo kawai Sita bameya kayayagisi ki ka nau nu kaiawonuga kawai ki bameya oka badidi okapani?"

Kaiawo Agiripa, nau babasugu-buwani ki pokere nau karako apunu yau wadubuwani kau yabarageya tapuwani uburau yau kena. E wi kuduba yabaragau mete uburau da wi yo nau ewapuru e berokoi badidi kwaewena ki kwaene-pamu were ewa nau oka ki okapani tonopani. <sup>27</sup> Nau uburani e asusu pa tonopani ko ade gwede berokoi kwaes-wena tagamu ki okai mo eba okapani ki ka eba supasupai wainapakan."

## 26

### *Poru kaiawo Agiripa e yabareya ubupu e ebo sisiyai wagubu*

<sup>1</sup> Kaiawo Pestasi inako wagubu manako kaiawo Agiripa wirawena Poru empupu sibu, wagubu ke; "Baganai, karako kau kaubo sisiyagi nuwagi da nu wainapamu."

E inako wagubu manako Poru e idai bagipupu e ebo sisiyai wagubu ke;

<sup>2</sup> "Kaiawoni Agiripa, Diyu ragidai mu idamaga gurai nau naurineya ugwidisinimawa ragiragi ki pokere nau karako kau yabarageya uburakani nau naubo sisiyani suwagakani ki ka nau rabinani bagiwena. <sup>3</sup> Diyu ragidai nu bususunuga ade nu notanuga ebo ebo kuduba ki kau kataigeya ki pokere nau mamama mete wainapakan. Ko nau yonani suwagani ki kau naigida mena wainapi ko eba bodasini.

<sup>4</sup> Nau munu marai mutna makeya tondekeya yabedekeya da karako nau naubo tawanani rabineya ade natere Dyerusaremu rabineya mete kina badidi kwaesugekeya umekeya ki ka Diyu ragidai mu kuduba kataimugu. <sup>5</sup> Mu kwamura rowarowa kaway

nau emisinimawa kataisinimawa ko mu yona ki matarau tagisi bo pa mena ki nau eba kataineya. Mu kuduba katai-mugu da Parisi ragidai nu bususunuga ki nau naigida mena kwaesugekeya. Nu goranuga ragiragi kawaya ki mo nau eba kamadubuwani.<sup>6</sup> Ko nau karako yewe uburakanwi idaga gurai nau naurineya uwadisiniyamu ragiragi ki mibai ka Mamanuga God nu ripakwara-kwaranuguma bamamugu badidi gwaiyaba wagubu kabuwaniimpu ki bauwagana nawananai nau tondakani.<sup>7</sup> Nu Isiraero ragidai kunu kuduba ida esida kewowena kerapu apeya (12) kemora nawaru Mamanuga God e si tepapemei idwei ki mibai ka popotagubu ragidai ade iyatagisu kimoto ubumoto Mamanuga God wagubu ki yonai nu sumapemei ade mara ki bauwagana nawananai nu idwei. Kaiyawoni Agiripa, Diyu ragidai karako mu idamaga gurai nau naurineya uwadisiniyamu ragiragi ki kerarai ka yau kena; Mamanuga God takari kawaya gwaiyaba wagubu ki nau sumapakani ade nawananai tondakani.<sup>8</sup> Popotagubu ragidai Mamanuga God e umuneya ade iyatagisu kimoto ubumoto, ko wi badidi pokere wainapiyamu da ki pa mena?

<sup>9</sup> Naiya mena ka nau mete waina-pekeya da nau ragiragi kawaya uburekeya tawana Nasareta mu apunu-maga Iyesu e si girikeya ki ka nau wainapekeya da nau bagi kawaya kwaesugekeya.<sup>10</sup> Nau natere Dyerusa-remu rabineya tondekeya ki ka nau inako mete kwaesugekeya. Mamanuga God bameya dobopiyamu ragidai mu kawakawaimuguma nau kasiyara tegempupu manako kasiyara ki pokaiya ka nau kayasugubuwani Iyesu iyapania-iyoma ropani kawaya ki tetamekeya diburatamekeya. Kawakawai ragidai ubumpu mu idamaga gurai iyapania ki mu naurimugu uwaditamawa ragiragi ade denai popotagamana yonai mu tademawa ki ka nau mete kina uburekeya suwegekeya ke; ‘Ki baganai, popotagisi.’<sup>11</sup> Mara ropani kawaya ka nau guriguri tawaiya tawaiya kaniyekuya Iyesu iyapanaiyoma bita tageyekeya umekeya. Mu ubumana e wereyakaurapamana tagararapamana ade eba sumapamana ki nana ki yonai nau mu tadeyekeya. Mu sumamaga ki nau nuwaneya pa mena ki pokere nau nuwani pupuwena tawana uwama kawaya mete kayasugekeya Iyesu sumapamawa ragidai ki giritamekeya pasutamekeya umekeya.”

*Poru e notai wirawena Iyesu sumapupu*

<sup>12</sup> Nau inako kwaesugekeya umekeya ki pokere mara mosi ka Mamanuga God bameya dobopiyamu ragidai mu kawa-kawaimuguma nau kasiyara tegempupu manako tonosin-impu tawana Damaskasi kayasugubuwani.<sup>13</sup> Kaiyawoni Agiripa, nau yawata ki kayasugubuwani kaniyekuya da madega paunau wadawa ki makeya ka tanai kawaya mosi kawapu nau kowakowaniyoma mete kina nu kawarinugu tawana minibu siwa. Tanai ki sinini ka kawaya. Madega tanai ka marai mutna.<sup>14</sup> Nu kuduba kiyabunuga giwena wairau gwemipi manako nau bonana mosi yona Iburu were inako wagubu wainapuwani; ‘Apunu Soro, apunu Soro, kau gwede nana nau girisiniyei? Kau inako kwaenugei ki kau kiya makarinugei.’

<sup>15</sup> Nau denai suwagubuwani ke; ‘Kaiyawoni, kau ka nima?’

Manako e denai wagubu ke; ‘Nau ka Iyesu. Kau nau girisiniyei,<sup>16</sup> ko baganai, kau karako bagi kiri uburi. Nau kau bamageya bausugubuwani ki mibai ka nau bigabigani kau winenibuwani da kau karako emisinibi ki sisiyai kau iyapania kabukabuwatamiyowa ade nau ewa badidi nidiyani ki sisiyai kuduba kau mete nuwgogowa umowa.<sup>17</sup> Nau Diyu ragidai ade tawana kwaiyanai ragidai mete kina mu bamamugu kau tononiya-kani. Mu kau nunimana po kwaetogo-mono ko nau bausugani mu idamaga rabineya kau iyagi nene taorotamani.<sup>18</sup> Mu yabumaga kenekenei idiwu ki pokere mu yabumaga ki kau waditami papi. Mu sisipu rabineya idiwu ki pokere kau tetami tawana taneya nakatami. Mu Berokoi Apunai Seitani e kasiyarai pokaiya idiwu ki pokere mu bamamugu kayanuwagi mu nuwamaga notamaga wirapi da mu Mamanuga God e kasiyarai pokaiya idiwono. Iyapania nima nau sumasiniyoti ki ka nau e berai berokoi ki empani ddeni mena surupani manako e Mamanuga God e iyapanaiyoma winetapu ragidai ki mu mete idiwono.’ Iyesu bauwena yona inako sidibu.”

*Poru e eya upiwagawa umawa ki sisiyai wagubu*

<sup>19</sup> Poru e eya sisiyai ade wagubu ke; “Kaiyawoni Agiripa, nau waro were maba kunuma were bauwena empuwani ki nau eba notagogapuwani ko e badidi sidibu ki nau makeya makeya kwaesugekeya.<sup>20</sup> Nau upini ki kerarai ki nau yabiri natere Damaskasi rabineya birikapuwani manako ewa kayasugubuwani natere Dyerusaremu rabineya, tawana Diyudiya rabineya ade tawana kwaiyanai ragidai mu bamamugu mete kina ki nau umekeya Wadekeya mu tadeyekeya da mu beramaga berokoi ki kamadamana mu notamaga wirawagana Mamanuga God bameya. Iyapania gwedewau mu notamaga wirawena ki ka nau mu tadeyekeya, suwegekeya ke; ‘Wi notaga karako wirawena ki pokere naigida mena idiwoi da iyapania wi eminimoto, tagisi ke; Mu ka mibai mu notamaga oragai kamadumpu ragidai.’

<sup>21</sup> Nau iyapana inako tadeyekeya umekeya manako mara mosi nau natere Dyerusaremu Mamanuga God e Tawai rabineya tondekeya ki ka Diyu ragidai dai bautagubu nau wadisinimupu dokodoko manako nau susinimana po mete kwaetagamawa. <sup>22</sup> Ko nau naiya mena tondekeya yabedekeya da karako ka Mamanuga God maramara nau waitasiniyawa mu idamaga rabineya nau taorosiniyawa ki pokere nau iyapana kawakawai maimerei wi yabaragu karako uburakanu badidi empuwani ki sisiyi suwagakani yau kena. Nau eba gwede yonai suwagakani ko Mamanuga God e bonanai waina-pamawa tagamawa ragidai oragai apunai Mosisi mete kina takari kawayu badidi tagamawa ki yonai nau mete suwagakani. <sup>23</sup> Mu naiya mena tagubu da nu Iya Negeyana Apunai Keriso bita kawayu bananapoto poyagisi manako yabiri ade iyayagisi kiroto uburoto. E duna maba nu negeni mibai ka Diyu ragidai ade tawana kwaiyanai ragidai mete kina ki nu bamanugu ka e uburoto iya sisiyi nidini da nu popoigamu ki ka nu e eweya mete kimamu ubumamu.”

<sup>24</sup> Poru yona ki wagawa ka kaiawalo Pestasi e bonanai ragiragi kawayu denai e sibu, wagubu ke; “Poru, kau baba-nugibi nuwegei. Kau nota ropani kawayu wainapiyei ki pokere kau yabaragi bani babawagau.”

<sup>25</sup> Kaiawalo Pestasi inako wagubu, ko Poru denai e sibu, wagubu ke; “Kaiawaroni, nau yabarani eba baba-wena. Nau yonani mibai naigida mena notapuwani were suwagubuwani. <sup>26</sup> Nau kataineya da kaiawalo Agiripa yona yau kuduba e kataiwena ki pokere nau karako e yabareya uburakanu ki ka nau yona matarau suwagakani. Iyapana ropani kawayu mu kataimugu da apunu Iyesu e ade iyawena kipu ubupu. Ki ka eba gwede mosi tawa rabineya digumau weki gwaya wenawena maba. Kaiawalo Agiripa, nau wainapakanu da kau mete kina kataigeyu, <sup>27</sup> ki pokere nau karako kau nidiyani wainapi; Mamanuga God e bonanai wainapamawa tagamawa ragidai badidi tagubu ki kau sumapiyei bo pa mena? Nau kataineya da mu yonamaga ki kau sumapiyei.”

<sup>28</sup> Poru inako wagubu manako kaiawalo Agiripa denai e sibu, wagubu ke; “Kau rogobitau yonanugibi ki pokaiya nau Keriso sumapanu ki nana nuwegei bo?”

<sup>29</sup> E inako wagubu manako Poru denai wagubu ke; “Yona rogobitau bo rowarowa kawayu ki kau bo mena. Nau karako Mamanuga God bameya guriguri-sugakani da kau yo iyapana kuduba karako nau yonani wainapiyu ki wi nau maba ubumuri nu Iya Negeyana Apunai Keriso sumapumuri. Ko nau eba nuwaneyu wi nau idaneyu taburuba pokaiya umasinimpu ki kwaitana mu wi idaga mete umanimoto.”

<sup>30</sup> Apunu Poru yona ki wagubu kewowena ka kaiawalo Pestasi yo kaiawalo Agiripa e egarai Bonisi mete kina yo iyapana kuduba ika idiwu ki mu kimpu ubumpu kayatagubu, <sup>31</sup> manako mu matarau bautagubu ka mu mubo mubo deni deni tagamawa ke; “Apunu yau powagana bo diburawagana ki e berokoi mo eba kwaewena wainapemei.” <sup>32</sup> Mu inako tagubu manako kaiawalo Agiripa ubupu apunu Pestasi sibu, wagubu ke; “Apunu Poru kaiawalo kawai Sita e yabareya uburana ki nana eba wagubena ki ka nu e idai kerarai karako rikampena bauwagubena kayawagubena. Ko e kaiawalo kawai Sita bameya kayawagana wagubu ki pokere tonopamu da kayayagisi.”

## 27

### *Poru natere Roumi waka kawareya kayawena*

<sup>1</sup> Mu natere Roumi tononimana ki yonai purumupu kewowena ka mu ubumpu Poru yo dibura ragidai dai mete kina ki tetampu piyara ragidai mu kawaiimaga mosi si ka Diyuriyasi e idaiya nakatampu. Apunu Diyuriyasi e ka piyara ragidai tawana Roumi were bautagubu mu simaga ‘Kaiawalo Piyarai’ tagamawa ki mu kawaiimaga mosi. <sup>2</sup> Ki makeya ka tawana Adirimisi ragidai mu wakamaga mosi tawana Aisiya egi papateya papateya bau-wagana kayawagana ki kayawagana kwaewagawa ki pokere nu waka ki kawareya yamipi manako kaigibi. Tawana Makedoniya mu apunumaga mosi si ka Aristakasi natere Tesaronika were bauwena ki nu banananibu mete kaigibi.

<sup>3</sup> Nu kaiweya idiweya da nawaru puruwena ka nu natere Saidoni baigibi. Piyara mu kawaiimaga Diyuriyasi e ka apunu bagi kawayu mosi ki pokere e Poru sibu, wagubu ke; “Kau nuwageya kau kowagiyoma mu bamamugu kaya-nuwagi da mu yawata gwedeg-wedei mo kau waitanimoto ki ka eba gwedei mete kina.” E inako wagubu ki pokere Poru e kowaiyoma bamamugu kayawena.

<sup>4</sup> Nu ika idiweya da kamadimpri waka kawareya ade posigibi manako kaigibi kaiweya idiweya da nusuru towawa wirawena yawatanuga bodapupu ki pokere nu ruku mo si ka Saiparasi ki kwemipi wira rabineya kaigibi. <sup>5</sup> Nu egi kawareya inako kaiweya idiweya da tawana Sirisiya emipi kamadimpri ade kaiweya da tawana Pampiriyo emipi kamadimpri manako ade kaiweya da natere Maira baigibi. Natere Maira ka tawana Risiya rabineya.

<sup>6</sup> Nu ika baigibi ka piyara ragidai mu kawaimaga ki waka mosi natere Arekisanda were bauwena ki natere Roumi kayawagana kwaewagawa ki empupu manako e nu waka ki kawareya kaigamana ki nana wagubu.

<sup>7</sup> Nu kimpi ubumpi waka ki kawareya yamipi manako nu mara dai kaigibi kaiweya idiweya da kaiweya idiweya da nusuru towawa waka miniyawa ki pokere nu giyansu mutna mena kaiweya idiweya da natere Naidasi emipi ki madaneya baigibi kaigibi. Nusuru towawa kawaya daganani nu yawata-nuga bodapupu ki pokere nu wiragibisumpi ruku mo si ka Kurisi ki kwemipi wira rabineya kaigibi manako kaiweya idiweya da natere mo si ka Saromi muduwaraイヤイ ka kwemipi wira ade kaigibi. <sup>8</sup> Nusuru towawa kawaya daganani wirawena ki pokere nu egi papateya papateya giyansu mutna mena kaiweya idiweya da kaiweya idiweya da tawana mosi si tagamu ke ‘Waka Bagi Kawaya Idiwu Tawana’<sup>i</sup> ki baigibi. Tawana ki ka natere Rasiya bameya.

<sup>9</sup> Nu mara ropani kawaya ika idiweya da egi berokowagau ki marai bauwena. Diyu ragidai nu maranuga kawai si ‘Bani Ragipemei Ki Marai’ mete taganugu kayawena. Egi berokowena ade nu kaigamana yawatai ki ragiragi-wena ki pokere Poru waka ragidai ki tadebu, wagubu ke; <sup>10</sup> “Iyapananiyoma, nau wainapakanu da nu ade kaigamu ki ka nu gwede berokoi mosi bananapamu manako gwedegwede berokotagisi, waka berokoyagisi, ade nu iyapana dai mete popoigamu.”

<sup>11</sup> E inako wagubu ko waka ki apunai ade waka wadawa apunai mete kina ki mu ubumpu nu ade kaigamana ki nana tagubu ki pokere piyara ragidai mu kawaimaga yona ki mibipupu ko e Poru bonanai kwenupupu. <sup>12</sup> Waka idiwana watai ka eba bagi da nu nusuru marai ika idiwana ki nana ki pokere waka ragidai ropani kawaya ade kayatagamana wainamupu, tagubu ke; “Inako kaigamu da empamu. Nu natere Ponikisi baigemei bani pa menu bani.” Natere Ponikisi ka tawana bagi kawaya mosi ruku si Kurisi ki rabineya. Nusuru marai ki ka iyapana ika bagi kawaya idiwono mibai ka nusuru towawa ika kwaitana eba baiyagisi.

### *Egi berokowena kawaya daganani*

<sup>13</sup> Nusuru towawa mareyawena emipi ka waka ragidai wainamupu da nu kaigamana ka baganai ki pokere waka taburubai egi kaumupu ki mu ade tainimupu manako nu kimpi ubumpi ruku si Kurisi ki egi papateya papateya kaigibi. <sup>14</sup> Nu kaigibi eba rowarowa ka nusuru kawaya daganani mosi si tagamu ke ‘Madega Posiwagau Deneya Nusurui’ ki ruku ki deneya bauwena. <sup>15</sup> Nusuru ki nu ade kaigamana ki nana nu yawatanuga bodapupu waka yaburai minibu wira ki pokere nu kamadimpri manako nusuru ebo waka wadubu kayawena ki deneya nu pa kaigibi. <sup>16</sup> Nu inako kaigibi kaiweya idiweya da ruku marai mutna mosi si ka Kauda ki kwemipi wira rabineya kaigibi ka nusuru piritau bigawagawa manako nu kasiyarangua pokaiya ka nu waka marai mutna waka nikareya tainipemeya ki waka kawai ki rabineya tamipi. <sup>17</sup> Waka ragidai taburuba ragiragi kawaya pokaiya nu wakanuga naureya umampu dokodoko. Mu kudumaga ka kwaenda nu tawana Ribiya bameya kaigamana ki nana mibai ka tawana Ribiya ki deneya ka egi naya bamanugutau ki pokere nusuru waka yadini naya ki kawareya yarana ki ka eba baganai. Mu kudu inako wainapamawa ki pokere mu kukakuka kuduba kwarisitampu da nusuru mena waka wadana giyansu-giyansu mena kayawagana ki nana.

<sup>18</sup> Nusuru ade kawayawagawa yarawa ki pokere nu ukwampi nawaru puruwena ka mu waka tekatekawagana ki nana gwedegwede dai waramupu egi isiyamupu. <sup>19</sup> Nu ade ukwampi nawaru puruwena ka mu waka ki ebo gwede-gwedei mete kina ki temupu mu mubo idamugere egi isiyamupu. <sup>20</sup> Mara ropani kawaya ka nu madega yo supama eba emitamemeya ko nusuru eba kewo-wena ko kasiyarai kawaya maramara bauwagawa waka gipiwaya. Mara ki makeya ka nu notanuga kauwena iya mo wadamana ki yawatai pa menu.

<sup>21</sup> Waka ragidai mara ropani kawaya kewowena bani eba kupamawa ki pokere Poru mu yabaramugu ubupu, wagubu ke; “Edamani, nau yonani naiya suwagu-buwani ki wi eba wainamupu. Wi yona ki wainampena tawana Kurisi idimpema ki ka waka yo gwedegwede yau kuduba eba berokotagumpena. <sup>22</sup> Ko nau karako suwagani ki wi wainapumuri; Kasiyara notapiyoi idiwoi. Nau kataineya da nu kuduba yewe idwei ragidai nu paunanugu ka nu mo eba popoigamu ko waka mena berokoyagisi. <sup>23</sup> Nau ka Mamanuga God e iyapanai. E si nau tetapakanu ko kemora ka e aneyai mosi tonopupu nau bamanuga bauwena, <sup>24</sup> wagubu ke; “Poru, kau kudu eba wainapiyowa. Kau tawana Roumi ragidai mu kaiwawomaga kawai Sita e yabareya uburi. Mamanuga God kau deni mena notaniyu ade bagi mena kau bamageya kwaewagau ki pokere iyapana kuduba yewe waka rabineya mete idiwu ki mo eba po-yagisi.” Aneya ki nau inako sidibu, <sup>25</sup> ki pokere

edamani, wi notaga eba kau-yagisi ko kasiyara notapiyoi idiwoi. Mamanuga God sidibu ki wenayagisi ki nau sumapakani,<sup>26</sup> ko egi teniyoto ruku mosi kawareya isiyaniyoto.”

### *Waka berokowena*

<sup>27</sup> Nu pura apeya kewowena inako egi Adiriya ki kawareya nusuru kasiyarai pokaiya pa iweya wademeya da kemora paunau ka waka ragidai wainamupu da nu egi papateya wau-nitau baigamana kwaigemei.<sup>28</sup> Mu bowa mosi taburuba pokaiya kwimupu egi rabineya kaumupu manako bowa ki surawa da naya kawareya ukwapu ki ka mu ruwa makai rowarowaitau emupu. Eba rowarowa eweya ka mu bowa ki ade kaumupu manako ruwa makai rogorbitau ki emupu ki pokere mu kataitagubu da egi papatai ka bamanugutau.<sup>29</sup> Mu nade waka ugwdana bebere ki kudeya wainamupu ki pokere mu waka nikareya taburuba apeya apeya egi nunumupu manako narawu garugaru puruwagana ki nawanai notapamawa idiwa.<sup>30</sup> Waka ki ragidai waka kamadamana weki gwaiya kayatagamana wainamupu ki pokere mu waka marai mutna ki wadumpu egi tamupu manako bera-tagubu, tagubu ke; “Nu taburuba dai waka yabareya mete nunumana ki nana kaigemei.”<sup>31</sup> Mu inako heratagubu ko Poru ubupu piyara ragidai mu kawai-maga mete kina tadebu, wagubu ke; “Waka wadamu ragidai karako kaya-tagisi ki ka nu eba iyaigamu.”<sup>32</sup> E inako wagubu ki pokere piyara ragidai ki kaimpu waka marai mutna ki e taburubai purumupu manako waka marai mutna ki ebo mena egi kaya-wena.

<sup>33</sup> Mara dumai tarawa ki makeya ka Poru ubupu iyapana ki kuduba bani dai kupamana ki nana tadebu, wagubu ke; “Pura apeya nu taganugu kayawena ki wi pa idiwa bani mo eba kupamupu,<sup>34</sup> ki pokere nau yonani yau suwagani wainapumuri; Karako bani dai kupu-muri da wi kasiyara wadumuri. Wi bani eba kupumuri ki wi eba iyaiwagi ko wi ubumuri nau suwagubuwani ki makeya makeya kwiwagi ki nau kataineya da wi bidara mo eba wadumuri.”<sup>35</sup> Poru inako wagubu manako bani buredi mosi wadubu iyapana kuduba nu yabunugu Mamanuga God bameya parauwena manako bani ki gerepupu kubabu.<sup>36</sup> Iyapana ki emupu ka kasiyara mu bamamugu bauwena manako mu mete kina bani dai kupamupu.<sup>37</sup> Nu waka ki rabineya idiweya ragidai ka iyapana ropani kawaya kuduba 276.<sup>38</sup> Nu bani kupamipi mateigibi kewowena ka mu waka tekatekawagana ki nana bani ika uburawa ki kuduba mete egi isiyamupu.

<sup>39</sup> Nawaru ririwigawa makeya ka waka wadamawa ragidai tawana baigibi ki gogomupu ko mu egi papateya wata bagi kawaya naya mena mo emupu ki pokere tagubu ke; “Kwaigamu da empamu. Waka naya ki kawareya yaroto bo pa mena?”<sup>40</sup> Mu inako tagubu manako waka taburubai kuduba purumupu egi kamadumpu ade waka wirapiyamu ki anai taburuba pokaiya umamupu ki mete rikamupu manako kaimpu waka yabareya kukakuka mosi naiya wadumpu kwarisi ki ade bagimupu da nusuru waka wadana egi papasi deneya garugaru mena kayawagana ki nana.<sup>41</sup> Mu inako kwaetagamawa ko towawa wirawena waka yaburai egi paunau naya kawareya yapu kekekeke-wena manako towawa kasiyarai kawaya bauwena waka nikarai ki minibu puru.

<sup>42</sup> Piyara ragidai wainamupu da dibura ragidai borau positagisi ki ka mu wakapatagisi kayatagisi ki pokere mu kuduba taunimana popo wainamupu.<sup>43</sup> Ko piyara ragidai mu kawaiimaga ki Poru nene wainapupu ki pokere e ubupu e kowaiyoma ki tatamatapu, wagubu ke; “Nima eka kataiya ki sikipoto ekayagisi yabiri borau posiyagisi,<sup>44</sup> ko wi dai ki waka musupupu ki tapai dai tepumuri kawareya kaiwagi.” Nu inako kwaigibi manako nu kuduba bagi kawaya egi papateya borau posigibi.

## 28

### *Nu tawana Marota baigibi*

<sup>1</sup> Nu bagi kawaya egi papateya borau posigibi ka tawana ki ragidai nu nidimupu da ruku baigibi ki si ka Marota.<sup>2</sup> Iyapana ki bagi kawaya nu diriwanuga kwaetagubu. Tawana nawaya nusuru bauwagawa ki pokere mu mata karamupu nu mata eminiyana ki nana.

<sup>3</sup> Poru mata dai bawapupu tepupu pasupu manako motamota berokoi mosi bawa ki rabineya ukwarawa ki mata tuyai wainapupu posiwena manako Poru e idai mebu kekekeke painipupu.<sup>4</sup> Tawana ki ragidai motamota Poru idaiya inako mebu kekekeke painipupu ki emupu ka mu mubo mubo tagamawa ke; “Apunu yau ka bani naunuma apunai berokoi mosi. E egi supu eba powena ki pokere bimbinal karako e bameya bauwena yau kena.”<sup>5</sup> Ko Poru e idai wiru wirukupupu manako motamota ki mata yabeya supu urabu poyo ko Poru e eya makarai mo eba wainapupu.<sup>6</sup> Iyapana wainamupu da e idai ki waunitau kawayagisi manako e gwairipoto poyagisi ki pokere mu e empamawa idiwa da rowarowa kawaya. Ko gwede mo inako eba wenawena ki pokere mu babatagubu, manako tagubu ke; “Akae, e ka eba naunuma apunai ko e ka bani daisusu kerarai ki kawai mosi bauwena yau kena.”

<sup>7</sup> Tawana ki baigibi mu kaiwawo-maga si ka Pubirasi ko e tawai ka bamanugutau eba uwama. E nu nene wagubu waranibu e tawaiya kaigibi manako nu mara apeya eyaka e mete ika idiwuya. <sup>8</sup> E mamai ka sigirawena nitetewena midi muya kawaya mara-mara kebari kawareya mena ukwarawa ki pokere Poru kanibu e idai e kawareya tapu Mamanuga God bameya guriguri-wena manako ki makeya ka apunu ki garugaru mena iyawena. <sup>9</sup> E iyawena sisiyai ki garugaru mena kawayawena kayawena iyapana wainamupu ki pokere tawana ki sigira ragidai kuduba Poru bameya bautagubu manako e ubupu mu guriguritapu da mu kuduba iyatagubu gawarara.

<sup>10-11</sup> Iyapana ki nu puyo ropani kawaya negemupu manako nu ika idiwuya da siragamu apeya eyaka kewowena eweya ka nu waka mosi natere Arekisanda were bauwena ki kawareya yampi kaigibi. Waka ki mu si ‘Daisusu Nasuruwa’ simupu ki ororeya mena ika bauwena ko nusuru marai ki pokere ika uburawa. Nu waka ki kawareya yameya ka tawana ki ragidai bautagubu nu yawata masurai bani gwedegwede kuduba ki mete negemupu denenuguwena.

#### *Nu tawana Marota kamadimpi natere Roumi baigibi*

<sup>12</sup> Nu waka ki kawareya kaigibi kaiweya idiwuya da natere Sirakusi baigibi ka nu mara apeya eyaka ika idiwuya, <sup>13</sup> manako ade kaigibi kaiweya idiwuya da natere Regiyamu baigibi. Nu ukwampi nawaru puruwena ka nusuru mo nu kaigemeya deneya bauwena ki pokere nu garugaru mena kaigibi kaiweya idiwuya da mara apeya kewo-wena ka nu natere Puteriyo baigibi. <sup>14</sup> Ika baigibi ka nu Iyesu sumapiyamu ragidai dai ika bananatampi manako nu pura eyaka mena mu mete ika idiwuya da kamadimpi ade kimpi ubumpi natere kawaya Roumi kaigibi. <sup>15</sup> Nu kaigibi yameya ka Iyesu iyapanaiyoma ika idiu nu sisiyanuga wainamupu manako mu dai kebompu apunu Apiyasi e gimarai wateya ika banananimpu ko dai kebompu ‘Bareki Apeya Eyaka’ ubumu ki wateya ika banananimpu. Poru mu emitapu ka e rabineya kasiyara wainapupu manako e Mamanuga God bameya parauwena.

<sup>16</sup> Nu natere Roumi baigibi ka piyara ragidai mu kawaimaga wagubu da Poru tawa mo e ebo mena tondana ki baganai. Ko e piyara apunai eyaka mena Poru e kwayubai ika mete idiwana ki nana wagubu.

#### *Poru natere Roumi rabineya tondawa*

<sup>17</sup> Mara apeya eyaka kewowena eweya ka Poru ubupu Diyu ragidai mu kawakawaimuguma ika idiwa ki mu bibimaga tonopupu. Mu bautagubu manako e mu tadebu, wagubu ke;

“Kowaniyoma, tawana Isiraero ragidai; Nu iyapananuguma bo nu bususunuga ki ripakwarakwaranuguma nu negemupu ki mo nau eba giripuwani bo sibuwani siyasiya. Ko Diyu ragidai natere Diyerusaremu rabineya nau wadisinimpu tawana Roumi piyarai mu idamaga rabineya nau tamusinimpu, <sup>18</sup> manako piyara ragidai ki nau manu-sinimawa emisinimawa. Nau paere mo kwaesugubena ki gwawai posugubena ki ka baganai ko mu nau paereni kerarai inako mo eba bananamupu. <sup>19</sup> Ko Diyu ragidai nau bodasinimpu ki pokere nau yawatani mo pa mena. Nau tawana Roumi kaiwawonuga kawai Sita e yabareya uburana ki nana suwagu-buwani. Ko nau kaiwawo Sita e yabareya uburani ki ka nau iyapanani-yoma mu midimaga eba pasurani bo e yabareya mu mo eba tadeyan siyasiya. Pa mena. <sup>20</sup> Ko nau yona ki pokaiya karako wi nene suwagubuwani baigubu da nu yona ki kawareya iwagamu. Nu Isiraero ragidai nu Iya Negeyana Apunai bauwagana nawanai idiwei e sisiyai nau suwegekeya ki pokere ki gwawai ka mu ubumpu nau diburasinimpu.”

<sup>21</sup> Poru inako wagubu manako iyapana ki denai e simupu, tagubu ke; “Tawana Diyudiya ragidai kau sisiyagi mo oka pokaiya eba kabuwanimpu ade nu kowanuguma natere Diyerusaremu were bautagubu nu mete yewe idiwai ki mu kau sisiyagi mo eba tagubu ade kau sigi berokoi mo eba tagubu nu waina-mipi. <sup>22</sup> Ko nu katainugu da iyapana tawana tawana kuduba kau sumagi sumanugei ki mu siyamu siyasiya ki pokere nu nuwanugu kau kaubo nuwagi da nu suma ki kerarai naigida mena wainapamu.” <sup>23</sup> Mu inako tagubu manako yona ki mara mosi ade tagamana ki nana tagubu kayatagubu.

Mara tagubu ki bauwena ka iyapana ropani kawaya apunu Poru tondawa tawai ki bau-tagubu manako didiburu mena ka Poru ubupu Mamanuga God e gari rabineya e kasiyari pokaiya badidi maba kaiwawa idiwana ki sisiyai mu tadeyan tondawa kaniyawaa da kemorawena. Mamanuga God e bonanai wainapamawa tagamawa ragidai oka tampus ade oragai apunai Mosisi gora tapu ki e mete iyabapiyawa manako iyapana ki mu notamaga wirawagana da mu Iyesu sumapamana ki nana ka e oka ki kawareya mu tadebu, wagubu ke; “Nu Iya Negeyana Apunai Keriso ki nawanai nu idiwuya ki ka apunu Iyesu bauwena ki kei.”

<sup>24</sup> Iyapana dai e yonai ki wainamupu sumamupu ko dai e yonai ki kwenu-mupu. <sup>25</sup> Mu mubo mubo yona deni deni tagamawa tawa ki kamadamana kwaetagamawa mibai ka Poru yona siyarai wagubu ke; "Mamanuga God e Keyai Tanai Bagi Kawaya kawapu oragai apunai Aisaiya e umuneya nu ripakwarakwaranuguma yona mibai kawaya mu tadebu. E wagubu ke;

<sup>26-27</sup> 'Kau kayanuwagi iyapana yau tade, nuwagi ke;

Wi wenaguga wi wiga bodamupu.

Wi yabuga wi wiga kenemupu.

Wi rabinagau wi wiga gudu uma-mupu.

Ki pokere wainapiyoi, wainapiyoi, ko wi mibai eba wainapumuri.

Yabu tamiyoi, yabu tamiyoi, ko wi mibai eba empumuri.

Wi empamana eba wainapiyamu.

Wi wainapamana eba wainapiyamu.

Wi kataigamana mete eba waina-piyamu.

Wi ki wainampena ki ka wi mibai mete bananampena,

manako wi notaga wirawagubena wi Mamaga God nau bamaneya da nau wi iya negebena.'"

<sup>28</sup> Apunu Poru oragai apunai Aisaiya e okai kawareya inako wagubu manako yona siyarai mu tadebu, wagubu ke; "Nau karako yona matara wi nidiyani wainapumuri; Mamanuga God iya waunai wi negeyana ki yonai wi tagararamupu, ki pokere e karako yona ki tawana kwaiyanai ragidai mu bama-mugu tonopupu da mu ubumoto yona ki yadini sumapomoto.

<sup>29-30</sup> Apunu Poru kwamura apeya e ebo mena tawa ki rabineya tondawa ko e tawa ki denai bowa madai dai mete tarawa. Iyapana e bameya daiyo bautagamawa ki ka e mu diriwamaga kwaewagawa. <sup>31</sup> Nu Mamanuga God e gari rabineya e kasiyarai pokaiya badidi maba kaiwana idiwana ki sisiyai e wagawa tondawa ade nu Kaiawonuga Iyesu Keriso e yonai kuduba ki e iyapana mete tadeyawa kabukabuwa tondawa. E kudu pa mena yona kasiyarai kawaya wagawa ko iyapana e yonai mo eba bodapamawa.

Ika kewowena.

## ROUMI

### Apunu Poru natere Roumi ragidai mu okamaga tapu Oka gwede nene tapu ki kabuwai

Apunu Poru e Iyesu sumapamawa ragidai natere Roumi rabineya idiva ki mu bama-mugu kayawagana wainapupu ki pokere e yawata wadana supasupa ki nana oka yau mu bamamugu okapupu.

Oka yau pokaiya ka e nu badidi sumaigamana ki notai wekewekei ropani kawaya matara-pupu ade nu supasupai badidi maba idiwana ki yonai e mete wagubu.

#### **Oka debai empamana ki kabuwai**

Parau 1:1-17

Iyapana iya yawatai paeremipi 1:18-3:20

Mamanuga God iya yawatai mebu 3:21-4:25

Iya waunai Keriso e bameya 5:1-8:39

Tawana Isiraero ragidai mu yonamaga 9:1-11:36

Badidi maba idiwomu 12:1-15:13

Oka gwede nana okapupu 15:14-33

Parau siyarai 16:1-27

<sup>1</sup> Kaiwa kaiwa, nau Poru, Iyesu Keriso e bigabigai kwaesugakani apunai oka yau tarakan. Mamanuga God e nau winesinibu ade nau tono-sinibu da nau e yonai bagi kawaya iyapana tadeyana ki nana. <sup>2</sup> Yona bagi kawaya yau ka e naiya takari kawaya gwaiyaba wagubu manako e bonanai wainapamawa tagamawa ragidai yona ki e Okai Tanai Kawaya ki rabineya okamupu. <sup>3</sup> E badidi wagubu okamupu ki ka e eya Gubagai nu Kaiawonuga Iyesu Keriso ki e nene wagubu. Keriso e ka tawiri ogayawa apunai. E madanai daikere ka e iyapana kaina nu maba oragai apunai Dewida e momai, <sup>4</sup> ko e madanai daikere ka e Mamanuga God e nene supasupai bagi kawaya ki apunai. E powena ko kunuma kasiyarai pokaiya ka e ade iyawena kipu ubupu manako ki pokaiya ka nu kataigibi wetawetara da e ka Mamanuga God e eya Gubagai.

<sup>5</sup> Keriso pokaiya ka Mamanuga God deni mena nau wadisinibu bagi ade e eya bigabigai apunai nau sidibu tonosinibu. E Keriso nene nau winesinibu da nau kayasugana iyapana tawana tawana idiu ki tadeyana da mu e sumapamana ki nana manako e badidi wagubu ki makeya makeya mete kwaetagamana ki nana. <sup>6-7</sup> Wi natere Roumi rabineya idiu ragidai ki wi mete kina ka Mamanuga God wi winenibu da wi ka Iyesu Keriso e iyapanaiyoma. Wi gwedewau ika Mamanuga God e nota kwarikwarisi rabineya e nene idiu ki wi nene ka nau oka yau okapakani. Wi paeregai ki denai bita wibo wadamana ko ki ka Mamanuga God e rikapupu deni mena wi wadinibu bagi. E ade nu Kaiawonuga Iyesu Keriso mete kina karako wi waitanimoto da mu wi nene kwaetagubu ki mibai wi naigida mena kataiwagi wetawetara manako nuwabagi rabineya idiwoi.

#### *Apunu Poru guriguri pokaiya parauwena*

<sup>8</sup> Nau yonani yabiri suwagakani ka yau kena; Iyesu Keriso e pokaiya ka nau wi kuduba nene Mamanuga God parau-pakani mibai ka wi sumaga ki sisiyai karako kawayawena kayawena iyapana kuduba, madega kauwagau madega posiwagau wainapiyamu. <sup>9-10</sup> Nau nuwani notani eyaka mena Mamanuga God e upi kwaesugakani ade e Gubagai e yonai bagi kawaya ki nau iyapana tadeyakani umakan. Nau Mamai God e kataiya da nau karako nidiyakani ki kuduba ka mibai.

Nau naiya mena wi daiyoga ika bausugana wainapekeya tondekeya ko nau karako Mamanuga God bameya ade gurigurisugakani da e nuwaiya waina-piyau baganai ki ka e nau yawatani yadini supasupa da nau waunitau wi bamagau ika bausugani. E kataiya da nau maramara gurigurisugakani ki ka nau wi nene mete gurigurisugakani.

<sup>11</sup> Wi ragiragi kawaya ubumana ki nana ka nau nuwaneya po wi ade eminiyani mibai ka Mamanuga God e Keyai puyo tegebu ki pokaiya ka nau wi keyaiga togipana wainapakani.

<sup>12</sup> Nau suwagakani ki mibai ka yau kena; Nau wi bamagau ika bausugani ki ka nau yo wi ewapuru togi kasiwaraigamu. Nau sumani pokaiya ka nau wi toginiyani ade wi sumaga pokaiya ka wi nau togisinimuri.

<sup>13</sup> Kowaniyoma, nau nuwaneya wi yona yau naigida mena wainapumuri; Nau mara ropani kawaya wi bamagau ika bausugana wi eminiyana ki nana wainapekeya ko gwede mosi nau yawatani maramara bodabodapiyawa. Nau tawana tawana iyapana kwaiyanai ragidai mu paunamugu dimasugekeya umekeya manako mu dai iyamaga wiramupu ki

maba ka nau nuwaneya wi bamagau inako mete dimasugani da wi paunagau iyapana dai mu iyamaga inako mete wirapomoto.

<sup>14</sup> Mamanuga God e nau nene bagi kawaya kwaewena ki nau eba kapoisugoni. Natereu idiu ragidai ade gwabau idiu ragidai, katai ragidai ade kataimaga pa mena ragidai, iyapana kuduba inako mu bamamugu ka nau e yonai mu tadeyana kabukabuwa ki nana wainapakani mibai ka nau yawatani mo pa mena. <sup>15</sup> Ki pokere natere Roumi ragidai, nau nuwaneya po wi bamagau ika mete bausugani manako yona bagi kawaya ki wi paunagau mete kabuwasugoni.

<sup>16</sup> Nau yona bagi kawaya yau dima-sugakan umakani ki ka nau midimama eba wadisiniyau mibai ka yona yau kasiyarai ka kawaya. Yona yau kasiyarai pokaiya ka iyapana gwedewau Iyesu sumapomoto ki ka mu iya maramara idiwana kaiwana ki iyiayadini. Yabiri ka Diyu ragidai e yonai kataitagisi manako ewa ka iyapana kwaiyanai ragidai mete kataitagisi. <sup>17</sup> Nu Mama-nuga God e yabuiya supasupai badidi maba idiwana ki ka e yonai bagi kawaya ki mena matarapiyau nu kabuwaniyau. Nu eba gwede bagi mo kwaigamu da ki pokaiya supasupaigamu. Pa mena. Nu sumanuga mena pokaiya ka Mamanuga God nu iyapana bagi supasupai nidini. E yonai naiya okamupu ki inako wagubu ke; ‘Mamanuga God e yabuiya supasupai bagi kawaya idiu ragidai ki mu suma-maga mena pokaiya ka mu e nene idiwono.’

### *Iyapana kaina nu paerenuga*

<sup>18</sup> Iyapana gwedewau mu mubo beramaga berokoi ebo ebo kwaetagamu manako ki pokaiya yona mibai boda-bodapiyamu mu bigimaga ki pokaiya ka Mamanuga God e nuwa pupui kunuma were kawarau. <sup>19</sup> Nu Mamanuga God badidi maba kataipamana ki ka matarau mibai ka e eya yamanai empemei ki pokaiya ka e eya kiyabui nu kabuwaniyau. Ko iyapana Mamanuga God tagararapiyamu ragidai ki mu paere-maga pokaiya ka e nuwai mu bama-mugu pupuwagau ade bita mu tageyau. <sup>20</sup> Naiya takari kawaya Mamanuga God kunuma waira yamanapupu makeya yabadawa da karako e eya badidi notapiyawa ade e eya kunumau badidi maba tondawa ade e kasiyarai mara-mara tondau kaniyau ki pokaiya badidi maba kwaewagawa yabadawa ki kuduba ka e eya yamanai pokaiya matarapiyau nu kabuwaniyau. Nu e idai watai yabunugere badidi empemei ki ka nu e eya kiyabui maba mete empemei. Ki pokere iyapana dai tagamu da mu eba kataimugu Mamanuga God ki ka mu beratagamu ade mu paeremaga ki wekepamana yawatai mo mu bama-mugu pa mena.

<sup>21</sup> Mu ororeya mena Mamanuga God kataimupu ko mu e eba wiwirapiyamu. E si mu eba tepapiyamu ade e eba paraupiyamu. Mu notamaga ka kororai, mu yabararamaga ka babawena ade mu nuwamaga notamaga ka sisipu umapu. <sup>22</sup> Mu muga tagamu da mu ka katai ragidai. Ko ki pa mena, mu ka notababa ragidai. <sup>23</sup> Mamanuga God e eya maramara tondau kaniyau apunai e si mu eba tepapiyamu. Iyapana kaina aita ewa popotagiso bo midiwari bo papa ebo ebo bo motamota bo gwedegwede kuduba inako ki keyakeyaimuguma mu mubo idamugere yamanatampu ki mu mena simaga mu tepapiyamu ade mu bamamugu buburitagamu.

<sup>24</sup> Mu notababa notai inako waina-piyamu ki pokere Mamanuga God mu eba togatamiyau ko e mu kamaditapu da mu mubo kwaakwarepumaga taini-tamiyau poisiyasiyai wainapiyamu ki mena mu kwaetagamu ade taku igida yauda asusu iwu ki maba mu mubo midimaga deni deni nida kasiwara-tagamu. <sup>25</sup> Mamanuga God e yonai mibai ki mu kaumupu ade bera yonai ki mu wadumupu doko sumapiyamu. Gwedegwede kuduba yamanapupu apunai ki e si mu eba tepapiyamu ko e yamanai kuduba kiyabumaga ebo ebo ki mu mena simaga mu tepapiyamu. Mu inako kwaetagamu ki eba supasupai mibai ka Mamanuga God e mena si nu maramara esida tepapamana idiwana ki nana. Ki mibai.

<sup>26</sup> Iyapana ki ka mu mubo nuwa-mugu taku maba kwaetagamana iwana ki poisiyasiyai wainapiyamu ki pokere Mamanuga God mu kamaditapu da mu midimama berai ebo ebo ki mena kwaetagamu iwu. Yewe waira kawareya ridi apunu uworoto mete iwono ki ka baganai ko ridi ade e eya waretai ridi mete ukwopomono ki ka eba baganai. Ko iyapana ki mu inako kwaetagamu. <sup>27</sup> Ade apunu ridi uworoto mete iwono ki ka baganai, ko apunu ade e eya waretai apunu mete ukwopomono ki ka eba baganai. Iyapana midimama berai deni deni inako kwaetagamu ki ka mu muga midimaga giripiyamu ki pokere mu paeremaga ki pokaiya ka mu bita wadamu mu muga midimugu tamu.

<sup>28</sup> Mamanuga God e badidi kwae-wena yewe wairau tapu ki kuduba mu kataimugu. Ko katai ki mibai mu tagararamupu ki pokere Mamanuga God mu notamaga wirapupu ade notababa tagebu da mu eba kwae-tagamana berai ki mu kwaetagamu. <sup>29</sup> Mu rabinamugu ka bigi ebo ebo posiwena manako berokoi ki pokaiya ka mu kapoitagamu ade mu kowamuguma giritamiyamu pasutamiyamu. Mu nuwarorotagamu ade mu

kowamuguma namutamiyamu. Mu kandetagamu, deni deni kerapu wadewade kasiwaratagamu ade maramara mu kowamuguma berokoi umani tadeyamu. Mu yanuweetagamu,<sup>30</sup> ade kowamuguma simaga berokoi tagamu. Mu Mamanuga God midi ragiragipiyamu ade mu kowa-muguma bamamugu nuwamaga pupuwagau gayagayatagamu. Mu mubo yabara kawakawaratagamu ade noda gongomutagamu. Mu berokoi kawareya kawareya kwaetagamana ki yawatai kwaekwenetagamu ade inamuguma mamamuguma mu umunumaga kwenu-piyamu ko eba wiwiratamiyamu.<sup>31</sup> Mu yona mena tagamu ko mu badidi tagamu ki mibai mu muga eba waina-piyamu. Mu badidi gwaiyabatagubu ki makeya mu eba kwaetagamu ade mu kowamuguma nene eba notapiyamu mu nuwaboya-maga mete eba wainapiyamu.

<sup>32</sup> Mamanuga God e okai wagubu da iyapana gwedewau bera inako kuae-togomono ki ka mu denai popotagisi. Gora supasupai inako wagubu ki mu kataitagubu kewowena ko mu berokoi kwaetagamana wainapiyamu ki mu eba kamadamu ko kawareya kawareya ade kwaetagamu. Ena, eba ki mena ko mu kowamuguma bera inako mete kuae-tagamu emitamiyamu ki ka mu tade-yamu, tagamu ke; "Wi bagi kawayawa kwaiwagamu."

## 2

### *Mamanuga God e idai gurai nu naurinugu ugwidiniyoto ragiragi*

<sup>1</sup> Kowaniyoma, wi gwedewau kowaguma paerepiyamu mu emitamiyamu ki ka wi idaga guruguru mena mu naurimugu eba ugwiditamuri ragiragi. Wi ki kwaiwagi ki ka wi wiga paerega badidi maba wekepumuri? Wi idaga gurai mu naurimugu uburono manako ade mu kwaetagamu ki maba wi mete inako kawaiwogoi ki ka wi idaga gurai daikere wirawena wi wiga naurigau uburau.<sup>2</sup> Nu katainugu da iyapana berokoi kwaetogomono ki ka Mamanuga God supasupai mena kwaeyagisi e idai gurai mu naurimugu ugwiditamini ragiragi.<sup>3</sup> Ki pokere wi kowaguma paerepiyamu emitamuri manako wi idaga gurai mu naurimugu ugwiditamuri ragiragi ko ade mu kwaetagamu ki maba wi wiga mete inako kawaiwogoi, ki ka wi badidi maba Mamanuga God e idai gurai wi naurigau uburau ki baibigapumuri? Ki pa mena.<sup>4</sup> Wainapumuri; Mamanuga God e notai kawayawa daganani wi notaniyau ade wi paerega ki denai e bita garuguru mena wi eba negeyau. Wi notaga wirawagana ki nana ka e wi nawananiyau, ko ki wi bani yanuwa dowaga maba wainapiyamu bo? E nuwaiya ka wi beraga berokoi ki deni mena kamadamana ki nana ade wi nuwaga notaga mete wirawagana ki nana, ko ki wi wainapiyamu bo eba wainapiyamu?

<sup>5</sup> Wi ka wagemama ragidai waina-pakan. Wi rabinaga ka ragiragi kawayawa ki pokere wi beraga berokoi ki wi eba kamadamana wainapiyamu. Wi bitaga ki wi wiga wadamu kawayawa. Mamanuga God supasupai mena kwaeyagisi e idai gurai iyapana kuduba nu naurinugu ugwidiniyoto ragiragi ki marai baiyangisi ki ka e uburoto e nuwai wadamawa pupu ragidai wi bita negeni.<sup>6</sup> Mibai, mara ki makeya ka Mamanuga God iyapana nima bagi kwaewagawa ki e denai bagi kweyoto ade iyapana nima berokoi kwaewagawa ki e denai bita kweyoto.<sup>7</sup> Iyapana gwedewau bagi supasupai mena kwaetagamu ade Mamanuga God e tanai rabineya e mete maramara idiwana da e mu mamama-maga wagana ki diriwal kwaetagamu ragidai, ki ka e uburoto mu maramara idiwana kaiwana ki iyai puyo tageni.<sup>8</sup> Ko iyapana gwedewau mu mubo nene mena wainapiyamu ade yawata supasupai keipyamu berokoi kwaetagamana ki mena yawateya kayatagamu ragidai, ki ka Mamanuga God e nuwai mu bama-mugu pupuwagau ki e matarapoto.<sup>9</sup> Iyapana gwedewau berokoi badidi kwaetagamu ki ka aita ewa ka mu denai bita yo midi makari yo nuwaboya bananapomoto. Diyu ragidai yabiri bita ki bananapomoto ko kwaiyanai ragidai ewa.<sup>10</sup> Ko iyapana gwedewau bagi supasupai mena kwaetagamu ki ka Mamanuga God denai mu weremaga yagisi, mu simaga tepatopo ade nuwabagi tageni. Diyu ragidai yabiri bagi ki bananapomoto ko kwaiyanai ragidai ewa.<sup>11</sup> Mamanuga God e inako kwaeyagisi ki mibai ka e yabuiya nu kuduba ka eyaka mena. Nu bagi kwaigomu ki nu denai bagi banana-pamu. Nu berokoi kwaigomu ki nu denai berokoi bananapamu.

<sup>12</sup> Oragai apunai Mosisi gora okapupu ki okai ka tawana kwaiyanai ragidai mu bama-mugu pa mena. Mu bigi kuae-tagamu ki ka mu eba gora pokaiya paerepiyamu ko mu bigimaga pokaiya ka mu iya yawatai paerepiyamu manako Mamanuga God iya waunai mu eba tageni. Ade Diyu ragidai mu bamamugu ka gora mete kina. Mu bigi kwaetagamu ki ka Mamanuga God gora ki pokaiya e idai gurai mu naurimugu ugwiditamini ragiragi manako ki pokaiya ka e iya waunai mu mete eba tageni.<sup>13</sup> Iyapana gwedewau gora ki wainapiyamu ko makeya makeya eba kwaetagamu ki ka Mamanuga God yabuiya mu ka eba supasupai. Ko iyapana gwedewau gora ki wainapiyamu ade makeya makeya kuae-tagamu ki ka Mamanuga God e yabuiya mu ka supasupai bagi kawayawa.<sup>14</sup> Oragai apunai Mosisi e gora okapupu ki okai ka iyapana kwaiyanai ragidai mu bamamugu pa mena.

Ko mu mubo nuwamaga notamaga pokaiya gora wagau ki makeya makeya kwaetogomono ki ka mu mubo nuwamaga nota-maga badidi wagau kabuwatamiyau ki notai ka oragai apunai Mosisi gora okapupu ki mete eyaka mena.<sup>15</sup> Nau yona yau suwagubuwani ki mibai ka yau kena; Oragai apunai Mosisi gora okapupu ki okai ka iyapana kwaiyanai ragidai mu bamamugu pa mena ko mu mara dai paerepiyamu ki ka mu rabinamugu wagau kabuwatamiyau da mu paeremupu. Ade mu bagi supasupai kwaetagamu ki ka mu rabinamugu wagau kabuwatamiyau da mu bagi supasupai kwaetagamu. Ki pokaiya ka nu kataigibi da Mamanuga God e eya gorai gwe mu rabinamugu tapu diyayai.<sup>16</sup> Yona bagi kawayaya nau dimasugakani ki wagau ke; 'Mara baiyagisi da Mamanuga God e uburoto Iyesu Keriso pokaiya iyapana kuduba nu rabinanugu weki gwaiya badidi notapemei ki yadini matara manako e idai gurai nu kuduba naurinugu ugwidiniyoto ragiragi.'

*Diyu ragidai ade Mamanuga God e gorai*

<sup>17</sup> Wi dai bani noda gongomu-iwagamu, iwagamu ke; 'Nu ka Diyu ragidai. Nu ka eba iyapana kwaiyanai ragidai mu maba. Nu ka Mamanuga God e winenibu ragidai ki pokere e eya gorai negebu ki pokaiya nu idwei. <sup>18</sup> E nuwaiya nu badidi maba kwaiwaga-mana wainapiyau ki nu katainugu. E gorai negebu ki pokaiya ka nu kataigibi da bagi ka bani kena ade berokoi ka bani kena.<sup>19</sup> Iyapana yabumaga kenekenei ragidai ki yawata nu mu kabuwatamemei, ade iyapana sisipu idiu ragidai ki mu dunamaga maba nu idieu. <sup>20</sup> Iyapana notababa maba idiu ki nu Wade supasupatamemei, ade yona eba wainapiyamu ragidai ki nu munu rasi kabuwatamemei ki maba nu yona mu kabuwatamemei. Nu goranuga rabineya ka katai ade yona mibai kuduba posiwena uburau.'

<sup>21</sup> Wi notaga bani inako wagau ko nau nidiyani wainapumuri; Kau nima iyapana kabuwatamiyei ki kau badi pokere kau kiya eba sidinugei? Kau eba kuwatagamana ki dimai nuwegei ko kau kiya eba kuwanugei bo?<sup>22</sup> Ade kau eba rauru kawakawaratagamana ki dimai nuwegei ko kau kiya eba rauru kawakawaranugei bo? Iyapana daisus bo momoropa bo inako mu bamamugu eba buburitagamana ki dimai kau nuwegei ko mu buburitagamu ki tawai rabineya ki kau gwede mo tepiyei bo pa mena?<sup>23</sup> Kau nima Mamanuga God e gorai katainugibi ki pokaiya noda gongomunugei ki kau gora ki raurupiyei manako ki pokaiya Mamanuga God e si giripiyei bo?<sup>24</sup> Wainapumuri; Mamanuga God e yonai wagubu ke; 'Diyu ragidai wi pokagere ka tawana kwaiyanai ragidai Mamanuga God e si giripiayamu ade wereyakaurapiyamu.'

<sup>25</sup> Kau gora makeya kwaenugei ki ka mu kau kwakwarepugi Mamanuga God nene wakamupu ki mibai mete kina. Ko kau gora raurupiyei ki ka mu kau kwakwarepugi wakamupu ki mibai ka pa mena.<sup>26</sup> Iyapana kwaiyanai mu kwakwarepu-maga ka eba wakamupu ko mu gora makeya makeya kwaetagamu idiu ki ka Mamanuga God yabuiya mu ka iyapana kwakwarepumaga wakamupu ragidai ki mu maba e nene idiu.<sup>27</sup> Mu kwakwarepumaga ka mu eba waka-mupu ko Mamanuga God e gorai tapu ki mu makeya makeya kwaetagamu pokere. Ko wiyo, wi ka kwakwarepuga wakamupu ragidai ko Mamanuga God e gorai wi bamagau tapu uburau ki wi eba wiwirapiyamu ade makeya makeya eba kwaiwagamu. Wi midiga pa mataka-wagau ki pokere tawana kwaiyanai ragidai ki ubumoto wi raurunimoto.

<sup>28</sup> Nau suwagani wainapumuri; Iyapana gwedewau mu kwakwarepu-maga Mamanuga God nene wakamupu ko ade mu nuwamaga notamaga e bameya pa mena ko yona mena tagamu ke; 'Nu ka Diyu ragidai,' iyapana inako tagamu ki ka mu eba mibai Diyu ragidai. Mu kwakwarepumaga ka mu bani wakamupu ko mu nuwamaga notamaga ka eba wirawena ki pokere mu kwakwarepumaga wakamupu ki mibai ka pa mena.<sup>29</sup> Iyapana nima e nuwai notai eyaka mena Mamanuga God bameya tondau ki ka e mibai Diyu apunai. Mamanuga God Keyai bauwena e rabinai wirapupu ko eba mu gora pokaiya e kwakwarepui wakamupu ki e rabinai wirapupu. Pa mena. Iyapana nima supasupai inako tondau ki ka Mamanuga God uburoto iyapana ki e mamamai yagisi. Ko eba iyapana kaina mu ubumoto e mamamai tagisi.

### 3

<sup>1</sup> Ki pokere wi badidi maba wainapiyamu? Diyu ragidai mu bama-mugu gwede bagi mo mete kina bo pa mena? Ade mu kwakwarepumaga wakapiyamu ki mibai mo mete kina bo?<sup>2</sup> Ena, ki mibai mete kina. Yabiri ka yau kena; Mamanuga God e yonai iyapana tadeyana ki nana wainapupu ki ka e yabiri Diyu ragidai yona ki mu tadebu.

<sup>3</sup> Baganai, ko Diyu ragidai dai e yonai ki mu eba wadumupu sumamupu ko tagararamupu ki pokere mu paere-maga ki pokaiya ka Mamanuga God mu kuduba tagararatamini bo?<sup>4</sup> Pa mena, e naiya gwaiyaba wagubu ki e eba wira-poto ko e badidi

wagubu ki e makeya makeya mena kwaeyagisi. Nu iyapana kaina ka beraberai ko Mamanuga God e eba berayagisi. E yonai mo okamupu ki wagubu ke;

‘Kau yonagi kuduba nuwagilibi ka supasupai kawaya iyapana waina-pomoto.

Mu ubumoto kau nidimoto wirawira ki ka mu kau eba raurunimoto. Pa mena.’

<sup>5-6</sup> Ko wainapumuri; Nu berokoi kwaigomu sisipu idiwomu manako ki pokaiya Mamanuga God iyai bagi supasupai ki tanai matarayagisi ki ka nu badidi iwagamu? Nu iwagamu ke; ‘Duna kemorau ki tanai ka kawaya ko nawarau ka tanai marai mutna. Ki kwaitana nu sisipu idiwomu berokoi kwaigomu ki ka nu Mamanuga God waitapemei diyayai e tanai wademei kawaya ki pokere e denai bita nu negeyau ki ka e paerepiyau.’ Nu inako iwagamu bo? Ae, pa mena. Iyapana dai notababa yonai inako tagamu ki pokere nau suwagubuwani.

Mamanuga God e ka paere mo eba kwaewagau. E paere mo kwaewagubena ki ka e badidi maba aita ewa uburoto e idai gurai iyapana kuduba, madega kauwagau madega posiwagau nu naurinugu uwadiniyoto ragiragi?

<sup>7</sup> Iyapana mo bani uburoto yagisi ke; ‘Nau berasugoni umoni ki pokaiya ka Mamanuga God e yonai mibai ki tanai matarayagisi ki pokere e gwede nana nau bigibigi sidiyau ade denai bita nau tegeyau?’ <sup>8</sup> Iyapana dai inako tagamu ki pokere karako ka nau mete kina yona ki kawareya berasugani, suwagani ke; ‘Kaigamu berokoi kwaigomu da denai bagi kawaya nu bamanugu baiyagisi.’ Wainapumuri, yona ki kuduba ka notababa yonai ko iyapana dai nau wereyakaurasinimupu tagubu da nau yona inako suwegekeya umekeya. Mamanuga God aita uburoto iyapana ki bita tageni ki ka baganai.

*Mamanuga God e yabuiya ka iyapana mo eba supasupai*

<sup>9</sup> Baganai, nu badidi iwagamu? Nu iwagamu ke; ‘Mamanuga God e yabuiya ka nu Diyu ragidai supasupai bagi kawaya ko iyapana kwaiyanai ragidai ki mu ka bigibigi.’ Nu inako iwagamu bo? Ae, pa mena. Nau eba ki nene suwaga-kani. Nau ororeya mena nidibuwani kewowena da Diyu ragidai ade iyapana kwaiyanai nu kuduba ka bigi umanibu dokodoko ragidai. <sup>10</sup> Mamanuga God e okai mosi wagubu ke; ‘Iyapana bagi supasupai mo eba tondau.

<sup>11</sup> Iyapana mo nota supasupai eba kataiwena ade iyapana mo Mamanuga God e kwaenei eba kwaewagau.

<sup>12</sup> Iyapana kuduba Mamanuga God tagararamupu kwakotagubu yawata kwaiya kayatagubu. Mibai, iyapana eyaka mena kwaitana bagi supasupai mo eba kwaewagau.

<sup>13</sup> Iyapana popai urubamaga eba utamupu gwisimaga posiwagau ki maba ka iyapana ki mu umunu-maga wakawena manako yona beroko beroko ebo ebo mu umunu-mugu bauwagau. Mu tenawarimaga pokaiya ka mu yona beratagamu iyapana kerapumugu wadamu. Motamota berokoi iyapana metamiyamu popotagamu ki maba ka mu ubumu mu yonamaga pokaiya iyapana giritamiyamu.

<sup>14</sup> Mu umunumugu ka kira yonai beroko beroko mena bauwagau.

<sup>15</sup> Mu garuguru mena iyapana bidara tageyamu namutamiyamu.

<sup>16</sup> Mu tawana tawana iwu ki ka mu iyapana giritamiyamu pasutamiyamu ade nuwaboya mu tageyamu.

<sup>17</sup> Nuwabagi yawatai ki mu eba kataimugu,

<sup>18</sup> ade mu Mamanuga God eba mayapiyamu. Ki pa mena.’

Mamanuga God e okai inako wagubu.

<sup>19</sup> Karako nu kataigibi da oragai apunai Mosisi gora tapu badidi wagau ki ka iyapana kuduba gora wadumupu doko ragidai ki mu nene. Gora ki pokaiya ka nu biginuga wekepamana yawatai mo pa mena ade gora ki pokaiya ka Mamanuga God e idai gurai aita iyapana kuduba, madega kauwagau madega posiwagau nu naurinugu uwadiniyoto ragiragi. <sup>20</sup> Nu eba gora wademei doko makeya makeya kwaigemei ki pokaiya Mamanuga God nu iyapana bagi supasupai nidini. Pa mena. Ko gora pokaiya ka nu kataigibi da nu paeremipi bigi kwaigibi.

*Sumanuga pokaiya ka Mamanuga God nu iyapana bagi supasupai nidiyau*

<sup>21</sup> Karako ka Mamanuga God yawata waunai mosi mebu da nu yawata ki mena pokaiya e yabuiya bagi supasupai idiwana ki nana. Yawata ki e eba gora pokaiya mebu ko gora apunu Mosisi okapupu ade Mamanuga God e bonanai wainapamawa tagamawa ragidai takari kawaya aita ewa badidi wenawagana uwamau emupu manako tagubu, yona ki mibai karako wenawena yau kena. <sup>22</sup> Iyapana gwedewau Iyesu Keriso sumapomoto, mu sumamaga ki mena pokaiya ka Mamanuga God mu iyapana bagi supasupai tadeni. E yabuiya ka iyapana kuduba nu kiyabunuga ka eyaka mena. <sup>23</sup> Nu kuduba paeremipi bigi kwaigibi ki pokere nu Mamanuga God e gari tagaiya uwama kawaya idiwei. Nu nubo kasiyarunuga pokaiya e taneya e gari rabineya baigamana da e nu iyaniyana ki yawatai mo

pa mena. <sup>24</sup> Ko nu paerenuga ki denai bita nubo wadamana ki ka Mamanuga God e rikapupu deni mena nu wadinibu bagi ade denai mena puyo karako suwagani yau nu negebu; Bigi nu umanibu doko-doko ki kuduba ka e Keriso Iyesu nu nene kwaewena ki pokaiya rikapupu kewowena da nu karako e yabuuya bagi supasupai mena idwei. <sup>25</sup> Mamanuga God nu biginuga surupana taganugu kwenupana ki nana ka e Keriso tono-pupu nu nene powena manako e darai nu nene kawapu. E inako kwaewena ki nu sumapemei ki mena pokaiya ka e nu biginuga kuduba empiyau surupiyau. Mamanuga God e yawatanaga inako mebu ki mibai ka e nuwaiya e notai bagi supasupai ki matarawagana ki nana. Takari kawaya iyapana bigi kwaes-tagamawa ki ka e denai garugara mena bita mu eba tageyawa ko e kwarisiwena mu nawanamaga tondawa. <sup>26</sup> Ko karako ka e ebo notai supasupai bagi kawaya ki matarapupu da nu kuduba Iyesu suma-pamu ki mena pokaiya ka e uburoto nu biginuga surupoto ade iyapana bagi supasupai nu nidini.

<sup>27</sup> Mamanuga God ubupu nu nene inako kwaewena ki pokere nu nuga ubumomu noda gongomuigomu yabara kawakawaraigomu bo? Pa mena. Badidi pokere pa mena? Nu gora makeya makeya wiwirapemei ki pokaiya ka Mamanuga God nu iyapana bagi supasupai nidiyau bo? Ae, pa mena, ki ka eba gora pokaiya ko nu sumanuga mena pokaiya. <sup>28</sup> Nu kataigibi wetawetara da eba nu ubumana oragai apunai Mosisi gora okapupu ki wiwirapamana makeya makeya kwaigamana ki pokaiya Mama-nuga God nu iyapana bagi supasupai nidini. Nu sumanuga mena pokaiya ka e nu iyapana bagi supasupai nidini.

<sup>29</sup> Mamanuga God e ka Diyu ragidai nu mena Mamanuga bo? Pa mena. E ka Diyu ragidai ade iyapana kwaianai ragidai mete kina nu ewapur Mama-nuga God. <sup>30</sup> E ka eyaka mena ki pokere Diyu ragidai mu sumamaga pokaiya ka e uburoto mu iyapana bagi supasupai tadeni ade iyapana kwaianai ragidai mu sumamaga pokaiya ka e uburoto mu mete iyapana bagi supasupai tadeni.

<sup>31</sup> Nu sumanuga yonai yau suwagu-buwani ki ka oragai apunai Mosisi gora okapupu ki nau kaupuwani bo? Pa mena. Nau sumanuga yonai suwagu-buwani ki ka nau gora ki togipuwani.

## 4

### *Oragai Apunai Eburamu e Mamanuga God sumapupu*

<sup>1</sup> Nu ripakwarakwaranuga Eburamu e nene ka nu badidi iwagamu? Nu sumanuga mena pokaiya Mamanuga God e yabuuya iyapana bagi supasupai idlei ki katai ka e badidi maba katai-wena? <sup>2</sup> Nau nidiyani wainapumuri; Gwedegwede kuduba apunu Eburamu kwaewagawa ki pokaiya Mamanuga God ubupena e apunu bagi supasupai sibena ki ka e eya bani yabara kawakawarawagubena bo noda gongomuwagubena. Ko Mamanuga God e yabuuya ka apunu Eburamu uburana noda gongomuwagana ki yawatai mo pa mena. <sup>3</sup> Mamanuga God e okai apunu Eburamu e nene wagubu ke; ‘Apunu Eburamu e ka Mamanuga God suma-pupu ki pokere Mamanuga God denai e apunu bagi supasupai sibu.’

<sup>4</sup> Ade yona keyakeyai mosi ka yau kena; Iyapana nima upiyogono ki ka e upiwagau ki denai yadini. E eba puyo yadini ko e muya nunurawa ki denai makeya yadini. <sup>5</sup> Ko Mamanuga God e ka iyapana bigi kwaetagamu ragidai mu bigimaga empiyau manako deni mena surupiyau ki apunai. Ki pokere iyapana nima paerepoto bigi kwaeyagisi ki ka e eba gwede bagi mo kwaewagana da Mamanuga God ki pokaiya e bigi suru-poto. Pa mena. E suma mena suma-yogono ki pokaiya ka e bigi badidi kwaewena ki kuduba ka Mamanuga God deni mena notagogopatu ade iyapana bagi supasupai e siyoto. <sup>6</sup> Nu eba nubo gwede mo kwaigamana da ki pokaiya supasupaigamana ki nana ko Mamanuga God e ebo kwaewena ki mena pokaiya ka nu mibi mamamai e yabuuya bagi supasupai idiwomu. Oragai apunai Dewida yona ki nene oka mo okapupu, wagubu ke;

<sup>7</sup> Iyapana gwedewau mu bigimaga Mamanuga God notagogapupu ade utapupu ki mu ka mibi mamamai idiwono.

<sup>8</sup> Iyapana nima e bigi kwaewena ki Mamanuga God deni mena suru-pupu e tagaiya kwenupupu, ki ka e mibi mamamai tondono.’

<sup>9</sup> Oragai apunai Dewida nu mibi mamamai idiwana yonai wagubu ki ka e iyapana kwakwarepumaga wakamupu ragidai ki mu nene mena yona ki wagubu bo? Pa mena, e iyapana kwaianai kwakwarepumaga eba wakamupu ragidai ki mu nene mete wagubu.

Nu Mamanuga God e okai kawareya iwigibi ke; ‘Apunu Eburamu ubupu Mamanuga God sumapupu ki pokere Mamanuga God denai e apunu bagi supasupai sibu.’ <sup>10</sup> Mamanuga God gwede mara e apunu bagi supasupai inako sibu? E kwakwarepui wakamupu were ewa yona ki sibu bo yabiri sibu were ewa e kwakwarepui wakamupu? E yabiri apunu bagi supasupai sibu were ewa e kwakwarepui wakamupu.

<sup>11</sup> Oragai apunai Eburamu e sumai pokaiya ka Mamanuga God e apunu bagi supasupai sibu manako iyapana ki mibai naigida mena kataitagama ki nana ka e ewa e kwakware-pui waka-pamana keyakeyai ki mete kabuwa-pupu. Apunu Eburamu inako kwaewena ki pokaiya ka iyapana kwaiyanai mu kwakwarepumaga eba wakamupu ko sumamaga mena pokaiya Mamanuga God e yabuiya bagi supasupai idiu ragidai ki mu ripakwarak-waramaga mibai ka Eburamu. <sup>12</sup> E ka nu Diyu ragidai nu mete ripakwarakwaranuga ko ki ka eba nu kwakwarepunuga wakamipi ki pokaiya. Pa mena. Oragai apunai Eburamu e kwakwarepui eba wakapupu makeya e sumai mena pokaiya badidi maba tondawa ki maba nu mete sumanuga mena pokaiya inako idiwomu manako ki mena pokaiya ka e nu ripakwarakwaranuga.

<sup>13</sup> Apunu Eburamu e momoiyoma mete kina mu nene ka Mamanuga God gwaiyabawena, wagubu ke; ‘Nau waira yau kuduba kau umani nidiyakan.’ Mamanuga God gwaiyaba wagubu ki ka eba apunu Eburamu gora makeya makeya kwaewagawa ki pokere e yona ki wagubu. Ko apunu Eburamu suma-wena ki mena pokaiya ka Mamanuga God ubupu e apunu bagi supasupai sibu ade gwaiyaba inako mete gwaiyaba-pupu. <sup>14</sup> Iyapana gora oragai ki mena makeya makeya kwaetagumpena manako ki pokaiya ka Mamanuga God mu denai gwaiyabatapena, ki ka mu sumamaga ki mibai pa mena ade Mamanuga God e gwaiyabai wagubu ki mete kororai. <sup>15</sup> Nu gora raurupemei ki pokaiya ka Mamanuga God e nuwa-pupui nu bamanugu tondau. Ko gora ika pa mena maba ki ka badidi maba gora raurupamu?

<sup>16</sup> Oragai apunai Eburamu e sumai pokaiya ka Mamanuga God ubupu e gwaiyabapupu da e momoiyoma ewa wenatagisi ki mu kuduba naigida mena kataitagisi wetawetara da e gwaiyaba wagubu ki puyoi ka mu mete yadini. Nu Diyu gora wademei kwaigemei ragidai ade iyapana kwaiyanai apunu Eburamu sumawagawa ki maba mu mete suma-tagamu idiu ragidai ki nu sumanuga mena pokaiya ka nu kuduba oragai apunai Eburamu e momoiyoma. <sup>17</sup> Mamanuga God e okai mosi apunu Eburamu nene wagubu ke; ‘Iyapana ropani kawaya tawana tawana idiu mu mamamaga ka kau.’ Apunu Eburamu e ubupu Mamanuga God sumapupu ki pokere Mamanuga God e yabuiya ka nu kuduba apunu Eburamu e momoiyoma. Mamanuga God e yagisi ki ka popo-tagubu ragidai ade iyatagisi kimoto ubumoto, ade e yagisi ke; ‘Gwedegwede kuduba naiya eba wenatagubu ki karako mataratagisi’, e inako yagisi ki ka gwedegwede ki kuduba e umuneya mete mataratagisi.

<sup>18-19</sup> Oragai apunai Eburamu e sumawagawa da e munui wenawagana ki nana. E wainai ka kagara tondawa ki pokere e munu wenapania ki yawatai pa mena. Ko apunu Eburamu e munui wenawagana ki nana sumawagawa manako e sumai ki pokaiya ka e iyapana ropani kawaya tawana tawana kuduba nu ripakwarakwaranuga ubupu, mibai ka Mamanuga God e naiya gwaiyabapupu sibu, wagubu ke; ‘Kau momogi ka aita ewa ropani kawaya supama maba miniyoto dabur.’ Oragai apunai Eburamu e magurawena, e kwamurai ka apunai ida daikere kewo-wena (100) kwaitana. E midi ka roparopawena kasiyarai pa mena ade e wainai Sera e munu wenapania marai ki ororeya mena kewowena. Ko e sumai eba mareyawena ko e munui wena-wagana ki nana sumawagawa tondawa. <sup>20</sup> E sumai ki e eba kamadubu ade Mamanuga God e badidi gwaiyabapupu ki e notai apeya apeya eba wainapiyawa. E sumai ki uburawa e eya togipiyawa ki pokere e Mamanuga God e si esida mena tepapiyawa tondawa. <sup>21</sup> E katai-wena wetawetara da Mamanuga God badidi gwaiyabawena ki mibai kuduba aita wenayagisi. <sup>22</sup> E sumai ka ragiragi kawaya inako ki pokere ‘Mamanuga God ubupu e apunu bagi supasupai sibu’.

<sup>23</sup> Mu oka mibai bagi kawaya okamupu da ‘Mamanuga God e apunu bagi supasupai sibu’, oka ki ka eba oragai apunai Eburamu e eya mena ki yonai, <sup>24</sup> ko ki ka iyapana gwedewau nu Kaiawonuga Iyesu powena ki ade iyapupu Apunai e sumapemei ki nu mete yonanuga. Nu sumanuga pokaiya ka Mamanuga God nu iyapana bagi supasupai nidini. <sup>25</sup> Nu bigi kwaigemeya ki pokere ka Mamanuga God nu Kaiawonuga Iyesu wadubu iyapana idiamaga rabineya tapu da mu e mini-mupu poyo. Ko e nu teniyana da nu Mamanuga God yabuiya bagi supasupai mena idiwana ki nana ka Mamanuga God ubupu e ade iyapupu kipu ubupu.

## 5

### *Nuwabagi ade mamama ki yonai*

<sup>1</sup> Naiya ka nu Mamanuga God e iyaraiyoma idiwuya ko nu nuwabagi rabineya idiwana ki nana ka nu Kaiawonuga Iyesu Keriso bauwena tenibu dobonibu da nu karako nu sumanuga pokaiya Mamanuga God e yabuiya iyapana bagi supasupai idiwei. <sup>2</sup> Nu paerenuga ki denai bita nubo wadamana ko ki ka Mamanuga God e Keriso pokaiya rikapupu deni mena nu wadinibu bagi karako idiwei. E yawata-nuga mebu ki nu sumapemei

ki pokere nu aita ewa Mamanuga God e taneya e mete idiwana ki nawanai nu karako mibi mamamai idwei.<sup>3</sup> Nuwaboya bita ebo ebo nu bamanugu bauwagau ki ka nu mibi mamamai mete idwei mibai ka nu katainugu da nu giruru maba ki kobaiya teteigamu ki ka nu sumanuga ragiragiyagisi.<sup>4</sup> Nu giruru maba ki eba kamadamu ko kobaiya teteigamu buridere baigamu ki ka Mamanuga God nu eminiyoto, yagisi ke; ‘Wi ka baganai’. E inako yagisi manako ki pokaiya ka nu puyo aita ewa wadamana ki mete notapomu nawanai idiwomu.<sup>5</sup> Mamanuga God e eya Keyai Tanai Bagi Kawaya puyo negebu ki pokaiya ka e eya nota kwarikwarisi ki notai awana maba kwebu wira nu rabinanugu posiwena ki pokere nu ewa puyo wadamana nawanai idwei ki nu eba paerepamu ko yadamu.

<sup>6</sup> Nu naiya kwakoigibi kasiyananuga pa mena iweya ki makeya nu Mama-nuga God e ebo winepupu marai ki bauwena ka e Keriso tonopupu nu bigi kwaigemeya ragidai nu nene powena.<sup>7</sup> Iyapanan kaina nu nuga iyanuga nu kowanuguma supasupai kwaetagamu ragidai ki mu iyamaga nene tamana mu nene popoigamana ki ka ragiragi kawaya. Kataina, nu dai bani waina-pemei da iyapanan bagi kawaya kuae-tagamu ragidai ki mu nene nu popo-igamu ka baganai.<sup>8</sup> Ko Mamanuga God e notai nu bamanugu ka kawaya dagananani esida, mibai ka nu berokoi kwaigemeya bigi rabineya idiweya ki makeya ka e Keriso tonopupu nu nene powena.

<sup>9</sup> E nu nene powena ade e darai nu nene kawapu ki pokaiya ka nu karako Mamanuga God e yabuiya bagi supa-supai idwei. Ko eba ki mena ko kawaya esida ka yau kena; Nu beginuga pokaiya ka Mamanuga God e nuwai nu bama-nugu pupuwena ko e nuwapupui ki nu Keriso pokaiya baibigapamu bita eba yadamu.<sup>10</sup> Naiya ka nu Mamanuga God e iyaraiyoma idiweya ko e Gubagai powena ki pokaiya ka e tenibu dobo-nibu e eya kowaiyoma nu nidibu. Karako ka Keriso ade iyawena kipu ubupu iyiayi tondau ki pokere e iyi ki pokaiya ka nu mete kina iya waunai ki bananapamu.<sup>11</sup> Ko eba ki mena; Nu Kaiawonuga Iyesu Keriso pokaiya ka nu Mamanuga God bameya mamama-igemei mibai ka e ubupu nu dobonibu ade e eya kowaiyoma nu nidibu.

### *Apunu Adamu yo Keriso*

<sup>12</sup> Bigi waira yau kawareya bauwena kawayawena kayawena ki kerarai ka apunu eyaka mena. Ade bigi ki pokaiya ka e po mete wadubu bauwena. Apunu Adamu e pokaiya ka iyapanan kuduba bigi kwaetagamawa kebomawa ki pokere po mete kawayawena kayawena waira kuduba wadubu.<sup>13</sup> Gora eba bauwena makeya ki ka bigi ika mete kina ko ki makeya ka iyapanan paere-pamawa ko mu bigimaga ka Mamanuga God empiyawa ko eba iyabapiyawa.<sup>14</sup> Apunu Adamu tondawa yabadawa da apunu Mosisi makeya ki ka po kawaya-wena kayawena waira kuduba wadubu. Mamanuga God badidi wagubu ki apunu Adamu wainapupu ko e ubupu Mama-nuga God e umunui kwenupupu ki pokere powena. Iyapanan dai apunu Adamu paerepupu ki maba mu eba paeremupu ko mu mete ade potogabu.

Apunu Adamu e ka apunu ewa bauwagana apunai ki e keyakeyai,<sup>15</sup> ko mu apeya ka eba ewapuru. Apunu Adamu e ka bigi wadubu nu negebu ko Mamanuga God e puyoi deni mena nu negebu yau ka eba Adamu bigi negebu ki maba. Pa mena. Apunu Adamu paerepupu ki pokaiya ka iyapanan ropani kawaya popotagabu. Ko nu paerenuga ki denai bita nubo wadamana ki ka Mamanuga God e rikapupu deni mena nu wadinibu bagi. E inako kwaewena ka puyo kawaya esida. E puyoi ki kena ka e ubupu apunu eyaka mena Iyesu Keriso pokaiya deni mena nu negebu manako Keriso ubupu nu wadinibu bagi.<sup>16</sup> Mamanuga God e puyoi ade apunu Adamu e paerei ki mu ka eba ewapuru. Paere eyaka mena ki pokaiya ka Mamanuga God e idai gurai nu kuduba naurinugu uwadiniyau ragiragi, wagau ke; ‘Wi kuduba ka bigibigi’. Ko e puyoi pokaiya ka e nu paerenuga ropani kawaya ki empiyau ko ade nidiyau, wagau ke; ‘Wi ka eba bigibigi ko supasupai’.<sup>17</sup> Mibai, apunu eyaka mena paerepupu ki pokaiya ka po kawaya-wena kayawena waira kuduba wadubu. E ka apunu eyaka mena ko e pokaiya ka po nu kuduba bamanugu bauwena. Ko ki kuduba ka erida. Apunu eyaka mena mosi Iyesu Keriso e kwaewena ki ka kawaya dagananani esida. Iyapanan kuduba nu paerenuga ki denai bita nubo wadamana ko ki ka Mamanuga God e deni mena rikapupu kawaya daganani nu nene kwaewena manako wadinibu bagi. Iyapanan gwedewau Mamanuga God e yabuiya supasupai idiwana ki puyoi wadumupu ragidai ki mu ka Keriso pokaiya iya yadini ade kaiyawatagisi idiwono.

<sup>18</sup> Ki pokere wainapumuri; Apunu eyaka mena paerepupu bigi kwaewena ki pokaiya ka Mamanuga God nu iyapanan kuduba bigibigi nidiyau. Ko ki maba, apunu ade mosi gwede bagi supasupai eyaka mena kwaewena ki pokaiya ka bigi nu kuduba umanibu dokodoko ki ka Mamanuga God ubupu rikapupu manako iyanibu.<sup>19</sup> Apunu eyaka mena ubupu Mamanuga God e umunui kwenupupu ki e pokaiya ka nu iyapanan kuduba bigibigi. Ko

ki maba, apunu ade mosi Mamanuga God e umunui wadubu ki e pokaiya ka Mamanuga God nu iyapana bagi supasupai nidiyau.

<sup>20</sup> Gora pokaiya ka nu biginuga matarawena kawayawena kayawena. Ko nu biginuga kawayawena kayawena ki ka maraitau erida ko Mamanuga God e eya puyoi deni mena nu negebu ki kawayawena kayawena ka kawaya esida. <sup>21</sup> Ki pokere baganai; Iyapana bigi kwaetagamawa ki pokaiya ka po kawaiwena. Ko ade ki maba, nu Mamanuga God e yabuiya iyapana bagi supasupai idiwei ki pokaiya ka e nu deni mena wadinibu bagi manako e puyoi ki mete kawaiwena da nu Kaiawonuga Iyesu Keriso pokaiya ka Mamanuga God uburoto nu waraniyoto manako iya maramara idiwana kaiwana ki yawateya nu nakaniyoto.

## 6

*Nu Keriso pokaiya iyaigibi ki pokere bigi kasiyarai kewowena*

<sup>1</sup> Nu yona iwagibi yau kawareya ka nu badidi iwagamu? Mamanuga God nu deni mena wadinibu bagi ki puyoi kawayawaganwa ki nana ka nu bigi kawareya kawareya ade kwaigomu bo? <sup>2</sup> Ae, pa mena. Bigi kasiyarai nu rabina-nugu ki kewowena ki pokere nu badidi maba bigi kawareya ade kwaigomu? <sup>3-4</sup> Wi kataigubu kewowena da nu Keriso Iyesu e naureya idiwana ki nana e si pokaiya siruwaigibi ki ka nu keyakeyai maba mete kwaigibi. Nu siruwaigibi ki ka Keriso powena ki maba nu mete popoigibi ade e urubau supu ki maba nu awana rabineya sumipi. Mamanuga God e kasiyarai tanai bagi kawaya pokaiya Keriso iyapupu kipu ubupu ki maba e nu mete iyanibu iya waunai negebu da nu karako iya ki rabineya idiwei.

<sup>5</sup> Ko wainapumuri; E powena ki maba nu e naureya mete popoigibi ki ka e iyawena kipu ubupu ki maba nu e naureya mete inako iyaigibi kimpi ubumpi. <sup>6</sup> Nu katainugu da naiya ka bigi kasiyarai nu umanibu dokodoko ki pokere nu bigi ki mena diriwi kwaige-meya. Ko bigi ki kasiyarai kuduba karako kewowena mibai ka nu iyanuga oragai ka Keriso wadubu ripa korosi naureya e mete ika minimupu poyo da gwede mosi karako nu eba umaniyau dokodoko. <sup>7</sup> Mibai, iyapana nima powena ki ka bigi e naiya umapu dokodoko ki kasiyarai kuduba e bameya wana kewowena.

<sup>8</sup> Nu Keriso mete popoigibi ki ka nu mete sumapemei da e iyawena kipu ubupu ki maba nu mete inako iyaigibi kimpi ubumpi karako e mete idiwei. <sup>9</sup> Nu kataigibi wetawetara da Keriso powena ki ka Mamanuga God e deni mena iyapupu kipu ubupu ki pokere e ade ewa eba poyagisi. Po kasiyarai ki kuduba e raurupupu kewowena. <sup>10</sup> E powena ki ka e nu biginuga nene po-wena manako bigi kasiyarai ki kuduba ki e purupupu kewowena. Ko karako ka e iyawena kipu ubupu iya maramara tondana kaniyana ki iyai wadubu manako Mamanuga God nene tondau.

<sup>11</sup> Ki maba, wi mete inako waina-piyoi. Bigi kasiyarai naiya wi umanibu dokodoko ki kuduba kewowena. Wi karako Keriso Iyesu e naureya idiu ade e pokaiya iyaigubu ki pokere wi Mamanuga God e nene mena idiwoi. <sup>12</sup> Wainapumuri, wi midiga kwakware-puga aita ewa puwayagisi ki wi naigida mena empiyo kwaenda bigi kasiyarai wi taininiyoto da wi midiga kwakware-puga poisiyasiyai wainapiyamu ki mena kawaiwagi. <sup>13</sup> Wi midiga bo wi idaga kerapuga mo berokoi nene eba nidapu-muri kwaenda wi manamaiwagi bigi mena kawaiwagi. Ko wi nuwaga notaga kuduba Mamanuga God mena kwemuri. Wi popoigubu ko ade iyaigubu kewo-wena ki pokere wi nuwaga notaga ade wi idaga kerapuga kuduba ki deni mena Mamanuga God puyo kwemuri manako e upi bagi supasupai ki mena kawaiwagi. <sup>14</sup> Wi ka eba gora kobaiya idiu ko wi paeregai ki denai bita wibo wadamana ki ka Mamanuga God e rikapupu deni mena wi wadinibu bagi ki kasiyarai pokaiya ka wi idiu. Ki pokere bigi eba wadumuri wi kawaiga simuri ko bigi tagararapumuri.

*Bagi supasupai mena idiwana ki diriwi kwaigomu*

<sup>15</sup> Karako nu badidi iwagamu? Nu eba gora kobaiya idiwei ko Mamanuga God e ubupu nu bitanuga rikapupu deni mena nu wadinibu bagi ki pokere nu bigigomu ki ka baganai bo? Pa mena, ki ka eba baganai. <sup>16</sup> Wi kataigubu kewo-wena da wi iyapana mosi e umunui wadoi ade e bigabigai kawaiwogoi ki ka iyapana ki wi kawaiga ade wi ka e bigabigaiyoma. Ki maba, wi nota berokoi badidi kabuwaniyau ki makeya makeya bigi kawaiwogoi ki ka nota berokoi ki wi kawaiga manako denai ka wi po banana-pumuri. Ko wi Mamanuga God e bonanai wadumuri makeya makeya kawaiwogoi ki ka Mamanuga God wi kawaiga manako denai ka e uburoto wi iyapana bagi supasupai nidini. <sup>17</sup> Karako Mamanuga God paraupamu; Naiya ka nota berokoi wi umanibu dokodoko manako nota ki badidi kabuwaniyawa ki wi makeya makeya e bigabigai mena kwaigamawa. Ko karako ka kabuwa mibai supasupai bauwena wi rabinagau tawawena manako kabuwa ki badidi

kabuwaniyau ki mena wi makeya makeya kwaiwagamu. <sup>18</sup> Bigi naiya wi umanibu dokodoko ki ka Mamanuga God ororeya mena rikapupu kewowena ki pokere karako ka e yabuiya supasupai bagi kawaya idiwana ki notai mena wi umaniyoto dokodoko bigabigai kwaiwagi.

<sup>19</sup> Wi kataiga ka eba kawaya ki pokere nau keyakeyai mamatarai ki mena suwagani da wi mataraus waina-pumuri. Naiya ka wi midiga ade wi idaga kerapuga kuduba berokoi nene nidapamawa ade bigi ki mena bigabigai kwaigamawa. Ko karako ka wi nuwaga notaga kuduba Mamanuga God kwe-muri manako e nene bagi supasupai idiwana ki notai mena notapiyoi biga-bigai kwaiwogi.

<sup>20</sup> Wi naiya nota berokoi ki mena diriwi kwaiwagamawa ki makeya ka bigi wi umanibu dokodoko e bigabiga-iyoma idowi ko Mamanuga God e yabuiya supasupai idiwana ki notai wi eba kataigubu. <sup>21</sup> Ko wi bigi inako kwaiwagamawa idowi ki ka wi denai gwede bagi mo wadumupu bo pa mena? Ki pa mena. Tomo ki denai ka po ebo mena. <sup>22</sup> Wi naiya badidi kwaiwagamawa ki karako wainapiyamu ki ka wi midimama wadiniyau. <sup>23</sup> Ko bigi kuduba naiya wi umanibu dokodoko ki ka Mamanuga God e karako rikapupu kewowena manako e eya bigabigaiyoma wi nakanibu. E inako kwaewena ki mibai kipu ka yau kena; Wi karako e eya nene bagi kawaya idiwu manako ki pokaiya ka wi maramara idiwana kaiwana ki iyai ewa wadumuri. <sup>24</sup> Nu bigi kwaigemei ki denai ka nu po bananapamu. Ko Mamanuga God e puyoi deni mena nu negebu ka yau kena; Nu Kaiawonuga Keriso Iyesu pokaiya ka nu iya maramara idiwana kaiwana ki iyai yadamu.

## 7

### *Keyakeyai mosi anika naureya*

<sup>1</sup> Kowaniyoma, wi ka gora kataigubu ragidai ki pokere nau karako keyakeyai gora naureya suwagani ki wi wainapumuri; Iyapania iyaiya tondau ki ka gora badidi wagau ki e makeya makeya kwaeyogono ko e poyagisi ki ka gora ki kasiyarai e bameya ki mete kewoyagisi. <sup>2</sup> Ade keyakeyai mosi ka yau kena; Ridi nima e nobomoi iyaiya tondau ki ka gora taburuba maba e naureya umapu dokodoko ki pokere e nobomoi ki e eba ragipoto. Ko e nobomoi poyagisi ki ka gora taburuba maba e naureya umapu dokodoko ki rikawena. <sup>3</sup> Ki pokere, ridi mosi e nobomoi iyaiya tondau manako ridi ki kayayagisi apunu mosi mete iwono ki ka iyapania e siyomoto, tagisi ke; ‘Kau nobomogi rauru kawakawarapipi’. Ko e nobomoi poyagisi ki ka mu inako eba tagisi mibai ka gora naiya e nobomoi naureya umapu dokodoko ki karako rikawena. E apunu kudubai mosi uworopoto ki mete baganai.

<sup>4</sup> Kowaniyoma, nau keyakeyai yau suwagubuwani ki ka wi iyaga ki keya-keyai. Keriso powena ki ka wi e mete popoigubu ki pokere gora naiya wi umanibu dokodoko ki kasiyarai wi bamagau ki kewowena. Karako ka wi iyawena kipu ubupu apunai ki e nene mena idiwu manako ki pokaiya ka nu upinuga Mamanuga God nene ki mibai kirau. <sup>5</sup> Nu naiya nota oragai pokaiya nu midinuga kwakwarepunuga badidi kabuwaniyau ki makeya makeya mena kwaigemeya idiwuya ki ka gora bau-wena nu kwakwarepunuga poisiysiayi wainapemeya ki notai yangarapupu da nu po upi ki mena kwaigemeya. <sup>6</sup> Ko karako ka nu eba gora kobaiya idwei. Nu Keriso mete popoigibki pokere gora naiya nu umanibu dokodoko ki ka Mamanuga God e rikapupu kewowena. Naiya ka nu gora oragai oka pokaiya tamupu ki mena makeya makeya kwaigemeya ko karako ka Mamanuga God e eya Keyai yawata waunai mebu da nu yawata ki pokaiya upigemei idwei.

### *Bigi ade gora ki yonai*

<sup>7</sup> Gora nene ka nu badidi iwagamu? Gora bigi negeyau bo? Ae, pa mena. Ko gora eba bauwagubena ki ka nau badidi maba bigi ki yawatai kataisugubena? Gora wagau ke; ‘Kau waretagi e gwede-gwedei eba yabu gedegedepiyo.’ Gora inako eba wagubena ki ka nau waretani e gwedegwedei yabu gedegede-pana ki yawatai nau eba kataisugubena. <sup>8</sup> Nau bigi eba kwaesugana ki nana gora wagubu ko gora ki pokaiya ka bigi nau rabinaneya ki yangarapupu kipu ubupu manako yabu gedegede ki notai nau rabinaneya kawayawena. Gora ki eba tondibena ki ka bigi nau rabinaneya ki kasiyarai mete eba matarawagubena. <sup>9</sup> Naiya, nau gora eba kataisugubuwani ki makeya ka nau iyaiya tondekeya. Ko nau gora ki kataisugubuwani ki ka gora bauwena bigi nau rabinaneya ki yangarapupu kipu ubupu, <sup>10</sup> manako nau keyaini po maba powena. Gora nau iyasinyana ki nana wainapuwani ko nau gora ki pokaiya eba iyasugubuwani ko nau po maba posugubuwani. <sup>11</sup> Nau berokoi eba kwaesugana ki nana gora sidibu ko bigi nau yabarani bodapupu ki ubupu nau beraberasinginbu ade nau kerapuneya wadubu manako ewa nau susinibu poyo.

<sup>12</sup> Mamanuga God e gorai ka tanai kawaya ade gora ki rabinanya debai ebo ebo ka mete tanai kawaya, supasupai kawaya, ade bagi kawaya. <sup>13</sup> Gora bagi kawaya ki bauwena nau po tegebu bo? Pa mena. Ki ka eba gora nau po tegebu ko bigi nau rabinanya tondawa

ki kipu ubupu gora bagi kawaya ki pokaiya nau susinibu poyo. Bigi ka berokoi kawaya ko nu ki mibai naigida mena kataiga-mana wetawetara ki nana ka gora bauwena nu kabuwaniibu. Gora pokaiya ka nu biginuga oragetapupu.

<sup>14</sup> Nu katainugu da gora ki ka nu keyainuga nene. Ko nau ka iyapanan kaina ki pokere bigi nau umasinibu dokodoko ki yabirisiniyau da nau e mena bigabigai kwaesugakani. <sup>15</sup> Nau badidi kwaesugakani ki nau babasugu-buwani. Nau eba nuwaneyea kwaesugana ki nau kwaesugakani ade nau nuwaneyea kwaesugana ki nau eba kwaesugakani. <sup>16</sup> Ko nau eba nuwaneyea kwaesugana ki kwaesugakani ki pokaiya ka nau mete mibipakanu da Mamanuga God e gorai tapu ka supasupai kawaya. <sup>17</sup> Ki pokere nau eba nuwaneyea kwaesugana ki kwaesugakani ki ka eba nau niya ki kwaesugakani ko ki ka bigi nau rabinaneya tondau ki e kwaewagau. <sup>18</sup> Nau kataineya da nau kwakwarepu-neya ka gwede bagi mosi eba tondau. Nau nuwani notani pokaiya ka nau bagi mena kwaesugana wainapakani ko nau bagi mena kwaesugana ki kasiyarai nau bamane ya pa mena. <sup>19</sup> Gwede bagi ki nau kwaesugana wainapakani ki nau eba kwaesugakani ko berokoi ki nau eba nuwaneyea kwaesugana waina-pakani ki nau kawareya kawareya kwaesugakani. <sup>20</sup> Ki pokere, nau notani yau notapakani; Nau eba nuwaneyea kwaesugana wainapakani ki kwaesugakani ki ka eba nau niya inako kwaesugakani ko ki ka bigi nau rabina-neya tawawena tondau ki e kwaewagau.

<sup>21</sup> Nau rabinaneya gwede upiwagau bananapuwani ka yau kena; Nau bagi kwaesugana wainapakani ko berokoi garugaru mena bauwagau wata ararawagau. <sup>22</sup> Nau nuwani notani pokaiya ka nau Mamanuga God e gorai tapu ki mamamai wainapakani, <sup>23</sup> ko nau rabinaneya ka nau kasiyara kudubai mosi mete upiwagau wainapakani. Kasiyara ki uburau nau rabinaneya notapakani ki mete kandetagamu manako bigi nau kwakware-punye upiwagau ki kasiyarai nau umasinibu dokodoko. <sup>24</sup> Akae, nau babasugubuwani nuwaboya waina-pakani. Nau badidi kwaesugani? Nau kwakwarepuni ka po yawateya kaya-wena kaniyau ki pokere nima waitasini-yoto nau barani yadini? <sup>25</sup> Nau Mama-nuga God paraupakani. Nu Kaiawo-nuga Iyesu Keriso e mena kwaeyagisi.

Nau niya iyanie nene ka nau inako wainapakani; Nau nuwani notani ka Mamanuga God e gorai ki kawareya ukwarau ko nau midini kwakwarepuni ka bigi deneya tainipiayu.

## 8

### *Mamanuga God e Keyai ki kasiyarai pokaiya idiwomu*

<sup>1</sup> Ki pokere, nu Keriso Iyesu e naureya idiwomu ki ka nima mo eba baiyagisi e idai gurai nu naurinugu ugwidiniyoto ragiragi yagisi ke; ‘Wi paeremupu’. Pa mena. <sup>2</sup> Naiya ka bigi yo po ki kasiyarai nau umasinibu dokodoko ko Keriso Iyesu pokaiya ka Mamanuga God e ebo Keyai ki kasiyarai pokaiya nau rikasinibu iya tegebu. <sup>3</sup> Oragai apunai Mosisi e bauwena gora nu wadiniyana supasupa ki nana tapu ko nu ka bigibigi ki pokere gora ki kasiyarai nubawena nu wadiniyana supasupa ki yawatai mo pa mena. Ko Mamanuga God e ubupu e eya Gubagai nu nene tonopupu nu yawatanuga mebu. Nu biginuga deni mena surupana ki nana ka e iyapanan kaina nu maba wenawena. E eya ka bigi pa mena ko e iyapanan kaina nu biginuga nene powena manako ki pokaiya ka e nu biginuga kuduba ki kasiyarai taisi kurakurapupu kewo-wena. <sup>4</sup> Mamanuga God e inako kwaewa-wena da ki pokaiya ka gora supasupai badidi wagau ki mibai kuduba nu rabinanugu matarawagana ki nana. Nu ka eba nu nubo midinuga kwakwarepu-nuga kabuwaniyau ki kwaigemei ko nu ka Mamanuga God e eya Keyai badidi kabuwaniyau ki mena makeya makeya kwaigemei iwei.

<sup>5</sup> Iyapanan gwedewau mu mubo midimaga kwakwarepumaga nuwaiya tainitamiyau ki makeya makeya kwaetagamu ki mu nuwamaga notamaga ka nota ki mena kawareya ukwarau. Ko iyapanan gwedewau Mamanuga God e Keyai badidi wagau ki makeya makeya kwaetagamu ki mu nuwamaga nota-maga ka Mamanuga God e Keyai nuwaiya badidi wainapiyau ki mena mu notapiyamu. <sup>6</sup> Iyapanan nima e nuwai notai e ebo midi kwakwarepui tainipiayu ki poisiyasiyai mena wainapiyau makeya makeya kwaewagau ki denai ka e po bananapoto. Ko iyapanan nima e nuwai notai Mamanuga God Keyai ki yabiri-piyau makeya makeya kwaewagau ki denai ka e iya ade nuwabagi bananapoto. <sup>7</sup> Iyapanan nima e midi kwakware-pui ki poisiyasiyai mena wainapiyau ki ka e Mamanuga God e iyarai. Mama-nuga God e gorai badidi wagau ki e eba kwaewagau mibai ka e kwakwarepui pokaiya gora badidi wagau ki kwaewagana ki yawatai mo pa mena. <sup>8</sup> Iyapanan gwedewau mu mubo midi-maga kwakwarepumaga nuwaiya ki mena kwaetogomono ki ka Mamanuga God e rabinai ki mu eba wadamu bagi.

<sup>9</sup> Mamanuga God e eya Keyai wi rabinagau tondau ki ka e nuwaiya badidi wainapiyau ki mena wi makeya makeya kwiwagi. Ko iyapanan gwedewau Keriso e Keyai mu

rabinamugu pa mena ki mu ka eba Keriso e nene.<sup>10</sup> Keriso e eya wi rabinagau tondau ki ka wi midiga kwakwarepuga bigi pokaiya aita poyagisi ko wi keyaiga ka iyaiya tondono mibai ka wi Mamanuga God e yabuiya supasupai bagi kawaya idiwu.<sup>11</sup> Keriso powena ko Mamanuga God e ade iyapupu kipu ubupu. E Keyai wi rabinagau tondono ki ka e Keriso iyapupu kipu ubupu ki maba ka e Keyai wi rabinagau tondau ki pokaiya ka e wi midiga kwakwarepuga aita puwayagisi ki mete iyapoto.

<sup>12</sup> Kowaniyoma, nau yonani yau wi nidiyani wainapumuri; Mamanuga God nu nene kawayaganan wainapumuri kwaewaika pokere denai ka nu e nuwaiya badidi idiwana wainapiyau ki mena nu makeya idiwomu ko eba nu midinuga kwakwarepunuga nuwaiya taininiyau ki inako idiwomu.<sup>13</sup> Nu midinuga kwakwarepunuga nuwaiya taininiyau ki mena kwaigomu idiwomu ki ka nu denai po bananapamu. Ko nu berokoi badidi kwaiwagamana waina-pemei ki kuduba Mamanuga God e Keyai negebu ki kasiyarai pokaiya deni mena taisi kurakurapamu tainipamu poyo ki ka nu iya maramara idiwana kaiwana ki iyai aita ewa yadamu.

<sup>14</sup> Iyapana gwedewau Mamanuga God e eya Keyai mu yabiritamiyau makeya makeya kayatagamu ki ka mu Mamanuga God e munuiyoma mibai.<sup>15</sup> Mamanuga God e eya Keyai wi negebu ki ka eba wi kudu ki bigabigai ade kwaiwagamana ki nana negebu. Pa mena. E Keyai pokaiya ka nu e eya munuiyoma mibai wenaigibi ki pokere e Keyai ki kasiyarai pokaiya ka nu eyaka eyaka nu Kawainuga God inako parau-pomu, iwogomu ke; ‘Mamai, kau ka nau Mamai mibai’.<sup>16</sup> Mamanuga God e eya Keyai bauwena iyapana kaina nu keyainuga mete dibipupu ki matara-piyau da nu Mamanuga God e munui-yoma idwei,<sup>17</sup> ki pokere e ubupu e iyapanaiyoma mu puyomaga winepupu e eya bameya nakapupu ki puyoi e nu mete negeni yadamu. Ko eba ki mena; E puyo Keriso kweyana ki nana winepupu nakapupu ki puyoi mete kina ki e nu mete negeni yadamu. Keriso bita yo midi makari bananapupu ki maba nu mete inako bananapamu ki ka aita ewa e esida kawaiwena tondau ki wateye nu mete kina e mete ewapuru ika idiwomu.

#### *Nu aita ewa Mamanuga God e taneya idiwomu*

<sup>18</sup> Nau inako wainapakani; Nu karako yewe wairau bita yo midi makari bananapemei ki kuduba ka maraitau erida ko aita ewa Mamanuga God e taneya e gwede bagi kawaya mosi matarapoto nu negeni ki ka kawaya esida.<sup>19</sup> Mamanuga God e munuiyoma nu watanuga matarapana negeyana marai bauwagana ki nana ka e yamanai kuduba karako bagi ububuratagamu nawanai idiwu.<sup>20-21</sup> Mamanuga God e ebo nuwaiya badidi notapupu ki e kwaewena ki pokere gwedegwede kuduba yewe wairau wenatagubu ki idiwono kaiwono da mu maramaga baiyagisi ki ka mu popotagisi puwa-tagisi. Ki ka eba mu mubo nuwamugu puwatagamana ko Mamanuga God e ebo wagubu ki makeya wenayagisi. Ko mara aita bauwagana da mu inako eba puwatagamana ki nana ki nawanai mu karako idiwu. Mara ki baiyagisi ki ka Mamanuga God e yamanai kuduba ki mo eba puwayagisi. E ubupu e munu-iyoma nu rikanibu e eya taneya nakanibu idiei ki maba ka e uburoto manako po kasiyarai e yamanai kuduba umatapu dokodoko ki e rikapoto da mu mete kina e taneya bagi kawaya inako idiwono.

<sup>22</sup> Nu katainugu da Mamanuga God kunuma waira yamanapupu makeya yabadawa da karoko ka ridi munu wenapamana makarai wainapiyamu ki makarai maba ka e yamanai kuduba ki mu mete wainapiyamu ‘aige aige’ tagamu idiwu.<sup>23</sup> Ko eba mu mena makaritagamu ko nu e Keyai pokaiya puyo yabiri wadimipi ragidai ki nu mete kina nu rabinanugu makarigemei ‘aige aige’ inako iwegemei. Mamanuga God ubupu nu kodanibu ki mibai e matara-pana ade gwede oragai nu umanibu dokodoko ki kuduba e rikapana ki marai bauwagana ki nana ki nawanai nu idiei.

<sup>24</sup> Karoko ka nu mibai ki nu yabunugere mataraub eba empemei ko Mamanuga God aita ewa gwede matara-wagana wagubu ki nu sumapemei. Nu sumanuga ki pokaiya ka e iya waunai negebu manako gwede ewa bauwagana wagubu ki nawanai nu idiei. E gwede-gwede ki kuduba karoko nu negebena kewowagubena ki ka nu gwede mo eba sumampibena nawanai idimpibena,<sup>25</sup> ko karoko ka nu gwede eba empemei ki bauwagana nawanai idiei ki pokere nu eba iyuariyuarigomu ko kwarisigomu nawanai idiwomu.

<sup>26</sup> Ki maba, nu nuwanuga notanuga ka kasiyarai pa mena ko Mamanuga God e eya Keyai negebu ki nu waita-niway ade toginiyau. Nu badidi maba Mamanuga God bameya waita nene gurigurigamana ki nana ki nu nuga naigida eba katainugu. Ko e Keyai ki e madanai ka daikere daikere ki pokere e nu nene uburau Mamanuga God kawareya kawareya siyau. Nu mibi yadi ubumei Mamanuga God siyemei ki ka maraitau erida ko e eya Keyai nu nene uburau nu nuwaboyanuga matarapiyau ade mibai ‘ikui akui’ Mamanuga God kabuwapiyau ki ka kawaya esida eba iwagamana makai.<sup>27</sup> Mamanuga God e ka iyapana kuduba nu nuwanuga notanuga empiyau ki apunai ki pokere e eya Keyai nu rabinanugu

badidi waina-piyau ki e mete empiyau. Ade Mama-nuga God e nuwaiya ki kuduba e eya Keyai ki mete kataiwena ki pokere e keyai ki nu nene uburau Mamanuga God nuwaiya badidi wainapiyau ki makeya mena kawareya kawareya e siyau.

<sup>28</sup> Nu kataigibi wetawetara da Mama-nuga God e ebo nuwaiya winetapu nakatapu e mena nota kwarikwarisi-piyamu ragidai ki mu bamamugu gwede ebo ebo baitagisi ki ka Mamanuga God uburoto gwede ki kuduba wirapoto mu bagimaga nene taroto.

<sup>29</sup> Iyapana gwedewau Mamanuga God ororeya mena ubupu mu winetapu ki ka e ororeya mena mu e eya nene mete nakatapu kewowena da mu nuwamaga notamaga e Gubagai nuwai notai ki maba wenawagana ki nana. Mu e munuiyoma inako idiwono ki ka e munuiyoma ropani kawaya ki mu paunamugu ka e eya Gubagai yabiri uburono.

<sup>30</sup> Iyapana gwedewau e eya nene winetapu ki mu nene e mete wagubu. Ade iyapana gwedewau e mu nene wagubu ki ka e ubupu e eya yabuuya mu iyapana bagi supasupai mete tadebu. Ade iyapana gwedewau e iyapana bagi supasupai tadebu ki ka e eya tanai bagi kawaya ki mu mete tagebu.

#### *Mamanuga God e Keriso pokaiya nu nota kwarikwarisiniyau*

<sup>31</sup> Nau suwagubuwani yau kuduba ki mibai nu wainapamu ki ka nu denai badidi iwagamu? Mamanuga God nu nene uburau ki ka nima baiyagisi nu raruniyoto? Ki pa mena. <sup>32</sup> Mamanuga God ubupu nu nene kwaewena ka kawaya daganani esida. E eya Gubagai ki e eba wakitapupu ko e ubupu e Gubagai ki wadubu nu nene puyo tapu ki pokere gwedegwede bagibagi kuduba ki e deni mena nu mete negeni. <sup>33</sup> Nima maba uburoto Mamanuga God winenibu ragidai nu wereyakauraniyoto yagisi da nu paerenuga mete kina? Ki pa mena, mibai ka Mamanuga God e eya ubupu nu iyapana bagi supasupai nidibui. <sup>34</sup> Nima maba uburoto e idai gurai nu naurinugu ugwidiniyoto ragiragi bita negeni? Ki pa mena, mibai ka Keriso Iyesu e bauwena manako nu nene powena. Ko eba ki mena, e ade iyawena kipu ubupu karako Mamanuga God e idai garu deneya tondau. E ka tawiri ogayawa apunai ki pokere e nu nene uburau Mamanuga God bameya nu yonanuga wagau. <sup>35</sup> Keriso nu nota kwarikwarisiniyau ki pokere nima maba baiyagisi e nu nota kwarikwarisiniyau ki notai meyoto puru ewanauwapoto? Bita nu puruniyoto bo? Midi makari nu puruniyoto bo? Iyapana nu giriniyamu pasuniyamu ki mu ubumoto nu puruniyoto bo? Wetei nu puruniyoto bo? Kaikayokayoi idiwomu ki nu puruniyoto bo? Berokoi ebo ebo yabaranugu bauwagau ki nu puruniyoto bo? Bo po nu bamanugu baiyagisi ki nu puruniyoto bo? Ae, pa mena. Gwede mosi inako ki eba baiyagisi Keriso nu nota kwarikwarisiniyau ki notai meyoto puru. Pa mena. <sup>36</sup> Yona yau nene ka Mamanuga God e okai wagubu ke;

‘Kau pokagere ka nu maramara kemora nawaru po yawateya iwei.

Iyapana naunuma kwaetagamu papa naumu ki maba nu bamanugu mu inako mete kwaetagamu.’

<sup>37</sup> Bita ebo ebo yau kuduba nu bamanugu bauwagau ki ka nu eba kekeraigemei ko nu nota kwarikwarisi-niyau apunai ki e pokaiya ka nu wata-nugu mena ragiragi kawaya ubumei. <sup>38-39</sup> Nau karako suwagani ki katai ka nau naigida mena kataisuwegabuwani wetawetara yau kena; Nu Kaiawonuga Keriso Iyesu nu nene kwaewena ki pokaiya ka Mamanuga God nu nota kwarikwarisiniyau ko e notai ki ka gwede mosi eba baiyagisi bodapoto. Poyo bo iya bo kunuma aneyai bo kunuma kawakawai bo kunuma kasiyarai bo kunuma kawareya esida bo waira kobaiya erida bo gwede mo karako bananapembei bo mara ewa bananapamu bo Mamanuga God e yamanai marai kawai inako ki mo eba baiyagisi e nu nota kwarikwarisiniyau ki notai meyoto puru. Ki pa mena.

## 9

#### *Mamanuga God ade e iyapanaiyoma winetapu ragidai*

<sup>1</sup> Nau ka Keriso e nene ki pokere nau yona mibai mena suwagakani ko eba berasugakani. Nau rabinaneya badidi sidiyau kabuwasiyau ki ka Mamanuga God e eya Keyai Tanai Bagi Kawaya ki e mete mibipiayu da nau eba berasuga-kani. <sup>2-3</sup> Nau nuwani notani maramara nau niya iyapananiyoma nau wenani eyaka mena ragidai ki mu nuwaboya-maga wainapakanu ade nau rabinani mu nene makariwagau. Mamanuga God nau tagararasinibena ade nau wadisini-bena e gari tagaiya kwenusinibena da ki pokaiya mu Keriso sumampena ki ka baganai. <sup>4</sup> Mamanuga God ubupu Diyu ragidai e ebo munuiyoma winetapu tadebu ade e eya tanai bagi kawaya ki mu kawarimugu kawapu mete iwa. E gwaiyabai wagubu ki ka mu nene ade e gorai oragai apunai Mosisi kwebu ki mu mete wadurnupu. Mu e si badidi maba tepapamana ki yawatai e mu kabuwa-tapu ade gwaiyabai ebo ebo ki e mete tadebu kaimatana. <sup>5</sup> Diyu ragidai mu ripakwarakwaramuguma ka kunu kerarai ki ragidai. Keriso bauwena iyapana kaina nu maba wenawena ki ka e mu

kunumaga ki rabineya wenawena. Keriso e ka gwedegwede kuduba ki debai. E ka ade nu Kawainuga God ki pokere e si nu maramara esida mena tepapomu idiwomu. Ki mibai.

<sup>6</sup> Mamanuga God ubupu Diyu ragidai mu bamamugu gwaiyabawena ki ka e paerepupu mibai eba kwaewena bo? Ae, pa mena. Ko iyapana gwedewau kwakwarepu pokaiya tawana Isiraero ragidai wenatagubu ki ka eba mu kuduba Mamanuga God mu winetapu ragidai mibai. <sup>7</sup> Ade iyapana gwedewau mu kwakwarepumaga pokaiya oragai apunai Eburamu e kunui rabineya wenatagubu ki ka eba mu kuduba oragai apunai Eburamu e momai mibai. Pa mena. Mamanuga God ubupu apunu Eburamu sibu, wagubu ke; ‘Kau gubagagi Aisiki e mena ewai pokaiya ka kau sigi kawayagisi kawayayagisi.’ <sup>8-9</sup> Yona ki ka keyakeyai, ko ki mibai ka yau kena; Mamanuga God ubupu apunu Eburamu gwaiyabapupu, wagubu ke; ‘Nau mara winepuwani tapuwani ki marai bai-yagisi ki ka nau ade wirasugani bausugani manako kau wainagi Sera kau gubagagi wenapoto’. E inako wagubu ki pokere apunu Eburamu e ewai kwakwarepu pokaiya wenatagubu ki ka eba mu kuduba e ewai mibai. Pa mena. Iyapana gwedewau Mamanuga God e gwaiyabai wagubu ki pokaiya wenatagubu ragidai ki mu mena ka oragai apunai Eburamu e ewai mibai.

<sup>10</sup> Eba ki mena, ko keyakeyai mosi ka ade yau kena; Ridi Rebeka e gubaga-iyoma apeya ki mu mamamaga ka eyaka mena nu ripakwarakwaranuga apunu Aisiki. <sup>11-12</sup> Ko ridi Rebeka e gubagaiyoma nasuruwa apeya mu nene Mamanuga God badidi notapupu ki eba mu wenamaga pokaiya matarawagana ko e ebo nuwaiya wainapupu baganai ki mena pokaiya matarawagana ki nana ka e ridi Rebeka sibu, wagubu ke; ‘Tatai uburoto e yowai bigabigai kwaeyogono.’ Mu eba wenatagubu ade gwede bagi bo berokoi mo eba kwaetagubu ki makeya ka Mamanuga God ridi Rebeka yona ki sibu manako ki pokaiya ka nu kataigibi wetawetara da Mamanuga God eba mu upi badidi kwaetagubu ki pokaiya mu mo e eya nene winepupu. E ebo nuwaiya wainapupu da baganai ki mena pokaiya ka e inako kwaewena. <sup>13</sup> Mamanuga God e okai mosi wagubu ke; ‘Nau apunu Diyaikapu nota kwarikwarisipuwanu ko apunu Iso e nau keipuwanu.’

<sup>14</sup> Mamanuga God e inako wagubu, ki pokere nu badidi iwagamu? E eba supasupai kwaewena bo? Ae, pa mena. E supasupai mena kwaewena, <sup>15</sup> mibai ka e oragai apunai Mosisi yona yau sibu, wagubu ke; ‘Nau iyapana gwedewau nuwanuwatamana wainapani ki nau mu nuwanuwatamani. Ade nau iyapana gwedewau waitatamana wainapani ki nau mu waitatamani.’

<sup>16</sup> E yona ki wagubu ki pokere nu kataigibi wetawetara da ki ka eba iyapana kaina nu nubo nuwanugu wainapemei bo kwaigemei ki pokaiya Mamanuga God nu nene kwaewa-gau ko ki ka e ebo nuwaiya nuwanuwaniyana wainapiyau ki mena makeya e kuae-wagau. <sup>17</sup> Takari kawaya ka Mamanuga God tawana Idipi ragidai mu kawai-maga Pero e nene oka tapu ade sibu wagubu ke; ‘Kau apunu kawai uburana ki nana winenibuwani ki mibai ka yau kena; Kau pokagere ka nau kasiyarani matarayagisi ade ki pokaiya ka nau sini tawana tawana kuduba kawayagisi kayayagisi.’ <sup>18</sup> Ki pokere, Mamanuga God iyapana gwedewau nuwanuwatamana wainapiyau ki ka e mu nuwanuwatamini ade gwedewau wagemamatagamana wainapiyau ki ka e uburoto mu rabinamaga yadini ragiragi.

<sup>19</sup> Wi mosi nau bani sidimuri, iwagi ke; ‘Kau nuwegei ki mibai maba ki ka nu iyapana kaina badidi maba Mama-nuga God e nuwaiya wainapiyau ki baibigapamu? E ebo nuwaiya waina-piyau ki mena makeya wenawagau ki ka e badidi maba uburoto nu nidiyoto wirawira?’ <sup>20</sup> Wi mosi yona inako iwagi ki ka nau denai suwagani ke; ‘Kabai, kau ka nima da kau Mamanuga God siyei siyasiya?’ Kurari yamanawagau apunai kurari mosi e ebo nuwaiya wainapiyau ki makeya yamanapoto ki ka kurari ki eba uburoto yamana apunai ki siyoto, yagisi ke; ‘Kau gwede nana nau inako yamanasinibi?’ <sup>21</sup> Kurari yamanawagau apunai nimadi yadini ki ka e ebo nuwaiya wainapiyau ki makeya kwaeyagisi manako nimadi damu eyaka mena ki pokaiya kurari apeya yamana-tamini; Mosi ka bagi kawaya poraga nene ko mosi ka eba bagi asusu yaba-yababa nene.

<sup>22</sup> Nau kurari naureya suwagubuwani ki ka pa keyakeyai ko ki mibai ka yau kena; Mamanuga God e nuwapupui ade e kasiyarai matarawagana ki nana ka e iyapana oragai bigi kwaetagamawa ki denai bita mu tageyana ki nana waina-piyawa. Ko e ebo nuwaiya wainapupu da baganai ki pokere mu bita wadamana yawateya kayatagamawa ki ka e nuwai mu bamamugu pupuwagawa ki e wirapupu manako kwarisiwena bita tageyana ki garugaru mu eba tagebu. <sup>23</sup> Ade e tanai bagi kawaya ki mete matarawagana ki nana ka e nu karako idwei nu nuwaboyanuga kawaya daganani wainapupu. E ebo nuwaiya wainapupu da baganai ki pokere e ubupu nau karako suwagani yau kuae-wena; Nu gwedewau e ororeya mena winenibu da nu e tanai bagi kawaya ki wadamana ki nana ki ka e nu tenibu manako e tanai bagi kawaya ki awana maba nu kawarinugu kwebu wira. <sup>24</sup> Nu ka e iyapanaiyoma winenibu ragidai. E eba Diyu ragidai mu mena paunamugu nu kwananibu ko iyapana kwaiyanai ragidai mu paunamugu ka e iyapana-iyoma nu mete

kwananibu.<sup>25</sup> Mama-nuga God e wagubu ki ka oragai apunai Oseye oka yau tapu, wagubu ke;

‘Iyapana gwedewau ki naiya nau iyapananiyoma mu eba tade-buwani ki karako ka nau iyapananiyoma mu tadeyani.

Ade iyapana gwedewau ki nau eba nota kwarikwarisitamekeya ki karako ka nau ‘nota kwarikwarisi-nyakani ragidai’ mu tadeyani.

<sup>26</sup> Wata naiya nau iyapananiyoma mu eba tadebuwani wateya, wata eyaka mena ki rabineya ka nau karako mu tadeyani suwagani ke;

Nau ka wi Mamaga God maramara tondakan apunai ade wi ka nau mununiyoma.’

<sup>27</sup> Oragai apunai Aisaiya e ka tawana Isiraero ragidai mu nene ubupu e bonanai ragiragi kawaya wagubu ke; ‘Mu ka ropani kawaya naya egi papateya eba iyabapamana makai ki maba ko Mamanuga God mu eba ropani iya-tamini.<sup>28</sup> Mibai, madega kauwagau madega posiwagau ka Mamanuga God garugaru mena e badidi wagubu ki kwaeyagisi iyapana kuduba bita tageni.’

<sup>29</sup> Naiya mena ka apunu Aisaiya yona ade mosi wagubu ke;

‘Nu Kaiawonuga Kasiyarai Kawaya Esida Apunai nu momonuguma dai eba kwanat-

apena nakatapena,

ki ka nu momonuguma ewa eba wenatagumpena,

ade tawana Sodomu yo Gomora gogatagubu ki maba nu mete inako gogaigumpena.’

### *Tawana Isiraero ragidai eba sumatagubu*

<sup>30</sup> Karako ka nu badidi iwagamu? Nau suwagani wainapumuri; Iyapana kwaianayai ragidai ki ka Mamanuga God e yabuuya supasupai idiwana ki nana ki yawatai mu eba kwaenepamawa kwaetagamawa ko mu sumamaga mena pokaiya ka Mamanuga God mu iyapana bagi supasupai tadebu. <sup>31</sup> Ko tawana Isiraero ragidai ki ka mu mubo kasiyaramaga pokaiya ka mu gora ki makeya makeya wiwirapamawa da mu gora ki pokaiya Mamanuga God e yabuuya supasupatagamana ki nana kwaetaga-mawa, ko mu mibai mo eba banana-mupu. <sup>32</sup> Mu badidi pokere mibai ki eba bananamupu? Ki mibai ka yau kena; Mu ka mu mubo kasiyaramaga pokaiya kwaetagamawa ko eba mu sumamaga pokaiya Mamanuga God e yabuuya supasupatagamana ki nana kxae-tagamawa. Iyapana ‘pisipisitamana bebedai’ ki kawareya ka mu pisipisitapu gwemupu manako madanai daikere sumupu. <sup>33</sup> Bebeda ki nene ka Mama-nuga God e okai wagubu ke;

‘Empumuri, nau tawana Saiyonu rabineya bebeda mo winepuwani kaupuwani.

Iyapana kaiwono manako bebeda ki pokaiya ka mu pisipisitamini gwepomoto.

Ko iyapana gwedewau e sumapomoto ki ka midimama mu eba waditamini. Pa mena.’

## 10

<sup>1</sup> Kowaniyoma, nau naubo iyapananiyoma tawana Isiraero ragidai mu nuwaboyamaga waina-pakaní ade nau nuwaní notaní eyaka mena pokaiya Mamanuga God bameya mu nene gurigurisugakani da e iya waunai mu tageni.

<sup>2</sup> Mu Mamanuga God notapiyamu e nene ragiragi kawaya kwaetagamu ki nau yabunere mu emitamakaní ko mu mibai naigida eba kataitagubu were kwaetagamu. <sup>3</sup> Mamanuga God badidi maba iyapana tetamiyu e ebo iyapananiyoma bagi supasupai mu nakatamiyu ki yawatai mu eba kataitagubu ko mu mubo supasupatagamana yawatai ki mena kwaenepiyamu. Nu Mamanuga God e yabuuya bagi supasupai idiwana ki yawatai nu kabuwanibú ki mu eba mibimupu. <sup>4</sup> Oragai apunai Mosisi gora tapu ki pokaiya nu Mamanuga God e yabuuya bagi supasupai idiwana ki marai ka ororeya mena kewowena. Keriso bauwena gora ki koritapupu ade yawata waunai mo mebu da iyapana gwedewau e sumapomoto ki mena pokaiya ka Mamanuga God uburoto e eya iyapanai-yoma bagi supasupai mu tadeni.

<sup>5</sup> Iyapana gwedewau wainapiyamu da mu gora pokaiya Mamanuga God e yabuuya supasupai idiwana ki nana ki mu nene ka oragai apunai Mosisi oka yau tapu, wagubu ke; ‘Iyapana nima gora badidi wagubu ki makeya makeya kwaewagana wainapiyau ki ka e gora kuduba ki kwaeyogono pokaiya tondono kaniyono.’ <sup>6</sup> Ko nu sumanuga pokaiya Mamanuga God e yabuuya bagi supasupai idiwana ki nana ka Mama-nuga God e okai mosi wagubu ke; ‘Wi mo eba notapumuri iwagi ke; Iyapana nima yaroto usi kunumau Keriso yadini kaworoto? Wi inako eba notapiyoi,<sup>7</sup> ade eba iwagi ke; ‘Nima suroto uri waira kobaiya popai ragidai mu bama-mugu Keriso yadini umunoto?’ <sup>8</sup> Nu inako eba iwogomu ko Mamanuga God e okai wagubu ka yau kena;

‘Mamanuga God e yonai ka wi bamagau, wi umunugau, ade wi rabinagau.’

Suma yonai yau mena ki nu dimaigemei iwei;

<sup>9</sup> Iyapana nima e umunui pokaiya matarau wagau ke, 'Yyesu e ka nau Kaiawon'i, ade e nuwai notai eyaka mena sumapiyau da Iyesu e ka powena ko Mamanuga God e ade iyapupu kipu ubupu, iyapana nima inako notapiyau ki ka e iya waunai yadini. <sup>10</sup> Nu nuwa-nuga notanuga pokaiya sumaigemei ki pokaiya ka Mamanuga God nu iyapana bagi supasupai nidiyau. Ade nu nubo umununuga pokaiya iwegemei da 'Yyesu e ka nu Kaiawonuga', nu inako iwegemei ki pokaiya ka e iya nu negeyau. <sup>11</sup> Mamanuga God e okai mosi wagubu ke; 'Iyapana nima uburoto nu Kaiawonuga sumapoto ki ka e midimama eba yadini ko mibai bananapot.' <sup>12</sup> Yona ki ka Diyu ragidai ade iyapana kwaiyanai nu kuduba yonanuga mibai ka Mamanuga God e yabuuya ka nu kuduba nu kiyabunuga eyaka mena. Iyapana kuduba nu Kaiawonuga eyaka mena ka e eya mena. Iyapana gwedewau e nene tagisi ki ka e uburoto mu waditamini bagi. <sup>13</sup> Mamanuga God e okai mosi wagubu ke; 'Iyapana nima yagisi ke; 'Kaiawon'i ke, kau iyasini', nima inako yagisi ki ka Mamanuga God uburoto e waitapoto manako iya waunai kweyoto.'

<sup>14</sup> Ko iyapana e eba sumapiyamu ki ka mu badidi maba waitsa nene e bameya tagisi? Ade mu e yonai eba wainamupu ki ka mu badidi maba e sumapomoto? Ade iyapana dai ki e yonai eba dimatogomono ki ka iyapana badidi maba e yonai ki wainapomoto? <sup>15</sup> Ade e sumapiyamu ragidai eba ubumoto dimatagamana ragidai winetamini tonotamini ki ka mu badidi maba kayatagisi e yonai dimatogomono iwono? Ki pa mena. Mamanuga God e okai mosi wagubu ke; 'Mamanuga God e yonai bagi kawayu tagamu ragidai bautagamu ki ka nu mamamaigamu.'

<sup>16</sup> E yonai tagamawa ragidai mu bautagubu e yonai ki tagamawa ko tawana Isiraero ragidai dai mena eba ropani yona ki mibimupu. Oragai apunai Aisaiya ki nene oka yau tapu, wagubu ke; 'O, Kaiawonuga, iyapana eba ropani kau yonagi iwagibi ki waina-mupu sumamupu.'

<sup>17</sup> Ko baganai, nu dimaigemei iyapana wainapiyamu ki mena pokaiya ka mu rabina-mugu suma matarawagau. Ade nu badidi dimaigemei ki ka nu Keriso e yonai bagi kawayu ki mena dimaigemei.

<sup>18</sup> Nau karako wi manuniyani; Tawana Isiraero ragidai mu ka Mama-nuga God e yonai eba wainamupu ki pokere mu eba sumatagamu bo? Pa mena, mu e yonai wainamupu mibai ka Mamanuga God e okai wagubu ke;

'Nau yonani tagamawa ragidai mu kayatagubu tawana tawana kuduba, madega kauwau-gau madega posiwagau nau yonani tagamawa iwa.

Mu badidi tagamawa ki yonai ka iyapana kuduba wainamupu gawarara.'

<sup>19</sup> Nau wi ade manuniyani; Tawana Isiraero ragidai mu ka Mamanuga God e yonai eba kataitagubu ki pokere mu eba sumatagamu bo? Pa mena. Mu e yonai kataitagubu mibai ka oragai apunai Mosisi e takari kawayu yabiri ubupu wagubu ke;

'Iyapana kwaiyanai pa asusu idiu ragidai ki ka nau yonani mu tadeyani manako mu bamamugu wi nuwaroroiwagi.

Katai bamamugu pa mena ragidai ade notababa idiu ragidai ki ka nau yonani mu kataitagisi manako wi nuwaga mu bamamugu pupuyagisi.'

<sup>20</sup> Ki eweya ka oragai apunai Aisaiya yabarayabara ubupu yona matarau wagubu ke; 'Iyapana nau kwaeneni eba kuae-tagamawa ragidai ki mu nau bananasinimupu, ade iyapana nau nene eba tagamawa ragidai ki mu bamamugu ka nau matarasug-ubuwani.'

<sup>21</sup> E iyapana kwaiyanai ragidai mu nene inako wagubu ko tawana Isiraero ragidai mu nene ka e wagubu ke; 'Mu waratamana ki nana ka nau maramara kemora nawaru mu nawanamaga tondekeya ko nau umununi ki mu eba wadumupu ko mu gagayasinimupu.'

## 11

### Diyu ragidai eba ropani Mamanuga God sumamupu

<sup>1</sup> Nau karako wi ade manuniyani wainapumuri; Mamanuga God e eya iyapanaiyoma Isiraero ragidai ki e deni mena mu tagararatapu kamaditapu bo? Ae, pa mena. E mu eba kamaditapu. Nau Poru nau ka mibai tawana Isiraero ki taibanuwai mosi. Nau ripakwara-kwarani ka oragai apunai Eburamu ade nau kununi ka Bendimani. <sup>2</sup>Mamanuga God e eya iyapanaiyoma ki e ororeya mena e eya nene winetapu ragidai ki mu e eba kamaditapu. E okai rabineya oragai apunai Eraidiya nene badidi wagubu ki wi kataigau. Mara mosi ka apunu Eraidiya ubupu manako Mama-nuga God geneputu da e tawana Isiraero ragidai gritamana pasutamana ki nana sibu, wagubu ke; <sup>3</sup> 'Kaiawon'i, tawana Isiraero ragidai ubumpu kau bonanagi wainapamawa tagamawa ragidai kuduba namutampu gawarara. Mu kau tagararanimpu ade nu papa kau nene puyo pasumei watai ki mu mete koritamupu. Karako nau niya mena tondakani kau yonagi suwagakaniko mu ubumu nau mete

susinimana po kwaetagamu.<sup>4</sup> Oragai apunai Eraidiya inako wagubu ko Mamanuga God denai e badidi sibu? E sibu, wagubu ke; 'Nau naubo iyapananiyoma momorapa Bara eba tepapiyamu ragidai kuduba 7,000 ki nau winetapuwani nau naubo nene nakatapuwani ika idiu.' Mamanuga God e ubupu oragai apunai Eraidiya inako sibu,<sup>5</sup> ko ki maba karoko ka e mete ubupu e ebo iyapanaiyoma eba ropani inako mete winenibu. Nu paere-nuga ki denai bita nubo wadamanu ko nu bitanuga ki ka Mamanuga God e rikapupu deni mena nu wadinibu bagi e eya nene nakanibu idwei.<sup>6</sup> Nu eba gwede bagi mosi e nene kwaigibi da e ki denai nu winenibu e eya nene nakanibu. Pa mena. Ko e ebo nuwaiya wainapupu da baganai ki pokere e inako kwaewena manako deni mena nu wadinibu bagi. Nu gwede bagi mosi e nene kwaigumpena manako ki denai e nu wadinibena bagi ki ka e ebo nuwai notai kawayu nu bamanugu ki mibai pa mena kororai.

<sup>7</sup> Karoko badidi? Nau nidiyani wainapumuri; Tawana Isiraero ragidai mu mubo kasiyaramaga pokaiya gwede kwaenepamawa iwa ki mibai mu eba bananamupu ko mu paunamugu ka Mamanuga God nu winenibu ragidai eba ropani ki nu mena mibai ki banana-mipi. Nu iyapananuguma dai ki ka mu wenagumaga bodamupu ki pokere Mamanuga God mu nene wagubu ki mu eba wainamupu.<sup>8</sup> Mamanuga God e okai mu nene wagubu ke;  
'E mu nuwamaga notamaga gudu umapu da mu katai mo eba kataitagis,  
ki pokere naiya mena idiu kebomawa da karoko ka mu yabu tamiyamu, yabu tamiyamu  
ko gwede mo eba empiyamu;

Wainapiyamu, wainapiyamu ko mibai mo eba wainapiyamu.'

<sup>9</sup> Oragai apunai Dewida e ka tawana Isiraero ragidai mu nene yona yau wagubu ke;  
'Mu poragatagamu ki nau nuwaneya mu mamamamaga ki denkoe maba wirayagisi  
mu muga waditamini ade mu kerapumugu pisipisitamini da mu gwepomoto bita  
yadini.

<sup>10</sup> Nau nuwaneya sisipu mu yabu-maga kenepoto da mu mibai eba empomoto ade mu bita-  
maga kawarapiyamu ki mu tagamugu tauniyono da mu maramara dudutogomono  
iwono.'

Oragai apunai Dewida mu nene inako wagubu,<sup>11</sup> ki pokere nau kawareya wi ade  
manuniyani; Diyu ragidai mu bigimaga pisipisitatu ki ka mu deni mena gwemupu bo?  
Pa mena, mu eba deni mena gwemupu ko mu paeremaga ki pokaiya ka Mamanuga God  
ubupu iyapana kwaianai ragidai iya tagebu da Diyu ragidai nuwarorotagamana manako  
iya ki mete kwaenepamana ki nana.<sup>12</sup> Diyu ragidai bigitagamawa kebomawa ki pokaiya  
ka Mamanuga God wirawena iyapana kuduba tawana tawana idiu ki mu waditapu bagi.  
Diyu ragidai puyo naiya wadumupu ki puyo mu kaumupu manako mu paeremaga ki  
pokaiya ka Mamanuga God ubupu puyo bagibagi iyapana kwaianai ragidai tagebu. Ko  
ki ka ade maraitau erida; Diyu ragidai kuduba aita ewa mu notamaga wira-yagisi manako  
iyapana kwaianai ragidai mete ewapuru dibipomoto ki makeya ka Mamanuga God e  
puyo bagi kawayu esida ki matarayagisi.

#### *Iyapana kwaianai ragidai maba iya wadumupu*

<sup>13</sup> Karoko ka iyapana kwaianai ragidai wi yonaga nau suwagani; Wi nene ka Ma-  
manuga God nau tonosinibu ki pokere nau e upi tegebu wi paunagau makeya makeya  
kwaesugakani ki ka nau midimama eba wainapakanu ko yabaráyabara upisugakani.  
<sup>14</sup> Nau upini kwaesugakani ki pokaiya ka nau nuwaneya nau niya iyapananiyoma Diyu  
ragidai mu rabinamaga tepapani da mu wi iyaga waunai ki empomoto ki ka mu dai mete  
notamaga wirayagisi da Mamanuga God mu iyatamini.<sup>15</sup> E ubupu Diyu ragidai tagarat-  
apu ki pokaiya ka e ade ubupu iyapana tawana tawana kuduba naiya e iyyaraiyoma idiu  
ki mu wiratapu e eya iyapanai-yoma tadebu. Ko aita ewa Diyu ragidai mete notamaga  
rirayagisi da Mama-nuga God mu ade tetamini e gari rabineya nakatamini ki makeya ki  
ka gwe iyapana popai ragidai ade iya-tagubu kimpu ubumpu ki maba.

<sup>16</sup> Nau keyakeyai ki mo suwagani wainapumuri; Iyapana kokorau maura amotana  
tepomoto puyo Mamanuga God kweyomoto ki ka kokora ki kuduba mete e nene. Ade ripa  
mo witai Mama-nuga God nene ki ka ripa ki naurai ade ragai kuduba mete e nene.

<sup>17</sup> Mamanuga God e ripa mewara-pupu ki ragai dai ka e purupupu isiya-pupu manako  
ripa kudubai dai mu ragimaga ki e tepupu ripa mewarapupu ki naureya dibipupu manako  
sidara-pupu siwisiwipupu. Ripa kudubai ki kena ka keyakeyai ko ki mibai ka wi iyapana  
kwaianai ragidai. Ade ripa mewarapupu ki mete keyakeyai ko ki mibai ka Diyu ragidai.  
Mamanuga God wi tenibu ripa mewarapupu ki naureya dibinibu da wi siwiga wenawena  
manako karoko ka wi ripa ki pokaiya iyaigubu ade ripa ki kasiyarai negeyau ki pokaiya e  
naureya idiu.<sup>18</sup> Ki pokere wi ripa mewarapupu ki ragai dai kaikira-tagubu emitamuri ki  
ka wi mu eba wereyakauratamuri bo wi wiga yabara kawakawaraiwagi. Wi ka eba ripa ki

witai da wi yabara kawakawaraigamana ki nana ko wi ka pa ripa ki ragai. Wainapumuri; Ripa witai uburau ripa naurai ade ripa ragai kuduba togipiyau, ko eba ripa ragai uburau ripa witai ki togipiyau. Pa mena.

<sup>19</sup> Ko wi bani inako wainapiyamu, iwagamu ke; 'Mamanuga God ripa mewarapupu ki ragai oragai dai puru-pupu da wata ki nu wadimipi.' <sup>20</sup> Ki mibai, ko ade wainapumuri; Diyu ragidai mu ka Mamanuga God eba sumamupu ki pokere e mu purutapu, ade wi ka e sumamupu ki pokere mu watamaga ki e wi negebu da wi karako e naureya idiu. Ko e wi nene kwaewena ki pokaiya wi eba yabara kawakawara-iwogoi ko Mamanuga God e kudeya wainapiyoi, <sup>21</sup> mibai ka ripa ragai gwiyyapupu apunai wi gwiyyaniyana ki nana ki kasiyarai e mete wadubu.

<sup>22</sup> Keyakeyai yau pokaiya ka nu kataigibi da Mamanuga God e ka bagi mena kwaewagau ki apunai ko e ka ade bita ragiragi mete negeyau ki apunai. Diyu ragidai mu mubo bigimaga pokaiya paeremupu gwemupu ki mu bamamugu ka e bita ragiragi tagebu ko wi bamagau ka e bagi mena kwaewena. Wi e nuwaiaya badidi wainapiyau ki mena makeya makeya kwaiwogoi yamoii ki ka e bagi mena wi bamagau kwaeyogono yarono. Ko wi paerepumuri ki ka e ripa ragai gwiyyapiyau ki maba wi mete gwiyyaniyoto. <sup>23</sup> Diyu ragidai mu suma-maga kauwena ki mu notamaga ade wirayagisi da mu sumatogomono ki ka Mamanuga God mu tetamini mu wata-maga oragai ki watamugu watamugu dibidibitamini sidarapoto wenatagisi, mibai ka mu ade dibilitamana ki kasiyarai e mete wadubu. <sup>24</sup> Wi iyapana kwaiyanai ragidai ki wi ka ripa kudubai ragimaga purumupu ki maba. Ko Mamanuga God wi tenibu e eya ripai mewara-pupu ki naureya dibinbu wenaigubu. Wi ka eba ripa ki e eya ragai ki pokere e wi tenibu inako dibinbu ki ka ragiragi kawaya ko Mamanuga God e kasiyarai pokaiya ka e ubupu wi nene inako kwaewena. Ko Diyu ragidai mu ka ripa mewarapupu ki e eya ragaiyoma kaikiratagubu ki pokere Mamanuga God ragai ki ade tetamana ripa ki naureya ade dibilitamana ki yawatai ka eba ragiragi.

#### *Mamanuga God iyapana kuduba nu nuwaboyanuga wainapiyau*

<sup>25</sup> Kowaniyoma, nau yonani weke-wekei mosi karako suwagani wainapu-muri. Wi yona yau wainapumuri ki pokaiya ka wi kataiwagi da wi wiga kataiga ka eba kawaya. Nau yonani ka yau kena; Tawana Isiraero ragidai Mamanuga God tagararamupu wagemamatagamu idiu ki ka mu eba maramara inako idiwono kaiwono. Pa mena. Mamanuga God uburoto iyapana kwaiyanai e ebo winetapu ragidai ki kwanatamini e gari rabineya nakatamini kewoyagisi makeya ki ka Diyu ragidai mu notamaga mete wirayagisi da mu e sumapomoto. <sup>26</sup> Mara ki makeya ka tawana Isiraero ragidai kuduba iya waunai yadini. Mamanuga God e okai mu nene wagubu ke;

'Nu Iya Negeyana Apunai tawana Saiyoni were baiyagisi.'

E baiyagisi ki ka e oragai apunai Diyaikapu e momoiyoma ki mu paeremaga kuduba surupoto.'

Ade e okai mosi wagubu ke;

<sup>27</sup> 'Nau mu bigimaga surupani makeya ki ka nau gwaiyaba waunai mu tadeyani.'

<sup>28</sup> Iyapana kwaiyanai ragidai wi iya waunai wadamana ki nana ka Diyu ragidai Mamanuga God e yonai bagi kawaya ki tagararamupu karako e iyangiyoma idiu. Ko Mamanuga God e ebo nuwaiaya wainapupu da baganai ki pokere mu ripakwarakwaramuguma pokamugere ka mu ade Mamanuga God e kowaiyoma. <sup>29</sup> Mamanuga God e naiya mena iyapana gwedewau mu waditamana bagi ki nana winetapu ki ka e mu waditamini bagi, mibai ka e badidi gwaiyabawena ki eba wirapoto ko makeya makeya kwaeyagisi. <sup>30</sup> Iyapana kwaiyanai ragidai wi ka naiya Mamanuga God e umunui kwenu-mupu. Ko karako ka Diyu ragidai e umunui kwenumupu manako mu paeremaga ki pokaiya ka Mamanuga God wi nuwanuwanibu ade wadinib bagi. <sup>31</sup> Mamanuga God wi nuwanuwaniyana ki nana ka Diyu ragidai karako e tagararamupu. Ko mu e tagararamupu ki pokaiya e ubupu wi nuwanuwanibu ki maba aita ewa ka e uburoto mu mete inako nuwanuwatamini. <sup>32</sup> Mamanuga God uburana iyapana kuduba nu nuwanuwaniyana ki nana ka e nu notanuga wirapupu da nu e umunui kwenupemei manako dibura maba rabineya idwei.

#### *Mamanuga God si tepapanu*

<sup>33</sup> Mamanuga God e bameya ka puyo ebo ebo posiwena uburau. E notai ade e katai ka kawaya daganani esida. E badidi notapiyau ade e badidi purupiyau ki ka iyapana nu kwaitana eba iwagamana mamatara makai. Ade e badidi kwae-wagau ki mibai ka iyapana kaina nu kwaitana eba kataigamu. <sup>34</sup> E okai mo wagubu ke;

'Iyapana nima Mamanuga God e nuwai notai kataiwena? Pa mena.'

Iyapana nima Mamanuga God siyoto yadini supasupa. Pa mena.

<sup>35</sup> Iyapana nima gwede mo Mamanuga God nida kwebu da e aita suruwa denai wirapoto kweyoto? Pa mena.'

<sup>36</sup> Mibai e ka gwedegwede kuduba yamananibu ki apunai. E pokaiya ka gwedegwede kuduba matarawena ade e eya nene ka nu kuduba idwei. Mama-nuga God tanai bagi kawayu apunai e si nu karako maramara esida mena tepapomu idiomu. Ki mibai.

## 12

*Nu Mamanuga God yabuuya badidi maba idiwomu*

<sup>1</sup> Ki pokere kowaniyoma, nau yonani yau ragiragi kawayu nidiyani ki wi wainapumuri; Mamanuga God nu kawayu daganani nuwanuwa-nibu ki pokere iyapana papa pasumu puyo Mamanuga God kweyamu ki maba ka wi mete kina karako wi iyaga kuduba e puyo kwemuri. Ko eba mu papa naumu ki maba wi iyaga e kwemuri ko wi nuwaga notaga eyaka mena e mena notapiyo i diwoi da e wi mamamaga yogono ki ka wi puyoga mibai. Wi inako kwaiwogoi ki ka wi mibai Mamanuga God e si tepapiyamu. <sup>2</sup> Wi ka iyapana kaina ko wi kowaguma yewe wairau badidi maba kwaetagamu ki wi eba niniyatamiyoi ade mu kwaetagamu ki kawareya makeya makeya eba kwaiwogoi. Wi rabinagau Mamanuga God e gudui kwaipumuri da e wi notaga deni mena wirapoto manako wi iyaga oragai ki wi tagagau kayayagis ade iya waunai ki baiyagisi wi rabinagau wata yadini. Wi inako kwaiwagi ki ka Mama-nuga God e nuwaiya badidi wainapiyu bagi ade e nuwaiya badidi mamama-piyau ade e empiyau da kewanai, e nuwai notai inako ki kuduba wi mete kataiwagi.

<sup>3</sup> Mamanuga God nau puyoni deni mena tegebu ki pokaiya ka nau karako wi nidiyani wainapumuri; Wi eba yabara kawakawaraiwogoi ko Mamanuga God e iyapanaiyoma paunamugu wi eyaka eyaka wataga kabuwanibu ki wi wibo sumaga negebu ki pokaiya wi wiga rabinagau kwaenepumuri weupumuri empumuri. <sup>4</sup> Nau keyakeyai mo wi kabuwaniyani wainapumuri; Nu midinuga kwakwarepunuga ka eyaka mena ko nu idanuga bo nu kerapunuga bo nu yabunug inako ki mu ka ropani kawayu, ade mu eyaka eyaka upimaga ka mete ebo ebo. <sup>5</sup> Ki maba, nu iyapana ka ropani kawayu ko Keriso nu tenibu e eya naureya nu dibinibu. E upi ebo ebo negebu ko e naureya ka nu kuduba ewapuru eyaka mena. <sup>6</sup> Mamanuga God nu eyaka eyaka wadinibu bagi puyo ebo ebo negebu ki pokere puyo badidi negebu ki nu eba kaupamu ko e wadinibu bagi ki kasiyarai pokaiya ka nu makeya makeya upigomu. Iyapana mosi Mamanuga God e bonanai wainapana wagana ki puyoi wadubu ki ka e sumai ki kawayai makeya uburuno dimayogono. <sup>7</sup> E bigabiga upi kwaewagana ki puyoi wadubu ki ka e bigabiga upi kwaeyogono, ade e iyapana kabuwa-tamana ki puyoi wadubu ki ka e iyapana kabuwatamono. <sup>8</sup> E iyapana togitamana kasiyara tageyana ki puyoi wadubu ki ka e upi ki kwaeyogono, ade e iyapana werenatamana ki puyoi wadubu ki ka e eba kapoiyogono ko iyapana deni mena waitatamono. E yabiabiri uburana ki puyoi wadubu ki ka e eba pa tondono ko ragiragi kawayu upiyogono, ade e iyapana nuwasiyasiya nene kwaetagamu ragidai ki mu nuwaboyamaga wainapana waitatamana ki puyoi wadubu ki ka e eba ungwero-gweroroyogono ko ramataramata e kowaiyoma waitatamono.

<sup>9</sup> Wi nuwaga notaga eyaka mena pokaiya deni deni nota kwari-kwarisiwogoi idioi ko eba wi umunuga mena iwogoi. Berokoi kuduba ki wi deni mena tagararapumuri ko gwede bagi kuduba ki wi wadumuri doko. <sup>10</sup> Wi ka Keriso e iyapanaiyoma ki pokere deni deni kwayuba kasiwara-iwogoi ade wiwira kasiwaraiwogoi. <sup>11</sup> Wi nuwaga notaga eyaka mena Mamanuga God e upi kwaiwagamana notapiyamu ki ka wi midiga eba toga-yagisi ko ragiragi kawayu upiwogoi nu Kaiawonuga e bigabigai kwaiwogoi. <sup>12</sup> Mamanuga God e puyo wi nene tapu nawanai idiu ki mena wi notapiyoi mibi mamamai idioi. Bita midi makari ade nuwaboya wi bamagau baiyagisi ki ka wi kwarisiwagi wi watagau mena idioi ade maramara Mamanuga God bameya guriguriwogoi. <sup>13</sup> Mamanuga God e iyapanaiyoma dai ki mu gwede-gwede nene babatagamu emitamuri ki ka wi mu waitatamuri, ade iyapana kudubai dai ki wi bamagau baitagisi ki ka wi mu diriwamaga kwaiwagi waitatamuri.

<sup>14</sup> Iyapana dai baitagisi wi girinimoto pasunimoto ki ka wi denai eba kwaiwagi ko Mamanuga God simuri da e mu waditamini bagi. <sup>15</sup> Iyapana mosi mamamawagau ki ka wi e mete dibipu-muri mamamaiwagi, ade iyapana mosi yadi kirau ki ka wi e mete dibipumuri ewapuru yadi wadumuri. <sup>16</sup> Eba nuwarara tagarara idioi ko kwayuba kasiwaraiwogoi idioi, ade eba wi yabiabiri upi wadumupu ki pokaiya yabara kawakawaraiwogoi ko kwarisiwagi bigabiga upi ki mete kwaiwogoi. Wi eba notapiyoi da gwedegwede kuduba ki wi kataigubu kewowena. Wi inako eba notapiyoi.

<sup>17</sup> Iyapana mosi baiyangisi wi girini-yono pasuniyono ki ka wi denai berokoi mo e bameya eba kwaiwagi. Iyapana badidi wainapiyamu da bagi supasupai ki mena wi makeya makeya kwaiwogoi. <sup>18</sup> Wi iyapana kuduba mete ewapuru nuwabagi rabineya idiwana ki nana ka wi naigida mena idiwoi kwaenda nuwabagi ki wi pokagere giriagisi ewanauwayagisi. <sup>19</sup> Kowaniyoma, nau nidiyani wainapumuri; Iyapana bera berokoi wi bamagau kwaetagisi ki ka wi wiga eba ubumuri ki denai kwaiwagi ko mu badidi kwaetagubu ki wi Mamanuga God e idai rabineya nakapumuri da e eya nuwapupu ki uburoto denai kwaeyagisi. Mamanuga God e okai mosi wagubu ke; ‘Nu Kaiawonuga wagau; Iyapana berokoi kwaetagamu ki bimbinai kwaesugana apunai ka nau ade bita mu tageyana apunai ka mete nau.’ <sup>20</sup> Wi wiga denai eba kwaiwagi ko Mamanuga God e okai mosi badidi wagubu ki mena kwaiwagi. E okai ki wagubu ke; ‘Kau iyaragi wetei meyau ki kau e bani kwei, ade e awana gobai wagau ki kau e awana mete kwei. Kau inako kwaenuwagi ki kau mata omakai yabere yabere ki maba e debaiya nakapiyei urau da e midimama yadini.’ <sup>21</sup> Berokoi wata eba kwemuri kwaenda e rauruniyoto ko wi bagi mena pokaiya berokoi raurupumuri.

## 13

### *Waira yau kodirerei mu kobamugu idiwana ki nana*

<sup>1</sup> Wi kuduba waira yau kodirerei ragidai mu umunumaga wadoi mibai ka waira yau kawakawai mu ka eba mu mubo kasiyaramaga pokaiya upi ki wadumupu ko Mamanuga God ubupu mu upimaga ki tagebu. Tawana tawana kodirerei kuduba ka Mamanuga God mu nakatapu, <sup>2</sup> ki pokere iyapana gwedewau waira yau kodirerei tagarara-tamiyamu ki ka Mamanuga God badidi kwaewena ki mu mete tagararapiyamu manako ki pokaiya ka mu muga midi-maga pasumu. <sup>3</sup> Iyapana gwedewau bagi mena kwaetagamu ki ka mu kawakawai ragidai ki mu kudumugu eba wainapomono. Ko iyapana gwedewau berokoi kwaetagamu ki ka mu kawakawai ragidai mu kudumugu mete wainapomono. Ki pokere nau suwagani wainapumuri; Wi kawakawai ragidai ki mu kudumugu eba wainapama wainapiyamu ki ka wi bagi mena kwaiwogoi idiwoi manako kawakawai ragidai ki wi eminimoto wi werega tagisi. <sup>4</sup> Waira yau kodirerei ragidai mu ka wi bagiga nene Mama-nuga God upi ki tagebu. Ko wi gwede mo berokoi kwaiwagi ki ka wi kawa-kawai ragidai ki mu kudumugi wainapiyoi mibai ka mu audamaga pa asusu eba tempu. Mu ka Mamanuga God e bigabigaiyoma iyapana wade supasupatamana ki nana nakatapu ki pokere iyapana gwedewau bera berokoi kwaetagisi ki ka kawakawai ragidai ki ubumoto denai bita mu tageni. <sup>5</sup> Ki pokere waira yau kawakawai ragidai mu kobamugu idiwoi ade mu umunu-maga wadoi. Eba mu bita negemana ki kudumugi wainapiyoi were umunu-maga wadoi ko wi rabinagau nidiyau wirawira ki kabuwaniyana da wi ka baganai ki pokere wi inako kwaiwogoi.

<sup>6</sup> Ade waira yau kodirerei mu bamamugu wi wairaga ki denai takesi mete tamoi. Mu upitagamu ki ka mu Mamanuga God e upi kwaetagamu ki pokere wi takesi mu bamamugu tamuri ki ka supasupai kawaya. <sup>7</sup> Gwedegwede kuduba kawakawai ragidai mu nene ki wi mu tagemuri; Wi wairaga denai takesi tamana tagisi ki wi takesi tamuri ade mu denai mosi wadamana ki nene tagisi ki wi ubumuri mu tagemuri. Wiwratamana ragidai ki wi wiwira-tamiyoi ade simaga tepapamana ragidai ki mu simaga wi tepapiyoi.

### *Nu deni deni waita kasiwarraigomu*

<sup>8</sup> Iyapana gwede mosi negebu ki suruwai kau bamageya tondau ki kau denai garugaru mena wirapi kwei ko eba nawananugowa ewa kweyana ki nene notapiyowa tondowa. Kau eyaka mena yau mena kwaenuwagi; Kau waretagi mete deni deni nota kwari-kwarisigamana ki notai notapiyowa, mibai ka iyapana nima e waretai nota kwarik-warisipiyau ki ka e gora kuduba badidi wagubu ki makeya makeya mete kwaewagu. <sup>9</sup> Gora ka ropani kawaya. Gora mosi wagubu ke; ‘Ridi yo apunu, wi eba rauru kawakawara kasiwaraiwagi.’ Ade mosi wagubu ke; ‘Kau waretagi eba mini poyo.’ Ade mosi wagubu ke; ‘Kuwa eba kwaenugowa.’ Ade mosi wagubu ke; ‘Gwedegwede kau waretagi nene ki kau eba yabu gedegedepi.’ Gora yau ade dai mete uburau ki mu kuduba ka baganai ko mu kuduba ka gora kawaya karoko suwagani yau rabineya; ‘Kau kiya nene wainapiyei ki maba kau kowagiyoma mu nene mete wainapiyowa nota kwarikwarisitamiyowa.’ <sup>10</sup> Ki pokere iyapana nima e waretai nota kwari-kwarisipiyau ki ka e berokoi mosi e waretai bameya eba kwaeyagisi. E waretai nota kwarikwarisipono tondono ki pokaiya ka e gora kuduba ki mibai mete matarapiyau ki kena.

<sup>11</sup> Wi deni deni inako nota kwari-kwarisigamana idiwana ki mibai ka wi kataigau da mara rogobiwagau. Wi oro wadamu ragidai karoko yabuiwagi kimuri ubumuri mibai ka wi Iyesu wauneya sumamupu makeya ki ka e iya waunai negeyana ki marai rowarowaitau

ko karako ka mara ki wana rogobiwena nu bamanugutau yewena.<sup>12</sup> Nawaru dumai tarana kwaewagau. Sisipu waunitau kewoyagisi ki pokere sisipu berai kuduba ki nu deni mena kama-damu manako piyara ragidai bidara eba wadamana tatamai umamu ade ta yo auda mu idamaga tepiyamu ki maba ka nu mete kina tanai ki tatamai mena yadamu umamamu.<sup>13</sup> Nu ka nawarau idiwei ragidai ki pokere nu gwede mosi sisipu gwaiya eba wekepamu ko bagi supasupai mena kwaigomu. Iyapana poraga kawareya awana suwakarai kubamu yabaramaga babawagau bo taku maba igida yauda asusu iwu bo midimama berai ebo kwaetagamu bo yawiratagamu bo nuwarorotagamu, bera kudubi kwaki inako ki mo nu eba kwaigomu.<sup>14</sup> Ko nu Kaiawonuga Iyesu Keriso e iyai ki wi wadumuri sipuma bo goragora umemei ki maba wi naurigau umamuri. Wi midiga kwakwarepuga taininiyu poisiysiayai wainapiyamu ki diriwi wi eba kwaiwogoi ko nota ki kuduba deni mena wi tagagau kwenupu-muri notagogapumuri.

## 14

*Nu sumanuga eyaka mena ragidai eba tadeyamu siyasiya*

<sup>1</sup> Iyapana mosi e sumai eba kawaya wi bamagau baiyagisi ki ka wi e diriwi kawai-wagi bananapumuri ko eba e badidi wainapiyau kaisiwagau ki pokaiya e empumuri wereyakaurapu-muri.<sup>2</sup> Iyapana mosi sumawagau e sumai ki pokaiya ka e kaisi eba kwaewagau ko e bani asusu kupau. Ko iyapana mosi e sumai ka eba kawaya ki pokere e bani dai kaisipiyau manako kusura mena kupau.<sup>3</sup> Papa yo bani asusu kupau apunai ki eba uburoto e wareta kaisi kwaewagau apunai ki wereyakaurapoto. Ade kaisi kwaewagau apunai ki eba uburoto e wareta papa yo bani asusu kupau apunai ki pari wirawirapoto siyoto, yagisi ke; ‘Kau paerepiyei.’ E inako eba yagisi mibai ka Mamanuga God e yabuuya ka e wareta ki baganai.<sup>4</sup> Kau waretagi kau biga-bigagi apunai maba tondibena ki kau e pari wirawirapena ka baganai. Ko karako ka e apunu kawai mosi e bigabigai kwaewagau ki pokere kau uburana e pari wirawirapana ka eba baganai. Kau waretagi supasupai kwaewagau bo paerepiyau ki e kawai e mena uburoto e kabuwapoto. Ade nu kataigibi kewo-wena da nu Kaiawonuga e madaneya uburau e togipiyau ki pokere e eba paerepoto.

<sup>5</sup> Iyapana mosi e ebo notai pokaiya wainapiyau da Mamanuga God e si tepapamana marai ka mara kawai eyaka mena ko ade iyapana mosi e wainapiyau da Mamanuga God e si tepapamana marai ka mara asusu. Ki ka eba gwede mete kina, ko mu eyaka eyaka ka mu mubo notamaga pokaiya naigida mena notapomon wetawetara were kwaetogomono.<sup>6</sup> Iyapana nima mara eyaka mena ki nene wainapiyau ki ka e Kaiawonuga wiwirapana ki nana inako kwaeyogono. Ade iyapana nima papa yo bani asusu kupau ki e mete kina ka nu Kaiawonuga wiwirapana ki nana inako kwaeyogono mibai ka e bani ki kuduba nene Mamanuga God paraupiyau. Iyapana nima bani dai kaisipiyau ki e mete kina ka nu Kaiawonuga wiwirapiyau ade Mama-nuga God paraupiyau.<sup>7</sup> Iyapana mosi e notai eba yogono ke; ‘Nau naubo nene mena tondoni,’ bo yogono ke; ‘Nau naubo nene mena posugani.’ E notai inako eba yogono.<sup>8</sup> Nu idiwei ki ka nu Kaiawonuga e nene idiwei ade nu popoigamu ki ka nu mete Kaiawonuga e nene popoigamu. Ki pokere, nu iyaiya idiomu bo nu popoigamu ki ka asusu, mibai nu ka Kaiawonuga e nene.

<sup>9</sup> Keriso e ka iyapana iyaiya ade popai kuduba nu ewapuru Kaiawo-nuga uburana ki nana powena ade iyawena kipu ubupu,<sup>10</sup> ki pokere kau nima kusura mena kupei ki kau gwede nana uburei kau waretagi pari wirawira-piyei? Ade kau nima papa yo bani asusu kupei ki kau gwede nana uburei kau waretagi wereyakaurapiyei? Nu kuduba ka aita ewa Mamanuga God e yabareya ubumamu manako e uburoto e idai gurai nu kuduba naurinugu uwgadini-yoto ragiragi.<sup>11</sup> Mamanuga God e okai wagubu ke; ‘Nu Kaiawonuga wagau; Nau ka maramara tondakan apunai ki pokere nau suwagakani ka mibai;

Iyapana kuduba nau yabaraneya kwarisitagisi mu ramatamaga kawareya ubumoto manako mu umunumaga pokaiya tagisi ke;  
Kau mena ka Mamanuga God mibai.’

<sup>12</sup> Mamanuga God e okai inako wagubu ki pokere wainapumuri; Mara baiyagisi da nu kuduba Mamanuga God e yabareya ubumamu manako nu eyaka eyaka badidi kwaigemeya ki nu e matarau siyamu ko mo eba wekepamu.

<sup>13</sup> Ki pokere wainapumuri; Naiya ka nu kowanuguma mete idanuga gurai deni deni uwge kasiwaraigemeya idiweya ko karako ka nu bera ki kamadamu manako nota yau mena notapomu; ‘Nau badidi kwaesugakani ki pokaiya nau waretan pisipisipakani da e sumai nau pokanere giriyagisi ki ka nau badidi kwaesugakani ki kuduba e nene kamadani.’

<sup>14</sup> Nau ka nu Kaiawonuga Iyesu e naureya tondakani ki pokere nau kataisugubuwani wetawetara da bani kuduba ki mo eba bigibigi. Ko iyapana mosi e rabineya wainapiyau da bani mosi ka bigibigi ki ka e mena bameya ka bani ki bigibigi. <sup>15</sup> Ki pokere wi kowaguma bani kaisimpu ki bani wi mu yabumugu kupumuri eminimoto manako mu sumamaga ki pokaiya giriyagisi ki ka wi kowaguma ki wi eba nota kwarikwarisitamiyamu ko wi mu giritamiyamu. Keriso mu nene mete powena ki pokere wainapumuri; Wi bani kupamana da ki pokaiya wi kowaguma mu iyamaga giriwagana kudeya ki ka wi naigida mena empiyo popo were kupoi kwaenda mu iyamaga giriyagisi. <sup>16</sup> Gwedegwede kuduba wi wiga wainapiyamu da baganai ki wi mu yabumugu naigida mena notapiyoi were kwaiwogoi kwaenda mu ubumoto wi upiga badidi kwaigubu ki berokoi siyomoto.

<sup>17</sup> Nau yona mibai wi nidiyani wainapumuri; Nu Mamanuga God e gari rabineya kaiwana idiwana ki ka eba nu bani kupemei bo kaisipemei bo awana kubemei bo eba kubemei ki pokaiya da nu ki kawareya iwogomu. Ko ki ka Mamanuga God e eya Keyai Tanai Bagi Kawaya negebu da nu bagi supasupai nuwabagi rabineya mibi mamamai idiwana ki nana ki mena pokaiya. <sup>18</sup> Iyapana gwedewau Keriso e nene inako kwaetagamu idiu ki ka Mamanuga God mu mamamamaga yagisi ade mu kowamuguma ki mete mu weremaga tagisi.

<sup>19</sup> Ki pokere wainapumuri; Nu nuwanuga notanuga eyaka mena ki pokaiya nu kowanuguma mete deni deni togi kasiwarraigomu da nu ewapuru mena nuwabagi rabineya idiwomu. <sup>20</sup> Mamanuga God gwede bagi kawayan wi nene kwaewena ki wi eba bani kupamana bo eba kupamana ki yonai pokaiya giripumuri pasumuri. Bani kuduba ka bagi mena nu kupamana ki nana ko nu bani ki kupamu manako ki pokaiya nu kowanuguma pisipisitamamu da mu sumamaga kauyagisi ki ka nu paerepemei.

<sup>21</sup> Nu supasupai kwaiwagamana ka yau kena; Kau waretagi papa kupana bo awana ‘waen’ kubarana ki e wainapiyau da ki ka eba baganai ki kau e yabuiya papa ki eba kupi ade awana ‘waen’ ki mete eba kubari kwaenda e sumai ki pokaiya kauyagisi.

<sup>22</sup> Ki pokere kau nima wainapiyei da kau papa bo bani asusu kupana, ki ka baganai kau kupi. Ade kau nima wainapiyei da kau kaisigi mete kina, ki ka mete baganai kau kaisi tondowa. Ko kau badidi wainapiyei ki kau rabinageya mena notapiyowa Mamanuga God mena sumapiyowa were kwaenugowa ko eba kau waretagi kau kwaenugei ki kawareya e mete kwaewagana ki nana siyowa. Iyapana nima e rabineya eba siyau wirawira ade e badidi wainapiyau baganai ki e makeya makeya kuae-wagau ki ka e mibi mamamai tondono. <sup>23</sup> Ko iyapana nima e notai apeya apeya pokaiya bani kupau ki ka Mamanuga God uburoto e siyoto, yagisi ke; ‘Kau paerepipi’, mibai ka e bani kubabu ki ka eba e sumai pokaiya bani ki kubabu ko e notai apeya apeya pokaiya kubabu. Gwedegwede kuduba nu sumanuga pokaiya eba kwaigemei ki ka nu Mamanuga God e yabuiya paerepemei.

## 15

<sup>1</sup> Nu gwedewau sumanuga kawaitau ki ka nu kowanuguma sumamaga eba kawayan ki mete waita-tamomu mu bitamaga kawarapomu. Nu ka eba nu nubo iyanuga nene mena wainapomu,

<sup>2</sup> ko nu kowanuguma mu bagimaga nene ade mu sumamaga kawayawagana ki nana ka nu bagi mena mu bamamugu kwaigomu togitamomu. <sup>3</sup> Keriso e ka eba e eya iyai nene waina-pupu ko Mamanuga God e okai Keriso nene wagubu ke; ‘Iyapana wereyakaura yonai kau nidiyamu ki wirawena nau bamaneya bauwena.’ <sup>4</sup> Mamanuga God e okai kuduba naiya mena okamupu ki ka yawata supasupai nu kabuwaniyana ki nana okamupu. Nu giruru kobaiya teteigamu ki ka Mamanuga God e okai ki nu toginiyono kasiyara negeyono da nu buridere baigamana puyo ewa wadamana nawanai idiwei ki mena notapomu kaiwomu.

<sup>5</sup> Nu giruru kobaiya teteigemei kaiwei ki ka Mamanuga God nu toginiyau ade kasiyara nu negeyau. E karako wi waitaniyoto kasiyara negeni da Keriso Iyesu keyakeyai kwaewena ki wi kataiwagi wetawetara ade makeya makeya kwaiwagi manako wi nuwaga notaga ewapuru eyaka mena idiwoi. <sup>6</sup> Wi inako idiwoi ki ka wi ewapuru mena wi bonanaga eyaka mena pokaiya nu Kaiawonuga Iyesu Keriso e yo nu Mamanuga God e si esida mena tepapiyoi idiwoi.

<sup>7</sup> Keriso wi eba tagararanibu ko wi diriwaga kwaewena ki maba wi mete kina wi kowaguma eba tagararatamioi ko mu diriwamaga kwaiwogoi da ki pokaiya ka Mamanuga God e si kawayayagisi. <sup>8</sup> Nau nidiyani wainapumuri; Naiya takari kawayan Mamanuga God nu ripakwarakwaranuguma gwaiyabatapu ki mibai wenawagana ki nana ka e Keriso tonopupu Diyu ragidai mu bigabigamaga kwaewagana ki nana bauwena. <sup>9</sup> E bauwena ki pokaiya ka Mamanuga God iyapana kwaiyanai ragidai mete kina nuwanuwatapu da mu ki pokaiya e si esida tepapamana ki nana. Mamanuga God e okai wagubu ke;

'Nau iyapana kwaiyanai ragidai mu paunamugu kau parauniyoni ade kau sigi umayo pokaiya esida tepaponi.'

<sup>10</sup> Ade wagubu ke;

'Iyapana kwaiyanai ragidai, wi ubumuri Mamanuga God e iyapanaiyoma winetapu ragidai mete dibipiyoi ewapuru mena mamamaiwogoi.'

<sup>11</sup> Ade wagubu ke;

'Iyapana kwaiyanai ragidai kuduba, nu Kaiwawonuga e si wi esida mena tepapiyoi, ade iyapana kuduba tawana tawana idiu, wi umayo pokaiya e mamamapiyoi.'

<sup>12</sup> Ade oragai apunai Aisaiya oka mo inako okapupu, wagubu ke;

'Apunu Diyesi e momai mosi aita ewa wenayagisi manako Mamanuga God e tepapoto da e iyapana kwaiyanai ragidai kuduba mu yabaramugu uburoto kaiyawo-yagisi.'

E pokaiya ka mu mete kina iya ewa wadamana ki nawanai idiwono.'

<sup>13</sup> Wi puyo aita ewa wadamana nawanai idiwu ki apunai ka Mamanuga God. Ko e karoko waitaniyoto wi sumaga pokaiya mibi mamamai ade nuwabagi negeni da wi puyo ewa wadamana notapiyamu nawanai idiwu ki notai e Keyai Tanai Bagi Kawaya ki kasiyarai pokaiya wi rabinagau kawayayogono yarono da posiyagisi siwagapoto.

Apunu Poru oka yau gwede nana okapupu?

<sup>14</sup> Kowaniyoma, nau wi nene pore eba wainapakani; Wi ka gwedegwede supasupai mena kwaiwagamu ragidai. Gwedegwede kuduba ki wi kataigubu kewowena ade katai ki pokaiya wi deni deni kabuwa kasiwaraigamana ki mete baganai. <sup>15</sup> Ko nau oka yau pokaiya yona dai wi kawareya ade wainapa-mana ki nana ragiragi kawaya nidiyakani ki mibai ka Mamanuga God nau wadisinibū bagi ade upi bagi kawaya yau winepu puyo tegebu, <sup>16</sup> da nau Keriso Iyesu e bigabigai kwaesugana iyapana kwaiyanai ragidai mu bamamugu upisugana ki nana. Mamanuga God bameya dobopiyamu ragidai ubumu e bigabigai kwaetagamu papa pasumu puyo kweyamu ki maba ka nau mete inako uburakan e yonai bagi kawaya iyapana kwaiyanai ragidai mu bamamugu dimasugakani da mu mubo iyamaga puyo maba deni mena e kweyomoto. Nau nuwaneya ka Mama-nuga God e Keyai Tanai Bagi Kawaya ki mu winetamini Mamanuga God nene nakatamini da Mamanuga God e eya uburoto mu puyomaga ki eba tagarara-poto ko mibipoto yadini.

<sup>17</sup> Nau Keriso Iyesu e naureya tondakaní ki pokere nau yabarayabara uburakaní Mamanuga God e bigabigai kwaesugakani. <sup>18-19</sup> Nau naubo badidi kwaesugakani ki yonai nau eba suwagakani ko Mamanuga God e eya Keyai ki kasiyarai pokaiya nau badidi dimasugekeya bo matakira ebo ebo kwaesugekeya da ki pokaiya Keriso bauwena iyapana kwaiyanai ragidai mu notamaga wirapupu da mu Mamanuga God e umunui wadumupu ki mena yonai nau yabarayabara uburakaní suwagakani. Nau natere Dyerusaremu rabineya dimasugekeya yabedekeya da karoko tawana Irurukamu rabineya bausug-ubuwani ki ka nau Keriso e yonai bagi kawaya ki mena dimasugakani umakaní. <sup>20</sup> Nau notani kawaya maramara notapakaní umakaní ka yau kena; Iyapana gwedewau Keriso e yonai eba wainamupu kataitagubu ki mu bamamugu ka nau nuwaneya kaya-sugana e yonai bagi kawaya ika dimasugana ki nana wainapakani. E yonai wainamupu kataitagubu ragidai ki mu bamamugu ka nau eba kayasugana wainapakani kwaenda iyapana mosi bebeda ororeya mena kaupupu e bebedai ki kawareya nau bebeda ade kaupani. <sup>21</sup> Mamanuga God e okai mosi wagubu ke;

'Iyapana gwedewau e yonai eba tademupu ragidai ki mu yabumaga payagisi mibai empomoto.

Ade e yonai naiya eba wainamupu ragidai ki mu ka e yonai waina-pomoto mete kataitagisi.'

#### *Apunu Poru natere Roumi kayawagana wainapupu*

<sup>22</sup> Ki pokere kowaniyoma; Nau mara ropani kawaya wi bamagau ika bausugana wi eminiyana ki nana waina-pekeya ko gwede mosi nau yawatani maramara bodabodapiyawa.

<sup>23</sup> Ko karoko tawana yau rabineya ka nau upini kuduba kewowena ade nau kwamura ropani kawaya nu taganugu kayawena ki nau wi eminiyana ki nana mete wainapekeya,

<sup>24</sup> ki pokere nau waunitau tawana Sipeini kayasugani ki ka nau kaniyoní da wi daiyoga ika mete bausugani. Nau nota yau wainapakani; Nau mara dai wi mete ika idiwomu da ewa ki ka wi nau waitasinimuri tonosinimuri da nau tawana Sipeini kayasugani. <sup>25</sup> Ko naiya ka nau Mama-nuga God e iyapanaiyoma natere Dyerusaremu rabineya idiwu ki mu bigamaga mo kwaesugani. <sup>26</sup> Iyesu sumapiyamu Mamanuga God nene dibipiyamu ragidai tawana Makedoniya yo tawana Akaiya rabineya idiwu ki mu mubo nuwamugu bowa madai dai kwanamupu Mamanuga God e iyapanai-yoma natere Dyerusaremu rabineya wetei idiwu ki puyo mu tagemana ki nana wainamupu. <sup>27</sup> Mu mubo nuwa-mugu wainamupu da baganai ki pokere mu inako kwaetagubu. Ko nau nidiyani wainapumuri;

Diyu ragidai mu poka-mugere ka iyapana kawaiyanai iya wadumupu ki pokere mu iya wadu-mupu ki denai mu mubo gwedegwede-maga dai tepomoto Diyu ragidai puyo tageni ki ka supasupai bagi kawaya.

<sup>28</sup> Tawana Makedoniya yo tawana Akaiya ragidai puyo kwanamupu nau idaneya nakamupu ki nau yadani kayasugani Mamanuga God e iyapanai-yoma natere Dyerusaremu rabineya idiwu ki tageyani were ewa ka nau ade kirani uburani manako tawana Sipeini kayasugani kaniyon da wi bamagau ika mete bausugani wi eminiyani.

<sup>29</sup> Nau katainaya da nau ika bausugani ki ka Keriso nau pokanere kawaya dagananwi wadiniyoto bagi.

<sup>30</sup> Kowaniyoma, nu Kaiawonuga Iyesu Keriso e pokaiya ade Mamanuga God e Keyai nu deni deni nota kwarikwarisigamana notai negebu ki pokaiya ka nau karako geneniyakani da wi nau waitasinimuri Mamanuga God bameya nau nene ragiragi kawaya guriguriwagi. <sup>31</sup> Guriguriwogoi da Mamanuga God nau kwayubasinyono da nu sumanuga eba sumatagamu ragidai tawana Diyudiyarabineya idiwu ki mu eba baitagisi nau girisinimoti. Ade guriguriwogoi da Mamanuga God e iyapanaiyoma natere Dyerusaremu rabineya nau upi badidi kwaesugoni ki mu eba tagararapomoto ko mibipomoto. <sup>32</sup> Mamanuga God e waina-piyau da baganai ki ka nau upi ki kewopani manako ewa wi bamagau mibi mamamai ika bausugani kasiyara yadani were ewa ade kirani uburani kayasugani. <sup>33</sup> Nau nuwaneya ka nu nuwabagi negeyau apunai Mamanuga God maramara wi kwayubaniyono tondono. Ki mibai.

## 16

### *Apunu Poru iyapana parautapu*

<sup>1-2</sup> Iyesu sumapiyamu Mamanuga God nene dibipiyamu ragidai ika tawana Kenkiriya rabineya mu waita-maga ridai mosi si ka Pibi e werei nau suwagakan. E berai ka bagi kawaya ki pokere e wi bamagau baiyagisi ki ka wi e eba tagararapumuri ko nu Kaiawonuga e si pokaiya e diriwal kwaiwagi. Nu Iyesu sumapemeli ragidai inako kwaigamana ki nana. Ridi Pibi e ka iyapana ropani kawaya waitatamiyawa ade nau mete waitasinibu ki pokere e wi bamagau baiyagisi ki ka wi e denai waitapumuri.

<sup>3</sup> Ridi Pirisira e nobomoi Akwira mete kina nau parauni yau mu tade-muri. Mu ka nau mete upinuga eyaka mena Keriso Iyesu e upi kwaigemei ragidai. <sup>4</sup> Mu nau waitasinimawa ki pokaiya waunitau popotagamana kwaetagubu ki pokere nau mu parau-tamakan. Eba nau mena mu parau-tamakan ko iyapana kawaiyanai ragidai tawana tawana Kersiso sumapiyamu Mamanuga God nene dibipiyamu idiwu ki mu mete parautamiyamu.

<sup>5</sup> Keriso sumapiyamu ragidai kuduba apunu Akwira e wainai mete tawamaga rabineya dibipiyamu guriguritaganu idiwu ki mu mete kina nau parauni yau mu tademuri.

Nau waretani Epaenetasi nau parauni yau e mete simuri. Tawana Aisiya rabineya ka e yabiri Keriso sumapupu.

<sup>6</sup> Ridi Meri e wi nene ragiragi kawaya upiwagawa ki nau e mete paraupakani.

<sup>7</sup> Nau apunu Endurunkasi yo Diyuniyasi mu mete parautamakan. Nau yo mu ka Diyu ragidai. Mu naiya nau mete ewapuru diburanimpu dibura rabineya idiweya. Mu ka yabiri Iyesu sumamupu ko nau ka mu ewamugu e sumapuwani. Iyesu tonotapu ragidai mu paunamugu mu ka bagi kawaya kuae-tagamu ragidai.

<sup>8</sup> Nau apunu Ampiriyatasi mete paraupakani. Nau nuwaneya po eyo mibai ka nau yo e sumanuga ka eyaka mena nu Kaiawonuga bameya.

<sup>9</sup> Nu Keriso e upi mete ewapuru kwaigemei apunai Ubanasi e mete kina nau parau-pakani. Ade nau waretani Sitakesi nau parauni yau e mete simuri.

<sup>10</sup> Nau apunu Aperesi e mete parau-pakani. E ka Keriso e upi bagi kawaya kwaewagau ki apunai ade e upi ka iyapana kuduba mibimupu.

Nau apunu Aristobarusi e tawai eyaka mena ragidai ki mu mete parau-tamakan.

<sup>11</sup> Apunu Erodiyon, nau yo e ka Diyu ragidai, nau parauni e mete simuri.

Keriso sumapiyamu ragidai kuduba apunu Narakisasi e tawai eyaka mena ragidai ki mu mete kina nau mu parau-tamakan.

<sup>12</sup> Nu Kaiawonuga e upi ragiragi kawaya kwaetagamu ragidai ridi Taraipina yo ridi Taraipota nau mu mete parautamakan.

Ade nau egasi Perisisi ki nu Kaiawonuga e upi mete ragiragi kawaya kwaewena ridai nau parauni yau e mete simuri.

<sup>13</sup> Nu Kaiawonuga e upi bagi kawaya kwaewagau apunai Rupasi ade e inai nau gubagasinibu ridai ki nau parauni yau mu mete tademuri.

<sup>14</sup> Apunu Asikiritasi yo Pirigoni yo Omesi yo Patorobasi yo Omasi ade Iyesu iyapanaiyoma mu mete dibipiyamu ragidai nau mu mete parautamakan.

<sup>15</sup> Apunu Pirorogasi yo ridi Diyuriya yo apunu Nareyasi e egara mete kina yo apunu Orimpasi yo Mamanuga God e iyapanaiyoma mu mete dibipiyamu ragidai kuduba ki mu mete kina nau parauni yau mu tademuri.

<sup>16</sup> Wi yowaguma tataguma badidi maba parautamiyamu ki maba wi Keriso sumapiyamu ragidai kuduba mu mete inako deni deni parau kasiwara-iwogoi idiwoi.

Keriso sumapiyamu Mamanuga God nene dibipiyamu ragidai tawana tawana idiu ki mu paraumaga kawaya daganani wi bamagau tonopiyamu.

*Parau siyarai*

<sup>17</sup> Kowaniyoma, nau ragiragi kawaya wi nidiyani wainapumuri; Iyapana gwedewau mu yonamaga pokaiya notababa negemana ade wi purunimana ewanauwanimana ki yonai tagisi ki ka wi naigida mena mu emitamiyo i kwaenda wi sumaga giriyagisi. Wi kabuwa mibai wauneya wainamupu sumamupu ki mena wi wadumuri doko ko iyapana dai baitagisi kabuwa kudubai mosi togo-mono ki ka mu yonamaga ki wi eba wainapumuri ko tagararapumuri. <sup>18</sup> Iyapana baitagisi inako togomono ki ka mu eba nu Kaiawonuga Keriso e upi kwaetagamu ko mu ka mubo midimaga kwakwarepumaga nuwaiya poyo ki mena wainapiyamu tagamu. Iyapana ki mu ubumoto iyapana gwedewau eba kataitagubu da bagi ka bani kena ade berokoi ka bani kena ki mu kerapumugu yadini mu bama-mugu umunumaga midiyayogono dayaya-togomono da mu notamaga wirawagana mu ewamugu kayatagamana ki nana.

<sup>19</sup> Wi Mamanuga God e yonai bagi kawaya wadumupu doko makeya makeya kwai-wagamu ki sisiyai ka iyapana kuduba wainamupu kewowena ki pokere nau wi mama-maga suwaga-kani. Ko nau nuwaneya gwede bagi ki katai mena wi kataiwagi ko berokoi nene ka nau nuwaneya wi iyapana gogoi ki mu maba idiwoi. <sup>20</sup> Wi inako kwaiwogoi ki ka nuwabagi negeyau apunai Mama-nuga God waunitau uburoto Berokoi Apunai Seitani taisi kurakrapoto da e kasiyarai kuduba kewoyagisi manako e wi kerapuga kobaia tondono.

Wi paeregka denai bita wibo wadamana ko ki ka Mamanuga God e rikapupu deni mena wi wadinibu bagi. Nu Kaiawonuga Iyesu karako waitaniyoto da e wi nene bagi kawaya inako kwaewena ki mibai wi naigida mena kataiwagi wetawetara.

<sup>21</sup> Nau mete ewapuru upigemei apunai Simosi e wi parauniyau ade apunu Rusiyasi yo Diyaisoni yo Sosipa, nu kuduba ka Diyu ragidai, nu ewapuru mena wi paraunimei.

<sup>22</sup> Ade nau Terifasi, apunu Poru wagubu umuneya oka yau makeya makeya okapuwani apunai ki nau mete kina nu Kaiawonuga e si pokaiya wi parauniyakan.

<sup>23</sup> Apunu Gaiyasi e wi mete parauniyau. Nau Poru e tawaiya yewe ukwarakani ade Iyesu sumapiyamu ragidai bautagamu e tawai rabineya Mamanuga God nene dibipemei ki ka e nu kuduba diriwanuga kwaewagau.

Natere yau mu bowamaga madai kwayubapiyau apunai Erastasi ade nu sumanuga eyaka mena apunai Kwatasi ki mu mete kina wi parauniyamu.

<sup>24</sup> Wi paeregka denai bita wibo wadamana ko ki ka Mamanuga God e rikapupu deni mena wi wadinibu bagi. Nu Kaiawonuga Iyesu karako waitaniyoto da e wi nene bagi kawaya kwaewena ki mibai wi naigida mena kataiwagi wetawetara. Ki mibai.

<sup>25</sup> Karako nu Mamanuga God e si esida tepapamu. E yonai bagi kawaya nau dimasug-akan umakanai ki ka Iyesu Keriso e yonai. Naiya kunuma waira kerareya yabadawa da karako ka yona ki kuduba wekewena iyapana eba wainamupu ko karako ka yona ki mibai matarawena. Wi yona ki wadumuri doko ki ka Mamanuga God uburoto yona ki pokaiya wi waitaniyoto toginiyoto da wi sumaga pokaiya ragiragi kawaya ubumoi. <sup>26</sup> Naiya ka yona ki mibai wekewena ko Mamanuga God e bonanai wainapamawa taga-mawa ragidai ki ka mu e yonai ki mibai mataramupu oka pokaiya okamupu. Iyapana kuduba, madega kauwagau madega posiwagau Mamanuga God maramara tondau kaniyau apunai e sumapamana ade e umunui wadamana ki nana ka e yona ki tonopupu karako tawana tawana kawayawagau kayawagau.

<sup>27</sup> Nu Mamanuga ka God eya mena ade e mena ka gwedegwede kuduba kataiuya ki apunai. Iyesu Keriso pokaiya ka nu e si maramara esida mena tepapomu idiwomu. Ki mibai.

Nau yonani ika kewowena. Kaiwa kaiwa.

## 1 KORINI

### Apunu Poru natere Korini ragidai mu okamaga yabiri tapu Oka gwede nene tapu ki kabuwai

Naiya ka apunu Poru natere Korini rabineya Iyesu e yonai ika dimawagawa tondawa manako iyapana ropani kawaya Iyesu sumamupu ko karoko ka Iyesu sumapamawa ragidai mu paunamugu notababa dai wenawena.

Apunu Poru oka yau mu wade supasupatamana ki nana okapupu.

#### **Oka debai empamana ki kabuwai**

Parau 1:1-9

Mu ewa nauwa idiwa 1:10-4:21

Ridi yo apunu 5:1-7:40

Suma ragidai ade pakasi ragidai 8:1-11:1

Suma ragidai ewapuru idiwana ki nana 11:2-14:40

Popoigamu ko ade kimamu ubumamu 15:1-58

Puyo nakapamana ki nana 16:1-4

Parau siyari 16:5-24

<sup>1-2</sup> Wi sumaga eyaka mena Mamanuga God nene dibipiyamu ragidai ika natere Korini rabineya idiwu ki Mamanuga God wi winenibu da wi Keriso Iyesu e naureya e eya nene idiwana ki nana; Nau Poru ade nu sumanuga eyaka mena apunai Sotenisi mete kina oka yau wi bamagau okapemei.

Mamanuga God e ebo nuwaiya wainapupu da baganai ki pokere e winesinibu da Keriso Iyesu nau tonosini-yana da nau e upi kwaesugana ki nana. Iyapana gwedewau tawana tawana idiwu ki ubumu nu Kaiawonuga siyamu, tagamu ke; 'Kaiawoni ke, kau iyasin', iyapana gwedewau inako tagamu ki mu mete kina ka e iyapanaiyoma. E ka nu yo mu ewapuru Kaiawonuga eyaka mena ki pokere nu karoko wi kuduba nidimei yau kena.

<sup>3</sup> Wi paeregka denai bita wibo wadamana ko ki ka Mamanuga God e rikapupu deni mena wi wadinibu bagi. E ade nu Kaiawonuga Iyesu Keriso mete kina karoko wi waitanimoto da mu wi nene badidi kwaetagubu ki mibai wi naigida mena kataiwagi wetawetara ade nuwabagi rabineya idiwoi.

*Mamanuga God e Keriso pokaiya nu wadinibu bagi*

<sup>4</sup> Keriso Iyesu pokaiya ka Mamanuga God wi wadinibu bagi ki pokere nau wi nene maramara e paraupakani. <sup>5</sup> Wi Keriso e naureya idiwu manako ki pokaiya ka wi yonaga yo wi kataiga yo wi iyaga kuduba ki supasupawena ade bagiwena. <sup>6</sup> Mibai, Keriso e yonai wi naiya wainamupu ki wi rabinagau supu tawawena witai nunupu, <sup>7</sup> ki pokere wi karoko nu Kaiawonuga Iyesu Keriso ade matarawaganawananai idiwu ki ka wi gwede mo nene eba wainapiyo. Mamanuga God iyapana iyamaga nene puyo ebo ebo tageyau ki puyoi kuduba ka e wi mete negebu kewowena. <sup>8</sup> E wi kwayubaniyono toginiyono tondono da mara siyari baiyagisi. Nu Kaiawonuga Iyesu Keriso e marai ki baiyagisi ki ka wi paeregka pa mena yabara yabara ubumuri. <sup>9</sup> Mamanuga God badidi gwaiyabawena ki kuduba e makeya makeya kwaeyogono. E wi winenibu da wi e Gubagai nu Kaiawonuga Iyesu Keriso ki e mete ida wadewadeigamana ki nana.

*Iyesu sumapiyamu ragidai ewa nauwa idiwa*

<sup>10</sup> Kowaniyoma, nu Kaiawonuga Iyesu Keriso e si pokaiya ka nau karoko yona yau wi nidiyan teyateyama waina-pumuri; Ewa nauwa eba idiwoi ko wi badidi iwagamana ki ka wi kuduba mibipumuri were iwagi ade wi nuwaga notaga eyaka mena pokaiya notapiyo kwaiwogoi idiwoi. <sup>11</sup> Kowaniyoma, wainapumuri; Apunu Koroe e iyapanai-yoma dai nau bamaneya bautagubu nau sidimupu da wi paunagau ka wi dai kira kasiwaraiwagamu idiwu, <sup>12</sup> mibai ka wi yona ebo ebo iwagamu. Wi dai iwagamu ke; 'Nu apunu Poru e eweya kaigemei'. Ade wi dai iwagamu ke; 'Nu apunu Aporosi e eweya kaigemei'. Ade wi dai iwagamu ke; 'Nu apunu Pita e eweya kaigemei'. Ade wi dai iwagamu ke; 'Nu ka Keriso e eweya kaigemei'.

<sup>13</sup> Wi kuduba ka Keriso e naureya idiwu, ko e midi kwakwarepui ki wi bani purumupu ewanauwamupu bo? Ki ka eba nau Poru ripa korosi naureya wi nene posugubuwani. Ade ki ka eba nau sini pokaiya ki wi siruwaigubu. Ki pa mena. <sup>14</sup> Nau Mamanuga God parau-pakani da nau wi mo eba siruwanu-buwani. Nau apunu Kurisipa yo Gaiyasi mu mena Iyesu e si pokaiya siruwa-tapuwani, <sup>15</sup> ki pokere wainapumuri; Wi mo eba ubumuri iwagi ke; 'Nu ka Poru e si pokaiya e nene siruwaigibi.' <sup>16</sup> (O, nau notani gogawena; Nau apunu Sitepanasi

e iyapanaiyoma mete siruwa-tapuwani ko nau iyapana dai mete siruwatapuwani bo pa mena ki nau naigida eba wainapakan)

<sup>17</sup> Keriso e ka eba nau iyapana siruwatamana ki nana tonosinibu ko nau e yonai bagi kawaya dimasugana ki nana nau tonosinibu. E eba nuwaiya nau naubo kataini pokaiya kabuwa-sugana ki nana ko e nuwaiya ka nau yona yau mena dimasugoni, suwogoni ke; ‘Keriso e ka ripa korosi naureya iyapana kuduba nu nene powena.’ Yona ki mena ka kasiyarai kawaya ki pokere nau eba nuwaneya yona kudubai dai dimasuwogoni kwaenda Keriso nu nene powena ki kasiyarai pamenayagisi.

#### *Mamanuga God e katai Keriso pokaiya matarapupu*

<sup>18</sup> Nau yona yau kawareya ade suwagani wainapumuri; Iya yawatai paeremupu kwakotagubu ragidai ki mu wainapiyamu dari Keriso nu iyanuga nene ripa korosi naureya powena ki ka notababa yonai. Ko nu iya yawateya kaigemei ade Keriso ripa korosi naureya nu nene powena ki yonai sumapemei ragidai ki nu nene ka yona ki ka Mama-nuga God e kasiyarai matarawena ki kena. <sup>19</sup> Mibai, Mamanuga God e okai wagubu ke;

‘Iyapana gwedewau notapiyamu da mu gwedegwede kuduba kataimugu ki mu kataimaga ki nau giripani deni mena kewoyagisi.

Ade iyapana gwedewau wainapiyamu da mu ka notanotai ki mu nota-maga ki nau bodapani da gogayagisi.’

<sup>20</sup> Mamanuga God e inako wagubu, ki pokere katai ragidai ki mu denai badidi tagisi? Ade nota ragidai, ki mu denai badidi kwaettagisi? Ade waira yau notai ki kawareya deni deni kabuwa kasiwaratagamu idiu ragidai ki mu bani idiwono? Pa mena. Mamanuga God e kwaewena ki pokaiya ka e nu kabuwanibu wetawetara da waira yau notai ka kuduba notababa mena.

<sup>21</sup> E mena katai ka kawaya daganani esida ki pokere e yau kwaewena; Iyapana gwedewau mu mubo notamaga bo kataimaga pokaiya e kwaenepamana bananapamana wainapiyamu ki yawatai e deni mena bodapupu. Ko iyapana gwedewau iya yonai nu dimaigemei ki sumapamana wainapiyamu ki ka e uburoto deni mena mu iya tageni.

Iyapana dai tagamu da yona yau ka eba iya yonai ko notababa negeyau ki yonai. <sup>22</sup> Diyu ragidai mu tagamu ke; ‘Wi kunuma kasiyarai pokaiya matakira mo kwiwai eminiyamu were nu mibiniyamu.’ Ade iyapana kwaiyanai ragidai mu tagamu ke; ‘Wi kataiga ki kerarai nu kabuwanimuri were mibi-niyamu.’ <sup>23</sup> Ko nu ka Keriso ripa korosi naureya powena ki mena yonai dima-igemei. Diyu ragidai mu ka yona ki eba wainapamana wainapiyamu ki pokere pisipisitamiyau, ade iyapana kwaiyanai ki mu tagamu da yona ki ka notababa yonai. <sup>24</sup> Ko iyapana gwedewau, Diyu ragidai ade iyapana kwaiyanai ki Mamanuga God mu winetapu da nu dimaigemei ki yonai mu sumapamana ki nana ki mu muga rabinamugu ka mu kataitagisi da yona yau ka Keriso e eya ki kena. Ade mu mete kataitagisi da Mamanuga God e kasiyarai ade e katai kuduba ka Keriso e mena pokaiya. <sup>25</sup> Iyapana tagamu da Mamanuga God e yonai ka notababa yonai, ko wainapumuri; Notababa yonai ki katai ka kawaya esida. Iyapana kaina kuduba nu katainuga ka e katai kobaiya marai mutna erida. Iyapana tagamu da Mamanuga God e badidi kwaewena ki ka eba gwede kawaya mosi, ko wainapumuri; E kwaewena ka kawaya daganani esida. Iyapana mu mubo notamaga pokaiya wainapiyamu kwaetagamu ki kuduba ka poi.

<sup>26</sup> Kowaniyoma; Mamanuga God wauneya wi nene wagubu sumamupu makeya wi badidi maba idiu ki wi wainapumuri. Iyapana waira yau notai mena wainapiyamu ragidai mu yabu-mugu ka wi paunagau katai nibadi kataimugu ragidai eba ropani, ade wi paunagau ka iyapana kawakawai eba ropani, ade wi wenaga rabineya ka iyapana eba ropani mu simaga kaya-wena. <sup>27</sup> Ko iyapana waira ki notai pokaiya wainapiyamu da mu ka katai nibadi kataitagubu ragidai ki mu midimama waditamana ki nana ka Mamanuga God nu ‘notababa’ ragidai winenibu. Ade iyapana waira yau notai pokaiya wainapiyamu da mu ka kawakawai kasiyara ragidai ki mu midimama waditamana ki nana ka Mamanuga God ubupu nu pakasi kasiyaranuga pa mena ragidai winenibu tenibu e eya nene nakanibu. <sup>28</sup> Iyapana waira yau notai wadamu doko ragidai ki mu nu eminiyamu nu ka pa tawa ragidai gwede mo eba katainugu ki pokere mu ubumu nu waigubaniyamu. Ko gwedegwede kuduba mu waina-piyamu da kawaya ki kaupana ki nana ka Mamanuga God ubupu tawa ragidai nu winenibu. <sup>29</sup> E kwaewena ki pokaiya ka iyapana mo eba uburoto Mamanuga God yabareya e eya si tebatoto noda gongomuyagisi. Pa mena. <sup>30</sup> Ko Mama-nuga God e wi tenibu Keriso Iyesus e naureya wi nakanibu ki pokere karakoa ka Mamanuga God nu katainuga negebu ki ka Keriso e mena. Keriso pokaiya ka e iyapana bagi supasupai nu nidiyau. Keriso e mena pokaiya ka e tenibu e eya nene nakanibu ade gwede umanibu dokodoko ki e Keriso pokaiya rikapupu kewowena. <sup>31</sup> Ki pokere Mamanuga God e okai wagubu ke; ‘Iyapana nima noda gongomuwagana wainapiyau ki

ka e eya badidi kwaewena ki nene eba noda gongomuyogono ko nu Kaiawonuga badidi e nene kwaewena ki pokaiya e noda gongomuyogono ka baganai.'

## 2

<sup>1</sup> Kowaniyoma, karako nau niya sisiyani suwagani wainapumuri; Nau naiya wi bamagau bausugubuwani makeya ki ka nau Mamanuga God e yonai wekewekei ki mibai kabuwasinibu ki yonai wi nidiyana ki nana ika bausugubuwani. Ko nau uburekeya dimasugekeya ki ka nau eba iyapana dimadimi yona nibadi kataimugu ragidai yona kwekkwe wirawira tagamu ki mu maba suwegekeya. Pa mena.

<sup>2</sup> Nau wi paunagau uburekeya ki nau nota yau mena notapekeya; 'Yona kudubi kwaki ki nau kamadani ko Iyesu Keriso e mena yonai ade e ripa korosi naureya powena ki mena sisiyai nau suwgogni.' <sup>3</sup> Nau inako notapekeya ki pokere nau wi bamagau bausugubuwani ki ka nau niya kasiyarani pa mena. Nau kudu wainapekeya didigurani mete wagawa. <sup>4</sup> Nau uburekeya dima-sugekeya ki ka eba nau naubo yonani bo nau naubo kataini pokaiya wi notaga wirawagana sumaigamana ki nana kwaesugekeya. Pa mena. Nau Mama-nuga God e eya Keyai ki kasiyarai pokaiya dimasugekeya manako wi e kasiyarai kawayia ki matarawagawa empamawa. <sup>5</sup> Nau inako kwaesugekeya ki mibai ka nau nuwaneya wi sumaga Mamanuga God e kasiyarai matarawena emupu ki mena kawareya ukworono ko eba iyapana kaina mu kataimaga kawareya ukworono.

### *Mamanuga God e katai*

<sup>6-7</sup> Ko iyapana sumamaga bebeda maba irawawena ragidai ki mu bama-mugu ka nau katai badidi wadubuwani ki yonai mete dimasugakani umakan. Nau badidi kataisugubuwani ki ka eba waira yau e notai ko ki ka Mamanuga God e eya katai ki e kunuma waira yamanapupu makeya wekepupu yaba-dawa da karako ki yonai. Naiya ka waira yau e notai kawayawagawa yarawa ade waira yau kawakawai ragidai nota ki mena wadumupu doko kwaetagamawa. Ko karako ka nota ki e kasiyarai mareyawagau surau. Mama-nuga God e ebo katai wekewekei ki e ororeya mena nu nene winepupu tapu da nu ki pokaiya e taneya e mete idiwana ki nana, katai ki yonai ki nau karako dimasugakani umakan. <sup>8</sup> Waira yau kawakawai ragidai mu ka katai ki eba kataitagubu. Mu kataitagumpena ki ka mu eba ubumpena tanai wadubu matara apunai nu Kaiawonuga ki ripa korosi naureya minimpema poyo.

<sup>9</sup> Ko Mamanuga God e okai wagubu ke;

'Mamanuga God e nota kwarikwarisi-piyamu ragidai ki mu nene e badidi winepupu tapu, ki ka iyapana mo naiya e yabere eba empupu,  
ki ka iyapana mo naiya e wenagere eba wainapupu,  
ade ki ka iyapana mo naiya e notai pokaiya eba bananapupu.'

<sup>10</sup> Iyapana naiya badidi eba emupu bo wainamupu bo notamupu ki ka Mama-nuga God karako e eya Keyai pokaiya matarapupu nu kabuwanibu.

Gwedegwede kuduba ka e eya Keyai ki empiyau ade matarapiyau. Mama-nuga God e eya nuwai notai wekewekei ki e mete empiyau. <sup>11</sup> Nau keyakeyai mo suwagani wainapumuri; Nu iyapana kaina ki nu kowanuguma mu nuwa-maga notamaga ki nu eba empemei. Ridi bo apunu e rabineya badidi waina-piyau ki ka e ebo keyai ki e mena katai. Ko ki maba, nu iyapana kaina ki ka Mamanuga God e nuwai notai mo nu eba kataigibi. Mamanuga God e eya Keyai ki e mena ka Mamanuga God e nuwai notai ki kataiwena. <sup>12</sup> Nau keyakeyai suwagubuwani ki mibai ka yau kena; Nu ka eba waira yau notai ki keyai wadimipi ko nu ka Mamanuga God e eya Keyai nu bamanugu tono-pupu ki wadimipi nu rabinanugu tondau. Ki pokere gwedegwede kuduba ki e nu nene kwaewena puyo deni mena negebu ki ka e eya Keyai pokaiya nu kabuwanibu kataigibi.

<sup>13</sup> Ki pokere Mamanuga God e Keyai tagebu ragidai ki mu bamamugu nu iyanuga yonai mibai matarapamana ki nana ka nu eba waira yau katai ki yonai iwegemei ko Mamanuga God e ebo Keyai nu badidi kabuwaniyau ki yonai nu makeya makeya mena iwegemei.

<sup>14</sup> Iyapana gwedewau mu rabinamugu Mamanuga God e Keyai pa mena ki ka e Keyai badidi kabuwatamiyau ki mibai mu eba wainapiyamu. Mamanuga God e Keyai ka mu rabinamugu pa mena ki pokere mu badidi wainapiyamu ki ka mu notababa tageyau. Nu iyanuga yonai mibai ki ka Mamanuga God e Keyai ki e mena matarapiyau ki pokere iyapana nima e rabineya Mamanuga God e Keyai pa mena ki ka e babayagisi yona ki mibai eba wainapoto. <sup>15</sup> Iyapana nima e rabineya Mamanuga God e Keyai tondau ki ka e Keyai ki pokaiya kataiyagisi da bagi ka bani kena ade berokoi ka bani kena. Iyapana mo eba uburoto e wereyakaurapoto. Pa mena. <sup>16</sup> Mamanuga God e okai wagubu ke;

'Iyapana nima Mamanuga God e notai katai? Ki pa mena.

Iyapana nima Mamanuga God siyoto kabukabuwa? Ki pa mena.'

Mamanuga God e okai inako wagubu, ko wainapumuri; Nu ka Keriso e eya notai wadimipi ragidai.

### 3

#### *Mamanuga God e bigabigai kwaigemei ragidai*

<sup>1</sup> Kowaniyoma, iyapana gwedewau Mamanuga God e Keyai mu rabina-mugu tondau mu bamamugu nau badidi kabuwasugakani umakan i wi bamagau nau inako eba kabuwasugu-buwani mibai ka wi sumaga ka eba ragiragiwena. Wi ka munu wawayai maba idia. Wi notaga ka waira yau notai notapiyamu ragidai ki mu nota-maga maba,<sup>2</sup> ki pokere munu wawayai amu mena kubamu ki maba nau amu mena wi negeyekeya ko bani ragiragi wi eba negeyekeya mibai ka wi bani ragiragi kupamana ki marai eba bauwena. Karako ka wi bani ragiragi kupamana marai ki ororeya mena bauwena,<sup>3</sup> ko wi watagau mena idiu. Wi nuwaroro yo kira kasiwara kwaiwagamu ki ka wi iyaga iyapana waira yau notai wadamu doko kwaetagamu ragidai ki mu iyamaga maba wainapakani.<sup>4</sup> Wi dai iwagamu ke; 'Nau ka apunu Poru e eweya kaya-sugakani.' Ade wi dai iwagamu ke; 'Nau ka apunu Aporosi e eweya kayasugakani. Wi inako iwagamu ki ka wi waira yau notai wadamu doko kwaetagamu ragidai ki mu maba kwaiwagamu wainapakani.'

<sup>5</sup> Wainapumuri; Apunu Aporosi, e ka nima? Ade nau Poru ka nima? Nau nidiyani wainapumuri; Nu ka Kaiwawo-nuga nu upinuga winepupu negebu ki makeya makeya e bigabigai kwaigemei ragidai. Nu e bigabigai kwaigemei ki pokaiya ka wi e sumamupu.<sup>6</sup> Nau momai upuwani ade apunu Aporosi e nau ewaneya bauwena kokora ki awana sipyawa ko Mamanuga God e kasiyarai pokaiya ka kokora ki rabineya bani wenatagubu mibai kipu.<sup>7</sup> Momai urau apunai ade awana sipyau apunai ki mu ka asusu. Ko nima kwaewagau pokaiya bani mibai kirau e ka eba asusu. Ki ka nu Mamanuga God e ebo mena ki kwaewagau.<sup>8</sup> Mamanuga God e yabuiya ka momai urau apunai ade awana sipyau apunai ki mu ka ebo ebo. Mu upi badidi kwaetagamu ki denai ka e uburoto mu puyomaga makeya makeya tageni.<sup>9</sup> Nu ka e nene ewapuru dibimpipi upigemei ragidai ko wi ka e kokorai.

Ade nau keyakeyai mosi suwagani ka yau kena; Wi ka Mamanuga God e tawai.<sup>10</sup> Mamanuga God puyo tegebu ki pokaiya ka nau tawa ki bebedai nunupuwani. Nau bebeda ki asusu eba nunupuwani ko tawa wadamu katai-mugu ragidai badidi kwaetagamu ki maba nau tawa bagipuwani. Iyapana dai ki nau ewaneya bautagubu bebeda nunupuwani ki kawareya tawa wadamu. Ko wi eyaka eyaka tawa badidi maba wadamana ki wi naigida mena empiyoi were kwaiwogoi.<sup>11</sup> Mamanuga God e ororeya mena Iyesu Keriso winepupu wowo bebedai maba kaupupu ki pokere iyapana mo eba baiyagisi wovo bebedai kudubai mosi kaupoto.<sup>12</sup> Iyapana dai ka bowa yamayamapiyau bo bowa bagibagi ebo ebo bebeda ki kawareya tawa wadamu ko iyapana dai ka tawa ki ripa yo wiwirowa yo gwadagara pokaiya wadamu.<sup>13</sup> Nu eyaka eyaka upi supasupai kwaigemei bo upi kwaigemei siyasiya ki nu aita ewa Keriso e marai baiyagisi ki makeya mibai matarayagisi empamu. Mara ki makeya ka mata nonarai nu eyaka eyaka upinuga uroto manako mata ki pokaiya ka nu upinuga bagi bo eba bagi ki nu yabunugere empamu.<sup>14</sup> Iyapana nima bebeda kawareya tawa wadubu ki mata urabu ko eba urabu rerewara ki ka iyapana ki denai puyo bagi mo yadini.<sup>15</sup> Ko iyapana nima tawa wadubu ki mata urabu rerewara ki ka e puyo mo eba yadini ade e upi badidi kwaewagawa ki kuduba gogayagisi. Ko e eya ka eba gogayagisi ko e iyapana mata urana kwaewagawa wadumupu paere ki maba pa tondono.

<sup>16</sup> Wi wiga ka Mamanuga God e tawai bagi kawayade Mamanuga God e eya Keyai wi rabinagau tondau, ko ki wi wainapiyamu bo pa mena?<sup>17</sup> Iyapana nima Mamanuga God e tawai ki giripono ki ka Mamanuga God denai e mete giripoto. Mamanuga God e tawai ki ka e eya nene mena, ko ade wainapumuri; E tawai ki mibai ka wiyo.

<sup>18</sup> Ki pokere naigida mena kwaiwogoi kwaenda wi wiga kerapu wadewade-iwagi. Nima mo wi paunagau wainapiyau da e waira yau katai nibadi naigida mena kataiwena wetawetara ki ka e kwarisi-yagisi 'notababa' apunai maba tondono da ki pokaiya ka e katai mibai katai-yagisi.<sup>19</sup> Waira yau katai wadamu doko ragidai badidi wainapiyamu da ki ka katai kawayade, katai ki ka Mamanuga God e yabuiya ki ka notababa e katai. E okai mosi wagubu ke; 'Iyapana gwedewau mu mubo kataimaga pokaiya yabara kawakawaratagamu idiu mu kataimaga ki pokaiya ka Mamanuga God mu muga tapitamini.'<sup>20</sup> Ade e okai mosi wagubu ke; 'Nu Kaiwawonuga e kataiya da waira yau notai notapiyamu ragidai ki mu kataimaga ka mugu.'<sup>21</sup> Ki pokere kowaniyoma; Iyapana kaina mu simaga ki wi eba tepapumuri bo yabara kawakawaraiwagi. Wainapumuri, gwedegwede kuduba ka wi nene;<sup>22</sup> nau Poru ka wi nene, apunu Aporosi ka wi nene, ade apunu Pita ka mete wi

nene. Waira kuduba ka wi nene, iya kuduba ka wi nene, po ka wi nene, ade mara karako ade mara ewa ki kuduba mete wi nene. <sup>23</sup> Ko wi wiga ka Keriso e nene ade Keriso e ka Mamanuga God e nene.

## 4

### *Keriso e tonotapu ragidai*

<sup>1</sup> Wi nu eminiyoi ki nau nuwaneya wi notaga inako yogono ke; 'Mu kuduba ka Keriso e bigabigaiyoma. Mamanuga God e katai mibai naiya wekepupu ki e mu idamugu tapu da mu katai ki matarapamana ki nana.' <sup>2</sup> Ko wainapumuri; Iyapana gwedewau bigabiga upi inako kwaetogomono ki mu kawaiimaga badidi yagisi ki mu eba paerepomoto ko makeya makeya mena kwaetogomono. <sup>3</sup> Wi nau nene badidi wainapiyamu? Nau bigabiga upi ki naigida mena kwaesugakan bo pa mena? Nau nidiyani wainapumuri; Wi bo iyapana dai ki ubumuri waira yau notai pokaiya nau upini nene pari wirawirasinimuri ki ka nau wi yonaga ki eba wainapani. Ade nau niya badidi sidisugani ki nau mete eba wainapani. <sup>4</sup> Nau niya rabinaneya sidiyau kabuwa-siniyau da nau paere mo eba kwaesugu-buwani, ko nau eba suwagani ke; 'Nau ka supasupai.' Nau inako eba suwagani mibai ka nu Kaiwawonuga e mena aita ewa uburoto e idai gurai nau naurineya ugwidisiniyoto ragiragi, yagisi ke; 'Kau supasupai kwaenuguya', bo yagisi ke; 'Kau paerepiyeye.' <sup>5</sup> Paerepemei bo eba paerepemei ki matarapana marai wine-pupu tapu ki karoko eba bauwagana kena ki pokere nawanaiwogoi ko iyapana bagi bo berokoi ki wi karoko mu eba tadeyoi. Nu Kaiwawonuga ade wirayagisi baiyagisi makeya ki ka e mena uburotu nu eyaka eyaka nu rabinanugu badidi notapemei wekepemei ki matarapoto ade nu eyaka eyaka badidi kwaigibi ki kerarai e mete matarapoto. Mara ki makeya ka Mamanuga God nu kuduba eminiyoto manako nu badidi kwaigemeya kebomeya ki pokaiya ka e makeya makeya nu mamamanuga yagisi.

<sup>6</sup> Kowaniyoma, wi bagiga nene ka nau keyakeyai apunu Aporosi mete kina nu naurinugu suwegekeya. Wi keyakeyai ki mibai wainapumuri ki ka iyapana oka mo tamupu ki mibai wi mete wainapu-muri. Mu oka yau okamupu, tagubu ke; 'Wi gora paupui ki makeya mena kwaiwagi.' Ki pokere wi wibo notaga pokaiya eba iyapana mosi e si esida tepapumuri ade eba iyapana mosi e si erida kaupumuri. <sup>7</sup> Kau nima waina-piyei da kau ka esida ki kau badidi maba katainugibi da kau ka esida ko kau kowagiyoma mu ka erida? Gwede-gwede kuduba kau bamageya ki Mama-nuga God kau negebu bo pa mena? Nau nidiyani wainapi; Gwedegwede kuduba kau bamageya ki ka Mamanuga God kau puyo pa negebu ki pokere kau gwede nana noda gongomunuge?

<sup>8</sup> Wi bani wainapiyamu da wi bamagau ka baganai. Wi bani waina-piyanu da wi keyaiga puyo kuduba ka wi bamagau posiwena. Wi bani waina-piyanu da wi ororeya mena kawakawa-igubu ko nu ka pa mena. Kapore. Nau nidiyani wainapumuri; Nau nuwaneya po wi mibai kawakawaigumpena da nu yo wi ewapuru mena kawakawaigumpena.

<sup>9</sup> Nau nota yau wainapakan; Wata siyarii ka Mamanuga God e tononibu ragidai nu negebu. Iyapana ubumu berokoi kwaetagamu ragidai tetamiyamu iyapana kuduba yabumugi namu-tamiyamu ki maba ka nu mete kina inako kunuma aneyai ade iyapana kuduba mu paunamugi ubumei da mu nu eminimana waigubanimana ki nana. <sup>10</sup> Keriso e nene ka iyapana ubumu notababa ragidai nu nidiyamu, ko kataina, wi ka bani Keriso pokaiya katai nibadi kataigubu ragidai. Nu kasiyara-nuga ka pa mena, ko kataina, wi ka bani kasiyara ragidai. Iyapana nu sinuga kaupiyamu, ko kataina, wi siga ki mu bani esida tepapiyamu. <sup>11</sup> Naiya mena kebomeya da karoko ka nu mibi wetei awana gobanuga wagau iwei. Nu ka yopeyopei ade nu gwedegwedenuga ka tegetegerei. Iyapana nu nuniyamu ade siwakekeniyamu tawa tawa igida yauda asusu ukwepemei iwei. <sup>12</sup> Nu nubo idanuga kasiyara wagau ade muya nunumei ki pokaiya ka nu kuperemei iwei. Iyapana nu kowaga nidiyamu bo kiraniyamu ki ka nu denai mu eba kiratamemei ko nu ubumei mu wadi-tamemei bagi. Iyapana nu giriniyamu pasuniyamu ki ka nu eba taganugere wiraigemei ko nu bita makari ki kobaiya teteigemei. <sup>13</sup> Iyapana nu wereyakaura-nyiyamu ki denai nu yona bagi mena mu tademei. Nu naiya mena kebomeya da karoko ka iyapana yabumugi ki ka mu mugu yo kokowai nu nidiyamu.

<sup>14</sup> Nau yona yau wi bamagau oka-pakanii ki ka nau eba wi midimama negeyana ki nana okapakanii. Wi ka nau mununiyoma mibai. Nau nuwaneya po wiyo ki pokere wi notaga wadana papara da wi kataigamana ki nana ka nau oka yau okapakanii. <sup>15</sup> Wi iyaga Keriso e naureya idiu ki ka wi rapaniyamu ragidai ropani kawayaya eba iyabapamana makai bani ika mete kina. Baganai, ko wi mamaguma ka eba ropani ko nau niya mena. Keriso Iyesu e yonai bagi kawayaya ki nau wadubuwani yabiri wi bamagau bausugubuwani nidibuwani

ki pokere wi mamaga mibai ka nau. <sup>16</sup> Nau suwagani ki wi naigida mena wainapumuri; Nau wi bamagau badidi suwegekeya bo kwaetugekeya ki maba wi mete inako iwogoi kwaiwogoi. <sup>17</sup> Wi inako kwaigamana ki nana ka nau nuwaneya po gubagani Simosi wi bamagau tonopakani. Nu Kaiawonuga badidi wagubu ki mo e eba kamadubu ko makeya makeya kwaewagau. E wi bamagau baiyagisi ki ka nau iyani Keriso naureya badidi maba tondekeya emisiniimawa ki e wi wenaguga ade yadini papara wi kabuwaniyoto. Nu badidi maba inako idiwu yonai ki nau uburakanu nu sumanuga eyaka mena Mamanuga God nene dibipiyamu ragidai tawana tawana idiwu ki mu kabuwatamatakanu ade keyai mete matarau kwaesugakanu umakanu.

<sup>18</sup> Wi dai bani wainapiyamu da nau garugaru wi bamagau eba bausugani ki pokere wi yabara kawakawaraiwagamu idiwu. <sup>19</sup> Ko nu Kaiawonuga e waina-piyau da baganai ki ka nau waunitau ika bausugani manako iyapana gwedewau yabara kawakawaratagamu idiwu ki mu emitamani. Mu yona mena tagamu bo mibai mete kwaetagamu ki nau mu kasiyaramaga empani, <sup>20</sup> mibai ka iyapana gwedewau Mamanuga God e gari rabineya kaiwana e kasiyarai pokaiya idiwu wainapiyamu ki ka mu eba pa yona mena togomono ko e kasiyarai pokaiya mibai mete kwaetogomono. <sup>21</sup> Nau manuniyani; Nau wi bamagau ika bausugani ki wi nuwagau badidi wainapiyamu? Nau auda pokaiya wi wadiniyani supasupa bo nota kwarikwarisi ki notai pokaiya giyansu mena wi Wade supasupaniyani?

## 5

### *Apunu mosi e kabarai mete iwa*

<sup>1</sup> Mibai, nau yona wainapuwani da wi paunagau ka iyapana mosi taku maba kwaewagau. E midimama berai kwaewagawa ka berokoi kawayu esida. Mamanuga God eba kataimugu ragidai ki mu inako mete eba kwaetagamu. Wi sisiyaga wainapuwani ka yau kena; Apunu mosi wi paunagau ubupu e eya kabarai mete ukwapamawa. <sup>2</sup> Wi gwede pokaiya noda gongomuiwagamu? Wi rabinaga makariwagubena nuwaboya-igumpena ade apunu bera berokoi wi paunagau inako kwaewena ki wi e baiyonompena da e kayawagubena. <sup>3</sup> Kwakwarepu pokaiya ka nau niya uwama kawayu yewena ko nau keyaini pokaiya ka nau ika wi mete kina. Nau gwe wi bamagau ika tondakani maba ki ka nau nu Kaiawonuga Iyesu e kasiyarai pokaiya nau idani gurai bigi kwaewena apunai ki e naureya ororeya mena ugwidubuwani ragiragi kewo-wena, <sup>4</sup> ki pokere nau nuwaneya wi yau mena kwaiwagi; Wi ubumuri nu Kaiawonuga Iyesu e si pokaiya dibipumuri ki ka nau notani pokaiya wi mete ika dibipamu manaku nu Kaiawo-nuga Iyesu e kasiyarai ika mete kina, <sup>5</sup> ki kasiyarai pokaiya ka wi bigi kwaetogomono da wadumuri e midi kwakwarepu Berokoi Apunu Seitani e idai rabineya tamuri da e giripo. Wi inako kwaiwagi ki ka nu Kaiawonuga ade wirayagisi baiyagisi makeya ki ka e apunu ki e keyai ade iyapoto.

<sup>6</sup> Wi noda gongomuiwagamu ka eba baganai. Iyapana tagamu ki wi kataigau. Mu tagamu ke; ‘Parawa kawayawaganu muramurai ‘yisti’ ki marai munta dai mena parawa mete wirapumuri ki ka bani ki kawayayagisi.’ <sup>7</sup> Nau nidiyani wainapumuri; Kawayawaganu mura-murai oragai wi paunagau uburau ki wi wadumuri kwenupumuri da bigi wi pasinibu ki kewoyagisi. Wi inako kwaiwagi ki ka wi bani buredi waunai ‘yisti’ pa mena ki maba iyapana waunai ubumuri. Nau kataineya da Mamanuga God wi ororeya mena iyapana waunai bagi kawayu inako yamananibu, mibai ka nu poraganuga kawayu ‘Raurunibu Poragai’ ki e Keriso pokaiya kwaewena kewowena. Nau yonani suwagubuwani yau ka waigugu ko ki mibai ka yau kena; Keriso e ka ororeya mena nu ‘Raurunibu Poragai’ ki papai sipi munai maba e eya iyai puyo tapu powena. <sup>8</sup> Ki pokere nu poraga ki mibi mamamai poragaigamana ki nana ka nu biginuga ade nu beranuga oragai ebo ebo ki parawa kawayawaganu muramurai oragai maba nu taganugu isiyapamu manaku bani buredi waunai ‘yisti’ pa mena ki mena kupamu. Bani buredi waunai ki ka nu iyanuga waunai bigi pa mena ade gwede mibai kuduba ki keyakeyai.

<sup>9</sup> Nau okani naiya wi bamagau tonopuwani ki rabineya ka nau iyapana taku maba asusu igida yauda kwaetogamatu iwu ragidai ki wi mu kamadi-tamana mete eba dibipamana idiwana ki nana suwagubuwani. <sup>10</sup> Nau yona ki suwagubuwani ki ka nau eba iyapana Mamanuga God e yonai eba kataimugu ragidai ki mu kamaditamana ki nana suwagubuwani. Mamanuga God e yonai eba kataimugu ragidai ropani kawayu ka taku maba asusu igida yauda kwaetogamatu bo kapoitagamu bo kuwa-tagamu ade daisusu bo momoropa bo dai mete kina inako mu bamamugu buburitagamu. Wi iyapana ki kamadi-tamana suwagubena ki ka wi tawana bani kaigumpena mibai ka tawana tawana waira yau kawareya ka iyapana bera inako kwaetagamu ragidai ropani kawayu idiwu. <sup>11</sup> Ko nau suwagubuwani ki mibai ka yau kena; Iyapana mosi wi bamagau baiyagisi, yagisi

ke, 'Nau ka wi mete sumanuga eyaka mena', e inako yagisi ko ade kayayagisi taku maba asusu igida yauda kwaeyogono umono bo kapoiyogono bo daisusu bo momorapa bo dai mete inako bama-mugu buburiyogono bo yanuveyogono bo kuwayogono bo awana suwakarai kuborono da e yabarai babayogono, e inako kwaeyogono ki ka wi deni mena e kamadumuri ade e mete eba dibipumuri ewapuru kupeiwogoi. Pa mena.

<sup>12-13</sup> Mamanuga God e gari tagaiya idiu ragidai ki mu naurimugu ka nau idani gurai eba ugwiditamakanri ragiragi. Mamanuga God e eya mena aita ewa ki kwaeyagisi. Ko wi sumaga eyaka mena Mamanuga God nene mete dibipiyamu ragidai ki mu wi naigida mena emita-muri wade supasupatamuri, mibai ka oka mosi wagubu ke; 'Ridi bo apunu mosi wi paunagau bigi inako kwaeyogono ki ka wi deni mena e koritapumuri baiyagisi kayayagisi.'

## 6

<sup>1</sup> Iyesu sumapiyamu ragidai wi paunagau kira kasiwara wenawagau ki ka wi gwede nana ubumuri Mama-nuga God eba kataimugu ragidai ki wi wade supasupanimana ki nana mu bamamugu kaiwagamu? Ki ka eba supasupai. Wi kowaguma Iyesu sumapiyamu ragidai bamamugu kaigamana da mu wi wade supasupanimana ki nana ka baganai. <sup>2</sup> Nau suwagubuwani ki wi wainapiyamu bo pa mena? Mara ewa baiyagisi da Mamanuga God uburoto kunuma waira kuduba tetamini dibilitamini ki makeya ka nu Iyesu suma-pemei ragidai ubumamu nu idanuga gurai iyapana kuduba mu naurimugu ugwiditamamu ragiragi ade wade supasupatamamu. Nu aita ewa upi ki yodomu ki pokere karako ka wi gwede nana paere maimerei mutna wi pauna-gau ki wi wiga eba wade supasupa-piyamu? <sup>3</sup> Mara ewa baiyagisi da nu ubumamu nu idanuga gurai aneya kunumau idiu ki mu naurimugu ugwiditamamu ragiragi. Nu upi ki kwaigamu ki ka gwede mosi ragiragi kawaya ko nu karako yewe wairau paere maimerei mutna nu paunanugu wenawagau ki wade supasupamana ki ka eba ragiragi. Nau suwagubuwani ki wi wainapiyamu bo pa mena?

<sup>4</sup> Kira kasiwara bo gwede mosi inako wi paunagau wenawagau ki wi waina-piyamu da iyapana sumamaga eba wi mete eyaka mena ragidai baitagisi wi wade supasupanimoto ki ka baganai bo? <sup>5</sup> Wi midinama wadiniyana ki nana ka nau yona yau suwagakani; Wade supasupaniyana apunai mosi wi paunagau bani pa mena ki pokere wi inako kwaiwagamu bo? <sup>6</sup> Ena, ki bani pa mena wainapakanri. Wi bani waina-piyamu da Iyesu sumapiyau apunai mosi uburoto e eya wareta yadini Mamanuga God eba kataimugu ragidai mu idamaga rabineya taroto da mu ubumoto e wade supasupapomoto ki ka baganai. Ko ki ka eba baganai.

<sup>7</sup> Wi kowaguma mete iyapana bama-mugu kaiwagamu da mu wi paeregai ki wade supasupapomoto ki ka wi paere-piyamu kawaya daganani. Wi wiga iyaga ki wi kaupiyamu. Wi supasupai badidi maba kwaiwagamana ki nau karako wi kabuwaniyani; Wi paunagau iyapana mosi uburoto e wareta giripoto manako e wareta ki gwawai gwede mo eba kwaeyagisi ki ka bagi kawaya. Ade wi paunagau iyapana mosi uburoto e wareta e gwedegwedei mo kuwayagisi manako e wareta ki denai gwede mo eba yagisi ki ka mete bagi kawaya. <sup>8</sup> Ko wi inako eba kwaiwagamu. Wi deni deni kira kasiwaraiwagamu ade deni deni kuwa kasiwaraiwagamu idiu. Wi eba pakasi ragidai mete inako kwaiwagamu ko wi sumaga eyaka mena ragidai ki mu mete deni deni inako kwaiwagamu.

<sup>9</sup> Wi kataigau bo pa mena? Iyapana berokoi kwaetogomonu ki ka mu Mama-nuga God e gari rabineya eba kaiwoto idiwono, ki pokere wi wiga eba kerapu wadewadeiwagi. Iyapana gwedewau taku maba igida yauda asusu iwu bo didiwa asusu ukwapamu bo daisusu bo momorapa ade dai mete inako mu bamamugu buburifagamu bo rauru kawakawara kasiwaratagamu bo apunu mosi uburoto e ebo wareta apunu uworoto mete iwono bo ade ridi mosi uburoto e ebo wareta ridi uworoto mete iwono, <sup>10</sup> bo iyapana gwedewau kapoi-tagamu idiu bo awana suwakarai kubamu yabaramaga babawagau iwu bo kowamuguma yanuwetamiyamu iwu bo kuwatagamu iwu bo kuwatagamu ki taububarai ubumu bo, iyapana inako kwaetagamu ki ka mu Mamanuga God e gari rabineya eba kaiwoto idiwono. Pa mena. <sup>11</sup> Naiya ka wi dai inako mete kwaiwagamawa iwa ko karako ka Mamanuga God wi bigiga ki kuduba surupu wi tagagau kwenupupu manako e eya nene wi nakanibu. Nu Kaiwawo-nuga Iyesu Keriso e si pokaiya ade Mamanuga God e eya Keyai ki kasiyarai pokaiya ka wi karako Mamanuga God e yabuiya bagi supasupai idiu.

*Nu midinuga kwakwarepunuga ka Mamanuga God e nene.*

<sup>12</sup> Iyapana mosi bani yagisi ke; ‘Gwede mosi nau eba bodasiniyu ki pokere nau badidi kwaesugana waina-pakaní ki nau kwaesugoni.’ Ena, ko nau denai suwagani ke; ‘Gwedeg-wede kuduba ka bani baganai ko ki dai mena ka nu midinuga kwakwarepunuga ade nu nuwanuga notanuga togipiyau kasiyara kweyau.’ Kataina, nau mete bani suwagani ke; ‘Nau badidi kwaesugana wainapakaní ki nau kwaesugoni.’ Ko gwede mosi inako nau iyani rabineya kawayayagisi da nau ki mena niniyaponi kwaesugana wainaponi ki ka nau ki kuduba kamadani ko eba kwaesugani.

<sup>13</sup> Iyapana mosi bani yagisi ke; ‘Mamanuga God bani ebo ebo yamana-pupu da nu romodonuga nene, ade nu romodonuga ki e yamanapupu da bani nene.’ Ena, ko nau denai suwagani ke; ‘Mara baiyagisi da Mamanuga God e yagisi manako bani kuduba ade nu romodonuga mete kina ki ewapur gogatagisi.’ Mamanuga God nu midinuga kwakwarepunuga yamanapupu da nu Kaiawonuga e upi kwaigamana ki nana ko eba nu ridi yo apunu taku maba igida yauda asusu kwaetagamu iwu ki mu maba kwaigamana ki nana. Nu midinuga kwakwarepunuga ka nu Kaiawonuga e nene ade nu Kaiawonuga ki e uburau nu midinuga kwa-kwarepunuga kasiyara kweyau. <sup>14</sup> Mama-nuga God e kasiyarai pokaiya ka e nu Kaiawonuga iyapupu kipu ubupu manako ki maba ka e kasiyarai pokaiya nu mete iyaniyoto kimamu ubumamu.

<sup>15</sup> Wi kataigubu wetawetara da wi Keriso e naureya idiu ki pokere wi midiga kwakwarepuga ki karoko Keriso e eya midi kwakwarepui mete dibipupu eyaka mena. Keriso e midi kwakwarepui mete dibipupu eyaka mena apunai ki mosi kayayagisi ridi yawata kawa-kawareya umau ki ridai mete kwa-kwarepumaga ewapur dibipomoto ki wi wainapiyamu da ki ka baganai bo? Akae, ki ka eba baganai. <sup>16</sup> Apunu mosi ridi yawata kawakawareya umau ki mete iwono ki ka e eya midi kwakwarepui ridi ki mete dibipupu. Nau suwagu-buwani ki wi wainapiyamu bo pa mena? Mamanuga God e okai wagubu ke; ‘Ridi yo apunu mu kwakwarepu-maga dibimupu ki ka mu eyakamenatagubu.’ <sup>17</sup> Wainapumuri; Iyapana nima e eya iyai nu Kaiawonuga kwebu ade e naureya tondau ki e nuwai notai ade e keyai ki ka nu Kaiawonuga mete ewapur eyakamenatagubu.

<sup>18</sup> Ridi yo apunu taku maba igida yauda asusu iwu ki berai wi deni mena kamadumuri tagararapumuri. Nu berokoi ebo ebo kwaigemei ki kuduba ka bigi ko bigi ki dai ka nu midinuga kwakwarepunuga bigi eba pasipiyau. Ko iyapana nima taku maba igida yauda kwaewagau ki ka e midi kwakwarepui nidapiyau ki pokere e eya midi kwa-kwarepui ki giripiyau bigi kweyau. <sup>19</sup> Wi midiga kwakwarepuga ka Mama-nuga God e Keyai negebu wi rabinagau tondau ki e tawai, ko ki wi waina-piyamu bo? Wi midiga kwakwarepuga ka eba wi wibo nene ko Mamanuga God e nene. <sup>20</sup> Mamanuga God e wi teniyana e eya nene nakaniyana ki nana ka e wi deniga kaway a daganani tapu ki pokere wi midiga kwakwarepuga eba giripiyoi ko naigida mena kwayubapiyoi da Mamanuga God e si wi pokagere kawayayagisi.

## 7

### *Mibai anikai mu yonamaga*

<sup>1</sup> Kowaniyoma, wi oka pokaiya nau manusinimupu ki denai nau karoko okapakani yau kena;

Apunu ridi eba uworoto ko pa tondono ki ka bagi kaway. <sup>2</sup> Ko waira yau notai kawayawena kayawena da onowa yo yaraga didiwa ukwapamu ade ridi yo apunu taku maba igida yauda asusu iwu ki pokere nota ki wi kerapugu eba wadana ki nana ka nau nuwaneya yaraga eyaka eyaka kuduba ridi tauwomoto ade onowa eyaka eyaka kuduba apunu tauwomoto. <sup>3-4</sup> Apunu e midi kwakwarepui ka eba e ebo nene ko e wainai e nene mete kina, ki pokere e wainai nobomoi nene kwaeyagisi ki ka e midi kwakwarepui eba gwandagipoto. Ade ridi e midi kwakwarepui ka eba e ebo nene ko e nobomoi e nene mete kina, ki pokere e nobomoi wainai nene kwaeyagisi ki ka e midai eba gwandagipoto. <sup>5</sup> Waina nobomo ewapur mena ukwopomono ko eba midi ragiragitogo-mono. Mu nuwamugu mara dai mu mubo pa idiwana Mamanuga God bameya guriguritagamana ki nana wainapiyamu ki ka mu naiya ewapur tagisi mibipomoto were ewa mara dai mu mubo mubo inako idiwono. Ko guriguri marai tagubu mibimupu ki kewoyagisi eweyka ki ka mu garugaru mena ade dibipomoto ewapur ukwo-pomono kwaenda Berokoi Apunai Seitani baiyagisi mu kerapumugu yadini. Wi ka iyapana kaina notaga eba pakarawena ki pokere waina nobomo rowarowa kaway mubo mubo eba idiwono.

<sup>6</sup> Nau yona yau suwagubuwani ki nau eba ninekenenkenibuwani da wi kuduba anikaigama ki nana suwagu-buwani ko nau suwagakani da wi nuwagau anikaiwagi ki ka baganai. <sup>7</sup> Nau nuwaneya ka wi kuduba nau maba idimpena ko Mamanuga God nu eyaka

eyaka puyo ebo ebo negeyau. Apunu mosi ki e nau puyoni maba kwebu ade mosi ka e puyo kudubai mo kwebu.

<sup>8</sup> Karako ka nau onowa yaraga ade koboro wi yonaga suwagani; Nau eba anikasugubuwani ko pa tondakani ki maba wi mete inako pa idiwoi ki ka bagi kawaya wainapakaní.

<sup>9</sup> Ko apunu, kau notagi ridi kawareya ukwarau, ade ridi, kau notagi apunu kawareya ukwarau, ki ka baganai, wi anikaiwagi. Wi eba anikaiwagi ko pa idiwoi manako wi midiga kwakwarepuga poisiyasiyi wainapiyamu ki taininiyono da wi paerepumuri bigi kwaiwagi ki ka eba baganai.

<sup>10</sup> Karako ka nau mibai anikai wi yonaga suwagani. Yona yau ka eba nau naubo yonani ko ki ka nu Kaiawonuga e eya yonai nau wi nidiyakani yau kena; Ridi, wi wibo nobomoguma eba ragita-muri. <sup>11</sup> Ko kau nima nobomogi ragipipi ki kau pa tondowa ko apunu mo eba uwari. Kau apunu nene wainapiyei ki kau nobomogi oragai ki e bameya ade baunuwagi manako ewapuru idiwoi. Ade apunu, wi wibo wainaguma eba ragitamuri ade anika eba memuri puru.

<sup>12</sup> Karako wi dai ki wi yonaga nau suwagani wainapumuri. (Yau ka nau Poru naubo wainapakaní ki suwagakaní ko eba nu Kaiawonuga nau kabuwa-sinibu were suwagakaní.) Apunu mosi Keriso sumapiyau ko e wainai Keriso eba sumapiyau ko e nuwaiya e nobomo mete ewapuru idiwana wainapiyau, ki ka apunu ki anika eba meyoto puru. <sup>13</sup> Ki maba, ridi mosi Keriso sumapiyau ko e nobomo Keriso eba sumapiyau ko e nuwaiya e wainai mete ewapuru idiwana wainapiyau, ki ka ridi ki anika eba meyoto puru. <sup>14</sup> Apunu mosi Keriso eba sumapiyau ki ka e wainai mete midimaga kwakwarepumaga eyaka mena ki pokaiya ka apunu ki mete kina Mamanuga God nene. Ade ridi mosi Keriso eba sumapiyau ki ka e nobomo Keriso sumapiyau ki e mete midimaga kwakwarepumaga eyaka mena da ki pokaiya ka ridi ki mete kina Mamanuga God nene. Mu ewapuru Mamanuga God nene inako eba idimpibena ki ka mu munumuguma Mamanuga God e gari tagaiya bigibigi idimpibena. Ko nu katainugu da mu munumuguma ka Mamanuga God e nene idiu.

<sup>15</sup> Ko Keriso eba sumapiyau apunai bo ridai e wainai bo e nobomo Keriso sumapiyau ki ragipana kayawaganá wainapiyau, ki ka baganai e kayayagisi. Mamanuga God nu nuwabagi rabineya idiwana ki nana wagubu ki pokere ragiwaganá kayawaganá apunai bo ridai ki e wainai bo e nobomo Keriso sumapiyau ki ka mu anikatagubu ki ragi kasiwaratagamana ki eba basaratagisi ko taburuba meymoto puru. <sup>16</sup> Keriso sumapiyei ridai, kau nobomogi Keriso eba sumapiyau kau pokagere e notai wirawaganá sumawaganá ki kau eba kataigeya. Ade Keriso sumapiyei apunai, kau wainagi Keriso eba sumapiyau kau pokagere e notai wirawaganá suma-waganá ki kau mete eba kataigeya.

<sup>17</sup> Mamanuga God nu eyaka eyaka winenibu makeya badidi maba idiwuya ki maba nu idiwomu ade nu Kaiawo-nuga puyo nu eyaka eyaka negebu ki pokaiya ka nu makeya makeya idiwomu yamomu. Nu sumanuga eyaka mena Mamanuga God nene dibipiyamu ragidai tawana tawana idiu ki mu bamamugu ka nau yona ki mu kabuwatamakaní umakaní. <sup>18</sup> Diyu apunai mosi e kwa-kwarepui wakamupu ki Mamanuga God ubupu e nene wagubu manako e karako Iyesu sumapiyau, ki ka eba e uburoto e kwakwarepui wakamupu ki ade sunara-pana yawatai kwaenepono. Pa mena. Ade ki maba, iyapania mosi e kwakware-pui eba wakamupu ki Mamanuga God ubupu e nene wagubu manako e karako Iyesu sumapiyau, ki ka eba e kwakware-pui wakapamana ki nene wainapono nisi kandono. <sup>19</sup> Kwakwarepungu wakamupu bo eba wakamupu ki ka eba gwede kawaya mosi ko nu Mamanuga God e umunui yodomu makeya makeya kwaigomu ki mena ka gwede mosi kawaya esida. <sup>20</sup> Nu eyaka eyaka badidi maba idiwuya da Mamanuga God nu nene wagubu ki maba nu karako mete inako idiwomu yamomu. <sup>21</sup> Kau nima iyapania mo kobaiya tondeya e bigabigai kwaenugyea ki makeya Mamanuga God kau nene wagubu, ki ka baganai, kau ki nene eba wainapiyau ko bigabiga upi ki kwaenugowa. Ko kau kawaigi yagisi ke; ‘Kau kayanuwagi kau kaubo nuwageya ki kwaenugowa umowa,’ e inako yagisi ki kau kayanuwagi. <sup>22</sup> Wainapumuri, iyapania nima bigabigai upi kwaewagawa da nu Kaiawonuga e nene wagubu ki ka gwede e umapu dokodoko ki nu Kaiawonuga pokaiya rikawena da e karako nu Kaiawonuga e nene mena tondau. Ade iyapania nima naiya e ebo nuwaiya umawa wadawa da Keriso e nene wagubu ki ka e karako Keriso e naureya tondau ki pokere eba e ebo nuwaiya ki kwaeyogono ko e uburoto Keriso e bigabigai mena kwaeyogono tondono. <sup>23</sup> Wi Mamanuga God nene idiwana ki nana ka e wi deniga kawaya daganani tapu kewowena ki pokere wi ubumuri e bigabigai mena kwaiwagi ko eba iyapania kaina wi umanimoto dokodoko da wi mu mena bigabigamaga kwaiwagi. <sup>24</sup> Kowa-nyoma, nau nidiyani wainapumuri; Wi karako Mamanuga God mete ida wadewadeigubu e mete idiu ki pokere e wi nene eba wagubu makeya upi badidi maba kwaiwagamawa idiu ki wi karako inako mete kwaiwogoi yamoi.

<sup>25</sup> Karako ka nau iyapana eba anikaigubu ko pa idiwu ragidai wi yonaga suwagani. Yona yau ka eba Keriso nau kabuwasinibu makeya suwagakani ko Mamanuga God e nau nuwanuwasinibu ade nau wadisinibu bagi ki pokere nau notani pokaiya badidi suwagani ki wi karako wainapu-muri mibipumuri. Nau naubo nota-pakani ka yau kena; <sup>26</sup> Karako ka nu nuwaboya makari marai ki kerarai birikamipi yamei ki pokere wi eba anikaiwagi ko pa idiwoi ki ka bagi kawaya wainapakanji. <sup>27</sup> Wi gwedewau anikaigubu ki ka baganai, wi anika eba memuri puru. Ko wi eba anikaigubu ki ka wi ridi uwamana nene nisi eba kandoi. <sup>28</sup> Ko apunu nima anikawena ki e notai mete eba yagisi ke; ‘Nau paerepuwani.’ Ade onowa anikawena ki e notai mete eba yagisi ke; ‘Nau paerepuwani.’ Pa mena. Ko anikatagubu ragidai, yewe wairau ka mu upi bisi kawaya ebo ebo kawarapomono ki pokere wi bita ki eba bananapamana ki nana ka nau yona yau suwagubuwani.

<sup>29</sup> Kowaniyoma, nau nidiyakani ki mibai ka yau kena; Mara rogobiwena ki pokere iyapana mibai anikai ki ka wi iyapana eba anikatagubu ragidai ki mu notamaga maba notapiyoi idiwoi. <sup>30</sup> Ade wi gwedewau apena meyamu ki ka wi kiyabугa iyapana yadi eba wadamu ki mu kiyabumaga maba idiwoi. Wi gwaita wadamu ki ka wi kiyabугa iyapana gwaita eba wadamu ki mu kiyabumaga maba idiwoi. Wi gwedewau waira yau gwedegwedei dai gimaraigubu ki ka baganai, ko wi eba gimaraigubu maba idiwoi, <sup>31</sup> ade wi gwedewau kemora nawaru waira yau gwedegwedei ki mena upiwagamu idiwu ki ka baganai, ko wi eba upiwagamu ragidai ki mu maba mete idiwoi, mibai ka waira yau e gwedegwedei mete kina karako empemei ki kuduba waunitau gogatagisi.

<sup>32</sup> Nau yona nidiyakani yau mibai ka nau eba nuwaneya wi notaga waira yau upi ebo ebo ki kawareya ukwrono. Apunu nima eba anikawena ko pa tondau ki e nuwai notai ka nu Kaiwawo-nuga e upi kwaewagana ade e mama-mama-pana ki mena notapono tondono. <sup>33</sup> Ko nima anikawena ki ka e wainai e rabinai badidi maba wadana bagi ki nene notapono ade waira yau upi ebo ebo mete kwaeyogono, <sup>34</sup> ki pokere e notai apeya daikere daikere e tainipiyau. Ridi eba anikawena bo onowa bo koboro bo wakeyara ki ka nu Kaiwawonuga e mena upi ki mu kwaetagamana waina-piyamu ade mu midimaga kwakwarepu-maga ade mu nuwamaga notamaga kuduba ki mu deni mena e kweyamu. Ko ridi nima e nobomoi mete kina ki ka e nobomoi e rabinai wadana bagi ki nene e waira yau upi ebo ebo ki mete kwaeyogono. <sup>35</sup> Nau eba wi bodaniyana bo bita mo wi negeyana ki nana yona yau suwagakani. Nau nuwaneya wi waitaniyana da wi supasupai mena idiwana ki nana ade wi nuwaga notaga ade wi iyaga kuduba ki deni mena nu Kaiwawonuga kweyamana ki nana nidiyakani.

<sup>36</sup> Onowa yaraga anikatagamana ki nana tonabatampu mibimupu ko mu apeya gawaiyatagubu kasiwara da mu mubo mubo pa idiwana ki nana manako mu inako idiwono yamono da yaraga ki e nuwaiyai ridi ki mete iwana wainapono, ki ka e ridi ki eba giripana kudeya garuguru mena uworoto. Mu anikatagis ki ka mu eba paeremupu. Pa mena. <sup>37</sup> Ko yaraga ki eba anikawagana ko pa tondana wainapiyau ade e kwariswena e notai ridi ki mete iwana eba waina-piyau, ki ka baganai e ridi ki eba uworoto. E inako kwaeyagisi ki mete bagi kawaya. <sup>38</sup> Ki pokere apunu nima ridi uworoto ki ka baganai ko e eba uworoto ki ka bagi kawaya.

<sup>39</sup> Ridi mosi e nobomoi mete kina ki ka eba e nobomoi ki ragipana waina-pono. Ko e nobomoi poyagisi ki ka e ebo nuwaiya anikawagana wainapiyau ki ka baganai. Ko e apunu pakasi mo eba uworoto ko Keriso sumapiyau apunai mosi uworoto. <sup>40</sup> Ko nau waina-pakani da e eba anikayagisi ko pa koboro tondono ki ka e mama kawaya esida wainapono. Nau yona yau nau naubo notani pokaiya suwagubuwani, ko wainapumuri; Mamanuga God e Keyai nau rabinaneya mete tondau.

## 8

### *Yadau umamu buburitagamu ki kabuwai*

<sup>1</sup> Nau karako daisusu bo momorapa bo dai mete kina inako bamamugu buburitagamu yadau umamu ki nene manusinimupu ki yonai wi kabuwa-nyiani. Iyapana dai tagamu ke; ‘Nu kuduba ka katai ragidai.’ Ki mibai, ko ki pokaiya ka iyapana kawai gisipiyamu. Nota kwarikwarisi ki mena notai nu toginiyau. <sup>2</sup> Iyapana nima wainapiyau da e gwedegwede kuduba kataiwena kewowena ki ka katai mibai ki e eba kataiwena. <sup>3</sup> Ko iyapana nima Mama-nuga God nota kwarikwarisipiyau tondau ki ka Mamanuga God kataiya eyo.

<sup>4</sup> Baganai, nau karako daisusu bo momorapa ade dai mete kina inako bamamugu buburitagamu yadau umamu ki bani nu kupamu bo eba kupamu ki sisiyai suwagani; Nu katainugu da daisusu bo momorapa ade dai mete kina inako mu ka popai mu mibimaga pa mena. Mamanuga God e eya mena ka mibai. <sup>5</sup> Iyapana tagamu da daisusu bo momorapa bo inako ropani kawaya kunumau ade wairau posiwena uburau ki nu mu sumatamana

ade kawakawai tademana ki nana. <sup>6</sup> Ko nu katainugu da nima nu sumapamana ki ka Mamanuga God e eya mena. E wagubu umuneya ka gwedegwede kuduba wenawena gawarara. E nu mete yamananibu karako e nene idiwei. Nu Kaiawonuga ka eyaka mena Iyesu Keriso e mena. E pokaiya ka Mamanuga God kunuma waira kuduba yamanapupu ade e pokaiya ka nu karako idiwei.

<sup>7</sup> Ko karako ka iyapania ropani kawaya yona mibai ki mu naigida eba kataitagubu. Mu daisusu bo momorapa ade dai mete kina inako bamamugu rowarowa kawaya buburitagamawa da manamatagubu ki pokere mu karako Keriso sumapiyamu manako papa bo bani ki kupomoto ki ka mu notamaga garuguru mena yagisi ke; ‘Yau ka yadau umamupu ki bani.’ Mu Keriso naigida eba kataitagubu wetawetara ki pokere mu papa bo bani ki kupomoto ki ka mu rabinamugu tadeyau wirawira ki yagisi da mu paeremupu bigi bani ki kupa-mupu. <sup>8</sup> Ko ki ka eba papa bo bani kupemei bo eba kupemei ki nu teniyoto Mamanuga God bameya baigamu. Nu gwede mo eba kupemei ki ka nu eba ki pokaiya denai marai mutna yadamu, ade eba nu gwede kupemei ki pokaiya denai kawaya mo yadamu. Pa mena.

<sup>9</sup> Wi kupoi ki ka baganai ko wi papa yo bani inako kupoi ki ka wi kowaguma mu sumamaga eba ragiragiwena ragidai ki mu kwayubamaga mete kwaiwogoi were kupoi kwaenda wi kupeiwigoi ki mu wi eminimoto manako ki pokaiya ka wi mu pisipisitamuri da mu sumamaga kauyagisi. <sup>10</sup> Mibai, wi Mamanuga God e katai negebu ragidai ubumuri daisusu bo momorapa bo inako bamamugu buburitagamua ki buburi tawai rabineya kaiwuya yadau umampu ki papai bo bani kupoi manako iyapania mosi ki e eba kataiya da daisusu bo momorapa bo inako ki ka gwede mo popai ki e wi eminiyoto, ki ka e wi niniyagau bani ki mete tepoto kupoto ko e rabineya siyau wirawira ki kabuwapiyau da e paere-pupu. <sup>11</sup> Keriso ubupu wi waretaga ki e nene mete powena ko iyapania ki e sumai ka eba ragiragi ki pokere wi kataiga pokaiya ka wi e sumai girimupu ade e iyai ki wi mete minimupu poyo. <sup>12</sup> Wi kowaguma bamamugu inako kwaiwagamu ki ka wi mu bamamugu paerepiyamu ade Keriso e eya bameya mete paerepiyamu. Mu rabinamugu tadeyau wirawira ki garuguru mena kabuwatamiyu da mu paeremupu ki pokere wi inako kwaiwagamu ki ka wi mu rabinamaga giripiyamu ade bidara nu tageyamu. <sup>13</sup> Ki pokere, nau niya nene yau wainapakan; Nau papa kupani manako ki pokaiya nau waretani pisipisipani da e paerepoto ki ka nau papa ki deni mena kamadani ko ewa mo eba kupani.

## 9

### *Iyesu tonotapu ragidai mu yonamaga*

<sup>1</sup> Wi wainapiyamu da gwede mosi nau umasiniyau dokodoko bo? Wi wainapiyamu da Keriso nau eba tono-sinibu bo? Wi wainapiyamu da nu Kaiawonuga Iyesu nau yabunere mataraus eba empwuani bo? Wi waina-piyamu da ki ka eba upi nau kwaesugekeya ki pokaiya wi karako nu Kaiawo-nuga kataimupu bo? <sup>2</sup> Iyapania dai nau sidiyamu, tagamu ke; ‘Kau ka eba Keriso e tononibu apunai.’ Mu inako tagamu ko nau e upi kwaesugekeya manako ki pokaiya wi iya waunai wadumupu nu Kaiawonuga e naureya idiu ki iyapania empomoto ki ka mu kataitagisu ade mibipomoto da e nau tonosinibu.

<sup>3</sup> Iyapania nau wereyakaurasiniyau bo nau sidiyamu wirawira ki nau uburani nau taububarani purupakan suwaga-kani ke; <sup>4</sup> Wi wainapiyamu da nau upisugakan ki denai ka iyapania bani yo awana nau eba tegemana ki nana bo? <sup>5</sup> Wi wainapiyamu da nu Kaiawonuga e eya yowaiyoma yo e tonotapu ragidai apunu Pita mete kina ki mu wainamuguma waratamana mete iwana ki ka baganai ko nau uburana sumawagau ridai mosi uwaranan mete iwana ki ka eba baganai bo? <sup>6</sup> Ade wi wainapiyamu da Mamanuga God e upi kwaetagamu ragidai mu paunamugu ka nau yo Banabasi nu mena nu idanuga kasiyaryogono pokaiya kupomu iwomu bo?

<sup>7</sup> Nau nidiyani wainapumuri; Piyara ragidai mu eyaka eyaka mu mubo bowamaga madai pokaiya bani gimara-piyamu kupamu bo? Ki pa mena. Mu kawakawaiumuguma bani pa tageyamu. Ade kokora urau apunai ki e eya bani ‘waeni’ upu ki mibai e eya mete kupoto bo? Ena, e kupoto. Ade papa sipi baikamuwagau apunai e eya papaiyoma amumaga otai botopupu ki e eya mete kuboroto bo? Ena, e kuboroto. <sup>8</sup> Nau yona yau suwagakan ki ka nu wairau yau kawareya badidi kwaigemei ki keyakeyai suwagakan, ko wainapumuri; Oragai apunai Mosisi gora tapu ki ka e yona yau kawareya mete wagubu. <sup>9-10</sup> E Mamanuga God e gorai okapupu, wagubu ke; ‘Papa burumakau uratanai wi nene upiyogono ki ka wi e umunui eba umamuri ko e upiwigau ki denai bani mete kwemuri.’ Mamanuga God e inako wagubu ki ka e papa ki nene wainapupu wagubu bo e iyapania nu nene wainapupu yona ki wagubu? E iyapania nu nene wainapupu wagubu.

Nau keyakeyai mosi ade suwagani wainapumuri; Diba kandau apunai ade bani raupo-muwagau apunai ki ka mu upi kwaetagamu ki pokere raopomu marai baiyagisi ki ka mu ewapuru bani kupamana nawanai idiwono.<sup>11</sup> Nu baigibi wi iyaga nene Mamanuga God e momai wi rabinagau umipi mibai kipu ko nu upinuga ki denai wi ubumana nu kwakware-punuga togipamana bo bani yo gwedegwede dai nu negemana ki wi wainapiyamu da ki ka eba baganai bo?<sup>12</sup> Wainapumuri; Iyapanu nu ewanugu bautagubu wi rabinagau momai umipi ki raupamatagamu ki mu ubumu mu upimaga denai wi mu tegemana ki nana tagamu. Ko nu yabiri baigibi diba kandimp momai umipi ragidai inako mete iwagumpena ki wi wainapiyamu da ki ka eba baganai bo?

Nu Keriso e upi kwaigemei ki pokere wi denai negemana iwagumpena ki ka baganai. Ko nu yona mo inako eba iwagibi. Nu nuga maya nunumeya mibai ka nu eba nuwanugu Keriso e yonai bagi kawaya nu pakanugere bodayagisi.<sup>13</sup> Wi kataigubu wetawetara da iyapanu puyo Mamanuga God nene e Taiwai rabinuya nakapiyamu ki ka tawa ki rabinuya upitagamu ragidai bani ki dai mu muga mete kupomoto. Ade papa naumu kepareke kawareya puyo Mamanuga God nene pasumu ragidai ki ka papa ki dai mu muga mete kupomoto.<sup>14</sup> Ki maba, nu Kaiwonuga e wagubu ke; Iyapanu gwedewau nau yonani bagi kawaya dimatogomono ki ka mu upi-maga kwaetagamu ki denai iyapanu puyo nakapiyamu ki mu kupomono.

<sup>15</sup> Keriso inako wagubu ko nau wi bamagau denai mo tegemana ki nene eba genenibuwanu ade karako mete kina oka yau pokaiwi eba geneniyakani. Nau pa tondakani upi mena kuae-sugakani ki pokere nau mamama kawaya mete wainapakanu. Nau posugani ki ka baganai ko nau geneniyani manako ki pokaiyu nau karako mamama-sugakani ki mamamai kaupani ki ka eba baganai.<sup>16</sup> Nau eba gwede bagi mo kwaesugubuwanu ki pokere mamama yau waina-pakanu. Ko Keriso e nau tonosinibu da nau e yonai bagi kawaya ki dimasugana ki nana sidibu ki pokere nau upi ki kamadani ki nau yawatani pa mena. Akae, nau e yonai ki eba dimasugoni ki ka paere kawaya.<sup>17</sup> Nau naubo nuwanuya upi yau kwaesugubuwanu ki ka wi gwede mosi nau denai tegemana ki nana ki nau mete wainapibena. Ko karaka ka eba nau naubo nuwanuya upi yau kwaesugakani. Mamanuga God e emisinibu da nau ka baganai manako e upi yau kwaesugana ki nana nau idani rabinuya tapu,<sup>18</sup> ki pokere nau upi badidi kwaesugakani ki denai nau gwede yadani? Nau suwagani wainapu-muri; Nau Iyesu e yonai bagi kawaya pa dimasugoni manako denai wadana ki nene eba notaponi bo genesugoni ki ka nau rabinanya mamama kawaya wainaponi. Nau upini denai wadakani ka mamama nau rabinanya ki kena.

<sup>19</sup> Iyapanu mosi e bigabigai kuae-sugana ki nana nau eba umasiniyu dokodoko ko iyapanu ropani kawaya mu notamaga wirawagana Keriso sumapamana ki nana ka nau naubo nuwanuya kwarisisugubuwanu mu bigabigamaga kwaesugakani.<sup>20</sup> Nau Diyu ragidai mu paunamugu umakani ki ka mu notamaga wirawagana Keriso sumapamana ki nana ka nau mu idiwu ki maba nau mete inako tondakani. Oragai apunai Mosisi e gora okapupu ki nau yabaranye eba tarakani ko nau iyapanu gora ki makeya makeya kuae-tagamu ragidai mu paunamugu umakani ki ka mu notamaga wirawagana Keriso sumapamana ki nana ka nau mu maba mete kwaesugakani.<sup>21</sup> Ki maba, nau iyapanu kwaianyan ragidai mu pauna-mugu umakani ki ka mu notamaga wirawagana Keriso sumapamana ki nana ka nau Diyu ragidai nu goranuga kamadakani manako iyapanu kwaianyan ragidai badidi maba idiwu ki mu maba nau mete inako tondakani. Ko Mamanuga God e eya gorai ki nau eba rauru-pakanu mibai ka nau Keriso e gorai nau yabaranye maramara tarakani.<sup>22</sup> Nau iyapanu sumamaga Keriso bameya eba ragiragiwena ragidai mu paunamugu umakani ki ka mu sumamaga ragiragi-wagana ki nana ka nau uburakani mu tatamamaga kwaesugakani manako mu idiwu ki maba nau mete inako tonda-kani. Nau iyapanu kiyabumaga ebo ebo mu paunamugu umakani ki ka nau mu badidi maba idiwu ki maba nau mete inako tondakani da mu nau emisinimoto manako ki pokaiyu ka nau mu dai iyatamani.<sup>23</sup> Keriso e yonai bagi kawaya ki kawayawagana ki nana ka nau inako mena kwaesugakani da ki pokaiyu ka yona badidi wagau ki mamamai nau mete bananapani.

<sup>24</sup> Nau keyakeyai mosi suwagani wainapumuri; Wi kataigau da yanuwa kawareya ka iyapanu ropani kawaya garugarupomono ko nima yabiri baiyagisi ki e mena ka denai yadini. Ki maba, Keriso wi puyoga yabaragau tapu ki wadamana ki nana ki wi nisi kandoi garugarupiyo da wi katamuru ki baiwagi.<sup>25</sup> Iyapanu gwedewau waira yau yanuwei rabinuya garugarupiyamu ki ka mu kawareya kawareya garugaru-pomono da takotakotagisi. Mu nota-maga ka yanuwa ki pokaiyu puyo wadamana ki mena mu notapiyamu ki pokere mu nonamaga eba tamu. Puyo deba tatamai mu yadini ki ka waira yau e gwedegwedei da aita gogayagisi, ko nu garugarupemei ki denai deba tatamai puyo yadamu ki eba gogayagisi ko maramara tondono kaniyonu.<sup>26</sup> Nau puyo ki wadana ki

mena notapakan ki pokere nau katamuru yabaraneya ki deneya deni mena garupakani nisi kandakani ko eba igida yauda kaniya-kani yabadakani. Iyapana yanuwa rabineya mu idamaga bonipiyamu mu kowamuguma pa yakanatamiyamu ki mu maba nau eba yakata kwaesugakani.<sup>27</sup> Nau niya midini kwakwarepuni nuwaiya tainisiniyau ki nau wade supasupapakani makari kweyakani da nau notani nuwaiya wainapiyau ki mena nau midini kwakwarepuni makeya makeya kwaeyagisi. Nau iyapana ropani kawaya iya yawatai kabuwatapuwani ki pokere nau eba nuwaneya kwaesugani siyasiya da nau niya puyoni yabaraneya tondau ki paerepani.

## 10

*Isiraero ragidai mu naiya badidi bananamupu*

<sup>1</sup> Kowaniyoma, nau yonani yau suwagani wainapumuri; Nu ripakwarakwaranuguma oragai apunai Mosisi eweya iwa ki ka Mamanuga God e oroguma pokaiya mu baramaga wadubu. Mu kaburu kawaya egi maba ki papateya bautagubu ka kaburu ki paunau puruwena manako iyapana ki kuduba sumpu kaburu rabineya borau maba kayatagubu papasi daikere positagubu.<sup>2</sup> Nu awana pokaiya siruwa kawemei ki maba ka iyapana ki kuduba oroguma ki rabineya ade kaburu ki rabineya mete kina oragai apunai Mosisi e mete ewapuru kayatagamana ki nana siruwatagubu.<sup>3</sup> Mamanuga God e kasiyarai pokaiya kunuma bani tage-yawa ki bani ka mu kuduba maramara kupamawa iwa,<sup>4</sup> ade kunuma awanai ki e kasiyarai pokaiya mu tageyawa ki mu kuduba mete kubamawa iwa. Awana ki ka bowa mosi Mamanuga God e kasiyarai pokaiya mu tagebu ki rabineya usirapiyawa, ko bowa ki ka maramara mu paunamugu mete umawa. Bowa ki ka keyakeyai, ko ki mibai ka Keriso e eya.<sup>5</sup> Ko wainapumuri; Mamanuga God mu kuduba bani yo awana inako tage-yawa ko mu paeremupu ki pokere e ubupu mu ropani kawaya bamamugu eba mamamawena ko e mu daburitapu da mu iyapana eba idiu tawaneya ika popotagubu tatiyatagubu.

<sup>6</sup> Iyapana ki ka bera berokoi ebo ebo kwaetagamawa ki pokere bita ebo ebo mu bamamugu bauwena. Ko ki kuduba ka keyakeyai. Nu keyakeyai ki empa-mana kataigamana da mu kwaetaga-mawa ki maba nu mete inako eba kwaigamana ki nana.<sup>7</sup> Mu dai ki ka daisusu bo momorapa bo ade dai mete kina inako mu bamamugu buburitaga-mawa idiu, ko mu kwaetagamawa ki maba nu inako eba kwaigomu. Mama-nuga God e okai iyapana ki mu nene wagubu ke; ‘Iyapana bani kupamawa, awana kubamawa manako taere-tagamawa midimama bera ebo ebo mete kwaetagamawa.’<sup>8</sup> Mu dai ki taku maba igida yauda asusu kwaetagamawa ade diiwatagamawa iwa ki pokere mara eyaka mena ki rabineya ka iyapana ropani kawaya eba iyabapamana makai kuduba 23.000 kwaitana popotagubu gawarara. Mu kwaetagamawa ki maba nu mete inako eba kwaigomu.<sup>9</sup> Nu Kaiyawonuga e kasiyarai mete kina bo pa mena ki mu dai empamana ki nana e kerareya wadamawa ki pokere denai ka motamota berokoi bautagubu iyapana ki metampu da mu ropani kawaya popotagubu. Mu ubumpu nu Kaiawo-nuga e kerareya wadamawa ki maba nu mete inako eba kwaigomu.<sup>10</sup> Mu dai ungwerogwerorotagamawa Mamanuga God awerapamawa iwa ki pokere denai ka ‘Naunuma Aneyai’ ki bauwena iyapana ki ropani kawaya namutapu. Mu kwaetagamawa ki maba nu inako mete eba kwaigomu.

<sup>11</sup> Bita ebo ebo mu bamamugu bauwena ki yonai ka oragai ragidai oka rabineya okamupu da nu ki empamana manako berokoi mu kwaetagamawa ki maba nu mete inako eba kwaigamana ki nana. Mara siyarai bauwagana kwaewagau ki pokere nu naigida mena idiwomu.

<sup>12</sup> Iyapana nima wainapiyau da e ragiragi kawaya uburau ki ka e naigida mena uburono kwaenda da e kauyagisi.<sup>13</sup> Kerapu taisini ebo ebo wi bamagau bauwagau taininiyau ki ka eba wi mena ki bananapiyamu ko nu kuduba kerapu taisini inako mete maramara banana-pemei. Ko Mamanuga God e gwaiyaba wagubu ki e kwaeyagisi. E wi kwayubaniyono tondono ki pokere kerapu taisini mo inako baiyagisi wi taininiyono ki ka e berokoi ki tatamapoto da berokoi ki kasiyarai wi eyaka eyaka kasiyaraga eba raurupoto nuniyoto gwaigwiri. Kerapu wadewade inako wi bamagau baiyagisi ki ka Mamanuga God wi kasiyara negeni toginiyoto da wi giruru maba ki kobaiya kaiwuri ki ka wi eba kekeraiwagi ko buridere mataraubaiwagi.

<sup>14</sup> Kowaniyoma, nau nuwaneya po wiyo; Daisusu bo momorapa bo ade dai mete kina inako bamamugu buburi-tagamu ki maba wi mete inako eba kwiwogoi ko wi bera ki deni mena kamadumuri tagararapumuri.<sup>15</sup> Wi ka eba notababa ragidai ko wi ka yona mibai ki wainapiyamu ragidai ki pokere nau yona yau nidiyakani ki wi wibo rabinagau wainapumuri.<sup>16</sup> Nu Kaiawo-nuga e Kupei ki kawareya awana ‘waen’ kubemei Mamanuga God paraupemei ki ka nu mibipemei da Keriso e darai nu nene kawapu ki ka nu ewapuru

e naureya ika mete popoigibi. Ade nu bani buredi gerekemei ewapuru mena kupemei ki ka nu mete mibipemei da Keriso e midi kwakwarepui nu nene tapu ki ka nu ewapuru e naureya ika mete popoigibi.<sup>17</sup> Nu eyaka eyaka Kupe ki kawareya bani buredi piri piri kupemei ki kerarai ka bani buredi eyaka mena. Ki maba, nu iyapana ka ropani kawaya ade nu kiyabunuga ka ebo ebo ko Keriso e naureya ka nu kuduba midinuga eyaka mena.

<sup>18</sup>Tawana Isiraero ragidai badidi kwaetagamu ki keyakeyai nau mete suwagani waina-pumuri; Mu gwedewau papa naumu kepakepa kawareya Mama-nuga God nene puyo pasumu ade papa ki pirai dai mu muga mete kupamu ki mu mibipiyamu da Mamanuga God mu mete ewapuru ika dibipiyamu.

<sup>19</sup>Ki pokere wainapumuri; Nau daisusu bo momorapa bo ade dai mete kina inako ki mu nene suwagubuwani ade nau yadau umamu ki yonai mete suwagubuwani ki ka nau eba suwagu-buwani da mu ka mibai,<sup>20</sup> ko nau suwagubuwani ka yau kena; Iyapana gwedewau daisusu bo momorapa bo ade dai mete kina inako mu bamamugu buburitagamu yadau umamu ki ka mu eba puyo ki Mamanuga God kweyamu ko mu keyai berokoi bamamugu yadau ki umamu. Ko nau eba nuwaneya wi keyai berokoi ki mu mete ewapuru waretaiwagi. Pa mena.<sup>21</sup> Wi idaga daikere nu Kaiawonuga e kapai wadoi kubomoi ko ade wi idaga daikere keyai berokoi mu kapamaga wadoi kubomoi ki ka eba supasupai. Ade nu Kaiawo-nuga e yogoi kawareya wi kupeiwogoi ko ade daikere keyai berokoi mu yogomaga kawareya kupeiwogoi ki ka mete eba supasupai.<sup>22</sup> Wi bani wainapiyamu da wi inako kwaiwagi ki ka nu Kaiawonuga eba nuwaroroyagisi bo? Ade wi bani wainapiyamu da iyapana kaina nu kasiyananuga ka kawaya esida ko nu Kaiawonuga e kasiyarai ka erida bo?

<sup>23</sup>Iyapana dai tagamu ke; ‘Gwede mosi nu eba bodaniyau ki pokere nu nuwanugu badidi kwaiwagamana wainapemei ki nu kwaigomu.’ Ena, ko nau ade suwagani ke; ‘Ki mibai, ko gwedegwede kuduba ka eba bagi.’ Iyapana dai tagamu ke; ‘Nu nuwanugu badidi kwaiwagamana wainapemei ki nu kwaigomu.’ Ena, ko nau ade suwa-gani ke; ‘Ki mibai, ko ki dai mena ka nu midinuga kwakwarepunuga ade nu nuwanuga notanuga waitapoto togipoto.’<sup>24</sup> Nu eyaka eyaka eba iwogomu ke; ‘Nau naubo nene mena kwaesugoni.’ Pa mena. Ko nu notanuga yau mena yogono ke; ‘Nau eba nau naubo nene mena kwaesugoni ko nau kowaniyoma mu bagimaga nene mete kwaesugoni.’

<sup>25</sup>Papa yo bani kiyabui ebo ebo gimara kasiwaratagamu wateya uburau ki empiyei manako ki dai kau gimara-pana kupana wainapiyei, ki ka baganai, kau gimarapi kupi ko eba notapiyowa da ki ka yadau ki papai bo eba yadau ki papai. Kau inako eba notapiyowa kwaenda kau rabinageya nidiyau wira-wira ki notababa negeni.<sup>26</sup> Wainapu-muri; Mamanuga God e okai mosi wagubu ke; ‘Waira ade gwedegwede kuduba waira kawareya ki kuduba ka nu Kaiawonuga e nene.’

<sup>27</sup>Suma eba sumawagau apunai mosi kau bibiniyoto da kau e tawaiya e mete kupeigama ki nana yagisi, ki ka baganai. Kau nuwageya e bameya kayanuwagi ki ka gwede bani e kau rabinageya riyapiyau ki kau asusu tepi kupi. Kau rabinageya nidiyono wirawira ki kau eba notapi, nuwagi ke; ‘Akae, nau gwede nana paerepuwani bani yau kubabuwani?’ Ki pa mena.<sup>28</sup> Ko iyapana mosi kau nidiyoto yagisi ke; ‘Bani yau ka daisusu bo momorapa bo ade dai mete kina inako mu bamamugu yadau umamupu ki bani,’ e inako nidini ki ka e bagai nene ade e rabineya siyau wirawira ki eba siyana wirawira ki nana ki kau bani ki kamadi.<sup>29</sup> Ki ka eba kau kiya rabinageya nidiyau wirawira ki nidibu ki pokere kau bani ki kamadi, ko kau waretagi e rabineya siyau wirawira ki e sibu ki pokere e togipana ki nana kau inako kwaenuwagi bani ki eba kupi.

Kataina, wi dai bani wainapiyamu, iwagamu ke; ‘Iyapana dai ki mu kaisi-maga mete kina ko nau kaisini ka pa mena ade gwede mo nau eba bodaboda-sinyau ki pokere nau gwede nana mu rabinamugu tadeyau wirawira tadebu ki mu kaisimaga tondoni?’<sup>30</sup> Ade nau bani kupana ki nana Mamanuga God paraupakaniki ka iyapana gwede nana sidimoto siyasiya da nau paerepuwani?’

<sup>31</sup>Baganai, nau nidiyani wainapu-muri; Wi bani kupamu bo awana kubamu ki ka wi badidi kwaiwagamu ki pokaiya Mamanuga God e si kawayawagana ki nana ki mena notapiyoi kwaiwogoi.<sup>32</sup> Diyu ragidai ade iyapana kwaiyanai ragidai ade wi sumaga eyaka mena Mamanuga God nene dibipiyamu ragidai mete kina ki mu paunamugi wi idiu ki pokere wi naigida mena kwaiwogoi kwaenda wi mu pisipisita-muri manako mu sumamaga giriyagisi.<sup>33</sup> Nau kwaesugakani ki maba wi mete inako kwaiwogoi. Nau badidi kwaesugakani ki nau iyapana kuduba mu bagimaga nene mete kwaesugakani. Mu notamaga wirawagana Keriso sumapa-mana ki nana ka nau niya iyani nene eba wainapakaniki ko mu iyamaga nene wainapakaniki kwaesugakani.

## 11

<sup>1</sup> Keriso badidi kwaewagawa ki kawareya nau ade inako kuae-sugakani. Ki maba, nau badidi kuae-sugakani ki kawareya wi mete inako kwaiwogoi.

### *Supasupai mena dibipamu*

<sup>2</sup> Wi maramara nau notasiniyamu ade nau kabuwa yonai kabuwanibuwani ki wi wainamupu wadumupu makeya makeya kwaiwagamu ki pokere nau wi mamamaga suwagakani.

<sup>3</sup> Ko nau nuwaneya wi yona yau ki mibai naigida mena wainapumuri; Keriso e debai ka Mamanuga God, ade apunu nu debainuga ka Keriso, ade ridi mu debaimuguma ka mu mubo nobomo-muguma. <sup>4</sup> Keriso e ka nu debainuga ki pokere apunu nima deba tatamai taroto manako iyapana paunamugu uburoto Mamanuga God bameya guriguriyagisi bo e bonanai wainapupu ki matarau yagisi ki ka e debanaga apunai Keriso eba wiwirapiyau. <sup>5-6</sup> Ki maba, ridi e debai ka e nobomoi ki pokere ridi nima e eya debai eba paiwapoto were iyapana paunamugu uburoto Mamanuga God bameya guriguriyagisi bo e bonanai wainapupu ki matarau yagisi ki ka e eya nobomoi ki eba wiwirapiyau. Ridi nima e eya debai inako eba paiwapiyau ki e kiyabui ka ridi paerupu ki pokere iyapana e debai boyamupu midimama kwemupu ki e kiyabui maba. <sup>7</sup> Mama-nuga God apunu e eya maba yamana-nibu ade e eya tanai negebu ki pokere nu ubumamu gurigurigamu ki ka nu debanuga eba paiwapamu. Ko ridi mu ka apunu pokamugere tanimaga wadu-mupu, <sup>8</sup> mibai ka Mamanuga God ridi apunu pokaiya yamanapupu ko eba apunu ridi pokaiya yamanapupu. <sup>9</sup> Ade e ridi apunu nene yamanapupu ko eba apunu ridi nene yamanapupu. <sup>10</sup> Ridi mu debaimuguma ka mu nobomo-muguma. Mu nobomomuguma koba-mugu idiu ki aneya kunumau mu emitamana ki nana ka ridi kuduba keyakeyai yau kwaetagisi mu mubo debamaga paiwapomoto.

<sup>11</sup> Nau suwagubuwani yau kuduba ka mibai, ko nu Kaiawonuga e naureya ki ka eba ridi mu mubo mena idiwono bo ade eba apunu mu mubo mena idiwono. Pa mena. Mu ka ewapuru eyaka mena e naureya idiwono. <sup>12</sup> Mamanuga God mara kerareya ridi apunu pokaiya yamanapupu ko ki maba ka karako apunu ridi mu pokamugere wenatagamu. Ko gwedegwede kuduba wenawagau ki kerarai ka Mamanuga God e eya mena.

<sup>13</sup> Wi wibo wainapumuri supasupai bo eba supasupai; Ridi mu debamaga eba paiwapomoto were iyapana pauna-mugu ubumoto Mamanuga God bameya guriguritagisi ki wi wainapiyamu da ki baganai bo eba baganai? <sup>14</sup> Nu yewe wairau wenaigibi idwei ki pokaiya ka nu katainugu da apunu mu debamaga kumai rorowa kawakawayawa wenatagisi ki ka gasitau, <sup>15</sup> ko ridi mu debamaga kumai rorowa kawakawayawa ki pokaiya ka mu mamamatogomono, mibai ka mu debamaga kumai ki ka mu monaga-maga bagi kawayaya. Mamanuga God mu deba kumai rorowa kawakawayawa tagebu da mu kumai ki pokaiya mu debamaga utapamana ki nana. <sup>16</sup> Nau suwagu-buwani ki kawareya iyapana mosi nau pari wirawirasiniyana wainapiyau ki ka nau denai yona yau mena e siyani; Nu yo nu sumanuga eyaka mena Mamanuga God nene dibipiyamu ragidai tawana tawana idiu ki nu kuduba inako mete kwaigemei.

### *Kaiawonuga e Kupei*

<sup>17</sup> Wi badidi maba idiwana yonai wi nidiyana kwaesugakani yona ki pokaiya ka nau karako wi sisibaniyani. Nau wi bamagau mamama eba wainapakani mibai ka wi Mamanuga God e si tepapa-mana ki nana dibipiyamu ki rabineya ka wi paere mete kwaiwagamu. Mibai, wi eba dibimpema ka baganai. <sup>18</sup> Nau yonani yabiri ka yau kena; Iyapana dai wi yonaga nau sidimupu da wi dibipiyamu ki ka wi nuwarara tagarara ewa nauwa idiu. Nau wainapakani da mu tagubuk i dai ka eba bera, <sup>19</sup> mibai ka wi ewa nauwa idiu ki pokaiya ka nu matarau kataigamana da wi paunagau gwedewau ka Mamanuga God e yabuuya supasupai idiu ade gwedewau ka pa mena. <sup>20</sup> Wi ewapuru dibipiyamu ki ka wi eba nu Kaiawonuga e kupei kupeiwigamu wainapakani. <sup>21</sup> Wi dibipiyamu ki ka wi asusu kupeiwigamu; dai kawayaya daganani kupamu, dai wetei metamiyau maba kupamu, ade dai awana ‘waeni’ kawayaya daganani mete kubamu. <sup>22</sup> Wi wibo tawagau inako kwaigumpena ki ka baganai ko wi badidi pokere Mamanuga God nene dibipiyamu ki kawareya inako kwaiwagamu? Wi sumaga eyaka mena ragidai mete dibipiyamu ki mu giritamana ki nana bera ki kwaiwagamu bo? Ade wi iyapana imagei banimaga pa mena ragidai ki mu midimama tagemana ki nana inako kwaiwagamu bo? Nau badidi nidiyani? Nau wi siga tepapani bo? Ae, pa mena.

<sup>23</sup> Nu Kaiawonuga nau badidi kabuwasinibu ki nau ororeya mena wi kabuwanibuwani kewowena; Iyapana ubumpu nu Kaiawonuga Iyesu e yogoi tamupu ki kemoreya ka e bani buredi mo wadubu, <sup>24</sup> Mamanuga God bameya parauwena piripiri geregerepupu manako wagubu ke; ‘Yau ka nau midini kwakwarepuni ki nau wi nene

tarakan. Nau karako kwaesugakani ki wi mete kina ewa inako kwaiwogoi manako nau wi nene badidi kwaesugubuwani ki wi notapiyoi ade nau mete notasiniyo.<sup>25</sup> Mu bani ki kupamupu eweya ka e naiya kwaewena ki maba ubupu kapa mo wadubu manako tadebu, wagubu ke; ‘Awana ‘waeni’ yau ka nau darani. Nau darani yau pokaiya ka Mamanuga God yona waunai gwaiyabawena ki wi mibipumuri manako wi ewa awana ‘waeni’ yau kubomoi makeya ki ka wi nau badidi kwaesugubuwani ki notapiyoi ade nau mete notasiniyo.’ Nu Kaiwawo-nuga inako wagubu.<sup>26</sup> Ki pokere wainapumuri; Wi maramara bani buredi yau kupoi bo awana ‘waeni’ yau kubomoi ki ka nu Kaiwawonuga nu nene badidi kwaewena powena ki wi mibipiyoi yamoi da e ade wirayagisi baiyagisi makeya.

<sup>27</sup> Ki pokere iyapana gwedewau bautagamu bani buredi ade awana ‘waeni’ supasupai eba wadamu manako ki pokaiya nu Kaiwawonuga naigida eba wiwirapiyamu ki ka mu paere-piyamu e midi kwakwarepui ade e darai ki mu giripiyamu.<sup>28</sup> Nu Kaiwawonuga e notapamana kupei kupamana kwaigomu ki ka yabiri nu eyaka eyaka nu nubo iyanuga rabineya naigida mena nota-pamu wetawetara were ewa nu bani buredi ki kupamu ade awana ‘waeni’ kapa rabineya ki kubamamu.<sup>29</sup> Nu Kaiwawonuga e midi kwakwarepui ki mibai badidi nu eba notapamu bo nu bani buredi kupemei yo awana ‘waeni’ kubemei ki mibai nu naigida eba kataigamu ko pa asusu tepamu kupamu, ki ka bita nu nuga wademei nu midinugu tamei.<sup>30</sup> Wi inako paerepamawa ki pokere wi ropani kawaya sigiraigubu, daiyororoigubu ade wi dai mete popoigubu.<sup>31</sup> Ko nu nubo eyaka eyaka iyanuga rabinaneya naigida mena notapamu wetawetara were bani ki kupamu ki ka Mamanuga God e idai gurai nu naurinugu ugwdanu ragiragi.<sup>32</sup> Nu Kaiwawonuga e idai gurai nu naurinugu ugwdanu ragiragi ki ka e nu Wade supasupaniyau da nu ki pokaiya e nene naigida mena idiwomu. Waira yau notai kwaetagamu ragidai ki mu maba nu eba kwaigomu kwaenda Mamanuga God e bita mu tageyono ki daikere nu mete yadamu.

<sup>33</sup> Ki pokere kowaniyoma, nu Kaiwawonuga e Kupei kawareya wi ewapuru dibipiyamu ki ka wi kowaguma mete nawanatamiyo.<sup>34</sup> Iyapana nima wetei meyau ki ka e naiya e ebo tawaiya bani kupoto were baiyagisi. Wi inako kwaiwogoi were dibipiyoi ki ka Mama-nuga God wi bita eba negeni.

Wi yona yau kawareya iwagubu ade yona dai ki manui mete kina nau manusinimupu ki nau naubo wi bamagau ika bausugani were wi kabuwaniyani.

## 12

### *Mamanuga God Keyai puyo ebo ebo nu negeyau*

<sup>1</sup> Kowaniyoma, nau karako Mamanuga God e Keyai puyo ebo ebo nu negeyau ki nene wi nau manusinimupu ki yonai nau suwagani da wi mibai naigida kataiwagi.

<sup>2</sup> Wi kataigau da naiya wi Iyesu eba sumapamawa makeya ki ka wi daisusu yo momorapa ade dai mete kina inako ki mu bamamugu buburigamawa. Ko gwedegwede ki kuduba ka popai ki pokere nota ki wi igida yauda waranibu yawata kwaiya kaigamawa.

<sup>3</sup> Ki pokere nau karako wi midiyani wainapumuri; Iyapana nima Mamanuga God e eya Keyai e rabineya tondau ki e eba yagisi ke; ‘Iyesu, kau bamageyera kowaga baiyagisi.’ E yona inako wagana ki yawatai e bameya pa mena. Ade iyapana nima Mamanuga God e Keyai e rabineya pa mena ki e eba yagisi ke; ‘Iyesu, kau ka nau Kaiwawoni.’ E yona inako wagana ki yawatai e bameya pa mena.

<sup>4</sup> Mamanuga God e Keyai ka eyaka mena ko e Keyai ki puyo ebo ebo nu negeyau. <sup>5</sup> Ade nu Kaiwawonuga e upi ebo ebo kwaigemei ko nu Kaiwawonuga ka eyaka mena. <sup>6</sup> Ade nu upi ebo ebo ki kwaigemei ki ka nu katai ebo ebo mete wademei ko katai ki negeyau apunai ka Mamanuga God e eya mena.

<sup>7</sup> Nu kuduba ewapuru bagi kawaya idiwana ki nana ka Mamanuga God e Keyai iyapana mosi puyo mo kweyau matarapiyau ade iyapana mosi puyo kudubai mo kweyau matarapiyau.<sup>8</sup> Mamanuga God e Keyai ki iyapana mosi nota supasupai kweyau ade e Keyai eyaka mena ki pokaiya ka e iyapana mosi katai bagi kawaya kabuwapiyau.<sup>9</sup> Mamanuga God e Keyai eyaka mena ki pokaiya ka e iyapana mosi suma kweyau ade iyapana mosi sigira ragidai iyata-mana ki nana ki puyo kweyau.<sup>10</sup> Mama-nuga God e Keyai pokaiya ka e iyapana mosi matakira kwaewagana ki kasiyarai kweyau, iyapana mosi e bonanai wainapania wagana ki kasiyarai kweyau ade iyapana mosi keyai bani ka mibai ade keyai bani ka bera ki empana wagana ki kasiyarai kweyau. E iyapana mosi e tenawarai wirapiyau yona ebo ebo wagana ki puyo kweyau ade iyapana mosi yona ebo ebo ki wirapania mibai matarapana ki puyo kweyau.<sup>11</sup> Upi ebo ebo yau kuduba ka Mamanuga God e Keyai eyaka mena ki kwaewagau. E ebo nuwaiya badidi wainapiyau ki makeya e puyo ebo ebo nu eyaka eyaka inako negeyau.

*Keyakeyai nu midinuga naureya*

<sup>12</sup> Nu midinuga ka ripa maba naurai eyaka mena ko idai ragai ka ropani kawaya. Ade nu iyapana ka ropani kawaya ko Keriso e naureya nu ka eyaka mena.<sup>13</sup> Ki maba, nu Diyu ragidai ade iyapana kwaiyanai ragidai, bigabiga ragidai ade pakasi ragidai, nu kuduba ka Mamanuga God e Keyai ki kasiyarai pokaiya siruwaigibi e naureya eyaka-menaigibi. Nu awana kubemei ki maba ka Mamanuga God nu kuduba e Keyai eyaka mena ki kubamana ki nana negebu.

<sup>14</sup> Nu midinuga kwakwarepunuga ka ripa maba idai ragai ropani kawaya ko eba idai ragai eyaka mena.<sup>15</sup> Nu kerapu-nuga yagisi ke; ‘Nau ka eba iyapana e idai da nau e naureya tondana ki nana,’ e inako yagisi ki ka e berawagau mibai ka nu kerapunuga ki ka nu midinuga kwakwarepunuga ki daikere.<sup>16</sup> Ade nu wenagunuga yagisi ke; ‘Nau ka eba iyapana e yabui da nau e naureya tondana ki nana,’ e inako yagisi ki ka e berawagau mibai ka nu wenagunuga ki ka nu midinuga kwakwarepunuga ki daikere.<sup>17</sup> Nu midinuga kwakwarepu-nuga kuduba yabunuga mena wenapena ki ka nu badidi maba yona wainampena? Ade nu midinuga kwakwarepunuga kuduba wenagunuga mena wenapena ki ka nu badidi maba auru susunumpena?<sup>18</sup> Ko Mamanuga God e ebo katai pokaiya wainapupu da baganai ki pokere e ebo nuwaiya ka e nu midinuga kwakwarepunuga ragai ki makeya makeya purupupu nakapupu negebu.<sup>19</sup> E ragai eyaka mena tapena ki ka nu midinuga eba wenapena.<sup>20</sup> Ko karako, nu midinuga kwakwarepunuga ki ka ripa maba naurai eyaka mena ko e idai ragai ka ropani kawaya.

<sup>21</sup> Ki pokere nu yabunuga eba uburoto nu idanuga siyoto, yagisi ke; ‘Kayanuwagi, nau eba nuwaneye kau.’ Ade nu debanuga eba uburoto nu kerapunuga siyoto, yagisi ke; ‘Kaya-nuwagi, nau eba nuwaneye kau.’<sup>22</sup> Wainapumuri; Nu midinuga kwa-kwarepunuga ragai dai ka noganogai ko nu raginuga noganogai ki eba tondibena maba ki ka nu badidi kwaigumpena?<sup>23</sup> Ade nu midinuga kwakwarepunuga ragai dai ki nu emitamemei waiguba-tameemei ko nu mu mete naigida mena kwayubatamemei. Ade nu raginuga dai ki midimama negeyamu ki ka nu mu naigida mena monagatamemei,<sup>24</sup> ko nu raginuga dai ki midimama eba nege-yamu ki ka nu gwede nana ubumamu mu monagatamamu? Ki pa mena.

Mamanuga God e ka nu midinuga kwakwarepunuga ripa ragai maba ebo ebo nakapupu. Ragai dai ki nu waiguba-tameemei ki ka Mamanuga God mu tepatapu bagi tadebu.<sup>25</sup> E inako kwaewena ki pokere karako ka nu midinuga kwakwarepunuga ka eyaka mena ko eba ebo ebo. Nu raginuga ka ropani kawaya ko mu kuduba ka nu midinuga kwakwarepunuga daikere ki pokere mu eyaka eyaka nu naurinugu deni deni waiata kasiwaratagamu.<sup>26</sup> Nu midinuga kwakwarepunuga ragai mosi bidara yadini makariyagisi ki ka nu midinuga kuduba makariyogono. Ade nu raginuga ki mosi iyapana e si tepapomoto ki ka nu raginuga kuduba e mete mamama-togomono.

<sup>27</sup> Wi kuduba ka Keriso e midi kwakwarepui. Wi kuduba ka Keriso e naureya idiu, <sup>28</sup> ki pokere nu sumanuga eyaka mena ragidai Mamanuga God nene dibipemei nu kuduba paunanugu ka e nu upinuga ebo ebo winepupu negebu; Yabiri ka e tonotapu ragidai nakatapu. Mu ewamugu ka e bonanai wainapamana tagamana ragidai nakatapu. Mu ewamugu ka e matakira kwaetagamana ragidai nakatapu ade mu ewamugu ka e sigira ragidai iyatamana ki puyoi wadu-mupu ragidai nakatapu, kowamuguma waitatamana ragidai nakatapu, upi kuduba purupamana iyapana makeya tagemana ki ragidai nakatapu, ade siyarai ka e iyapana tenawarimaga wirawagana yona ebo ebo tagamana ragidai ki nakatapu.<sup>29</sup> Nu kuduba ka eba e nu tononibu ragidai, ade nu kuduba ka eba e bonanai wainapamana iwagamana ragidai, ade nu kuduba ka eba iyapana e yonai tademana kabu-kabuwa ragidai. Nu kuduba ka eba matakira kwaigamana ki puyoi wadi-mipi,<sup>30</sup> bo sigira ebo ebo wadumupu ragidai iyatamana ki puyoi wadimipi bo nu tenawarinuga wirawagana yona ebo ebo iwagamana ki puyoi wadimipi bo yona ebo ebo ki mibai wainapamana matarau iwagamana ki puyoi wadimipi. Pa mena.<sup>31</sup> Mamanuga God e Keyai puyo ebo ebo nu negeyau ki dai ka kawakawayaya ade dai ka pa mena ki pokere wi notaga puyo kawakawayaya ki tepamana ki nana kawareya yodono.

Wi badidi maba kwaiwagamana nidibuwani ki ka bagi kawaya ko nau karako kabuwaniyani yau ka bagi kawaya esida.

## 13

*Nota kwarikwarisi ki yonai*

<sup>1</sup> Nau tenawarini wirayagisi da nau iyapana yonamaga ebo ebo kuduba suwogoni ade aneya kunumau idiu mu yonamaga mete suwogoni ko nota kwarikwarisi ki notai nau

rabina-neya pa mena, ki ka nau pa sini kororai maba bo bero maba ratabani mena wagau ko nau mibini ka pa mena. <sup>2</sup> Nau uburonni Mamanuga God e bonanai wainaponi iyapana tadeyonni bo katai wasisinai apunai maba tondoni yona wekewekei kuduba ki mibai mataraponi bo nau sumani ragiragi kawaya ki pokaiya kwuya mo siyani da e kiroto uburoto kayayagisi, nau inako kwaesugoni ko ade nota kwarikwarisi ki notai nau bamaneya pa mena, ki ka nau badidi kwaesugakanii ki mibai ka pa mena pa kororai. <sup>3</sup> Nau niya gwedegwedeni kuduba iyapana tageyanii gawarara ade nau niya midini kwakware-puni mete nida tageyanii da mu nau matau pasusinimoti ko ade nota kwarikwarisi ki notai nau bamaneya pa mena, ki ka nau badidi kwaesugakanii ki pokaiya ka nau gwede bagi mo eba bananapani.

<sup>4</sup> Nota kwarikwarisi ki notai nau rabinaneya tondono ki ka nau eba diriwa diriwa kwaesugoni ko nau kwarisugani bagi mena kwaesugoni. Nota kwarikwarisi ki notai nau rabina-neya tondono ki ka nau eba nuwaroro-sugoni, eba nodla gongomusugoni ade nau niya sini eba tepaponi. <sup>5</sup> Nota kwarikwarisi ki notai nau rabinaneya tondono ki ka nau kowaniyoma eba raurutamoni, eba kapoisugoni ade eba tayatayabadaai kwaesugoni. Nota kwarikwarisi ki notai nau rabinaneya tondono ki ka iyapana berokoi badidi kwaetagubu nau bamaneya ki nau eba notaponi ko deni mena notagogapani. <sup>6</sup> Nota kwarikwarisi ki notai nau rabinaneya tondono ki ka nau berokoi kuduba tagararapani manako yona mibai mena yadani doko mamamaponi. <sup>7</sup> Nota kwarikwarisi ki notai nau rabinaneya tondono ki ka nau ewanere eba wirasugani ko nau sumani pokaiya gwede yabaraneaya nawananii tondou ki deneyau nau deni mena yaroni giruru maba kobaiya tesugoni.

<sup>8</sup> Mamanuga God e bonanai waina-piyamu tagamu ragidai mu yonamaga ka mara mosi kewoyagisi. Iyapana mu tenawarimaga wirawagau yona ebo ebo tagamu ragidai ki mu umumumaga ka mara mosi bodayagisi. Katai wasisinai ragidai mu kataimaga kuduba ka mara mosi gogayagisi. Ko nota kwarikwarisi ki notai ka maramara tondono kaniyono ko eba kewoyagisi. <sup>9</sup> Wainapumuri; Nu badidi kataigibi bo nu Mamanuga God e bonanai badidi wainampi iwagibi ki nu dai mena wainampi ko eba ki kuduba kataigibi wetawetara. <sup>10</sup> Ko gwede bagi supasupai mena matarawagania ki marai baiyagisi makeya ki ka nu yewe waairau katai marai mutna daikere mena kataigibi ki kuduba gogayagisi.

<sup>11</sup> Nau munu marai mutna tondekeya makeya ki ka nau yonani ade nau nuwanu notani ka munurasi mu yona-maga ade mu nuwamaga notamaga ki maba wainapekeya. Ko karako nau apunusugubuwani ki pokere munu rasi mu notamaga maba ki nau eba notapakanii. <sup>12</sup> Nu karako badidi empemei ki ka nu kiyabunuga kaburu eunapiyau ki rabineya naigida eba empemei ki maba nu empemei. Ko mara baiyagisi da nu Keriso mete deni deni empepe kasiwar-igamu. Nau katai karako kataisugu-buwani ki ka marai mutna madanai daikere mena ko mara ki makeya ka Mamanuga God nau nuwanu notani kuduba empupu siwa katiwena ki maba ka nau mete kina gwede kuduba empani siwa kataisugani. <sup>13</sup> Ko karako ka apeya eyaka yau mena uburau; Nu sumanuga ki kena, nu gwede yabaraneaya tondou nawananii idwei ki kena, ade nu nota kwarikwarisigamana notai ki kena. Ko yona apeya eyaka mu paunamugu nota kwarikwarisi ki mena ka esida.

## 14

### *Mamanuga God e Keyai ki puyoi dai ki*

<sup>1</sup> Ki pokere kowaniyoma, wi deni deni nota kwarikwarisi kasiwaraiwogoi ade wi nuwaga notaga Mamanuga God e Keyai puyo ebo ebo nu negeyau ki mena notapiyoi idiwoi. Mamanuga God e bonanai wainapamana iwagamana matara ki puyoi ka bagi kawaya esida ki pokere wi nuwaga notaga puyo ki kawareya ukworono. <sup>2</sup> Iyapana nima e tenawarai wirawena da e yona ebo wagau ki ka e Mamanuga God bameya wagau ko eba iyapana kaina mu bamamugu wagau da mu e yonai ki kataitagisi. E wagau ki mu eba wainapiyamu mibai ka e Mama-nuga God Keyai ki kasiyarai pokaiya yona wekewekei ki wagau. <sup>3</sup> Ko iyapana nima Mamanuga God e bonanai waina-piyau ade iyapana kabuwatamiyau ki ka e mu waitatamiyau, mu togitamiyau ade mu rabinamaga miniyau kwarisi nuwa-nusuru tageyau. <sup>4</sup> Iyapana nima e tenawarai wirawena wagau ki ka e ebo nene mena kwaewagau, ko iyapana nima Mamanuga God e bonanai wainapiyau matarapiyau ki ka e kowaiyoma Mama-nuga God nene dibipiyamu ragidai ki mu kuduba mete waitatamiyau.

<sup>5</sup> Nau nuwaneyau ka wi kuduba wi tenawariga wirawagania da wi yona ebo ebo iwagamana ki nana, ko ki ka ade erida. Wi kuduba Mamanuga God e bonanai wainapamana matarau iwagamana ki ka bagi kawaya esida. Iyapana nima Mamanuga God e bonanai wainapiyau iyapana kabuwa-tamiyau ki kawayai ka esida ko iyapana nima e tenawarai wirawena yona ebo ebo wagau ki kawayai ka erida. Ko iyapana mosi uburoto e tenawarai

wirawena pokaiya wagubu ki mibai mete matarapoto ki ka baganai. E iyapana kuduba ika Mamanuga God nene dibimupu ki mu waitatamiyau.

<sup>6</sup>Kowaniyoma, nau wi bamagau bausugani manako nau tenawarini wirayagisi yona ebo ebo suwogoni ki ka yona ki wi toginiyoto bo pa mena? Ki pa mena. Ko nau wi bamagau bausugani manako yona wekewekei mo matarapani bo katai mo suwagani bo Mamanuga God e bonanai wainapuwani ki suwagani bo kabuwa yonai mo wi kabuwaniyani, nau inako kwaesugoni ki ka nau wi waitaniyakani ki pokere ki ka bagi kaway. <sup>7</sup>Nau keyakeyai mo suwagani wainapumuri; Binogo yo ripa tapai ki mu ka eba gwede mosi iyaiya. Iyapana nima e idai binogo umunai ki kawareya eba taroto ko pa siyonoto ki bonanai ka eba bagi, ade iyapana nima e idai ripa tapai ki kawareya eba taroto ko pa asusu miniyoto ki ka ratabai kaway. <sup>8</sup>Ade iyapana bawiwi siyonoto bababa ki ka e kowaiyoma eba wainapomoto ki pokere mu ta yo kepata eba tepomoto baitagisi. <sup>9</sup>Ki maba, wi tenawariga wirayagisi pa umunuga mena pokaiya iwagi ki ka iyapana wi yonaga ki mibai badidi maba wainapomoto kataitagisi? Ki pa mena. Wi yonaga ki ka wi pa nusuru maba tamu. <sup>10</sup>Tawana tawana, madega kauwagau madega posiwagau ka yona ebo ebo posiwena uburau ko yona ki kuduba mu mibimaga mete kina. <sup>11</sup>Nau tawana mo bausugani manako iyapana mosi e yonai nau eba kataineya ki yagisi ki ka nau bausugani manako ki pokaiya ka e kataiyagisi da nau ka tawana kudubai mu iyapanamaga mosi ade nau mete katasugani da e ka eba nau tawanani mete eyaka mena apunai. <sup>12</sup>Baganai, Mamanuga God e Keyai puyo ebo ebo nu negeyau ki diriwei wi kwaiwagamu ki pokere wi sumaga eyaka mena Mamanuga God nene wi mete dibipiyamu ragidai mu togitamana ki nana ki puyo mena wi paunagau wadumuri kaway.

<sup>13</sup>Iyapana nima e tenawarai wira-wena da e yona ebo ebo wagau ki ka e Mamanuga God bameya guriguriyagisi da e yona badidi wagubu ki mibai matarapana puyoi ki e mete kweyoto. <sup>14</sup>Nau tenawarini wirawena pokaiya gurigurisugakani ki ka bani nau keyaini bagi kaway guriguriwagau ko nau badidi gurigurisugubuwani ki mibai nau niya notani mete eba kataiwena. <sup>15</sup>Ki pokere nau badidi kwaesugani? Nau yau wainapakan; Nau keyaini pokaiya gurigurisugani ade nau notani pokaiya mete gurigurisugani. Nau keyaini pokaiya umayosugani ade nau notani pokaiya mete umayosugani. <sup>16</sup>Wi tenawariga wirayagisi manako wi keyaga mena pokaiya Mamanuga God paraupiyo ki ka iyapana wi paunagau idiu ki wi guriguriga mibai badidi maba wainapomoto were tagisi ke; ‘Ki mibai.’ Wi iwagubu ki mu wenagumaga mena wainamupu. <sup>17</sup>Wi Mamanuga God bameya badidi iwagubu ki bani bagi kaway ko iyapana wi guriguriga ki wainamupu ki ka mu wi bonanaga ki mena wainamupu ko yona ki mibai mu eba togitapu.

<sup>18</sup>Wi kuduba tenawariga wirawena pokaiya iwagamu ki ka erida ko nau tenawarini wirawena pokaiya kawareya kawareya suwagakani ki ka kaway daganani esida. Nau ki nene Mamanuga God paraupakan, <sup>19</sup>ko nu sumanuga eyaka mena ragidai Mamanuga God nene dibipomoto ewapuru idiwono manako nau mu paunamugu uburani yona mo suwagani ki ka nau yau mena kwaesugani; Nau iyapana kabuwa-tamana ki nana uburani yona mataraugorobitau suwagani manako iyapana yona ki mibai wainapomoto ki ka bagi kaway. Ko nau uburani nau tenawarini wirawena pokaiya pa ratabasugoni yona rowarowa kaway suwogoni tondoni da iyapana nau yonani ki mibai eba waina-pomoto ki ka eba baganai.

<sup>20</sup>Munu wawayai mu ka berokoi kuduba ki mu gogoi ki pokere wi mu maba idiwoi ki ka bagi kaway. Ko munu wawayai mu notamaga ade mu kataimaga ka eba kaway ki pokere mu notamaga pa mena ki mu maba wi inako eba idiwoi ko iyapana kawakawai mu notamaga mete kina ki mu maba idiwoi. <sup>21</sup>Mamanuga God e gorai mosi okamupu ki wagubu ke;

‘Nu Kaiiwonuga wagau; Iyapana kwaiyanai ragidai mu yonamaga ebo ebo tagamu ki mu pokamugere ade mu umunumugere ka nau iyapananiyoma yau nau yonani tadeyan ko mu nau yonani ki eba wainapamana wainapomoto.’

<sup>22</sup>Nu tenawarinuga wirawagau pokaiya iwegemei ki ka eba nu Iyesu sumapemei ragidai nu nene ko ki ka eba sumapiyamu ragidai ki mu nene da mu ki pokaiya Mamanuga God e kasiyarai mataraugorobitau empamana ki nana. Ko nu Mamanuga God e bonanai waina-pemei mataraugorobitau iwegemei ki yonai ka eba mu nene ko ki ka e sumapemei ragidai nu nene.

<sup>23</sup>Wi sumaga eyaka mena ragidai kuduba Mamanuga God nene dibipiyoi idiwoi ade ewapuru mena wi tenawariga wirawena pokaiya yona ebo ebo iwogoi manako pakasi iyapanai mosi bo suma eba sumawagau apunai bo ridai mosi ika baiyagisi wi wainaniyoto ki ka e uburoto wi kuduba notababa ragidai nidini. <sup>24</sup>Ko wi Mamanuga God e bonanai wainamupu ki mataraugorobitau iwogoi manako pakasi iyapanai mosi bo suma eba sumawagau apunai bo ridai mosi ika baiyagisi wi yonaga ki wainapoto ki ka wi yonaga ki sikuru maba e rabineya suroto and paerei badidi kwaewena ki ugwidini ragiragi. <sup>25</sup>E wekei kuduba

ki matarayagisi manako e notai wirayagisi Mamanuga God e yabareya kwarisi-yagisi e umunere yagisi ke; 'Mibai, Mamanuga God yewe wi mete kina.'

*Nu badidi maba Mamanuga God e si tepapamu.*

<sup>26</sup> Kowaniyoma, nau suwagubuwani ki mibai ka yau kena; Wi Mamanuga God e si tepapamana ki nana dibipu-muri ki ka wi yau kawaiwagi; Wi mosi ka umayo yadini, wi mosi ka kabuwa yonai mo yagisi, wi mosi ka Mamanuga God e gwede mo kabuwapupu ki matarapoto, wi mosi ka e tenawarai wirawena ki pokaiya Mamanuga God e yonai yagisi, ade wi mosi ka e yonai wagubu ki mibai wirapoto mataraugagis. Ko wi yau kuduba kawaiwogoi ki ka wi kowaguma Mamanuga God nene wi mete ewapuru dibipiyamu ragidai ki mu togitamana ki nana kawaiwogoi. <sup>27</sup> Wi dibipumuri idivoi manako wi paunagau iyapana mosi uburoto e tenawarai wirawena ki pokaiya yogono ki ka baganai e yogono. Ko wi ropani kawaya inako eba ubumuri iwogoi. Iyapana apeya bo apeya eyaka ki mu mena ubumoto tagisi ko ade iyapana mosi mu ewamugu mete uburoto mu tagubu ki mibai wirapoto mataraugagis ki ka baganai. <sup>28</sup> Ko yona ki wirapana matarapana apunai bo ridai mosi ika pa mena ki ka tenawarai wirawena apunai ki yona kamadini ebo rabineya mena Mamanuga God siyono.

<sup>29</sup> Wi dibipumuri idivoi manako wi paunagau ridi bo apunu dai ubumoto Mamanuga God e bonanai wainamupu ki mataraugagis ki ka mu apeya bo apeya eyaka mu mena inako ubumoto tagisi ko wi dai ki ka wi notaga pakara-yagisi naigida mena notapumuri popo were iwagi da mu tagubu ki supasupai bo eba supasupai. <sup>30</sup> Iyapana mosi uburoto yogono manako ki makeya ka Mamanuga God wi iyapanaga mosi gwede mo kabuwapupu da e yona ki matarapana ki nana ki ka e deni mena uburoto yona ki yagisi ko naiya wagawa apunai bo ridai ki e yona kamadini. <sup>31</sup> Wi eyaka eyaka ubumuri Mamanuga God badidi kabuwanibui ki makeya mena iwagi ki ka wi kuduba katai wadumuri ade wi rabinagau kasiyara mete waina-pumuri. <sup>32</sup> Iyapana nima Mamanuga God e bonanai wainapana wagana ki puyo i wadubu ki ka e badidi wagana ki makeya mena yagisi ko eba asusu yagisi, <sup>33</sup> mibai ka Mamanuga God e eba nuwaiya nu asusu iwagamana kwaiga-mana ki nana ko e nuwaiya nu ewapuru mena nuwabagi rabineya naigida mena makeya makeya kwaigamana ki nana.

Tawana tawana wi sumaga eyaka mena ragidai dibipiyamu idiu, <sup>34</sup> ki ka ridi pa kerekereretagisi idiwono. Oragai apunai Mosisi gora okapupu ki wagubu da ridi mu ka kwarisitagisi ko eba yabiyabiri ubumono. <sup>35</sup> Mu gwede mo kataitagamana wainapiyamu ki manui ka mu mubo nobomomuguma tawamugu manutamini ko mu iyapana Mamanuga God nene dibimupu idiu ki mu pauna-mugu ubumoto tagisi ki ka midimama.

<sup>36</sup> Wi nau sidimuri; Mamanuga God e yonai yabiri wi bamagau bauwena bo? Ade wi mena yona ki mibai wainamupu bo? Ae, pa mena. <sup>37</sup> Iyapana nima wainapiyau da Mamanuga God e bonanai wainapana wagana matara ki puyo i wadubu bo puyo kudubai dai e mete tepupu ki ka e uburoto miboputo da nau Poru badidi okapuwani ki kuduba ka nu Kaiawonuga e yonai. <sup>38</sup> Ko e ki eba kwaeyagisi ko pa wainapoto kamadini ki ka e badidi yogono ki wi mete pa wainapiyoi kamodoi.

<sup>39</sup> Ki pokere kowaniyoma, wi nuwaga notaga Mamanuga God e bonanai wainapamana iwagamana ki puyo i kawareya ukworono. Iyapana dai mu tenawarimaga wirawena pokaiya tagamu ki mete baganai, eba bodatamiyo. <sup>40</sup> Ko wi badidi kawaiwogoi ki ka wi asusu yababayaba eba kawaiwogoi ko supasupai makeya mena kawaiwogoi.

## 15

*Keriso ade iyawena kipu ubupu*

<sup>1</sup> Kowaniyoma, nau naiya Iyesu e yonai bagi kawaya dimasugekeya wi kabuwaniyekeya manako wi yona ki wainamupu wadumupu doko sumamupu ki kawareya nau karako yona ki wi ade nidiyana wainapakani.

<sup>2</sup> Yona bagi kawaya nidibuwani ki wi wadumuri doko ki ka wi iya waunai wadumuri. Ko wi sumamupu ki ragiragi kawaya eba wadumuri doko ki ka wi sumaigamawa ki mibai pa mena.

<sup>3</sup> Mamanuga God e yonai mibai kawaya esida nau kabuwasinibu nidi-buwani ka yau kena; Mamanuga God e okai badidi okamupu ki makeya mena ka Keriso nu biginuga nene powena. <sup>4</sup> Ade e okai badidi okamupu ki makeya mena ka mu e ononomupu manako mara apeya eyaka ki eweya ka e ade iyawena kipu ubupu. <sup>5</sup> Ki eweya ka e apunu Pita bameya matarawena manako ki eweya ka e tadeyau kabukabuwa ragidai ida esida kewowena kerapu apeya (12) ki mu kuduba bamamugu mete matarawena. <sup>6</sup> Ki eweya ka e kowakowaiyoma ropani kawaya kuduba 500 mara eyaka mena ki rabineya mu paunamugu matarawena da mu kuduba ewapuru mena e kiyabui emupu. Iyapana

ki dai mena popotagubu ko ropani kawaya idiu. <sup>7</sup> Ki eweya ka e apunu Diyemesi bameya matarawena manako ki eweya ka e tonotapu ragidai kuduba mu bamamugu mete matarawena. <sup>8</sup> Ko siyarai ka e nau niya bamaneya mete matarawena, ko nau ka ridi munu wenatamiyamu bababa ki maba nau wenasugubuwani.

<sup>9</sup> Iyesu tonotapu ragidai mu kuduba ka esida ko mu paunamugu nau mena ka erida. Nau naiya Iyesu sumapamawa ragidai giritamekeya pasutamekeya umekeya ki pokere e tonotapu ragidai mu paunamugu nau koritasinibena ki ka supasupai. <sup>10</sup> Ko nau paereni ki denai bita naubo wadana ki ka Mamanuga God e rikapupu deni mena nau wadisinibu bagi ki pokere nau karako badidi maba tondakani ki ka nau Poru yau kena. E nau wadisinibu bagi ki ka eba kororai ko ki mibai mete kipu. Iyesu tonotapu ragidai kuduba mu ka Mamanuga God nene ragiragi kawaya upitagamu ko nau e nene muya nunurakan upisugakani ki ka ragiragi kawaya esida. Ko ki ka eba nau naubo kasiyarani pokaiya inako upisugakani ko Mamanuga God nau deni mena wadisinibu bagi puyo tegebu ki kasiyarai pokaiya ka nau inako upi-sugakani. <sup>11</sup> Nau dimasugekeya bo mu dimatagamawa ki ka asusu, mibai nau yo mu ewapuru ka Keriso e yonai yau mena kawareya dimaigemeya manako wi yona ki wainamupu sumamupu.

### *Nu ade iyagamu kimamu ubumamu*

<sup>12</sup> Keriso powena ko Mamanuga God e ade iyapupu kipu ubupu ki yonai nu dimaigemei ki pokere wi dai badidi pokere iwagamu da popotagubu ragidai ewa eba iyatagisi kimoto ubumoto? <sup>13</sup> Wi yona iwagamu ki mibai maba ki ka Keriso mete eba iyawagubena kipena ubupena. <sup>14</sup> Ade Keriso eba iyawagubena kipena ubupena maba ki ka nu yona bani dimaigumpena ade wi ka yona bani sumampena? Ki pa mena. <sup>15</sup> Ade yau mete wainapumuri; Wi iwagamu ki mibai maba ki ka nu iwegemei da Keriso iyawena kipu ubupu ki ka nu Mamanuga God bera umani simpena, mibai ka popotagubu ragidai eba iyatagisi kimoto ubumoto ki ka Mama-nuga God yabiri Keriso eba iyapena kipena ubupena. Ko nu iwegemei da iyawena kipu ubupu ki pokere wi badidi iwagamu ki mibai maba ki ka nu beraigemei. <sup>16</sup> Wainapumuri; Wi iwagamu da iyapana popotagubu ragidai eba iyatagisi kimoto ubumoto ki ka wi mete iwagamu da Keriso e eba iyawena kipu ubupu. <sup>17</sup> Ade Keriso eba iyawagubena kipena ubupena maba ki ka wi sumaga ki mibai pa mena kororai ki pokere Mamanuga God wi bigiga ki eba empena surupena ko wi karako wi bigiga mena rabineya idimpibena. <sup>18</sup> Wi wainapiyamu ki mibai maba ki ka ade iyapana Keriso sumapamawa da popo-tagubu ragidai ki mu mete kina iya waunai eba wadumpena. <sup>19</sup> Nu deni mena popoigamu ade iya ewa eba yadamu ki ka nu gwedewau Keriso pokaiya puyo ewa wadamana nawanai idiwei ragidai ki nu nuwaboyanuga ka kawaya dagananai esida ko waira yau notai mena wainapiyamu ragidai tawana tawana idiu ki mu nuwaboya-maga ka maraitau erida.

<sup>20</sup> Wainapumuri; Mamanuga God e ka ororeya mena Keriso iyapupu kipu ubupu tondau. Nu maura amotana yabiri tepemei ki maba ka Keriso yabiri iyawena kipu ubupu da nu ki pokaiya kataigamu wetawetara da popotagubu ragidai ukwapamu ki mu mete iyatagisi kimoto ubumoto. <sup>21</sup> Apunu eyaka mena pokaiya ka po bauwena manako e pokaiya ka nu kuduba popoigamu. Ko ki maba, iyapana eyaka mena yabiri iyawena kipu ubupu ki e pokaiya ka popotagubu ragidai mete iyatagisi kimoto ubumoto. <sup>22</sup> Nu iyapana kuduba ka oragai apunai Adamu e momoiyoma ki pokere e pokaiya ka nu kuduba mete popoigamu. Ko ki maba, iyapana gwedewau Keriso e naureya idiu ki ka mu e pokaiya ade iyatagisi kimoto ubumoto. <sup>23</sup> Ko nu eyaka eyaka asusu inako eba iyagamu kimamu ubumamu. Keriso e ka amotana maba yabiri iya-wena kipu ubupu ki pokere e ade wirayagisi baiyagisi makeya ki ka e iyapanaiyoma e eweya mete iyatagisi kimoto ubumoto. <sup>24</sup> Nu iyagamu kimamu ubumamu ki eweya ka mara siyarai baiyagisi. Mara ki makeya ka Keriso uburoto kunuma waira kaiyawoi, kunuma waira kawakawai, ade kunuma waira kasiyarai ebo ebo mete kina ki kuduba raurutamini deni mena suru-tamini manako ki eweya ka e uburoto e Kaiyawowena ki kasiyarai kuduba yadini Mamanuga God e idai rabineya taroto. <sup>25</sup> Mibai, Keriso e Kaiwawayagisi tondono yarono da Mamanuga God uburoto e iyaraiyoma kuduba kwana-tamini e Gubagai kerarai kobaiya nakatamini kewoyagisi. <sup>26</sup> E iyarai siyarai surupoto ki ka po e kasiyarai, <sup>27</sup> mibai ka Mamanuga God e okai wagubu ke; ‘Mamanuga God gwede-gwede kuduba Keriso e kerarai kobaiya nakapupu.’ Oka ki ‘gwedegwede kuduba’ nene wagubu ki ka e eba Mamanuga God e eya Keriso kobaiya tondana ki nana wagubu, mibai ka gwedegwede kuduba Keriso e kerarai kobaiya nakapana apunai ka Mama-nuga God e eya mena. <sup>28</sup> E gwedegwede kuduba e Gubagai kerarai kobaiya nakapoto kewoyagisi ki ka e Gubagai kwarisiyagisi e Mamai kobaiya tondono. Naiya ka Mamanuga God gwedegwede kuduba e Gubagai kobaiya nakapupu, ko

mara ki makeya ka gwedegwede kuduba ade Keriso mete kina Mamanuga God e kobaiya idiwomu manako e mena nu Kaiwawonuga kawaya uburono.

<sup>29</sup> Karako nau yona mo suwagani wainapumuri; Iyapana dai mu ka Iyesu e si pokaiya mu kowamuguma popotagubu ragidai ki mu nene siruwatagamu. Ko iyapana popotagubu ragidai ki eba iyatagamana kimana ubumana maba ki ka iyapana ki mibai gwede wenawaga na ki nana inako kwaetagamu? Popotagubu ragidai eba iyatagisi kimoto ubumoto ki mibai maba ki ka mu gwede nana mu kowamuguma popotagubu ki mu nene kawareya ade siruwatagamu? <sup>30</sup> Ade nuyo, nu wainampena da nu popoigamu ki ka nu ewa eba iyagamu kimamu ubumamu ki ka nu upinuga kwaigemei yau kamadumpena, mibai ka upi yau pokaiya ka nu maramara po yawateya iwei. <sup>31</sup> Kowaniyoma, nau yona mibai suwagakani; Nau maramara po banana-pakan. Ko nau yo wi ewapuru nu Kaiwawonuga Keriso Iyesu e naureya idwei ki nene nau mamamasugakani ki pokere nau yona yau matarau wi nidiyakani. <sup>32</sup> Nau yewe natere Epeso rabineya iyapana berokoi ‘papa kamari’ maba mete kandeigemeya. Nau upi kwaesugakani ki denai yewe wairau mena wadana wainapena ki ka nau upi yau kamadubena. Iyapana popotagubu ragidai eba iyatagamana kimana ubumana ki mibai maba ki ka nau upini pokaiya muya nunurakani bita makari bananapakan ki kamadu-bena manako iyapana dai tagamu ki kawareya nau mete suwagubena ke; ‘Bani yo awana karako kupomu mamamaigomu, mibai ka marawani ka nu popoigamu ko ewa mo eba iyagamu.’

<sup>33-34</sup> Wakapa giriwagi wi notaga paparayagisi kwaenda wi wiga kerapu wadewadeiwagi, mibai ka; ‘Bagi kuae-tagamu ragidai ki bigi kwaetagamu ragidai mu paunamugu idiwono ki ka bagi ragidai ki mu iyamaga giriyagisi.’ Wi bigi karoko kamadumuri nota bagi mena notapiyoi. Nau suwagakani yau pokaiya ka nau bani wi dai midimama negeyakani mibai ka wi dai Mamanuga God eba kataigau.

### *Nu midinuga kwakwarepunuga waunai*

<sup>35</sup> Wi dai bani manu iwagi ke; ‘Popotagubu ragidai mu ka badidi maba ade iyatagisi kimoto ubumoto idiwono? Ade mu kimoto ubumoto ki ka mu kwakwarepumaga badidi maba wenayagisi?’

<sup>36</sup> Ki ka notababa yonai. Nau waira yau keyakeyai suwagani wainapumuri; Wi momai mosi waira rabineya umuri ki ka e eya puwayagisi manako mibai waunai miniyoto daburi. Momai oragai ki eba puwayagisi ki ka mibai waunai ki mete eba kiroto. <sup>37</sup> Wi neka momai bo gwede mo momai inako umuri ki ka pa momai da e eya ropayagisi ko momai ki pokaiya ka gumai baiyagisi kayayagisi manako kwarai wenapoto yaroto. <sup>38</sup> Mamanuga God e ebo nuwaiya ki pokere e momai kiyabumaga ebo ebo nakapupu ade momai ki eyaka eyaka mu pokamugere ka gumai ade kwarai kiyabumaga ebo ebo ki mete wenayagisi baiyagisi kayayagisi.

<sup>39</sup> Ki maba, gwedegwede kuduba iyaiyu mu kiyabumaga ka mete ebo; Iyapana kaina nu kwakwarepunuga ka ebona. Papa mu kwakwarepumaga ka ebona. Midiwari mu kwakwarepumaga ka ebona. Ade raubiyo awanau mu kwakwarepumaga ka mete ebona.

<sup>40</sup> Gwedegwede wairau mu kiyabu-maga ka ebona ade kunumau mu kiyabumaga ka ebona. Waira nene ki tanai ka ebona ade kunuma nene ki tanai ka mete ebona. <sup>41</sup> Madega tanai ka ebona, siragamu tanai ka ebona, ade supama tanai ka ebona. Ade supama eyaka tanai mu tanimaga ka mete ebo ebo.

<sup>42</sup> Popotagubu ragidai ade iyatagisi kimoto ubumoto ki ka mu keyakeyai nau karoko suwagubuwani yau maba. Nu iyapana mosi e kwakwarepui ononopamu ki ka e kwakwarepui waira rabineya puwayagisi. Ko e ade iyayagisi kiroto uburoto ki ka e kwakwarepui waunai ki maramara tondono kaniyono. <sup>43</sup> Iyapana mosi e kwakwarepui ononopamu ki kiyabui ka berokoi kawaya ade e kasiyarai pa mena. Ko e iyayagisi kiroto uburoto ki ka e tanai bagi kawaya ade e kasiyarai mete kawaya. <sup>44</sup> Iyapana mosi poyagisi ononopamu ki ka nu e midi kwakware-pui ki ononopemei. Ko e iyayagisi ki ka e keyai ki ebo midi kwakwarepui mete wenayagisi kiroto uburoto.

Nu yewe wairau idwei ki ka nu midinuga kwakwarepunuga mete kina ki pokere nu popoigamu ade iyagamu ki ka nu keyainuga e ebo midi kwakwarepui mete wenayagisi kiroto uburoto. <sup>45</sup> Mamanuga God e okai mosi wagubu ke; ‘Mamanuga God wagubu e umuneya ka apunu Adamu iyapana kaina yabiri wenawena nu kwakware-punuga iyai ki kerarai e birikapupi.’ Ko apunu Adamu ewa bauwena ki e Keyai ka nu maramara idiwana kaiwana ki iyai nu negeyau. <sup>46</sup> Nu keyainuga iyai ka eba yabiriwen. Pa mena. Nu midinuga kwakwarepunuga yabiri wenawena manako ki eweya ka e nu keyainuga negebu. <sup>47</sup> Adamu yabiri ka Mamanuga God waira pokaiya yamana-pupu ko Adamu ewa e ka kunuma were kawapu. <sup>48</sup> Iyapana waira yau notai wadamu doko ragidai ki ka mu waira pokaiya yamanapupu apunai Adamu e wenai. Ko iyapana Mamanuga God e notai

wadamu doko ragidai ki ka mu kunuma were kawapu apunai ki e wenai.<sup>49</sup> Nu yewe wairau wenaigibi ki ka nu waira pokaiya yamanapupu apunai e kiyabui maba wenaigibi ko mara ewa baiyagisi ki ka nu kiyabunuga kunuma were kawapu apunai ki e kiyabui maba wenayagisi.

<sup>50</sup> Kowaniyoma, nau suwagubuwani ki mibai ka yau kena; Nu midinuga kwakware-punuga yau ka Mamanuga God e gari rabineya eba kaniyoto. Ade puwawagana kwakwarepupu yau ka maramara tondana kaniyana kwakwa-repupu ki watai eba yadini. Pa mena.

<sup>51-52</sup> Kowaniyoma, nau yona mibai wekewekei yau matarapani suwagani wainapumuri; Nu kuduba ka eba popoigamu mibai ka bawiwi siyarai yogono makeya ki ka nu yabunuga topemei papemei ki maba garugaru mena ka nu kuduba midinuga wirapoto ebo wenayagisi. Bawiwi ki yogono makeya ka popai ragidai iyatagisi mu midimaga kwakwarepumaga waunai ewa eba puwawagana ki pokaiya kimoto ubumoto manako nu iyaiyi idwei ragidai ki nu midinuga kwakware-punuga ki mete wirayagisi waunai wenayagisi.<sup>53</sup> Nu midinuga kwakware-punuga oragai puwawagana ki wira-yagisi eba puwawagana ki wenapoto. Ade nu midinuga kwakwarepumuga oragai powagana ki wirayagisi eba powagana ko maramara tondana kaniyana ki wenapoto.<sup>54</sup> Ko nu midinuga kwakwarepumuga puwawagana ki wirayagisi eba puwawagana ki wenapoto ade nu midinuga kwakwarepumuga powagana ki mete wirayagisi eba powagana ki wenapoto kewoyagisi ki makeya ka Mamanuga God e okai badidi wagubu ki mibai wenayagisi. Oka ki wagubu ke;

'Po kasiyarai deni mena kewowena ko ewa mo eba tondono.'

Ade wagubu ke;

<sup>55</sup> 'Poyo, kau nu rauruniyana ki kasiyarai ka bani?

Poyo, kau nu giriniyana pasuniyana ki kasiyarai ki kau bani wadi?"

Oka ki inako wagubu.

<sup>56</sup> Nu paerepemei bigi kwaigemei ki pokaiya ka po nu giriniyana pasuniyana ki kasiyarai ika wadau. Ade gora oragai umanibu dokodoko ki pokaiya ka bigi e kasiyarai mete ika wadau.<sup>57</sup> Ko nu Mamanuga God paraupamu; E wagubu umuneya ka nu karako nu Kaiawano-nuga Iyesu Keriso e pokaiya po kasiyarai ki kuduba raurupamu.

<sup>58</sup> Ki pokere kowaniyoma, nau nidiyani wainapumuri; Wi Mamanuga God e nene ragiragi kawayu ubumoi ko eba kekeraiwogoi. Wi kataigubu kewo-wena da wi ubumu nu Kaiawonuga e upi badidi kwaiwagamu ki ka eba kororai ko ki denai ka wi aita ewa wadumuri. Ki pokere wi nuwaga notaga eyaka mena e upi mena kawareya ukworono ade e mena upi kwaiwogoi yamoi.

## 16

### *Puyo nakapamana ki nana*

<sup>1</sup> Karako nau Iyesu sumapiyamu ragidai tawana Diyudiya rabineya Mamanuga God nene dibipiyamu idiwu mu puyomaga bowa madai dai wi damupamana ki nana manusin-imupu ki yonai suwagani; Nau Iyesu sumapiyamu ragidai tawana Garasiya rabineya badidi kwaetagamana ki nene tadebuwanu ki nau wi mete nidiyakani da wi mu kwaetagamu ki maba wi mete inako kwaiwogoi.

<sup>2</sup> Maramara pura kawaiya ka wi eyaka eyaka bowa madai wadamu ki maraitau bo kawaitau ki wi wibo denegau dai nakapiyoi da nau wi bamagau ika bausugani ki ka wi puyoga ki nu irimägere tepamu mu puyomaga tonopamu.<sup>3</sup> Nau ika bausugani ki ka nau wi puyoga ki tepamana kayataga-mana ragidai winetampu ki mu oka-maga mo okapani manako mu oka ki puyo ki mete tepomoto natere Diyerusaremu kayatagisi.<sup>4</sup> Ki makeya nau naubo wainapani da baganai ki ka nau niya uburani mu mete kaigamu.

### *Apunu Poru badidi kwaewagana notapupu*

<sup>5</sup> Nau tawana Makedoniya rabineya natere natere bausugana kayasugana wainapakanu ki pokere nau kani ki umoni da kewoyagisi ki ka nau wi eminiyana ki nana ika bamagau mete bausugani.<sup>6</sup> Nau nusuru marai wi bamagau ika wi mete rowarowaitau idiwana wainapakanu ko nau ki kwaesugani bo pa mena ki nau karako naigida eba wainapakanu. Nau wi mete ika idiwomu da nau tawana mosi ade kayasugana wainapani ki ka wi ubumuri nau waitasinimuri manako nau wi kamadiniani kayasugani.<sup>7</sup> Nau eba ka were bausugana wi eminiyana ki nana wainapakanu ko nu Kaiawonuga wainapiyau da baganai ki ka nau mara rowarowaitau wi mete ika idiwomu.<sup>8</sup> Ko nau karako yewe natere Epeso rabineya tondoni da 'Pentikosi' ki marai kewoyagisi eweya ki nau ade kirani uburani kayasugani,<sup>9</sup> mibai ka nau Mamanuga God e upi yewe kwaesugana da iyapana ropani kawayu e sumapa-mana ki nana ki gudui e yewe kwai-pupu. Ko nau bodabodasiniyamu ragidai ropani kawayu yewe mete idiwu.

<sup>10</sup> Apunu Simosi wi bamagau bai-yagisi ki ka wi e diriawi naigida mena kwaiwagi mibai ka nau Keriso nene upisugakani ki maba e mete inako upiwagau. <sup>11</sup> Wi mo e eba wereyakaura-pumuri ko wi ubumuri e waitapumuri nuwabagi rabineya tonopumuri umono da nau bamaneya yewe baiyagisi. Nau e nawanai tondakani ade nau kowakowaniyoma dai e mete bautagamana ki mu nene mete yabu tarakanai.

<sup>12</sup> Nau karoko nu waretanuga apunu Aporosi nene manusinimupu ki e nene suwagani; Nu kowanuguma wi bamagau daiyo kaiwa ki makeya ka nau apunu Aporosi mu mete kayatagamana ki nana ragiragi kawaya baiyonopekeya ko e eba kayawaganwa wainapupu ki pokere e karoko tondono da e ebo mideya ka wainapoto ki ka e kiroto uburoto kayayagisi manako ika baiyagisi.

<sup>13</sup> Wi wiga kwayubaga kwaiwogoi ade wi sumaga pokaiya yabarayabara ragiragi kawaya ubumoi. <sup>14</sup> Wi upi badidi kwaiwogoi ki ka wi nota kwarikwarisi ki notai pokaiya upiwogoi.

<sup>15</sup> Kowaniyoma, wi kataigau da tawana Akaiya rabineya ka nu waretanuga Sitepanasi e tawai eyaka mena ragidai mete kina ki mu mena yabiri mu iyamaga wiramupu sumataguba. Mu nuwamaga notamaga eyaka mena Mamanuga God e iyapanaiyoma waitatamana ki upi kwaetagamana wainapiyamu ki pokere kowaniyoma, nau ragiragi kawaya wi nidiyakani yau kena; <sup>16</sup> Iyapana ki kena ade mu kowamuguma dai mu mete dibipiyanmu upi eyaka mena kwaetagamu ragidai ki mu wi naigida mena wiwiratamiyoi ade mu kobamugu idiwoi.

<sup>17</sup> Apunu Sitepanasi yo Potunatasi yo Akaikasi mu nau bamaneya bautagubu ki ka nau mamamasugubuwani. Nau wi yewe eba eminiyakani ki pokere mu bautagubu emitamakani ki ka nau wi yewe baigubu diayai eminiyakani. <sup>18</sup> Mu bautagubu naiya wi wadinimawa tekateka ki maba mu nau mete inako wadisiniyamu tekateka. Iyapana mu maba upi bagi kawaya inako kuae-tagamu ragidai ki iyapana yabumugu mu paraautamomu ki ka supasupai.

#### *Parau siyarai*

<sup>19</sup> Nu sumanuga eyaka mena Mama-nuga God nene dibipiyanmu ragidai tawana Aisiya rabineya idiu kiu mu wi parauniyamu, ade apunu Akwira e wainai Pirisira yo Iyesu sumapiyamu ragidai mu tawamaga rabineya mara-mara ewapuru dibipiyanmu idiu kiu mu mete kina nu Kaiawonuga e si pokaiya wi parauniyamu. <sup>20</sup> Iyesu iyapanaiyoma kuduba yewe idiu kiu mu mete kina wi parauniyamu.

Wi yowaguma tataguma badidi maba parautamiyamu ki maba wi Iyesu supapiyamu ragidai kuduba mu mete inako deni deni parau kasiwaraiwogoi idiwoi.

<sup>21</sup> Nau Poru nau parauni yau nau naubo idanere okapakanai yau kena; “Kaiwa kaiwa wi bamagau.”

<sup>22</sup> Iyapana nima nu Kaiawonuga eba nota kwarikwarisipiyau ki ka Mamanuga God uburoto kowaga e kweyoto.

‘Maranata’, ki ka ‘Kaiawonuga, kau wiranuwagi baunuwegi.’

<sup>23</sup> Wi paeregka denai bita wibo wadamana ko ki ka Mamanuga God e rikapupu deni mena wi wadinibu bagi. Nu Kaiawonuga Iyesu karoko wi waitaniyoto da e wi nene kwaewena ki mibai wi naigida mena kataiwagi wetawetara.

<sup>24</sup> Nu Kaiawonuga Keriso Iyesu pokaiya ka nau wi kuduba nota kwarikwarisiniyakani. Nau nuwaneya wi nota kwarikwarisi ki rabineya idiwoi.

Nau yonani ika kewowena. Kaiwa kaiwa.

## 2 KORINI

### **Apunu Poru natere Korini ragidai mu okamaga ewa tapu Oka gwede nene tapu ki kabuwai**

Natere Korini rabineya ka Iyesu sumapamawa ragidai dai apunu Poru simpu siyasiya ade e upi kaumupu. Oka yau pokaiya ka e mu mete rabinamaga ewapuru eyakamenaigama ki nana ki yonai okapupu.

#### **Oka debai empamana ki kabuwai**

Parau 1:1-11

Poru ade Iyesu sumapiyamu ragidai 1:12-7:16

Puyomaga damupamana ki nana 8:1-9:15

Poru e eya tababarai wagubu 10:1-13:10

Parau siyarai 13:11-14

<sup>1-2</sup> Nu sumanuga eyaka mena ragidai Mamanuga God nene dibipiyamu natere Korini rabineya idiu ade Mamanuga God e iyapanaiyoma kuduba tawana Akaiya rabineya idiu mete kina; Nau Poru ade nu sumanuga eyaka mena apunai Simosi mete kina wi okaga yau okapemei. Mamanuga God e ebo nuwaiya wainapupu da baganai ki pokere e nau Poru winesinibu ade tonosinibu da nu Keriso Iyesu pokaiya iya waunai wadamana ki sisiyai nau iyapana tadeyanai ki nana.

Wi paeregai ki denai bita wibo wadamana ko ki ka Mamanuga God e rikapupu deni mena wi wadinibagi. E ade nu Kaiyawonuga Iyesu Keriso mete kina karako waitanimoto da mu wi nene kwaetagubu ki mibai wi naigida mena kataiwagi wetawetara ade nuwabagi rabineya mibi mamamai idiwoi.

#### *Apunu Poru Mamanuga God paraupupu*

<sup>3</sup> Nu Kaiyawonuga Iyesu Keriso e yo nu Mamanuga God karako paraupamu. E ka nu Mamanuga ade e ka nu nuwa-nuwaniyau ki apunai. Nu waitaniyana ade nu rabinanuga miniyana kwarisi ki kasiyarai kuduba ki e mena nu negeyau. <sup>4</sup> Nu bita bo nuwaboya ebo ebo banana-pemei ki ka e nu toginiyau ade nu rabinanuga miniyau kwarisi ki pokere nu kowanuguma bita bo nuwaboya ebo ebo inako mete bananapiyamu ki ka nu ubumei Mamanuga God nu waitanibu nu rabinanuga minibus kwarisi ki maba nu mete inako makeya makeya nu kowanuguma waitatamei mu rabina-maga minimei kwarisi. <sup>5</sup> Keriso e bita yo midi makari ebo ebo bananapupu ki maba ka nu mete bita yo midi makari inako e nene bananapemei. Ko ade Mamanuga God ubupu Keriso waitapupu ki maba ka e Keriso pokaiya nu mete inako kawaya daganani waitaniyau.

<sup>6</sup> Nu bita yo nuwaboya mete banana-pemei ko ki pokaiya ka Mamanuga God wi waitaniyau, wi rabinaga miniyau kwarisi ade iya wi negeyau. E badidi maba nu waitaniyau nu rabinanuga miniyau kwarisi ki maba e wi mete inako waitaniyau wi rabinaga miniyau kwarisi. Nu giruru maba kobaiya teteigemei bita wademei ki ka wi mete inako giruru maba ki kobaiya teteiwagamu bita wadamu manako e wi mete toginiyau da wi eba nitaisiniwagi ko wi giruru maba ki kobaiya teteiwagi buridere baiwagi. <sup>7</sup> Ki pokere nu wi nene waina-pemei ko pore eba wainapemei mibai ka nu katainugu da wi nu mete ewapuru midi makari yo nuwaboya bananapemei ki ka Mamanuga God nu waitaniyau ki maba e wi mete inako waitaniyoto wi rabinaga miniyoto kwarisi.

<sup>8</sup> Kowaniyoma, nu tawana Aisiya rabineya bita yo midi makari bananamipi ki sisiyai nu nuwanugu ka wi naigida mena kataiwagi. Nu bita bananamipi ki ka kawaya daganani esida po dabi kopakeya bananapemei siyasiya. <sup>9</sup> Nu nuwanuga notanuga wagubuke; 'Nu popoigamana waipusui bauwena.' Nu inako notamipi ki ka nu eba nu nubo kasiyaranuga pokaiya iyaigamana ki nana wainamipi. Pa mena. Popai ragidai ade iyatamana kimana ubumana apunai Mamanuga God ki e mena nu suma-mipi. <sup>10-11</sup> Nu iyaranuguma po keketai rogorbitau teyamupu ko Mamanuga God mu kodabamugu nu tenibu iyanibu. E ewa inako mete kwaeyagisi nu iyaniyoto. Ena, nu kataigibi wetawetara da wi guriguri pokaiya nu waitanimuri ki ka e uburoto nu ade iyaniyoto. Wi ropani kawaya ubumoi nu nene guriguriwogoi ki ka Mamanuga God wi guriguriga ki denai nu wadinibagi manako ki pokaiya ka iyapana ropani kawaya nu pokanugere Mamanuga God parau-pomoto e si esida tepapomo.

#### *Apunu Poru kayawagana wagubu ki notai e ade wirapupu*

<sup>12</sup> Nu wainapemei da nu supasupai kwaigemei ki pokere nu yona yau wi nidimei; Nu rabinanugu nidiyau wira-wira ki mibipiyau da yewe wairau ki nu iyapana paunamugu ade wi paunagau mete kina ki ka nu gwede mo eba wekemipi ko nu nuwanuga notanuga

eyaka mena pokaiya ka nu Mamanuga God nuwaiya badidi ki mena matarau kwaigibi. Nu ka eba nu nubo katainuga pokaiya iwegemeya kwaigemeya ko Mamanuga God e deni mena nu wadi-nibu bagi ki puyoi kasiyarai pokaiya ka nu upigemeya.<sup>13-14</sup> Nu yona wekewekei eba okapemei ko wi nu yonanuga iyabapamana ade mibai naigida mena kataipamana ki nana ka nu matarau mena oka yau tamei. Karako ka wi yona dai mena wainamupu ko nu nuwanugu ka wi yona yau ki mibai kuduba wainapamana ki nana wainapemei. Wi ki kuduba wainapumuri ki ka nu Kaiawonuga Iyesu e marai baiyagisi makeya ki ka nu e yabareya wi werega iwagamu ade ki maba ka wi ubumuri nu werenuga mete iwagi.

<sup>15</sup> Nau kataineya da nau naiya badidi kwaesugekeya ki wi nau bamaneya mamama wainamupu ki pokere nau wi daiyoga ika bausugana ade kayasugana manako ewa ade bausugana wi emini-yana toginiyana ki nana wainapekeya. <sup>16</sup> Nau notani wagubu da nau tawana Makedoniya kayasugana ki ka nau yabiri wi bamagau ika bausugana wi eminiyana ki nana manako nau ewa ade wirasugana ki makeya ka nau wi bama-gau ika ade bausugana wainapekeya. Nau nuwaneya wi daiyoga ika bausu-gana da wi nau waitasinimana were ewa ka nau tawana Diyudiya kaya-sugana ki nana wainapekeya. <sup>17</sup> Nau badidi inako notapekeya ko eba kwaesugubuwani ki wi wainapiyamu da nau wi beranibuwani bo? Waira yau notai wadamu doko ragidai mu ka mara mosi tagamu da mu gwede mo kwaetagamana ki nana ko ki mibai mu eba kwaesugubuwani, ade mu mara mosi tagamu da mu gwede mo eba kwaetagamana ki nana ko ki mu kwaetagamu. Ko wi wainapiyamu da nau notani ka maba notamaga maba bo?

<sup>18</sup> Mamanuga God e yona mibai mena wagau ki maba nau mete kina yona mibai mena wi nidiyani wainapu-muri; Nau wi bamagau bausugana suwagubuwani ki ka nau eba notani apeya wainapuwanu pokaiya yona ki suwagubuwani. Nau ka eba nau notani daikere; ‘Ena nau ika bausugani,’ ade daikere; ‘Pa mena, nau ika eba bausugani,’ ki ewapuru notapuwani were suwagubuwani. Pa mena. <sup>19</sup> Nau yo apunu Sairasi yo apunu Simosi mete kina nu naiya wi bamagau baigibi ika dimaigemeya ki ka nu Mamanuga God e Gubagai Iyesu Keriso e yonai mena dimaigemeya. Keriso e notai ka eba daikere ‘Ena’ ade daikere ‘Pa mena’ ki ewapuru notapiyawa were wagawa. E bameya ka yona ‘Ena, nau kwaesugani’ ki mena. <sup>20</sup> Mamanuga God gwaiyaba marai kawayo ropani kawayo wagubu yona ki kuduba mibimaga ka Keriso e pokaiya matarawena. Ki pokere nu Mamanuga God e si esida tepapemei ki ka nu Keriso e si pokaiya iwegemei ke; ‘Ki mibai.’ <sup>21</sup> Keriso pokaiya ka Mama-nuga God nu yo wi ewapuru toginiyau da nu karoko sumanuga pokaiya ragiragi kawayo nu watanugu mena ubumei. E nu winenibu e eya nene nakanibu,<sup>22</sup> manako e eya Keyai nu rabinanugu tapu tonabanibu da nu ki pokaiya kataigamana wetawetara da e aita ewa nu badidi negeyana gwaiyabai wagubu ki kuduba e negeni.

<sup>23</sup> Nau nuwani notani kuduba ka Mamanuga God empiyau ki pokere e yabuiya ka nau yona mibai wi nidiyani yau kena; Nau wi bamagau ika natere Korini eba bausugubuwani ki mibai ka nau eba nuwaneya wi nuwanaboya kawareya ade negeyana ki kudeya wainapekeya. <sup>24</sup> Nu eba nuwanugu wi nidimana manako wi nu umununuga wadamana ki nana. Wi wiga sumaga ka ragiragi kawayo ki pokere nu nuwanugu wi mete deni deni tog i kasiwarraigamana da wi ki pokaiya mibi mamamai idiwana ki nana.

## 2

<sup>1</sup> Nau naiya wi bamagau bausugubuwani ki ka nau nuwanaboya wi negebuwani ki pokere nau notani karoko wirapuwani da nau wi bamagau eba bausugani kwaenda da nau nuwanaboya wi ade negeyani.

<sup>2</sup> Nau wi nuwanaboya negeyani ki ka iyapana gwedewau nau mamamasinimoto? Nau mamamasini-yamu ragidai ka wi mena ki pokere nau nuwanaboya wi negeyani ki ka wi badidi maba nau mamamasinimuri? <sup>3</sup> Nau wi bamagau bausugubena manako wi nau mamamasinimpena ki ka baganai ko nau eba nuwaneya wi nuwanaboya tegemanya ki kudeya wainapekeya ki pokere nau oka mena wi bamagau tonopuwani. Nau notani eyaka mena wagubu ke; ‘Nau mamamasugoni ki ka mu kuduba mete mamamatogomono.’ <sup>4</sup> Nau oka ki wi bamagau okapuwani ki ka nau rabinani buwagawena mibi yadi oka ki okapuwani tonopuwani. Nau eba nuwaneya wi nuwanaboya negeyana ki nana ko nau nuwanu notani eyaka mena pokaiya wi nota kwarikwarisinyakani ki wi naigida mena kataigamana wetawetara ki nana ka nau oka ki wi bamagau tonopuwani.

### *Paerepupu apunai e paerei notagopamana ki nana*

<sup>5</sup> Apunu nima naiya paere kwaewena ki eba nuwanaboya nau tegebu ko e nuwanaboya wi kuduba negebu. Ko nau eba nuwaneya yona ragiragi kawayo ki kawareya ade suwagani ki pokere nau yona yau mena wi nidiyani; E ka bani nuwanaboya maraitau wi negebu. <sup>6</sup> Wi

ropani kawaya ubumpu e paerepupu ki denai bita e kwemupu ki pokere baganai, karako kewowena.<sup>7</sup> Wi bita kawareya kawareya e kweyoi ki ka e nuwaboyai kawayayagisi da e sumai kuduba kauyagisi. Ki ka eba baganai ki pokere e bigi kwaewena ki wi karako deni mena notagogapumuri wi tagagau kwenupu-muri manako apunu ki togipumuri kasiyara ade kwemuri.<sup>8</sup> Nau ragiragi kawaya wi nidiyakani yau kena; Apunu ki naigida mena kabuwapumuri da wi eba e kamadumpu ko wi e nota kwari-kwarisipiyamu.<sup>9</sup> Nau oka naiya wi bamagau okapuwani ki mibai ka nau nuwaneya wi nuwaga notaga empana ki nana; Nau suwagubuwani ki mibai wi makeya makeya kwaigamana waina-mupu bo pa mena.<sup>10</sup> Iyapano mosi paerepoto bigi kwaeyagisi manako wi e kwaeewena ki bigi deni mena notagogapumuri wi tagagau kwenupumuri ki ka nau mete kina e bigi kwaewena ki notagogapani nau taganeya kwenupani. Ena, nau gwede mosi notagogapana ki notagogapuwani ki ka nau wi pokagere Keriso e yabuiya gwede ki deni mena notagogapuwani kewowena.<sup>11</sup> Berokoi Apunai Seitani nu kerapunigu eba wadana ade nu eba rauruniyana ki nana ka nau inako kwaesugakan mibai ka Berokoi Apunai Seitani nu badidi maba giriniyana notapiyuvi ki e yawatai nu katainugu.

### *Nu Keriso pokaiya bigi kuduba raurupemei*

<sup>12</sup> Nau natere Torowasi rabineya Keriso e yonai bagi kawaya ki dima-sugana ki nana ika bausugubuwani ki ka nu Kawaiwonuga nau ika upisugana ki nana ki gudu kwaipupu empuwan. <sup>13</sup> Ko nau iayuruiyaru bagi ububura-sugekeya mibai ka nu sumanuga eyaka mena apunai Taitosi e nau ika eba bananapuwani ki pokere nau natere ki ragidai kuwenatapuwani manako e kwaenei tawana Makedoniya kayasugu-buwani.

<sup>14</sup> Ko nu Mamanuga God paraupamu. Nu Keriso e naureya idwei ki pokaiya ka Mamanuga God nu yabiayabirinuga uburau e kasiyarai pokaiya nu waraniyau da nu berokoi kuduba raurutamei iwei. Nu tawana tawana bani iwei ki ka iyapano Keriso kataitagamana ki katai nu pukanugere gwede mosi aurai bagi kawaya ki maba tarau kawayawagau kayawagau.<sup>15</sup> Nu ka gwede mosi aurai bagi kawaya ki Keriso nu tenibu puyo maba e eya Mamai e idai rabineya nu nakanibu. Nu aurinuga ki ka iyapano iya waunai wadamu ragidai ade iyapano iya paerepiyamu ragidai mete kina ki mu kuduba tauniyau kimugu warapiyau.<sup>16</sup> Iyapano gwedewau iya paerepiyamu ragidai ki mu bamamugu ka nu aurinuga po kokowai ki gwitai maba mu tauniyau wainapiyamu, ko iyapano gwedewau iya waunai wadamana ragidai ki mu bama-mugu ka nu aurinuga iya waunai ki aurai bagi kawaya ki mu tauniyau kimugu warapiyau.

Ko wainapumuri; Iyapano nima kwaitana Mamanuga God e upi bagi kawaya yau kwaeyagisi?<sup>17</sup> Iyapano ropani kawaya mu ka denai wadamana ki nana wainapiyamu ki pokere mu Mamanuga God e yonai dimatagamu iwu. Ko nu ka eba mu maba inako kwaigemei. Nu ka Mamanuga God e nu winenibu tononibu ragidai ki pokere Keriso pokaiya ka nu Mamanuga God e yabuiya nu nuwanuga notanuga eyaka mena e yonai mibai supasupai ki mena iwegemei.

## 3

<sup>1</sup> Wi bani wainapiyamu da nu karako kawareya ade yabara kawakawaraigemei, ko wainapumuri; Iyapano dai ki wi bamagau baitagisi ki ka wi mu kataitamana ki nana ki okai mete yadini baitagisi. Ade wi iyapanaga dai tonotamuri tawana mo kayatagisi ki ka wi tawana ki ragidai mu kataitamana ki nana ki okai mete tagemuri yadini kayatagisi. Wi wainapiyamu da nu mete kina oka inako mete wadamana iwana ki nana bo?

<sup>2</sup> Nau suwagani wainapu-muri: Ki pa mena. Wi wigia ka nu oka-nuga maba. Iyapano nu katainimana ki okai nu rabinanugu okapupu ka wiyo ade nu okanuga ki ka iyapano kuduba empiyamu ade iyabapiyamu.<sup>3</sup> Iyapano wi eminimoto ki ka mu kataitagisi da nu wi paunagau badidi maba upigemeye ki pokaiya ka Keriso e eya okai ki okapupu. Oka ki e eba diba pokaiya bowa naureya okapupu ko Mamanuga God maramara tondau apunai e eya Keyai ki pokaiya ka e oka ki iyapano kaina nu rabinanugu okapupu.

<sup>4</sup> Nu yona yau iwegemei ki mibai ka nu kataigibi wetawetara da Keriso e pokaiya ka Mamanuga God ubupu upi yau nu negebu ade e badidi wagubu ki makeya e kwaeyagisi.<sup>5</sup> E eya kasiyarai nu eba negebana ki ka nu karako eba ubumpena iwagumpena da nu e upi makeya makeya kwaigemei. Pa mena. Nu nubo kasiyanuga pokaiya upigu-mpena ki ka nu mibinuga mete eba kipena.<sup>6</sup> E yonai waunai gwaiyabawena ki yonai ka nu e kasiyarai negebu ki pokaiya makeya makeya bigabigai kwaigemei iwei. Yona waunai ki gwaiyabawena ka eba gora pokaiya ko e eya Keyai ki pokaiya. Gora okamupu ki ka po wadubu nu negeyau ko Mamanuga God e eya Keyai ki nu iya negeyau.

<sup>7</sup> Gora oragai apunu Mosisi bowa naureya okapupu ki kawareya ka Mamanuga God e eya tanai mete minibu siwa bauwena. Apunu Mosisi gora ki wauneya wadubu makeya

ka tanai ki e kiyabuiya kawaya daganani igwarapiyawa ko e wirawena tawana Isiraero ragidai mu bamamugu ade bauwena ka tanai ki mareyawena. Tanai ki mareyawena ko e iyapana yabumaga ade poporapiyawa ki pokere mu apunu Mosisi e kiyabui empamana ka eba baganai. Ko gora oragai po wadubu bauwena nu negeyau ki tanai ka kawaya inako,<sup>8</sup> ki ka Mamanuga God e eya Keyai nu bigabigai kwaigemei ki tanai ka kawaya daganani esida.<sup>9</sup> Gora oragai nu nidiyuw da nu paeremipi ki upi ki tanai mete kina ki ka upi waunai ki pokaiya e iyapana bagi supasupai nu nidiyuw ki tanai ka kawaya daganani esida.<sup>10</sup> Tanai waunai bauwena ki ka kawaya daganani esida ki pokere tanai oragai ki karako gogawena.<sup>11</sup> Mibai, gwede oragai rowarowa kawaya eba uburawa ki tanai mete kina ki ka gwede maramara tondono kaniyono ki tanai ka kawaya daganani esida.

<sup>12</sup> Nu puyo ewa wadamana ki nawanai nu idwei ki pokere nu yabara-yabara ubumei. <sup>13</sup> Nu ka eba oragai apunai Mosisi e maba. Tanai e kiyabuiya ki kasiyarai mareyawagawa makeya ka e ubupu e eya kiyabui utapupu mibai ka tawana Isiraero ragidai tanai ki empamawa ka mu yabumaga popora-piyawa.<sup>14</sup> Ko Mamanuga God iyapana ki mu notamaga bodapupu. Naiya mena yabadawa da karako ka mu gwaiyaba oragai ki okai iyabapiyamu idiwu ko gwaiyaba yonai ki mibai mu eba waina-piyamu. Oragai apunai Mosisi e kiyabui utapupu ki maba ka uta maba mosi mu notamaga utapiyau. Ko iyapana nima e iyai Keriso kweyoto ki mena pokaiya ka uta maba ki wakayagisi.<sup>15</sup> Ena, naiya mena yabadawa da karako iyapana ubumu oragai apunai Mosisi e gorai iyabapiyamu ki ka gwede mosi mu notamaga utapiyau.<sup>16</sup> Ko mu nuwa-maga notamaga wirayagisi nu Kaiawo-nuga bameya ki ka 'gwede mosi mu notamaga utapupu ki rikayagisi.'

<sup>17</sup> Ko nu Kaiawonuga e ka ade Keyai. Ade Mamanuga God e eya Keyai ki bani tondono ki wateyna ka gwede mosi iyapana eba umeme dokodoko-tamini ko gwede mosi mu naiya umatapu dokodoko ki kuduba rikayagisi.<sup>18</sup> Ko iyapana gwedewau nu kiyabunuga eba utamipi ragidai ki nu kawarinugu ka nu Kaiawonuga e eya tanai miniyau siwa da iyapana nu eminimoto ki ka mu e tanai nu kiyabunugu ki mete empo-moto. Nu Kaiawonuga e ka ade Keyai ki pokere e eya tanai nu kawarinugu inako miniyono siwa ki ka nu kiyabu-nuga e maba wenayagisi manako e tanai ki nu kiyabunugu matarayagisi kawayayogono yarono.

## 4

### *Keyakeyai kurari naureya*

<sup>1</sup> Mamanuga God nu nuwanuwanibu manako nu upinuga yau negebu ki pokere nu notanuga eba kauyagisi da nu upinuga yau kamadamu.<sup>2</sup> Iyapana midimama berai badidi weki gwaiya kwaetagamu, bera ki kuduba nu deni mena tagararamipi. Mamanuga God e yonai ki nu eba wirawirapemei nu nubo yonanuga mete dibipemei ade nu iyapana eba beraberatamemei mu rabinamaga kupemei. Pa mena. Mama-nuga God e yabuuya ka nu yona mibai supasupai mena mataraup iwegemei da iyapana kuduba nu eminimoto ki mu rabinamugu mibipomoto da nu bagi kawaya upigemei.<sup>3</sup> Nu yona mataraup mena iwegemei ko iyapana iya yawatai paeremupu kwakotagubu ragidai ki ka yona waunai bagi kawaya iwegemei ki mibai mu eba wainapiyamu mibai ka gwede mosi mu notamaga utapupu.<sup>4</sup> Keriso e ka e eya Mamai e kiyabui nunupu wetawetara ade e sinini tanai bagi kawaya ki ka e yonai bagi kawaya ki pokaiya matarapiyau. Ko waira yau kawai Seitani e ka yona ki bodapiyau ade iyapana Keriso eba sumapiyamu ragidai mu yabumaga ki e kenepiyau da tanai ki mu kawarinugu miniyau siwa ki mu eba empiyamu.<sup>5</sup> Nu ka eba nu nubo yonanuga dimaigemei ko Iyesu Keriso e ka Kaiawo ki yonai mena nu iwegemei. Iyesu nene ka nu wi biga-bigaga kwaigemei.<sup>6</sup> Kunuma waira kerareya ka Mamanuga God wagubu ke; 'Sisipu rabineya ka tanai matarayagisi tawana miniyoto siwa.' Yona ki wagubu apunai ki e ubupu ade wagubu manako tanai ki bauwena nu rabinanugu mete minibu siwa. Mamanuga God e kasiyarai tanai kawaya ki ka Keriso e kiyabuuya matarawena da nu e kataipamana ki nana. Ki pokere e eya tanai nu rabina-nugu minibu siwa ki igwarapono ki pokaiya ka iyapana mu mete kina e empomoto ade kataipomoto.

<sup>7</sup> Nu nuga ka kurari eba ragiragi ki maba ko Mamanuga God e nu keyainuga puyoi bagi bagi ebo ebo kurari ki rabineya nunupu. E kwaewena ki pokaiya ka e nu kabuwaniyu da nu kasiyananga ka bani pa mena ko kasiyara kuduba ka e nene ade e mena bameya bauwagau.<sup>8</sup> Nu bita ebo ebo empemei bananapemei ko bita ki nu eba taisi kurakuraniyoto. Mara dai ka nu babaijemei nota apeya apeya wademei ko nu eba wairoroigemei.<sup>9</sup> Nu iyaranuguma mara ropani kawaya nu giriniyamu pasuniyamu ko Mamanuga God e nu eba kamadinibu. Mara dai ka iyapana nu nuniyamu para nakaniyamu ko nu eba popoigemei.<sup>10</sup> Nu tawana tawana iwei ki ka mu Iyesu minimupu poyo ki poi nu mete inako bananapemei iwei ko nu eba popoigibi ki pokaiya ka iyapana kataitagisa di Iyesu

iyawena tondau ki iyai e nu mete negebu. <sup>11</sup> Nu midinuga kwakwarepunuga ewa poyagisi yau pokaiya ka nu Iyesu e nene maramara po waunitau bananapemei tetetete da e iyai nu midinugu pokaiya matarayagisi iyapanan empomoto. <sup>12</sup> Ki pokere po nu wademei iwei ko iyi wi rabinagau upiwagau.

<sup>13</sup> Iyapanan mosi oka yau tapu, wagubu ke; ‘Nau e sumapakanan ki pokere suwagubuwani.’ E sumawena were wagubu ki maba ka nu mete kina inako sumaigemei were iwegemei. <sup>14</sup> Nu kataigibi wetawetara da Mamanuga God ubupu nu Kaiawonuga Iyesu iyapupu kipu ubupu ki maba ka e nu mete iyaniyoto da nu Iyesu mete kimamu ubumamu manako e uburoto nu yo wi ewapuru waraniyoto da nu e yabareya ubumamu. <sup>15</sup> Nu badidi bananapemei yau kuduba ka wi iyaga nene manako ki pokaiya ka Mamanuga God nu bitanuga rikapupu deni mena wadinibu bagi ki yonai kawayayogono yarono da iyapanan ropani kawayan yona ki wainapomoto sumapomoto. Ki pokaiya ka Mamanuga God e parau-pamana iyapanai ropaniyagisi manako nu paraunuga e bameya mete kawayayagisi kayayagisi.

<sup>16</sup> Ki pokere, nu notanuga eba kauwena. Nu midinuga kwakwarepu-nuga ka maramara makariwigau kasiyarai kewowagau ko nu nuwanuga notanuga ka maramara kasiyara waunai wadau. <sup>17</sup> Nu karako bita makari banana-pemei yau ka tekatekai ka were baiyagisi kayayagisi. Ko nu badidi banana-pemei yau pokaiya aita ewa gwede bagi kawayan esida bananapamu ki eba ka were baiyagisi kayayagisi ko maramara tondono kaniyono. <sup>18</sup> Ki pokere nu nuwanuga notanuga ka nu yabunugere badidi empemei ki kawareya eba ukwarau ko gwede eba empemei ki kawareya ukwarau. Nu karako yabu-nugere badidi empemei ki pa ka were baiyagisi kayayagisi ko nu gwede eba empemei ki maramara tondono kaniyono.

## 5

<sup>1</sup> Nu midinuga kwakwarepunuga ka nabonabo maba ki pokaiya nu karako waira yau kawareya idwei. Ko nu katainugu da nabonabo yau roro-roroyagisi ki ka Mamanuga God nu tawanuga waunai mosi e ebo idaiya kunumau wadubu ki rabineya nu aita ewa maramara idiwomu.

<sup>2</sup> Nu karako tawanuga kunumau ki rabineya idiwana wainapemei yadi wademei. Nu nuwa-nugu kunuma iyai ki nu midinuga tatami umemei ki maba umamamu, <sup>3</sup> mibai ka nu midinuga kwakwarepu-nuga waunai ki yadamu umamamu ki ka nu ninuga matarau eba idiwomu. <sup>4</sup> Nu karako nabonabo yau rabineya idwei ki ka nu nuwaboya wainapemei yadi wademei. Nu nuwanugu kunuma iyai ki kaworoto waira yau kwakwarepui aukwara maba utapoto iya kweyoto da eba poyagisi ko maramara tondono kaniyono. <sup>5</sup> Mamanuga God nu iya waunai inako wadama ka nana yamananibu. Nu kurari kweoporeya bani yabiri warapemei ki maba ka e eya Keyari yabiri kurari kweoporeya negebu da nu ki pokaiya kataiguma wetawetara da aita ewa ka e kurari nigidai kuduba nu mete negeni.

<sup>6</sup> Ki pokere nu maramara yabara-yabara kasiyarai kawayan ubumei. Nu katainugu da nu nabonabonuga yewe wairau ki rabineya idwei ki ka nu tawanuga mibai nu Kaiawonuga e bameya ki ka uwama kawayan. <sup>7</sup> Nu sumanuga ki kasiyarai pokaiya idwei ko eba nu gwede yabunugere empemei ki kasiyarai pokaiya idwei. <sup>8</sup> Nu yabarayabara kasiyarai kawayan ubumei ade nu notanuga wagau ke; ‘Nu nabo-nabo yau kamadamu manako nu tawa-nuga mibai nu Kaiawonuga bameya ki kaigamu ki ka bagi kawayan.’ <sup>9</sup> Nu inako wainapemei ko nu e bameya kaigamu bo yewe idiwomu ki eba gwede mete kina. Nu bani iwei bo idwei ki ka nu nuwanugu e mena mamamapamana wainapemei, <sup>10</sup> mibai ka nu katainugu da mara baiyagisi da nu kuduba Keriso e yabareya ubumamu manako e idai gurai nu naurinugu ugwidiniyoto ragiragi. Nu wairau yau kawareya nu midinuga kwakwarepunuga pokaiya bagi bo berokoi badidi kwaigemeya idiweya ki nu denai makeya makeya yadamu.

### *Keriso pokaiya ka Mamanuga God nu waretanibu*

<sup>11</sup> Nu Mamanuga God mayapamana ki nu katainugu ki pokere nu iyapanan e sumapamana ki nana ninekenke-tamemei. Mamanuga God e nu nuwa-nuga notanuga kuduba empiyau ade nau katainuya da wi mete kina nau kataisiniupu. <sup>12</sup> Iyapanan dai ubumu mu kowamuguma midinaga kwakware-pumaga mena empiyamu were iyapanan bagi bo berokoi tadeyamu ko eba mu nuwamaga notamaga empiyamu were tagamu. Nu eba kawai gisipemei ko iyapanan ki wi eminimoto manunimoto ki ka nu nuwanugu wi nu iyanuga badidi maba mataraus empu ki yonai mena mu tademuri ade nu werenuga mete iwagi.

<sup>13</sup> Nu notababa yonai iwegemei ki ka nu Mamanuga God e nene iwegemei, ade nu yona supasupai iwegemei ki ka nu wi nene iwegemei. <sup>14</sup> Keriso kawayan daganani

nu nota kwarikwarisiniayu ki notai nu ninekenenkeniyau da nu e upi kwaigemei. Nu kataigibi wetawetara da apunu eyaka mena nu nene powena ki e pokaiya ka nu kuduba popoigibi.<sup>15</sup> E iyapana kuduba nene powena da iyapana gwedewau mu mubo nene mena wainapiyamu idiwu ki ka mu nota ki kamadamana manako apunu mu nene powena ade iyawena apunai ki e nene mena notapomono idiwon.

<sup>16</sup> Karako ka nu eba waira yau yabui pokaiya iyapana emitamemei bagi bo berokoi mu tademei. Naiya ka nu inako kwaigemeya ade Keriso e eya mete inako empemeya siyemeya siyasiya ko karako ka nu nota ki kuduba kamadimp. <sup>17</sup> Iyapana nima Keriso e naureya tondau ki ka e wena waunai newawena ki pokere e iyai oragai ki kayawena ade iya waunai karako bauwena wata wadubu. <sup>18</sup> Yau kuduba ka Mamanuga God e kwaewena. Nu naiya e iyaraiyoma idiweya ko Keriso pokaiya ka e nu wiranibu e ebo kowaiyoma nu nidibu. E inako kwaewena manako upi negebu da nu kaigamana iyapana tademana da mu notamaga wirawagana manako mu mete kina e kowaiyoma idiwana ki nana. <sup>19</sup> E yonai negebu ka yau kena; Keriso pokaiya ka Mamanuga God iyapana kuduba tawana tawana idiwu ki wiratamiyau e ebo iyapanaiyoma mu tadeyau. Mu naiya badidi paerepamawa bigitgamawa ki bimbina e mu eba tageni. Ade mu badidi maba kebomana e munuiyoma wenatagamana ki yonai e nu kabuwanibus da nu ubumana iyapana tademana ki nana.

<sup>20</sup> Nu yona iwegemei ki ka Keriso e ebo uburana wagana ko ki nu karako e nene ubumei wi nidimei. Ki ka Mama-nuga God e eya nu pokanugere wi ninekenenkeniyau. Keriso e nene ka nu ubumei wi nidimei, iwegemei ke; Mamanuga God nene wi rabinaga gudui kwaipumuri da e wi iyaga wirapoto. Naiya ka wi e iyaraiyoma idiwa ko karako wi notaga wirayagisi da wi e kowaiyoma idiwoi. <sup>21</sup> Keriso e bameya bigi mo pa mena ko nu biginuga kuduba ka Mamanuga God e Gubagai kwebu umani sibu da nu karako Keriso e naureya Mamanuga God e yabuiya iyapana bagi supasupai idiwana ki nana.

## 6

<sup>1</sup> Nu Mamanuga God mete ewapuru eyaka mena upigemei ki pokere nu wi ragiragi kawaya nidimei yau kena; Wi paeregka denai bita wibo wadamanako ki ka Mamanuga God e deni mena rikapupu wi wadinibus bagi ki pokere e wi nene bagi kawaya inako kwaewena ki wi eba kamadumuri da giriyagisi.

<sup>2</sup> Mamanuga God badidi wagubu ki wi wainapumuri. E wagubu ke;  
'Nau naubo wainapuwani marai wainapekeya ki makeya ka nau wi guriguriga ki wainapuwani.

Nau wi iyaniyana marai wainapekeya ki makeya ka nau wi waitani-buwani iyanibuwani.'

Nau nidiyani wainapumuri; Mama-nuga God e ebo wainapupu marai ka karako. Mara karako ka Mamanuga God wi iya waunai negeyana ki marai.

### *Apunu Poru bita ade midi makari bananapupu*

<sup>3</sup> Iyapana nu upinuga rabineya paere mo eba bananapamana ki kudeya ka nu naigida mena upigemei ko eba gwede mosi iyapana kerapumaga dabireya tamei da mu ki pokaiya pisipisitamini gwepomoto. <sup>4</sup> Nu upi badidi kwaigemei ki pokaiya ka iyapana nu eminimoto manako kataitagisi da nu ka Mamanuga God e bigabigaiyoma mibai kwaigemei ragidai. Nu giruru maba kobaya teteigemei bita yo midi makari ade nuwaboya ragiragi kawaya bananapemai ko nu taganugere eba wiraigemei. <sup>5</sup> Iyapana ubumu nu nuniyamu giriniyamu teniyamu diburaniyamu ade mara dai ka mu nu kwagaraniyamu wereyakauraniyamu nidiyamu siyasiya. Nu ragiragi kawaya upigemei oro naigida eba ukwepemei ade mara dai nu mibai wetei mete upigemei. <sup>6</sup> Nu bigi mo eba kwaigemei ko nu katai bagi kawaya kataigibi pokaiya kwarisigemei iyapana mu bamamugu bagi mena kwaigemei. Mamanuga God e eya Keyai Tanai Bagi Kawaya ki nu toginiyau mete iwei ade nota kwarikwarisiki notai pokaiya ka nu upigemei. <sup>7</sup> Mama-nuga God e kasiyarai pokaiya ka nu yona mibai mena iwegemei ade nu iyanuga supasupai ki nu auda maba nu idanugu daikere daikere tepemei. <sup>8</sup> Mara dai ka iyapana nu sinuga tepapiyamu ko ade mara dai ka mu nu sinuga kaupiyamu. Mara dai ka mu nu wereyakauraniyamu ade mara dai ka mu nu mamamaniyamu. Nu ka yona mibai supasupai mena iwegemei ko mu wainapiyamu da nu beraigemei. <sup>9</sup> Mu kataimugu nuyo ko mu gwe eba kataimugu nu diyayai ki maba mu inako nu bamanugu kwaetagamu. Nu po dabi kopakeya bananapemai tetetete ko nu eba popoigibi ko iyaiya idiwei. Iyapana nu giriniyamu pasuniyamu ko mu nu eba nunimpu popo. <sup>10</sup> Mu nuwaboya negeyamu ko nu maramara mamamaigemei. Nu purapurunganuga pa mena ko nu pokanugere ka iyapana ropani kawaya Mamanuga God e puyoi ebo ebo wadamu. Nu ka gwede mosi gwe nu bamanugu pa mena maba ko Keriso pokaiya ka gwedegwede kuduba nu nene.

<sup>11-12</sup> Kowanuguma ika Korini rabinuya idiu, nu yona mataraun mena wi nidime. Nu rabinanuga ki gudui ki nu wi nene eba bodamipi ko kwaimipi ko wi rabinaga gudui nu nene ki wi bodamupu. <sup>13</sup> Wi ka nau mununiyoma maba ki pokere nau wi nidiyakani yau kena; Nu wi nene gudu kwaimipi ki maba wi mete kina wi guduga nu nene inako kwaipumuri.

*Mamanuga God tagararapiyamu ragidai mete eba dibipiyoi*

<sup>14</sup> Wi Mamanuga God e tagarara-piyamu ragidai mete eba dibipiyoi ewapuru upiwogoi. Bera supasupai ade bera eba supasupai ki mu ka badidi maba waretagisí ewapuru idiwono? Ade tanai yo sisipu ki mu ka badidi maba dibipomoto eyaka mena idiwono? Pa mena. <sup>15</sup> Keriso yo Berira si daikere Seitani mu rabinamaga ka eyaka mena bo? Ade Mamanuga God e sumapiyamu ragidai ade e eba sumapiyamu ragidai ki mu rabinamaga ka mete eyaka mena bo? Pa mena, mu iyamaga ka ebo ebo. <sup>16</sup> Daisusu yo momorapa ade dai mete kina inako ki mu bamamugu iyapana buburitaganu ki mu ka eba Mamanuga God e tawai ki mete eyaka mena. Wainapumuri, nu nuga ka maramara tondau apunai Mamanuga God e eya tawai. Mamanuga God e ebo yona yau wagubu ke; 'Nau iyapananiyoma mu paunamugu ka nau tawani yadani ade mu paunamugu ka nau tondoni.'

Mu Mamamaga God ka nau ade mu ka nau iyapananiyoma.'

<sup>17</sup> Ade nu Kaiyawoga wagubu ke;

'Nau tagararasiniyamu ragidai ki wi deni mena kamaditamuri paepereiwagi wi wibo mena idiwoi.

Gwedegwede kuduba eba bagi ki wi keipumuri da nau wi teniyani nau niya nene nakaniyani.

<sup>18</sup> Nau ka wi Mamaga tondoni ade wi ka nau gubaganiyoma ade nau peteniyoma idiwoi.

Nau ka wi Kaiyawoga kasiyarani kawaya esida apunai yona yau suwagakani.'

## 7

<sup>1</sup> Kowaniyoma, nau wi nene kawaya daganani wainapakani, ki pokere wainapumuri; Mamanuga God gwaiyaba ki wagubu ki ka e nu yo wi kuduba nene wagubu. Ki pokere gwede nu nuwanuga notanuga bo nu midinuga kwakwarepunuga bigi kweyau ki kuduba nu deni mena kamadamu manako Mamanuga God wiwirapamana ki nana bagi supasupai mena e nene idiwomu.

*Apunu Poru mamama wainapupu*

<sup>2</sup> Wi rabinagau nu nene wata wadu-muri diriwanuga kwaiwagi. Nu iyapana mo bameya berokoi eba kwaigibi ade iyapana mo eba girimipi pasumipi bo bani yo gwedegwede e nu negeyana ki nana wainapemeya. Pa mena. <sup>3</sup> Nau yona yau suwagakani ki ka eba nau wi midimama negeyana ki nana suwaga-kanu ko nau naiya nidibuwani ki nau kawareya wi ade nidiyakani yau kena; Nu nuwanugu po wiyo ki pokere nu yo wi ewapuru idiwomu bo popoigamu ki ka eba gwedei mete kina. <sup>4</sup> Nau wi bamagau pore eba wainapakani ko wi pokagere ka nau mamamasugakani yabarábará umakaná. Bita yo nuwa-boya nu bamanugu bauwagau ki nau eba kausinyau. Nau mibi mamamai wainapakani ade nau mamamani ki ka gwede mosi eba baiyagisi bodapoto.

<sup>5</sup> Nu tawana Makedoniya baigibi ki makeya ka nu aiyata mo eba idiweya ko nu tawa bani kaigemeya iweya ka iyapana nu kiranimawa bita makari ebo ebo nu negemawa. Nu rabinanugu ka nu kudu mete wainapemeya. <sup>6</sup> Ko Mamanuga God e ka iyapana gwedewau mu notamaga kauwena nuwasiysiya nene idiu ki mu togitamiyau kasiyara tageyau ki pokere apunu Taitosi nu bamanugu bauwena ki pokaiya ka e nu toginibu kasiyara negebu. <sup>7</sup> Apunu Taitosi nu bamanugu bauwena ki ka nu mamama wainamipi. Wi e togimipi kasiyara kwemupu ki sisiyai wainamipi ki ka yona ki nu tepanibu da nu mamama kawaya mete wainamipi. E ade sidibu wagubu ke; 'Natere Korini ragidai mu kau nene eboutau waina-piyamu ade mu naiya kwaetagubu siyasiya ki mu karako mu rabinamugu wainapiyamu da mu paeremupu. Kau taububaragi ki mu mete tagamu.' Apunu Taitosi bauwena nau inako sidibu ki pokere nau karako mamama kawaya daganani esida wainapakani.

<sup>8-9</sup> Nau oka naiya wi bamagau tonopuwani ki ka wi oka ki iyabamupu manako nuwaboy-aigubu ki pokere nau notani wagubu da nau oka ki eba tonopena ki ka baganai. Nau notani inako wagubu ko karako ka nau mamamasugakani mibai ka nau oka tonopuwani da wi nuwaboyaigubu ki pokaiya ka wi iyaga wiramupu. Wi deni mena nuwaboyaigumpena ki ka nu makari wi negempena ko Mamanuga God wainapupu da baganai ki pokere e wi nuwaboyaiga ki wirapupu da wi berokoi mo nu pokanugere eba banana-mupu.

<sup>10</sup> Mamanuga God wainapiyau da baganai ki pokaiya nu nuwaboya bananapamu ki

ka nu nuwaboya ki eba tagararapamu mibai ka nuwaboya ki pokaiya ka nu notanuga wirayagisi manako nu iya yadamu. Ko nu yewe wairau giri kandigemei ki pokaiya iyapana nuwaboyatagisi, nuwaboya ki kwauneya ka po matarayagisi.<sup>11</sup> Wi nuwaboya wainamupu ki pokaiya Mamanuga God wi rabinagau badidi kwaewena ki wi wainapumuri; Nuwaboya ki wi karunanibu da wi garugaru mena ubumupu wi wiga taububaraga iwagubu. Berokoi wi paunagau wena-wena ki wi keimupu ade ewa mo eba wenawagana ki tatamai iwagubu. Wi nau emisinimana wainamupu, wi nau taububarani iwagubu ade berokoi kwaewena apunai ki wi bita kwemupu. Ki pokere wi bamagau ka karako paere mo pa mena. Nau badidi suwagubuwani ki wi bagi supasupai mena kwaigubu.

<sup>12</sup> Ki pokere kowaniyoma, nau oka ki okapuwani ki ka nau eba berokoi kwaewena apunai ki sisibapana ki nana oka ki okapuwani bo e giritapu ragidai ki mu nene oka ki okapuwani. Pa mena. Nau oka ki okapuwani mibai ka nau nuwaneya wi Mamanuga God e yabareya nu nene kawaya daganani wainapiyamu bo eba wainapiyamu ki mena wi naigida kataigamana ki nana.<sup>13</sup> Ki pokere nu rabinanuga karako bagiwena kasiyara wainapemei.

Ko eba ki mena. Apunu Taitosi wi pokagere mibi mamamai nu bamanugu bauwena ki ka nu mete kina mamama kawaya wainamipi. Wi e waitamupu e diriwal kwaigubu ki pokaiya ka e rabinai kwarisiwena.<sup>14</sup> Nau naiya wi werega apunu Taitosi sibuwani ki mibai e wi paunagau matarawena empupu ki pokere nau midimama eba wadisiniyau. Nu yona mibai mena wi nidimeya ki maba ka nau wi werega apunu Taitosi sibuwani ki mete mibai. Ade wi iyaga karako idiu empupu ki pokaiya ka e kataiwsa da nau eba berasugubuwani.<sup>15</sup> E wi bamagau bauwena ki ka wi e wiwirapamana ki nana mibi didigrai e diriwal kwaigubu ade e umunui ki wi wadumupu. Wi ubumpu e bameya inako kwaigubu ki notai eba goga-wena. E maramara wi notaniyau ade e wi nota kwarikwarisiniyau ki notai mete kawayawagau yarau.<sup>16</sup> Nau wi nene pore eba wainapakani ko mamama-sugakani mibai ka nau katainuya da wi supasupai mena kwaiwagamu.

## 8

### *Deni deni waita kasiwaraigomu*

<sup>1</sup> Kowaniyoma, Iyesu sumapiyamu Mamanuga God nene dibipiyamu ragidai tawana Makedoniya rabineya idiu ki mu bamamugu Mamanuga God badidi kwaewena deni mena mu waditapu bagi ki sisiyai nu wi nidimana wainapemei.<sup>2</sup> Midi makari yo nuwaboya ebo ebo mu bamamugu bauwena mu sumamaga nukepupu ko mu sumamaga eba kauwena. Mu ka imagei ragidai, mu gwedegwedemaga ka eba ropani, ko mamama mu rabinamugu posiwena ki pokaiya ka mu bowamaga madai taga-maga mesi nakamupu ki mete tempu Mamanuga God e iyapanaiyoma puyotampu.<sup>3</sup> Nau mu badidi maba emitapuwani ki sisiyai nau karako wi nidiyakan. Mu eyaka eyaka mu mubo gwedegwedemaga kawayai ki makeya nidatagubu. Ko eba ki mena, ko mu muga tagamaga mesi ki mu mete nida-mupu. Mu mubo nuwamugu kuae-tagubu,<sup>4</sup> manako Mamanuga God e iyapanaiyoma tawana Diyudiya rabineya idiu mu waitatamana ki nana ka mu ragiragi kawayu nu nidimupu, tagubu ke; ‘Nu mibi mamamai nu kowanuguma waitatamana wainapemei ki pokere nu eba bodanimuri.’<sup>5</sup> Nu wainapemeya da mu maraitau nidatagisu ko ki pa mena, mu kawaya daganani kwaetagubu. Mu yabiri mu nuwamaga notamaga kuduba nu Kaiawonuga kwemupu manako ki eweya ka mu Mamanuga God e nuwaiya ki kwaetagubu nu umununuga wada-mawa makeya kwaetagamawa.

<sup>6</sup> Wi paunagau ka apunu Taitosi tawana Diyudiya ragidai waitatamana ki upi birikapupu ki pokere nu e simipi da e upi ki kawareya ade kwaewagana manako waitaniyana da wi mete kina nota kwarikwarisi ki notai pokaiya upi ki kewopamana ki nana.<sup>7</sup> Mamanuga God gwedegwede kuduba bagi mena wi negebu; E wi sumaga ragiragi kawayu negebu, wi dimaigamana puyo negebu, ade katai kawayu wi mete negebu. E wi iyapania waitatamana ki notai negebu ade nu nuga nota kwarikwarisiniyana ki notai wi mete negebu. Ki pokere kowaniyoma, nu nuwanugu wi yabiriwagi nota kwarikwarisi ki notai pokaiya waita kawayu daganani kwaigamawa.

<sup>8</sup> Nau suwagubuwani ki nau eba wi ninekenekenibuwani da wi kwaigamana ki nana ko nau tawana Makedoniya ragidai bagi kawayu badidi kwaetagubu ki sisiyai wi kabuwanibuwani ki pokaiya ka nau kataisugana da nota kwarikwarisi ki notai wi bamagau ki mibai mete kina bo pa mena.<sup>9</sup> Nu Kaiawonuga Iyesu Keriso e nota kwarikwarisi kawayu daganani wi bamagau ki wi kataigau. E eya iyai bagi kawayu usi kunumau ki kuduba e kamadubu kawapu yewe wairau wi nene imagei wenawena da ki pokaiya ka wi iya kuduba wadamana ki nana.

<sup>10</sup> Nau niya badidi wainapakani ki nau wi nidiyani wainapumuri; Wi kwamura taganugu kayawena upi ki kerarai birikamupu kwaigamawa ki wi karako kewopumuri. Upi ki kerarai ragidai ka wiyo ade wi eba umunuga mena iwagubu ko wi ka mibai mete kwaiwagamu ragidai,<sup>11</sup> ki pokere wi upiga bagi kawaya ki karako kewopu-muri. Wi naiya upi ki kwaiwagamana wainamupu diriwai kwaigubu ki maba karako wi gwedegwedega badidi wi bamagau uburau ki kawayai makeya damupumuri manako ki pokaiya wi upiga ki garugaru mena kewopumuri.<sup>12</sup> Wi kawaya daganani nidaigamana wainapiyamu manako wi bamagau ki kawayai makeya nidaiwagi ki ka Mamanuga God wi mamamaga yagisi. Wi bamagau kawaitau bo maraitau ki ka asusu ko wi bamagau ki kawayai makeya mena tamuri.

<sup>13</sup> Nau eba nuwaneya wi mena upi yau wadumuri manako tawana dai ki iyapana pa aiyatatogomono idiwono. Pa mena. Nau nuwaneya iyapana tawana tawana kuduba ewapuru mena upi yau kwaetogomono.<sup>14</sup> Ko karako ka wi bamagau gwedegwede ropani kawaya uburau ko mu dai ki mu bamamugu ka pa mena ki pokere karako ka wi nidaiwagi mu tagemuri manako ewa marai mosi ka mu nidaitagisi wi negeni. Wi inako kwaiwogoi ki ka wi bagi kawaya waita kasiwaraiwogoi.<sup>15</sup> Mama-nuga God e okai mosi wagubu ke; ‘Iyapana bani kawaya daganani temupu ki mu mubo denemugu, ade maraitau temupu ki mete mu mubo denemugu.’

#### *Apunu Taitosi e yonai*

<sup>16</sup> Nau Mamanuga God paraupakani, mibai ka nau wi nene wainapakani ki maba ka Mamanuga God apunu Taitosi e rabinai wirapupu da e mete kina wi inako notaniyau.<sup>17</sup> Ki ka eba nu e baiyonomipi ki pokere e wi bamagau kaniyana wainapiyau ko e ebo nuwaiya wi eminiyana wainapiyau ki pokere e tauritauri ka kwaewagau.<sup>18</sup> Nu wareta-nuga mosi e mete tonopemei. Apunu ki ka yona bagi kawaya ki ragiragi kawaya dimawagau umau ki pokere nu suma-nuga eyaka mena ragidai Mamanuga God nene dibipiyamu tawana tawana idiuwi ki mu kuduba e werei tagamu.<sup>19</sup> Ko eba ki mena. Mu e winemupu da e nu mete iwana nu waitaniyana wi puyoga damumupu ki tepamana ki nana. Nu upi yau kwaigemei da ki pokaiya nu Kaiawonuga mamamapamana e si wadamana kawaya ki nana ade iyapana nu emimimoto ki mu mete kataitagisi da nu tauritauri waita kwaigemei.

<sup>20</sup> Iyapana puyo damumupu nege-mupu da nu kowanuguma tagemana ki nana, puyo ki nu naigida mena kwayuba-pemei. Nu eba nuwanugu paerepamu da iyapana nu nidiomoto siyasiya manako nu sinuga berokoi tagisi.<sup>21</sup> Nu nuwa-nugu ka Mamanuga God e yabuiya ade iyapana kuduba mu yabumugu mete kina bagi supasupai mena idiuwa wainapemei,<sup>22</sup> ki pokere nu waretanuga ade mosi wi bamagau mete tonopemei. Nu mara ropani kawaya e upi badidi kwaewagawa ki nu emipi da supasupai bagi kawaya. E wi sumaniyau ki pokere nu katainugu da e maramara ramata-ramata nu badidi maba waitaniyawa ki maba e wi bamagau inako mete kwae-yagisi.

<sup>23</sup> Apunu Taitosi e ka nau daikeren nu ewapuri wi waitanimana ki nana upigemei. Nu kowanuguma dai ki e mete tonotameiei ki ka Iyesu sumapiyamu ragidai Mamanuga God nene dibipiyamu tawana tawana idiuwi ki mu winetampu tonotampu. Mu ka bagi kawaya kwae-tagamu ki pokere iyapana mu iyamaga empomoto manako mu pokamugere Keriso e si esida tepapomoto.<sup>24</sup> Iyapana ki wi bamagau baitagisi ki ka wi mu wiwiratamuri ade mu diriwamaga mete kwaiwagi da ki pokaiya ka Iyesu sumapiyamu ragidai tawana tawana idiuwi ki kataitagisi da nu ubumei wi werega iwegemei ki ka eba yona kororai ko ki mibai mete kina.

## 9

<sup>1</sup> Mamanuga God e iyapanaiyoma tawana Diyudiya rabineya idiuwi ki mu puyomaga tonopamana yonai ki wi wainamupu kewowena ki pokere yona ki kawareya ka nau oka yaw pokaiya wi eba kabuwaniyani.

<sup>2</sup> Wi mu waitatamana wainapiyamu ki nau kataineya ki pokere wi werega ki nau tawana Makedoniya ragidai tadeyekeyea, suwegekeyea ke; ‘Akaiya ragidai kwamura taganuga kayawena bowa madai dai puyo damu-pamawa ki maba wi mete inako kwaiwogoi.’ Nau inako suwegekeyea ki pokere mu ropani kawaya rabinamaga kipu ubupu da mu karako inako mete kwaetagamu.<sup>3</sup> Karako nau kowaniyoma yau wi bamagau tonotamakan manako mu ika baitagisi ki ka nau wi werega suwagubuwani wainamupu ki mibai mu yabumugere empomoto. Wi ororeya mena okukunaigubu kewowena ki sisayi nau mu tadebwani ki pokere wi nawanaiwogoi.<sup>4</sup> Ko tawana Makedoniya ragidai ki nau mete ika baigamu manako wi eba okukunaigubu nawanaiwagamu maba ki ka wi midimamaiwagi ade nu mete kina midimama kawaya daganani wadiniyoto, mibai ka wi werega iwagibi ki mibai ka pa mena.<sup>5</sup> Ki pokere nau kowaniyoma yau yabiri wi bamagau tonotamakan manako mu wi waita-nimoto da wi puyo naiya tamana gwaiyabai iwagubu ki wi okukunaiwagi.

Nau ewa ika bausugani ki ka nau wi okukunaigubu ki nau yabunere empani. Ki ka eba nau wi ninekenekenibuwani da wi mibai ungwerogweroroi puyo ki nakamupu ko ki wi wibo nuwagau nakamupu.

<sup>6</sup> Nau yonani yau naigida mena wainapumuri; Iyapanana nima bani momai eba ropani urau ki ka e bani mibai eba ropani raupomuyagisi. Ko iyapanana nima bani momai ropani kawaya urau ki ka e bani mibai ropani kawaya mete raupomuyagisi. <sup>7</sup> Wi eyaka eyaka puyo tamana wainapiyamu ki mena makeya wi tamuri ko eba nu wi ninekenekenime da wi gagaya diyayai mete tamuri. Iyapanana nima e ebo nuwaiaya puyo tarau ki ka Mamanuga God nuwaiaya po eyo. <sup>8</sup> Mamanuga God e kasiyarai kawaya ki pokaiya ka e wi waitaniyoto wi gwedegwedega yadini kawaya ade katai mete negeni da wi bamagau ka gwedegwede kuduba posiyagisi siwagapoto. Wi denegau denegau bondaga yapaka ade uburono da wi upi bagibagi badidi kwaigamana ki wi eba babaiwagi. <sup>9</sup> Mamanuga God e okai mosi wagubu ke;

'E ka puyo werena apunai. Kupamu siyasiya iwu ragidai mu kawari-mugu ka e puyo ki wadau daburi sikarapiyau.

E maramara supasupai mena inako kwaeyogono tondono.'

<sup>10</sup> Mamanuga God e nu momo negeyau da nu ki umana ki nana ade e nu bani negeyau da nu ki kupamana ki nana. E gwedegwede kuduba negeyau apunai ki pokere e momai negebu ki e yadini kawaya miniyoto daburi ade wi bagi kawaya kwaigubu mibai kipu ki e kawareya mete yadini kawaya. <sup>11</sup> E wi wadiniyoto bagi ade gwedegwede kuduba ebo ebo wi mete negeni da mara bagi bo eba bagi wi bamagau baiyogono ki ka wi maramara puyo werena mete kwaiwagi. Wi inako kwaiwogoi ki ka wi puyoga nu idanugu tamu wademei iyapanana tagemei ki pokaiya ka iyapanana ropani kawaya Mamanuga God paraupomonu. <sup>12</sup> Wi inako kwaiwogoi ki ka wi Mama-nuga God e iyapanaiyoma bagi kawaya waitatamiyoi. Ko eba ki mena; Wi puyoga pokaiya ka iyapanana ropani kawaya Mamanuga God paraupomonu. <sup>13</sup> Wi puyo nakapiyamu ki pokaiya ka mu kataitagisi da wi ka mibai kwaiwa-gamu ragidai. Wi ka Keriso e yonai bagi kawaya wadamu doko makeya makeya kwaiwagamu ade wi gwedegwedega ki wi eba gwandagipiyanu ko wi werenaiwagamu iyapanana kuduba mete tageyamu. Wi inako kwaiwagamu ki pokaiya ka iyapanana Mamanuga God e si esida tepapomo. <sup>14</sup> Mamanuga God kawaya daganani wi nene kwaewena wi wadinibu bagi ki iyapanana empomoto manako ki pokaiya ka mu notamaga wi kawarigau ukworono ade wi nene Mamanuga God bameya guriguritogomono. <sup>15</sup> Mamanuga God nu wadinibu bagi ki puyo ka kawaya esida eba iwagamana makai ki pokere nu e parau-pomu ade e si esida mena tepapomu.

## 10

### *Apunu Poru e eya taububarai wagubu*

<sup>1</sup> Iyapanana dai nau nene tagamu ke; 'E nu bamanugu mete idiwei ki ka e kwarisiwagau yona eba ragiragi wagau, ko e tawana mo tondau ki ka e notagau yona ragiragi kawaya oka pokaiya nu nidiyu.' Mu inako tagamu ko nau wi nidiyani wainapumuri; Keriso kwarisiwena moyamoyakai kwaewagawa ki maba nau inako mete kwaesugana wainapakanu ki pokere nau suwagakani ki wi naigida mena wainapumuri weta-wetara.

<sup>2</sup> Nau wi bamagau bausugani ki wi nau eba gayasinimuri kwaenda nau yona ragiragi kawaya wi nidiyani. Wi iyapanaguma dai tagamu da nau Poru ade nau kowaiyoma mete kina ki ka nu waira yau notai wadimpipi pokaiya kwaigemei. Mu inako tagamu ko nau ika bausugani ki ka nau iyapanana ki emitamani. <sup>3</sup> Nu waira yau kawareya idiwei ko nu eba waira yau e notai wademei doko pokaiya berokoi mete kandeigemei. Pa mena. <sup>4</sup> Nu audanuga ka kunuma e audai kasiyarai kawaya ki pokaiya nu berokoi e kasiyarai kuduba musupemepi giripemepi pasumei, ko eba waira yau e audai. <sup>5</sup> Iyapanana yabara-yabara kwaetagamu Mamanuga God e kataipamana yawatai bodababadiyamu bera e notai ebo ebo inako ki nu puru-pemei nunumei. Yewe waira e notai ebo ebo nu bamanugu bauwagau ki nu umatamemei dokodoko wiratamemei da mu Keriso e umunui yadini. <sup>6</sup> Ki pokere karoko ka nu wi nawananime; Wi nu yonanuga kuduba ki wadumuri doko makeya makeya kwaiwogoi were ewa ka nu ubumamu iyapanana gwedewau nu yonanuga raurupiyamu ragidai ki bita mu tageyamu.

<sup>7</sup> Wi ka gwedegwede kuduba tagaiya mena empiyamu ko rabineya ka wi eba empiyamu wainapakanu. Wi gwedewau wainapiyamu da wi ka Keriso e iyapanaiyoma ki ka wi eba notagogapumuri da nu mete kina ka e iyapanaiyoma. <sup>8</sup> Nu Kaiwawonuga ubupu e kasiyarai nu negebu da nu kasiyara ki pokaiya wi toginimana ko eba wi nununimana ki nana. Kataina, nu kasiyara wadimpipi ki nene ka nau bani kawaitau yabara kawakawara-sugekeya ko nau midimama eba wadisiniyau. <sup>9</sup> Nau oka wi bamagau tonopakanu ki wi

eba notapumuri da nau ki pokaiya wi kudu negeyana ki nana kwaesugakani. Pa mena. <sup>10</sup> Iyapana dai tagamu ke; ‘E okai tonopiyau ki yonai okapiyau ka ragiragi bisi kawayo ko e nu bamanugu bauwagau mete idwei ki ka e gumogumoroi midi kokokoma nene yonawagau ade e yonai ki kasiyarai ka pa mena.’ <sup>11</sup> Iyapana gwedewau inako tagamu ki ka mu naigida mena kataitagisi da nu karako uwamau idwei oka badidi tonopemei ki maba ka nu wi bamagau baigamu ki nu matara mete kwaigamu.

<sup>12</sup> Nu eba nuwanugu iyapana mu muga si tepatepatagamu ragidai ki mu mete dibipamu empamu da mu ka baganai ade nu ka eba baganai, bo nu ka baganai ade mu ka eba baganai. Nu eba nuwanugu mu mete dibipamu inako empepe kasiwarraigamu. Iyapana ki kena mu ka notababa ragidai. Mu muga inako empepe kasiwararatagamu ade ki pokaiya ka mu mibipiyamu da mu baganai bo eba baganai. <sup>13</sup> Ko nu inako eba kwaigemei. Nu eba asusu yabara kawakawaraigemei ko Mamanuga God e nu upinuga winepupu negebu ki paupui makeya mena nu upigemei iwei ade wi paunagau mete upigemei. Nu upinuga ki mena pokaiya ka nu yabara kawakawaraigemei. <sup>14</sup> Nu naiya wi bamagau baigibi Keriso e yonai bagi kawayo wi nidimeya kabukabuwa ki ka nu e badidi wagubu ki makeya mena kwaigemeya. E nu upinuga purupupu negebu ki paupui mo nu eba raurumipi. <sup>15</sup> Iyapana dai ki wi paunagau upitaga-mawa da mibai wi rabinagau kipu ki ka eba nu ubumipi mu kwaetagubu ki nene yabara kawakawaraigibi. Pa mena. Mamanuga God e upi negebu ki paupui nu eba raurupemei ko nu nuwanuga notanuga yau mena wainapemei; Nu nuwanugu wi sumaga ragiragyagisi manako nu upinuga wi paunagau ki mete kawayayagisi kayayagisi. Ko nu maramara Mamanuga God e upi negebu ki paupui mena rabineya upigomu ko eba raurupomu. <sup>16</sup> Nu inako kwaigomu ki ka nu wi tawanaga madanai daikere ki mete kaigamu yona bagi kawayo ki iyapana ika idiwu mete kabuwatamomu. Iyapana yabiri bautagubu upitagubu ki mu ewamugu nu baigamu manako mu naiya badidi upitagubu ki kawareya nu upigamu yabara kawakawaraiwagamu ki ka eba baganai.

<sup>17</sup> Mamanuga God e okai mosi wagubu ke; ‘Iyapana nima yabara kawakawarawagana wainapiyau ki ka e uburoto nu Kaiawonuga badidi kuae-wena ki nene mena yabara kawakawara-yogono.’ <sup>18</sup> Oka wagubu ki mibai ka yau kena; Iyapana nima e eya si tepapiyau wagau da e ka baganai, yona ki mibai ka eba kawayo. Ko nu Kaiawonuga wagau da e ka baganai ki ka mibai kawayo.

## 11

### *Upi bera kwaetagamu ragidai*

<sup>1</sup> Nau karako notababa yonai maba mo suwagani ki nau nuwaneya wi nau eba tagararasininmuri ko wainasiniyo. <sup>2</sup> Mamanuga God wi wakitaniyau ki maba nau mete kina wi wakitaniyakani. Onowa apunu mo mete eba iwa ki maba ka nau wi tonabani-buwani da wi apunu eyaka mena Keriso e mena uwamana ki nana. <sup>3</sup> Nau kuduni ka yau kena; Motamota berokoi Seitani ki bera yawatai kataiwena wetawetara manako ridi Iwi berapupu e kerareya wadubu ki maba nau eba nuwaneya kerapu wadewade mo baiyagisi wi nuwaga notaga eyaka mena supasupai mena Keriso notapiyamu ragidai mete beraniyoto wi notaga wirapoto da wi yawata kwaiya kaiwagi. <sup>4</sup> Wi rabinaga ta tatatawai ki pokere iyapana dai ki wi bamagau baitagisi manako Iyesu e yonai nu wi kabuwanimeya ki mu kamadini apunu Iyesu kudubai mosi e sisyai wi kabuwanimono ki ka wi mu sumamatama diayayai wainapakan. Mamanuga God e eya Keyai wi negebu kewowena ade Keriso e yonai bagi kawayo ki wi mete wainamupu sumamupu, ko iyapana baitagisi keyai kudubai mosi ki sisyai tagisi bo ade yona waunai kudubai mosi wi kabuwanimoto, ki ka wi keyai ki ade yona ki diriwayi mete kwaigamana diayayai wainapakan.

<sup>5</sup> Wi bani wainapiyamu da iyapana bautagamu inako tagamu ki mu ka Iyesu ‘tonotapu ragidai’ wasisinai. Ko nau nidiyani wainapumuri; Nau ka eba mu kobamugu. <sup>6</sup> Kataina, wi bani waina-piyamu da nau yona dimasugakani ka babaabitau. Ki mibai, ko wainapumuri; Nau katai wadubuwani ka kawayo. Nu naiya wi bamagau badidi kwaigemeya eminimawa ki ka wi nu katainuga ki matara mete emupu kewowena.

<sup>7</sup> Nau Mamanuga God e yonai bagi kawayo wi bamagau dimasugekeya ki ka nau denai mosi wi tegemana ki nene eba suwegekeya. Wi tepaniyana ki nana ka nau niya kwarisisugubuwani nau sini erida kaupuwani. Nau ki kwaesugu-buwani ki ka nau paerepuwani bo? <sup>8</sup> Nau wi bamagau tondekeya ki ka Iyesu sumapiyamu ragidai dai ki mu mena nau waitasinimawa ki pokere wi pokagere ka nau kowanijoma ki mu bamamugu kuwa maba diayayai kwaesugubuwani. <sup>9</sup> Nau wi bamagau tondekeya manako mara dai nau bamanoya gwede pa mena ki ka nau bita wi eba negeyekeya ko tawana Makedoniya ragidai bautagubu nau gwede babasugekeya ki mu nau waita-sinimupu. Nau nidiyani

wainapumuri; Naiya, karako ade marawani gwede mosi nau bamaneya pa mena ki ka nau wi bamagau eba genesugani da wi gwede mosi nau tegemuri.<sup>10</sup> Keriso e yona mibai mena wagawa ki maba ka nau mete kina yona mibai suwagani wainapumuri; Tawana Akaiya rabineya ka iyapana mosi eba uburoto nau iyani badidi maba tondakani pokaiya yabara kawakawarasugakaní ki yonai bodapoto.<sup>11</sup> Nau gwede nana yona yau wi nidiyakaní? Nau wi eba nota kwarikwarisi-niyakaní ki pokere suwagakaní bo? Ae, pa mena. Mamanuga God e kataiya da nau wi nota kwarikwarisiniyakaní.

<sup>12</sup> Iyapana dai mu mubo simaga tepapamana ki nana tagamu ke; ‘Apunu Poru e kowaiyoma mete kina badidi kwaetagamu ki maba nu mete inako kwaigemei.’ Mu inako tagamu ko nau karako badidi kwaesugakaní ki nau kawareya kawareya ade kwaesugoni yaroni da ki pokaiya ka mu yonamaga mibai pa mena tagamu ki kasiyarai kewoyagisi.<sup>13</sup> Iyapana ki kena mu ka eba mibai Iyesu mu tonotapu ragidai ko mu beratagamu kerapu taisinitagamu mu upimaga mibai ki mu wekepiyamu manako mu muga kiyabumaga wirapiyamu da iyapana mu emitamini tagisi ke; ‘Mu ka mibai Keriso e tonotapu ragidai.’<sup>14</sup> Ko mu kwaetagamu ki wi eba empumuri babapumuri mibai ka Berokoi Apunai Seitani e mete kina nu e empamana babapamana ki nana e eya kiyabui kwewirawagau da e aneyá tanai kawaya ki kiyabui maba wenawagau.<sup>15</sup> Ki pokere e eya bigabigayoma ubu-moto ki maba kwaetagisi mu kiyabu-maga wirapomoto manako nú Mama-nuga God e yabuuya supasupai idiwana yonai iwegemei ki maba mu mete inako togomono, ki ka wi eba mu emitamuri babatamuri. Mu badidi kwaetagamu ki denai ka mu aita ewa makeya makeya bananapomoto.

### *Apunu Poru Iyesu nene bita bananapupu*

<sup>16</sup> Nau suwagubuwani ki kawareya nau ade suwagani; Nau ka eba notababa apunai. Ko wi wainapiyamu da nau notababa yonai suwagakaní ki ka eba gwedei mete kina, notababa apunai nau sidimuri ko wata mete tegemuri da nau wi paunagau yabara kawakawarasugani.

<sup>17</sup> Nau yona karako suwagani ki ka eba nu Kaiawonuga e nuwaiya ki nau suwagani ko nau notababa apunai maba yabara kawakawarasugani nau niya sini tepapani.<sup>18</sup> Iyapana ropani kawaya wi bamagau waira yau notai pokaiya yabara kawakawaratagamu mu muga simaga tepapiyamu ki pokere karako ka nau mete kina inako kwaesugani nau niya sini tepapani emisnimuri.

<sup>19</sup> Kataina, wi ka bani katai ragidai ki pokere wi mibi mamamai notababa ragidai ki mu diriwamaga kwiwagamu.<sup>20</sup> Iyapana gwedewau wi umaniyamu dokodoko da wi mu bigabigamaga kwiwagamana ki nana beraberaniyamu bo wi kerapugu wadamu weki gwaiya taotoronyamu bo wi siga kaupiyamu ade mu muga simaga tepapiyamu bo wi kwanabugau weuniyamu isiyaniyamu, iyapana inako ki wi emitamiyamu mu diriwamaga kwiwagamu.<sup>21</sup> Kapore, nau midimama wadisiniyau. Nu mete kina wi bamagau inako mete kwaigu-mpena ko nu kasiyanugua ka bani pa mena bo?

Nau karako notababa apunai maba yona yau suwagani; Iyapana mosi yabarayabara uburoto e eya nodai gompoto yabara kawakawarayagisi ki ka nau inako mete yabarayabara uburani nau niya nodani gompani yabara kawa-kawarasugani.<sup>22</sup> Mu tagamu ke; ‘Nu ka Iburu ragidai.’ Ena, ko nau mete Iburu apunai. Mu tagamu ke; ‘Nu ka tawana Isiraero ragidai.’ Ena, ko nau mete tawana Isiraero apunai. Mu tagamu ke; ‘Nu ka oragai apunai Eburamu e momai.’ Ena, ko nau mete kina e momai.<sup>23</sup> Mu tagamu ke; ‘Nu ka Keriso e bigabiga-iyoma.’ Ena, ko nau suwagani waina-pumuri; Nau mu raurutapuwani. Nau notababa apunai maba ade suwagakaní; Mu badidi maba upitagamawa ki ka erida ko nau upisugekeya ka kawaya daganani esida. Mara ropani kawaya ka iyapana nau wadisnimawa diburasini-mawa ko nau bananapuwani ki maba ka noda gongomotagamu ragidai ki mu eba bananamupu. Mara ropani kawaya ka iyapana nau kawareya kawareya raukekesinimawa ko ki maba mu inako eba bananamupu. Mara ropani kawaya ka nau po dari kopakeya bananapekeya tetetete.<sup>24</sup> Gora pokaiya ka Diyu ragidai kuwe pokaiya nau kawareya kawareya (39) raukekesinimawa. Mu eba mara eyaka mena ki kwaetagamawa ko mareya mareya inako kwaetagamawa yamawa da mara ida daikere kewo-wena.<sup>25</sup> Mara apeya eyaka ka tawana Roumi ragidai nau raukekesinimawa, ade mara eyaka mena ka iyapana nau bowa were susinimawa. Mara apeya eyaka ka nau waka kawareya umekeya da waka egi rabineya supu. Mara mosi ka nau egi kawareya igida yauda ekasugekeya umekeya kemora eyaka mena ade nawaru eyaka mena.<sup>26</sup> Nau tawana tawana ebo ebo umekeya ki ka awana goya nau waunitau kawara-siniyana kwaewagawa ade yawatau ka kuwa ragidai waunitau nau girisinimana kwaetagamawa. Mara ropani kawaya ka nau niya iyapananiyoma Diyu ragidai ade iyapana kwaiyanai ragidai mete kina mu kudumugi wainapekeya. Nau natereu bo gwabau bo egi kawareya inako umekeya

ki ka nau mara ropani kawaya berokoi waunitau banana-pekeya tetetete ade suma beratagamu ragidai ki mu ubumpu nau waunitau mete girisinimana kwaetagamawa.<sup>27</sup> Mara ropani kawaya ka nau oro eba ukwerekeya ko ragiragi kawaya upi-sugekeya. Nau wetei berokoi kawaya mesinjaya ade awana gobani mete wagawa. Mara ropani kawaya ka nau ukwarana watai pa mena, bani pa mena, ade sipuma aukwara mete pa mena.<sup>28</sup> Nau bitani ka eba ki mena ko tawana tawana nu sumanuga eyaka mena Mamanuga God nene dipipiyamu ragidai naigida mena idiwu bo pa mena ki notai nau bita maba maramara kawarapakanu umakanu.<sup>29</sup> Nu sumanuga eyaka mena apunai bo ridai mosi wairorowagau ki ka nau mete inako wairorosugakani. Ade nu sumanugu eyaka mena apunai bo ridai paerepiyau bigi kwaewagau ki ka nau rabinaneya makari e nene wainapakanu.

<sup>30</sup> Nau gwede mo pokaiya yabara kawakawarasugani ki ka nau niya kasiyarani pa mena ki mena pokaiya yabara kawakawarasugani.<sup>31</sup> Nu Kaiawonuga Iyesu e yo nu Mamanuga God e si nu maramara tepapemei ki e kataiya da nau eba berasugakani.<sup>32</sup> Nau natere Damaskasi rabineya tondekeya ki ka apunu Aretasi e kobaiya upiwagawa apunai kawai mosi ubupu piyara ragidai dai tonotapu natere ki gari katamuruiya nau wadisiniyama ki nana dagura-tagamawa.<sup>33</sup> Ko nau kowaniyoma nau wadisiniyamu katamuru iyaru kawaya keketa rabineya nau kwisiniyamu kausiniyamu da nau gari tagaiya ubupuwani manako nau wadisiniyana apunai ki baibigapuwani.

## 12

### *Poru waro were maba empupu*

<sup>1</sup> Nau yawatani mo pa mena ki pokere nau notababa apunai maba kawareya ade yabara kawa-kawarasugani. Nau kataineya da ki pokaiya ka gwede bagi mosi eba wenayagisi, ko baganai, nu Kaiawo-nuga nau badidi waro were maba kabuwasinibu ki nau karoko matarausuwagani.

<sup>2</sup> Kwamura ida esida kewo-wena kerapu apeya apeya (14) nu taganugu kayawena ki makeya ka Mamanuga God ubupu Keriso e iyapanai mosi wadubu paere tepapupu kunumau iyaru esida tapu. Apunu ki nau kataineya. Kataina, e mibai tepea-pupu tapu bo waro were maba tepea-pupu tapu bo? Ki ka Mamanuga God e ebo mena kataiya.<sup>3</sup> Mamanuga God apunu ki wadubu paere tepapupu iyaru ‘Paradais’ tapu. Ko kataina, nau kawareya ade suwagani; E mibai tepeapupu tapu bo waro were maba tepeapupu tapu bo? Ki ka Mamanuga God e ebo mena kataiya.<sup>4</sup> E usi bau-wena badidi wenagere wainapupu ki ka gwede mosi kawaya esida iyapana kaina umunere eba wagana ki makai.<sup>5</sup> Apunu kunumau yapu ki e badidi empupu ki pokaiya ka nau yabara kawakawarasugani ko eba nau niya kwakwarepuni pokaiya yabara kawa-kawarasugani. Nau niya nene ka nau kasiyarani pa mena ki mena pokaiya yabara kawakawarasugani.<sup>6</sup> Iyapana nau notababa apunai sidiyamu ko nau niya nabara kawakawarasugubena ki ka nau notababa maba eba kwaesugubena. Nau yona mibai mena suwagubena. Ko nau nuwaneyea iyapana nau badidi kwaesugakani bo suwagakani emisiniyamu ki mena pokaiya nau upini mibai bo bera sidimana ki nana ki pokere nau eba uburanu nau niya nene yabara kawakawarasugani.

<sup>7</sup> Nau usi kunumau badidi yabunere empuwani ki ka gwede mosi kawaya esida ko nau empuwani ki pokaiya nau niya eba noda gongomusugana ki nana ka Mamanuga God gwede mosi nau midineya gaya maba tapu nau ugwadi-siniyau makari tegeyau. Gwede nau kwakwarepuneya ugwadisiniyau ki ka Berokoi Apunai Seitani e bigabigai maba nau susiniyau.<sup>8</sup> Mara apeya eyaka ka nau ubupuwani nu Kaiawonuga bameya gurigurisugubuwani da gwede nau makari tegayawa ki e wadana kwenupana ki nana.<sup>9</sup> Ko e denai nau sidibu, wagubu ke; ‘Ae, pa mena. Nau puyo negebuwani kau nene kwaesugu-buwani ki kasiyarai ka kau deneguya. Kau kasiyaragi kewoyagisi ki ka nau niya kasiyarani kawaya ki nau uburanu kau negeyani manako nau kasiyarani ki mena pokaiya ka kau upinugowa umowa.’ E inako sidibu ki pokere nau niya kasiyarani kewoyagisi ki ka nau mamamasugoni mibai ka Keriso e eya kasiyarai baiyagisi nau togisiniyoto.<sup>10</sup> Nau kasiyarani pa mena pokaiya Keriso e nene upisugoni umoni ki ka baganai. Iyapana nau wereya kaurasinimoto bo bita tegeni bo girisinimoto pasusinimoto bo ragiragi ebo inako tegeni ki ka baganai, nau mamamasugoni mibai ka nau niya kasiyarani kewoyagisi ki ka Keriso pokaiya ka nau kasiyarai kawaya upisugoni umoni.

### *Apunu Poru natere Korini ragidai mu nene wainapiyawa*

<sup>11</sup> Nau notababa apunai maba yona yau suwagubuwani. Ko ki ka wi nau sidimupu ki pokere nau suwagubuwani. Wi nau mibisinimpene ade nau diriwani kwaigumpena ki ka baganai, ko wi inako eba kwaigubu. Nau kataineya da nau niya kasiyarani ka pa mena

ko nau nidiyani wainapumuri; Iyapana wi bamagau bautagubu manako wi mu emitamiyamu da mu ka Keriso e 'tonotapu ragidai' wasisinai, ki mu nau eba raurusinimpu. Pa mena. <sup>12</sup> Iyesu tonotapu ragidai mibai mu kiyabumaga emitamana kataitamana ka yau kena; Iyapana paunamugu ka mu notakoko matakirai ebo ebo kwaetogomono. Ko ki nau wi paunagau kawareya kawareya kwaesugekeya emisiminimawa.

<sup>13</sup> Wi bani wainapiyamu da suma ragidai Mamanuga God nene dibipiyamu tawana tawana idiuwi ki ka nau mu kawayu daganan waitatamekeya ko wi bani pa mena bo? Nau nidiyani wainapu-muri; Nau yau mena wi bamagau eba kwaesugubuwani; Nau waita nene wi bamagau eba genesugubuwani. Kapore, nau paerepuwani ki wi notagogapumuri.

<sup>14</sup> Nau yabiri wi bamagau bausugu-buwani, paunau wi bamagau bausugu-buwani, ade karako waunitau ka nau wi daiyoga ade bausugana wainapakani. Nau ika bausugani ki ka nau waita nene eba suwagani bo wawereniyani. Pa mena. Nau wi wiga nene ika bausugani. Munu rasi eba ubumoto bani yo gwede-gwede mu inamuguma mama-muguma tageni ko inamuguma mamamuguma ubumoto bani yo gwedegwede inako mu munumuguma tageni ka baganai. <sup>15</sup> Nau ka wi mamaga maba ki pokere nau wi waitaniyana ki nana nau gwedegwedemi kuduba ade nau niya iyani mete kina wi nene tarani ki ka eba gwedei mete kina. Nau mamama-sugakani. Ko nau kawayu daganani wi inako nota kwarikwarisiniyakan ki denai ka wi maraitau nau nota kwari-kwarisinsimuri bo?

<sup>16</sup> Wi kataigau da nau eba wi wawereniyakeya bo bita mo wi negeyekeya, ko iyapana dai tagamu ke; 'E wi beraberaniyawa wi kerapugau tapiniyawa.' <sup>17</sup> Mu inako tagamu ko ki ka badidi maba? Nau kowaniyoma dai wi bamagau tonotapuwani ki pokaiya ka nau wi beranibuwanu Wade kwekwe-nibuwani bo? <sup>18</sup> Nau apunu Taitosi wi bamagau kaniyana sibuwani ade nu sumanuga eyaka mena apunai mosi e mete tonopuwani. Ko apunu Taitosi wi bamagau bauwena ki ka e wi beranibu Wade kwekwenib bo? Ae, pa mena. Apunu Taitosi inako mo eba kwaewena. E yo nau nu nuwanuga notanuga ka ewapuru eyaka mena ade nu upi badidi kwaigemei ki mete eyaka mena.

<sup>19</sup> Wi oka yau iyabapiyamu ki wi bani wainapiyamu da nu berokoi mo wi bamagau kwaigibi ki denai nu karako oka yau pokaiya wi rabinaga wadamana bagi ki nana kwaigemei. Ko ki pa mena. Kowaniyoma, nu wi nene eboutau wainapemiei. Nu badidi kwaigemei ki kuduba nu Mamanuga God e yabuiya wi toginimana ki nana kwaigemei ade Keriso e nuwaiya wi badidi nidimana wainapiyau ki mena nu makeya makeya wi nidimei. <sup>20</sup> Nau kuduni ka yau kena; Kataina, nau ika bausugani ki ka wi iyaga nau eba nuwaneya iyai ki wi idiwoi eminiyani bo? Ade wi mete kina nau badidi kwaesugoni emisiminimuri ki ka wi midiga togayagisi bo? Nau kuduni ka yau kena; Nau ika bausugani manako wi kira kasiwaraiwogoi bo nuwaroro-iwogoi bo tayatayabadai idiwoi bo kapoiwogoi bo wereyakauraiwogoi bo yanuweiwogoi bo yabaraya kawakawara-iwogoi bo nuwarara tagarara idiwoi ki nau inako wi eminiyani bo? <sup>21</sup> Nau wi bamagau bausugani ki nau eba nuwaneya nau Mamai God wi pokagere uburoto wi yabaragau midimama nau tegeni. Nau kuduni ka nau ika bausugani manako iyapana ropani kawayu naiya bigi ebo ebo kwaetgamawa, taku maba igida yauda asusu iwa bo didiwa ukwapamawa ade midimama berai ebo ebo inako kwaetgamawa ko mu notamaga eba wira-mupu ki nau mu emitamani manako nau rabinani mu nene buwagayagisi yadi kirani.

## 13

### Sisiba siyarai

<sup>1</sup> Nau naiya mara apeya wi bamagau bausugubuwani ko karako ade bausugana kwaesugakani. Mamanuga God e yonai wagubu ke; 'Iyapana mosi paerepoto berokoi kwaeyagisi manako iyapana e Wade supasupapamana ki nana e yadini siyomonowirawira ki ka e berokoi badidi kwaewena mu yabumugere emupu ragidai apeya bo apeya eyaka ki yabiri ubumoto tagisi matara manako ki eweya ka iyapana ubumoto e bita kweyomoto.' <sup>2</sup> Nau yabiri wi bamagau bausugubuwani kayasugubuwani manako ewa ade bausugubuwani ki makeya ka nau iyapana bigi kwaetgamawa ko eba kamadumpu ragidai badidi ragiragi kawayu tadebuwanu ki nau karako kawareya mu ade tadeyakanade wi kuduba mete oka pokaiya nidiyakanai yau kena; 'Nau ewa wi bamagau ika bausugani manako wi bigi inako kwaiwogoi eminiyani ki ka wi bani kaiwagi?' <sup>3</sup> Keriso kasiyara tegebu pokaiya suwagakani ki wi nuwagau matakira mo empamana were mibisinimana wainapiyamu ki pokere baganai, nau ika bausugani ki ka wi kasiyara ki matayaragisi empumuri. Keriso wi Wade supasupaniyoto ki ka e eba giyantau kwaeyagisi ko e ragiragi kawayu wi Wade supasupaniyoto. <sup>4</sup> Mibai, e ripa korosi kawareya e kasiyarai pa mena powena, ko karako ka e Mamanuga God e kasiyarai pokaiya tondau. E kwakwarepui kasiyarai pa mena ki

maba ka nu kwakwarepunuga e pokaiya kasiyanugra mete pamena-wena, ko e karako iyawena kasiyarai kawaya tondau ki maba ka nu mete kina e pokaiya iyaigibi kasiyarai kawaya idwei ki pokere nu wi bamagau baigamu ki ka nu Mamanuga God e kasiyarai pokaiya wi wade supasupa-niyamu.

<sup>5</sup> Wi wiga sumaga mete kina bo pa mena ki wiga sidiwagi. Keriso Iyesu wi rabinagau tondau ki wi wainapiyamu bo pa mena? Kataina, wi dai sumaga bani pa mena ki pokere wi eba waina-piyamu. <sup>6</sup> Nau rabinaneya wainapakan da nu upi badidi kwaigemei mibai kirau ki pokaiya ka wi kataiwagi da nu upi mibai kwaigemei. <sup>7</sup> Wi eba paerepamana ki nana ka nu ubumei Mamanuga God bameya wi nene gurigurigemei. Ki ka eba nu nuga upinuga ki mibai wi pokagere matarawagana ki nana nu inako gurigurigemei. Pa mena. Iyapananu nidimoto da nu paeremipi upi mibai eba kwaigibi ki ka eba gwedei mete kina, ko nu nuwanugu poyo ka wi bagi supasupai mena kwaigamana ki nana. <sup>8</sup> Nu badidi kwaigemei ki ka nu gwede mibai kuduba ki mena togipemei ko eba bodabodapemei. <sup>9</sup> Nu nuga kasiyanugra kewoyagisi ko ade wi kasiyarai kawaya idwiwi ki ka nu mamamaigemei. Wi maramara supasupai naigida mena kwaigamana ki nana ka nu Mamanuga God bameya wi nene gurigurigemei. <sup>10</sup> Nau wi bamagau bausugani ki nau eba nuwaneya nu Kaiyawonuga kasiyara tegebu ki pokaiya uburani wi nakari-niyani bo wade supasupaniyani ki pokere nau karako uwamau tondakani ki ka nau oka mena pokaiya wi sisiba-niyakan. Nu Kaiyawonuga kasiyara tegebu da nau wi sumaga togipana ki nana ko eba wi sumaga kaupana ki nana.

#### *Parau siyarai*

<sup>11</sup> Kowaniyoma, nau karako parau siyarai wi parauniyakan. Wi nuwaga notaga supasupai idiwana ki mena notapiyoi. Nau nidiyekeya teyateyama ki wi naigida mena wainapiyoi. Nuwarara tagarara eba idwiwi ko wi nuwaga notaga eyakamenayagisi nuwabagi rabineya idwiwi. Wi inako idwiwi ki ka nu nota kwarikwarisiniyau ade nuwabagi negeyau apunai Mama-nuga God ki ka wi e mete idwiwi.

<sup>12</sup> Wi wiga yowaguma tataguma parautamiyamu ki maba wi Keriso e si pokaiya deni deni parau kasiwaraiwogoi idwiwi.

Mamanuga God e iyapanaiyoma kuduba yewe idiuwi ki mu wi parau-niyamu.

<sup>13-14</sup> Wi paeregka deni mena wi wadinibagi. Mamanuga God e nota kwarikwarisi rabineya idwiwi ade e eya Keyai Tanai Bagi Kawaya ki mete ida wadewade kasiwaraiwogoi idwiwi.

Nau yonani ika kewowena. Kaiwa kaiwa.

## GARASIYA

### Apunu Poru tawana Garasiya ragidai mu okamaga tapu Oka gwele nene tapu ki kabuwa

Iyesu sumapamawa ragidai tawana tawana idiuwa mu paunamugu ka iyapana dai tagamawa da nu eba Iyesu mena sumapomu ko gora mete kaisipomu ki ka nu iya yadamu. Apunu Poru mu kabuwamaga ki bodapana ki dimai wagawa umawa ko tawana Garasiya rabineya ka iyapana dai e simpu siyasiya. E mu wade supasupatamana ki nana ka e oka yau mu bamamugu okapupu.

#### **Oka debai empamana ki kabuwai**

Parau 1:1-10

Nima apunu Poru tonopupu 1:11-2:21

Mamanuga God nu wadinibu bagi 3:1-4:31

Gwede mo nu eba umaniyau dokodoko 5:1-6:10

Parau siyarai 6:11-18

<sup>1-2</sup> Nu sumanuga eyaka mena Mamanuga God nene dibipiyamu ragidai tawana Garasiya rabineya idiuwa, nau Poru oka yau wi bamagau oka-pakan. Nau upi kwaesugakan ki ka eba iyapana kaina nau winesinimpu bo ade iyapana mosi e ebo nuwaiya nau tonosinibus. Pa mena. Mamanuga God e wagubu umuneya ka nu Kaiawonuga Iyesu Keriso iyawena kipu ubupu. E Mamai mete kina nau winesinimpu tonosinimpu.

Iyesu sumapiyamu ragidai kuduba yewe nau mete ewapuru dibimipi idieuwi ki mu mete kina wi parauniyamu.

<sup>3</sup> Wi paerega ki denai bita wibo wadamana ko ki ka Mamanuga God e rikapupu deni mena wi wadinibu bagi. E ade nu Kaiawonuga Iyesu Keriso mete kina karako waitanimoto da mu wi nene badidi kwaetagubu ki mibai wi naigida mena kataiwagi wetawetara ade nuwabagi rabineya idiwoi.

<sup>4</sup> Nu karako yeve wairau iyapana berokoi ebo ebo kwaetagamu ragidai mu paunamugu idieuwi. Ko Mamanuga God e ebo nuwaiya badidi wainapupu wagubu ki ka Keriso e Mamai umunui wadubu manako e eya iyai nu biginuga nene tapu iyapana paunamugu nu tenibu e eya nene nakanibu, <sup>5</sup> ki pokere e si nu maramara esida tepapomu idiwomu. Ki mibai.

*Iyesu e yonai bagi kawayaya ka eyaka mena*

<sup>6</sup> Wi badidi kwaetagamu ki nau nota koko tegeyamu. Wi paerega ki denai bita wibo wadamana ko ki ka Keriso e rikapupu deni mena wi wadinibu bagi ade ki pokaiya ka Mamanuga God wi winenibu e eya nene nakanibu. Ko wi badidi pokere wi nene kwaewena apunai ki garugaru mena kamadumpu ade karako kabuwa kudubai mosi iyapana tagamu da ki ka yona bagi kawayaya ki diriwal kwaetagamu. <sup>7</sup> Kabuwa ki ka eba Keriso e yonai bagi kawayaya ki kena ko iyapana dai ki wi bamagau bautagubu Keriso e yonai ki wirapamana kwaetagamu manako wi notababa negeyamu. <sup>8</sup> Nau nidiyani wainapumuri; Aneya kunumau idiuwa bo nu mo baigamu yona bagi kawayaya nu naiya wi bamagau dimaigemeya ki kamadamu manako yona kudubai mosi wi kabuwaniyomu ki ka Mamanuga God nu kowaga negeni ade e nuwai nu bamanugu maramara pupuyogono tondono. <sup>9</sup> Nau suwagu-buwani ki kwareya nau ade suwagani wainapumuri; Iyapana mosi wi bamagau baiyagisi manako yona bagi kawayaya ki wi naiya wadumupu doko ki kamadini yona kudubai mosi dimayogono ki ka Mama-nuga God e nuwai iyapana ki bameya maramara pupuyogono tondono.

<sup>10</sup> Wi badidi maba wainapiyamu? Nau karako suwagubuwani ki ka iyapana nau upini mibipamana ki nana suwagubuwani bo? Pa mena. Nau nuwaneya Mamanuga God e mena nau upini mibipoto. Nau karako suwagakani ki ka iyapana nau wereni tagamana mamamasinimana ki nana suwagakani bo? Pa mena. Nau notani mu nau wereni tagamana ki kwareya ukweri-bena ki ka nau Keriso e bigabigai eba kwaesugubena.

*Mamanuga God badidi maba apunu Poru winepupu*

<sup>11</sup> Kowaniyoma, nau yonani yau suwagani ki wi naigida mena wainapu-muri; Yona bagi kawayaya nau dima-sugakani ki ka eba iyapana kaina mosi e ebo notai nau kabuwasinibu ki yonai. Pa mena. <sup>12</sup> Yona ki ka eba iyapana kaina mosi nau sidibu bo kabuwasinibu ko Iyesu Keriso e ebo yona ki matara-pupu nau kabuwasinibu.

<sup>13</sup> Diyu ragidai mu goramaga pokaiya kwaetagamu ki maba nau naiya inako mete ragiragi kawayaya kwaesugekeya gora wiwirapekeya, ko nau sisiyani ki wi ororeya mena wainamupu kewo-wena. Mamanuga God e iyapanaiyoma Iyesu sumapamawa ragidai ki mu nuwaboyamaga nau eba wainapuwani ko nau kawayaya daganani mu giritame-keye

pasutamekeya ade mu upimaga bodapana ki nana mete kwaesugekeya.<sup>14</sup> Nau kowaniyoma nau mete sipuma-nuga eyaka mena ragidai Diyu bususu-nuga pokaiya kwaigemeya ki mu dai paunamugu nau mena mu rauru-tapuwani. Nu ripakwarakwaranuguma mu bususumaga nu kwayubapemeya kwaigemeya ki ka nau ragiragi kawaya inako kwaesugekeya gora naigida mena wiwirapekeya.

<sup>15-16</sup> Ko nau paereni ki denai bita naubo wadana ki ka Mamanuga God e deni mena rikapupu nau wadisinibu bagi manako ki pokaiya ka e nau winesinibu e eya nene tamusinibu. Nau eba wenasugubuwani makeya ka e ororeya mena nau winesinibu da nau e bigabigai kwaesugana ade e Gubagai e yonai bagi kawaya ki iyapana kwaiyanai ragidai mu paunamugu dimasugana ki nana. Ki pokere e Gubagai nau bamaneya matarapana ki marai wine-pupu ki bauwena makeya ki ka e eya nau kabuwasinibu. Eba nau iyapana kaina mosi nau kabuwasiyiana ki nana bameya kayasugubuwani. Pa mena. <sup>17</sup> Iyesu yabiri winetapu tonotapu ragidai natere Diyerusaremu rabineya idiya ki mu bamamugu mo nau eba kayasugubuwani. Nau deni mena kipuwani ubupuwani tawana Araibiya kayasugubuwani manako ewa ka nau ade wirasugubuwani natere Damaskasi ade bausugubuwani.

<sup>18</sup> Kwamura apeya eyaka kewowena eweya ka nau apunu Pita e kiyabui empana ki nana natere Diyerusaremu kayasugubuwani manako nau pura apeya e mete ika idiweya. <sup>19</sup> Nau ika tondekeya ki ka nu Kaiawonuga e yowai Diyemesi e mena nau ika mete empuwani ko Iyesu tonotapu ragidai dai ki nau eba emitapuwani.

<sup>20</sup> Mamanuga God e kataiya da nau okapakanu yau ka kuduba mibai. Nau eba berasug-akanu.

<sup>21</sup> Ki eweya, ka nau tawana Siriya yo Sirisiya kayasugubuwani. <sup>22</sup> Mara ki makeya ka Iyesu sumapamawa Mama-nuga God nene dibipamawa ragidai tawana Diyudiya rabineya idiya ki mu nau kiyabuni mo eba emupu kataisini-mupu. <sup>23</sup> Nau sisiyani iyapana dai tagamawa ki mena mu wainamupu. Iyapana ki tagamawa ke; ‘Apunu naiya nu giriniyawa pasuniyawa apunai ki e karoko nu waitaniyau nu sumanuga naiya bodapana kwaewagawa ki dimai e wagau umau.’ <sup>24</sup> Mu yona ki waina-mupu ka mu nau pokanere Mamanuga God e si esida tepamupu.

## 2

### *Poru ade Iyesu Tonotapu Ragidai dai ki*

<sup>1</sup> Kwamura ida esida kewowena kerapu apeya apeya (14) kewowena eweya ka nau apunu Banabasi banana-puwani wiraigibi natere Diyerusaremu ade kaigibi. Nau apunu Taitosi e mete bananapuwani. <sup>2</sup> Nau kayasugubuwani ki mibai ka Mamanuga God e ebo nau kabuwasinibu da nau ika kayasugana ki nana. Nau ika bausugubuwani ki ka nau yabiabiri ragidai mete nubo mena yonaigibi. Iyapana kwaiyanai ragidai mu bamamugu nau Iyesu e yonai badidi maba dimasugekeya umekeya ki sisiyai kuduba nau mu tadeyekeya, mibai ka nau naiya badidi maba upisugekeya ade karoko mete upisugakani ki nau nuwa-neya kawakawai ragidai ki mu mibipa-mana ki nana kwaenda nau upini kuduba ki kauyagisi. <sup>3</sup> Nau waretanu Taitosi ka iyapana kwaiyanai tawana Guriki apunai mosi ko nu ewapuru ika baigibi ki ka kawakawai ragidai ki e kwakwarepui wakapamana yonai mo eba tagubu. <sup>4</sup> Iyesu bameya suma beratagamu ragidai dai ki weki gwaiya nu paunanugu bautagubu ki mu mena e kwakwarepui wakapamana sisiyai tagamawa. Nu iyanuga Keriso Iyesu e naureya badidi maba idwei ki mu empamana ki nana ika bautagubu. Gora nu naiya umanibu dokodoko ki ka Keriso e rikapupu purupupu kewowena da gwede mosi karoko nu eba umaniyau dokodoko, ko iyapana ki mu nuwamugu ka nu ade umeme dokodokonimana wainapamawa ki pokere ika bautagubu. <sup>5</sup> Ko yona bagi kawaya ki mibai eba giriwagana ko supasupai kawaya wi bamagau tondana ki nana ka nu ubumpi mu yonamaga tagubu ki mo eba waina-mipi ko deni mena bodabodamipi.

<sup>6</sup> Yabiabiri ragidai ika idiya ki iyapana tagubu da mu ka kawakawai ki mu nau yonani suwagubuwani ki wainapamawa. Yabiabiri ragidai bo eba yabiabiri ragidai ki ka eba gwedei mete kina, mibai ka Mamanuga God e ka eba nu midinuga bo nu kawayainuga ki empiyau. E yabuiya ka nu kuduba eyaka mena. Nau badidi dimasugakani ki kawareya nau yona mosi ade kabuwa-sugana ki nana ki mu nau eba sidi-mupu,<sup>7</sup> mibai ka mu kuduba kataimugu da Mamanuga God apunu Pita wine-pupu da e yona bagi kawaya Diyu ragidai mu tadeyana ki nana ki maba e nau mete winesinibu da nau kayasugana iyapana kwaiyanai ragidai e yonai ki mu kabuwatamana ki nana. <sup>8</sup> Mama-nuga God e kasiyarai pokaiya apunu Pita winepupu tonopupu da e Diyu ragidai mu bamamugu upiwigau ki maba e nau mete winesinibu tonosinibu da nau iyapana kwaiyanai ragidai

mu bamamugu upisugana ki nana.<sup>9</sup> Apunu Diyemesi yo Pita yo Diyoni ki iyapana tagubu da mu ka kawakawai ragidai ki mu kataitagubu kewowena da Mama-nuga God nau wadisinibu bagi ade e upi yau puyo tegebu ki pokere mu ubumpu nau yo Banabasi besibesinimpu. Nu rabinanuga eyakamenawena purumipi da mu ka Diyu ragidai mu paunamugu upitagamana ki nana ko nau yo Banabasi nu ka iyapana kwaiyanai ragidai mu paunamugu upigamana ki nana.<sup>10</sup> Mu yona eyaka mena yau mena nu nidi-mupu, tagubu ke; 'Diyu ragidai kupamu siyasiya idiwu ki wi maramara mu waitatamana ki nana wainapiyo.' Nau niya ki mete kwaesugana wainapekeya ki mu kawareya nau sidimupu.

### *Apunu Poru ubupu apunu Pita sisibapupu*

<sup>11</sup> Ki eweya apunu Pita natere Antiyoko bauwena ki makeya ka nau e badidi paerepupu ki iyapana yabumugu e sisibapuwani.<sup>12</sup> E paerei ka yau kena; Naiya ka e supasupai kawaya iyapana kwaiyanai ragidai mete ewapuru kupe-tagamawa idiwu ko apunu Diyemesi iyapana dai tonotapu e bameya bau-tagubu eweya ka e nitaisiniwena iyapana kwaiyanai ragidai kamaditapu manako ewa mo mu mete eba kupe-tagubu. Iyapana kwaiyanai ragidai mu kwakwarepumaga wakapamana ki notai notapamawa ragidai ki mu kudumugu e wainapupu ki pokere e inako kwaewa-wena.<sup>13</sup> Apunu Pita berawena e notai apeya apeya ki pokere nitaisiniwena makeya ki ka Diyu Iyesu sumamupu ragidai dai ki e emupu manako mu mete inako nitaisinitagubu. Apunu Banabasi mu emitapu ki ka e mete notababa wadubu mu maba kwaewena.

<sup>14</sup> Mu yona bagi kawaya ki mibai kamadumpu madaneya madaneya kayatagamawa emitapuwani ki ka nau apunu Pita mu kuduba yabumugu sibuwani, suwagubuwani ke; 'Kau ka Diyu taubanuwai ko kau iyapana kwaiyanai mu maba tondei ki pokere kau gwede nana iyapana kwaiyanai ragidai ninekeneketamiyei da mu Diyu ragidai mu goramaga ki makeya makeya kwaetagamana ki nana tadeyei?' Nau e inako sibuwani.

<sup>15</sup> Nu Diyu taubanuwai nu ubumei iyapana kwaiyanai ragidai tademei da mu ka 'bigibigi'. Nu wainapemei da nu ka eba mu maba,<sup>16</sup> ko karako nu kataigibi wetawetara da iyapana nima Iyesu Keriso sumapoto ki mena pokaiya ka Mamanuga God e iyapana bagi supasupai siyoto. E ka eba gora oragai wiwirapono makeya makeya kwaeg-yogono ki pokaiya Mamanuga God e inako siyoto. Pa mena. Nu Diyu ragidai mete kina ka Keriso Iyesu sumapemei da nu e mena pokaiya Mamanuga God yabuiya bagi supasupai idiwana ki nana. Nu ka eba gora oragai wiwirapemei makeya makeya kwaigemei mibai ka nu kataigibi wetawetara da iyapana eyaka eyaka gora wiwirapomono eba ki pokaiya ka Mamanuga God mu iyapana bagi supasupai tadeni.

<sup>17</sup> Nu Keriso pokaiya Mamanuga God e yabuiya supasupai bagi kawaya idiwana wainapemei gora kamedemei manako iyapana kwaiyanai ragidai bigibigi gari tagaiya idiwu ki mu maba nu mete inako idwei. Ki pokere wi badidi wainapiyamu? Keriso e ka bigi wadana kawaya ki nene bauwena bo? Pa mena. Nota inako ka bera kawaya.<sup>18</sup> Ko nau gwede oragai mosi korita-puwani ki ade sunaraponi ki pokaiya ka nau matarasiniyoto da nau paerepakan bi bigi kwaesugakan.

<sup>19</sup> Gora oragai ki gwe nau susinibou po maba ki pokere nau karako gora ki deni mena kamadubuwani da karako Mamanuga God nene tondakani.<sup>20</sup> Keriso ripa korosi naureya powena ki ka nau e mete posugubuwani, ki pokere karako ka eba nau naubo tondakani ko Keriso nau rabinaneya tondau ki mena pokaiya ka nau tondakani. Nau iyani karako tondakani ki ka nau Mamanuga God e Gubagai sumapakan tondakani, mibai ka e nau nota kwarikwarisinsinu ade e eya iyai nau nene tapu powena.<sup>21</sup> Nau paereni ki denai bita naubo wadana ko ki ka Mamanuga God e rikapupu deni mena nau wadisinibu bagi ki pokere e nau nene kwaewena ki nau eba tagararapani yadani nau taganeya tarani. Pa mena. Nu gora wiwirapemei makeya makeya kwaigemei ki pokaiya Mamanuga God nu iyapana bagi supasupai nidibena ki ka Keriso powena ki mibai gwe pa mena maba.

## 3

### *Nu sumaignomu bo gora wiwirapomu?*

<sup>1</sup> Wi tawana Garasiya ragidai wi ka notababa ragidai. Iyesu Keriso ripa korosi naureya powena ki sisiyai nu wi nidimeya ki ka wi gwe yabugere maba e ripa korosi kawareya powagawa emupu. Ko karako ka nima wi simaganibu?<sup>2</sup> Nau manuni eyaka mena yau nidiya-kani ki denai wi nau sidimuri; Mama-nuga God e eya Keyai ki ka wi gora wiwirapamawa makeya makeya kwaigamawa ki pokaiya Keyai ki wadu-mupu bo wi yona bagi kawaya waina-mupu sumamupu ki pokaiya wadumupu?<sup>3</sup> Wi badidi pokere babaiwagamu? Mamanuga God e Keyai kasiyara negebu ki pokaiya ka e wi iyaga upi wi rabinagau birikapupu. Ko kataina, karako ka wi bani wi wibo kasiyaraga pokaiya upi ki kewopamana waina-piyamu bo?<sup>4</sup> Wi naiya Keriso e nene bita midi makari ebo ebo

bananamupu ki wi wainapiyamu da ki ka kororai mibai pa mena bo? Ae, pa mena, nau wainapakani da wi kataigubu kewo-wena da ki ka mibai mete kina.<sup>5</sup> Ko nau sidimuri; Mamanuga God e eya Keyai wi negebu ade wi paunagau matakira ebo ebo kwaewagau ki ka wi gora oragai wiwirapiyamu makeya makeya kwaiwagamu ki pokere e inako kwaewagau?

<sup>6</sup> Wainapumuri, Mamanuga God e okai apunu Eburamu nene wagubu ke; ‘Apunu Eburamu e ka Mamanuga God sumapupu manako e sumai ki pokaiya ka Mamanuga God ubupu e apunu bagi supasupai sibu.’<sup>7</sup> Ki pokere wi yona yau mete naigida mena wainapumuri; Iyapana gwedewau suma mena suma-tagamu ki ka mu mibai oragai apunai Eburamu e momoiyoma.<sup>8</sup> Iyapana kwaiyanai ragidai aita ewa Mamanuga God sumapamana manako e ki pokaiya mu iyapana bagi supasupai tadeyana ki nana ki sisiyai ka e naiya takari kawaya iyapana dai kabuwatapu okamupu. Oka ki rabineya ka oragai apunai Eburamu yona bagi kawaya wainapupu ki okai ika mete kina. Oka ki wagubu ke; ‘Kau pokagere ka Mamanuga God uburoto iyapana kuduba, madega kauwagau madega posiwagau ki waditamini bagi.’<sup>9</sup> Mamanuga God e okai inako wagubu ki pokere oragai apunai Eburamu suma-wena ki maba nu mete inako sumaigomu ki ka Mamanuga God ubupu apunu Eburamu wadubu bagi ki maba e uburoto nu mete inako wadiniyotu bagi.

<sup>10</sup> Iyapana gwedewau wainapiyamu da; ‘Nu gora naigida mena wiwirapomu ki pokaiya ka Mamanuga God denai nu iyapana bagi supasupai nidini,’ iyapana gwedewau inako wainapiyamu ki ka mu kowaga kobaiya idiu, mibai ka Mama-nuga God e okai mu nene wagubu ke; ‘Iyapana gwedewau gora kuduba wagubu ki mu makeya makeya mara-mara eba kwaetogomono ki ka Mama-nuga God mu kowaga tageni.’<sup>11</sup> Nu kataigibi wetawetara da nima mosi eba gora wiwirapomo makeya makeya kwaeyogono ki pokaiya Mamanuga God e iyapana bagi supasupai siyoto, mibai ka oka mosi wagubu ke; ‘Mamanuga God e yabuiya supasupai bagi kawaya idiu ragidai ki ka mu sumamaga mena pokaiya e nene idiwono.’<sup>12</sup> Suma yo gora ka eba ewapur, mibai ka Mama-nuga God e okai mosi wagubu ke; ‘Iyapana nima gora kuduba wiwirapiyau makeya makeya kwaewagau ko mo eba paerepiyau ki ka e gora ki mena pokaiya tondono.’

<sup>13</sup> Nu gora umanibu dokodoko kowaga kobaiya idiuweya ki makeya ka Keriso bauwena nu rikanibus manako kowaga nu wadamana ki e wadubu. Mamanuga God e okai mosi wagubu ke; ‘Iyapana nima ripa kawareya giroro-mupu ki e bameya ka Mamanuga God e kowagai bauwena.’<sup>14</sup> Keriso inako kwaewena ki pokaiya Mamanuga God oragai apunai Eburamu wadana bagi ki gwaiyabai wagubu ki makeya ka e Keriso Iyesu pokaiya iyapana kwaiyanai ragidai inako mete waditamini bagi. Ki pokere nu sumaigomu ki ka Mamanuga God e eya Keyai nu negeyana gwaiyabai wagubu ki e nu mete negeni.

### *Gora ade Gwaiyaba*

<sup>15</sup> Kowaniyoma, nau karako yona wekewekei eba suwagani ko keyakeyai mosi yewe wairau ki mena wi kabuwa-nyiani; Iyapana apeya gwede mosi nene mu rabinamaga eyakamenawena manako deni deni gwaiyaba kasiwara-tagubu mibimupu ki ka iyapana mosi eba baiyagisi mu gwaiyabamaga ki moyoto puru bo yona kudubai mosi ki kawareya taroto. Pa mena.<sup>16</sup> Mamanuga God ubupu oragai apunu Eburamu wadana bagi ki gwaiyabai sibu ade e momai wadana bagi ki gwaiyabai mete wagubu. E okai tamupu ki ka eba apunu Eburamu e ‘momoiyoma ropani kawayaya’ ki mu nene wagubu, ko e ‘momai eyaka mena’ ki nene mena wagubu. Ko e ‘momai eyaka mena’ nene wagubu ki ka Keriso.<sup>17</sup> Nau suwagubuwani ki mibai ka yau kena; Mamanuga God gwaiyaba oragai apunai Eburamu badidi sibu ki gwaiyabai tondau. E gwaiyabawena ki yarawa da kwamura 430 kewowena eweya ka oragai apunai Mosisi gora wadubu tapu, ko gora ewa bauwena ki Mamanuga God e gwaiyabai naiya wagubu ki watai eba yadini bo moyoto puru. Pa mena.<sup>18</sup> Mamanuga God gwaiyabawena da e uburoto puyo nu mete negeni ko nu notapomu da nu gora wiwirapomu makeya makeya kwaigomu ki pokaiya ka e denai puyo ki negeni ki ka nu e gwaiyabai wagubu ki mibai pa mena kororai siyemei. Ko wainapumuri; Mamanuga God e oragai apunai Eburamu gwaiyabapupu ki mena pokaiya ka e ubupu puyo ki e kwebu.

<sup>19</sup> Baganai, ko Mamanuga God e gwaiyabai mena pokaiya nu wadinijana bagi wagubu ki ka e badidi pokere ade gora kawareya mete tapu? E gora tapu ki mibai ka e nuwaiya ka nu biginuga kuduba wadana matara ki nana. Gora ki tondawa yabadawa da oragai apunai Eburamu e momai ewa bauwagana gwaiyabai naiya wagubu ki bauwena makeya.

Gora ka Mamanuga God e aneya-iyoma wadumupu kawamupu tawiri ogayawa apunai Mosisi e idaiya tamupu,<sup>20</sup> ko Mamanuga God e oragai apunai Eburamu gwaiyabapiyawa ki makeya ka tawiri ogayawa apunai ika pa mena mibai ka Mamanuga God e eya gwaiyaba ki wagubu.

<sup>21</sup> Nau yona karako suwagubuwani ki ka nau gora yo gwaiyaba nuwarara tagarara idiuw ki yonai suwagubuwani bo? Ae, pa mena. Gora mo tondibena da nu ki pokaiya iya waunai wadumpena ki ka nu gora ki makeya makeya kwaigumpena manako ki pokaiya iya wadumpena. <sup>22</sup> Ko Mamanuga God e okai wagubu ke; ‘Iyapana kuduba, madega kauwagau madega posiwagau ki mu bigi umatapu dokodoko idiuw.’ Iyapana inako idiwei ki pokere Mama-nuga God nu yawatanuga mebu da nu gwedewau Iyesu Keriso sumapamu ki ka puyo e sumapiyamu ragidai e pokaiya tageyana gwaiyabai wagubu ki nu mete yadamu.

<sup>23</sup> Naiya, suma kerarai apunai ki eba bauwena makeya ka gora nu umanibu dokodoko dibura rabineya maba idiweya yameya da nu sumanuga ki kerarai apunai matarawena. <sup>24</sup> Nu Keriso sumapamana da Mamanuga God e pokaiya nu iyapana bagi supasupai nidiyana ki nana ka gora ki nu yabiyabiriniyawa yabadawa da Keriso bauwena makeya. <sup>25</sup> Ko karako ka suma kerarai apunai bauwena ki pokere gora nu yabiyabiriniyawa ki marai wana kewowena.

#### *Mamanuga God e munuiyoma*

<sup>26</sup> Wi karako Iyesu Keriso suma-piyamu ki pokaiya ka Mamanuga God wi kuduba karako e eya munuiyoma nidiyau. <sup>27</sup> Wi Keriso e si pokaiya siruwa-igubu ki ka wi e mete eyakamenagubu manako e iyai badidi maba tondau ki wi midiga tatamai umamu ki maba uma-mupu. <sup>28</sup> Keriso pokaiya ka wi kuduba eyakamenagubu. Diyu ragidai yo iyapana kwaiyanai ragidai, bigabiga ragidai yo iyapana wibo nuwagau wainapiyamu kwaiwagamu ragidai, ridi yo apunu, wi ka eba ebo ko Keriso pokaiya ka wi kuduba eyakamenagubu. <sup>29</sup> Wi Keriso e iyapanaiyoma idiwoi ki ka wi oragai apunai Eburamu e momoi-yoma. Ki pokere Mamanuga God ubupu apunu Eburamu e momai puyo badidi tageyana gwaiyabai wagubu ki puyo e wi mete negeni.

## 4

<sup>1</sup> Nau keyakeyai mosi suwagani ki wi wainapumuri; Apunu mosi e poyagisi ki ka e gubagai uburoto e mamamai buderu ki tepoto. Gwedegwede kuduba e mamai nene ki e nene. Ko e munu marai mutta tondau ki ka e mamai e bigabigaiyoma ki mu maba bigabiga mena kwaeyogono yarono da e kawayayagisi makeya,

<sup>2</sup> mibai ka e munu marai mutta ki pokere iyapana dai ki e buderu ki kwayubapomono idiwono da e mamai paupu tapu ki marai baiyagisi ki ka mu buderu kuduba ki e idai rabineya nakapomo. <sup>3</sup> Nau keyakeyai suwagubuwani ki mibai ka yau kena; Nu mete kina ka naiya munu rasi maba idiweya manako waira yau notai nu umanibu dokodoko ki mena bigabigai nu kwaigemeya. <sup>4</sup> Ko Mama-nuga God mara winepupu ki paupui bauwena ki ka e eya Gubagai tonopupu kawapu nu bamanugu bauwena. E ridi kaina rabineya gora kobaiya wenawena. <sup>5</sup> Nu iyapana kuduba gora umanibu dokodoko kobaiya idiweya ki pokere nu rikaniriana da Mamanuga God e munui-yoma mibai nu nidiyana ki nana ka Keriso iyapana kaina wenawena gora kobaiya tondawa.

<sup>6</sup> Wi naigida mena kataigamana wetawetara da wi ka Mamanuga God e munuiyoma ki pokere e ubupu e eya Gubagai e Keyai nu rabinanugu tapu tondau. E Keyai ki kasiyarai pokaiya ka nu yona yau iwiegemei; ‘Mama, kau ka nau Mamai mibai.’ <sup>7</sup> Naiya ka wi bigabiga ragidai idia ko karako ka wi Mamanuga God e eya munuiyoma idiuw. Wi ka e munuiyoma ki pokere e munuiyoma mu puyomaga badidi nakapupu ki e wi mete negeni.

#### *Apunu Poru tawana Garasiya ragidai mu nene wainapupu*

<sup>8</sup> Naiya ka wi Mamanuga God eba kataimupu ko wi daisusu yo momorapa ade dai mete kina inako mibimaga pa mena ki mu mena bigabigamaga kwaigamawa. <sup>9</sup> Ko karako ka wi Mama-nuga God kataimupu, bo ade suwagani ke; Mamanuga God e kataiwi wiyo. Ki pokere wi gwede nana keyai ebo ebo mu kasiyaramaga pa mena naiya kamaditampu ki karako ade gwana-wamiyamu? Mu wi umanimana dokodoko da wi mu bigabigamaga ade kwaiga-mana ki nana wainapiyamu bo? <sup>10</sup> Kataina, wi bani Mamanuga God mamamapamana ki nana mara bo siragamu bo bodu kwamura ki paupui makeya makeya inako wiwirapiyamu idiuw bo? <sup>11</sup> Nau wi nene tagani kandau. Nau wi bamagau upisugekeya maya nunurekeya ki mibai karako pamenayagisi gogayagisi bo?

<sup>12</sup> Kowaniyoma, nau yonami yau suwagani ki wi naigida mena wainapu-muri; Nau gora kamadubuwani wi maba tondakanu ki maba wi mete inako kwaiwogoi. Nau wi bamagau bausugu-buwani ki ka wi berokoi mo nau bamaneya eba kwaigubu. <sup>13</sup> Wi kataigau da nau naiya wi bamagau ika bausugu-buwani yona bagi kawayaya dimasugekeya ki ka nau mibai sigirasugubuwani ki pokere ika bausugubuwani. <sup>14</sup> Nau sigirasugubuwani ki pokere nau bita wi mete negebuwanu ko wi nau eba keisinimupu bo tagararasanimupu. Mamanuga God e aneyai mosi wi bamagau bauwagubena e diriwi kwaigumpena ki maba

wi nau diriwani inako kwaigubu. Ade Keriso Iyesu e eya wi bamagau bauwagubena e diriwi kwaigumpena ki maba wi nau diriwani inako mete kwaigubu.<sup>15</sup> Naiya ka wi mibi mamamai idiwa ko karoko ka wi mamamaga ki bani kayawena? Wi nau nene kawaya daganani wainapamawa, ena, wi wiga yabuga bonai toporu-pamana tegemana ki yawatai mete kina maba ki ka wi yabuga bonai ki bani toporumpena nau tegempena.<sup>16</sup> Ko nau karoko yona mibai wi nidiyakan iki pokaiya ka wi nau iyaragasiniyamu bo?

<sup>17</sup> Iyapana wi bamagau bautagubu mu ka supasupai eba kwaetagamu ko mu dayaya mena pokaiya wi diriwaga kwaetagamu. Mu nuwanugu wi nu bamanugu ki purunimana da wi mu mena diriwamaga kwaigamana ki nana.<sup>18</sup> Nau wi bamagau tondekeya wi diriwaga kwaesugekeya ki maba iyapana nota supasupai pokaiya wi diriwaga kwaetogomono ki ka baganai. Ko mu dayaya pokaiya wi diriwaga kwaetogomono ki ka eba baganai.

<sup>19</sup> Mununiyoma nau nuwaneya po wiyo. Ridi munu wenapano makarai wainapiyau ki makarai maba ka nau karoko wi nene ade wainapakani. Nau makarai ki wainaponi tondoni da Keriso e eya iyiwi rabinagau wata yadini makeya.<sup>20</sup> Nau wi nene tomo baba-pakani. Nau wi bamagau bausugubena da nau karoko ragiragi kawaya suwaga-kani ki wirapena giyantau mena wi nidibena ki ka nau mamama wainapena. Nau badidi maba kwaesugani wi waita-niyan?

### *Ridi Eiga yo Sera mu keyakeyaimaga*

<sup>21</sup> Gora oragai kobaiya idiwana wainapiyamu ragidai, nau wi manu-niyan; Gora badidi kabuwaniyau ki mibai wi kataigau bo?<sup>22</sup> Gora wagau da oragai apunai Eburamu e gubagaiyoma ka apeya; Mosi ka bigabiga ridai ki e rabineya wenawena ade mosi ka e ebo wainai rabineya wenawena. E wainai ka eba bigabiga ridai ko e ka pakasi ridai.<sup>23</sup> Apunu Eburamu e ka bigabiga ridai ki mete ukwapamawa manako e gubagai ki wenawena ko e eya wainai ki ka Mama-nuga God badidi gwaiyabapupu ki makeya ka e munu ki wenapupu.

<sup>24</sup> Nau yona karoko suwagubuwani ki ka yona matarau ko ki rabineya ka keyakeyai dai mete kina. Keyakeyai ridi apeya mu naurimugu ki mibai ka Mamanuga God e gwaiyabai apeya. Keyakeyai ki mosi ka bigabiga ridai Eiga e naureya. Gwaiyaba e wadubu ka kweya Sainai were bauwena ki pokere ridi Eiga e munuiyoma ka bigabiga ragidai.<sup>25</sup> Keyakeyai ridi Eiga e naureya ki mibai mosi ka kweya Sainai tawana Araibiya rabineya ki kena ko ki ka ade natere Diyerusaremu yewe wairau ki keyakeyai. Natere ki e iyapanaiyoma mete kina ki ka gora mu umatapu dokodoko manako mu gora ki bigabigai mena kwaetagamu.<sup>26</sup> Ko natere Diyerusaremu usi kunumau e iyapanai-yoma mete kina ki ka gwede mosi mu eba umatapu dokodoko. Pa mena. Natere ki ka nu inanuga.<sup>27</sup> Mamanuga God e okai wagubu ke;

'Kagara tondei ridai, kau mamama wainapiyowa.

Munu eba wenapipi ade munu wenapano makarai gogoi ridai, kau mibi mamamai patapipowa.

Kau taerenugowa umowa mibai ka ridi wakeyara ki ka e munu ropani kawaya we-natamini,

ko ridi nobomoi mete kina munu wenatamini ka eba ropani.'

<sup>28</sup> Kowaniyoma, Mamanuga God e gwaiyabai oragai apunai Eburamu sibu ki pokaiya e gubagai Aisiki wenawena ki maba ka wi mete kina e gwaiyabai pokaiya e munuiyoma mibai wenaigubu.<sup>29</sup> Takari kawaya ka oragai apunai Eburamu e bigabigai ridai mete ukwapamawa manako e munu wenapupu. Ko munu ki ubupu Mamanuga God e Keyai ki kasiyarai pokaiya ewa wenawena munui ki giripiyawa pasurawa. Munu naiya ki e momoiyoma karoko mete ubumu munu ewa ki e momoiyoma inako mete gitamiyamu pasutamiyamu.

<sup>30</sup> Mamanuga God e okai iyapana ki mu nene badidi wagubu? E okai wagubu ke; 'Bigabiga ridai e gubagai mete kina ki wi baiyonotamuri da mu kayatagisi, mibai ka bigabiga ridai e gubagai ki eba uburoto pakasi ridai e gubagai buderu yadini.' Oka ki inako wagubu,<sup>31</sup> ki pokere kowaniyoma, nu ka eba bigabiga ridai ki e munuiyoma da gwede mosi nu umaniyoto dokodoko manako nu e bigabigai kwaigomu. Ko nu ka pakasi ridai ki e munuiyoma.

## 5

### *Keriso pokaiya ka gwede mosi nu eba umaniyoto dokodoko*

<sup>1</sup> Karoko ka gwede mosi nu eba umaniyau dokodoko, mibai ka gwede naiya nu umanibu dokodoko ki ka Keriso bauwena nu rikanibu kewo-wena. Ki pokere ragiragi kawaya ubu-moi kwaenda gwede mosi baiyagisi wi ade umaniyoto dokodoko manako wi e bigabigai kwaiwigogi.

<sup>2</sup> Karako nau Poru yona yau nidiya-kani teyateyama ki wi naigida mena wainapumuri; Iyapana dai tagamu da wi gora pokaiya wi kwakwarepuga wakapamana ki nana, ko wi inako kwaiwagi ki ka Keriso wi neine badidi kwaewena ki wi mibai pa mena kororai siyamu. <sup>3</sup> Nau naiya nidibuwani ki nau karako kawareya wi ade nidiyakani yau kena; Wi gwedewau iyapana kwakware-puga wakapamana tagamu ki mibi-piyamu mu umunumaga wadamu ki ka wi gora oragai kuduba ki mete makeya makeya kwaiwogoi ko mo eba kamadu-muri. <sup>4</sup> Wi gwedewau notapiyamu da wi gora wiwirapamana makeya makeya kwaiwagamana ki pokaiya ka Mama-nuga God wi iyapana bagi supasupai nidini, wi inako notapiyamu ki ka wi Keriso mete eyakameraigubu ki wi wiga meyamu puru. Mamanuga God deni mena wi wadinibu bagi ki wi tagara-piyamu manako yawata kwaiya kaiwagamu. <sup>5</sup> Ko Mamanuga God e eya Keyai ki kasiyara nu negebu ki pokaiya ka nu suma mena sumaigemei. E Keyai ki pokaiya ka Mamanuga God iyapana bagi supasupai nu nidiyana ki marai bauwagana ki nawanai nu idwei. <sup>6</sup> Nu Keriso e naureya idwei ki ka nu kwakwarepunuga wakamupu bo eba wakamupu ki ka eba gwedei mete kina. Ko gwede kawayaya ka yau kena; Nota kwarikwarisi ki notai pokaiya ka nu sumanuga matarayagisi.

<sup>7</sup> Naiya ka wi bagi kawayaya kwaiga-mawa ko karako ka nima bauwena wi rabinaga kubabu wiranibu da wi yona mibai ki eba sumapiyamu ade makeya makeya eba kwaiwagamu? <sup>8</sup> Mamanuga God ubupu wi nene wagubu eba ade baiyagisi wi wenagu temetemeniyoto, ko iyapana mosi bauwena wi inako wiranibu. <sup>9</sup> ‘Bani eyaka mena kinokino-yagisi ki ka e sigrai ki kawayayagisi kayayagisi bani ki kuduba pasitamini kinokinotagisi gawarara.’ <sup>10</sup> Iyapana nima wi bamagau bauwena notababa negebu ki iyapanai nau eba kataineya, ko e berokoi kwaewena ki denai ka Mamanuga God aita ewa uburoto e bita kweyoto. Nau yo wi ka Keriso e naureya mete eyakameigibi idwei ki pokere nau wi nene pore eba wainapakan. Nau kataineya da nau badidi notapakan ki wi mete inako notapiyamu.

<sup>11</sup> Kowaniyoma, nau ubupena iyapana nu kwakwarepunuga wakapa-mana yonai tagamu ragidai ki mu mete waretaigumpena ki ka mu nau eba girisinimpema pasusinim-pena. Ade mu kwaetagamu ki kawareya nau mete inako kwaesuguibena ki ka nau Keriso ripa korosi naureya powena ki sisiyai dimasugakan ki pokaiya ka mu rabina-magaeba pupuwagubena. <sup>12</sup> Iyapana notababa negeyamu ragidai ki nau nuwaneya mu badi muga kwakwarepu-maga wakapomono da meymoto tetetete manako igimaga warapomoto.

<sup>13</sup> Kowaniyoma, Mamanuga God wi winenibu da gwede mosi karako wi eba umaniyau dokodoko ki pokere wi wibo nuwagau badidi kwaiwagamana waina-piyamu ki wi kwaiwogoi. Ko gwede mosi wi eba umaniyau dokodoko ki notai wi eba uta maba wadumuri manako gwaiya wi midiga kwakwarepuga taininiyau ki niniyapiyo. Wi inako eba kwaiwogoi ko nota kwarikwarisi ki notai mena pokaiya deni deni waiata kasiwaraiwogoi idiwoi. <sup>14</sup> Gora kuduba ki dabai ka yau kena; ‘Wi wiga nene wainapiyamu ki maba wi kowaguma mu nene inako mete wainapiyamu.’ <sup>15</sup> Ko wi papa kamarai maba wi wiga deni deni wade sipasiparaiwagi bo meme wakawakaiwagi ki ka eba baganai. Wi wiga kwarisiwagi naigida mena notapiyoi popo were kwaiwogoi kwaenda wi wiga iyaga deni mena giripumuri pasumuri.

#### *Nu Mamanuga God e Keyai ki kasiyarai pokaiya idiwomu*

<sup>16</sup> Nau suwagubuwani ki mibai ka yau kena; Mamanuga God e eya Keyai ki wi yabiriniyono ko eba wi kwakware-puga taininiyau ki wi yabiriniyono. <sup>17</sup> Mamanuga God e Keyai notapiyau ka ebona ade wi wiga kwakwarepuga taininiyau ki notapiyamu ka ebona. Nota apeya ki wi rabinagau kande-tagamu ki pokere wi nuwagau badidi kwaiwagamana wainapiyamu ki wi eba kwaiwagamu. <sup>18</sup> Ko Mamanuga God e eya Keyai wi yabiriniyoto ki ka wi gora oragai ki kobaiya eba idiwoi.

<sup>19</sup> Nu kwakwarepunuga nuwaiya taininiyau ki ka matara; Ridi yo apunu taku maba igida yauda iwu bo didiwa asusu ukwapamu bo midimama berai ebo kwaetagamu bo iya supasupai ki tagararapiyamu bera berokoi mena kwaetagamu. <sup>20</sup> Mu daisusu yo momoropa ade dai mete kina inako ki mu bamamugu buburitagamu simaga tepapiyamu. Mu pogina yo kairapu kwaetagamu bo iyara kasiwaratagamu bo yawiratagamu bo nuwarorotagamu bo mu nuwamaga pupuwagau mu rabinamugu berokoi mena wainapiyamu. Mu gwandagi notai mena notapiyamu ade deni deni kira kasiwaratagamu purupiyamu nuwarara tagarara mu mubo mubo idiu. <sup>21</sup> Mu kowamuguma badidi wadumupu ki mu mete wadamana wainapiyamu. Mu awana suwakarai kubamu da mu yabara-maga babawagau ade poraga kawareya ka mu igida yauda asusu iwu. Mu bigi berai ebo ebo inako mena kwaetagamu ko nau naiya mena nidibuwani ki nau karako kawareya wi ade nidiyakani yau kena; Iyapana gwedewau inako kwae-togamu ki ka mu Mamanuga God e gari rabineya eba kaiwoto idiwono.

<sup>22</sup> Ko Mamanuga God e Keyai nu rabinanugu mibai kirau ka yau kena; E kasiyarai pokaiya ka nu nota kwarikwarisigemei bo mamama wainapemei bo nuwabagi rabineya idiwei bo kwarisigemei diriwadirwa eba kwaigemei bo nu kowanuguma mu nene wainapemei waitatamemei bo bagi mena kwaigemei bo nu badidi iwegemei ki nu eba kamedemei ko makeya mena kwaigemei, <sup>23</sup> bo nu nubo kwarisigemei moyamoyakai idiwei bo ade nu rabinanuga pakarawagau naigida notapemei were kwaigemei. Nu bagi mena inako kwaigomu idiwomu ki ka gora mosi eba baiyagisi nu bodaniyoto. Ki pa mena.

<sup>24</sup> Iyapana gwedewau Keriso Iyesu e iyapanaiyoma idiu ki mu kwakware-pumaga nuwaiya tanitamiyawa poisiyasiyai naiya wainapamawa ki mu karako deni mena Keriso e ripai korosi kawareya tainimupu poyo da ewa mo mu eba yabiritamini. <sup>25</sup> Mamanuga God e Keyai nu iya negebu ki pokere karako ka e mena nu iyanuga yabiripono pokaiya idiwomu. <sup>26</sup> Nu eba kawai gisipomu bo nuwaroroigomu bo nu kowanuguma mu rabinamaga yodomu pupu da mu rabinamaga berokoyagisi. Nu inako eba kwaigomu.

## 6

*Bita deni deni wade tekateka kasiwaraigomu idiwomu.*

<sup>1</sup> Kowaniyoma, wi paunagau iyapana mosi paerepoto berokoi mo kwaeyagisi empumuri ki ka wi gwedewau sumaga ragiragiwena ragidai e giyansu mena wade supasupumuri. Ko wi wiga mete naigida mena kwayubaiwogoi kwaenda berokoi ki wi kerapugau mete yadini. <sup>2</sup> Wi bita deni deni wade tekateka kasiwaraiwogoi idiwori. Wi inako kwaiwogoi ki ka wi gora Keriso wagubu ki mibipiyanu.

<sup>3</sup> Iyapana nima wainapiyau da e ka kawayo ko e pa kawai gisipiyau ki ka e eya kerapu wadewadewagau. <sup>4</sup> Nu eyaka eyaka badidi maba kwaigemei ki nu nubo empamu. Nu bagi kwaigibi ki ka nu badidi kwaigibi ki mena pokaiya mamama wainapomu. Nu notanuga eba yogono ke; ‘Nau waretan e kwaewena ka erida ko nau kwaesugubuwani ka esida,’ bo ade yogono ke; ‘Nau kwaes-sugubuwani ka erida ko e kwaewena ka esida.’ Nu nota inako eba notapomu, <sup>5</sup> mibai ka nu badidi kwaigemei ki bitai ka nu nubo eyaka eyaka yadamu.

<sup>6</sup> Iyapana gwedewau Mamanuga God e yonai wainapiyamu ragidai mu bamamugu gwedegwede bagi uburau ki ka mu gwedegwede ki dai tepomoto Mamanuga God e yonai kabuwatagamu ragidai tageni waitatamini.

<sup>7</sup> Nu iyapana kaina mo Mamanuga God eba berapamu ki pokere wi wiga eba kerapu wadewadewigoui. Nima mo upiyagisi ki ka e gwede momai upu ki makeya yadini. <sup>8</sup> Iyapana nima e ebo kasiyarai pokaiya bo e ebo kwakwarepui tainipiyau ki pokaiya upiwigau ki ka e maurai ka e po yadini. Ko iyapana nima Mamanuga God e eya Keyai ki kasiyarai pokaiya upiwigau ki ka e maurai ka Mamanuga God Keyai e maramara tondana kaniyani ki iyai kweyoto yadini. <sup>9</sup> Ki pokere bagi mena kwaigomu ko eba wairoroigamu bo ade nu midinuga togayagisi. Nu watanugu mena ragiragi kawayo ubumomu upigomu ki ka mara ewa nu bamanugu ka maura baiyagisi.

<sup>10</sup> Nu iyapana mu bamamugu bagi mena kwaigamana ki yawatai mo empamu bo kataigamu ki ka nu yawatai ki eba tagarapamu ko garugaru mena iyapana ki waitatamamu bagi mu bamamugu kwaigamu. Ade nu sumanuga eyaka mena ragidai mu bamamugu ka nu kawayo daganani esida mu waitatamomu.

*Parau siyarai*

<sup>11</sup> Karako ka nau naubo idanere oka kawakawayo yau tarakani ki wi empu-muri. <sup>12</sup> Iyapana wi bamagau bautagubu wi kwakwarepuga wakapamana ki nana ninekenenekenyam uki ka mu muga simaga kawayawagana ade iyapana mu weremaga tagamana ki nana dayaya-tagamu mu midimaga pa matakawagau. Iyapana mu eba giritamana pasutamana ki kudeya ka mu Keriso ripa korosi naureya powena ki sisiyai eba tagamu. <sup>13</sup> Iyapana kwakwarepumaga waka-piyamu ragidai ki ka gora kuduba ki mu eba wiwirapiyamu ko mu karako wi kwakwarepuga wakapamana ki nana tagamu da mu muga simaga ki pokaiya kawayawagana manako mu ki pokaiya yabara kawakawaratagamana ki nana. <sup>14</sup> Ko nau Poru, nu Kaiwawonuga Iyesu Keriso e ripa korosi naureya powena ki mena pokaiya ka nau uburakan yabara kawakawarasugakani. Keriso ripa korosi naureya powena ki pokaiya ka waira yau notai nau bamaneye kewowena ade nau notani waira yau iiyai bameya ki deni mena mete kewowena. <sup>15</sup> Iyapana mo e kwakwarepui wakamupu bo eba wakamupu ki ka eba gwedei mete kina. Ko gwede kawayo ka yau kena; Nu wena waunai wenaigamu ki mena. <sup>16</sup> Iyapana gwedewau nota ki mena wadamu doko ragidai ki ka mu nuwabagi mena rabineya idiwono manako Mamanuga God uburono mu nuwanuwatamono tondono. Mu ka mibai Isiraero ragidai Mamanuga God nene.

<sup>17</sup> Nau yonani siyarai suwagakani yau kena; Wi bita mo nau eba tegemuri. Iyapana nau susinimawa bita tegemawa ko ki bidarai ka karako nau naurineya tondau. Bidara ki pokaiya ka iyapana kataitagisi da nau ka mibai Iyesu e bigabigai kwaesugakani apunai.

<sup>18</sup> Kowaniyoma, wi paeregka denai bita wibo wadamana ko ki ka nu Kaiawonuga Iyesu Keriso e rikapupu deni mena wi wadinibu bagi kewowena. E karako wi waitaniyoto da e wi nene kwaewena ki mibai wi naigida mena kataiwagi wetawetara. Ki mibai.

Nau yonani ika kewowena. Kaiwa kaiwa.

## EPESO

### Apunu Poru natere Epeso ragidai mu okamaga tapu Oka gwele nene tapu ki kabuwai

Oka yau ka apunu Poru e dibura rabineya tondawa ki makeya okapupu (3:1; 4:1; 6:20). Oka daikere ka e iyapana kwaiyanai ade iyapana taubanuwai Iyesu Keriso e naureya ewapuru eyakamenatagubu idiwia ki yonai okapupu. Keriso pokaiya ka Mamanuga God mu bigimaga rikapupu winetapu da mu kuduba aita ewa puyo ki e mu tageyana gwaiyabawena ki mu yadini. E eya Keyai Tanai Bagi Kawaya ki pokaiya ka e mu tonabatapu. Oka ki daikere ka Iyesu sumapamawa ragidai natere Epeso rabineya idiwia badidi maba naigida mena idiwana ki yonai e mu tadebu.

Oka yau rabineya ka apunu Poru keyakeyai dai waigugu pokaiya mete wagubu. Iyesu sumapamawa ragidai mu ka Iyesu e midi kwakwarepui ki maba, ko e eya ka Debai. Mu ka tawa maba, ko e eya ka tawa ki bebedai. Mu ka ridi mibai anikai ki maba, ko e eya ka ridi ki e nobomoi.

#### **Oka debai empamana ki kabuwai**

Parau 1:12

Keriso ade e iyapanaiyoma 1:13–3:21

Iya Waunai 4:1–6:20

Parau siyari 6:21–24

<sup>1</sup> Kaiwa Kaiwa Mamanuga God e eya iyapanaiyoma natere Epeso rabineya idiwu. Wi Keriso Iyesu eba kamadumpu ko wi sumaga ragiragi kawaya e suma-piyamu e naureya idiwu ki pokere nau Poru karako oka yau wi nene okapakani. Mamanuga God e ebo nuwaiya ki pokere e nau winesinibu ade nau tonosinibu da nau Keriso Iyesu e bigabigai kwaesugana ki nana.

<sup>2</sup> Wi paeregka ki denai bita wibo wadamana ko ki ka Mamanuga God e rikapupu deni mena wi wadinibu bagi. E ade nu Kaiawonuga Iyesu Keriso mete kina karako wi yabuga yadini papomoto da mu wi nene kwaettagubu ki mibai wi naigida mena kataiwagi wetawetara ade nuwabagi rabineya idiwoi.

*Iyesu bauwena nu nuwanuga notanuga wadubu bagi*

<sup>3</sup> Nu Kaiawonuga Iyesu Keriso e yo nu Mamanuga God e si nu esida mena tepapemei. Nu Keriso mete ewapuru dibimipi idiwei ki pokere kunuma puyoi kuduba ki ka Mamanuga God nu eyaka eyaka nu keyainuga togipana ki nana negebu manako nu wadinibu bagi. <sup>4</sup> Mibai, e kunuma yo waira eba yamana-pupu ki makeya ka e nu winenibu ade nu purunibu e eya nene nakanibu da nu Keriso pokaiya e yabareya paere pa mena bagi supasupai mena ubumana ki nana.

Mamanuga God e nu nota kwari-kwarisiniyau, <sup>5</sup>ki pokere e ororeya mena e ebo nuwaiya wainapupu da baganai manako Iyesu Keriso pokaiya nu kodanibu e eya munuiyoma nu nidibu. <sup>6</sup>E Gubagai nuwaiya poyo ki e pokaiya ka e bagi kawaya nu nene yau kwaewena; E puyoi tanai bagi kawaya esida ki e deni mena nu negebu. Nu paerenuga ki denai bita nubo wadamana ko ki e rikapupu deni mena nu wadinibu bagi, ki pokere e si nu karako esida mena tepapemei.

<sup>7–8</sup> Keriso nu nene powena ade e darai nu nene kawapu ki pokaiya ka Mamanuga God nu biginuga naiya umanibu dokodoko ki rikapupu ade nu paerenuga ki e deni mena notagogapupu da karako gwele mosi nu eba bodaniyau. ‘O, Mamanuga, kau nuwagi notagi nu bamanugu ka kawaya daganani esida ki pokere kau inako kwaenugibi. Nu paerenuga ki pokaiya denai bita nubo wadamana ko ki kau rikapipi bagi mena nu nene kwaenugibi nu wadinibi bagi.’

Mamanuga God e notai ka kawaya daganani esida. Gwedegwede kuduba e kataiya, <sup>9</sup>ki pokere e ororeya mena e ebo notai pokaiya badidi ewa wena-wagana notapiyawa ade Keriso pokaiya badidi kwaewagana wainapiyawa, nota ki e makeya makeya nu kabuwaniwu kewowena. Ko e notai ki ka wekewekei ki pokere iyapana naiya idiwia ragidai e notai ki mu eba katabitagubu. <sup>10</sup>Mara e ebo winepupu tapu ki marai baiyagisi ki ka e naiya mena badidi notapiyawa ki kuduba kewopoto manako nau karako suwagana kwaesugani yau kwaeyagisi; Gwedegwede kuduba kunumau ade wairau ki e tepoto dibipoto Keriso e kerarai kobaiya nakapoto da Keriso e mena nu kuduba Kawainuga uburoto.

<sup>11</sup> Mamanuga God e gwede mo yabababa eba kwaewagau ko e ebo nuwaiya purupupu nakapupu ki mena makeya makeya wenawagau. E kunuma waira kerareya wainapupu da baganai ki pokere e Keriso pokaiya nu winenibu.

<sup>12</sup> Keriso uburoto iya nu negeyana nawanai idiwei ki yonai ka yabiri nu kataigibi da nu ki pokaiya Mamanuga God e kasiyarai ade e tanaai bagi kawaya ki esida mena tepapomu.

<sup>13</sup> E wi mete winenibu mibai ka e iya wi negeyana yonai mibai bagi kawaya wainamupu sumamupu ki makeya ka Mamanuga God wi mete iya waunai ki negebu manako Keriso e naureya wi dibinib. Wi e sumamupu makeya ka Mamanuga God e eya Keyai Tanai Bagi Kawaya naiya tonopana gwaiyabawena ki e wi mete negebu wi rabinagau tapu. Wi ka e nene ki pokere e eya Keyai ki pokaiya ka e wi tonabanib. <sup>14</sup> E Keyai nu rabinanugu tondau ki pokaiya ka nu kataigibi wetawetara da gwede bagi kawaya Mamanuga God e iyapanai-yoma nene gwaiyabawena tapu ki nu aita ewa yadamu. Ade nu mete kataigibi wetawetara da e Keyai ki nu rabinanugu tondono kaniyono da Mamanuga God e nene idiwei ragidai e nu nene badidi gwaiyabawena ki mibai e matarapoto makeya. Mamanuga God e tanaai ka bagi kawaya esida ki pokere e si nu karako esida mena tepapemei.

### *Apunu Poru Epeso ragidai mu nene guriguriwena*

<sup>15</sup> Ki pokere, nau yona yau mete nidiyani wainapumuri; Wi nu Kaiwawo-nuga Iyesu sumapiyamu ade Mamanuga God e iyapanaiyoma kuduba mete nota kwarikwarisitamiyamu ki sisiyai nau wainapekeya yabedekeya da karako, <sup>16</sup> ki pokere nau maramara wi nene Mamanuga God paraupakani ade wi nene gurigurisugakani. <sup>17</sup> Nau guriguri-sugakani da nu Kaiwawonuga Iyesu Keriso e yo nu Mamanuga God, Tanai Bagi Kawaya Apunai, ki e uburoto nota supasupai ade e notai wekewekei ki mibai wadana matara ki keyai e wi negeni. Keyai ki pokaiya ka wi Mama-nuga God naigida mena kataipumuri wetawetara.

<sup>18</sup> Nau mete gurigurisugakani da e wi yabuga yadini papoto ade wi nuwaga notaga gudu kwaipoto da e tanaai bagi kawaya ki wi empumuri. Ade e wi nene badidi ewa kwaewagana nawanai idiu ki wi negeyana ki nana winenibu ki mibai wi mete kataiwagi. Wi ki kuduba kataiwagi ki ka Mamanuga God gwede bagi kawaya esida e iyapana-iyoma nene gwaiyabawena tapu ki wi mete kataiwagi, <sup>19-20</sup> manako e kasiyarai e sumapemei ragidai negebu pokaiya waitaniyu ki kasiyarai wi mete kataiwagi. Gwede mo kasiyarai ka e kasiyarai maba pa mena. E mena kasiyarai ka kawaya daganani esida. Kasiyara ki pokaiya ka e naiya Keriso powena ki iyapupu wadubu yapu kunumau e ebo madaneya e idai garu deneya tapu tondau. E kasiyarai ki e wi mete negebu kewowena. <sup>21</sup> Keriso kunumau yapu tondau ki ka e kunuma kawakawai yo kunuma kaiyawoi yo kunuma kasiyarai kuduba ki raurutapu yabiriwena tondau. E si ka kawaya esida. Yewe wairau bo usi kunumau bo ade mara kwauneya waira waunai ki kawareya mete kina ka gwede upi debai mosi e maba mo eba tondau. Pa mena.

<sup>22</sup> Mamanuga God ubupu gwede-gwede kuduba Keriso e kerarai kobaiya nakapupu ade e sumapemei ragidai nu Kaiwawonuga e mete winepupu da gwedegwede kuduba Keriso kobaiya idiwana ki nana. <sup>23</sup> Nu e sumapemei ragidai nu ka e idai yo e kerarai yo e midi kwakwarepui kuduba, ko e eya ka debai. Nu e naureya eba idimpena ki ka Mamanuga God badidi notapiyawa ki mibai eba wenawagubena. Gwedegwede kuduba ki kerarai ka Keriso eya mena. Wairau ade kunumau gwedegwede kuduba mu rabinamugu ka e mena posiwena.

## 2

### *Nu popoigibi ko Keriso pokaiya ade iyaigibi*

<sup>1</sup> Ko wiyo, wi ka naiya Mamanuga God e yawatai paeremupu. Wi yawata kwiya kaigubu bigigamawa iwa ki pokere wi keyaiga ka powena idiwa. <sup>2</sup> Ki makeya ka wi waira yau notai berokoi ki mena notapamawa. Keyai berokoi ebo ebo mu kawaimaga iyarau umau e diriwi wi kwaigamawa ade e umunui wi wadamawa idiwa. Keyai berokoi ki e karako mete iyapana inako giritamiyu e deneya mu tainitamiyu ki pokere Mamanuga God e yonai mu tagararapiyamu ade e umunui mu kwenupiyamu. <sup>3</sup> Mibai, naiya ka nu mete inako mu maba kwaigemeya. Nu ka iyapana kaina wenaigibi ade nu nubo midinuga bo notanuga berokoi badidi taininiyawa kabuwaniyaya ki nu makeya makeya kwaigemeya ki pokere nu kuduba pokanugere ka Mamanuga God e nuwai pupuwagau da e bita ewa negeyana ki nu baibigapamanu yawanatanuga mo pa mena.

<sup>4</sup> Ko Mamanuga God e nuwai notai kawaya daganani nu nota kwarikwarisi-nyiayu ade kawaya daganani nu nuwanuwaniyau. <sup>5</sup> Nu iyapana popai maba nu yabunuga kenekenei paere-mipi yawata kwiya kaigemeya ki makeya ka e Keriso pokaiya nu iyanibu. Nu paerenuga ki denai nu nubo bita wadamana ko Mamanuga God e ebo nuwaiya wainapupu

da baganai ki pokere nu bitanuga ki e deni mena rikapupu manako ki pokaiya iya waunai nu negebu.<sup>6</sup> Nu karako Keriso Iyesu e naureya idiwei ki pokere Mamanuga God ubupu Keriso iyapupu kunumau tapu ki ka e nu mete iyanibu da nu mete kimpfi ubumpi e tondau madaneya kunumau karako e mete ika idiwei.<sup>7</sup> Mamanuga God ubupu inako kwaewena ki mibai ka e nuwaiya iyapana kuduba karako idiwei ade ewa mete wenatagisi ki nu kuduba naigida mena kataigamana wetawetara da e Keriso Iyesu pokaiya nu nota kwarikwarisini bu ki ka e gwede mosi kawaya daganani esida nu nene kwaewena yau kena; Nu paerenuga ki denai hita nubo wadamanra ko ki e rikapupu deni mena nu wadinibui bagi.<sup>8</sup> Iyesu nu nene inako kwaewena nu wadinibui bagi ki nu sumapemei ki pokere Mamanuga God ubupu iya waunai ki puyoi deni mena nu pa negebu.<sup>9</sup> Ko ki ka eba nu gwede bagi mosi e nene kwaigibi da ki pokaiya e denai iya ki nu negebu. Pa mena.<sup>10</sup> Nu gwede bagi mosi e nene kwaigumpena manako ki pokaiya e denai iya waunai nu negebena ki ka nu nubo sinuga tepampena yabara kawakawara-igumpena. Ko ki ka eba baganai.<sup>11</sup> Nu ka Mamanuga God e yamanai. E nu yamananibu da nu Keriso Iyesu e naureya idiwana manako e upi ororeya mena nu nene winepupu tapu ki nu makeya makayea supasupai mena kwaigamana ki nana.

### *Keriso pokaiya ka nu kuduba eyaka mena*

<sup>11</sup> Ki pokere, wi naiya badidi maba idiwia ki wi wainapiyoi ko eba notagoga-pumuri. Wi ka iyapana kwaiyanai ki pokere Diyu ragidai wi nidimawa da wi ka ‘kwakwarepuga eba wakamupu ragidai’. Diyu ragidai mu muga tagamu da ‘nu ka kwakwarepungu wakamipi ragidai’. (Mu kwakwarepumaga mu mubo idamugere inako wakapiyamu.)<sup>12</sup> Wainapumuri; Mara ki makeya ka wi Keriso e gari tagaiya idiwia. Wi ka eba Isiraero taubanuwai ko wi ka iyapana kwaiyanai. Wi ka eba Mamanuga God e eya iyapanaiyoma winenibu ragidai nu mete eyaka mena. Pa mena. Mamanuga God e iyapanaiyoma badidi maba gwaiyabatapu ki gwaiyabai ka eba wi nene. Wi ka pakasi pa idiwia ragidai. Puyo aita ewa wadamanra ki nawanai nu idiwia ki yonai wi naiya eba kataigubu, ade Mamanuga God e eya mete wi eba kataimupu.<sup>13</sup> Ko karako ka wi e gari rabineya baigubu Keriso Iyesu e naureya idiwu mibai ka wi uwama kawaya idiwia ki makeya ka Keriso wi nene mete powena ade e darai wi nene mete kawapu manako ki pokaiya ka e wi mete tenibu Mamanuga God e gari rabineya wi nakanibu.

<sup>14</sup> Keriso inako kwaewena ki pokaiya ka Mamanuga God ubupu nu Diyu ragidai ade wi iyapana kwaiyanai ragidai mete kina nu ewapurupu mena dobonibu nuwabagi negebu da nu karako ewapurupu eyaka mena idiwei. Naiya ka nu yo wi paunanugu gari ragiragi kawaya mosi uburawa nu puruniyawa da nu nuwarara tagarara idiweya. Ko gari ki ka Keriso bauwena wadubu rorororo.<sup>15</sup> E powena ki pokaiya ka e Diyu ragidai nu goranuga marai kawai kuduba ki surupupu kewowena da nu iyapana kuduba nubo nubo nuwarara tagarara idiweya ki e naureya eyakamenaiyoma ki nana. E nu tenibu dobonibu manako iyapana waunai eyaka mena nu nakanibu.<sup>16</sup> Nu naiya iyara kasiwara idiweya ko Keriso ripa korosi naureya powena ki pokaiya ka e nu dobonibu tenibu eyaka mena dibinibu da nu karako e naureya Mama-nuga God e iyapanaiyoma ewapurupu eyaka mena ade idiwei.<sup>17</sup> Keriso bauwena ki ka e dobo yonai bagi kawaya wi iyapana kwaiyanai ragidai naiya gari tagaiya idiwia ki wi bamagau dimawena ade nu Diyu ragidai gari rabineya idiwei ki nu bamanugu mete dimawena.<sup>18</sup> E pokaiya ka nu yo wi kuduba Mamanuga God e Keyai eyaka mena ki kasiyarai pokaiya Mamanuga God e yabareya ubumamu.

<sup>19</sup> Baganai, ki pokere karako ka wi eba iyapana kwaiyanai bo iyapana kudubai ko wi taubanuwaigubu Mamanuga God e iyapanaiyoma mete ewapurupu e gari rabineya e munuiyoma idiwu.<sup>20</sup> Nu kuduba ka tawa maba. Keriso nu tononibu e nene upigemei ragidai ade Mamanuga God e bonanai wainapemei iwegemei ragidai mete kina ki nu ka tawa ki bebedai ko wi ka tawa ki ripai dai ki. Ko Keriso eya mena ka tawa ki wowo bebedai,<sup>21</sup> mibai ka e mena ka tawa kuduba wadubu dokodoko uburau. E mena pokaiya ka Mamanuga God e eya tawai tanai bagi kawaya ki kawayawagau yarau.<sup>22</sup> Wi mete kina ka tawa ki ripai. Nu Keriso e naureya idiwei ki ka Mamanuga God nu kuduba teniyau dibiniyau e ebo tawai wadau manako e eya Keyai tawa ki rabineya tondau ki ka e eya mete kina e Keyai ki pokaiya ika mete tondau.

## 3

### *Apunu Poru iyapana kwaiyanai ragidai waitatapu*

<sup>1</sup> Mamanuga God bagi kawaya inako kwaewena ki pokere nau Poru karako Mamanuga God bameya wi nene gurigurisugakani. Nau Keriso Iyesu e bigabigai kwaesugekeya ki pokere iyapana dai nau wadisinimupu dibura-sinimupu.

<sup>2</sup> Mamanuga God ubupu deni mena nau wadisinibu bagi manako upi yau wi bagiga nene tegebu ki wi kataigubu wetawetara. <sup>3</sup> E ebo notai wekewekei ki e wadubu matara nau kabuwasinibu. Ko yona ki dabeya ka nau ororeya mena wi kabuwanibuwani kewowena. <sup>4</sup> Wi nau okani yau naigida mena iyabapumuri ki ka Mamanuga God e Keriso pokaiya badidi kwaewagana wainapiyawa ade e ebo notai wekewekei notapiyawa nau kabuwasinibu ki notai kuduba wi mete kataiwagi. <sup>5</sup> Naiya takari kawayaya ka Mamanuga God e ebo mena badidi notapiyawa ki e eba wadubu matara e iyapanaiyoma kabuwatapu. Ko karako ka e tononibu ragidai ade e bonanai wainapemei iwegemei e nene idwei ragidai e eya Keyai ki pokaiya yona ki nu nu bamanugu wadubu matara kabuwanibu. <sup>6</sup> Mamanuga God e ebo notai wekewekei ki mibai ka yau kena; E yonai bagi kawayaya ki pokaiya ka tawana Isiraero ragidai ade iyapanai kwayayanai ragidai mete kina ewapuru mena Mamanuga God e puyo yadini. E tawana Isiraero ragidai ade iyapanai kwayayanai ragidai mete kina nu ewapuru tenibu e naureya dibinibu da nu eyakamenaigibi. Ki pokere e Keriso Iyesu pokaiya naiya badidi gwayabaya-wena ki iyai ka karako eba Diyu ragidai nu mena yadamu ko ki ka iyapanai kwayayanai ragidai ki wi mete wadumuri.

<sup>7</sup> Mamanuga God e kasiyarai pokaiya nau puyo tegebu ka yau kena; E nuwaiya ka nau e bigabigai kwaesugana e yonai bagi kawayaya iyapanai tadeyana da mu wainapamana ki nana. <sup>8</sup> E sumapiyamu ragidai mu kuduba ka esida ko nau mena ka mu paunamugu ko ade erida. Mu kuduba kobamugu ka nau. Ko nau paereni ki bitai naubo wadana ki ka Mamanuga God e deni mena rikapupu nau wadisinibu bagi manako nau winesinibu upi bagi kawayaya yau tegebu da nau uburana e yonai bagi kawayaya yau iyapanai kwayayanai ragidai wi nidiyana ki nana sidibu. E yonai ki ka bagi kawayaya esida. Mamanuga God e Keriso pokaiya nu puyo badidi negeyau ki ka iyapanai kaina nu nubo notanuga bo katainuga pokaiya eba bananapamu. <sup>9</sup> Kunuma yo waira yo gwedegwede kuduba ka Mamanuga God yamana-pupu wadubu matara ko e eya Gubagai pokaiya badidi kwaewagana nota-piyawa ki e eba wagubu matara ko e ebo mena nota ki notapiyawa yabadawa da karako. Ko karako ka e nau winesinibu da e ebo mena notapiyawa ki yonai wekewekei nau uburana wi kuduba matara kabuwaniana ki nana sidibu. <sup>10</sup> E inako kwaewena ki mibai ka yau kena; Nu e sumapemei ragidai nu pokanugere ka kunuma aneyai yo kunuma kasiyarai yo kunuma kawa-kawai inako ki karako e katai ebo ebo kuduba ki mu mete kataitagisi. <sup>11</sup> Mama-nuga God e naiya mena kunuma waira kerareya inako notapiyawa yabadawa ki e karako nu Kaiawonuga Keriso Iyesu pokaiya wadubu matara. <sup>12</sup> Nu e sumapemei e mete dibimipi idiei ki pokere gwede mosi nu eba bodaniyoto ko nu Mamanuga God e yabareya yabarayabara ubumamu.

<sup>13</sup> Ki pokere nau nidiyani wainapu-muri; Nau karako wi nene bita makari yau bananapakan. Ko wi notaga nau nene eba kauyogono, mibai ka nau bamanuya badidi wenawagau ki kuduba ka wi bagiga nene.

#### *Keriso nu nota kwarikwarisiniyau*

<sup>14</sup> Mamanuga God e bagi kawayaya nu nene kwaewena ki pokere nau karako e yabareya nau ramatanai kawareya uburakanwi nene gurigurisugakan. <sup>15</sup> Kunumau ade wairau ka e sumapemei ragidai nu tenibu dibinibu eyaka mena idiei. E nu sinuga waunai nidibu ki ka e eya si ki nu nidibu. <sup>16</sup> Mamanuga God e eya iyai ki tanai ka bagi kawayaya esida ki pokere nau e bameya guriguri-sugakan da e uburoto e eya Keyai Tanai Bagi Kawaya ki pokaiya wi kasiyara negeni da wi nuwaga notaga ragiragi kawayaya ubumoi, <sup>17</sup> manako wi sumaga ki pokaiya ka Keriso wi rabinagau tawayagisi tondono. Nau ade gurigurisugakan da deni deni nota kwarikwarisigamana ki notai wi paunagau kawayayagisi ripa witai maba wi rabinagau suroto wadiniyoto kekeke da wi ragiragi kawayaya ubumoi. Ragiragi kawayaya ubumoi, <sup>18</sup> manako Mamanuga God uburoto e iyapanai-yoma kuduba wi mete kina e kasiyarai pokaiya wi nuwaga notaga gudu ki kwaipoto da Keriso wi nene kwaewena deni mena nota kwarikwarisiniibu ki mibai wi rabinagau kawayayagisi, dadarayagisi, rowarowayagisi, esida kawayayagisi yaroto ade erida kawayaya-yagisi suroto, ki mibai wi naigida mena kataiwagi wetawetara. <sup>19</sup> Ena, e wi nota kwarikwarisiniyau ki nau nuwaneya wi naigida mena wainapumuri manako Mamanuga God e eya iyai e rabinanya posiwisera uburau ki iyai wi rabinagau mete posiyagisi siwagapoto. E notai nu bamanugu ki mibai nu nubo notanuga bo katainuga pokaiya kataigamana ki yawatai mo pa mena.

<sup>20</sup> E kasiyarai nu rabinanugu tondau ki ka kawayaya daganani esida. Nu nubo notanuga pokaiya badidi notapemei bo gwede nene gurigurigemei ki notai kuduba ka maraitau erida ko e notapiyau bo kwaewagau ki kuduba ka kawayaya daganani esida. <sup>21</sup> ‘O Mamanuga, kau tanigi ka bagi kawayaya. Keriso Iyesu pokaiya ka nu kau sumanimei ragidai kau sigi esida mena tepapomu mara mara. Ki mibai.’

**4**

*Mamanuga God e eya Keyai nu rabinanugu tondau*

<sup>1</sup> Nau Kaiawonuga e upi kwaesugekeya ki pokere iyapana nau wadisinimupu diburasinimupu. Ko nau karako ragiragi kawaya wi nidiyakani, wainapumuri; Mamanuga God wi winenibu makeya badidi maba idiwana wagubu ki wi karako makeya makeya inako supasupai mena idiwoi. <sup>2</sup> Eba yabara kawakawaraiwogoi ko kwarisiwagi moyamoyakai idiwoi manako nota kwarikwarisi ki notai pokaiya wi kowaguma mete wiwira-tamiyo. Ade wi rabinaga eba urono, diriwa diriwa eba kwaiwogoi. <sup>3</sup> Mamanuga God e eya Keyai wi rabinagau tondau ki kasiyarai pokaiya ka wi eyakamenraigubu ki pokere wi tomoga ki wi karako eba kamadumori ko e nuwabagi pokaiya wi tenibudobonbu ki wi naigida mena wadumuri doko idiwoi. <sup>4-5</sup> Keriso e naureya ka nu eyakamenraigibi ewapuru eyaka mena idiwei. Mamanuga God e eya Keyai nu negebu ki mete eyaka mena. Ade ki maba, Mamanuga God wi winenibu da e puyo ewa negeyana wadamana wagubu, puyo ki yonai ka mete eyaka mena. Nu Kaiawonuga ka eyaka mena, nu sumanuga ka eyaka mena, nu siruwa-nuga ka eyaka mena, <sup>6</sup> ade Mamanuga God e eya ka mete eyaka mena. Nu iyapana kuduba nu Mamanuga eyaka mena ka eyo. E ka nu kuduba kawai-nuga, e ka nu kuduba rabinanugu tondau, ade e ka nu kuduba nu rabinanugu upiwagau were nu e upi ebo ebo kwaigemei idiwei.

<sup>7</sup> Keriso e ebo nuwaiya wainapupu da baganai ki mena e makeya makeya kwaewena puyo nu eyaka eyaka negebu. <sup>8</sup> Mamanuga God e ororeya mena wagubu ki mu oka tamupu, tagubu ke;

'E iyaruau yapu kayawena ki makeya ka e iyaraiyoma raurutapu ade tetapu diburatapu ki mete wararatapu kayatagubu.

E iyapana puyo ebo ebo mete negebu.'

Mu oka inako tamupu.

<sup>9</sup> Ko wi waina-pumuri; 'E iyaruau yapu kayawena' oka wagubu ki mibai ka badidi? Ki mibai ka yau kena; E yabiri kunuma were kawapu yewe tondawa ko e eba yewe waira kawareya mena tondawa ko e waira rabineya mete supu. <sup>10</sup> Kunumau Kawapu Apunai e mena ka ade kipu ubupu yapu kunuma raurupupu kawareya esida yapu. E kwaewena ki mibai ka e nuwaiya wairau ade kunumau kuduba e tanai miniyana siwa ki nana. <sup>11</sup> Kawapu ade yapu apunai ki e ka 'puyo ebo ebo' nu mete negeyau. Nu dai ka e 'tononibu ragidai' nidibu, dai ka e 'bonanai wainapamana iwagamana ragidai' nidibu, dai ka e 'iyapana e yonai bagi kawaya eba kataimugu ragidai iya waunai ki yonai mu tademana ki nana' nidibu, dai ka e 'eya iyapanaiyoma kwayubatamana ki nana' nidibu, ade dai ka e 'iyapanaiyoma tademana kabukabuwa ki nana' nidibu. <sup>12</sup> Keriso e puyo ebo ebo inako nu negebu ki mibai ka e nuwaiya Mamanuga God e iyapanai-yoma kuduba e naureya idiwei nu nidiyana teyateyama da nu e upi naigida mena kwaigamana ade nu sumanuga kawayawagana ade ragiragiwigana ki nana. E nuwaiya inako wainapupu ki pokere e nu waitanuga nene puyo ebo ebo ki negebu. <sup>13</sup> E puyonuga negebu ki pokaiya nu upigomu yamomu ki ka nu sumanuga pokaiya ka nu nuwanuga notanuga eyakamenayagisi ade Mamanuga God e eya Gubagai ki e nu naigida mena kataipamu wetawetara. Nu inako kwaigomu ki ka nu sumanuga irawayagisi manako Keriso e eya iyai nu rabinanugu posiyagisi siwagapoto.

<sup>14</sup> Nu inako idiwomu ki ka eba nu munu rasi mu rabinamaga tatatawai ki mu maba idiwomu da nusuru bo egi towawa bauwagau giniyau pasuniyau ki maba nu inako igida yauda iwomu. Pa mena. Nu munu rasi maba idiwomu ki ka iyapana mu kabuwamaga ebo ebo mu mubo notamaga pokaiya kuae-tagamu ki tepomoto weki gwaiya baitagisi nu kerapunugu yadini negemoto kekera manako waranimoto yawata kawai kaigamu. Ko nu inako eba idiwomu. <sup>15-16</sup> Nu nota kwarikwarisi ki notai pokaiya yona mibai mena kabuwa kasiwarraigomu idiwomu. Nu inako idiwomu ki ka nu rabinanuga pakara-yagisi manako nu yabiyabinunga apunai Keriso e iyai badidi maba tondau ki maba nu mete inako nu nuwanuga notanuga ade nu iyanuga mete kina ki e maba wenapoto idiwomu yamomu. Nu ka Keriso e idai yo e kerarai yo e midi kwakwarepui kuduba inako, ko e eya ka debai. E kasiyarai pokaiya ka nu eyaka eyaka e naureya idiwei. E nu tenibudobonbu upi ebo ebo nu negebu da nu nota kwarikwarisi ki notai pokaiya upi ki yodomu makeya makeya kwaigomu ki ka nu nuwanuga notanuga eyaka-menayagisi manako nu irawaigamu ragiragi kawaya ubumomu.

*Keriso iya waunai negebu*

<sup>17</sup> Ki pokere, nu Kaiawonuga e si pokaiya ka nau karako ragiragi kawaya wi nidiyakani teyateyama yau kena; Naiya ka wi iyapana kawaiyanai mu notamaga kororai ade Mamanuga God eba kataimupu ragidai ki mu maba wi mete inako notapamawa

kwaigamawa. Ko nota ki wi karako kamadumuri. <sup>18</sup> Iyapana ki mu notamaga ka sisi-pupupu, mu rabinamaga ka ragiragi kawaya ade mu wenagumaga ka mu muga bodamupu da mu babatagamu gwede mo eba kataitagamana waina-piyamu ki pokere Mamanuga God iya waunai nu negeyau ki tanai mu eba empiyamu. <sup>19</sup> Kataina, mu naiya paere-mupu bigi kwaetagubu ki ka bani mu midimama mete waditapu. Ko karako mu bigi kwaetagamu ki midimamai mu eba waditamiyau. Mu midimama berai ebo ebo kwaetagamu ade mu kwakware-pumaga tainitamiyau ki poisiyasiyai mu mete wainapiyamu kawareya kawareya kwaetagamu.

<sup>20-21</sup> Nau kataineya da wi Keriso wauneya sumamupu ki ka wi inako eba idiwana ki nana iyapana wi nidimupu. Iyesu e ka mibai ade wi ka e ewakuma-piyamu ragidai ki pokere mu e yonai mibai ki mena wi kabuwanimpu. <sup>22</sup> Ki pokere, nau karako wi nidiyani wainapumuri; Wi iyaga oragai naiya umanibu dokodoko ki ka berokoi ki pokere wi giriniyawa pasuniyawa wi kerapugau wadawa ade taininiyawa da wi yawata kwaiai kaigamawa. Ko iya oragai ki wi karako kamadumuri. Wi midiga tatamai oragai rikapiyamu ki maba wi iya ki deni mena rikapumuri. <sup>23</sup> Wi nuwaga notaga oragai ki kuduba wi deni mena wirapumuri da waunai wenayagisi, <sup>24</sup> manako wi midiga tatamai waunai umamu ki maba wi iyaga waunai ki umamuri. Ko wi nuwaga notaga waunai ki ka Mamanuga God e eya nuwai notai ki maba wi negebu ki pokere e nuwai notai ki pokaiya ka wi Mamanuga God e yabuiya mibai supasupai bagi kawaya e nene mena idiwoi.

<sup>25</sup> Ki pokere, karako yona bera kuduba ki kamadumuri. Nu Keriso e naureya ewapuru eyaka mena dibimpipi idiwei ki pokere wi yona mibai mena kabuwa kasiwaraiwogoi idiwoi. <sup>26</sup> Wi nuwaga pupuyogono ki ka wi kwariswagi kwaenda wi nuwapupuga ki taininiyoto da wi paerpumuri bigi kwaiwagi. Ade eba gagaya rowarowa kawaya idiwoi da madega kaniyoto suroto. <sup>27</sup> Berokoi Apunai Seitani e gudui eba kwaipumuri bo wata kwe-muri. <sup>28</sup> Wi gwedewau naiya kuwa kwaigamawa ki wi karako kuwa kamadumuri manako wi wibo idagere upiwigogoi da mibai matarayogono ki wi tepiyoi iyapana bani pa mena ragidai mete waitatamiyoi.

<sup>29</sup> Eba wi kowaguma mu rabinamaga berokowagana ki yonai iwogoi ko maramara wi kowaguma togitamana ki yonai mena iwogoi. Wi inako kwaiwogoi ki ka mu rabinamaga bagiyagisi kasiyara wainapomoto. <sup>30</sup> Mamanuga God e Keyai Tanai Bagi Kawaya wi rabinagau tapu tondau ki wi nuwaboya eba kwemuri mibai ka e Keyai ki pokaiya ka Mamanuga God wi tonabanibu e eya nene nakanibu. E Keyai wi rabinagau tondau ki pokaiya ka wi kataigubu wetawetara da Mamanuga God wi teniyana gwede umanibu dokodoko ki kuduba rikapana ki marai ewa bai-yagisi. <sup>31</sup> Gagaya bo nuwapupu bo bonana ragiragi bo kira kasiwara bo nuwagayagaya yonai bo ade wi kowa-guma keitamiyamu idiwi, bera kudubi kwai inako ki wi kamadumuri. <sup>32</sup> Ko wi deni deni kwayuba kasiwaraiwogoi ade wi kowaguma mete wiwiratamiyoi. Mu paere wi bamagau kwaetagubu ki wi deni mena berokoi ki wi notagau surupumuri. Mamanuga God e Keriso pokaiya wi bigiga deni mena surupupu ki maba wi mete kina inako kwaiwagi.

## 5

### *Sisipu yo Tanai ki yonai*

<sup>1</sup> Wi ka Mamanuga God e munuiyoma. E nuwaiya po wiyo, ki pokere e badidi maba tondau ki maba wi mete inako makeya makeya kwaiwogoi idiwoi. <sup>2</sup> Keriso nu nota kwarikwarisinibu e eya iyai nu nene tapu ko ki maba ka wi mete kina wi kowaguma inako waitatamiyoi, nota kwarikwarisitamiyoi idiwoi. Iyapana Mamanuga God e yabuiya puyo papa pasumu aurai bagi kawaya e bameya yarau ki maba ka Keriso e eya iyai nu nene puyo inako tapu powena.

<sup>3</sup> Wi ka Mamanuga God e iyapanai-yoma ki pokere iyapana taku maba asusu yababayaba igida yauda kwaetagamu ade didiwa ukwapamu iwu ki mu maba wi inako eba kwaiwogoi. Wi midimama berai eba kwaiwogoi ade eba kapoiwogoi wi kowaguma mu gwedegwedemaga mete eba taisi teyateyamaiwogoi. Wi paere marai munta mo inako mete eba kwaiwagi mibai ka Mamanuga God e eya iyapanaiyoma e nene idiwi ragidai inako kwaetogomonu ki ka eba supasupai.

<sup>4</sup> Wi ka Mamanuga God e iyapanai-yoma ki pokere midimama yonai ki wi eba iwogoi ade bainama yo kira berokoberoko ki yonai wi mete eba iwogoi ko Mamanuga God e si mena esida tepapiyoi ade e paraupiyoi idiwoi. <sup>5</sup> Nau yona mibai wi nidiyani wainapu-muri; Iyapana nima taku maba asusu igida yauda kwaeyogono umono bo midimama berai kwaeyogono bo ade kapoiyogono e kowaiyoma mu gwede-gwedemaga taisi teyateyamayogono ki ka Mamanuga God ade Keriso mu garimaga rabineya e eba kaniyoto. Ade yona yau mete wainapumuri; Iyapana nima kapoiyogono e kowaiyoma mu

gwedegwedemaga taisiteyateyama-yogono ki e notai ka iyapana daisusu bo momorapa ade dai mete kina inako bamamugu buburitagamu ki mu nota-maga maba.

<sup>6</sup> Wi naigida mena idiwoi kwaenda iyapana yona mibai pa mena tagamu ragidai baitagisi wi beranimoto wi kerapugau yadini. Mamanuga God e umunui kwenupiyamu ragidai badidi tagamu kwaetagamu ki pokaiya ka Mamanuga God e nuwai mu bamamugu maramara pupuwagau tondau. <sup>7</sup> Iyapana inako kwaetagamu ragidai ki mu diriwamaga wi eba kwaiwogoi, <sup>8</sup> mibai ka wi mete kina naiya sisipu inako idihu ko karako ka wi nu Kaiawonuga e eya iyapanaiyoma mibai. Wi ka e tanai rabineya idihu ki pokere iyapana e taneya idihu ragidai badidi kwaetagamu ki maba wi mete inako mena kwaiwogoi idiwoi. <sup>9</sup> Wainapumuri; Mamanuga God e tanai ki pokaiya ka iya bagi, iya supasupai, ade gwede mibai kuduba wenayagisi. <sup>10</sup> Ki pokere, Mamanuga God e nuwaiya badidi wainapiyau ki mena nu kwaenepamu makeya makeya kwaigomu da e nu pokanugere mamamayagisi. <sup>11</sup> Iyapana sisipu idihu gwede mibai pa mena kwaetagamu ragidai badidi kwaetagamu ki diriwi wi eba kwaiwogoi ko mu kwaetagamu ki wi matarapumuri tepumuri taneya nakapumuri. <sup>12</sup> Mu bigi weki gwaiya kwaetagamu ki sisiyai nu matarau iwagamana ki ka midimama kawaya. <sup>13-14</sup> Ko gwedegwede kuduba taneya baiyagisi ki ka berokoi bo bagi ki mibai matarayagisi. Ade gwedegwede kuduba taneya inako matarayagisi ki pokaiya ka tanai kawayayagisi miniyoto siwa. Ki pokere, Mamanuga God e okai mosi wagubu ke; 'Oro wadamu ragidai, wi yabuiwagi kimuri ubumuri. Popoi maba eba ukwopoi ko kimuri ubumuri da Keriso e tanai wi kawarigau miniyoto siwa.'

<sup>15</sup> E inako wagubu ki pokere wi badidi maba idihu ki wi naigida mena wainapiyoi. Notababa ragidai ki mu maba wi eba idiwoi ko iyapana notanotai ki mu maba idiwoi.

<sup>16</sup> Mara karako ka iyapana ropani kawaya bigi ebo ebo kwaetagamu ki pokere wi mu pauna-mugu bagi mena kwaiwagamana marai yau wi eba paerepumuri. <sup>17</sup> Iyapana notababa kwaetagamu ragidai ki mu maba wi eba kwaiwogoi ko nu Kaiawonuga e nuwaiya wi badidi kwaiwagamana wainapiyau ki mena wi kwaenepiyoi makeya makeya kwaiwogoi.

<sup>18</sup> Awana 'waeni' kawaya daganani eba kubamuri kwaenda wi midiga giripoto yabaraga babayagisi. Ko wi guduga kwaipumuri da Mamanuga God e eya Keyai tonopoto wi rabinagau posiyagisi siwagapoto ki ka bagi kawaya. <sup>19</sup> Wi nuwaga notaga eyaka mena nu Kaiawonuga e si umayo pokaiya tepapiyoi manako guriguri ki umayoi bo nu keyainuga togipana ki umayoi bo Mamanuga God e umayoi ki mu naiya mena e okai rabineya oka-mupu, umayo ki mibai pokaiya ka wi deni deni kabuwa kasiwaraiwogoi idiwoi. <sup>20</sup> Gwede mo bagi bo eba bagi wenayagisi ki ka eba gwedei mete kina. Wi maramara nu Kaiawonuga Iyesu Keriso e si pokaiya Mamanuga God paraupiyo idiwoi.

### *Mibai anikai mu yonamaga*

<sup>21</sup> Wi wibo bagiga nene mena eba wainapiyoi ko kwarisiwagi wi kowaguma wiwiratamiyoi mu bagimaga nene mete kwaiwogoi. Ade mu wi nene inako mete kwaetogomono. Wi deni deni inako kwayuba kasiwaraiwogoi idiwoi ki ka wi Keriso mete wiwirapiyamu.

<sup>22</sup> Ridi, kau nima kau nobomogi mete kina ki kau yona yau naigida mena wainapi; Kau Keriso wiwirapiyei ki maba kau kwarisinuwagi kau nobomogi e kobaiya tondowa mete wiwirapiyowa. <sup>23</sup> Keriso e ka nu Iya Negeyana Apunai. E ka debai ko nu e sumapemei ragidai nu kuduba ka e midi kwakwarepui. Keriso e ka debai ki maba ka ridi e debai ka e nobomoi. <sup>24</sup> Ki pokere, nu Keriso sumapemei ragidai e wiwirapemei ade e kobaiya idiwei ki maba ka ridi wi mete kwarisiwagi wi nobomoguma maramara wiwiratamiyoi mu kobamugu idiwoi.

<sup>25</sup> Apunu, kau nima kau wainagi mete kina ki kau yona suwagakani yau wainapi; Keriso ubupu e sumapemei ragidai nu nene kawaya daganani nota kwarikwarisinitibu e eya iyai nu nene tapu ki maba wi wainaguma mete inako nota kwarikwarisitamiyoi idiwoi. <sup>26</sup> Nu rabinanugu tanai bagi posiwagana ki nana ka Keriso nu nene powena e eya iyai nu nene tapu. Nu awanau siruwaigibi ade e yonai wagubu mete kina ki pokaiya ka e nu paerenuga ki bigi kuduba surupupu. <sup>27</sup> E kwaewena ki mibai ka e nuwaiya e sumapemei ragidai nu rabinanuga bigi pa mena, bidara pa mena, giwi bo gayai pa mena, momomoi tanai bagi kawaya ki mena e yabareya ubumana ki nana. <sup>28-30</sup> Ki pokere, apunu, wi wiga midiga kwayuba-piyamu ki maba ka wi ridiguma inako mete kwayubatamiyoi ade nota kwarikwarisitamiyoi. Nu ka Keriso e midi kwakwarepui ki pokere e nu kwayuba-niyau ade nota kwarikwarisiniyau. Ki maba, iyapana nima e eya midi kwa-kwarepui kwayubapiyau ki ka e eya midi kwakwarepui ki e eba tagarara-piyau ko e bani yo awana kweyau togipiyau. Ko ki maba ka wi ridiguma inako mete kwayubatamiyoi ade nota kwarikwarisitamiyoi idiwoi. <sup>31</sup> Mama-nuga God e okai wagubu ke; 'Ki pokere, yaraga mosi ridi uworoto ki ka

e eya inai mamai kamaditamini manako ridi ki mete dibipomoto ewapuru eyaka mena idiwono. Naiya ka mu mubo mubo idowi, ko karoko ka mu dibimupu ewapuru eyaka mena idiwono.'

<sup>32-33</sup> Yona ki daikere ka waigugu ko daikere ka matara. Yona matara wi nene ki mibai ka yau kena; Apunu, kau kiya midigi kwakwarepugi kwayubapiyei ki maba kau wainagi mete inako kwayubapiyowa wi rabinaga eyaka mena idiwoi. Ade ridi, kau nima kau nobomogi mete kina ki kau e naigida mena wiwirapiyowa ade e mete wi nuwaga notaga ewapuru eyaka mena idiwoi. Yona ki daikere ka waigugu ko ki mibai ka nau yau wainapakan; Nu Keriso sumapemei e mete rabinanuga eyakameaigibi ki pokere e ka nu nene ade nu ka e nene.

## 6

### *Munu rasi ade ina mama mu yonamaga*

<sup>1</sup> Munu rasi, wi inaguma mamaguma wiwiratamiyoi ade mu tagamu ki mu umunumaga wadoi makeya makeya kwaiwogoi. Nu Kaiawonuga nuwaiya ka wi inako kwaiwagama ki nana wagubu. <sup>2</sup> Mamanuga God e gorai tapu, wagubu ke; 'Wi inaguma mamaguma naigida mena wiwiratamiyoi.' E gorai tapu ka ropani kawaya ko gora eyaka mena yau ka e yabiri gwaiyaba mete wagubu. <sup>3</sup> E gwaiyabawena wagubu ke; 'Wi inaguma mamaguma inako wiwira-tamiyoi ki ka wi waira yau kawareya wi iyaga rowarowa kawaya idiwoi.'

<sup>4</sup> Ina mama, wi munuguma eba bonana ragiragitamiyo kwaenda mu rabinamaga berokoyagisi gagayatagisi. Ko Mamanuga God e yonai pokaiya mu naigida mena kabuwatamiyoi Wade supaspatamiyo.

### *Kawakawai ragidai ade bigabiga ragidai mu yonamaga*

<sup>5</sup> Bigabiga ragidai, nau wi yonaga yau suwagani wainapumuri; Wi kawakawaiguma yewe wairau ki mu wi naigida mena wiwiratamiyoi ade mu umunumaga wadoi. Wi Keriso e umunui wadamu e upi kawaiwagamu ki maba ka wi nuwaga notaga eyaka mena mu umunumaga wadoi ade mu upimaga kwaiwogoi. <sup>6</sup> Wi kawakawaiguma wi eminimana wi werega tagamana ki nana eba notapiyoi were upiwogoi. Ko wi ka ade Keriso e bigabigaiyoma mibai ki pokere wi Mamanuga God e nuwaiya badidi wainapiyau ki wi nuwaga notaga eyaka mena notapiyamu kwaiwagamu ki maba ka wi kawakawaiguma mu upimaga inako mete kwaiwogoi.

<sup>7</sup> Ki pokere wi kawakawaiguma mu bigabigamaga kwaiwogoi ki ka wi mibi mamamai upiwogoi ko eba notapiyoi da wi iyapana mu nene mena upiwagamu ko wi upiga ki kena ki wi nu Kaiawo-nuga e nene mete kwaiwagamu. <sup>8</sup> Wi yona yau naigida mena wainapumuri; Mamanuga God e yabuiya ka bigabiga ragidai ade pakasi ragidai ki mu kuduba ka eyaka mena. Iyapana nima upi bagi kawaya inako kwaeyogono ki ka aita ewa Mamanuga God denai puyo bagi kawaya e kweyoto.

<sup>9</sup> Kawakawai ragidai, nau wi nene suwagani wainapumuri; Wi bigabiga-guma ragidai wi bamagau badidi kwaetagamana ki nana suwagubuwani ki maba ka wi mu bamamugu inako mete kwaiwogoi. Mu wi umunuga wadamana ki nana kudu tagemana yonai mu eba tadeyoi mibai ka wi wiga ade wi bigabigaguma ragidai mete kina ki wi Kaiawoga eyaka mena ka kunumau tondau. Mamanuga God e yabuiya ka iyapana kawakawai ade iyapana maimerei nu kiyabunuga ka eyaka mena. Aita ewa ka nu e yabareya ubumamu manako e idai gurai nu kuduba naurinugu ugwidiniyoto ragiragi.

### *Nu ragiragi kawaya ubumana ki nana ki gwedegwedei*

<sup>10</sup> Nau yona siyarai yau mete suwa-gani wainapumuri; Wi karoko Keriso e naureya idiu ki pokere wi rabinaga gudui kwaipumuri da nu Kaiawonuga e kasiyarai negeni ki pokaiya ka wi ragiragi kawaya ubumoi. <sup>11</sup> Berokoi Apunai Seitani e ka bera berokoi ebo ebo weki gwaiya nu bamanugu kwaewagana notapiyau. Ko nu e raurupamana ki nana ka Mamanuga God nu bidara eba wadamana ki kepatai ade yawira boda-pamana ki tatamai mete kina nu negebu. Ki pokere yawira gwedegwedei ki kuduba tepumuri wi midiga tatamai maba umamuri manako kasiyarai kawaya ubumoi. <sup>12</sup> Nu ka eba matara yonaga kaina mete kandeigemei ko nu ka keyai berokoi ebo eba emitamei yo kunuma kawakawai yo kunuma kaiyawo yo ade kunuma kasiyarai ki mu mete inako kandeigemei. Mara karoko ka mu maramaga ki pokere mu waira yau kawareya kawakawayatagamu sisipi gwaiya nu yawiwayiraniyamu giriniyamu pasuniyamu. <sup>13</sup> Ki pokere Mamanuga God wi bidara eba wada-mana tatamai negebu ki kuduba wi tepumuri wi naurigau umamuri manako kasiyarai kawaya ubumoi. Yawira marai ki wi bamagau baiyagisi ki ka wi kudu tagagere eba riyaiwogoi ko wi berokoi ki mete kandeiwogoi da yawira ki kewo-yagisi ki ka wi eba kekeraiwagi ko wi watagau ragiragi kawaya ubumoi.

<sup>14</sup> Wi nuwaga notaga gwede mibai ki mena notapiyoi matarau kwaiwogo manako piyara ragidai mu naurimugu maira umamu ki maba wi nota mibai ki maira maba wadumuri wi naurigau umamuri dokodoko. Ade piyara ragidai mu nodamaga tatamai ragiragi kawaya umamu ki maba ka wi Mamanuga God e yabuiya supasupai kwaigama ki notai tepumuri wi nodaga tatamai maba umamuri manako yabarayabara ragiragi kawaya ubumoi. <sup>15</sup> Ade piyara ragidai mu kerapumaga tatamai umamu ki maba ka wi Mamanuga God e nuwabagi negebu ki yonai bagi kawaya iyapana tademana ki nana okukunaigubu ki tepumuri wi kerapuga tatamai maba umamuri. <sup>16</sup> Wi bidara eba wadamana tatamai yau kuduba umamuri kewo-yagisi ki kawareya ka wi piyara ragidai mu kepatamaga tepiyamu iwu ki maba wi sumaga kepata maba inako mete wadoi iwoi. Keyai berokoi mu kawai-maga e tai uwareya mata beuwagau ki pokaiya e wi ugwidiniyana kwaewagau ko wi sumaga pokaiya ka wi e tai ki bodapumuri manako e kasiyarai kewo-yagisi. <sup>17</sup> Ade piyara ragidai mu deba-maga tatamai ragiragi kawaya umamu ki maba Mamanuga God e iya waunai negebu ki deba tatamai maba wadumuri wi debagau umamuri. Ade Mamanuga God e yonai wi negebu ki wi e eya Keyai ki kasiyarai pokaiya kereba maba wadumuri ubumoi. <sup>18</sup> Wi yau kuduba kwaiwogo ki ka wi guriguri mena pokaiya inako kwaiwogo. Wi bani iwoi upiwogoi bo ukwopoi ki ka wi Mama-nuga God e Keyai badidi kabuwaniyau ki makeya makeya mena e bameya guriguriwogoi ade genepiyoi. Yabu yabu ukwopoi ade Mamanuga God e iyapana-iyoma kuduba mu nene mete guri-guriwogoi, ko wi midiga eba togayagisi.

<sup>19</sup> Ade nau Poru, wi nau nene mete guriguriwogoi da iyapana nau dima-sugana watai tegeni ki ka nau yabarayabara uburoni Mamanuga God e yonai wekewekei kabuwasinibu ki makeya makeya mena mataraponi. <sup>20</sup> Mama-nuga God nau winesinibu da nau e yonai bagi kawaya ki matarapana ki nana sidibu. Nau e yonai ki suwegekeya umekeya ki pokere iyapana nau wadisnimupu diburasinimupu. Ko wi nau nene guriguriwogoi da nau badidi suwagana ki nau yabarayabara ragiragi kawaya uburoni suwogoni.

#### *Parau siyarai*

<sup>21</sup> Nu Kaiawonuga e upi ragiragi kawaya kwaewagau apunai nu nuwa-nugu po apunai Taikikasi wi bamagau ika baiyagisi ki ka nau badidi maba tondakani ki yonai kuduba e wi nidiyoto, <sup>22</sup> manako nu yewe badidi maba upigemeya ki sisiyai e wi mete kabuwaniyoto toginiyoto kasiyara negeni.

<sup>23</sup> Baganai, Mamanuga God ade nu Kaiawonuga Iyesu Keriso mete kina mu karako wi nuwabagi negeni ade suma negeni da wi suma rabineya deni deni nota kwarikwarisi kasiwaraiwogoi idiiwoi. <sup>24</sup> Wi gwedewau wi nuwaga notaga eyaka mena ragiragi kawaya nu Kaiawonuga Iyesu Keriso maramara nota kwarikwarisipiyamu idiu ragidai ki wi bamagau ka nau parau siyarai yau suwagakani; Mamanuga God e wi deni mena wadiniyoto bagi.

Nau yonani ika kewowena. Kaiwa kaiwa.

## PIRIPAI

### Apunu Poru natere Piripai ragidai mu okamaga tapu

#### **Oka gwede nene tapu ki kabuwai**

Oka yau ka apunu Poru dibura rabineya tondawa ki makeya e okapupu (1:13-14).

Natere Piripai ka natere kawaya mosi tawana Makedoniya rabineya. Apunu Poru ka naiya Mamanuga God e yonai ika dimawagawa umawa manako iyapana dai Iyesu sumamupu. Ko ewa ka iyapana dai ki ika bautagubu Iyesu sumapamawa ragidai ki mu notamaga wiramupu ki sisiyai Poru wainapupu ki pokere e oka yau okapupu.

Iyesu sumapamawa ragidai natere Piripai rabineya mu ka maramara apunu Poru puyo-pamawa. Oka yau pokaiya ka e mu paraautapu. Mu iya waunai wadumupu ki ka eba mu gora wiwirapamawa ki pokaiya mu iya ki wadumupu ko mu Iyesu sumamupu ki mena pokaiya ka Mamanuga God mu iya waunai puyo deni mena tagebu.

Iyesu sumapamawa ragidai mibi mamamai idiwana ade girurukobaiya tetetagamana ragiragi kawaya sumatagamana ki nana ki yonai ka apunu Poru oka yau rabineya mu tadebu teyateyama.

#### **Oka debai empamana ki kabuwai**

Parau 1:1-11

Apunu Poru bameya badidi wenawena 1:12-26

Iya Keriso pokaiya 1:27-2:18

Simosi yo Epaporoditasi mu yonamaga 2:19-30

Bera ragidai mu diriwamaga eba kwaigamu 3:1-4:9

Apunu Poru ade natere Piripai ragidai 4:10-20

Parau siyarai 4:21-23

<sup>1</sup> Kawiwa kawiwa Mamanuga God e eya iyapanaiyoma kuduba natere Piripai rabineya idiuwi, wi yabiyabiri-guma ade wi waitaguma ragidai mete kina. Wi ka Keriso Iyesu e naureya idiuwi manako nau Poru ade nau waretani Simosi mete kina, Keriso Iyesu e ebo bigabigaiyoma, nu karoko oka yau wi nene tonopemei.

<sup>2</sup> Wi paeregka ki denai bita wibo wadamana ko ki ka Mamanuga God e rikapupu deni mena wi wadinibagi. Ko e ade nu Kaiawonuga Iyesu Keriso mete kina karoko ewapuru mena wi yabuga yadini papomoto da mu wi nene kwaetagubu ki mibai wi naigida mena kataiwagi wetawetara ade nuwabagi rabineya idiwai.

<sup>3</sup> Nau wi wainaniyakanika ka nau wi nene Mamanuga God paraupakani, <sup>4</sup> ade mara-mara mibi mamamai wi kuduba nene gurigurisugakani. <sup>5</sup> Nau naiya wi bamagau bausugubuwanitondekeya yabedekeya da karoko Mamanuga God e yonai bagi kawaya dimasugekeya umekeya ki ka wi nau waitasinimawa ade nau togisinimawa. <sup>6</sup> Ki pokere nau kataineya da Mamanuga God e naiya wi notaga wirapupu wi rabinagau upi bagi kawaya birikapupu ki upi e eba kamadini ko e inako mena kwaeyogono yarono da Iyesu Keriso ade wirayagisi baiyagisi makeya.

<sup>7</sup> Nau nuwaneya po wiyo. Nau wi nene inako wainapakani ki ka supasupai bagi kawaya mibai ka nau yo wi nu rabinanuga ka eyaka mena. Mamanuga God bagi kawaya nau nene kwaewena upi yau tegebu. Nau dibura rabineya tondakani bo nau pa umakanawadakani Keriso e yonai bagi kawaya dimasuga-kani iyapana yabaramugu mibipakani e taububarai suwagakani ki ka wi nau waitasinimamu. Wi karoko nau mete togisinimamu ki pokere nau kawaya daganani wi notaniyakan. <sup>8</sup> Mamanuga God e yabuiya ka nau yona mibai yau suwagakani; Keriso Iyesu wi nene kawaya daganani notapiyu ki maba ka nau wi mete inako notaniyakanade wi eminiyana ki nana mete wainapakani.

<sup>9</sup> Nau wi nene Mamanuga God bameya gurigurisugakani da nota kwarikwarisi ki notawi rabinagau kawayayogono yarono manako ki pokaiya ka wi katai mibai ki kataiwagi da wi nota supasupai mena pokaiya upiwogoi idiwai. <sup>10</sup> Wi inako kwaiwogoi ki ka wi yawata bani ka supasupai ade bani ka eba supasupai ki wi kataiwagi manako Keriso e marai baiyagisi ki ka wi rabinagau paere pa mena ki pokere wi e yabareya yabarayabara ubumuri, ko nima mo eba baiyagisi wi nidiyoto siyasiya. <sup>11</sup> Wi inako idiwai manako Iyesu Keriso pokaiya wi mibiga bagi kawaya wi rabinagau kiroto ki ka iyapana wi iyaga ki empomoto manako ki pokaiya ka mu Mamanuga God paraupomono e si esida mena tepe-pomono.

*Nu Iyesu nene idiwomu*

<sup>12</sup> Kowaniyoma, nau nuwaneya wi yona yau naigida mena kataiwagi; Iyapana nau wadisimupu diburasini-mupu ki ka eba gwedei mete kina mibai ka Mamanuga God e yonai bagi kawaya ki mu eba bodamupu ko e yonai ki karoko kawayawagau yarau.

<sup>13</sup> Nau bamaneya badidi wenawena ki pokaiya ka tawana yau mu kawaiimaga e tawai kwayubapiyamu ragidai ade iyapana yewe mete idiuw ki mu kuduba karako kataitagubu da nau Keriso e bigabigai kwaesugekeya ki pokere nau dibura rabineya tondakani.<sup>14</sup> Ade wi yona yau mete wainapumuri; Nau dibura rabineya tondakani ki pokaiya ka nu kowanuguma dai karako ubumu nu Kaiyawonuga e yonai yabarayabara tagamu. Mu naiya kudu wainapamawa ko karako ka mu kudu eba waina-piyamu ko mu Mamanuga God e yonai kasiyarai kawaya tagamu iwu.

<sup>15</sup> Mibai, iyapana dai Keriso e dimai tagamu ki ka mu nau bamaneya gunara-tagamu ade nau kausinimana mu muga kawakawayatagamana ki nana waina-piyamu. Ko mu dai e yonai tagamu ki mu nuwamugu supasupai mena kwaiwagamana wainapiyamu,<sup>16</sup> ade mu nau mete nota kwarikwarisiniyamu. Mu kataimugu da nau Mamanuga God e yonai bagi kawaya ki taububarai suwegekeya ki pokere yewe tondakani.<sup>17</sup> Ko gunaratagamu ragidai ki mu notamaga ka eba eyaka mena. Mu muga simaga kawayawagana ki nana ka mu Keriso e dimai tagamu. Mu nuwamugu nau bitani yewe dibura rabineya ki kawayawagana mete wainapiyamu.

<sup>18</sup> Ko ki ka eba gwedei mete kina. Mu Keriso e dimai mu notamaga eyaka mena tagamu bo mu notamaga apeya tagamu ki ka baganai. Keriso e yonai mu pokamugere kawayawagau yarau ki pokere nau mibi mamamai tondakani. Ena, nau mamamasugakani,<sup>19</sup> mibai ka nau kataineya da wi guriguriga pokaiya ka Iyesu Keriso e eya Keyai ki kasiyarai nau waitasiniyoto manako bita karako kawarapakan ki rikayagisi.<sup>20</sup> Nau Keriso upi tegebu ki kamadani ki ka aita ewa nau midimama wadisiniyoto. Ki pokere nau nuwani notani kawaya ka yau kena; Nau eba nuwaneya upi ki paunau kaupani ko nau nuwaneya maramara yabarayabara uburani upi ki yadani yaran. Nau dibura rabineya tondoni bo mataraubausugani bo nau iyaiya tondoni bo posugani ki ka eba gwedei mete kina. Nau notani yau mena wainapakani; Nau nuwaneya Keriso e si nau pokanere kawayayagisi.<sup>21</sup> Iya ka gwede? Nau iyani ka Keriso. Nau posugani ki ka bita karako wadakani ki kuduba kewoyagisi manako nau puyoni nau nawanani tondau ki nau yadani.<sup>22</sup> Ko nau yewe wairau tondoni ki ka nau upi bagi kawaya yau kwaesugoni ki pokere nau upi bani ki winepani? Nau wi kamadiniyani Keriso e bameya kayasugani bo nau yewe wi mete idiwomu?<sup>23</sup> Ki nau eba kataineya ko nau paunau uburakan nota apeya wadakan. Nau idanugu tenene ki deneya kayasugani bo garu deneya kayasugani? Nau naubo nene mena wainaponi ki ka nau waira yau kamadani Keriso bameya kayasugani ki ka bagi kawaya esida.<sup>24</sup> Ko nau yewe tondoni wi waitaniyon ki ka gwede kawaya mosi wi iyaga nene,<sup>25</sup> ki pokere nau karako kataisugubuwani wetawetara da nau wi eba kamadiniyani. Wi suma sumaiwagamu ko wi sumaga ragiragiwagana da wi mibi mamamai idiwana ki nana ka nau wi mete ewapuru yewe wairau idiwana wainapakani.<sup>26</sup> Nau wi bamagau ika bausugani ade empeipeigamu ki ka wi mamamaga Keriso Iyesu bameya nau pokanere kawayayagisi siwagapoto.

<sup>27</sup> Nau wi nidiyakani teyateyama yau kena; Keriso e yonai bagi kawaya wi badidi maba idiwana kabuwanibu ki wi inako mena kwaiwogoi idiwori. Nu ewa ade empeipeigamu bo pa mena ki ka baganai ko nau nuwaneya po ka yau kena; Wi nuwaga notaga ewapuru eyaka mena ragiragi kawaya Keriso e nene idiwori ki sisiyai mena nau wainapanana wainapakani. Nau nuwaneya ka wi nuwaga notaga eyaka mena ragiragi kawaya ubumoi Keriso e yonai bagi kawaya sumapamanaka taububarai iwogoi, mibai ka iyapana ropani kawaya karako e yonai ki bodabodapiyamu.<sup>28</sup> Yona bagi bodabodapiyamu ragidai ki mu kudumugu wi eba wainapiyoi nitaisiniwogoi ko maramara ragiragi kawaya ubumoi. Wi inako kwaiwogoi ki ka Mamanuga God wi waitaniyuw ki kasiyarai iyapana empomoto manako ki pokaiya ka mu kataitagisi da wi ka aita ewa iya wadumuri ko mu paeremupu ki pokere aita ewa ka mu denai bita yadini.<sup>29</sup> Mamanuga God e wi winenibu ade wi puyoga yau negebu; Wi ka eba pa suma mena sumapamanaka puyoi wadumupu ko wi Keriso e pokaiya bita makari bananapamanaka puyoi e wi mete negebu.<sup>30</sup> Iyapana naiya nau bamaneya badidi kwaetaga-mawa Keriso e yonai bodabodapamawa manako nau yona ki taububarai suwegekeya ki wi nau emisimimupu kewowena. Wi kataigau da nau karako mete kina bita inako bananapakani. Ki pokere wi karako nau mete ewapuru yabarayabara ubumomu bita ki kawarapomu ade Keriso e yonai ki taububarai iwogomu.

## 2

### *Keriso kwarisiwena ki maba nu mete kwarisigamu*

<sup>1</sup> Wi Keriso e naureya idiuw ki kasiyarai wi wainapiyamu, e wi nota kwarikwarisiniyau ki wi nuwabagi wainapiyamu, wi Mamanuga God e eya Keyai mete ida wadewadeigubu ki wi wainapiyamu ade wi deni deni kwayuba kasiwraiwigamu ade deni deni waitsa

kasiyaraiwagamu idiwu. <sup>2</sup> Wi inako wainapiyamu idiwu ki pokere nau yonani yau suwagani ki wi mete wainapumuri; Wi nuwaga notaga eyaka mena idiwoi, nota eyaka mena notapiyoi ade deni deni nota kwarikwarisiwogoi idiwoi. Wi inako idiwoi ki ka nau mibi mamamai tondoni. <sup>3-4</sup> Wi wibo eba gwandagiwogoi ade eba kawai gisipioyi ko wi kwarisiwagi wi kowaguma mu mete wiwiratamiyoi. Wi wiga bagiga nene mena eba kwaiwogoi ko wi kowaguma mu bagimaga nene mete kwaiwogoi. Ade eba notapiyoi da wi wiga ka baganai ko ade wi kowaguma mu ka eba baganai. Wi inako eba notapiyoi. <sup>5</sup> Keriso Iyesu badidi nota-piyawa ki maba wi mete inako mena notapiyoi.

<sup>6</sup> E ka Mamanuga God mete eyaka mena ko e Mamanuga God e watai wadana ki nana nisi eba kandawa.

<sup>7</sup> E ebo nuwaiya kwarisiwena, gwede bagibagi kuduba usi kunumau ki e kamadubu manako kawapu yewe wairau iyapana kaina nu maba wenawena bigabiga upi ki mena kwaewagawa.

<sup>8</sup> E iyapana kaina wenawena ko e ade kwarisiwena e Mamai umunui wadubu manako po yawateya kayawena umawa da ripa korosi naureya berokoi bananapupu powena.

<sup>9</sup> E inako kwaewena ki pokaiya ka Mamanuga God ubupu e iyapupu tepapupu iyarau yabiri tapu manako e si kasiyarai kawaya ki sibu. E si ki sibu ka kawaya daganani esida. Gwedegwede kuduba kunumau yo wairau nu sinuga kuduba ka erida.

<sup>10</sup> Mamanuga God ubupu e si Iyesu sibu ki pokere e si pokaiya ka gwedegwede kuduba kunumau yo wairau yo waira kobaiya ki kwarisitagisi mu ramatamaga kawareya ubumoto, <sup>11</sup> manako mu umunumaga pokaiya matarau tagisi ke; 'Iyesu Keriso e ka nu Kaiawonuga Kawaya.' Mu inako togomono manako ki pokaiya Mamanuga God e si esida mena tepapomono.

#### *Keriso tanai negebu ki pokaiya upigamu*

<sup>12</sup> Kowaniyoma, nau nuwaneya po wiyo ki pokere nau nidiyani wainapu-muri; Nau naiya wi mete idiweya ki ka wi maramara nau umununi wadamawa makeya makeya kwaigamawa ko nau karako wi kamadinibuwani ki ka wi naiya badidi kwaigamawa ki maba wi karako inako mete naigida mena kwiwagi. Mamanuga God e iya waunai wi negebu kewowena ko wi karako kudu yo kasiyara paunau ragiragi kawaya ubumuri upiwigai da wi iyaga mibai kiroto. <sup>13</sup> Mamanuga God e eya notai bagi kawaya maramara wi rabinagau upiwigau da e nuwaiya badidi wainapiyau ki mena wi nuwaga notaga eyaka mena pokaiya makeya makeya kwiwagamana ki nana.

<sup>14</sup> Wi gwede upi wadamu ki ka wi eba ungwerogweroroiwogoi bo midi ragiragiwogoi, <sup>15-16</sup> ko wi mibi mamamai mena upiwigoi. Wi inako upiwigoi ki ka tanai wi rabinagau miniyoto siwa ki pokere iyapana mosi eba baiyagisi wi nidiyoti siyasiya wi siga berokoi yagisi. Wi ka Mamanuga God e munuiyoma. Wi paeregka pa mena. Ko wi iyapana berokoi bigi kwaetagamu ragidai mu paunamugu idiwu ki pokere wi supa-supai bagi mena kwiwagi. Wi iya yonai ki wadumuri doko tageyoi ki ka supama kunumau mu tanimaga tawana miniyau siwa ki maba ka wi iyaga iyapana sisipu rabineya idiwu ki mu kawarimugu mete miniyoto siwa. Wi inako idiwoi ki ka aita ewa Keriso e marai baiyagisi ki ka nau e yabareya uburani wi pokagere mamama-sugani mibai ka nau wi bamagau badidi kwaesugekeya bo kabuwaniyekeya ki ka eba kororai ko nau upini ki mibai kipu.

<sup>17-18</sup> Wi sumaga Keriso bameya sumaiwagamu ki ka mu puyo papa pasumu ki maba. Wi sumaga puyo ki Mamanuga God bameya tamuri manako iyapana dai baitagisi nau susinimoto poyo da nau niya iyani puyo maba wi puyoga mete tarani ki ka eba gwedei mete kina. Nau mamamasugani. Ki pokere, wi mete kina karako nau mete ewapuru mamamaigomu idiwomu.

#### *Apunu Simosi yo apunu Epaporoditasi mu yonamaga*

<sup>19</sup> Nu Kaiawonuga Iyesu e ebo nuwaiya wainapiyau da baganai ki ka e yawata yadini supasupa da nau apunu Simosi wi bamagau tonopani manako e ewa ade wirayagisi baiyagisi wi badidi maba idiwu ki yonai nau kabuwa-siniyoto ki ka kasiyara nau bamaneya baiyagisi. <sup>20</sup> Apunu Simosi maba mo yewe pa mena. E nuwai notai ka nau notani mete eyaka mena. Nau wi notaniyakan ki maba e wi mete inako notaniyau.

<sup>21</sup> Iyapana dai ka mu mubo iyamaga nene mena wainapiyamu ko Iyesu Keriso e nuwaiya badidi wainapiyau ki mu eba wainapiyamu. <sup>22</sup> Ko Apunu Simosi ragiragi kawaya badidi maba upiwigawa ki wi katagau. Nau ka e mamai maba ade e ka nau gubagani maba. E nau waitasiniyu Mamanuga God e yonai bagi kawaya ki upi nu ewapuru mena kwaigemei iwei. <sup>23</sup> Ki pokere, iyapana nau diburasini-mupu ragidai nau bamaneya badidi kwaetagamana wainapiyamu ki yonai tagisi nau wainapani were ewa ka nau apunu Simosi wi bamagau tonopani da e yona ki kuduba wi nidini. <sup>24</sup> Ko nau Kaiawoni Iyesu

sumapakani da e nau yawatani yadini supasupa manako nau niya mete kina wi bamagau ika bausugani emisiniimuri.

<sup>25-26</sup> Nu sumanuga eyaka mena apunai Epaporoditasi e wi tonomupu nau waitasiniyana ki nana nau bamaneya bauwena. E nau togisinibu Keriso e upi ewapuru mena kwaigemeya ragiragi kawaya ubumeya Keriso e yonai ki taububarai iwegemeya iweya. Ko wi e sigirawena sisiyai wainamupu ki yonai e eya wainapupu manako nuwaboyawena. E nuwaiya po wiyo ade wi eminiyana mete wainapiyau ki pokere e nu mete yewe idiwomu ki nau wainapakani da eba baganai. <sup>27</sup> E sigirawena ki mibai, e waunitau powagana kwaewena, ko Mamanuga God e nuwaboyai wainapupu ki pokere iyapupu. Ko Mamanuga God e eba apunu Epaporoditasi e nene mena wainapupu ko e nau nuwaboyani mete wainapupu mibai ka nu waretanuga ki powagubena ki ka nau nuwaboyani karako wainapakani ki kawayawagubena. <sup>28</sup> Baganai, nau nuwaneya e tonopani wi bamagau baiyagisi manako wi e kiyabui empu-muri ki ka wi mamamaiwagi manako nau niya nuwaboyani ki mete mareya-yagisi. <sup>29-30</sup> Apunu Epaporoditasi e ka nu Kaiawonuga sumapiyau ki apunai ki pokere e ika baiyagisi ki ka wi e diriway kawaiwagi mamamapumuri. Wi wiga ubumana nau waitasiniyana ki yawatai ragiragiwena ko wi waretaga ki tonomupu yewe bauwena. E nau waitasiniyawa Keriso e upi kwaigemeya manako upi ki pokaiya ka e waunitau powagana kwaewena ki pokere e wi bamagau ade baiyagisi ki ka wi e naigida mena wiwirapumuri. Iyapana dai e maba wi bamagau baitagisi ki ka wi mu mete inako wiwiratamuri.

### 3

#### *Iya supasupai badidi maba idiwana ki yonai*

<sup>1</sup> Kowaniyoma, nau yonani siyari yau mete suwagani wainapumuri; Wi ka nu Kaiawonuga e naureya idiwu ki pokere mibi mamamai idiwoi. Nau yona yau naiya mena oka pokaiya wi kabuwanibuwani kewowena ko nau karako kawareya ade okapakani ki nau midini eba togawagau mibai ka yona yau ka wi waitaniyana ade toginiyana ki yonai. <sup>2</sup> Nau yonani ka yau kena; Yabu yabu idiwoi da iyapana beramaga berokoi taku kamarai maba ki eba baitagisi wi beranimoto tagisi ke; 'Iyapana nima nuwaiya iya wadana wainapiyau ki ka e yabiri uburoto e kwakwarepui wakapot.' <sup>3</sup> Mamanuga God e iyai mibai wadimpipi ragidai ka nuyo ko eba muyo. Nu ka eba nu midinuga kwakwarepunuga wakamipi ki pokaiya iya ki wadimpipi. Pa mena. Mamanuga God e ubupu nu rabinanuga wirapupu e eya Keyai nu negebu manako e Keyai ki mena pokaiya ka nu iya waunai wadimpipi ade e si esida mena tepapemei. Nu karako Keriso Iyesu e naureya idiwei ki pokere nu mibi mamamai mete idiwei. Ko iyapana beramaga berokoi ki ka mu mubo kasiyaramaga pokaiya idiwu. Nu mu maba inako eba idiwomu.

<sup>4</sup> Nau naiya mu maba tondekeya ko karako ka nau inako eba tondakani. Iyapana inako idiwu ki ka mu mubo kasiyaramaga pokaiya kwaetagamu da kowamuguma ubumana mu simaga tepapamana ki nana wainapiyamu. Ko wainapumuri; Mu kwaetagamu ki maba nau karako inako kwaesugubena ki ka nau mu kuduba raurutapena manako iyapana nau sini iyarau esida mena tepampena. <sup>5</sup> Mibai, nau wenasugu-buwani pura eyaka mena eweya ka mu nau kwakwarepuni wakamupu. Nau ka tawana Isiraero taubanuwai. Nau kununi ki Bendimanu ade nau ripakwarakwara-niyoma kuduba ka mibai Iburu ragidai. Nau ka Parisi apunai. Parisi ragidai Gora oragai naigida mena kwayuba-piyamu makeya makeya kwaetagamu ki maba nau mete naiya inako ragiragi kawaya kwaesugekeya. <sup>6</sup> Nau notani gora ki mena notapekeya ki pokere nau uburekeya suma sumatagamawa ragidai Mamanuga God nene dibipamawa idiwu ki giritamekeya pasutamekeya umekeya. Apunu Mosisi gora kuduba tapu ki nau naigida mena wiwirapekeya ade makeya makeya kwaesugekeya ki pokere nau niya wainapekeya da Mamanuga God e yabuuya ka nau supasupai mena kwaesugekeya tondekeya.

<sup>7</sup> Naiya ka nau inako kwaesugekeya yabara kawakawarasugekeya nau naubo midini mamamapekeya ko karako ka nau Keriso e pokaiya nota ki kuduba deni mena kamadubuwani. <sup>8</sup> Ena, eba nota ki mena ko gwedegwede kuduba ki nau naiya wainapekeya kwaesugekeya ki nau mete kamadubuwani. Karako ka nau nuwani notani kawaya ka yau mena; Nau nuwaneya ka nau Kaiawonu Keriso Iyesu e mena naigida kataipani wetawetara. E pokaiya ka nau gwede-gwede kuduba marai kawai tagarara-puwani mugu sibuwani isiyapuwan mibai ka nau nuwaneya Keriso e mena iyai yadani doko, <sup>9</sup> ade e naureya e mete ewapuru eyaka mena idiwana ki notai mena nau wainapakani. Naiya ka nau gora ki naigida mena Wadekeya doko makeya makeya kwaesugekeya manako nau wainapekeya da ki pokaiya ka nau apunu bagi supasupai kawaya. Ko karako ka nau Keriso e mena sumapakani manako ki pokaiya ka Mamanuga God nau apunu bagi supasupai sidibu. <sup>10</sup> Karako nau nuwaneya po ka yau kena; Nau nuwaneya ka Keriso naigida mena

kataipani wetawetara ade e powena ko ade iyawena kipu ubupu ki kasiyarai nau naubo rabinaneya wainapana wainapakani. E bita kawarapupu makariwena ki maba nau mete inako bita kawarapana makarisugana wainapakani ade e powena ki maba nau mete inako posugana wainapakani.<sup>11</sup> Nau wainapakani da Mamanuga God uburoto e iyapanaiyoma popotagubu ragidai badidi maba iyatamini ade kimoto ubumoto ki maba ka e nau mete iyasiniyoto da nau kirani uburani. Mara ki bauwagananawanae nau tondakani.

#### *Katamuru yabiri baigamana ki diriawi garugarupomu*

<sup>12</sup> Kowaniyoma, nau eba suwagakan da nau paereni pa mena bo Keriso badidi wagubu ki kuduba nau kewo-puwani. Ko Keriso Iyesu e ubupu nau puyoni ororeya mena wadubu e bameya tapu tondau ki nau wadana waina-pakan diriawi nisi kandakani. Nau puyo ki wadana ki nana ka Keriso nau nene powena manako nau wadisinibu e eya nene tamusinibu.<sup>13</sup> Kowaniyoma, nau eba suwagakan da nau puyo ki wadubuwani. Pa mena. Ko nau karoko notani eyaka mena yau mena waina-pakan; Gwedegwede kuduba oragai ki nau deni mena kamadubuwani tagararapuwani ko gwede eyaka mena nau yabarane ya tondau ki mena nau wadana wainapakani diriawi nisi kandakani.<sup>14</sup> Mamanuga God e puyoi nau tegeyana wagubu ki ka iya waunai ki e kunumau Keriso Iyesu pokaiya nau tegeyana ki nana winepupu tapu. Nau puyo ki wadana ki nana katamuru deneya deni mena garupakan.

<sup>15</sup> Iyapanan gwedewau nu bebeda maba irawaigibi ki ka nau yona suwagubuwani yau mena notapomu idiwomu. Ko wi dai notababa wadamu ki ka Mamanuga God wi waitaniyoto yawata supasupai mena kabuwaniyoto.<sup>16</sup> Ko yona kawaya eyaka mena ka yau kena; Nu eyaka eyaka yawata bani baigibi ki ka nu yawata ki eba kama-damu ko ewapuru mena yawatau mena kaigomu yamomu.

<sup>17</sup> Kowaniyoma, nau badidi maba kwaesugekeya wi yabugere emisinimawa ki maba wi mete kina inako makeya makeya kwaiwogoi idiwoi. Ade iyapanan dai ki nu maba inako mete kwaet-togomono ki ka wi mu mete naigida mena emitamuri manako mu kwaettagamu ki kawareya wi inako mete kwaivogoi.<sup>18</sup> Nau naiya mara ropani kawaya yona yau kawareya kawareya wi nidiyekeya ko karoko ka nau yona ki kawareya mibi yadi wi ade nidiyakani yau kena; Keriso ripa korosi naureya nu nene powena ki yonai ka iyapanan ropani kawaya karoko tagararampu iyarapiyamu.<sup>19</sup> Inako kwaetagamu ragidai mu ka bita wadamanan ki deneya kayatagamu. Mu kawaiimga ka eba Mamanuga God ko mu kawaiimga ka mu mubo midimaga kwakwarepumaga poisiyasiyai wainapiyamu tainitamiyau ki kena. Mu midimaga waditamana yabarayabara eba kwaetagamana berai ki mu kwaetagamu, mibai ka waira yau gwedegwedei ebo ebo empiyamu ki mena mu notapiyamu.

<sup>20</sup> Ko nuyo, nu ka eba waira yau taubanuwai ko nu pa daiyo baigibi yewe idwei. Nu tawananuga mibai ka usi kunumau ki pokere nu Iyesu Keriso kunumau ade wirawaganan bauwaganan ki nawanae mena nu idwei ade e diriawi nu kwaigemei.<sup>21</sup> E baiyagisi ki ka e uburoto nu midinuga kwakwarepnu-nuga kasiyarai pa mena ewa puwayagisi yau wirapoto e ebo midi kwakwarepui tanai bagi kawaya ki maba wenayagisi. Ko e ki kwaeyagisi ki ka e ebo kasiyarai kawaya ki pokaiya kwaeyagisi. E kasiyarai ki pokaiya ka e gwedegwede kuduba mete tepoto e kerarai kobaiya nakapoto manako e eya nu kuduba kawainuga uburoto.

## 4

#### *Nu naigida mena idiwana ki yonai*

<sup>1</sup> Kowaniyoma, nau wi nene ebota nota kwarikwarisiniyakan tondakani ade wi eminiyana ki nana mete wainapakani. Nau upisugekeya ki denai wadubuwani ka wiyo. Wi pokagere ka nau mamamasugakan. Ki pokere kowaniyoma, nau wi nidibuwani ki wi makeya makeya inako kwaiwogoi nu Kaiawonuga eba kamodoi ko e naureya ragiragi kawaya ubumoi.

<sup>2</sup> Egapuniyoma Eudiya yo Sintaki, nau wi toginiyana ki nana ka nau ragiragi kawaya yona yau wi nidiyani wainapumuri; Nuwarara tagarara eba idiwoi ko nu Kaiawonuga pokaiya wi nuwaga notaga eyaka mena idiwoi.<sup>3</sup> Ade kau, nau daikereni waitasiniyiei apunai, kau ridi apeya ki mu waiata-tamiyowa, mibai ka mu naiya Mama-nuga God e yonai bagi kawaya yau kawayawaganan ki nana nau mete ewapuru ragiragi kawaya upigemeya iweya. Apunu Keremensi yo iyapanan dai mete kina nu mete ewapuru inako iweya. Mamanuga God e ororeya mena iyapanan ki mu simaga e Iya Bukai rabineya tapu kewowena.

<sup>4</sup> Wi nu Kaiawonuga mete eyaka-menaigubu e naureya idiu ki pokere mibi mama-mai idiwoi. Nau yona yau kawareya ade suwagakan; Wi mibi mamamai idiwoi.<sup>5</sup> Ade

kwarisiwagi moyamoyakai maba idiwoi da iyapana kuduba wi iyaga bagi ki empomoto. Nu Kaiawonuga e ka nu bamanugutau yewena.

<sup>6</sup> Wi gwede mo nene eba wainapiyoi nuwaboyaiwogoi ko guriguri pokaiya ka wi gwede nene wainapiyamu ki kuduba kawareya mena maramara Mamanuga God kabuwapiyoi. Ko wi gwede nene e kabuwapiyoi ki kuduba nene wi e mete paraupiyo. <sup>7</sup> Wi inako kwaiwogoi ki ka nuwabagi kawayaya esida ki nu nuga katainuga pokaiya eba kataipamana makai ki Mamanuga God uburoto wi negeni manako wi nuwabagi ki pokaiya notababa eba wadumuri ko Keriso Iyesu e naureya bagi kawayaya idiwoi.

<sup>8</sup> Kowaniyoma, nau yonani siyarai yau mete nidiyani wainapumuri; Gwedegwede kuduba mibai yo gwede-gwede kuduba kewanai yo gwedegwede kuduba supasupai yo gwedegwede kuduba bigi pa mena yo gwedegwede kuduba nu yabanugere empamana yo gwedegwede kuduba nu mamama-pamana si tepapamana ki nana, gwede-gwede kuduba inako ki mena wi yabugere empiyo, wi wenagugere wainapiyoi ade wi rabinagau notapiyoi idiwoi. <sup>9</sup> Nau wi yabugau badidi maba suwegekeya ko kwaesugekeya emisimimawa ki maba wi mete inako kwaiwogoi iwoi. Wi inako kwaiwogoi ki ka nuwa-bagi negeyau apunai Mamanuga God e eya wi bamagau baiyagisi wi kwayuba-niyono tondono.

### *Poru puyo wadubu ki nene parauwena*

<sup>10</sup> Wi puyo nau bamaneya tonomupu ki nau wadubuwani, ki pokere karoko ka nau Kaiawoni bameya mamama-sugakani. Wi naiya inako mete waita-sinimawa. Ena, nau kataineya da wi maramara nau notasinimawa kebomawa ko paunau ka wi nau waitasin-imana ki yawatai ragiragiwena. <sup>11-13</sup> Nau parau-niyakaniki ka nau eba wi gwede mo kawareya nau ade tegemana ki nana suwagakani. Gwede mosi nau bamaneya pa mena ki ka nau eba nuwaboyasuga-kani ko nau mamama mete waina-pakan. Nau wekewekei kataisugu-buwani ade manamasugubuwani ki pokere gwede mosi nau bamaneya pa mena bo mete kina ki ka baganai. Nau maramara tawana tawana umakani wadakanani bani kawayaya daganani kupakanli bo bani pa mena pa wetei umakani ki ka eba gwedei mete kina. Berokoi bo bagai nau bamaneya bauwagau ki ka nau Keriso e kasiyara tegeyau ki pokaiya tondakanani umakani gwedegwede kuduba kwaesugakani.

<sup>14</sup> Baganai, nau ba suwagubuwani. Ko bita kawayaya nau bamaneya bauwena ki wi bagi kawayaya nau waitasinimupu. <sup>15</sup> Kowaniyoma natere Piripai ragidai, wi kataigau da nau naiya tawana Makedoniya kamadubuwani Mamanuga God e yonai bagi kawayaya iyapana tadeyana ki nana ki upi kerarai birika-puwanai makeya ki ka nu sumanuga eyaka mena Mamanuga God nene dibipiyamu ragidai dai ki nau eba waitasinimawa. Wi mena ka nau mete deni deni waita kasiwaraigemeya idiweya. <sup>16</sup> Nau natere Tesaronika rabineya tondekeya gwedegwede nene babasugekeya ki makeya ka wi mena nau kawareya kawareya waitasinimawa. <sup>17</sup> Nau eba wi puyo tegemawa ki mamamai suwagakani ko nau mamamasugakani ki mibai ka wi nau nene kwaigubu ki denai ka wi rabinagau mibai kipu manako aita ewa ka Mama-nuga God puyo bagi kawayaya mosi usi kunumau wi negeni. <sup>18</sup> Nau wi nene kwaesugubuwani ki ka maraitau erida ko wi nau nene kwaigubu nau puyoni apunu Epaporoditasi e idaiya nakamupu tepupu bauwena tegebu ki kuduba nau tepuwanai ki pokere karoko nau bamaneya ka maura bauwena. Iyapana Mamanuga God bameya papa puyo pasumu aurai bagi kawayaya yarau manako Mamanuga God puyo ki mamamapiyau, wi nau bamaneya kwaigubu ka ki maba. <sup>19</sup> Keriso Iyesu e bameya ka puyo bagi bagi ebo ebo posiwena uburau ki pokere Keriso e pokaiya ka nau Mamai God uburoto wi gwede nene badidi wainapiyamu ki kuduba wi negeni. <sup>20</sup> ‘Mamanuga God e si bagi kawayaya esida ki nu maramara tepopomu idiomu. Ki mibai.’

### *Parau siyarai*

<sup>21</sup> Mamanuga God e ebo iyapanai-yoma kuduba Keriso Iyesu e naureya idiwu ki mu bamamugu ka wi nau parauni yau mu eyaka eyaka tademuri. Ade nau kowaniyoma nau mete yewe idiwei ragidai ki mu mete wi parau-niyamu. <sup>22</sup> Mamanuga God e iyapanaiyoma kuduba yewe idiwu ki mu mete kina parau ki tonopiyamu. Tawana yau mu kawaimaga Sita e bigabigayoma Iyesu sumapiyamu ragidai ki mu mete kina kawayaya daganani wi parauniyamu.

<sup>23</sup> Wi paerega ki denai bita wibo wadamana ko ki ka nu Kaiawonuga Keriso Iyesu e rikapupu deni mena wi wadinibу bagi. E karoko wi waitaniyoto da e wi nene badidi kwaewena ki mibai kuduba wi naigida mena kataiwagi wetawetara.

Nau yonani ika kewowena. Kaiwa kaiwa.

## KOROSIYA

### Apunu Poru natere Korosiya ragidai mu okamaga tapu Oka gwede nene tapu ki kabuwai

Natere Korosiya ka natere mosi tawana Aisiya rabineya. Apunu Poru e eya ka natere ki eba umawa ko e waretai mosi tonopupu Keriso e yonai ika dimawagana ki nana. E waretai ika upiwagawa ki pokaiya iyapana dai Iyesu sumampupu ki sisiyai apunu Poru wainapupu ki pokere e oka yau pokaiya mu parautautu. E sisiya mete wainapupu da mu paunamugu ka kabuwai bera dai mete wenawagawa. Iyapana dai tagubu da Iyesu sumapamawa ragidai kaisi kwaetogomono ade aneya mu simaga tepapomono ki ka mu iya yadini.

Oka yau pokaiya ka apunu Poru natere Korosiya ragidai mu Wade supasupatapu. Mu kaisi bo gwede mo inako mu mubo kasiyaramaga pokaiya kwaetagisi ki ka mu yawata kwaiya kayatagisi. Keriso e mena pokaiya ka Mamanuga God waira kunuma kuduba yamanapupu ade e mena pokaiya ka nu iya waunai yadamu.

Oka yau ka apunu Poru dibura rabineya tondawa ki makeya e okapupu.

#### **Oka debai empamana ki kabuwai**

Parau 1:1-8

Keriso ka badidi maba 1:9-2:19

Iya waunai Keriso bameya 2:20-4:6

Parau siyarai 4:7-18

1-2 Mamanuga God e eya iyapanaiyoma natere Korosiya rabineya e nene idiu. Wi sumaga ragiragi kawaya Keriso sumapiyamu ki pokere nau Poru ade nu sumanuga eyaka mena apunai Simosi mete kina oka yau wi bamagau tonopemei. Mamanuga God e nau winesinibu ade nau tonosinibu da nau Keriso Iyesu e bigabigai kwaesugana ki nana.

Wi paeregka denai bita wibo wadamana ko ki ka Mamanuga God e rikapupu deni mena wi wadinibu bagi. E karoko waitaniyoto da e wi nene kwaewena ki mibai wi naigida mena kataiwagi wetawetara ade nuwabagi rabineya idiwoi.

#### *Apunu Poru Mamanuga God paraupupu*

<sup>3</sup> Nu Kaiyawonuga Iyesu Keriso e yo nu Mamanuga God e bameya ka nu wi nene gurigurigemei ade wi nene e mete paraupemei. <sup>4</sup> Nu wi nene inako guri-gurigemei ki mibai ka wi sumaga ragiragi kawaya Keriso Iyesu bameya ki sisiyai nu wainamipi ade wi e iyapanaiyoma mu kuduba mete nota kwari-kwarisitamiyu idiu ki sisiyai nu mete wainamipi. <sup>5</sup> Wi inako idiu mibai ka Mamanuga God gwede bagi kawaya wi nene winepupu kunumau tapu ki wi notapiyamu nawanai idiu. Wi Keriso e yonai mibai bagi kawaya ki wauneya wainamupu makeya ki ka wi puyo wadamana yonai ki mete wainamupu. <sup>6</sup> Wi paeregka denai bita wibo wada-mana ko ki ka Mamanuga God e rikapupu deni mena wi wadinibu bagi. E wi nene inako kwaewena ki sisiyai wi paunagau kawayawena kayawena ade e kwaewena ki mibai wi naigida mena kataigubu wetawetara. Ko ki maba ka Keriso e yonai bagi kawaya karoko tawana tawana kuduba, madega kauwagau madega posiwagau inako mete kawayawagau kayawagau.

<sup>7</sup> Nu waretanuga sumanuga eyaka mena apunai Epapurasi e yabiri ika bauwena Keriso e yonai wi nidibu. E ka nu waitanuga apunai. Nu eba iwei ki ka e nu watanuga wadau Keriso e yonai iyapana tadeyau umau. <sup>8</sup> Wi Mamanuga God e Keyai ki kasiyarai pokaiya deni deni nota kwarikwarisiwagamu idiu ki sisiyai e nu nidibu, <sup>9</sup> ki pokere nu wi sisiyaga ki wainamipi idiweya kebomeya da karoko ka nu wi eba notagoganimpiko nu maramara wi nene gurigurigemei. Nu Mamanuga God kabuwapemeli da e nuwaiya badidi wainapiyau ki notai kuduba e wi kabuwaniyoto manako wi nota ki naigida mena kataiwagi. Ade nu e kabuwapemeli da e eya Keyai tonopoto wi rabinagau tanai miniyoto siwa da wi e notai pokaiya e eya katai kuduba ki mete kataiwagi. <sup>10</sup> Wi e katai ki kataiwagi ki ka Mamanuga God e nuwaiya wi badidi maba idiwana waina-piyau ki wi maramara inako mena idiwoi manako e uburoto wi mamamaga yagisi. Wi inako idiwoi ki ka wi iyaga mibai ebo ebo kirot manako wi notaga Mamanuga God bameya ki kawayayagisi da wi e naigida mena kataipu-muri wetawetara. <sup>11</sup> Nu ade guri-gurigemei da Mamanuga God e bo tanai kasiyarai kawaya wi negeni da bita ebo ebo wi bamagau baiyogono ki ka wi kwarisiwagi giruru maba kobaiya teteiwagi buridere baiwagi manako e kasiyarai pokaiya ragiragi kawaya ubumoi. <sup>12</sup> Wi inako kawaiwogoi ki ka wi mibi mamamai Mamanuga God parau-piyoi, mibai ka e iyapanaiyoma nene puyo winepupu nakapupu ki puyoi e wi mete wadamana ki nana winenibu da wi e gari rabineya e eya tanai bagi kawaya ki rabineya idiwana ki nana. <sup>13-14</sup> Sisipu kasiyarai nu umanibu dokodoko ki e rikapupu tenibu e eya

Gubagai nuwaiya po apunai ki e gari rabineya nu nakanibu. E Gubagai nu nene badidi kwaewena ki pokaiya ka e nu rikanibu e eya munuiyoma nidibu manako nu biginuga kuduba ki e deni mena surupupu notagogapupu.

### *Keriso e ka kawaya esida*

<sup>15</sup> Nu Mamanuga God nu yabunugere eba empemei ko e eya Gubagai Keriso ki e nu empemei. E ka e eya Mamai maba. E ka e eya Mamai nunupu wetawetara. E ka Mamanuga God e Gubagai amu suwakarai ko gwedegwede kuduba ka ewa mataratagubu. <sup>16</sup> Gwedegwede kuduba kunumau ade wairau ki nu empemei ade eba empemei yo kunuma kawakawai yo kunuma kaiawoii yo kunuma kasiyarai mete kina ki mu kuduba ka Mamanuga God ubupu e Gubagai mena pokaiya yamanatapu. Gwedegwede kuduba marai kawai wenatagubu ka Keriso e nene ade e pokaiya ka mu makeya makeya mataratagubu. <sup>17</sup> Gwedegwede kuduba pa mena makeya ki ka Keriso ika tondawa. E idai pokaiya ka e gwedegwede kuduba yamanatapu ki tetapu dibilitu manako mubo mubo watamugu wata-mugu nakatapu ade e kasiyarai pokaiya kinkinatapu. <sup>18</sup> Nu e sumapemei ragidai nu ka e idai yo e kerarai yo e midi kwakwarepui inako ko e eya ka debai. E mena ka iya kerarai. Gwedegwede kuduba popotagubu mu paunamugu ka e mena yabiri iyawena kipu ubupu manako e iya yawatai mebu. Ki pokere karako, gwedegwede popai ade iyaiya kuduba ki e raurutapu iyabiri tondau.

<sup>19</sup> Mamanuga God e ebo nuwaiya wainapupu da baganai ki pokere e eya Gubagai e ebo kiyabui ade e ebo nuwai notai ki kuduba kwebu. <sup>20</sup> Kunumau wairau ka nu naiya Mamanuga God e iyaraiyoma idiwela ko Mamanuga God e wainapupu da baganai ki pokere e Gubagai ripa korosi kawareya powena e darai nu nene kawapu ki pokaiya ka e nu ripanuga teyapu manako tenibu dobонibу e yamanai kuduba e bameya ade baigamana ki nana ki yawatai mebu.

<sup>21</sup> Naiya ka wi yawata kwayai kaigubu wi beraga berokoi ebo ebo notapamawa kwaigmawaa manako ki pokaiya ka wi Mamanuga God e gari tagaiya e iyaraiyoma idiwia. <sup>22</sup> Ko karako, e Gubagai e midi kwakwarepui ripa korosi kawareya wi nene tapu powena ki pokaiya ka e eya munuiyoma wi nidibu. Aita ewa ka wi e pokaiya wi paeregaa wi pa mena e yabareya yabarayabarua ubumuri ko nima mo eba baiyagisi wi nidiyoto wirawira. <sup>23</sup> Mama-nuga God e munuiyoma wi nidibu ki pokere wi wauneya Keriso suma-pamawa ki maba wi karako mete kina wi sumaga bebeda maba inako kaupu-muri ragiragi kawayu ubumoi. Wi Mamanuga God e yonai bagi kawayu wauneya wainamupu makeya ki ka wi puyoga e winepupu kunumau wi nene nakapupu ki sisayi wi mete wainamupu nawanai idiwia. Ki pokere wi karako ragiragi kawayu inako ubumoi ki ka iyapana eba baitagisi wi nukenimoto bo wi puyoga wadamana nawanai idiwu ki notai meyomoto puru. Pa mena. Iyesu e yonai bagi kawayu ki karako tawana tawana, madega kauwagau madega posiwagau ki kawayawagau kayawagau. Mamanuga God ubupu nau Poru wine-sinibu da nau yona ki iyapana tadeyana kabukabuwa ki nana tonosinibu.

### *Apunu Poru suma ragidai togitamiyawa*

<sup>24</sup> Nau karako mamama wainapakanu mibai ka nau wi nene makarisugakani bita wadakani. Keriso yewe wairau tondawa ki ka e sumapemei ragidai nu nene bita makari ade nuwaboya mete bananapiyawa, ko bita ki ka eba kewo-wena ko e badidi bananapiyawa ki maba nau mete karako inako banana-poni yaroni da kewoyagisi. <sup>25</sup> Nau e bigabigai kwaesugana ade e yonai kuduba wi nidiyana da wi naigida mena katagamana wetawetara ki nana ka Mamanuga God nau winesinibu tonosinibu. <sup>26</sup> Naiya takari kawayu iyapana wenatagamawa popotagamawa ade wenatagamawa popotagamawa kebomawa da karako ka iyapana tawana tawana idiwu ki mu bamamugu Mamanuga God e yonai wekepupu ki mu eba kataitagubu. Ko karako ka Mamanuga God yona ki matarapupu e ebo iyapanaiyoma nu kabuwanibus. <sup>27</sup> E ebo nuwaiya wainapupu da baganai ki pokere e yonai bagi kawayu naiya eba matarapupu ki e iyapana kwayayanai ragidai wi mete kabuwaniyana ki nana wainapupu. Yona wekewekei ki mibai ka yau kena; Keriso wi rabinagau tondau ki pokere aita ewa ka wi mete kina Mamanuga God e eya tanai bagi kawayu ki rabineya idiwio.

<sup>28</sup> Nu nuwanugu ka iyapana kuduba Keriso pokaiya supasupai bagi mena Mamanuga God e yabareya ubumana ki nana, ki pokere e ebo katai negebu ki pokaiya ka nu ubumei e yonai iyapana tawana tawana idiwu ki kabuwa-tamemei ade togitamemei. <sup>29</sup> Iyapana bagi supasupai mena idiwana ki nana ka Keriso kasiyara nau tegebu. Kasiyara ki pokaiya ka nau upisugakani ade muya nunurakani.

## 2

<sup>1</sup> Wi yo tawana Raodikeya ragidai yo iyapana dai mete kina nau kiyabuni eba emupu ragidai ki wi nene ka nau ragiragi kawayu upisugakani muyu nunurakani, ko ki sisiyi nau karako wi nidiyani.

<sup>2</sup> Nau ragiragi kawayu wi nene inako upisugakani ki mibai ka nau nuwaneya wi waitaniyana kasiyara negeyana da wi ewapuru eyaka mena deni deni nota kwarikwarisi kasiwaraigamana idiwana ki nana. Wi inako idiwoi ki pokaiya ka wi nuwaga notaga wirayagisi da Keriso wi nene bagi kawayu kwaewena ki mibai wi naigida mena kataiwagi wetawetara. Mamanuga God e notai naiya wekepupu ki mibai kuduba ka Keriso e mena bameya. <sup>3</sup> E pokaiya ka Mamanuga God e eya notai ade e katai bagi kawayu naiya wekepupu ki matarapiyau.

<sup>4</sup> Nau yona yau wi nidiyakanu ki mibai ka nau eba nuwaneya iyapana dai baitagisi dayaya yonai pokaiya wi nuwaga notaga wirapomoto. <sup>5</sup> Kwakwarepu pokaiya ka nau yo wi karako nubo nubo idiwei ko nau nuwani notani pokaiya ka nau wi mete eyaka mena ika idiwei. Wi ragiragi kawayu wi nuwaga notaga eyaka mena Keriso sumapiyamu ade e yonai wagubu ki makeya makeya kwiwagamu ki sisiyi nau wainapuwani ki pokere nau rabinani bagiwenu mamamasugakani.

*Iya kuduba ka Keriso bameya*

<sup>6</sup> Wi Keriso Iyesu sumamupu ade wi Kaiyawoga e simupu ki pokere e naureya ragiragi kawayu ubumoi. <sup>7</sup> Wi inako ubumoi ki ka wi iyaga ripa witai waira rabineya supu ragiragi kawayu uburau ki maba uburonu. Ade wi bebeda nunumu tawa kawareya wadamu ki maba ka wi iyaga tawa maba Keriso kawareya wadumuri. Wi Keriso e yonai naiya kabuwanimpu ki naigida mena wadumuri doko sumapiyoi ki ka wi sumaga ragiragiyagisi kawayayagisi manako Mamanuga God e paraupamana notai ki wi rabinagau posiyagisi.

<sup>8</sup> Wi yabuga naigida kwarisiyagisi da iyapana eba baitagisi yona kororai mibai pa mena tagisi wi beranimoto wi kerapugau yadini manako mu kabuwa-maga ki kawayayagisi wi umaniyoto dokodoko. Iyapana baitagisi inako togomono ki ka eba Keriso bauwena mu kabuwatapu ki makeya mu tagamu ko mu mubo ripakwarakwaramuguma naiya kwaetagamawa kebomawa kabuwa-tampu ade kunuma kasiyarai yo kunuma kaiyawoii badidi maba kabuwatamiyamu ki mena makeya makeya mu kuae-tagamu. <sup>9</sup> Mamanuga God ubupu e eya nuwai notai ade e eya iyai kuduba e Gubagai kwebu manako e Gubagai kawapu iyapana kaina nu maba yewe wairau wenawena. <sup>10</sup> Ki pokere, wi e naureya e mete eyaka mena idiuu ki ka e iyai kuduba ki wi mete wadumupu kewowena. Kunuma kawakawai yo kunuma kasiyarai kuduba ka erida ko Keriso e ka mu kawarimugu esida.

<sup>11</sup> Diyu ragidai ka gora pokaiya mu mubo idamugere mu kwakwarepumaga wakapiyamu. Ko wi ka eba wi kwa-kwarepuga wakamupu ko wi ka Keriso sumapiyamu e naureya idiuu ragidai ki pokere wi nuwaga notaga yo wi kwakwarepuga bigi posiwena umanibu dokodoko ki kuduba e rikapupu. <sup>12</sup> Nu Keriso e si pokaiya siruwaigibi makeya ki ka nu e mete popoigibi manako e urubau supu ki maba nu awana rabineya sumipi. Ade nu awana rabineya kimpi ubumpi ki ka e Mamanuga God e kasiyarai pokaiya iyawena kipu ubupu ki maba ka nu e kasiyarai sumamipi ki pokaiya ka nu e mete ewapuru iyaigibi kimpi ubumpi.

<sup>13</sup> Iyapana kwayianai ragidai wi ka naiya Mamanuga God e gorai tapu ki wi eba kataigubu. Wi bigi rabineya idiuu ki pokere wi keyaiga ka iyapana popai ki maba powena ukwarawa. Ko Keriso iyawena kipu ubupu ki pokaiya ka Mamanuga God wi iya waunai negebu. Nu biginuga kuduba ki e surupupu notagopupu. <sup>14</sup> Nu paeremipi e gorai raurumipi ki pokere nu paerenuga bimbinali nu nubo wadamana ki e ororeya mena okapupu nu nawananuga tapu. Ko nu paerenuga ki bimbinali kuduba ka Keriso ripa korosi naureya nu nene powena ki pokaiya rikapupu kewowena. <sup>15</sup> Ripa korosi kawareya ka Keriso kunuma kawakawai yo kunuma kasiyarai yo kunuma kaiyawoii ki kuduba raurutapu manako mu kasiyara-maga taorotapu mu muga umatapu dokodoko e eweya nakatapu manako gwedegwede kuduba paunamugu mibi midimamai tagebu waratapu kayawena.

<sup>16</sup> Iyesu e iyaraiyoma kuduba raurutapu kewowena ki pokere iyapana mo eba baiyagisi kaisi yonai yagisi ke; ‘Bani yau kupumuri ko yau eba kupu-muri, awana yau kubamuri ko yau eba kubamuri, poraga yau poragaiwagi ko yau eba poragaiwagi, siragamu yau mamamapumuri ko yau eba mama-pumuri, ade aiyata marai yau wiwirapu-muri ko yau eba wiwirapumuri.’ Iyapana mo eba baiyagisi gora ebo ebo inako wi kabuwaniyoto. Pa mena. <sup>17</sup> Naiya ka gora inako ki mibai mete kina ko ki kuduba ka ewa badidi wenawagana ki keyakeyai. Ko ewa badidi wenawagana ki mibai ka Keriso e eya bauwena. <sup>18</sup> Iyapana mo baiyagisi yagisi da e waro were gwede mo empupu ki pokaiya e aneya

kunumau idiu mu simaga tepapiyau ade kaisi ragiragi kawaya mete kwaewagau, e inako yagisi ki ka wi e naigida mena empiyoi kwaenda e uburoto wi notaga wirapoto manako wi puyoga ewa wadamana nawanai idiu ki wi paerepumuri. Iyapana mo bai-yagisi inako yagisi ki ka e bani wi yabugau ki pokere e kaisi kwaewagau ade e eya si kaupiyau, ko e eya rabinuya ka e kawai gisipiyau. E waira yau notai pokaiya kwaewagau yabara kawa-kawarawagau.<sup>19</sup> Nu ka Keriso e idai yo e kerarai yo e midi kwakwarepui kuduba inako, ko e eya ka debai. Ko iyapana yabara kawakawaratagamu idiu mu ka eba nu yabiyabirinuga apunai Keriso e naureya idiu ko mu paeperetaguba mu mubo mena idiu. Ko nu katainugu da nu ka Keriso wadimipi e naureya idiwei ragidai. E nu tenibu dibinibu manako Mamanuga God e nuwaiya badidi wainapiyau ki makeya makeya ka Keriso e midi kwakwarepui ki kawayawagau yarau.

<sup>20</sup> Keriso powena ki ka wi e mete popoigubu manako kunuma kasiyarai ebo ebo naiya umanibu dokodoko ki kasiyarai ka Keriso rikapupu kewowena. Ko wi badidi pokere iya naiya idiu ki maba karako mete inako idiwana wainapiyamu? Wi badidi pokere waira yau kaisi kwaetagamu, iwagamu ke;<sup>21</sup> ‘Ki eba wadumuri bo ki eba kupumuri bo ki eba geyapumuri?’<sup>22</sup> Gora inako ki ka iyapana kaina mu mubo umunu-mugu tagamu, ko ki ka waira yau e notai ki pokere mara eba rowarowa uburono manako ewa ade gogayagisi.<sup>23</sup> Wi gora ki kwaetagamu ragidai emitamuri ki ka wi notaga bani yagisi ke; ‘Mu ka supasupai kwaetagamu ragidai,’ mibai ka mu bagi kawaya guriguritagamu, mu aneya simaga tepapiyamu, mu muga simaga kau-piyamu, mu kaisi pokaiya mu muga midimaga kwakwarepumaga Mamanuga God nene makari kweyamu, mu inako kwaetagamu. Ko mu gora-maga inako kwaetagamu ki kasiyarai pa mena mibai ka nota berokoi ebo ebo notapemei bigi kwaigemei ki kwaitana ka kaisi ki eba bodapoto. Pa mena.

### 3

<sup>1</sup> Mamanuga God e wagubu umuneya Keriso iyawena kipu ubupu ki pokaiya ka wi e mete ewapur u inako iyaigubu kimpu ubumpu iya waunai wadumupu. Keriso karako kunumau Mamanuga God e idai garu deneya tondau ki pokere wi nuwaga notaga kunuma iyai usi ki mena notapiyoi idioi.

<sup>2</sup> Wi nuwaga notaga gwedegwede usi kunumau ki mena notapiyoi ko eba wi notaga waira yau gwedegwedi ki kawareya ukworono,<sup>3</sup> mibai ka wi iyaga oragai ki wana kewowena ko wi iyaga waunai ka karako Keriso e naureya Mamanuga God bameya wekewena ko ewa were matarayagisi.<sup>4</sup> Wi iyaga mibai ka Keriso ki pokere e ade wirayagisi baiyagisi makeya ki ka wi iyaga ki matarayagisi manako wi e mete ewapur e taneya idioi.

#### *Iya waunai ade iya oragai kiyonai*

<sup>5</sup> Ki pokere waira yau kerupu wade-wadei wi nuwaga notaga tainipiyau ki kuduba wi deni mena tagararapumuri. Iyapana taku maba asusu yababayaba igida yauda kwaetagamu iwu ade didiwa ukwapamu ki mu maba wi inako eba kwaiwogoi iwoi, midimama berai ki wi mete eba kwaiwogoi, gwedegwede empiyamu ki wi yabuga kawareya eba midiyayogono poisiyasiyi wainapiyoi, nota berokoi eba notapiyoi, ade eba kapoiwogoi wi kowaguma gwedegwede-maga mete eba taisi teyateyamaiwogoi. Iyapana nima kapoiwagau ade e kowaiyoma mu gwedegwedemaga taisi teyateyamawagau ki e notai ki iyapana daisusu bo momorapa ade dai mete kina inako bamamugu buburitagamu ki mu notamaga maba.<sup>6</sup> Iyapana gwedewau inako kwaetogomono ki ka Mamanuga God e nuwai mu bamamugu pupuyogono tondono.<sup>7</sup> Wi naiya iyapana ki mete idiu ade mu badidi kwaetagamawa ki wi mete inako kwaigamawa.

<sup>8</sup> Ko karako gagaya yo nuwapupu yo yanuwe yo kira kasiwara yo ade wi kowaguma keitamiyamu, bera kudubi kwaki inako ki kuduba wi karako kamadumuri ko eba kwaiwogoi.<sup>9</sup> Wi beraga oragai kwaiwagamawa da manamaigubu ki wi midiga tatamai oragai rikapiyamu ki maba wi beraga oragai ki deni mena rikamupu kewo-wena ki pokere deni deni eba bera kasiwaraiwogoi.<sup>10</sup> Wi iyaga waunai ki wi midiga tatamai waunai umamu ki maba wi ororeya mena umamupu kewowena. Iya waunai ki kerarai ka Mamanuga God e mena. E nuwaiya ka wi e naigida mena kataipamana wetawetara ki nana wainapiyau ki pokere e wi nuwaga notaga kawareya kawareya wirawirapono tondono da wi nuwaga notaga e nuwai notai maba wenapoto taniyagisi.<sup>11</sup> Diyu ragidai ade iyapana kwaiyanai, kwakwarepungu wakamipi ragidai ade eba wakamupu ragidai, katai ragidai ade notababa ragidai, bigabiga ragidai ade pakasi ragidai, Keriso pokaiya ka nu kuduba nu kiyabunuga eyaka mena. Keriso nu kuduba rabinanugu tondau. E ka nu yabiyabirinuga ki pokere Mamanuga God nu eminiyau ki ka e Keriso e eya nu rabinanugu tondau ki empiyau.

<sup>12</sup> Wi ka Mamanuga God e munui-yoma. E nuwaiya po wiyo ade e wi winenibu da wi kuduba ka e eya nene, ki pokere wi kowaguma mu nuwaboya-maga mete wainapiyoi waitatamiyoi ade eba yabara kawakawaraiwogoi ko kwarisiwagi wi kowaguma mete wiwira-tamiyoi. Ade wi notaga pakarayagisi eba diriwa diriwa kwaiwogoi. Wi nota inako ki menu tepumuri wi midiga tatamai umamu ki maba umamuri,<sup>13</sup> manako moyamoyakai maba idiwoi.

Wi paunagau iyapana mosi e wareta kwaewena siyasiya e bameya ki nota-piyau tondau ki ka e wareta badidi paerepupu ki e deni menu notagogapoto. Nu Kaiawonuga ubupu nu paerenuga empupu deni menu surupupu notagoga-pupu ki maba ka wi mete kina ubumuri wi kowaguma mu paeremaga notagoga-pumuri ade mu mete ubumoto wi paeregka mete notagogapomoto.<sup>14</sup> Wi inako kwaiwogoi ki ka bagi kawaya ko ki ka ade maraitau. Wi deni deni nota kwarikwarisi kasiwaraiwogoi idiwoi ki ka kawaya esida. Nota kwarikwarisi ki notai pokaiya ka wi rabinaga eyaka-menayagisi. Iya inako ki ka supasupai bagi kawaya.

<sup>15</sup> Wi ka Keriso e eya idai yo e kerarai yo ade e midi kwakwarepui inako ko e wi winenibu da wi nuwabagi rabineya e naureya eyaka menu idiwana ki nana. Ki pokere wi eyaka eyaka nuwabagi ki wadumuri doko wi rabinagau tamuri tondono manako e uburono wi badidi kabuwaniyono ki menu wi makeya makeya kwaiwogoi idiwoi. Keriso wi nene badidi kwaewena ki denai e paraupiyo. <sup>16</sup> Keriso e yonai tanai kawaya wi rabinagau tawayagisi ki ka bagi kawaya manako e notai pokaiya ka wi deni deni kabuwa kasiwaraiwogoi idiwoi. Mamanuga God paraupiyo ade umayo bagi bagi ebo ebo ki pokaiya e si mete esida tegapipoi.<sup>17</sup> Wi upi kiyabui ebo ebo iwogoi bo kwaiwogoi ki ka wi nu Kaiawonuga Iyesu e menu si pokaiya inako kwaiwogoi ade e menu pokaiya gwedegwede kuduba nene Mamanuga God paraupiyo.

#### *Iyapana tawa eyaka menu rabineya badidi maba idiwana ki yonai*

<sup>18</sup> Ridi, kau nobomogi mete kina ki kau kwarisinuwagi e kobaiya tondowa wiwirapiyowa. Nu Kaiawonuga e yabuuya ki ka iya supasupai.

<sup>19</sup> Apunu, kau wainagi mete kina ki kau e naigida menu nota kwarikwarisi-piyowa ko eba bonana ragiragipiyowa.

<sup>20</sup> Munu rasi, wi inaguma mamaguma badidi tagamu ki wi maramara mu umunumaga wadoi makeya makeya kwaiwogoi. Nu Mamanuga God e yabuuya ki ka iya supasupai.

<sup>21</sup> Ina mama, wi munuguma eba bonana ragiragitamiyoi da mu gagaya-tagisi manako mu notamaga kauyagisi.

<sup>22</sup> Bigabiga ragidai, wi kawakawai-guma mu umunumaga maramara wadoi makeya makeya kwaiwogoi ko eba mu ubumana eminimana wi werega taga-mana ki pokere wi inako kwaiwogoi mu umunumaga wadoi. Wi ka Keriso e bigabigaiyoma mibai ki pokere nu Kaiawonuga wiwirapama ki nana ka wi e nuwaiya badidi wainapiyau ki menu notapiyoi manako makeya makeya kwaiwogoi.<sup>23</sup> Wi gwedegwede kuduba kwaiwagamu ki ka wi nuwaga notaga eyaka menu pokaiya upiwogoi, mibai ka wi eba iyapana kaina mu nene upiwagamu ko wi nu Kaiawonuga e nene upiwagamu.<sup>24</sup> Wi nota yau menu notapiyoi; 'Keriso e menu ka nu kawai-nuga ade nu e menu bigabigai kwaigemei'. Wi e sumapiyamu ki pokere e puyo wi nene winepupu tapu ki e aita ewa denai makeya makeya wi negeni.<sup>25</sup> Ko iyapana nima berokoi kwaewagau ki ka e denai berokoi bananapoto, mibai ka Mamanuga God nu kuduba eminiyau denai makeya makeya nu negeyau. Iyapana nima supasupai kwaewagau ki ka e denai bagi bananapoto, ade iyapana nima berokoi kwaewagau ki ka e denai berokoi bananapoto.

## 4

<sup>1</sup> Kawakawai ragidai, wi bigabigaguma wi nene upitagamu ki mu denimaga eba wakitapumuri bo wadu-muri doko ko mu bamamugu bagi supasupai menu kwaiwogoi. Wainapu-muri; Wi wiga Kawaiga mete usi kunumau tondau.

#### *Nu naigida menu idiwana ki yonai*

<sup>2</sup> Mamanuga God bameya maramara guriguriwogoi ade e paraupiyo. Yabu yabu idiwoi.<sup>3</sup> Wi nu nene mete guri-guriwogoi da Mamanuga God nu wata negeni manako e Keriso pokaiya badidi kwaewagana e ebo notapiyawa ki yonai bagi kawaya nu matarapamu iyapana tadeyomu kabukabuwa iwomu. Nau yona ki suwegekeya ki pokere iyapana nau wadisnimpu diburasinimpu,<sup>4</sup> ko Mamanuga God e nau winesinibu da nau e yonai ki matarau suwagana ki nana, ki pokere wi karako nau nene mete guriguriwogoi da nau e yonai ki mataraponi makeya makeya supasupai menu dimasugoni.

<sup>5</sup> Wi suma eba sumatagamu ragidai mu paunamugu idiu ki pokere mu bamamugu supasupai menu iwogoi kwaiwogoi. Mu ubumoto Mamanuga God e yonai iwagamana

watai mo wi negeni ki ka wi mara ki eba paerepu-muri ko e yonai iyapana ki tadeyoi kabukabuwa.<sup>6</sup> Wi maramara yona mibai supasupai mena inako iwogoi ki ka iyapana wi yonaga ki wainapamana mena wainapomono manako mu manu mosi wi manumimoto ki ka wi ubumuri denai supasupai mena mu tademuri.

*Parau siyarai*

<sup>7</sup> Nu Kaiawonuga e upi nu mete ragiragi kawaya kwaigemei apunai, nu nuwanugu po apunai Taikikasi, ki e wi bamagau tonopakan da e ika baiyagisi ki ka e nau badidi maba tondakani ki sisiyai kuduba wi nidini.<sup>8</sup> E wi bamagau tonopakan da nu yewe badidi maba upigemei ki yonai e wi kabuwaniyoto manako wi toginiyoto kasiyara negeni.<sup>9</sup> Wi wiga iyapanaga apunu Onesimasi ki e nau apunu Taikikasi mete ewapuru wi bamagau tonotamakan. Nu nuwa-nugu po eyo mibai ka e Iyesu upi ragiragi kawaya deni mena kwaewagau. Mu ika baitagisi ki ka mu tawana yau rabineya badidi wenawagau ki sisiyai wi mete nidini.

<sup>10</sup> Nau mete ewapuru diburaigibi idiwei apunai Aristakasi ade apunu Banabasi e gurabai Maki mete kina ki mu wi bamagau parautagamu. Apunu Maki wi bamagau baiyagisi ki ka wi naigida mena e wiwirapumuri, ko yona ki wi ororeya mena kataigubu kewo-wena.<sup>11</sup> Apunu Diyosuwa si daikere ka Diyastasi e mete kina parau wi bamagau tonopiyau. Diyu ragidai karako Iyesu sumapiyamu mu paunamugu ka apunu apeya eyaka ki mu mena nau waita-siniyamu Mamanuga God e gari rabineya idiwana ki upi nau mete kwaigemei. Mu kawaya daganani nau waitasiniyamu ki pokere nau mu mamamamaga suwagakani.

<sup>12</sup> Wi iyapanaga mosi, Keriso Iyesu e upi kwaewagau apunai Epapurasi, ki e mete kina wi parauniyau. E Mamanuga God bameya ragiragi kawaya wi nene maramara kawareya kawareya guriguri-wagau da eba wi notaga munu rasi mu notamaga maba idiwana ki nana ko wi notaga eyaka mena ragiragi kawaya Mamanuga God e nuwaya badidi notapiyau ki mena wi kataigamana ade makeya makeya kwaigamana ki nana.<sup>13</sup> Apunu Epapurasi e uburau wi nene ade natere Raodikeya yo natere Iraporisi ragidai ki mu nene mete kina inako ragiragi kawaya kwaewagau. Ko ki nau naubo yabunere empuwani ki pokere wi kabuwaniyakan yau kena.<sup>14</sup> Nu waretanuga iyapana muramura-tamiyau apunai Ruki ade apunu Demasi mete kina mu wi mete parauniyamu.

<sup>15</sup> Nu sumanuga eyaka mena ragidai natere Raodikeya rabineya idiu ade ridi Nimpa e tawaiya Mamanuga God nene dibipiyamu ragidai kuduba mete kina ki wi nau parauni yau mu tade-muri.

<sup>16</sup> Wi nau okani yau iyabapumuri kewoyagisi ki ka wi oka yau wadumuri kaiwagi nu sumanuga eyaka mena ragidai tawana Raodikeya rabineya Mamanuga God nene dibipiyamu idiu ki mu bamamugu mete iyabapumuri. Ade nau okani mosi mu bamamugu tonopuwani ki wi mete iyabapumuri.

<sup>17</sup> Apunu Akipasi simuri, iwagi ke; ‘Nu Kaiawonuga upi negebu kuae-nugei ki kau midigi eba togayagisi paunau kamadi ko kewopi.’

<sup>18</sup> Nau Poru nau parauni yau nau naubo idanere okapakani. Kaiwa kaiwa. Nau dibura rabineya tondakani ki pokere nau eba notagogasinimuri. Nu paerenuga ki denai bita nubo wadamana ko ki ka Mamanuga God e rikapupu deni mena nū wadinību bagi. E karako wi waitaniyoto da e wi nene kwaewena ki mibai wi naigida mena kataiwagi wetawetara.

Nau yonani ika kewowena. Kaiwa kaiwa.

## 1 TESARONIKA

### Apunu Poru Tesaronika Ragidai mu okamaga yabiri tapu Oka gwede nene tapu ki kabuwai

Natere Tesaronika ka natere kawaya mosi tawana Makedoniya rabineya. Apunu Poru naiya mena Iyesu yonai ika dimawena manako iyapana Iyesu sumamupu. Ko Diyu ragidai dai ki nuwarorotagubu apunu Poru siwakekemupu ki pokere e tawana ki kamadubu kayawena umawa da natere Korini bauwena. E ika tondawa ka e wareta Simosi e bameya bauwena Iyesu sumapamawa ragidai natere Tesaronika rabineya badidi maba idiwu ki sisiyai e kabuwapupu. Apunu Poru yona ki wainapupu ki pokere e oka yau mu togitamana kasiyara tageyanu ki nana okapupu.

Natere Tesaronika ragidai supasupai kawaya idiwu ki nene ka apunu Poru mu parautapu ade mu iya inako mena idiwana ki nana mu mete tadebu teyateyama. Mu Keriso badidi maba ade wirawagana bauwagana ki notababai wadamawa manui dai tagubu ki e mete wadubu supasupa oka yau pokaiya mu kabuwatapu.

#### **Oka debai empamana ki kabuwai**

Parau 1:1

Mu weremaga wagubu 1:2–3:13

Naigida idiwana ki yonai 4:1-12

Keriso ade bauwagana ki yonai 4:13–5:11

Parau siyarai 5:12-28

<sup>1</sup> Nu sumanuga eyaka mena Mamanuga God nene dibipiyamu ragidai natere Tesaronika rabineya idiwu. Wi ka Mamanuga God ade nu Kaiawonuga Iyesu Keriso mete ewapuru eyaka-menaigubu ragidai. Nau Poru yo Sairasi ade apunu Simosi mete kina karoko wi paraunimei kawaya daganani wi ba-magau. Kaiwa kaiwa.

Wi paeregka denai bita wibo wadamana ko ki ka Mamanuga God e rikapupu deni mena wi wadinib bagi. E karoko waitaniyoto da e wi nene kwaewena ki mibai wi naigida mena kataiwagi wetawetara ade nuwabagi rabineya idiwu.

*Natere Tesaronika ragidai mu iyamaga bagi*

<sup>2</sup> Nu maramara Mamanuga God bameya wi nene gurigurigemei ade wi kuduba nene e paraupemei. <sup>3</sup> Ena, Mamanuga God e kataiya da wi badidi maba idiwu ki nu maramara notapemei idwei. Wi eba suma mena sumaiwagamu ko wi sumaga ki pokaiya ka wi e wagubu ki makeya makeya mete upiwigamamu. Nota kwarikwarisi ki notai pokaiya ka wi e nene muya nunumu, ade nu Kaiawo-nuga Iyesu Keriso e nawanai idiwu ki nene ka wi giruru maba kobaイヤ teteiwagamu ragiragi kawaya ubumu.

<sup>4</sup> Nu katinugu da Mamanuga God e nuwaiya po wiyo ki pokere e winenibu e eya nene nakanibu. <sup>5-6</sup> Wi kataigau da nu yabiri Mamanuga God e yonai bagi kawaya wadimipi wi bamagau ika baigibi makeya ki ka nu e kasiyara mete wadimipi ika baigibi. Nu Mamanuga God e Keyai Tanai Bagi Kawaya ki kasiyara pokaiya iwegemeya ki ka e yonai ki wi geyanibu da wi e yonai mibai ki deni mena mibimupu. Nu Kaiawo-nuga naiya badidi kwaewagawa umawa ki maba nu wi bamagau inako mete kwaigemeya iweya manako wi nu eminimawa ki ka wi mete kawareya inako kwaigamawa. Wi Mamanuga God e yonai sumamupu ki pokere iyapana dai mete bautagubu wi girinimawa pasunimawa. Ko Mamanuga God e Keyai Tanai Bagi Kawaya wi mamama mete negebu ki pokere wi notaga eba kauwena ko wi mibi mamamai idiwu. <sup>7</sup> Wi badidi maba idiwu ki ka suma sumatagamu ragidai kuduba tawana Makedoniya yo tawana Akaiya rabineya wi eminimpu ki pokere mu mete kina karoko inako kwaetagamu. <sup>8</sup> Wi pokagere ka Kaiawonuga e yonai karoko tawana Makedoniya yo tawana Akaiya rabineya kawayawagau yarau. Wi e sumapiyamu ki sisiyai tawana tawana bauwena kayawena ki pokere nu yona mo eba iwagamu mibai ka wi sumaga ki sisiyai ka iyapana kuduba ororeya mena wainamupu kewowena. <sup>9</sup> Nu naiya wi bamagau baigibi makeya wi nu diriwanuga badidi kwaigubu ki sisiyai mu mete wainamupu. Ade wi daisusu yo momoropa ade dai mete kina bamamugu buburigamawa ki wi deni mena kamaditampu manako wi notaga wirawena maramara tondau apunai mibai Mamanuga God ki e mena suma-mupu, ki sisiyai ka iyapana kuduba mete wainamupu kewowena da karoko tagamu. <sup>10</sup> Mu kuduba kataitagubu da wi karoko Mamanuga God e Gubagai kunuma were ade kaworoto ki e mena nawanai idiwu. E naiya mena powena ko Mamanuga God wagubu umuneya ka e ade iyawena kipu ubupu.

Nu iyapana kuduba paeremipi ki pokere Mamanuga God e nuwai nu bamanugu pupuwagawa. Bita ki nu nubo wadamana ko Iyesu bauwena nu yawatanuga mebu da nu karako e pokaiya Mamanuga God e nuwa pupui ki baibigamipi.

## 2

### *Apunu Poru natere Tesaronika rabineya upiwagawa*

<sup>1</sup> Kowaniyoma, wi kataigau da nu naiya wi bamagau baigibi ki ka nu eba asusu baigibi ko ki mibai mete kina. <sup>2</sup> Wi kataigau da iyapana natere Piripai rabineya nu girinimpu waegeyageyama-nimpu manako nu kebomipi wi ba-magau baigibi ki ka iyapana dai ika mete kina nu bodanimana kwaetagubu. Nu ewanugere eba wiraigibi ko Mama-nuga God e eya kasiyarai negebu ki pokaiya ka nu ubumpi e yonai bagi kawaya ki wi kabuwanimp. <sup>3</sup> Nu ubumei iyapana suma sumatagamana ki nana dimajemei ki ka eba nu nubo nuwanugu bera were waratamana da mu yawata kwaiya kayatagamana ki nana iwegemei. Pa mena. <sup>4</sup> Ki ka Mamanuga God e nu eminibu da nu ka baganai ki pokere e nu winenibu manako upi yau negebu da nu e yonai bagi kawaya iyapana tademana ki nana. Nu ka eba iyapana nu werenuga tagamana ki wainapemei ko nu nuwanuga notanuga empiyau apunai Mamanuga God e rabinai mamamawagana ki nana ka nu e nuwaiya badidi wainapiyau ki mena makeya makeya iwegemei. <sup>5</sup> Wi kataigau da nu naiya wi bamagau baigibi ki ka nu eba wi gwedegwedega mo taisi teyatayamaigamana ki notai notamipi were baigibi manako dayaya yonai pokaiya wi rabinaga kupemeya. Pa mena. Mamanuga God e kataiya da nau yona mibai suwagakani. <sup>6</sup> Nu eba wi bo iyapana dai ki nu sinuga tepapamana ki nana baigibi.

<sup>7</sup> Nu ka Keriso e tononibu ragidai ki pokere nu bani bo gwedegwede nene wi genenim-pena ki ka eba gwedei mete kina. Ko nu inako eba kwaigibi. Ridi mosi e munui wawayai naigida mena kwayubapiyau ki maba ka nu wi naigida mena inako kwayubanimana ki nana baigibi. <sup>8</sup> Nu wi nene ebotau notapemei ki pokere Mamanuga God e yonai bagi kawaya nu bamanugu bauwena ki ka nu nuwanugu yona ki wi mete kabuwa-nimana ki nana wainamipi. Ko eba ki mena; Nu wi nota kwarikwarisinimei ki pokere nu nubo iyanuga wi bagiga nene tampena da wi ki pokaiya iya bagi wadumpena ki mete baganai. <sup>9</sup> Kowa-niyoma, nu wi bamagau badidi kwaigemeya ki wi kuduba yabugere nu eminimpu kewowena. Nu Mamanuga God e yonai wi kabuwanimeya ki ka nu aiyata mo eba idiweya. Nu eba nuwa-nugu wi nu nene muya nunumana ki nana ki pokere kemora nawaru ka nu nubo idanuga kasiyarawagawa pokaiya kupemeya idiweya.

<sup>10</sup> Wi suma sumaiwagamu ragidai wi bamagau ki nu berokoi mo eba kwaigibi ade gwede mo eba paeremipi. Nu wi bamagau bagi supasupai mena idiweya ki wi kuduba yabugere nu eminimpu kewowena. Mamanuga God e mete kataiya. <sup>11</sup> Wi kataigau da apunu mosi e munuiyoma naigida mena tadeyau kabukabuwa ade Wade supasupatamiyau ki maba ka nu wi eyaka inako mete nidimeya kabukabuwa ade Wade supasupanimeya. <sup>12</sup> Nu wi toginimeya kasiyara negemeya ade wi rabinaga minimeya kwarisi nuwanusuru mete negemeya. Nu wi nidimeya teyatayama, iwegemeya ke; 'Mamanuga God e wi winenibu da wi e eya gari rabineya kaiwana e tanai kasiyarai pokaiya idiwana ki nana wagubu ki pokere e nuwaiya wi bagi supasupai mena idiwana wainapiyau ki wi inako mena idiwoi.'

<sup>13</sup> Nu naiya Mamanuga God e yonai wi nidimeya kabukabuwa ki ka wi e yonai ki deni mena sumamupu ki pokere nu maramara Mamanuga God bameya wi nene paruigemei. Yona ki ka eba iyapana kaina nu yonganuga ko ki ka Mamanuga God e eya yonai. Wi yona ki sumapiyamu ki pokere yona ki wi rabinagau tawayagisu manako Mama-nuga God wi nuwaga notaga rabineya upiyogono tondono. <sup>14</sup> Kowaniyoma, nau yona yau mete nidiyani wainapu-muri; Nu sumanuga eyaka mena Mama-nuga God nene dibipiyamu ragidai tawana Diyudiya rabineya idiu mu naiya nuwaboya badidi bananamupu ki nuwaboyai ka karako wi mete inako bananapiyamu yau kena. Mu mete kina ka Keriso Iyesu e iyapanaiyoma ki pokere Diyu ragidai dai ubumpu mu giritampu pasutampu. Ki kwaitana ka wi tawanaga eyaka mena ragidai dai karako ubumu wi mete inako giriniyamu pasuniyamu. <sup>15</sup> Diyu ragidai ki mu ka nu Kaiawonuga Iyesu wadumupu minimupu poyo. Takari kawaya ka mu ubumpu Mamanuga God e bonanai wainapamawa tagamawa ragidai inako mete namutampu ade mu nu mete siwakekenimpu. Mu ka iyapana kuduba nu iyaranuguma. Mamanuga God e mu bamamugu eba mamamawena. <sup>16</sup> Nu baigibi Mamanuga God iya negeyana yonai iyapana kwaiyanai ragidai wi nidimana ki nana ki ka Diyu ragidai ki bautagubu nu yawatanuga bodaboda-pamawa. Mu inako kwaetagamawa ki mu muga biginaga wadamawa kawaya da kewowena yau kena ki pokere karako ka Mamanuga God e nuwa pupui mu bamamugu wana bauwena.

*Apunu Poru e Tesaronika ragidai ade emitamana ki nana wainapupu*

<sup>17</sup> Kowaniyoma, nu suwawi garigari maba wi kamadinimpi kaigibi. Mara eba rowarowa eweya ka nu nuwanugu poyo ade wiraigamana wi eminimana ki nana wainamipi ko nu yawatanuga ragiragi-wena. Nu kamadinimpi kaigibi ko nu notanuga ka maramara wi bamagau ika tondau. <sup>18</sup> Nu ade wiraigamana wi bamagau baigamana wainamipi. Ena, nau Poru yona mibai suwagakani; Nau maramara ika kaniyana ki nana kwaes-sugekeya ko Berokoi Apunai Seitani nau yawatani ki e bodabodapiyawa. <sup>19</sup> Nu Kaiawonuga Iyesu Keriso ade wira-yagisi baiyagisi manako nu e yabareya ubumamu makeya ki ka e gwede pokaiya nu puyo negeni? Nu puyo wadamananawananai idiwei ki nu gwede pokaiya yadamu? Ade nu mara ki makeya gwede pokaiya mamamaigamu? Nau suwagani wainapumuri; Nu wi mena pokagere mamama ki bananapamu. <sup>20</sup> Ena, wi pokagere ka nu mibi mamamai e yabareya yabarayabara ubumamu.

### 3

<sup>1-3</sup> Nu nuwanugu wi ade eminimana ki nana wainapemeya nu rabina-nuga wadawa maramara bagi ububura-igemeya. Wi badidi maba idiwa ki sisyai nu kataigamana ki nana ka nu wareta-nuga Simosi wi bamagau tonomipi ko nau yo Sairasi notamipi da nu mena natera Ateni rabineya idiwana ki nana. Apunu Simosi e ka nu mete ewapur Mamanuga God e upi kwaigemei ade Keriso e yonai bagi kawaya mete ewapur dimaigemei ki apunai. Iyapananautagubu wi girinimawa pasunimawa ko wi sumaga eba kekerawagana ki nana ka nu e tonomipi da e wi togi-nyiana kasiyara negeyana manako wi sumaga ragiragiwagana ki nana. Wi kataigau da Mamanuga God nu yo wi ewapur winenibu da nu bita makari ade nuwaboya inako mete banana-pamana ki nana.

<sup>4</sup> Ena, nu naiya wi mete ewapur idiweya ki makeya ka nu kawareya kawareya wi nidimeya teyateyama, iwegemeya ke; ‘Wi Keriso sumapiyo i ka iyapananautagubu wi girinimoto pasunimoto.’ Nu yona ki iwegemeya ki mibai karako wi bamagau wana bauwena ki kena.

<sup>5</sup> Nau wi nene ebota wainapekeya, kemora nawaru oro naigida eba ukwerekeya ko bagi ububurasugekeya mibai ka nau notani wagawa ke; ‘Mu sumamaga kamadumpu bo? Kerapu wadewade apunai Seitani bauwena mu kerapumugu wadubu manako nu upinuga mu bamanugu kwaigemei ki kuduba e giripupu bo pa mena?’ Nau inako notapekeya tagani kandawa ki pokere nau apunu Simosi wi bamagau tonopuwani.

<sup>6</sup> Apunu Simosi wi bamagau umawa ki e karako ade wirawena nu bamanugu bauwena manako wi Iyesu ragiragi kawaya sumapiyamu ade wiga deni deni nota kwarikwarisi kasiwaraiwagamu idiu ki sisyai bagi kawaya e nu nidibu. E mete nidibu da nu wi nene badidi kwaigemei ki wi eba notagogamupu ko nu wi eminimana wainapemeyi ki maba wi nu mete inako eminimana wainapiyamu. <sup>7</sup> Kowaniyoma, nu yewe maramara bita makari yo nuwaboya kawaya daganani bananapemeyi ko wi sumaga ragiragi kawaya ki sisyai nu wainamipi ki pokere karako ka nuwa-nusuru nu bamanugu bauwena. Nu kasiyara mete wainapemeyi. <sup>8</sup> Naiya ka nu wi kaupuwaga wainamipi ko wi karako nu Kaiawonuga e naureya ragiragi kawaya ubumu ki sisyai nu wainamipi ki pokere karako ka nu taganuga roronawena iya bagi kawaya idiwei. <sup>9</sup> Karako ka nu Mamanuga God wi nene paraupemeyi. E yabuiya ka nu wi pokagere mamama kawaya daganani wainapemeyi. Mibai, ki denai nu badidi maba e paraupamu? <sup>10</sup> Nu wi ade eminimana ki nana wainapemeyi ki pokere kemora nawaru ka nu nuwanuga notanuga eyaka mena Mamanuga God bameya gurigurigemei da nu yo wi empepeigamana ki yawatai e yadini supasupa. Wi Keriso bagi kawaya sumapiyamu ko nu nuwanugu po yona dai kawareya wi ade kabuwanimana ki nana da wi sumaga ragiragiagisi.

<sup>11</sup> Kowaniyoma, nu nuwanugu ka Mamanuga God ade nu Kaiawonuga Iyesu mete kina karako nu yawatanuga yadini supasupa da nu wi bamagau ika ade baigamu. <sup>12</sup> Nu wi nota kwari-kwarisiniemei ki maba ka nu Kaiawo-nuga Iyesu wi notaga wirapoto da nota kwarikwarisi ki notai wi rabinagu posiyagisi siwagapoto manako ki pokaiya ka wi wiga deni deni nota kwarikwarisi kasiwaraiwogoi ade iyapananautagubu inako mete nota kwarikwarisitamiyo i diwoi. <sup>13</sup> Wi inako idiwoi ki ka nu Kaiawonuga Iyesu wi toginiyoto kasiyara negeni manako aita ewa e eya iyapanaiyoma popotagubu ragidai ki mete waratamini baiyagisi makeya ki ka wi bagi supasupai ade wi paeregaa pa mena Mamanuga God e yabareya e eya nene ubumuri.

### 4

*Nu badidi maba idiwomu da Mamanuga God nu mamamanuga yagisi?*

<sup>1</sup> Kowaniyoma, nu oka yau kewopamana kwaigemei ko iyapananautagubu ragidai ki mete waratamini baiyagisi makeya ki ka wi bagi supasupai ade wi paeregaa pa mena Mamanuga God e yabareya e eya nene ubumuri.

kawareya wi ade nidimei yau kena. Nu katainugu da nu naiya badidi nidimipi teyateyama ki wi makeya makeya inako kwaiwagamu idiu ko nu karoko nu Kaiawonuga Iyesu e si pokaiya ragiragi kawaya kawareya wi ade nidimei da wi mara-mara inako mena kwaiwogoi yamoi. <sup>2</sup> Wi badidi maba idiwana ki kabuwai ka nu Kaiawonuga Iyesu kasiyara negebu ki pokaiya nu wi nidimeya teyateyama. E kabuwai ki kuduba ka wi kataigubu kewowena.

<sup>3</sup> Mamanuga God e nuwaiya ka wi e yabuiya bagi supasupai mena e nene idiwana ki nana. Ki pokere ridi yo apunu, wi taku maba igida yauda asusu eba kwaiwogoi iwoi ade didiwa mete eba ukwopoi. <sup>4</sup> Wi apunu eyaka eyaka ridi tauwamana wainapiyamu ki ka wi Mamanuga God e yabuiya ade iyapana kuduba mu yabumugu mete kina waina nobomo wi iyaga bagi supasupai mena idiwoi. <sup>5</sup> Iyapana kwaiyanai Mamanuga God eba kataimugu ragidai taku maba iwana ki poisiyasiyai wainapiyamu notamaga ki deneya tainitamiyau ki mu maba wi inako eba kwaiwogoi. <sup>6</sup> Ki pokere, yau nene ka nau yona yau ade suwagani wainapumuri; Kau waretagi eba giripiyowa ade e eba rauru kawa-kawarapiyowa. Nu naiya mena ragiragi kawaya wi nidimeya ki nu karoko kawareya wi ade nidimei yau kena; Iyapana nima inako kwaeyogono ki ka Mamanuga God aita ewa bita kawaya mosi e kweyoto. <sup>7</sup> Mamanuga God nu winenibu da nu midimama bera inako eba kwaigamana ki nana ko e nuwaiya ka nu e yabuiya iya bagi supasupai e nene mena idiwana ki nana wagubu. <sup>8</sup> Ki pokere iyapana nima yona yau kwenupiyau ki ka e eba nu yonanuga kwenupiyau ko Mamanuga God e eya Keyai Tanai Bagi Kawaya puyo negebu ki e yonai e kwenupiyau.

<sup>9</sup> Wi suma sumaiwagamu ragidai deni deni nota kwarikwarisi kasiwara-igamana ki yonai nu oka pokaiya mo wi eba kabuwaniyamu mibai ka Mama-nuga God e ebo mena nota kwarikwarisi ki notai wi kabuwaniibu kewowena. <sup>10</sup> Nu sumanuga eyaka mena ragidai kuduba tawana Makedoniya rabineya idiu ki mu bamamugu ka wi mara-mara bagi kawaya inako kwaiwagamu nota kwarikwarisitamiyamu idiu. Ki pokere kowaniyoma; Nu karoko yona yau mena wi nidimei; Wi bagi kawaya kwaiwagamu ki wi eba kamadunuri ko kawareya kawareya inako mena kwaiwogoi yamoi.

<sup>11</sup> Nu naiya mena wi nidimipi, iwagibi ke; 'Kau nima rabinagi tatatawai ki kau kwarisin uwagi rabinagi pakarayagisi. Kau nima kowagiyoma mu yonamaga nuparanugei nuwegei ki kau nupara kamadi. Ade kau nima imagei tondei ki kau kaubo idagi kasiyaratogono pokaiya kupowa tondowa.' <sup>12</sup> Wi inako kwaiwogoi ki ka wi baniga digumau uburono manako iyapana suma eba sumatagamu ragidai wi eminimono wiwiranimonu ade wi werega mete togomono.

#### *Nu Kaiawonuga Iyesu ade wirawagana bauwagana ki yonai*

<sup>13-14</sup> Kowaniyoma, nu karoko iyapana popotagubu ragidai mu yona-maga wi nidimana wainapemei. Iyapana iya wadamana nawanai eba idiu ragidai ki mu ka nuwaboya rabineya idiu mibai ka mu kowa-muguma popotagisi ki ka mu deni mena kayatagisi ko ewa mo eba emitamini. Ko nu Iyesu sumapemei ragidai nu nuwaboya inako eba wainapomu mibai ka nu katainugu da Iyesu powena ade iyawena kipu ubupu ki pokere iyapana gwedewau e sumapamawa da popo-tagubu ki ka Mamanuga God mu waratamini da mu aita ewa Iyesu mete wiratagisi baitagisi.

<sup>15</sup> Nu Kaiawonuga badidi wagubu ki nu karoko makeya makeya wi nidimei yau kena; Nu Kaiawonuga ade wira-yagisi baiyagisi makeya ki ka iyapana popotagubu ragidai yabiri iyatagisi kimoto ubumoto ko nu iyaiya idiwei ragidai ki nu ka mu ewamugu yamamu. <sup>16</sup> Mara ki makeya ka Mamanuga God e bawiwi yagisi ade aneya kawaimaga e bonanai ragiragi kawaya wena siyonoto ki nu mete wainapamu manako nu Kaiawonuga kunuma kamadini kaworo. Ki makeya ka iyapana gwedewau Keriso e naureya idiu da popotagubu ragidai ki mu yabiri iyatagisi kimoto ubumoto. <sup>17</sup> Ki eweya ka Mama-nuga God uburoto nu iyaiya idiwei Keriso sumapemei ragidai kwananiyoto teniyoto popotagubu ragidai ki mete ewapuru yamamu manako nu Kaiawonuga oroguma kawareya iyaraun bananapamu. Bananapamu manako nu e mete mara-mara idiwomu kaiwomu. <sup>18</sup> Ki pokere yona yau pokaiya ka wi wibo wibo deni deni tog ikiwariwogoi idiwoi.

## 5

#### *Nu Kaiawonuga ade wirayagisi baiyagisi e nawanai idiwomu*

<sup>1</sup> Kowaniyoma, nau wi nidiyani wainapumuri; Mara ki bauwagana sisiyai nidibuwani ki gwede mara bo gwede madega baiyagisi ki nau oka pokaiya mo wi eba kabuwaniyani. <sup>2</sup> Wi kataigubu wetawetara da nu Kaiawo-nuga baiyagisi ki ka e kuwa apunai kemorau bauwagau ki maba e inako baiyagisi. <sup>3</sup> Iyapana tagisi ke; 'Nu karoko bagi kawaya idiwei.

Gwede berokoi mosi nu bamanugu eba wenayagisi.<sup>4</sup> Mu inako togomono idiwono ki makeya ka ridi munu wenapana makarai garugaru mena e bameya bauwagau ki maba ka Mamanuga God bita kawaya daganani garugaru mena tonopoto mu bama-mugu baiyagisi nainitamini, ko mu bita ki baibigapamana yawatai mo pa mena.

<sup>4</sup> Kowaniyoma, wi ka eba sisipu rabineya idiu da nu Kaiawonuga kuwa apunai maba baiyagisi wi naininiyoto. Pa mena. <sup>5</sup> Wi kuduba ka tanai ragidai karako taneya mena idiu. Nu ka eba sisipu ragidai da nu sisipu idiwomu. <sup>6</sup> Ki pokere iyapana oro wadamu ragidai ki mu maba nu eba ukwopomu ko nu yabu yabu idiwomu ade nota naigida mena yodomu were kwaigomu. <sup>7</sup> Oro wadamu ragidai mu ka kemorau ukwapamu. Ade awana suwakarai kubamu yabaramaga babawagau ragidai ki mu mete kemorau awana kubamu iwu. <sup>8</sup> Ko nu ka nawarau ki ragidai ki pokere nu notanuga inako eba babayogono ko nu nota naigida yodomu were kwaigomu. Piyara ragidai mu nodamaga tatamai ragiragi kawaya umamu ki maba ka nu ubumamu suma ade nota kwarikwarisi ki notai tepamu nu nodanuga tatamai umamamu. Ade piyara ragidai mu debamaga tatamai ragiragi kawaya umamu ki maba ka nu mete kina ubumamu Mamanuga God iya waunai negeyana yonai wagubu nawanai idiwie ki notai mena yadamu nu debanuga tatamai umamamu. <sup>9</sup> Mamanuga God nu winenibu da nu Kaiawonuga Iyesu Keriso pokaiya iya waunai wadamana ki nana ko eba winenibu da nu e nuwa-pupui ki bananapamana ki nana. Pa mena. <sup>10</sup> E nuwaiya ka nu e mete idiwana ki pokere e Keriso tonopupu nu nene powena. Ko nu iyaiya idiwomu bo popoigamu were e baiyagisi ki ka eba gwedei mete kina mibai ka nu katainugu da nu e mete dibipamu manako ewapuru eyaka mena e mete idiwomu. <sup>11</sup> Ki pokere kowaniyoma; Wi karoko badidi kwaiwagamu ki mena wi kawareya kawareya inako mena kwaiwogoi deni deni tog i kasiwaraiwogoi ade kwayuba kasiwaraiwogoi idiwoi.

#### *Naigida mena idiwana ki yonai siyarai*

<sup>12</sup> Kowaniyoma, wi yona yau mete naigida mena wainapumuri; Wi yabiyyabiriguma paunagau ragiragi kawaya upitagamu ki denai mu naigida mena wiwiratamiyo i idiwoi. Nu Kaiawonuga mu winetapu da mu yawata bagi wi kabuwanimana ki nana. <sup>13</sup> Mu wi nene upitagamu ki pokere naigida mena wiwiratamiyo ade nota kwarikwarisitamiyo. Ade naigida mena nuwabagi rabineya ewapuru eyaka mena idiwoi.

<sup>14</sup> Kowaniyoma, nau yona yau mete nidiyani teyateyama wainapumuri; Midi togatoga ragidai ki wi tademuri da mu upitogomono. Pore wainapiyamu ragidai ki wi kasiyara tagemuri. Daiyororo ragidai ki wi waitatamuri. Ade iyapana eba diriwatamiyo ko kwarisiwagi mu kuduba bamamugu naigida mena kwaiwogoi. <sup>15</sup> Iyapana wi girinimono pasunimono ki ka wi denai eba kwaiwagi ko maramara iyapana kuduba bamamugu bagi mena kwaiwogoi.

<sup>16</sup> Ade yona yau mete wainapumuri; Wi maramara mibi mamamai idiwoi, <sup>17</sup> ade maramara Mamanuga God bameya guriguriwogoi. <sup>18</sup> Mara bagi bo berokoi wi bamagau baiyagisi ki ka eba gwedei mete kina ko wi maramara Mamanuga God mena paraupiyo. Wi ka Keriso Iyesu e naureya idiu ragidai ki pokere Mamanuga God e nuwaiya ka wi inako mena kwaiwagamana ki nana.

<sup>19</sup> Mamanuga God e Keyai Tanai Bagi Kawaya wi rabinagau minibu siwa ki tanai wi eba popumuri. <sup>20-21</sup> Iyapana mosi uburoto yagisi da e Mamanuga God e bonanai wainapupu ki ka wi yonai ki garugaru eba tagararapumuri ade garugaru eba mlipumuri. Wi rabinaga pakarayagisi yona ki naigida mena wainapumuri popo da bagi ki ka wi yona ki diriawi kwaiwagi, <sup>22</sup> ko berokoi ki ka wi yona ki diriawi eba kwaiwagi ko tagararapumuri.

#### *Parau siyarai.*

<sup>23</sup> Nuwabagi negeyau apunai Mama-nuga God e karoko kasiyara negeni ade kawareya kawareya wi rabinaga wirapono da wi e yabuiya bagi supasupai mena e nene idiwoi. Nau nuwaneyea e uburon wi kwayubaniyono da gwede berokoi mosi wi keyaiga yo wi nuwaga notaga yo wi midiga kwakwarepuga mete kina ki eba giripoto. Nau nuwaneyea ka wi paere mo eba kwaiwagi ko bagi supasupai mena idiwoi yamo i da nu Kaiawonuga Iyesu Keriso ade wira-yagisi baiyagisi makeya. <sup>24</sup> Mamanuga God e wi winenibu ki pokere e eba kamadiniyoto ko e naiya badidi gwaiyabawena ki e makeya mena wi bamagau kwaeyagisi.

<sup>25</sup> Kowaniyoma, wi Mamanuga God bameya nu nene mete guriguriwogoi.

<sup>26</sup> Wi yowaguma tataguma badidi maba parautamiyamu ki maba wi sumaga eyaka mena ragidai kuduba mu mete inako deni deni parau kasiwara-iwogoi idiwoi.

<sup>27</sup> Nu Kaiawonuga kasiyara tegebu ki pokaiya ka nau karoko wi nidiyakan yau kena; Oka yau nu kowanuguma kuduba mu paunamugu iyabapumuri da mu wainapomoto.

28 Wi paerega ki denai bita wibo wadamana ko ki ka nu Kaiawonuga Iyesu Keriso e rikapupu deni mena wi wadinibu bagi. E karako waitaniyoto da e wi nene kwaewena ki mibai wi naigida mena kataiwagi wetawetara.  
Nau yonani ika kewowena. Kaiwa kaiwa.

## 2 TESARONIKA

### Apunu Poru Tesaronika ragidai mu okamaga ewa tapu Oka gwede nene tapu ki kabuwai

Iyesu sumapamawa ragidai natere Tesaronika rabineya mu paunamugu ka iyapana dai tagubu da Keriso ororeya mena wirawena bauwena. Notababa yonai ki kawayawena kayawena ki pokere apunu Poru mu wade supasupatamana ki nana oka yau okapupu. Keriso ade wirawagana bauwagana marai ki tondau ko yabiri ka iyapana ropani kawaya Mamanuga God tagararapomoto e yonai tapu ki raurupomoto manako bera apunai mosi si ka Gora Raurupiyau Apunai ki mete matarayagisi.

Oka yau rabineya ka apunu Poru Iyesu sumapamawa ragidai mu sumamaga ragiragi-wagana ki nana ki yonai wagubu.

#### **Oka debai empamana ki kabuwai**

Parau 1:1-2

Apunu Poru mu mamamamaga wagubu 1:3-12

Keriso ade bauwagana ki kabuwai 2:1-17

Supasupai mena idiwana ki yonai 3:1-15

Parau siyarai 3:16-18

<sup>1</sup> Nu sumanuga eyaka mena Mamanuga God nene dibipiyamu ragidai natere Tesaronika rabineya idiu. Wi ka Mamanuga God ade nu Kaiawonuga Iyesu Keriso mu nene ki pokere nau Poru yo Sairasi yo Simosi mete kina karoko oka yau wi nene tonopemei. Kaiwa kaiwa.

<sup>2</sup> Wi paeregka ki denai bita wibo wadamana ko ki ka Mamanuga God e rikapupu deni mena wi wadinibu bagi. E ade nu Kaiawonuga Iyesu Keriso mete kina karoko waitanimoto da mu wi nene badidi kwaetagubu ki mibai wi naigida mena kataiwagi wetawetara ade nuwabagi rabineya idiu.

#### *Parau ade guriguri*

<sup>3</sup> Kowaniyoma, nu Mamanuga God bameya wi nene maramara paraupomu ki ka supasupai kawaya. Nu inako eba kwaigomu ki ka nu paerepemei mibai ka wi sumaga kawayawagau yarau ade deni deni nota kwarikwarisi kasiwara-igamana ki notai wi paunagau mete kawayawagau yarau. <sup>4</sup> Wi suma mena sumaiwagamu ki pokere wi bita makari yo nuwaboga mete bananapiyamu. Ko Keriso e upi ki wi eba kamadumpu ko wi giruru maba kobaiya teteigubu ragiragi kawaya ubumu ki pokere nu sumanuga eyaka mena Mamanuga God nene dibipiyamu ragidai tawana tawana idiu mu bamamugu iwei ki ka nu mibi mamamai wi sisiyaga mu mete tademei.

<sup>5</sup> Mamanuga God e bagi supasupai mena kwaewena mibai ka wi bita yo makari bananamupu ki ka wi ewagere eba nitaisinigubu ko wi giruru maba kobaiya teteigubu ki pokere e wi eminiyoto yagisi da wi ka baganai manako e gari rabineya ki wi kaiwuri e kasiyarai pokaiya idiwoi. <sup>6</sup> Mamanuga God e supasupai mena kwaeyagisi ki pokere iyapana gwedewau karoko bita wi negeyamu ki ka e aita ewa uburoto denai bita kawaya mu tageni.

<sup>7</sup> Nu Kaiawonuga Iyesu ade e aneyaiyoma kasikasiyarai ki mete kunuma were mata nonarai yadini kawomoto ki makeya ka nu yo wi ewapurita bita karoko bananapemei ki e yadini tekateka. <sup>8</sup> Mara ki makeya ka iyapana gwedewau nu Kaiawonuga Iyesu e yonai bagi kawaya eba sumamupu ade Mamanuga God e eya mete eba katai-mupu ragidai ki ka e denai bita kawaya mu tageni. <sup>9</sup> Bitu ki eba kewoyagisu ko mu maramara makaritogomono yamono ade Mamanuga God uburoto deni mena mu purutaminu mubo mena nakatamini da nu Kaiawonuga e kasiyarai ki tanai rabineya mu eba idiwoi.

<sup>10</sup> Mara ki makeya, nu Kaiawonuga ade wirayagisu baiyagisu makeya ki ka e eya iyapanaiyoma kuduba ewapurita mena dibipomoto manako e si esida tepapomono tarataragapomono. Nu e yonai wi nidimipi ki wi deni mena sumamupu ki pokere nu yo wi ewapurita mu mete dibipamu manako nu Kaiawo-nuga inako mamamapomu. <sup>11</sup> Ki pokere nu maramara Mamanuga God bameya wi nene gurigurigemei da wi iya badidi maba idiwana wagubu winenbu ki wi makeya makeya inako mena idiwoi manako e wi eminiyoto yagisi da wi ka baganai. Nu ade gurigurigemei da e kasiyara negeni manako wi iya bagi supasupai badidi maba idiwana waina-piyamu ki wi inako idiwoi ade wi sumaga pokaiya upi badidi maba kwaiwagamana wainapiyamu ki wi mete makeya makeya kwaiwogoi yamoi da kewoyagisu. <sup>12</sup> Wi inako idiwoi ki ka Mamanuga God ade nu Kaiawonuga Iyesu Keriso mete kina puyo deni mena negemupu ki pokaiya ka nu

Kaiawo-nuga Iyesu e si wi pokagere kawaya-yagisi ade e pokaiya ka wi siga mete kawayayagisi.

## 2

### *Gora Raurupiyau Apunai*

<sup>1</sup>Kowaniyoma, nu Kaiawonuga Iyesu Keriso ade wirayagisi baiyagisi nu kwananiyana da nu e mete ewapuru idiwana ki sisiyai nau karako wi nidiyani naigida mena wainapumuri; <sup>2</sup>Iyapania dai tagamu da nu Kaiawo-nuga e ororeya mena virawena bau-wena. Mu inako tagamu ko yona ki ka bera ki pokere wi eba tatawaiwogoi ade wi notaga eba koyogone notababa wadoi. Yona tagamu ki kerarai ka nu eba katainugu. Kataina, nu Mamanuga God e bonanapi wainamipi iwagibi bo yona mo dimaigibi ki iyapania wainamipi paere bo nu oka okamipi ki mu mubo wadumunu wira yona ki tagamu bo? <sup>3</sup>Nau eba kataineya, ko wi yabu yabu idiwoi da iyapania mosi eba baiyagisi wi beraniyoto wi kerapugau inako yadini. Nu Kaiawonuga ade virawagana bauwagana marai ki tondau ko naiya ka iyapania ropani kawaya Mamanuga God tagarara-pomoto ade e yonai tapu ki rauru-pomoto manako gora raurupiyau bita wadana denyea kayawagau apunai ki e eya mete matarayagisi. <sup>4</sup>Gora Raurupiyau Apunai ki e uburoto gwedegwede kuduba iyapania sumapiyamu simaga tepapiyamu ki mu simaga kuduba kaupoto manako e eya si esida tepapot. Mamanuga God e Tawai rabineya ka e mete kaniyoto manako ika tondono, yogono ke; 'Wi Mamaga God mibai ka nau yau kena.'

<sup>5</sup>Nau wi mete idiweya makeya ka nau yona yau kuduba wi nidibuwani kewowena, ko wi bani notaga goga-wena bo? <sup>6</sup>Wi kataigau da gwede mosi karako Gora Raurupiyau Apunai e yawatai bodapiyau, ko e marai baiyagisi ki ka e eya matarayagisi. <sup>7</sup>Gora Raurupiyau Apunai ki e eya eba bauwagana kena ko e notai mena karako weki gwaiya kawayawagau yarau. Ko gwede mosi e yawatai bodapiyau ki paere-yogono makeya, <sup>8</sup>ki ka Gora Raurupiyau Apunai ki e eya matarayagisi. E matara-yagisi makeya ka nu Kaiawonuga Iyesu kunuma were kwotoroto manako uburoto e umunui aurai pokaiya Gora Raurupiyau Apunai ki puwapoto poyo ade e sinini tanai bagi kawaya ki kasiyarai pokaiya e deni mena giripoto da gogayagisi.

<sup>9</sup>Ko naiya ka Berokoi Apunai Seitani uburoto e eya kasiyarai kuduba Gora Raurupiyau Apunai ki kweyoto manako kasiyara ki pokaiya ka e uburono matakira ebo ebo kwaeyogono, ko e notakoko matakirai kwaewagau ki kuduba ka mibai pa mena. <sup>10</sup>Iyapania gwedewau yona mibai eba nota kware-kwarisimupu ragidai ki mu kerapumugu e yadini beraberataminu da mu e mena sumapomono, ko aita ewa ka mu deni mena gogatagisi. Mu iya wadamana yonai mibai ki diriwi kwaetagumpena ki ka mu iyatagumpena ko mu iya wadamana yonai ki eba wainapamana wainamunu ki pokere mu denai berokoi inako bananapomo. <sup>11</sup>Mu yona mibai kwenumupu ki pokere Mamanuga God mu notamaga wirapupu da mu yona bera ki mena sumapiyamu. <sup>12</sup>Iyapania gwedewau yona mibai eba sumapomoto ko mu mubo beramaga berokoi ki mena mamamai kwaetogomono ki ka Mamanuga God mu beramaga berokoi ki empoto matarapoto manako denai bita tageni.

### *Ragiragi kawaya ubumana ki yonai*

<sup>13</sup>Kowaniyoma, nu Kaiawonuga e wi nota kwarikwarisiniyau ki pokere nu Mamanuga God bameya wi nene maramara paraupomu ki ka supasupai kawaya. E kerareya wi winenibu da wi yona mibai sumapamana manako e eya Keyai wi rabinagau upiwagana wi notaga wirapana da wi e nene bagi supasupai mena idiwana manako ki pokaiya ka wi iya waunai wadamana ki nana. <sup>14</sup>Nu Mamanuga God e yonai bagi kawaya wi nidimipi ki pokaiya ka e wi winenibu da wi nu Kaiawonuga Iyesu Keriso mete ewapuru e taneya idiwana ki nana. <sup>15</sup>Ki pokere kowani-yoma, wi nuwaga notaga eyaka mena ragiragi kawaya ubumoi manako nu yonanuga oka were okamipi bo nu umununugere iwagibi ki mena wi wadumunu doko idiwoi.

<sup>16-17</sup>Nu paerenuka ki denai bita nubo wadamana ko Mamanuga God nu nota kwarikwarisiniyau ki pokaiya ka e bita ki rikapupu deni mena nu wadinibuu bagi. E puyo nu nene winepupu tapu ki nu notapamana ade nawanai idiwana ki notai e nu kabuwanibuu ade nu maramara yabarayabara ubumana ki nana ki kasiyarai e nu mete negebu toginiyau tondau. Nu Kaiawonuga Iyesu Keriso ade Mamanuga God mete kina karako wi waitanimoto wi nuwaga notaga yadini papara kasiyara negeni da wi ragiragi kawaya ubumoi yona bagi mena iwogoi ade bera supasupai mena kwaiwogoi.

## 3

### *Mu apunu Poru nene guriguritagamana ki nana*

<sup>1</sup> Kowaniyoma, nau yona siyarai yau mete suwagani wainapumuri; Nu naiya wi bamagau baigibi nu Kaiawo-nuga e yonai wi kabuwaniimp manako wi e yonai ki diriawi kwaigubu garugaru mena sumamupu ki maba karako Mamanuga God bameya nu nene guriguriwagi da nu e yonai iwogomu ki ka iyapanan wi maba e yonai ki diriawi kwaetogomono manako e yonai ki garugaru mena kawayayagisi kaya-yagisi. <sup>2</sup> Wi kataigau da iyapanan dai nu badidi dimaigemei ki yonai mu eba sumapiyamu ki pokere guriguriwagi da Mamanuga God iyapanan beramaga berokoi ki mu yawatamaga bodapoto da mu eba baitagisi ni girinimoto.

<sup>3</sup> Nu Kaiawonuga badidi wagubu ki e makeya makeya kwaeyagisi. E wi eba kamadiniyoto ko e kasiyara negeni manako uburoto Berokoi Apunai e yawatai bodapoto da e eba baiyangisi wi girinimoto. <sup>4</sup> Nu Kaiawonuga pokaiya ka nu wi nene pore eba wainapemei. Nu katainugu da nu badidi nidimipi ki wi makeya makeya kwaiwagamu ade nu mete katainugu da wi notaga eba gogayagisi ko nu iwagib ki wi mara-mara inako mete kwaiwogoi yamo.

<sup>5</sup> Mamanuga God e wi waitaniyoto ade wi notaga yadini papara da e wi nota kwarik-warisiniyau ki mibai wi naigida mena kataiwagi wetawetara. Ade e wi waitaniyoto da Keriso yewe wairau giruru maba kobaiya tewena ki maba wi mete inako giruru maba ki kobaiya teteiwogoi yamo.

*Iyapanan pa imagei eba idiwana ki nana*

<sup>6</sup> Kowaniyoma, nu Kaiawonuga Iyesu Keriso e si kasiyarai pokaiya ka nu wi nidimei teyateyama yau kena; Iyapanan nima Iyesu sumapiyau ko pa imagei tondua ade nu yona naiya kabuwaniimp manako wi makeya makeya eba kwaewagau, iyapanan inako ki e diriawi wi eba kwaiwagi. <sup>7-8</sup> Wi kataigau da nu naiya wi mete idiweya ki ka nu eba pa imagei idiweya ko kemora newaru ka nu nubo idanuga kasiyarawagawa were tepemeya kupemeya idiweya, mibai ka nu eba nuwanugu wi baniga pa kupamana da nu bita wi negemana ki nana. Nu inako kwaigemeya ki maba wi mete inako kwaiwogoi.

<sup>9</sup> Nu yona bagi kawaya wi nidimeya kabukabuwa ki pokere wi denai nu bani pa negempena ki ka supasupai. Ko nu nuwanugu wi yabugau badidi kwaigemeya ki wi makeya makeya inako mete kwaigamana ki nana waina-mipi ki pokere nu kasiyarai kawaya upigemeya ko iyapanan imagei ragidai mu maba eba idiweya. <sup>10</sup> Nu wi ba-magau idiweya ki nu wi nidimeya teyateyama, iwegemeya ke; 'Iyapanan nima upi eba kwaeyogono ki ka e bani mete eba kupono.'

<sup>11</sup> Nu yona yau oka pokaiya wi kabuwaniemei ki mibai ka nu yona mo wainamipi da wi paunagau ka iyapanan dai pa imagei idiwu. Mu mubo ida-mugere eba upitagamu ko mu iyapanan yabumugu mu midimaga matakawagau tawa roroneya asusu igida yauda iwu. <sup>12</sup> Nu Kaiawonuga Iyesu Keriso e si kasiyarai pokaiya ka nu karako iyapanan ki sisibatamemei da mu mubo idamaga kasiyarayogono upitogomono bani kupomono idiwono.

<sup>13</sup> Ko kowaniyoma, wi yonaga ka yau kena; Wi karako bagi supasupai mena kwaiwagamu ki wi midiga eba togayagisi kamadumuri ko wi inako mena kwaiwogoi yamo.

<sup>14-15</sup> Iyapanan mosi wi paunagau karako yona yau oka pokaiya tamei ki wainapoto ko makeya makeya eba kwaeyogono ki ka wi e deni mena eba kamadumuri tagararapumuri ko e notai wirawagana ki nana ka wi mara dai e kamadumuri da e paerei badidi kwae-wena ki e wainapoto midimama yadini manako e notai wirayagisi. E ka eba wi iyaraga ko e ka wi iyapanan mosi ki pokere wi e bameya inako kwaiwagi.

*Parau siyari*

<sup>16</sup> Nu Kaiawonuga e ka nuwabagi negeyau ki apunai ki pokere nu nuwa-nugu ka wi badidi kwaiwagamana wainapiyamu ki e maramara uburono wi toginiyono ade nuwabagi wi nege-yono. Nu Kaiawonuga e wi eba kamadiniyoto ko e wi mete ewapuru idiwoi.

<sup>17</sup> Nau Poru nau parauni yau nau naubo idanere okapakani. Kaiwa kaiwa. Nau okani kuduba siyareya ka nau maramara nau sini yau maba okapakani.

<sup>18</sup> Wi paerega ki denai bita wibo wadamana ko ki ka nu Kaiawonuga Iyesu Keriso e rikapupu deni mena wi wadinibu bagi. E karako waitaniyoto da e wi nene kwaewena ki mibai wi kuduba naigida mena kataiwagi wetawetara.

Nau yonani ika kewowena. Kaiwa kaiwa.

## 1 Simosi

### Apunu Poru oka yabiri apunu Simosi nene okapupu Oka gwele nene tapu ki kabuwai

Apunu Simosi e ka munu waunai mosi ki Iyesu sumapupu. E inai ka Diyu ade e mamai ka tawana Gurisi ki apunai. Apunu Simosi e ka apunu Poru e waitapiyawa ewapuru upitagamawa iwa.

Oka yau rabineya ka debai apeya eyaka; Iyesu sumapamawa ragidai mu paunamugu ka iyapana dai ubumpu kabuwa mibai pa mena ki kabuwatagamawa. Mu tagubu da iyapana kaisi idiwono ade eba anikatagisi ki ka mu iya yadini. Oka yau pokaiya ka apunu Poru kabuwa mibai pa mena ki bodapania yonai apunu Simosi sibu.

Yona debai mosi ka Iyesu sumapamawa ragidai badidi maba dibipamana ewapuru idiwana ki yonai. Mu yabiyabiri ragidai badidi maba winetamini upi tageni ki yonai e mete wagubu.

Siyarai ka apunu Poru apunu Simosi e eya badidi maba tondana upiwagana ki yonai e kabuwapupu.

#### **Oka debai empamana ki kabuwai**

Parau 1:1-2

Iyesu sumapamawa ragidai mu yonamaga 1:3-3:16

Apunu Simosi e yonai 4:1-6:21

<sup>1-2</sup> Nau waretani Simosi, nau waitanibuwani da kau karako Iyesu sumapiyei ki pokere nau gubagani mibai ka kau. Nau mamagi Poru kau okagi yau tonopakani.

Nu iya negeyau apunai Mamanuga God ade nu puyo wadamana nawanai idiwei ki negeyana apunai Keriso Iyesu mete kina ki mu nau winesinimupu sidimupu da nau mu bigabigamaga kwaesugana ki nana tonosinimupu.

Kau paeregi ki denai bita kaubo wadana ko ki ka Mamanuga God e rikapupu deni mena kau wadinibu bagi. E ade nu Kaiwawonuga Keriso Iyesu mete kina mu karako kau nuwanuwa-nimoto nuwabagi negeni manako waitanimoto da mu kau nene kwae-tagubu ki mibai kau naigida mena katainuwagi wetawetara.

#### *Kabuwa mibai pameni kabuwatagamu ragidai*

<sup>3</sup> Nau naiya tawana Makedonya kayasugekeya makeya ka nau kau munanibuwani da kau ika natere Epeso rabineya tondana ki nana suwagu-buwani. Yona ki nau karako kawareya kau ade nidiyakan iau kena; Natere ki rabineya ka iyapana dai bautagubu suma sumatagamu ragidai mu pauna-mugu kabuwa mibai pa mena kabuwa-tagamu ki pokere bera tagamu ragidai ki kau ragiragi kawayaya tadeyowa da mu bera ki kamadini.

<sup>4</sup> Iyapana ki mu nuwamaga notamaga ka mu mubo kunumaga bo mu mubo ripakwarakwaramuguma bususumaga ade wensisiyamaga ki kawareya ukwarau ki pokere kau mu tatamatami. Mu kwae-tagamu ki pokaiya ka kira yo kande mena wenawagau ko Mamanuga God e upi ka eba inako. E upi ka suma mena pokaiya. <sup>5</sup> Kau mu tatamatamana ki nana nidiyakan iki mibai ka yau kena; Iyapana gwedewau mu rabinamugu bigi pa mena ade mu nuwamaga notamaga eyaka mena suma mena sumatagamu ragidai ki ka mu mubo rabinamugu wainapomoto da Mamanuga God e yabuiya mu ka baganai. Ade mu rabinamugu ka nota kwarikwarisi ki notai mete kawayayagisi. <sup>6</sup> Ko iyapana dai ki mu ka iya bagi ki tagararamupu kwako-tagubu yawata kwaiya kayatagubu ki pokere mu karako yona asusu yaba-yababa mena tagamu iwu. <sup>7</sup> Mu nuwa-mugu ubumana iyapana gora kabuwatamana ki nana wainapiyamu ko mu yabarayabara ubumu tagamu yona ki mibai ka mu muga eba wainapiyamu popo were tagamu.

<sup>8</sup> Nu kuduba katainugu da gora oragai ki kuduba ka bagi mena. Ko nu badidi maba idiwana kwaiwagamana gora wagubu ki nu asusu eba kwaigamu. <sup>9</sup> Ade nu katainugu da gora ki ka eba iyapana bagi kwaetagamu ragidai ki mu nene ko ki ka iyapana kuwakuwai gora raurupiyamu ragidai ki mu nene. Ki ka iyapana Mamanuga God tagararapiyamu bera berokoi ebo kwaetagamu ragidai ki mu nene. Ki ka iyapana Mamanuga God eba notapiyamu ko waira yau gwelegwede nihiyapiyamu diriwal kwaetagamu ragidai ki mu nene. Ki ka naunuma ragidai ki mu nene. <sup>10</sup> Ki ka ridi yo apunu taku maba igida yauda iwu bo didiwa asusu ukwapamu bo apunu e ebo wareta apunu uwarau bo ridi e ebo wareta ridi uwarau ki mu nene. Ki ka iyapana bowa madai wadamana ki nana bera berokoi kwae-tagamu mu kowamuguma weki gwaiya tetamiyamu weketamiyamu ki mu nene. Ki ka iyapana beraberai mu kowa-muguma naritamiyamu ki mu nene. Ade ki ka kabuwa mibai kamadumpu bera kabuwai ebo kwaetagamu ragidai ki

mu nene.<sup>11</sup> Supasupai tanai bagi kawaya apunai Mamanuga God e eya yonai mibai ki mu kamadumpu. Ko Mamanuga God e nau emisinibu da nau ka baganai ki pokere e nau winesinibu da nau e yonai ki iyapana tadeyana ki nana sidibu.

*Apunu Poru Mamanuga God bameya parauwena*

12-13 Nau naiya nu Kaiawonuga Keriso Iyesu siyekeya siyasiya ade gayagayasugekeya e iyapanaiyoma mete giritamekeya pasutamekeya. Ko Mama-nuga God e nau nuwanuwasinibu ki pokere nau paereni ki e surupupu manako Keriso wagubu da nau baganai ade nau winesinibu e eya kasiyarai tegebu da nau e upi kwaesugana ki nana. E nau bamaneya inako kwaewena ki pokere karako ka nau e paraupakani e si esida tepapakan. Nau naiya badidi kwaesugekeya ki mibai nau niya eba kataineya. Nau notababa tondedekeya ade suma eba sumasugekeya, ko Mamanuga God e nau nuwaboyani wainapupu.<sup>14</sup> Nu Kaiawonuga bagi kawaya nau nene kwaewena. Nau paereni ki denai bita naubo wadana ko ki e deni mena rikapupu manako e puyoi awana taparai maba nau kawarineya kwebu wira nau wadisinibu bagi. Iyesu Keriso pokaiya ka e nota kwarikwarisi ki notai nau tegebu ade e sumapana ki nana ki kasiyarai e nau mete tegebu.

15 Nau yona suwagakan yau ka mibai kawaya iyapana kuduba wainapamana ade mibipamana ki nana; Nu bigi kwaigemei ragidai iya waunai nu nege-yanai ki nana ka Keriso Iyesu yewe wairau kawapu. Iyapana kuduba ka bigibigi ko mu paunamugu nau mena ka bigini kawaya esida.<sup>16</sup> Ko Mamanuga God e nau nuwaboyani wainapupu nau wadisinibu bagi ki mibai ka yau kena; Iyapana kuduba mu paunamugu nau mena paereni ka kawaya daganani esida. Ko Iyesu Keriso nau eba emisinibu basarasinibu. Pa mena. E iya waunai tegebu ki pokere iyapana ewa e suma-pomoto iya maramara idiwana kaiwana ki iyai yadini ki ka e nau bamaneya badidi kwaewena ki mu notapomoto manako ki pokaiya ka mu kataitagisi da e mu bamamugu inako mete kwaе-yagisi. E midi mu bamamugu mete eba togayagisi.<sup>17</sup> ‘O Mamanuga, kau ka nu Kaiawonuga kawaya esida. Nu kau eba eminimei ko kau maramara tondei. Kau bamageya ka po pa mena. Nu Mamanuga God ka kau kiya mena. Kau kasiyaragi ka kawaya ki pokere kau sigi nu maramara esida mena tepapomu idiwomu. Ki mibai.’

18 Gubagani Simosi, Mamanuga God e bonanai wainapiyamu tagamu ragidai naiya mena badidi kau nene tagubu ki yonai kau audagi maba wadi doko manako ki pokaiya kau Keriso nene ragiragi kawaya uburowa upinugowa. Mu kau nene badidi tagubu ki kawareya ka nau oka pokaiya kau kabuwaniyakan yau kena;<sup>19</sup> Kau sumagi ki kau eba kamadi ade kau rabinageya katainugibi wetawetara da Mamanuga God e yabuiya kau ka baganai ki notai kau mete wadi doko. Iyapana dai ki nota inako ki mu tagararampu ki pokere waka nade kawareya yapu egi supu ki maba ka mu sumamaga inako mete kauwena.<sup>20</sup> Iyapana ki mu paunamugu ka apunu Imeniyasi yo Arekisanda mu inako kwaettagamu. Mu Mamanuga God e si giripiyamu ko mu bera ki kamadamanai nana ka nau ubupuwani mu midi-maga kwakwarepumaga Berokoi Apunai Seitani e idai rabineya nakata-puwani da e mu giritamana ki nana.

## 2

*Nu ewapuru mena badidi maba gurigurigamu*

1 Nau karako yabiri yona yau ragiragi kawaya kau nidiyakan; Nu sumanuga eyaka mena ragidai kuduba tade da mu ubumana iyapana tawana tawana idiwu ki mu nene guriguri-tagamana ki nana. Mu gwede nene notapiyamu ki nene wi Mamanuga God kabuwapiyoi mu tagawaiwitmaga ubumoi guriguriwogoi.<sup>2</sup> Nu suma sumaigemei ragidai nuwabagi rabineya Mamanuga God nene supasupai bagi kawaya idiwana ki nana ka wi kawa-kawai ragidai ade yabiyabirai ragidai waira yau kawareya ki mu nene mete guriguriwogoi.<sup>3</sup> Wi inako kwiwogoi ki ka bagi kawaya ade ki pokaiya ka nu Iya Negeyau Apunai Mamanuga God wi eminiyoto manako wi mamamaga yagisi.<sup>4</sup> E nuwaiya ka iyapana kuduba e yonai mibai kawaya ki kataitagamana ade iya waunai mete wadamana ki nana.

<sup>5</sup> Mamanuga God e ka eyaka mena. Tawiri ogayawa apunai iyapana kuduba teniyou Mamanuga God mete dibiniyau apunai ki e ka mete eyaka mena. Nu dibiniyau apunai ki ka Keriso Iyesu e eya mena.<sup>6</sup> E ebo bauwagana marai ki makeya mena ka e bauwena nu nene powena manako nu bitanuga kuduba ki e rikapupu. E nu nene povena ki pokaiya ka iyapana kuduba kataitagisi da Mamanuga God e nuwaiya ka iyapana kuduba, madega kauwagau madega posiwagau iya waunai ki yadini.<sup>7</sup> E nuwaiya inako wainapiyau ki pokere e nau winesinibu ade nau tonosinibu da nau kayasugana iyapana kwaianyan ragidai e yonai mibai mu tadeyana ade mu kabuwatamana da mu e sumapa-mana ki nana. Nau eba berasugakan ko nau yona mibai mena suwagakan.

<sup>8</sup> Gubagani Simosi, nau yona yau mete nidiyani wainapi; Nau nuwaneya iyapana uratana mena tawana tawana Mamanuga God nene idiwu ki mu idamaga bagipomono manako mu rabinamaga eyaka mena kira gagaya pa mena nuwabagi mena rabineya guritogomono idiwono.

<sup>9-10</sup> Nau karako ridi mu yonamaga mete suwagani; Ridi gwedewau tagamu da mu Mamanuga God e si tetapiyamu ki ka mu iyapana yabaramugu iya bagi supasupai mena kwaetogomono. Mu iyamaga bagi ki ka mu monagamaga ko eba mu kwakwarepumaga ki monaga-pamana da iyapana monaga ki pokaiya mu emitamana taragatamana ki nana. Mu midimaga tatamai naigida mena umomono ade eba mu debamaga wikupomono monaga kiyabui ebo ebo yodomono bo gwedegwede denimaga kawakawayaya inako tepomono monaga-togomono. Pa mena.

<sup>11</sup> Apunu ubumoto Mamanuga God e yonai kabuwatogomono ki ka ridi kerekeleretagisi pa idiwono yona mena wainapomono. <sup>12</sup> Nau ridi tatama-tamakanai da mu Mamanuga God e yonai apunu eba kabuwatamono ade mu apunu watamaga eba yadini ubumono. Mu ka yona mena waina-pomono pa idiwono, <sup>13</sup> mibai ka Mamanuga God yabiri apunu Adamu yamanapupu manako ewa ka e ridi Iwi yamanapupu. <sup>14</sup> Berokoi Apunai Seitani e ka eba yabiri apunu Adamu bameya bauwena e kerareya wadubu. Pa mena. Yabiri ka e ridi Iwi e bameya bauwena e kerareya wadubu manako ridi ki paere-pupu Mamanuga God e gorai rauru-pupu. <sup>15</sup> Ko ridi gwedewau Mamanuga God sumapomono bo iyapana nota kwarikwarisitamono bo Mamanuga God e nene bagi supasupai mena idiwono bo ade midimama berai eba kwaetogo-mono, ridi inako idiwono ki ka mu munu wenatamini ki pokaiya ka mu iya mete yadini.

### 3

#### *Yabi-yabiri ragidai*

<sup>1</sup> Gubagani Simosi, nau karako yona mibai mosi ade suwagani wainapi; Apunu nima nuwaiya ka suma sumatagamu Mamanuga God nene dibipiyamu ragidai mu yabi-yabir-imaga uburana wainapiyau ki ka e upi bagi kawaya winepupu. <sup>2</sup> Ko apunu upi inako kwaeyogono ki ka e iyapana kuduba yabumugu bagi supasupai mena kwaeyogono ade iyapana e bameya berokoi mo eba wainapomoto. E eba wererayagisi ade e eba nota baba maba tondono. E naigida notapono were kwaeyogono. Iyapana dai e bameya daiyo baitagisi ki ka e mu diriwamaga kwaeyogisi ade e iyapana badidi maba kabuwatamana ki yawatai mete naigida kataiyagisi. <sup>3</sup> E awana suwakarai eba kuburono da e yabarai babayagisi ade e eba tayatayabadai ade kirakirai tondono ko e kwarisiyagisi moyamoyakai maba tondono. E bowa madai nene eba nota kwarikwarisi-yogono, <sup>4</sup> ade e wainai yo e munuiyoma naigida mena kwayubatamono da e munuiyoma mu mamamaga ki naigida mena wiwirapomono ade e umunui yodomono makeya makeya kwaetogo-mono. <sup>5</sup> Apunu ki e eya wainai yo e eya munuiyoma naigida eba kwayubatamini ki ka e badidi maba suma sumatagamu ragidai Mamanuga God nene dibipiyamu idiwu ki mu kwayubatamini?

<sup>6</sup> Waunai sumawena apunai eba uburoto upi yau maba yadini kwaenda Berokoi Apunai Seitani yabara kawa-kawarawagawa manako Mamanuga God ubupu e kaupupu ki maba ka apunu ki mete yabara kawakawara-yagisi manako e Berokoi Apunai Seitani maba inako kauyagisi. <sup>7</sup> E iyai supasupai mena tondono ki ka iyapana suma eba sumatagamu ragidai e iyai bagi ki empomoto manako e wiwirapomono ade e werei togomono. Ko e paerepoto ki ka iyapana e waigubapomoto manako Berokoi Apunai Seitani baiyagisi e kerareya yadini da e yawata paerepoto kauyagisi.

#### *Yabi-yabiri ragidai mu waitamuguma*

<sup>8</sup> Yabi-yabiri ragidai mu waita-muguma mu mete kina ka iyapana yabumugu supasupai bagi mena idiwono da iyapana mu wiwiratamono ade eba mu tenawarimaga ragaragapono. Mu awana ‘waeni’ kawaya daganani eba kubomoto da mu yabaramaga baba-yagisi ade gwedegwede kuduba eba taisi teyateyamatogomono bo kapoi-togomono. <sup>9</sup> Mamanuga God e yonai mibai wekewekei ki mu sumapomoto yadini doko ade mu muga rabinamugu ka mu wainapomoto wetawetara da Mamanuga God e yabuiya mu ka supasupai. <sup>10</sup> Apunu mosi e nuwaiya upi yau kwaewaganan wainapiyau ki ka wi naiya e iyai ki naigida mena empumuri wetawetara. E bagi supasupai mena kwaeyogono empumuri ki ka baganai, wi upi ki e kwemuri. <sup>11-12</sup> E eba werawera-yagisi ade e eya wainai yo e munuiyoma ki e naigida mena mu kwayubatamono da mu ewapuru deni deni wiwira kasiwaratogomono idiwono. <sup>13</sup> Yabi-yabiri ragidai mu waitamuguma upi bagi supasupai mena inako kwaetogo-mono ki ka iyapana mu emitamini mu weremaga togomono ade mu simaga tepapomono. Mu yabarayabara ubumono manako Keriso Iyesu sumapiyamu ki yonai mataraug togomono iwono.

*Mamanuga God e yonai wekewekei*

14-15 Gubagani Simosi, nau waunitau kau bamageya bausugana kau eminiyana ki nana wainapakani. Ko gwede mosi nau bodasiniyoto da nau garugaru ika eba bausugani ki kau oka yau mena iyabapi manako Mamanuga God nene dibipemei ragidai nu badidi maba idiwana ki nana ka oka yau kau kabuwaniyoto. Nu ka Maramara Tondau Apunai Mamanuga God e eya iyapanaiyoma. E yonai mibai ki nu bebeda maba togipemei.<sup>16</sup> Mama-nuga God e notai wekewekei ki e naiya e ebo mena notapiyawa tondawa, e notai ki ka kawaya daganani esida. Iyapanota ki bera umani siyamana ki yawatai mo pa mena. E yona yau nu kabuwaniibu, wagubu ke;

E ka iyapanaka kaina nu maba wenawena. Mamanuga God e eya Keyai mibipupu da e ka mibai. Aneya usi kunumau ki mu e mete emupu.

Tawana tawana kuduba ka iyapanaka kayatagubu e dimai tagamawa iwa. Yewe wairau, madega kauwagau madega posiwagau ka iyapanaka sumamupu ko ki eweya ka Mamanuga God e wadubu tepapupu usi kunumau e eya taneya ade tapu.

## 4

*Bera tagamu ragidai mu yonamaga*

<sup>1</sup> Mamanuga God e eya Keyai karako matarau nu kabuwaniyau da mara siyareya ka iyapanaka dai mu sumamaga kaupomoto manako wiratagisi keyai beraberai ebo ebo ki mu umunumaga yadini. Keyai berokoi mu badidi kabuwatamono ki mu makeya makeya mete kwaetogomono. <sup>2</sup> Kabuwa bera-tagamu ki kerarai ka yau kena; Iyapanaka mu midimaga pa matakawagau yona bera ebo ebo tagamu. Yawata supasupai kayatagamana notai naiya mu rabina-mugu kabuwatamiyawa ki karako mata maba urabu rerewara auwena ki pokere mu badidi paerepiyamu ki mu muga eba kataimugu. <sup>3</sup> Iyapanaka mu kabuwa-maga wagau ke; 'Ridi yo apunu anika-tagisi ki ka eba baganai ade nu bani dai mena kupomu ko dai kaisipomu ki ka supasupai.' Iyapanaka mu inako tagamu ko nu suma sumaigemei ragidai ki nu yona mibai kataigibi ki pokere nu mete katinugu da Mamanuga God bani kuduba kiyabui ebo ebo nu kupamana ki nana yamanapupu. Nu e paraupamu were ewa bani kuduba kiyabui ebo ebo ki tawiyagamu kupamu, ko iyapanaka mosi eba baiyagisi nu bodaniyoto. <sup>4</sup> Gwedegwede kuduba Mamanuga God yamanapupu ki ka bagi mena ki pokere nu mo eba keipamu berokoi siyamu. Ko nu yabiri Mamanuga God paraupamu were ewa bani ki kupamu, <sup>5</sup> mibai ka Mamanuga God e yonai pokaiya ade nu gurigurinuga pokaiya ka e gwedegwede kuduba ki wadubu bagi kewowena.

<sup>6</sup> Gubagani Simosi, kau nau yonan yau nu sumanuga eyaka mena ragidai kabuwatamiyowa. Nu keyainuga bani ki kau kiya kupowa ade kabuwa yonai katinugibgi wadibi doko ki kau makeya makeya mete kwaenugowa. Kau inako kwaenugowa ki kau mibai Keriso Iyesu e bigabigai apunai. <sup>7</sup> Iyapanaka mu wensisiyarnaga bo mu bususumaga kororai mibai pa mena tagamu ki kau eba wainapiyowa ko Mamanuga God nu badidi kwaiwagamana wagubu ki mena kau makeya makeya kwaenugowa yarowa da kau notagi bebeda maba irawayagisi. <sup>8</sup> Nu midinuga kwakwarepu-nuga tekatekawagana ki nana yanuwa kwaigemei ki denai ka maraitau erida, mibai ki ka mara karako nene mena. Ko nu keyainuga ragiragiwagana ki nana nu nubo Wade supasupaiyamu ki denai ka kawaya esida, mibai iya ki ka mara karako nene ade mara ewa nene mete kina.

<sup>9</sup> Nau yona karako suwagubuwani ka mibai kawaya iyapanaka kuduba waina-pamana ade deni mena mibipamana ki nana; <sup>10</sup> Maramara Tondau Apunai Mamanuga God e ka iyapanaka kuduba, madega kauwagau madega posiwagau nu Iya Negeyau ki Apunai. Nu gwedewau e sumapemei ki ka e eya waunai nu negeni. E nuwaiya ka inako wainapiyau ki pokere e puyo negeyana ki nawanai nu idiwei ade nu e nene ragiragi kawaya upigemei myua nunumei.

<sup>11</sup> Nau karako badidi kabuwani-buwani ki kau makeya makeya iyapanaka kabuwatamiyowa tadeyowa teyateyama. <sup>12</sup> Kau ka munu waunai ki pokere mu ubumoto kau waiguban-imoto, tagisi ke; 'Kau ka nu yabunugu wenanugibgi.' Mu inako nidimono ki kau mu yonamaga ki eba wainapiyowa ko nu sumanuga eyaka mena ragidai mu paunamugu ka kau supasupai mena kwaenugowa, kau yonagi pokaiya, kau iyagi pokaiya, kau nota kwarik-warisigi pokaiya, kau sumagi pokaiya, ade kau paereggi pa mena ki pokaiya. Kau inako kwaenugowa ki ka mu kau eminimoto manako kau kwae-nuei ki maba mu mete inako kwaetogo-mono. <sup>13</sup> Kau eba pa tondowa ko kau maramara iyapanaka yabaramugu uburowa Mamanuga God e yonai iyabapiyowa, dimanugowa, ade iyapanaka tadeyowa kabukabuwa. Kau maramara inako kwaenugowa yarowa da nau kau bamageya ika bausugani makeya. <sup>14</sup> Mamanuga God kau keyaigi togipana puyoi negebu ki kau eba basarapi ko puyo ki pokaiya ragiragi kawaya upi-nugowa umowa. Yabiyabiri ragidai naiya ubumpu mu

idamaga kau kawari-geya nakamupu kau nene guriguri-tagubu makeya ka mu dai kau ewa badidi maba upinugana Mamanuga God mu kabuwatapu ki sisiyai mu matarau tagubu. Mara ki makeya ka kau puyogi ki mete wadibi ki pokere kau puyo ki karako eba tagararapi,<sup>15</sup> ko maramara kau nuwagi notagi eyaka mena pokaiya keyakeyapiyowa yarowa da kau manamanuwagi manako kau tekatekai kawayaya kwaenugei ki iyapana kau eminimotu manako kau weregi togomono.<sup>16</sup> Iyapana paunamugu kau kiya iyagi ki naigida mena empiyowa ade kau badidi kabuwanugei ki kau naigida mena wainapiyowa popo were kabuwanugowa. Kau maramara inako kwaenugowa yarowa ki kau kiya iya wadi ade kau pokagere ka iyapana kau wainaniyamu ragidai ki mu mete iya yadini.

## 5

### *Iyesu sumapiyamu ragidai badidi maba kwayubatamamu*

<sup>1-2</sup> Iyapana magurai ki kau eba nakaritamiyowa bo bonana ragiragi-tamiyowa. Mu ka kau mamagiyoma maba ki pokere mu wiwiratamiyowa giyansu mena tadeyowa. Ridi magurai ki kau kiya inagi kwayubapiyei ki maba mu mete inako kwayubatamiyowa, ade munu waunai yaraga ki kau kiya yowagi-yoma tatagiyoma wiwiratamiyiei ki maba mu mete inako wiwiratamiyowa, ade munu waunai onowa ki kau kiya egapugiyoma wiwiratamiyiei ki maba mu mete inako wiwiratamiyowa ko eba yabu gedegedetamiyowa.

<sup>3</sup> Ridi koborotagubu mu muga mena idiu ki kau naigida mena mu kwayuba-tamiyowa ade waitatamiyowa. <sup>4</sup> Ko koboro mosi e ebo munuiyoma bo e ataiyoma mete kina ki ka mu ubumono e kwayubapomo. Nu inanuguma mamanuguma kwayubatamamu ki ka Mamanuga God e yabuuya iya bagi supasupai kawayaya esida. Nu inanuguma mamanuguma naiya nu kwayubanimpu ki pokere ki denai nu ubumamu mu kwayubatamomu ki ka Mamanuga God e mamamayagisi. <sup>5</sup> Koboro nima e ebo mena tondau ki ka e mibai koborowena. E Mamanuga God e waitapanu ki nene mena notapiyau ki pokere maramara kemora nawaru e bameya guriguriwagu tondau. <sup>6</sup> Ko iyapana nima e ebo midi kwakwarepui mamamapanu ki mena wainapiyau ki ekeyai ka powena maba.

<sup>7</sup> Gubagani, kau iyapana yona yau mete ragiragi tadeyowa teyateyama da mu makeya makeya kwaetogomono ko eba paeremagana. Mu paeremagana ki ka kwaenda iyapana baitagisi mu paeremagana ki matarapomoto manako tadeni siyasiya. <sup>8</sup> Iyapana gwedewau mu mubo inamuguma mamamuguma bo mu mubo ewamuguma ki eba kwayubatamiyamu ki ka mu muga sumamaga ki giripiyamu ki pokere mu paeremagana ka kawayada gananani esida. Iyapana suma eba sumatagamu ragidai ki mu paeremagana ka maraitau erida.

<sup>9</sup> Ridi mosi apunu eyaka mena uwatu manako koborowena tondawa da magurawena, ridi gwedewau inako idiu ki mu mena simaga kau okapi. <sup>10</sup> Koboro magurai gwedewau mu muga munumuguma naigida mena kwayuba-tamawa ade karako mete kina upi bagi kawayaya inako kwaetagamu yo koboro gwedewau ubumu mu daiyomaga bau tagamu ragidai mu diriwamaga kwaetagamu werenatamiyamu yo koboro gwedewau suma sumatagamu ragidai mu bamamugu bagi mena kwaetagamu yo koboro gwedewau nuwasiyasiya nene idiu ragidai ki mu waitatamiyamu yo koboro gwedewau mu nuwamaga notamaga pokaiya deni mena upi bagi kawayaya kwaetagamu da iyapana mu emitamiyamu mu were-maga tagamu, koboro inako kuae-tagamu ki mu mena simaga kau okapi.

<sup>11-12</sup> Ko koboro ridi waunai ki mu simaga kau eba okapi. Mu koborotagubu makeya ka mu ewa eba anikatagamana ko Keriso e upi mena kwaetagamana ki nana ki gwaiyabai tagubu. Ko mu eba maguratagubu ki pokere mu ade anika-tagamana wainapomono ki pokaiya ka mu gwaiyaba naiya tagubu ki rauru-pomoto manako Mamanuga God uburoto ki pokaiya e idai gurai mu naurimugu ugwiditamini ragiragi. <sup>13</sup> Mu eba gwaiyaba tagubu ki mena giripomoto ko midi togatoga ade yanuwe teyateyama ki notai mu naiya eba notapamawa ki notai mu rabinamugu mete kawayaya-yogono. Ridi inako mu mubo idamugere eba upitagamu ko mu kowamuguma bamamugu midimaga pa matakawagau tawa roroneya igida yauda asusu kupamu iwu manako yona eba tagamana yonai ki mu mete tagamu. <sup>14</sup> Ki pokere nau wainapakanu da ridi anika waunai koborotagubu ki ka mu ade anikatagisi munu wenatamini da mu rabinamaga kwarisiyagisi manako mu tawamaga nauwamaga kwayubapomo. Mu inako kwaetogomono ki ka nu iyara-nuguma mu iyamaga supasupai ki empomoto manako nu sinuga berokoi tagamana yawatai kwaenepiyamu ki yawatai mo mu eba bananapomoto. <sup>15</sup> Nau yona yau kau nidiyakani ki mibai ka koboro dai mu ororeya mena yawata supasupai ki tagararampu manako karako Berokoi Apunai Seitanu e eweya kayatagamu. <sup>16</sup> Ridi nima suma sumawagau manako e rakarakaiyoma dai koboro idiu ki ka e eya uburono mu waitatamono naigida mena

kwayubatamono. E eba e kowaiyoma Mamanuga God nene dibipiyamu ragidai ki mu mena bita ki tageyono. Pa mena. Mu paunamugu ridi dai koboro-tagubu mu mubo mena idiu ki mu mena ka mu waitatamono.

<sup>17</sup> Kau uburi nu sumanuga eyaka mena ragidai yona yau mete tade, nuwagi ke; Yabiabiri ragidai wi paunagau upitagamu ki mu wi naigida mena wiwiratamiyoi ade mu upimaga ki denai naigida mena mu tageyoi. Mu dai wi nene ragiragi kawaya upitagamu muya nunumu, dimatagamu, ade yona wi kabuwaniyamu. Mu bagi kawaya inako kwaetagamu ki pokere wi mu denimaga mete wadumuri kawaya ki ka baganai. <sup>18</sup> Mibai, Mamanuga God e okai wagubu ke; ‘Papa burumakau uratanai wi nene upiyogono ki ka wi e umunui eba umamuri ko e upiwagau ki denai bani mete kwemuri.’ Ade oka mosi wagubu ke; ‘Upi kwaetagamu ragidai ki ka mu upimaga ki denai mete yadini.’

<sup>19</sup> Gubagani, iyapana mosi uburoto yabiabiri apunai mosi badidi paerepupu ki empupu sisiyai e eya mena yagisi ki kau e yonai ki eba mibipi. Ko iyapana apeya bo apeya eyaka baitagisi e yonai ki kawareya ade tagisi ki kau mu yonamaga ki wainapi. <sup>20</sup> Yabiabiri apunai mosi paerepoto bigi kwaeyagisi ki kau iyapana yabaramugu e paerei ki matarapi Wade supasupapi da e kowaiyoma ki em-pomoto ki ka mu kudu wainapomoto manako e kwaewena siyasiya ki maba mu inako eba kwaetagisi.

<sup>21</sup> Mamanuga God yo Keriso Iyesu yo mu aneyamuguma bagi kawaya idiu ki mu kuduba yabumugu ka nau yona ragiragi kawaya kau nidiyakanai yau kena; Nau badidi nidiuwani ki kau makeya makeya kwaenugowa. Kau nuwageya po apunai paere mo kwae-yagisi ki kau eba e paerei ki emanı utautapi manako ade iyapana mosi paerepoto ki e paerei matarapi. Kau inako eba kwaenuwagi. Kau nuwagi notagi eyaka mena pokaiya mu ewapuru Wade supasupatami.

<sup>22</sup> Apunu mosi nuwaiya ka nu Kaiawonuga e upi mo kwaewagana wainapiyau ki kau naiya e iyai emanı popo were ewa kau idagi e kawareya tari e nene gurigurinuwagi mibai ka e paere mo kwaeyagisi ki ka e paerei ki bitai daikere kau mete kawarapi. Kau naigida supasupai mena tondowa da bigi kau eba pasiniyoto.

<sup>23</sup> Gubagani, kau romodogi maramara kenkedowagau ki pokere awana kasiga mena eba kuborowa ko awana ‘waeni’ piri muta mete kawareya kuborowa da makari yo sigira wainapiyei ki kewo-yagisi.

<sup>24</sup> Iyapana dai berokoi kwaetagamu ki nu matarau mu emitamemei ki pokere mu iyamaga badidi maba ki nu mete kataigemei. Ko iyapana dai mu ka berokoi weki gwaiya kwaetagamu ki pokere mu iyamaga badidi maba ki nu ewa were kataigamu. <sup>25</sup> Ki maba, iyapana dai karako bagi kwaetagamu ki nu matarau mu emitamemei ki pokere mu iyamaga bagi ki nu mete kataigemei. Ko iyapana dai mu ka bagi weki gwaiya kwaetagamu ko ki mibai ka ewa matarayagisi.

## 6

### *Bigabiga ragidai mu yonamaga*

<sup>1</sup> Bigabiga ragidai ki ka mu kawakawaimuguma naigida mena wiwiratamono ade mu umunumaga mete yodomono. Mu inako kwaetogo-mono ki ka iyapana mu pokamugere Mamanuga God e si eba giripomoto ade nu kabuwanuga badidi kabuwaigemei ki mu mete eba siyomoto siyasiya. <sup>2</sup> Bigabiga ragidai mu kawakawai-muguma suma mete sumatagamu ki ka bigabiga ragidai ki mu notamaga eba yagisi ke; ‘Nau kawaini mete ewapuru Keriso sumapemei ki pokere nau ramata togatoga nene e upi kwaesugoni ki ka baganai.’ Mu inako eba notapomono ko mu notamaga yogono ke; ‘Nau kawaini mete kina nu sumanuga ka eyaka mena ade nau nuwaneya po eyo ki pokere nau e nene kawaya daganani kwaesugoni muya nunuroni ki ka bagi kawaya.’ Mu inako notapomono ki ka mu supasupai mena kwaetogomono.

Nau yona yau nidiuwani ki kau makeya makeya dimanugowa ade iyapana tadeyowa kabukabuwa.

### *Wairayau gwedegwedei eba nota kwarikwarisipomu*

<sup>3</sup> Nu Kaiawonuga Iyesu Keriso e yonai badidi wagubu ki kuduba mibai ade nu sumanuga pokaiya badidi maba idiwana kabuwanibu ki yonai ka mete supasupai kawaya. Ko iyapana dai baitagisi mu mubo kataimaga pokaiya yona kudubai mosi tagisi, <sup>4</sup> ki kau kataigeya da mu yonamaga ki ka bera ade mu muga pa kawai gisipiyamu yabara kawakawaratagamu were tagamu. Mu ka eba iya bagi ki notai wadumupu ko mu nuwamugu ka yona pa wadamana wenapamana waina-piyamu manako ki pokaiya ka nuwaroro yo kira kasiwara yo yona berokoberoko yo nari kasiwara inako wenawagau.

<sup>5</sup> Mu yabaramaga babawena yona mibai naiya wainamupu ki mu notamaga gogawena ki pokere mu karako kira mena tagamu nuwarara tagarara idiu. Mu wainapiyamu da

mu Mamanuga God e upi kwaetogomono ki pokaiya ka mu denai waira yau gwedegwedei pokaiya purapuratagisi. Ko ki pa mena.

<sup>6</sup> Nu Mamanuga God e upi kwaigomu ki ka nuwabagi nu rabinanugu posiyagisi si-wagapoto ko waira yau gwedegwedei nu tawanuga rabineya posiyagisi siwaga-poto bo pa mena ki ka eba gwedei mete kina. <sup>7</sup> Nu wenaigibi ki ka nu ida kasikasi waira yau kawareya baigibi. Ade nu popoigamu ki ka nu ida kasikasi waira yau kamadamu kaigamu. <sup>8</sup> Ki pokere nu baninuga bo nu midinuga tatamai mete kina ki ka nu nubo denenugu baganai ki kena. <sup>9</sup> Ko iyapanu mu mubo purapura-tagamana nene wainapiyamu ki mu notamaga ka gwedegwedei ki mena kawareya ukwarau manako denkoe papa wadau ki maba mu notamaga wadubu doko. Nota berokoberoko ebo ebo mu tainitamono notababa tageyono manako mu wiratamini mu iyamaga deni mena giripoto. <sup>10</sup> Nu bowa madai nota kwarikwarisitamemei ki notai ka berokoi ebo ebo kuduba ki kerarai. Iyapanu ropani kawayu bowa madai ki poisiyasiyai wainapamawa manako ki pokaiya mu sumamaga kaumupu manako nota ebo ebo bauwena mu rabinamaga giripupu nuwaboya tagebu.

#### *Apunu Simosi e yonai*

<sup>11</sup> Gubagani Simosi, kau ka Mama-nuga God e iyapanai ki pokere bera yau kuduba ki kau tagararapi. Kau Mama-nuga God e yabuuya bagi supasupai mena kwaenugowa, e mena notapiyowa, e mena sumapiyowa, ade e mena nota kwarikwarisipiyowa. Gwede ragiragi mosi kau bamageya baiyagisi ki kau giruru maba kobaiya tenuwagi manako kwarisinuwagi moyamoyakai maba tondowa iyapanu waitatamiyowa. <sup>12</sup> Kau sumagi pokaiya iya maramara tondana kaniyana ki puyoi wadana ki nana nisi kandowa e diriway garupiyowa. Kau ororeya mena iyapanu ropani kawayu mu yabumugu Keriso sumapanu e eweya kayanugana ki yonai matara nuwagibi.

<sup>13</sup> Gwedegwede kuduba iya negeyau apunai Mamanuga God yo Iyesu Keriso ki naiya apunu Pontiyasi Pairasi e yabareya ubupu yona bagi supasupai mena wagubu, ki mu yabumugu ka nau karako kau ragiragi kawayu nidiyakanu kena; <sup>14</sup> Mamanuga God e nuwaiya kau badidi kwaenugana nidibu ki kau eba paerepi kwaenda iyapanu kau sigi berokoi tagisi. E badidi nidibu waina-pipi ki kau makeya makeya bagi supa-supai mena kwaenugowa yarowa da nu Kaiyawonuga Iyesu Keriso ade wira-yagisi baiyagisi makeya. <sup>15</sup> E wirawagana bauwagana marai ki ka Mamanuga God e ebo nuwaiya winepupu tapu. E mena ka bagi kawayu ade e mena ka Kaiawo. E ka kaiawo ragidai kuduba mu Kaiawomaga ade kawakawai ragidai kuduba mete kina mu Kawaiimga. <sup>16</sup> E mena maramara tondau ade e mena bameya ka tanai kasiyarai kawayu, ki pokere iyapanu kaina nu kwaitana mosi e tanai ki bameya eba baigamu. Iyapanu kaina mu yabumugere e eba emupu ade karako mete kina nu yabunugere e eba empemei. E mena si nu maramara tepapomu. E mena kasiyarai ka mara-mara tondono kaniyonu ko eba kewo-yagisi. Ki mibai.

<sup>17</sup> Gubagani Simosi, nau yona mosi ka nidiyani ka yau kena; Kau waira yau kawareya purapuratagubu ragidai mu ragiragi kawayu tade, nuwagi ke; ‘Wi waira yau gwedegwedei pokaiya eba yabara kawakawaraiwogoi ade wi nuwaga notaga wi gwedegwedei ka kawareya eba ukworono mibai ka waira yau e gwedegwedei ka mara mosi uburono ko mara mosi ade gogayagisi. Wi nuwaga notaga Mamanuga God e mena bameya tondono mibai ka yewe waira kawareya nu badidi kupamana mamamaigamana ki gwedegwedei ka e mena nu denenugu denenugu negeyau.’ <sup>18</sup> Kau yona yau mu mete tade, nuwagi ke; ‘Naigida mena idiwoi upi marai kawai bagi mena kawaiwogoi ade wi gwedegwedei eba gwandagiwogoi ko imagei ragidai mu mete waitatamiyoi. <sup>19</sup> Wi inako idiwoi ki ka wi puyoga kunumau wi nawanaganu tondau ki kawayayogono yarono manako mara yabarangu tondau ade ewa ka wi puyoga ki bebeda maba ragiragi kawayu uburono da wi bebeda maba ki kawareya wi iyaga tawai wadumuri. Iya wadu-muri doko ki ka iya mibai maramara idiwana kaiwana ki iyai.’

<sup>20</sup> Gubagani Simosi, Mamanuga God kau eminibu da kau ka baganai ki pokere e gwede upi negebu ki kau eba kamadi ko naigida mena kwayuba-piyowa wadi doko yarowa. Iyapanu notababa yonai asusu yababayaba tagamu mu bani wainapiyamu da mu katai wadumupu. Ko ki pa mena. Mu katai eba wadumupu. Mu yonamaga ka mibai pa mena ki pokere kau wenagugi mena wainapi kamadi. <sup>21</sup> Iyapanu dai mu muga kataimaga wadumpu suma-piyamu ki pokere suma mibai ki yawatai mu paeremupu kwakotagubu yawatai kwayaya kayatagamu.

Wi paeregaa ki denai bita wibo wadamana ko ki ka Mamanuga God e rikapupu deni mena wi wadinibu bagi.

Nau yonani ika kewowena. Kaiwa kaiwa.

## 2 SIMOSI

### **Apunu Poru oka siyarai apunu Simosi nene okapupu Oka gwede nene tapu ki kabuwai**

Oka yau rabineya ka apunu Poru e waitapiyawa apunai Simosi e yonai okapupu. E waretaikigiruru maba kobaイヤ kaniyawa ki e eba kamadana ko e upi ragiragi kawaya kwaewaganaki nana ka e oka yau pokaiya e togipiyawa kasiyara kweyawa.

Iyapana yona pa wadamanan wenapamana yonai tagamawa ragidai ki mu yonamaga ka apunu Simosi eba wainapono mibai ka yona ki pokaiya ka yanuwe kira kasiwara ade nuwarara tagarara wenawaga.

Apunu Poru e badidi maba tondawa upiwagawa ki maba ka apunu Simosi e mete inako tondana upiwagana ki nana.

#### **Oka debai empamana ki kabuwai**

Parau 1:1-2

Apunu Simosi e werei wagubu 1:3-2:13

Kabuwa yonai 2:14-4:5

Apunu Poru e eya yonai 4:6-18

Parau siyarai 4:19-22

1-2 Nau gubagani Simosi. Nau nuwaneya po kau ki pokere nau Poru oka yau karako kau nene oka-pakan. Mamanuga God e ebo nuwaiya wainapupu da baganai ki pokere e nau winesinibu manako tonosinibu. E naiya mena gwaiyabawena da nu Keriso Iyesu pokaiya iya wadamanaki nana. Nau iya yonai ki iyapana tadeyana ki nana ka e nau winesinibu upi yau tegebu.

Kau paeregki denai bita kaubo wadana ko ki ka Mamanuga God e rikapupu deni mena kau wadinibu bagi. Ko e ade nu Kaiawonuga Keriso Iyesu mete kina karako kau nuwanuwanimoto nuwabagi negeni manako waitanimoto da mu kau nene badidi kwaetagubu ki mibai kau naigida mena katainuwagi wetawetara.

#### *Poru apunu Simosi paraupupu*

3 Nau ripakwarakwaraniyoma naiya Mamanuga God e upi badidi maba kwaetagamawa ki maba nau mete kina inako kwaesugakani. Nau rabinaneya wainapakani da Mamanuga God e yabuiya nau ka baganai ki pokere nau maramara e upi kwaesugakani kau notaniyakanade Mamanuga God bameya kemora narawu kau nene paraupakani ade kau nene guriguri-sugakani. <sup>4</sup> Nau naiya kau kamadini-buwani ki makeya kau nau yadini kipi eminibuwani ki nau notani eba goga-wena ki pokere karako ka nau nuwaneya po kau ade eminiyana ki nana waina-pakan. Nu ade empepeigamu ki nau mamama kawaya ade wainapani. <sup>5</sup> Kau sumagi ragiragi kawaya tondei ki nau eba notagogapuwani. Kau inagi Yunesi yo kau atagi ridai Rousi mu Keriso deni mena ragiragi kawaya sumapamawa ki maba kau karako e inako mete suma-piyei wainapakani. <sup>6</sup> Ki pokere gubagani, nau nidiyani wainapi; Naiya nau idani kau kawarigeja tapuwani gurigurini-buwani ki makeya Mamanuga God kau puyogi negebu, puyo ki kau maramara wadi doko mata maba puwakakapiyowa da beuyogono ko eba popi. <sup>7</sup> Mamanuga God e eya Keyai nu negebu ki ka eba nu notanuga kauwagana kudu wainapa-mana ki nana. Pa mena. Nu kasiyara wainapamana nu kowanuguma nota kwarikwarisitamana ade nu rabinanuga pakarawagana naigida notapamana were kwaigamana ki keyai e nu negebu.

<sup>8</sup> Nu Kaiawonuga e yonai badidi katainugibi ki kau uburowa iyapana yabaramugu dimanugawa ko midimama eba wadiniyoto. Ade nau karaku nu Kaiawonuga e pokaiya diburasugu-buwani sisiyai togomoni ki nene kau mete eba midimamanugawa. Mamanuga God e kasiyari kau negeyau ki pokaiya kau ragiragi kawaya nau mete ewapuru ubumomu Keriso e yonai bagi kawaya ki nene makarigomu ade muya nunumomu. <sup>9</sup> Mamanuga God e ebo nuwaiya wainapupu da baganai ki pokere bita nu nubo wadamanaki e rikapupu deni mena nu wadinibu bagi. E nu iyanibu ade nu winenibu da nu e nene mena idiwana ki nana. Ko ki ka eba nu gwede bagi mosi e nene kwaigibi ki denai e inako kwaewena. Pa mena. E kunuma yo waira eba yamanapupu ki makeya ka e ebo mena notapupu da eita ewa Keriso Iyesu pokaiya nu bita-nuga ki rikapoto deni mena nu wadiniyoto bagi. <sup>10</sup> Karako ka nu Iya Negeyana Apunu Keriso Iyesu bauwena. Po kasiyari ki e raurupupu kewowena manako nu eba popoigamana ko mara-mara idiwana kaiwana ki iyai ka e yonai bagi kawaya ki pokaiya wadubu matara nu kabuwanibu. <sup>11</sup> Mamanuga God e nau winesinibu da nau e yonai bagi kawaya ki iyapana tadeyana ade kabuwatamana ki nana nau tonosinibu.

<sup>12</sup> Nau e yonai ki suwegekeya ki pokere iyapana dai nau bita makari ade nuwaboya mete tegeyamu. Ko bita ki pokaiya ka nau kudu bo midimama mo eba wainapakaniko nau kawareya kawareya uburakaniko yona ki kawareya dimasugakani. Nau nima sumapakaniko ki e nau kataipuwani kewowena ade nau mete kataineya da e kasiyarai ka kawayadaganani esida. E nau emisinibu da nau baganai ki pokere e nau wine-sinibu upi yau tegebu. Ko upi ki e eya kwayubapono yarono da e marai bai-yagisi ki makeya kewoyagisi.

<sup>13</sup> Nau yona mibai nidiyekya ade kau badidi upinugana kabuwaniyekeya, kabuwaiki kau wadi doko manako iyapana kuduba makeya inako kabuwatamiyowa. Kau Keriso Iyesu e naureya tondei ki pokere e mena suma-piyowa ade e iyapanaiyoma metenota kwarikwarisitamiyowa. <sup>14</sup> Mamanuga God e eminibu da kau ka baganai ade e kau winenibu e yonai bagi kawayaiyapana tadeyana ki nana ki puyoi kau mete negebu. E eya Keyai Tanai Bagi Kawaya nu rabinanugu tondau ki kasiyarai pokaiya ka kau puyo kinaigida menu kwayubapiyowa.

<sup>15</sup> Gubagani Simosi, kau kataigeya da tawana Aisiya ragidai apunu Paigerasi yo apunu Emogenesi mete kina ki mu kuduba nau tagararasinimupu.

<sup>16</sup> Nau nuwaneyaka Mamanuga God uburoto apunu Onesiporo e iyapana-iyoma munuwaboyamaga wainapoto waditamini bagi, mibai ka apunu ki e maramara nau waitasiniyawa nau bitani wadawa tekateka ade kasiyara nau mete tegeyawa. Nau diburasugubuwani ki sisyai tagubu wainapupu ki e nau bamaneya eba midimamawena, <sup>17</sup> ko e natere Roumi bauwena ki ka e nau kwaeneni kwaewagawa umawa da nau bananasinibu. <sup>18</sup> Kau mete kataigeya da nau natere Epeso rabineya tondekeya ki makeya ka e nau nene kawayadaganani kwaewagawa. Ki pokere nu Kaiwawo-nuga e marai baiyagisi makeya kinau nuwaneyaka uburoto apunu Onesiporo e nuwaboya mete wainapoto.

## 2

<sup>1</sup> Gubagani, kau ka Keriso Iyesu e naureya tondei. Kau paeregi ki denai bita kaubo wadana ko ki ka Mamanuga God e rikapupu deni mena kau wadinibu bagi puyo negebukipokere puyo ki kasiyarai pokaiya kau karako e nene ragiragi kawayau burowa.

<sup>2</sup> Nau iyapana ropani kawayamu yabumugu dima-sugekeya emisiniyeyanau yona badidi suwegekeya ki kau wadi doko manako kayanuwiyiayapana dai emitamiyeida mu ka baganai ade mu kowamuguma tademana kabukabuwa ki mu mete baganai, iyapana kau yona yau tade da mu mete kayatagisi mu mubo kowa-muguma tademonokabukabuwa iwono.

<sup>3</sup> Piyara ragidai ragiragi kawayamubu kima baba ka nu mete kina Keriso Iyesu e nene ubumei ade e nene makarigemei muyanunumi. Ko kima baba ka kau mete kina uburowa e nene makarinugowa muyanunurowa ko eba midi togatoga nene kwaenugowa.

<sup>4</sup> Nau keyakeyai dai kau kabuwa-nyani wainapi; Piyara apunai eba e ebo nuwaiyawainapiyau kikaeyogono umono. Pa mena. Piyara ragidai mu mubo upimaga ki mena e kwaeyogono manako piyara ragidai mu kawaiimaga e empoto e mamamai yagisi.

<sup>5</sup> Ade apunu mosi yanuwa rabineya garupana wainapiyau kika e yanuwa gorai ki makeya makeya kwaeyagisi. E gora ki makeya eba kwaeyogono kika e bani garupotoyabiri baiyagisi ko e denai eba yadini.

<sup>6</sup> Ade iyapana nima e kokoreya upiyogono da maura marai baiyagisi kika e eya yabiribani ki tepoto kupoto.

<sup>7</sup> Nau yona yau nidibuwani kika naigida menu wainapiyowa manako nu Kaiwawonuga kau waitaniyoto da nau badidi kabuwanibuwani kika mibai kuduba kau naigidamenakatainuwagi.

<sup>8</sup> Kau maramara Iyesu Keriso nota-piyowa. E powena ko e ade iyawena kipupu. E ka oragai apunai Dewida e momai. Nau yona bagi kawayamida-sugakani yau kika e yonai. <sup>9</sup> Yona ki pokaiya kika mabau apunai maba wadisiniyupu umasiniyupu dokodoko makari tegeyamu. Ko Mamanuga God e yonai ki mu eba umamupu dokodoko. Pa mena. <sup>10</sup> Mamanuga God e iyapanai-yoma winetapu ragidai mu iya waunai Keriso Iyesu pokaiya wadamana ade e taneya e kasiyarai pokaiya maramara idiwana kina kinau mu nene karako bita makari ade nuwaboya ebo ebo yau bananapakanigiruru mabakobaiya tesugakani.

<sup>11</sup> Nu wainapamana ade suma-pamana yonai mibai kika yau kena; E powena kima baba nu e mete inako popoigamu kika nu aita ewa e tondau kima baba nu mete inako iyaigamu e mete idiwomu.

<sup>12</sup> Nu e nene giruru maba kobaiya teteigamu kika aita ewa nu e mete ubumamu kaiwawo upi kwaigomu. Nu karako iwagamu bodaboda da nu eba katainugu eyo kika aita ewa e mete kina nu inako nidini.

<sup>13</sup> Ko nu gwaiyabaigibi ki mibai eba kwaigamu ko paerepamu ki ka e gwaiyabawena ki e eba paerepoto ko mibai mena kwaeyagisi. E naiya gwaiyabawena wagubu ki e eba kamadini mibai ka e bameya ka bera mo pa mena.'

*Mamanuga God nu upinuga mibipana ki yonai*

<sup>14</sup> Gubagani, kau iyapanagiyoma yona yau mete ragiragi kawaya tade, nuwagi ke; 'Wi Mamanuga God e yabuuya idiwu ki pokere wi yona pa wadamana wenapamana yonai ki wi eba iwogoi kwaenda ki pokaiya kira kasiwara wenayagisi. Wi inako kwaiwogoi ki pokaiya ka gwede bagi mosi eba wenayagisi ade iyapana wi yonaga ki wainapomono ragidai mu iyamaga ki mete giriyagisi.'

<sup>15</sup> Gubagani, kau uburi Mamanuga God e upi negebu ki naigida mena kwaenugowa ade e yonai mibai ki supasupai mena kabuwanugowa ki ka ewa midimama kau eba wadinivoto. Kau kaubo wainapiyei da baganai ki makeya mena kwaenugowa ki ka Mama-nuga God kau eminiyoto yagisi da kau ka baganai. <sup>16</sup> Iyapana waira yau yonai mibai pa mena ki kawareya deni deni tagamu ragidai ki mu yonamaga ki kau eba wainapiyowa. Mu tagamu ki pokaiya ka mu iyapana waratamiyamu yawata kwaisha kayatagamu ko Mama-nuga God e deneye ki mu eba kaya-tagamu. <sup>17</sup> Mu yonamaga ka kwata pokesi iyapana mideya kawayawagau yarau ki maba iyapana giritaniyau. Yona inako tagamu ragidai mu pauna-mugu ka apunu Aimaniyasi yo apunu Pairitasi mete kina inako kwaetagamu. <sup>18</sup> Mu apeya yawata supasupai kama-dumpu karoko bera yau tagamu ke; 'Popotagubu ragidai ororeya mena iyatagubu kimpu ubumpu ki pokere nu iyaiya idiwei ragidai popoigamu ki ka nu ewa eba iyaigamu kimamu ubu-mamu.' Mu inako tagamu ki pokaiya ka suma sumatagamu ragidai dai mu sumamaga nusuruwena. <sup>19</sup> Ko Mama-nuga God e ororeya mena wowo bebedai kaupupu ragiragi kawaya uburau. Iyapana bebeda ki nukepomoto ko e eba geyageyayagisi. Bebeda ki naureya ka Mamanuga God oka yau okapupu; 'Nau iyapananiyoma nau nene idiwu ki mu eyaka eyaka nau niya kataineya.' Ade e oka yau mete okapupu; 'Iyapana nima wagau da e ka nau nene ki ka e eya iyi wirapoto e berai berokoi kuduba kamadini.'

<sup>20</sup> Iyapana kawai mosi e tawai rabineya ka kebari yo kurari yo yogo yo kapa yo karakara inako ropani kawaya uburau. Gwedegwede dai ka poraga nene ko dai ka pa yababayaba uburau. Gwedegwede ki dai ka mu bowa yama-yamai pokaiya yamanatampu, dai ka mu ripa pokaiya kaitetampu ade dai ka mu nimadi pokaiya pasitampu. <sup>21</sup> Tawa rabineya gwedegwede dai bagi ade dai berokoi ki maba ka iyapana nima e ebo idai kerarai rikapoto ade berokoi kuduba kamadini ki ka e gwedegwede bagi yamayamai ki maba. Nu Kaiawonuga uburoto e winepoto upi bagi mena kweyoto manako e upi bagi ebo ebo ki mena kwaeyogono tondono. <sup>22</sup> Ki pokere gubagani, onowa yaraga kwakwarepumaga tainitamiyau poisiyasiyai waina-piyamu ki maba kau inako eba kuae-nugowa. Nota berokoi inako baiyagisi kau taininiyono ki kau nota ki weupi kwenupi manako iyapana gwedewau mu nuwamaga notamaga supasupai Mama-nuga God bameya waita nene guriguri-tagamu ragidai ki mu mete dibipumuri ewapuru mena upiwogoi. Iya supasupai mena kwaenugana ki mena notai kau notapiyowa, suma mena sumanugowa, nota kwarikwarisi ki notai wainapiyowa, ade nuwabagi rabineya mena tondowa. <sup>23</sup> Ko iyapana yona mibai pa mena notababa yonai tagamu ragidai ki mu yonamaga kau eba wainapiyowa. Kau kataigeya da mu yonamaga ki pokaiya ka kira kasiwara ade bonana ragiragi wenawagau. <sup>24</sup> Nu Kaiawonuga e bigabigaiyoma mu ka kira yonai eba togomono ko mu iyapana bamamugu bagi mena kwaetogomono ade Mama-nuga God e yonai supasupai mena kabuwatogomono. Iyapana dai mu yonamaga garugaru eba wainapomoto ki ka mu midimaga eba togayagisi ko kawareya mu ade kabuwatamono. <sup>25</sup> Iyapana dai mu bonana ragiragitanini ki ka mu denai mu eba giritamini ko giyansu mena mu kabuwatamono wade supasupatamono, mibai ka ewa marai mosi ka Mamanuga God bani iyapana ki waitatamini da mu notamaga wirayagisi manako mu yona mibai kataitagisi. <sup>26</sup> Mu notamaga wirayagisi ki ka Berokoi Apunai Seitan e denkoi maba waditapu doko ki purupuruyagisi manako mu baitagisi kayatagisi. Naiya ka Berokoi Apunai e notai mu umatapu dokodoko da e nuwaiya badidi ki mena mu makeya makeya kwaetagamawa. Ko mu nota-maga wirayagisi ki ka nota oragai ki kewoyagisi.

### 3

*Mara siyareya ka iyapana Mamanuga God tagararapomoto*

<sup>1</sup> Gubagani, nau yona yau suwagani ki kau naigida mena wainapi; Mara siyareya ka bera berokoi ki notai kawayayagisi. <sup>2</sup> Mara ki makeya ka iyapana mu mubo nene mena waina-pomono, kapoitogomono, bowa madai ki poisiyasiyai wainapomono, yabara kawakawaratogomono, mu mubo simaga tepapomono, deni deni kira kasiwaratogomono,

mu inamuguma mamamuguma umunumaga kwenu-pomono, ade iyapana mu waitatamono ki ka denai mu eba parautamini. Mama-nuga God e nene bagi supasupai idiwana ki notai mu eba wainapomono,<sup>3</sup> ade mu kowamuguma eba nota kwari-kwarisitamono. Iyapana berokoi mu bamamugu kwaetagisi ki ka mu berokoi ki eba notagogapomoto ko mu yanuwe-togmono. Mu naigida eba notapomono were kwaetogomono ko mu rabinamaga gayagayogono kiratogomono idiwono. Iya bagi ki mu berokoi siyomono,<sup>4</sup> ade mu umunumaga pokaiya ka mu bani yowatata togomono ko mu rabinamugu ka mu yogo tagamana wainapomono. Mu notamaga garugaru mena wirayagisi berokoi kwaetagamana ki notai mena notapomono. Mu kawai gisipomono ade mu muga midimaga tainitamiyau ki poisiyisyai wainapomono ko mu Mamanuga God eba nota kwarikwarisipomono.<sup>5</sup> Mu ka midimaga pa mataka-wagau ragidai. Mu umunumaga pokaiya ka mu togomono ke; 'Nu ka Mamanuga e upi kwaigemei ragidai.' Mu inako togomono ko mu mibimaga ka pa mena. Mamanuga God e kasiyarai ki mu eba kataimugu. Iyapana gwedewau inako tagamu kwaetagamu ragidai ki kau kamaditami mu mete eba idwoi.

<sup>6</sup> Iyapana ki dai tawa tawa kaya-tagamu ridi notamaga eba pakarawena ki beratamiyamu mu rabinamaga wira-piyamu iwu. Ridi ki mu mubo paere-maga naiya kwaetagamawa ki bitai wadamana kudeya maramara nota-piyamu ko nota berokoi ebo ebo taini-tamiyau ki mu mete kwaetagamana wainapiyamu.<sup>7</sup> Mu yawata supasupai kaitagamana ki kwaenei kwaetagamu ko yona mibai ki mu kwaitana eba bananapomoto.<sup>8</sup> Takari kawaya apunu apeya Diyanesi yo Diyambesi oragai apunai Mosisi e yonai bodabodapamawa ki maba ka iyapana ridi beratamiyamu ragidai ki yona mibai mete bodaboda-pomoto. Iyapana ki mu yabaramaga babawena. Mu umunumugere tagamu da mu suma sumatagamu ko ki pa mena mibai ka mu ororeya mena paeremupu mu sumamaga kaumupu.<sup>9</sup> Ko mu notamaga ki eba kawayayagisi kaya-yagisi wainapakani, mibai ka iyapana kuduba mu emitamini ki ka mu garugaru kaitagisi da mu ka notababa ragidai. Oragai ragidai Diyanesi yo Diyambesi mu bamamugu badidi wenawena ki maba mu bamamugu inako mete wenayagisi.

#### *Apunu Simosi badidi maba tondana ki yonai*

<sup>10-11</sup> Gubagani, nau badidi suwege-keya bo kwaesugekeya ki kuduba kau emisiniyeya. Nau iyapana badidi tadeyekeya kabukabuwa ki kau kataigeya ade nau niya iyani badidi wainapekeya umekeya ki kau mete kataigeya. Nau eba diriwadirwa kuae-sugekeya ko nau nota kwarikwarisi ki notai mena notapekeya sumasugekeya tondekeya. Iyapana bita yo midi makari ade nuwaboya nau tegemawa ki ka nau upini eba kamadubuwani ko nau giruru maba kobaiya tesugekeya. Natere Antiyoka rabineya, natere Aikoniyamu rabineya ade natere Rusira rabineya mete kina iyapana badidi maba nau girisinimawa pasusinimawa nuwaboya kawaya daganani nau tegemawa ki kuduba kau kataigeya. Nau bita makari ade nuwaboya bananapuwani ko nu Kaiwawonuga maramara nau waitasiniyawa iyapana mu idamaga rabineya tondekeya ki taorotatu nau wadisinibu paere.

<sup>12</sup> Nau yona mibai mosi kau ade nidiyani wainapi; Iyapana gwedewau bagi supasupai mena Keriso Iyesu e naureya idiwana wainapiyamu ki ka iyapana ubumono mu giritanmono pasutamono bita makari ade nuwaboya mu mete tagemono.<sup>13</sup> Ko bera ragidai yo midimaga pa matakawagau ragidai mu bigimaga ka kawayayogono yarono. Mu iyapana beratamono mu kerapu-mugu waditamono ade mu muga mete kerapu wadewade kasiwaratogmono.

<sup>14</sup> Ko gubagani, kau yona mibai katainugibi sumapipi ki kau deni mena wadi doko yarowa ko eba kamadi. Iyapana gwedewau yona mibai kau kabuwanimupu ragidai ki kau kataigeya.<sup>15</sup> Kau munugeya tondeya yabedeya da karako ki kau Mamanuga God e yonai bagi kawaya naiya takari kawaya okamupu ki kuduba kau wainapipi katainugibi. Oka ki pokaiya ka nu kataigibi da nu Keriso Iyesu sumapamu ki mena pokaiya ka nu iya waunai yadamu. Ko ki kuduba kau katainugibi kewowena.<sup>16</sup> Mamanuga God e yonai ki e ebo Keyai pokaiya iyapana kabuwa-tapu makeya makeya okamupu, oka ki kasiyarai ka kawaya. Oka ki pokaiya ka Mamanuga God nu yona mibai kabuwa-nyioto, nu paerenga matarapotu, nu Wade supasupaniyoto, ade iya naigida supasupai idiwana ki yawatai nu mete kabuwanijyoto.<sup>17</sup> Iyapana nima Mama-nuga God e upi bagi kawaya ebo ebo kwaewagana wainapiyau ki ka e Mamanuga God e yonai okamupu ki pokaiya upi ki kwaewagana kasiyarai ade katai kuduba mete yadini.

## 4

<sup>1</sup> Mamanuga God ade Iyesu Keriso mete kina ki e idai gurai popotagubu ragidai ade iyiaya idiwei ragidai nu kuduba naurinugu ugwidinijana ragiragi apunai ki mu yabu-

mugu ka nau Keriso ade bauwagana nu teniyana da nu e gari rabineya e kasiyarai pokaiya idiwana ki nana yona ragiragi kawaya yau kau nidiyakani;

<sup>2</sup> Kau Mamanuga God e yonai dimanugowa iyapana tadeyowa. Mu kau wainanimoto bani, pa mena bani, ko ki ka eba gwedei mete kina, kau dimanugowa. Mu paerepiyamu ki kau mu waditamiyowa supasupa. Mu berokoi kwaetagamu ki kau mu sisiba-tamiyowa. Mu bagi kwaetagamu ki kau mu togitamiyowa kasiyara tageyowa. Mu kau yonagi ki garugaru eba waina-pomoto ki kau kwarisiniuwagi kawareya kawareya mu ade tadeyowa ko kau midigi eba togayogono. <sup>3</sup> Mara yabadau da iyapana kabuwa mibai eba wainapamana wainapomoto. Mu mubo rabinamugu tainitamiyau ki mena kwaetagamana wainapomono ade kabuwa yonai ki mu mubo nuwamugu wainapamana wainapiyamu ki mena diriwai kwaetogomono. Kabuwa ragidai gwedewau mu kabuwamaga iyapana ki mu notamaga mete eyaka mena ragidai ki mu mena diriwamaga mu kwaetogo-mono kwaenemaga iwono. <sup>4</sup> Mu yona mibai tagararapomoto manako mubo bususumaga bo wensisiamaga mibai pa mena kororai ki mena kawareya togomono iwono. <sup>5</sup> Ko gubagani, mara bagi bo mara berokoi ki kau maramara naigida mena notapiyowa wetawetara were upinugowa. Kau ka Mamanuga God e bigabigai apunai ki pokere bita makari ade nuwaboya kau bamageya baiyogono ki kau giruru maba kobaiya tenugowa ade kau upigi ki kuduba paunau mo eba kamadi ko yona bagi kawaya ki mena dimanugowa umowa.

<sup>6</sup> Ko nau niya yonani ka yau kena; Mu Mamanuga God nene papa naumu puyo pasumu ki maba ka nau waina-pakaní da nau niya iyaní waunitau puyo ki maba tarani. <sup>7</sup> Mamanuga God nau upi tegebu ki nau paunau eba kamadu-buwani ko nau upi ki kuduba kewopuwani. E nau badidi sidibu ki kuduba nau wadubuwani doko garupekeya da karaku katamuru bausugubuwani. Nau sumani e bameya ki nau eba kamadu-buwani, <sup>8</sup> ki pokere e nau apunu bagi supasupai sidibu ade nau puyoni ki e nau nawanani tapu tondau. Nu Kaiawonuga e ka supasupai mena e idai gurai nu naurinugu ugwidiniyana ragiragi ki apunai ki pokere e eya bauwagana marai baiyagisi ki ka e uburoto puyo ki nau tegeni. Ko e eba nau mena puyo ki tegeni ko iyapana gwedewau mu nuwamugu po e bau-wagana empamana nawanai idiwu ki mu e puyo ki mete tageni.

#### *Apunu Poru e eya gwedegwedei*

<sup>9</sup> Gubagani, kau garugaru mena kau yawatagi kwaenepi nau bamaneya yewe baunuwagi. <sup>10</sup> Apunu Demasi waira yau iyai nota kwarikwarisipiyawa ki pokere e nau kamadisiniwu natere Tesaronika kayawena. Apunu Kereseni tawana Garasiya kayawena ade apunu Taitosi tawana Daramasiya kayawena, <sup>11</sup> ko apunu Ruki e mena nau mete yewe idiwei. Kau yabodowa ki kau apunu Maki mete bananapi kebomuri da e nau waitasiniyoto wade tekatekasiniyoto. <sup>12</sup> Nau apunu Takikasi tonopuwani natere Epeso kayawena. <sup>13</sup> Nau nusuru tatamai natere Torowasi rabineya apunu Kapasi bameya tapuwani ki wi mete wadumuri ade nau bukani mete tepumuri. Nau nuwaneya po bukai papa kwakwarai pokaiya yamanatampu ki wi mete tepumuri.

<sup>14</sup> Kirama yamanawagau apunai Arekisanda e kawaya daganani nau girisinibu pasusinibu. E nau bamaneya kwaewena ki denai ka nu Kaiawonuga e mena kwaeyagisi. <sup>15</sup> Nu yonanuga ki e ragiragi kawaya bodabodapiyawa ki pokere kau mete kina e naigida mena empiyowa ade kau kaubo kwayubagi mete kwaenugowa.

<sup>16</sup> Kawakawai ragidai yabiri nau sidimawa wirawira ki makeya ka iyapana mosi nau taganeya eba ubupu nau taububarani purupupu. Mu kuduba nau kamadisiniimu kayatagubu. ‘O Mamai, mu badidi paeremupu ki kau notagogapi ko eba notapiyowa.’ <sup>17</sup> Ko nau Kawai-woni e nau eba kamadisiniwu. E nau togisiniyawa kasiyara tegeyawa ki pokere nau e yonai bagi kawaya ragiragi kawaya iyapana kwayianai ragidai kuduba wainapamana ki nana dimasuge-keya. Iyapana nau susinimana po waina-pamawa ko Mamanuga God nau barani wadubu manako nau mu idamaga rabineya tondekeya ki taorotapu nau wadisiniwu paere. <sup>18</sup> Nau kataineya da berokoi kuduba ebo ebo nau bamaneya ewa baiyagisi ki ka Mamanuga God nau eba kamadisiniyoto ko e uburoto nau kwayubasiniyoto iya tegeni manako wadisiniyoto kunumau e gari rabineya tamusiniyoto mete idiwomu.

‘O Mamai, kau mena ka tanai apunai. Karako ade aita ewa ka nu maramara kau sigi esida mena tepapomu. Ki mibai.’

#### *Parau siyarai*

<sup>19</sup> Ridi Pirisira e nobomoi Akwira mete kina ade apunu Onesiporo e iyapanaiyoma mete kina nau mu kuduba parautamakani. <sup>20</sup> Apunu Erastasi e natere Korini rabineya tondau ade apunu Toropimasi ki e nau mibi sigirai natere Mairitasi rabineya kamadubuwani. <sup>21</sup> Gubagani, kau yawatagi garugaru mena kwaenepi yewe baunuwagi were ewa nusuru marai baiyagisi.

Apunu Eburusi yo apunu Pudesi yo apunu Rinusi yo ridi Karaaudiya ade Iyesu sumapiyamu ragidai dai yewe mete idiwei ki mu kuduba kau parauniyamu.

<sup>22</sup> Nu Kaiawonuga kau keyaigi yadini bagi kasiyara negeni.

Wi paerega ki denai bita wibo wadamana ko ki ka Mamanuga God e rikapupu deni mena wi wadinibu bagi.

Nau yonani ika kewowena. Kaiwa kaiwa.

## TAITOSI

### Apunu Poru e okai apunu Taitosi bameya okapupu

### Oka gwede nene tapu ki kabuwai

Apunu Taitosi e ka kwaiyanai apunai mosi ko e Iyesu sumapupu ade apunu Poru waita-piyawa e mete ewapuru upitagamawa iwa. Poru apunu ki tawana Kurisi rabineya kamadubu da e Iyesu sumapamawa ragidai ika idiwana ki mu tadeyana kabukabuwa ki nana.

Oka yau rabineya ka apunu Poru yabiabiri ragidai badidi maba idiwana ki yonai wagubu. E apunu Taitosi uburana iyapana badidi maba kabuwatamana ki yonai wagubu ade Iyesu sumapamawa ragidai mu iyamaga badidi maba idiwana ki yonai e mete wagubu.

#### **Oka debai empamana ki kabuwai**

Parau 1:1-4

Yabiabiri ragidai 1:5-16

Upi debai ebo ebo 2:1-15

Kabuwa yonai 3:1-11

Parau siyarai 3:12-15

<sup>1-4</sup> Apunu Taitosi, nau Poru oka yau pokaiya kau parauniyakani kawaya daganani kau bamageya. Nau yo kau nu sumanuga ka eyaka mena ki pokere nau gubagani mibai ka kau. Mamanuga God e bigabigai nau kwaesugakani ade Iyesu Keriso e tonosinibu apunai nau sidibu.

Mamanuga God e iyapanaiyoma winetapu ragidai ki mu sumamaga togipana warata-mana da mu e yonai mibai supasupai wainaparmana weta-wetara ki nana ka e nau winesinibu tonosinibu. Naiya takari kawaya, Mama-nuga God kunuma waira eba yamana-pupu makeya, mara kerareya ko ade tagere ki makeya ka e iya maramara idiwana ki iyai nu negeyana gwaiyabai wagubu. Mamanuga God bameya ka bera mo pa mena ki pokere e ebo winepupu ki marai bauwena ki ka e badidi gwaiyaba-wena ki mibai e yonai pokaiya matara-pupu. Mamanuga God e ka nu Iya Negeyau ki Apunai. E nau emisinibu da nau baganai ki pokere e nau winesinibu ade ragiragi kawaya sidibu da nau e yonai iyapana kuduba tadeyana ki nana.

Kau paeregki denai bita kaubo wadana ko ki ka Mamanuga God e rikapupu deni mena wadinibagi. E ade nu Iya Negebu Apunai Keriso Iyesu mete kina karako waitanimoto da mu kau nene kwaetagubu ki mibai kau naigida mena katainuwagi wetawetara ade nuwabagi rabineya tondowa. Kaiwa kaiwa.

*Apunu Taitosi tawana Kurisi rabineya upiwagana ki yonai*

<sup>5</sup> Nau tawana Kurisi rabineya tondekeya ki ka nau suma sumatagamu ragidai ika idiwu ki kabuwa dai mena mu kabuwatapuwanu. Kau kabuwa kuduba mu kabuwatamana ade mu nateremaga ebo ebo rabineya yabiabiri ragidai winetamana nakatamana ki nana ka nau kau ika kamadinibuwani. Nau nidibuwani, suwagubuwani ke; <sup>6</sup> Iyapana nima yabiabiri ki upi kwaet-wagana wainapiyau ki ka e iyapana yabumugu paere mo eba kwaeyogono ko supasupai mena tondono. E eba werawerayagisi ade e munuiyoma mete kina suma sumatogomono. Mu ina-muguma mamamuguma umunumaga yodomono makeya makeya kwaetogo-mono ko eba gate kwaetogomono kwaenda iyapana baitagisi mu simaga berokoi tagisi. <sup>7</sup> Mamanuga God e iyapanaiyoma kwayubatamiyu ragidai ki ka mu Mamanuga God e upi kwaetagamu ki pokere mu bera berokoi mo eba kwaetagisi ki iyapana yabu-mugu supasupai mena idiwono. Iyapana nima yabiabiri tondau ki ka e eba kawai gisipone bo ade eba e midi tayatayabadai tondono. E awana ‘waeni’ kawaya daganani eba kuborono da e yabarai babayagisi ade e midi gayagayai maba eba tondono. E eba kapoiyogono ade iyapana mu gwedegwedemaga eba taisi teyateyamayogono. <sup>8</sup> Iyapana e bameya daiyo baitagisi ki ka e mu diriwamaga kwaeyagisi ade iyapana kuduba bamamugu ka e bagi mena kwaewagana wainapono. E notai pakarayagisi naigida mena notapono were kwaeyogono. E iyapana bama-mugu bagi supasupai mena kwaeyogono ade e nuwai notai eyaka mena Mamanuga God nene notapono upi-yogono. E badidi notapiyau ki kwayubai e naigida mena wainapono were kwaet-yogono. <sup>9</sup> Yona mibai naiya wainapupu sumapupu ki e yadini doko ko kabuwa kudubai mosi ki diriawi e eba kwaet-yogono. E supasupai inako tondono ki ka e yona mibai kabuwawagau ki pokaiya iyapana togitamini kasiyara tageni. Ade iyapana kabuwa mibai tagararapiyamu

ragidai mu notamaga badidi maba notapiyamu ki e uburono yona mibai pokaiya mete matarapono.

<sup>10</sup> Mibai, karako ka iyapana ropani kawaya yona mibai ki tagararapiyamu. Mu yonamaga kororai mibai pa mena ki pokaiya ka mu iyapana kerapumugu wadamu notababa tageyamu. Diyu ragidai karako Iyesu sumapiyamu mu ropani kawaya inako kwaetagamu. <sup>11</sup> Mu eba kwaetagamana ki mu kxae-tagamu ade mu eba kabuwatagamana ki mu mete kabuwatagamu. Mu bowa madai tepamania ki nana ka mu tawa tawa mu kabuwamaga pokaiya iyapana giritamiyamu notababa tageyamu iwu, ki pokere mu yonamaga ki kau bodapi. <sup>12</sup> Tawana Kurisi mu muga apunumaga mosi ewa badidi wenawaganina yonai wagawa umawa e yona yau wagubu ke; ‘Tawana Kurisi ragidai nu ka papa kamarai yawiwayirai ki maba. Nu maramara beraigemei kaikayokayoi idwei ade bani irimagere mena kupemei.’ <sup>13</sup> Apunu ki yona mibai wagubu ki pokere iyapana kabuwa mibai pa mena tagamu ragidai ika idiwu ki kau mu nakaritami da mu sumamaga wayowayowena ki ade uwgadini wawara iruirui kawaya wenayagisi. <sup>14</sup> Diyu ragidai mu wensisiyamaga ade iyapana yona mibai tagararapiyamu ragidai mu muga goramaga bo kaisimaga mu mubo notamaga pokaiya tagamu, nota ki mu mete kamadini ko eba notapomono. <sup>15</sup> Iyapana gwedewau mu rabinamugu bigi pa mena ki ka gwedegwede kuduba empiyamu ade wainapiyamu ki kuduba bagi mena. Ko iyapana gwedewau Keriso eba sumapiyamu ki mu rabinamugu ka bigi posiwena ki pokere gwede empiyamu bo wainapiyamu ki kuduba ka berokoi, mibai ka mu muga nuwa-maga notamaga ade mu rabinamugu tadeyau wirawira da mu paerepiyamu ki notai ka bigi utapupu giripupu pasupu. <sup>16</sup> Mu umunumaga pokaiya tagamu da mu ka Mamanuga God e iyapanaiyoma, ko mu mibimaga ka pa mena. Mu ka kororai, mibai ka mu iyamaga ka eba supasupai. Mamanuga God mu emitia-miyau ki ka e rabinai mu pokamugere kwiwayikwiwayagau, mibai ka e umunui mu eba wadamu ade gwede bagi mosi mu kwaitana eba kwaetagisi.

## 2

### *Keriso e kabuwai mibai*

<sup>1</sup> Ko gubagani Taitosi, kabuwa mibai supasupai ki mena kau makeya makeya iyapana tadeyowa kabukabuwa. <sup>2</sup> Kau apunu magurai tade da mu nota-baba maba eba idiwono ko bagi supa-supai mena idiwono da iyapana mu wiwiratamono ade mu notamaga pakarayagisi naigida notapomono were kwaetogomono. Mu supasupai mena sumatogomono, supasupai mena deni deni nota kwarikwarisitogomono, ade supasupai mena giruru maba kobaiya tetetogomono ragiragi kawaya ubumono.

<sup>3</sup> Ki maba, kau ridi magurai tade da mu iyamaga bagi supasupai mena Mamanuga God nene idiwono manako iyapana mu mete emitamono wiwira-tamono. Mu eba yanuwegogomono ade awana suwakarai eba kubomono kwaenda ki pokaiya ka mu iyamaga giriwayagisi. Mu iyapana bagi supasupai idiwono da kawuwa kawuwa-togomono ade mu muga mete kina inako mena idiwono, <sup>4</sup> da ridi waunai mu iyamaga bagi kawaya ki empomoto ki ka mu mete kina kawareya inako kwaetogomono mu nobomomuguma ade mu munumuguma naigida mena notatamono kwayubatamono, <sup>5</sup> ade mu notamaga pakarayagisi naigida mena notapomono were kwaetogomono ko eba apunu dai mete iwana notapomono. Mu ridi mubo upimaga supasupai bagi ki mena kwaetogomono ade mu mubo nobomomuguma wiwiratamono mu kobamugu idiwono. Mu bagi supasupai inako mena kwaetogomono ki ka iyapana mosi eba baiyagisi Mamanuga God e yonai siyoto siyasiya.

<sup>6</sup> Ade ki maba, kau apunu waunai mu mete tade da mu notamaga pakara-yagisi nota naigida yodomono were kwaetogomono.

<sup>7</sup> Gubagani Taitosi, kau kiya bagi supasupai mena kwaenugowa ki ka iyapana kau eminimoto manako mu mete inako kawareya kwaetogomono. Kau iyapana kabuwatamiyowa ki kau dayaya yonai eba nuwogowa ade kau yanuwa maba eba kwaenugowa. <sup>8</sup> Kau yona bagi supasupai mena nuwogowa ki ka iyapana mosi eba uburoto kau yonagi siyoto siyasiya. Kau inako mena kwaenugowa ki kau iyaragiyoma midi-mama waditamini manako mu ubumana suma sumaigemei ragidai nu nidimana siyasiya ki mu yawatamaga pa mena.

<sup>9</sup> Bigabiga ragidai badidi kwaetaga-mana ki nana kawakawaimuguma tagisi ki mu umunumaga yadini makeya makeya kwaetagisi ko eba basaratagisi ungerogwerorotagisi. <sup>10</sup> Mu eba mu kawakawaimuguma mu gwedegwede-maga kuwatagisi ko mu bagi supasupai mena idiwono da kawakawaimuguma mu mibitamini sumatamini. Mu tomo-maga bagi kawaya idiwono ki pokaiya ka mu kawakawaimuguma notamaga wirayagisi

nu Iya Negebu Apunai Mama-nuga God e kabuwai mete wainapamana kwaetagamana wainapomono.

<sup>11</sup> Iyapana kuduba nu paerenuga denai bita nubo wadamana ko ki ka Mamanuga God e deni mena rikapupu. E nu wadiniyana bagi ki yawatai ka e ororeya mena mebu kewowena ki pokere iyapana gwedewau yona ki sumapomoto ki mu ka iya waunai yadini. <sup>12</sup> Mamanuga God nu deni mena wadinibu bagi ki yonai nu kabuwaniyau da nu naiya Mamanuga God eba suma-pemeya makeya yewe wairau badidi maba idiwuya ki nu deni mena kamadamu ade nu kwakwarepunuga taininiyau poisiyasiyai wainapemeyi ki nu mete tagararapamu. Nu notababa maba eba idiwomu ko nu notanuga pakarayagisi naigida notapomu were kwaigomu. Nu yawatau mena kaigamu ade watanugu mena ragiragi kawaya ubumomu nu nuwanuga notanuga eyaka mena Mamanuga God e mena notapomu idiwomu. <sup>13</sup> Nu bagi supasupai inako mena kwaigomu yamomu ki ka nu mara bagi mamama marai bauwagananu kawanai mete idiwomu yamomu. Mara ki baiyagisi makeya ka nu Iya Negebu Apunai Iyesu Keriso, ki ka nu Kawainuga God, ki e Tanai Bagi Kawaya matara-yagisi ki nu empamu. <sup>14</sup> Bigi ebo ebo yewe wairau nu umanibu dokodoko ki rikawagana da nu bigi pa mena supa-supai mena e nene idiwana ki nana ka Keriso nu nene powena ade e darai nu nene kawapu. Nu nuwanuga notanuga bagi mena wainapamana kwaiwaga-mana ade e eya iyapanaiyoma e nene idiwana ki nana ka e inako kwaewena.

<sup>15</sup> Nau yona nidibuwani yau pokaiya ki kau iyapanagiyoma tadeyowa teya-teyama manako Mamanuga God e kasiyarai negebu ki pokaiya uburowa mu togitamiyowa kasiyara tageyowa. Ko mu paerepono ki kau mu nakari-tamiyowa ade Wade supasupatamiyowa. Ridi bo apunu mosi kau nidiyono waigubaniyono ki kau mu yonamaga ki eba wainapi.

### 3

#### *Suma sumaigemei ragidai badidi maba idiwomu*

<sup>1</sup> Yona naiya tademipi wainamupu ki kau iyapanagiyoma kawareya mu ade tade da mu yona yau naigida mena wainapomoto; Kaiawo ade kawakawai ragidai kuduba ki wi wiwiratamiyoi ade mu umunumaga wadoi. Upi bagi kiyabui ebo ebo ki mena wi wadamana diriwal kwiwogoi. <sup>2</sup> Ade yona yau mu mete tade; Iyapana mosi eba simuri siyasiyai ko nuwabagi rabineya yowaiya tatayia moeginayamu rabineya idiwoi. <sup>3</sup> Naiya ka nu mete nota baba rabineya idiwuya. Mamanuga God e badidi wagubu ki nu tagarapemeyi ade gwedegwede kiyabui ebo ebo empemeya poisiyasiyai wainapemeyi ki nu umanibu dokodoko da nu ki mena diriwal kwaigemeya. Nu maramara nu iyanruguma giritamana pasutamana wainapemeyi ade iyapana gwedegwedemaga taisi teyateyamagemei deni deni giri kasiwaragemei idiwuya. <sup>4</sup> Nu inako kwaigemeya kebomeya ko nu Iya Negebu Apunai Mamanuga God e nu nota kwarikwarisi-nibu ade bagi kawaya nu nene kuae-wena ki makeya, <sup>5</sup> ka e nu iya waunai negebu. E nu iya waunai ki negebu ki ka eba nu gwede bagi mosi e nene kwaigibi ki denai e iya ki negebu. Pa mena. Ko e nu nuwanuwanibu manako e eya Keyai Tanai Bagi Kawaya tono-pupu nu rabinanugu minibu siwa nu biginuga kuduba surupupu ki pokaiya ka nu wena waunai wenaigibi ade iya waunai mete wadimipi. <sup>6</sup> Nu Iya Negebu Apunai Iyesu Keriso e pokaiya ka Mamanuga God e eya Keyai Tanai Bagi Kawaya eba wakitapupu ko deni mena awana taparai maba nu kawarinugu kwebu wira. <sup>7</sup> Nu paerenuga ki denai bita nubo wadamana ko ki e rikapupu deni mena nu wadinibu bagi da nu Mamanuga God e yabuiya bagi supa-supai mena idiwana ade maramara idiwana kaiwana iyai ewa wadamana nawanai idiwei ki nu mete yadamu. <sup>8</sup> Nau yona yau nidibuwani ki ka mibai kawaya nu kuduba wainapamana ade sumapamana ki nana.

Kau iyapanagiyoma yona ki mara-mara mu tadeyowa teyateyama. Mu Mamanuga God sumapiyamu ki pokere mu nuwamaga notamaga eyaka mena bagi mena kwaetagamana ki notai mu mete notapomono idiwono. Mu inako kwaetogomono ki ka mu muga bagimaga nene ade ki pokaiya ka mu mibi-maga mete kiroto.

<sup>9</sup> Gora kawareya eba kira kasiwar-iwogoi ade wi wibo kunuga bo wi wibo ripakwarak-waraguma mu wensisya-maga bo bususumaga ki pokaiya wi yona eba wadoi wenapiyoi kwaenda wi nuwarara tagarara idiwoi. Nota inako ka mibai pa mena ade ki pokaiya ka wi tomoga giriyagisi. <sup>10</sup> Iyapana nima yona wadau wenapiyau ki kau e sisibapi. E kau yonagi wainapoto ki ka baganai ko pa mena ki kau e kawareya ade siyo manako e kau umunugi eba yodonu ki kau gwede mo eba kwaenuwagi ko deni mena e kamadi. <sup>11</sup> Kau kataigeya da nima inako kwaewagau ki ka yawata supasupai ki e kamadubu. Bigi e rabineya tondau ki mete kabuwapiyau da e yawata paerepupu.

*Parau siyarai*

<sup>12</sup> Karako nusuru marai waunitau baiyagisi ki pokere nau natere Nikoporasi rabineya tondana waina-pakan. Nau apunu Atemasi bo apunu Taikikasi kau bamageya tonotamani ki kau nau nene wainapi manako nau bamaneya ika Nikoporasi baunuwagi. <sup>13</sup> Iyapana wade supasupatamiyau apunai Sinasi yo apunu Aporosi mete kina ki kau mu waitatami kau nene ki kwaenuwagi manako yawata gwede-gwedei waitatami were ewa tonotami kayatagisi. <sup>14</sup> Kau iyapanagiyoma maramara tadeyowa da mu upi bagi mena kwaetogmono ade iyapana bamamugu supasupai kwaetagamana ki mena notai notapomono idiwono. Mu imagei eba idiwono ko mu mubo idamaga kasiyarayogono ki pokaiya ka bani matarayogono manako mu kuduba kupomono idiwono.

<sup>15</sup> Nau mete yewe idiwei ragidai kuduba mu paraumaga kau bamageya tonopiyamu. Nu kowanuguma sumanuga eyaka mena ragidai mu bamamugu nu paraunuga yau mu tade. Wi paeregka denai bita wibo wadamana ko ki ka Mamanuga God e rikapupu deni mena wi kuduba wadinib bagi.

Nau yonani ika kewowena. Kaiwa kaiwa.

## PAERIMONI

### Apunu Poru e okai apunu Paerimoni bameya okapupu

### Oka gwede nene tapu ki kabuwai

Apunu Paerimoni e ka gwedegwede ropani kawaya apunai mosi ki Iyesu sumapupu. E bigabigai apunai mosi si ka Onesimus e wakapawena umawa wadawa da apunu Poru banana-pupu manako Poru e badidi kabuwapiyawa ki pokaiya ka e Iyesu sumapupu.

Oka yau pokaiya ka apunu Poru apunu Paerimoni siyau da e bigabigai apunai ki ade wirayagisi e bameya baiyangisi ki ka e eba gagayapoto ko Iyesu Keriso e si pokaiya e diriawi kwaeyagisi.

#### **Oka debai empamana ki kabuwai**

Parau 1-3

Apunu Paerimoni e werei 4-7

Apunu Onesimus e yonai 8-22

Parau siyarai 23-25

<sup>1</sup> Nu waretanuga ade nu upinuga eyaka mena kwaigemei apunai Paerimoni, nau Poru, Keriso Iyesu e upi kwaesugekeya ki pokere dibura rabineya tondakani apunai, ade nu sumanuga eyaka mena apunai Simosi mete kina, nu kau nene wainapemei ki pokere nu paraunimei kawaya daganani kau bamageya. <sup>2</sup> Nu sumanuga eyaka mena ragidai kau tawagi rabineya Mamanuga God nene mete dibipiyamu idiwu yo nu egapunuga Apiya yo nu waretanuga Iyesu nene ragiragi kawaya uburau apunai Akipasi mete kina ki mu bammugu ka nu paruigemei ade oka yau wi nene tonopemei. Kaiwa kaiwa.

<sup>3</sup> Wi paeregka denai bita wibo wadamanako ki ka Mamanuga God e rikapupu deni mena wi wadinibagi. E ade nu Kaiawonuga Iyesu Keriso mete kina karoko wi waitanimoto da mu wi nene kwaetagubu ki mibai wi naigida mena kataiwagi wetawetara ade nuwabagi rabineya idioi.

#### *Apunu Poru apunu Paerimoni e nene Mamanuga God paraupupu*

<sup>4</sup> Nau waretani Paerimoni, nau maramara gurigurisugakaniki ka nau kau notaniyakani ade Mamanuga God bameya kau nene paraupakan, <sup>5</sup> mibai ka kau Kaiawonuga Iyesu sumapiyei ade Mamanuga God e iyapanaiyoma tawana tawana idiwu ki kau mu mete nota kwari-kwarisitamiyei ki sisiyai nau wainapuwani kewowena. <sup>6</sup> Nau gurigurisugakanida kau sumagi ki sisiyai kau maramara iyapanatadeyowa umowa. Kau inako kwaenugowa ki pokaiya ka Mamanuga God kau yabugi yadini papoto da e gwedegwede kuduba Keriso pokaiya negebu ki kuduba kau mete katainuwagi wetawetara. <sup>7</sup> Nau waretani, kau iyapanota kwari-kwarisitamiyei ki pokaiya ka kau togisinibi kasiyara tegebi da nau karoko mamama kawaya wainapakan. Kau inako kwaenuguei ki pokaiya ka Mama-nuga God e iyapanaiyoma kuduba mu rabinamaga kipu ubupu karoko kasiyara wainapiyamu.

#### *Apunu Poru apunu Onesimasi nene wagubu*

<sup>8</sup> Karoko nau yokau nu sumanuga ka eyaka mena ki pokere nau kau badidi kwaenugana yonai nidibena ki ka baganai. <sup>9</sup> Ko nau kau nota kwari-kwarisitamiyakani ki pokere nau ragiragi kawaya kau eba nidiyakani ko giyansu mena kabuwaniyakani. Ko kau wainapi; Nau ka Poru, apunu magurai ade karoko Keriso Iyesu e nene yewe dibura rabineya tondakani ki apunai yona yau karoko suwagakan.

<sup>10</sup> Nau karoko kau bigabigagi kwaewagawa apunai Onesimasi ki e nene uburakan e sisiyai kau nidiyakani. Nau yewe dibura rabineya tondekeya ki ka e Keriso sumapupu ki pokere nu sumanuga pokaiya ka nau e gubaga-puwani ade e nau mamasinib. <sup>11</sup> E naiya kau bigabigagi kwaewagawa ki makeya ka e midi togatoga nene upiwagawa ko karoko ka e rabinai wirawena ki pokere nau wainapakan da e kawaya daganani kau waitaniyoto. E nau mete inako waitasiniyu.

<sup>12</sup> Nau nuwanie notani e bameya tondau ko nau karoko e tonopani kau bamageya kaniyoto. <sup>13</sup> Nau Keriso e yonai bagi kawaya ki suwegekeya umekeya ki pokere nau karoko dibura yau rabineya tondakani. Kau kiya yewe eba baunugibi nau waitasiniyeyo ko kau bigabigagi kwaewagawa apunai Onesimasi kau watagi wadubu kawaya daganani nau waitasiniyeyo ki pokere nau e munapena yewe nau mete idimpena ki ka baganai. <sup>14</sup> Ko nau eba nuwaneya kau ninekenekeniyanida kau e tonopni nau bamaneya baiyangisi. Pa mena. Nau nuwaneya kau kaubo nuwageya wainapiyeyo baganai ki mena makeya kwaenuwagi. Nau eba nuwaneya kau tagageya kwaesugani ko nau yo kau nu rabinanuga eyakamenayagisi ki ka baganai.

<sup>15</sup> Apunu Onesimasi badidi pokere kau kamadinibu umawa da yewe bauwena? Kataina, e ewa kau mete maramara idiwana ki pokere bo? <sup>16</sup> E naiya kau bigabigagi apunai mena tondawa ko karako ka e eba kau bigabigagi apunai mena ko e ka ade kau mete sumaga eyaka mena ki apunai. Nau nuwaneya po eyo ko nau kataineya da e karako kau bamageya baiyagisi ki ka e kau bigabigagi apunai tondono ade nu Kaiawonuga pokaiya kau mete sumaga eyaka mena apunai tondono, ki pokere kau notagi e bameya ka kawayaya daganani esida.

<sup>17</sup> Ki pokere, kau wainapiyei da nau yo kau nu upinuga eyaka mena ki ka nau kau bamageya bausugubena manako kau nau diriwani kwaenugubena ki maba ka apunu Onesimasi kau bamageya baiyagisi ki kau e diriwai inako mete kwaenuwagi. <sup>18</sup> E kau bamageya gwede mo kwaewena siyasiya bo kau gwedegwedegi mo asusu wadubu denai eba negebu ki kau nau kabuwasin da ki denai nau kau negeyani. <sup>19</sup> Nau Poru naubo idanere yona yau ade okapakan; Ki denai nau kau negeyani. (Kowainapi; Kau iya waunai nau pakanere wadibi ki denai nau tegeyana ki tondau, ko ki yonai nau eba suwagani.)

<sup>20</sup> Nau waretani, nau yona yau suwagubuwani ki kau nu Kaiawonuga pokaiya nau nene kwaenuwagi. Keriso pokaiya ka nau yo kau nu sumanuga eyaka mena ki pokere kau inako kwaenuwagi ki ka nau rabinani kiroto uburoto mamama wainapani.

<sup>21</sup> Nau oka yau kau nene okapakan; Nau wi bamagau ika bausugana ki nana ka wi kuduba nau nene Mamanuga God bameya guriguriwagi ade nau watani ika winepumuri da e nau yawatani yadini supasupa ki ka nau wi daiyoga ade bausugani.

#### *Parau siyarai.*

<sup>23</sup> Apunu Epapurasi e ubupu Keriso Iyesu e yonai wagawa umawa ki pokere iyapana e wadumupu diburamupu karako nau mete yewe idiwei. E parau-wagau kawayaya daganani wi bamagau. <sup>24</sup> Nu upinuga eyaka mena kwaigemei ragidai apunu Maki yo apunu Aristakasi yo apunu Demasi yo apunu Ruki mete kina ki mu kuduba wi parauniyamu.

<sup>25</sup> Wi paeregka ki denai bita wibo wadamana ko ki ka nu Kaiawonuga Iyesu Keriso e rikapupu deni mena wi wadinibu bagi. E karako waitaniyoto da e wi nene kwaewena ki mibai wi naigida mena kataiwagi wetawetara.

Nau yonani ika kewowena. Kaiwa kaiwa.

## IBURU

### Iburu ragidai mu okamaga

### Oka gwede nene tapu ki kabuwai

Oka yau ka suma sumatagamawa ragidai ragiragi bananamupu ki mu togitamana ki nana okamupu. Iyesu e ka tawiri ogayawa apunai Mamanuga God e yabareya nu nene uburau nu yonanuga wagau.

#### **Oka debai empamana ki kabuwai**

Keriso e Mamanuga God nunupu wetawetara 1:1-3  
 Keriso ka esida ko aneya kuduba ka erida 1:4-2:18  
 Keriso ka esida ko Mosisi yo Diyosuwa ka erida 3:1-4:13  
 Keriso ka esida ko dobopiyamu ragidai ka erida 4:14-7:28  
 Keriso ka gwaiyaba waunai esida 8:1-9:28  
 Keriso e puyoi ka kawaya esida 10:1-39  
 Suma ka gwede? 11:1-12:29  
 Mamanuga God mamamapamu 13:1-19  
 Guriguri siyarai 13:20-21  
 Parau siyarai 13:22-25

#### *Mamanuga God e yonai Iyesu pokaiya matarawena*

<sup>1</sup> Naiya takari kawaya nu bodanuguma Mamanuga God e yonai wainapamana ki nana ka e yawata ebo ebo pokaiya mara ropani kawaya e bonanai wainapamawa tagamawa ragidai kabuwatamiyawa. <sup>2</sup> Ko karako mara siyarai yau rabineya ka e Gubagai pokaiya nu kabuwanibu. E pokaiya ka Mamanuga God kunuma waira kuduba yamanapupu ade e eya Gubagai mena winepupu da mara siyareya ki ka e gwedegwede kuduba e idai rabineya nakapoto. <sup>3</sup> Mamanuga God e eya sinini tanai bagi kawaya ki e Gubagai naureya minibu siwa. E nuwai notai ade e kiyabu kuduba ka e eya Mamai nunupu wetawetara ade e yonai kasiyarai kawaya ki pokaiya ka kunuma waira kuduba e wagubu umuneya mu wata-mugu ubumu. E nu biginuga kuduba surupana ki yawatai mebu kewowena eweya ka e ade kipu ubupu kunumau kayawena manako Mamanuga God Kasiyarai Kawaya Esida Apunai ki e madaneya e idai garu deneya kwarisi-wena tondubu tondau.

<sup>4</sup> Aneya kuduba ka kawakawayade mu simaga ka mete kawaya. Ko Mama-nuga God e ebo nuwaiya wagubu da e eya Gubagai ki e mena ka kawaya esida ade e si ka mete kawaya esida ko aneya kuduba mu simaga ka e kobaiya. <sup>5</sup> Mamanuga God e eba ubupu e aneyai mosi sibu, wagubu ke;

‘Kau ka nau Gubagani ade karako kau mamagi ka nau.’

Pa mena, e inako eba wagubu. Ade e aneyaiyoma mete eba tadebu, wagubu ke;

‘Nau ka aneya buri ki e Mamai ade e nau Gubagani tondono.’

Pa mena, e aneyaiyoma inako eba tadebu.

<sup>6</sup> Ko e eya Gubagai amu suwakarai waira yau kawareya tono-pana kwaewagawa ka e yona yau wagubu ke;

‘Nau aneyaniyoma kuduba, wi nau Gubagani yau e mena si esida tepapiyoi.’

<sup>7</sup> Ade aneya mu nene ka e ubupu wagubu ke;

‘Nau suwagani manako nau aneyani-yoma nusuru maba baitagisi kayatagisi.

Nau suwagani manako nau bigabiga-nyioma mata nonarai maba wenatagisi.’

<sup>8</sup> Mamanuga God e aneyaiyoma mu nene inako wagubu ko e eya Gubagai ki e nene ka e bonanai wainapiyawa wagawa apunai mosi oka yau okapupu, wagubu ke;

‘Kau ka God. Kau garigi rabineya ka kau kasiyaragi maramara tondono kaniyono.

Kau iyapanagiyoma mu yabiyyabiri-maga kau uburei bagi supasupai mena mu Wade supasupatamiyei

<sup>9</sup> Bera bagi supasupai ki kau nuwageya poyo ko bera berokoi ki kau keipiyei,

ki pokere kau Mamagi God nau kau winenibuwani ade kau mamama-nugana ki nana monaganibuwani, tepanibuwani ade iyarau tamuni-buwani,

da kau kowagiyoma kuduba kau kobageya idiwana ki nana.’

<sup>10</sup> Mamanuga God e okai inako wagubu ade e Gubagai nene ade wagubu ke;

‘Kau ka Kaiawo. Kau mara kerareya nuwagibi manako waira kuduba wenawena.

Kau kaubo idagere kunuma yamanapipi.

<sup>11</sup> Kunuma waira kuduba aita ewa gogatagisi,  
 ko kau ka maramara tondowa kaniyowa.

Sipuma goragora purupurutagamu gagai wenawagau ki maba ka kunuma yo waira mu kasiyara-maga aita kewoyagisi.

<sup>12</sup> Iyapana aukwara ewopiyamu ki maba kau kunuma waira ewopi, ade iyapana gwedegwede gagai rikapiyamu ki maba kau kunuma waira rikatami da mu kiyabumaga wirayagisi ebo wenayagisi.

Ko kau kiyabugil eba wirayagisi kudubai mo wenayagisi. Pa mena.

Kau eba maguranuwagi ade kau kwamuragi eba kewoyagisi.

Kau watageya mena mara mara tondowa kaniyowa.'

<sup>13</sup> Mamanuga God e aneyaiyoma mo eba tadebu, wagubu ke;

'Kau yewe madanani garu deneya tondowa da nau kau iyaragiyoma kuduba kwanatamani kau kerapugi kobiai nakatamani kewoyagisi were.'

Pa mena. E mu mo inako eba tadebu ko e Gubagai mena yona ki sibu.

<sup>14</sup> Ki pokere aneya ki mu ka gwede? Mu ka keyai. Mamanuga God mu tonotapu da mu e bigabigai kwaetagamana ki nana. Iyapana iya waunai wadamana ki nana winetapu ragidai ki mu waitatamiyamu togitamiyamu iwu.

## 2

*Mamanuga God Keriso tonopupu iya waunai negebu.*

<sup>1</sup> Ki pokere nu yona mibai waina mipi ki nu naigida mena yadamu doko kwaenda waira yau notai baiyagisi nu taininiyoto manako nu paerepamu yawata kwaiya kaigamu. <sup>2</sup> Naiya takari kawaya ka Mamanuga God e aneya-iyoma tadebu manako mu yona ki nu ripakwarakwaranuguma tadempu. Mu yona tagubu ki ka yona mibai ki pokere iyapana gwedewau mu yonamaga ki tagararampu bo eba sumampu ki ka mu denai bita makeya makeya wadu-mupu. <sup>3</sup> Mu denai bita inako wadumupu ki pokere nu karako iya waunai bagi kawaya ki yonai wainamipi sumamipi ragidai ubumamu yona ki tagararapamu kamadamu ki ka nu bita denai wada-mana ki badidi maba baibigapamu? Ki pa mena. Nu iyanuga yonai ki ka nu Kaiawonuga yabiri wagubu matara manako iyapana e yonai ki wainamupu mibimupu ragidai ki mu pokamugere ka nu kataigibi wetawetara da yona ki ka mibai. <sup>4</sup> Ade mu yonamaga tagubu ki kawareya ka Mamanuga God matakira kiyabumaga ebo ebo kunuma kasiyari pokaiya mete kwaewagawa nu yabunugere empemeya. Ebo nuwaiya ki makeya ka e puyo ebo ebo e Keyai Tanai Bagi Kawaya ki pokaiya puru-pupu nu eyaka eyaka negebu ki pokere nu kataigibi wetawetara da e badidi wagubu ki kuduba ka mibai.

*Iyesu iya waunai ki yawatai nu kabuwanaiyau*

<sup>5</sup> Nu karako waira waunai aita ewa baiyagisi kawareya idiwomu ki sisiyai iwegemei. Mamanuga God eba e aneyaiyoma winetapu da mu waira ki kwayubapamana ki nana. Pa mena. <sup>6</sup> Ko e okai mosi naiya okamupu ki wagubu ke;

'Mamanuga God, nu ka pa iyapana kaina ko kau gwede nana nu nene wainapiyei?

Nu ka maimerei monta ko kau gwede nana nu kwayubaniyei?

<sup>7</sup> Kau iyapana yamananibi ade aneya kobamugu mara eba rowarowa idiwana ki watai mete yamanapi nu nakanibi,

ko ki eweya ka kau nu sinuga tepapipi kau kasiyaragi tanai bagi kawaya negebi,

<sup>8</sup> manako kau yamanagi kuduba mu yabiyabirimuguma nu nakanibi.'

Oka ki wagubu da e yamanai kuduba mu yabiyabirimuguma ki e nu iyapana kaina nakanibi da nu ubumana gwede-gwede ki kuduba kwayubatamana ki nana. E wagubu ki nu karako nu yabunugere matara eba empemei,

<sup>9</sup> ko nu Iyesu e empemei. Mara eba rowarowa ka e kwarisiwena aneya mu kobamugu tondawa ko ki eweya ka Mamanuga God e tepapupu e kasiyarai bagi kawaya ki taneya tapu tondau. Iyesu e ka midi makari ade nuwaboya bananapupu iyapana kuduba nu nene powena. Nu paerenuga ki denai bita nubo wadamana ko ki Mamanuga God e Iyesu kwaewena ki pokaiya rikapupu manako nu wadinibu bagi.

<sup>10</sup> Mamanuga God e ka gwedegwede kuduba yamanapupu ade gwedegwede kuduba maramara iya tageyau ki apunai. Ebo nuwaiya wainapupu da supasupai ki pokere e iyapanaiyoma tetamana eya taneya nakatamana ki nana ka e bita yo midi makarai Iyesu kwebu da e bita wadubu ki pokaiya nu Iya Negeyana Apunai uburana wara-niyana da nu iya waunai wadamana ki nana. Mamanuga God e inako kwaewena ki ka e supasupai bagi kawaya kwaewena. <sup>11</sup> Nu biginuga surupiyau apunai Iyesu e yo nu Mamanuga ka eyaka mena ki pokere e umunai eba mayamayawena, <sup>12</sup> ko e wagubu ke;

'Mamai, kau sisiyagi ki nau yowani-yoma tadeyakani.

Kau sumaniyamu ragidai mu pauna-mugu ka nau kau sigi umayo pokaiya esida tepakani.'

<sup>13</sup> E inako wagubu, ade wagubu ke;  
 'Nau sumani ki nau Mamai God e bameya tarakani.'

Ade wagubu ke;

'Mamanuga God e mununiyoma tegebu ki karako nau mete idiwei yau kena.'

<sup>14</sup> E munuiyoma ka nuyo, ko nu ka iyapana kaina, nu midinuga, kwakware-punuga, daranuga mete kina, ki pokere Iyesu mete kina iyapana kaina nu maba wenawena. E nu nene powena manako ki pokaiya ka e minimini popo apunai Seitani e kasiyarai kuduba taoropupu tainipupo poyo. <sup>15</sup> E kwaewena ki pokaiya ka iyapana kuduba maramara popoigamana kudeya wainapemeya idiweya ki notai nu rabinanugu umanibu dokodoko ki e rikapupu. <sup>16</sup> Nu katainugu da Iyesu yewe wairau bauwena ki ka e eba aneya waitatama ki nana bau-wena ko e oragai apunai Eburamu e momoiyoma nu waitaniyana ki nana bauwena. <sup>17</sup> E nu waitaniyana ki nana ka e iyapana kaina nu maba wenawena da e yowaiyoma nu badidi maba idiwei ade gwedegwede marai kawai badidi bananapememei ki kuduba e mete inako bananapanwa ki nana. Mamanuga God bameya dobopiyamu ragidai mu kawa-kawaimuguma yewe wairau Mamanuga God nene upitagamu ki maba ka tawiri ogayawa apunai Iyesu karako kunumau Mamanuga God e yabareya nu nene uburau nu sisianuga wagau. E eba kamadiniyau ko e nuwanuwaniyau ki pokere Mamanuga God karako Iyesu pokaiya nu biginuga empiyau surupiyau. <sup>18</sup> Iyesu e midi yo makari bananapupu ade waira yau kerapu taisini marai kawai e bameya mete bauwena. Ki pokere nu kerapu taisini inako banana-pemei ki ka e uburau nu waitaniyau ade nu toginiyu.

### 3

*Iyesu e ka kawaya esida ko Mosisi ka e kobaiya*

<sup>1</sup> Kowaniyoma, nu sumanuga eyaka mena ragidai; Mamanuga God e wi mete winenibu ki pokere wi nuwaga notaga Iyesu mena bameya tondono. E ka tawiri ogayawa apunai ki pokere Mamanuga God ubupu e tonopupu manako Mamanuga God bameya dobo-piyamu ragidai mu kawaimaga yewe wairau uburau upiwagau ki maba ka e mete kina inako nu nene uburau nu sumanuga togipiayu. <sup>2</sup> Mamanuga God e tawai mibai ka e eya iyanaiyoma. Oragai apunai Mosisi yewe wairau Mamanuga God e tawai kwayubapiyawa tondawa ko eba kamadubu ki maba ka Mamanuga God upi kuduba winepupu Iyesu kwebu ki mo e eba kamadubu ko makeya makeya supasupai mena kwaewagawa tondawa. <sup>3</sup> Wi keyakeyai yau mete wainapumuri; Apunu mosi tawa bagi kawaya mosi yadini ki ka eba iyapana tawa ki si tepapomoto ko tawa wadubu apunai ki e si mu tepapomoto. Ki maba; Iyesu e mena si nu esida tepapomu, ko oragai apunai Mosisi e ka kobaiya erida. <sup>4</sup> Tawa kaina ka iyapana nu idanugu waditamemei ko gwede-gwede kuduba ki yamanapiyau apunai ka Mamanuga God e mena. <sup>5</sup> Oragai apunai Mosisi e ka Mamanuga God e tawai kuduba ki rabineya bigabiga upi kwaewagawa tondawa. E upi mo eba kamadubu ade Mamanuga God aita ewa badidi wagana ki nene e mete kabuwa-wagawa. <sup>6</sup> Ko karako ka Keriso bau-wena. E ka Mamanuga God e eya Gubagai ki pokere Mamanuga God e tawai mibai ki yabiabiri apunai ka eyo. E uburau upi ki kwaewagau ko eba kamadau. Nu sumanuga yadamu doko ade puyo ewa wadamana mamamai iwegemei nawanai idiwei ki eba notagogapamu ki ka nu Mamanuga God e tawai mibai.

*Mamanuga God e iyapanaiyoma aiyata idiwono*

<sup>7</sup> Baganai, Mamanuga God e Keyai Tanai Bagi Kawaya naiya mena wagubu ke;  
 'Wi Mamanuga God e bonanai karako wainapiyamu,  
<sup>8</sup> ki ka wi ripakwarakwaraguma naiya takari kawaya iyapana eba idiu tawaneya tagamawa mama e tagararapamawa idiu ade e kasiyarai mete kina bo pa mena ki empamana ki nana e umunui kwenupamawa ki mu maba wi inako eba kwaiwogoi.  
<sup>9</sup> Mamanuga God e wagau; Wi ripakwarakwaraguma tawana ki rabineya nau kasiyarani mete kina bo pa mena ki empamana ki nana kwaesinimawa. Kwamura apunai apeya (40) ki rabineya ka nau kwayubatamekeya emisnimimawa ko nau mu nene badidi kwaesugekeya ki mibai mu eba kataitagubu,  
<sup>10</sup> ki pokere mu bamamugu ka nau nuwani pupuwen, suwagubuwani ke; Mu maramara nau tagarara-siniyamu ade nau umununi ki mu eba wadamana wainapiyamu.  
<sup>11</sup> Nau nuwani mu bamamugu pupuwen ka pokere nau gwaiyaba suwagubuwani kaimatana, suwagubuwani ke; Nau aiyata tageyana tawaneya ka mu mo nau bamaneya ika eba baitagisi idiwono. Pa mena.'  
<sup>12</sup> Ki pokere kowaniyoma; Wi wibo kwayubaga kwaiwogoi yabu idiwoi kwaenda gwede berokoi mosi wi rabinaga wirapoto wi sumaga kaupoto manako wi Mamanuga God Maramara Tondau Apunai ki tagararapumuri. <sup>13</sup> Mamanuga God e okai mara 'karako'

nene wagubu ki ka e mara karako idiwei ki nene wagubu. Ki pokere karako deni deni waita kasiwaraiwogoi kwaenda bigi baiyagisi wi kerapugau yadini manako Mamanuga God bameya ka wi midiga togayagisi wagemama kwaiwagi.<sup>14</sup> Nu Keriso wauneya sumamipi makeya nu sumanuga badidi maba deni mena e bameya tamipi ki eba kamadamu ko yadamu doko yamomu ki ka nu mibai Keriso mete ida wadewadeigemei ki ragidai.<sup>15</sup> Mama-nuga God e okai wagubu ke;

'Wi Mamanuga God e bonanai karako wainapumuri ki ka wi ripakwara-kwaraguma naiya takari kawaya iyapana eba idiuw tawaneya tagamawa mama e tagarara-pamawa idiwa ki mu maba wi inako eba kwaiwogi.'

<sup>16</sup> Iyapana Mamanuga God e bonanai wainapamawa ko ade tagarara-pamawa ragidai ki mu ka gwedewau? Mu ka oragai apunai Mosisi mu wara-tapu tawana Idipi kamadumpu kaya-tagubu ragidai ki myo. <sup>17</sup> Ade Mama-nuga God e kwamura apunai apeya (40) ki rabineya enuwal mu barna-mugu pupuwagawa ragidai ki mu ka gwedewau? Mu ka bigi notai nota-pamawa paerepamawa iyapana eba idiuw tawaneya gwairimupu popo-tagubu ragidai ki myo. <sup>18</sup> Ade Mama-nuga God e gwaiyaba wagubu ke; 'Nau aiyata tageyana tawaneya ki ka mu mo nau bamaneya ika eba baitagisi idiwono,' e inako wagubu ki ka e iyapana gwedewau nene wagubu? Ki ka iyapana e tagararapamawa ragidai ki myo. <sup>19</sup> Bususu yau pokaiya ka nu kataigamu da mu sumamaga pa mena ki pokere mu aiyata tawaneya eba bautagubu.

#### 4

<sup>1</sup> Ko Mamanuga God e gwaiyabanibu da nu aiyata tawanai ki kaigamana e mete ika aiyataigamana ki nana wagubu ki pokere nu naigida mena notapamu wetawetara kwaenda nu aiyataigamana ki tetai tainipamu paere manako e aiyatanuga watai gwaiyabanibu ki nu ika eba baigamu. <sup>2</sup> Iyapana naiya takari kawaya idiwa ragidai ki ka Mamanuga God e yonai bagi kawaya nu karako wainapemei ki maba mu mete wainamupu. Mu e yonai ki wainamupu ko eba sunamupu ki pokere yona ki mibai mu eba banana-mupu. <sup>3</sup> Ko nu dai ki Mamanuga God e yonai ki nu wainamipi sumamipi ki pokere nu aita ewa e bameya baigamu e mete ewapuru aiyataigomu idiwomu. Iyapana naiya idiwa ragidai ki mu nene ka Mamanuga God oka yau tapu, wagubu ke;

'Nau nuwani mu bamamugu pupuwenna ki pokere nau gwaiyaba suwagubuwani kaimatana, suwagubuwani ke;

'Mu mo nau bamaneya eba baitagisi nau aiyatani wateya nau mete ika eba aiyataigomu. Pa mena.'

Mamanuga God inako wagubu ko e waira yamanapupu kewowena ki makeya ka e eya upi ki kuduba kewo-pupu aiyata mena tondawa.<sup>4</sup> Pura kawai nene ka Mamanuga God e okai mosi wagubu ke; 'Pura kawai ki makeya ka Mamanuga God e upi ki kuduba kewopupu aiyata mena tondawa.'<sup>5</sup> Ade oka ororeya mena kabuwanibuwani ki rabineya ka e wagubu ke; 'Mu mo nau bamaneya eba baitagisi nau aiyatani wateya nau mete ika eba aiyataigomu. Pa mena.'<sup>6</sup> Iyapana takari kawaya Mamanuga God e yonai bagi kawaya yabiri wainamupu ragidai ki ka e yonai ki mu eba wadumupu sumamupu ki pokere aiyata tawaneya ki mu eba bautagubu.

Ko Mamanuga God e aiyatai watai ki tetai e ororeya mena tapu kewowena ki pokere karako ka iyapana kudubai dai ki e bameya baitogomono e mete ika aiyatatogomono.<sup>7</sup> E tagararapamawa ragidai ki ka mara yomi e tetu tapu ki mu paeremupu ki pokere Mamanuga God mara waunai mosi winepupu ki e si mara karako sibu. Kwamura dai kewo-wena eweya ka e yona ki apunu Dewida pokaiya matarapupu okapupu ko oka ki nau ororeya mena wi kabuwanibuwani kewowena; 'Wi karako Mamanuga God e bonanai wainapumuri ki ka wi eba wagemaimaiwagi.'

<sup>8</sup> Oragai apunai Diyosuwa ubupena iyapana naiya idiwa ragidai waratapena Mamanuga God e aiyatai ki wateya nakatapena ki ka Mamanuga God e aiyatai watai ewa nene ki yonai mo eba wagubena. <sup>9</sup> Ko Mamanuga God e eya pura kawai ki makeya aiyata tondawa ki maba ka e iyapanaiyoma nu aiyata-nuga watai ki e mete tapu nu nawana-nuga tondau. <sup>10</sup> Ki pokere iyapana gwedewau Mamanuga God e aiyatai watai ki kaiwoto ki ka mu Mamanuga God e upi kewopupu aiyata tondawa ki maba mu mete upimaga kewopomoto manako aiyata idiwon. <sup>11</sup> Ki pokere nau suwagani wainapumuri; Nu nuwanuga notanuga eyaka mena pokaiya ragiragi kawaya nisi kandomu da nu Mamanuga God bameya kaigamu e mete aiyataigomu. Iyapana takari kawaya e umunui eba wadawama ko tagararapamawa ki mu maba nu eyaka eyaka inako eba kwaigomu kwaenda nu aiyata watai ki tetai tainipamu paere manako gwepamu.

<sup>12</sup> Mamanuga God e yonai badidi wagau ki kasiyarai ka kawaya esida ade e yonai badidi wagau ki makeya makeya wenawagau. Kereba uwarai daikere daikere ki uwarai ka

maraitau ko e yonai ki uwaraik a kawaya. E yonai nu rabinanugu surau ki ka nu mibinuga ade nu keyainuga ki paunamugu surau purupiyau ewanauwapiyau ade nu suwananuga rabineya surau nu suwana-nuga ade nu piwanuga purupiyau ewanauwapiyau. Nu notanuga ade nu nuwanugu badidi kwaiwagamana wainapemei ki kuduba ka Mamanuga God e yonai ki nu rabinanugu surau purupiyau, matarapiyau, ade wade supasupaniyau.<sup>13</sup> Mamanuga God e yabuiya ka gwede mosi weki gwaiya eba tondau. Gwedegwede kuduba yewe wairau e wagubu umune ya wenatagubu ki e yabuiya matarauburau. E yabareya ka nu kuduba ubumamu manako nu badidi kwaigibi ki nu e bameya iwagamu matara.

### *Iyesu e ka tawiri ogayawa apunai*

<sup>14</sup> Iyesu e ka Mamanuga God e eya Gubagai karako kunumau yapo tondau. E mena ka tawiri ogayawa apunai ki pokere e Mamanuga God bameya dobopiyamu ragidai mu kawaiimaga upiwagau ki maba e mete inako kuae-wagau Mamanuga God e yabareya nu nene uburau. E nu nene inako uburau ki pokere nu iyapana tademei da nu e badidi maba sumapemei ki sumai nu yadamu doko ko eba kamadamu.<sup>15</sup> Nota berokoi ebo ebo nu kerapunugu wadau ki nu kwaitana eba ubumamu nu nubo kasiyanuga pokaiya bodapamu. Pa mena. Ko nu nene uburau apunai e ka Mamanuga God bameya dobopiyamu ragidai mu kawaiimaga ki e maba ko ade kawayya esida. Nu badidi maba idwei ki kuduba e kataiya. E nu nuwaboyanuga wainapiyau, mibai ka waira yau kerapu wadewadei marai kawai nu rabinanugu taininiyau ki e mete inako bananapupu ko e gwede mo eba paerepupu ade bigi mo e eba kwaewena.<sup>16</sup> Mamanuga God e ka nu deni mena wadiniyana bagi ki wateya tondau ki pokere nu yabarayabara e bameya ika kaigamu. Nu kasiyanuga kewoyagisi wairoroigamu ki ka e baiyagisi nu nuwanuwaniyoto ade toginiyoto manako nu paerenuga ki denai bita nubo wadamana ki e rikapoto deni mena nu wadiniyoto bagi.

## 5

<sup>1</sup> Mamanuga God bameya dobopiyamu ragidai mu paunamugu ka mu waretamaga mosi winepomo mu kawaiimaga tamoto manako e mu nene uburono Mamanuga God yabuiya e upi kwaeyogono. Iyapana bigi kwaetagubu ki mu bigimaga Mamanuga God empana surupana ki nana ka e uburono papa nauronu pasurono ade puyo ebo ebo mete kina Mamanuga God bameya tarono.

<sup>2</sup> Apunu ki e ka iyapana kaina ade e nuwai notai ki kasiyarai mete pa mena ki pokere iyapana yawata paere-mupu kwakotagubu ragidai e bameya baitagisi ki ka e eba mu bonana ragiragi-tamini ko e mu waitatamini mibai e ka mu mete ewapuru eyaka mena.<sup>3</sup> E ka iyapana kaina ade e nuwai notai ki kasiyarai mete pa mena ki pokere e Mamanuga God bameya papa nauronu pasurono ki ka eba e iyapana mu paere-maga nene mena inako kwaeyogono ko e eya paerei ki nene mete kwaeyogono.

<sup>4</sup> Iyapana Mamanuga God bameya dobopiyamu ki upi kwaetagamu ragidai ki ka eba mu mubo nuwamugu kuae-tagamana wainapiyamu ki pokere mu wata bagi kawayya ki wadumupu upi ki kwaetagamu. Pa mena. Mamanuga God ubupu oragai apunai Aroni yabiri winepupu upi ki kwebu ki maba e mu kuduba mete inako winetapu upi ki tagebu.

<sup>5</sup> Ki maba, Keriso e ka eba e eya si kawayawagana ki nana e ebo nuwaiya kwaewena manako Mamanuga God bameya dobopiyamu ragidai mu kawai-maga e watai wadubu. Pa mena. Mama-nuga God e mena ubupu Keriso wine-pupu, wagubu ke; 'Kau ka nau Gubagani ade karako kau mamagi ka nau.'

<sup>6</sup> Ade oka mosi rabineya ka e Gubagai nene yona yau wagubu ke;  
'Kau maramara kemora nawaru uburowa iyapana mu nene dobo-piyamu upi ki nau bamaneya kwaenugowa tondowa.'

Oragai apunai Merukesidiki upi ki kwaewagawa ki maba kau inako mete kwaenugowa.'

<sup>7</sup> Iyesu naiya yewe wairau tondawa ki makeya ka e nuwaiya badidi waina-piyawa ki kuduba e Mamanuga God kabuwapiyawa e bonanani ragiragi kawayya mibi yadi e bameya guriguri-wagawa. E kataiya da Mamanuga God kasiyara wadubu da e Iyesu powagana ki yawatai bodapana ki mete baganal. E kwarisiwena e eya iyai kuduba e Mamai idai rabineya tapu ki pokere e badidi guriguriwagawa ki ka Mamanuga God e waitapiyawa.

<sup>8</sup> Iyesu e ka Mamanuga God e eya Gubagai ko e bita yo midi makari bananapupu ki pokaiya ka e Mamai umunui wadana ki yawatai kataiwenya wetawetara.<sup>9</sup> E upi kuduba makeya makeya kwaewena kewowena ki pokaiya ka iyapana gwedewau karako Keriso e umunui yadini ki ka mu iya maramara idiwana kaiwana ki iyai bananapomoto. Mu iyamaga kerarai ka eyo.<sup>10</sup> E upi kuduba kewopupu makeya ka Mamanuga God ubupu e sibu, wagubu ke; 'Oragai apunai Merukesidiki nau bamaneya dobopiyamu ki upi kuae-wagawa

ki maba ka kau maramara iyapana nene nau yabaraneya uburowa dobopiyamu upi ki kwaenugowa.'

### *Wiraigamana ewanugere eba kaigamana ki kabuwai*

<sup>11</sup> Nu yona yau kawareya ade dai wi kabuwanimana wainapemei ko ki ka ragiragi kawaya mibai ka wi waina-piyamu ko garugaru mena eba kataiwa-gamu. <sup>12</sup> Wi mara rowarowa kawaya Iyesu e yonai kawareya kawareya wainapamawa idiwia ki pokere wi karako kabuwa ragidai ubumpibena iyapana yona ki kabuwatampibena ka baganai. Ko ki wi eba kwiwagamu. Wi yona iyuariyaru mena wainamupu ki pokere Mamanuga God e iya negeyana yonai ki kerarai ka iyapana kawareya kawareya wi ade kabuwanimono idiwono da wi wainapumuri. Wi bani ragiragi eba kupamu ko wi amu mena kubamu. <sup>13</sup> Ko iyapana gwedewau amu mena kubomono ki ka mu munu wawayai maba mu watamugu mena idiwono. Munu wawayai ki ka nu supasupai badidi kwaiwagamana ki yawatai mu eba kataitagubu ade nu eba kwaiwagamana yawatai ki mu mete eba kataitagubu. <sup>14</sup> Ko iyapana kawakawai ki ka mu bani ragiragi mena kupomono. Yawata bagi ki kiyabui ka badidi maba ade yawata berokoi ki kiyabui ka badidi maba ki mu maramara empamawa kwaetagamawa ki pokere bagi ka bani kena ade berokoi ka bani kena ki mu mete kataitagubu kewowena.

## 6

<sup>1-2</sup> Ki pokere, nu sumanuga yonai ki kerarai nu yabiri wainamipi suma-mipi ki mena nu kawareya kawareya iwogomu munu wawayai maba nu watanugu mena idiomu ki ka eba baganai. Karako nu kawakawaigibi ade nu tawanuga bebedai ki nu ororeya mena nunumipi kewowena. Nu suma-nuga yonai ki kerarai ka yau kena; Po yawateya kaigemei ki nu kamadamu manako nu notanuga wirayagisi Mama-nuga God e mena sumapamana ki nana ki yonai; Iyesu e si pokaiya sruwu-igamana ki nana ki yonai; Nu idanuga iyapana kawarimugu nakapamana mu nene gurigurigamana ki nana ki yonai; Popotagubu ragidai ade iyatagamana kimana ubumana ki yonai; Ade Mamanuga God e idai gurai iyapana kuduba nu naurinugu uwadiniyana ragiragi denai negeyana ki eba kewo-wagana ko maramara tondana kaniyana ki yonai. Yona ki kuduba ka nu suma-nuga kerarai ki yonai,

<sup>3</sup> ko no yona ki kuduba nu taganugu kamadamu manako yabaranguere mena kaigamu. Mamanuga God e wainapiyau da baganai ki ka nu inako mena kwaigomu yamomu.

<sup>4</sup> Suma sumatagamu ragidai gwedewau mu sumamaga deni mena kaupomoto kayatagisi ki ka mu nota-maga badidi maba ade wirayagisi mu beramaga berokoi ki kamadini? Mu naiya Mamanuga God e taneya idiwia ade kunuma puyoi ki mu bamamugu mete bauwena. Mamanuga God e eya Keyai Tanai Bagi Kawaya ki mu rabina-mugu minibu siwa kasiyara tagebu, <sup>5</sup> e yonai bagi kawaya ki mu ororeya mena kataitagubu kewowena ade iya ewa nene ki kasiyari mu mete bananamupu. <sup>6</sup> Ki pokere mu kasiyara ki kuduba deni mena kamadini tagararapomoto manako ewa ubumoto mu notamaga wirapomoto Iyesu bameya ade baitagisi ki yawatai mo pa mena. Iyapana naiya Mamanuga God e Gubagai ripa korosi naureya ikoko-mupu manako iyapana paunamugu e midimama kwemupu, ki maba ka e tagararamupu ragidai ki karako e kawareya inako ade ikokopyamu midimama kweyamu. <sup>7</sup> Nau keyakeyai mosi suwagani wainapumuri; Nawaya kaworoto manako waira bagi rabineya suroto ki ka momai umupu ki bagi kawaya wenayagisi mibai kiroto manako raupomu marai ewa baiyagisi. Mamanuga God e eya uburoto waira ki yadini bagi. <sup>8</sup> Ko waira ki kawareya gwaba ade gaya inako wenatagisi ki ka Mamanuga God e yabuiya waira ki ka berokoi ki pokere e kowagai ki marai baiyagisi ki ka e waira ki giripoto pasuroto kwarisi.

<sup>9</sup> Kowaniyoma, nau nuwaneyea po wiyo. Nu sisiba yonai yau iwagibi ki ka nu wi bamagau pore eba wainapemei. Nu kataigibi wetawetara da wi ka iya yawateya bagi kawaya kaigubu kaiwu ki ragidai. <sup>10</sup> Mamanuga God e ka bagi supasupai ki apunai. Wi e iyapanaiyoma waitatampu ade karako mete waita-tamiyamu manako ki pokaiya e eya mete nota kwarikwarisipiyamu ki e notai eba gogayagisi. <sup>11</sup> Ko nu nuwa-nugu po ka yau kena; Wi eyaka eyaka wi nuwaga notaga pokaiya mibi mamamai badidi kwaiwagamawa ki maba wi karako inako mete kwiwogoi yamoii da mara siyarai baiyagisi makeya. Wi inako kwiwogoi ki ka puyo bagi ewa wadamana nawanaidiwu ki mibai wi bamagau baiyagisi. <sup>12</sup> Nu eba nuwa-nugu wi midi togatoga nene idiwu ko iyapana kwarisitagubu suma mena sumatagamu da ki pokaiya Mamanuga God mu nene badidi gwaiyabawena ki puyo e mu tageni ragidai, ki mu maba wi inako mete idiwu.

### *Mamanuga God naiya gwaiyabawena ki mibai baiyagisi*

<sup>13-16</sup> Iyapana dai gwede mosi kawareya deni deni togomono manako iyapana mosi mu paunamugu uburoto apunu kawai mosi e si pokaiya gwaiyaba kaimatana yagisi, ki ka

yonan kuduba wana kewowena ki kena. Ki maba, Mamanuga God badidi gwaiyabawena ki kuduba mibai ki oragai apunai Eburamu naigida mena kataiwagana wetawetara ki nana ka Mamanuga God gwaiyaba kaimatana wagubu ki kawareya e eya si e mete sibu, mibai ka e si ki kawareya ka iyapana kawai mosi e si eba tondawa da e si ki pokaiya gwaiyabawagana ki nana. E oragai apunai Eburamu sibu, wagubu ke; 'Nau karako gwaiyaba kaimatana nidiyakan ka yau kena; Nau wadiniyani bagi manako kau ewageya ka kau momogi ropani kawaya wenatagisi.' Oragai apunai Eburamu e ka Mamanuga God e badidi gwaiyaba sibu ki nene eba wagawa tondawa ko e kwarisiwena wateya mena nawanawagawa tondawa ki pokere Mamanuga God badidi e kweyana gwaiyabapupu ki e makeya mete kwebu.

<sup>17</sup> Mamanuga God e iyapanaiyoma gwede bagi tageyana gwaiyabawena ki e notai eba wirapana ko e wagubu ki makeya makeya mu tageyana ki nana ka e eya si gwaiyaba ki kawareya mete tapu mu tadebu. <sup>18</sup> E gwaiyaba wagubu ade e eya si kawareya mete wagubu ki pokaiya ka nu kataigibi wetawetara da e notai eba wirapoto ade e eba bera-yagisi. Nu gwedewau e diriwayi kwaigibi e bameya baigibi ade e kwayubai rabineya idwei ragidai ki ka nu rabina-nugu kasiyara wainapomu mibai ka nu kataigibi kewowena da e negeyana gwaiyabai wagubu nawanai idwei ki kuduba e nu negeni. <sup>19</sup> E negeyana wagubu nawanai idwei ki yonai ka dana ragiragi kawaya ki maba nu nuwanuga notanuga togipiyyau. Dana ki eba kaiyaryagisi bo gwairiyagisi ko e kerarai ka kunumau Mamanuga God e eya tondau wateya ukwara utapupu ki rabineya kinkinapupu uburau. <sup>20</sup> Nu nene ka Iyesu yabiriwena wata ki kanibu manako karoko tawiri ogayawa apunai nu nene ika uburau. Oragai apunai Merukesidiki takari kawaya Mamanuga God bameya dobopiyyamu ki upi kwaewagawa ki maba ka Iyesu karoko kunumau upi ki maramara kwaeyogono tondono.

## 7

### *Mamanuga God bameya dobopiyyawa apunai Merukesidiki*

<sup>1-2</sup> Oragai apunai Merukesidiki e ka tawana Saremu ragidai mu kawai-maga tondawa. Ade Bagi Kawayu Esida Apunai Mamanuga God bameya ka e dobo upi ki kwaewagawa. E si ki mibai mete kina. E si Merukesidiki ka keya-keyai ko ki mibai ka 'Kaiawo Bagi Supasupai' ade e si daikere tawana Saremu naureya ki mete keyakeyai ko ki mibai ka; 'Nuwbabagi Kaiawo'.

Oragai apunai Eburamu kawakawai ragidai apeya apeya ki raurutapu ade wirawena bauwena ki makeya ka apunu Merukesidiki e bananapupu paraupupu manako wadubu bagi ki pokere apunu Eburamu ubupu gwedegwede kuduba tepiyawa ki purupupu damu ida esida mena nakapupu manako damu ki eyaka mena wadubu apunu Merukesidiki puyo kwebu. <sup>3</sup> Apunu Merukesidiki e inai mamai yo e ripakwarakwaraiyoma mu bususumaga ki mo mu eba okamupu, ade e eya gwede mara wenawena ade gwede mara powena ki yonai mo mu mete eba okamupu. E ka Mamanuga God e Gubagai e maba uburau maramara Mamanuga God bameya dobopiyyamu ki upi kwaewagau tondau.

<sup>4</sup> Ki pokaiya ka wi kataiwagi da apunu Merukesidiki e ka apunu kawaya. Oragai apunai Eburamu e ka busus kerarai ki apunai ko e yawira pokaiya gwedegwede kuduba tepiyawa ki e damu ida esida mena nakapupu manako damu ki eyaka mena wadubu apunu Merukesidiki kwebu. <sup>5</sup> Ade yona yau mete wainapumuri; Mamanuga God e gorai wagau da oragai apunai Riway e momoiyoma Mamanuga God bameya dobopiyyamu ki upi kwaetogomonu ki ka mu tawana Isiraero ragidai mu gwede-gwedemaga kuduba purupomoto damu ida esida mena damupomoto manako damu ki eyaka mena ka mu yadini Mamanuga God nene tamoto. Kunu Riway ki mu mete kina ka oragai apunai Eburamu e momoiyoma ko mu ubumu mu muga kowamuguma gwedegwede-maga purupiyamu damu eyaka mena Mamanuga God nene tamu. <sup>6</sup> Apunu Merukesidiki e ka eba kunu Riway mu iyapanamaga ko e ubupu oragai apunai Eburamu e gwedegwedei damu eyaka mena ki wadubu. Eburamu e ka apunu kawaya Mamanuga God gwaiyabapupu ki apunai ko apunu Merukesidiki ubupu apunu Eburamu wadubu bagi. <sup>7</sup> Ki pokaiya ka nu kataigibi da apunu Merukesidiki e ka kawaya esida mibai ka wadana bagi ki yonai wagubu apunai e ka kawaya esida ko wadubu bagi apunai e ka kobaitya erida.

<sup>8</sup> Wi yona yau mete wainapumuri; Mamanuga God bameya dobopiyyamu ragidai iyapana gwedegwedmaga damu eyaka mena tepiyamu ki mu kuduba ka iyapana kaina ki pokere aita popotagisi. Ko apunu Merukesidiki e nene ka Mamanuga God e okai rabineya wagubu da e ka maramara tondono kaniyono.

<sup>9-10</sup> Nau yona keyakeyai yau wi mete nidiyani wainapumuri; Oragai apunai Eburamu apunu Merukesidiki yawatau bananapupu ki makeya ka apunu Riway eba wenawena ko e aita ewa e ripa-kwarakwarai Eburamu e momai wena-wagana ki nana. Yona ki mibai ka

yau kena; Apunu Eburamu e gwedegwedei damu eyaka mena apunu Merukesidiki kwebu ki makeya ki ka e momoi Riwal ade apunu Riwal e momoiyoma ewa wenatagisi mete kina ki ka mu ripa-kwarakwaramaga Eburamu e pokaiya apunu Merukesidiki puyo ki mete kwemupu. Ki pokaiya ka nu kataigibi da oragai apunai Merukesidiki e ka kawayaya esida ko kunu kerarai apunai Riwal ade e momoiyoma karako damu eyaka mena ki tepiyamu ragidai ki mu kuduba ka apunu Merukesidiki e maba ko ade erida.

<sup>11</sup> Kunu kerarai apunai Riwal e momoiyoma Mamanuga God bameya dobopiyamu upi kwaetagamawa ki mu paunamugu ka oragai apunai Mosisi wenawena gora wadubu tawana Isiraero ragidai tagebu. Mamanuga God bameya dobopiyamu ragidai mu upimaga ki supasupai mena kwaetagumpena ki ka Mamanuga God e bameya dobopiyau apunai kudubai mosi eba tonopena bauwagubena. Ko apunu mosi karako bauwena. E ka eba apunu Riwal e momai apunu Eroni naureya wenawena ko e ka apunu Merukesidiki e maba ubupu Mamanuga God bameya dobo-piyamu ki upi kwaewagau.

<sup>12</sup> Wainapumuri; Karako ka Mama-nuga God e bameya dobopiyau apunai waunai mosi tonopupu ki pokere e gora waunai mete tonopupu bauwena. <sup>13</sup> Waunai bauwena apunai ki kena e ka nu Kaiawonuga. E kunui ka eba oragai apunai Riwal mete kunumaga eyaka mena. Pa mena. Nu Kaiawonuga e kunui ki rabineya ka iyapania mosi Mamanuga God bameya dobopiyamu ki upi mo eba kwaewena ade Mamanuga God e Tawai rabineya mo eba upiwenia. <sup>14</sup> Nu kataigibi kewowena da nu Kaiawonuga e ka kunu Diyuda rabineya wenawena. Oragai apunai Mosisi ubupu Mamanuga God bameya dobopiyamu ragidai mu nene oka tapu ki ka e kunu Diyuda nene eba wagubu ko e kunu Riwal mu nene mena oka ki okapupu.

<sup>15</sup> Nau yona karako suwagani ki pokaiya ka wi mibai mataraus wainapu-muri; Nu nene uburau apunai e ka eba iyapania kaina Mamanuga God bameya dobopiyamu ragidai ki mu maba ko e ka apunu Merukesidiki e maba. <sup>16</sup> Maramara tondana kaniyana iyai ki kasiyarai pokaiya ka e Mamanuga God bameya dobopiyamu ki upi wadubu kwaewagau. Iyapania kaina mu mubo kunumaga bo bususmaga pokaiya upi ki wadamu ki maba e upi ki inako eba wadubu, <sup>17</sup> mibai ka Mamanuga God e okai mosi e nene wagubu ke; ‘Kau maramara kemora nawaru nau bamaneya dobopiyamu upi ki mena kwaenugowa tondowa. Oragai apunai Merukesidiki tondawa upi kwaewagawa ki maba kau inako mete kwaenugowa.’ <sup>18</sup> Gora oragai ki kasiyarai ka pa mena ade e mibai eba kipu ki pokere Mama-nuga God karako gora ki rikapupu madaneya tapu. <sup>19</sup> Gora oragai ki pokaiya ka gwede mosi bagi supasupai eba wenawena ko yona waunai bau-wena ki pokaiya ka nu ewa wenawagana ki nawanai idiewi ade Mamanuga God e bameya mete baigemei.

<sup>20-21</sup> Iyesu uburana Mamanuga God bameya dobopiyamu upi wadana ki gwaiyabai ka Mamanuga God ubupu e eya si pokaiya gwaiyabai ka wagubu. Iyapania kaina yewe wairau upi ki kwaetagamawa ki mu nene ka e gwaiyabai mo inako eba wagubu ko Iyesu nene ka e eya si pokaiya gwaiyabai kaimatana-wena, wagubu ke;

‘Nau ka kau Kaiawogi. Nau karako nau niya sini pokaiya kau gwaiyabaniyakanade nau notani eba wirapani;

Kau maramara kemora nawaru nau bamaneya dobo upi ki mena kwaenugowa tondowa.’

<sup>22</sup> Mamanuga God e inako wagubu ki pokere Iyesu pokaiya ka nu karako kataigibi wetawetara da gwede oragai ki kasiyarai kewowena ko gwaiyabai waunai ki Mamanuga God ubupu Iyesu pokaiya nu gwaiyabanubi ki kasiyarai ka kawayaya daganani esida.

<sup>23</sup> Mamanuga God bameya dobo-piyamu ragidai yewe wairau upi-tagamawa mu ka ropani kawayaya. Mu upitagamawa da mo powagawa ki ka mo uburawa e waretaiki e watai wadawa. <sup>24</sup> Ko Iyesu e ka maramara tondono kaniyono ki apunai ki pokere Mamanuga God bameya dobopiyamu upi ki e maramara kwaeyogono yaronko e watai ka iyapania kudubai mo eba yadini. Pa mena. <sup>25</sup> E maramara upi ki kwaeyogono ki pokere iyapania gwedewau mara karako ade mara ewa e pokaiya Mamanuga God bameya baitogomono ki ka e iya waunai mu tageni. E ka tawiri ogayawa apunai maramara Mamanuga God bameya nu nene uburau nu taububaranuga purupiyau.

<sup>26</sup> Iyesu e mena ka Mamanuga God bameya nu Dobonyau Apunai Kawai tondau. E nu nene eba uburibena ki ka nu badidi kwaigumpena? Iyapania yewe wairau ki nu kuduba bigi kwaigemei ko e mena ka tanai bagi kawayaya ki apunai. E paere mo eba kwaewena ade e rabineya ka bigi mo pa mena ki pokere Mamanuga God e wadubu paere tepepupu e ebo nene iyaruun kunumaga esida tapu. <sup>27</sup> Mamanuga God bameya dobopiyamu ragidai mu kawakawai-muguma mu ka iyapania kaina bigimaga mete kina ki pokere maramara ka mu yabiri mu muga bigimaga nene papa naumono Mamanuga God bameya puyo pasumono were ewa ubumono mu iyapanamuguma bigimaga nene papa naumono puyo pasumono. Ko Iyesu e ka eba mu maba da e inako kwaeyagisi. E bigi pa mena ko iyapania kuduba nu biginuga nene ka e po eyaka mena powena e eya midi kwakwarepui nu nene tapu

kewowena, ko e ewa inako mo eba kwaeyagisi.<sup>28</sup> Gora oragai ki pokaiya ka Mamanuga God bameya dobopiyamu ragidai mu muga kawa-kawaimuguma paeremaga mete kina ki winetamawa. Gora ki yabiri bauwena ko ewa ka Mamanuga God e eya si pokaiya gwaiyaba kaimatanawena manako gwaiyaba ki pokaiya ka e eya Gubagai winepupu nu nene tapu. E Gubagai e mena ka bagi kawayaya esida ade e mena ka e Mamai badidi wagau ki makeya makeya mena maramara kwaewagau yarau.

## 8

*Iyesu e ka nu dobonyau apunai kawayaya esida.*

<sup>1</sup> Nu yona kuduba karako iwagibi ki dabeya ka yau kena; Nu dobonyau apunai ki e kunumau yapu nu Kawai-nuga Kawaya Esida e kemai kawareya e madaneya e idai garu deneya tondau nu yonganuga wagau.<sup>2</sup> E kunumau Tana Bagi Kawaya ki wateya nu nene upiwigagu. Tawa kunumau ki ka eba tawa iyapanu nu wademei ki maba ko nu Kaiawonuga God e ebo ubupu tawa ki wadubu.

<sup>3</sup> Mamanuga God bameya dobo-piyamu ragidai mu kawakawaimuguma ki mu kuduba ka yewe wairau papa naumu pasumu ade puyo ebo ebo mete kina Mamanuga God bameya naka-piyamu. Dobopiyamu upi ka inako ki pokere nu nene uburau Mamanuga God bameya dobonyau apunai ki e mete kina Mamanuga God bameya puyo tarau.<sup>4</sup> E yewe wairau tondibau ki ka e Mamanuga God bameya dobo upi ki eba kwaewagubena, mibai ka yewe wairau ka Mamanuga God bameya dobopiyamu ragidai ropani kawayaya gora oragai pokaiya puyo inako naka-piyamu.<sup>5</sup> Ko mu yewe wairau Mama-nuga God e Tawai rabineya puyo inako nakapiyamu ki kuduba ka pa keyakeyai. Ki mibai ka usi kunumau ki pokere oragai apunai Mosisi ubupu Mamanuga God e Tawai yewe wairau ki wadana kwaewagawa makeya ka Mamanuga God e sibu, wagubu ke; ‘Kau nau mete kweyau idiweya nau tawani keyakeyai kabuwanibuwani empipi ki kau makeya makeya tawa inako wadi.’

<sup>6</sup> Mamanuga God bameya dobo-piyamu ragidai mu upimaga ka baganai, ko Iyesu nu nene uburau nu yonganuga wagau ki upi ka bagi kawayaya esida. Ade gwaiyaba oragai ki mete baganai, ko gwaiyaba waunai ki pokaiya Iyesu nu nene uburau Mamanuga God yabareya nu dobonyau ki gwayabai ka kawayaya esida, mibai ka gwaiyaba ki pokaiya ka nu puyo bagi kawayaya esida ki wademei.

<sup>7</sup> Mamanuga God e ebo nuwaiya badidi ki kuduba gwaiyaba oragai pokaiya wenawagubena ki ka e gwaiyaba waunai mosi nu eba negebena,<sup>8</sup> ko e iyapanaiyoma mu paeremaga empupu ki pokere tadebu, wagubu ke; ‘Nau wi Kaiawoga yona yau nidiyakan;

Mara yabadau da wi tawana Isiraero ragidai ade wi kunu Diyudiya ragidai nau gwaiyaba waunai mosi wi negeyani.

<sup>9</sup> Wi ripakwarakwaraguma tawana Idipi rabineya idiwa mu idamugu nau tepuwani waratapuwani tawana ki kamadumpu kaya-tagamawa makeya ki ka nau gwaiyaba mu mete fadebuwani.

Ko nau gwaiyaba waunai negeyani ki ka eba gwaiyaba oragai ki maba. Nau gwaiyaba oragai tagebuwani ki mu tagararamupu ki pokere nau mu mete tagararatapuwani. Nau wi Kaiawoga yona yau suwagakani.

<sup>10</sup> Mara ewa baiyagisi ki ka tawana Isiraero ragidai nau gwaiyaba waunai mosi wi negeyani manako nau gorani ki nau wi yabaragau tarani ade wi rabinagau mete okapani.

Nau wi Kaiawoga yona yau suwagakani. Wi Mamamaga God ka nau ade wi ka nau munu-niyoma.

<sup>11</sup> Mara ki makeya ka iyapanu mosi eba uburoto e eya rakarakaiyoma bo e kowaiyoma tadeni, yagisi ke; ‘Wi Kaiawonuga kataipumuri.’ Mu mosi inako eba tagisi mibai ka mara ki makeya ka iyapanu kawakawai ade iyapanu gwabau idiwu ragidai ki mu kuduba nau kataisinimoto.

<sup>12</sup> Nau mu nuwanuwatamani, mu bigimaga surupani, ade mu paeremaga kuduba ki nau deni mena notagogapani.’

<sup>13</sup> Mamanuga God gwaiyaba waunai nene wagubu ki ka e mete wagubu da gwaiyaba yabiri bauwena ki oragawena. Ko nu kataigibi kewowena da gwede mosi nenanenayagisi ki ka e waunitau purupuruyagisi gogayagisi.

## 9

*Mu naiya Mamanuga God e si badidi maba tepapamawa*

<sup>1</sup> Mamanuga God e gwaiyaba oragai wagubu ki rabineya ka iyapana e si badidi maba tepapamana ki gorai ika mete kina ade yewe wairau e si tepapa-mana ki watai mete kina. <sup>2</sup> È tawai wadumupu ki rabineya ka rabinai apeya. Wata yabiri ki mu si 'Mamanuga God Nene' simupu. Ki wateya ka mu duna kerarai tamupu ade kepakepa mosi yamanamupu tamupu ki kawareya mu bani buredi Mamanuga God puyo-mupu ki ika nakamupu. <sup>3</sup> Wata apeya ki paunau ka mu aukwara pokaiya gudu maba umamupu ade ki rabineya ka wata mosi ki mu si 'Mamanuga God e Watai Tanai Kaway' simupu. <sup>4</sup> Wata ki rabineya ka mu kepakepa bowa yamayamai pokaiya yamanamupu ika tamupu ki kawareya mu ripa kwarai aurai bagi kawayaya ika pasumawa ade mauwa bagi kawayaya mosi ki mu bowa yamayamai pokaiya utamupu ki mete ika tamupu. Mauwa ki rabineya ka mu awana kororai mosi bowa yamayamai pokaiya yamanamupu ki ika tamupu ade awana kororai ki rabineya ka mu kunuma bani si ka 'mana' ki dai ika nunumupu. Mauwa ki rabineya ka mu oragai apunai Aroni e gunai naureya siwisiwipupu kwarai wenawena ki mete ika kaumupu ade gora oragai apunu Mosisi bowa petapetai apeya naurimugu okapupu ki mete ika nunumupu. <sup>5</sup> Kunuma aneyai apeya tanimaga bagi kawayaya simaga 'serubimi' tagamu ki keyakeyaimuguma mu kaitetampu ika mauwa ki kawareya nakatampu ubumawa. Mu ubumawa wateya ki mu si 'Mamanuga God Nu Nuwanuwaniyau Biginuga Surupiyau ki Watai' simupu. Wata ki kawareya ka aneya ki mu mabumaga dadaramupu kawareya utamupu ubumawa. Ko nau karako gwedegwede marai kawai ki sisyai eba suwogoni kwaenda madega kewoyagisi.

<sup>6</sup> Mu tawa ki makeya makeya inako wadumupu kewowena ki ka Mamanuga God bameya dobopamawa ragidai maramara tawa ki rabinai yabiri ki rabineya bautagamawa mu upimaga ika kwaetagamawa. <sup>7</sup> Ko tawa ki rabinai daikere ki ka Mamanuga God bameya dobopamawa ragidai mu kawaimaga ki e mena kwamura eyaka mena rabineya mara eyaka mena wata ki rabineya kaniyawa. E ika uburawa manako e eya nene ade e iyapanaiyoma badidi paere-pamawa ko mu muga eba kataimugu ki nene Mamanuga God mu bigimaga empana surupana ki nana papa darai wadawa puyo ika tarawa. <sup>8</sup> Mu inako kwaetagamawa kebomawa ki pokaiya ka Mamanuga God e Keyai Tanai Bagi Kawayya nu kabuwaniyau da tawa oragai wadumupu ki wateya uburono ki ka 'Mamanuga God e Watai Tanai Kaway' ki gudu mete kina e wateya uburono. Ko tawa oragai ki rorororoyagisi ki ka gudu ki mete siwayagisi.

<sup>9</sup> Gudu uburana ki yonai ka keyakeyai nu karako idiwei ragidai nu waina-pamana ki nana. Keyakeyai ki mibai ka yau kena; Nu Mamanuga God e si tepapamana ki nana papa naumamu ade puyo ebo ebo e bameya nakapamu ki ka eba ki pokaiya nu biginuga kewoyagisi ade eba ki pokaiya nu rabinanugu nidiyau wirawira ki nidini da nu paere-nuga pa mena. <sup>10</sup> Nu papa pasumamu bo puyo ebo ebo Mamanuga God nene nakapamu ki ka iyapana bani yo awana kaisipiyamu bo gora pokaiya mu idamaga siruwapiyamu ki maba. Ki kuduba ka pa kwakwarepunuga nene ki tondono kaniyono da Mamanuga God uburoto gwede waunai negeni ki makeya mete kewoyagisi.

### *Keriso e darai nu nene kawapu*

<sup>11</sup> Ko Keriso ororeya mena bauwena. Mamanuga God bameya dobopiyamu ragidai mu kawaimaga mibai ka eyo ade gwedegwede bagi kuduba ka e pokaiya yewe matarawena. Mamanuga God e tawai oragai yewe wairau mu idamagu wadumupu ki ka waira yau nene ki pokere marai mutta erida. Ko Keriso karako tawa rabineya upiwagau ki ka tawa bagi kawayaya esida eba iyapana kaina idanugere wademei ki maba. <sup>12</sup> Keriso 'Mamanuga God e Watai Tanai Kaway' ki wateya mara eyaka mena deni mena kanibu ki ka e eba papa gote bo papa burumakau munai mu daramaga tepupu puyo Mamanuga God kwebu. Pa mena. E eya darai wadubu kwebu manako e darai ki pokaiya ka e bigi nu kuduba umanibu dokodoko ki deni mena rikapupu manako iya maramara idiwana kaiwana iyai nu negebu. <sup>13</sup> Mamanuga God bameya dobopiyamu ragidai ki mu ubumu gora wagau ki makeya kwaetagamu papa gote yo papa burumakau mu daramaga tepiyamu iyapana bigi-maga mete pasitamiyamu ade papa burumakau munai pasumupu ki wapurai mete tepiyamu iyapana wapuratami-yamu da ki pokaiya ka iyapana mu idamaga kerapumaga rikapiyamu. <sup>14</sup> Ko ki kuduba ka erida. Keriso powena e darai kawapu ki kasiyarai ka kawayaya esida. E bameya ka bigi mo pa mena ki pokere Mamanuga God e Keyai mara-mara tondau kaniyau e Keyai ki pokaiya ka Keriso e eya iyai puyo Mamanuga God bameya nu pokanugere tapu. E darai eba nu biginuga ki mena suru-pupu ko nu rabinanugu maramara nidiyau wirawira da nu paerepemeya ade upi kororai kwaigemeya ki kerarai e mete kwaipupu. Ki pokere nu karako gwede oragai ki kuduba kamadamu manako Mamanuga God maramara tondau kaniyau apunai e upi mena kwaigomu yamomu.

<sup>15</sup> Ki pokere wainapumuri; Mama-nuga God gwaiyaba waunai wagubu ki ka e tawiri ogayawa apunai Keriso e mena pokaiya yona ki wagubu. Iyapana gwedewau Mamanuga God mu winetapu da e gwaiyabawena ki makeya mu maramara idiwana kaiwana puyo wadamana ki nana ki ka mu puyo ki yadini. Gwaiyaba oragai pokaiya ka nu biginuga eba kewowena ko Keriso nu nene powena e darai nu nene kawapu ki pokaiya ka bigi naiya umanibu dokodoko ki kuduba e deni mena rikapupu manako nu ripanu teyapu.

<sup>16</sup> Iyapana mosi e buderu badidi maba nidapana okai taroto manako ewa poyagisi ki ka mu oka ki pokaiya e gwedegwedei kuduba ki makeya nidatagisi. Ko e iyaiya tondono ki ka mu e buderu ki eba nidatagisi. <sup>17</sup> Oka tapu apunai tondau ki ka e okai ki kasiyarai pa mena. Ko e poyagisi ki ka oka ki mibai matarayagisi. Mu oka ki em-pomoto manako ki pokaiya makeya makeya e buderu nidatagisi. <sup>18</sup> Ki maba, gwaiyaba oragai ki kasiyarai matara-wagana ki nana ka mu papa mosi ugwdadumpu poyo manako e darai kawapu. <sup>19</sup> Oragai apunai Mosisi e ka yabiri ubupu Mamanuga God e gorai kuduba iyapana makeya makeya tadebu kewowena manako ewa ubupu papa burumakau munai dai mu daramaga tepupu awana kasiga mete wirapupu. E papa sipi kumai daragai mete wadubu ripa ragai kwarere kwarere ki naureya painipupu awana ki rabineya kaupupu manako wadupu gora ki okai ade iyapana kuduba mete kina mu kawari-mugu kwisikwisipupu putamatapu kayawena. <sup>20</sup> E inako kwaewena manako iyapana tadebu, wagubu ke; ‘Mamanuga God wi gwaiyabanibu ade e badidi wagubu ki wi makeya makeya kwaiwagamana ki nana nidibui k e dara yau pokaiya mibipupu kewowena.’ <sup>21</sup> Oragai apunai Mosisi inako wagubu manako Mamanuga God e tawai ade e si tepapamana gwedegwedei kuduba mete kina ki kawarimugu e dara kwisikwisipupu putamatapu. <sup>22</sup> E inako kwaewena ki mibai ka Mamanuga God e gorai wagau da dara mena pokaiya ka gwedegwede marai kawai bigi siruwa-poto. Ade dara eba kaworoto ki ka Mamanuga God eba uburoto iyapana bigimaga empoto notagogapoto.

<sup>23</sup> Mamanuga God e Tawai ade e si tepapamana gwedegwedei yewe wairau ki kuduba ka usi kunumau badidi uburau ki keyakeyai. Yewe wairau ka iyapana ade gwedegwede ki bigi kewo-wagana ki nana ka mu papa darai pokaiya mu siruwatamawa. Ko Mamanuga God e tawai usi kunumau ki ka papa darai ki kwaitana eba yadini bagi. Pa mena. <sup>24</sup> Ko Keriso e ka eba kunuma keyakeyai iyapana mu mubo idamugere wadumupu ki rabineya kanibu. E kunuma mibai ki rabineya kanibu manako karako Mamanuga God e yabareya nu nene uburau. <sup>25-26</sup> Mama-nuga God bameya dobopiyamu ragidai mu kawaimaga yewe wairau ki ka kwamura eyaka mena rabineya ka e mara eyaka mena papa darai wadau ‘Mamanuga God e Watai Tanai Kawaya’ ki wateya kaniyu. Ko Keriso e inako eba kwaewena. E darai ka eba kawareya kawareya kawarawa ko e mara eyaka mena ki powena manako ewa kunumau yapu kayawena. E inako eba kwaewagubena maba ki ka kunuma waira kerareya yabadawa da karako ki ka e kwareya kwareya nu bitanuga kawarapibena powaguibena. Ko e karako mara siyareya deni mena kunumau yapu iyapana kuduba nu biginuga deni mena surupana ki nana e eya iyai nu nene tapu kewowena. <sup>27</sup> Mamanuga God wagubu ki pokere nu kuduba po eyaka mena popoigamu manako ki eweya ka nu e yabareya ubumamu manako e idai gurai nu naurinugu nugwadiniyoto ragiragi. <sup>28</sup> Ki maba, mara eyaka mena ki rabineya ka Keriso iyapana ropani kawayu nu biginuga surupana kwenupana ki nana e eya iyai deni mena nu nene tapu. Mara ewa ka e ade wirayagisi baiyagisi, ko ki makeya ka e eba nu biginuga ki empana surupana ki nana baiyagisi. Pa mena. E eya iyapanaiyoma gwedewau e nawanai idiu ragidai ki mu tetamana ki nana baiyagisi manako iya waunai tageni.

## 10

### Gora oragai nu iyaniyana kasiyarai pa mena

<sup>1</sup> Mamanuga God e gorai oragai ki ka gora waunai ki keyakeyai, ko keyakeyai ki ka eba gora waunai ki mete eyaka mena. Gwedegwede bagi-bagi aita ewa wenayagisi ki sisiyai ka gora oragai ki dabeya mena nu kabuwa-nyiayu. Gora ki pokaiya ka iyapana kwamura kwamura ki kwareya kwareya papa naumu pasumu puyo nakapiyamu ko iyapana Mamanuga God nene inako kwaetagamu ragidai ki mu rabinamugu ka bigi eba kewowena.

<sup>2</sup> Iyapana Mamanuga God inako nota-piyamu e si tepapiyamu ragidai gora ki pokaiya mu bigimaga deni mena surupena maba ki ka mu ewa bigi ki eba wainampibena ade puyo kwareya kwareya inako eba nakampibena. <sup>3</sup> Ko mu papa ki kwamura kwamura naumu pasumu ki pokaiya ka mu kataitagamu da mu bigimaga ika tondau, eba kewowena, <sup>4</sup> mibai ka papa burumakau yo papa gote mu daramaga kwaitana nu biginuga rabinanugu uburau ki eba surupoto. Pa mena.

<sup>5</sup> Ki pokere, Keriso yewe wairau kawarana kwaewagawa ki makeya ka e Mamanuga God yona yau sibu, wagubu ke;

'Mamai, mu papa naumu pasumu puyo ebo ebo kau nene naka-piyamu ki kau eba nuwageya ki pokere kau nau midini kwakwarepuni winepipi tapi.

<sup>6</sup> Mu papa kumerekumere naumu pasumu ade mu bigimaga nene bani ebo ebo kau nene puyo mete nakapiyamu, ko mu kwaetagamu ki pokaiya kau eba mamamanugei.

<sup>7</sup> Ki pokere nau suwagubuwani ke; Mamai God, nau yau kena. Kau nuwageya nau badidi kwaesugana wainapiyei ki nau makeya kwaesugani. Kau goragi ki wilui rabineya ka mu nau nene inako okamupu.'

<sup>8</sup> Yabiri ka Keriso yona yau wagubu ke; 'Mu papa kumerekumere naumu pasumu puyo ebo ebo kau nene naka-piyamu ade mu bigimaga nene bani ebo ebo puyo mete nakapiyamu ki kau eba nuwageya ade mete eba mamamanugei.' Keriso inako wagubu ko gora oragai wagubu da iyapana makeya makeya inako kwaetagamana ki nana.<sup>9</sup> Ko ki eweya ka e yona yau mete wagubu ke; 'Mamai, nau yau kena. Kau nuwageya nau badidi kwaesugana wainapiyei ki nau makeya makeya kwaesugani.' Keriso yona wagubu ki mibai ka iyapana naiya papa naumawa pasumawa puyo ebo ebo mete nakapamawa ki kuduba ka Mamanuga God koritapupu manako e Keriso wadubu wata ki tapu.<sup>10</sup> Mamanuga God e nuwaiya badidi waina-piyawa ki kuduba ka Iyesu Keriso makeya makeya kwaewena e eya midi kwakwarepui mara eyaka mena puyo nu nene tapu manako ki pokaiya nu beginuga kuduba surupupu.

<sup>11</sup> Mamanuga God bameya dobo-piyamu ragidai mu ka papa naumu pasumu upi kiyabui eyaka mena ki maramara kawareya kawareya kwaetagamu ko ki pokaiya ka mu iyapana bigimaga eba surupiyamu. Pa mena.<sup>12</sup> Ko Keriso e ka nu beginuga ki denai mara eyaka mena e eya midi kwa-kwarepui puyo tapu powena manako e kwaewena ki kasiyarai eba kewoyagisi ko mara mara tondono kaniyono. E kwaewena kewowena ki eweya ka e kwariswiwena Mamanuga God e idai garu deneya tondubu tondau.<sup>13</sup> E ika nawawa tondono kaniyono da Mamanuga God uburoto Keriso e iyaraiyoma kuduba kwanatamini e kerarai kobaiya naka-tamini kewoyagisi ki makeya.<sup>14</sup> Mara eyaka mena ka e eya midi kwakwarepui puyo tapu manako ki pokaiya ka iyapana gwedewau mu bigimaga e surupupu ragidai ki ka mu maramara Mamanuga God e yabuiya supasupai bagi mena idiwono.

<sup>15</sup> Mamanuga God e eya Keyai Tanai Bagi Kawaya yona ki mete mibipiyau. Yabiri ka e yona yau wagubu ke;

<sup>16</sup> 'Mara ewa baiyagisi ki ka nau gawaiyaba waunai mosi wi negeyani manako nau gorani ki nau wi yabaragau tarani ade wi rabinagau mete okapani. Nau wi Kaiawawoga yona yau suwagakani.'

<sup>17</sup> Ade ewa ka e wagubu ke;

'Mu bigimaga ki nau surupani ade mu paeremaga ki kuduba nau deni mena notagogapani.'

<sup>18</sup> Mamanuga God wagubu da nu beginuga kuduba ki e deni mena notagogapupu ki pokere nu beginuga ki puyoi mosi nu e bameya ewa eba tamamu. Ki pa mena.

#### *Nu Mamanuga God maramara notapomu idiwomu*

<sup>19</sup> Kowaniyoma, Keriso nu nene powena ki ka e nu yawatanuga mebu da nu 'Mamanuga God e Watai' Tanai Kawaya' ki wateya ka nu yabarayabara kaigamu.<sup>20</sup> E nu nene powena ki pokaiya ka Mamanuga God e Tawai ki katamurui aukwara pokaiya bodamupu ki aukwarai tegerewena manako e iya yawatai waunai e eya midi kwakwarepui pokaiya nu nene mebu.<sup>21</sup> Nu dobonyau apunai bagi kawaya esida e karako Mamanuga God e tawai rabineya nu nene yabiyabiri uburau,<sup>22</sup> ki pokere nu nuwanuga notanuga eyaka mena ragiragi kawaya Mamanuga God suma-pomu ade e bameya yabarayabara kaiwomu. Nu badidi paerepemeyu nu rabinanugu maramara nidiyawa wirawira ki e deni mena surupupu kewowena ade awana negai pokaiya ka e nu midinuga kwakwarepunuga kuduba mete siruwapupu.<sup>23</sup> Mamanuga God badidi kwaewagana gwaiyabai wagubu ki kuduba e kwaeyagisi ki pokere e ewa nu puyo negeyana wagubu notapomei nawananai idwei ki notai nu denai mena yodomu doko ko eba kamadamu.<sup>24</sup> Nu deni deni waita kasiwaraigomu ade iyapana bamamugu bagi mena kwaigamana deni deni nota kwarik-warisi kasiwaraigamana ki notai mete notapomu idiwomu.<sup>25</sup> Nu ewapuru dibipemei Mamanuga God e si tepapemei ki ka bagi kawaya ki pokere nu eba kamadamu. Ko iyapana dai ki ewapuru dibipamana notai kamadumpu ki mu maba nu inako eba kwaigomu. Nau suwagani naigida mena wainapumuri; Nu Kaiawonuga e marai rogobiwagau ki pokere nu deni deni tog i kasiwara-igomu idiwomu.

<sup>26</sup> Iyapana gwedewau Mamanuga God e yonai mibai ki mu wainamupu ko ewa ade kamadumpu mu mubo nuwa-mugu bigi kwaetagamu ki ka mu bigi-maga surupana apunai mosi eba tondau da e ewa baiyagisi e midi kwakwarepui mu nene puyo taroto. Ki pa mena. <sup>27</sup> Ki pokere mu bamamugu ewa badidi wenawagana ki mena kudaya mu wainapomono idiwono. Mara baiyagisi da Mamanuga God e idai gurai iyapana kuduba nu naurimugu ugwidiniyoto ragiragi ko ki eweya ka e uburoto e midi ragiragipamawa ragidai ki kuduba tetamini mata kawaya ki nonareya nakatamini uratamono.

<sup>28</sup> Iyapana gwedewau oragai apunai Mosisi e gorai tapu ki tagararamupu manako iyapana apeya bo apeya eyaka ubumoto iyapana ki mu paeremaga emupu ki tagisi matara ki ka kawakawai ragidai ubumoto paere ragidai ki eba nuwanuwatamini ko mu idamaga gurai mu naurimugu ugwiditamini ragiragi manako deni mena namutamini. <sup>29</sup> Iyapana ki mu paeremupu ki pokere mu denai bita kawaya ki wadumupu, ko paere kawaya daganani esida ka yau kena; Iyapana gwedewau Mamanuga God e Gubagai taisi kurakurapiyamu mugu siyamu bo gwaiyaba waunai e darii pokaiya mu bigimaga surupana wagubu ki mu sumamupu ko ewa tagararamupu manako dara ki mibai pa mena kororai simupu bo ade mu paeremaga denai bita mubo wadamana ki Mamanuga God e Keyai pokaiya rikapupu deni mena waditapu bagi ki mu mete wereyakaurapiyamu, iyapana inako kwaetagamu ki mu bamamugu ka badidi maba wenayagisi? Akae, mu yabaramugu ka bita kawaya daganani esida mu nawananmaga tondau. <sup>30</sup> ‘Bimbinai ki nau kwaesugani ade denai ki nau mu tageyani.’ Nima inako wagubu ki nu katainugu. E ade wagubu ke; ‘Nau ka Kaiwawo, nau idani gurai nau iyapananiyoma mu naurimugu ugwiditamani ragiragi.’ Nima inako wagubu ki nu mete katainugu. <sup>31</sup> Akae, nu Mamanuga God maramara tondau kaniyau apunai e nuwapupui rabineya sumamu ki ka berokoi kawaya.

<sup>32</sup> Wi naiya suma wauneya suma-igamawa makeya badidi maba idiya ki wi notaga eba gogayagisi. Mamanuga God e tanai wi kawarigau minibu siwa ki eweya ka bita yo midi makari ebo ebo wi bamagau bauwagawa ko wi eba kekeraigubu ko wi watagau mena ragiragi kawaya ubumawa. <sup>33</sup> Mara dai ka iyapana bautagamawa iyapana paunamugu wi kiranimawa wereya-kauranimawa ade girinimawa pasu-nimawa. Ade mara dai ka iyapana bautagamawa wi kowaguma giritamawa pasutamawa ki ka wi baigamawa mu madanimugu ubumawa togitamawa. <sup>34</sup> Mu dai dibura rabinuya idiya ki ka wi mu nuwaboyaamaga wainapamawa ade mu bitamaga daikere ki wi mete wadamawa. Piyara ragidai bautagamawa wi gwedegwedega asusu yababayaba tepamawa ki wi eba nuwaboyaigamawa ko wi rabinagau mamama mete waina-pamawa mibai ka wi puyoga usi kunumau wi nawanaga uburau ki mena wi notapamawa idiya. Puyo ki eba berokotagisi ko maramara idiwono kaiwono.

<sup>35</sup> Ki pokere wi naiya Mamanuga God nene kasiyarai kawaya yabara-yabara inako ubumawa ki wi karoko eba kamadumuri. Wi ragiragi kawaya inako kwaiwogoi yamoi ki ka Mamanuga God wi puyoga bagi kawaya mosi aita ewa negeni. <sup>36</sup> Ki pokere kwarisiwagi giruru maba ki kobaiya teteiwagi manako Mamanuga God e nuwaiya badidi wainapiyau ki wi makeya makeya ragiragi kawaya kwaiwogoi yamoi da wi buridere baiwagi ki ka Mamanuga God uburoto wi puyoga bagi kawaya gwaiyabanibu ki wi negeni. <sup>37</sup> Nau nidiyani wainapumuri; Mamanuga God e okai mosi wagubu ke; ‘Mara eba rowarowa ka bauwagana wagubu apunai ki baiyagisi, ko e mara ki eba paerepoto riyapoto yaroto.

<sup>38</sup> Gwedewau nau yabuneya supasupai mena idiu ragidai ki mu nau sumasinimono manaku mu sumamaga ki pokaiya idiwono.

Ko gwedewau nau kamadisnimoto wiratagisi ewamugere kayatagisi ragidai ki mu bamamugu nau eba mamamasugani.’

<sup>39</sup> Ko nu ka eba iyapana iyamaga kaupiyamu wiratagamu ewamugere kayatagamu ragidai ki mu maba. Nu sumanuga pokaiya ka nu iya ki yadamu.

## 11

### *Nu sumanuga pokaiya idiwana ki nana*

<sup>1</sup> Suma ka gwede? Nau suwagani; Nu puyo ewa wadamana nawanai idwei ki mibipemei da nu ewa yadamu ki ka nu suma sumagemei. Ade nu gwede mosi karoko eba empemei ki mibipemei da nu ewa empamu ki nu mete sumagemei. <sup>2</sup> Oragai ragidai takari kawaya Mamanuga God inako sumapamawa ki pokere e mu weremaga mete wagubu.

<sup>3</sup> Nu sumanuga pokaiya ka nu mibipemei da Mamanuga God e wagubu umuneya ka kunuma waira kuduba wenawena. Gwedegwede kuduba yabunugere mataraupememei yau ka nu eba empemei apunai e pokaiya matarawena.

<sup>4</sup> Oragai apunai Eiboro e sumai pokaiya ka e papa mo wadubu puyo Mamanuga God kwebu manako Mama-nuga God ubupu puyo ki mibipupu. Ko e tatai Kaini bani dai tepupu puyo Mamanuga God kwebu ki ka Mamanuga God puyo ki eba mibipupu ko tagararapupu. Apunu Eiboro e ka Mamanuga God sumapupu ki pokere Mamanuga God puyo ki wadubu manako apunu bagi supasupai e sibu. Apunu Eiboro e ka takari kawayaya powena ko e sumai pokaiya badidi kwaewena ki yonai nu karako mete wainapamana makeya makeya kwaigamana ki nana.

<sup>5</sup> Oragai Apunai Enoki e sumai pokaiya ka Mamanuga God kawapu e iyaiya wadubu usi kunumau tapu ko e eba powena. Iyapana e kwaenepamawa ko mu mo e eba bananamupu mibai ka Mamanuga God kawapu e iyaiya tepe-pupu wadubu kayawena. Mamanuga God e okai mosi wagubu da apunu Enoki yewe wairau tondawa ki makeya ka e bagi supasupai mena kwaewagawa ki pokere Mamanuga God e bameya mamama wainapiyawa. <sup>6</sup> Iyapana nima notapiyau da Mamanuga God e ka pa mena maba ki ka e suma eba suma-wagau. Ko iyapana nima Mamanuga God bameya guriguriwagau ki ka e guriguriwagau ki pokaiya mibipiyau da Mamanuga God e tondau. E Mamanuga God eba sumapena ki ka e bameya eba guriguriwagubena ko e sumawagau ki pokere Mamanuga God uburau e mamamai mete wainapiyau. Iyapana gwedewau Mamanuga God sumapiyamu manako e bameya guriguritaganu ki ka Mamanuga God mu denai puyo tageni.

<sup>7</sup> Mamanuga God e ewa bita tono-pana yonai wagubu ki e oragai apunai Nowa kabuwapupu. Apunu Nowa yona ki mibai e yabere mo eba empupu ko e sumai pokaiya ka e Mamanuga God e umunui wadubu waka yamanapupu manako e wainai yo e gubagaiyoma yo mu ridimuguma mete kina waka ki rabineya iyatagubu. E Mamanuga God sumapupu ki pokaiya ka Mamanuga God e apunu bagi supasupai sibu ko iyapana dai ki mu paeremaga ki denai ka mu bita kawayaya bananamupu.

<sup>8</sup> Mamanuga God e oragai apunai Eburamu waira waunai mosi e kweyana ki nana gwaiyabapupu ki pokere e sumai pokaiya ka e kipu ubupu Mamanuga God e umunui wadubu kayawena. E sumai pokaiya ka e wairai oragai ki kamadubu e wairai waunai ki kai kayawena ko e bani deneya kayawagana ki e eya eba kataiya. <sup>9</sup> Mamanuga God e gwaiyabapupu ki wairai kawareya e bauwena ki ka e sumai pokaiya ika tondawa. Waira ki ka iyapana kudubai dai ki mu wairamaga ki pokere e tawa mibai ika eba wadubu ko e nabonabo papa kwakwarai pokaiya wadumupu ki rabineya tondawa. E gubagai Aisiki ade e atai Diyaikapu ki mu mete kina gwaiyaba ki pokaiya inako ika idiwa. <sup>10</sup> Natere kawayaya mosi ki Mamanuga God e ebo notai pokaiya makeya makeya bebeda ragiragi kawayaya nunupu kawareya tawa wadubu ki naterei ka apunu Eburamu empana ki nana nawanai tondawa.

<sup>11</sup> Apunu Eburamu e ka magurawena ade e wainai Sera mete kina kagara tondawa da magurawena ki pokere e munu wenapana marai ki ororeya mena kewowena. Ko Mamanuga God e munu mosi kweyana gwaiyabapupu ki apunu Eburamu sumapupu ki pokere e wainai romodowena munu wenapupu. <sup>12</sup> Apunu Eburamu e doborowena e midi kwa-kwarepui roparopawena ko e wainai romodowena manako munu wenapupu ki pokaiya ka e momoiyoma minibu daburi kawayawena kayawena supama kunumau ade naya egi papateya eba iyabapamana makai ki maba.

<sup>13</sup> Iyapana yau kuduba Mamanuga God e naiya gwaiyabatapu ki mu sumapamawa idiwa ko e badidi gwaiyabatapu ki mibai mu eba banana-mupu ko popotagubu gawarara. Aita ewa badidi wenawagana ki mu yabara-mugu uwamau kawayaya buri emupu manako mamamatagubu. Mu mataraus tagubu da mu ka eba waira yau tauba-nuwai ko mu ka iyapana kwaiyanai pa ka were bautagubu. <sup>14</sup> Iyapana inako tagamu mu mibipiyamu da mu tawana-maga mosi ki kawareya mu maramara idiwana kaiwana ki nana ki kwaenei kwaetagamu. <sup>15</sup> Mu ade wiratagamana mu tawanamaga oragai kamadumpu kebomupu ki ade kayatagamana notampena ki ka mu kayatagumpena ko nima mo mu eba bodatapena. <sup>16</sup> Ko mu waira waunai bagi kawayaya esida usi kunumau ki kwaenei kwaetagamawa nawanai idiwa. Mamanuga God e mu nateremaga usi kunumau okukunawena kewowena ki pokere mu ubumoto mu mamamaga e siyomoto ki ka e umunui eba mayamayayagisi.

<sup>17</sup> Mamanuga God e oragai apunai Eburamu e sumai empana ki nana yona yau e sibu, wagubu ke; ‘Kau gubagagi Aisiki karako mini poyo nau nene puyo tarí.’ E gubagai eyaka mena Mamanuga God e gwaiyabai pokaiya wenawena ki e eba gwandagipupu ko e sumai pokaiya ka e ubupu Mamanuga God wagubu ki makeya makeya kwaewena. <sup>18</sup> Mama-nuga God naiya e gwaiyaba sibu, wagubu ke; ‘Kau gubagagi Aisiki pokaiya ka kau momogi ki kawayayogono yarono.’ <sup>19</sup> Mamanuga God naiya inako wagubu ki pokere apunu Eburamu e gubagai miniyana po kwaewagawa ki makeya ka e notai wagubu ke; ‘Mamanuga God aita uburoto popotagubu ragidai ade iyatamini kimoto ubumoto ki pokere nau karako nau

gubagani miniyani poyo ki mete baganai.' Oragai apunai Eburamu e notai pokaiya ka e notapupu da e gubagai gwe ororeya mena powena maba ko e sumai pokaiya ka e mete notapupu da Mamanuga God uburoto e gubagai ki ade iyapoto iyaiyi kweyoto.

<sup>20</sup> Apunu Aisiki e sumai pokaiya ka e ubupu e gubagaiyoma Diyaikapu yo Iso ewa bagi kawaya idiwana ki nana mu waditapu bagi.

<sup>21</sup> Apunu Diyaikapu e sumai pokaiya ka e powagana kwaewagawa ki makeya e gubagai Diyosepa e gubagaiyoma waditapu bagi. E gunai kawareya togi-wena manako Mamanuga God e si esida tezapupu.

<sup>22</sup> Apunu Diyosepa e sumai pokaiya ka e powagana kwaewagawa ki makeya ka e iyanaiyoma Isiraero ragidai mu tawana Idipi kamadamana tawana mo kayatagamana ki sisiyai tadebu ade e eya kwakwarepui ewa wadamana tawana mo rabineya ononopamana ki sisiyai mu mete tadebu.

<sup>23</sup> Apunu Mosisi e inai mamai mu sumamaga pokaiya ka e wenawena makeya ki ka mu siragamu apeya eyaka ki rabineya e wadumupu wekemupu idowi. Mu emupu da e ka munu komeruwana kawaya ki pokere kaiwawo Pero badidi wagubu ki kudeya mu eba wainamupu.

<sup>24</sup> Apunu Mosisi e yaraga tondawa ki makeya ka kaiwawo Pero e petei ubupu e gubagapana sibu ko e sumai pokaiya ka e yona ki bodapupu. <sup>25</sup> E eya iyai yewe wairau ki nene wainapena ki ka e kaiwawo tawaiya tondibena ko e midi kwakwarepui tainipiyawa ki e tagarara-pupu manako e ebo nuwaiya ki kuae-wena kipu ubupu kayawena Mamanuga God e iyapanaiyoma mu mete bita yo midi makari bananamupu. <sup>26</sup> E waina-pupu da tawana Idipi ragidai mu gwedegwedemaga mamamapamana ki mamamai ka erida ko iyapanaiyoma Keriso pokaiya e wereyakaurapamana ki mamamai ka kawaya esida. E waira yau iyai nene eba notapiyawa mibai ka e denai bagi kawaya aita ewa wadana ki nene mena notapiyawa tondawa.

<sup>27</sup> Apunu Mosisi e sumai pokaiya ka e tawana Idipi ragidai mu kawaiimaga e kudeya eba wainapupu ko e kipu ubupu tawana ki kamadubu kayawena. Mama-nuga God e nu eba empemei ko apunu Mosisi e gwe empupu diyayai ki pokere e giruru maba ki kobaiya tewena deni mena kayawena.

<sup>28</sup> Apunu Mosisi e sumai pokaiya ka e tawana Idipi rabineya 'Mamanuga God Nu Rau-runib Poragai' ki kerarai birikapupu. E iyapanaiyoma Isiraero ragidai papa naumana manako papa ki dari mu mubo eyaka eyaka tawamaga katamuruiya pasipamana ki nana wagubu. Mu inako kwaetagamana da 'Naunuma Aneyai' dara ki empana ki ka e mu munumuguma uratanai amu suwakarai ki eba namutamana ki nana.

<sup>29</sup> Tawana Isiraero ragidai Egi Daragai ki papateya bautagubu ki ka mu sumamaga pokaiya ka egi ki puru-wena daikere daikere ubupu manako mu sumpu egi ki rabineya borau maba kayatagubu papasi daikere bautagubu. Ko tawana Idipi ragidai mu ewamugu kayatagubu kaiwa da paunau ka egi ki mu utatapu mu nonamaga kubabu manako mu popotagubu gawarara.

<sup>30</sup> Tawana Isiraero ragidai mu sumamaga pokaiya ka mu mara ida daikere kewowena daikere apeya ki rabineya natere Dyeriko kikirau kowiwirapamawa da siyareya ka natere ki gwarantana kawaya minimupu wiwiramupu ki kuduba rorororowena gwekauriypupu.

<sup>31</sup> Yawata kawakawareya umawa ridai Reyabu e sumai pokaiya ka e tawau mena tondawa ki pokere tawana Isiraero ragidai ubumpu Mamanuga God tagararapamawa ragidai ki namu-tamawa makeya ki ka mu ridi ki eba minimupu poyo, mibai ka e naiya gopara ragidai ki waitatapu mu diriwa-maga kwaewena.

<sup>32</sup> Nau Mamanuga God e suma-pamawa ragidai ade dai mu bususu-maga mete suwagani bo? Apunu Gidionyi yo Baraki yo Samsoni yo Diyepeta yo Dewida yo Samuwero yo ade Mamanuga God e bonanai waina-pamawa tagamawa ragidai ropani kawaya mete kina mu bususumaga nau suwagana ko madega pa mena. <sup>33</sup> Mu sumamaga pokaiya ka mu iyara-muguma mete kandetgamawa raurutamawa ade wairamaga mete wadamawa. Mu bagi supasupai mena kwaetgamawa idowi ki pokere mu gwede wadamana gwaiyabai waina-mupu ki mu makeya wadumupu. Papa kamara'i 'raiyoni' yawira bautagubu ki mu sumamaga pokaiya ka mu papa ki bodatampu. <sup>34</sup> Mu sumamaga pokaiya ka mu mata nonarai kawaya ki pomupu ade iyaramuguma ta temupu yawira bautagubu ki ka mu ubumpu mu baibigatampu. Mu wairorotagubu ko mu sumamaga pokaiya ka mu kasiyara ade wadumupu. Yawira marai bauwena ki ka mu ubumpu mu iyaramuguma kuduba raurutampu ki pokere iyara-muguma kuduba wakapatagubu. <sup>35</sup> Ridi dai mu sumamaga pokaiya ka mu munumuguma bo mu nobomomuguma bo mu rakarakamuguma popotagubu ki ade iyatagubu kimpu ubumpu mete ewapuru idowi.

Iyapana dai ki bita yo midi makari kawaya bananamupu. Mu Mamanuga God tagararampena ki ka mu iyara-muguma mu idamaga kerapumaga rikatampena bau-tagumpena kayatagu-mpena. Ko mu iyaramuguma umunu-maga eba wadumupu mibai ka mu ewa ade kimana ubumana iya bagi kawaya esida wadamana ki mena nota-pamawa. Mu Mamanuga God eba tagararampu ko iyaramuguma mu idamaga rabineya popotagubu.<sup>36</sup> Iyapana ubumpu mu dai wereyakauratampu ade wikuku pokaiya raukeketampu ade dai ki mu tetampu mu idamaga kerapumaga umatampu dokodoko dibura rabineya nakatampu.<sup>37</sup> Dai ka mu bowa were taunimupu popo, dai ka mu naurimugu purutampu popotagubu, ade dai ka mu kereba pokaiya metampu popo. Mu dai gwede-gwedemaga pa mena ki pokere papa sipi yo papa gote mu kwakwarepumaga ki mu temupu umamawa iwa. Iyapana bautagubu mu giritamawa pasutamawa ade hita ebo ebo mu tagemawa.<sup>38</sup> Mu tawamaga kamadumpu gwabau ade kweyau igida yauda iwa. Mu dai ka ragu ukwapamawa ade dai ka urubau ukwapamawa. Waira yau ragidai mu beramaga ka berokoi ko suma sumatagamawa ragidai ki mu beramaga ka bagi supasupai kawaya ki pokere mu yewe idiwana watai mu nene ka pa mena.

<sup>39</sup> Iyapana yau kuduba mu suma-maga ka ragiragi kawaya ki pokere Mamanuga God mu simaga tepapiyawa ade mu mamamamaga wagawa. Mu bagi kawaya kwaetagamawa ko e mu badidi gwaiyabatpu ki mibai mo mu eba bananamupu,<sup>40</sup> mibai ka ororeya mena ka Mamanuga God nu karako idiwei ragidai nu nene wainapupu gwede bagi kawaya mosi nu nene tapu ki pokere oragai sumatagamawa ragidai nu raurunimana yabiritagamana ki nana ka eba baganai. Mamanuga God e nuwaiya ka nu yo mu ewapuru e badidi wainapupu ki yadamu ade ewapuru mena e nuwaiya wainapiyau ki makeya idiwomu.

## 12

### *Mamanuga God e munuiyoma wade supasupaniyau*

<sup>1</sup> Suma ragidai ropani kawaya naiya popotagubu mu karako oroguma maba nu kwagaranimpu eminiyamu idiu ki pokere gwedegwede kuduba nu kwakwarepunuga tainipiyau ade bigi ki garugaru mena nu umeme dokodokonyau ki nu rikapamu manako nu nuwanuga notanuga eyaka mena nisi kandamu katamuru yabaranugu ki deneya deni mena garupamu kaigamu.<sup>2</sup> Nu sumanuga kerarai ka Iyesu e mena ade e mena pokaiya ka nu sumanuga mibai mete kirai ki pokere e mena empomu ade nu yabunuga e mena naureya uburon. E ripa korosi naureya powagana ki e yabareya buri empupu ki e eba midimamawena nitaisinivrena. E ewa mamama kawaya bananapanana ki mena wainapiyawa ki pokere e giruru maba ki kobaiya tewena ripa korosi naureya powena manako karako kema kawareya tondau apunai Mamanuga God e madaneya e idai garu deneya tondau.

<sup>3</sup> Wi bita yo nuwaboya banana-piyamu manako ki pokaiya wi notaga kauwagana kwaewagau ade wi wairoroigamana kwaiwagamu ki ka iyapana bera berokoi kwaetagamawa ragidai Iyesu bameya badidi kwaе-tagamawa e giripamawa pasumawa ade hita yo midi makari ebo ebo e kweya-mawa ki wi wainapiyoi idivoi.<sup>4</sup> Wi berokoi mete kandeiwagamu ki ka ragiragi kawaya, ko ade wainapumuri; Wi mosi ki pokaiya eba popoigubu ade wi daraga eba kawapu.<sup>5</sup> Wi ka Mama-nuga God e munuiyoma ko e wi togi-nyiana yonai naiya mena wagubu ki wi notaga gogawena bo? E yona yau wagubu ke; ‘Gubagani, kau Kaiyawogi nau uburani kau wade supasupaniyani ki kau naigida mena wainapi,

ade nau uburani kau nakariniyani ki kau notagi eba kauyagisi,

<sup>6</sup> mibai ka gwedewau nau nota kwarikwarisitamakan,

ki nau mu mete Wade supasupa-tamakan,

ade gwedewau nau mununiyoma mu tadebuwani,

ki nau Wade supasupatamana ki nana hita mu mete tageyani.’

<sup>7</sup> Wi bita yo midi makari banana-piyamu ki ka wi notaga eba kauyagisi ko wi eyaka eyaka nota yau notapu-muri; ‘Mamanuga God e munui sidibu ade nau Wade supasupasiniyau ki pokere nau ragiragi yau bananapuwani ki ka baganai.’ Mibai, inamama kuduba yewe wairau mu mete kina mu munu-muguma inako Wade supasupatamiyamu.

<sup>8</sup> Mamanuga God e munui-yoma kuduba Wade supasupatamiyau ki pokere e wi eba Wade supasupanibena maba ki ka wi eba e munuiyoma mibai ko wi ka yawata kawakawareya wenatagubu ragidai ki mu maba. Ko wi ka eba yawata kawakawareya wena-igubu.

<sup>9</sup> Nu mamanuguma kaina yewe wairau nu Wade supasupanimupu ki ka nu denai mu wiwiratampi. Ko wainapu-muri; Mu kuduba ka erida ko nu Mamanuga Mibai e ka kawaya esida ki pokere nu e naigida mena wiwirapomu ade e umunui yodomu. Nu inako kwaigomu ki ka nu iya bagi kawaya idiwomu.<sup>10</sup> Nu mamanuguma yewe wairau mu mubo

wainamupu baganai ki makeya mu mara eba rowarowa nu wade supasupanimawa, ko nu nubo baginuga nene ka Mamanuga God nu wade supasupaniyau da e taneya bagi kawaya tondau ki maba nu e mete inako idiwana ki nana.<sup>11</sup> Nu mama-nuguma nu wade supasupanimana ki nana bita negeyamu ki makeya ka nu mamama eba wainapemiei ko nu nuwaboya wainapemiei. Ko mu wade supasupanimoto kewoyagisi eweya ki ka iya supasupai ade nuwabagi nu rabinanugu mibai kiroto.

<sup>12</sup> Ki pokere wainapumuri; Wi idaga nubatagubu ki roronatamuri genge-mupumuri, ade rwi amataga boniboni-tagubu ki taisi rorororoniwagi damda ubumuri. <sup>13</sup> Yawata kwaiya eba kaiwagi kwaenda wi tainipumuri paere manako wi kerapuga rokowena ki dagupumuri. Ko wi yawata supasupai mena kaiwagi da wi kerapuga rokowena ki iyayagisi.

#### *Nu Mamanuga God eba tagararapamu*

<sup>14</sup> Wi iyapana kuduba paunamugu nuwabagi rabineya supasupai naigida mena kwaiwogoi ade Mamanuga God e nene mena idiwoi. Iyapana gwedewau mu nuwamaga notamaga eyaka mena Mamanuga God nene inako eba idiwono ki ka mu nu Kaiyawonuga eba empomoto. <sup>15</sup> Wi paeregka denai bita wibo wadamana ko ki ka Mamanuga God e rikapupu deni mena wi wadinibu bagi, ki pokere wi kwayubaga naigida mena kwaiwogoi kwaenda da gwede mosi baiyagisi wi kerapugau yadini manako Mamanuga God wi nene kwaewena ki wi tagararapumuri. Ade wi eyaka eyaka wi kwayubaga naigida mena kwaiwogoi kwaenda iyapana mosi wi paunagau e gagayai ki gwabiyara maba yadini baiyagisi igida yauda wi pasunijoto kayayagisi. <sup>16</sup> Wi kwayubaga naigida mena kwaiwogoi kwaenda da wi paunagau iyapana mosi taku maba igida yauda umono. Ade wi kwayubaga naigida mena kwaiwogoi kwaenda oragai apunai Iso e kwakware-pui ki iyai nene wainapiyawa ki maba wi mete inako kwaiwagi. Apunu Iso e mamai uburana puyo e kweyana wagubu ki eba wainapupu ko e wetei mebu bani kupana ki mena wainapupu ki pokere puyo bagi kawaya ki e yowai bauwena wadubu. <sup>17</sup> Apunu ki e bususui wi kataigau; E ewa bauwena e puyoi ki wadana ki nana e mamai genepupu ko e mamai ororeya mena puyo ki e yowai kwebu. Apunu Iso paerepupu ki e wadana supasupa ki nana mibi yadi kwaewagawa ko e kwaewena siyasiya ki wadana supasupa yawatai mo pa mena.

<sup>18-21</sup> Naiya takari kawaya tawana Isiraero ragidai kweya Sainai kerareya bautagubu ki ka mu kweya ki kawareya mata nonarai warapiyawa emupu, madegau tawana sisipu umapu emupu, oroguma pinai kawaya kawapu emupu, ade nusuru kawaya gipiyawa ki mu mete emupu. Mu ki kuduba emupu manako bawiwi wagubu wainamupu ade bonana mo kawapu wagubu ki mu mete wainamupu. Mu bonana ki wainapa-mawa ka mu kudu ebotau wainamupu manako genetagubu da mu bonana ki ewa mo eba wainapamana ki nana, mibai ka bonana ki wagubu ke; 'Kweya yau madaneya eba kebomuri. Eba iyapana wi mena ko wi papaguma mete kina mu kerapumaga kwaipomoto kweya yau tainipomoto ki ka wi bowa were mu namutamuri.' Mu yabumugere badidi emupu bo wainamupu ki ka gwede kawaya mosi ki pokere oragai apunai Mosisi e mete wagubu ke; 'Nau kudu kawaya wainapakan, nau didigurani mete wagau.'

Iyapana ki mu ka kweya Sainai ki bameya bautagubu gwedegwede ki kuduba mu yabumugere mataraun emupu ko wi ka kweya ki bameya mo eba baigubu. Pa mena. <sup>22</sup> Wi ka kweya Saiyoni ade maramara tondau kaniyu apunai Mamanuga God e naterei Doyerusaremu kunumau ki bameya baigubu. Natere ki rabineya ka Mama-nuga God e aneyaiyoma ropani kawaya eba iyabapamana makai ika mamama nene dibimupu idiu. <sup>23</sup> Yabiri Keriso sumapamawa ragidai ki Mamanuga God ubupu e munuiyoma mu tadebu ade mu simaga kunumau okupu ki karako mamama nene dibimupu idiu ragidai ki mu bamamugu wi baigubu. Mama-nuga God e idai gurai iyapana kuduba nu naurinugu ugwidiniyana ragiragi apunai ki e eya bameya wi baigubu. Ade iyapana naiya yewe wairau bagi supasupai mena idiwia popotagubu manako mu keyaimuguma kayatagubu Mamanuga God mu wadirapu bagi mete idiu ragidai ki mu bamamugu wi mete baigubu. <sup>24</sup> Wi ka tawiri ogayawa apunai Iyesu e bameya baigubu. E pokaiya ka Mamanuga God gwiayaba waunai negebu ade e darai nu nene kawapu ki nu biginuga kuduba suru-pupu. Keyakeyai mosi dara naureya ka yau kena; Oragai apunai Elboro e darai kawapu ki mibai ka poyo ko Iyesu e darai kawapu ki mibai ka iya ki pokere bagi kawaya esida.

<sup>25</sup> Ki pokere nima karoko nu bama-nugu wagau ki e yonai wi naigida mena wainapumuri wetawetara ko eba basarapumuri. Naiya takari kawaya iyapana e yonai yewe wairau waina-pamawa ko ewa ade tagararapamawa ragidai ki ka mu denai bita wadamana ki mu baibigapamana yawatamaga mo pa mena. Ki maba, karoko nima kunumau nu nidiyuwai ki nu wainapamu ko ade kamadamu ki ka nu aita ewa bita kawaya daganani esida bananapamu. Nu bita ki baibigapamana yawatai mo pa mena. <sup>26</sup> Wagubu apunai

naii wagubu ki makeya ka waira kuduba e bonanai pokaiya geyageyawena. Ko karako ka e gwaiyabawena, wagubu ke; 'Mara mosi ka nau waira ade kwisikwisipani. Eba waira mena ko kunuma mete kina.'<sup>27</sup> E ade kwisikwisipana wagubu ki mibai ka e gwedegwede kuduba orageya mena yamanapupu nu yabunugere empemei ki e ade kwisikwisisatamini da gogatagisi ko gwedegwede kuduba eba emitame-meii ki mu watamugu mena idiwono ko eba geyageyatagisi.

<sup>28</sup> Nu Mamanuga God e gari rabineya e kasiyarai pokaiya kaiwana idiwana watai ki eba geyageyayagisi bo gogayagisi ki pokere nu Mamanuga God mayapamu wiwirapamu ade e nu mamamanuga wagana ki nana parau-pamu e si esida tepapamu.<sup>29</sup> Wainapumuri; Mamanuga God e ka mata nonarai maba uburoto gwedegwede kuduba pasutamini uratamini rerewara.

## 13

### *Mamanuga God nene idiwomu*

<sup>1</sup> Wi sumaga ka eyaka mena ki pokere deni deni nota kwari-kwarisi kasiwaraiwogoi idiwoi. <sup>2</sup> Iyapana gogoi dai wi daiyoga baitagisi ki ka wi mu diriwanaga kwaiwagi. Nau nidiyani wainapumuri; Iyapana dai inako kwaetagubu ki ka mu aneya diriwanaga kwaetagubu ko ki mu muga eba kataimugu. <sup>3</sup> Iyapana dai dibura rabineya idiwu ki wi mu wainatamiyoi, ena, wi gwe mu mete ewapuru dibura rabineya idiwu maba inako wainapiyoi. Ade iyapana bita yo midi makari banana-piyamu ki wi mu mete wainatamiyoi, ena, wi gwe mu mete ewapuru bita yo midi makari bananapiyamu ki maba inako wainapiyoi.

<sup>4</sup> Ridi yo apunu anikatagamu ki ka bagi kawaya ki pokere anika eba simuri siyasiya. Mu anikatagubu ki ka mu naigida mena deni deni kwayuba kasiwaratogomono idiwono ko eba taku maba asusu igida yauda iwono bo rauru kawakawara kasiwaratogomono iwono. Iyapana gwedewau inako kwaetogo-mono ki ka Mamanuga God e idai gurai mu naurimugu ugwiditamini ragiragi.

<sup>5</sup> Wi nuwaga notaga bowa madai kawareya eba ukworono ade gwede-gwede dai kawareya tepamana ki nene eba wainapiyoi. Gwedegwede wi bamagau kawaitau bo maraitau ki ka eba gwedei mete kina, mibai ka Mama-nuga God e wagubu ke; 'Nau wi mo eba kamadiniyani ade nau wi mo eba notagoganiyani.'

<sup>6</sup> Nu nuwanuga notanuga eyaka mena pokaiya yabarayabara iwagamu ke; 'Nau Kaiyawoni nau waitasiniyau ade togisiniyau ki pokere nau kudu eba wainaponi. Iyapana mosi eba baiyagisi nau girisiniyoto. Ki pa mena.'

<sup>7</sup> Yabiabiri ragidai Mamanuga God e yonai wi nidimawa kabukabuwa yamawa da popotagubu ki mu badidi maba idiu ki wi wainapiyoi ade mu badidi maba sumatagamawa ki maba wi mete inako sumaiwogoi idiwoi.<sup>8</sup> Iyesu Keriso e ka mara yomi, mara karako, ade mara ewa e wateya mena mara-mara tondau kaniyau.

<sup>9</sup> Kabuwa ebo ebo kudubi kwaki ki wi eba wainapiyoi kwaenda wi kerapugau yadini yawata supasupai kaiwu ki paerepumuri yawata kwaiya kaiwagi. Nu paerenuga ki denai bita nubo wadamana ko ki ka Mamanuga God e rikapupu deni mena nu wadinibui bagi ki pokere e kwaewena ki mena nu wainapomu yamomu ki ka bagi kawaya. Ki pokaiya ka nu nuwanuga notanuga ade nu mibinuga mete ragiragiyagisi. Ko iyapana gwedewau bani nene kaisi ebo ebo kwaetagamu bo gora ebo ebo tamu ki mena notapiyamu ki ka mu kaisi-maga bo mu goramaga ki pokaiya waita bagi mo eba bananapomoto.

<sup>10</sup> Yona mosi ka yau kena; Mama-nuga God e puyo kweyamana watai waunai mosi yamanapupu nu nene tapu, ko e bameya dobopiyamu ragidai yewe wairau tawa oragai rabineya upitagamu ki mu kwaitana wata ki kawareya nu mete eba dibipamu puyo e kweyamu. Pa mena.<sup>11</sup> Mamanuga God bameya dobopiyamu ragidai mu kawai-maga e ka papa darai ki wadau tawa rabineya 'Mamanuga God e Watai Tanai Kawaya' ki wateya kaniyau iyapana bigimaga nene puyo tarau. Ko papa naumpu mu midimaga kwakwarepu-maga ki mu tepiyamu gari tagaiya pasutamiyamu urafamiyau rerewara.<sup>12</sup> Ki maba ka Iyesu e mete kina gari tagaiya powena iyapana kuduba nu biginuga surupana wadiniyana bagi ki nana e eya iyai tapu ade e darai nu nene kawapu.<sup>13</sup> Ki pokere nu mete kina karako gari tagaiya e bameya kaigamu manako iyapana e simpu siyasiya wereyakauramupu ki maba mu nu mete inako nidinimoto siyasiya wereyakaura-nimoto ki ka baganai.<sup>14</sup> Nu maramara idiwana kaiwana naterei mosi yewe wairau pa mena ko nu mara ewa bau-wagana naterei ki nene nu yabu tamemei e nawanai idiwei.

<sup>15</sup> Ki pokere nu Mamanuga God e si Iyesu pokaiya maramara esida tepapomu idiwomu. Nu inako kwaigomu ade nu umununuga pokaiya nu sumanuga Iyesu bameya ki matarapomu ki ka nu puyo mibai Mamanuga God bameya tamei.<sup>16</sup> Wi upi bagi ebo ebo kwiwigamau ki wi eba kamadumuri ade deni deni waita kasiwaraiwogoi idiwoi mibai ka

upi inako ki ka puyo maba Mamanuga God bameya ade ki pokaiya ka e wi mama-maga yagisi.

<sup>17</sup> Wi yabiyabiriguma ki wi mu wiwiratamiyoi ade mu umunumaga wadoi mibai ka mu maramara kemora nawaru wi kwayubaniyamu idiwu. Mu upimaga supasupai bo eba supasupai ki mu muga aita ewa Mamanuga God bameya matarapomoto. Wi mu umunu-maga wadoi ki ka mu upimaga ki wi wadumuri tekateka da mu mibi mamamai upitogomono, ko wi inako eba kwaiwogoi ki ka mu nuwaboya rabineya upitogomono manako ki pokaiya ka wi iyaga eba supasupayagisi.

<sup>18</sup> Nu rabinanugu nidiyau wirawira ki kabuwaniyau da nu paere mo eba kwaigibi ko wi nu nene guriguriwogoi mibai ka nu nuwanugu ka maramara bagi supasupai mena upigamana waina-pemei. <sup>19</sup> Nau wi bamagau ade bau-sugana ki nana wainapakaní ki pokere nau ragiragi kawaya wi nidiyakaní da wi nau nene guriguriwagi da Mamanuga God uburoto nau yawatani garugaru mena yadini supasupa.

<sup>20</sup> Nu Kaiawonuga Iyesu e ka e eya papaiyoma sipi mu Kwayubatamiyau Apunai Bagi Kawayá. E nu nene powena ko Mamanuga God gwaiyaba waunai wagubu ki pokaiya ka e ade iyawena kipu ubupu. Iyesu e darai pokaiya ka Mamanuga God kawapu maramara tondana kaniyana ki gwaiyabai nu negebu. <sup>21</sup> Nuwabagi Negeyau Apunai Mamanuga God e karako wi waitaniyoto da e nuwaiya wi badidi kwaiwagamana wainapiyau ki puyoi bagibagi kuduba e wi negeni manako wi puyo ki pokaiya upi kwaiwogoi. Ade e Iyesu Keriso pokaiya nu eyaka eyaka nu rabinanugu mete upiyogono da e nuwaiya badidi mamamapiyau ki makeya makeya nu rabinanugu wenayagisi. Keriso e si nu maramara kawareya kawareya esida tepapomu yamomu. Ki mibai.

*Parau siyarai.*

<sup>22</sup> Kowaniyoma, nau wi toginiyana yonai eba rowarowa yau okapuwani ki wi naigida mena wainapumuri weta-wetara ko wi midiga eba togayagisi. <sup>23</sup> Nu waretanuga Simosi dibura rabineya tondawa e guduí mu kwaimupu manako e bauwena kayawena ki sisiyai nau wainapuwani ki pokere nau karako yona ki wi kabuwaniyakaní. È garugaru yewe baiyagisi ki ka nau e bananapani manako nau yo e ewapurú wi bamagau ika baigamu wi eminiyamu.

<sup>24-25</sup> Wi yabiyabiriguma kuduba ade Mamanuga God e iyapanaiyoma kuduba ika idiwu mete kina ki nu paraunuga yau mu tademuri. Tawana Itari ragidai kuduba nu mete yewe idiwei ki mu mete wi parauniyamu kawaya daganani wi bamagau.

Wi paeregá ki denai bita wibo wadamana ko ki ka Mamanuga God e rikapupu deni mena wi wadinibú bagi. E karako waitaniyoto da e wi nene kwaewena ki mibai wi naigida mena kataiwagi wetawetara.

Nau yonani ika kewowena. Kaiwa kaiwa.

## DIYEMESI

### Apunu Diyemesi e okai tapu

### Oka gwede nene tapu ki kabuwai

Mamanuga God e eya iyapanaiyoma taubanuwai daburimupu tawana tawana kay-  
atagubu mu bamamugu ka apunu Diyemesi oka yau okapupu. Iyesu sumapamawa ragidai  
eba suma mena sumatagamana ko keyai mete kwaetagamana ki nana ka e keyakeyai  
ropani kawaya mete wagubu mu kabuwatapu.

#### **Oka debai empamana ki kabuwai**

Parau 1:1

Suma ade katai 1:2-8

Gwedegwede apunai ade kaikayokayoi 1:9-11

Kerapu wadewade 1:12-18

Wainapamu ade kwaigamu 1:19-27

Eba yabunuga pokaiya iyapania purutamamu 2:1-13

Suma ade keyai mete kwaigamu 2:14-26

Tenawarinuga 3:1-18

Waira e gwedegwedei mete eba waretatamomu 4:1-5:6

Kabuwa yonai 5:7-20

<sup>1</sup> Mamanuga God e eya iyapanaiyoma taubanuwai wi daburimupu kaigubu tawana  
tawana idiwu ragidai, nau parauniyakani kawaya daganani wi bamagau. Nau ka  
Diyemesi, Mamanuga God ade nu Kaiawonuga Iyesu Keriso mete kina mu bigabigamaga  
kwaesugakanapunai. Kaiwa kaiwa.

*Suma ade kerapu wadewade*

<sup>2</sup> Iyapanaiyoma, bita ebo ebo wi bamagau baiyagisi ki ka wi notaga eba kauyogono  
ko wi mamamaiwogoi, <sup>3</sup> mibai ka wi giruru maba ki kobaiya teteiwagi buridere baiwagi  
ki ka wi sumaga ragiragiyagisi da bita mosi ade baiyagisi ki ka wi eba kekeraiwagi. <sup>4</sup> Wi  
bebeda rikipiyamu da irawai matara-wagau ki maba ka bita wi bamagau bauwagau ki  
wi rikininyo da wi sumaga irawayagisi. Wi sumaga inako irawayagisi ki ka wi pore mo  
eba wainapumuri. <sup>5</sup> Wi paunagau nima mosi katai e bameya pa mena ki pokere e pore  
wainapiyau ki ka e Mamanuga God bameya guriguriyagisi manako Mamanuga God katai  
ki deni mena e kweyoto. Mamanuga God iyapania ki eba tagararapoto ko katai deni mena  
e kweyoto ki mibai ka e iyapania kuduba puyo deni mena nu negeyau. <sup>6</sup> Ko iyapania nima  
inako guriguriyagisi ki ka eba e notai apeya apeya pokaiya guriguriyagisi. E notai eyaka  
mena Mamanuga God deni mena sumapoto were ewa guriguriyagisi. E notai apeya apeya  
guriguriyagisi ki ka e towawa egi kawareya igida yauda gipiayu umau ki maba. <sup>7-8</sup> Iyapania  
nima e notai apeya apeya inako guriguriwagau ki ka e bebeda iyaruiyaru uburau ki maba  
ki pokere e badidi guriguriwagau ki ka nu Kaiawonuga guriguri ki eba waina-poto ade  
denai e gwede mo eba kweyoto.

<sup>9</sup> Iyapania nima Mamanuga God nene tondau ko e gwedegwedei pa mena ki ka e gwedeg-  
wedei pa mena ki nene eba notapono ade nuwasiyasiya nene eba tondono. Ko Mamanuga  
God bauwena e keyai tepapupu iyaraupu tapu ki mena e notapono mibi mamamai tondono.

<sup>10</sup> Ade iyapania nima Mamanuga God nene tondau ko e gwedegwedei mete kina ki ka e  
gwedegwedei nene e eba notapono yabarao kawakawarayogono ko e kwarisiyagisi nota  
yau notapono; ‘Nau ka pa iyapania kaina. Nau gwede-gwenedi ka paraparawasi didiburu  
supiyau tanai bagi kawaya ki maba. <sup>11</sup> Madega posiyagisi tuyayagisi ki ka paraparawasi  
ki uroto manako tanai ki kewoyagisi gwetagisi.’ Ki maba, iyapania gwedegwedei  
ropani kawaya ragidai ki mu upimaga kwaetogomono yamono da paunau ka mu muga  
mete popotagisi.

*Nu sumanuga ragiragiwagania ki yonai*

<sup>12</sup> Iyapania nima bita bo kerapu wadewade ebo ebo e bameya baiyogono ko e eba  
kekerayagisi ki ka e bebeda irawawena ki maba ragiragi kawaya mibi mamamai uburuno.  
E giruru maba kobaiya teyagisi manako buridere baiyagisi ki ka e denai iya maramara  
iduwana kaiwana ki puyoi yadini. Mama-nuga God e naiya mena gwaiyabawena da  
iyapania nima e nota kwarikwarisi-piyau tondau ki ka e puyo ki yadini. <sup>13</sup> Iyapania nima  
bita bo kerapu Wade-wade e bameya baiyagisi ki ka e notai eba yogono ke; ‘Yau ka  
Mamanuga God e bauwena nau kerapuneya wadau.’ E inako eba notapono mibai ka  
Mamanuga God e ka bera mo eba kwaeyagisi. Nu kerapunugu ki e mete eba yadini.  
Ade gwede berokoi mosi Mamanuga God e kerareya eba yadini. Pa mena. <sup>14</sup> Nu eyaka

eyaka nu nubo kwakwarepunuga ade nu nubo notanuga berokoi waina-pemei ki pokaiya ka nu yabunuga midiyawagau Wade dokodokonyau ade taininiyau.<sup>15</sup> Nu notanuga inako taininiyono ki ka nu momai maba mosi nu rabinanugu umei manako momai ki nu rabinanugu ugwidini sukwana ki ka bigi wenayagisi. Ko bigi ki kawayo-yogono yarono da matarayagisi ki denai ka po baiyagisi.

<sup>16</sup> Kowaniyoma, nau nuwaneya po wiyo. Yabu yabu idowi da iyapana eba baitagisi wi kerapugau yadini. <sup>17</sup> Puyo bagibagi kuduba ki ka Mamanuga God bameya kunuma were kawarau. E ka mara kerareya kunuma tanai ebo ebo kuduba yamanatapu ki apunu. Yewe wairau ka sisipu ebo ebo baiyagisi tawana sisipupoto kayayagisi ko Mama-nuga God e ka eba inako. E ka eba mara mosi tondono ko mara mosi gogayagisi. Pa mena. E ka maramara e wateya mena tondau. <sup>18</sup> Gwedegwede kuduba yamanatapu mu paunamugu ka e iyapana kaina nu yamananibu manako debai nu nakanibu. E ebo nuwaiya winepupu ki e makeya makeya kwaewena manako e yonai mibai pokaiya ka e iya waunai ki momai nu rabinanugu upu manako iya ki nu negebu.

### *Yona wainapamana ade kwaigamana*

<sup>19</sup> Kowaniyoma, nau nuwaneya po wiyo. Nau yonani suwagani ki wi naigida mena wainapumuri; Iyapana yona badidi nidiyamu ki wi garugaru mena wainapumuri ko denai iwagamana ki wi naigida mena wainapumuri weta-wetara were ewa iwagi. Wi midiga eba tayatayabadai idowi,<sup>20</sup> mibai ka Mama-nuga God e nuwaiya ka nu bagi supa-supai mena idiwana ki nana. Nu midinuga tayatayabadai idiwomu ki ka iya bagi nu bamanugu eba baiyagisi.<sup>21</sup> Ki pokere, wi iyaga oragai berokoi badidi kwaigamawa ade bigi mena notapamawa da manamaigubu ki kuduba wi karako kamadumuri manako kwarisiwagi wi nuwaga notaga kuduba Mamanuga God kwemuri. E iya waunai negeyana yonai wi rabinagau momai maba upu ki mena wi wadumuri doko notapiyoi idowi. Yona ki pokaiya ka wi iya wadumuri.

<sup>22</sup> Ko Mamanuga God e yonai ki wi eba pa wainapiyoi ko e wagubu ki wi makeya makeya mete kwaigamawa. Wi e yonai pa wenaguga mena wainapiyoi ki ka wi wiga kerapu wadewadeiwagamu. <sup>23</sup> Iyapana nima Mamanuga God e yonai wainapiyau ko makeya makeya eba kwaewagau ki ka e iyapana e eya kiyabui kaburu negai rabineya empiyau ki maba.<sup>24</sup> E eya kiyabui naigida mena empoto ko ewa kamadini kayayagisi ki ka e kiyabui badidi empupu ki garugaru mena e notai ade gogayagisi.<sup>25</sup> Nu biginuga umanibu dokodoko ki rikapanwa yawataki ka Mamanuga God e yonai ki nu kabuwaniyau. Yona ki ka supasupai bagi kawayo. Iyapana nima yona ki maramara naigida mena empono iyabapono wainapono yarono ade e notai eba gogayagisi ko e badidi em-pupu bo wainapupu ki e makeya makeya naigida mena kwaeyogono yarono ki ka Mamanuga God iyapana ki waitapoto ade e upi badidi kwaewagau ki e deni mena yadini bagi.

<sup>26</sup> Iyapana gwedewau tagamu ke; ‘Nu ka Mamanuga God e nene waina-pemei kwaigemei ragidai,’ mu inako togomono ko mu muga tenawarimaga naigida eba kwayubapomono ki ka mu Mamanuga God nene pa kwaetagamu ade mu muga kerapu wadewade-tagamu. Mu ka kororae ade mu mibi-maga mo pa mena.<sup>27</sup> Ko nu Mamanuga God e nene wainapamana supasupai kwaigamana wainapiyau ka yau kena; Suwawi yo koboro nuwasiyasiya nene idiwu ragidai ki nu emitamana waitatamana ki nana, ade nu nuga kwayubanuga mete kwaigomu da waira yau notai bo berai ki nu notanuga eba wirapoto nu giriniyoto pasuniyoto.

## 2

### *Iyapana yabuga madana madana eba emitamiyoi*

<sup>1</sup> Kowaniyoma, wi ka nu Kaiyawonuga tanai bagi kawayo apunai Iyesu Keriso e sumapiyamu ragidai ki pokere wi iyapana naigida emitamuri were mosi ka bagi simuri ade mosi ka eba bagi simuri.<sup>2</sup> Nau keyakeyai mosi suwagani wainapumuri; Mara mosi ka iyapana wi tawagau damupomoto manako iyapana apeya baitagisi. Mosi ka purapura apunai. E monagai ka bagi kawayo ade e idaiya katama yamayamai mete tapu. Ko mosi ka kaikayokayoi ade e midi tatamai ka tegetegerei.<sup>3</sup> Wi monaga bagi wadubu apunai ki e diriwal kwaigamawa, iwagi ke; ‘Kau yabi kebari bagi kawayo yau kawareya tomi.’ Ko kaikayokayoi apunai ki wi simuri, iwagi ke; ‘Kau nu taganugu yewe tariya kawareya tondowu.’<sup>4</sup> Wi inako iwagi ki ka wi wibo yabuga pokaiya purumupu da apunu mosi ka bagi ko mosi ka yopeyope. Ko wi iyapana inako puru-piyamu ki ka eba supasupai.

<sup>5</sup> Kowaniyoma, nau nuwaneya po wiyo. Iyapana gwedewau yewe wairau mu gwedeg-wedemaga pa mena ki pokere iyapana mu emitamiyamu tagamu da mu ka yopeyope ki ka Mamanuga God mu mete winetapu ki pokere mu suma-maga pokaiya mu ka kawakawai. Mu ka e eya iyapanaiyoma ki pokere e naiya badidi gwaiyabawena ki kuduba

mete mu nene. Mara kwauneya ka mu e gari rabineya kaiwoto idiwono. <sup>6</sup> Iyapana gwedegwedemaga pa mena ragidai ki wi mu tadeyamu siyasiya. Ko wainapu-muri; Ki ka eba mu wi siga kaupiyamu, ko ki ka purapura ragidai ki mu wi siga kaupiyamu. Ki ka purapura ragidai ki wi teniyamu giriniyamu pari wirawira-niyamu. <sup>7</sup> Ade ki ka purapura ragidai ki ubumu Mamanuga God e si bagi kawaya negebu ki siyamu siyasiya giripiyamu pasumu.

<sup>8</sup> Mamanuga God e gari rabineya kaiwana idiwana ki gorai oka tapu ki mosi ka yau kena; ‘Kau xiya nene wainapiyei ki maba kau kowagiyoma mu nene mete inako nota kwarikwarisi-tamiiyowa.’ Wi e wagubu ki makeya makeya kwaiwagi ki ka supasupai. <sup>9</sup> Ki pokere wainapumuri; Wi wibo yabuga pokaiya purupumuri da iyapana mosi ka bagi ko mosi ka eba bagi ki ka wi Mamanuga God e gorai ki raurupiyamu. Gora ki wi naurigau ugwadiniyau ragiragi wagau da wi paeremu bigi kwaigubu, <sup>10</sup> mibai ka iyapana nima Mamanuga God e gorai kuduba kwayubatamiyau makeya makeya kwaewagau ko gora eyaka mena mo paerepiyau ki ka gora kuduba ki e mete raurutapu kewowena. <sup>11</sup> Mamanuga God e wagubu ke; ‘Ridi yo apunu, wi eba rauru kawakawara kasiwariwagi.’ Ko e gora mosi ade wagubu ke; ‘Iyapana mosi eba minimuri poyo.’ Ki pokere apunu mosi e wainai eba rauru kawa-kawarapoto ko e iyapana mosi miniyoto poyo ki ka Mamanuga God e gorai kuduba ki e mete raurutapu. <sup>12</sup> Mama-nuga God aita ewa e idai gurai nu naurinugu ugwadiniyoto ragiragi ki ka berokoi nu umanibu dokodoko ki e gora waunai tapu ki pokaiya nu idanuga kerapunuga rikapoto. Ki pokere, wi supasupai mena iwogoi kwaiwogoi. <sup>13</sup> Iyapana nima e wareta eba nuwa-nuwapiyu ki ka aita ewa Mamanuga God e idai gurai nu naurinugu ugwadi-niyanu ragiragi ki marai baiyagisi makeya ki ka e iyapana ki mete eba nuwanuwapoto. Ko iyapana nima e wareta nuwanuwapiyu ki ka aita ewa Mamanuga God e idai gurai nu nauri-nugu ugwadiniyana ragiragi ki marai baiyagisi makeya ki ka e iyapana ki mete nuwanuwapoto.

#### *Nu sumanuga pokaiya mibai mete kwaigamu*

<sup>14</sup> Kowaniyoma, iyapana mo yagisi ke; ‘Nau sumasugakani,’ ko e Mamanuga God wagubu ki makeya makeya eba kwaeyogono ki ka e badidi maba iya yadini? E suma mena sumawagau ki pokaiya e iya ki yadini bo? <sup>15</sup> Nau keyakeyai mosi suwagani wainapumuri; Iyesu sumapiyu apunai bo ridai mosi mu sipuma bo goragora pa mena ade bani mete pa mena, <sup>16</sup> mu nuwasiyasiya nene inako idiwono manako wi dai mu bamamugu baiwagi, iwagi ke; ‘Parau kawaya, wi kaiwagi bani kupumuri ade monagaiwagi da wi midiga muyayagisi,’ wi inako iwagi ko bani bo gwedegwede mo mu eba tage-muri ki ka wi parau iwagubu ki ka pa kororai. <sup>17</sup> Ki maba, wi sumaga mena pokaiya sumaiwogoi ko wi mibai mete eba kwaivogoi ki ka wi sumaga pa kororai mibai pa mena.

<sup>18</sup> Kataina, iyapana mosi bani yagisi ke; ‘Iyapana yau ka suma mena suma-wagau, ko iyapana yau ka keyai mena kwaewagau.’ E inako yagisi ko nau denai e siyani, suwagani ke; ‘Kau pa sumanugei ko gwede bagi mosi eba kwaenugei ki pokere kau sumagi ki mibai ka bani?’ Kau nau emisini. Nau gwede bagi kwaesugakan ki pokaiya ka nau sumani mibai ki matarapakan kau kabuwaniyakan emanii.’ Nau inako siyani, <sup>19</sup> ade manu mosi e mete siyani, suwagani ke; ‘Kau kataigeya da Mama-nuga God e ka eyaka mena nuwegei. Baganai, ko kau katainugibi nuwegei ki pokaiya kau iya wadi bo? Pa mena. Keyai berokoi ki mu mete kataimugu da Mamanuga God e ka eyaka mena. Ko wainapi; Mu e kudeya wainapiyamu ade mu didigoramaga mete wagau. <sup>20</sup> Kau ka notababa apunai. Nu suma pa sumaigomu ko keyai mosi eba kwaigomu ki ka nu sumanuga ki pa kororai. Ko ki kau nuwageya nau matarau kau kabuwaniyani emanii bo?’

<sup>21</sup> Nau nidiyani wainapumuri; Nu ripakwarakwaranuga Eburamu e eya gubagai Aisiki wadubu puyo Mamanuga God nene gwarrantana kawareya tapu. E gubagai ugwadana po kwaewagawa ki pokaiya ka Mamanuga God upubu e apunu bagi supasupai sibu. <sup>22</sup> E inako kwaewena ki mibai ka yau kena; Apunu Eburamu e ka Mamanuga God suma-pupu. Ko e eba pa suma mena suma-wagawa ko Mamanuga God e badidi kwaewagana sibu ki e makeya makeya mete kwaewagawa. E Mamanuga God sumapupu manako e sumai ki pokaiya keyai mete kwaewagawa yarawa da mibai matarawena. <sup>23</sup> Mamanuga God e okai okamupi ki mibai wenawena yau kena. Oka ki wagubu ke; ‘Apunu Eburamu suma sumawagawa ki pokere Mamanuga God e apunu bagi supasupai sibu.’

Mamanuga God apunu Eburamu e ebo wareta sibu, <sup>24</sup> ki pokere wi wainapumuri; Iyapana nima Mamanuga God sumapiyu ade e wagubu ki makeya makeya kwaewagau ki ka Mamanuga God e iyapana bagi supasupai siyoto. Ko e pa suma mena sumayogono ki ka Mamanuga God e inako eba siyoto.

<sup>25</sup> Ki maba, yawata kawakawareya igida yauda asusu umawa ridai Reyabu e naiya Diyu ragidai natere ki goparai bautagubu ki mu diriwamaga kuae-wena tetapu weketapu

yawata kudubai mosi tonotapu da natere ki ragidai mu eba emitamana ki nana. E sumai pokaiya inako kwaewena ki pokere Mamanuga God ridi ki bagi supasupai sibu.

<sup>26</sup> Wainapumuri; Iyapana mosi e eya keyai e rabineya tondau ki baiyagisi kaiyayagisi ki ka e eya poyagisi manako e kwakwarepui kororai ukworono. Ki maba, iyapana mosi e suma mena sumayogono ko keyai mosi mete eba kwaeyogono ki ka e sumai ki kororai mibai pa mena.

### 3

#### *Nu tenawarinuga*

<sup>1</sup> Kowaniyoma, nau nidiyani wainapumuri; Mamanuga God e idai gurai nu naurinugu ugwdininya ragiragi ki marai baiyagisi makeya ki ka nu e yonai kabuwaigemei ragidai ki nu e naigida mena eminiyoto wetawetara, ki pokere wi eba ropani kawayya yabiabiri inako ubumoi kabuwaiwogoi.

<sup>2</sup> Nu iyapana kuduba mara dai ka nu paerepemei nu tenawarinuga pokaiya yona supasupai eba iwegemei. Iyapana mosi e tenawarai maramara eba paerewagau ki ka e bagi supasupai kwaewagau ki apunai. E idai kerarai mete eba paerewagau. <sup>3</sup> Nau keyakeyai mosi suwagani wainapumuri; Papa osi nu siyamana umununuga wadana kayawaganan ki ka nu ripa tapai marai mutna mosi e umuneya tamamu taburuba pokaiya umamamu manako ki pokaiya ka nu papa kawayya ki wiwira-pamu da nu nuwanugu bani kaigamana ki e deneya kayayagisi. <sup>4</sup> Ade waka kawakawaya egi kawareya iwu ki keyakeyai nau mete suwagani wainapu-muri; Nusuru towawa wirawagau waka gipiayu ki ka waka wadau apunai waka bani deneya kayawaganan wainapiyau ki e waka ki anai marai mutna mosi ki wiwirapoto manako waka kawayya ki deneya kayayagisi. <sup>5</sup> Nu tenawarinuga ka ki maba. Ki ka gwede marai mutna mosi ko e pokaiya ka iyapana mu muga kawai gisipiyamu ade mu muga simaga tepepiyamu.

Ade nu tawiri pasumei ki keyakeyai nau mete suwagani wainapumuri; Nu mata yabai marai mutna yadamu tawiri pasumamu ko tawiri ki uroto ki ka tawana kwakopoto kayayagisi. <sup>6</sup> Nu tenawarinuga ka tawiri urau ki maba. Berokoi yewe wairau posiwena ki maba ka nu tenawarinuga uburau nu midinuga kwakwarepunuga kuduba giripiyau bigi kweyau. Nu tenawarinuga e kasiyarai ka Berokoi Apunai Seitani e tondau ki deneyabauwagau nu iyanuga kuduba giripiyau pasurau.

<sup>7</sup> Papa kiyabumaga ebo ebo, papa kamarai yo midiwari yo motamota yo egi raubiyoi kuduba ki ka iyapana mu kodatamiyamu ade Wade manamanama-tamiyamu tagamu da mu bonanamaga wainapiyamu manako bautagamu. <sup>8</sup> Ko nu papa kamarai Wade manamanama-tamemeei ki maba nu tenawarinuga Wade supasupapamana ki nana ki ka eba baganai mibai ka e igida yauda asusu wirawirayogono makimaki berokoi ki maba e rabineya posiwena ki kwiyapono baiyogono kayayogono.

<sup>9</sup> Nu tenawarinuga pokaiya ka nu Kaiawonuga ade nu Mamanuga parautamemei mu simaga tepapemei. Ko ade tenawarinuga pokaiya ka nu kowanuguma Mamanuga God e eya maba yamanatapu ragidai ki nu berokoi mu tademei ade giritamemei. <sup>10</sup> Nu umununuga eyaka mena ki pokaiya ka nu parau bagi iwegemei ade kira mete iwegemei. Kowaniyoma, nu inako eba kwaigamana ki nana. <sup>11</sup> Awana usirai eyaka mena rabineya ki ka awana bagai ade awana suwakarai usirai eyaka mena ki rabineya ewapur baitagisi bo pa mena? Ae, pa mena, bagi mena bai-yagisi. <sup>12</sup> Kowaniyoma, ripa damaya madai maureba wenapoto bo? Ae, pa mena, damaya ebo damaya wenapoto. Ade ripa kauma mibai damaya wenapoto bo? Ae pa mena, kauma ebo kauma wenapoto. Ade egi awana kaina wena-poto bo? Ae pa mena, egi ebo egi suwakarai tondono. Ko nu tenawarinuga ka badidi pokere yona bagi ade yona berokoi wagau?

#### *Nota apeya*

<sup>13</sup> Wi wainapiyamu da wi paunagau ka iyapana mosi e notai supasupai ade e katai bagi kawayya mete kataiwenia ki ka e iyai ade e upi bagi kawayya kwaewagau ki pokaiya ka iyapana e empomoto kataitagisi da e ka eba e umunui mena matakawagau ko e kwaris-wena nota supasupai pokaiya kwaewagau. <sup>14</sup> Ko wi nuwaroro kwaiwagamu bo gayagaya-iwagamu bo kapoiwagamu bo taisi teyateyamaiwagamu, wi inako kwaiwagamu ki ka wi eba iwagi da wi katai wadumupu. Pa mena. Wi inako iwagamu ki ka wi beraiwagamu ade yona mibai ki wi bera umani siyamu. <sup>15</sup> Nota inako ki ka eba kunuma were kawapu. Nota ki ka waira yau notai Berokoi Apunai Seitani e deneya bauwagau. <sup>16</sup> Nuwaroro yo kapoi yo taisi teyateyama, nota inako iyapana paunamugu wenayogono yarono ki ka iyapana mu tomomaga mete giriagisi ade berokoi ebo ebo mu bamamugu mete wenayagisi. <sup>17</sup> Ko nota kunuma were kawapu ki ka tanai kawayya. Iyapana nota ki wadumupu ragidai ki mu bamamugu ka nuwabagi mena yo kwayuba kasiwara mena yo ade wiwira kasiwara

ki notai mete kina. Iyapana mosi nuwasiyasiyayogono ki ka e kowaiyoma e nuwaboyai wainapomoto waitapomoto ade mu paunamugu ka bera bagi ebo ebo mu rabinamugu ki mibai mete kirono. Mu garugaru mena eba iyapana mosi berokoi siyomoto ade mosi bagi siyomoto ko mu iyapana naigida mena emitamini wetawetara were tagisi. Ade mu rabinamugu badidi notapiyamu ki mu makeya makeya kwaetagisi ko eba paerepomoto kudubai mosi kwaetagisi.<sup>18</sup> Nuwabagi rabineya idiwu ragidai ki mu ka nuwabagi momai mena umu manako momai ki kawayawagau ki ka gwedegwede mibai bagi mena kirau maura bauwagau.

## 4

### *Wairayau e gwedegwedei eba waretatamomu*

<sup>1</sup> Kira yo yawira wi paunagau wenawagau ki kerarai ka badidi? Ki ka wi wibo notaga berokoi ebo ebo wi midiga kwakwarepuga tainipiyau poisiyasiyai wainapiyamu ki kwaewagau. <sup>2</sup> Wi kowaguma mu gwedegwedemaga kawareya wi yabuga midiyawagau ko mu wi eba negeyamu ki pokere gwawai ki wi mu taunimana popo wainapiyamu. Gwedegwede ebo ebo empiyamu ki wi rabinaga wadau ko wi eba tepiyamu ki pokere wi kiraiwagamu ade yawira-iwagamu. Nau suwagani wainapumuri; Wi Mamanuga God bameya eba guriguriwagamu ki pokere wi gwede nene wainapiyamu ki wi eba wadamu. <sup>3</sup> Ko wi dai guriguriwagamu ko eba wadamu ki mibai ka wi wiga kwakwarepuga taininiyau poisiyasiyai waina-piyamu ki notai mena pokaiya wi guriguriwagamu. <sup>4</sup> Wi rauru kawakawara kwaiwagamu ki wi wainapiyamu bo pa mena? Wi yewe waira e gwedegwedei mete waretaiwagamu ki ka wi Mama-nuga God e rauru kawakawarapiyamu manako e iyaraiyoma idiwu. Iyapana nima nuwaiya wairayau e gwedegwedei waretatamiyu ki ka e Mamanuga God e iyarai tondau. <sup>5</sup> Mamanuga God e okai mosi wagubu ke; ‘E Keyai nu rabinanugu tapu ki ka e eya nene ki pokere gwede mosi e Keyai ki watai yadini ki ka e nuwaroroyagisi.’ Kataina, wi bani wainapiyamu da yona ki ka mibai pa mena bo?

<sup>6</sup> Nu paerepemei ki pokere Mama-nuga God nu bamanugu nuwaroro wainapiyau. Ko e rabineya nuwaroro wainapiyau ki ka ade maraitau erida ko e nu nota kwarikwarisiniyau ki notai ka kawayya esida. Nu paerenuga ki denai bita nubo wadamana ko ki e rikapupu deni mena nu wadinibu bagi. E okai mosi wagubu ke; ‘Iyapana nima yabara kawakawarawagau ki ka Mamanuga God e iyarapupu. Ko nima kwarisiwena e paerei ki matarapiyau ki ka Mama-nuga God iyapana ki e bitai wadana ki e rikapoto deni mena e yadini bagi.’

<sup>7</sup> Ki pokere, wi wiga kwarisiwagi Mamanuga God e kobaiya kaiwuri idiwoi. Ade wi Berokoi Apunai Seitani e midi ragiragipumuri ki ka e wi kamadi-nyioto wakapayagisi deni mena kaya-yagisi. <sup>8</sup> Wi kebomuri Mamanuga God e bameya baiwagi manako e wirayagisi wi bamagau baiyagisi. Berokoi kwaiwagamu ragidai ki wi idaga bigi siruwapumuri. Ade wi nuwaga notaga apeya apeya wainapiyamu ragidai ki wi nuwaga notaga bigi posiwena ki mete siruwapu-muri da wi nuwaga notaga eyaka mena nota bagi ki mena notapiyoi idiwoi. <sup>9</sup> Gwaita kamadumuri, yadi wadumuri, ade apena memuri. Ade mamama kamadumuri nuwaboya wainapumuri. <sup>10</sup> Wi kwarisiwagi wi nuwaga notaga kuduba nu Kaiawonuga kwemuri manako e mena kobaiya kaiwuri idiwoi. Wi inako kwaiwogoi ki ka e wi tepani-yoto iyaraunakananiyoti.

<sup>11</sup> Kowaniyoma, wi deni deni eba yanuwe kasiwaraiwogoi. Wi kowaguma yanuwtamiyoi ade wi idaga gurai mu naurimugu ugwaditamiyoi ragiragi ki ka wi Mamanuga God e gorai ki giripiyamu ade wi idaga gurai gwe gora ki naureya mete ugwadamu ragiragi. Wi inako kwaiwagamu ki ka wi gora rauru-piyamu ade gora ki bera umani siyamu. <sup>12</sup> Mamanuga God e mena gora nu negeyau ade e mena gora ki pokaiya e idai gurai nu naurinugu ugwadiniyau ragiragi. E mena ka nu iya negeyau ade e mena ka nu bita negeni. Ko wi ka gwedewau? Wi idaga gurai kowaguma mu naurimugu ugwaditamiyamu ragiragi ki wi wainapiyamu da wi ka baganai ki pokere wi inako kwaiwagamu bo?

### *Yabara kawakawara kamadumuri*

<sup>13</sup> Nau karako suwagani wainapu-muri; Kau nima nuwegei ke; ‘Nau karako bo marawani natere mo kaya-sugani manako kwamura eyaka mena buri bowa madai nene bagibagisugoni da yadan were ewa ade wirasugani yewe bausugani.’ <sup>14</sup> Kau inako nuwegei ko marawani badidi wenawagana ki kau eba kataigeya ki pokere kau inako eba nuwagana kena. Nau suwagani wainapumuri; Nu iyapana kaina nu iyanuga ka oroguma maba. Oroguma baiyagisi ko eba rowarowa tondono garugaru mena ade gogayagisi ki maba. <sup>15</sup> Ki pokere, nu yona yau mena iwagamu ke; ‘Nu Kaiawonuga e ebo nuwaiya wainapiyau da baganai ki ka nu marawani idiwomu manako upi inako yodomu bo inako

kwaigomu.'<sup>16</sup> Wi inako iwagumpena ka baganai ko wi karoko Mamanuga God e yabuiya yabara kawakawaraiwagamu noda gongomiwagamu, ko ki ka eba supasupai.

<sup>17</sup> Iyapana nima bagi supasupai mena kwaewagana wainapiyau ko eba kwaewagau ki e paerepiyau bigi kwaewagau.

## 5

### *Purapura ragidai*

<sup>1</sup> Karoko wi gwedegwedega ropani kawaya ragidai, nau nidiyani waina-pumuri; Bita yo nuwaboya yabadau da wi bamagau baiyagisi ki pokere wi apena meyoi yadi wadoi. <sup>2</sup> Wi gwede-gwedega kuduba puwawena ade wi midiga tatamai bagibagi ki ketere kupamupu da berokotagubu. <sup>3</sup> Wi bowaga madai yamayamai ki niniwena ko ki pokaiya ka wi paeregaa matara-yagisi manako denai bita yo makari wi bamagau baiyagisi. Mata nonarai maba wi midiga kwakwarepuga uroto. Wi mara siyareya waira yau e gwedegwedei wi wibo bondaga nakamupu ki pokere bita inako wi bamagau baiyagisi. <sup>4</sup> Wainapumuri, wi raupomuga kuae-tagamawa ragidai mu denimaga ki wi eba tagemupu ko wi wibo nene naka-mupu. Mu denimaga wi eba tagemupu ki pokaiya ka wi paeregaa wadubu matara. Wi raupomuga kwaettagamawa ragidai makaritgamawa yadi wada-mawa mu bonanamaga ki nu Kaiwawo-nuga Kasiyarai Kawaya Apunai e bameya bauwena da e wainapupu. <sup>5</sup> Wi yewe wairau gwedegwede yo bani ebo ebo tepamawa taisi teyateyamaigamawa wi wibo kwakwarepuga werenapamawa kupamawa kebomawa da buyagaigubu ki pokere naunuma marai rogobiwena wi nawanagan tondau. <sup>6</sup> Wi idaga gurai ki wi iyapana bagi supasupai paere-maga pa mena ragidai mu naurimugu ugwiditampu ragiragi manako tauni-mupu popo. Ko mu wi eba iyaranimpu.

### *Naigida notapomu were kwaigomu*

<sup>7</sup> Kowaniyoma, nu Kaiwawonuga ade wirawagana bauwagana ki nawanai wi naigida mena idiiwoi. Wainapumuri, upi apunai doko waunai meyoto ki ka e bodu marai ki makeya bani momai uroto manako ewa nawana mena tondono kaniyon da bani raiyagisi ki ka raupomu marai da e bani bagi bagi ki raupomuyagisi. <sup>8</sup> Ki pokere wi mete inako nawanaiwogoi. Nu Kaiwawonuga wirawagana bauwagana marai ka waunitau ki pokere wi rabinaga pakara-yagisi wi watagau mena ragiragi kawaya ubumoi.

<sup>9</sup> Idai gurai nu naurinugu ugwidiiyana ragiragi apunai ki e nu katamuru-nugu uburau, ki pokere kowaniyoma; Wi kira kasiwaraiwagamu ade nuwarara tagarara idiuu ki wi karoko kamadu-muri kwaenda Mamanuga God e idai gurai wi naurigau ugwidinyyoto ragiragi manako denai bita negeni. <sup>10</sup> Kowani-yoma, iyapana naiya Mamanuga God e bonanai wainapamawa e yonai iyapana tademawa ki mu badidi maba idiuu ki wi wainapumuri manako ki maba wi mete makeya makeya inako kwaiwogoi idiiwoi. Bita yo midi makari ebo ebo mu bamamugu bauwena ko mu ewamugere eba wiratagubu ko mu giruuk kobiai tettagubu ragiragi kawaya mu wata-mugu mena nawanatagamawa idiuu, <sup>11</sup> ki pokere Mamanuga God mu deni mena waditapu bagi. Oragai apunai Diyobu e ka berokoi ebo ebo banana-pupu ko e rabinai pakarawena ragiragi kawaya uburawa. E bususui kuduba ki wi wainamupu kewowena. E naiya berokoi bananapupu ko e kaniyawa da siyareya ka Mamanuga God e gwede-gwede bagibagi ade kwebu. Nu Kaiwawonuga e ka nu nuwanuwaniyau apunai ade maramara nu wadiniyau bagi ki apunai.

<sup>12</sup> Kowaniyoma, nau yonani kawaya esida ka yau kena; Wi gwaiyaba yonai mo iwagi ki ka wi gwede mo si pokaiya eba iwagi. Eba iwagi ke; 'Kunuma Apunai e yabuiya ka nau yona yau suwagakan,' bo 'Iyapana yabumugu ki nau suwagakan.' Wi inako eba gwaiyaba-iwagi ko wi yona yau mena iwagi ke; 'Nau kwaesugani,' baganai, wi inako iwagi ki ka wi iwagubu ki makeya kwaiwagi. Ade wi iwagi ke; 'Nau eba kwaesugani,' baganai, wi iwagubu ki pokere wi ki eba kwaiwagi. Wi inako mena iwagi kwaiwagi ki ka Mamanuga God eba e idai gurai wi naurigau ugwidinyyoto ragiragi bita negeni. Pa mena

### *Sumanuga pokaiya gurigurigamu*

<sup>13</sup> Wi gwedewau ragiragi banana-mupu nuwaboyaigubu ki ka wi Mama-nuga God bameya guriguriwagi. Wi gwedewau mamama wainapiyamu ki ka wi umayo pokaiya Mamanuga God e si esida tepapumuri. <sup>14</sup> Wi paunagau nima mo sigirawena ki ka e yabiabiri ragidai ki mu nene yagisi baitagisi manako mu ubumoto sigira apunai bo ridai ki nu Kaiwawonuga e si pokaiya awana monamontai dobiri maba yadini e kawareya kweyomoto wira manako kawareya guriguritagisis. <sup>15</sup> Mu summa-maga pokaiya inako guriguritogomono ki ka nu Kaiwawonuga sigira apunai bo ridai ki iyapoto manako e iyayagisi kiroto uburoto. E bigi mo kwaewena ki ka nu Kaiwawonuga bigi ki deni mena surupoto notagogapoto. <sup>16</sup> Ki pokere, wi gwedewau badidi paeremupu bigigubu ki wi deni deni kabuwa kasiwaraiwagi iwagi matara manako ubumuri ki kawareya deni

deni guriguri kasiwara-iwagi. Wi inako kwaiwagi ki ka wi iyaiwagi, mibai ka iyapana gwedewau bagi supasupai idiwu ki mu guriguri-maga ka kasiyarai kawayu. Mu guriguri-tagisi ki ka mibai makeya makeya wenayagisi.

<sup>17</sup> Oragai apunai Eraidiya e ka iyapana kaina nu maba. E Mamanuga God bameya ragiragi kawayu guriguri-wena manako kwamura apeya eyaka ade siragamu ida daikere kewowena daikere eyaka mena ki rabineya ka garewa mo eba bauwena. <sup>18</sup> Ki eweya ka e ade guriguriwena manako kunuma gudu siwawena garewa kawapu manako ripa yo gwaba yo bani kuduba suratagubu ki ade iyatagubu watamugu watamugu ade we-natagubu.

<sup>19</sup> Kowaniyoma, wi paunagau ridi bo apunu mosi yona mibai ki yawatai kamadini kwakoyagisi manako ade wi mosi e wirapumuri bananapumuri baiwagi, <sup>20</sup> ki ka wi yona yau wainapu-muri; Iyapana nima e wareta bigi kwaewagau ki wirapoto bananapoto baiyagisi ki ka e wareta po yawateya kayawena kaniyawa ki e wadubu iya yawateya tapu da e ewa eba poyagisi. E paere ropani kawayu kwaewena ki ka Mamanuga God uburoto iyapana ki e bigi empoto manako deni mena surupoto.

Nau yonani ika kewowena. Kaiwa kaiwa.

## 1 PITA

### Apunu Pita e okai yabiri tapu

### Oka gwede nene tapu ki kabuwai

Apunu Pita oka yau Iyesu sumapamawa ragidai daburimupu kayatagubu tawana tawana idiwa ki mu bamamugu okapupu. Mu bita yo midi makari bananapamawa ki e mu togitapu kasiyara tagebu. Iyesu Keriso mu nene powena ade iyawena kipu ubupu. E ade wirawagana bauwagana ki notai ka mu yadini doko manako giruru maba kobaiya tetetogomono e nawanai idiwono. Keriso ade wirayagisi baiyagisi ki ka e puyo mu nene winepupu tapu ki e mu tageni.

Apunu Pita iyapana ki mete tadebu teyateyama da mu Keriso nene supasupai bagi kawaya idiwana ki nana.

#### **Oka debai empamana ki kabuwai**

Parau 1:1-2

Mamanuga God iya negebu 1:3-12

Mamanuga God e nene idiwomu 1:13-2:10

Giruru maba kobaiya teteigamu 2:11-4:19

Kwarisigamu moyamoyakai idiwomu 5:1-11

Parau siyarai 5:12-14

<sup>1</sup> Mamanuga God e iyapanaiyoma winenibu ragidai wi wibo tawanaga kamadumpu daburimupu kaigubu tawana Pontasi, tawana Garasiya, tawana Kapadosiya, tawana Aisiya, ade tawana Bisiniya rabineya idiu; Nau Pita, Mamanuga God nau tonosinibu apunai, nau karako wi okaga yau okapakan. Kaiwa kaiwa. <sup>2</sup> Mamanuga God e ebo nuwaiya wainapupu da baganai ki pokere e Keyai Tanai Bagi Kawaya ki pokaiya ka e wi winenibu e eya nene nakanibu. Iyesu Keriso wi nene powena manako e darai kawapu ki pokaiya ka Mamanuga God wi bigiga kuduba surupupu kewowena da wi karako Iyesu Keriso e badidi wagubu ki makeya makeya kawaiwagamana ki nana.

Wi paerenga ki denai bita wibo wadamana ko ki ka Mamanuga God e rikapupu deni mena wi wadinibу bagi. E nuwabagi negebu kewowena ko e karako wi waitaniyoto da e wi nene badidi kwaewena ki mibai kuduba wi rabinagau posiyagisi siwagapoto.

*Iya waunai ki puyoi kunumau nu nawananiyau*

<sup>3</sup> Nu yo Iyesu Keriso nu ewapur Mamanuga God e si nu karako esida tepapomu. E nu kawaya daganani nuwanuwani bu ki pokere e eya Gubagai Iyesu Keriso nu nene powena ki e ade iyapupu kipu ubupu. E gubagai pokaiya ka e iya waunai negebu ki pokere nu aita ewa e bameya maramara idiwana kaiwana ki nu kataigibi wetawetara da karako nawanai idiwei yau kena. <sup>4</sup> Iya puyoi e munuiyoma nu nene winepupu kunumau tapu ki diriwei nu kwaigemei ade nawanai idiwei. E puyo wi nene tapu ki e kunumau kwayubapono tondono ki pokere puyo ki eba beroko-yagisi bo puwayagisi bo gogayagisi. Pa mena. <sup>5</sup> Wi gwedewau wi sumaga pokaiya Mamanuga God e kwayubai rabineya ade e kasiyariar pokaiya bagi kawaya idiwu ki ka aita ewa ka wi puyo ki wadumuri. E puyo ki ororeya mena winepupu tapu manako mara kwauneya ki ka e iya maramara idiwana kaiwana iyai ki yadini matara wi negeni.

<sup>6</sup> Wi karako bita yo midi makari bananapiyamu ki pokere wi nuwaboya mete wainapiyamu. Ko nau suwagani wainapumuri; Bita yo nuwaboya ki kuduba ka erida ko wi puyoga usi kunumau wi nawananiyau ki mamamai ka kawaya esida. <sup>7</sup> Nau keyakeyai mosi suwagani wainapumuri; Bowa bagi yamatayapiyau ki ka mu matau pasumoto manako ki pokaiya ka mu empomoto kataitagisi da bowa bani ka yamatayamai ade bani ka eba yamatayamai. Ki maba ka nu mete kina bita yo makari bananapamu manako ki pokaiya ka nu sumanuga mibai bo eba mibai ki matara-yagisi. Bowa yamatayapiyau ki ka waira yau e gwedegwedei da aita ewa gogayagisi ko nu sumanuga ka gwede bagi kawaya mosi ki eba gogayagisi. Wi sumaga mibai ragiragiyagisi ki ka Iyesu Keriso mara kwauneya matarayagisi makeya ka Mamanuga God uburoto wi werega yagisi, wi siga tepapoto, ade wi mamamaga mete yagisi. <sup>8-9</sup> Wi Keriso wi yabugere mo eba emupu ko wi e nota kwarikwarisipiyamu. Ade karako ka wi e mete eba empiyamu ko wi e suma-piyamu. Ko wi gwede nana e suma-piyamu? Nau suwagani; Ki ka wi wiga mibiga rabinagau ki iyawagana ki nana wi e sumapiyamu. Wi iya ki wadumupu ki pokere karako ka wi mamama kawaya eba iwagamana makai ki mamamai wainapiyamu.

<sup>10</sup> Oragai Mamanuga God e bonanai wainapamawa tagamawa ragidai mu ka iya maramara idiwana kaiwana iyai ki kerarai mu kwaenepamawa idiwa. Ko Mamanuga God e

puyo deni mena wi negeyana wagubu ki mu yabumugere mo eba emupu bo kataitagubu ko mu puyo ki yonai mena wainapamawa tagamawa.<sup>11</sup> Keriso e Keyai mu rabina-mugu tondawa ki mu kabuwatapu da Keriso e eya aita ewa baiyagisi ki ka e bita yo midi makari bananapoto manako ki eweya ka gwede tanai bagi kawaya mosi wenayagisi. Ko ki kuduba gwede mara bo badidi maba wenawagana ki mu kwaenepamawa idiuwa.<sup>12</sup> Mamanuga God e mu kabuwatapu da mu badidi tagubu ki ka eba mu mubo iyamaga nene ko ki ka iyapana ewa wenataga-mana ragidai ki mu iyamaga nene. Mu badidi tagubu ki yonai ka Mamanuga God e yonai bagi kawaya iwegemei ragidai nu karako e Keyai Tanai Bagi kunuma were kawapu ki kasiyarai pokaiya wi nidimei. Yona ki ka aneya kunumau idiuwa ki mu mete waina-pamana wainapamawa ko ki mibai mo mu eba bananamupu.

*Bagi supasupai mena idiwana ki yonai*

<sup>13</sup> Ki pokere karako wi nuwaga notaga pakarayagisi okukunaiwagi were yabu tamiyoi idiwoi. Iyesu Keriso e matarawagana makeya puyo deni mena wi negeyana ki mena wi notapiyoi ade nawanaiwogoi.<sup>14</sup> Ade wi Mamanuga God e umunui wadumuri. Wi naiya asusu yababayaba idiuwa wi midiga kwakware-puga taininiyawu ki mena poisiyasiyai wainapamawa kwaigamawa kebomawa kuduba wi karako kamadumuri.<sup>15</sup> Mamanuga God e wi winenibu, ko e ka ade tanai bagi kawaya ki apunai ki pokere wi badidi maba idiwoi yamoi ki ka wi Mamanuga God e tondau ki maba wi mete inako e nene idiwoi yamoi.<sup>16</sup> Mibai, Mamanuga God e okai mosi wagubu ke; ‘Nau ka Tanai Bagi Kawaya Tondakan Apunai ki pokere wi mete tanai bagi kawaya inako nau nene idiwoi.’

<sup>17</sup> Iyapana eyaka eyaka nu badidi kwaigemei ki kuduba ka Mamanuga God e yabuuya ki pokere nu eyaka eyaka badidi kwaigibi ki pokaiya ka e aita ewa denai nu makeya makeya negeni. Nu e ‘Mamanuga’ siyemei ki pokere nu yewe wairau daiyo were idiewi ki ka nu e naigida mena mayapomu idiwomu.<sup>18</sup> Naiya ka wi ripakwarakwaraguma mu notamaga mibai pa mena kororai ki wi umanibu dokodoko idiuwa, ko karako gwede rikanibu ki mibai wi kataigau. Ki ka eba bowa madai bo bowa yamayamai aita gogayagisi ki pokaiya e wi rikanibu,<sup>19</sup> ko ki ka Keriso nu nene powena e darai nu nene kawapu ki pokaiya ka e wi rikanibu. E ka papa sipi munai midi remaremai uwadamu poyo Mamanuga God nene puyo pasumu ki maba.<sup>20</sup> Mamanuga God waira yo kunuma eba yamanapupu ki makeya ka e Keriso winepupu manako e mara siyarai yau rabineya e tonopupu wi nene bauwena.<sup>21</sup> Keriso powena ko Mamanuga God e wagubu umunyea ka e ade iyawena kipu ubupu karako Mamanuga God e taneya tondau. Keriso pokaiya ka wi Mamanuga God sumapiyamu manako e wi iyaniyana ki nana ki nawanai idiuwa.

<sup>22</sup> Karako wi yona mibai wainamupu sumamupu da ki pokaiya wi nuwaga notaga taniwena wi kowaguma mete notatamiyamu ki pokere nau wi nidiyani wainapumuri; Wi suma sumaiwigamu ragidai karako wi nuwaga notaga eyaka mena deni deni nota kwarikwarisasi kasiwaraiwogoi idiwoi.<sup>23</sup> Yona ki keyakeyai mosi ka yau kena; Bani momai mosi kokorau wenawena mibai muduwa supu. Muduwa ki ka iyapana gwedewau wi wena waunai wenaigubu ragidai. Ko momai ka Mamanuga God e eya yonai. Nu bani momai kokora umei ki ka momai ki eya ropayagisi puwa-yagisi ko Mamanuga God e yonai ki eba ropayagisi puwayagisi ko maramara iruirui bagi kawaya tondono kaniyono manako iya kasiyarai wi negeyono.<sup>24</sup> Mamanuga God e okai wagubu ke;

‘Iyapana kuduba ka gwaba wena-wagau ki maba. Mu tanimaga ka paraparawasi sui tanai bagi kawaya ki maba.

Gwaba surayagisi ade paraparawasi sui ki mete gwetagisi,

<sup>25</sup> ko Mamanuga God e yonai ka mara mara tondono kaniyono.’

Yona yau ka yona bagi kawaya ki mu wi bamagau dimatagamawa waina-pamawa ki yonai.

## 2

*Naigida mena idiwoi*

<sup>1</sup> Ki pokere, berokoi kudubi kwaki ebo ebo ki kuduba wi kamadumuri, yona bera kamadumuri, wi midiga mena pa matakawagau ki kamadumuri, nuwaroro kamadumuri, ade yanuwe teyateyama kuduba ki wi mete kamadu-muri.<sup>2</sup> Munu wawayai amu kubamanu diriwi kwaetagamu ki maba wi mete kina inako wi keyaiga bani bagi kawaya awana maba ki kubamana diriwi kwiwogoi. Wi awana inako kubomoi ki ka wi kawakawayaiwogoi yamoi manako wi yia waunai wadumuri.<sup>3</sup> Mibai ka Mamanuga God e okai mosi wagubu ke; ‘Karako wi kataigubu kewowna da Mamanuga God wi nene bagi kawaya kwaewena ki ka gwede mosi midiayi ki maba.’

<sup>4-5</sup> Bebeda mosi ki ka tawa wadamu ragidai e emupu berokoi umani simupu manako wadumupu kwenenumupu ko Mamanuga God ubupu bebeda ki ade winepupu wadubu bagipupu wowo bebedai kaupupu. Wowo bebedai ki ka keyakeyai ko ki mibai ka nu

Kaiawalo-nuga karako iyawena tondau. E pokaiya ka wi mete iyaigubu ki pokere wi karako e bameya kebomuri manako e bebeda kaupupu uburau ki maba e wi mete tawa bebedai maba nununiyoto ubumoi. Wi iya waunai wadumupu ki pokaiya ka Mamanuga God e eya tawai wi kawari-gau yadini. Mamanuga God bameya dobopiyamu ragidai upitagamu ki maba ka wi mete kina tawa ki rabineya e nene upiwogoi, e si tepapiyoi, ade wi keyaiga puyoi e kweyoi. Ko wi puyoga Mamanuga God kweyamana ki ka wi Iyesu Keriso pokaiya e kwemuri manako e wi puyoga ki yadini mibipoto.<sup>6</sup> Mama-nuga God e okai mosi wagubu ke;

‘Empumuri, nau bebeda mosi wine-puwani tawana Saioni rabineya kaupuwani. Bebeda ki ka bagi kawaya ki pokere nau wadubuwani wowo bebedai kaupuwani. Iyapana gwedewau e sumapomoto ki ka mu midimama eba waditamini.’

<sup>7</sup> Wi iyapana gwedewau e sumamupu, ki ka gwede bagi kawaya mosi wi iyaga nene wadumupu. Ko iyapana gwedewau bebeda ki eba sumapiyamu ki mu nene ka Mamanuga God e okai wagubu ke;

‘Tawa wadamu ragidai bebeda ki simpu siyasiya kwenumupu, ko Mamanuga God bebeda ki ade wadubu wowo bebedai kaupupu.’

<sup>8</sup> Ade e okai mosi wagubu ke;

‘Iyapana kaiwono da bebeda ki pokaiya ka mu pisipisitamini gwepomoto.’

Iyapana ki mu Mamanuga God e yonai tagararampu ko eba sumamupu ki pokere e yonai mu kerapumugu pisipisi-tapu gwemupu. Mamanuga God naiya mena e ebo nuwaiya wainapupu da iyapana ki mu bamamugu inako wena-waganu ki nana.

<sup>9</sup> Ko wiyo, Mamanuga God wi winenbu ade e eya iyapanaiyoma wi nakaniku. Wi ka wi keyaiga ki puyoi nu Kaiawonuga Kawaya Esida e bameya tamu ki ragidai. Wi ka e eya iyapana-iyoma e nene idiwana ki ragidai. Ade wi ka e eya munuiyoma. E sisipu rabineya wi winenbu tenibu e eya tanai bagi kawaya ki rabineya wi nakanibu da wi gwedegwede kuduba bagi kawaya kwaewena apunai Mamanuga God e sisiyai kuduba iyapana tademana ki nana.<sup>10</sup> Naiya ka wi eba Mamanuga God e iyapanaiyoma idiwu ko karako ka e upubu e munuiyoma wi nidibu. Naiya ka Mamanuga God wi eba nuwanuwanaiya ko karako ka e wi nuwanuwa-nibu deni mena wi wadinibu bagi.

<sup>11</sup> Kowaniyoma, nau nuwaneya po wiyo ki pokere nau yona yau ragiragi kawaya wi nidiyakani; Wi ka eba waira yau taubanuwai ko wi ka iyapana kwaianyai pa daiyo were waira kawareya baigubu ki ragidai. Wi kwakwarepuga taininiyau poisiyasiyai wainapiyamu ki diriwal wi eba kwaiwagi mibai ka wi kwakwarepuga ade wi wiga mibiga ka eba eyaka mena ko mu wi rabinagu nuwarara tagarara kande kasiwara-tagamu idiwu.<sup>12</sup> Wi ka iyapana Mama-nuga God eba kataimugu ragidai mu paunamugu idiwu ki pokere naigida mena idiwu. Mu wi nidimoto siyasiya da wi ka bera berokoi kwaiwagamu ragidai. Ko wi mu paunamugu supasupai naigida mena idiwu ki ka mara mosi Mamanuga God mu notamaga wirapana marai baiyagisi ki ka mu notamaga paparayagisi manako wi iyaga bagi kawaya naiya idiwu eminimpu ki pokaiya ka mu notamaga mete wira-yagisi da mu Mamanuga God e si tepapomoto.

<sup>13</sup> Iyapana nu Kaiawonuga e si eba giripamana ki nana ka wi waira yau kawakawai ragidai kuduba naigida mena wiwiratamiyoi ade mu kobamugu idowi. Mu kawaiimaga e ka yabiri tondau ki pokere wi e umunui wadoi makeya makeya kwaiwogoi,<sup>14</sup> ade e kobaiya upitagamu ragidai ki mu umunumaga wi mete wadoi, mibai ka e mu tonotapu da mu iyapana kwayuba-tamana ki nana bautagubu. Berokoi kwaetagamu ragidai ki mu denai bita tagemono ade bagi kwaetagamu ragidai ki mu weremaga togomono.<sup>15</sup> Mamanuga God nuwaiya ka yau kena; Iyapana notababa ragidai mu yonamaga mibai pa mena asusu tagamu ragidai mu paunamugu wi supasupai bagi mena idiwu, ki ka wi iyaga bagi empiyamu ki pokaiya ka mu yona kerekerereretagisi.

<sup>16</sup> Gwede mosi wi eba umaniyau dokodoko ki pokere wi wibo nuwagau badidi kwaiwagamana wainapiyamu ki wi kwaiwogoi. Ko gwede mosi wi eba umaniyau dokodoko ki notai wi eba uta maba wadumuri utaiwagi manako uta ki kobaiya weki gwaiya bigi kwaiwagi.<sup>17</sup> Wi iyapana kuduba wiwiratamiyoi, wi sumaga eyaka mena ragidai mete nota kwarikwarisitamiyoi, wi Mama-nuga God mayapiyoi, ade kawakawai ragidai mu kawaiimaga ki wi mete wiwirapiyoi.

<sup>18</sup> Bigabiga kwaiwagamu ragidai, nau suwagani wainapumuri; Wi kawakawaiguma dai ka moyamoyakai ade dai ka tayatayabadai ko ki wi eba wainapiyoi ko mu kuduba naigida mena wiwiratamiyoi mu umunumaga wadoi.<sup>19</sup> Mamanuga God e nuwaiya wi badidi kwaiwagamana wainapiyau ki wi kataigau ki pokere wi kawaiga mosi uburoto wi pa asusu giriniyoto pasuni-yoto bita yo makari negeni ki ka wi giruru maba ki kobaiya teteiwagi buridere baiwagi manako Mamanuga God wi wadiniyoto bagi wi mamamaga yagisi.<sup>20</sup> Ko wi bera berokoi kwaiwagi da wi kawaiga ki gwawai wi giriniyoto pasuniyoto

makari negeni ki ka wi giruru maba ki kobaiya bani teteiwagi ko Mamanuga God e eba uburoto wi wadiniyoto bagi bo wi mamamaga yagisi. Pa mena. Ko wi bagi mena kwaiwagi manako ki pokaiya wi bita makari bananapumuri ki ka Mamanuga God wi mamamaga yagisi ade denai bagi kawaya wi negeni.<sup>21</sup> Keriso wi nene bita yo makari bananapupu da e badidi kwaewena ki wi empamana manako e kewoi kawareya e eweya kaigamana ki nana. Mamanuga God wi winenibu da wi bita yo makari inako mete bananapamana ki nana.<sup>22</sup> Keriso, e ka bigi mo eba kwaewena ade yona bera mosi e umuneyaa eba wagubu. <sup>23</sup> Iyapana e kirapamawa ade e waageya-geyamapamawa ko e denai yona berokoi mosi mu bamamugu eba wagubu. Mu e giriipamawa midi yo makari e kweya-mawa ko e denai siri gwaiyaba mo mu eba tadebu. E nuwai notai deni mena Mamanuga God bameya tapu. Mama-nuga God e ka supasupai mena kwaewa-wagau ki apunai ade aita ewa ka e uburoto e idai gurai iyapana kuduba nu naurinugu ugwdiniyoto ragiragi. <sup>24</sup> Keriso e mena ka nu biginuga kuduba e eya midaya kwakwarepuya kawara-pupu nu nene ripa korosi kawareya powena. Bigi nu umanibu dokodoko ki kasiyarai kuduba e ripa korosi kawareya deni mena rikapupu kewowena da nu Mamanuga God e yabuiya bagi supasupai e nene idiwana ki nana. Iyapana e ugwdumpu bidara kwemupu ko e bidarai ki pokaiya ka wi bigi nene popoigubu manako iyaigubu. <sup>25</sup> Wi ka papa sipi maba yawata paeremupu kwakoigubu kaigubu ko karako ka wi wiga mibiga ki Kwayubapiyau Apunai bauwena wi ade wiranibu yawata supasupaiya nakanibu manako e eya maramara wi koyagaga tondono.

### 3

#### *Mibai anikai mu yonamaga*

<sup>1-2</sup> Ridi, wi nobomoguma mete kina ki wi yona yau naigida mena waina-pumuri; Wi nobomoguma naigida mena wiwiratamiyoi ade kwarisiwagi mu kobamugu idowi. Wi inako kwaiwogoi ki ka mu dai Mamanuga God e yonai eba sumapiyamu ki wi iyaga supasupai badidi maba idiu ki mu wi eminimoto manako ki pokaiya ka mu nuwamaga notamaga wirayagisi da mu e yonai ki wainapomoto. Mu ka eba wi badidi tadeyamu ki pokaiya e yonai ki waina-pomoto sumapomoto ko wi iyaga supasupai idiu mu wiwiratamiyamu ki pokaiya ka mu sumatagisi.<sup>3</sup> Wi kwa-kwarepuga monagapiyamu wi debaga isiwiapiyamu bo basari sinegeiwagamu bo goragora bagibagi umamu, monaga ki ka eba monaga mibai da wi monagaga ki pokaiya wi nobomoguma mu rabina-maga wirapumuri.<sup>4</sup> Monaga mibai ka wi wiga rabinagau. Wi nuwaga notaga mibai supasupai kawaya ki ka Mama-nuga God e yabuiya monaga bagi kawaya esida. Wi kwarisigubu moyo-moyakai idiu ki ka monaga bagi kawaya maramara tondono kaniyono ki monagai.<sup>5</sup> Ridi naiya Mamanuga God e nene bagi supasupai mena idiu ki mu monaga yau wadamawa; Mu nuwamaga notamaga Mamanuga God mena kweya-mawa manako mu muga nobomo-muguma wiwiratamade ade kwarisi-tagubu mu kobamugu idiu.<sup>6</sup> Ridi Sera e inako mete kwaewagawa. E kwarisi-wena apunu Eburamu e umunui wadawa e nobomoi kawai siyawa. Ki maba, wi bagi supasupai inako mete kwaiwogoi ade gwede mo kudeya eba wainapiyoi ki ka wi oragai ridai Sera e peteiyoma.

<sup>7</sup> Ki maba, apunu gwedewau wi ridiguma mete kina ki wi nau yonani yau mete naigida mena wainapumuri; Wi ridiguma mete idioi ki wi mu eba bonana ragiragitamiyoi ko mu naigida mena wiwiratamiyoi mibai ka mu kasiyaramaga ka eba wi kasiyaraga maba. Ko wainapumuri; Mamanuga God uburoto iya waunai ki puyoi wi negeni ki puyoi e mu mete tageni ki pokere wi bagi supasupai ewapur eyaka mena idioi. Wi inako kwaiwogoi ki ka wi Mamanuga God bameya guriguriwagamu ki ka gwede mosi eba baiyagisi wi guriguriga ki bodapoto.

#### *Bagi mena kwaigomu ki pokaiya bita yo makari bananapamu*

<sup>8</sup> Nau suwagubuwani ki kawareya nau yona siyarai yau mete suwagani wainapumuri; Wi nuwaga notaga eyaka mena idioi, wi kowaguma mu mete nota kwarikwarisitamiyoi, ade wi wiga siga eba tepapiyoi ko kwarisiwagi wi sumaga eyaka mena ragidai mu mena tepatamiyoi.<sup>9</sup> Iyapana gwedewau wi bamagau berokoi kwaettagisi ki denai mu bamamugu wi berokoi eba kwaiwagi. Ade mu wi kira beroberokonimoto ki denai wi mu eba kiratamuri. Mamanuga God nuwaiya ka wi yau mena kwaiwaga-mana wainapiyau; Iyapana berokoi wi bamagau kwaettagisi ki ka wi denai mu waditamuri bagi. Wi inako kwaiwagi ki ka Mamanuga God naiya wi wadiniyana bagi ki nana gwaiyabanibu ki makeya makeya e kwaeyagisi wi wadiniyoto bagi.<sup>10</sup> Mamanuga God e okai wagubu ke; Tyapana gwedewau mu iyamaga nene wainapiyamu ade mu nuwamugu mara bagi mena idiwana ki nana wainapiyamu,  
ki ka mu yona berokoi ade bera yonai mo eba togomono.

<sup>11</sup> Mu beramaga berokoi kamadini ade bagi mena kwaetogomono mu kowamuguma mete ewapuru eyaka mena nuwabagi rabineya idiwana ki mena kwaenei kwaeneto-gomono yamono.

Mu nuwarara tagarara eba idiwono,

<sup>12</sup> mibai ka nu Kaiwawonuga e iyapanaiyoma supasupai kuae-tagamu ragidai ki e mu emitamiyau,

ade mu gurigurimaga ki wainapana ki nana ka e wenagui siwai namanamarawagau mu wainatamiyau,

ko berokoi kwaetagamu ragidai ki e mu iyaratamiyau.'

<sup>13</sup> Wi bagi mena kwaiwagamana wainapiyoi ki ka nima mo eba baiyagisi wi giriniyoto.

<sup>14</sup> Ko wi bagi inako kwaiwagi manako ki pokaiya wi bita bo makari bananapumuri ki ka wi mamamaiwagi. Wi notaga eba koyagisi ade wi iyapana mu kudumugu eba wainapumuri.

<sup>15</sup> Ko wi iyaga rabineya ka wi Keriso e mena wadumuri doko wi Kaiwawoga simuri ade e mena wiwira-piyo ade e mena si tepapiyoi. Iyapana baitagisi wi manunimoto, tagisi ke; 'Wi puyo wadamana nowanai idiwu ki mibai wi matarapumuri da nu wainapamu.' Mu inako tagisi ki ka wi eba babaiwagi ko wi naiya yona badidi iwagamana notamupu okukunaigubu ki mena wi makeya makeya mu tademuri. <sup>16</sup> Diriwa diriwa eba iwagi ko wi notaga kwarisi-yagisi wi manunimpu ragidai ki mu wiwiratamuri were tademuri. Ade wi rabinagau nidiyau da wi ka baganai ki notai wi eba kamadumuri. Wi ka Keriso e eweya iwu ragidai ki pokere wi naigida mena inako kwaiwagi ki ka iyapana wi nidiyamu siyasiya ragidai wi iyaga bagi supasupai ki mu empomoto manako mu midimama waditamini.

<sup>17</sup> Wi bagi mena kwaiwagi manako Mamanuga God e ebo nuwaya waina-piayu da baganai ki pokaiya iyapana wi bita yo makarai wi negeni, ki ka baganai, eba gwedei mete kina. Ko wi berokoi kwaiwagamnu manako ki pokaiya bita yo makari bananapumuri ki ka eba baganai. <sup>18</sup> Nu paere kwaigemei ragidai nu nene ka Keriso powena ko ewa mo eba poyagisi. E ka bagi supasupai ki apunai ko nu bigi kwaigemei ragidai nu nene ka e powena nu yawatanuga mebu da e uburana nu waraniyana Mamanuga God bameya kaigamana ki nana. E kwakwarepui pokaiya ka e iyapana kaina nu maba powena ko e keyai pokaiya ka e ade iyawena kipu ubupu mararama tondau kaniyau. <sup>19</sup> E powena makeya ka e keyai bauwena kayawena iyapana popai ragidai mu keyaimuguma po tawaneya diburatagubu idiwu ki mu bamamugu dimawagawa. <sup>20</sup> Iyapana naiya takari kawaya apunu Nowa waka yamanapiyawa makeya ubumpu Mama-nuga God e bonanai kwenumupu ragidai ki mu keyaimuguma bamamugu ka e bauwena dimawagawa. Apunu Nowa waka yamanapiyawa ki makeya ka Mamanuga God iyapana ki mu nene wagubu mu nawanamaga tondawa, ko mu e yonai ki eba wainamupu. Waka ki rabineya ka iyapana eba ropani ida daikere kewowena daikere apeya eyaka ki mu mena awana goya ki baibigamupu. <sup>21</sup> Awana ki ka keyakeyai ko awana ki mibai ka nu karako Keriso e si pokaiya siruwa kawemei manako ki pokaiya ka nu iya waunai wademei. Nu siruwa kawemei ki mete kina ka keya-keyai ko ki mibai ka Iyesu Keriso powena ade iyawena kipu ubupu ki pokaiya ka nu mete kina e mete ewapuru iyaigibi kimpfi ubumpi. Nu siruwa kawemei ki ka eba nu kwakwarepunuga bigi siruwa-pemei. Pa mena. Nu ka Mamanuga God e yabuuya nu nuwanuga notanuga eyaka mena gwaiyaba iwegemei da nu Iyesu Keriso sumapamana ade e mena eweya kaigamana ki nana ki gwaiyabai iwegemei. <sup>22</sup> Keriso kunumau yapu kasiyara wadubu manako karako Mama-nuga God e idai garu deneya tondau. Kunuma kawakawai yo kunuma kasiyarai yo ade aneya kuduba mete kina mu kuduba kawaiimaga ka eyo.

## 4

### *Iyanuga oragai kamadimpi waunai wenaigibi*

<sup>1</sup> Keriso badidi maba notapiyawa tondawa ki notai wi mete kina inako notapiyoi manako nota ki pokaiya kasiyarai kawaya idiwai. Keriso yewe wairau e kwakwarepui pokaiya bita yo midi makari bananapupu ko e bita ki nene eba notapiyawa. Ki maba ka wi mete kina bita yo midi makari banana-piyamu ki nene eba notapiyoi. Iyapana nima Mamanuga God nene e kwakware-pui pokaiya bita yo midi makari banana-piayu ki ka bigi kwaewagana notai e bameya pa mena. <sup>2</sup> Ki pokere wi karako yewe wairau idiwai ki ka wi kwakware-puga taininiyaya poisiyasiyai waina-piyamu ki wi eba niniyapiyoi ko Mamanuga God e nuwaiya badidi wainapiyau ki mena wi makeya makeya kwaigwogoi idiwai.

<sup>3</sup> Mamanuga God eba kataimugoi ragidai badidi kwaetagamu ki maba naiya wi inako mete kwaigamawa kebomawa. Wi naiya midimama beraid kudubi kwaki ebo ebo kwaigamawa. Wi kwakwarepuga nuwaiya taininiyaya ki mena poisiyasiyai wi wainapamawa. Poraga kawareya ka wi awana suwakarai kubamawa wi yabaraga babawagawa. Wi taku maba

igida yauda asusu iwa ade Mamanuga God e si wi giripamawa. Daisusu yo momorapa yo ade dai mete kina mu bamamugu wi buburigamawa mu simaga tepapamawa. Wi inako kwaigamawa iwa ko bera ki kuduba wi karoko kamadumuri.<sup>4</sup> Mamanuga God eba kataimugu ragidai midimama berai inako kwaetagamu ki mu karoko wi eminiyamu da wi iyaga ka eba mu mete ewapurku ki pokere mu notamaga baba-wena gagayatagubu ade wi giriniyamu pasuniyamu.<sup>5</sup> Ko mara baiyagisu da mu berokoi badidi kwaetagubu ki kuduba mu Mamanuga God matara siyomoto. E ka popai ragidai ade nu iyaiya idwei ragidai e idai gurai nu kuduba naurinugu ugwdinianya ragiragi ki nawanai tondau.<sup>6</sup> Ki nene ka Keriso naiya ubupu popotagubu ragidai mu keyaimuguma bamamugu kayawena e yonai bagi kawaya ika dimawagawa. Mu naiya bera berokoi kwaetagamawa ki Mama-nuga God mu emitapu ki pokere e denai bita tagebu manako nu iyapanan kuduba kwakwarepu pokaiya popoigemei ki maba mu mete inako popotagubu. Ko mu iya yawatai kataitagamana manako Mamanuga God iyaiya tondau ki maba mu keyaimaga iyawagana e mete inako idiwana ki nana ka Keriso mu bama-mugu kayawena e yonai bagi kawaya mu kabuwatapu.

<sup>7</sup> Gwedegwede kuduba gogawagana marai ki wana rogobiwagau ki pokere wi notaga pakarayagisi supasupai mena Mamanuga God bameya gurigurigamana ki nana naigida mena notapiyoi popo were kwaiwogoi.<sup>8</sup> Nota supasupai bagi esida ka yau kena; Wi deni deni nota kwarikwarisiwagi ki pokaiya ka wi bigiga ropani kawaya badidi kwaigubu ki kuduba ka nota kwarikwarisiwagi ki notai utapoto kewoyagisi.<sup>9</sup> Wi werena gudu kwaipumuri deni deni werena kasiwara-iwogoi idivoi ko eba ewakimekimei iwogoi.<sup>10</sup> Wi eyaka eyaka Mamanuga God puyo negebu ki puyoi wi naigida mena wadumuri doko kwayubapiyoi manako e puyo badidi negebu ki pokaiya wi kowaguma mete deni deni waita kasiwaraiwogoi.<sup>11</sup> Iyapanan nima dimawagana puyoi wadubu ki ka e Mamanuga God e yonai kawareya dimayogono. Iyapanan nima e kowai-yoma waitatamana ki puyoi wadubu ki ka e Mamanuga God kasiyara kwebu ki kasiyarai pokaiya e kowaiyoma waita-tamono. Wi gwedegwede kuduba inako kwaiwogoi idivoi ki ka Mamanuga God e si Iyesu Keriso pokaiya kawayayagisi. E bameya ka tanai bagi kawaya ade e kasiyarai ka maramara tondono kaniyono ko eba kewoyagisi. Ki mibai.

### *Iyapanan nua girinimoto pasunimoto*

<sup>12</sup> Kowaniyoma, nau nuwaneya po wiyo; Bita yo midi makari ebo ebo wi bamagau baiyagisi ki ka wi notaga eba babayagisi bo iyapanan gogoi ki mu maba wakapa giriwagi.<sup>13</sup> Wi nuwaboya eba wainapiyoi ko mamamaiwagi. Keriso naiya bita yo midi makari bananapupu ki makarai wi mete karoko bananapiyamu ki pokere e tanai bagi kawaya matarayagisi makeya ki ka mamama kawaya wi rabinagu posiyagisi.<sup>14</sup> Wi ka Keriso e eweya iwu ragidai ki pokere iyapanan ki pokaiya wi girinimoto pasunimoto nidimoto siyasiya ki ka wi mamamaiwagi, mibai ka Mamanuga God e eya Keyai, ki ka Keyai tanai bagi kawaya esida, Keyai ki tanai wi kawarigau minibu siwa.<sup>15</sup> Iyapanan mosi e waretai miniyoto poyo bo kuwayogono bo berokoi ebo ebo kwaeyogono bo yona pa asusu yodono wenapono e kowaiyoma mu midimaga pasuronan manako ki pokaiya denai bita yo midi makari bananapoto, ki ka e eya paerepupu ki denai banana-pupu. Ko wi inako eba kwaiwogoi.<sup>16</sup> Wi siga ka 'Keriso e Sumapiyamu Ragidai', ena, wi siga ka Keriso e si naureya, ki pokere wi ki pokaiya bita yo midi makari bananapumuri ki ka wi midimama eba wadiniyono ko wi Mamanuga God paraupiyo mibai ka e ubupu Keriso e si wi negebu.

<sup>17</sup> Mamanuga God e idai gurai iyapanan kuduba nu naurinugu ugwdinianya ragiragi ki marai wana rogobi-wena. E idai gurai yabiri e sumapemei ragidai nu naurinugu ugwdiniyoto ragiragi ko ki eweya ka e uburoto e idai gurai e yonai bagi kawaya eba sumamupu ragidai ki mu naurimugu ugwdi-tamini ragiragi. Akae, bita mu banana-pomoto ka kawaya daganani esida.<sup>18</sup> Mamanuga God e okai wagubu ke;

'Iyapanan bagi supasupai mena kwaetagamu ragidai iya wadamana ka ragiragi kawaya, ko iyapanan bera berokoi bigi kwaetagamu ragidai mu ka iya ki badidi maba yadini?'

<sup>19</sup> Iyapanan gwedewau Mamanuga God e nuwaiya wainapiyau da baganai ki makeya bita yo midi makari banana-pomoto ki ka mu midimaga eba toga-yagisi ko bagi mena kwaetogomono yamono. Mu Yamanatapu Apunai e ka supasupai bagi kawaya. E gwaiyaba-wena ki kuduba e makeya makeya kwaeyagisi ki pokere mu nuwamaga notamaga eyaka mena e mena suma-pomono ade mu iyamaga kuduba e idai rabineya nakapomono.

<sup>1</sup> Keriso e iyapanaiyoma kwayubatamiyamu ragidai, nau karako wi yonaga suwagani wainapumuri; Nau mete kina ka iyapana kwayubatamakan apunai mosi. Keriso bita yo midi makari bananapupu ki nau naubo yabunere empuwani. Nau kataineya da e ade wirayogono baiyogono makeya ki ka e tanai bagi kawaya matarayagisi ki kaworoto nau kawarineya mete miniyoto siwa. Nau karako yona yau wi nidiya-kani; <sup>2</sup> Mamanuga God e iyapanaiyoma wi idaga rabineya nakatapu ki wi naigida mena mu kwayubatamiyoi. Mamanuga God e nuwaiya ka wi ramata-ramata e iyapanaiyoma kwayuba-tamiyoi ko eba midi togatoga nene kwaiwogoi. Wi eba denai wadamana ki poisiyasai wainapiyoi were upiwogoi ko wi iyapanaguma mu iyamaga nene mena wainapiyoi were kwaiwogoi. <sup>3</sup> Iyesu e iyapanaiyoma wi idaga rabineya nakatapu ki mu yabaramugu eba tadeyoi kawai gisipiyoi ko wi bagi supasupai mena kwaiwogoi da mu wi eminimoto manako mu mete kina supasupai mena inako kwaetogomono. <sup>4</sup> Kwayuba Debai Apunai e eya wira-yagisi baiyagisi makeya ki ka e uburoto wi puyoga deba tatamai tanai bagi kawaya mosi negeni, ko puyo ki tanai ka eba gogayagisi ko mara mara taniyogono tondono.

<sup>5</sup> Ki maba, wi munu waunai iyapana magurai wiwiratamiyoi ade kwarisiwagi mu koba-mugu idiwoi. Wi wiga siga eba tepapiyoi ko kwarisiwagi wi gwede-gwede waunai umamu ki maba deni deni wiwira kasiwaraigamana ki notai umamuri, mibai ka Mamanuga God e okai mosi wagubu ke;

'Iyapana nima yabara kawakawara-wagau ki ka Mamanuga God e iyarapoto.  
Ko nima kwarisiwena e paerei ki matarapiyau ki ka Mamanuga God uburoto iyapana ki bita wadana ki e rikapoto deni mena yadini bagi.'

<sup>6</sup> Ki pokere Mamanuga God e yabareya eba yabara kawakawaraiwogoi ko wi kwarisiwagi wi nuwaga notaga kuduba e kwemuri manako e idai rabineya e kasiyarai pokaiya idiwoi. Wi inako kwaiwagi ki ka mara bagi e ebo nuwaiya winepupu tapu ki marai baiyagisi makeya ki ka e wi tepaniyoto iyarau nakaniyoto. <sup>7</sup> Wi gwede nene waina-piyamu nuwaboyaiwagamu ki kuduba wi Mamanuga God e idai rabineya nakapumuri, mibai ka e wi nene kawaya daganani wainapiyau.

<sup>8</sup> Wi naigida mena notapiyoi popo were kwaiwogoi ade yabu yabu idiwoi. Wi iyaraga Berokoi Apunai Seitani wi kwaenega umau. E ka papa 'raioni' uwari sisiripiayu gagagaga mena wagau ki maba inako kwekwe wirawirawagau wi kupaniyana ki nana wi kwaenega kwaewagau umau. <sup>9</sup> Wi sumaga pokaiya ragiragi kawaya wi watagau mena ubumoi e iyarapiyoi. Wi kataigau da tawana tawana kuduba, madega kauwagau madega posiwagau ka wi sumaga eyaka mena ragidai bita yo midi makari wi bananapiyamu ki maba mu mete inako bananapiyamu. <sup>10</sup> Mama-nuga God e ka puyo kuduba nu negeyau ade deni mena nu wadiniyau bagi ki apunai. E wi winenibu da wi Keriso pokaiya e tanai bagi kawaya ki rabineya e mete maramara ika idiwana ki nana. E inako kwaewena ki pokere wi midi makari yo nuwaboya karako banana-piyamu ki ka mara eba rowarowa tondono ko ki eweya ka Mamanuga God bita ki rikapoto wi iyaniyoto kasiyara negeni manako baginiyoto da wi bebeda maba irawaiwagi ubumoi. <sup>11</sup> Mamanuga God e kasiyarai ka eba kewoyagisi ko mara mara tondono kaniyono. Ki mibai.

#### *Parau siyarii*

<sup>12</sup> Nau yonani rogobi mutna kabuwa-nibuwani yau ka apunu Sairasi nau waitasinibu okapupu yau kena. Nu sumanuga eyaka mena ragiragi kawaya uburau apunai ka eyo. Nau oka yau wi toginiyana kasiyara negeyana ki nana okapupani. Nu paerenuga ki denai bita nubo wadamana ko ki ka Mamanuga God e rikapupu deni mena nu wadinibu bagi. E kwaewena ki mibai nau naubo yabunere empuwani ki pokere karako oka pokaiya wi kabuwaniyakani yau kena. Yona mibai yau wi rabinagau wadumuri doko manako ki pokaiya ragiragi kawaya ubumoi.

<sup>13</sup> Mamanuga God e ubupu wi winenibu ki maba ka e iyapanaiyoma dai yewe natere Babironi rabineya mete winetapu idiu, ko mu kuduba wi parauniyamu. Nau gubagani Maki e wi mete parauniyau. <sup>14</sup> Wi yowaguma tataguma parautamiyamu ki maba wi Keriso e nota kwarikwarisiniyau ki notai pokaiya deni deni parau kasiwara-iwogoi idiwoi.

Wi kuduba Keriso e naureya idiu ragidai; Mamanuga God e wi nuwabagi negeni.

Nau okani ika kewowena. Kaiwa kaiwa.

## 2 PITA

### Apunu Pita e okai siyarai tapu

### Oka gwele nene tapu ki kabuwai

Oka yau ka apunu Pita Iyesu sumapamawa ragidai mu nene okapupu. Kabuwa mibai pa mena mu paunamugu kawayawagawa yarawa ade ki pokaiya ka iyapana dai midimama berai mete kwaetagamawa. Iyapana bera inako kamadamanu ki nana ka apunu Pita oka yau oka-pupu.

Iyapana dai tagubu da Keriso ewa eba wirayagisi baiyagisi. Ko apunu Pita mu wade supasupatapu, wagubu ke; 'Iyapana kuduba bera berokoi kamadamanu mu notamaga wirawagana ki nana ka Mamanuga God e kwariswena mu nawanatamiyau tondau.'

#### **Oka debai empamana ki kabuwai**

Parau 1:1-2

Mamanuga God nu winenibu 1:3-21

Kabuwa mibai pa mena 2:1-22

Keriso ade wirayagisi baiyagisi 3:1-18

<sup>1</sup> Nu Iya Negebu Apunai Iyesu Keriso e ka ade nu Kawainuga God. E wainapupu da supasupai ki pokere e suma bagi kawaya nu negebu. Iyapana gwedewau wi sumaga ka nu sumanuga mete eyaka mena ragidai ki wi bamagau ka nau Saimoni sini daikere ka Pita oka yau okapakan. Mamanuga God e nau winesinibu ade nau tonosinibu da nau e bigabigai kwaesugana ki nana. Kawi kawi.

<sup>2</sup> Wi paerega ki denai bita wibo wadamana ko ki ka Mamanuga God e rikapupu deni mena wi wadinibu bagi nuwabagi negebu. Wi Mamamanuga God ade nu Kaiawonuga Iyesu mete kina naigida mena kataitamana ki nana ki pokaiya ka mu wi nene badidi kwaettagubu ki mibai kuduba wi rabinagau posiyagisi siwagapoto.

*Mamanuga God nu nene wagubu ade nu winenibu*

<sup>3</sup> Nu winenibu apunai ki e nu kataimipi wetawetara ki pokere nu yewe wairau iya supasupai badidi maba idiwana ade Mamanuga God e nuwaiya badidi wainapiyau ki makeya makeya kwaiwagamana ki nana ki kasiyarai kuduba e nu mete negebu kewowena. E nu winenibu da e bagi kawaya e taneya tondau ki maba ka nu mete kina e mete ewapuru bagi kawaya e taneya idiwomu. <sup>4</sup> E nu yawatanagu mebu ki pokaiya ka e puyo bagibagi ade kawakawaya naiyu nu negeyana gwaiyabai wagubu ki kuduba e negebu kewowena. Yewe wairau ka iyapana mu mubo kwakware-pumaga tainitamiyau poisiyasiyai wainapiyamu ki notai mena notapiyamu idiwu ko wi nota ki baibigapamana ki nana ka Mamanuga God e puyoi bagi-bagi ki wi negebu. Puyo ki pokaiya ka e uburoto wi wadiniyoto paere da e badidi maba tondau ki maba wi mete inako idiwoi ade e notai badidi maba notapiyau ki wi inako mete notapiyoi.

<sup>5</sup> Ki pokere wi kasiyarai kawaya upiwagi. Wi sumaiwagamu ki ka baganai ko wi eba suma mena sumaiwagi ko wi sumaga ki kawareya bera bagibagi mete kwaiwagi. Ade bera bagibagi kwaiwogoi ki kawareya ka wi nota supasupai mete notapumuri. <sup>6</sup> Ade wi nota supasupai notapiyoi ki kawareya ka wi rabinaga pakarayagisi naigida mena notapumuri popo were kwaiwagi. Ade wi rabinaga pakarawena naigida mena notapiyoi popo were kwaiwogoi ki kawareya ka wi giruru maba ki kobaiya teteiwagi ragiragi kawaya ubumuri. Ade wi giruru maba ki kobaiya teteiwogoi ragiragi kawaya ubumoi ki kawareya ka wi nuwaga notaga eyaka mena Mamanuga God e mena notapumuri kwaiwogi ki kawareya ka wi sumaga eyaka mena ragidai ki mu mete deni deni kwayuba kasiwaraiwagi. Ade wi sumaga eyaka mena ragidai ki mu mete deni deni kwayuba kasiwaraiwogoi ki kawareya ka wi nota kwarikwarisi ki notai wadumuri doko idiwoi. <sup>8</sup> Wi ka ororeya mena nu Kaiawonuga Iyesu Keriso kataimpu kewowena ko nota yau kuduba wi rabinagau tawayagisi kawayayogono yarono ki ka wi Keriso kataimpu ki ka eba kororai ko wi rabinagau ka katai ki mibai mete kipu. <sup>9</sup> Ko iyapana nima nota yau kuduba e rabinaya eba tawawena ki ka e iyapana yabui kenekenei tawana naigida eba empiyau ki e maba. Mamanuga God ororeya mena ubupu iyapana ki e nene bagi kawaya kwaewena e bigi kuduba surupupu notagapupu ko Mamanuga God ubupu e nene badidi kwaewena ki mibai e notai gogawena.

<sup>10</sup> Ki pokere kowaniyoma, nau yonani yau suwagani wainapumuri; Mamanuga God ubupu wi nene wagubu winenibu ki wi maramara notapiyoi ade mibai matarau mete kwaiwogoi. Wi inako kawaiwagi ki ka wi sumaga eba kau-yagisi bo nusuruyagisi. <sup>11</sup> Nu

Kaiwawo-nuga Iya Negebu Apunai Iyesu Keriso e ade wirayagisi baiyagisi makeya ki ka e wi waraniyoto Mamanuga God e gari rabineya e kasiyarai pokaiya wi naka-nyioto manako wi maramara ika idiwoi.

<sup>12</sup> Ki pokere kowaniyoma, yona ki wi naiya mena kataigubu kewowena ade wi mibai mete makeya makeya kwaiwa-gamu ko nau maramara kawareya kawareya ade su-wogoni.<sup>13-14</sup> Nu Kaiwawonuga nau sidibu ki pokere nau kataineya da nau waunitau waira yau kamadani kayasugani. Ko wi yona yau eba notagogapamana ki nana ka nau notani wagau; ‘Nau karako yewe tonda-kani ki pokere nau yona yau kawareya kawareya mu tadeyon i teyateyama ki ka baganai.’ Nau notani inako wagau,<sup>15</sup> ade nau yawata mo mete kwaesugani tarani da nau posugani ewaneya ki ka nau yonani yau suwagubuwani ki wi eba notagogapumuri ko mibai mete kwiwogoi yamoi.

<sup>16</sup> Nu Kaiwawonuga Iyesu Keriso e kasiyarai pokaiya ade wirawagana bauwagana sisiyai wi nidimeya ki ka eba nu iyapana kaina mu wensisya-maga bo bususumaga mu mubo yabara-maga pokaiya nidiyamu ki maba wi nidimeya. Pa mena. Keriso kaiwawo-wena ki kasiyarai nu nubo yabunugere badidi mataraup emipi ki sisiyai nu wi nidimeya kabukabuwa iweya. <sup>17</sup> Mama-nuga God kawapu e Gubagai kweya kawareya mamamapiyawa tanai bagi kawaya kweyawa ki makeya ka nu ika mete kina e yabunugere emipi. Ade Tanai Bagi Kawaya Esida Apunai e bonanai kunumau kawapu, bonana ki nu mete mataraup wainamipi, wagubu ke; ‘Yau ka nau Gubagani. Nau nuwa-neya po eyo. E mamamai nau karako suwagakani.’ <sup>18</sup> Mamanuga God e kweyai bagi kawaya ki kawareya nu Iyesu mete idiweya ki makeya ka nu bonana ki inako kunumau kawapu wainamipi.

<sup>19</sup> Nu ki kuduba mataraup emipi bo wainamipi ki pokere Mamanuga God e bonanai wainapamawa tagamawa ragidai takari kawaya gwede ewa wenawagana yonai okamupu ki kuduba nu deni mena sumapemei. Oka okamupu ki ka duna maba tawana sisipu miniyau siwa ki pokere wi yona ki naigida mena wainapumuri wetawetara. Duna ki urono kawayayogono yarono da Keriso e eya tanai ki mara supamai tanai maba wi rabinagau taniyagisi ki ka nawaru puruyagisi.

<sup>20-21</sup> Ko yona yau kawareya suwagani ki wi mete wainapumuri; Mamanuga God gwede ewa wena-wagana yonai wagubu oka pokaiya tamupu ki mibai ka iyapana kaina nu nubo nuwanuga notanuga pokaiya eba kataigamu. Ko Mamanuga God e eya Keyai nu waitaniyoti ki pokaiya ka nu mibai ki kataigamu. Mibai, gwede ewa wenawagana yonai oka pokaiya tamupu ki ka eba iyapana mu mubo notamaga pokaiya okamupu ko Mamanuga God e eya Keyai Tanai Bagi Kawaya mu yabiritapu badidi kabuwatamiyawa ki mena mu makeya makeya tagamawa ade e okai okapamawa.

## 2

### *Kabuwa beratagamu ragidai mu yonamaga*

<sup>1</sup> Takari kawaya ka iyapana dai iyapana paunamugu ubumawa tagamawa ke; ‘Nu ka Mamanuga God e bonanai wainapemei iwegemei ragidai.’ Mu inako tagamawa ko ki pa mena, mu ka pa beratagamawa. Ki maba, karako wi paunagau ka iyapana dai mete baitagisi bera kabuwai wi kabuwa-nimoto. Mu weki gwaiye wi sumaga kaupamana ki nana kerapu wadewade-nimono. Nu Kaiwawonuga mu nene mete powena ade e dari mu nene mete kawapu ko e mu nene kwaewena ki mu kamadumpu tagararamupu ki pokere mu paeremaga ki bimbinai mu nawana-maga tondau da aita ewa naintamini.

<sup>2</sup> Mu midimama berai kwaetagamu ki iyapana ropani kawaya mu emitamini mu ewamugu kayatagisi manako mu paeremaga ki pokaiya ka iyapana dai ubumoto iya yawatai mibai ki si giri-pomoto. <sup>3</sup> Bera ragidai ki mu ka kapo-kapoi ade genegelei. Mu mubo yabara-maga pokaiya bera kabuwai wi kabuwa-nimoto manako ki pokaiya ka mu muga gwedeg-wedemaga kawayayagisi. Ko idai gurai mu naurimugu ugwiditamana ragiragi apunai e ororeya mena mu beramaga berokoi ki e empupu kewo-wena. Ade denai bita mu tageyana apunai e yabui pawena mu giritamana ki nana mu nawanamaga tondau.

<sup>4</sup> Nau keyakeyai dai mete suwagani wainapumuri; Aneya naiya paere-pamawa bigi kwaetagamawa ki ka Mamanuga God mu nuwaboyamaga eba wainapupu ko e tetapu taburuba ragiragi pokaiya umeme dokodokotapu manako uruba sisipu kawaya ki rabineya mu isiyatapu. E idai gurai mu naurimugu ugwiditamana ragiragi ki marai bau-wagana ki nawanai mu karako ika idiu. <sup>5</sup> Ade takari kawaya iyapana waira yau kawareya Mamanuga God tagararapamawa idiwa ki ka e mu nuwaboyamaga eba wainapupu. E wagubu manako awana goya kawaya ki bauwena mu bibiyotapu gawarara. Apunu Nowa e mena ka bagi supasupai idiwana ki dimai dimawagawa ki pokere Mamanuga God ubupu apunu Nowa yo e iyapanaiyoma ida daikere kewowena daikere apeya ki mu mena iyatapu. <sup>6</sup> Ade keyakeyai natere Sodomu yo Gomara ragidai mu

naurimugu badidi wenawena ki wi mete wainapumuri; Mu bera berokoi kwaetagamawa ki denai ka Mamanuga God ubupu mu giritapu mu tawamaga kuduba pasupu urabu rerewara. E inako kwaewena ki pokaiya ka iyapana berokoi kwaetagamu ragidai ki empomoto manako kataitagisi da mu berokoi kwaetogomono ki ka mu bama-mugu inako mete wenayagisi.<sup>7-8</sup> Ade keyakeyai oragai apunai Rote e naureya ki wi mete wainapumuri; E ka bagi supasupai mena kwaewagawa ki apunai ki pokere Mamanuga God e iyapupu. Iyapana gora raurupamawa midimama berai ebo ebo kwaetagamawa ragidai mu paunamugu e tondawa ki pokere e nuwaboya wainapiyawa. Mu maramara kemora nawaru berokoi badidi kwaetagamawa ki e mu emitamiyawa ki pokere e makari wainapiyawa e rabineya mena kekemurupiyawa.<sup>9</sup> Apunu Rote bameya badidi wenawena ki pokaiya ka nu kataigamu da iyapana bagi supasupai mena kwaetagamu ragidai bita yo makari bananapomoto ki ka Mamanuga God mu badidi maba iyatamana yawatai ki e kataiya. Ade berokoi kwaetagamu ragidai mu waditamana dokodoko bita tageyana idiwana yamana da e idai gurai mu naurimugu ugwditamana ragiragi marai baiyagisi ki yawatai e mete kataiya.<sup>10</sup> Berokoi kwaetagamu ragidai kuduba ka denai bita yadini ko gwedewau Mamanuga God e kasiyarai keipiyamu siyamu siyasiya ragidai ade iyapana gwedewau mu kwakwarepu-maga tainitamiyau poisiyasiyai waina-piyamu midimama berai ebo ebo kwaetagamu ragidai, ki ka aita ewa ka mu denai bita kawaya bananapomoto.

Iyapana kabuwa mibai pa mena kabuwatagamu ragidai mu ka yabara-yabara ubumu mu muga kataimaga ki werei tagamu noda gongomutagamu ko aneya kawakawai kunumau idiu ki mu eba wiwiratamiyamu ko mu ubumu mu wereyakauratamiyamu.<sup>11</sup> Ko wi yona yau wainapumuri; Aneya kunumau idiu mu ka nu Kaiawonuga e yabuuya wereyakaura yonai inako eba tagisi. Aneya ki mu kasiyaramaga ka kawaya esida ko iyapana kabuwa beratagamu ragidai mu kasiyaramaga ka erida ko mu ade ubumu aneya raurutamana ki nana kawai gisipiyamu.<sup>12-13</sup> Iyapana bera tagamu ragidai mu ka papa kamarai notamaga pa mena mu kwakwarepu-maga pokaiya pa asusu iwu ki mu maba. Papa kamarai pa asusu iwu ki pokere iyapana mu namutamiyamu, ko ki maba ka naunuma marai bera tagamu ragidai ki mu nawanamaga tondau. Mu gwede bagi eba emupu bo kataitagubu ki mu pa asusu giripiyamu wereyakaura-piyamu. Mu iyapana bita tageyamu ki pokere mu muga denai bita inako mete bananapomoto. Mu nawarau iyapana yabumugu mu mubo kwakwarepumaga tainitamiyau ki mamamapiyamu ade midimama berai ebo ebo mete kwaetagamu. Wi ewapuru dibipiyamu kupeiwigamatu ki ka mu mete ika bautagamu kupetagamu ko wi kupega ki mu giripiyamu bigibigipiyamu. Mu wi kerapugau wadamu midimama berai mamama gwaiya ika mete weki gwaiya kwaetagamu.<sup>14</sup> Mu notamaga ka ridi midimama berai kwaetagamu ragidai ki mu mena yabu gedegedetamana ki nana wainapiyawa. Mu bigi kwaetagamana ki notai wetei meniyau ki maba mu metamiyau. Iyapana rabinamaga eba pakarai mu kerapumugu ki mu waditamiyamu ade mu gwedegwedemaga taisi teyateyatamatagamu ki pokere mu Mamanuga God e kowagai rabineya idiu.<sup>15</sup> Mu yawata supasupai kama-dumpu kwakotagubu yawata kwiya kayatagubu apunu Boso e gubagai Baramu kwaewena siyasiya ki maba mu mete inako kwaetagamu. Apunu Baramu e ka berokoi mo kwaewagana da e ki pokaiya denai bowa madai dai wadana ki nana ki notai mena notapiyawa.<sup>16</sup> Ko Mamanuga God ubupu e nakari-pupu. E papa 'donki' kawareya kani-yawa manako Mamanuga God papa ki e tenawarie wirapupu da papa ki iyapana kaina maba ubupu apunu Baramu yona pokaiya nakaripupu. Apunu Baramu e ka Mamanuga God e bonanai waina-piyawa wagawa ki apunai mosi ko e paere eba kwaewagana ki nana ka papa 'donki' ki yona wagubu manako apunu ki notababa berai kwaewagana waina-piyawa ki e kamadubu.

<sup>17</sup> Iyapana kabuwa mibai pa mena kabuwatagamu ragidai mu ka awana yabai powena raragawena ki maba ade nusuru oroguma puwapiyau daburi-wagau ebo ebo kayatagamu ki maba. Ko mu watamaga sisipu kawaya ka Mama-nuga God ororeya mena mu nene winepupu tapu.<sup>18</sup> Mu yabarayabarau ubumu notababa yonai tagamu manako iyapana naiya mu beramaga berokoi kwaetagamawa ko notamaga wirawena ragidai ki mu kerapumugu mu waditami-yamu ade mu kwakwarepumaga taini-tamiyau poisiyasiyai wainapiyamu nota ki pokaiya ka mu iyapana tapitamana ki nana kwaetagamu.<sup>19</sup> Mu iyapana tadeyamu, tagamu ke; 'Wi nu ewanugu ubumuri manako wi nuwagau badidi kwaetagamana wainapiyamu ki wi asusu kwiwagi.' Mu inako tagamu ko mu mama-matagamu kwaetagamu ki pokaiya ka mu muga umeme dokodoko-tagamu da aita ewa ka mu bita kawaya bananapomoto, mibai ka iyapana gwedewau gwede mo emupu manako mu rabinamaga wadubu, gwedegwede ki pokaiya ka mu muga idamaga yo kerapumaga umeme dokodokopiyamu.<sup>20</sup> Iyapana gwedewau nu Kaiawonuga Iya Negebu Apunai Iyesu Keriso katai-mupu manako katai ki pokaiya mu waira yau notai naiya giritapu umatapu dokodoko ki kamadumpu ki ka mu karako bagi kawaya idiu. Gwede mosi

mu eba umatamiyu dokodoko. Ko waira yau notai mu ade tapitamini gwairere-tamini ki bitai ka kawaya esida. Naiya umatapu dokodoko ki bitai ka maraitau erida.<sup>21</sup> Mu Keriso e yawatai supasupai eba wainampena kataitagumpena ki ka baganai ko mu karako Mamanuga God e yonai bagi kawaya ki wainamupu ko tagararamupu kamadumpu ki ka berokoi kawaya.<sup>22</sup> Iyapanwa waigugu yau tagamu ki mibai; ‘Taku kwiya kandini ki ka e eya kwiyai ki ade kupoto.’ Ade tagamu ke; ‘Papa boyo doneya dogiya nunuroto manako garewa baiyagisi e mideya uwgadini siwa ki ka e garugaru mena ade wirayagisi doneya dogiya ade nunuroto.’ Iyapanwa gwedewau yawata supasupai kataitagubu ko kamadamu ragidai mu ki maba kwaetagamu.

### 3

#### *Nu Kaiwawonuga ade wirayagisi baiyagisi*

<sup>1</sup> Kowaniyoma, nau nuwaneyea po wiyo. Nau naiya oka wi bamagau tonopuwani ade karako mosi tono-pakani yau kena. Oka naiya ade oka karako ki pokaiya ka nau nuwaneyea wi rabinaga tepapania da wi nota bagi supasupai mena notapamana idiwana ki nana.<sup>2</sup> Mamanuga God e bonanai wainapamawa tagamawa ragidai e nene bagi kawaya idiwia mu naiya takari kawaya badidi tagubu ki wi naigida mena wainapumuri wetawetara. Ade nu Kaiwawonuga Iya Negebu Apunai ubupu e tonotapu ragidai badidi tadebu teyateyama ki yonai wi mete naigida mena wainapumuri wetawetara.

<sup>3</sup> Yabiri ka nau yona yau suwagani wainapumuri; Mara siyarai yau idiwei makeya ka iyapanwa dai mu mubo kwakwarepumaga nuwaiya tainitamiyu niniyapiyamu ki baitagisi wi nidimoto siyasiya manako gwaigwitanimoto,<sup>4</sup> tagisi ke; ‘E ade wirawagana bauwagana gwaibayabai wagubu ko e badidi pokere eba bauwena?’ Nu bodanuguma idiwia kebomawa da popotagubu ade nu inanuguma mamanuguma idiwia kebomawa da popotagubu karako nu idiwei ko nu gwede mo eba wenawena emipi. Mamanuga God waira kunuma yamanapupu makeya yabadawa da karako ka gwedegwede kuduba wateya mena uburau wainapemei.<sup>5-6</sup> Iyapanwa inako tagamu ragidai ki ka Mamanuga God naiya mena wagubu manako e umunyea kunuma yo waira matara-tagubu ki sisiyai mu eba wainapamana wainapiyamu ki pokere e yonai ki mu tagararapiyamu. Mamanuga God ubupu waira awana pokaiya yamanapupu manako awana daikere tapu ade waira daikere tapu. E ade wagubu manako awana goya kawaya ki bauwena waira ade gwedegwede kuduba utatapu giritapu.<sup>7</sup> E ade wagubu ki pokaiya ka nu kataigibi da kunuma yo waira aita ewa mata pokaiya uratamana kwarisi ki marai e winepupu tapu tondau. Mama-nuga God e karako nawana tondau da aita ewa e idai gurai iyapanwa e tagarara-mupu ragidai mu naurimugu uwgadi-tamana ragiragi ki marai baiyagisi ki ka e iyapanwa ki kuduba surutamini manako waira yo kunuma mete gogatagisi.

<sup>8</sup> Kowaniyoma, nau nuwaneyea po wiyo. Nau yonani yau suwagakani ki wi notaga eba gogayagisi; Nu Kaiwawonuga yabuuya ka mara eyaka mena idiwei ade kwamura ropani kawaya 1000 idiwei ki mu kiyabumaga ka gwe eyaka mena diyayai. Eba kwamura 1000 rowarowa kawaya ade mara eyaka mena ki rogobi mutta. Pa mena.<sup>9</sup> Iyapanwa dai tagamu ke; ‘Mamanuga God nu nene gwaiyaba-wena ki e garugaru nu eba negeyau.’ Mu inako tagamu ko ki ka eba mibai. Nu Kaiwawonuga e wi nawananianyu. E eba nuwaiya wi mo kwakoiwagi berokoi bananapumuri ko e nuwaiya ka iyapanwa kuduba mu bigimaga kamadini mu notamaga wirayagisi ki pokere e diriwa diriwa eba kwaewagau ko e kwarisiwena iyapanwa nawananuga tondau.

<sup>10</sup> Nu Kaiwawonuga e marai ka kuwa apunai weki gwaiya bauwagau ki maba baiyagisi wi naininiyoto. Mara eyaka mena ki rabineya ka kunuma mumugarai kawaya mo yagisi manako kunuma gogayagisi, madega, siragamu yo supama kuduba mete uratamini kewoyagisi ade gwedegwede kuduba waira kawareya ki mete gogatagisi.<sup>11-12</sup> Gwedegwede kuduba inako giriyagisi ki pokere wi badidi maba supasupai idiwana ki nau karako suwagani wainapumuri; Mama-nuga God e Marai baiyagisi ki pokere wi nuwaga notaga eyaka mena supasupai kawaya e mena nawanapiyoi idiwoi. Ko wi eba pa nawana mena idiwoi ko wi ragiragi kawaya upiwogoi da ki pokaiya ka wi mara ki wadumuri rogobi. Mara ki baiyagisi ka kunuma uroto kewoyagisi manako madega yo siragamu yo supama kuduba ninimatagisi kwereretagisi manako gogatagisi.<sup>13</sup> Ko Mamanuga God e kunuma waira waunai mosi yamanapana nu negeyana gwaiyabayabai wagubu ki nawanai nu idiwei. Kunuma waira waunai ki kawareya ka iyapanwa supasupai bagi mena kwaetagamana wainapomonio idiwoi.

#### *Parau siyarai*

<sup>14</sup> Kowaniyoma, wi Mamanuga God e marai bauwagana ki nawanai idiuwai ki pokere ragiragi kawaya ubumoi da mara ki baiyagisi ki ka wi bigi pa mena, paere pa mena,

nuwabagi mena rabineya e yabareya yabarayabara ubumuri. <sup>15</sup> Mamanuga God e wi nawananiyau ki pokere wi eba nawanaiwogoi ko e iya waunai negebu ki wi karako deni mena wadumuri doko sumapiyoi idiwoi. Mamanuga God e ororeya mena ubupu e ebo katai nu sumanuga eyaka mena apunai Poru kwebu. E katai ki pokaiya ka Poru ubupu yona yau maba wi bamagau okapupu. <sup>16</sup> E okai kuduba okatapu ki rabineya ka e kabuwa yonai yau maba mete wagubu. E okai dai ka ragiragi kawaya ki pokere iyapania dai mu sumamaga iyaruuiyaru ade e yonai ki mibai naigida eba wainamupu ragidai ki mu ubumu mu mubo notamaga pokaiya e yonai ki wirapiyamu paerepiyamu tagamu. Mu ka eba apunu Poru e okai ki mena inako wirapiyamu ko Mama-nuga God e yonai dai mete kina ki mu wadamu kiyokiyo, ki pokere mara kwauneya ka mu mubo paeremaga ki denai bita yadini.

<sup>17</sup> Kowaniyoma, nau nuwaneya po wiyo. Nau yona yau suwagubuwani ki wi ororeya mena kataigubu kewowena ki pokere wi yabu yabu idiwoi. Ade wi wiga kwayubaga mete kwaiwogoi kwaenda iyapania Mamanuga God e gorai raurupiyamu ade mu muga iya-maga kaupiyamu ragidai ki baitagisi wi taininimoto manako wi mu mete ewapuru gwepumuri. <sup>18</sup> Wi paerega ki denai bita wibo wadamana ko ki ka nu Kaiyawonuga Iya Negebu Apunai Iyesu Keriso e rikapupu deni mena wi wadi-nibu bagi. Wi e kataimpu ade e wi wadinibu bagi ki wi mete kataigubu wetawetara. Ko e karako waitaniyoto da wi rabinagau ka katai ki kawayayogono yarono. Keriso e mena ka nu kawainuga ade e mena tanai ka kawayaya ki pokere e si nu karako ade ewa maramara esida mena tepapomu idiwomu. Ki Mibai.

Nau yonani ika kewowena. Kaiwa kaiwa.

## 1 DIYONI Apunu Diyoni e okai yabiri tapu Oka gwede nene tapu ki kabuwai

Oka yau rabineya ka apunu Diyoni yona debai apeya ki kabuwai wagubu.

Debai mosi ka iyapana Mamanuga God ade e Gubagai Iyesu Keriso mu mete ewapuru eyaka mena idiwana ki yonai.

Debai mosi ka kabuwa mibai pa menu iyapana paunamugu kawayawagawa yarawa ki bodapamana ki nana ki yonai. Iyapana dai tagubu da waira yau ka bigibigi ki pokere nu iyapana kuduba ka mete bigibigi. Mu tagubu da Mamanuga God e Gubagai eba iyapana kaina nu maba wenawena. E iyapana kaina nu maba wenawagubena ki ka e mete bigibigi. Mu inako tagubu ade tagubu da nu bagi supasupai idiwomu bo deni deni nota kwarikwarisigomu ki ka eba gwede kawaya mosi.

Apunu Diyoni notababa yonai ki Wade supasupapupu. E wagubu da Iyesu Keriso e ka mibai iyapana kaina nu maba wenawena ki pokere iyapana gwedewau e sumapiyamu ade Mamanuga God mete nota kwarikwarisipiyamu ki ka mu kowamuguma mete deni deni nota kwarikwarisi kasiwaratogomono idiwono.

### **Oka debai empamana ki kabuwai**

Parau 1:1-4

Tanai ade Sisipu 1:5-2:29

Mamanuga God e munuiyoma ade Seitani e munuiyoma 3:1-24

Mibai ade bera 4:1-6

Nota kwarikwarisi ki notai 4:7-21

Berokoi kuduba raurumipi 5:1-21

1-2 Nu Iya Wadamana Yonai e ka kunuma waira kerareya tondawa yabadawa da nu bamanugu matara-wena. E sisiyai nu karako oka pokaiya wi kabuwanimei yau kena. Nu Iya Yonai ki apunai bananamipi, e bonanai nu wenagunugere wainamipi, ade e midai nu idanugere mete geyamipi. Nu Iya Wadamana Yonai matarawena ki ka nu e yabunugere matarau emipi. Nu iya maramara idiwana kaiwana ki kerarai apunai ka naiya mena Mamanuga God bameya tondawa ko e kawapu nu bamanugu bauwena ki nu e emipi kewowena ki pokere e yonai nu karako wi kabuwanimei yau kena. <sup>3</sup> Nu badidi emipi bo wainamipi ki kuduba nu wi nidimei da wi nu mete dibipamu manako nu rabinanuga eyakamenayagisu ewapuru mena idiwomu ade Mamanuga God e Gubagai Iyesu Keriso mete kina mu mete ewapuru idiwomu. <sup>4</sup> Nu oka yau okapemei da nu yo wi ewapuru mibi mamamai idiwana kaiwana ki nana. Kaiwa kaiwa wi bamagau.

*Mamanuga God e ka nu Taninuga Kawaya*

<sup>5</sup> Yona ki e nu nidibu wainamipi ki nu karako wi nidimei yau kena; ‘Mama-nuga God e ka tanai kawaya ko sisipu mo e bameya pa menu.’ <sup>6</sup> Ki pokere, nu iwagamu da; ‘Nu ka Mamanuga God mete ewapuru idwei,’ nu inako iwege-meい ko ade sisipu rabinaneya idwei ki ka nu nubo beraigemei ko supasupai eba idwei. <sup>7</sup> Ko nu e taneya tondau ki maba nu mete e taneya idiwomu ki ka nu kuduba nu rabinanuga eyakamenya-yagisu ewapuru mena idiwomu manako e Gubagai Iyesu nu nene powena e darai kawapu, e darai ki pokaiya ka e nu biginuga kuduba surupoto.

<sup>8</sup> Nu iwagamu da; ‘Nu rabinanugu ka bigi mo pa menu,’ nu inako iwegemei ki ka nu nubo kerapu wadewadeigemei. Yona mibai nu rabinanugu eba tawa-wena. <sup>9</sup> Ko nu bigi badidi kwaigibi ki kuduba nu umununuga pokaiya Mama-nuga God bameya matarau iwagamu ki ka e naiya mena gwaiyabawena ki e makeya supasupai yau kwaeyagisu; Nu biginuga ki kuduba e empoto deni mena surupoto manako nu bigi badidi kwaigibi ki e yadini nu taganugu kwenupoto kayayagisu. <sup>10</sup> Ko nu iwagamu da; ‘Nu gwede mo eba paeremipi,’ nu inako iwegemei ki ka nu Mamanuga God e bera umani siyemei ade e yonai ki nu rabinanugu eba tawawena. Pa menu.

## 2

*Nu waitanuga apunai ka Iyesu*

<sup>1</sup> Mununiyoma, wi bigi eba kwaiwagamana ki nana ka nau oka yau wi nene okapakani. Ko Iyesu Keriso e ka apunu supasupai bagi kawaya tawiri ogayawa apunai ki pokere nu eyaka eyaka paerepemei ki ka e Mamanuga God e yabareya uburau nu nene wagau. <sup>2</sup> Nu biginuga ki denai bita nubo wada-mana ko bita ki ka Iyesu nu nene wadubu kewowena. E nu nene powena ki pokaiya ka Mamanuga God nu bigi-nuga kuduba empupu surupupu. E

eba nu bitanuga mena wadubu ko iyapana kuduba, madega kauwagau madega posiwagau nu bitanuga kuduba ki Iyesu wadubu manako nu yawatanuga mebu.

<sup>3</sup> Iyapana nima Mamanuga God e umunui wadau ki pokaiya ka e katai-wena da e Mamanuga God mete katai-pupu. <sup>4</sup> Ko iyapana nima yagisi ke; 'Mamanuga God e nau katainaya,' nima inako wagau ko ade Mamanuga God e umunui eba wadau ki ka e berawagau yona mibai mo e bameya pa mena. <sup>5-6</sup> Iyapana nima Mamanuga God e yonai wadau sumapiyau ki ka e mibai Mamanuga God nota kwarikwarisipiyau. Ade iyapana nima yagisi ke; 'Nau ka Mamanuga God e naureya tondakani,' nima inako yagisi ki ka Iyesu badidi maba kwaewagawa umawa ki maba e mete inako kwaeyogono umono. Ade iyapana nima inako kwaeyogono umono ki ka e rabineya mena wainapono da e mibai Mamanuga God e iyapanai.

#### *Gora waunai*

<sup>7</sup> Kowaniyoma, nau nuwaneya po wiyo. Nau gora yau okapakanai ki ka eba gora waunai mosi. Ki ka gora oragai ki wi naiya mena wainapamawa kebomawa ki gorai nau karako kawareya ade okapakanai yau kena. <sup>8</sup> Wi gora ki naiya mena wainapamawa ko Keriso bauwena ki ka e gora oragai ki mibai waunai matarapupu. Wi mete kina gora ki mibai matarapiyamu ki pokere sisipu kasiyarai ki karako mareyawagau ko tanai mibai ki kasiyarai karako tawana miniyau siwa.

<sup>9</sup> Iyapana nima yagisi ke; 'Nau ka tawana taneya tondakani,' nima inako wagau ko ade e eya yowaiyoma tatay-yoma midi ragiragitiyau ki ka e sisipu rabineya tondau. <sup>10</sup> Ko iyapana nima e eya yowaiyoma tatayyoma nota kwari-kwarisitamiyau ki ka e tawana taneya tondau. E yawata naigida mena empono manako gwede mosi e kerarai eba pisipispoto. <sup>11</sup> Ko iyapana nima e eya yowaiyoma tatayyoma midi ragiragi-tamiyau ki ka e sisipu rabineya tondau ade sisipu rabineya umau. E kaniyono yabodono ko yawata mosi eba empot mibai ka sisipu ki e yabui kenepupu.

<sup>12</sup> Mununiyoma, nau oka yau wi nene okapakanai mibai ka Keriso e pokaiya ka Mamanuga God wi bigiga empupu surupupu kewowena. <sup>13</sup> Mamaniyoma, nau oka yau wi nene okapakanai mibai ka kunuma waira kerareya tondawa yabadawa apunai Keriso e wi kataigau. Yaraganiyoma, nau oka yau wi nene okapakanai mibai ka Berokoi Apunai Seitani e wi raurumupu kewowena.

<sup>14</sup> Mununiyoma, nau oka yau wi nene okapakanai mibai ka Mamanuga God e wi kataigau. Mamaniyoma, nau oka yau wi nene okapakanai mibai ka kunuma waira kerareya tondawa yaba-dawa apunai Keriso e wi kataigau. Yaraganiyoma, nau oka yau wi nene okapakanai mibai ka wi kasiyaraga ka kawaya. Mamanuga God e yonai ki wi rabinagau tawawena ki pokere Berokoi Apunai Seitani e wi raurumupu kewo-wena.

<sup>15-16</sup> Wi waira yau gwedegwedei eba niniyatamiyoi bo nota kwarikwarisi-tamiyoi, mibai ka wi inako kwaiwagi ki ka wi Mamanuga God eba nota kwari-kwarisipiyamu. Nu kwakwarepunuga poisiyasiyai wainapembei kwaigemei bo nu yabunuga midiyawagau empemei niniyapemei bo nu gwedegwedenuga nene yabara kawakawaraigemei, nota inako ki ka eba Mamanuga God nu negeyau ko ki ka waira yau e notai. <sup>17</sup> Waira yo gwedegwede kuduba iyapana mamamatamiyamu ki kuduba gogatagisi ko iyapana nima Mamanuga God e umunui wadau makeya makeya kwaewagau ki ka e iya maramara tondono kaniyono.

#### *Keriso e Iyarai*

<sup>18</sup> Mununiyoma, nu mara siyareya baigamana kwaigemei. Wi naiya mena wainamupu da Keriso e iyarai mataraubaiyagisi ki ka mara siyarai rogobiwena. Ko nau karoko suwagani wainapumuri; Keriso e iyaraiyoma ropani kawaya ororeya mena bautagubu yewe idiu ki pokere wi kataigubu da mara siyarai ki wana rogobiwena. <sup>19</sup> Iyapana ki mu naiya nu mete idiweya ko mu ka eba nu iyapananuguma mibai. Mu nu mete ewapuru rabinanuga eyaka mena idimpibena ki ka mu eba ubumpena nu kamadinimpema kayatagumpena. Ko mu kamadinimpu kayatagubu ki pokere nu katainugu da mu ka eba nu mete ewapuru eyaka mena.

<sup>20-21</sup> Ko Mamanuga God e Keyai Tanai Bagi Kawaya ki Keriso ubupu wadubu wi kawari-gau kwebu wira. Nau katainaya da yona mibai ki wi kuduba kataigubu kewowena ki pokere nau oka yau wi nene okapakanai. Ko ki ka eba wi gogoi. Wi kataigau da yona mibai ade yona bera ki kerarai ka ebo ebo, eba eyaka mena. <sup>22</sup> Bera Apunai e berai ka yau kena; E maramara yogono ke; 'Iyesu e ka eba nu Iya Negeyana Apunai Keriso.' Ko iyapana nima inako wagau ki ka e Iyesu iyarai. E Mamanuga God tagararapiyau ade Mamanuga God e Gubagai mete tagararapiyau. <sup>23</sup> Nima Mamanuga God e Gubagai tagararapiyau ki ka e Mamanuga God e eya mete tagararapiyau. Ade nima Mamanuga God e Gubagai mibipiyyau ki ka e Mamanuga God e eya mete sumapiyau.

<sup>24</sup> Wi naiya Iyesu e yonai wainamupu ki wi eba kamadumuri ko maramara wi rabinagau notapiyoi idiwoi. Wi inako kwaiwagi ki ka wi Mamanuga God ade e Gubagai Iyesu mu mete ewapuru mara-mara idiwoi. <sup>25</sup> Keriso e gwaiyaba nidibu kaimatana da e iya waunai maramara idiwana kaiwana ki iyai nu negeni.

<sup>26</sup> Nau oka yau okapakaní mibai ka iyapana dai bautagubu wi beraniyamu wi kerapugau wadamu. <sup>27</sup> Ko Keriso e ororeya mena e eya Keyai wi negebu kewowena. E Keyai ki wi rabinagau tondau ade e Keyai ki pokaiya ka e gwedegwede kuduba wi kabuwaniyau. E badidi kabuwaniyau ki kuduba mibai mena ki pokere iyapana kudubai mosi eba baiyagisi wi kabuwaniyoto. Pa mena. Keriso e eya Keyai ki kabuwai mena wi wadumuri doko ade Keriso e mena naureya idiwoi. <sup>28</sup> Mununiyoma, wi Keriso e mena naureya inako idiwoi ki ka e baiyogono makeya ki ka nu yabarayabara e bameya baigamu, ko nu midimama eba wadiniyoto wekeigamu. Pa mena. <sup>29</sup> Wi kataigau da Keriso e ka bagi supasupai kawaya. Ko wi ki waina-pumuri wetawetara ki ka wi mete kataiwagi da wi e maba supasupai mena kwaiwagi ki ka wi mibai Mama-nuga God e munuiyoma.

### 3

#### *Nu ka Mamanuga God e munuiyoma*

<sup>1</sup> Nau suwagani wainapumuri; Mamanuga God e nu nota kwari-kwarisiniyau ki pokere e munuiyoma nu nidibu. Ena, e munuiyoma mibai ka nuyo ko waira yau notai wainapiyamu ragidai ki mu eba kataimugu da nu ka e munuiyoma mibai ka mu Mamanuga God mete gogoi. <sup>2</sup> Kowaniyoma, nau nuwaneya po wiyo ki pokere wainapumuri; Nu ka Mamanuga God e munu-iyoma ko nu mara aita ewa badidi maba idiwomu ki nu karako naigida mete eba katainugu. Ko nu kataigibi wetawetara da Keriso ade wirayagisi baiyagisi makeya ki ka nu e eya kiyabui mataraupempamu manako nu e maba wenaigamu. <sup>3</sup> Ki pokere iyapana nima Keriso e nawanai tondau ki ka e naigida mena tondono da nota berokoi e kerareya eba yadini. Keriso bigi pa mena tanai mena tondau ki maba e mete inako bigi pa mena bagi supasupai mena tondana wainapono.

<sup>4</sup> Iyapana nima bera berokoi kwaewagau ki ka Mamanuga God e gorai tapu ki e raurupiyau, mibai ka bigi kuduba gora ki giripiyau. <sup>5</sup> Wi kataigau da Keriso iyapana kuduba nu biginuga surupana ki nana bauwena. E bameya ka bigi mo pa mena ko tanai mena posiwena uburau. <sup>6</sup> Ki pokere iyapana nima Keriso e naureya tondau ade Keriso tondau ki maba e mete inako tondana wainapiyau ki ka e bera berokoi kuduba deni mena kamadini ko ewa mo eba kwaeyogono. Iyapana nima bera berokoi kawareya kawareya kwaewagau ki ka e Keriso eba bananapupu. E eba kataiya eyo.

<sup>7</sup> Mununiyoma, yabu yabu idiwoi da iyapana mo eba baiyagisi wi beraniyoto wi kerapugau yadini. Nau nidiyakani yau kena; Iyapana nima bera bagi supasupai mena kwaewagau ki ka Keriso Mamanuga God e yabuuya supasupai bagi kawaya tondau ki maba e inako mete tondau. <sup>8</sup> Ko iyapana nima bera berokoi kawareya kwareya kwaewagau ki ka e Berokoi Apunai Seitani e nene, mibai ka Berokoi Apunai Seitani e ka mara kerareya bera berokoi mena kwaewagawa yabadawa da karako. Ko Mamanuga God e Gubagai tonopupu yewe wairau kawapu da e uburana Berokoi Apunai Seitani e upi kuduba kaupana ki nana.

<sup>9</sup> Iyapana nima Mamanuga God e munui tondau ki ka e bera berokoi kawareya kwareya eba kwaeyogono, mibai ka Mamanuga God e eya iyai e kwebu. Mamanuga God tondau ki maba e mete e iyi kwebu ki pokaiya tondau ki pokere bera berokoi ki e eba kwaewagau. <sup>10</sup> Ko iyapana nima bera berokoi mena kwaewagau ade e eya yowaiyoma tataiyoma mete midi ragiragitamiyau ki ka e eba Mamanuga God e munui. Nau yona suwagakani yau pokaiya ka wi Mamanuga God e iyapanaiyoma ade Berokoi Apunai Seitani e iyapanaiyoma mu kiyabumaga mataraupemuri.

#### *Nu deni deni nota kwarikwarisigomu*

<sup>11</sup> Wi Iyesu sumamupu makeya e yonai badidi wainapamawa kebomawa da karako ka yau kena; 'Nu deni deni nota kwarikwarisigomu idiwomu.' <sup>12</sup> Oragai apunai Kaini e maba nu eba idiwomu. E ka Berokoi Apunai Seitani e munui ki pokere e ubupu e eya yowai Eiboro minibu poyo. E kwaewena ki kerarai ka yau kena; E eya upi kwaewagawa ki e paerepiyawa ko e yowai badidi upiwagawa ki kuduba bagi supasupai mena. <sup>13</sup> Ki pokere kowani-yoma, waira yau notai wainapiyamu ragidai baitagisi wi girinimoto ki ka wi notaga eba babayagisi. <sup>14</sup> Nu rabinanugu mena wainapamei da nu yowanuguma tatanuguma nota kwarikwarisitamemei ki pokere nu mete kataigibi da po yawatai ki nu ororeya mena raurumipi kebomipi karako iya yawateya idwei. Ko iyapana nima e eya yowaiyoma tataiyoma eba nota kwarikwarisitamiyau ki ka e po yawatai ki eba baibigapupu. <sup>15</sup> Iyapana nima e wareta midi ragiragi-piyau ki ka e Mamanuga God e

yabuuiya e waretaik i miniyan po maba kuae-wagau. Ade wi kataigau da naunuma ragidai mu rabinamugu ka iya maramara kaiwana idiwana ki iyai pa mena.<sup>16</sup> Nu deni deni nota kwarikwarisigama ki kerarai ka Keriso birikapupu nu ka-buwanibu kewowena. E eya iyai nene eba wainapupu ko e nu iyanuga nene wainapupu manako e ubupu eya iyai nu nene tapu. Ki maba ka nu mete kina nu nubo iyanuga nene eba wainapomu ko nu yowanuguma tatanuguma mu iya-maga nene ka nu nubo iyanuga ki mu nene tamamu.<sup>17</sup> Nau suwagani waina-pumuri; Iyapano mosi e eya gwede-gwedei ropani kawayo ko e waretaik imagei apunai e nuwaboyai ki e eba wainapiyau ade gwede mosi e eba kweyau waitapiyau ki ka e paerepiyau. E yagisi ke, ‘Nau ka Mamanuga God e nota kwarikwarisipakan tondakani,’ e inako wagau ko ade e waretaik i eba waitapiyau ki ka e berawagau ade yona kororai mena wagau.<sup>18</sup> Mununiyoma, nu deni deni nota kwarikwarisigomu idiwomu ki ka nu eba pa yona mena iwogomu ko nu mibai mete kwaigomu.

*Nu Mamanuga God e yabareya yabarayabara ubumamu.*

<sup>19-20</sup> Nu inako kwaigomu ki nu mete kataigamu da nu ka mibai kwaigemei ragidai. Ki pokere nu rabinanugu nidiyau wirawira da nu paeremipi ki ka nu Mamanuga God e yabareya pore eba wainapamu mibai ka Mamanuga God gwedegwede kuduba e kataiya.<sup>21</sup> Ko kowaniyoma, wi ade wainapumuri; Nu rabinanugu nidiyau wirawira da nu eba paeremipi ki ka nu Mamanuga God e yabareya yabarayabara ubumamu.<sup>22</sup> Nu e bonanai yodomu ade e nuwaiya badidi wainapiyau ki kwaigomu ki ka nu gwede nene wainapemei ki nu e siyamu manako e ki kuduba nu negeni.<sup>23</sup> Mamanuga God e nu kwayubanuga yonai nu nene wagubu ka yau kena; Nu e Gubagai Iyesu Keriso sumapomu ade nu nuga deni deni nota kwarikwarisi kasiwara-igomu idiwomu. Yona ki ka Keriso e eya mete nu nidibu.<sup>24</sup> Nu Mamanuga God e yonai ki makeya makeya kwaigomu ki ka nu e mete idiwomu ade e nu mete idiwomu. E eya Keyai Tanai Bagi Kawayo puyo nu negebu ki pokere nu katainugu da e nu mete idwei.

## 4

*Bera ragidai ropani kawayo yewe wairau posiwena*

<sup>1</sup> Kaiwa kaiwa kowaniyoma, nau nuwaneya po wiyo. Karako yewe wairau ka bera ragidai ropani kawayo posiwena. Ki pokere iyapano ki tagisi ke; ‘Mamanuga God yona yau nu nidibu,’ mu inako tagisi ki ka wi mu yonamaga ki garugaru eba sumapumuri ko wi notaga kwarisiyagisi mu naigida mena emitamuri werena; Mamanuga God e Keyai mu kabuwatamiyau were tagamu bo keyai kudubai mosi mu kabuwa-tamiyau were tagamu?<sup>2</sup> Ko wi badidi maba kataiwagi da Mamanuga God e Keyai wagubu mu kabuwatapu? Nau suwagani wainapumuri; Iyapano nima yagisi ke; ‘Iyesu Keriso, e ka kunumau kawapu iyapano kaina nu maba wena-wena,’ nima inako wagau ki ka Mama-nuga God e eya Keyai e kabuwapupu ki makeya e wagau.<sup>3</sup> Ko iyapano nima yagisi ke; ‘Ki pa mena,’ ki ka eba Mama-nuga God e Keyai e kabuwapupu ki makeya e wagubu ko ki ka Keriso e iyarai yona ki e kabuwapupu. Wi naiya mena wainamupu da Keriso e iyarai aita ewa baiyagisi ko nau karako suwagakani da berokoi ki e keyai ki ororeya mena yewe wairau bauwena.

<sup>4</sup> Mununiyoma, wi ka Mamanuga God e iyapanaiyoma. Bera tagamu ragidai ki mu wi raurutampu kewowena, mibai ka Mamanuga God e Keyai Tanai Bagi Kawayo wi rabinagau posiwena uburau ki kasiyarai ka kawayo esida ko waira yau keyai kasiyara tagebu pokaiyau tagamu ki kasiyarai ka marai muta erida.<sup>5</sup> Bera tagamu ragidai mu ka yewe wairau idiu ki pokere mu waira yau yonai mena tagamu manako waira yau ragidai mu diriwanaga kuae-tagamu ade mu yonamaga mete waina-piyamu sumapiyamu.<sup>6</sup> Ko nu ka Mama-nuga God e iyapanaiyoma ki pokere gwedewau Mamanuga God kataimupu ragidai ki mu mena nu yonanuga ki wainapomoto. Ko gwedewau Mamanuga God tagararapiyamu ki ka nu yonanuga ki mu tagararapomoto ade eba suma-pomoto. Nau yonani nidibuwani yau pokaiya ka wi kataiwagi da keyai mibai ka bani kena ade keyai bera ka bani kena.

*Mamanuga God nu nota kwarikwarisiniyau*

<sup>7</sup> Kowaniyoma, nau nuwaneya po wiyo. Nu deni deni nota kwarikwarisi kasiwaraigomu idiwomu mibai ka nota ki ka Mamanuga God e eya notai. Nima e kowaiyoma ade e yowaiyoma tata-iyoma nota kwarikwarisitamiyau ki ka e mibai Mamanuga God e munui. E ka Mamanuga God kataipupu wetawetara.<sup>8</sup> Ko nima e kowaiyoma ade e yowa-iyoma tataiyoma eba nota kwarikwarisi-tamiyau ki ka e Mamanuga God eba kataipupu, mibai ka nota kwarikwarisi ki kerarai ka Mamanuga God.<sup>9</sup> Mama-nuga God nuwaiya po nuyo ki pokere e yau kwaewena; E Gubagai eyaka mena ki e nu nene tonopupu yewe wairau kawapu da nu e si pokaiya iya waunai e bameya wadamana ki nana.<sup>10</sup> Nu deni deni

nota kwarikwarisigemei ki kerarai ka eba nu yabiri ubumipi Mamanuga God nota kwarikwarisimipi. Pa mena. E eya mena yabiri ubupu deni mena nu nota kwarikwarisini bu e eya Gubagai tonopupu nu nene powena manako e Gubagai pokaiya ka Mamanuga God karako nu biginuga empiyau surupiyau.<sup>11</sup> Kaiwa kaiwa kowaniyoma, Mamanuga God e kawaya daganani nu nota kwari-kwarisini yau ki pokere nu mete kina deni deni inako nota kwarikwarisi kasiwarraigomu ade nu rabinanuga eyakamenayagisi were idiwomu.<sup>12</sup> Yewe wairau ka iyapana kuduba Mamanuga God nu yabunugere mo eba emipi. Ko nu deni deni nota kwarikwarisigomu idiwomu ki ka Mamanuga God nu rabinanugu tondono manako e nota kwarikwarisi notai nu negebu ki mibai nu rabinanugu tawayagisi matarayagisi ki iyapana mataraun empomoto.

<sup>13</sup> Nu badidi maba kataigamu da Mamanuga God nu rabinanugu tondau ade nu e rabineya idwei? Nau suwagani wainapumuri; E eya Keyai tonopupu nu rabinanugu tondau ki pokaiya ka nu kataigibi.<sup>14</sup> Iyapana kuduba, madega kauwagau madega posiwagau nu iya waunai wadamana ki nana ka Mama-nuga God e eya Gubagai tonopupu kawapu, ko ki nu nubo yabunugere emipi kewowena ki pokere e sisiyau nu karako wi matarau nidimei yau kena.<sup>15</sup> Iyapana nima yagisi ke; 'Iyesu, e ka mibai Mamanuga God e Gubagai,' nima inako wagau ki e rabineya ka Mamanuga God tondau ade e mete kina ka Mama-nuga God e naureya tondau.

<sup>16-17</sup> Mamanuga God nuwaiya po nuyo ki nu wainapemei ade sumapemei. Nu deni deni nota kwarikwarisigama idiwana ki kerarai ka eyo ki pokere iyapana nima e kowaiyoma ade e yowaiyoma tataiyoma maramara inako nota kwarikwarisitami yau ki ka e Mamanuga God e naureya tondau ade Mamanuga God iyapana ki rabineya mete tondau. Nu inako idiwomu ki ka nu mara kwauneya Mamanuga God e idai gurai iyapana kuduba nu naurinugu ugwdiniyana ragiragi ki marai baiyagisi makeya ki ka nu e yabareya yabara-yabara ubumamu. Nu yabarayabara inako ubumamu ki mibai ka Mamanuga God e nu eminiyoto da nu ka e Gubagai Keriso mete eyakamenagibi ki pokere e yagisi da nu ka baganai.<sup>18</sup> Iyapana nima e rabineya nota kwarikwarisi ki notai tawawena tondau ki pokaiya ka kudu e rabineya ki deni mena baiyagisi kayayagisi. Ko iyapana nima e rabineya nota kwarikwarisi ki notai pa mena ki ka e kudu mete wainapono tondono, mibai ka kudu kerarai ka yau kena; Iyapana nima supasupai eba tondau ki ka e paerei ki denai bita wadana ki kudeya mena e maramara wainapono tondono.

<sup>19</sup> Mamanuga God yabiri nu nota kwarikwarisini bu ki pokere denai ka nu karako e mete inako nota kwarikwarisi-pomu.<sup>20</sup> Ko iyapana mo yagisi ke; 'Nau ka Mamanuga God e nota kwarikwarisi-pakan'i tondakan,' e inako wagau ko ade e ebo yowai bo tatai midi ragiragipiyau ki ka e berawagau. E yowaiyoma tataiyoma mataraun emitamiyau mete idiwu ki eba nota kwarikwarisitami yau ki ka e badidi maba Mamanuga God eba empemei ki nota kwarikwarisiponu tondono? Ki pa mena.<sup>21</sup> Nu kwayuba-nuga yonai Keriso gwaiyananibu ka yau kena; Iyapana nima Mamanuga God nota kwarikwarisipiyau ki ka e eya kowaiyoma ade e eya yowaiyoma tataiyoma ki mu mete inako nota kwarikwarisitamono tondono.

## 5

### *Nu sumanuga pokaiya waira yau notai raurupamu*

<sup>1</sup> Iyapana nima e notai eyaka mena wainapiyau da; 'Iyesu, e ka nu Iya Negeyana Apunai Keriso,' nima inako wainapiyau ki ka e Mamanuga God e munui. Ade iyapana nima e eya mamai nota kwarikwarisipiyau ki ka e yowa-iyoma tataiyoma ki mu mete nota kwarikwarisitami yau. <sup>2</sup> Ki maba, nu Mamanuga God nota kwarikwarisipomu ade e gorai tapu ki makeya makeya kwaigomu ki pokaiya ka nu kataigamu da nu Mamanuga God e munuiyoma mete nota kwarikwarisitamemei. <sup>3</sup> Nu Mamanuga God nota kwarikwarisipomu ki ka nu e umunui yodomu ade e gorai badidi tapu ki nu makeya makeya mete kwaigomu. E gorai ka eba ragiragi kawaya,<sup>4</sup> mibai ka iyapana nima Mama-nuga God e munui wenawena ki ka e waira yau nota kuduba kaupoto ki mete baganai. Nu sumanuga pokaiya ka nu waira yau e notai ki kuduba rauru-pamu.<sup>5</sup> Iyapana nima e notai eyaka mena yagisi ke, 'Iyesu, e ka Mamanuga God e eya Gubagai,' iyapana nima e notai inako wagau ki ka e waira yau nota kuduba raurupoto ki mete baganai.

### *Iyesu e ka Mamanuga God e eya Gubagai*

<sup>6</sup> Iyesu Keriso e ka kunuma were kawapu yewe wairau wenawena. Apunu Diyon ubupu awana pokaiya e siruwa-pupu manako e powena ki makeya ka mu e ta were ugwdumpu manako e darai bauwena kayawena. Mamanuga God e Keyai nu mete kabuwaniyau da Iyesu e ka eba awana pokaiya siruwa-wagana pa tondana ki nana bauwena ko e powagana manako e darai bau-wagana ki nana mete bauwena. Ade nu katainugu da Mamanuga God

e Keyai yona mibai mena wagau. <sup>7</sup> Yona apeya eyaka yau kuduba mibipiyau da Iyesu, e ka Mamanuga God e eya Gubagai; <sup>8</sup> Mamanuga God e eya Keyai badidi wagau ki kena, Iyesu awana pokaiya siruwawena yonai ki kena, ade e darai bauwena kayawena yonai ki kena. <sup>9</sup> Yona apeya eyaka ki kuduba ki mibai ka eyaka mena. Nu iyapana kaina mu yonamaga sumapem ei ka maraitau erida ko Mamanuga God e eya Gubagai nene yona yau wagubu ki ka kawaya esida, mibai ka Mamanuga God e ebo yona ki wagubu. <sup>10</sup> Iyapana nima Mamanuga God e Gubagai sumapiyau ki e rabineya ka Mamanuga God e yonai yau mete tawawena. Ko iyapana nima Mamanuga God e yonai eba sumapiyau ki ka e Mamanuga God bera umani siyau mibai ka Mamanuga God e eya Gubagai nene yona mibai kawaya badidi wagubu ki yonai eba sumapupu.

<sup>11</sup> Ki pokere yona mibai ka yau kena; Iya waunai maramara idiwana kaiwana ki iyai ka Mamanuga God e Gubagai pokaiya nu negebu. <sup>12</sup> Iyapana nima Mamanuga God e Gubagai sumapiyau ade wadubu e eya iyai rabineya tapu ki ka maramara idiwana kaiwana iyai ki e wadubu kewowena. Ko iyapana nima Mamanuga God e Gubagai eba suma-piyau ade e eya iyai rabineya eba tapu ki ka maramara idiwana kaiwana iyai ki e eba wadubu.

*Iya waunai maramara idiwana kaiwana iyai*

<sup>13</sup> Mununiyoma, wi ka Mamanuga God e Gubagai sumapiyamu ki ragidai. Nau oka yau okapakan i mibai ka nau nuwaneya wi naigida mena kataiwagi wetawetara da iya waunai maramara idiwana kaiwana iyai ki wi wadumupu kewowena. <sup>14</sup> Nu Mamanuga God e yabareya yabarayabara ubumamu manako e nuwaiyi badidi wainapiyau ki makeya makeya e siyamu ki ka nu katainugu da e nu wainaniyoto manako nu badidi iwagibi ki kuduba e nu negeni. <sup>15</sup> Mibai, nu e badidi siyemei ki e nu wainaniyau ki pokere nu mete kataigibi da nu e badidi simipi ki e ororeya mena nu negebu kewowena.

<sup>16</sup> Kowaniyoma, iyapana mosi wi paunagau paerepoto bera berokoi mo kwaeyagisi empumuri ki ka wi e nene guriguriwagi da e bigi kwaewena ki kuduba Mamanuga God empoto suru-poto manako iya kweyoto. Ko e paere kawaya mo kwaewena da e po yawateya kayawagau, nau eba ki nene wi guri-gurigamana ki nana suwagakani. <sup>17</sup> Bera berokoi kwaigemei ki kuduba ka bigi ko nu bigi dai kwaigemei ka erida ki pokere nu denai eba popoigamu.

<sup>18</sup> Nu katainugu da nu Mamanuga God e munuiyoma idiwei ki ka nu bigi kawareya kawareya eba kwaigomu. Mamanuga God e Gubagai nu kwayuba-niyan ki pokere Berokoi Apunai Seitan e baiyangisi nu giriniyoto. Pa mena.

<sup>19</sup> Nu mete kataigibi da nu ka Mamanuga God e munuiyoma ko waira yau notai notapiyamu ragidai madega kauwagau madega posiwagau ki mu kuduba ka Berokoi Apunai Seitan e umunu wadamu ragidai.

<sup>20</sup> Nu mete kataigibi da Mamanuga God e Gubagai bauwena nu notanuga wadubu papara ki pokere Yona Mibai Wagau Apunai Mamanuga God ki e nu mete kataimpi kewowena. Nu karako e idai rabineya idiwei ade e Gubagai Iyesu Keriso e idai rabineya mete idiwei. Iyesu e ka God mibai ade e ka nu iya maramara idiwana kaiwana ki kerarai.

<sup>21</sup> Mununiyoma, daisusu bo momo-rapa bo ade dai mete kina inako ki mu mibimaga ka pa mena ki pokere mu bamamugu wi eba buburiwogoi.

Kaiwa kaiwa, nau Diyon oka yau okapuwani.

Ika kewowena.

## 2 DIYONI

### Apunu Diyoni e okai paunau tapu

### Oka gwede nene tapu ki kabuwai

Mamanuga God e wine-pupu ridai mosi e munui-yoma mete kina mu bama-mugu ka apunu Diyoni oka yau oka-pupu. Ridi ki e munui-yoma mete kina ka keyakeyai ko ki mibai ka Iyesu suma-pamawa ragidai tawana mo rabineya idiwai.

Oka yau pokaiya ka apunu Diyoni mu kabuwatapu da mu deni deni nota kwarikwarisi-togomono idiwono ade kabuwai mibai pa mena ki kabuwai mu eba waina-pomono.

#### **Oka debai empamana ki kabuwai**

Parau 1-3

Nota kwarikwarisi ki notai 4-6

Kabuwa mibai pa mena ki yonai 7-11

Parau siyarai 12-13

<sup>1</sup> Mamanuga God e winenibu Ridai, kau munugi-yoma mete kina; Nau parauniyakani kawaya daganani wi ba-magau. Nau Diyoni, Iyesu iyapania-iyoma kwayubaniyakani apunai oka yau wi nene tarakani. Nau nuwaneya po wiyo ko ki ka eba nau mena wi nota kwarikwarisiniyakani ko iyapania kuduba yona mibai katai-tagubu ragidai ki mu mete kina wi inako nota kwarikwarisi-niyamu. <sup>2</sup>Yona mibai nu rabinanugu tondau ki eba kewo-yagisi ko maramara tondono kaniyono.

<sup>3</sup> Nu paerenuga ki denai bita nubo wadamana ko ki bitai ka Mamanuga God e Gubagai Iyesu Keriso pokaiya rika-pupu deni mena nu wadinibu bagi. E Gubagai mete kina mu karako nu nuwaboyanuga waina-pomoto nuwabagi negeni manako waitanimoto da mu nu nene bagi kawaya badidi kuae-tagubu ki mibai nu naigida mena kataigamu wetawetara manako nu yona mibai ki mena yadamu doko nu rabinanugu tawa-yagisi da nu deni deni nota kwari-kwarisigomu idiwomu.

*Nu deni deni nota kwarikwarisi kasiwaraigomu idiwomu*

<sup>4</sup> Mamanuga God e ubupu e yonai mibai nu wainapamana makeya makeya kwai-wagamana ki nana nidibu ko ki kau munugi-yoma dai makeya makeya kuae-tagamu emitamakani ki pokere nau rabinaneya mamama waina-pakanai.

<sup>5</sup> Ridi, nau kau nene waina-pakanai ki pokere nau kau nidiyakani yau kena; Nu nubo deni deni nota kwarikwarisi kasiwaraigomu idiwomu. Nau oka-pakanai yau ka eba yona waunai mosi ko ki ka gora oragai ki nu naiya mena wainapemeya kebomeya da karako yau kena. <sup>6</sup> Mamanuga God e gorai tapu ki nu makeya makeya kwaigomu ki ka nu mibai nota kwarikwarisigemei. Gora ki wi kerareya mena waina-pamawa kebomawa da karako ka yau kena; ‘Wi deni deni nota kwarikwarisi kasiwara-iwogoi idiwai.’

<sup>7</sup> Wi bera-nimana kerapugau wada-mana ragidai ropani kawaya yewe wairau pos-wena idiwu. Mu kuduba tagamu da; ‘Iyesu Keriso e ka eba iyapania kaina nu mabawena-wena.’ Mu inako tagamu ki pokere mu ka Keriso e iyarai-yoma. Mu yona bera-tagamu idiwu, <sup>8</sup>ki pokere wi wibo kwayubaga kwiwogoi idiwai da wi Keriso e nene badidi kwaigubu ki denai e puyo wi negeni ki puyoi wi eba kaupu-muri.

<sup>9</sup> Iyapania nima Keriso e yonai waina-piyau ko ade e ebo notai pokaiya yabiriwagau ki ka e Mamanuga God e idai rabineya eba tondau. Ko iyapania nima Keriso e yonai wainapiyau makeya makeya mena kwaewagau ki ka e Mamanuga God e Gubagai mete kina mu idamaga rabineya tondau. <sup>10</sup> Ki pokere wainapu-muri; Iyapania mosi wi ba-magau bai-yagisi manako Keriso e yonai yau eba yogono ko e kabuwa kudubai mosi wi ka-buwaniyono ki ka wi e diriwal eba kwiwagi ade e wi tawagau mete eba ukworoto. <sup>11</sup> Nau suwagu-buwani ki mibai ka yau kena; Wi e diriwal kwiwagi ki ka e paere-piyau berokoi kwaewagau ki wi e wata kweyamu waita-piyamu diyayai.

*Parau siyarai*

<sup>12</sup> Yona kawaya daganani nau bamaneya uburau ko nau eba nuwaneya oka pokaiya wi ka-buwaniyani. Nau nuwaneya wi daiyoga ika bausugani empepeigamu manako yonaigomu ade mibi mamamai ewapuru idiwomu.

<sup>13</sup> Wi yowaga Mamanuga God e wine-pupu Ridai ki e munui-yoma wi parauniyamu kawaya daganani wi ba-magau.

Nau yonani ika kewo-wena. Kaiwa kaiwa.

### 3 DIYONI

## Apunu Diyoni e okai siyarai tapu Oka gwede nene tapu ki kabuwai

Oka yau ka apunu Diyoni apunu Gaiyasi e bameya oka-pupu. Apunu Gaiyasi e Iyesu suma-pamawa ragidai ropani kawaya waita-tamiyawa ki pokere apunu Diyoni e werei wagubu.

Apunu mosi si ka Diyotepesi. E berai ka eba bagi ki pokere apunu Diyoni oka yau pokaiya apunu Gaiyasi e wenagui wadubu kabuwa-pupu.

#### **Oka debai empamana ki kabuwai**

Parau 1:1-4

Apunu Gaiyasi e werei wagubu 5-8

Apunu Diyotepesi e yonai 9-10

Apunu Demeteresi e si tepe-pupu 11-12

Parau siyarai 13-15

<sup>1</sup> Nau waretani Gaiyasi, nau kau nene ebotau waina-pakani. Nau Diyoni, Iyesu iyapanai-yoma kwayubatamakan i apunai karako parauniyakani kawaya daganani kau bamageya.

<sup>2</sup> Waretani, nau nuwaneya kau bagi kawaya tondana da sigira bo gwede mo inako kau bamageya eba bauwagana ki nana ki pokere nau Mamanuga God bameya kau nene gurigurisugakani. Nau kataineya da kau keyaigi ka kasiyarai kawaya. <sup>3</sup> Nu sumanuga eyaka mena ragidai yewe bau-tagubu nau sidi-mupu da yona mibai ki kau eba kamadibi ko wadibi doko makeya makeya kwaе-nugei ki pokere nau rabinani bagi-wena poyo. <sup>4</sup> Nau mununi-yoma yona mibai ki waina-pomoto makeya makeya kwaе-togomono ki sisiyai wainapani ki ka nau mamama kawaya daganani wainapani. Gwedegwede kuduba mamamai ka mamama ki kobaiya.

#### *Apunu Diyoni apunu Gaiyasi e werei wagubu*

<sup>5</sup> Waretani, nau nuwaneya po kau. Nau kataineya da suma sumatagamu ragidai ki kau naiya mu emitapi ade dai ki kau naiya mu eba emitapi ki mu kau bamageya bau-tagamu ki kau mu eba tagarara-tamiyei ko mu diriwa-maga bagi kawaya ki kau kwaenugei. <sup>6</sup> Mu dai wira-tagubu yewe bau-tagubu manako nu suma sumaigemei Mamanuga God nene dibipemei ragidai kuduba yewe idwei nu paunanugu ubu-mpu kau weregi tagubu. Kau bagi kawaya kwaenugei ko nau karako kau ade nidiyani; Iyapana kau bamageya inako bautagamu mu ka Mamanuga God e upi kwaе-tagamu ragidai ki pokere kau yawata gwede-gwedei dai mu waitatamiyowa da mu supasupai bagi mena ade kimoto ubu-moto kaya-tagisi. Kau inako kwaenugowa ki ka Mamanuga God e mete mamama-yagisi. <sup>7</sup> Mu Iyesu e upi kerarai birika-mupu kaya-tagamawa ki makeya ka suma eba sumatagamu ragidai dai ubu-mpu mu puyotamana kwaetaga-mawa. Ko mu puyo ki eba wadamana waina-mupu, <sup>8</sup> ki pokere nu nubo Keriso e si wademei ragidai karako nu kowa-nuguma ki waitatamomu mu mete dibipamu manako yona mibai ki upi ewapuru mena kwaigomu.

#### *Apunu Diyotepesi yo Demeteresi mu yona-maga*

<sup>9</sup> Nau naiya oka rogobi mutna mosi okapuwani suma sumaiwagamu Mama-nuga God nene dibipiyamu ragidai ika idiu wi ba-magau tonopuwani. Ko apunu Diyotepesi e ebo nuwaiya kawai gisi-piyawa ki pokere nau yonani suwagu-buwani ki e kwenu-pupu. <sup>10</sup> Nau niya ika bausugani ki ka nau e berokoi kwaewagau ki yonai mataraui wi nidi-yanai, mibai ka e nu wereyakauraniyau ade nu yonanuga ki e ebo nuwaiya berawagau umau. Ko eba ki mena; Iyesu e upi wadamu ragidai e bameya bau-tagamu ki ka e mu tagarara-tamiyau, ade iyapana dai ki mu diriwa-maga kwaetagamana kwaе-tagamu ki ka e mu bodatamiyau ade siwakeketamiyau da mu Mamanuga God nene dibipiyamu ragidai mete eba idiwana ki nana.

<sup>11</sup> Waretani, nau nuwaneya po kau. Bera berokoi kwaе-tagamu ragidai badidi kwaetagamu ki kawareya kau inako eba kwaenugowa ko bera bagi kwaе-tagamu ragidai badidi kwaе-tagamu ki mena kau makeya makeya kwaenugowa. Iyapana nima bera bagi mena kwaе-yogono ki ka e Mamanuga God e iyapanai. Ko iyapana nima bera berokoi kwaewagau ki ka e Mamanuga God eba katai-pupu.

<sup>12</sup> Iyapana kuduba apunu Demeteresi e werei tagamu ade e eya badidi mibai supasupai kwaewagau ki nu kabuwa-niyau da e ka apunu bagi. Nu nuga mete kina e werei iwegemei, ade kau kataigeya da nu badidi iwegemei ki kuduba ka mibai mena.

*Parau siyarai*

<sup>13</sup> ona kawaya daganani nau bamaneya uburau ko nau eba nuwaneya yona ki oka pokaiya kau ka-buwaniyani. <sup>14</sup> Nau waina-pakani da nau niya waunitau kau bamageya ika bausugani empepeigamu manako nu yonaigamu.

<sup>15</sup> Kau nuwabagi rabineya tondowa.

Kau kowagi-yoma kuduba yewe idiwu mu kau parauniyamu kawaya daganani kau bamageya. Ade nu kowanuguma kuduba ika idiwu ki nu mu mete parautamemei. Nu paraunuga ki kau mu eyaka eyaka tade.

Nau yonani ika kewo-wena. Kaiwa kaiwa.

## DIYUDI

### Apunu Diyudi e okai tapu

### Oka gwede nene tapu ki kabuwai

Oka yau pokaiya ka apunu Diyudi Iyesu sumapamawa ragidai kabuwatapu da mu kabuwa mibai pa mena ragidai ki mu kabuwamaga eba wainapamana ki nana.

Oka yau ka Apunu Pita e okai siyarai tapu ki maba.

#### **Oka debai empamana ki kabuwai**

Parau 1-2

Kabuwa mibai pa mena ragidai 3-16

Ragiragi sumatagamana ki nana 17-23

Mamanuga God e si wadubu bagi 24-25

<sup>1</sup> Mamanuga God e winenibu iyapanaiyoma ki e nota kwarikwarisi rabineya idiu ade Iyesu Keriso e kwayubai rabineya mete idiu ragidai; Nau Diyudi wi okaga yau okapakan. Nau ka Iyesu Keriso e bigabigai kuae-sugakani apunai ade nau ka nu suma-nuga eyaka mena apunai Diyemesi e yowai. Kaiwa kaiwa.

<sup>2</sup> Mamanuga God e wi nuwanuwa-nyiayu, wi nota kwarikwarisiniyau, ade nuwabagi wi negeyau ko e karako wi waitaniyoto da e wi nene badidi kuae-wena ki mibai kuduba wi rabinagau posiyagisi siwagapoto.

*Kabuwa mibai pa mena kabuwatagamu ragidai mu yonamaga*

<sup>3</sup> Kowaniyoma, nau nuwaneya po wiyo. Mamanuga God ubupu nau yo wi ewapuru iya waunai negebu ki yonai nau oka pokaiya wi kabuwaniyana ki nana wainapuwani ko karako nau wainapakani da nau yona kudubai mosi wi bamagau okapani manako ki pokaiya wi toginiyani kasiyara negeyani. Wi sumaga ki Mamanuga God ubupu e iyapanaiyoma deni mena negebu ki wi eba kaupumuri ko ragiragi kawaya wadumuri doko, <sup>4</sup>mibai ka Mamanuga God e yonai tagararapiyamu ragidai dai mu weki gwaiya bautagubu nu suma sumaigemei ragidai nu paunanugu mete dibimipi idwei. Nu Kaiwawonuga Iyesu Keriso e mena ka Kaiwawo ko mu e tagararamupu ade nu paerenuga denai bita nubo wadamana ki Mamanuga God rikapupu deni mena wadinibу bagi ki yonai mu wadamu kiyokiyo mu mubo kwakwarepumaga tainitamiyu poisiyasiyai wainapiyamu ki kabuwai mete dibipiyamu kabuwatagamu ivu. Ko iyapania ki badidi kwaetagamu ki denai mu aita ewa bita yadini ki yonai ka Mamanuga God takari kawaya e okai rabineya tapu kewowena.

<sup>5</sup> Nau yonani karako suwagakani ki kuduba wi ororeya mena wainamupu kewowena ko wi kawareya ade waina-pamana ki nana ka nau keyakeyai yau wi ade nidiyakani; Mamanuga God e iyapanaiyoma takari kawaya tawana Idipi rabineya tawana ki taubanuwai ragidai mu paunamugu idiya ki makeya ka e mu waditapu paere waratapu bautagubu kayatagubu. Ko ki eweya ka e ubupu e iyapanaiyoma eba suma-tagamawa ragidai ki mu namutapu popotagubu gawarara.

<sup>6</sup> Ade wi keyakeyai yau mete waina-pumuri; Aneya kunumau takari kawaya Mamanuga God e kasiyarai tagebu ki paupui raurumupu kayatagubu ki ka Mamanuga God mu sisipu rabineya bodatapu taburuba ragiragi kawaya pokaiya umatapu dokodoko idiu. Taburuba ki eba rikatagisi ko inako mete idiwono kaiwono da Mamanuga God e idai gurai aneya ki mu nauri-mugu ugwiditamana ragiragi ki marai baiyagisi makeya ki ka e mu paeremaga ki denai bita tageni.

<sup>7</sup> Ade keyakeyai natere Sodomu yo tawana dai mu madanimugu mete kina mu naurimugu nau suwaga-kani ki wi mete wainapumuri; Aneya berokoi kwaetagubu ki maba ka iyapania ki inako mete kwaetagubu. Mu taku maba igida yauda asusu kwaetagamawa, midimama berai kwaetagamawa, ridi e ebo waretae ridi uwarawa ade apunu e ebo waretae apunu uwarawa. Mu berokoi ebo ebo inako kwaetagamawa ki pokere mata maramara urau ki matai mu uratapu gawarara. Mu bita bananamupu ki nu empamana kudu wainapamana manako mu badidi kwaetagubu ki maba nu inako eba kwaigamana ki nana. Mu bamamugu badidi wenawena ki nu notanuga eba gogayagisi.

<sup>8</sup> Ki maba, kabuwa mibai pa mena kabuwatagamu ragidai karako berokoi inako mete kwaetagamu. Mu waro were maba empiyamu manako ki pokaiya ka mu midimama berai kwaetagamu mu muga kwakwarepumaga bigi kweyamu. Mamanuga God e kasiyarai ki mu tagararapiyamu ade aneya kawakawaya kunumau idiu ki mu tadeyamu siyasiya wereyakauratamiyamu. <sup>9-10</sup> Mu ka iyapania kaina ko mu kawai gisipi-yamu aneya kawakawaya usi kunumau ki mu eba emitampu bo kataitampu ki mu simaga mu giripiyamu. Aneya mu kawai maga Maikero e paere inako mo eba kwaewena. Oragai

apunai Mosisi e powena kwakwarepui wadamana ki nana ki kawareya ka aneya Maikero yo Berokoi Apunai Seitani gatepamawa idiwu. Mu deni deni tagamawa idiwu ko aneya Maikero ubupu Berokoi Apunai Seitani ragiragi kawaya eba kirapupu ko e kwarisiwena manako yona yau mena wagubu ke; ‘Nau kau eba nakariniyani ko Mamanuga God e mena uburoto kau nakariniyoto.’ Aneya kawaya Maikero e eya kwarisiwena ko iyapana kabuwa mibai pa mena kabuwatagamu ragidai ki mu ka papa kamarai mu notamaga pa mena kwakwarepumaga pokaiya pa asusu yababayaba iwu ki mu maba. Ko mu badidi kwaetagamu ki pokaiya ka mu aita ewa bita bananapomoto.

<sup>11</sup> Akae, mu aita bita kawaya yadini. Oragai apunai Kaini berokoi yawateya kayawena ki e eweya mu kayatagamu. Oragai apunai Baramu badidi paere-pupu ki maba mu mete paerepiyamu bowa madai wadamana ki nana kabuwa mibai pa mena ki kabuwatagamu. Oragai apunai Kora e midi ragiragiwena manako Mamanuga God ubupu e giripupu ki maba ka mu mete kina inako midi ragiragitagamu idiwu ki pokere Mamanuga God aita ewa uburoto mu giritamini. <sup>12</sup> Wi ka tanai ragidai ko kabuwa mibai pa mena kabuwatagamu ragidai mu ka bigibigi ki pokere mu wi mete ewapuru dibipiyamu ku-peiwagamu ki ka mu wi kupega ki bigi kweyamu. Mu kapoitagamu ade mu muga nene mena wainapiyamu. Mu yonamaga ka nusuru oroguma kawarapiyau daburi-wagau ebo ebo kayatagamu ko garewa eba bauwagau ki maba. Mu ka ripa supiyau ko mibai eba kirau ki maba. Mu ka ripa kerareya kerareya kwaimupu da witai surawena ki maba. <sup>13</sup> Mu midimama berai kwaetagamu ki ka towawa egi kawareya kaniyau yabadau totori posiwagau ki totori maba. Mu ka supuna kunumau garupiyamu kaya-tagamu ki maba. Ko mu watamaga sisipu rabineya aita ewa maramara idiwana watai ki ka Mamanuga God e ororeya mena winepupu tapu mu nawanamaga tondau.

<sup>14</sup> Yabiri wenawena apunai Adamu e ataiyoma wenatagamawa kebomawa da wenatagamawa kebomawa da ida daikere kewowena daikere eyaka mena ki makeya ka apunu Enoki wenawena. Iyapana kabuwa mibai pa mena kabuwatagamu ragidai mu bamamugu badidi wenawagana ki nana ki yonai ka apunu Enoki naiya mena wagubu ke; ‘Empumuri, Mamanuga God e aneyai-yoma ropani kawaya eba iyabapamana makai e nene idiwu ki mu waratamini mete baitagisi, <sup>15</sup> manako e idai gurai iyapana kuduba nu naurinugu uwgadi-niyoto ragiragi. Iyapana gwedewau e tagararapamawa ade bera berokoi ebo ebo kwaetagamawa e wereyakaura-pamawa e si giripamawa ragidai ki mu bamamugu ka e denai bita mu tageni.’

<sup>16</sup> Iyapana kabuwa mibai pa mena kabuwatagamu ragidai mu ka mara-mara gunaratagamu ade maramara mu kowamuguma yanuwetamiyamu idiwu. Mu mubo kwakwarepumaga taini-tamiyau poisiyasiya wainapiyamu ki mu niniyapiyamu ade mu muga kawai gisipiyamu noda gongomutagamu. Dayaya yonai pokaiya ka mu iyapana rabinamaga wirapiyamu da mu umunu-maga wadamu.

#### *Notanuga paparawagana ki yonai*

<sup>17</sup> Kowaniyoma, wainapumuri; Nu Kaiawonuga Iyesu Keriso e tonotatu ragidai naiya wi badidi nidimupu ki yonai wi wadumuri doko naigida mena notapiyo idiwoi. <sup>18</sup> Mu nidimupu, tagubu ke; ‘Mara siareya ka iyapana mu mubo kwakwarepumaga taini-tamiyau poisiyasiya wainapiyamu ragidai baitagisi wi nidimoto siyasiya gwaigwitanimoto.’ <sup>19</sup> Iyapana gwedewau inako kwaetagamu ki ka mu iyapana purutamiyamu da mu nuwarara tagarara idiwu. Mamanuga God e eya Keyai mu rabinamugu pa mena ki pokere mu muga kwakwarepumaga nuwaiya badidi tainitamiyau ki mu niniyapiyamu makeya makeya kwaetagamu.

<sup>20</sup> Ko kowaniyoma, wi ka eba inako. Wi ewapuru togi kasiwaraiwogoi da wi eyaka eyaka wi sumaga bagi kawaya ki pokaiya bebeda maba irawaiwagi ragiragi kawaya ubumoi. Wi Mamanuga God e Keyai Tanai Bagi Kawaya ki kasiyarai pokaiya guriguriwogoi, <sup>21</sup> ade Mamanuga God e nota kwarikwarisi rabineya naigida mena idiwoi. Nu Kaiawonuga Iyesu Keriso wi nuwanuwaniyana manako maramara idiwana kaiwana iyai negeyana ki nawanai mena idiwoi.

<sup>22</sup> Iyapana gwedewau mu notamaga apeya apeya wainapiyamu ki wi mu nuwanuwatamiyoi ade togitamiyoi, <sup>23</sup> manako ki pokaiya ka wi mata nonareya mu taorotamuri. Ade wi iyapana dai ki mu mete nuwanuwa-tamiyoi togitamiyoi ko wi wigia kwayubaga mete kwaiwogoi, mibai ka mu kwakwarepumaga tainitamiyau poisiyasiya wainapiyamu ki bigi mu midimaga tatamai pasipupu ki kwaenda wi mete pasiniyoto.

#### *Apunu Diyudi Mamanuga God e si tepapupu*

<sup>24</sup> Mamanuga God e wi kwayuba-niyono toginnyono tondono da wi eba gwepumuri manako teniyoto wi paeregaa pa mena mibi mamamai e yabareya e taneya wi nakaniyoto.

<sup>25</sup> Mamanuga God e ka eyaka mena. E mena ka nu Iya Negeyau Apunai. Nu Kaiawonuga

Iyesu Keriso pokaiya ka nu e paraupomu ade e si esida mena tepapomu. E kunuma yo waira eba yamanatapu makeya yaba-dawa da karako ade mara ewa mete kina ka e tanai bagi kawaya ki rabineya e kasiyarai pokaiya maramara kaiwawo-yogono tondono. Ki mibai.

Nau yonani ika kewowena. Kaiwa kaiwa.

## MATARAPUPU

### **Iyesu Keriso e yonai apunu Diyoni bameya matarapupu Oka gwede nene tapu ki kabuwai**

Apunu Diyoni oka yau okapupu makeya ka Iyesu sumapamawa ragidai ropani kawaya bita makari bananapamawa. Mu togitamana ade kasiyara tageyana ki nana ka e oka yau okapupu.

Apunu Diyoni e ka gwede marai kawai waro were maba kunumau empupu. E badidi empupu ki mibai ka yau kena; Keriso pokaiya ka Mamanuga God e iyaraiyoma kuduba ade Berokoi Apunai Seitani mete kina raurutamini deni mena surutamini manako kunuma waira waunai kawareya ka e eya iyapanaiyoma ika waditamini bagi.

#### **Oka debai empamana ki kabuwai**

Parau 1:1-8

Natere 7 mu okamaga 1:9-3:22

Wiku mosi rima 7 naureya 4:1-8-1

Bawiiwi 7 8:2-11:19

Motamota kwakoru ade kunkani apeya 12:1-13:18

Waro maba dai ki 14:1-15:8

Mamanuga God e nuwa pupui tera 7 rabineya 16:1-21

Natere Babironi gumorowena ade Seitani e kasiyarai kewowena 17:1-20:10

Mamanuga God e idai gurai nu naurinugu ugwidiniyoto ragiragi 20:11-15

Kunuma waira waunai ade natere Dierusaremu waunai 21:1-22:5

Parau siyarai 22:6-21

<sup>1</sup> Oka yau ka Iyesu Keriso apunu Diyoni bameya yona badidi matara-pupu ki okai. Mamanuga God e biga-bigaiyoma ragidai gwede waunitau wenawagana yonai kuduba kataitaga-mana ki nana ka e yabiri yona ki Keriso kabuwapupu manako e ubupu e aneyai mosi yona ki e bigabigai apunu Diyoni kabuwapania ki nana tonopupu. <sup>2</sup> Mama-nuga God e yonai ade Iyesu Keriso e mibai badidi matarapupu apunu Diyoni empupu bo wainapupu ki kuduba ka e oka yau pokaiya nu kabuwaniibu. <sup>3</sup> Iyapania nima oka yau iyabapiyau ki ka e mibi mamama'i tondono ade iyapana gwedewau aita ewa wena-wagana yonai yau wainapiyamu ade oka yau wagau ki makeya makeya kwaetagamu ragidai ki mu mete kina ka mibi mamamai idiwono. Mibai, mara siyarai waunitau baiyagisi da yau kuduba wenayagisi.

#### *Apunu Diyoni parauwena*

<sup>4-5</sup> Apunu Diyoni e Iyesu sumaiyamu Mamanuga God nene dibipiyamu ragidai natere ida daikere kewowena daikere apeya (7) tawana Aisiya rabineya idowi ki mu paraumaga yau tonopupu, wagubu ke:

Kaiwa kaiwa; Naiya kerareya tondawa, karako tondau, ade ewa baiyagisi Apunai Mamanuga God e karako wi parauniyau. Ade keyai ida daikere kewowena daikere apeya kema kawareya tondau Apunai e yabareya ubumu ki mu mete kina wi parau-nyiyamu. Ade yona mibai eba kamadubu ko yona supasupai mena kabuwaniyau apunu Iyesu Keriso ki e mete kina wi parauniyau. E powena ko yabiri ade kipu ubupu popotagubu ragidai ade iyatagamana kimana ubumana ki nana mu yawatamaga mebu. E ka waira yau kawakawai ragidai kuduba mu Kaiawo-maga kawaya. Wi paeregaa ki denai bita wibo wadamana ko ki e rikapupu deni mena wi wadinibu bagi. Mu karako wi waitanimoto da wi nuwabagi rabineya mibi mamamai idiwoi.

Iyesu e nuwaiya po nuyo ki pokere nu biginuga umanibu dokodoko ki e darai pokaiya deni mena rikapupu, <sup>6</sup> manako winenibu da nu e kasiyarai pokaiya ubumana e Mamai God bameya dobopiyamu upi ki nu mete kwaiwaga-mana ki nana. Karako ade ewa ka Iyesu Keriso e kasiyarai eba kewoyagisi ki pokere nu e si maramara esida mena tepapomu idiwomu. Ki mibai.

<sup>7</sup> Empumuri, e oroguma kawareya kawarau. Tawana tawana kuduba ka iyapana e empomoto ade e ugwidumpu po ragidai ki mu mete kina e mataraupu empomoto. Iyapana kuduba, madega kauwagau madega posiwagau mu ka e pokaiya apena meyomoto yadi kimoto. Ena, ki makeya makeya inako wena-yagisi. Ki mibai.

<sup>8</sup> Kasiyarai Kawaya Esida Apunai nu Kawainuga God e wagau; Nau ka Aropaa ade nau ka Omega, nau ka Kerarai ade nau ka Kwaunai. Nau naiya tondekeya, nau karako tondakanai, ade nau mara ewa mete bausugana ki apunai.

#### *Apunu Diyoni e Iyesu waro were maba matarau empupu*

<sup>9</sup> Nau ka Diyoni, wi sumaga mete ewapuru eyaka mena ki apunai. Nu ka Iyesu e naureya idwei ade e gari rabineya kaiwana e kasiyarai pokaiya idiwana ki nawanai nu idwei. E pokaiya ka nu midi makari mete bananapemei ade giruru maba kobaiya teteigemei ko nu eba kekerai gemei.

Mamanuga God e yonai ade Iyesu e yonai bagi kawaya ki nau dimasugekeya iyapana tadeyekeya umekeya ki pokere mu nau wadisinimupu ruku mosi si ka Pasimosi ki kawareya nau tamusini-mupu.<sup>10</sup> Pura Kawaiya, nu Kaiyawo-nuga e marai ki makeya ka Mamanuga God e Keyai nau kawarineya minibu siwa yabirisinibu manako nau bonana ragiragi kawaya mosi bawiwi maba nau taganeya wagubu wainapuwani.<sup>11</sup> Bonana ki wagubu ke; ‘Kau gwede empiyei ki kuduba kau okapi suma sumatagamu Mamanuga God nene dibipiyamu ragidai natere ida daikere kewowena daikere apeya (7) yau mu bamamugu tonopi. Natere ki mu simaga ka; Epeso yo Simona yo Pogamamu yo Tayataira yo Sodisi yo Piraderopiya yo Raodikeya.’

<sup>12</sup> Nau bonana wagubu ki empana ki nana wirasugubuwani nau taganeya yabu tapuwani manako nau duna uburau watai ida daikere kewowena daikere apeya (7) bowa yamayamai pokaiya yamanatampu ika ubumawa emitapuwani.<sup>13</sup> Ko duna uburau watai ki mu paunamugu ka nau gwede mosi kiyabui iyapana kaina maba ika mete uburawa empuwani. E midi tatamai ka rowarowa kawaya kerareya bauwena ki nau empuwani, ade e naureya maira maba bowa yamayamai pokaiya yamanamupu umapu ki nau mete empuwani.<sup>14</sup> E debai kumai ka poe kawaya oroguma bo midiari weyaku ki maba. E yabui sinini ka mata nonarai maba warapiyawa,<sup>15</sup> ade e kerarai ka mete tanai kawaya bowa wawinebowa yamayamai ki maba. E bonanai ka awana tapara sikipiayu ki mumugrai maba wainapuwani.<sup>16</sup> E idai garu deneya ka e supama ida daikere kewowena daikere apeya (7) e idaiya te-piyawa empuwani ade kereba maba uwurai daikere daikere ki e umuneya bauwena ki nau mete empuwani. E kiyabui sinini ka tanai kawaya madega paunau yabunuga poporapiyau ki maba.

<sup>17</sup> Nau apunu ki empuwani ka nau e kerareya gwairisugubuwani iyapana popai maba ukwapiwani. Ko e idai garu nau kawarineya tapu manako sidibu, wagubu ke; ‘Kau kudu eba wainapiyowa. Nau ka Kerarai ade nau ka Kwaunai.<sup>18</sup> Nau ka maramara tondakani apunai. Nau posugubuwani ko kau wainapi; Nau ade iyasugubuwani kipuwani ubupuwani karako maramara fondoni kaniyon. Iyapana popotagisi bo eba popotagisi bo ade popai ragidai mu watamaga ki gudu nau kwaipana bo bodapania ki kasiyarai kuduba nau wadubuwani.<sup>19</sup> Ki pokere kau karako badidi empiyei ade gwede ewa wena-wagana ki mete empiyei ki kuduba kau okapi.<sup>20</sup> Kau supama ida daikere kewowena daikere apeya (7) nau idani garu rabineya emitamiyei ade duna uburau watai ida daikere kewowena daikere apeya (7) bowa yamayamai pokaiya yamanatampu ki mete emi-tamiyei ki ka gwede mosi wekewekei ko ki mibai nau karako kau nidiyakan yau kena; Supama ida daikere kewowena daikere apeya (7) emitamiyei ki ka nau sumasiniyamu ragidai natere ida daikere kewowena daikere apeya (7) rabineya Mamanuga God nene dibipiyamu idiu ki mu aneyamuguma. Ade duna uburau watai ida daikere kewowena daikere apeya (7) emitamiyei ki ka nau suma-siniyamu ragidai natere ida daikere kewowena daikere apeya (7) rabineya Mamanuga God nene dibipiyamu idiu ki mu muga.’

## 2

### *Natere Epeso ragidai mu okamaga*

<sup>1</sup> Nau sumasiniyamu ragidai natere Epeso rabineya Mamanuga God nene dibipiyamu idiu ki mu aneya-maga bameya kau yona yau okapi tonopi;

Yona yau ka supama ida daikere kewowena daikere apeya (7) nau idani garu deneya tepakan ade duna uburau watai ida daikere kewowena daikere apeya (7) bowa yamayamai pokaiya yamanamupu ki mu paunamugu umakan apunai nau yonani.<sup>2</sup> Wi badidi kwaiwagamawa idiwa ki kuduba nau kataisugubuwani. Wi nau nene bita kawarapamawa muya nunumawa ade kwarisigubu giruru maba kobaiya teteigamawa ki nau mete wi emini-buwani kewowena. Berokoi kuae-tagamu ragidai mu diriwamaga ki wi eba kwaiwagamawa ade iyapana dai bautagubu tagubu da mu ka nau tonotapuwani ragidai ki ka wi diriwa-diriwa eba kwaigubu ko wi iyapana ki naigida mena emitampu wetawetara were kataitampu da mu ka bera ragidai.<sup>3</sup> Wi nau pokanere bita makari banana-mupu ko wi notaga eba kauwena ade nau eba kamadisnimupu.

<sup>4</sup> Ki kuduba ka baganai, ko yau mena ka eba baganai; Wi wauneya nau suma-siniyamu makeya ki ka wi kawaya daganani nau nota kwarikwarisisini-mawa ko karako ka wi nuwaga notaga nau bamaneya ki maraiyawena.<sup>5</sup> Wainapumuri, wi naiya sumaga ragiragi kawaya nau sumasiniyamu makeya ka wi gwemupu wi sumaga nusuruwena.

Ki pokere wi paeregka ki tagararapumuri wi notaga wirayagisi manako wi wauneya nau sumasinimawa badidi maba kwaiwagamawa idowi ki maba wi karako inako mete kwaiwogoi idowi. Ko wi paeregka ki eba kamadu-muri ki ka nau wi bamagau bausugani manako wi dunaga uburau watai ki nau koritapani yadani kayasugani.<sup>6</sup> Ko gwede supasupai mosi wi kwaiwagamu ka yau kena; Nikoraita ragidai badidi kwaetagamu ki berai wi keipiyamu. Nau mete kina inako kwaesugakani.

<sup>7</sup> Wi wenaguga mete kina ki ka wi Mamanuga God e Keyai e sumapiyamu ragidai e nene dibipiyamu idiwu ki mu bamamugu badidi wagau ki wi wainapu-muri. Wi gwedewau berokoi raurumupu ki ka aita ewa nau suwagani manako ki pokaiya ka wi kaiwuri Mamanuga God e Kokorai rabineya Iya Ripai ki madai bagi kawaya ki kupoi idowi.'

*Natere Simona ragidai mu okamaga*

<sup>8</sup> 'Nau sumasinnyamu Mamanuga God nene dibipiyamu ragidai natere Simona rabineya idiwu ki mu aneya-maga bameya kau yona yau okapi tonopi;

Yona yau ka nau kunuma waira kerareya tondekeya ade mara kwauneya tondoni apunai nau yonani. Yau ka nau posugubuwani ko ade iyasugubuwani kipuwani ubupuwani apunai nau yonani;<sup>9</sup> Nau katainuya da wi berokoi banana-mupu ade nuwaboyaigubu. Waira yau iyai pokaiya ka wi imagei ragidai ko nau pokanere ka iya mibai wi bamagau posiwena siwagapupu. Iyapana dai bautagubu tagubu da mu ka Diyu ragidai ko mu beratagubu mibai mu ka Berokoi Apunai Seitani e iyapanaiyoma. Mu bautagubu wi girinimpu yona beroko-beroko wi bamagau tagubu, ko ki nau katainuya.<sup>10</sup> Wainapumuri, nuwaboya makari marai wi bamagau bauwagana kwaewagau ko wi kudu eba wainapiyoi. Berokoi Apunai Seitani uburoto wi sumaga ragiragi kawaya bo pa mena ki empana kwaeyagisi manako iyapana dai baitagisi wi tenimoto diburanimoto manako wi mara ida esida mena dibura rabineya ukwapumuri midi makari banana-pumuri. Wi ragiragi kawaya nau nene ubumoi ko eba nau kamadisiniyoi. Mu ubumoto wi namunimoto ki ka wi nau nene ragiragi kawaya ubumawa ki denai ka nau iya maramara idiwana kaiwana ki puyoi wi negeyani.

<sup>11</sup> Wi wenaguga mete kina ki ka wi Mamanuga God e Keyai e sumapiyamu ragidai e nene dibipiyamu idiwu ki mu bamamugu badidi wagau ki wainapu-muri. Wi gwedewau berokoi ki rauru-mupu ki ka wi kwakwarepuga poyagisi ko wi keyaiga ka eba poyagisi. Po ewa baiyagisi ki eba wi giriniyoto.'

*Natere Pogamamu ragidai mu okamaga*

<sup>12</sup> 'Nau sumasinnyamu Mamanuga God nene dibipiyamu ragidai natere Pogamamu rabineya idiwu ki mu aneyamaga bameya kau yona yau okapi tonopi;

Yona yau ka kereba uwurai daikere wadakanai apunai nau yonani;<sup>13</sup> Wi idiwu watagau ka Berokoi Apunai Seitani mete ika tawawena tondau e kasiyari ika mete kina uburau. Bita yo midi makari ade nuwaboya wi bamagau bauwena ki ka wi nau eba kamadisini-mupu. Ade mu ubumupu wi waretaga nau nene ragiragi kawaya uburawa nau sisiyani wagawa apunai Antopasi nau pokanere ika Seitani tondau tawaneya minimupu poyo ki ka wi sumaga nau bamaneya ki mete eba kauwena.

<sup>14</sup> Ki kuduba ka baganai ko yau mena ka eba baganai; Nau sumasini-yamu ragidai wi paunagau ka wi dai oragai apunai Baramu e umunui wadamu. Oragai apunai Baramu e ka takari kawaya ubupu apunai Bereki uburawana tawana Isiraeru ragidai mu kerapumugu wadana da mu bigi kuae-tagamana ki nana ki yawatai e kabuwa-pupu. Mu daisusu yo momoropa ade dai mete kina mu bamamugu yauda umamawa ki bani kupamana ade ridi yo apunu taku maba igida yauda asusu kwaetagamana ki yawatai e mu mete kabuwatapu.<sup>15</sup> Ko ki maba ka iyapana dai wi paunagau karako ubumpu Nikoraita ragidai mu kabuwamaga wadumpu doko kwaetagamu.<sup>16</sup> Ki pokere wi paeregka kawaya ki wi karako kamadumuri wi notaga wirayagisi. Ko wi paeregka ki eba kamadumuri ki ka nau niya waunitau ika bausugani manako nau kerebani uwurai daikere daikere nau umununyea bauwena tondau ki pokaiya ka nau uburani iyapana ki mete kandamu.

<sup>17</sup> Wi wenaguga mete kina ki ka wi Mamanuga God e Keyai e sumapiyamu ragidai e nene dibipiyamu idiwu ki mu bamamugu badidi wagau ki wainapu-muri. Wi gwedewau berokoi ki rauru-mupu ragidai ki wi nene ka nau kunuma bani 'mana' karako wekewena ki dai wi negeyani. Ki makeya ka nau bowa poe naureya si waunai mosi okapuwani ki wi eyaka eyaka mete negeyani. Bowa ki wadau apunai bo ridai e mena si waunai ki kataiyagisi.'

*Natere Tayataira ragidai mu okamaga*

<sup>18</sup> 'Nau sumasinnyamu Mamanuga God nene dibipiyamu ragidai natere Tayataira rabineya idiwu mu aneya-maga e bameya kau yona yau okapi tonopi;

Yona yau ka Mamanuga God e eya Gubagai nau yabuni sinini mata nonarai maba warapiyu ade nau kerarani mete tanai kawaya bowa wawinebowu maba yamayamapiyau ki nau yonani;<sup>19</sup> Wi badidi maba idiuwu ki nau kataineya. Nota kwarikwarisi ki notai wi bamagau tondau ki nau kataineya. Wi ragiragi kawaya ubumu nau eba kamadisiniyamu ki nau kataineya. Wi waita kasiwara kwaiwagamu ki nau kataineya. Ade wi giruru maba kobaiya teteiwagamu wi sumaga eba kaupiyamu ki nau mete kataineya. Wi wauneya nau sumasini-mawa makeya ka wi maraitau inako kwaigamawa ko karoko ka wi kawaya daganani kwaiwagamu.

<sup>20</sup> Ki kuduba ka baganai ko yau mena ka eba baganai; Ridi Diyesaboro e wi eba baiyonomupu ko ridi ki e kabuwai wi wadumupu doko. E wagau da e ka nau bonanani wainapiyau wagau ki ridai, ko ki pa mena. E nau iyapananiyoma beratamiyau ade mu kerapumugu wadau da mu daisusu yo momorapa ade dai mete kina bama-mugu yadau umamu ki bani mu kupamana ade ridi yo apunu taku maba igida yauda asusu iwana ki kabuwai e mu mete kabuwatamiyau.<sup>21</sup> Nau naiya mena ridi ki uburana midimama berai ki kamadana e notai wirawagana ki nana sibuwani ko e berai ki eba kamadana wainapiyau.<sup>22</sup> Ki pokere nau sigira e kweyani manako kebari kawareya ka e mete ewapuru rauru kawakawara kasiwaratagamu ragidai bita yo makari kawaya daganani bananapomoto. Ko mu ridi ki mete berokoi kwaetagamu ki berai kamadini ki ka nau kowaga ki mu eba tageyan. <sup>23</sup> Nau ridi ki e munu-iyoma namutamani manako nau sumasiniyamu Mamanuga God nene dibipiyamu ragidai tawana tawana idiuwki pokaiya kataitagisi da nau ka iyapana kuduba wi nuwaga notaga empakan wainapakan ki apunai. Wi eyaka eyaka badidi kwaigubu ki denai nau makeya makeya wi negeyani.

<sup>24</sup> Ko wi natere Tayataira rabineya idiuw ragidai dai ki ka ridi berokoi ki e kabuwai wi eba wadumupu ade nota ki mu tagamu da ki ka 'Berokoi Apunai Seitani e notai wekewekwei' ki wi mete eba kataigubu. Nau nidiyani wainapu-muri; Nau wi gwede mosi kwaiwaga-mana ki nene eba suwagani,<sup>25</sup> ko wi wauneya ragiragi kawaya nau sumasini-mawa kebomawa ki mena wi wadumuri doko nau sumasiniyoi yamo da nau bausugani makeya.

<sup>26-28</sup> Wi gwedewau berokoi rauru-piyamu ade nau nuwaneya badidi ki kuduba wi kwaiwogoi yamo da wi mara siareya baiwagi makeya ki ka nau Mamai kasiyara tegebu ki kasiyarai nau wi mete negeyani manako wi kasiyara ki pokaiya waira kuduba madega kauwagau madega posiwagau mu kawakawaimuguma ubumoi. Iyapana kurari mininiyamu sukwana tapi tapi ebo ebo wenapiyau ki maba ka wi nau kasiyarani kepata maba wi idagau wadumuri manako berokoi kwaetagamu ragidai ki inako musuta-muri. Mara ki makeya ka nau mara suparmai wi mete negeyani.

<sup>29</sup> Wi wenaguga mete kina ki ka wi Mamanuga God e Keyai e sumapiyamu ragidai e nene dibipiyamu idiuw mu bamamugu badidi wagau ki wi wainapumuri.'

### 3

#### *Natere Sodisi ragidai mu okamaga*

<sup>1</sup> 'Nau sumasiniyamu Mamanuga God nene dibipiyamu ragidai natere Sodisi rabineya idiuw mu aneyamaga bameya kau yona yau okapi tonopi;

Yona yau ka Mamanuga God e Keyai ida daikere kewowena daikere apeya (7) ade supama ida daikere kewowena daikere apeya (7) ki tepupu e bameya idiuw apunai ki e yonai; Wi badidi kwaiwagamu ade badidi maba idiuw ki kuduba nau kataineya. Iyapana wi sisiyaga tagamu da wi ka iyaiya, ko nau suwagakan; Wi ka popai. <sup>2</sup>Ki pokere nainiwagi kimuri ubumuri wi kasiyara maraitau uburau ki kasiyara ade kwe-muri kwaenda deni mena poyagisi. Nau Mamai God e yabuiya ka wi badidi kwaiwagamawa ki naigida mena eba supasupawan. <sup>3</sup> Ki pokere wi wauneya nau sumasinimupu makeya badidi wainamupu bo wadumupu doko ki wi notaga eba gogayagisi ko karoko mete notapiyoi makeya makeya kwaiwogoi ade wi notaga wirapumuri. Ko wi yabuga eba papumuri ade wi eba kimuri ubumuri ki ka nau kuwa apunai maba bausugani wi naininiyani, ko nau bausugana madegai ki wi eba kataigau.

<sup>4</sup> Ko wi natere Sodisi ragidai eba ropani ka supasupai mena idiuw. Wi midiga tatamai ka eba bigibigiwena ade wi bagi supasupai badidi maba idiwana ki wi makeya makeya idiuw ki pokere wi midi tatamai poe ki umamuri manako nau mete kaigamu. <sup>5</sup> Iyapana gwedewau berokoi raurupiyamu ki mu mete kina ubumoto midi tatamai poe ki umomoto manako mu simaga Iya Bukai rabineya ki nau eba surupani. Nau Mamai e aneyaiyoma mete kina mu yabaramugu ka nau uburani suwagani da iyapana ki mu ka nau nene.

<sup>6</sup> Wi wenaguga mete kina ki ka Mamanuga God e Keyai e sumapiyamu ragidai e nene dibipiyamu idiuw mu bamamugu badidi wagau ki wi wainapumuri.'

*Natere Piroderopiya ragidai mu okamaga*

<sup>7</sup> 'Nau sumasiniyamu Mamanuga God nene dibipiyamu ragidai natere Piroderopiya rabineya idiwu mu aneya-maga bameya kau yona yau okapi tonopi;

Yona yau ka apunu Tanai Bagi Kawaya ade Yona Mibai Wagau Apunai e yonai; Oragai apunai Dewida e kasiyarai nau wadubuwani kewowena. Nau gudu mo kwaipani ki ka nima mosi eba baiyagisi gudu ki umuroto. Ade nau gudu mo umaranai ki ka nima mosi eba baiyagisi gudu ki kwaipoto. Pa mena. <sup>8</sup> Wi badidi kwaiwagamu ade badidi maba idiwu ki nau katainay. Wi ka eba iyapananamatarai ko nau yonani ki wi wadumupu doko ade wi nau eba tagararasinimpu ki pokere wi yabara-gau ka nau gudu mo kwaipuwani ko nima mosi eba baiyagisi gudu ki umu-roto. <sup>9</sup> Wainapumuri, iyapananai dai ki Berokoi Apunai Seitani e mete dibi-mupu idiwu ragidai ki mu tagamu da mu ka Diyu ragidai. Ko ki pa mena, mu ka bera ragidai. Nau suwagani manako mu wi bamagau baitagisi mu ramata-maga kawareya wi yabargau kwarikwarisi-niyakanai ragidai. <sup>10</sup> Nau nidibuwani ki wi makeya makeya kwaigubu kwarisigubu giruru maba kobaiya teteigubu ki pokere iyapananai waira kuduba madega kauwagau madega posiwagau mu sumatagamu bo pa mena ki mibai matarapana marai baiyagisi ki ka nau wi toginiyani da bita marai ki wi bamagau eba baiyagisi. <sup>11</sup> Nau waunitau ade wirasugani bau-sugani ki pokere wi sumaga wadumuri doko kwaenda iyapananai mosi baiyagisi wi sumaga puyoi ki taoronyito.

<sup>12</sup> Iyapananai nima berokoi ki rauru-pupu ki ka nau Mamai Tawai ki bebedai maba e kaupani manako e maramara e wateya mena ragiragi kawaya uburono ko eba puwayagisi. Bebedai ki naureya ka nau Mamai God e si okapani ade nau Mamai God e naterei ki si mete okapani. Naterei ki ka Dyerusaremu waunai ki nau Mamai God tonopoto kunuma were kaworoto. Bebedai ki kawareya ka nau niya sini waunai ika mete okapani.

<sup>13</sup> Wi wenaguga mete kina ki ka wi Mamanuga God e Keyai e sumapiyamu ragidai e nene dibipiyamu idiwu mu bamamugu badidi wagau ki wi wainapumuri.'

*Natere Raodikeya ragidai mu okamaga*

<sup>14</sup> 'Nau sumasiniyamu Mamanuga God nene dibipiyamu ragidai natere Raodikeya rabineya idiwu mu aneya-maga bameya kau yona yau okapi tonopi;

Mamanuga God e gwaiyaba kuduba wagubu ki mibai nau pokanere matara-wena ade gwedegwede kuduba e umuneya wenawena ki kerarai apunai ka nau. E badidi wagau ki mo nau eba kamadakanai ko makeya makeya mena suwagakanai. Nau yonani ka yau kena; <sup>15</sup> Wi badidi kwaigubu ade badidi maba idiwu ki nau katainay. Wi ka eba nusurai ade wi ka eba muyai. Wi muyai idimpibena ki ka baganai ade wi nusuru idimpibena ki mete baganai, <sup>16</sup> ko wi ka paunau ki pokere nau eminiyakanai ki ka nau umununi iwaiwagau ki pokere nau wi kwiyaniana maba wainapakanai. <sup>17</sup> Wi iwagamu ke; 'Nu gwede mo nene eba wainapemei. Nu ka baganai, gwede-gwede kuduba nu bamanugu uburau'. Wi inako iwagamu, ko wi eba kataigau da wi ka nuwasiyasiya nene kwiwagamu ragidai. Wi gwedegwede pa mena, wi niga ka matara, ade wi yabuga kenekenei idiwu. <sup>18</sup> Wi badidi kwaiwagamana ki nau karako wi kabuwaniyani wainapumuri; Wi karako nau bamaneya baiwagi manako bowa yamayamai mata yabeya pasumupu ki nau bamaneya gimarapumuri da wi purapuraiwagi. Ade midi tatamai poe nau bamaneya mete gimarapumuri da wi midimama nene niga matara iwu ki wi midiga sikwapumuri. Ade yabu muramurai nau bamaneya mete gimarapumuri wi yabuga muramurapu-muri da wi yabuga payagisi tawana ade empumuri.

<sup>19</sup> Iyapananai gwedewau nau nota kwarikwarisitamakanai ki nau mu mete sisibatamakanai ade Wade supasupa-tamakanai ki pokere wi nuwaga notaga eyaka mena nau yonani yau wainapu-muri wadumuri doko manako wi beraga berokoi ki kuduba kamadumuri. <sup>20</sup> Wainapumuri, nau wi katamaruga uburakanai wi guduga miniyakanai. Iyapananai nima nau bonanani wainapoto e gudui kwaipoto ki ka nau e tawai rabineya kaniyani e mete kupeigamu ade e nau mete kupeigamu.

<sup>21</sup> Berokoi kuduba ki nau rauru-puwani kewowena ki pokere nau Mamai e tondau wateya ki ka nau mete kina e madaneya ika tondakani. Ki maba, iyapananai gwedewau berokoi ki raurumupu ki ka nau mu tadeyani da nau tondakani wateya ki mu mete ika idiwono.

<sup>22</sup> Wi wenaguga mete kina ki ka wi Mamanuga God e Keyai e sumapiyamu ragidai e nene dibipiyamu idiwu mu bamamugu badidi wagau ki wi wainapumuri.' Iyesu apunu Diyoninako sibu.

<sup>1</sup> Ki eweya ka nau pairasugubuwani kunuma gudui mosi wakawena ki usi waro were maba empuwani manako bonana ki nau naiya bawiwi maba wagubu wainapuwani ki ade wagubu wainapuwani. Bonana ki nau sidibu, wagubu ke; ‘Kau yewe umuni da ewa badidi wenayagisi ki nau kau kabuwa-niyani.’ <sup>2</sup> Ki makeya ka Mamanuga God e Keyai garugaru mena bauwena nau kawarineya minibu siwa yabirisinibu manako nau usi kunumau kema bagi kawaya mosi empuwani. Kema ki kawareya ka nau iyapana mosi ika tondawa empuwani. <sup>3</sup> Apunu ki e kiyabui ka tanai kawaya, bowa bagibagi poe si ‘diyasipta’ ade daragai ‘kaneriya’ ki maba. E tondawa kemai ka bowa kasikasigai si ‘emera’ ki wara maba e kwagarapupu ki nau empuwani. <sup>4</sup> Kema ki ka paunau ko e madaneya ka kema ropani kawaya apunai eyaka mena ade ida apeya apeya (24) e kwagarapupu. Kema ropani kawaya ki kawarimugu ka kwayuba debai ragidai apunai eyaka mena ade ida apeya apeya (24) ika idiya ki mu nau mete emitapuwani. Mu midimaga tatamai poe mena monagatagubu ade mu debamaga tatamai bowa yamayamai pokaiya yamanatampu ki mu debamugu nakamupu. <sup>5</sup> Kema paunau ki kawareya ka yangwara maba wadawa empuwani ade mumugarai ka gaiya maba wagawa bo ade kwarara puruwagau ki mumugarai maba wagawa ki nau waina-puwani. Kema ki yabareya ka duna ida daikere kewowena daikere apeya (7) beutampu urawa ika ubumawa. Duna ki ka keyakeyai ko ki mibai ka Mamanuga God e Keyai ida daikere kewowena daikere apeya (7). <sup>6</sup> Kema ki yabareya ka nau kaburu maba negai kawaya ika tapasisipiyawa ki mete ika empuwani.

Kema paunau ki madanai daikere daikere ka gwede dai iyaiya apeya apeya ika ubumawa emitapuwani. Mu yabu-maga ka yabaramugu ade ewagaragara-mugu. <sup>7</sup> Gwede dai iyaiya ki mosi e kiyabui ka papa ‘raiyoni’ maba, ade mosi e kiyabui ka papa burumakau uratanai ki maba, ade mosi e kiyabui ka iyapana kaina nu kiyabunuga maba, ade siyarai e kiyabui ka midiware kusuketa iyarau robowagau umau ki maba. <sup>8</sup> Gwede dai iyaiya apeya apeya ki mu eyaka eyaka ka mu mabumuguma ida daikere kewowena daikere eyaka mena (6). Mu midimaga kuduba tagamugere ade rabinamugere ka mu yabumaga mena posivena. Maramara kemora nawaru ka mu umayo yau mena umayotagamawa, tagamawa ke:

‘Nu Kawainuga God Kaiyarai Kawaya Esida Apunai e ka tanai mena, tanai mena, tanai mena.

E naiya tondawa, karako tondau ade ewa mete bauwagana ki apunai.’

<sup>9</sup> Gwede dai iyaiya apeya apeya ubumu kema kawareya maramara tondau kaniyau apunai e si umayo pokaiya inako tepapiyamu, paraupiyamu ade wiwirapiyamu, <sup>10</sup> ki ka kwayuba debai ragidai apunai eyaka mena ade ida apeya apeya (24) kema ki yabareya mu ramatamaga kawareya kwarisitagamu manako mu mete kina maramara tondau kaniyau apunai ki e si esida mena tepapiyamu. Mu debamaga tatamai bowa yamayamai pokaiya yamanatampu ki mu tepapiyamu e yabareya nakapiyamu manako tagamu ke;

<sup>11</sup> ‘Nu Kaiawonuga ade nu Mamanuga God, kau ka bagi kawaya esida,

ki pokere nu kau wiwiranimei ade kau sigi esida mena tepapemei.

Kau kasiyaragi ka kawaya ki pokere nu kau mete paraunimei.

Gwedegwede kuduba ki kau yamanatapi ade kau kaubo nuwageya ka gwedegwede marai kawai mataratagubu.

Kau ka gwedegwede kuduba iya negeyei ki apunai.’

Mu inako tagamu.

## 5

### *Oka wikumupu ade papa sipi e munai*

<sup>1</sup> Kema kawareya tondawa apunai e idai garu rabineya ka nau oka wikere wadawa ki waro were maba empuwani. Wiku ki naureya ka oka madanai daikere daikere ade wiku ki naureya ka mu rima ida daikere kewowena daikere apeya (7) ki kawareya umamupu.

<sup>2</sup> Aneya kasiyarai kawaya mosi e bonanai ragiragi kawaya wagubu ki nau mete wainapuwani ade empuwani. E wagubu ke; ‘Nima ka bagi supasupai da e uburoto rima yau koritatamini wiku yau rikapoto?’ <sup>3-4</sup> E manu inako wagubu ko kunumau, wairau, ade waira kobaiya ka wiku ki rikapana rabineya empana iyapanai mo pa mena ki pokere nau yadi kawaya dagananai kipuwani. <sup>5</sup> Nau yadi kirekeya tondekeya manako kwayuba debai apunai mosi nau bamaneya bauwena sidibu, wagubu ke; ‘Kau yadi kamadi, eman; Oragai apunai Dewida e gidaragai kunu Diyuda mu papamaga ‘raiyoni’ ki e ka bagi supasupai. Berokoi kuduba ki e rauru-pupu kewowena ki pokere e mena ka rima ida daikere kewowena daikere apeya (7) ki koritatamini ade wiku ki rikapoto.’ E inako wagubu.

<sup>6</sup> Ki makeya ka nau kema paunau papa sipi munai mosi ika uburawa empuwani. Gwede dai iyaiya apeya apeya ade kwayuba debai ragidai ki mu ka papa sipi ki kwagaramupu. E kiyabui ka mu e gwe ugadumpu po maba mibi bidarai ika uburawa. E debai ganai ka ida daikere kewowena daikere apeya (7) ade e yabui ka mete ida daikere kewowena daikere apeya (7). E yabui ki ka keyakeyai ko ki mibai ka Mamanuga God e keyai ida daikere kewowena daikere apeya (7) ki e tonotapu waira kuduba madega kauwagau madega posiwagau ki kayatagubu. <sup>7</sup> Papa sipi munai ki kanibu apunu kema kawareya tondawa apunai ki e idai garu rabineya wiku ki wadubu, <sup>8</sup> manako ki makeya ka gwede dai iyaiya apeya apeya ade kwayuba debai ragidai apunai eyaka mena ade ida apeya apeya (24) ki mete kina papa sipi munai ki e yabareya kwarisitagubu. Mu eyaka eyaka mu idamugu ka mu ripa tapai maba temupu ade kapa bowa yamayamai pokaiya yamanatapu rabineya gwede mosi aurai bagi kawaya pasumupu gwisi yarawa ki mu eyaka eyaka mete temupu. Aurai bagi kawaya ki mibai ka Mamanuga God e eya iyapanaiyoma mu guriguri-maga. <sup>9</sup> Mu inako kwaetagubu manako umayo waunai mosi umayotagubu, tagubu ke; ‘Kau ka bagi supasupai kawaya ki pokere kau wiku yau wadi rima kuduba koritatami ki ka baganai.

Kau inako kwaenuwagi ki mibai ka iyapana kau nunimupu poyo manako kau daragi kawapu ki pokaiya ka kau iyapana tawana tawana, kunu kunu, yona yona, midimaga ebo ebo kuduba ki mu bigimaga ki kau surupipi Mama-nuga God e nene mu gimaratapi.

<sup>10</sup> Kau mu winetapi da mu Mama-nuga God e kasiyarai pokaiya ubumana e bameya dobopiyamu upi ki kwaetagamana, waira kawareya yabiyyabiri ubumana ade Mama-nuga God e bigabigai kwaetagamana ki nana.’

Mu inako tagubu.

<sup>11</sup> Ki makeya ka nau ade yabu tapuwani manako kema ki, ade gwede dai iyaiya apeya apeya ki, ade kwayuba debai ragidai ki mu kuduba madani-mugu ka nau aneya ropani kawaya eba iyabapamana makai ika bautagubu mu kwagaratampu ubumawa emitapuwani. <sup>12</sup> Aneya ropani kawaya ki mu bonana-maga ragiragi kawaya umayo yau umayotagamawa, tagamawa ke;

‘Papa Sipi Munai, mu kau nunimupu poyo ko kau ka bagi supasupai ki pokere nu kau paraunimei ade kau sigi tepapemei.

Kasiyara kuduba ka kau bamageya, gwedegwede kuduba ka kau bamageya ade katai kuduba ka kau bamageya,

ki pokere nu kau wiwiranimei, kau paraunimei ade kau sigi esida tepapemei.’

<sup>13</sup> Aneya ropani kawaya ki inako tagubu manako ki eweya ka nau gwedegwede kuduba iyaiya ika kunumau, waira kawareya, waira kobaiya, ade egi rabineya mete kina, gwedegwede kuduba inako madega kauwagau madega posiwagau ki mu umayo yau tagamawa wainapuwani;

‘Kema kawareya tondei apunai ade papa sipi munai, wi kasiyaraga ka kawaya daganani esida.

Nu wi paraunimei, wi wiwiranimei, ade wi siga maramara esida tepapemei.’

<sup>14</sup> Mu kuduba inako tagamawa manako gwede dai iyaiya apeya apeya ki denai tagubu ke; ‘Ki mibai.’ Kwayuba debai ragidai kuduba kwarisitagubu mu ramatamaga kawareya ubumpu manako mu kema kawareya tondau apunai ade papa sipi munai ki mu taragatampu.

## 6

### *Oka wikumupu ki rimai*

<sup>1</sup> Ki eweya ka nau papa sipi munai oka wikumupu ki rimai yabiri rikapupu empuwani. E ki kwaewena makeya ka gwede dai iyaiya ki mosi e bonanai ragiragi kawaya gaiya maba wagubu ke; ‘Kau yabi.’ <sup>2</sup> Nau yabu tapuwani manako nau papa osi poe mosi empuwani. Papa ki kawareya ka apunu mosi e pewa idaiya wadubu tondawa ki nau mete empuwani. Mu apunu ki e kaiwawowagana debai tatamai kwemupu manako e iyapana kuduba raurutamana mu wairamaga wadana ki nana bauwena kayawena empuwani.

<sup>3</sup> Ki eweya ka nau papa sipi munai oka wikumupu ki rimai ade mosi rikapupu empuwani. E ki kwaewena makeya ka gwede dai iyaiya ki mosi wagubu ke; ‘Kau yabi.’

<sup>4</sup> Manako nau papa osi ade mosi e kumai daragai ki mete bauwena empuwani. Papa osi ki kawareya ka apunu mosi tondawa. E kasiyara wadubu da e waira kawareya kande ade deni deni minimini popo-tagamana ki kerarai birikapana ki nana. Mu kunumau kereba kawaya mosi e idaiya tamupu ki nau empuwani.

<sup>5</sup> Ki eweya ka nau papa sipi munai oka wikumupu ki rimai ade mosi koritapupu empuwani. E ki kwaewena makeya ka gwede dai iyaiya ki ade mosi wagubu ke; ‘Kau yabi.’ Nau yabu tapuwani manako papa osi pinai mosi ika empuwani. Papa osi ki kawareya ka nau apunu mosi ki gwedegwede ruba-piyamu ki rubai mosi e idaiya wadubu tondawa ki nau mete empuwani. <sup>6</sup> Ki makeya ka nau gwede dai iyaiya apeya apeya ki mu paunamugu bonana maba mosi wainapuwani. Bonana ki wagubu ke; ‘Iyapana mosi mara eyaka mena bagibagiyagisi ki ka e denai eba kawaya suguna poe kapu eyaka mena ki mena yadini bo suguna madimadi kapu apeya eyaka ki mena tepoto. Ko ripa ‘oripi’ ki otai ade awana daragai ‘waen’ ki kau eba giripi.’ Bonana ki inako wagubu.

<sup>7</sup> Ki eweya ka nau papa sipi munai oka wikumupu ki rimai ade mosi koritapupu empuwani. E ki kwaewena makeya ka gwede dai iyaiya ki siyarai wagubu ke; ‘Kau yabi.’ <sup>8</sup> Nau yabu tapuwani manako apunu mosi si ka Po Kerarai Apunai ki papa osi e kumai ku maba kawareya tondubu bauwena ki nau empuwani. Apunu ki e tagaiya ka apunu ade mosi papa osi ki nikareya tondobu. E si ka Po Tawanai Apunai. Iyapana apeya ki kasiyara wadumupu da mu kayatagamana iyapana waira kuduba purutamana damu apeya apeya nakatamana ki nana. Mu kasiyara mete wadumupu da mu yawira pokaiya, wetei pokaiya, sigira berokoi pokaiya ade papa kamarai berokoi ki pokaiya damu ki eyaka mena namutamana gawarara ki nana.

<sup>9</sup> Ki eweya ka nau papa sipi munai oka wikumupu ki rimai ade mosi korita-pupu empuwani. Nau yabu tapuwani manako kunumau kepakepa kobaiya ka nau iyapana popai dai ki mu keyai-muguma mete ika idaiya emitapuwani. Iyapana ki mu ka naiya Mamanuga God e yonai eba kamadumpu ko tagamawa iwa ki pokere ki gwawai ki iyapana ubumpu mu namutampu. <sup>10</sup> Iyapana ki mu bonanamaga ragiragi kawaya tagubu ke; ‘Kaiyawonuga, kau kasiyaragi ka kawaya esida. Kau ka mibai ade kau ka bagi supasupai kawaya ko kau gwede mara uburi nu namunimpu ragidai ki bimbina kau idagi gurai mu naurimugu uwgawi ragiragi bita tage?’ <sup>11</sup> Mu inako tagubu manako kunumau ka dai ubumupu midi tatamai poe temupu iyapana ki eyaka eyaka tagemupu, tagubu ke; ‘Wi watagau yewe aiyataiwogoi. Wi namunimpu ragidai ubumoto wi kowaguma sumaga eyaka mena ragidai wairau idiu ki dai mete namutamono yamono da Mamanuga God e yagisi da kewowena ki ka e uburoto bimbina ki kwaeyagisi.’ Mu inako tagubu.

<sup>12</sup> Ki eweya ka nau papa sipi munai oka wikumupu ki rimai ade mosi korita-pupu empuwani. Ki makeya ka waira nutanuta kawaya eba marai mo bau-wena. Aukwara pinai tatabura kwenu-piyamu ki maba ka madega piniwena empuwani ade siragamu dara maba inako daragawena. <sup>13</sup> Nusuru kawaya ripa damaya kwisipiyau madai marakirakirai gwtetagamu ki maba ka supama kunumau wairau gwegwetagubu ki nau mete emitapuwani. <sup>14</sup> Nu kebari ewope-meii ki maba ka kunuma inako ewopupu yaru wekepupu ade kweya yo ruku ebo ebo ki geyageyatagubu sisiwatagubu mu watamaga kamadumpu kayatagubu. <sup>15</sup> Ki makeya ka yewe waira kawareya kawakawai ragidai yo piyara ragidai mu kawakawai muguma yo purapura ragidai yo iyapana kasikasiyarai yo pakasi ragidai yo bigabiga kwaetagamawa ragidai, iyapana kuduba inako ki mu wakap-atagubu rugu weketagubu idiu ki nau mete emitapuwani. <sup>16</sup> Mu bonana-maga ragiragi kawaya kweya yo bowa tademupu, tagubu ke; ‘Wekenimuri da kema kawareya tondau apunai nu eba eminiyoto ade Papa Sipi Munai e nuwai nu bamanugu eba pupuyogono. <sup>17</sup> Mu nuwapupumaga ki marai berokoi kawaya bauwena ki pokere nima mu boda-tamini?’ Mu inako tagubu.

## 7

### *Tawana Isiraero ragidai kuduba 144,000*

<sup>1</sup> Ki eweya ka nau aneya apeya apeya waira kawareya ubumawa emitapuwani. Mosi ka nu yabaranugu buri kiya uburawa, mosi ka nu ewanugu buri kiya uburawa, mosi ka nu idanuga garu deneya buri kiya uburawa, ade mosi ka nu idanuga tenene deneya buri kiya uburawa ki nau waro were maba mu emitapuwani. Aneya ki nusuru mubo denemugu denemugu bauwagawa ki mu mubo bodapamawa ki pokere nusuru waira kawareya eba tarawa, ripa eba geyageyatagamawa, ade nusuru egí kawareya mete eba garupiyawa ki nau empuwani. <sup>2</sup> Ki makeya ka nau aneya mosi madega posiwagau ki deneya bauwena empuwani. E idaiya ka e maramara tondau apunai Mamanuga God e kurikuri ki mete wadubu bau-wena. Aneya apeya apeya ki waira yo ripa yo egí kuduba giritamana kasiyarai wadumupu nawanan ika ubumawa ki mu wenamaga e siyapu manako e bonanai ragiragi kawaya mu tadebu, wagubu ke; <sup>3</sup> ‘Wi nawana ubumoi da nu Mamanuga God e bigabigaiyoma kuduba mu yabaramugu e kurikuri pasitamamu kewoyagisi were ki ka wi waira yo ripa yo egí kuduba ki giritamini.’

<sup>4</sup> Iyapana gwedewau mu yabaramugu Mamanuga God e kurikuri mu pasitampu ragidai ki damui kuduba kabuwasinibu ka iyapana ropani kawaya eba iyabapa-mana makai kuduba 144,000. Mu ka tawana Isiraero ragidai kunu ebo ebo kuduba ki dai ki.

<sup>5</sup> Kunu Diyuda rabineya ka 12,000 pasitapu.

Kunu Rubeni rabineya ka 12,000 pasitapu.

Kunu Gata rabineya ka 12,000 pasitapu.

<sup>6</sup> Kunu Ata rabineya ka 12,000 pasitapu.

Kunu Natari rabineya ka 12,000 pasitapu.

Kunu Manase rabineya ka 12,000 pasitapu.

<sup>7</sup> Kunu Simiyoni rabineya ka 12,000 pasitapu.

Kunu Riwayi rabineya ka 12,000 pasitapu.

Kunu Isikari rabineya ka 12,000 pasitapu.

<sup>8</sup> Kunu Teburoni rabineya ka 12,000 pasitapu.

Kunu Diyosepa rabineya ka 12,000 pasitapu.

Ade kunu Bendimani rabineya ka 12,000 pasitapu.

Aneya ki Mamanuga God e kurikuri pokaiya iyapana inako pasitapu.

Mamanuga God e iyapanaiyoma ropani kawaya

<sup>9</sup> Ki eweya ka nau ade yabu tapuwani manako iyapana damu kawaya eba iyabapamana makai ade mosi ika ubumawa emitapuwani. Mu ka waira kuduba madega kauwagau madega posiwagau mu kwakwarepumaga ebo ebo, mu kunumaga ebo ebo, mu wairamaga ebo ebo, mu yonamaga ebo ebo, mu tawana tawana kuduba ki deneya bautagubu. Mu kunuma kemai ki ade Papa Sipi Munai ki mu yabaramugu ubumawa midi tatamai poe monaga-tagubu ade mu idamugu ka mu notowiya kwarai temupu,<sup>10</sup> manako mu bonanama ragiragi kawaya tagubu ke;

'Mamanuga God kema kawareya tondau apunai ade Papa Sipi e Munai ki mu mena nu iya negeni.'

<sup>11</sup> Mu inako tagamawa makeya ka aneya kuduba kema ki kwagaramupu ubumawa yo kwayuba debai ragidai yo anu dai iyiaya apeya apeya ki mete kina kuduba kema ki yabareya gwairitagubu nikapu mempu manako mu Mamanuga God taragamupu,<sup>12</sup> tagubu ke;

'Ki mibai. Mamanuga God, nu kau paraunimei ade kau sigi esida tepapemei. Kau ka tanai bagi kawaya ki apunai.'

Katai yo kasiyara kuduba ka kau bamageya ki pokere nu kau paraunimei, kau wi-wiranimei, ade kau sigi maramara esida mena tepapemei. Ki mibai.'

<sup>13</sup> Mu inako tagubu manako ki eweya ka kwayuba debai apunai ki mosi nau manusinibu, wagubu ke; 'Iyapana midi tatamai poe utatagubu ki kau wainapiyei da mu ka gwedewau? Ade kau waina-piyei da mu ka tawana bani were bautagubu?'

<sup>14</sup> E inako wagubu manako nau denai e sibuwani, suwagubuwani ke; 'Bada, ki nau eba kataineya ko kau kataigeya.'

Ko e ade sidibu, wagubu ke; 'Waira kawareya ka Mamanuga God iyapana kuduba bita kawaya tagebu ko iyapana karako emitamiyei mu ka giruru maba ki kobaiya tetetagubu yaudere bau-tagubu manako mu midimaga tatamai Papa Sipi Munai e darai pokaiya siruwamupu da taniwena ki ragidai.<sup>15</sup> Mu bigimaga inako siruwamupu ki pokere mu maramara Mamanuga God e tawai rabineya e kemai ki yabareya ubumono kemora nawaru e upi kwaetogmono, e si esida mena tepapomonu, manako kema kawareya tondau apunai ki e mu gwanawatamono tondono.<sup>16</sup> Karako ade ewa ka wetei mo mu eba metamini, mu awana gobamaga eba yagisi ade madega muyai bo gwede muyai kawaya mu eba uratamini,<sup>17</sup> mibai ka Papa Sipi Munai kema kawareya paunau tondau ki e uburoto mu kwayubatamini manako waratamini awana yabai maramara usirapiyu ki kabuwatamini. Mu yabumaga iwai bauwena ki kuduba ka Mamanuga God surupoto kewoyagisi.' E inako sidibu.

## 8

### *Oka wikumupu ki rimai siyarai*

<sup>1</sup> Papa Sipi Munai oka wikumupu ki rimai siyarai koritapupu kewowena ka kunumau daumoro ukwatu rawaru dumai tarau yarau da rawaru puru-wagau ki rowarowai maba.

<sup>2</sup> Ki eweya ka mu dai ki bawiwi ida daikere kewo-wena daikere apeya (7) ki temupu bautagubu aneya ida daikere kewowena daikere apeya (7) Mamanuga God e yabareya ubumawa ki eyaka eyaka mu tagemupu.

<sup>3-4</sup> Aneya ade mosi bauwena kunuma kepakepai ki yabareya ubupu. E idaiya ka kapa mosi bowa yamayamai pokaiya yamanamupu ki rabineya gwede mosi aurai bagi kawaya

urawa gwisi yarawa ki nau empuwani. Aurai ki ka Mamanuga God e iyapanaiyoma kuduba mu guri-gurimaga. Aneya ki kanibu kepakepa bowa yamayamai pokaiya yamanamupu ki yabareya ubupu manako kepakepa ki kawareya kapa ki Mamanuga God nene puyo tapu. Gwede aurai bagi kawaya mosi kwemupu ki e mete wadubu puyo ika tapu manako gwede aurai bagi kawaya ki ade Mamanuga God e iyapanaiyoma mu gurigurimaga ki, mu aurimaga ka aneya ki e idaiya gwisi maba Mamanuga God bameya yarawa empuwani.<sup>5</sup> Gwisi ki yapu kewowena ka aneya ki mata komai yabai dai kepakepa kawareya tepupu kapa ki rabineya nunupu manako e kapa ki wadubu kwenupupu wairau kawapu. E kapa ki kwenupupu makeya ka yangwara wadubu gaiya mumugarai mete wagubu ade kwarara puruwagau mumugarai maba wagubu ki nau mete wainapuwani. Waira nutanuta mete bauwena ki nau empuwani.

### *Bawiwi wagubu*

<sup>6</sup> Ki makeya ka aneya ida daikere kewowena daikere apeya (7) bawiwi okukunatagubu ki siyamana ki nana ubumawa.

<sup>7</sup> Aneya yabiri ki e ubupu bawiwi siyapu wainapuwani. E siyanawa makeya ka nawaya aniyata kawaya kawapu manako nusuru yo mata nonaraí yo dara mete kina inako dibipupu wairau kawapu. Waira purupupu damu apeya eyaka ki damui mosi ka mata ki urabu kwarisi. Ripa purupupu damu apeya eyaka ki damui mosi ka mete urabu kwarisi. Ade gwaba kasiga ki mete urabu gawarara.

<sup>8</sup> Ki makeya ka aneya mosi ubupu bawiwi siyapu wainapuwani. E siyanawa makeya ka gwede kawaya mosi kweya maba beuwsena ki mu kwenumupu egi supu ki nau empuwani. Kweya maba ki egi surawa makeya ka egi purupupu damu apeya eyaka ki damui eyaka mena ka wirawena da wenawena,<sup>9</sup> manako egi raubiyoi damu apeya eyaka purupupu ki damui eyaka mena ka popotagubu gawarara ade waka maimerei kawakawai ki purupupu damu apeya eyaka nakapupu ki damui eyaka mena ka giriwena ki nau mete empuwani.

<sup>10-11</sup> Ki eweya ka aneya ade mosi ubupu e bawiwi siyapu wainapuwani. E siyanawa makeya ka kunumau supama kawaya mosi si ka Makimaki duna maba urawa ki kauwena kawapu manako awana kuduba purupupu damu apeya eyaka ki damui mo rabineya supu empuwani. Awana rabineya supu makeya ka awana ki yabai mete giri-wena pasuwena ki pokere iyapana ropani kawaya awana ki kubamupu ki ka mu kuduba popotagubu gawarara.

<sup>12</sup> Ki eweya ka aneya ade mosi ubupu e bawiwi siyapu wainapuwani. E siya-nawa makeya ka madega yo siragamu yo supama kuduba purupupu damu apeya eyaka ki ka madega damui eyaka mena ki berokowena, siragamu damui eyaka mena ki berokowena ade supama damui eyaka mena ki mete berokowena. Nawarau ka madega napusi apeya apeya ki rabineya ka madega eba tapapupu ade kemorau ka siragamu yo supama madega napusi apeya apeya rabineya ki mete eba tanitagubu.

<sup>13</sup> Ki makeya ka nau yabu tapuwani manako midiware kusuketa usi kunuma bogaboga ika robowagawa e bonanai ragiragi kawaya wagawa ki nau empuwani wainapuwani. E wagawa ke; ‘Akae, akae, akae, waira kawareya idiwu ragidai ki mu nene ka nau yona yau suwagakan; Siyarai aneya apeya eyaka mu bawiwigumua siyomono ki ka bita kawaya eba marai iyapana kawarimugu suroto.’ E inako wagubu.

## 9

<sup>1</sup> Ki makeya ka aneya ki mosi ubupu e bawiwi siyapu ki nau wainapuwani. E siyanawa makeya ka nau supama mosi kunumau kauwena wairau kawapu ki mete empuwani. Uruba nigidai pa mena ki rabineya mu keyai berokoi bodatampu idowi ka gudu kwaipana kasiparai ka supama ki wadubu kawapu.

<sup>2</sup> E gudu ki kwaipupu makeya ka gwisi pinai kawaya mugu pasumu ki gwisi maba uruba ki rabineya posiwena iyarau yapu madega yabui wadubu. <sup>3</sup> Gwisi ki rabineya ka borepa maba ropani kawaya eba biga-bigai positagubu waira yau kawareya kawamupu. Mu kasiyara wadumupu ka reuwa meniyau ki makarai maba. <sup>4</sup> Ko aneya ubumpu borepa maba ki tade-mupu, tagubu ke; ‘Wi gwaba bo ripa bo gwedegwede kuduba inako ki eba giritamusko iyapana gwedewau mu yabaramugu Mamanuga God e kurikuri eba pasitampu ki mu mena wi girita-muri.’ <sup>5</sup> Borepa maba ki mu eba iyapana namutamana ki kasiyara wadumupu ko mu siragamu ida daikere mena ki rabineya maramara kemora nawaru iyapana makari mena tagemana ki nana ki kasiyara wadumupu. Makari ki makarai ka reuwa meniyau ki makari maba, <sup>6</sup> ki pokere mara ki makeya ka iyapana makari kudeya popotagamana yawatai kwaenepomono ko mu eba bananapomoto.

<sup>7</sup> Borepa maba ki mu ka papa osi yawira nene monagatamiyamu ubumu ki maba emitapuwani. Mu debamugu ka mu deba tatamai bowa yamayamai pokaiya yamanatampu ki maba naka-mupu. Mu kiyabumaga ka iyapanan kaina nu kiyabunuga maba, <sup>8</sup> ade mu debamaga kumai ka ridi debamaga kumai rorowa kawakawayu ki maba. Mu uwariyama ka papa 'raiyon' e uwari maba. <sup>9</sup> Mu nodamaga tatamai umamupu ka ragiragi kawaya kirama maba ade mu mabumaga mumugarai ka papa osi ropani kawaya yawira anai nimaga kareya tainitamiyamu garu-piyamu ki mumugarai maba. <sup>10</sup> Mu yawarimaga ade mu dowamaga ka gwedeyapuni gimpuru ki maba. Mu yawarimaga ki pokaiya ka mu siragamu ida daikere mena ki rabineya iyapanan makari tagemana ki kasiyarai wadumupu. <sup>11</sup> Borepa maba ki mu kawai-maga ka aneza mosi uruba nigida pa mena ki yabiabiri uburau. E si yona Iburu were ka Abadoni ade yona Guriki were ka e si Aporiyon, ko e si ki mibai ka 'Giri Pasu ki Apunai'.

<sup>12</sup> Nuwaboya makari marai apeya eyaka ki mo kewowena yau kena ko apeya uburau.

<sup>13</sup> Ki eweya ka aneza ade mosi ubupu e bawiwi siyapu. E siyanawa makeya ka nau bonana mosi kunumau wainapuwani. Bonana ki ka kepakepa bowa yamayamai pokaiya yamanamupu Mamanuga God e yabareya uburau ki ganai apeya apeya mu pokamugu bauwena. <sup>14</sup> Bonana ki bawiwi siyanawa aneyai ki sibu, wagubu ke; 'Kau aneza apeya apeya awana kawaya Euperatasipapateya umatampu dokodoko idiu ki rikatami da mu baitagisi kayatagisi.'

<sup>15</sup> E rikatapu makeya ka aneza apeya ki bautagubu kayatagubu. Mama-nuga God e ebo kwamura bo siragamu bo Mara bo madega winepupu tapu da mu kayatagamana iyapanan kuduba damu apeya eyaka nakatapu ki damui eyaka mena namutamana ki nana ki marai wana bauwena yau kena. <sup>16</sup> Nau yabo tapuwani manako piyara ragidai papa osi kawareya idiliwa ropani kawaya eba iyabapamana makai ki nau mete emitapuwani. Mu ka ropani kawaya eba iyabapamana makai kuduba 200 miriyoni (200,000,000) nau kabuwasinimupu. <sup>17</sup> Nau waro were maba papa osi ade kawareya kayatagubu ragidai ki mu emitapuwani. Mu nodamaga tatamai ka daragai mata nonarai maba, pinai kunuma maba, ade miyamiyawai. Papa osi mu debamaga ka papa 'raiyon' mu debamaga maba. Mu umunumugu ka mata nonarai, gwisi pinai, ade gwisi berokoi kokokowai mete bauwena kayawena. <sup>18</sup> Iyapanan kuduba madega kauwagau madega posiwagau damu apeya eyaka nakatapu ki damui eyaka mena ka mata nonarai, gwisi pinai ade gwisi berokoi papa osi mu umunumugu bauwena ki pokaiya popotagubu gawarara. <sup>19</sup> Papa osi ki mu kasiyaramaga ka mu umunumugu ade mu yawarimugu. Mu yawarimaga ka motamota maba debai uwari mete kina ki pokaiya mu iyapanan giritamawa.

20-21 Iyapanan waira kawareya idiliwa bita ebo ebo bauwena kayawena ki pokaiya eba popotagubu ragidai mu bita ki kuduba emupu ko mu notamaga eba wirawena Mamanuga God bameya. Kweya kairapu bo daisusu bo momorapa bo ade dai mete kina ki keyakeyai-muguma mu bowa yamayamai yo bowa wawinebowa yo ripa pokaiya mu mubo idamugere yamanatampu, gwedegwede ki mu eba kamaditampu ko mu baramugu buburitgamawa mu simaga esida mena tepapamawa idiliwa. Ko keyakeyai yamanatampu ki kuduba ka mibai pa mena kororai. Daisusu yo momorapa inako mu ka tawana eba empiyamu, mu yona eba wainapiyamu, ade mu kerapumugu ka eba iwu. Ko iyapanan gwedegwede ki kuduba eba kama-dumpu. Ade minimini popo yo simaga yo muwara yo kuwa yo ade ridi yo apunu taku maba igida yauda asusu kwaetagamu iwu, bera kuduba inako ki mu mete eba kamadumpu.

## 10

### Aneya mosi oka wiku wadubu

<sup>1</sup> Ki eweya ka nau aneza kasiyarai kawaya ade mosi kunuma were kawapu empuwani. E midi tatamai ka oroguma ade e debai tatamai ka wari. E kiyabui sinini ka madega maba ade e kerarai daikere daikere ka mata nonarai ki maba. <sup>2</sup> E oka wiku marai muta mosi e idaiya wadubu ki dadarapupu manako e kerarai garu egi kawareya teyapu ade e kerarai tenene waira kawareya teyapu. <sup>3</sup> E bonanai ragiragi kawaya papa 'raiyon' kwewagau ki bonanai maba nau wainapuwani manako e wagubu ki denai ka gaiya ida daikere kewowena daikere apeya (7) bonana maba tagubu ki mumugarai nau mete wainapuwani. <sup>4</sup> Nau mu bonanamaga ki wainapekeya ki ka nau mu badidi tagubu ki okapana kwaesugekeya ko bonana ade mosi kunuma were kawapu nau sidibu, wagubu ke; 'Bonana ida daikere kewo-wena daikere apeya badidi tagubu ki kau kaubo mena rabinageya wadi doko wainapiyowa ko kau eba okapi.'

<sup>5</sup> Ki makeya ka aneza e kerarai egi kawareya ade waira kawareya uburawa ki e idai garu kunuma deneya bagipupu ki nau empuwani. <sup>6</sup> Kunuma ade kunuma rabineya

gwedegwede kuduba yamanapupu apunai, waira yamana-pupu ade waira kawareya gwedegwede kuduba yamanapupu apunai, ade egi rabineya gwedegwede kuduba mete yamanapupu maramara tondau kaniyu apunai Mamanuga God, e si pokaiya ka aneya ki ragiragi kawaya gawaiyaba kaimatana wagubu ke; ‘Mara winepupu tapu ki marai riyapamana yamana yawatai mo pa mena,<sup>7</sup> mibai ka aneya siyarai uburoto e bawiwi siyonono makeya ki ka Mamanuga God takari kawaya e ebo nuwaiya mena badidi notapiyawa ki kuduba matarayagisi. E ororeya mena e bonanai wainapamawa tagamawa ragidai kabuwatapu da inako wenayagisi.’ Aneya ki inako wagubu.

<sup>8</sup> Ki eweya ka nau bonana naiya kunuma were sidibu ki ade wagubu wainapuwani. E sidibu, wagubu ke; ‘Kau kaniyo aneya kerarai egi kawareya ade waira kawareya uburau ki e idai rabineya oka wiku dadarapupu wadau ki kau wadi.’

<sup>9</sup> Nau yona ki wainapuwani ka nau aneya ki bameya kanibuwani oka wiku ki e nau tegeyanai ki nana sibuwani, ko e denai nau sidibu, wagubu ke; ‘Kau wiku yau wadi kupi. Kau umunugeya kupowa ki midiyai ki manigowa maba ko kau kupi kaupi kau rabinageya suroto ki ka suwakarai wenapota.’

<sup>10</sup> Nau wiku marai muta e idaiyi ki wadubuwani kubabuwani ki ka nau umununyea midiyai manigowa maba wainapuwani. Ko nau kubabuwani kaupuwani nau rabinaneya supu ki makeya ka suwakarai mete matarawena wainapuwani. <sup>11</sup> Ki makeya ka mu nau ade sidimupu, tagubu ke; ‘Tyapana mu kwakwarepumaga ebo ebo ade mu yonamaga ebo ebo tawana tawana idiwu mu kawakawaimuguma mete kina mu bamamugu badidi ewa wenawagana yonai Mamanuga God wagubu ki kuduba kau kawareya mu ade tadeyowa umowa.’

## 11

### *Yabumugu emupu tagubu ragidai apeya*

<sup>1</sup> Ki eweya ka apunu mosi ruwa tegebu ki nau waro were maba empuwani. E sidibu, wagubu ke; ‘Kau kiri uburi Mamanuga God e Tawai ade e kepakepai mete kina ki mu ruwamaga wadi manako iyapana badibadi ika Mamanuga God e si tepapiyamu idiwu ki mu mete iyabatami. <sup>2</sup> Ko e tawai tagaiya matarau ki kau eba ruwapi, mibai ka wata ki ka Mamanuga God ubupu iyapana kawaiyanai ragidai mu watamaga winepupu tagebu. Mu ka kwamura apeya eyaka ade siragamu ida daikere kewowena daikere eyaka mena ki rabineya Mamanuga God e naterei kawaya Diyerusaremu ki giripomono pasumono. <sup>3</sup> Mara ki makeya ka nau iyapananiyoma apeya tonotamani manako mu midimaga tatamai berokoberoko umumoto tataburatogo-mono mara 1,260 ki rabineya iyapana paunamugu Mamanuga God e yonai togomono iwono.’ Apunu ki nau inako sidibu.

<sup>4</sup> Ripa ‘oripi’ apeya yo duna uburau watai apeya waira yau Kaiawoi e yabareya ubumu ki ka keyakeyai ko ki mibai ka iyapana apeya ki muyo. <sup>5</sup> Iyapana gwedewau ubumoto iyapana apeya ki giritamana kwaetogomono ki ka mata nonarai mu umunumugu baiyagisi mu iyaramuguma ki uratamini popo ki pokere iyapana gwedewau iyapana apeya ki giritamini pasutamini ki ka mu denai popotagisi. <sup>6</sup> Iyapana apeya ki kasiyara wadumupu da mu tagisi ki ka kunuma gudu bodapoto ki pokere mara ropani kawaya ka mu Mamanuga God e yonai togomono iwono ko nawaya mo eba baiyagisi. Mu kasiyara mete wadumupu da mu tagisi ki ka awana usirai kuduba dara wenayagisi. Ade mu kasiyara mete wadumupu da mu mubo nuwamugu kwaetagisi ki ka sigira ebo ebo ade berokoi ebo ebo waira kawareya posiyagisi.

<sup>7</sup> Mu Mamanuga God e yonai togo-mono iwono da kewoyagisi makeya ka uruba kawaya nigidai pa mena ki rabineya ka kunkani maba berokoi kawaya mosi posiyagisi iyapana apeya ki mete kandetagisi. Mu kandetogomono yanomo da paunau ka berokoi ki uburoto mu namutamini, <sup>8</sup> manako iyapana ubumoto mu kwakwarepumaga ki tepomoto natere kawaya ki imateya pa nakapomoto ko eba ononotamini. Natere ki rabineya ka iyapana naiya ubumupu iyapana apeya ki mu Kaiawomaga wadumupu ripa korosi naureya e minimupu poyo. Yona kwakwarai pokaiya ka natere ki si Sodomu bo Idipi. <sup>9</sup> Iyapana tawana tawana kuduba mu kunumaga ebo ebo, mu kwakwarepumaga ebo ebo, ade mu yonamaga mete ebo ebo, mu ka iyapana apeya popotagubu ki mu kwakwarepumaga ika pa emitamono ko eba onono-tamini. Ononotamana yawatai ki mu bodabodapomono yanomo da mara apeya eyaka kewoyagisi ade mara mosi ka yarono da madega paunau.

<sup>10</sup> Mamanuga God e yonai tagamawa ragidai apeya ki popotagubu ki pokere iyapana kuduba yewe wairau mamama-tagamawa taeretagamawa deni deni puyo kasiwaratagamawa idiwu emita-puwani. Iyapana apeya ki iyaiya idiwu makeya ka iyapana kuduba mu poka-mugere makaritagamawa ko karako mu popotagubu ki pokere iyapana mu rabinamaga bagiwena.

<sup>11</sup> Mara apeya eyaka ki kewowena ade mara mosi yarawa da madega paunau ki makeya ka Mamanuga God e eya umunai aurai tonopupu iyapano popai ki mu rabinamugu supu manako mu ade iyatagubu kimpu ubumpu. Iyapano mu emitampu ki ka mu nota-maga kowena kudu ebota wainamupu. <sup>12</sup> Ko iyapano apeya ki mu bonana ragiragi kawaya mosi kunumau kawapu ki wainamupu, wagubu ke; 'Wi yewe umunumuri.' Ki makeya ka iyapano apeya ki mu iyaramuguma kuduba yabumugu yamawa idiba da kunumau oroguma gwaiya tetetagubu kayatagubu emitapuwanu.

<sup>13</sup> Mu oroguma gwaiya tetetagamawa makeya ka waira nutanuta kawaya mo bauwena manako natere ki damu ida esida mena ki damui eyaka mena giripupu manako iyapano ropani kawaya kuduba 7000 popotagubu gawarara. Ko iyapano eba popotagubu ragidai mu kudu ebota wainapamawa manako Mamanuga God kunumau tondau e si mu esida tepapamawa emitapuwanu.

<sup>14</sup> Nuwaboya yo makari marai apeya eyaka ki apeya kewowena yau kena ko eyaka mena uburau.

### *Aneya bawiwi siyarai siyapu*

<sup>15</sup> Ki eweya ka aneya siyarai ubupu e bawiwi siyapu ki nau empuwani. E siyanawa makeya ka nau bonana ropani kawaya kunumau ragiragi kawaya tagubu wainapuwani, tagubu ke;

'Nu Kaiawonuga Kawaya ade e madanai irikai Keriso ki mu karako waira kuduba, madega kauwagau madega posiwagau ki mu kawakawai muguma maramara ubumono.'

<sup>16</sup> Ki makeya ka kwayuba debai ragidai apunai eyaka mena kewowena ade ida apeya apeya (24) Mamanuga God e yabareya mu mubo kemamaga kawareya idiba ki mu ubumpu gwairi-tagubu nikapu mempu manako Mama-nuga God taragapamawa, <sup>17</sup> tagamawa ke;

Kawainuga God, kasiyara kuduba wadibi apunai, kau naiya tondaya ade karako mete tondie.

Kau kasiyaraku kawaya ki kau karako wadibi matara karako waira kuduba mu Kaiawomaga tondie.

<sup>18</sup> Kau tagararaniyamu ragidai mu nuwamaga pupuwagau mibai ka kau bita tageyana ki marai bau-wena ade iyapano popotagubu ragidai kau idagi gurai mu nauri-mugu ugwidatama ragiragi ki marai mete bauwena.

Kau bigabigagiyoma kau bonanagi wainapamawa tagamawa ragidai, ade kau iyapanagiyoma kawakawai maimerei kuduba kau wiwiranimawa idiba ki denai puyo bagi mu tageyana ki nana ki marai mete bauwena.

Ki pokere kau karako uburi iyapano waira giripamawa pasumawa ragidai ki denai mu giritami.'

<sup>19</sup> Mu inako tagubu wainapuwani manako ki makeya ka nau Mamanuga God e Tawai kunumau ki gudu siwa-wena empuwani manako Mamanuga God e gwaiyabai wagubu okamupu tamupu ki sikwai nau ika tawa rabineya mete matara empuwani. Ki makeya ka yangwara wadubu, gaiya mumugarai bauwena kayawena, kwarara wadau ki mumugarai maba wagubu, waira nutanuta bauwena waira kuduba geyageyawena, ade nawaya aniyata ki mete bauwena nawaya tai bowa maba kawapu ki nau empuwani.

## 12

### *Ridi ade motamota kwakoru maba*

<sup>1</sup> Ki eweya ka gwede bagi kawaya mosi usi kunumau matarawena ki nau waro were maba empuwani. Nau ridi mosi empuwani. E goragorai ka madega ade e debai tatmai ka supama ida esida kewowena kerapu apeya (12). E ika tondubu manako e kerarai siragamu kawareya sirigipupu. <sup>2</sup> Ridi ki munu waunitau wenapana kwaewagawa munu makarai wainapiyawa kwewagawa wainapuwani.

<sup>3</sup> Ki makeya ka gwede mosi usi kunumau matarawena empuwani. Nau motamota kwakoru maba daragai kawaya mosi empuwani. E debai ka kuduba ida daikere kewowena daikere apeya (12) ade e debai ganai ka kuduba ida esida mena (10). E debai eyaka eyaka mu tatamamaga mete kina. <sup>4</sup>E yawarai gipupu manako supama damu apeya eyaka ki damui eyaka mena ki e minibu rorororo wairau gwetagubu manako e kanibu ridi ki e yabareya munu wenapana ki kupana dagurai ika uburawa empuwani.

<sup>5</sup> Ki makeya ka nau ridi ki munu uratanai wenapupu empuwani ko motamota kwakoru maba bauwena munu ki wadana kwaewagawa ki makeya ka gwede mosi bauwena munu ki motamota e idaiya taoropupu Mama-nuga God e kemai kawareya kunumau tapu. Munu

ki aita ewa kasiyarai kawaya uburono e idaiya kepata yodono manako iyapana kuduba yabaramugu mu Kaiyawomaga uburono.<sup>6</sup> Ko ridi ki wakapawena Mamanuga God wata mosi iyapana eba idiwu tawaneya e nene winepupu tapu ki ika tondana ki nana kayawena. E mara ropani kawaya 1,260 Mamanuga God e kwayubai rabineya ika tondono.

<sup>7</sup> Ki eweya ka nau kande kawaya mosi usi kunumau wenawena empuwani. Aneya kawaya Maikero e aneyaiyoma mete kina daikere ubumupu ade mota-mota kwakoru maba e aneyaiyoma mete kina daikere ubumupu.<sup>8</sup> Mu kandetagamawa idiu da kandetaga-mawa idiu da paunau ka aneya Maikero e aneyaiyoma mete kina berokoi ki kuduba raurutampu baiyonotampu da mu ewa kunumau eba idiwana ki nana.<sup>9</sup> Mu motamota kwakoru kawaya ki kunumau wadumupu wairau kwenu-mupu manako e aneyaiyoma kuduba mete wairau isiyatampu. Motamota ki e ka motamota oragai si ka Seitani ade e si daikere Nari Apunai simupu. E ka iyapana kuduba nu kerapunugu wadau ade beraniyuu ki apunai.

<sup>10</sup> Ki makeya ka nau bonana ragiragi kawaya mosi kunumau wagubu waina-puwani, wagubu ke; ‘Karako ka iya waunai bauwena ade Mamanuga God e Kaiawalo kasiyarai ki mete matarawena. Karako ka e madanai irikai Keriso e kasiyarai mete matarawena. Mibai, nu sumanuga eyaka mena ragidai maramara naritamiyawa apunai ki e mu karako kunumau wadumupu wairau kwenu-mupu. E kemora nawaru Mamanuga God e yabareya uburawa nari yonai wagawa ki karako kewowena.<sup>11</sup> Papa Sipi e darai pokaiya ade Mamanuga God e yonai mibai tagamawa ki pokaiya ka nu sumanuga eyaka mena ragidai ubumupu Berokoi Apunai ki e kasiyarai kuduba raurumupu. Mu muga iyamaga nene eba wainapamawa ko mu suma-maga nene popotagamana ki mu waina-pamawa da ki ka baganai.<sup>12</sup> Ki pokere wi kunumau idiu ragidai wi karako mamamaiwagi. Ko wi gwedewau ika waira kawareya idiu bo egi rabineya idiu ragidai ki wi bamagau ka berokoi baiyagisi ki pokere wi nuwaboyaiwagi. Nari Apunai Seitani karako supu wi paunagau ika wi mete idiu. E kataiya da e marai rogobiwena ki pokere e nuwai pupuwagau.’ Bonana ki inako wagubu wainapuwani.

<sup>13</sup> Motamota kwakoru maba waina-pupu da mu e wairau kwenumupu ki ka e ubupu ridi munu uratanai wenapupu ki kiwunapiyawa kwaenepiyawa umawa.<sup>14</sup> Ko Mamanuga God ubupu ridi ki midiwari kusuketa mabui maba apeya mete kwebu da e robowagana buri iyapana eba idiwu tawanai Mamanuga God e kwayubai rabineya tondana ki wateya kayawagana ki nana. E kwamura apeya eyaka ade siragamu ida daikere kewowena daikere eyaka mena ika tondana da motamota berokoi e bameya eba bauwagana giripana ki nana.

<sup>15</sup> Motamota kwakoru maba ridi ki robowagana kwaewagawa empupu ka e umuneya awana goya bauwena ridi ki kawarapana ki nana,<sup>16</sup> ko waira bau-wena ridi ki waitapupu. Goya kawaya motamota umuneya bauwagawa ki ka waira susukwanawena manako awana ki waira rabineya kayawena.<sup>17-18</sup> Mota-mota kwakoru maba ki empupu ka e ridi ki bameya e nuwai pupuwena manako e ewere wirawena ridi ki e momoiyoma dai ki mu yawiramaga kayawena. Ridi ki e momoiyoma ka iyapana gwedewau Mamanuga God e umunui wadamu ade Iyesu e yonai tagamu iwu ki ragidai.

## 13

### *Berokoi apeya egi positagubu*

<sup>1</sup> Motamota kawaya kwakoru maba ki egi papateya nayau uburawa manako nau yabu tapuwani gwede berokoi mosi kunkani maba ika egi posiwena empuwani. Berokoi ki e debai ka ida daikere kewowena daikere apeya (7) ade e debai ganai ka ida esida mena (10). E debai ganai ki eyaka eyaka ka mu tatamamaga mete kina ade e debai kuduba mu naurimugu ka e si dai mete okapupu. E si okapupu ki ka eba e eya siyo ko e Mamanuga God e si bagi kawaya ki sibu siyasiya ika oka-pupu.

<sup>2</sup> Nau yabu tapuwani manako e kiyabui papa kamurai ‘reopadi’ ki kiyabui diiyai empuwani. Berokoi ki e kerarai ka papa ‘beya’ maba ade e umunui ka papa ‘raioni’ ki maba. Nau yabu tapuwani manako motamota kwakoru maba ki kanibu e eya madanai irikai kunkani maba ki sibu ade e eya kasiyarai kawaya ki dai e mete kwebu da kunkani maba ki waira kawareya kawai uburana ki nana.<sup>3</sup> Kunkani maba ki e debai eyaka mena ka gwe ugwa-dumpu powena maba ki bidarai nau empuwani ko e kwatai ki ewa ade iyawena. Iyapana tawana tawana kuduba, madega kauwagau madega posiwagau kunkani maba ki emupu ki ka mu notamaga kowena e diriwi kwaetagubu manako mu e eweya kayatagubu.<sup>4</sup> Motamota berokoi kwakoru maba ki e ubupu e eya kasiyarai kunkani maba ki kwebu ki pokere iyapana kuduba motamota ki e si tarataragapamawa

esida tepapamawa. Mu kunkani maba ki e si mete tepe-pamawa, tagamawa ke; 'Iyapano mo kasiyarai e maba pa mena ade iyapana e kwaitana eba raurupomoto kau-pomoto.'

<sup>5</sup> Mamanuga God ubupu kunkani maba ki wata kwebu da kwamura apeya eyaka ade siragamu ida daikere kewo-wena daikere eyaka mena ki rabineya ka e kasiyarai kawaya uburana yona berokoberoko wagana umana ki nana. <sup>6</sup> E umuneya ka e Mamanuga God siyawa siyasiya ade e si giripiyawa pasurawa. Mamanuga God e tawai kunumau ade gwedewau kunumau idiu ki mu simaga e mete giripiyawa. <sup>7</sup> Mamanuga God e iyapanaiyoma yawiyawiratamana ade raurutamana ki kasiyarai e mete wadubu. E uburana iyapana kuduba, kunu ebo ebo, tawana ebo ebo, yona ebo ebo, kwakwarepumaga ebo ebo, mu e idai rabineya idiwana da e mu kawaiimaga uburana ki nana ki kasiyarai e mete wadubu.

<sup>8</sup> Iyapana waira kuduba ubumoto kunkanki maba ki e si tarataragapomono esida tepe-pomono idiwonko iyapana gwedewau Mamanuga God waira kunuma eba yamanapupu makeya mu simaga Iya Bukai rabineya okapupu ragidai ki mu mena e si eba tepepomoto. Iya Bukai ki ka Papa Sipi Munai mini-mupu poyo ki e bukai.

<sup>9</sup> Wi wenaguga mete kina ki ka wi yona yau wainapumuri; <sup>10</sup> Iyapana gwedewau Mamanuga God mu winetapu da iyaramuguma ubumana mu tetamana diburatamana ki nana ki ka mu tetamini diburatamini. Ade iyapana gwedewau Mamanuga God mu winetapu da iyara-muguma ta were mu taugwaditamana popo ki nana ki ka mu taugwaditamini popo. Ki pokere mara ki baiyagisi ki ka Mamanuga God e iyapanaiyoma mu sumamaga ragiragi kawaya ubumono giruru maba kobaiya tetetogomono kaiwono ki ka baganai.

#### *Berokoi ade mosi waira rabineya posiwena*

<sup>11</sup> Ki eweya ka nau gwede berokoi kunkani maba ade mosi waira rabineya posiwena empuwani. Berokoi ki e debai ganai apeya ka papa sipi munai mu debamaga ganai ki maba ko e bonanai ka motamota kwakoru e bonanai maba. <sup>12</sup> Berokoi ki kanibu e kasiyarai kunkani yabiri ki e bameya wadubu e irikai ubupu manako ewa kayawena waira yo waira kawareya gwedegwede kuduba idiu e kasiyarai kawaya ki pokaiya mu notamaga Wade wirawirapiyawa da mu kunkani maba naiya e debaiya bidara wadubu ko ade iyawena ki e tarataragapamana si tepapamana ki nana. <sup>13</sup> Berokoi ki matakira kawaya-kawaya ebo ebo kwaewagawa ki nau empuwani. E wagubu manako iyapana kuduba mu yabumugu ka mata nonarai kunuma were kawapu. <sup>14</sup> Berokoi ki kasiyara wadubu da e uburana e waretai kunkani maba ki e nene matakira ebo ebo kwaewagana ki nana. Ki pokaiya ka e iyapana kuduba, madega kauwagau madega posiwagau mu kerapumugu wadana mu notamaga wirapana ki nana ki nau mete empuwani. E iyapana ragiragi kawaya tadeyawa da mu ubumana kunkani maba kereba pokaiya ugwidumpu ade iyawena ki e keyakeyai mosi yamanapamana manako ewa ubumana keyakeyai ki pokaiya kunkani maba ki e si tepapamana ki nana. <sup>15</sup> Berokoi ki kasiyara mete wadubu da e uburana keyakeyai ki puwapana iya kweyana da e yonawagana ki nana, ko ki nau mete empuwani. Iyapana gwedewau e si eba tarataragamupu ki ka kunkani maba e keyakeyai ki ubupu mu namutapu. <sup>16</sup> Berokoi ki mete ubupu iyapana kawakawai yo iyapana maimerei, iyapana gwedegwedemaga mete kina yo imagei ragidai, pakasiragidai yo bigabiga ragidai, iyapana kuduba inako ki e mu ninekenke-tamiyawa da mu kunkani maba ki e si okai mu idamaga garu naureya bo mu yabaramugu kurikuri pokaiya kapa-pamana ki nana ki nau mete empuwani. <sup>17</sup> Iyapana gwedewau kunkani maba ki e si bo e si keyakeyai namba pokaiya ki mu naurimugu pa mena ki ka mu gwede mosi eba gimirapamana bo deni deni eba nida kasiwaratagamana ki nana.

<sup>18</sup> Yona yau ka wekewekei ki pokere iyapana notanotai ki mu mena ka yona yau mibai bananapomoto. Iyapana nima e yabarai supasupai ki ka e kunkani maba e si namba pokaiya tamupu ki mibai mete kataiyagisi. E si namba pokaiya ka iyapana kaina mosi e siyo. E si ki nambai ka 666.

## 14

#### *Umayo waunai mo tagubu*

<sup>1</sup> Ki eweya ka nau waro were maba ade empuwani manako Papa Sipi Munai ade iyapana ropani kawaya eba iyabapamana makai kuduba 144,000 e bananamupu kweya Saiyoni kawareya e mete ika ubumawa ki nau mu emitapuwani. Papa Sipi e eya siyo ade e Mamai e si mete kina ki okai ka nau iyapana ki mu yabaramugu empuwani.

<sup>2</sup> Nau bonana mosi kunuma were kawapu wainapuwani. Bonana ki mumugarai ka awana kawaya tapara sikipiayu ki maba bo gaiya wagau ki mumugarai maba bo iyapana ripa tapai yanuwatagamu bonanai bagi kawaya ki maba. <sup>3</sup> Iyapana kuduba 144,000 mu

ka Mamanuga God e kemai ki, ade gwede dai iyaiya apeya apeya ki, ade kwayuba debai ragidai ki, mu kuduba yabara-mugu ubumpu umayo waunai mosi umayotagamawa. Iyapana kuduba wairau idiba mu paunamugu ka Mama-nuga God ubupu iyapana ki mena e ebo nene winetapu tetapu ki pokere mu mena ka umayo waunai ki kataitagubu. Iyapana dai ki umayo ki eba kataitaga-mana makai.<sup>4</sup> Iyapana 144,000 mu notamaga eyaka mena Mamanuga God deni mena notapiyamu. Mu eyaka eyaka ka ridi mo mete eba iwa ade papa Sipi Munai bani kayawagau umau ki ka mu e ewakumapiyamu mete iwu. Iyapana kuduba paunamugu ka Mamanuga God mu rikatapu da karako ka mu maura amotana ki maba yabiri Mamanuga God yo Papa Sipi Munai mu bamamugu bautagubu.<sup>5</sup> Mu rabinamugu ka tanai mena posiwena. Mu yona bera mo eba tagubu ade mu paeremaga mete pa mena.

#### *Aneya apeya eyaka*

<sup>6</sup> Ki eweya ka aneya mosi usi kunuma bogaboga robowagawa ki nau empuwani. E ka iyapana kuduba, kwakwarepumaga ebo ebo, kunu ebo ebo, yona ebo ebo, tawanamaga ebo ebo ki iya maramara idiwana kaiwana ki yonai bagi kawayaya mu tadeyana ki nana bauwena.<sup>7</sup> E bananai ragiragi kawayaya wagawa ke; ‘Mamanuga God e idai gurai iyapana kuduba naurigau ugwidana ragiragi ki marai wana bauwena ki pokere e mayapiyoi ade e mena si tepapiyoi. E ka kunuma yamanapupu, waira yamanapupu, egi yamanapupu, ade awana usirai mete yamanapupu ki apunai ki pokere e mena tarataragapiyoi.’

<sup>8</sup> Aneya ki inako wagubu eweya ka aneya ade mosi bauwena e waretai eweya robowagawa kaniyawa, wagawa ke; ‘Natere kawayaya Babironi karako gumoruowena po minibu. Iyapana awana suwakarai kubamu mu yabara-maga babawagau ki maba ka ridi ki naiya e kwakwarepui poisiyasiyai wainapiyawa tainipiyawa ki iyapana tawana tawana idiu mete tagebu da mu karako taku maba igida yauda iwu.’

<sup>9</sup> Aneya ki inako wagubu eweya ka aneya ade mosi bauwena e kowaiyoma apeya ki mu ewamugu robowagawa kaniyawa e bonanai ragiragi kawayaya wagawa ke; ‘Iyapana gwedewau ubumu kunkani maba ade e keyakeyai mu idamugu yamanamupu ki mu simaga tarataragapiyamu bo kunkani maba ki e si okai mu yabaramugu tondau,<sup>10</sup> ki ka awana ‘waeni’ suwakarai kawayaya Mama-nuga God kapa rabineya gwepupu ki e yadini mu tageni kubomoto. Ko awana ‘waeni’ ki kena ki ka Mamanuga God e eya nuwapupui ki keyakeyai. Iyapana gwedewau kunkani maba ki tarataraga-piyamu ki ka aita ewa ka mu Mamanuga God e eya aneyaiyoma ade Papa Sipi Munai ki mu yabaramugu mata nonareya gwisu berokoi rabineya makaritogomono idowono.<sup>11</sup> Gwisu ki eba kewoyagisi ko maramara yarono. Iyapana gwedewau ubumu kunkani maba ade e keyakeyai mu idamugu yamanamupu ki mu simaga tarataragapiyamu bo e si okai mu naurimugu okamupu tondau ki ka mu Mamanuga God e nuwapupui baibiga-pamana ki yawatai mo pa mena ko mu maramara kemora nawaru makari-togomono idowono.

<sup>12</sup> Ki pokere mara ki baiyagisi ki ka ka iyapana gwedewau Mamanuga God e umunui wadamu ade mu sumamaga Iyesu bameya ki eba kamadamu ragidai ki ka mu ragiragi kawayaya ubumono giruru maba ki kobaiya tetetagisi kaiwonon ki ka baganai.

<sup>13</sup> Ki eweya ka nau bonana mosi kunuma were ade wainapuwani, wagubu ke; ‘Kau yona yau okapi; Iyapana karako ade ewa nu Kaiawonuga e naureya idiu e bigabigai kwaetagamu ki ka mu popotagisi ki ka mu mibi mamamai idiwono.’

E inako wagubu manako Mamanuga God e eya Keyai ki kawareya wagubu ke; ‘Ki mibai, mu ragiragi kawayaya upitagamawa muya nunumawa ki pokere karako ka mu aiyatatogomono. Mu gwede bagi yewe wairau kwaetagamawa ki ka Mamanuga God eba notagogapoto.’

#### *Waira yau kawareya raupomu marai bauwena*

<sup>14</sup> Ki eweya ka nau yabu tapuwani manako oroguma poe kawayaya ki kawareya ka nau gwede mosi e kiyabui iyapana kaina maba ika tondawa empuwani. E debai tatamai ka bowa yamayamai pokaiya yamanamupu ki e tapu ade e raupomu kerebai uwarai korekorei kawayaya mosi e idaiya mete wadubu ki nau empuwani.<sup>15</sup> Ki makeya ka aneya mosi Mamanuga God e Tawai kunumau ki rabineya mataraubauwena manako wena siyapu oroguma kawareya tondawa apunai ki sibu, wagubu ke; ‘Raupomu marai wana bauwena ki pokere uburi raupomu kerebai uwarai korekorei ki wadi waira kawareya bani miyawawena ki raupomunuwagi.’<sup>16</sup> E yona ki wagubu ka oroguma kawareya tondawa apunai ki ubupu e kerebai wadubu waira kawareya bani miyawa-wena ki kuduba petapiyawa raupomu-wagawa.

<sup>17</sup> Ki eweya ka nau aneya ade mosi Mamanuga God e Tawai kunumau rabineya mataraubauwena empuwani. E mete kina kereba uwarai korekorei kawayaya ki mo wadubu.

<sup>18</sup> Nau yabu tapuwani manako aneya ade mosi ki Mamanuga God e kepakepai kawareya mata urau ki kwayubapiyawa aneyai ki e kepakepa deneya matarau bauwena manako e bonanai ragiragi kawaya e waretai kereba wadubu apunai ki sibu, wagubu ke; ‘Ripa ‘waeni’ madai miyawawena ki pokere kau kerebagi uwarai ki wadi suri waira kawareya ripa madai ki kuduba *gwiyyapiyowa*.’ <sup>19</sup> Aneya yona ki wagawa makeya ka kereba wadubu apunai ki supu waira kawareya ripa ‘waeni’ miyawatagubu ki kuduba *gwiyyapiyowa* tepupu Mamanuga God e nuwapupui ki wateya botopamana ki nana nakapupu. <sup>20</sup> Mu ripa madai ki botopamana watai ka gari tagaiya manako mu madai ki botopamawa ki ka dara goya maba bauwena kayawena. Goya ki urubai ka kerapunugu da debanugu ade e rowarowai ka uwama kawaya. Nu kerapu-nugu yawata ki kaigamu ka pura apeya kwaitana kewoyagisi (300 kiromita).

## 15

### *Bita yo makari siyarai*

<sup>1</sup> Ki eweya ka nau gwede kawaya mosi usi kunumau waro were maba empuwani. Nau kodabani kawena notani kowena. Aneya ida daikere kewowena daikere apeya (7) iyapana bita yo makari siyarai tagemana ki nana mu bita ki mu mubo idamugere mete tempu bautagubu ki nau mu emita-puwani. Mu iyapana bita yo makari ki tageni kewoyagisi ki ka Mamanuga God e nuwai iyapana bamamugu pupuwagau ki mete kewoyagisi.

<sup>2</sup> Ki eweya ka nau ade yabu tapuwani manako kaburu maba negai kawaya ika tapasipiyawa mata nonarai mete dibipupu ki nau ika empuwani. Iyapana gwedewau ubumupu kunkani maba bo e keyakeyai mu idamugu yamanamupu bo e si namba pokaiya okamupu ki kuduba raurumupu ragidai ki mu nau ika kaburu negai kawaya ki papateya ubumawa emitapuwani. Ripa tapai ki Mamanuga God mu eyaka eyaka tagebu ki mu idamugu temupu, <sup>3</sup> manako mu ika ubumawa Mamanuga God e bigabigai apunai Mosisi ade Papa Sipi Munai mu umayomaga umayo were tagamawa ke;

‘Kaiawonuga Mamanuga God, kau kasiyaragi ka kawaya.

Kau kwaenugei ki kuduba ka mibai bagi supasupai mena ade kawaya esida.

Iyapana kuduba nu Kaiawonuga ka kau mena.

<sup>4</sup> Kaiawonuga, iyapana kuduba kau mayanimono ade kau kasiyaragi bagi kawaya ki mu mamamapomono.

Kau mena ka tanai bagi kawaya.

Kau gwedegwede kuduba supasupai mena kwaenugei ki ka iyapana kuduba nu yabunugere empemei,

ki pokere tawana kuduba, madega kauwagau madega posiwagau ka iyapana baitagisi kau yabarageya ubumono kau tarataraganimono.’

<sup>5</sup> Ki eweya ka nau Mamanuga God e Tawai kunumau ki gudui siawena empuwani ade tawa ki rabineya ka e tanai miniyau siwa ki watai nau mete ika empuwani. <sup>6</sup> Ki makeya ka aneya ida daikere kewowena daikere apeya (7) ki iyapana bita yo makari tagemana ki bitai mu mubo idamugu temupu ki Mamanuga God e Tawai rabineya matarau bautagubu ki nau mu mete emitapuwani. Mu midimaga tatamai ka poe yamayamai bagi kawaya ade bedi bowa yamayamai pokaiya yamanamupu ki mu nodamugu sinegetagubu. <sup>7</sup> Gwede dai iyaiai apeya apeya ki mosi ubupu aneya ida daikere kewowena daikere apeya ki tera bowa yamayamai pokaiya yamanatampu ki eyaka eyaka mu tagebu. Mamanuga God maramara tondau apunai e nuwapupui ka awana maba tera ki rabineya posiwena. <sup>8</sup> Mu tera ki tepamawa makeya ka Mamanuga God e Tawai rabineya e eya sinini tanai ade e eya kasiyarai ki gwisi maba yarawa ki pokere nima mosi tawa ki rabineya eba kaniyoto. Ko aneya ida daikere kewowena daikere apeya iyapana bita yo makari tageni kewoyagisi ki makeya ka tawa ki rabineya yamana yawatai mete kina.

## 16

### *Mamanuga God e nuwapupui ki terai*

<sup>1</sup> Ki eweya ka nau bonana ragiragi kawaya mosi usi kunumau wainapuwani. Bonana ki aneya ida daikere kewowena daikere apeya ki mu tadebu, wagubu ke; ‘Wi kaiwagi manako Mamanuga God e nuwapupui wi eyaka eyaka teraga rabineya posiwena ki waira kawareya kwemuri wira.’

<sup>2</sup> Aneya yabiri kayawena e terai kwebu wira ki makeya ka berokoi kawaya mosi wenawena. Iyapana gwedewau kunkani ki e si okai mu naurimugu tondawa bo e keyakeyai mu idamaga pokaiya yamanamupu ki si tepapamawa ragidai ki mu midimaga ka kwata posiwena mauweta gvitai berokoi kawaya tarawa makarai mu tageyawa.

<sup>3</sup> Ki eweya ka aneya ade mosi e terai wadubu egi kawareya kwebu wira ki nau empuwani. Ki makeya ka iyapana popai mu daramaga pinai kawaya ki maba ka egi dara ki maba wenawena manako gwedegwede kuduba iyaiya egi rabineya idiya ki mu popotagubu gawarara.

<sup>4</sup> Ki eweya ka aneya ade mosi ubupu e terai wadubu kayawena awana ade awana usireya kwebu wira manako awana dara wenawena ki nau mete empuwani. <sup>5</sup> Nau awana kwayubapiyau ki aneyai e bonanai mete wainapuwani, wagubu ke; 'Naiya tondeya ade karako mete tondie apunai, kau tanigi ka bagi kawaya. Kau karako iyapana bita yo makari tagebi ki kau eba paerepipi ko kau supasupai mena kwaenugibi.'

<sup>6</sup> Iyapana karako bita tageyei mu naiya kau iyapanagiyoma ade kau bonanagi wainapamawa tagamawa ragidai ki namutampu da mu daramaga kawapu, ki pokere kau karako bimbinai kwaenugiei dara kubamana ki nana mu tageyei ki ka mu paeremaga ki denai mu makeya wadamu.'

E inako wagubu.

<sup>7</sup> Ki makeya ka nau bonana ade mosi Mamanuga God e kepakepai deneya bauwena wainapuwani. Bonana ki wagubu ke; 'Kaiyawonuga Mamanuga God, kau kasiyaragi ka kawaya esida. Yona ki ka mibai.

Kau iyapana karako bita yo makari tageyei ki kau eba paerepiyei ko supasupai mena kwaenugiei.'

<sup>8</sup> Ki eweya ka aneya ade mosi ubupu e terai wadubu madega kawareya kwebu manako madega muyai kawaya-wena iyapana kuduba uratapu sipasiparatagubu. <sup>9</sup> Madega muyai iyapana uratapu sipasipara ki ka mu Mamanuga God simpu siyasiya ade e si girimpupu pasumupu mibai ka e bita inako mu tageyawawa. Mu bita yo makari wadamawa ko mu notamaga eba wirawena, mu beramaga berokoi ki mu eba kamadumpu ade Mamanuga God e si mu eba tepamupu. Pa mena.

<sup>10</sup> Ki eweya ka aneya ade mosi ubupu e terai wadubu kunkani ki e kemai kawareya kwebu wira manako kunkani ki ade e eweya kayatagubu ragidai ki mu kuduba kawarimugu ka sisipu kawapu. Ki makeya ka iyapana makari kawaya daganani wainapamawa mu kiyabumaga giriwagawa mu uwarimaga sisiripamawa 'aige aige' tagamawa. <sup>11</sup> Mamanuga God kunumau tondau apunai e bita yo makari yo kwata beroko beroko inako mu tageyawawa ko mu beramaga berokoi ki mu eba kamadumpu ko mu e siyamawa siyasiya ade e si giripamawa pasumawa.

<sup>12</sup> Ki eweya ka aneya ade mosi ubupu e terai wadubu awana kawaya Euperatasi ki kawareya kwebu wira ki nau empuwani manako awana ki powena raragawena yawata wenapupu da kawakawai ragidai mu piyara-muguma mete kina madega posiwagau deneya ika bautagamana kebomana ki nana. <sup>13</sup> Ki makeya ka nau keyai berokoi apeya eyaka mu kiyabumaga kweru maba bautagubu emitapuwani. Ki mosi ka motamota kwakoru maba ki e umuneya posiwena bauwena kaya-wena, mosi ka kunkani ki e umuneya posiwena bauwena kayawena, ade mosi ka kunkani e madanai irikai iyapana bera were waratamiyawa apunai ki e umuneya posiwena bauwena kayawena. <sup>14</sup> Kweru berokoi apeya eyaka mu ka kweya kairapu mu keyaimuguma ki matakira ebo ebo kwaetagamana ki nana ki kasiyarai wadumupu. Mu tawana tawana kuduba, madega kauwagau madega posiwagau ki kayatagamana manako waira yau kawakawai ragidai kuduba tetamana dibilitamana da mu Kasiyarai Kawaya Esida Apunai Mamanuga God e marai kawaya ki kawareya kandetagamana ki nana.

<sup>15</sup> Nu Kaiyawonuga wagubu ke; 'Wainapumuri, nau kuwa apunai maba bausugani wi naininiyani. Wi mara ki makeya nau nawananai yabu idiu ki ka wi mamamaiwogoi ko wi sipuma goragora eba okukunaigubu ade nau nawananai eba idiu ki ka wi iyapana mu yabumugi niga mataraui ki pokere midimama wi wadininyoto.'

<sup>16</sup> Keyai berokoi ki kayatagubu kawakawai ragidai kuduba waratampu wata eyaka mena ki mu si yona Iburu were Amagedoni tagubu ki ika dibilitampu idiu emitapuwani.

<sup>17</sup> Ki eweya ka aneya siyarai ubupu e terai iyarau kwebu wira manako bonana ragiragi kawaya mosi Mamanuga God e tawai rabineya kema deneya bauwena ki nau wainapuwani. Bonana ki wagubu ke; 'Ika kewowena.' <sup>18</sup> Ki makeya ka yangwari wadubu, gaiya mumugurai bauwena kayawena, ade waira nutanuta kawaya eba marai bauwena waira kuduba geyageyawena. Naiya, Mama-nuga God iyapana yamanapupu makeya yabadawa da karako ka waira nutanuta kawaya yau kwaitana mo eba bauwena. <sup>19</sup> Tawana tawana kuduba, madega kauwagau madega posiwagau ka natere kuduba tawa gwaigwiritagubu mogotapu gawarara. Natere kawaya Babironi purupuruwena damu apeya eyaka wenapupu. Natere ki ragidai badidi kwaetagamawa ki Mamanuga

God e notai eba gogawena ki pokere karako bimbinai e nuwapupui awana suwakarai maba kapa rabineya ki e mu tagebu kubamupu.<sup>20</sup> Ruku kuduba egi rabineya sumpu ade kweya kuduba kwereretagubu dobu wenapupu.<sup>21</sup> Bowa bisi kawakawaya eba bibiyo-pamana makai ki nawaya aniyata tai maba kunumau gwegwetagubu iyapana kawarimugu kawamupu mu giritamawa pasutamawa ki pokere iyapana Mama-nuga God siyamawa siyasiya ade e si mete giripamawa.

## 17

### *Yawata kawakawareya umawa ridai*

<sup>1</sup> Ki makeya ka aneya ida daikere kewowena daikere apeya ki naiya tera kwekke wirawiratampu ki mosi nau bamaneya bauwena sidibu, wagubu ke; ‘Kau yabi da yawata kawakawareya igida yauda umawa ridai e si kaway-a-wena kayawena ki Mamanuga God uburoto e badidi maba yadini bita kweyoto ki nau kau kabuwaniyani. Ridi ki ka keyakeyai ko ki mibai ka natere kawayawa awana ropani kawayawa pauna-mugu wadumupu uburau ki kena.’<sup>2</sup> Kawakawai ragidai yewe wairau mu ka ridi ki mete taku maba igida yauda kwaettagamawa iwa. Iyapana awana suwakarai kubamu mu yabaramaga babawagau ki maba ka ridi ki igida yauda umawa e notai awana suwakarai maba iyapana ki tageyawea da mu yabaramaga babawena manako e badidi kwaewagawa umawa ki maba mu mete inako kwaetgamawa iwa.’

<sup>3</sup> Ki makeya ka Mamanuga God e Keyai nau yabisinibu manako aneya ki nau tepasinibu iyapana eba idivu tawaneya kaigibi. Ika baigibi ka ridi mosi nu papa osi kawareya iwei ki maba e kunkani daragai kawayawa mosi kawareya kaniyawa ki nau empuwani. Kunkani ki e debai ka kuduba ida daikere kewowena daikere apeya ade e debai ganai ka ida esida mena. E si dai e mideya okapupu ki ka eba e eya siyo ko e Mamanuga God e si bagi kawayawa ki dai kuwawena okapupu.<sup>4</sup> Ridi ki e midi tatamai daragai yo pinai ki umapu ade e barasi bagibagi ebo ebo bowa yamayamai, bowa bagibagi dai ki, ade gwede dai denai kawakawayawa pokaiya yamanatampu ki e idaiya, e gobaiya, ade e mideya sinegewena. E idaiya ka e tera mosi bowa yamayamai pokaiya yamanamupu ki wadubu. E midimama berai kwaewagawa ade taku maba igida yauda asusu umawa ki berai kuduba ka awana suwakarai maba tera ki rabineya posiwena.<sup>5</sup> Ridi ki e yabareya ka mu e si mibai yau okamupu;

‘Natere kawayawa Babironi ka nau. Ridi kuduba, madega kauwagau madega posiwagau yawata kawakawareya iwu mu inamaga ka nau.’

<sup>6</sup> Mamanuga God e iyapanaiyoma yo iyapana gwedewau Iyesu eba kama-dumpu ko e nene popotagubu ragidai, iyapana ki mu daramaga ka ridi ki kubabu manako iyapana awana suwakarai kubamu mu yabaramaga babawagau ki maba ka e yabarai mete babawena. Nau Diyoni ridi ki waro were maba empuwani ki ka nau notani kowena kodabani kapuwani.

<sup>7</sup> Ko aneya ki nau ade sidibu, wagubu ke; ‘Kau notagi gwede nana kowena? Kunkani e debai kuduba ida daikere kewowena daikere apeya ade e debai ganai ida esida mena ki mibai nau karako matarapani kau kabuwaniyani ade ridi kunkani kawareya kaniyau ki mibai nau mete matarapani kau kabuwa-niyani.<sup>8</sup> Kunkani maba empihi ki ka naiya iyaiya tondawa ko karako eba tondau. E uruba nigidai pa mena rabineya tondau ki e waunitau kamadini mataraun posiyagisi manako e bita bananapana deni mena gogawagana ki wateya kayagisisi. Mamanuga God kunuma waira eba yamanatampu ki makeya ka e eya iyapanaiyoma mu simaga Iya Bukai rabineya okapupu. Iyapana gwedewau yewe wairau mu simaga Iya Bukai ki rabineya pa mena ragidai ki ka mu kunkani ki empomoto manako wakapa giritagisi, mibai ka e naiya tondawa, karako eba tondau, ko ewa ade baiyagisisi.

<sup>9</sup> Iyapana notanotai ade katai nibadi kataimugu ragidai ki mu mena yona yau mibai wainapomo; Debai ida daikere kewowena daikere apeya empihi ki ka kweya kwaunai ida daikere kewowena daikere apeya ki kawareya ridi ki tondau. Ko kweya kwaunai ki ka mete keyakeyai; Ki mibai ka kawakawai ragidai ida daikere kewowena daikere apeya.

<sup>10</sup> Kawakawai ragidai ida daikere kewowena daikere apeya ki mu pauna-mugu ida daikere mena ka ororeya mena popotagubu, eyaka mena karako kawaiwena tondau, ade eyaka mena ka ewa baiyagisisi. E baiyagisisi ki ka e mara eba rowarowa tondono.<sup>11</sup> Kunkani maba ki naiya tondawa ko karako eba tondau e ka kawakawai ragidai ida daikere kewowena daikere apeya ki mosi, ko e bita bananapana deni mena gogawagana ki wateya kayagisisi.

<sup>12</sup> Debai ganai ida esida mena empihi ki mibai ka kawakawai ragidai ida esida mena ki ewa baitagisisi kasiyara yadini manako kunkani maba ki mete kaiyawotagisisi. Mu baitagisisi manako madega napusi eyaka mena ki mena rabineya kaiyawotagisisi.<sup>13</sup> Kawakawai

ragidai ida esida mena ki kena ki mu nuwamaga notamaga ka eyaka mena. Mu kasiyaramaga kuduba ki mu ubumoto kunkani maba ki e kwyeo-moto.<sup>14</sup> Mu Papa Sipi Munai ki mete kandetogomono ko Papa Sipi Munai e ka kaiwawo ragidai kuduba mu Kaiwawomaga ade kawakawai ragidai kuduba mu Kawaiwoma ki pokere e uburoto mu kuduba raurutamini. E eya iyapanaiyoma mu nene wagubu wine-tapu e eba kamadumpu ragidai ki mu mete kina e mete ubumoto kawakawai ragidai ki raurutamini.'

<sup>15</sup> Aneya ki inako wagubu manako ade sidibu, wagubu ke; 'Yawata kawakawareya umawa ridai awana ropani kawaya mu paunamugu tondawa empipi, awana ki ka mete keyakeyai. Awana ki mibai ka iyapania mu waira-maga ebo ebo, iyapania mu kiyabumaga ebo ebo, iyapania mu kwakwarepumaga ebo ebo, ade iyapania mu yonamaga ebo ebo.

<sup>16</sup> Debai ganai ida esida mena empipi ade kunkani maba e eya mete kina ki mu ubumoto yawata kawa-kawareya umawa ridai ki keipomoto manako e tawai ade e gwedegwedei kuduba ki mu tepomoto. E eya midi tatamai ki mu mete rikapomoto manako ni matarae e kamadini. E midi kwa-kwarepui ki mu kupomoto ade matau deni mena pasumoto.

<sup>17</sup> Mamanuga God e ebo nuwaiya wainapupu da baganai ki matarawagana ki nana ka e mu nota-maga wirapoto da mu rabinamaga eyakamenayagisi manako mu kasiyaramaga kuduba ki mu kunkani maba ki kweyomoto da e uburoto kasiyara ki pokaiya kaiwawayogono tondono. E inako kaiwawayogono tondono da Mamanuga God badidi wagubu ki mibai kuduba wenayagisi makeya ki ka e kasiyari ki kuduba kewoyagisi.

<sup>18</sup> Kau ridi empipi ki ka natere kawaya ki e keyakeyai. Natere ki ka kawakawai ragidai kuduba, madega kauwagau madega posiwagau mu kawaiwoma uburau.' Aneya ki nau inako sidibu.

## 18

### *Natere Babironi gumoruowena*

<sup>1</sup> Ki eweya ka nau aneya ade mosi kunumau kawapu empuwani. E kasiyarai ka kawaya ade e tanae ka waira kuduba madega kauwagau madega posiwagau ki minibu siwa.

<sup>2</sup> E bonanai ragiragi kawaya wagubu ke;

'Natere kawaya Babironi karako gumorowena tawana po minibu.

Natere ki rabineya ka kweya kairapu, keyai berokoi ebo ebo, ade midiwari berokoi ebo ebo eba kupemei ki mete kina wata wadumupu idiu.

<sup>3</sup> Iyapania awana suwakarai kubamu mu yabaramaga babawagau ki maba ka ridi ki e ebo kwakwarepui poisiyasiyai waina-piyawa taku maba igida yauda umawa ki notai ka e awana suwakarai maba iyapania kuduba tawana tawana idiu mu kubamana ki nana tageyawa.

Waira yau kawakawai ragidai ridi ki mete taku maba asusu yababayaba iwa, ade e nuwai notai waira yau gwedegwedei ki mena kawareya ukwarawa, ki pokere tawana tawana kuduba ka gwedegwede deni deni nida kasiwaratagamu ragidai e bameya bautagamawa manako e pokaiya purapuratagamawa.'

Aneya ki nau inako sidibu.

<sup>4</sup> Ki makeya ka nau bonana ade mosi kunumau kawapu wainapuwani. Bonana ki wagubu ke;

'Iyapanianiyoma, wi ridi ki kamadu-muri matarae baiwagi.

E bigi kwaewagau ki wi mete eba kwaiwagi kwaenda e bita yodono ki daikere wi mete wadumuri.

<sup>5</sup> E bigi ka damu yapu kunuma bananapupu ki pokere e berokoi badidi kwaewena ki bigi kuduba ka Mamanuga God e ororeya mena empupu kewowena ko e notai eba gogayagisi.

<sup>6</sup> Ridi ki wi bamagau berokoi badidi kwaewena ki wi denai makeya makeya e bameya inako mete kwaiwagi ko ade kawareya mete kwaiwagi.

E nuwaboya awana suwakarai maba wi negebu ki ka e wi kapa nigideya negebu, ko wi denai kapa posipumuri were e kwemuri.

<sup>7</sup> Naiya ka ridi ki e bameya gwede-gwede posiwena ki pokere e yabar a kawakawarawa-gawa,

ko ki maba wi karoko bita makari yo nuwaboya e kwemuri da e gwede-gwedei ki kuduba gogayagisi,

manako bita makari yo nuwaboya baiyagisi wata ki yadini.

Ridi ki e eya sidiwagau, wagau ke; 'Nau ka kaiwawo kemai kawareya tondakanai ki ridai. Nau ka eba koboro. Nuwaboya nau bamaneya eba baiyagisi ade nau apena eba meyani.'

<sup>8</sup> E inako wagau ki pokere mara eyaka mena ki rabineya ka bita yo makari yo sigira yo nuwaboya yo wetei e bameya baiyagisi.

Nu Kaiwawonuga Mamanuga God, e kasiyarai ka kawaya.  
E uburoto e idai gurai ridi ki e naureya ugwidunu ragiragi,  
manako e berai berokoi badidi kwaewena ki denai ka mata e uroto rerewara.'

<sup>9</sup> Aneya ki inako wagubu, ade wagubu ke; 'Waira yau kawakawai ragidai mu ridi ki mete iwa ade e mete ewapuru mu kwakwarepumaga poisiyasiyi waina-pamawa, ko mu ridi ki mata urono gwisi yarono empomoto ki ka mu yadi kimono e apenai meyomonon.  
<sup>10</sup> Bita e bananapupu ki mu eba bananapamana ki kudeya ka mu uwamau ubumono gwisi dauyogono empomono manako e durui teyomono, togomono ke; 'Akae, akae, nu naterenuga kawaya Babironi, nu ridinuga kasiyarai kawaya. Madega napusi eyaka mena yau rabineya ka bita kau bamageya bauwena.'

<sup>11</sup> Gwedegwede deni deni nida kasiwaratagamu ragidai tawana tawana kuduba idiu ki mu mete yadi kimono ridi ki e apenai meyomonon. Yomi ka mu natere ki rabineya deni deni nida kasiwaratagamawa idiu ko karako ka mu nida kasiwaratagamana ki marai kewowena. <sup>12</sup> Gwedegwede naiya nida kasiwaratagamawa ki gwedegwede ka yau kena; Monaga bagibagi yamayamai bowa ebo ebo pokaiya yamanamupu, yo aukwara bagibagi poe bo pinai bo daragai bo yamayamai mu denimaga kawakaway, yo ripa ebo ebo aurai bagi kawaya mu denimaga kawakaway, yo keyakeyai marai kawai ripa bagibagi pokaiya kaitemumpu bo kirama bo papa dowai bo bowa yamayamai daragai pokaiya yamanamupu ki mete kina. <sup>13</sup> Ade bani ebo ebo, yo ripa madai, yo ripa kwarai aurai bagibagi ebo ebo, yo parawa poe yo parawa madai, yo awana 'waeni' yo awana papa monamonai maba mete kina. Ade papa burumakau yo papa sipi yo papa osi yo ade papa osi gwele mosi nikareya tainipiayu umau ki kena. Mu naiya gwedegwede marai kawai inako deni deni nida kasiwara-tagamawa idiu ade iyapana kaina mete nidatamawa denai bowa madai wadamawa, ena, iyapana mibimaga ki mu mete nidapamawa. <sup>14</sup> Ko karako ka ki kuduba kewowena ki pokere gwedegwede deni deni nida kasiwara-tagamu ragidai mu ubumoto ridi ki siyomoto, tagisi ke; 'Gwedegwede marai kawai ki kau tepana ki nana notagi kawareya ukwarawa ki marai wana kewowena. Kau gwedegwede ade kau monagagi bagibagi ki kuduba karako deni mena gogawena da kau ewa mo eba eman.' <sup>15</sup> Gwedegwede deni deni nida kasiwaratagamu ragidai mu ka naiya natere ki pokaiya purapura-tagubu. Bita e bananapupu ki mu eba bananapamana ki kudeya ka mu uwamau ubumono yadi kimono e durui teyomono, <sup>16</sup> togomono ke; 'Akae, akae, nu naterenuga kawaya. Kau naiya aukwara bagibagi poe yo pinai yo daragai pokaiya monaganugibi ade bowa bagibagi ebo ebo yamayamai bedi sinegenugibi, <sup>17</sup> ko karako madega napusi eyaka mena yau rabineya ka kau gwedegwede ebo ebo ki kuduba gogatagubu.'

Waka wadamu ragidai yo waka ki kawareya upitagamu ragidai yo waka kawareya pa iwu ragidai yo ade iyapana gwedewau waka bautagamu ade kaya-tagamu ki wateya upitagamu ragidai ki mu mete uwamau ubumono, <sup>18</sup> manako mata urono gwisi dauyogono ki mu empomono manako mu notamaga koyogono, togomono ke; 'Nu naterenuga kawaya yau maba mo pamena ko e karako gogawena.' <sup>19</sup> Mu inako togo-mono manako yadi kimono tatabura tainipomono popoku mete tepomono taudumatogomono manako duru teyo-mono, togomono ke; 'Akae, akae nu naterenuga kawaya. E gwedegwede marai kawai ki pokaiya ka nu egi kawareya iwei ragidai purapuraigibi. Ko madega napusi eyaka mena yau rabineya ka e gwedegwede ki kuduba gogawena.' Mu inako togomono.

<sup>20</sup> Natere ki gogawena ki pokere kunumau idiu ragidai wi mamama-iwagi. Mamanuga God e iyapanaiyoma yo e tononibu ragidai yo e bonanai wainapiyamu iwagamu ragidai ki wi mete mamamaiwagi, mibai ka ridi ki naiya wi giriniyawa pasuniyawa ki bimbinai ka Mamanuga God karako ubupu e idai gurai ridi ki e naureya ugwidubu ragiragi bita kwebu.

<sup>21</sup> Ki eweya ka nau waro were maba aneya kasiyarai kawaya mosi ika empuwanu. Aneya ki bowa bisi kawaya mosi wadubu kwenupupu egi rabineya supu manako wagubu ke; 'Nau bowa kasiyarai kawaya kwenupuwani ki maba ka natere kawaya Babironi rororroyagisi deni mena gogayagisi.'

<sup>22</sup> Kainaga yo ripa tapai yanuwa-tagamu ade bawiwi yo binogo siyamu ki bonanai ka natere ki rabineya ewa mo eba yogono.

Iyapana upi ebo ebo kwaetagamu ragidai wi natere ki rabineya mo eba upitogomono emitamuri ade bani madai bowa pokaiya musu-piyamu ki ratabai ki wi ewa mo mete eba wainapumuri.

<sup>23</sup> Natere ki rabineya ka wi duna tanai mo eba empumuri, ade wi ridi yo apunu natere ki rabineya ewa mo eba anikatogomono emitamuri.

Gwedegwede deni deni nida kasiwaratagamawa ragidai natere ki rabineya idiu ki mu kasiyara-maga ka kawaya esida. Tawana tawana kuduba mu maba mo pa mena ko ki kuduba karako wana kewowena.

Mu naiya tawana tawana, madega kauwagau madega posiwagau ki kayatagamawa aimana pokaiya iyapana kuduba mu notamaga wirapamawa ade mu kerapu-mugu wadamawa.

<sup>24</sup> Natere ki rabineya ka mu ubumpu Mamanuga God e bonanai wainapamawa tagamawa ragidai ade e iyapanaiyoma mete kina ki ika namutampu.

Ena, iyapana kuduba yewe wairau mu iyaramuguma taunimpu popo ki mu daramaga ka natere ki rabineya kawapu.'

Aneya ki inako wagubu.

## 19

### *Mamama kawaya kunumau*

<sup>1</sup> Ki eweya ka nau iyapana ropani kawaya eba bigabigai kunumau dibimpu idiya mu bonanamaga ragiragi kawaya tagamawa ki wainapuwani. Mu tagubu ke;

'Kaiwa kaiwa Mamanuga God, kau sigi nu tepapemei.

Kau mena nu iya negeyei,  
kau mena tanigi ka kawaya,  
ade kau mena kasiyaragi ka esida.

<sup>2</sup> Kau badidi kwaenugei ki kuduba ka mibai ade supasupai kawaya.

Yawata kawakawareya umawa ridai rauru kawakawara notai iyapana kuduba kabuwatamiyawa wara-tamiyawa ki kau empihi manako kau idagi gurai e naureya ugwidibi ragiragi bita kwebi.

E ubupu kau bigabigagi kwaе-tagamawa ragidai namutapu ki bimbinali kau e bita kwebi.'

<sup>3</sup> Mu inako tagubu, ade tagubu ke;

'Kaiwa kaiwa, nu Mamanuga God e si tepapemei.

Natere rororowena urau ki gwisi maramara dauyogono yarono ko eba kewoyagisi.'

<sup>4</sup> Mu inako tagamawa makeya ka kwayuba debai ragidai apunai eyaka mena ade ida apeya apeya (24) yo gwede dai iyaiya apeya apeya ki mete kina kema kwareya tondau apunai Mamanuga God e yabareya kwarisi-tagubu e si tarataragapamawa, tagamawa ke; 'Ki mibai. Kaiwa kaiwa, Mamanuga God e si nu tepapemei.'

<sup>5</sup> Mamanuga God e kemai ki deneya ka bonana mosi wagubu ki nau mete wainapuwani, wagubu ke;

'Mamanuga God e bigabigai kwiwagamu ragidai,  
ade iyapana kuduba kawakawai ade maimerei e mayapiyamu idiu ragidai,  
wi karako e si esida tepapumuri.'

<sup>6</sup> Ki makeya ka iyapana ropani kawaya eba bigabigai kunumau dibi-mupu idiya mu bonanamaga ragiragi kawaya tagamawa mumugaramaga awana taparai kawaya sikipiay bo gaiya mumugarai wagau kayawagau ki maba nau mu bonanamaga waina-puwani. Mu tagubu ke;

'Kaiwa kaiwa, Mamanuga God e si nu esida tepapemei.

Nu Kaiawonuga e kasiyarai ka kawaya esida. E karako Kaiawo wateya tondau,

<sup>7</sup> ki pokere nu mamamaigomu ade e kasiyarai kawaya ki mamama-pomu,  
mibai ka Papa Sipi Munai e anikawagana ki marai bauwena.

E uwarana ridai ki ororeya mena okukunawena e nawananai tondau.

<sup>8</sup> Mamanuga God ubupu monaga bagi tanai kawaya bigi pa mena ridi ki kwebu da e umarana ki nana.'

(Monaga tanai kawaya ki ka keyakeyai ko ki mibai ka Mamanuga God e iyapanaiyoma supasupai bagi kawaya badidi kwaetagamawa ki kena.)

<sup>9</sup> Ki makeya ka aneya ki nau ade sidibu, wagubu ke; 'Kau yona yau okapi; Iyapana gwedewau Papa Sipi Munai anikawagana kupei kwareya bautagamana ki nana mu bibimaga tonopupu ki ka mu mibi mamamai idiwono.' E inako wagubu manako kwareya nau ade sidibu, wagubu ke; 'Yona nidibuwani yau ka Mamanuga God e eya bonanai.'

<sup>10</sup> Aneya yona ki wagubu ka nau e si tepapana ki nana e yabareya nau ramatani kwareya kwarisisugubuwani. Ko e wagubu ke; 'Ae, kau inako eba kwaenuwagi. Kau kowagiyoma mete kina Iyesu e bigabigai kwiwagamu e yonai iwagamu iwu ki mosi ka nau. Mamanuga God e mena si kau tepapi. Iyapana gwedewau Mamanuga God e bonanai wainapiyamu tagamu ki ka mu Iyesu badidi mibai kawaya kwaе-wagawa ki mena mu matarapomonu togomono iwono.' Aneya ki inako wagubu.

### *Apunu mosi papa osi poe kwareya bauwena*

<sup>11</sup> Ki eweya ka nau waro were maba kunuma gudui siwawena empuwani ade papa osi poe mosi ika empuwani. Papa osi ki kwareya ka apunu mosi ika tondawa ki e si 'Upi Eba Kamadau Apunai' ade e si mosi 'Mibai Mena Wagau Apunai' tagubu. Apunu ki uburau

iyapana wade supasupatamiyu bo gwede bagi nene ragiragi kawaya uburau taububarai purupiyau ki ka e supasupai mena kwaewagau.<sup>12</sup> E yabui ka mata nonarai maba ade e debaiya ka e kaiyawowena ki debai tatamai ropani kawaya nakapupu. E mideya ka e si mosi okamupu ki mibai e ebo mena kataiya.<sup>13</sup> E midi tatamai umapu ki kuduba ka dara mena pasipupu ade e si ka ‘Mamanuga God Yonai’.<sup>14</sup> Kunuma piyarai kuduba mu midimaga tatamai bigi pa mena poe tanai kawaya uma-mupu mu papamuguma osi poe kawareya bautagubu e eweya kaya-tagamawa ki mu nau mete emita-puwani.<sup>15</sup> Kereba uwari daikere daikere apunu ki e umuney abauwena manako kereba ki pokaiya ka e iyarai-yoma tawana tawana kuduba rauru-tamini. E kasiyara kawaya uburono kepata e idaiya yodono manako iyapana kuduba mu yabaramugu mu Kaiawo-maga uburono. Kasiyara kawaya Esida Apunai Mamanuga God e nuwapupu ki wateya ka apunu ki uburoto e iyara-iyoma kuduba nakatamini taisi kurakura-tamini.<sup>16</sup> E midi tatamai ki naureya ade e tekaiya ka mu e si yau okamupu; ‘Kawakawai Ragidai Kuduba Kawai-maga’ ade ‘Kaiawo Ragidai Kuduba Kaiawomaga’.

<sup>17</sup> Ki eweya ka nau waro were maba aneya mosi usi madega kawareya uburawa empuwani. E wena siyapu manako midiware kunuma bogaboga robotagamawa iwa ki mu tadebu, wagubu ke; ‘Kebomuri manako ewapuru dibipumuri Mamanuga God e poragai kawaya ki kawareya kupeiwagi’.<sup>18</sup> Wi baiwagi iyapana kwakwarepumaga kupumuri, kawakawai ragidai, piyara ragidai, kasiyaramaga mete kina ragidai, papa osi ade papa osi kawareya iwu ragidai, bigabiga ragidai, pakasi ragidai, iyapana kawakawai, iyapana maimerei, iyapana kuduba inako ki mu kwakwarepumaga wi kupumuri.’ E midiware ki inako tadebu.

<sup>19</sup> Ki eweya ka nau kunkani maba ki yo waira yau kawakawai ragidai ebo ebo mu piyaramuguma mete kina ki tawana tawana madega kauwagau madega posiwagau deneya bautagubu dibimpu idiwia ki emitapuwani. Mu papa osi kawareya tondawa apunai ade e piyaraiyoma mete kandetagamana ki nana bautagubu.<sup>20</sup> Papa osi kawareya tondawa apunai ade e piyaraiyoma mete kina ki mu ubumpu kunkani maba ki yo e madanai irikai e wareta nene matakira ebo ebo pokaiya iyapana notamaga wirapiyawa umawa ki mu tetampu manako iyaiya mata gwiswi berokoi kawaya ki nonareya isiyatampu. (Naiya ka kunkani maba e madanai irikai ki ubupu iyapana gwedewau kunkani maba ki e okai mu naurimugu okamupu bo ade e keyakeyai mu idamugu yamanamupu ki tarataraga-mupu ki matakira ebo ebo pokaiya mu kerapumugu wadubu yawata kwaiya kayatagubu.)

<sup>21</sup> Papa osi kawareya tondawa apunai e umuney akeba uwari daikere daikere bauwena e ubupu kunkani maba ki e piyaraiyoma kuduba e kerebai pokaiya namutapu gawarara manako midiware kuduba bautagubu mu kwakwarepumaga kupamawa idiwia da mu romodomaga naigida mena posiwena.

## 20

### *Aneya mosi Berokoi Apunai Seitani umapu dokodoko*

<sup>1</sup> Ki eweya ka nau waro were maba aneya mosi kunumau kawarawa empuwani. E idaiya ka e uruba kawaya nigidai pa mena ki kasiparai wadubu ade taburuba ragiragi kawaya mosi mete wadubu bauwena.

<sup>2</sup> E kanibu taburuba ragiragi kawaya pokaiya motamota kwakoru maba ki umeme dokodokopupu da e kwamura rowarowa kawaya kuduba 1000 inako dibura rabineya tondono kaniyono. Motamota kwakoru maba e ka naiya takari kawaya tondawa yabadawa motamotai si ka ‘Kerapu Wadewade-niyyau Apunai’ bo si daikere ka Seitani.<sup>3</sup> Berokoi Apunai ki eba uburana iyapana tawana tawana idiwu mu kerapu taisinitamana ki nana ka aneya ki ubupu e umeme dokodokopupu uruba kawaya ki rabineya kwenupupu manako uruba ki umunai bodapupu kasiparapupu. Kwamura rowarowa kawaya 1000 ki kewoyagisi eweya ka mu gudu ki ade kwaipomoto manako Berokoi Apunai Seitani ade mataraubaiyagisi, ko mara ki makeya ka e eba rowarowa kawaya upiyogono umono.

<sup>4</sup> Ki eweya ka kaiawo ragidai kema ropani kawaya kawareya idiwia ki nau emitapuwani. Kaiawo ragidai ki mu idamaga gurai iyapana kuduba nauri-mugu ugwiditamana ragiragi ki kasiyara mu mete wadumupu. Iyapana gwedewau Mamanuga God e yonai pokaiya ade Iyesu e dimai tagamawa iwa ki pokaiya iyapana gwawai ubu-mupu mu gobamaga purutampu ragidai ki mu keyaimuguma nau ika mete emitapuwani. Iyapana ki mu ka bagi kawaya kwaefagamawa. Kunkani maba ade e keyakeyai mete kina ki mu eba tarataragatamawa ade e okai ki mu yabaramugu bo mu idamugu eba okamupu. Mu naiya popotagubu ko mu ade iyatagubu kimpu ubumpu karako kwamura 1000 ki rabineya Keriso mete kaiawotogomono idiwono.

<sup>5</sup> Iyapana ki mu mena ka yabiri iyatagubu kimpu ubumpu ko popo-tagubu ragidai kuduba ka ewa iyatagisi kimoto ubumoto. Mu ka aiyata wateya pa idiwono kaiwono da kwamura 1000 ki kewoyagisi makeya ki ka mu mete kina iyatagisi kimoto ubumoto. <sup>6</sup> Iyapana gwedewau yabiri iyatagubu kimpu ubumpu ragidai ki mu mamamatogo-mono, mibai mu ka Mamanuga God e nene. Po ewa baiyagisi ki eba baiyagisi mu giritamini pasutamini. Mamanuga God yo Keriso mu kasiyaramaga pokaiya ka mu ubumoto dopobiyamu upi ki kwaetogomono manako kwamura 1000 ki rabineya ka mu Keriso mete kaiwawotogomono idiwono.

### *Mamanuga God ubupu Seitan deni mena raurupupu*

<sup>7</sup> Kwamura kuduba 1000 ki kewo-yagisi eweya ka mu uruba gudui ki kwaipomoto Berokoi Apunai Seitan e idai kerarai rikapomoto manako e mataraus posiyagisi kayayagisi. <sup>8</sup> E waira kuduba, madega kauwagau madega posiwagau ki kayayagisi iyapana kuduba beratamini mu kerapumugu yadini manako tetamini yawira nene dibilitamini. Iyapana ropani kawaya eba iyabapa-mana makai naya egi papateya ki maba e tetamini damutamini. Mu simaga ka Goga yo Magoga. <sup>9</sup> Iyapana ki yawira nene purupomoto mubo mubo kaya-tagisi manako mu ubumoto Mamanuga God e iyapanaiyoma ade e nuwaiya po naterei ki kuduba kwagaratamini. Ko mu inako kwaetogomono ki makeya ka mata nonarai kunumau kaworoto deni mena mu uratamini gawarara. <sup>10</sup> Ki makeya ka Mamanuga God uburoto Kerapu Wadewade Apunai Seitan yadini mata gwisi berokoi ki nonareya kwenupoto. Naiya ka e kunkani maba yo e madanai irikai mete kina ki tetapu mata nonareya isiyatapu ki pokere karako ka mu ewapuru mena maramara kemora nawaru ika makaritogomono idiwono ko makari ki eba kewoyagisi.

### *Mamanuga God e idai gurai nu naurinugu ugwidiniyoto ragiragi*

<sup>11</sup> Ki eweya ka apunu mosi e kemai poe tanai kawaya ki kawareya tondawa ki nau empuwani. E kasiyariai pokaiya ka kunuma waira kuduba deni mena gogatagubu. <sup>12</sup> Popotagubu ragidai marai kawai ika Mamanuga God e kemai yabareya ubumawa ki nau mu emitapuwani manako aneyai dai bau-tagubu buka dai dadaratampu ade Iya Bukai ki mete dadaramupu. Iyapana eyaka eyaka badidi kwaetagamawa buka wagubu ki makeya makeya ka mu eyaka eyaka denai mete wadumupu. <sup>13</sup> Iyapana egi popotagubu ragidai ki mu mete kina egi rabineya kimpu ubumpu Mamanuga God e yabareya ubumupu. Ade popotagubu ragidai kuduba po kasiyariai waditapu dokodoko po wateya idiwona ki mu mete kina kimpu ubumpu Mamanuga God e yabareya ubumupu. Mu eyaka eyaka badidi kwaetagubu ki denai mu makeya makeya wadumupu.

<sup>14</sup> Ki eweya ka Mamanuga God ubupu Po Kasiyariai yo Po Watai ki koritatapu tetapu uruba rabineya mata maramara urau ki nonareya isiyatapu. Mata maramara urau ki ka po ewa ki watai. <sup>15</sup> Iyapana nima e si Iya Bukai ki rabineya pa mena ki ka Mamanuga God uburoto e yadini mata maramara urau ki nonareya kwenupoto.

## 21

### *Waira waunai ade kunuma waunai*

<sup>1</sup> Ki eweya ka nau waira waunai ade kunuma waunai mete emitapuwani. Waira oragai ade kunuma oragai kuduba gogatagubu ade egi mete gogawena. <sup>2</sup> Nau yabu tapuwani manako natere Diyerusaremu Waunai Tanai Bagi Kawaya ki Mamanuga God e deneya kunuma were kawarawa ki nau empuwani. Natere ki ka onowa apunu uwaranana monagai wadubu ki maba monagawena kawapu empuwani.

<sup>3</sup> Bonana ragiragi kawaya mosi Mamanuga God e kemai ki deneya bauwena ki nau mete wainapuwani. Bonana ki wagubu ke; 'Wainapumuri, Mamanuga God e karako iyapana mu bamamugu bauwena. E mu paunamugu mu mete ewapuru idiwono ki pokere e iyapanaiyoma mibai ka moyo ade mu Mamamaga God ka eyo. <sup>4</sup> Mu yabumaga iwai ki e surupoto. Karako ka po pa menu, nwaboya pa menu, yadi pa menu ade makari mete pa menu. Gwedegwede oragai ki kuduba goga-wena.' Bonana ki inako wagubu.

<sup>5</sup> Ki makeya ka kema kawareya tondawa apunai e eya wagubu ke; 'Nau karako gwedegwede kuduba waunai yamanapani matarayagisi.' E inako wagubu manako nau sidibu, wagubu ke; 'Nau yonani yau ka mibai ade iyapana sumapamana ki nana ki pokere kau yona yau makeya menu okapi.' <sup>6</sup> E inako wagubu manako ade sidibu, wagubu ke; 'Nau badidi suwagubuwani ki kuduba nau makeya makeya kwea-sugubuwani kewowena. Nau ka Kerarai ade nau ka Kwaunai. Nau ka Aropu ade nau ka Omega. Iyapana nima awana gobai yogono ki ka nau iya awanai maramara usirapiyau ki pa deni mena e kweyani.' <sup>7</sup> Iyapana nima ragiragi kawaya uburau berokoi kuduba raurupiyau ki ka nau suwagubuwani yau kuduba ki nau puyo e kweyani manako e Mamai ka nau ade nau gubagani ka eyo. <sup>8</sup> Ko iyapana gwedewau nau yonani mu tagamana ko mu iyapana kudumugi

nitaisinitagamu nau tagararasiniyamu bo bigi notai mu rabinamugu posiwena ki pokaiya kwaetagamu bo ubumu iyapana namutamiyamu bo rauru kawakawaratagamu taku maba igida yauda asusu iwu bo muwaratagamu bo momorapa yo daisusu yo ade dai mete kina mu bamamugu buburitagamu bo yona beratagamu, iyapana inako kwaetagamu ki ka mu uruba ki rabineya mata maramara urau ade gwisi berokoi yarau ki wateya kayatagisi. Mata maramara urau ki ka po ewa ki watai.’

<sup>9</sup> Aneya ida daikere kewowena daikere apeya ki Mamanuga God e nuwapupui siyarai tera rabineya awana maba posiwena mu idamugu temupu ki mosi nau bamaneya bauwena sidibu, wagubu ke; ‘Kau yabi da Papa Sipi Munai uwarana ridai ki nau kau kabuwaniyani emani.’ <sup>10</sup> Mamanuga God e Keyai nau kawarineya minibu siwa yabirisinibu manako aneya ki nau tepasinibu kwuya kawayu mosi ki kwauneya nau tamusinibu. Tamusinibu manako natere Diyerusaremu Waunai Tanai Bagi Kawaya ki Mamanuga God deneya kunuma were kawarawa ki e nau kabuwasinibu empuwani. <sup>11</sup> Natere ki naureya ka Mamanuga God e eya tanai minibu siwa. Nau tawa ki rabineya empuwani ka nainiwara wadawa tanai sinini ka bowa yamayamai denai kawayu bowa ‘diyasipa’ ki maba ade kaburu negai kawayu ki maba. <sup>12</sup> Natere ki gari ka iyarau kawayu ade gari ki katamurui ka ida esida kewowena kerapu apeya. Gari ki katamuruiya ka aneya eyaka eyaka ika ubumawa. Tawana Isiraero ragidai mu kunumaga ida esida kewowena kerapu apeya mu simaga ki mu katamuru eyaka eyaka ki mu nauri-mugu okatampu. <sup>13</sup> Gari ki nu idanuga garu madega posiwagau deneya ka katamuru apeya eyaka, nu idanuga tenene madega surau deneya ka kata-muru apeya eyaka, nu yabaranugu deneya ka katamuru apeya eyaka, ade nu taganugu deneya ka katamuru apeya eyaka. <sup>14</sup> Natere kawayu ki gari togipana danai ka bowa ida esida kewowena kerapu apeya nunumupu. Bowa ki kawareya ka mu Papa Sipi Munai e tonotapu ragidai mu simaga eyaka eyaka bowa ki kawareya okatampu.

<sup>15</sup> Aneya nau sidiyawa apunai e idaiya ka ruwa mosi bowa yamayamai pokaiya yanamampu ki wadubu. Ruwa ki pokaiya ka e natere yo gari yo katamuru ki ruwapupu. <sup>16</sup> Natere ki rowarowai yo dadarai yo kawayai esida ka kuduba eyaka mena, ko ki ka umawa kawayu nu kerapungu kaigamu ka pura ropani kawayu yawatau kewo-yagisi (2400 kiromita). <sup>17</sup> Aneya ki gari kawayai esida ki mete ruwapupu ko ki rowarowai ka taburuba apeya eyaka dibipemei badipemei ki rowarowai maba (60 mita). Iyapana nu ruwa badidi wademei ki maba e mete inako ruwapupu. <sup>18</sup> Gari ki mu bowa bagi kawayu ‘diyasipa’ pokaiya umamupu, ade natere ki e eya ka mu bowa yama-yamai sinini tanai bagi kawayu ki pokaiya wadumupu. <sup>19</sup> Gari togipana danai ki bowai ida esida kewowena kerapu apeya nunumupu ki bowai ka bagibagi mu kiyabumaga ebo ebo. Mosi ka bowa daragai ‘diyasipa’, mosi ka bowa pinai ‘sipaiya’, mosi ka bowa poe ‘ageta’, mosi ka bowa kasikasigai ‘emera’, <sup>20</sup> mosi ka bowa gwadugwadu-warai ‘sadoniki’, mosi ka bowa daragai ‘koniriya’, mosi ka bowa miyamiyawai ‘kurisora’, mosi ka bowa pinai ade kasikasigai ‘beriro’, mosi ka bowa miyamiyawai ‘topasi’, mosi ka bowa miyamiyawai ade kasikasigai ‘kirisopasi’, mosi ka bowa pinai ‘aiyasan’, ade siyarai ka bowa daragai ‘ametisi’. <sup>21</sup> Gari katamurui ida esida kewowena kerapu apeya ki eyaka eyaka ka mu gwede bagi poe mosi riariya maba si ka ‘pero’ pokaiya yamanamampu. Katamuru eyaka eyaka ka mu ‘pero’ eyaka eyaka ki pokaiya yamanamampu. Natere ki imateyra ka mu bowa yama-yamai ko ade nenanenai pokaiya yamanamampu ki nau empuwani. <sup>22</sup> Nau yabu tapuwani ko nau Mamanuga God e si tepapamana tawai mosi ika eba empuwani, mibai ka Mamanuga God e eya ade Papa Sipi Munai ki mu muga ka tawa ki kena. <sup>23</sup> Mamanuga God e eya Tanai Bagi Kawaya natere ki miniyau siwa ki pokere iyapana madega bo siragamu tanai nene eba notapomono. Natere ki dunai ka Papa Sipi Munai ki kena. <sup>24</sup> Iyapana tawana kuduba, madega kauwagau madega posiwagau duna ki taneya iwono manako kawa-kawai ragidai yewe wairau mu puyo-maga bagi ebo ebo ki tepomoto natere ki rabineya baitagisi. <sup>25</sup> Natere ki ka sisipu eba umuroto ki pokere gari katamurui kwaimpu ki maramara uburono ko ewa eba bodapomoto. <sup>26</sup> Iyapana tawana tawana kuduba, madega kauwagau madega posiwagau mu puyomaga bagi bagi ebo ebo tepomoto natere ki rabineya baitagisi. <sup>27</sup> Ko gwede mo bigibigi ho iyapana midimama berai kwaetagamu bo beratagamu mu ka natere ki rabineya eba kaiwoto. Pa mena. Ko iyapana gwedewau mu simaga Papa Sipi Munai e Iya Bukai rabineya okapupu ki mu mena ka natere ki rabineya kaiwoto.

## 22

### Iya Awanai ade Iya Ripai

<sup>1</sup> Aneya ki Iya Awanai usirapiyau nau mete kabuwasinibu. Awana ki ka negai kawayu nainiwara kawareya wadau. E Mamanuga God ade Papa Sipi Munai mu kemamaga

kobaiya usira-piyawa,<sup>2</sup> natere ki imateya bauwagawa kayawagawa ki nau empuwani. Awana ki papasi daikere daikere ka Iya Ripai ika mete ubumawa. Ripa ki siragamu eyaka eyaka rabineya mibai kirono ade ripa ki kwarai ka tawana tawana kuduba madega kauwagau madega posiwagau ki iyatamini.<sup>3</sup> Mamanuga God e gwede mosi kowaga eba kweyoto ki pokere gwede e eba nuwaiya ki natere ki rabineya eba kaniyoto. Mamanuga God ade Papa Sipi Munai mu kemamaga ka ika mete kina ki pokere Mamanuga God e bigabigaiyoma e si ika esida mena tepapomono idiwono.<sup>4</sup> Mu e kiyabui matarau empomoto ade e eya si mu yabaramugu mete okapoto.<sup>5</sup> Tawana eba sisipuyagisi ki pokere iyapana duna nene bo madega nene eba notapomono. Nu Kaiyawonuga Mamanuga God e eya tanai tawana ki miniyoto siwa manako e eya bigabigai-yoma ika ubumoto kaiyawotogomono manako maramara e mete idiwono kaiwono.

#### *Iyesu ade wirayagisi baiyagisi*

<sup>6</sup> Ki makeya ka aneya ki nau ade sidibu, wagubu ke; ‘Yona yau ka mibai, iyapana kuduba sumapamana ki nana. Mamanuga God e ka nu Kaiyawonuga. E bonanai wainapiyamu tagamu ragidai mu ka e eya Keyai mu kabuwatamiyu ki pokaiya tagamu ko karoko ka e aneyai tonopupu gwede waunitau wenayagisi ki sisyai e bigabigai kuae-tagamu ragidai mu kabuwatapu.’ Aneya ki inako wagubu.

<sup>7</sup> Ki makeya ka Iyesu e eya ubupu, wagubu ke; ‘Kau wainapi; Nau waunitau ade wirasugani bausugani.’

Iyapana gwedewau ewa wenawagana yonai oka yau rabineya tondau ki sumapiyamu makeya makeya kuae-tagamu ki ka mu mibi mamamai idiwono.

<sup>8</sup> Nau Diyoni yona yau kuduba wainapuwani ade gwedegwede yau kuduba waro were maba mete empuwani. Nau ki kuduba empuwani kewowena ka nau kabuwasinibu aneyai ki e si teapanapa ki nana wainapuwani ki pokere nau e yabareya nau ramatani kawareya kwarisisugubuwani.<sup>9</sup> Ko e tatamasinibu, wagubu ke; ‘Ae, kau inako eba kwaenuwagi. Kau kowagiyoma mete kina wi gwedewau Mamanuga God e bonanai wainapiyamu iwagamu ade Iyesu e yonai oka yau rabineya wadamu doko e bigabigai makeya makeya kwaiwagamu ki wi waretaga mosi ka nau. Wi Mamanuga God e mena si tepapiyoi idiwoi.’<sup>10</sup> E inako sidibu, ade wagubu ke; ‘Gwedegwede kuduba ewa wenawagana yonai oka yau rabineya wagubu ki wenawagana marai ka waunitau ki pokere yona yau kau eba wekepi.<sup>11</sup> Bera berokoi kuae-tagamu ragidai mu ka bera berokoi kwaetogomono yamono, ade midimama berai kwaetagamu ragidai mu ka midimama berai ki mete kwaetogomono yamono. Ko iyapana nima bera bagi kawaya kwaewagau ki ka e bera bagi ki mena kwaeyogono yarono, ade iyapana nima Mamanuga God e nene mena tondau ki ka e Mamanuga God nene mena inako tondono kaniyono.’

<sup>12</sup> Iyesu e eya nau ade sidibu, wagubu ke; ‘Kau wainapi; Nau waunitau ade wirasugani bausugani. Nau iyapana mu denimaga mete tepani bausugani manako mu upi badidi kwaetagamawa ki makeya makeya nau mu eyaka eyaka denai puyo tageyani.<sup>13</sup> Nau ka Yabira ade Ewa, nau ka Kerarai ade Kwaunai, nau ka Aropia ade Omega.

<sup>14</sup> Iyapana gwedewau mu midimaga tatamai siruwamupu taniwena idiwu ki ka mu mibi mamamai idiwono. Mu midimaga tatamai siruwamupu ki pokaiya ka mu Iya Ripai ki mibai kupomono ade gari rabineya kaiwoto ko nima mosi mu eba bodatamini.<sup>15</sup> Ko gari ki tagaiya ka taku idiwu. Mu ka muwaratagamu, mu ka yawata kawa-kawareya igida yauda asusu yabababa iwu, mu ka minimini popo kwaetagamu, mu ka daisusu yo momorapa yo ade dai mete kina mu bamamugu buburitagamu, ade mu ka bera mena tagamu kwaetagamu ki ragidai.

<sup>16</sup> Nau ka Iyesu. Nau yonani yau nau sumasiniyamu Mamanuga God nene dibipiyamu ragidai mu kabuwatamana ki nana ka nau aneyani kau bamageya tonopuwani. Nau ka oragai apunai Dewida e siwai ade e gidaragai. Nau ka Mara Supamai. Nau tanini ka kawayha.

<sup>17</sup> Mamanuga God e Keyai ade e sumapiyamu ragidai ridi maba e uwamana ki nana e nawanai idiwu ki mu tagisi ke; ‘Kaiyawonuga, kau baunuwagi.’ Ade yona yau wainapiyamu ragidai ki mu mete tagisi ke; ‘Kaiwao-nuga, kau baunuwagi.’

Wi gwedewau takotakogubu awana gobaga wagau bo wi nuwagau awana kubamana wainapiyamu ki wi kebomuri Iya Awanaiki puyo deni mena wadu-muri kubamuri.

#### *Yona siyarai*

<sup>18</sup> Iyapana nima gwede ewa wenawagana yonai oka yau rabineya iyabapoto wainapoto manako e eya notai mete dibipoto ki ka nau Diyoni ragiragi kawaya suwagakan yau kena; Mamanuga God oka yau rabineya bita iyapana tageyana ki nana wagubu ki e iyapana ki mete kweyoto.<sup>19</sup> Ade iyapana nima gwede ewa wenawagana yonai oka yau rabineya mo koritapoto ki ka Mamanuga God gwede bagi iyapana tageyana yonai oka yau rabineya

nu kabuwanibu ki e koritapoto manako Iya Ripai ki mibai ka iyapana ki eba kupoto ade Natere Tana Bagi Kawaya ki rabineya e mete eba kaniyoto.

<sup>20</sup> Yona yau mibai wenawagana yonai matarapiyau apunai ki e wagau; ‘Ki mibai. Nau waunitau ade wirasugani ika bausugani.’

Ki mibai. Nu Kaiawonuga Iyesu, kau baunuwagi.

<sup>21</sup> Wi paeregka denai bita wibo wadamana ko ki ka nu Kaiawonuga Iyesu e rikapupu deni mena wi wadinibu bagi. E karako nu waitaniyoto da e iyapanaiyoma kuduba nu nene badidi kwaewena ki mibai nu naigida mena kataigamu wetawetara.

Nau okani ika kewowena. Kaiwa kaiwa.